

आधुनिकी की लो अवस्था

१८६२

N. S. Book Prakashan

Revised Price Rs. 10-00

YĀJNAVALKYASMṚTI

OF

YOGĪŚVARA YĀJNAVALKYA

With the Commentary Mitākṣarā of Vijnānes'vara,
Notes, Variet readings etc.

FIFTH EDITION

Edited with notes etc. by

NARAYAN RAM ACHARYA

KAVYATIRTHA'

1949



NIRNAYA SAGAR PRESS, BOMBAY

N. S. Book Prakashan
Price Rs. 8
Revised Price Rs. 10-00

[All rights reserved by the publisher]

Publisher:-Satyabhamabai Pandurang, } For the Nirnaya Sagar Press,
Printer:-Ramchandra Yesu Shedge, } 26-28, Kolbhat Street, Bombay

श्रीमद्योगीश्वरमहर्षियाज्ञवल्क्यप्रणीता
याज्ञवल्क्यस्मृतिः

विज्ञानेश्वरप्रणीतमिताक्षराव्याख्यया, बालभट्टी-श्रीकर-
विश्वरूपापरार्कादिप्राच्यटीकापाठान्तर-
टिप्पण्यादिभिश्च सनाथीकृता ।

ॐ

श्रीमदिन्दिराकान्ततीर्थचरणान्तेवासिना
नारायण राम आचार्य 'काव्यतीर्थ'
इत्यनेन टिप्पण्यादिभिरुपबृंह्य संशोधिता

पञ्चमं संस्करणम् : १९४९

निर्णयसागर-मुद्रणालयम्, मुंबई नं. २

मूल्यः ८. रूप्यकाः
Revised Price Rs. 10-00

श्रीसुसुत्रादाप

सुसुत्रादापः नाम सुसुत्रादापः
सुसुत्रादापः नाम सुसुत्रादापः
सुसुत्रादापः नाम सुसुत्रादापः

सुसुत्रादापः नाम सुसुत्रादापः
सुसुत्रादापः नाम सुसुत्रादापः
सुसुत्रादापः नाम सुसुत्रादापः

सुसुत्रादापः नाम सुसुत्रादापः

00-01-21-10-00

भूमिका

इह जगदारम्भात्प्राजगतो विचारणायां 'नासदासीन्नो सदासीत्' 'तम आसीत्तमसा गूहलमग्रे प्रकेतं सलिलं सर्वमा इदं' 'अस्मः किमासीत्' इत्यादिश्रुतिवचोभ्यस्तर्कागोचरमेवाखिलं प्रतीयते । ततश्च 'को अद्धा वेद क इह प्रवोचत्कुत आ जाता कुत इयं विसृष्टिः ।' इत्यादिविमर्शनोत्तरं 'यो अस्याध्यक्षः परमे व्योमन् सो अङ्ग वेद यदि वा न वेद' इत्येवंरीत्या निर्णयश्च निगममूलक एवेति मानुषप्राणिदुस्तर्कमेव कृत्स्नं खलु । अथापि जगदन्तःपातिभिर्निजप्ररोहमूलगवेषणं स्वमतिपरिणामावध्यनुमेयमेव । निर्दिष्टरूपजगदभावदशायां च 'स ईक्षत बहु स्यां प्रजायेय' इति श्रुतेः सर्गादावतर्क्यैन्द्रजालिकेन सिस्त्रुणा भगवता स्थावरं जंगमं जगत् धर्माधर्मौ च सृष्ट्वाऽखिलव्यवहाराय तत्तच्छब्दानां तेन तेनार्थेन संबन्धं कल्पयित्वा धर्माधर्मप्रतिपादकपदे वेदान्कल्पयित्वा हिरण्यगर्भादिभ्यः प्रतिपादितास्तैरन्येभ्य इत्येवमुत्तरोत्तरं शब्दार्थप्रतिपत्तिः । एवं परंपरासादितश्रुतिभागा मन्त्रद्रष्टार ईशसृष्टजनतार्थं विशेषतश्च दुःषमानुभावेनापचीयमानमेधायुर्बलादिगुणानामैदंयुगीनमानुषप्राणिनां निःश्रेयसकाङ्क्षिणः परिकाङ्क्षिणोऽखिलव्यवहाराय केवलनिगमानामचारितार्थं मन्वाना नानासूत्रस्मृतीतिहासादीन्धर्मशास्त्रप्रतिपादकान्निबन्धान्परिकल्पयांबभूवुः ।

तथा च 'भारतं पञ्चमो वेदः' इति पञ्चमवेदत्वेन सुप्रतिष्ठितेऽखिलधर्मशास्त्रे महाभारते युधिष्ठिरं प्रति भीमसेनवचः—'धर्ममर्थं च कामं च यथावद्भूतान्तरं । विभज्य काले कालज्ञः सर्वान्सेवेत पण्डितः ।' इति । स्मृत्यन्तरेऽपि—'धर्ममर्थं च कामं च यथाशक्ति न ह्यापयेत् ।' इति । तथा—'न पूर्वाह्णमध्यंदिनापराह्णानफलान्कुर्याद्यथाशक्ति धर्मार्थकामेभ्यः' इति । तत्र निरतिशयानन्दलक्षणस्यात्यन्तिकदुःखनिवृत्तिलक्षणस्य वा मोक्षस्यैव निरुपधीच्छाविषयत्वात्पुरुषेणाभ्यर्थ्यमानतया मुख्यं पुरुषार्थत्वम् । धर्मादीनां तु तत्साधनमात्रेण । तत्रापि धर्ममात्रं यथायोगं सर्वेषां साधनम् । अत एव प्रवृत्तिनिवृत्त्यात्मकतया द्विविधस्याऽपि धर्मस्य पुरुषार्थसाधनतोक्ता वृद्धेः—'प्रवृत्तिलक्षणे धर्मे फलमभ्युदयो मतः । निवृत्तिसंज्ञके धर्मे फलं निःश्रेयसं मतम् ॥' इति । स्कान्देऽपि—'धर्मात्सुखं च ज्ञानं च यस्मादुभयमाप्नुयात् । तस्मात्सर्वं परित्यज्य विद्वान्धर्मं समाचरेत् ॥' इत्यादिपरः शतप्रमाणवचोनिचयैर्धर्म एवाखिलस्थितिहेतुत्वेन राद्धान्तितो दरीदृश्यते ॥ तथा च धर्मशब्दं निर्णिनीषुः सुगृहीतनामा भगवान् जैमिनिरसुसूत्रत् "चोदनालक्षणोऽर्थो धर्मः" इति । अनेन सूत्रेण धर्मस्वरूपं तत्प्रमाणं चोच्यते । न तावद्यागापूर्वोभयलिप्ता धर्मत्वं जातिः, यागस्य क्रियेच्छान्यतररूपतया क्रियात्वेनेच्छात्वेन च संकरात् । अतोऽपूर्वनिष्ठैव सुखकारणतावच्छेदिका धर्मत्वं जातिरिति नैयायिकाः । अपूर्वमजानतामपि यागादिकर्तारि धार्मिक इति प्रयोगाद्देवबोधितेष्ट-

साधनत्वरूपो यागापूर्वोभयनिष्ठोपाधिरेव धर्मत्वमिति केचित् । वस्तुतस्तु
अलौकिकश्रेयःसाधनत्वेन विहितक्रियात्वं विहितत्वं वा धर्मत्वमिति स्फुटं
निरणायि विद्वल्लामेन गागाभट्टेन ॥ मिताक्षराकारस्तु—धर्मशब्दः
अद्विधस्मार्तधर्मविषयः । तद्यथा—‘वर्णधर्मो आश्रमधर्मो वर्णाश्रमधर्मो गुण-
धर्मो निमित्तधर्मः साधारणधर्मश्चेति । तत्र “वर्णधर्मो नित्यं मद्यं वर्जयेत्”
इत्यादिः । आश्रमधर्मोऽग्नीन्धनभैक्षचर्यादिः । वर्णाश्रमधर्मः पालाशो दण्डो
ब्राह्मणस्येत्येवमादिः । गुणधर्मः शास्त्रीयाभिषेकादिगुणयुक्तस्य राज्ञः प्रजा-
पालनादिः । निमित्तधर्मो विहिताकरणप्रतिषिद्धसेवननिमित्तं प्रायश्चित्तस्य ।
साधारणधर्मोऽहिंसादिः न हिंसात्सर्वा भूतानीत्याचाण्डालं साधारणो धर्मः’
इति । एवं गुणविशिष्टधर्मप्रतिपादकं शास्त्रमेव धर्मशास्त्रमिति जेगीयते ।
आस्तां दुरुहविषयमीमांसाविस्तरेण । प्रकृतमनुसरामः ।

अखिलधर्माणामाचार-व्यवहार-प्रायश्चित्ताख्यकोटित्रयपर्यवसानात्तद्विवे-
चनमन्तरा दुर्ज्ञेयैव धर्मशास्त्रसिद्धिरिति विचार्य सर्वमानवप्राण्युद्दिष्टिषुः पर-
मकारुणिको याज्ञवल्क्ययोगीन्द्रो निजनामधेयोदृङ्कितां याज्ञवल्क्य-
स्मृतिमचीकृपत् । अथ च वाच्यमवचोगुप्तस्य सूत्रवदल्पाक्षरत्वेन दुरु-
हस्य यथावदवबुबोधयिषुरखिलश्रुतिस्मृतिशास्त्रादिधर्मापरदृष्ट्वा सर्वतन्त्रस्वतन्त्रो
विज्ञानेश्वरो विपुलार्थवतीमपि प्रमिताक्षरां मिताक्षरानाङ्गी याज्ञवल्क्य-
स्मृतिव्याख्यामररचत् ।

यद्यपि याज्ञवल्क्यस्थितिकालः पुरुषायुषेण मतिमदग्रेसरेणापि निश्चेतुम-
शक्यस्तथापि श्रीमद्भागवतद्वादशस्कन्धे—‘ते परम्परया प्राप्तास्तत्त-
च्छिष्यैर्धृतव्रतैः । चतुर्युगेष्वथ व्यस्ता द्वापरादौ महर्षिभिः ॥’
अस्यार्थः—एवं चतुर्युगेषु प्राप्ताः द्वापरादौ द्वापरमादिर्यस्य तदयनांशलक्ष-
णस्य कालस्य तस्मिन्द्वापरान्ते वेदविभागसिद्धेः शतनुकालसमकालं व्यासा-
वतारप्रसिद्धेश्च । व्यस्ता विभक्ताः । ‘अस्मिन्नप्यन्तरे ब्रह्मन्भगवाँल्लोक-
भावनः । ब्रह्मेशाद्यैर्लोकपालैर्याचितो धर्मगुप्तये ॥ पराशरात्सत्य-
वत्यामंशांशकलया विभुः । अवतीर्णो महाभाग वेदं चक्रे चतुर्वि-
धम् ॥’ इति । अतो द्वापरस्यान्तिमकाले कलियुगारम्भात्पूर्वं व्यासावतारः ।
स च तदानीमेव ऋगादिसंहिताश्चतस्रो विभज्यैकैकस्मै शिष्यायैकैकां संहितां
ददौ । तत्र च यजुर्वेदसंहितां वैशंपायनायादात् । तस्यैवान्तेवासी याज्ञ-
वल्क्यो बभूवेति निश्चीयते ।

एकदा विदेहत्वेन सुप्रसिद्धस्य जनकस्य सदस्येव ब्रह्मवादचर्चाप्रसङ्गे
कहोडादिब्रह्मर्षिवरै राज्ञा विदेहेन च याज्ञवल्क्याग्रे ब्रह्मविद्योपनिबद्धास्तत्र
तत्र नैकशः पूर्वपक्षाः कृतास्तदानीं याज्ञवल्क्यो निजातर्क्यमतिवैभवेन
सर्वेषां पूर्वपक्षाणां यथावदुत्तररूपेण सर्वान्समादधे । तच्छ्रुत्वा ससभास्तारो
राजा दानमानादिसत्कारैस्तं संपूज्य प्रशस्य स एवानूचानतम इति निश्चित्य
साष्टाङ्गं प्रणनामेति ।

अथ श्रीमद्याज्ञवल्क्यमहर्षेरितिवृत्तं किमप्यत्र निर्दिश्यते । तच्च श्रुति-
शिरोभागवृहदारण्यकोपनिषदि तृतीयाध्याये एवं निर्दिष्टमासीत्—कदा-
चन विदेहानां सम्राट् जनकराजः श्रुतिशास्त्रोदितवैदिककर्मण्यभिरतो बहु-
दक्षिणेन यज्ञेनायजत् । तत्र कुरुपाञ्चालवासिनो वैतानिककर्मनिष्णाता राज्ञा
निमन्त्रिता ब्राह्मणाः केचन यज्ञदिदृक्षवश्चाभिसंगता बभूवुः । अथ मिलितं
विद्वत्समाजमालोच्य प्रियक्षमाणस्य जनकस्य जिज्ञासा बभूव किल को नु
खल्वत्रानूचानतमो ब्रह्मिष्ठ इति । स च गवां सहस्रं रुद्धोवाच हे भगवन्तः,
यो वो ब्रह्मिष्ठः स एता गा उत्कालयतु स्वगृहं प्रतीति । तदैते ब्राह्मणा न
ददधुः । अथ याज्ञवल्क्यो निजमन्तेवासिनमुवाच—हे सौम्य, उत्कालयेमा
गा अस्मद्गृहान्प्रतीति । एतच्छ्रुत्वा स चोत्कालितवानाचार्यगृहं प्रतीत्याख्या-
यिकायामखिलविप्रसमाजापमाननमभवत् ।

अथ कदाचन वैशंपायनस्य ब्रह्महत्यादोष उदभूत् । तदहोनिर्वहणाय
वैशंपायनः स्वच्छात्रान् ब्रह्महत्यामार्जनक्षमं व्रतमादिदेश । तदानीं याज्ञ-
वल्क्यः प्रोवाच—भगवन्, श्रीमदुक्तं व्रतं सुदुश्चरमप्यहमेवाचरिष्ये किमल्प-
साराणामेतेषामादेशेनेति । तदिदं विप्रावमानकारकं याज्ञवल्क्योक्तं श्रुत्वा
वैशंपायनश्चक्रोध । आह च याज्ञवल्क्यं ब्राह्मणावमन्ता त्वमसि, अतो मत्तो
यदधीतं तत्सर्वं त्यक्त्वा याहीति । तदसहिष्णुर्याज्ञवल्क्योऽधीतं यजुर्वेदगर्ण
छर्त्विवा गुरुमुत्सृज्यागच्छत् । आरराध च भगवन्तं सूर्यनारायणमेकान्तभा-
वेन । निःसीमनिजपरिचरणपरितुष्टो भगवानादित्योऽयातयामानि यजुंषि
तस्मै प्रायच्छत् । तैर्याज्ञवल्क्यो वाजसनीसंज्ञाः शाखा अकरोत् इति श्रीम-
द्भागवते । विज्ञानेश्वरविषये मिताक्षरोपसंहारे—

‘नासीदस्ति भविष्यति क्षितितले कल्याणकल्पं पुरं
नो दृष्टः श्रुत एव वा क्षितिपतिः श्रीविक्रमाकर्णपमः ।

विज्ञानेश्वरपण्डितो न भजते किं चान्यदन्योपम-

श्चाकल्पं स्थिरमस्तु कल्पलतिकाकल्पं तदेतन्नयम् ॥

स्रष्टा वाचां मधुरवपुषां विद्वदाश्चर्यसीम्नां

दातार्थानामतिशयजुषामर्थिसार्थार्थनायाः ।

आ च प्राचः समुद्रान्नतृपतिशिरोरत्नभाभासुराङ्घ्रिः

पायादाचन्द्रतारं जगदिदमखिलं विक्रमादित्यदेवः ॥’

इत्यादिलेखादस्य नृपविक्रमादित्यकालीनत्वं स्फुटं भवति । तत्र कल्याण-
पुरमितिनान्ना प्रसिद्धं नगरमस्यधुना हैदराबादराज्ये कल्याणकीर्तिनाम्ना
प्रथितम् । तत्रत्या राजानश्चौलुक्यान्ववायाः । तेषां वंशावलिर्दक्षिणेतिहासा-
ख्यकोशे भाण्डारकरोपाह्वै रामकृष्ण गोपालसंज्ञया प्रथितैः सविस्तरं प्रकाशि-
तास्ति । तत्रैव विक्रमादित्यराजा समजनि यदाश्रयेणैव विदुषामग्रेसरेण
विज्ञानेश्वरेण मिताक्षराख्या याज्ञवल्क्यस्मृतित्व्याख्या निरमायि । तस्य

च राज्यकालो ब्रूनसहस्रशकमारभ्य ब्रूनपञ्चाशदधिकसहस्रमितशकपर्यन्तं पञ्चाशदब्दमित एवासीत् । एवं सति गुर्जराङ्कितयाज्ञवल्क्यस्मृतिप्रस्तावे बापूशास्त्रीमोघे इत्येतैः 'विक्रमादित्यकालीनोऽयं विज्ञानेश्वरः तद्वन्धस्य मिताक्षराख्यस्य संवदभिधशकप्रवर्तकविक्रमादित्यदेवकालिकतावसीयते' इत्यादि-प्रकटितं परास्तम् ।

एतच्छोधने संगृहीतहस्तलिखितप्राचीनादर्शाः—

१ वे. शा. सं. बाळशास्त्री पुराणिक नागांव इत्येतैर्दत्तमेकं पुस्तकं भिन्न-पाठान्तरप्रचुरं प्रायः शुद्धम् ।

२ वे. शा. सं. नीलकण्ठशास्त्री (नानाशास्त्री) देवस्थली सावंतवाडी इत्येतैर्दत्तं पाङ्क्तं सामान्यतः शुद्धम् ।

३ वे. रा. रा मोरेश्वरभट्ट खरे मालवण इत्येतैर्दत्तं व्यवहाराध्यायरहितम् ।

४ मुम्बई—विश्वविद्यालयस्थमेकं शुद्धं प्राचीनतमम् ।

५ अस्मत्संग्रहस्थादर्शचतुष्टयम् ।



याज्ञवल्क्यस्मृतिस्थविषयाणामनुक्रमणिका ।

आचाराध्यायः १

विषयाः	पृष्ठं	विषयाः	पृष्ठं
उपोद्धातप्रकरणम् १		गुर्वाचार्यादिलक्षणम् ...	११
टीकाकारस्य मङ्गलाचरणम् ...	१	उपाध्यायवर्गलक्षणम् ...	११
मुनीनां प्रश्नः ...	१	ब्रह्मचर्यावधिः ...	११
षड्विधस्मार्तधर्मः ...	२	उपनयनकालस्य परमावधिः...	१२
धर्मस्य चतुर्दश स्थानानि ...	२	द्विजत्वहेतुकथनम् ...	१२
धर्मशास्त्रप्रयोजका ऋषयः ...	३	वेदग्रहणाध्ययनफलम् ...	१२
धर्मस्य कारकहेतवः ...	३	काम्यब्रह्मयज्ञाध्ययनफलम् ...	१३
धर्मस्य ज्ञापकहेतवः ...	४	पञ्चमहायज्ञफलम् ...	१३
देशादिकारकहेतूनामपवादः...	४	नैष्ठिकब्रह्मचारिधर्माः ...	१४
कारकहेतुषु ज्ञापकहेतुषु वा संदेहे निर्णयः ...	४	विवाहप्रकरणम् ३	
ब्रह्मचारिप्रकरणम् २		गुरुदक्षिणादानपूर्वं ज्ञानम् ...	१४
वर्णाः ...	५	कन्यालक्षणानि ...	१५
गर्भाधानादिसंस्काराः ...	५	कन्याया बाह्यलक्षणानि ...	१६
संस्कारकरणे फलम् ...	६	कन्याया आभ्यन्तरलक्षणानि ...	१६
स्त्रीसंस्कारेषु विशेषः ...	६	सापिण्ड्यविचारः ...	१७
ब्राह्मणादीमुपनयनकालः ...	६	कन्यावरणे नियमः ...	१८
गुरुधर्माः ...	६	कन्यादाने वरनियमः ...	१८
शौचाचाराः ...	७	द्विजातीनां शूद्रापरिणयन- निषेधः ...	१८
प्राजापत्यादितीर्थानि ...	७	वर्णक्रमेण द्विजातीनां भार्या- करणेऽधिकारः ...	१९
आचमनविधिः ...	८	ब्राह्मविवाहलक्षणम् ...	१९
प्राणायामविचारः ...	८	दैवार्षविवाहयोर्लक्षणम् ...	१९
सावित्रीजपप्रकारः ...	८	प्राजापत्यविवाहलक्षणम् ...	१९
अग्निकार्यम् ...	९	आसुरगान्धर्वादिविवाह- लक्षणानि ...	२०
अभिवादनम् ...	९	सवर्णादिपरिणयने विशेषः ...	२०
अध्याप्याः ...	९	कन्यादातृक्रमः ...	२०
दण्डादिधारणम् ...	१०	कन्याहरणे दण्डः ...	२०
भैक्षचर्याप्रकारः ...	१०	कन्याया दोषमनाख्याय दाने ...	२०
भोजनादिप्रकारः...	१०	अन्यपूर्वालक्षणम्...	२१
ब्रह्मचारिणो वज्र्यानि ...	११	देवरादिनियोगविधिः ...	२१

विषयाः	पृष्ठं	विषयाः	पृष्ठं
व्यभिचारिणीविषये ...	२१	दम्पत्योः शेषभोजनम् ...	३६
तस्या अल्पप्रायश्चित्तार्थमर्थ- वादः ...	२२	अतिथीनां भोजनम् ...	३६
द्वितीयपरिणयने हेतवः ...	२२	भिक्षवे भिक्षादानम् ...	३६
पतिव्रतास्त्रीप्रशंसा ...	२३	श्रोत्रियसत्कारः ...	३७
अधिवेत्तुर्दण्डः ...	२३	प्रतिस्वत्सरमर्घ्याः ...	३७
स्त्रीधर्माः ...	२३	परपाकरुचिनिषेधः ...	३८
शास्त्रीयदारसंग्रहस्य फलम् ...	२३	सायंसंध्यादि ...	३८
स्त्रीणां ऋतुकालावधिः ...	२४	ब्राह्मे मुहूर्ते आत्मनो हित- चिन्तनम् ...	३८
स्त्रीगमने वर्ज्यदिनानि ...	२४	मानार्हाः ...	३९
अनृतुगमने नियमाः ...	२४	वृद्धादीनां मार्गो देयः ...	३९
स्त्रीणां भर्त्रादिभिः सत्कारः ...	२७	द्विजातीनामिज्यादिकर्माणि ...	३९
स्त्रियाः कर्तव्यम् ...	२७	क्षत्रियवैश्यकर्माणि ...	४०
प्रोषितभर्तृकानियमाः ...	२७	शूद्रकर्माणि ...	४०
स्त्रिया अस्वातन्यम् ...	२७	साधारणधर्माः ...	४१
मृतभर्तृकाविषये ...	२७	श्रौतकर्माणि ...	४१
सहगमनम् ...	२९	नित्यश्रौतकर्माणि ...	४२
अनेकभार्याविषये ...	२९	यज्ञार्थं हीनभिक्षानिषेधः ...	४२
प्रमीतभार्याविषये ...	३०	कुशूलधान्यादिसंचयोपायः ...	४३
वर्णजातिविवेकप्रकरणम् ४		स्नातकधर्मप्रकरणम् ६	
सजातिपुत्रादयः ...	३०	स्नातकव्रतानि ...	४४
अनुलोमा मूर्धावसिक्तादयः ...	३१	राजादिभ्यो धनग्रहणम् ...	४४
प्रतिलोमजाः ...	३२	उपाकर्मकालः ...	४५
संकीर्णजात्यन्तरम् ...	३२	उत्सर्जनकालः ...	४८
वर्णप्राप्तौ कारणान्तरम् ...	३२	अनध्यायाः ...	४९
हीनवृत्त्या जीवनम् ...	३३	स्नातकव्रतानि ...	५१
गृहस्थधर्मप्रकरणम् ५		अभोज्यानि ...	५२
कस्मिन्नमौ किं कर्तव्यं तन्निर्णयः ...	३३	अभोज्यान्नि ...	५५
गृहस्थधर्माः ...	३४	अभोज्यान्नेषु प्रतिप्रसवः ...	५५
दन्तधावनदि ...	३४	भक्ष्याभक्ष्यप्रकरणम् ७	
योगक्षेमार्थं राजाद्याश्रयः ...	३४	द्विजातीनां धर्माः ...	५५
वेदादिजपः ...	३५	पर्युषितस्य प्रतिप्रसवः ...	५६
पञ्चमहायज्ञाः ...	३५	संधिन्यादिदुग्धविषये ...	५७
भूतबलिः ...	३५	शिम्बादिनिषेधः ...	५७
पितृमनुष्येभ्योऽन्नदानम् ...	३६	कन्यादपक्ष्यादिनिषेधः ...	५८

विषयानुक्रमणिका

३

विषयः	पृष्ठं	विषयः	पृष्ठं
पलाण्डादिनिषेधः	... ५९	पार्वणश्राद्धस्वरूपम्	... ७४
पञ्चपञ्चनखा भक्ष्याः	... ५९	एकोद्दिष्टश्राद्धस्वरूपम्	... ७४
मांसभक्षणे विधिः	... ६०	त्रिविधं श्राद्धम्	... ७४
वृथामांसभक्षणे निन्दा	... ६१	पार्वणवृद्धिश्राद्धयोः कालः	... ७४
मांसवर्जनविधिः...	... ६१	श्राद्धे ब्राह्मणसंपत्तिः	... ७५
द्रव्यशुद्धिप्रकरणम् ८		श्राद्धे वर्ज्यब्राह्मणाः	... ७५
सौवर्णादिपात्राणां शुद्धिः	... ६१	पार्वणश्राद्धप्रयोगः	... ७७
यज्ञपात्रादीनां शुद्धिः	... ६२	अग्नौकरणम्	... ८०
सलेपानां शुद्धिः	... ६३	अन्ननिवेदनम्	... ८२
भूमिशुद्धिः	... ६४	पिण्डप्रदानम्	... ८३
गवाघ्रातान्नादिशुद्धिः	... ६५	अक्षय्योदकदानम्	... ८३
त्रपुसीसकादीनां शुद्धिः	... ६५	स्वधावाचनम्	... ८३
अमेध्योपहतद्रव्यशुद्धिः	... ६६	ब्राह्मणप्रार्थना	... ८४
उदकमांसयोः शुद्धिः	... ६७	ब्राह्मणविसर्जनम्	... ८४
अम्यादिशुद्धिः	... ६७	वृद्धिश्राद्धम्	... ८५
दानप्रकरणम् ९		एकोद्दिष्टश्राद्धम्	... ८६
दानपात्रब्राह्मणप्रशंसा	... ६९	नवश्राद्धम्	... ८६
सत्पात्रब्राह्मणलक्षणम्	... ६९	सपिण्डीकरणम्	... ८७
सत्पात्रे गवादिदानं देयम्	... ७०	उदकुम्भश्राद्धम्	... ९०
प्रतिग्रहनिषेधः	... ७०	एकोद्दिष्टकालः	... ९१
प्रत्यहंदाने विशेषः	... ७०	नित्यश्राद्धव्यतिरिक्तसर्वश्राद्ध-	
गोदाने विशेषः	... ७१	पिण्डप्रक्षेपस्थलम्	... ९३
गोदानफलम्	... ७१	भोज्यविशेषेण फलविशेषः	... ९३
उभयतोमुखीलक्षणं, तद्दाने		गयाश्राद्धफलम्	... ९४
फलं च	... ७१	तिथिविशेषात्फलविशेषः	... ९५
सामान्यगोदाने फलम्	... ७१	नक्षत्रविशेषात्फलविशेषः	... ९६
गोदानसमानि	... ७१	पितृशब्दार्थः	... ९६
भूम्यादिदाने फलम्	... ७२	गणपतिकल्पप्रकरणम् ११	
गृहादिदाने फलम्	... ७२	विघ्नकारकहेतवः...	... ९७
वेददानफलम्	... ७२	विघ्नज्ञापकहेतवः...	... ९८
दानं विनापि दानफलावाप्तिः	७३	विघ्नज्ञापकहेतुप्रत्यक्षल्लिङ्गानि	९८
सर्वप्रतिग्रहनिवृत्तिप्रसङ्गेऽपवादः	७३	विघ्नोपशान्त्यर्थं कर्म	... ९९
अप्रत्याख्येयमाह...	... ७३	क्षपनविधिः	... १०१
प्रतिग्रहनिवृत्तेरपवादः	... ७३	उपस्थानमन्त्राः	... १०२
श्राद्धप्रकरणम् १०			
श्राद्धशब्दार्थः	... ७४		

विषयाः	पृष्ठं	विषयाः	पृष्ठं
ग्रहपूजा ...	१०३	दूतानां त्रैविध्यम् ...	११२
नित्यकाम्यसंयोगाः ...	१०३	खरविहारः सेनादर्शनं च ...	११३
ग्रहशान्तिप्रकरणम् १२		चाराणां गूढभाषणश्रवणम् ...	११३
ग्रहयज्ञः ...	१०३	राज्ञो निद्रादिप्रकारः ...	११३
नवग्रहनामानि ...	१०३	प्रजापालनफलम् ...	११४
नवग्रहमूर्तिद्रव्याणि ...	१०४	चातुतस्करादिभ्यो रक्षणम् ...	११५
नवग्रहध्यानानि ...	१०४	प्रजानामरक्षणे फलम् ...	११५
नवग्रहमन्त्राः ...	१०५	राष्ट्राधिकृतविचेष्टितज्ञानम् ...	११५
नवग्रहसमिधः ...	१०५	उत्कोचजीविनां दण्डः ...	११५
नवग्रहहोमाहुतिसंख्या ...	१०५	अन्यायेन प्रजाभ्यः करग्रहणे ...	११५
नवग्रहाणां भोजनानि ...	१०५	देशाचारादिरक्षणम् ...	११६
नवग्रहदक्षिणा ...	१०६	मन्त्रमूलत्वं राज्यस्य ...	११६
दुष्टग्रहपूजा ...	१०६	शल्यादीनां चिन्तनम् ...	११६
राजधर्मप्रकरणम् १३		सामाद्युपायाः ...	११७
अभिषिक्तस्य राज्ञो धर्माः ...	१०७	संधिविग्रहादिगुणाः ...	११७
अष्टादश व्यसनानि ...	१०७	परराष्ट्रे यानकालः ...	११८
राजमन्त्रिणः राजपुरोहितश्च ...	१०८	दैवपुरुषकारयोर्विचारः ...	११८
राजपुरोहितलक्षणम् ...	१०८	दैवविषये मतान्तराणि ...	११८
यज्ञादिकरणे ऋत्विजः ...	१०९	लाभप्रकारः ...	११९
ब्राह्मणेभ्यो धनदाने फलविशेषः ...	१०९	राज्याङ्गानि ...	११९
धनरक्षणप्रकारः ...	१०९	दुर्वृत्तेषु दण्डकरणम् ...	११९
लेख्यकरणम् ...	११०	अन्यायदण्डनिषेधः ...	११९
लेख्यकरणप्रकारः ...	११०	दण्ड्यदण्डने फलम् ...	१२०
राज्ञो निवासस्थानम् ...	१११	त्रसरेण्वादिमानम् ...	१२१
अधिकारिणः ...	१११	रजतमानम् ...	१२२
विकमार्जितद्रव्यदाने फलम् ...	१११	ताम्रमानम् ...	१२३
रणे मरणं स्वर्गफलकम् ...	११२	स्वशास्त्रपरिभाषा ...	१२३
शरणागतरक्षणम् ...	११२	दण्डभेदाः ...	१२४
आयव्ययनिरीक्षणम् ...	११२	दण्डव्यवस्थानिमित्तानि ...	१२४
हिरण्यस्य भाण्डागारे निक्षेपः ...	११२	इत्याचाराध्यायः ।	

अथ व्यवहाराध्यायः २

साधारणव्यवहारमातृका-	व्यवहारलक्षणम् ...	१२५
प्रकरणम् १	सभासदलक्षणम् ...	१२६
उपोद्घातः ...	सभासदसंख्या ...	१२६

विषयानुक्रमणिका

५

विषयाः	पृष्ठं	विषयाः	पृष्ठं
वृहस्पतिमते सभ्यसंख्या ...	१२६	मिथ्योत्तरोदाहरणम् ...	१३३
ब्राह्मणानां सभासदां च भेदः ...	१२६	मिथ्योत्तरं चतुर्विधम् ...	१३३
अन्यायाद्राजनिवारणम् ...	१२६	कारणोत्तरोदाहरणम् ...	१३३
ब्राह्मणानां दोषः... ...	१२६	पूर्वन्यायोत्तरोदाहरणम् ...	१३३
राजसंसदि वणिजामपि स्थापना ...	१२६	उत्तराभासानां लक्षणानि ...	१३३
प्राङ्निवाकः	१२७	उत्तराभासोदाहरणानि ...	१३३
प्राङ्निवाकगुणाः	१२७	संकरानुत्तरम् ...	१३४
ब्राह्मणप्राङ्निवाकाभावे क्षत्रि- यादिः	१२७	अनुत्तरत्वे कारणम् ...	१३४
प्राङ्निवाकलक्षणम् ...	१२७	मिथ्योत्तरकारणोत्तरयोः संकरे तदुदाहरणम् ...	१३४
सभासदां दण्डः... ...	१२७	कारणोत्तरप्राङ्न्यायोत्तरसंकरः ...	१३४
व्यवहारविषयः ...	१२८	तदुदाहरणम् ...	१३४
व्यवहारस्याष्टादश भेदाः ...	१२८	उत्तरसंकरे क्रमः ...	१३४
राज्ञः कार्यानुत्पादकत्वम् ...	१२८	मिथ्योत्तरकारणोत्तरयोरेकस्मिन् व्यवहारप्राप्तौ निर्णयप्रकारः ...	१३५
कार्यार्थिनि प्रश्नः... ...	१२९	उत्तरे पत्रे निवेशिते साधननि- र्देशप्रकारः ...	१३६
आह्वानानाह्वाने ...	१२९	व्यवहारस्य चत्वारः पादाः ...	१३६
तदपवादः ...	१२९	असाधारणव्यवहारमातृक- प्रकरणम् २	
आसेधलक्षणम् ...	१२९	प्रत्यभियोगः ...	१३७
आसेधश्चतुर्विधः... ...	१२९	अर्थविषये ...	१३७
क्वचिदासेधातिक्रमे दण्डाभावः ...	१३०	एकस्मिन्नभियोगेऽनेकद्रव्याणां निवेशाभावः ...	१३७
प्रतिवादिन्यागते लेखादि- कर्तव्यता ...	१३०	तदुदाहरणम् ...	१३८
हीनः पञ्चविधः ...	१३०	अभियोगमनिस्तीर्येत्यस्यापवादः ...	१३८
भाषाकरणप्रकारः ...	१३०	प्रतिभूग्रहणम् ...	१३९
पक्षाभासाः ...	१३१	प्रतिभ्वभावे निर्णयः ...	१३९
अनादेयव्यवहाराः ...	१३१	निहवे प्रतिभूकर्तव्यम् ...	१४०
आदेयव्यवहाराः... ...	१३२	मिथ्याभियोगे दण्डः ...	१४०
शोधितलेख्यनिवेशनप्रकारः... ...	१३२	कालविलम्बापवादः ...	१४०
उत्तरावधि शोधनम् ...	१३२	दुष्टलक्षणम् ...	१४०
पूर्वपक्षमशोधयित्वैव उत्तरादाने सभ्यानां दण्डः ...	१३२	अनाहूतवादाने ...	१४१
उत्तरदानप्रकारः ...	१३२	द्वावपि युगपद्धर्माधिकारिणं	
उत्तरस्वरूपम् ...	१३२		
चतुर्विधमुत्तरम् ...	१३३		
सत्योत्तरोदाहरणम् ...	१३३		

विषयाः	पृष्ठं	विषयाः	पृष्ठं
प्राप्तौ तत्र कस्य क्रियेत्या-		दण्डप्रकाराः ...	१५२
काङ्क्षिते निर्णयः ...	१४१	धनदानाशक्तौ दण्डप्रकारः ...	१५२
सपणविवादस्थले निर्णयप्रकारः	१४२	उत्तमसाहसदण्डस्वरूपम् ...	१५२
छलनिरसनप्रकारः ...	१४३	ब्राह्मणस्य वधदण्डनिषेधः ...	१५२
छलानुसारिव्यवहारलक्षणम् ...	१४३	शिरोमुण्डनादिदण्डाः ...	१५२
निहृतैकदेशविभावने निर्णय-		अङ्कने च व्यवस्था ...	१५२
प्रकारः ...	१४३	चक्षुर्निरोधशब्दार्थः ...	१५२
न्यायाधिगमे तर्कः ...	१४३	कीदृशो भोगः प्रमाणम् ...	१५३
अनेकार्थाभियोगे निर्णयः ...	१४४	आगमनिरपेक्षस्य भोगस्य	
स्मृत्योर्विरोधे निर्णयप्रकारः ...	१४४	प्रामाण्यम् ...	१५३
धर्मशास्त्रार्थशास्त्रयोर्विप्रतिपत्तौ		अनागमोपभोगे दण्डः ...	१५३
निर्णयः ...	१४५	आगमसापेक्षभोगविषये ...	१५४
धर्मशास्त्रार्थशास्त्रोदाहरणम् ...	१४५	त्रिविधः स्वीकारः ...	१५४
आततायिह्ननविषये निर्णयः	१४६	स्वीकारे नियमः ...	१५४
द्विजातीनां शस्त्रग्रहणे ...	१४६	पुरुषव्यवस्थया प्रामाण्यव्यवस्थया	
आततायिनः ...	१४६	च आगमविषये दण्डव्यवस्था	१५५
अन्योदाहरणम् ...	१४६	अभियुक्ते स्मृते निर्णयः ...	१५६
अन्यथाकरणे प्रायश्चित्तम् ...	१४६	व्यवहारसिद्धये व्यवहारदर्शिनां	
प्रमाणचतुष्टयम् ...	१४६	बलाबलम् ...	१५६
प्रमाणभेदाः ...	१४६	प्रबलदृष्ट्यव्यवहारविषये ...	१५७
मानुषदिव्यप्रमाणग्रहणे निर्णयः	१४७	मत्तोन्मत्तादिभिर्निर्णीतव्यवहार-	
तत्रोदाहरणम् ...	१४७	विषये ...	१५७
दिव्यप्रमाणग्रहणे निषेधः ...	१४७	गुरुशिष्यपितृपुत्रादीनां व्यवहार-	
तदपवादः ...	१४७	विषये ...	१५७
लेख्यादीनामपि क्वचिन्नियमः	१४७	स्त्रीभर्तृव्यवहारविषये ...	१५८
प्रमाणबलाबलविचारः ...	१४८	स्वामिदासव्यवहारविषये ...	१५८
आध्यादिषु पूर्वोत्तरक्रियानिर्णयः	१४८	अनादेयवादविषये ...	१५८
दशविंशतिवर्षोपभोगे निर्णयः	१४९	गोपशौण्डिकादिस्त्रीणां व्यवहारे	१५८
अनागमोपभुक्तौ दण्डः ...	१४९	परावर्त्यद्वयविषये निर्णयप्रकारः	१५८
अस्वत्वस्य दाने दण्डः ...	१४९	तत्र कालावधिः ...	१५८
दशविंशतिवर्षोपभोगे हानेरप-		तत्र नृपतिभागः...	१५८
वादः ...	१५१	स्वाम्यनागमविषये ...	१५८
उपनिक्षेपलक्षणम् ...	१५१	निधिप्राप्तौ निर्णयप्रकारः ...	१५९
आध्यादीनां हर्तुर्दण्डः ...	१५१	ब्राह्मणस्य निधौ प्राप्ते निर्णयः	१५९
दण्डपरिमाणम् ...	१५१	ब्राह्मणभिन्नस्य निधौ लब्धे	
		निर्णयः ...	१५९

विषयानुक्रमिका

७

विषयः	पृष्ठं	विषयः	पृष्ठं
अनिवेदितनिधिविषये निर्णयः	१५९	न्यायार्थं व्ययदानम्	... १६४
धनस्वामिन्यागते निर्णयः	... १५९	निर्धनाधमर्णिकविषये	... १६४
तत्र राजभागः	... १५९	दीयमानाग्रहणे	... १६५
चौरहृतद्रव्यविषये	... १६०	कुटुम्बार्थं कृतर्णविषये	... १६५
चौरहृतद्रव्यापहारे राज्ञो दोषः	१६०	अदेयर्णविषये निर्णयः	... १६५
चौरहृतोपेक्षाकरणे	... १६०	पुत्रपौत्रैर्ऋणं देयमित्यस्यापवादः	१६६
चौरहृतदानविषये	... १६०	न पतिः स्त्रीकृतमित्यस्यापवादः	१६६
ऋणादानप्रकरणम् ३		पतिकृतमृगं भार्या न दद्यादित्य-	
ऋणादानं सप्तविधम्	... १६०	स्यापवादः	... १६६
अधमर्णविषये पञ्चविधम्	... १६०	भार्यादीनामधनत्वम्	... १६६
उत्तमर्णविषये द्विविधम्	... १६०	पुनरपि यदृणं दातव्यं येन च	
मासि मासि वृद्धिदानविषये	... १६०	यत्र दातव्यं तत्रितये निर्णयः	१६६
वर्णकमावृद्धिनिर्णयः	... १६१	कालविशेषे ऋणदानविषये	... १६६
चक्रवृद्धिकायिकादिवृद्धिप्रकाराः	१६१	प्राप्तव्यवहारविषये निर्णयः	... १६६
ग्रहीतृविशेषेण प्रकारान्तरवृद्धिः	१६१	प्राप्तव्यवहारेऽपि ऋणदान-	
कारितवृद्धिः	... १६१	निषेधः	... १६६
अकृतवृद्धिः	... १६१	आसेधाह्वाननिषेधः	... १६६
याचितकविषये निर्णयः	... १६१	ऋणात्पितृमोचनविषये	... १६६
याचितकादाने निर्णयः	... १६२	श्राद्धे बालस्याप्यधिकारः	... १६७
अनाकारितवृद्धेरपवादः	... १६२	विभक्तविषये निर्णयः	... १६७
द्रव्यविशेषेण वृद्धिविशेषः	... १६२	अविभक्तविषये निर्णयः	... १६७
प्रयुक्तस्य द्रव्यस्य चिरकालाव-		पुत्रविषये ऋणदाने विशेषः	... १६७
स्थितस्य वृद्धिः	... १६२	पौत्रविषये ऋणदाने विशेषः	... १६७
वस्त्रधान्यादीनां वृद्धिः	... १६२	ऋणापाकरणे ऋणी तत्पुत्रः	
पुरुषान्तरे संक्रमणेन प्रयोगान्तर-		पौत्र इति त्रयः कर्तारस्तेषां	
करणविषये	... १६२	समवाये क्रमः	... १६७
सकृतप्रयोगविषये	... १६२	परपूर्वाः स्त्रियः	... १६८
प्रयुक्तस्य धनस्य ग्रहणप्रकाराः	१६३	पुनर्भूखैरिणीस्त्रीणां लक्षणम्	... १६८
धर्मादयश्चोपायाः	... १६३	योषिद्वाह ऋणापाकरणेऽधि-	
राज्ञा दापने च प्रकाराः	... १६३	कारीरिक्थग्रहणाभावे पुत्र-	
बहुषूतमर्णिकेषु युगपत्प्राप्तेषु केन		पौत्रैर्ऋणदानविषये	... १६८
क्रमेणाधमर्णिको दाप्य इत्य-		योषिद्वाहिविषये	... १६८
पेक्षितविषये क्रमः	... १६३	प्रातिभाव्यादीनां निषेधः	... १६९
उत्तमर्णं दुर्बले प्रतिपन्नार्थदापने		दम्पत्योर्विभागाभावे	... १६९
निर्णयप्रकारः	... १६४		

विषयाः	पृष्ठं	विषयाः	पृष्ठं
पूर्तेषु कर्मसु जायापत्योः पृथग-		असंनिहितेऽधर्मे कर्तव्यता ...	१७७
धिकारः ...	१७०	भोग्याधौ विषये ...	१७७
प्रातिभाव्यनिरूपणम् ...	१७०	फलभोग्याधिविषये ...	१७७
प्रातिभाव्यं त्रिविधम् ...	१७१	उपनिधिप्रकरणम् ४	
दर्शनप्रत्ययप्रतिभूविषये ...	१७१	उपनिधिद्वयलक्षणम् ...	१७८
दानप्रतिभूविषये ...	१७१	उपनिधिदानेऽपवादः ...	१७८
दर्शनप्रतिभूविषये ...	१७१	उपनिध्युपभोक्तुर्दण्डः ...	१७८
दानप्रतिभूपौत्रविषये ...	१७१	उपनिधिधर्माणां याचितादिष्व-	
प्रातिभाव्यातिरिक्तपैतामहर्ण-		तिदेशः ...	१७९
दाने पौत्राधिकारः ...	१७१	साक्षिप्रकरणम् ५	
वृद्धिदाने निषेधः ...	१७१	साक्षिस्वरूपनिरूपणम् ...	१७९
बन्धकप्रतिभूविषये ऋणदाने		साक्षिभेदाः ...	१७९
निर्णयः ...	१७१	कृतसाक्षिणः ...	१७९
प्रतिभुवामनेकत्वे ऋणदानप्रकारः	१७२	अकृतसाक्षिणः ...	१७९
प्रतिभूदत्तस्य प्रतिक्रियाविधिः	१७२	लिखितादिसाक्षिणां भेदाः ...	१७९
प्रीतिदत्तस्यावृद्धिः ...	१७२	तेऽपि साक्षिणः कीदृशाः क्रिय-	
प्रतिभूदत्तस्य सर्वत्र द्वैगुण्ये प्राप्ते		न्तश्च भवन्तीत्येतद्विषये...	१८०
अपवादः ...	१७३	दोषादसाक्षिणः ...	१८१
स्त्रीपशूनां वृद्धिविषये ...	१७३	भेदादसाक्षिणां स्वरूपम् ...	१८१
धान्यवृद्धिविषये ...	१७३	स्वयमुक्तिस्वरूपम् ...	१८१
वस्त्ररसविषये ...	१७३	असाक्षिणः स्वरूपम् ...	१८१
लम्बके विशेषनिषेधः ...	१७३	एकसाक्षिविषये ...	१८२
आधिविधिः ...	१७३	चौर्यादिषु वर्ज्यसाक्षिणोऽपि	
आधिलक्षणम् ...	१७४	प्राह्याः ...	१८२
स च द्विविधः ...	१७४	साक्षिश्रावणम् ...	१८२
चतुर्विधस्याधेर्विशेषः ...	१७४	ब्राह्मणादिषु श्रावणे नियमाः...	१८३
गोप्याधिभोगे वृद्धिनिषेधः ...	१७५	तदपवादः ...	१८३
आधिनाशे निर्णयः ...	१७५	साक्षिदूषणदाने स्थलम् ...	१८३
आधिसिद्धिविषये निर्णयः ...	१७५	साक्षिश्रावणप्रकारः ...	१८३
जङ्गमस्थावरभेदेन द्विविध		साक्षिसंत्रासने ...	१८३
आधिः ...	१७५	साक्षिणामकथने कर्तव्यता ...	१८४
आधिनाशविषये धनदाने		साक्षयानङ्गीकारविषये ...	१८४
विशेषः ...	१७५	कूटसाक्षिणां दण्डः ...	१८४
आधिमोक्षणविषये निर्णयः ...	१७५	साक्षिद्वैधे निर्णयप्रकारः ...	१८४
असंनिहिते प्रयोक्तारि कर्तव्यता	१७६	जयपराजयावधारणविषये ...	१८५

विषयाक्रमणिका

९

विषयाः	पृष्ठं	विषयाः	पृष्ठं
साक्षिणां स्वभावोक्तवचनग्रहणे	१८६	ससाक्षिके ऋणे कृत्स्ने दातव्ये	
साक्षिभाषितपरीक्षा	... १८६	कर्तव्यता ... १९६	
क्रियाबलाबलावलम्बे	... १८६	दिव्यप्रकरणम् ७	
साक्षिणां दोषावधारणे	... १८७	दिव्यमातृका ... १९६	
अथ मतम् १८७	शपथाः ... १९६	
कूटसाक्षिणां दण्डः	... १८७	महाभियोगेषु शङ्कितेष्वपवादः	१९६
ब्राह्मणकूटसाक्षिविषये	... १८८	ततोऽर्थां लेखयेदित्यस्यापवादः	१९७
लोभादिकारणविशेषे दण्डः	... १८८	अवष्टम्भाभियोगेष्वेवेत्यस्याप-	
ब्राह्मणे शारीरदण्डनिषेधः	... १८८	वादः ... १९७	
साक्ष्यनिवृत्ते दण्डः	... १८९	दिव्ये साधारणविधिः ... १९८	
जानतः साक्ष्यानङ्गीकारे	... १८९	दिव्येषु पूर्वाह्नादिकालाः	... १९८
वर्णिनां वधे अच्युतानुज्ञा	... १८९	घटदिव्यप्रयोगाः ... १९८	
अनृतवचने प्रायश्चित्तम्	... १९०	अग्निदिव्यविधिः ... २०५	
लेख्यप्रकरणम् ६		कर्तुरन्याभिमन्त्रणम्	... २०५
लेख्यद्वैविध्यम् १९१	उदकदिव्यविधिः ... २०८	
अन्यकृतलेख्ये विशेषः	... १९१	विषदिव्यविधिः ... २११	
लेख्ये संवत्सरादीनां निवेशः	१९१	कोशदिव्यविधिः ... २१२	
लेख्यसमाप्तौ अधमर्णस्य संमतिः	१९१	तण्डुलदिव्यविधिः	... २१३
लेख्ये साक्षिणां विशेषः	... १९२	तप्तमाषविधिः ... २१४	
लेख्यकसंमतिः १९२	धर्माधर्माख्यविधिः	... २१४
स्वकृतलेख्ये विशेषः	... १९२	पक्षान्तरेण विधिः	... २१५
लेख्यारूढर्णविषये विशेषः	... १९३	अन्ये शपथाः ... २१५	
बलात्कारकृतलेख्ये विशेषः	... १९३	शुद्धिविभावना ... २१५	
तदपवादः १९३	दायविभागप्रकरणम् ८	
जीर्णादिपत्रविषये	... १९३	दायशब्दार्थः ... २१६	
देशान्तरस्थपत्रानयनाय काला-		दायो द्विविधः ... २१६	
वधिः १९३	अप्रतिबन्धदायलक्षणम्	... २१६
राजकीयपत्रविषये	... १९४	सप्रतिबन्धदायलक्षणम्	... २१६
राजकीयजयपत्रविषये	... १९४	विभागलक्षणम् ... २१६	
सभासदां पत्रविषये	... १९४	स्वस्वरूपलक्षणम् ... २१६	
पञ्चविधहीनविषये	... १९४	स्तेनातिदेशः ... २१६	
लेख्यसंदेहे निर्णयोपायाः	... १९५	लौकिकीसत्ताविषये विचारः	... २१६
लेख्यस्य पृष्ठे लेखनप्रकारः	... १९५	यत्र काले येन च यथा विभागः	२२०
कृत्स्ने ऋणे दत्ते कर्तव्यता	... १९५	पितुरिच्छया विभागप्रकारः	... २२१

विषयाः	पृष्ठं	विषयाः	पृष्ठं
विषमविभागनियमः	... २२१	ध्यामुष्यायणाधिकारविषये	... २३३
ज्येष्ठपुत्रविषये उद्धारविभागः	२२१	नियोगप्रकारः	... २३३
विभागकालः	... २२१	नियोगनिन्दा	... २३३
समविभागे पत्नीनां विशेषः	... २२१	विधवासंयमः	... २३३
पुत्रस्य दायजिष्टक्षाभावे विशेषः	२२२	धर्म्यनियोगप्रशंसा	... २३४
विषमविभागनिषेधः	... २२२	मुख्यगौणपुत्राणां दायग्रहणव्य-	
पितृमरणानन्तरं समविभागः	२२३	वस्था तेषां स्वरूपं च	... २३४
विशोद्धारादिः	... २२३	औरसपुत्रलक्षणम्	... २३४
विषमविभागनिषेधः	... २२३	पुत्रिकापुत्रलक्षणम्	... २३४
उद्धारविभागे निषेधः	... २२३	क्षेत्रजपुत्रलक्षणम्	... २३४
मातृधने दुहितृधिकारः	... २२३	गृहजपुत्रलक्षणम्	... २३४
दुहितृभावे मातृधने पुत्राधिकारः	२२३	कानीनपुत्रलक्षणम्	... २३४
अविभाज्यधनम्	... २२४	पौनर्भवपुत्रलक्षणम्	... २३४
पितृधृतवस्त्रादिविषये	... २२५	दत्तकपुत्रलक्षणम्	... २३४
स्त्रीणामलङ्कारविषये	... २२५	एकपुत्रदाने निषेधः	... २३५
योगक्षेमशब्दार्थः	... २२६	अनेकपुत्रसङ्गावेऽपि ज्येष्ठदाने	
पैतामहे द्रव्ये पौत्राणां विभागे		निषेधः	... २३५
विशेषः	... २२६	पुत्रप्रतिग्रहप्रकारः	... २३५
पितामहोपात्तधने पितुः पुत्रस्य		क्रीतपुत्रलक्षणम्	... २३५
च सत्ताविषये	... २२७	कृत्रिमपुत्रलक्षणम्	... २३५
विभागोत्तरमुत्पन्नपुत्रस्य विभा-		स्वयंदत्तपुत्रलक्षणम्	... २३५
गविषये	... २२८	सहोदजपुत्रलक्षणम्	... २३५
पितृदत्तधनविषये निर्णयः	... २२८	अपविद्धपुत्रलक्षणम्	... २३५
पितुरुर्ध्वं विभागे मातुः स्वपुत्र-		पुत्राणां दायग्रहणे क्रमः	... २३६
समांशित्वम्	... २२९	औरसपौत्रिकेयसमवाये निर्णयः	२३६
असंस्कृतभ्रातृसंस्कारकरणविषये	२२९	पूर्वपूर्वसत्त्वे उत्तरेषां चतुर्था-	
असंस्कृतभगिनीसंस्कारकरण-		शित्वम्	... २३६
विषये	... २२९	दत्तकानन्तरं औरसे जाते	
भगिनीनां विभागः	... २३०	निर्णयः	... २३६
भिन्नजातीयानां पुत्राणां		असवर्णपुत्रविषये	... २३६
विभागः	... २३१	क्षेत्रजस्य विशेषः	... २३७
भ्रात्रादिवधनया स्थापितस्य		द्वादशपुत्राणां मध्ये षट् दाय-	
समुदायद्रव्यस्य विभागः	... २३१	दाः षट् अदायादाः	... २३७
समुदायद्रव्यापहारे दोषः	... २३२	दत्तकस्य जनकरिक्थगोत्रनिवृत्तिः	२३७
ध्यामुष्यायणपुत्रलक्षणम्	... २३२		

विषयानुक्रमिका

११

विषयः	पृष्ठं	विषयः	पृष्ठं
पूर्वपूर्वाभावे सर्वेषां पितृध-		संस्मृष्टिधनविभागे	... २४९
नाधिकारः २३७	तस्योद्धृतस्य विनियोगः	... २४९
भ्रातृपुत्रसत्त्वे अन्यपुत्रग्रहण-		अनंशाः २४९
निषेधः २३७	तेषां भरणम् २५०
शूद्रापुत्रविषये २३७	अनंशानां पुत्रविषये विभाग-	
शूद्रधनविभागे विशेषः २३८	निर्णयः २५०
विभक्तस्यापुत्रस्यासंस्मृष्टिनो ध-		स्त्रीवादिदुहितृणां विशेषः	... २५०
नेऽधिकारिणः २३८	स्त्रीवादिपत्नीनां विशेषः	... २५०
पत्नी २३९	अथ स्त्रीधनम् २५०
दुहिता २४०	स्त्रीधनस्वरूपनिरूपणम्	... २५१
दौहित्रः २४३	स्त्रीधनभेदाः २५१
मृता २४३	अध्यय्यादिस्त्रीधनस्वरूपम्	... २५१
पिता २४३	स्त्रीधनविभागः २५१
भ्रातरः २४४	विवाहभेदेन स्त्रीधनेऽधिकारिभेदः	२५१
भिक्षोदराः २४४	अपत्यवतीधने दुहित्रायधिकारः	२५२
भ्रातृपुत्राः २४४	ऊढानूढासमवाये अधिकार-	
गोत्रजाः २४४	निर्णयः २५२
पितामही २४५	प्रतिष्ठिताप्रतिष्ठितासमवाये अधि-	
पितामहादयः २४५	कारनिर्णयः २५२
समानोदकाः २४५	वाग्दत्ताविषये निर्णयः २५३
बन्धवः २४५	वाग्दत्ताक्तन्यामरणे निर्णयः	... २५३
आत्मबन्धवः २४५	दुर्भिक्षादिसंकटे स्त्रीधनग्रहणे	
पितृबन्धवः २४५	भर्तुरधिकारः...	... २५३
मातृबन्धवः २४५	आधिवेदनिकाख्यस्त्रीधनल-	
आचार्यः २४५	क्षणम् २५४
शिष्यः २४५	विभागसंदेहे हेतवः २५४
सब्रह्मचारी २४५	सीमाविवादप्रकरणम् ९	
श्रोत्रियः २४५	सीमाविवादे निर्णयः २५५
राजा... २४६	सीमाविवादे तन्निर्णयसाधनानि	२५५
वीरमित्रोदयकारमतम् २४६	सीमायाश्चातुर्विध्यम्	... २५५
वानप्रस्थादीनां धनेऽधिकारिणः	२४७	ग्रामसामन्तादयः	... २५५
संस्मृष्टिधनविषये निर्णयः २४७	वृद्धादिलक्षणम् २५६
सोदरस्य संस्मृष्टिधनेऽधिकारि-		मौललक्षणम् २५६
निर्णयः २४८	उद्धृतलक्षणम् २५६
सोदरासोदरसंसर्गे निर्णयः २४८	वनचारिलक्षणम् २५६

विषयाः	पृष्ठं
सीमावृक्षाः २५६
सीमालिङ्गानि २५६
सीमानिर्णयोपायः २५६
सीमानिर्णये साक्षिणः २५७
निर्णीतसीमापत्रकरणप्रकारः २५७
साक्षिणामवृत्तवचने दण्डः २५८
ज्ञातृचिह्नाभावे राज्ञा निर्णयः	
कर्तव्यः २५८
सीमानिर्णयस्थारामादिषु	
अतिदेशः २५९
सीमानिर्णयप्रसंगेन मर्यादा-	
भेदादौ दण्डाः २५९
स्त्रीधनान्या क्षेत्रादिहरणे दण्डः	२५९
उत्तमसाहसदण्डलक्षणम् २५९
सेतुकूपादिकरणनिषेधे दण्डः	२६०
अल्पोपकारे निषेधः २६०
सेतोद्वैविध्यम् २६०
सेतुप्रवर्तयितृविषये २६०
फालाहतक्षेत्रविषये २६०
स्वामिपालविवादप्रकरणम् १०	
गवादिभिः परसस्यादिभक्षणे	
दण्डः २६१
माषप्रमाणम् २६१
अपराधातिशये द्विगुणदण्डः...	२६१
क्षेत्रान्तरे पथन्तरे चातिदेशः	२६१
क्षेत्रस्वामिने फलदापनविषये	
निर्णयः २६२
क्षेत्रविशेषे अपवादः २६२
वृत्तिकरणप्रकारः...	... २६२
पशुविशेषे दण्डाभावः २६३
अदण्ड्याः पशवः २६३
गोपविषये निर्णयः २६३
गोपविषये वेतनकल्पना २६३
प्रमादनाशे निर्णयः २६३
पशूनां कर्णादिचिह्नदर्शने २६३

विषयाः	पृष्ठं
पालदोषेण पशुविनाशे पाले	
दण्डः २६४
गोप्रसंगाद्गोप्रचारः २६४
गवादिप्रचारार्थक्षेत्रपरिमाणम्	२६४
स्वामिविक्रयप्रकरणम् ११	
अस्वामिविक्रयलक्षणम् २६५
रहस्यल्पेन क्रयनिषेधः २६५
स्वाम्यभियुक्तकेतुः कर्तव्यता...	... २६५
ग्राहिते हर्तारि कर्तव्यतानिर्णयः	२६६
देशान्तरगते योजनसंख्यायानय-	
नार्थं कालो देयः २६६
मूलस्यानयने २६६
अविज्ञातदेशविषये २६६
साक्ष्यादिभिः क्रयस्याशोधने	
दण्डः २६६
नष्टवस्तुनिश्चयोपायाः २६६
नष्टवस्त्वभाविते दण्डः २६६
तस्करस्य प्रच्छादकविषये २६७
राजपुरुषानीतविषये २६७
नष्टं द्रव्यं राजपार्श्वं प्रत्यानीतं	
राज्ञा रक्षणीयम् २६७
रक्षणनिमित्तं राजभागः २६७
मनूक्तषड्भागादिग्रहणस्य द्रव्य-	
विशेषेऽपवादः २६७
दत्ताप्रदानिकप्रकरणम् १२	
दत्ताप्रदानिकस्वरूपम् २६८
दत्तानपाकर्मस्वरूपम् २६८
तच्चतुर्विधम् २६८
कुटुम्बाविरोधेन देयविषये २६८
भर्तव्यगणः २६८
अदेयमष्टविधम् २६८
सर्वस्वदानेन निषेधः २६८
हिरण्यादिकमन्यसौ प्रतिश्रुत-	
मन्यसौ न देयम् २६८
देयधनस्य प्रतिग्रहप्रकाशविषये	२६९

विषयानुक्रमणिका

१३

विषयाः	पृष्ठं
प्रतिश्रुतमप्यधर्मिषु न देयम्...	२६९
अदत्तप्रकारः ...	२६९
दत्तादत्तस्वरूपम् ...	२६९
क्रीतानुशयप्रकरणम् १३	
क्रीतानुशयः ...	२७०
क्रीतानुशयस्वरूपम् ...	२७०
प्रत्यर्पणीयनिर्णयः ...	२७०
द्वितीयादिदिने प्रत्यर्पणीयनिर्णयः	२७०
बीजादिकये परीक्षाकालः ...	२७०
स्वर्णादिपरीक्षा ...	२७१
कम्बलादौ वृद्धिः...	२७१
द्रव्यान्तरे विशेषः ...	२७१
हासवृद्धिज्ञानोपायः ...	२७२
अभ्युपेत्याशुश्रूषाप्रकरणम् १४	
अभ्युपेत्याशुश्रूषास्वरूपम् ...	२७२
शुश्रूषकः पञ्चविधः ...	२७२
कर्मकरश्चतुर्विधः...	२७२
कर्मापि द्विविधम्...	२७२
भृतकत्रैविध्यम् ...	२७३
दासभेदाः ...	२७३
बलाहासीकृतविषये ...	२७३
दासमोक्षविषये ...	२७३
प्रव्रज्यावसितस्य मोक्षविषये...	२७४
वर्णापेक्षया दास्यव्यवस्था ...	२७४
अन्तेवासिधर्माः ...	२७५
संविद्यतिक्रमप्रकरणम् १५	
संविद्यतिक्रमलक्षणम् ...	२७५
धर्मरक्षणाय ब्राह्मणस्थापना ...	२७५
नियुक्तकर्तव्यकर्म...	२७६
तदतिक्रमादौ दण्डः ...	२७६
गणेषु राज्ञो वर्तनप्रकारः ...	२७७
समूहदत्तापहारिणो दण्डः ...	२७७
कार्यचिन्तकलक्षणम् ...	२७७
त्रैविध्यधर्मस्य श्रेण्यादिश्वतिदेशः	२७७

विषयाः	पृष्ठं
वेतनादानप्रकरणम् १६	
वेतनादानस्वरूपम् ...	२७८
गृहीतवेतनविषये...	२७८
भृतिमपरिच्छिद्य कर्मकारयितु-	
र्दण्डः ...	२७८
अनाज्ञप्तकारिविषये ...	२७८
भृतिदानप्रकारः ...	२७९
आयुधीयभारवाहकविषये ...	२७९
त्याजकविषये ...	२७९
अपगतव्याधिविषये ...	२८०
द्यूतसमाह्वयप्रकरणम् १७	
द्यूतसमाह्वयस्वरूपम् ...	२८०
द्यूतसमाधिकारिणो वृत्तिः ...	२८०
कृतवृत्तेः सभिकस्य कर्तव्यम् ...	२८१
सभिकेनादत्ते राज्ञा दापनम्...	२८१
जयपराजयविप्रतिपत्तौ निर्णयो-	
पायः ...	२८१
द्यूतं निषेद्धं दण्डः ...	२८१
कूटाक्षदेविनिर्वासने विशेषः ...	२८२
समाह्वये द्यूतधर्मातिदेशः ...	२८२
वाक्पारुष्यप्रकरणम् १८	
वाक्पारुष्यलक्षणम् ...	२८२
तस्य त्रैविध्यम् ...	२८२
निष्ठुराक्रोशे सवर्णविषये दण्डः	२८३
अश्लीलाक्षेपे दण्डः ...	२८३
विषमगुणदण्डः ...	२८३
परस्परक्षेपे दण्डः ...	२८३
प्रतिलोमानुलोमाक्षेपे दण्डः ...	२८४
निष्ठुराक्षेपे दण्डः ...	२८४
असक्तविषये ...	२८५
तीव्राक्रोशे दण्डः...	२८५
त्रैविद्यादीनां क्षेपे...	२८५
दण्डपारुष्यप्रकरणम् १९	
दण्डपारुष्यस्य प्रकरणम् ...	२८६
तस्य त्रैविध्यम् ...	२८६

विषयाः	पृष्ठं
तत्र पञ्चविधयः ...	२८६
दण्डप्रणयनार्थं तत्स्वरूपसंदेहे	
निर्णयहेतुः ...	२८७
साधनविशेषेण दण्डविशेषः...	२८७
पुरीषादिस्पर्शे दण्डः ...	२८७
प्रातिलोभ्यापराधे दण्डः ...	२८७
सजातीयविषये हस्तपादे उद्गूणे	
दण्डः ...	२८८
केशादिलुञ्चने दण्डः ...	२८८
काष्ठादिभिस्ताडने दण्डः ...	२८८
लोहितदर्शने दण्डः ...	२८८
करपादादित्रोटने दण्डः ...	२८९
चेष्टादिरोधने दण्डः ...	२८९
कन्धरादिभङ्गे दण्डः ...	२८९
बहुभिरेकस्याङ्गभङ्गादिकरणे	
दण्डः ...	२८९
व्रणरोपणादौ औषधार्थं पथ्यार्थं	
च व्ययदानम् ...	२८९
बहिरङ्गार्थनाशे दण्डः ...	२९०
दुःखोत्पादादिद्रव्यप्रक्षेपे दण्डः	२९०
पश्वभिद्रोहे दण्डः ...	२९०
लिङ्गच्छेदने दण्डः ...	२९०
महापशुविषये दण्डः ...	२९०
स्थावराभिद्रोहे दण्डः ...	२९१
वृक्षविशेषच्छेदने दण्डः ...	२९१
गुल्मादीनां छेदने दण्डः ...	२९१
साहसप्रकरणम् २०	
साहसलक्षणम् ...	२९१
साहसस्य त्रैविध्यम् ...	२९२
प्रथमसाहसम् ...	२९२
मध्यमसाहसम् ...	२९२
उत्तमसाहसम् ...	२९२
परद्रव्यापहरणरूपे साहसे दण्डः	२९२
साहसस्य प्रयोजयितुर्दण्डः ...	२९२
साहसिकविशेषं प्रति दण्डः ...	२९३

विषयाः	पृष्ठं
भ्रातृभार्याताडने दण्डः ...	२९३
संदिष्टस्याप्रदातुर्दण्डः ...	२९३
समुद्रगृहभेदकृदादीनां दण्डः	२९३
स्वच्छन्दविधवागम्यादीनां	
दण्डः ...	२९३
अयुक्तशपथकरणे दण्डः ...	२९३
पुंस्त्वप्रतिघातने दण्डः ...	२९३
दासीगर्भविनाशने दण्डः ...	२९३
पितापुत्रादीनामन्योन्यत्यागे	
दण्डः ...	२९३
निर्णेजकस्य दण्डः ...	२९४
पितापुत्रविरोधे साक्षिणां दण्डः	२९४
तुलानाणककूटकरणे दण्डः ...	२९४
नाणकपरीक्षकविषये दण्डः ...	२९५
चिकित्सकविषये दण्डः ...	२९५
अवध्यवन्धनादौ दण्डः ...	२९५
कूटतुलापहारे दण्डः ...	२९५
भेषजादावसारद्रव्यमिश्रणे दण्डः	२९५
अजातौ जातिकरणे दण्डः ...	२९६
समुद्रभाण्डव्यत्यासकरणे दण्डः	२९६
वणिजां अर्घहासवृद्धिकरणे दण्डः	२९६
अर्घकरणे विशेषः ...	२९७
स्वदेशपण्यविषये लाभनिर्णयः	२९७
परदेशपण्यविषयेऽर्धनिरूपण-	
प्रकारः ...	२९७
विक्रीयासंप्रदानप्रकरणम् २१	
विक्रीयासंप्रदानस्वरूपम् ...	२९८
तस्य द्वैविध्यम् ...	२९८
विक्रीयासंप्रयच्छतो दण्डः ...	२९८
अर्घहानिविषये निर्णयः ...	२९९
राजदैवोपघातेन पण्यदोषे ...	२९९
एकत्र विक्रीयान्यत्र विक्रये ...	२९९
निर्दोषं दर्शयित्वा सदोषदाने	२९९
तदुभयसाधारणधर्माः ...	२९९
अनुशयकालावधिः ...	२९९

विषयानुक्रमणिका

१५

विषयाः	पृष्ठं
संभूयसमुत्थानप्रकरणम् २२	
संभूयसमुत्थानविषये लाभालाभौ ३००	
प्रतिषिद्धादिविषये निर्णयः ... ३००	
राजनिरूपितार्घे राजभागः ... ३००	
व्यासिद्धादिविषये निर्णयः ... ३०१	
शुल्कवच्चनार्थं पण्यपरिमाणनिहवे	
दण्डः ... ३०१	
तरिकस्य शुल्कविषये ... ३०१	
देशान्तरमृतवणिग्धननिर्णयः ३०२	
वणिग्धर्मस्य ऋत्विगादिष्वति-	
देशः ... ३०२	
स्तेयप्रकरणम् २३	
स्तेयलक्षणम् ... ३०३	
स्तेयग्रहणस्य ज्ञानोपायाः ... ३०३	
लोप्त्रपरीक्षणम् ... ३०४	
शङ्कया ग्राह्यविषये ... ३०४	
चौर्यशङ्कया गृहीतविषये निर्णयः ३०४	
चौरैः दण्डः ... ३०५	
चौरविशेषेऽपवादः ... ३०५	
श्वपदाकारमङ्कनम् ... ३०५	
प्रायश्चित्तं कुर्वतो नाङ्कनम् ... ३०५	
चौरादर्शनेऽपहतद्रव्यप्राप्त्युपायः ३०५	
अपराधविशेषेण दण्डविशेषः ३०६	
कोष्ठागारादिभेदकादिवधः ... ३०६	
उत्क्षेपकादीनां करादिच्छेदः ३०६	
उत्क्षेपकादीनां द्वितीयतृतीया-	
पराधे दण्डः ... ३०६	
दण्डकल्पनोपायः ... ३०७	
क्षुद्रादिद्रव्यस्वरूपम् ... ३०७	
तद्विषये दण्डनियमः ... ३०७	
धान्यापहारे दण्डः ... ३०७	
सुवर्णाद्यपहारे दण्डः ... ३०७	
द्रव्यविशेषादण्डः... ३०७	
अकुलीनानां तु दण्डान्तरम्... ३०८	
क्षुद्रद्रव्यापहारे दण्डः ... ३०८	

विषयाः	पृष्ठं
अपराधगुरुत्वादपि दण्डगुरुत्वम् ३०८	
पथिकानां अल्पापराधे निर्णयः ३०८	
अचौरस्यापि चौरपकारिणो	
दण्डः ... ३०८	
शस्त्रावपातनादिषु दण्डः ... ३०८	
विप्रदुष्टादिस्त्रीणां दण्डः ... ३०९	
अविज्ञातकर्तृके हनने हन्तृज्ञा-	
नोपायः ... ३०९	
व्यभिचारिणिप्रश्नविषये ... ३०९	
क्षेत्रादीनां दाहकस्य राजपण्य-	
भिगामिनश्च दण्डः ... ३१०	
स्त्रीसंग्रहणप्रकरणम् २४	
स्त्रीसंग्रहणस्य त्रैविध्यम् ... ३१०	
स्त्रीसंग्रहणोपायः ... ३१०	
प्रतिषिद्धस्त्रीपुंसयोः पुनः संल्लापा-	
दिकरणे दण्डः ... ३११	
चारणदारेषु दण्डाभावः ... ३११	
संग्रहणे दण्डः ... ३११	
मात्रादिगमने दण्डः ... ३११	
प्रातिलोभ्येन स्त्रीगमने क्षत्रिया-	
दीनां दण्डः ... ३१२	
द्विजातिभिः शस्त्रधारणे ... ३१२	
पारदार्यप्रसंगात्कन्याहरणे	
दण्डः ... ३१२	
आनुलोभ्यापहरणे दण्डः ... ३१२	
कन्यादूषणे दण्डः ... ३१२	
उत्तमवर्णकन्यासेवने दण्डः ... ३१३	
स्त्रीदूषणे दण्डः ... ३१३	
मिथ्याभिर्शंसने दण्डः ... ३१३	
पशुगमने दण्डः ... ३१३	
साधारणस्त्रीगमने दण्डः ... ३१३	
वैश्याख्यानादिजातिनिरूपणम् ३१४	
पञ्चचूडाख्या अप्सरसः ... ३१४	
दास्यभिगमने दण्डः ... ३१५	

विषयाः	पृष्ठं	विषयाः	पृष्ठं
वलात्कारेण एकस्यां मुहुर्गमने		प्राणिविशेषादण्डः विशेषः ...	३१८
दण्डः ...	३१५	क्षुद्रपशुर्हिंसायां विशेषः ...	३१८
व्याधिताया अदण्डः ...	३१५	जारं चौरैति वदतो दण्डः ...	३१९
शुल्कं गृहीत्वा नेच्छन्त्या दण्डः	३१५	राज्ञोऽनिष्टप्रवक्तुर्दण्डः ...	३१९
गत्वा शुल्कमददद्दण्ड्यः ...	३१५	राज्ञः कोशापहारे दण्डः ...	३१९
अयोनौ गच्छतो दण्डः ...	३१६	जीवनोपकरणापहारे ...	३१९
अन्त्यस्यार्यागमने वधः ...	३१६	ब्राह्मणस्य शारीरदण्डनिषेधः	३१९
प्रायश्चित्तानभिमुखस्य निर्वास-		मृतवस्तुविक्रेयगुस्ताडनविषये	३१९
नम् ...	३१६	राजासनारोहणे दण्डः ...	३१९
प्रकीर्णप्रकरणम् २५		परनेत्रभेदनादौ दण्डः ...	३१९
स्त्रीपुंसयोर्गात्रव्यवहारः ...	३१६	ब्राह्मणवेषधारणे दण्डः ...	३१९
तल्लक्षणम् ...	३१६	रागलोभादिनाऽन्यथाव्यवहार-	
स्त्रीपुंसयोः स्वमार्गं स्थापनम्	३१६	दर्शने दण्डः...	३२०
प्रकीर्णलक्षणम् ...	३१६	साक्षिदोषेण दुर्दृष्टतायां साक्षिणां	
अपराधविशेषेण दण्डः ...	३१७	दण्डः ...	३२०
अभक्ष्येण द्विजदूषणे दण्डः ...	३१७	राजानुमत्या व्यवहारस्य दुर्दृष्टत्वे	
कूटस्वर्णव्यवहारादौ दण्डः ...	३१७	दण्डः ...	३२०
विषयविशेषे दण्डः ...	३१८	निर्णीतव्यवहारप्रत्यावर्तने दण्डः	३२०
काष्ठलोष्टाद्युत्क्षेपणे दण्डः ...	३१८	तीरितादिस्थलविषये ...	३२०
छिन्ननस्ययानेन मारणविषये...	३१८	न्यायापेतस्य पुनन्याये विशेषः	३२०
उपेक्षायां स्वामिनो दण्डः ...	३१८	अन्यायगृहीतदण्डधनस्य गति-	
प्रवीणप्राजकस्थलविषये निर्णयः	३१८	विषये ...	३२१
		इति व्यवहाराध्यायः	

प्रायश्चित्ताध्यायः ३

विषयाः	पृष्ठं	विषयाः	पृष्ठं
आशौचप्रकरणम् १		प्रेतस्नानम् ...	३२३
आशौचशब्दार्थः...	३२२	प्रेतनिर्हरणे विशेषः ...	३२३
मृतविषये खननदाहानिर्णयः	३२२	प्रेतनयने द्वारनिर्णयः ...	३२३
अनुगमनम् ...	३२२	पर्णशरदाहादि ...	३२४
चाण्डालाद्यभिनिषेधः ...	३२२	अभिसंस्कारोत्तरं कर्तव्यता ...	३२४
उदकदाने निर्णयः ...	३२२	उदकदाने गुणविधिः ...	३२५
आहिताभिमरणे विशेषः ...	३२२	सपिण्डानां मध्ये केषांचिदुदक-	
श्लाघाहतामिकाष्टविषये ...	३२३	दानप्रतिषेधः ...	३२५

विषयानुक्रमणिका

१७

विषयाः	पृष्ठं	विषयाः	पृष्ठं
पाखण्ड्यादीनां मरणे आशौचा-		षष्ठीपूजने निर्णयः	... ३३७
दिनिर्णयः ३२६	आशौचसंपाते निर्णयः	... ३३७
मृत्युविशेषादाशौचादिनिषेधः	३२६	जननमरणाशौचसंपाते निर्णयः	३३७
पतितादीनां दाहाश्रुपातनिषेधः	३२६	पित्रोराशौचसंकरे निर्णयः	... ३३७
आत्महननविषये...	... ३२७	गर्भस्त्रावे आशौचनिर्णयः	... ३३८
नारायणवलिप्रयोगः	... ३२७	सप्तममासादौ गर्भस्त्रावे निर्णयः	३३८
नागवलिः	... ३२८	जातमृते मृतजाते वा आशौचम्	३३९
विष्णुपुराणोक्तनारायणवलिः	... ३२८	तत्र व्यवस्था	... ३३९
उदकदानोत्तरं कर्तव्यता	... ३२९	रजस्त्रलाशुद्धिविषये निर्णयः	... ३३९
शोकनिरसनेतिहासस्वरूपम्	... ३२९	रजस्त्रलावस्थायां नियमाः	... ३४०
रोदननिषेधः	... ३३०	ज्वरादिपीडितरजस्त्रलाविषये	
प्रेतदहनोत्तरं गृहप्रवेशविधिः	३३०	शुद्धिनिर्णयः	... ३४०
अतिदेशः	... ३३०	रजस्त्रलायाः सूतिकायाश्च मरणे	
धर्मार्थप्रेतनिर्हरणे फलम्	... ३३०	निर्णयः	... ३४०
ब्रह्मचारिविषये निर्णयः	... ३३१	आहिताग्निमरणे विशेषः	... ३४०
आशौचिनां नियमाः	... ३३१	मृत्युविशेषेणाशौचापवादः	... ३४१
प्रेतपिण्डदाने निर्णयः	... ३३२	युद्धमरणे निर्णयः	... ३४१
कर्तुनियमाः	... ३३२	विदेशस्थाशौचे विशेषः	... ३४१
द्रव्यनियमः	... ३३२	विदेशस्थमृताशौचे विशेषः	... ३४१
पिण्डदानाधिकारिणः	... ३३२	दशाहादूर्ध्वं ज्ञाते निर्णयः	... ३४१
पिण्डसंख्याकालादिनिर्णयः	... ३३२	पितृपत्नीविषये विशेषः	... ३४२
शिक्यादौ जलदानम्	... ३३२	देशान्तरलक्षणम्...	... ३४२
अस्थिसंचयनकालः	... ३३२	वर्णविशेषत आशौचदिनसंख्या	३४३
वपनम्	... ३३२	वयोवस्थाविशेषादपि दशाहाद्या-	
अग्निहोत्रविषये निर्णयः	... ३३३	शौचस्यापवादः	... ३४४
सूतके संध्योपासननिर्णयः	... ३३३	वयोवस्थाविशेषतः स्त्रीणामाशौ-	
स्मार्तकर्मविषये निर्णयः	... ३३४	चम्	... ३४५
सूतकान्नभोजनादिनिषेधः	... ३३४	गुरुमातुलादिमरणे आशौचम्	३४६
आशौचनिमित्तानि कालनिय-		पित्रोर्मरणे विवाहितकन्याविषये	
माश्च	... ३३५	आशौचम्	... ३४६
सपिण्डाद्याशौचम्	... ३३५	धशुरादिमरणे आशौचम्	... ३४७
बालाद्याशौचम्	... ३३५	अनौरसपुत्राद्याशौचम्	... ३४७
जननाशौचम्	... ३३६	अन्याश्रितभार्यामरणे आशौच-	
प्रसूतिकाशौचम्	... ३३६	निर्णयः	... ३४७
पुत्रजननदिने दानाद्यधिकारः	३३६	अनुगमनाशौचनिर्णयः	... ३४८

या० अ० ३

विषयाः	पृष्ठं	विषयाः	पृष्ठं
राजादीनां सपिण्डाशौचापवादः	३४८	भिक्षाटने कर्तव्यता	... ३६७
दासादीनामाशौचविषये निर्णयः	३४९	यतिपात्राणि तेषां शुद्धिश्च	... ३६७
ऋत्विगादीनां आशौचापवादः	३४९	यतेरात्मोपासनाङ्गनियमविषये	
ब्रह्मचारिसंन्यासिविषये निर्णयः	३४९	आशयशुद्धिविषये	... ३६८
आशौचान्ते स्नानम्	... ३५१	इन्द्रियनिरोधोपायतया संसार-	
रजस्वलादीनां स्पर्शो निर्णयः	३५२	स्वरूपनिरूपणम्	... ३६८
दुःस्वप्नादिविषये निर्णयः	... ३५२	अनन्तरं कर्तव्यविषयः	... ३६९
श्लादिस्पर्शविषये निर्णयः	... ३५२	जीवपरमात्मनोरभेदनिरूपणम्	३६९
श्वपाकविषये निर्णयः	... ३५३	शरीरग्रहणप्रकारः	... ३७१
यक्षिस्पर्शो निर्णयः	... ३५३	पृथिव्यादीनां शरीरारम्भकल-	
शुद्धिहेतूनां कथनम्	... ३५४	विषये	... ३७१
अकार्यकारिणां नद्यादीनां च		संयुक्तशुक्रशोणितस्य कायरूपपरि-	
शुद्धिविषये निर्णयः	... ३५५	णतौ क्रमः	... ३७२
आपद्धर्मप्रकरणम् २		गर्भिण्यै दोहददानम्	... ३७३
आपदि वृत्त्यन्तरजीवननिर्णयः	३५६	गर्भस्थैर्यादिकथनम्	... ३७३
वैश्यवृत्त्या जीवतो ब्राह्मणस्याप-		प्रसवकालः	... ३७३
णनीयविषये	... ३५७	कायस्वरूपकथनम्	... ३७४
निषिद्धे प्रतिप्रसवः	... ३५८	अस्थिसंख्या	... ३७६
निषिद्धातिक्रमे दोषः	... ३५८	सविषयाणि ज्ञानेन्द्रियाणि	... ३७६
आपद्यसत्प्रतिग्रहेऽदोषः	... ३५८	कर्मेन्द्रियाणि	... ३७६
आपत्काले जीवनानि	... ३५९	प्राणायतनानि	... ३७६
कृष्यादीनां जीवनहेतूनामसंभवे		प्राणायतनानां विस्तारः	... ३७७
जीवनम्	... ३५९	नवच्छिद्राणि	... ३७८
राज्ञो वृत्तिविषये कर्तव्यता	... ३५९	नाडीसंख्या	... ३७८
वानप्रस्थधर्मप्रकरणम् ३		शिरासंख्या	... ३७८
वानप्रस्थधर्माः	... ३६०	केशमर्मेसंधिसंख्या	... ३७८
अग्निपरिचर्याक्षमविषये निर्णयः	३६१	सकलशरीरछिद्रसंख्या	... ३७८
पूर्वोक्तद्रव्यसंचयनियमः	... ३६२	शरीररसादिपरिमाणम्	... ३७९
चान्द्रायणादिविधानम्	... ३६२	उपासनीयात्मस्वरूपम्	... ३७९
भैक्षाचरणम्	... ३६३	आत्मध्यानप्रकारः	... ३८०
सकलानुष्ठानासमर्थविषये	... ३६४	शब्दब्रह्मोपासनप्रकारः	... ३८०
यतिधर्मप्रकरणम् ४		वीणादिवाद्यद्वारा मोक्षमार्गप्राप्तिः	३८१
यतिधर्मेनिरूपणम्	... ३६५	गीतज्ञस्य फलान्तरम्	... ३८१
यतिधर्माः	... ३६६	पुनरात्मस्वरूपम्	... ३८२

विषयानुक्रमणिका

१९

विषयः	पृष्ठं	विषयः	पृष्ठं
ऋषिप्रश्नः ...	३८२	पूर्वकर्मनुरोधेन जन्मानि ...	४००
ग्रन्थोत्तरम् ...	३८२	पापानुरोधेन रोगिणो भवन्ति ...	४०१
कर्मनुरूपशरीरग्रहणम् ...	३८३	कर्मविपाकं दर्शयितुमाह ...	४०२
सत्त्वादिगुणपरिपाकः ...	३८६	शङ्केन क्वचिद्विशेषो दर्शितः ...	४०२
जन्मान्तरज्ञानविषये ...	३८७	प्रायश्चित्ताधिकारिनिरूपणम् ...	४०४
अन्यदुःखज्ञानविषये ...	३८७	प्रायश्चित्ताकरणे दोषः ...	४०६
भेदप्रत्ययः ...	३८७	तामिस्रादिनरकाः ...	४०६
आत्मनो जगदुत्पत्तिः ...	३८८	प्रायश्चित्तफलम् ...	४०७
आत्मनि प्रमाणनिरूपणम् ...	३८८	महापातकिनः ...	४०९
संसारस्वरूपम् ...	३८९	ब्रह्महत्यासमानि पापानि ...	४११
शरीरग्रहणद्वारेण पुनस्तस्य		सुरापानसमानि ...	४११
विस्मयः ...	३९०	सुवर्णस्तेयसमानि ...	४१२
अमृतत्वप्राप्त्युपायाः ...	३९०	गुरुतत्पसमानि ...	४१२
जातिस्मरणविषये ...	३९१	गुरुतत्पातिदेशः ...	४१३
कालकर्मादीनां कारणत्वम् ...	३९२	गुरुतत्पपापे प्रायश्चित्तम् ...	४१३
मोक्षमार्गनिरूपणम् ...	३९२	उपपातकानि ...	४१४
स्वर्गमार्गनिरूपणम् ...	३९२	जातिभ्रंशकराणि ...	४१६
संस्मरणमार्गनिरूपणम् ...	३९३	संकरीकरणानि ...	४१६
भूतचैतन्यवादिपक्षखण्डनम् ...	३९३	अपात्रीकरणानि ...	४१६
क्षेत्रज्ञस्वरूपम् ...	३९४	मलावहप्रकीर्णकानि ...	४१६
बुद्ध्यादेरुत्पत्तिः ...	३९५	ब्रह्मवधप्रायश्चित्तम् ...	४१७
गुणस्वरूपम् ...	३९५	अनुग्रहादिप्रायश्चित्तम् ...	४१७
स्वर्गमार्गनिरूपणम् ...	३९६	ब्रह्मवधे विशेषः ...	४१९
धर्मप्रवर्तकाः ...	३९६	प्रोत्साहकादीनामपि दण्डप्राय-	
वेदादीनामनादित्वनिरूपणम् ...	३९६	श्चित्तनिरूपणम् ...	४२०
आत्मदर्शनावश्यकता ...	३९७	बालबुद्धादीनां साक्षात्कर्तृविषये	
प्राप्तिमार्गदेवयानमार्गौ ...	३९७	अर्थं प्रायश्चित्तम् ...	४२१
पितृयानमार्गः ...	३९८	ब्रह्महत्यादिप्रायश्चित्तस्य नैमित्ति-	
उपासनाप्रकारनिरूपणम् ...	३९८	कसमाप्त्यवधिः ...	४२३
धारणात्मकयोगाभ्यासप्रयो-		प्रायश्चित्तान्तरम् ...	४२५
जनम् ...	३९९	ब्रह्महत्याप्रायश्चित्तस्यातिदेशः ...	४२९
यज्ञदानायसंभवे सत्त्वशुद्धावुपा-		आत्रेयीहत्याप्रायश्चित्तम् ...	४२९
यान्तरम् ...	३९९	आत्रेयीलक्षणम् ...	४२९
प्रायश्चित्तप्रकरणम् ५		सुरापानप्रायश्चित्तम् ...	४३०
कर्मविपाकनिरूपणम् ...	४००	सुराविषये विचारः ...	४३१

विषयाः	पृष्ठं	विषयाः	पृष्ठं
एकादशमद्यानि ४३१	ईषद्व्यभिचरितब्राह्मण्यादिवधे	
प्रायश्चित्तान्तरम्...	... ४३३	विशेषः ४६८
सुरासंसृष्टशुष्करसान्नभक्षणे प्राय-		अनुपपातकप्राणिवधे प्रायश्चित्तम्	४६८
श्चित्तम् ४३४	मार्जारादिवधे प्रायश्चित्तम् ...	४६९
शुष्कसुराभाण्डस्थोदकपानविषये		वृक्षगुल्मलतादिछेदने प्रायश्चित्तम्	४७१
प्रायश्चित्तम्...	... ४३४	पुंश्चलीवानरादिवधप्रायश्चित्तप्रसं-	
मद्यपाने प्रायश्चित्तम् ४३५	गातदंशनिमित्तं प्रायश्चित्तम्	४७२
द्विजातिभार्याविषये सुरापान-		शारीरचरमधातुविच्छेदकस्कन्दने	
प्रायश्चित्तम् ४३६	प्रायश्चित्तम् ४७३
सुवर्णस्तेयप्रायश्चित्तम् ४३६	ब्रह्मचारिणा योषिद्वमने कृते प्राय-	
शङ्खोक्तो विशेषः...	... ४३७	श्चित्तम् ४७४
सुवर्णशब्दस्यार्थः...	... ४३८	स्वप्ने रेतःपाते प्रायश्चित्तम् ...	४७४
सुवर्णस्तेये प्रायश्चित्तान्तरम्...	४३९	गार्हस्थ्यपरिग्रहेण संन्यासात्प्रच्यु-	
गुरुतल्पगमनप्रायश्चित्तम् ...	४४१	तौ प्रायश्चित्तम् ...	४७५
गुरुशब्दस्यार्थः ४४२	ब्रह्मचारिप्रायश्चित्तप्रसंगादन्यदप्य-	
गुरुतल्पगमने प्रायश्चित्तान्तरम्	४४३	नुपातकप्रायश्चित्तम् ...	४७७
ब्रह्महादिमहापातकिसंसर्गिप्राय-		ब्रह्मचारिप्रायश्चित्तप्रसंगादुरोरपि	
श्चित्तम् ४४६	प्रायश्चित्तम् ४७८
पतितसंसर्गप्रतिषेधेन प्रतिषिद्ध-		सकलहिंसाप्रायश्चित्तापवादः	४७८
स्य यौवनसंबन्धस्य क्वचित्प्र-		मिथ्याभिशंसने प्रायश्चित्तम्...	४७८
तिप्रसवः ४५०	अभिशस्तप्रायश्चित्तम् ...	४७९
निषिद्धसंसर्गोत्पन्नप्रतिलोमवधे		भ्रातृभार्यागमने प्रायश्चित्तम्...	४८०
प्रायश्चित्तम् ४५०	रजस्वलाभार्यागमने प्रायश्चित्तम्	४८०
शूद्रादीनां विषये प्रायश्चित्तम्	४५०	रजस्वलायास्तु रजस्वलादिस्पर्शे	
गोवधप्रायश्चित्तम् ४५१	प्रायश्चित्तम् ४८१
तथा वयोविशेषादपि प्रायश्चित्त-		अयाज्ययाजने प्रायश्चित्तम् ...	४८२
विशेषः ४५४	वेदविप्लावने प्रायश्चित्तम् ...	४८२
पालनाकरणादिनोपेक्षायां क्वचि-		स्वाध्यायत्यागे प्रायश्चित्तम् ...	४८३
त्प्रायश्चित्तविषये विशेषः...	४५६	अग्नित्यागे प्रायश्चित्तम् ...	४८४
स्त्रीणां प्रायश्चित्तविषये विशेषः	४५७	अनाश्रमवासप्रायश्चित्तम् ...	४८४
पुरुषेषु च विशेषः ४५७	समुद्रयानादौ प्रायश्चित्तम् ...	४८४
उपपातकानां प्रायश्चित्तम् ४५७	वेद्यादावभ्यासे ४८५
जीशूद्रविद्वक्षत्रवधे प्रायश्चित्तम्	४६६	असत्प्रतिग्रहे प्रायश्चित्तम् ...	४८६
स्त्रीवधे प्रायश्चित्तम् ४६६	पलाण्ड्वादिभक्षणे प्रायश्चित्तम्	४८७

विषयाः	पृष्ठं
जातिदुष्टसंधिन्यादिक्षीरपाने	
प्रायश्चित्तम् ...	४८७
स्वभावदुष्टमांसादिभक्षणे प्राय-	
श्चित्तम् ...	४८८
अशुचिरस्पृष्टभक्षणे प्रायश्चित्तम्	४८९
अशुचिद्रव्यसंस्पृष्टभक्षणे प्रायश्चि-	
त्तम् ...	४९०
भावदुष्टभक्षणे प्रायश्चित्तम् ...	४९१
कालदुष्टभक्षणे प्रायश्चित्तम् ...	४९२
गुणदुष्टशुक्तादिभक्षणे प्रायश्चित्तम्	४९३
हस्तदानादिक्रियादुष्टभोज्यभक्षणे	
प्रायश्चित्तम् ...	४९३
एकादशाहादिश्राद्धभोजने प्राय-	
श्चित्तम् ...	४९४
परिग्रहाभोज्यभोजने प्रायश्चित्तम्	४९५
आशौचिपरिगृहीतान्नभोजने प्रा-	
यश्चित्तम् ...	४९६
अपुत्रायन्नभोजने प्रायश्चित्तम्	४९६
जातिभ्रंशकरपापे प्रायश्चित्तम्	४९७
प्रकीर्णकप्रायश्चित्तानि ६	
गुरुनिर्भर्त्सनप्रायश्चित्तम् ...	४९७
विप्रदण्डोद्यमे प्रायश्चित्तम् ...	४९८
पादप्रहारे प्रायश्चित्तम् ...	४९८
मनुप्रोक्तप्रकीर्णकप्रायश्चित्तम्...	४९८
नित्यश्रौतादिकर्मलोपे प्रायश्चित्तम्	४९९
इन्द्रधनुर्दर्शनादौ प्रायश्चित्तम्...	४९९
पतितादिसंभाषणे प्रायश्चित्तम्	४९९
ब्रह्मसूत्रं विना विष्णुत्रोत्सर्गादौ	
प्रायश्चित्तम् ...	४९९
स्तेनपतितादिपङ्क्तिभोजने प्राय-	
श्चित्तम् ...	४९९
नीलीविषये प्रायश्चित्तम् ...	५००
क्वचिदेशविशेषगमने प्रायश्चित्तम्	५००
या० अ० ४	

विषयाः	पृष्ठं
प्रायश्चित्तविषये देशकालादि-	
विचारः...	५०१
पतितस्य घटस्फोटविधिः ...	५०२
पतितस्य प्रायश्चित्तानन्तरं ग्रहण-	
विधिः ...	५०३
पूर्वोक्तानां पतितपरित्यागादिविधे-	
रतिदेशः ...	५०४
स्त्रीणां विशेषपातित्यम् ...	५०४
सकलव्रतविधौ विशेषः ...	५०४
चरितव्रतसाधारणधर्माः ...	५०५
रहस्यप्रायश्चित्तानि ...	५०६
प्रायश्चित्तान्तरम् ...	५०७
सुरापानप्रायश्चित्तम् ...	५०७
सुवर्णस्तेयप्रायश्चित्तम् ...	५०८
गुरुतल्पगप्रायश्चित्तम् ...	५०८
गोवधादिषट्पञ्चाशदुपपातकप्राय-	
श्चित्तम् ...	५०९
उपपातकसामान्यप्राप्तस्य प्राणया-	
मशतस्यापवादः ...	५१०
अज्ञानकृतपातके प्रायश्चित्तम्	५११
सकलसाधारणपवित्रमन्त्राः ...	५१२
यमनियमाः ...	५१४
सान्तपनाख्यव्रतम् ...	५१४
महासान्तपनाख्यव्रतम् ...	५१५
पर्णकृच्छ्राख्यव्रतम् ...	५१५
तप्तकृच्छ्रव्रतम् ...	५१६
पादकृच्छ्रः ...	५१६
प्राजापत्यकृच्छ्रः ...	५१७
अतिकृच्छ्रः ...	५१८
कृच्छ्रातिकृच्छ्रः ...	५१८
पराकृच्छ्रः ...	५१९
सौम्यकृच्छ्रः ...	५१९
तुलापुरुषकृच्छ्रः ...	५१९
चान्द्रायणव्रतम् ...	५१९

विषयाः	पृष्ठं	विषयाः	पृष्ठं
चान्द्रायणान्तरम् ५२०	महापातकादौ गवादिसंख्या ...	५२४
कृच्छ्रचान्द्रायणसाधारणेतिकर्त-		चान्द्रायणादौ धेनुसंख्या ...	५२४
व्यता ५२१	अभ्यासे प्रायश्चित्तावृत्तिः ...	५२५
प्रायश्चित्ते वपननिर्णयः ५२२	व्रताशक्तस्य ब्राह्मणभोजनम् ...	५२६
अनादिष्टपापे प्रायश्चित्तम् ५२३	कृच्छ्रचान्द्रायणादिफलम् ...	५२६
व्रताशक्तौ गोदानादिकादयोऽनु-		एतच्छास्त्राध्ययने फलश्रुतिः...	५२७
कल्पाः ५२४	इति प्रायश्चित्ताध्यायः ।	

इति विषयानुक्रमणिका समाप्ता ।



याज्ञवल्क्यस्मृतिः

मिताक्षरासंवलिता ।

[आचाराध्यायः १]

उपोद्धातप्रकरणम्

श्रीगणेशाय नमः ।

धर्माधर्मौ तद्विपाकास्त्रयोऽपि क्लेशाः पञ्च प्राणिनामायतन्ते ।

यस्मिन्नेतैर्नो परामृष्ट ईशो यस्तं वन्दे विष्णुर्मोकारवाच्यम् ॥ १ ॥

याज्ञवल्क्यमुनिभाषितं मुहुर्विश्वरूपविकटोक्तिविस्तृतम् ।

धर्मशास्त्रमनुभिर्मिताक्षरैर्बालबोधविधये विविच्यते ॥ २ ॥

याज्ञवल्क्यशिष्यः कश्चित्प्रश्नोत्तररूपं याज्ञवल्क्यमुनिप्रणीतं धर्मशास्त्रं संक्षिप्य
कथयामास—यथा मनुप्रणीतं भृगुः । तस्य चायमाद्यश्लोकः—

योगीश्वरं याज्ञवल्क्यं संपूज्य मुनयोऽनुवन् ।

वर्णाश्रमेतराणां नो ब्रूहि धर्मानशेषतः ॥ १ ॥

योगिनां सनकादीनामीश्वरः श्रेष्ठस्तं याज्ञवल्क्यं संपूज्य मनोवाक्काय-
कर्मभिः पूजयित्वा मुनयः सामैश्वर्यप्रभृतयः श्रवणधारणयोग्या अनुवन् उक्त-
वन्तः धर्मात्त्रोऽस्मभ्यं ब्रूहीति । कथम् ? अशेषतः कात्स्न्येन । केषाम् ?
वर्णाश्रमेतराणाम्, वर्णा ब्राह्मणादयः, आश्रमा ब्रह्मचारिप्रभृतयः, इतरेऽनु-
लोमप्रतिलोमजाता मूर्धावसिक्तादयः । 'इतर'शब्दस्य 'द्वन्द्वे च' (पा. १।१।३१)
इति सर्वनामसंज्ञाप्रतिषेधः । अत्र च 'धर्म'शब्दः षड्विधस्मार्तधर्मविषयः । तद्यथा—

टिप्प०—१ जाल्यायुर्भोगा विपाकाः । २ अविद्याऽसितारागद्वेषाभिनिवेशाख्याः
क्लेशाः । तत्र सभ्यगध्यात्मविद्धिर्दक्षितार्थे विपरीतं ज्ञानमविद्या । अहमस्मि मद्विद्विष्टः
कोऽपि नास्तीत्यभिमानातिशयोऽस्मिता । विषयेष्वासक्ती रागः । दुःखेष्वप्रीतिर्द्वेषः । अन-
नुभूतादपि मरणादेस्त्वासोऽभिनिवेश इति । ३ 'केशकर्मविपाकाशयैरपरामृष्टः पुरुषविशेष
ईश्वरः' इति वचनात् । ४ एवं चाणिमादिगुणपर एवायमीश्वरशब्दः, ततश्च योगी चासा-
वीश्वरश्चेति मुख्याभोधशब्दः कर्मधारयः, ननु योगिनामीश्वर इति षष्ठीतत्पुरुषः;
षष्ठ्यर्थलक्षणाप्रसंगात् । कर्मधारयपक्षे तु योगनिमित्तमणिमाद्यैश्वर्यं ग्रन्थकारस्य गम्यते—
इत्यपराकः । ५ 'चत्वार आश्रमा ब्रह्मचारिगृहस्थवानप्रस्थपरिव्राजकाः' इति वसिष्ठः ।

पाठा०—१ मनुनोक्तं ख. २ प्रभुस्तं ख. ३ सोमश्रवादयः क. ४ ब्रूहि
कथयेति क. ५ स्मार्तकर्मविषयः क.

वर्णधर्मः, आश्रमधर्मः, वर्णाश्रमधर्मः, गुणधर्मः, निमित्तधर्मः, साधारणधर्मश्चेति । तत्र वर्णधर्मो ब्राह्मणो नित्यं मयं वर्जयेदित्यादिः । आश्रमधर्मोऽग्नीन्धनभैक्षचर्यादिः । वर्णाश्रमधर्मः पालाशो दण्डो ब्राह्मणस्येत्येवमादिः । गुणधर्मः शास्त्रीयाभिषेकादि-
गुणयुक्तस्य राज्ञः प्रजापरिपालनादिः । निमित्तधर्मो विहिताकरणप्रतिषिद्धसेवन-
निमित्तं प्रायश्चित्तम् । साधारणधर्मोऽहिंसादिः । 'न हिंस्यात्सर्वा भूतानि' इत्याचण्डालं
साधारणो धर्मः । 'शौचाचारंश्च शिक्षयेत्' इत्याचार्यकरणविधिप्रयुक्तत्वाद्वर्गशास्त्रा-
ध्ययनस्य प्रयोजनादिकथनं नातीवोपयुज्यते । तत्र चायं क्रमः—प्रागुपनयनात्का-
मचारकामवादकामभक्षाः । ऊर्ध्वमुपनयनात्प्राग्वेदाध्ययनोपक्रमद्वर्गशास्त्राध्ययनं,
ततो धर्मशास्त्रविहितयमनियमोपेतस्य वेदाध्ययनं, ततस्तदर्थजिज्ञासा, ततस्तदर्थ-
नुष्ठानमिति । तत्र यद्यपि धर्मार्थकाममोक्षाः शास्त्रेणानेन प्रतिपाद्यन्ते, तथापि धर्मस्य
प्राधान्याद्वर्गग्रहणम् । प्राधान्यं च धर्ममूलत्वादितरेषाम् । न च वक्तव्यं धर्ममूलो-
ऽर्थोऽर्थमूलो धर्म इत्यविशेष इति । यतोऽर्थमन्तरेणापि जपतपस्तीर्थयात्रादिना
धर्मनिष्पत्तिः, अर्थलेशोऽपि न धर्ममन्तरेणेति । एवं काममोक्षावपीति ॥ १ ॥

एवं पृष्टः किमुवाचेत्याह—

मिथिलस्थः स योगीन्द्रः क्षणं ध्यात्वाऽब्रवीन्मुनीन् ।

यस्मिन्देशे मृगः कृष्णस्तस्मिन्धर्मान्निबोधत ॥ २ ॥

मिथिलानामनगरी तत्र स्थितः स याज्ञवल्क्यो योगीश्वरः क्षणं
ध्यात्वा किञ्चित्कालं मनः समाधाय एते श्रवणाधिकारिणो विनयेन पृच्छन्तीति
युक्तमेतेभ्यो वक्तुमित्युक्तवान्मुनीन् । किम् ? 'यस्मिन्देशे मृगः कृष्ण-
स्तस्मिन्धर्मान्निबोधत'— इति । कृष्णसारो मृगो यस्मिन्देशे स्वच्छन्दं विहरति
तस्मिन्देशे वक्ष्यमाणलक्षणा धर्मा अनुष्ठेया नान्यत्रेत्यभिप्रायः ॥ २ ॥

'शौचाचारंश्च शिक्षयेत्' इत्याचार्यस्य धर्मशास्त्राध्यापनविधिः । शिष्येण तदध्य-
यनं कर्तव्यमिति कुतोऽवगम्यत इत्यत आह—

पुराणन्यायमीमांसाधर्मशास्त्राङ्गमिश्रिताः ।

वेदाः स्थानानि विद्यानां धर्मस्य च चतुर्दश ॥ ३ ॥

पुराणं ब्राह्मादि, न्यायस्तर्कविद्या, मीमांसा वेदवाक्यविचारः, धर्म-
शास्त्रं मानवादि, अङ्गानि व्याकरणादीनि पद, एतैरुपेताश्चत्वारो वेदाः,
विद्याः पुरुषार्थसाधनानि, तासां स्थानानि च चतुर्दश, धर्मस्य च चतुर्दश

टिप्प०—१ अयमेव पाठो युक्तः । २ अपरार्कस्तु—'कृष्णशब्दो हरिणवचनः,
कृष्णाजिनं कृष्णविषाणः, यावत्कृष्णमृगो विचरतीति प्रयोगात्' इत्युपक्रम्य 'कृष्णशब्दा-
दर्थान्तरावबोधो मा भूदित्यत उक्तं—मृग इति—इत्याह ।

पाठा०—१ वर्जयेदिति क. २ सर्वभूतानि इति ख. ३ श्रुत्यु-
क्तशौचाचारान् ख. ४ जपतीर्थयात्रा क; ख. ५ पुरुषार्थज्ञानानि क;
पुरुषार्थसाधनज्ञानानि ख.

उपोद्धात० २-६] धर्मस्य कारकहेतवः

३

स्थानानि हेतवः । एतानि च त्रैवर्णिकैरध्येतव्यानि । तदन्तर्भूतत्वादधर्मशास्त्रमप्य-
ध्येतव्यम् । तत्रैतानि ब्राह्मणेन विद्याप्राप्तये धर्मानुष्ठानाय चाधिगन्तव्यानि ।
क्षत्रियवैश्याभ्यां धर्मानुष्ठानाय । तथा च शङ्खेन विद्यास्थानान्युपक्रम्योक्तम्—
'एतानि ब्राह्मणोऽधिकुरुते स च वृत्तिं दर्शयतीतरेषाम्' इति । मनुरपि द्विजातीनां
धर्मशास्त्राध्ययनेऽधिकारः, ब्राह्मणस्य प्रवचने नान्यस्येति दर्शयति (२।१६)
'निषेकादिश्मशानान्तो मन्त्रैर्यस्योदितो विधिः । तस्य शास्त्रेऽधिकारोऽस्मिन्हेयो
नान्यस्य कैर्हिचित् ॥ विदुषा ब्राह्मणेनेदमध्येतव्यं प्रयत्नतः । शिष्येभ्यश्च प्रवक्तव्यं
सम्यङ् नान्येन केनचित् ॥' इति ॥ ३ ॥

अस्तु धर्मशास्त्रमध्येतव्यं, याज्ञवल्क्यप्रणीतस्यास्य शास्त्रस्य किमायातमित्यत-
आह—

मन्यत्रिविष्णुहारीतयाज्ञवल्क्योशनोऽङ्गिराः ।

यमापस्तम्बसंवर्ताः कात्यायनबृहस्पती ॥ ४ ॥

पराशरव्यासशङ्खलिखिता दक्षगौतमौ ।

शातातपो वसिष्ठश्च धर्मशास्त्रप्रयोजकाः ॥ ५ ॥

'उशनः' शब्दपर्यन्तो द्वन्द्वैकवद्भावः । याज्ञवल्क्यप्रणीतमिदं धर्मशास्त्रमध्येत-
व्यमित्यभिप्रायः । नेयं परिसंख्या, किंतु प्रदर्शनार्थमेतत् । अतो बौधायनादेरपि
धर्मशास्त्रत्वमविरुद्धम् । एतेषां प्रत्येकं प्रामाण्येऽपि साकाङ्क्षाणामाकाङ्क्षापरिपूरण-
मन्यतः क्रियते । विरोधे विकल्पः ॥ ४ ॥ ५ ॥

इदानीं धर्मस्य कारकहेतूनाह—

देशे काल उपायेन द्रव्यं श्रद्धासमन्वितम् ।

पात्रे प्रदीयते यत्तत्सकलं धर्मलक्षणम् ॥ ६ ॥

देशो 'यस्मिन्देशे मृगः कृष्णः' (१।२) इत्युक्तलक्षणः, कालः संक्रान्त्यादिः,
उपायः शास्त्रोक्तैतिकर्तव्यताकलापः, द्रव्यं प्रतिग्रहादिलब्धं गवादि, श्रद्धा
आस्तिक्यबुद्धिः, तदन्वितं यथा भवति तथा । पात्रं 'न विद्यया केवलया'
(आचार. १।२००) इत्येवमादिवक्ष्यमाणलक्षणम् । प्रदीयते यथा न प्रत्यावर्तते

टिप्प०—१ प्रयोजकाः=पणेतारः । २ 'अङ्गिरः' शब्दपर्यन्तः समाहारद्वन्द्वो नपुं-
सकलिङ्ग एकवचनान्तः' इत्युपक्रम्य भविष्यपुराणमुदाहरति चापरार्कः—'मन्वादिस्मृतयो
यास्तु षट्त्रिंशत्परिकीर्तिताः' इति । गौतमोऽपि 'मनुविष्णुदशङ्गिरोऽत्रि-' इत्यादिनाङ्गि-
रसान्तर्भावमाह । ३ 'षट्त्रिंशत् स्मृतयः स्मृताः' इति वचनब्युदासार्थं चेयमुक्तिः ।
४ परिसंख्या नाम एकस्यानेकत्र प्राप्तस्यान्यतो निवृत्त्यर्थमेकत्र पुनर्वचनम् । एतद्विस्त-
रोऽप्ये ८१ श्लोकस्य मितक्षरायां द्रष्टव्यः ।

पाठा०—१ तदन्तर्गतत्वात् क. २ तत्र ब्राह्मणेनैतानि क. ३ कस्यचित्
क. ४ °ङ्गिरः. ५ प्रवर्तका क.

तथा परस्वल्पापत्यवसानं त्यज्यते । एतद्धर्मस्योत्पादकम् । किमेतावदेव नेत्याह—
सकलमिति । अन्यदपि शास्त्रोक्तं जातिगुणहोमयागादि तत्सकलं धर्मस्य कारणं
जातिगुणद्रव्यक्रियाभावार्थात्मकं चतुर्विधं धर्मस्य कारणमित्युक्तं भवति । तच्च
समस्तं व्यस्तं वा यथाशास्त्रं द्रष्टव्यम् । श्रद्धा सर्वत्रानुवर्तते एव ॥ ६ ॥

इदानीं धर्मस्य ज्ञापकहेतूनाह—

श्रुतिः स्मृतिः सदाचारः स्वस्य च प्रियमात्मनः ।

सम्यक्संकल्पजः कामो धर्ममूलमिदं स्मृतम् ॥ ७ ॥

श्रुतिर्वेदः, स्मृतिर्धर्मशास्त्रम्, तथा च मनुः (२।१०) ‘श्रुतिस्तु वेदो
विज्ञेयो धर्मशास्त्रं तु वै स्मृतिः’ इति । सदाचारः सतां शिष्टानामाचारोऽनु-
ष्ठानम्, स्वस्य चात्मनः प्रियं, वैकल्पिके विषये यथा—‘गर्भाष्टमेऽष्टमे वाब्दे’
(आचार. २।१४) इत्यादावात्मेच्छैव नियामिका । सम्यक्संकल्पाज्जातः
कामः शास्त्रविरुद्धो यथा—‘मया भोजनव्यतिरेकेणोदकं न पातव्यम्’ इति । एते
धर्मस्य मूलं प्रमाणम् । एतेषां विरोधे पूर्वपूर्वस्य बलीयस्त्वम् ॥ ७ ॥

देशादिकारकहेतूनामपवादमाह—

इज्याचारदमाहिसादानस्याध्यायकर्मणाम् ।

अयं तु परमो धर्मो यद्योगेनात्मदर्शनम् ॥ ८ ॥

इज्यादीनां कर्मणामयमेव परमो धर्मः यद्योगेन बहिर्वाचितवृत्ति
निरोधेनात्मनो दर्शनं याथातथ्यज्ञानम् । योगेनात्मज्ञाने देशादिनियमो नास्ती-
त्यर्थः । तदुक्तं ‘यत्रैकाग्रता तत्राविशेषात्’ (ब्र. सू. ४।१।६।१०) इति ॥ ८ ॥

कारकहेतुषु ज्ञापकहेतुषु वा संदेहे तु निर्णयहेतुमाह—

चत्वारो वेदधर्मज्ञाः पर्षत्रैविद्यमेव वा ।

सा ब्रूते यं स धर्मः स्यादेको वाऽध्यात्मवित्तमः ॥९॥

चत्वारो ब्राह्मणाः वेदधर्मशास्त्रज्ञाः पर्षत् । तिस्रो विद्या अधीयन्त
इति त्रैविद्याः, तेषां समूहश्चैविद्यम् । धर्मशास्त्रज्ञत्वमत्राप्यनुवर्तते, तद्वा पर्षत् ।

टिप्प०—१ भावार्थः=श्रद्धा । २ यथासंभवमिदं हेयम्; ‘श्रद्धया देयमश्रद्धया-
देयम्’, ‘सर्वावस्थां गतोऽपि वा’ इत्यादिविरोधासिप्रसङ्गात् । ३ श्रुतिस्मृतिसदाचाराः ।
४ स्मृतिर्धर्मतो वेदमूलं शास्त्रम्—इत्यपरार्कः । ५ मूले ‘अयं तु’ इत्यत्रत्यः ‘तुः’
अवधारणार्थः । ६ तथा च पातञ्जलयोगसूत्रम् (१।२) ‘योगश्चित्तवृत्तिनिरोध’ इति ।
७ यत्रैवास्य दिशि देशे काले वा मनसः सौकर्येणैकाग्रता तत्रैवोपासीत’ इत्याचार्याः ।
यत्र पुरुषे एकाग्रता तत्र देशादिविशेषमनपेक्ष्य सिद्धिरित्यन्ये । ८ ऋग्यजुःसामवेदारूपा
विद्याः ।

पाठा०—१ विरोधे तु ख. २ नुष्ठानं नाशिष्टानाम् ख. ३ इत्यत्रात्म-
च्छैव, इत्यादिष्वात्मेच्छैव ख. ४ शास्त्राविरुद्धः कामो यथा ख. ५ पातञ्जले.
६ वेदशास्त्रधर्मज्ञाः ख.

ब्रह्मचारि० ७-१२] ब्राह्मणादिवर्णास्तत्क्रियाश्च

५

सा पूर्वोक्ता पर्वत यं ब्रूते स धर्मः । अध्यात्मज्ञानेषु निपुणतमो धर्म-
शास्त्रज्ञश्च एकोऽपि वा यं ब्रूते सोऽपि धर्मः ॥ ९ ॥

इत्युपोद्धातप्रकरणम् ।

अथ ब्रह्मचारिप्रकरणम् १

एतैर्नवभिः श्लोकैः सकलशास्त्रोपोद्धातमुक्त्वा इदानीं वर्णादीनां धर्मान्वक्तुं
प्रथमं तावद्वर्णानाह—

ब्रह्मक्षत्रियविदूशूरा वर्णास्त्वाद्यास्त्रयो द्विजाः ।

निषेकाद्याः श्मशानान्तास्तेषां वै मन्त्रतः क्रियाः ॥१०॥

ब्राह्मणक्षत्रियवैश्यशूद्राश्चत्वारो वर्णा वक्ष्यमाणलक्षणास्तेषामाद्यास्त्रयो
ब्राह्मणक्षत्रियवैश्या द्विजाः,—द्विर्जायन्त इति द्विजाः, तेषां द्विजानां वै एव नै-
शूद्रस्य, एतेन शूद्रस्यामन्त्रकाः क्रियाः इत्युक्तं भवति; 'शूद्रोऽप्येवंविधः कार्यो
विना मन्त्रेण संस्कृतः' इति यमोक्तेः । निषेकाद्याः निषेको गर्भाधानमाद्यो
यासां तास्तथोक्ताः । श्मशानं पितृवनं तत्संबन्धि कर्म अन्तो यासां ताः क्रिया
मन्त्रैर्भवन्ति ॥ १० ॥

इदानीं ताः क्रिया अनुक्रामति—

गर्भाधानमृतौ पुंसः सवनं स्पन्दनात्पुरा ।

षष्ठेऽष्टमे वा सीमन्तो मास्येते जातकर्म च ॥ ११ ॥

अहन्येकादशे नाम चतुर्थे मासि निष्क्रमः ।

षष्ठेऽन्नप्राशनं मासि चूडा कार्या यथाकुलम् ॥ १२ ॥

गर्भाधानमित्यनुगतार्थं कर्मेनामधेयम् । एवं वक्ष्यमाणान्यपि । तद्गर्भाधान-
स्मृतौ ऋतुकाले वक्ष्यमाणलक्षणे । पुंसवनाख्यं कर्म गर्भचलनात्पूर्वम् ।
षष्ठेऽष्टमे वा मासि सीमन्तोन्नयनम् । एते च द्वे पुंसवन-सीमन्तोन्नयने
क्षेत्रसंस्कारकर्मत्वात्सकृदेव कार्ये, न प्रतिगर्भम् । यथाह देवलः—'सकृच्च
संस्कृता नारी सर्वगर्भेषु संस्कृता । यं यं गर्भं प्रसूयेत स सर्वः संस्कृतो भवेत्'
इति । यद्वा,—एते आ इते आगते गर्भकोशाज्जाते कुमारं जातकर्म । एका-
दशेऽहनि नाम । तच्च पितामहमातामहादिसंबद्धं कुलदेवतासंबद्धं वा । यथाह
शङ्खः (२११४)—'कुलदेवतासंबद्धं पिता नाम कुर्यात्' इति । चतुर्थे मासि

टिप्प०—१ पारस्करस्तु—'अथ सीमन्तोन्नयनं पुंसवनवत् प्रथमगर्भ' इत्युभयोः
क्षेत्रसंस्कारतां निरूपयति । तत्तु हारीताद्यसंमतम्; सीमन्तोन्नयनस्य स्त्रीसंस्कारत्वात् ।

पाठा०—१ वेदधर्मशास्त्रश्च क. २ सोऽपि धर्म एव ख. ३ न शूद्राणां
क. ४ अन्ते यासां ख. ५ कुमारे जाते ख. ६ नामकरणम् ख.

निष्क्रमणलक्षणं सूर्यवेक्षणं कर्म । षष्ठे मास्यन्नप्राशनं कर्म । चूडाकरणं तु यथाकुलं कार्यमिति प्रत्येकं संबद्ध्यते ॥ ११-१२ ॥

एतेषां नित्यत्वेऽप्यानुषङ्गिकं फलमाह—

एवमेनः शमं याति बीजगर्भसमुद्भवम् ।

एवमुक्तेन प्रकारेण गर्भाधानादिभिः संस्कारकर्मभिः कृतैरेनः पापं शमं याति । किंभूतम् ? बीजगर्भसमुद्भवं शुक्रशोणितसंबद्धं गात्रव्याधिसंक्रान्तिनिमित्तं वा, नतु पतितोत्पन्नत्वादि ॥—

स्त्रीणां विशेषमाह—

तूष्णीमेताः क्रियाः स्त्रीणां विवाहस्तु समन्त्रकः ॥ १३ ॥

एता जातकर्मादिकाः क्रियाः स्त्रीणां तूष्णीं विनैव मन्त्रैर्यथाकालं कार्याः । विवाहः पुनः समन्त्रकः कार्यः ॥ १३ ॥

उपनयनकालमाह—

गर्भाष्टमेऽष्टमे वाऽब्दे ब्राह्मणस्योपनायनम् ।

राज्ञामेकादशे सैके विशामेके यथाकुलम् ॥ १४ ॥

गर्भाधानमादि कृत्वा जननं वाष्टमे वर्षे ब्राह्मणस्योपनायनं उपनयनमेवोपनायनम् । स्वार्थे अण् । वृत्तानुसारात्, छन्दोभङ्गात् । आर्षं वा दीर्घत्वम् । अत्रेच्छया विकल्पः । राज्ञामेकादशे । विशां वैश्यानां सैके एकादशे । द्वादशे इत्यर्थः । 'गर्भ'ग्रहणं सर्वत्रानुवर्तते । समासे गुणभूतस्यापि 'गर्भ'शब्दस्य बुद्ध्या विभज्योभयत्राप्यनुवर्तनं कार्यम् । 'गर्भादेकादशे राज्ञो गर्भाद्धि द्वादशे विशः' (शंख. २।७) इति स्मृत्यन्तरदर्शनात् । यथा अथ शब्दानुशासनं, केषां शब्दानाम् ? लौकिकानां वैदिकानामिति । अत्रापि कार्यमित्यनुवर्तते । कुलस्थित्या केचिदुपनयनमिच्छन्ति ॥ १४ ॥

गुरुधर्मानाह—

उपनीय गुरुः शिष्यं महाव्याहृतिपूर्वकम् ।

वेदमध्यापयेदेनं शौचाचारांश्च शिक्षयेत् ॥ १५ ॥

स्वगृह्योक्तविधिनोपनीय गुरुः शिष्यं महाव्याहृतिपूर्वकं वेदमध्यापयेत् । महाव्याहृतयश्च भूरादिसत्यान्ताः सप्त । पञ्च वा गौतमाभिप्रायेण । किंच

टिप्प०—१ 'राज'शब्दोऽयं क्षत्रियजातिमात्रवाचको न त्वभिषेकादिगुणयुक्तपर इति द्वेयम् ; 'गर्भादेकादशे राज्ञः' (मनु. २।३६) इत्यत्र 'राजशब्दोऽयं क्षत्रियजातिवचनः, नाभिषेकादिगुणमपेक्षते' इति मेधातिथिव्याख्यानात् । २ भूः, भुवः, स्वः, महः, जनः, तपः, सत्यम् इति सप्तमहाव्याहृतयः । ३ 'अपूर्वा व्याहृतयः पञ्च सत्यान्ताः' इति गौतमः (१।५२), 'भूः, भुवः, स्वः, पुरुषः, सत्यम्—इति हरदत्तः ।

पाठा०—१ अवधिं कृत्वा जन्मनो ख. २ प्रकरणानुसारम् क. ३ वचनात् ख. ४ शब्दानामिति क. ५ शिष्यं गुरुः ख.

ब्रह्मचारि० १३-१९] शौचाचारादिनिरूपणम्

७

शौचाचारांश्च वक्ष्यमाणलक्षणान् शिक्षयेत् । 'उपनीय शौचाचारांश्च शिक्षयेत्' इत्यनेन प्रागुपनयनात्कामचारो दर्शितो वर्णधर्मान्वर्जयित्वा । स्त्रीणामप्येतस्मान्न विवाहादर्वाक्; उपनयनस्थानीयत्वाद्विवाहस्य ॥ १५ ॥

शौचाचारानाह—

दिवासंध्यासु कर्णस्थब्रह्मसूत्र उदञ्चुखः ।

कुर्यान्मूत्रपुरीषे च रात्रौ चेदक्षिणामुखः ॥ १६ ॥

कर्णस्थं ब्रह्मसूत्रं यस्य स तथोक्तः । कर्णश्च दक्षिणः, 'पवित्रं दक्षिणे कर्णे कृत्वा विष्णुमूत्रमुत्सृजेत्' इति लिङ्गात् । असावहनि संध्ययोश्च उदञ्चुखो मूत्रपुरीषे कुर्यात् । चकाराद्ब्रह्मादिरहिते देशे । रात्रौ तु दक्षिणामुखः १६

गृहीतशिक्षश्चोत्थाय मृद्भिरभ्युद्धृतैर्जलैः ।

गन्धलेपक्षयकरं शौचं कुर्यादतन्द्रितः ॥ १७ ॥

किंच, अनन्तरं शिक्षं गृहीत्वोत्थायोद्धृताभिरद्भिर्वक्ष्यमाणलक्षणाभिर्मृद्भिश्च गन्धलेपयोः क्षयकरं शौचं कुर्यात् । अतन्द्रितोऽनलसः । उद्धृताभिरद्भिरिति जलान्तःशौचनिषेधः । अत्र 'गन्धलेपक्षयकरम्' इति सर्वाश्रमिणां साधारणमिदं शौचम् । मृतसंख्यानियमस्त्वदृष्टार्थः ॥ १७ ॥

अन्तर्जानु शुचौ देश उपविष्ट उदञ्चुखः ।

प्राग्वा ब्राह्मेण तीर्थेन द्विजो नित्यमुपस्पृशेत् ॥ १८ ॥

शुचौ अशुचिद्रव्यासंस्पृष्टे । देश इत्युपानच्छयनासनादिनिषेधः । उपविष्टो न स्थितः शयानः प्रहो गच्छन्वा । उदञ्चुखः प्राञ्चुखो वेति दिगन्तरनिवृत्तिः । 'शुचौ देशे' इत्येतस्मात्पादप्रक्षालनप्राप्तिः । ब्राह्मेण तीर्थेन वक्ष्यमाणलक्षणेन द्विजो न शूद्रादिः । नित्यं सर्वकालमाश्रमान्तरगतोऽपि । उपस्पृशेदाचामेत् । कथम् ? अन्तर्जानु जानुनोर्मध्ये हस्तौ कृत्वा दक्षिणेन हस्तेनेति ॥ १८ ॥

प्राजापत्यादितीर्थान्वाह—

कनिष्ठादेशिन्यङ्गुष्ठमूलान्यग्रं करस्य च ।

प्रजापतिपितृब्रह्मदेवतीर्थान्यनुक्रमात् ॥ १९ ॥

कनिष्ठयास्तर्जन्या अङ्गुष्ठस्य च मूलानि करस्याग्रं च प्रजापतिपितृब्रह्मदेवतीर्थानि यथाक्रमं वेदितव्यानि ॥ १९ ॥

टिप्पणं—१ एतत्—कामचार—कामवाद—कामभक्षादिकम् । २ दिवासन्ध्यासु इति समस्तं पदम्, दिवा च सन्ध्ये चेति द्वन्द्वमभिप्रेत्योक्तं—अहनि संध्योश्चेति । ३ गन्धस्य लेपः इति षष्ठीतत्पुरुषभ्रमनिरासाय—'गन्धलेपयोः क्षयकरं' इति द्वन्द्वप्रतिपादकं विवरणम् । ४ 'बाहुं जान्वन्तरा कृत्वा' इति गौतमः; 'बाहू जान्वन्तरा कृत्वा' इति व्यासः । द्विजेनापि एकेन पाणिना यदावर्जितं तेनोदकेन नाचामेत् इत्याशयः ।

पाठा०—१ शौचमिदं ख. २ इत्युपादानात् ख.

आचमनप्रकारः—

त्रिः प्राश्यापो द्विरुन्मृज्य खान्यद्भिः समुपस्पृशेत् ।

अद्भिस्तु प्रकृतिस्थाभिर्हीनाभिः फेनबुद्बुदैः ॥ २० ॥

वारत्रयमपः पीत्वा मुखमङ्गुष्ठमूलेन द्विरुन्मृज्य खानि छिद्राणि ऊर्ध्व-
कायगतानि प्राणादीनि अद्भिरुपस्पृशेत् । अद्भिर्द्रव्यान्तरासंस्पृष्टाभिः । पुन-
रैद्भिरित्यब्रह्मणं प्रतिच्छिद्रमुदकस्पर्शनार्थम् । स्मृत्यन्तरात्—‘अङ्गुष्ठेन प्रदेशिन्या
प्राणं चैव मुखं स्पृशेत् । अङ्गुष्ठानामिकाभ्यां च चक्षुःश्रोत्रं पुनः पुनः ॥ कनिष्ठा-
ङ्गुष्ठयोर्नाभिं हृदयं तु तलेन वै । सर्वाभिस्तु शिरः पश्चाद्वाहू चाग्रेण संस्पृशेत् ॥’
इति । पुनस्ता एव विशिनष्टि—प्रकृतिस्थाभिः गन्धरूपरसस्पर्शान्तरमप्राप्ताभिः ।
फेनबुद्बुदरहिताभिः । तु शब्दाद्वर्षधारागतानां शूद्राद्यावर्जितानां च निषेधः ॥ २० ॥

हृत्कण्ठतालुगाभिस्तु यथासंख्यं द्विजातयः ।

शुष्येरन्त्री च शूद्रश्च सकृत्स्पृष्टाभिरन्ततः ॥ २१ ॥

हृत्कण्ठतालुगाभिरद्भिर्व्यथाक्रमेण द्विजातयः शुष्यन्ति । स्त्री च
शूद्रश्च अन्ततः अन्तर्गतेन तालुना स्पृष्टाभिरपि । ‘सकृत्’ इति वैश्या-
द्विशेषः । चशब्दादनुपनीतोऽपि ॥ २१ ॥

स्नानमब्दैवतैर्मन्त्रैर्मार्जनं प्राणसंयमः ।

सूर्यस्य चाप्युपस्थानं गायत्र्याः प्रत्यहं जपः ॥ २२ ॥

प्रातःस्नानं यथाशास्त्रमब्दैवतैर्मन्त्रैः ‘आपोहिष्ठा’ इत्येवमादिभिर्मार्जनम् ।
प्राणसंयमः प्राणायामो वक्ष्यमाणलक्षणः । ततः सूर्यस्योपस्थानं सौरमन्त्रेण
गायत्र्याः । ‘तैत्सवितुर्वरेण्यम्’ इत्याद्यायाः प्रतिदिवसं जपः कार्यः । ‘कार्य’-
शब्दो यथालिङ्गं प्रत्येकमभिसंबध्यते ॥ २२ ॥

प्राणायामविचारः—

गायत्रीं शिरसा सार्धं जपेद्वाहतिपूर्विकाम् ।

प्रतिप्रणवसंयुक्तां त्रिरयं प्राणसंयमः ॥ २३ ॥

गायत्रीं पूर्वोक्ताम्, ‘आपोज्योतिः’ इत्यादिना शिरसा संयुक्तां उक्तव्याहति-
पूर्विकां प्रतिव्याहति प्रणवेन संयुक्तां ॐ भूः ॐ भुवः ॐ स्वः इति त्रीन्वा-
रान्मुखनासिकासंचारिवायुं निरुन्धन् मनसा जपेदित्ययं सर्वत्र प्राणायामः ॥ २३ ॥

सावित्रीजपप्रकारः—

प्राणानायस्य संप्रोक्ष्य तृचेनाब्दैवतेन तु ।

जपन्नासीत सावित्रीं प्रत्यगातारकोदयात् ॥ २४ ॥

टिप्प०—१ वयं तत् शुद्धं ब्रह्म, धीमहि ध्यायेम, सवितुः ‘ब्रू प्रेरणे’ सकल-
प्रेरकस्य, देवस्य क्रीडमानस्य, वरेण्यं श्रेष्ठतमं, भर्गस्तेजः, धियः बुद्धेस्तत्त्वज्ञानस्य
वा, यातीति यः प्रापकः, नोऽस्मान्, प्रचोदयात् प्रेरयेत्—इति तदाशयः ।

पाठा०—१ संस्पृष्टाभिः क; ग. २ पुनरब्रह्मणं क. ३ अन्तेन ख.
४ मित्यादेः ख. ५ जपः कार्यः ख.

संध्यां प्राक्प्रातरेवं हि तिष्ठेदा सूर्यदर्शनात् ।

प्राणायामं पूर्वोक्तं कृत्वा तृचेनावदेव तेन पूर्वोक्तेनात्मानमग्निः संप्रोक्ष्य सावित्रीं जपन् प्रत्यक्संध्यामासीत् । अर्थात् 'प्रत्यञ्मुख' इति लभ्यते । आ तारकोदयात् तारकोदयावधि । प्राक्संध्यां प्रातःसमये एवं पूर्वोक्त-विधिमाचरन् प्राञ्मुखः सूर्योदयावधि तिष्ठेत् । अहोरात्रयोः संधौ या क्रिया विधीयते सा संध्या । तत्र अहः संपूर्णादित्यमण्डलदर्शनयोग्यः कालः, तद्विपरीता रात्रिः । यस्मिन्काले खण्डमण्डलस्योपलब्धिः स संधिः ॥ २४ ॥

अग्निकार्यं ततः कुर्यात्संध्ययोरुभयोरपि ॥ २५ ॥

ततः संध्योपासनानन्तरं द्वयोः संध्ययोरग्निकार्यं अग्नौ कार्यं समित्प्रक्षेपादि यत्तत्कुर्यात् स्वगृह्योक्तेन विधिना ॥ २५ ॥

ततोऽभिवाद्येद्बुद्धानसावहमिति बुवन् ।

तदनन्तरं वृद्धान् गुरुप्रभृतीनाभिवाद्येत् । कथम् ? असौ देवदत्तशर्मा-ऽहमिति स्वं नाम कीर्तयन् ॥—

गुरुं चैवाप्युपासीत् स्वाध्यायार्थं समाहितः ॥ २६ ॥

आहूतश्चाप्यधीयीत लब्धं चास्मै निवेदयेत् ।

हितं तस्याचरेन्नित्यं मनोवाक्कायकर्मभिः ॥ २७ ॥

तथा गुरुं वक्ष्यमाणलक्षणमुपासीत् तत्परिचर्यापरस्तदधीनस्तिष्ठेत् । स्वाध्यायार्थमध्ययनसिद्धये समाहितोऽविक्षिप्तचित्तो भवेत् । आहूतश्चाप्यधीयीत गुर्वाहूत एवाधीयीत, न स्वयं गुरुं प्रेरयेत् । यच्च लब्धं तत्सर्वं गुरवे निवेदयेत् । तथा तस्य गुरोर्हितमाचरेत् । नित्यं सदा । मनो-वाक्कायकर्मभिः न प्रतिकूलं कुर्यात् । अपिशब्दाद्गुरुदर्शने गौतमोक्तं कण्ठ-प्रावृतादि वर्जयेत् ॥ २६-२७ ॥

अध्याप्यानाह—

कृतज्ञाद्रोहिमेधाविशुचिकल्यानसूयकाः ।

अध्याप्या धर्मतः साधुशक्ताप्तज्ञानवित्तदाः ॥ २८ ॥

कृतमुपकारं न विस्मरतीति कृतज्ञः । अद्रोही दयावान् । मेधावी ग्रन्थ-ग्रहणधारणशक्तः । शुचिर्बाह्याभ्यन्तरशौचवान् । कल्यः आधिव्याधिरहितः । अनसूयको दोषानाविष्करणेन गुणाविष्करणशीलः । साधुः वृत्तवान् । शक्तः

टिप्प०—१ तुश्चाथै व्युत्क्रमे च; संप्रोक्ष्य चेति भावः । २ तत्समयश्च 'अग्निकार्यं' च शिक्षायाः प्रागूर्ध्वं वा तदिष्यते' इति । ३ प्रावृतावसत्किपादप्रसारणानि ।

पाठा०—१ मुपासीत ग. २ लब्धं तस्मै ख. ३ कल्याणसूचकाः क. ४ अध्याप्याः साधुशक्ताप्तस्वार्थदा धर्मतस्त्वमे च.

शुश्रूषायाम् । आतो बन्धुः । ज्ञानदो विद्याप्रदः । वित्तदोऽर्पणपूर्वकमर्थप्र-
दाता । एते गुणाः समस्ता व्यस्ताश्च यथासंभवं द्रष्टव्याः । एते च धर्मतः
शास्त्रानुसारेण अध्याप्याः ॥ २८ ॥

दण्डादिधारणमाह—

दण्डाजिनोपवीतानि मेखलां चैव धारयेत् ।

तथा स्मृत्यन्तरप्रसिद्धं पालाशादिदण्डं, अजिनं च कौर्णादि, उपवीतं
कार्पासादिनिर्मितं, मेखलां च मुञ्जादि, ब्राह्मणादिब्रह्मचारी धारयेत् ॥—

भैक्षचर्याप्रकारः—

ब्राह्मणेषु चरेद्भैक्षमनिन्द्येष्वात्मवृत्तये ॥ २९ ॥

आदिमध्यावसानेषु भवच्छब्दोपलक्षिता ।

ब्राह्मणक्षत्रियविशां भैक्षचर्या यथाक्रमम् ॥ ३० ॥

पूर्वोक्तदण्डादियुक्तो ब्रह्मचारी ब्राह्मणेष्वनिन्द्येषु अभिशस्तादिव्यतिरिक्तेषु
स्वकर्मनिरतेषु भैक्षं चरेत् । आत्मवृत्तये आत्मनो जीवनाय न परार्थं
आचार्यतद्भार्यापुत्रव्यतिरेकेण । निवेद्य गुरवे तदनुज्ञातो भुञ्जीत । 'तदभावे
तत्पुत्रादा' इति नियमात् । अत्र च 'ब्राह्मण'ग्रहणं संभवे सति नियमार्थम् । यत्तु
'सार्ववर्णिकं भैक्षचरणम्' इति, तत्रैवर्णिकंविषयम् । यच्च 'चातुर्वर्ण्यं चरेद्भैक्षम्'
इति, तदापद्विषयम् । कथं भैक्षचर्या कार्या ? आदिमध्यावसानेषु भवच्छ-
ब्दोपलक्षिता 'भवति भिक्षां देहि', 'भिक्षां भवति देहि', 'भिक्षां देहि भवति
'भिक्षां भवति देहि' इत्येवं वर्णक्रमेण भैक्षचर्या कार्या ॥ २९-३० ॥

भोजनप्रकारः—

कृताग्निकार्यो भुञ्जीत वाग्यतो गुर्वनुज्ञया ।

आपोशानक्रियापूर्वं सत्कृत्यान्नमकुत्सयन् ॥ ३१ ॥

पूर्वोक्तेन विधिना भिक्षामाहृत्य गुरवे निवेद्य तदनुज्ञया कृताग्निकार्यो
वाग्यतो मौनी अन्नं सत्कृत्य संपूज्य अकुत्सयन्ननिन्दन् आपोशानक्रियां
'अमृतोपस्तरणमसि' इत्यादिकां पूर्वं कृत्वा भुञ्जीत । अत्र पुनः अग्निकार्यग्रहणं
संध्याकाले कथंचिदकृताग्निकार्यस्य कालान्तरविधानार्थं न पुनस्तृतीयप्राप्त्यर्थम् ३१

ब्रह्मचर्ये स्थितो नैकमन्नमद्यादनापदि ।

ब्राह्मणः काममश्नीयाच्छाद्धे व्रतमपीडयन् ॥ ३२ ॥

ब्रह्मचर्ये स्थित एकांशं नाद्यादनापदि व्याध्याद्यभावे । ब्राह्मणः

टिप्प०—१ पणो वेतनभाषाबन्धस्तद्रहितम् । २ अपत्याख्यात्रीत्वात्स्त्रीणामादौ
भिक्ष्यमाणतयोपदेशः । ३ प्रतिबन्धात् । ४ मध्याह्नसमये इति भावः । ५ एकस्वामिकं
न भुञ्जीतेति भावः ।

पाठा०—१ अर्पणपूर्वकं ख; ग. २ कौर्णाजिनादि ख. ३ भैक्ष्य-
४ सति । नियमार्थं ख. ५ त्रैवर्णिकप्राप्त्यर्थम् ख. ६ कालान्तरं मध्या-
ह्नादि. ७ एकाग्रमेकस्वामिकम्.

पुनः श्राद्धेऽभ्यर्थितः सन् काममश्नीयात् । व्रतमपीडयन् मधुमांसपति-
हारेण । अत्र 'ब्राह्मण'ग्रहणं क्षत्रियादेः श्राद्धभोजनव्युदासार्थम् । 'राजन्यवैश्य-
योश्चैव नैतत्कर्म प्रचक्षते' इति स्मरणात् ॥ ३२ ॥

मधुमांसादिवर्ज्यान्वाह—

मधुमांसाञ्जनोच्छिष्टशुक्लप्राणिर्हिसनम् ।

भास्करालोकनाश्लीलपरिवादादि वर्जयेत् ॥ ३३ ॥

मधु क्षौद्रं, न मद्यम्; तस्य 'नित्यं मद्यं ब्राह्मणो वर्जयेत्' इति निषेधात् ।
मांसं छागादेरपि । अञ्जनं वृतादिना गात्रस्य, कज्जलादिना चाक्ष्णोः । उच्छिष्ट-
मगुरोः । शुक्तं निष्ठुरवाक्यं, नैज्जरसः; तस्याभक्ष्यप्रकरणे निषेधात् । स्त्रिय-
मुपभोगे । प्राणिर्हिसनं जीववधः । भास्करस्योदयास्तमयावलोकनम् ।
अश्लीलमसत्यभाषणम् । परिवादः सदसद्रूपस्य परदोषस्य रूपापनम् ।
'आदि'शब्दात् स्मृत्यन्तरोक्तं गन्धमाल्यादि गृह्यते । एतानि ब्रह्मचारी वर्ज-
येत् ॥ ३३ ॥

गुर्वादिलक्षणमाह—

स गुरुर्यः क्रियाः कृत्वा वेदमस्मै प्रयच्छति ।

उपनीय दद्वेदमाचार्यः स उदाहृतः ॥ ३४ ॥

योऽसौ गर्भाधानाद्या उपनयनपर्यन्ताः क्रिया यथाविधि कृत्वा वेदमस्मै
ब्रह्मचारिणे प्रयच्छति स गुरुः । यः पुनरुपनयनमात्रं कृत्वा वेदं प्रय-
च्छति स आचार्यः ॥ ३४ ॥

उपाध्यायविवर्गलक्षणम्—

एकदेशमुपाध्याय ऋत्विग्यज्ञकृदुच्यते ।

एते मान्या यथापूर्वमेभ्यो माता गरीयसी ॥ ३५ ॥

वेदस्यैकदेशं मन्त्र-ब्राह्मणयोरेकं अङ्गानि वा योऽध्यापयति स उपाध्यायः ।
यः पुनः पाक्यज्ञादिकं वृतः करोति स ऋत्विक् । एते च गुर्वाचार्यो-
पाध्यायविवर्जो यथापूर्वं यथाक्रमेण मान्याः पूज्याः । एभ्यः सर्वेभ्यो माता
गरीयसी पूज्यतमा ॥ ३५ ॥

वेदग्रहणार्थं ब्रह्मचर्यावधिमाह—

प्रतिवेदं ब्रह्मचर्यं द्वादशाब्दानि पञ्च वा ।

ग्रहणान्तिकमित्येके केशान्तश्चैव षोडशे ॥ ३६ ॥

यदा विवाहासंभवे 'वेदानधीत्य वेदौ वा वेदं वा' इति प्रवर्तते तदा प्रतिवेदं
वेदं वेदं प्रति ब्रह्मचर्यं पूर्वोक्तं द्वादशवर्षाणि कार्यम् । अशक्तौ पञ्च । 'ग्रहणा-

पाठा०—१ कामं यथेष्टम्. २ न रसादि क. ३ भास्करस्य चालोकनं
क. ४ शुद्धभाषणं ख. ५ ददाति ख.

न्तिकं इत्येके वर्णयन्ति । केशान्तः पुनर्गोदानारुखं कर्म गर्भादारभ्य षोडशे वर्षे ब्राह्मणस्य कार्यम् । एतच्च द्वादशवार्षिके वेदव्रते बोद्धव्यम् । इतरस्मिन्पक्षे यथासंभवं द्रष्टव्यम् । राजन्य-वैश्ययोस्तूपनयनकालवद्वाविंशे चतुर्विंशे वा द्रष्टव्यम् ॥ ३६ ॥

उपनयनकालस्य परमावधिमाह—

आ षोडशादा द्वाविंशाच्चतुर्विंशाच्च वत्सरात् ।

ब्रह्मक्षत्रविशां काल औपनायनिकः परः ॥ ३७ ॥

अत ऊर्ध्वं पतन्त्येते सर्वधर्मबहिष्कृताः ।

सावित्रीपतिता ब्राह्म्या ब्राह्म्यस्तोमादृते क्रतोः ॥ ३८ ॥

आषोडशाद्वर्षात्षोडशवर्षं यावत् आ द्वाविंशादाच्चतुर्विंशाद्वर्षाद्ब्रह्म-क्षत्रविशां औपनायनिकः उपनयनसंबन्धी परः कालः । नातःपरमुप-नयनकालोऽस्ति, किंतु अत ऊर्ध्वं पतन्त्येते सर्वधर्मबहिष्कृताः सर्व-धर्मेष्वनधिकारिणो भवन्ति । सावित्रीपतिताः पतितसावित्रीका भवन्ति । सावित्रीदानयोग्या न भवन्ति । ब्राह्म्याः संस्कारहीनाश्च ब्राह्म्यस्तोमात्क्रतो-र्विना कृते तु तस्मिन्नुपनयनाधिकारिणो भवन्ति ॥ ३७-३८ ॥

‘आचार्यो द्विजाः’ (आचार. २०।१) इत्युक्तं, तत्र हेतुमाह—

मातुर्यदग्रे जायन्ते द्वितीयं मौञ्जिवन्धनात् ।

ब्राह्मणक्षत्रियविशस्तस्मादेते द्विजाः स्मृताः ॥ ३९ ॥

मातुः सकाशात्प्रथमं जायन्ते, मौञ्जिवन्धनाच्च द्वितीयं जन्म यस्मा-त्तस्मादेते ब्राह्मण-क्षत्रिय-वैश्या द्विजा उच्यन्ते ॥ ३९ ॥

वेदग्रहणाध्ययनफलमाह—

यज्ञानां तपसां चैव शुभानां चैव कर्मणाम् ।

वेद एव द्विजातीनां निःश्रेयसकरः परः ॥ ४० ॥

यज्ञानां श्रौत-स्मार्तानां, तपसां कायसंतापरूपाणां चान्द्रायणादीनां, शुभानां च कर्मणां उपनयनादिसंस्काराणां अवबोधकत्वेन वेद एव द्विजातीनां परो निःश्रेयसकरो नान्यः । ‘वेद एव’ इति तन्मूलकत्वेन स्मृते-रप्युपलक्षणार्थम् ॥ ४० ॥

टिप्प०—१ गावः केशा दीयन्ते खण्ड्यन्ते यस्मिन्. २ ब्राह्म्यस्तोमो नाम ब्राह्म्यानां प्रायश्चित्तक्रतुः । तेन चोद्दालकव्रतादिप्रायश्चित्तान्तरमप्युपलक्ष्यते इति । ३ द्विजाति-धर्मबहिष्कृतत्वे हेतुः—मातुरिति—अप० ।

पाठा०—१ वा यथासंभवं क. २ त्रयोऽप्येते यथाकालमसंस्कृताः. ३ ब्राह्मणक्षत्रियविशां ख. ४ करो मोक्षकरो ख.

ग्रहणाध्ययनफलमुक्त्वेदानीं काम्यव्रतब्रह्मयज्ञाध्ययनफलमाह—

मधुना पयसा चैव स देवांस्तर्पयेद्विजः ।

पितृन्मधुघृताभ्यां च ऋचोऽधीते च योऽन्वहम् ॥४१॥

यजूंषि शक्तितोऽधीते योऽन्वहं स घृतामृतैः ।

प्रीणाति देवानाज्येन मधुना च पितृंस्तथा ॥ ४२ ॥

स तु सोमघृतैर्देवांस्तर्पयेद्योऽन्वहं पठेत् ।

सामानि तृप्तिं कुर्याच्च पितृणां मधुसर्पिषा ॥ ४३ ॥

योऽन्वहमृचोऽधीते स मधुना पयसा च देवान्पितृंश्च मधु-
घृताभ्यां तर्पयति । यः पुनः शक्तितोऽन्वहं यजूंष्यधीते स
घृतामृतैर्देवान्पितृंश्च मधु-घृताभ्यां तर्पयति । यस्तु सामान्यन्वहमधीते स
सोमघृतैर्देवान्पितृंश्च मधुसर्पिभ्यां प्रीणाति । ऋगादिग्रहणं सामान्येन
ऋगादिमौत्रप्राप्त्यर्थम् ॥ ४१-४३ ॥

मेदसा तर्पयेद्देवानथर्वाङ्गिरसः पठन् ।

पितृंश्च मधुसर्पिभ्यामन्वहं शक्तितो द्विजः ॥ ४४ ॥

वाकोवाक्यं पुराणं च नाराशंसीश्च गाथिकाः ।

इतिहासांस्तथा विद्याः शक्त्याधीते हि योऽन्वहम् ॥४५॥

मांसक्षीरौदनमधुतर्पणं स दिवौकसाम् ।

करोति तृप्तिं कुर्याच्च पितृणां मधुसर्पिषा ॥ ४६ ॥

ते तृप्तास्तर्पयन्त्येनं सर्वकामफलैः शुभैः ।

यः पुनः शक्तितोऽन्वहं अथर्वाङ्गिरसोऽधीते स देवान्मेदसा
पितृंश्च मधुसर्पिभ्यां तर्पयति । यस्तु वाकोवाक्यं ग्रंथोत्तररूपवेदवा-
क्यम् । पुराणं ब्राह्मादि । चकारान्मानवादिधर्मशास्त्रम् । नाराशंसीश्च रुद्र-
दैवत्यान्मन्त्रान् । गाथा यज्ञगाथेन्द्रगाथाद्याः । इतिहासान् महाभारतादीन् ।
विद्याश्च वारुणाद्या विद्याः । शक्तितोऽन्वहमधीते । स मांसक्षीरौदन-
मधुसर्पिर्भिर्देवान् पितृंश्च मधुसर्पिभ्यां तर्पयति ॥ ४४-४६ ॥ ते पुनस्तृप्ताः
सन्तो देवाः पितरश्च एनं स्वाध्यायकारिणं सर्वकामफलैः शुभैरनन्योपघात-
लक्षणैस्तर्पयन्ति ॥—

टिप्प०—१ द्विजत्वसाधारण्येनेति भावः. २ यथा—पृच्छामि त्वा परमन्तं पृथिव्याः
इति प्रश्नः, इयं वेदिः परो अन्तः इत्युत्तरम्. एवमन्यदपि वाकोवाक्यं ज्ञेयम्.

पाठा०—१ काम्यब्रह्म ख. २ हि यो ख. ३ पितृंश्च मधुना द्विजः.
४ प्रीणाति क. ५ मंत्र. ६ न्पितृंश्च मधुसर्पिषा । संतर्पयेद्यथाशक्ति योऽथ-
र्वाङ्गिरसीः पठेत्. ७ विद्यां योऽधीते शक्तितोऽन्वहम्. ८ च तथा.

या० २

प्रशंसार्थमाह—

यं यं ऋतुमधीते^१ च तस्य तस्यामुयात्फलम् ॥ ४७ ॥

त्रिवित्तपूर्णपृथिवीदानस्य फलमश्नुते ।

तपसश्च परस्येह नित्यं स्वाध्यायवान्द्विजः ॥ ४८ ॥

यस्य यस्य ऋतोः प्रतिपादकं वेदैकदेशमन्वहमधीते तस्य तस्य ऋतोः फल-
मवाप्नोति । तथा वित्तपूर्णायाः पृथिव्याः त्रिः त्रिवारं दानस्य यत्फलं
परस्य तपसश्चान्द्रायणादेर्यत्फलं तदपि नित्यं स्वाध्यायवानाप्नोति ।
'नित्य'ग्रहणं काम्यस्यापि सतो नित्यत्वज्ञापनार्थम् ॥ ४७-४८ ॥

एवं सामान्येन ब्रह्मचारिधर्मानभिधायानुना नैष्ठिकस्य विशेषमाह—

नैष्ठिको ब्रह्मचारी तु वसेदाचार्यसंनिधौ ।

तदभावेऽस्य तनये पत्न्यां वैश्वानरेऽपि वा ॥ ४९ ॥

अनेन विधिना देहं सादयन्विजितेन्द्रियः ।

ब्रह्मलोकमवाप्नोति न चेहाजायते पुनः ॥ ५० ॥

अनेनोक्तेन प्रकारेणात्मानं निष्ठां उत्क्रान्तिकालं नयतीति नैष्ठिकः स याव-
जीवमाचार्यसमीपे वसेत् । न वेदग्रहणोत्तरकालं स्वतन्त्रो भवेत् । तदभावे
तत्पुत्रसमीपे, तदभावे तद्भार्यासमीपे, तदभावे वैश्वानरेऽपि । अनेनोक्तविधिना
देहं सादयन् क्षपयन् विजितेन्द्रियः इन्द्रियजये विशेषप्रयत्नवान्ब्रह्मचारी
ब्रह्मलोकममृतत्वमाप्नोति । न कदाचिदिह पुनराजायते ॥ ४९-५० ॥

इति ब्रह्मचारिप्रकरणम् ।

अथ विवाहप्रकरणम् ३

यः पुनर्वैवाह्यस्तस्य विवाहार्थं स्नानमाह—

गुरवे तु वरं दत्त्वा स्नायाद्वा तदनुज्ञया ।

वेदं व्रतानि वा पारं नीत्वा ह्युभयमेव वा ॥ ५१ ॥

पूर्वोक्तेन प्रकारेण वेदं मन्त्रब्राह्मणात्मकम्, व्रतानि, ब्रह्मचारिधर्माननुका-
न्तान् । उभयं वा, पारं नीत्वा समाध्य, गुरवे पूर्वोक्ताय वरमभिलषितं
यथाशक्ति दत्त्वा स्नायात् । अशक्तौ तदनुज्ञया अदत्तवरोऽपि । एतेषां च
पक्षाणां शक्तिकालाद्यपेक्षया व्यवस्था ॥ ५१ ॥

पाठा०—१ मधीयीत; मधीतेऽसौ ख. २ तपसो यत्परस्य ख. ३ नित्य.
४ साधयन् [अस्मिन्पाठे विपरीतलक्षणा बोध्या-वा.] ५ न चेह जायते.
६ उक्तप्रकारेण ख. ७ ग्रहणकालोत्तरं ख. ८ स्वोपास्याग्निसंनिधौ ख.
९ स्नायीत.

ज्ञानानन्तरं किं कुर्यादित्यत आह—

अविष्टुतब्रह्मचर्यो लक्षण्यां स्त्रियमुद्रहेत् ।

अनन्यपूर्विकां कान्तामसपिण्डां यवीयसीम् ॥ ५२ ॥

अविष्टुतब्रह्मचर्योऽस्खलितब्रह्मचर्यः । लक्षण्यां बाह्याभ्यन्तरलक्षणैर्यु-
क्ताम् । बाह्यानि 'तनुलोमकेशदशनाम्' इत्यादीनि (३१०) मनुनोक्तानि ।
आभ्यन्तराणि 'अष्टौ पिण्डान्कृत्वा' इत्याद्याश्वलायनोक्तविधिना ज्ञातव्यानि ।
स्त्रियं नपुंसकत्वनिवृत्तये स्त्रीत्वेन परीक्षिताम् । अनन्यपूर्विकां दानेनोपभोगेन
वा पुरुषान्तराऽपरिगृहीताम् । कान्तां कमनीयां वोढुर्मनोनयनानन्द-
कारिणीम् । 'यस्यां मनश्चक्षुषोर्निबन्धस्तस्यामृद्धिः' इत्यापस्तम्बस्मरणात् ।
एतच्च न्यूनाधिकाङ्गादिबाह्यदोषाभावे । असपिण्डां समान एकः पिण्डो देहो
यस्याः सा सपिण्डा, न सपिण्डा असपिण्डा ताम् । सपिण्डता च एकशरीरावय-
वान्वयेन भवति । तथा हि—पुत्रस्य पितृशरीरावयवान्वयेन पित्रो सहैकपिण्डता ।
एवं पितामहादिभिरपि पितृद्वारेण तच्छरीरावयवान्वयात् । एवं मातृशरीरावय-
वान्वयेन मात्रा । तथा मातामहादिभिरपि मातृद्वारेण । तथा मातृष्वसमातुला-
दिभिरप्येकशरीरावयवान्वयात् । तथा पितृव्य-पितृष्वस्रादिभिरपि । तथा पत्या
सह पत्न्या एकशरीरारम्भकतया । एवं भ्रातृभार्याणामपि परस्परमेकैकशरीरारम्भैः
सहैकशरीरारम्भकत्वेन । एवं यत्र यत्र 'सपिण्ड'शब्दस्तत्र तत्र साक्षात्परम्परया
वा एकशरीरावयवान्वयो वेदितव्यः । यद्येवं मातामहादीनामपि 'दशाहं शावमाशौचं
सपिण्डेषु विधीयते' इत्यविशेषेण प्राप्नोति । स्यादेतत्,—यदि तत्र 'प्रत्तानामितरे
कुर्युः' इत्यादिविशेषवचनं न स्यात् । अतश्च सपिण्डेषु यत्र विशेषवचनं नास्ति
तत्र 'दशाहं शावमाशौचम्' इत्येतद्वचनमवतिष्ठते । अवश्यं चैकशरीरावयवा-
न्वयेन सापिण्ड्यं वर्णनीयम् । 'आत्मा हि जज्ञ आत्मनः' इत्यादिश्रुतेः ।
तथा 'प्रजामनु प्रजायसे' इति च । 'स एवायं विरूढः प्रत्यक्षेणोपलभ्यते,
दृश्यते चापि सारूप्यम् । देहत्वमेवान्यत् इत्यापस्तम्बवचनाच्च । तथा
गर्भोपनिषदि—'एतत् षाट्कौशिकं शरीरं त्रीणि पितृतस्त्रीणि मातृतः ।
अस्थिन्नायुमज्जानः पितृतस्त्वङ्मांसरुधिराणि मातृतः' इति तत्र तत्रावयवान्वय-

टिप्प०—१ तानि च—पूर्वस्थां रात्रौ गोष्ठवल्मीककितवस्थानहरेरिणक्षेत्रचतुष्पथ-
श्मशानेभ्यो मृत्तिकां गृहीत्वा पिण्डाष्टकं कर्तव्यम् । तत्रानुक्रमेण प्रथमे पिण्डे स्पृष्टे
धान्यवती भवेत् । द्वितीये स्पृष्टे पशुमती भवेत् । तृतीयेऽग्निहोत्रशुश्रूषणपरा भवति ।
चतुर्थे विवेकिनी चतुरा सर्वजनार्जनपरा भवति । पञ्चमे रोगिणी । षष्ठे बन्ध्या । सप्तमे
व्यभिचारिणी । अष्टमे विधवा भवेदित्याश्वलायनोक्तानि । २ पितामहावयवान्वयत्वात् ।
३ स्वस्वपतिभिरिति शेषः । ४ तत्र तत्र=पुत्र-कन्ययोः ।

पाठा०—१ केशादीनि मनुप्रोक्तानि क. २ सह सापिण्ड्यं ख. ३ एक-
शरीरारम्भैः क.

प्रतिपादनात् । निर्वाप्यपिण्डान्वयेन तु सापिण्डये मातृसंताने भ्रातृपितृव्यादिषु च सापिण्ड्यं न स्यात् । समुदायशक्यङ्गीकारेण रुढिपरिग्रहेऽवयवशक्तिस्तत्र तत्रावगम्यमाना परित्यक्ता स्यात् । सत्स्ववयवार्थेषु योऽन्यत्रार्थे प्रयुज्यते । तत्रानन्यगतित्वेन समुदायः प्रसिद्ध्यति । एवं परम्परयैकशरीरावयवान्वयेन तु सापिण्डये यथा नातिप्रसङ्गस्तथा वक्ष्यामः । यत्कीयसीं वयसा प्रमाणतश्च न्यूनां उद्ग्रहेत् परिणयेत् खगृह्योक्तेन विधिना ॥ ५२ ॥

विशेषान्तराण्याह—

अरोगिणीं भ्रातृमतीमसमानार्षगोत्रजाम् ।

अरोगिणीं अचिकित्सनीयव्याध्यनुपसृष्टाम् । भ्रातृमतीं पुत्रिकाकरणशङ्का-निवृत्तये । अनेनापरिभाषितापि पुत्रिका भवतीति गम्यते । असमानार्षगोत्रजां ऋषेरिदमार्षं नाम प्रवरं इत्यर्थः । गोत्रं वंशपरम्पराप्रसिद्धम्, आर्षं च गोत्रं च आर्षगोत्रे, समाने आर्षगोत्रे यस्यासौ समानार्षगोत्रस्तस्माज्जाता समानार्षगोत्रजा, न समानार्षगोत्रजा असमानार्षगोत्रजा ताम् । गोत्रप्रवरौ च पृथक्पृथक्पर्युदासे-निमित्तम् । तेनासमानार्षजामसमानगोत्रजामित्यर्थः । तथा च 'असमानप्रवरैर्विवाहः' (गौ. स्मृ. ४।१) इति गौतमः । तथा 'असपिण्डा च या मातुरसपिण्डा च या पितुः । सा प्रशस्ता द्विजातीनां दारकर्मणि मैथुने ॥' इति (३।५) मनुः । तथा मातृगोत्रामप्यपरिणयां केचिदिच्छन्ति, 'मातुलस्य सुतामृद्धा मातृगोत्रां तथैव च । समानप्रवरां चैव गँत्वा चान्द्रायणं चरेत् ॥' इति प्रायश्चित्तस्मरणात् । अत्र च 'असपिण्डाम्' इत्यनेन पितृष्वसु-मातृष्वस्रादिदुहितृनिषेधः । तथा 'असगोत्राम्' इत्यनेनासपिण्डाया अपि भिन्नसन्तानजायाः समानगोत्राया निषेधः । तथा 'असमानप्रवराम्' इत्यनेनाप्यसपिण्डाया असगोत्राया अपि समानप्रवराया निषेधः । तथा च 'असपिण्डाम्' इत्येतत्सर्ववर्णिकम्; सर्वत्र सापिण्ड्यसद्भावात् । 'असमानार्षगोत्रजाम्' इत्येतन्नैवर्णिकविषयम् । यद्यपि

टिप्प०—१ अत्र संबन्धो न साक्षात्, किंतु व्यवहितः, तथा च प्रवरणं ऋषि-संबन्धेनाभिप्रार्थनं प्रवरः । तच्च कल्पसूत्रादिषु 'अग्ने मह्यं असि' 'अग्निर्देवो होता देवान्यः' इत्यादौ प्रसिद्धम् । २ पृथक् प्रायश्चित्तं चोक्तं सुमन्तुवौधायनादिभिः—'सगोत्रां चेदमलोपयच्छेदभ्रातृवदेनां विभृयात्, प्रजाता चेत् कृच्छ्राब्दपादं चरेत्' इति ।

पाठा०—१ पिण्डनिर्वापणयुक्त्या निर्वाप्यसपिण्डा. ख. २ भ्रातृपुत्रादिषु ख. भ्रातृव्यपितृव्या. ग. ३ प्रमाणेन च क. ४ असमानगोत्रजां असमानार्षजामित्यर्थः ख. ५ असगोत्रा च ख. ग. ६ 'सगोत्रां मातुरप्येके नेच्छन्त्युद्वाहकर्मणि । जन्मनामोरोविज्ञाने तद्ग्रहेदविशङ्कितः ॥' इति व्यासः क. ७ त्यक्त्वा ख.

राजन्यविशां प्रातिस्विकगोत्राभावात्प्रवराभावस्तथापि पुरोहितगोत्रप्रवरौ वेदितव्यौ । तथा च 'यजमानस्यार्पेयान्प्रवृणीते' इत्युक्त्वा 'पौरोहित्यान् राजन्यविशां प्रवृणीते' इत्याहश्चलायनः (श्रौ. सू. अ. ६ खं. १५) । सपिण्डासु समानगोत्रासु मानप्रवरासु भार्यात्वमेव नोत्पद्यते । रोगिण्यादिषु तु भार्यात्वे उत्पन्नेऽपि दृष्टविरोध एव ॥—

‘असपिण्डाम्’ इत्यत्रैकशरीरावयवान्वयद्वारेण साक्षात्परम्परया वा सापिण्ड्यमुक्तं, तच्च सर्वत्र सर्वस्य यथाकथंचिदनादौ संसारे संभवतीत्यतिप्रसङ्ग इत्यत आह—

पञ्चमात्सप्तमादूर्ध्वं मातृतः पितृतस्तथा ॥ ५३ ॥

मातृतो मातुः संताने पञ्चमादूर्ध्वं पितृतः पितुः संताने सप्तमादूर्ध्वं, ‘सापिण्ड्यं निवर्तते’ इति शेषः । अतश्चायं ‘सपिण्ड’शब्दोऽवयवशक्त्या सर्वत्र प्रवर्तमानोऽपि निर्मन्थ्य-पङ्कजादिशब्दवन्नियतविषय एव । तथा च पित्रादयः षट् सपिण्डाः, पुत्रादयश्च षट्, आत्मा च सप्तमः, संतानभेदेऽपि यतः संतानभेदस्तमादाय गणयेद्यावत्सप्तम इति सर्वत्र योजनीयम् । तथा च मातरमारभ्य तत्पितृपितामहादिगणनायां पञ्चमसंतानवर्तिनी मातृतः पञ्चमीत्युपचर्यते । एवं पितरमारभ्य तत्पित्रादिगणनायां सप्तमपुरुषसंतानवर्तिनी पितृतः सप्तमीति । तथा च ‘भगिन्योर्भगिनीभ्रात्रोर्भ्रातृपुत्रीपितृव्ययोः । विवाहे द्वयौदिभूतत्वाच्छास्त्राभेदोऽनैगण्यते ॥ यद्यपि वसिष्ठेनोक्तं ‘पञ्चमीं सप्तमीं चैव मातृतः पितृतस्तथा’ इति, ‘त्रीनतीत्य मातृतः पञ्चातीत्य च पितृतः’ इति च पैठीनसिना, तदप्यर्वाङ्घ्रिषेधार्थं न पुनस्तत्प्राप्त्यर्थमिति सर्वस्मृतीनामविरोधः । एतच्च समानजातीये द्रष्टव्यम्, विजातीये तु विशेषः । यथाह शङ्खः—‘यथेकजाता बहवः पृथक्क्षेत्राः पृथग्जनाः । एकपिण्डाः पृथक्कशौचाः पिण्डस्त्वावर्तते त्रिषु ॥’ एकस्माद्ब्राह्मणादेर्जाताः एकजाताः । पृथक्क्षेत्राः भिन्नजातीयासु स्त्रीषु जाताः । पृथग्जनाः समानजातीयासु भिन्नासु स्त्रीषु जातास्ते एकपिण्डाः सपिण्डाः, किंतु पृथक्कशौचाः । पृथक्कशौचमाशौचप्रकरणे वक्ष्यामः । ‘पिण्डस्त्वावर्तते त्रिषु’ त्रिपुरुषमेव सापिण्ड्यमिति ॥ ५३ ॥

दशपूरुषविख्याताच्छ्रोत्रियाणां महाकुलात् ।

पुरुषा एव पुरुषाः, दशभिः पुरुषैर्मातृतः पञ्चभिः पितृतः पञ्चभिर्विख्यातं

टिप्प०—१ ‘निःशेषमन्थ्येनेष्टकाः पचन्ति’ इत्यत्र निःशेषमन्थ्यत इति योगस्याथानकालमथितत्वाच्चिरनिर्मथिते नित्यं धृते चयनोपक्रमात् प्रागपि विद्यमाने गार्हपत्याख्ये चयनं प्रक्रम्योखां निर्माय, तस्यामुखायां कंचित्कालं धारणाय योऽग्निर्निर्मथ्यते तस्मिन्नचिरनिर्मथिते च सत्त्वेनान्त्यस्यैव प्रत्यासन्नत्वेन तत्परिग्रहाय रुढिस्वीकारस्तद्वत् इत्याशयः । ‘पङ्कज’शब्दस्तु प्रसिद्ध एव । २ माधवस्तु—अस्य भिन्नजातीयमात्रपरत्वमाह.

पाठा०—१ गोत्रप्रवर्तकक्रष्यपत्यत्वप्रयुक्तत्वमत्र प्रातिस्विकत्वम्. प्रातिस्विकगोत्राभावस्तथापि ख. २ दृष्टदोषविरोधः क. ३ शब्दो योगोऽवयव. क. ४ वयवशक्त्या प्रवर्त. क. ५ पञ्चमपुरुषवर्तिनी ख. ६ ऽव्यादि ख. ७ वगम्यते क. ८ एकपिण्डाः सपिण्डाः ख. ९ पौरुष क.

यत्कुलं तस्मात् । श्रोत्रियाणामधीतवेदानाम् । अध्ययनमुपलक्षणं श्रुताध्ययन-
संपन्नानाम् । महच्च तत्कुलं च महाकुलं पुत्रपौत्रपशुदासीग्रामादिसमृद्धं, तस्मा-
त्कन्यका आहर्तव्येति नियम्यते ॥

एवं सर्वतः प्राप्तौ सत्यामपवादमाह—

स्फीतादपि न संचारिरोगदोषसमन्वितात् ॥ ५४ ॥

स्फीतादिति । संचारिणो रोगाः श्वित्रकुष्ठापस्मारप्रभृतयः शुक्रशोणित-
द्वारेणानुप्रविशन्तो दोषाः पुनः हीनक्रियनिःपौरुषत्वादयो सनुनोक्ताः । एतैः
समन्वितास्फीतादपि पूर्वोक्तान्महाकुलादपि नाहर्तव्या ॥ ५४ ॥

एवं कन्याग्रहणनियममुक्त्वा कन्यादाने वरनियममाह—

एतैरेव गुणैर्युक्तः सवर्णः श्रोत्रियो वरः ।

यत्नात्परीक्षितः पुंस्त्वे युवा धीमान्जनप्रियः ॥ ५५ ॥

एतैरेव पूर्वोक्तैर्गुणैर्युक्तो दोषैश्च वर्जितो वरो भवति । तस्यायमपरो विशेषः—
सवर्णं उत्कृष्टो वा, न हीनवर्णः । श्रोत्रियः स्वयं च श्रुताध्ययनसंपन्नः । यत्नात्
प्रयत्नेन पुंस्त्वे परीक्षितः । परीक्षोपायश्च नारदेन दर्शितः—‘यस्याप्सु प्लवते
बीजं ह्लादि मूत्रं च फेनिलम् । पुमान्स्याल्लक्षणैरेतैर्विपरीतैस्तु षण्ढकः ॥ इति ।
युवा न वृद्धः । धीमान् लौकिकवैदिकव्यवहारेषु निपुणमतिः । जनप्रियः
स्मितपूर्वमृद्धभिभाषणादिभिरनुरक्तजनः ॥ ५५ ॥

रति-पुत्र-धर्मार्थत्वेन विवाहस्त्रिविधः । तत्र पुत्रार्थो द्विविधः—नित्यः, काम्यश्च ।
तत्र नित्ये प्रजार्थं ‘सवर्णः श्रोत्रियो वरः’ (आचार. ५५) इत्यनेन सवर्णा
मुख्या दर्शिता । इदानीं काम्ये नित्यसंयोगे चानुकल्पो वक्तव्य इत्यत आह—

यदुच्यते द्विजातीनां शूद्रादारोपसंग्रहः ।

नैतन्मम मतं यस्मात्तत्रायं जायते स्वयम् ॥ ५६ ॥

यदुच्यते ‘सवर्णाग्रे द्विजातीनां प्रशस्ता दारकर्मणि । कामतस्तु प्रवृत्ताना-
मिमाः स्युः क्रमशोऽवराः ॥’ इत्युपक्रम्य—ब्राह्मणस्य चतस्रो भार्याः, क्षत्रियस्य
तिस्रः, वैश्यस्य द्वे इति द्विजातीनां शूद्रावेदनमिति नैतद्याज्ञवल्क्यस्य मतम् ।
यस्मादयं द्विजातिस्तत्र स्वयं जायते । ‘तज्जाया जाया भवति यदस्यां जायते
पुनः’ इति श्रुतेः । अत्र च ‘तत्रायं जायते स्वयम्’ इति हेतुं वदता नैत्यकपुत्रो-
त्पादनाय काम्यपुत्रोत्पादनाय वा प्रवृत्तस्य शूद्रापरिणयननिषेधं कुर्वता नैत्यकपुत्रो-
त्पादनानुकल्पे काम्ये च पुत्रोत्पादने ब्राह्मणस्य क्षत्रियावैश्ये, क्षत्रियस्य च वैश्ये
भार्यानुज्ञाता भवति ॥ ५६ ॥

टिप्प०—१ वधूवरयोर्नै स्वतः सापिण्ड्यम्, किंतु कूटस्थसंततित्वात्सापिण्ड्येनैव,
अतोऽष्टमं वरं प्रति कन्यया असापिण्ड्येऽपि कन्यायाः कूटस्थेन सापिण्ड्याद्वरस्तां प्रति
सापिण्ड्य एवेति वदन्तो निर्णयसिन्ध्वादयोऽपास्ताः, सापिण्ड्यसन्ततिस्थत्वेन सापिण्ड्ये
सोदकादावपि तदापत्तेः—इति वा.

पाठा०—१ स्मितमृदुपूर्वाभिभाषण क. २ शूद्रादारोप. ३ तत्रात्मा
जायते. ४ वैश्याभ्यनुज्ञा ख.

इदानीं रतिकामस्योत्पन्नपुत्रस्य वा विनष्टभार्यस्याश्रमान्तरानधिकारिणो गृह-
स्थाश्रमावस्थामात्राभिकाङ्क्षिणः परिणयनक्रममाह—

तिस्रो वर्णानुपूर्व्येण द्वे तथैका यथाक्रमम् ।

ब्राह्मणक्षत्रियविशां भार्या स्वा शूद्रजन्मनः ॥ ५७ ॥

वर्णक्रमेण ब्राह्मणस्य तिस्रो भार्याः । क्षत्रियस्य द्वे । वैश्यस्यैका ।
शूद्रस्य तु स्वैव भार्या भवति । सवर्णा पुनः सर्वेषां मुख्या स्थितैव । पूर्वस्याः
पूर्वस्या अभावे उत्तरोत्तरा भवति । अयमेव च क्रमो नैत्यकानुकल्पे काम्ये च
पुत्रोत्पादनविधौ । अतश्च यच्छूद्रापुत्रस्य पुत्रमध्ये परिगणनं विभागसंकीर्तनं च,
तथा 'विप्रान्मूर्धावसित्तो हि' इत्युपक्रम्य 'विन्नास्त्रेष विधिः स्मृतः' इति च तत्
रतिकामस्याश्रममात्राभिकाङ्क्षिणो वा नान्तरीयकतयोत्पन्नस्य ॥ ५७ ॥

विवाहानाह—

ब्राह्मो विवाह आहूय दीयते शक्त्यलंकृता ।

तज्जः पुनात्युभयतः पुरुषानेकविंशतिम् ॥ ५८ ॥

स ब्राह्माभिधानो विवाहः यस्मिन्नुक्तलक्षणाय वरायाहूय यथाशक्त्यलं-
कृता कन्या दीयते उदकपूर्वकं, तस्यां जातः पुत्र उभयतः पित्रादीन्दश
पुत्रादींश्च दश, आत्मानं चैकविंशं पुनाति सद्वृत्तश्चेत् ॥ ५८ ॥

दैवार्षविवाहो—

यज्ञस्य ऋत्विजे दैव आदायार्षस्तु गोद्वयम् ।

चतुर्दश प्रथमजः पुनात्युत्तरजश्च षट् ॥ ५९ ॥

स दैवो विवाहो यस्मिन्यज्ञानुष्ठाने वितते ऋत्विजे यथाशक्त्यलंकृता कन्या
दीयते । यत्र पुनर्गोमिथुनमादाय कन्या दीयते स आर्षः । प्रथमजो दैव-
विवाहजश्चतुर्दश पुनाति सप्तावरान् सप्त परान् । उत्तरज आर्षविवाहजः
षट् पुनाति त्रीन्पूर्वान् त्रीन्परान् ॥ ५९ ॥

प्राजापत्यविवाहलक्षणम्—

इत्युक्त्वा चरतां धर्मं सह या दीयतेऽर्थिने ।

स कायः पावयेत्तज्जः षट् षड्विंश्यान्सहात्मना ॥ ६० ॥

'सह धर्मं चरताम्' इति परिभाष्य कन्यादानं स प्राजापत्यः । तज्जः
षट् पूर्वान्षट् परान् आत्मना सहेत्येवं त्रयोदश पुनाति ॥ ६० ॥

टिप्प०—१ एतत्तु यावज्जीवम्, नतु तन्मध्ये आश्रमान्तरपरिग्रहः, ख्यन्तर-
परिग्रहो वेति विशेषः—इति नृसिंह-हरदत्तौ.

पाठा०—१ अन्योद्देशकव्यापारनिर्वर्त्यत्वं; यमन्तरा नोद्देश्यसिद्धिस्तत्त्वं
चा नान्तरीयकत्वम्. २ सहोभौ. ३ धर्ममित्युक्त्वा. ४ सह चात्मनः.

आसुरगान्धर्वादिविवाहलक्षणानि—

आसुरो द्रविणादानाद्गान्धर्वः समयान्मिथः ।

राक्षसो युद्धहरणात्पैशाचः कन्यकाछलात् ॥ ६१ ॥

आसुरः पुनर्द्रविणादानात् । गान्धर्वस्तु परस्परानुरागेण भवति ।
राक्षसो युद्धेनापहरणात् । पैशाचस्तु कन्यकाछलात् छलेन छद्मना
स्वापायवस्थास्वपैहरणात् ॥ ६१ ॥

सवर्णादिपरिणयेन विशेषमाह—

पाणिग्राह्यः सवर्णासु गृहीयात्क्षत्रिया शरम् ।

वैश्या प्रतोदमादद्याद्वेदने त्वैग्रजन्मनः ॥ ६२ ॥

सवर्णासु विवाहे स्वगृह्योक्तविधिना पाणिरेव ग्राह्यः । क्षत्रियकन्या तु
शरं गृहीयात् । वैश्या प्रतोदमादद्यात् । उत्कृष्टवेदने शूद्रा पुनर्वसनस्य
दशाम् । यथाह मनुः (३।४४)—‘वसनस्य दशा ग्राह्या शूद्रयोत्कृष्टवेदने’
इति ॥ ६२ ॥

कन्यादातृकममाह—

पिता पितामहो भ्राता सकुल्यो जननी तथा ।

कन्याप्रदः पूर्वनाशे प्रकृतिस्थः परः परः ॥ ६३ ॥

अप्रयच्छन्समामोति भ्रूणहत्यामृतावृतौ ।

गम्यं त्वभावे दातृणां कन्या कुर्यात्स्वयंवरम् ॥ ६४ ॥

एतेषां पित्रादीनां पूर्वस्य पूर्वस्याभावे परः परः कन्याप्रदः प्रकृति-
स्थश्चेत् यद्युन्मादादिदोषवान्न भवति । अतो यस्याधिकारः सोऽप्रयच्छन् भ्रूण-
हत्यामृतावृतावाप्नोति । एतच्चोक्तलक्षणवरसंभवे वेदितव्यम् । यदा पुन-
र्दातृणामभावस्तदा कन्यैव गम्यं गमनार्हमुक्तलक्षणं वरं स्वयमेव
वरयेत् ॥ ६३-६४ ॥

कन्याहरणे दण्डः—

सकृत्प्रदीयते कन्या हरंस्तां चोरदण्डभाक् ।

सकृदेव कन्या प्रदीयत इति शास्त्रनियमः । अतस्तां दत्त्वा अपहरन्
कन्यां चोरवदण्ड्यः ॥

एवं सर्वत्र प्रतिषेधे प्राप्तेऽपवादमाह—

दत्तामपि हरेत्पूर्वाच्छ्रेयांश्चैद्वर आव्रजेत् ॥ ६५ ॥

यदि पूर्वैसाद्वराच्छ्रेयान्विद्याभिजनायतिशययुक्तो वर आगच्छति, पूर्वस्य

पाठा०—१ कन्यकां छलात्. २ दयवस्थासु हरणात्. क. ३ त्वय्यजन्मनः.

च पातकयोगो दुर्वृत्तत्वं वा, तदा दत्तामपि हरेत् । एतच्च सप्तमपदात्प्राग्-
ष्टयम् ॥ ६५ ॥

अनाख्याय ददद्दोषं दण्ड्य उत्तमसाहसम् ।

अदुष्टां तु त्यजन्दण्ड्यो दूषयंस्तु मृषा शतम् ॥ ६६ ॥

यः पुनश्चक्षुर्ग्राह्यं दोषमनाख्याय कन्यां प्रयच्छति असावुत्तमसाहसं
दण्ड्यः । उत्तमसाहसं च (आचा० ३६६) वक्ष्यते । अदुष्टां तु प्रतिगृह्य त्यजन्
उत्तमसाहसमेव दण्ड्यः । यः पुनर्विवाहात्प्रागेव द्वेषादिना असद्भिर्दोषैर्दोषरोगा-
दिभिः कन्यां दूषयति स पणानां वक्ष्यमाणलक्षणानां शतं दण्ड्यः ॥ ६६ ॥

‘अनन्यपूर्विकाम्’ (श्लो. ५२) इत्यत्रानन्यपूर्वा परिणयोक्ता, तत्रान्यपूर्वा
कीदृशीत्याह—

अक्षता च क्षता चैव पुनर्भूः, संस्कृता पुनः ।

स्वैरिणी या पतिं हित्वा सवर्णं कामतः श्रयेत् ॥ ६७ ॥

अन्यपूर्वा द्विविधा—पूनर्भूः, स्वैरिणी चेति । पुनर्भूरपि द्विविधा—क्षता
चाक्षता च । तत्र क्षता संस्कारात्प्रागेव पुरुषसंबन्धदूषिता । अक्षता पुनः
संस्कारदूषिता । या पुनः कौमारं पतिं त्यक्त्वा कामतः सवर्णमाश्रयति
सा स्वैरिणीति ॥ ६७ ॥

एवं सर्वप्रकारेणान्यपूर्वापर्युदासे प्राप्ते विशेषमाह—

अपुत्रां गुर्वनुज्ञातो देवरः पुत्रकाम्यया ।

सपिण्डो वा सगोत्रो वा घृताभ्यक्तः ऋतावियात् ॥ ६८ ॥

आ गर्भसंभवाद्गच्छेत्पतितस्त्वन्यथा भवेत् ।

अनेन विधिना जातः क्षेत्रजोऽस्य भवेत्सुतः ॥ ६९ ॥

अपुत्रामलब्धपुत्रां पित्रादिभिः पुत्रार्थमनुज्ञातो देवरो भर्तुः कनीयान्
भ्राता सपिण्डो वा उक्तलक्षणः सगोत्रो वा, एतेषां पूर्वस्याभावे परः परः
घृताभ्यक्तसर्वाङ्गः, ऋतावेव वक्ष्यमाणलक्षणे इयाद्गच्छेत् आ गर्भोत्पत्तेः ।
ऊर्ध्वं पुनर्गच्छन् अन्येन वा प्रकारेण तदा पतितो भवति । अनेन विधि-
नोत्पन्नः पूर्वपरिणेतुः क्षेत्रजः पुत्रो भवेत् । एतच्च वाग्दत्ताविषयमित्या-
चार्याः, ‘यस्या म्रियेत कन्याया वाचा सत्ये कृते पतिः । तामनेन विधानेन निजो
विन्देत देवरः ॥’ इति (९।६९) मनुस्मरणात् ॥ ६८-६९ ॥

व्यभिचारिणीं प्रत्याह—

हृताधिकारां मलिनां पिण्डमात्रोपजीविनीम् ।

परिभूतामधःशय्यां वासयेद्व्यभिचारिणीम् ॥ ७० ॥

या व्यभिचरति तां हृताधिकारां मृत्युभरणाद्यधिकाररहिताम् । मलिनां

पाठा०—१ च त्यजन् क. २ क्षेत्रजः स भवेत्.

अञ्जनाभ्यञ्जनशुभ्रवस्त्राभरणशून्यां पिण्डमात्रोपजीविनीं प्राणयात्रामात्र-
भोजनाम्, विकारादिभिः परिभूतां, भूतलशायिनीं स्ववेश्मन्येव वासयेत्
वैराग्यजननार्थं, न पुनः शुद्धयर्थम् । 'यत्पुंसः परदारेषु तच्चैनां चारयेद्व्रतम्'
(मनु. ११।१७६) इति पृथक्प्रायश्चित्तोपदेशात् ॥ ७० ॥

तस्या अल्पप्रायश्चित्तार्थमर्थवादमाह—

सोमः शौचं ददावासां गन्धर्वश्च शुभां गिरम् ।

पावकः सर्वमेध्यत्वं मेध्या वै योषितो ह्यतः ॥ ७१ ॥

परिणयनात्पूर्वं सोम-गन्धर्व-वह्नयः स्त्रीभुक्त्वा यथाक्रमं तासां शौचमधुर-
वचनसर्वमेध्यत्वानि दत्तवन्तः । तस्मात् स्त्रियः सर्वत्र स्पर्शालिङ्गनादिषु
मेध्याः शुद्धाः स्मृताः ॥ ७१ ॥

नच तस्यास्तर्हि दोषो नास्तीत्याशङ्कनीयमित्याह—

व्यभिचारादृतौ शुद्धिर्गर्भे त्यागो विधीयते ।

गर्भभर्तृवधादौ च तथा महति पातके ॥ ७२ ॥

अप्रकाशितान्मनोव्यभिचारात्पुरुषान्तरसंभोगसंकल्पाद्यदपुण्यं तस्य ऋतौ
रजोदर्शने शुद्धिः; शूद्रकृते तु गर्भे त्यागः । मनुः (१।१५५) 'ब्राह्मण-
क्षत्रियविशां भार्याः शूद्रेण संगताः । अप्रजाता विशुद्ध्यन्ति प्रायश्चित्तेन नेतराः ॥'
इति स्मरणात् । तथा गर्भवधे भर्तृवधे महापातके च, ब्रह्महत्यादौ
आदिग्रहणाच्छिष्यादिगमने च त्यागः । 'चतस्रस्तु परित्याज्याः शिष्यगा गुरुगा
च या । पतिघ्नी च विशेषेण जुह्वितोपगता च या ॥' (वसिष्ठ. २।१।१०) इति
व्यासस्मरणात् । जुह्वितः प्रतिलोमजश्चर्मकारादिः । त्यागश्चोपभोगधर्मकार्ययोः,
नतु निष्कासनं गृहात्तस्याः । 'निरुन्ध्यादेकवेश्मनि' इति नियमात् ॥ ७२ ॥

द्वितीयपरिणयने हेतूनाह—

सुरापी व्याधिता धूर्ता वन्ध्यार्थेभ्यः प्रियंवदा ।

स्त्रीप्रसूयाधिवेत्तव्या पुरुषद्वेषिणी तथा ॥ ७३ ॥

सुरां पिबतीति सुरापी शूद्राऽपि । 'पतत्यर्धं शरीरस्य यस्य भार्या सुरां
पिबेत्' इति सामान्येन प्रतिषेधात् । व्याधिता दीर्घरोगग्रस्ता । धूर्ता
विसंवादिनी । वन्ध्या निष्फला । अर्थघ्नी अर्थनाशिनी । अप्रियंवदा निष्ठुर-
भाषिणी । स्त्रीप्रसूः स्त्रीजननी । पुरुषद्वेषिणी सर्वत्राहितकारणी । 'अधि-
वेत्तव्या' इति प्रत्येकमभिसंबध्यते । अधिवेदनं भार्यान्तरपरिग्रहः ॥ ७३ ॥

अधिविन्ना तु भर्तव्या महदेनोऽन्यथा भवेत् ।

यत्रानुकूल्यं दंपत्योस्त्रिवर्गस्तत्र वर्धते ॥ ७४ ॥

किंच, सा अधिविन्ना पूर्ववदेव दानमानसत्कारैर्भर्तव्या । अन्यथाऽभरणे

पाठा०—१ ददौ स्त्रीणां क. २ स्त्रियो भुक्त्वा क. ३ सर्वत्र संबध्यते क.

महदपुण्यं वक्ष्यमाणो दण्डश्च । नच भरणे सति केवलमपुण्यपरिहारः ।
यतः यत्र दंपत्योरानुकूल्यं चित्तैक्यं तत्र धर्मार्थकामानां प्रतिदिनमभि-
वृद्धिश्च ॥ ७४ ॥

स्त्रियं प्रत्याह—

मृते जीवति वा पत्यौ या नान्यमुपगच्छति ।

सेह कीर्तिमवाप्नोति मोदते चोमया सह ॥ ७५ ॥

भर्तरि जीवति मृते वा या चापल्यादन्यं पुरुषं नोपगच्छति सेह
लोके विपुलं कीर्तिमवाप्नोति । उमया च सह क्रीडते; पुण्य-
प्रभावात् ॥ ७५ ॥

अधिवेदनकारणाभावे अधिवेत्तारं प्रत्याह—

आज्ञासंपादिनीं दक्षां वीरसूं प्रियवादिनीम् ।

त्यजन्दाप्यस्तृतीयांशमद्रव्यो भरणं स्त्रियाः ॥ ७६ ॥

आज्ञासंपादिनीमादेशकारिणीम्, दक्षां शीघ्रकारिणीम्, वीरसूं पुत्र-
वतीम्, प्रियवादिनीं मधुरभाषिणीं यस्यत्यजति अधिविन्दति, स राज्ञा स्वध-
नस्य तृतीयांशं दाप्यः । निर्धनस्तु भरणं ग्रासाच्छादनादि दाप्यः ॥ ७६ ॥

स्त्रीधर्मानाह—

स्त्रीभिर्भर्तृवचः कार्यमेष धर्मः परः स्त्रियाः ।

आ शुद्धेः संप्रतीक्ष्यो हि महापातकदूषितः ॥ ७७ ॥

स्त्रीभिः सदा भर्तृवचनं कार्यम् । यस्मादयमेव पर उत्कृष्टो धर्मः;
स्त्रीणां स्वर्गहेतुत्वात् । यदा तु महापातकदूषितस्तदा आ शुद्धेः संप्र-
तीक्ष्यः, न तत्पारतन्त्र्यम् । उत्तरकालं तु पूर्ववदेव तत्पारतन्त्र्यम् ॥ ७७ ॥

शास्त्रीयदारसंग्रहस्य फलमाह—

लोकानन्त्यं दिवः प्राप्तिः पुत्रपौत्रप्रपौत्रकैः ।

यस्मात्तस्मात्स्त्रियः सेव्याः कर्तव्याश्च सुरक्षिताः ॥ ७८ ॥

लोके आनन्त्यं वंशस्याविच्छेदः लोकानन्त्यं, दिवः प्राप्तिश्च, दारसंग्रहस्य
प्रयोजनम् । कथमित्याह—पुत्र-पौत्र-प्रपौत्रकैर्लोकानन्त्यम्, अग्निहोत्रादिभिश्च
स्वर्गप्राप्तिरित्यन्वयः । यस्मात् स्त्रीभ्य एतद्व्यं भवति तस्मात् स्त्रियः सेव्या
उपभोग्याः प्रजार्थम् । रक्षितव्याश्च धर्मार्थम् । तथा चापस्तम्बेन 'धर्मप्रजा-
संपत्तिः प्रयोजनं दारसंग्रहस्योक्तं धर्मप्रजासंपन्नेषु दारेषु नान्यां कुर्वीत' इति
वदता । रतिफलं तु लौकिकमेव ॥ ७८ ॥

पाठा०—१ नैवोपगच्छति क. २ आदेशसंपादिनीं ख. ३ सर्वथा क.

‘पुत्रोत्पत्त्यर्थं स्त्रियः सेव्याः’ (श्लो० ७८) इत्युक्तं, तत्र विशेषणमाह—

षोडशर्तुनिशाः स्त्रीणां तस्मिन्पुग्मासु संविशेत् ।

ब्रह्मचार्येव पर्वाण्याद्याश्चतस्रस्तु वर्जयेत् ॥ ७९ ॥

स्त्रीणां गर्भधारणयोग्यावस्थोपलक्षितः काल ऋतुः । स च रजोदर्शनदिव-
सादारभ्य षोडशाहोरात्रस्तस्मिन् ऋतौ युग्मासु समासु रात्रिषु । ‘रात्रि’-
ग्रहणादिवसप्रतिषेधः । संविशेत् गच्छेत्पुत्रार्थम् । ‘युग्मासु’ इति बहुवचनं
समुच्चयार्थम् । अतश्चैकस्मिन्नपि ऋतौ अप्रतिषिद्धासु युग्मासु सर्वासु रात्रिषु
गच्छेत् । एवं गच्छन् ब्रह्मचार्येव भवति । अतो यत्र ब्रह्मचर्यं श्राद्धादौ चोदितं
तत्र गच्छतोऽपि न ब्रह्मचर्यस्खलनदोषोऽस्ति । किंच पर्वाण्याद्याश्चत-
स्रस्तु वर्जयेत् । ‘पर्वाणि’ इति बहुवचनादाद्यर्थावगमादष्टमीचतुर्दश्योर्ग्रह-
णम् । यथाह मनुः (४।१।५५)—‘अमावास्यामष्टमीं च पौर्णमासीं चतुर्द-
शीम् । ब्रह्मचारी भवेन्नित्यमप्युतौ स्नातको द्विजः ॥’ इति । अतोऽमावास्यादीनि
रजोदर्शनादारभ्य चतस्रो रात्रिश्च वर्जयेत् ॥ ७९ ॥

एवं गच्छन् स्त्रियं क्षामां मघां मूलं च वर्जयेत् ।

सुस्थ इन्दौ सकृत्पुत्रं लक्षण्यं जनयेत्पुमान् ॥ ८० ॥

किंच, एवमुक्तेन प्रकारेण स्त्रियं गच्छन् क्षामां गच्छेत् । क्षामता च
तस्मिन्काले रजस्खलाव्रतेनैव भवति । अथ चेन्न भवति तदा कर्तव्या क्षामता पुत्रो-
त्पत्त्यर्थमल्पाऽस्निग्धभोजनादिना । ‘पुमान्पुंसोऽधिके शुके स्त्री भवत्यधिके स्त्रियः’
इति वचनात् । यदा युग्मायामपि रात्रौ शोणिताधिक्यं तदा ह्येव भवति पुरु-
षाकृतिः । अयुग्मायामपि शुकाधिक्ये पुमानेव भवति ह्यैकाकृतिः; कालस्य
निमित्तत्वात् । शुक्रशोणितयोश्चोपादानकारणत्वेन प्राबल्यात् । तस्मात्क्षामा
कर्तव्या । मघा-मूलनक्षत्रे वर्जयेत् । चन्द्रे चैकादशादिशुभस्थानगते
चकारात्पुनक्षत्रे शुभयोगलग्नादिसंपत्तौ सकृदेकस्यां रात्रौ न द्विस्त्रिर्वा । ततो
लक्षणैर्युक्तं पुत्रं जनयति । पुमानप्रतिहतपुंस्त्वः ॥ ८० ॥

एवमृतौ नियममुक्त्वा इदानीमृतौ नियममाह—

यथाकामी भवेद्वापि स्त्रीणां वरमनुस्मरन् ।

स्वदारनिरतश्चैव स्त्रियो रक्षया यतः स्मृताः ॥ ८१ ॥

भार्याया इच्छानतिक्रमेण प्रवृत्तिरस्यास्तीति यथाकामी भवेत् । ‘वा’शब्दो
नियमान्तरपरिग्रहायः, न पूर्वनियमनिवृत्त्यर्थः । स्त्रीणां वरमिन्द्रदत्तमनुस्मरन्
‘भवतीनां कामविहन्ता पातकी स्यात्’ इति । यथा ‘ता अनुवन् वरं वृणीमहे’
ऋत्विगात्प्रजां विन्दामहे कामसा विजनितोः संभवामेति तस्माद्विद्यात् स्त्रियः प्रजां

पाठा०—१ चतस्रश्च ख. २ श्राद्धादिषु क. ३ पौष्णं च क.
४ कालस्यानियतत्वात् क. ५ वृणीमहे ख.

विन्दन्ते काममा विजनतोः संभवन्ति वारे वृतश्चासाम्' इति । अपि च स्वदारे-
ष्वेव निरतः नितरां रतस्त्वन्मनस्कः, 'भवेत्' इत्यनुषज्यते । एवकारेण ह्यन्तर-
गमनं निवर्तयति; प्रायश्चित्तस्मरणात् । उभयत्रापि दृष्टप्रयोजनमाह—**स्त्रियो**
रक्षया यतः स्मृता इति । यस्मात्स्त्रियो रक्षयाः स्मृता उक्ताः 'कर्तव्याश्च
सुरक्षिताः'—(आचार. ७८) इति । तच्च सुरक्षणं यथाकामित्वेन ह्यन्तराग-
मनेन च भवतीति । अत्राह—तस्मिन्पुग्मासु संविशेत्' (आचार. ७९) इति,
किमयं विधिर्नियमः परिसंख्या वा? उच्यते,—न तावद्विधिः; प्राप्तार्थत्वात् । नापि
परिसंख्या; दोषत्रयसमासक्तेः । अतो नियमं प्रतिपेदिरे न्यायविदः । कः पुनरेषां
भेदः? अत्यन्ताप्राप्तप्रापणं विधिः, यथा 'अग्निहोत्रं जुहुयात्' 'अष्टकाः कर्तव्याः'
इति । पक्षे प्राप्तस्याप्राप्तपक्षान्तरप्रापणं नियमः, यथा 'समे देशे यजेत' 'दर्श-
पूर्णमासाभ्यां यजेत' इति यागः कर्तव्यतया विहितः । स च देशमन्तरेण कर्तुम-
शक्य इत्यर्थाद्देशः प्राप्तः । सच समो विषमश्चेति द्विविधः । यदा यजमानः समे
यियक्षते तदा समे यजेतेति वचनमुदास्ते, स्वार्थस्य प्राप्तत्वात् । यदा तु विषमे
देशे यियक्षते तदा समे यजेतेति स्वार्थं विधत्ते, स्वार्थस्य तदानीमप्राप्तत्वात् ।
विषमदेशनिवृत्तिस्त्वर्थीयकी । चोदितदेशेनैव यागनिष्पत्तेरचोदितदेशोपादानेन
यथाशास्त्रं यागो नानुष्ठितः स्यादिति । तथा 'प्राञ्चुखोऽन्नानि भुञ्जीत' इति ।
इदमपि स्मार्तमुदाहरणं पूर्वेण व्याख्यातम् ॥ एकस्यानेकत्र प्राप्तस्यान्यतो निवृत्त्यर्थ-
मेकत्र पुनर्वचनं परिसंख्या । तद्यथा—'इमामग्निमन्त्रशानामृतस्येत्थश्वाभिधानी-
मादत्ते' इत्ययं मन्त्रः स्वसामर्थ्यादश्वाभिधान्याः गर्दभाभिधान्याश्च रशनाया ग्रहणे
विनियुक्तः; पुनरश्वाभिधानीमादत्त इत्यनेनाश्वाभिधान्यां विनियुज्यमानो गर्दभाभि-
धान्या निवर्तते । यथा 'पञ्च पञ्चनखा भक्ष्याः' इत्यत्र हि यदृच्छया शशादिषु
श्वादिषु च भक्षणं प्राप्तं पुनः शशादिषु श्रूयमाणं श्वादिभ्यो निवर्तते इति ॥ किं
पुनरत्र युक्तम्? परिसंख्येत्याह । तथा हि—कृतदारसंग्रहस्य स्वेच्छयैवतौ गमनं
प्राप्तमिति न विधेरयं विषयः । नापि नियमस्य; गृह्यस्मृतिविरोधात् । एवं हि
स्मरन्ति गृह्यकाराः—'दारसंग्रहानन्तरं त्रिरात्रं द्वादशरात्रं संवत्सरं वा ब्रह्मचारी
स्यात्' इति । तत्र द्वादशरात्रात्संवत्सराद्वा पूर्वमेवर्तुसंभवे ऋतौ गच्छेदेवेति
नियमाद्ब्रह्मचर्यस्मरणं बाध्येत । अपि च प्राप्ते भावार्थे वचनं विशेषणपरं युक्तं, प्राप्तं
चतौ भार्यागमनं सिच्छयैव, अतो यदि गच्छेदतावेवेति वचनव्यक्तिर्युक्ता । किंच
नैयमिकात्पुत्रोत्पत्तिविधेरेव ऋतौ गमनं नित्यप्राप्तमेवेति ऋतौ गच्छेदेवेति निय-
मोऽनर्थकः स्यात् । नियमे चाहष्टं कल्पनीयम् । किंच ऋतौ गन्तव्यमेवेति नियमे
असन्निहितस्य व्याध्यादिना असमर्थस्यानिच्छोश्चाशकयोऽर्थ उपदिष्टः स्यात् ।

टिप्प०—1 तद्ग्रहणे इति भावः. 2 पूर्वपक्षोऽयम्.

पाठा०—१ वरं वृतं तासां ख. २ उक्ताः पूर्वं ७८ श्लोके. ३ विध्या-
दयश्च—'विधिरत्यन्तमप्राप्तौ नियमः पाक्षिके सति । तत्र चान्यत्र वा प्राप्तौ
परिसंख्या निगद्यते' इति. ४ दोषत्रयासक्तेः क. ५ प्राप्तार्थत्वात् क.
६ स्ववर्थात्सिद्धा क. ७ निवर्तयति ख. ८ भार्येच्छयैव क.

या० ३

विध्यनुवादविरोधश्च नियमे । तथा हि—एकः शब्दः सकृदुच्चरितस्त्वैवार्थं पक्षे-
ऽनुवदति पक्षे तु विधत्ते चेति । तस्मादतावेव गच्छेन्नान्यत्रेति परिसंख्यैव युक्ता ।
तदिदं भारुचिविश्वरूपादयो नानुमन्यन्ते । अतो नियम एव युक्तः; पक्षे स्वार्थविधि-
संभवात्, अगमने दोषश्रवणाच्च । ‘ऋतुज्ञातां तु यो भार्यां सन्निधौ नोपगच्छति ।
घोरायां भ्रूणहत्यायां युज्यते नात्र संशयः ॥’ (पराशर.) इति । नच विध्यनु-
वादविरोधः; अनुवादाभावाद्विध्यर्थत्वाच्च वचनस्य । तत्र हि विध्यनुवादविरोधो यत्र
विधेयावधितया तदेवानुवदितव्यं, अप्राप्ततथैान्योद्देशेन विधातव्यं च । यथा वाज-
पेयाधिकरणपूर्वपक्षे ‘वाजपेयेन स्वाराज्यकामो यजेत’ इति वाजपेयलक्षणगुणविधा-
नावधित्वेन यागोऽनुवदितव्यः, स एव स्वाराज्यलक्षणफलोद्देशेन विधातव्यश्चेति ।
न चानुवादेनेह क्लृप्तमस्ति । यत्तु—नियमेऽदृष्टं कल्प्यमित्युक्तं, तत्परिसंख्यायामपि
समानम्; अन्तर्गतौ गच्छतो दोषकल्पनात् । यत्तु नैयमिकपुत्रोत्पादनविध्याक्षे-
पेणैव ऋतौ नित्यगमनप्राप्तेर्न नियम इति,—तदसत्; स एवायं नैयमिकपुत्रोत्पा-
दनविधिः स्यान्मतम् । ‘एवं गच्छन् स्त्रियं क्षामां लक्षण्यं पुत्रं जनयेत्’ इति
रुद्रभिगमनातिरिक्तः पुत्रोत्पादनविधिरिति,—तन्न; रैमनकरणिकाया भावनाया
एव पुत्रोत्पत्तिकर्मता प्रहश्यते । एवं गच्छन् लक्षण्यं पुत्रं जनयेदित्यनेन
यथामिहोत्रं जुह्वन् स्वर्गं भावयेदिति । न चासंनिहितादेरशक्यार्थविधिप्रसङ्गः ।
सन्निहितशक्तयोरेवोपदेशात् ‘ऋतुज्ञातां तु यो भार्यां सन्निधौ नोपगच्छति’ ।
‘यः स्वदारान्तुज्ञातान्स्वस्थः सन्नोपगच्छति’ (देवल.) इति विशेषोपादानात् ।
अनिच्छानिवृत्तिस्तु नियमविधानादेव । नच विशेषणपरतापि । पक्षे भावार्थवि-
धिसंभवात् । नापि गृह्यस्मृतिविरोधः । संवत्सरात्पूर्वमेवर्तुदर्शने संविशतो न
ब्रह्मचर्यैस्खलनदोषो यथा श्राद्धादिषु । तस्मात्स्वार्थहानि-परार्थकल्पना-प्राप्तबाध-
लक्षणदोषत्रयवती परिसंख्या न युक्ता । एवं ‘पञ्च पञ्चनखा भक्ष्या’ इत्यत्र यद्यपि
शशादिषु भक्षणस्य पक्षे प्राप्तेर्नियमः शशादिषु, श्वादिषु च प्राप्तेः परिसंख्येत्यु-
भयसंभवः, तथापि नियमपक्षे शशाद्यभक्षणे दोषप्रसङ्गः, श्वादभक्षणे चादोषप्रसङ्गेन
प्रायश्चित्तस्मृतिविरोध इति परिसंख्यैवाश्रिता । एतेन ‘सार्यप्रातर्द्विजातीनामशनं
स्मृतिनोदितम्’ इत्यत्रापि नियमो व्याख्यातः । ‘नान्तरा भोजनं कुर्यात्’ इति च
पुनरुक्तं स्यात्परिसंख्यायाम् । एवं च नियमे सति ऋतानुताविति वीप्सा लभ्यते,
‘निमित्तावृत्तौ नैमित्तिकमप्यावर्तते’ इति न्यायात् । ‘यथाकामी भवेत्’ इत्ययमपि
नियम एव । अनृतावपि स्त्रीकामनायां सत्यां स्त्रियमभिरमयेदेवेति । ‘ऋतावुपेया-
त्सर्वत्र वा प्रतिषिद्धवर्जम्’ इत्येतदपि गौतमीयं (५।१-२) सूत्रद्वयं नियमपरमेव ।
ऋतावुपेयादेव । अनृतावपि स्त्रीकामनायां सत्यां प्रतिषिद्धवर्जमुपेयादेवेत्यलमति-
प्रसङ्गेनेति ॥ ८१ ॥

टिप्पण—१ इतस्तु सिद्धान्तसंमतं निरूपयति.

पाठा०—१ भागुरि क. २ तथा फलोद्देशेन क. ३ तदसदिति क. नास्ति.
४ यतस्तच्च गमनं. क. ५ प्रायश्चित्तविरोधः क. ६ श्रुतिचोदितं क. ७ परि-
संख्यायां तस्मान्नियमपरमेवेति ग. ८ उपेयादेवानुतावपि क.

विवाह० ८२-८६] प्रोषिते भर्तरि कर्तव्यम्

२७

भर्तृभ्रातृपितृज्ञातिश्वश्रूश्चशुरदेवरैः ।

बन्धुभिश्च स्त्रियः पूज्या भूषणाच्छादनाशनैः ॥ ८२ ॥

किंच, भर्तृप्रभृतिभिः पूर्वोक्ताः साध्यः स्त्रियो यथाशक्त्यलंकारवसन-
भोजनपुष्पादिभिः संमाननीयाः । यस्मात्ताः पूजिता धर्मार्थकामान्संवर्धयन्ति ॥

तथा पुनः समर्पितगृहव्यापारया किंभूतया भवितव्यमित्यत आह—

संयतोपस्करा दक्षा हृष्टा व्ययपराङ्मुखी ।

कुर्याच्छ्वशुरयोः पादवन्दनं भर्तृतत्परा ॥ ८३ ॥

संयतः स्वस्थाननिवेशितः उपस्करो गृहोपकरणवर्गो यया सा तथोक्ता ।
यथोल्लखलमुसलशूर्पादेः कण्डनस्थाने, दृषदुपलयोरवियोगेन पेपणस्थान इत्यादि ।
दक्षा गृहव्यापारकुशला, हृष्टा सदैव प्रहसितानना, व्ययपराङ्मुखी न व्यय-
शीला; 'स्यात्' इति सर्वत्र शेषः । किंच, श्वश्रूश्चश्वशुरश्च श्वशुरौ । 'श्वशुरः श्वश्वा'
(पा० १।२।७१) इत्येकशेषः, तयोः पादवन्दनं नित्यं कुर्यात् । 'श्वशुर'ग्रहणं
मान्यान्तरोपलक्षणार्थम् । भर्तृतत्परा भर्तृवशवर्तिनी सती पूर्वोक्तं कुर्यात् ८३
भर्तृसन्निधावुक्तम्, प्रोषिते भर्तरि तया किं कर्तव्यमित्यत आह—

क्रीडां शरीरसंस्कारं समाजोत्सवदर्शनम् ।

हास्यं परगृहे यानं त्यजेत्प्रोषितभर्तृका ॥ ८४ ॥

देशान्तरगतभर्तृका क्रीडां कन्दुकादिभिः शरीरसंस्कारमुद्वर्तनादिभिः,
समाजो जनसमूहः । उत्सवो विवाहादिः । तयोर्दर्शनं, हास्यं विजृम्भणं
परगृहे गमनम् । 'त्यजेत्' इति प्रत्येकं संबध्यते ॥ ८४ ॥

रक्षेत्कन्यां पिता विन्नां पतिः पुत्रास्तु वार्धके ।

अभावे ज्ञातयस्तेषां न स्वातन्त्र्यं क्वचित्स्त्रियाः ॥ ८५ ॥

किंच, पाणिग्रहणात्प्राक् पिता कन्यामकार्यकरणाद्रक्षेत् । तत ऊर्ध्वं
भर्ता । तदभावे पुत्राः, वृद्धभावे च तेषामुक्तानामभावे ज्ञातयः, ज्ञाती-
नामभावे राजा; 'पक्षद्वयावसाने तु राजा भर्ता प्रभुः स्त्रियाः' इति वचनात् ।
अतः क्वचिदपि स्त्रीणां नैव स्वातन्त्र्यम् ॥ ८५ ॥

पितृमातृसुतभ्रातृश्वश्रूश्चशुरमातुलैः ।

हीना न स्याद्विना भर्ता गर्हणीयाऽन्यथा भवेत् ॥ ८६ ॥

किंच, भर्ता विना भर्तृरहिता पित्रादिरहिता वा न स्यात् । यस्मात्तद्वै-
हिता गर्हणीया निन्द्या भवेत् । एतच्च ब्रह्मचर्यपक्षे ।—'भर्तरि प्रेते ब्रह्मचर्यंटिप्प०—१ विन्नां=परिणीतां. २ अनेन भर्तृसंनिधौ पित्रादिरहिता स्त्री न
भवेदिति विधीयते—अप० ।

पाठा०—१ पतिः स्त्रियाः क. २ तद्रहिता पित्रादिरहिता क.

तदन्वारोहणं वा' (२५।१४) इति विष्णुस्मरणात् । अन्वारोहणे महानभ्युदयः ।
 तथा च व्यासः कपोतिकाख्यानव्याजेन दर्शितवान्—'पतिव्रता संप्रदीप्तं
 प्रविवेश हुताशनम् । तत्र चित्राङ्गदधरं भर्तारं सान्वपद्यत ॥ ततः स्वर्गं
 गतः पक्षी भार्यया सह संगतः । कर्मणा पूजितस्तत्र रेभे च सह भार्यया ॥' इति ।
 तथा च शङ्खाङ्गिरसौ—'तिस्रः कोट्योऽर्धकोटी च यानि लोमानि मानुषे । ताव-
 त्कालं वसेत्स्वर्गे भर्तारं यानुगच्छति ॥' इति प्रतिपाद्य तयोरवियोगं दर्शयतः—
 'व्यालग्राही यथा सर्पं बलादुद्धरते विलात् । तद्वदुद्धृत्य सा नारी सह तनैव
 मोदते ॥ तत्र सा भर्तृपरमा स्तूयमानाऽप्सरोगणैः । क्रीडते पतिना सार्धं याव-
 दिन्द्राश्चतुर्दश ॥' इति । तथा—'ब्रह्मघ्नो वा कृतघ्नो वा मित्रघ्नो वा भवेत्पतिः ।
 पुनात्यविधवा नारी तमादाय मृता तु या ॥ मृते भर्तरि या नारी समारोहे हुता-
 शनम् । सारुन्धतीसमाचारा स्वर्गलोके महीयते ॥ यावच्चाग्रौ मृते पत्यौ स्त्री
 नात्मानं प्रदाहयेत् । तावन्न मुच्यते सा हि स्त्रीशरीरात्कथंचन ॥' इति ।
 हारीतोऽपि—'मातृकं पैतृकं चापि यत्र चैव प्रदीयते । कुलत्रयं पुनात्येषा
 भर्तारं यानुगच्छति ॥' इति, तथा—'आर्तार्ते मुदिते हृष्टा प्रोषिते मलिना
 कृशा । मृते त्रियेत या पत्यौ सा स्त्री ज्ञेया पतिव्रता ॥' इति । अयं च सकल
 एव सर्वासां स्त्रीणामगर्भिणीनामैवालापत्यानामाचण्डालं साधारणो धर्मः; 'भर्तारं
 याऽनुगच्छति' इत्यविशेषोपादानात् । यानि च ब्राह्मण्यनुगमननिषेधपराणि
 वाक्यानि—'मृतानुगमनं नास्ति ब्राह्मण्या ब्रह्मशासनात् । इतरेषु तु वर्णेषु तपः
 परममुच्यते ॥ जीवन्ती तद्धितं कुर्यान्मरणादात्मघातिनी । या स्त्री ब्राह्मण-
 जातीया मृतं पतिमनुव्रजेत् ॥ सा स्वर्गमात्मघातेन नात्मानं न पतिं नयेत् ॥'
 इत्येवमादीनि, तानि पृथक्चिह्नैर्धरोहणविषयाणि; 'पृथक्चित्तिं समारुह्य न
 विप्रा गन्तुमर्हति' इति विशेषस्मरणात् । अनेन क्षत्रियादिस्त्रीणां पृथक्चित्यभ्य-
 नुज्ञा गम्यते । यत्तु कैश्चिदुक्तं—पुरुषाणामिव स्त्रीणामप्यात्महननस्य प्रतिषिद्धत्वा-
 दतिप्रवृद्धस्वर्गाभिलाषायाः प्रतिषेधशास्त्रमतिक्रामन्त्या अयमनुगमनोपदेशः श्येन-
 वत् । यथा 'श्येनेनाभिचरन्त्यजेत' इति तीव्रकोधाकान्तस्त्रान्तस्य प्रतिषेधशास्त्र-
 मतिक्रामतः श्येनोपदेश इति,—तदयुक्तम् । ये तावत् श्येनकरणिकायां भावनायां
 भाव्यभूतहिंसायां विधिसंस्पर्शाभावेन प्रतिषेधसंस्पर्शात्फलद्वारेण श्येनस्यानर्थतां
 वर्णयन्ति, तेषां मते हिंसाया एव स्वर्गार्थतया अनुगमनशास्त्रेण विधीयमानत्वा-
 त्प्रतिषेधसंस्पर्शाभावादग्नीषोमीयवत्स्पष्टमेवानुगमनस्य श्येनवैषम्यम् । यत्तु मत्तं-
 हिंसा नाम मरणानुकूलो व्यापारः, श्येनश्च परमरणानुकूलव्यापाररूपत्वाद्धिसैव,

टिप्प०—१ गत्यन्तराभावे सतीति शेषः; 'आवालापत्यानाम्' इति पाठान्तरम्,
 तत्र गत्यन्तरे सतीति शेषः ।

पाठा०—१ वाय मित्रघ्नः कृतघ्नो वा खं; ब्रह्मघ्नो वा सुरापो वा ग.
 २ अयं सर्वासां ख. ३ माचाण्डालानां ख. ४ चित्यन्वारोहण. ५ विशेषो-
 पादानात् क. ६ प्रतिषिद्धशास्त्र. ग. ७ कर्तव्यतानुरूपं. ख.

कामाधिकारे च करणांशे रागतः प्रवृत्तिसंभवेन विधेरप्रवर्तकत्वात् । रागप्रयुक्त-
हिसारूपत्वात् श्येनः प्रतिषिद्धः स्वरूपेणैवानर्थकर इति, तत्राप्यनुगमनशास्त्रेण
मरणस्यैव स्वर्गसाधनतया विधानान्मरणे यद्यपि रागतः प्रवृत्तिस्तथापि मरणानु-
कूले व्यापारेऽग्निप्रवेशादावितिकर्तव्यतारूपे विधित एव प्रवृत्तिरिति न निषेधस्या-
वकाशः 'वायव्यं श्वेतमालमेत भूतिकामः' इतिवत्; तस्मात्स्पष्टमेवानुगमनस्य
श्येनवैषम्यम् । यत्तु—'तस्मादुह न पुरायुषः स्वःकामी प्रेयात्' इति श्रुतिविरोधा-
दनुगमनमयुक्तमिति, यच्च 'तदुह न स्वःकाम्यायुषः प्राङ् न प्रेयात्' इति स्वर्ग-
फलोद्देशेनायुषः प्रागायुर्व्ययो न कर्तव्यो मोक्षार्थिना, यस्मादायुषः शेषे सति
नित्यनैमित्तिककर्मानुष्ठानक्षपितान्तःकरणकलङ्कस्य श्रवणमनननिदिध्यासनसंपत्तौ
सत्यमात्मज्ञानेन नित्यनिरतिशयानन्दब्रह्मप्राप्तिलक्षणमोक्षसंभवः । तस्मादनित्याल्प-
सुखरूपस्वर्गार्थमायुर्व्ययो न कर्तव्य इत्यर्थः । अतश्च मोक्षमनिच्छन्त्या अनित्याल्प-
सुखरूपस्वर्गार्थिन्या अनुगमनं युक्तम्, इतरकाम्यानुष्ठानवदिति सर्वमनवयम् ॥ ८६ ॥

पतिप्रियहिते युक्ता स्वाचारा विजितेन्द्रिया ।

सेह कीर्तिमवाप्नोति प्रेत्य चानुत्तमां गतिम् ॥ ८७ ॥

किंच, प्रियमनवद्यत्वेन मनसोऽनुकूलम्, आयत्यां यच्छ्रेयस्करं तद्धितम्,
प्रियं च तद्धितं च प्रियहितम् । पत्युः प्रियहितं पतिप्रियहितं तस्मिन् युक्ता
निरता । स्वाचारा शोभन आचारो यस्याः सा तथोक्ता । शोभनश्चाचारो
दर्शितः शङ्केन—'नानुक्त्वा गृहान्निर्गच्छेन्नानुत्तरीया न त्वरितं व्रजेन्न परपुरुषम-
भिभाषेताम्यत्र वणिकप्रव्रजितवृद्धवैद्येभ्यः, न नाभिं दर्शयेत्, आगुल्फाद्वासः परिद-
ध्यात्, न स्तनौ विवृतौ कुर्यात्, न हसेदप्रावृता भर्तारं तद्वन्धून्वा न द्विध्यान् गणि-
काधूर्ताभिसारिणीप्रव्रजिताप्रेक्षणीकामायामूलकुहककारिकादुःशीलादिभिः सहैकत्र
तिष्ठेत्, संसर्गेण हि कुलस्त्रीणां चारित्रं दुष्यति' इति । विजितेन्द्रिया विजितानि
संयमितानि इन्द्रियाणि श्रोत्रादीनि वागादीनि च मनःसहितानि यथा सा इह
लोके कीर्तिं प्रख्यातिं परलोके चोत्तमां गतिं प्राप्नोति । अयं च सकल
एव स्त्रीधर्मो विवाहादूर्ध्वं वेदितव्यः । 'प्रागुपनयनात्कामचारकामवादकामभक्षाः'
इति स्मरणात् । 'वैवाहिको विधिः स्त्रीणामौपनायनिकः स्मृतः' इति च ॥ ८७ ॥

अनेकभार्यं प्रत्याह—

सत्यामन्यां सवर्णायां धर्मकार्यं न कारयेत् ।

सवर्णासु विधौ धर्म्ये ज्येष्ठया न विनेतरा ॥ ८८ ॥

सवर्णायां सत्यामन्यामसवर्णा नैव धर्मकार्यं कारयेत् । सवर्णा-
स्वपि बह्वीषु धर्म्ये विधौ धर्मानुष्ठाने ज्येष्ठया विना ज्येष्ठां मुक्त्वा इतरा
मध्यमा कनिष्ठा वा न नियोक्तव्या ॥ ८८ ॥

पाठा०—१ स्वर्गकामः. २ प्रेयादिति स्व. ३ क्षालितान्तःकरणं. स्व.
४ हि चरित्रं क. ५ सा तथोक्ता इह क.

प्रमीतपतिकाया विधिमुक्त्वा इदानीं प्रमीतभार्य प्रत्याह—

दाहयित्वाग्निहोत्रेण स्त्रियं वृत्तवतीं पतिः ।

आहरेद्विधिवद्वारानग्नींश्चैवाविलम्बयन् ॥ ८९ ॥

पूर्वोक्तवृत्तवतीं आचारवतीं विपश्चां स्त्रियमग्निहोत्रेण श्रौतेनाग्निना तदभावे स्मार्तेन दाहयित्वा पतिः भर्ता अनुत्पादितपुत्रोऽनिष्टयज्ञो वा आश्रमान्तरेष्वनधिकृतो वा ह्यन्तराभावे पुनर्द्वारान् अग्नींश्च विधिवदाहरेत् । अविलम्बयन् शीघ्रमेव ।—‘अनाश्रमी न तिष्ठेत् दिनमेकमपि द्विजः’ इति दक्षस्मरणात् । एतच्चाधानेन सहाधिकृताया एव, नान्यस्याः । यत्तु—‘द्वितीयां चैव यो भार्या दहेद्वैतानिकाम्निभिः । जीवन्त्यां प्रथमायां हि सुरापानसमं हि तत् ॥’ इति, तथा—‘मृतायां तु द्वितीयायां योऽग्निहोत्रं समुत्सृजेत् । ब्रह्मणं तं विजानीयाद्यश्च कामात्समुत्सृजेत् ॥’ इत्येवमादि, तदाधानेन सहानधिकृताया अग्निदाने वेदितव्यम् ॥ ८९ ॥

इति विवाहप्रकरणम् ।

अथ वर्णजातिविवेकप्रकरणम् ४

ब्राह्मणस्य चतस्रो भार्या भवन्ति, क्षत्रियस्य तिस्रः, वैश्यस्य द्वे, शूद्रस्यैका, इत्युक्त्वा, तासु च पुत्रा उत्पादयितव्या इत्युक्तम् । इदानीं कस्यां कस्मात् कः पुत्रो भवतीति विवेकेमाह—

सवर्णेभ्यः सवर्णासु जायन्ते हि सजातयः ।

अनिन्द्येषु विवाहेषु पुत्राः संतानवर्धनाः ॥ ९० ॥

सवर्णेभ्यो ब्राह्मणादिभ्यः सवर्णासु ब्राह्मण्यादिषु सजातयो मातृपितृ-समानजातीयाः पुत्रा भवन्ति । ‘विज्ञास्वेष विधिः स्मृतः’ (२९) इति सर्वशेषत्वे-नोपसंहारात् विज्ञासु, ‘सवर्णासु’ इति संबध्यते । ‘विज्ञ’शब्दस्य संबन्धिशब्द-त्वाद्वैतैभ्यः सवर्णेभ्य इति लभ्यते । एकः ‘सवर्ण’शब्दः स्पष्टार्थः । अतश्चाय-मर्थः संवृतः—उक्तेन विधिनोढायां सवर्णायां बोधुः सवर्णादुत्पन्नास्तस्मात्समान-जातीया भवन्ति । अतश्च कुण्डगोलककानीनसहोद्वैजादीनामसवर्णत्वमुक्तं भवति । ते च सवर्णेभ्योऽनुलोमप्रतिलोमेभ्यश्च भिद्यमानाः साधारणधर्मैर्हि सादि-भिरधिक्रियन्ते ।—‘शूद्राणां तु सधर्माणः सर्वेऽपध्वंसजाः स्मृताः’ इति स्मर-णात् । अपध्वंसजा व्यभिचारजाताः शूद्रधर्मैरपि द्विजशुश्रूषादिभिरधिक्रियन्ते ।

टिप्प०—१ गतभर्तृकायाः. २ विधुरं प्रति. ३ मृतां.

पाठा०—१ विवेकुमाह ख. २ बोद्धव्यः क. ३ सहोदादीनां क.

ननु कुण्डगोलकयोर्ब्राह्मणत्वात् श्राद्धे प्रतिषेधोऽनुपपन्नः न्यायविरोधश्च । यो यज्जातीयाद्यज्जातीयायामुत्पन्नः स तज्जातीय एव भवति,—यथा गोर्गवि गौः, अथाद्वडवायामध्वः । तस्माद्ब्राह्मणाद्ब्राह्मण्यामुत्पन्नो ब्राह्मण इति न विरुद्धम् । तथा कानीनपौनर्भवदीननुक्रम्य—‘सजातीयेष्वयं प्रोक्तस्तनयेषु मया विधिः’ (व्य. १३३) इति वक्ष्यमाणवचनविरोधश्च । नैतत्सारम् । ब्राह्मणेन ब्राह्मण्यामुत्पन्नो ब्राह्मण इति भ्रमनिवृत्त्यर्थः श्राद्धे प्रतिषेधः । यथाऽत्यन्तमप्राप्तस्य पतितस्य श्राद्धे प्रतिषेधः । नच न्यायविरोधः । यत्र प्रत्यक्षगम्या जातिर्भवति तत्र तथा । ब्राह्मणादि-जातिस्तु स्मृतिलक्षणा यथास्मरणं भवति । यथा समानेऽपि ब्राह्मण्ये कुण्डिनो वैसिष्ठोऽत्रिगौतम इति स्मरणलक्षणं गोत्रम्, तथा मनुष्यत्वे समानेऽपि ब्राह्मण्यादिजातिः स्मरणलक्षणा । मातापित्रोश्चैतदेव जातिलक्षणम् । न चानवस्था । अनादित्वात्संसारस्य शब्दार्थव्यवहारवत् । ‘सजातीयेष्वयं प्रोक्तस्तनयेषु मया विधिः’ (व्य. १३३) इति चोक्तानुवादत्वाद्यथासंभवं व्याख्यास्यते । क्षेत्रजस्तु मातृसमानजातीयः; नियोगस्मरणात्, शिष्टसमाचाराच्च । यथा धृतराष्ट्रपाण्डुविदुराः क्षेत्रजाः सन्तो मातृसमानजातीया इत्यलमतिप्रसङ्गेन । किंच, अनिन्द्येषु ब्राह्मादिविवाहेषु पुत्राः सन्तानवर्धना अरोगिणो दीर्घायुषो धर्मप्रजासंपन्ना भवन्ति ॥ ९० ॥

सवर्णानुक्त्वा इदानीमनुलोमानाह—

विप्रान्मूर्धावसिक्तो हि क्षत्रियायां विशः स्त्रियाम् ।

अम्बष्ठः शूद्रायां निषादो जातः पारशवोऽपि वा ॥ ९१ ॥

ब्राह्मणात्क्षत्रियायां विन्नायामुत्पन्नो मूर्धावसिक्तो नाम पुत्रो भवति । वैश्यकन्यकायां विन्नायामुत्पन्नोऽम्बष्ठो नाम भवति । शूद्रायां विन्नायां निषादो नाम पुत्रो भवति । निषादो नाम कश्चिन्मत्स्यघातोपजीवी प्रतिलोमजः, स मा भूदिति पारशवोऽयं निषाद इति संज्ञाविकल्पः । ‘विप्रात्’ इति सर्वत्रानुवर्तते । यत्तु—‘ब्राह्मणेन क्षत्रियायामुत्पादितः क्षत्रिय एव भवति, क्षत्रियेण वैश्यायामुत्पादितो वैश्य एव भवति । वैश्येन शूद्रायामुत्पादितः शूद्र एव भवति’ इति शङ्खस्मरणं, तत्क्षत्रियादिधर्मप्राप्त्यर्थम्, न पुनर्मूर्धावसिक्तादिजातिनिराकरणार्थं, क्षत्रियादिजातिप्राप्त्यर्थं वा । अतश्च मूर्धावसिक्तादीनां क्षत्रियादेरुक्तैरेव दण्डाजिनोपवीतादिभिरुपनयनादिकं कार्यम् । प्रागुपनयनात्कामचारादि पूर्ववदेव वेदितव्यम् ॥ ९१ ॥

वैश्याशूद्र्योस्तु राजन्यान्माहिष्योग्रौ सुतौ स्मृतौ ।

वैश्यात्तु करणः शूद्रायां विन्नास्वेष विधिः स्मृतः ॥ ९२ ॥

वैश्यायां शूद्रायां च विन्नायां राजन्यान्माहिष्योग्रौ यथाक्रमं पुत्रौ

पाठा०—१ अब्राह्मणत्वे ख. २ इति वचन ख. ३ वसिष्ठो गोतम ख. ४ विन्नायामम्बष्ठो. ख. ५ शूद्रायां निषादो ख. ६ शूद्र इति क.

भवतः । वैश्येन शूद्रायां विन्नायां करणो नाम पुत्रो भवति । एष सर्वर्ण-
मूर्धावसिक्तादिसंज्ञाविधिः विन्नासूडासु स्मृत उक्तो वेदितव्यः । एते च मूर्धा-
वसिक्ता-म्बष्ठ-निषाद-माहिष्योत्र-करणाः षडनुलोमजाः पुत्रा वेदितव्याः ॥ ९२ ॥

प्रतिलोमजानाह—

ब्राह्मण्यां क्षत्रियात्सुतो वैश्याद्वैदेहकस्तथा ।

शूद्राजातस्तु चण्डालः सर्वधर्मबहिष्कृतः ॥ ९३ ॥

ब्राह्मण्यां क्षत्रियवैश्यशूद्रैरुत्पादिता यथाक्रमं सुत-वैदेहक-चण्डा-
लाख्याः पुत्रा भवन्ति । तत्र चण्डालः सर्वधर्मबहिष्कृतः ॥ ९३ ॥

क्षत्रिया मागधं वैश्याच्छूद्रात्क्षत्तारमेव च ।

शूद्रादायोगवं वैश्या जनयामास वै सुतम् ॥ ९४ ॥

किंच, क्षत्रिया योषित् वैश्यान्मागधं नाम पुत्रं जनयति । सैव शूद्रा-
त्क्षत्तारं पुत्रं जनयति । वैश्ययोषिच्छूद्रादायोगवं पुत्रं जनयति । एते च
सुत-वैदेहक-चण्डाल-मागध-क्षत्राऽयोगवाः षट् प्रतिलोमजाः । एतेषां च वृत्तय
औशनसे मानवे च द्रष्टव्याः ॥ ९४ ॥

संकीर्णसंकरे जात्यन्तरमाह—

माहिष्येण करण्यां तु रथकारः प्रजायते ।

असत्सन्तस्तु विज्ञेयाः प्रतिलोमानुलोमजाः ॥ ९५ ॥

क्षत्रियेण वैश्यायामुत्पादितो माहिष्यः । वैश्येन शूद्रायामुत्पादिता करणी
तस्यां माहिष्येणोत्पादितो रथकारो नाम जाल्या भवति । तस्य चोपनयनादि
सर्वं कार्यम्; वचनात् । यथाह शङ्खः—‘क्षत्रियवैश्यानुलोमान्तरोत्पन्नो यो रथ-
कारस्तस्येज्यादानोपनयनसंस्कारक्रिया अश्वप्रतिष्ठारथसूत्रवास्तुविद्याध्ययनवृत्तिता
च’ इति । एवं ब्राह्मणक्षत्रियोत्पन्नमूर्धावसिक्तमाहिष्यादनुलोमसंकरे जात्यन्त-
रता उपनयनादिप्राप्तिश्च वेदितव्या; तयोर्द्विजैतित्वात् । संज्ञास्तु स्मृत्यन्तरोक्ता
द्रष्टव्याः । एतच्च प्रदर्शनमात्रमुक्तम्; संकीर्णसंकरजैतानामानन्याद्वक्तुमशक्य-
त्वात् । अत एतावदत्र विवक्षितं—असन्तः प्रतिलोमजाः, सन्तश्चानुलो-
मजा ज्ञातव्या इति ॥ ९५ ॥

‘सवर्णेभ्यः सवर्णासु जायन्त’ (९०) इत्यादिना वर्णप्राप्तौ कारणमुक्तम्, इदानीं
कारणान्तरमाह—

जात्युत्कर्षो युगे ज्ञेयः सप्तमे पञ्चमेऽपि वा ।

व्यत्यये कर्मणां साम्यं पूर्ववचाधरोत्तरम् ॥ ९६ ॥

जातयो मूर्धावसिक्ताद्यास्तासामुत्कर्षो ब्राह्मणत्वादिजातिप्राप्तिर्जात्युत्कर्षो

टिप्प०—१ ‘सवर्णेभ्यः सवर्णासु’ (श्लो. ९०) इत्यादिना य उक्तः स विन्नासु
परिणीतासु स्मृतो मुनिभिः—अप० ।

पाठा०—१ द्वैदेहिक. २ रौतपन्नजो ख. ३ द्विजत्वात् क. ४ जातानां
क. ग. ५ पञ्चमे सप्तमेऽपि ख.

युगे जन्मनि सप्तमे पञ्चमे, 'अपि' शब्दात्पष्ठे वा बोद्धव्यः । व्यवस्थितश्चायं विकल्पः । व्यवस्था च—ब्राह्मणेन शूद्रायामुत्पादिता निषादी, सा ब्राह्मणेनोढा दुहितरं काञ्चिज्जनयति, सापि ब्राह्मणेनोढाऽन्यां जनयतीत्यनेन प्रकारेण पृष्ठी सप्तमं ब्राह्मणं जनयति । ब्राह्मणेन वैश्यायामुत्पादिता अम्बष्ठा । साप्यनेन प्रकारेण पञ्चमी पष्ठं ब्राह्मणं जनयति । मूर्ध्नावसिक्ताप्यनेन प्रकारेण चतुर्थी पञ्चमं ब्राह्मणमेव जनयति । एवमुप्रा क्षत्रियेणोढा माहिष्या च यथाक्रमं क्षत्रियं षष्ठं पञ्चमं जनयति । तथा करणी वैश्योढा पञ्चमं वैश्यमिति, एवमन्यत्राप्यूहनीयम् । किञ्च, कर्मणां व्यत्यये वृत्त्यर्थानां कर्मणां व्यत्यये विपर्यासे यथा ब्राह्मणो मुख्यया वृत्त्या अजीवन् क्षात्रेण कर्मणा जीवेदित्यनुकल्पः । तेनाप्यजीवन् वैश्यवृत्त्या तथाप्यजीवन् शूद्रवृत्त्या । क्षत्रियोऽपि स्वकर्मणा जीवनार्थेनाजीवन् वैश्यवृत्त्या शूद्रवृत्त्या वा । वैश्योऽपि स्ववृत्त्या अजीवन् शूद्रवृत्त्येति कर्मणां व्यत्ययः । तस्मिन्व्यत्यये सति यथापद्धि-मोक्षेऽपि तां वृत्तिं न परित्यजति तदा सप्तमे पष्ठे पञ्चमे वा जन्मनि साम्यं, यस्य हीनवर्णस्य कर्मणा जीवति तत्समानजातित्वं भवति । तद्यथा ब्राह्मणः शूद्रवृत्त्या जीवंस्तामपरित्यजन् यदि पुत्रमुत्पादयति सोऽपि तथैव वृत्त्या जीवन् पुत्रान्तरमित्येवं पुत्रपरम्परया सप्तमे जन्मनि शूद्रमेव जनयति । वैश्यवृत्त्या जीवन् षष्ठे वैश्यम् । क्षत्रियवृत्त्या जीवन् पञ्चमे क्षत्रियम् । क्षत्रियोऽपि शूद्रवृत्त्या जीवन् षष्ठे शूद्रम् । वैश्यवृत्त्या जीवन् पञ्चमे वैश्यम् । वैश्योऽपि शूद्रवृत्त्या जीवंस्तामपरित्यजन् पुत्रपरम्परया पञ्चमे जन्मनि शूद्रं जनयतीति । पूर्ववच्चाधरोत्तरम् । अस्यार्थः—वर्ण-संकरे अनुलोमजाः प्रतिलोमजाश्च दर्शिताः । संकीर्णसंकरजाताश्च रथकारनिदर्शनेन दर्शिताः । इदानीं वर्णसंकीर्णसंकरजाताः प्रदर्श्यन्ते—अधरे च उत्तरे च अधरोत्तरम्, यथा मूर्ध्नावसिक्तायां क्षत्रियवैश्यशूद्रैरुत्पादितस्तथाम्बष्ठायां वैश्यशूद्राभ्यां निषाद्यां शूद्रेणोत्पादिता अधराः प्रतिलोमजास्तथा मूर्ध्नावसिक्ताम्बष्ठानिषादीषु ब्राह्मणेनोत्पादिताः, माहिष्योऽग्नौ ब्राह्मणेन क्षत्रियेण चोत्पादिताः, करण्यां ब्राह्मणेन क्षत्रियेण वैश्येन चोत्पादिताः उत्तरे अनुलोमजाः । एवमन्यत्राप्यूहनीयम् । एतदधरोत्तरं पूर्ववदसत्सदिति बोद्धव्यम् ॥ ९६ ॥

इति वर्णजातिविवेकप्रकरणम् ।

अथ गृहस्थधर्मप्रकरणम् ५

श्रौतस्मार्तानि कर्माणि अग्निसाध्यानि दर्शयिष्यन् कस्मिन्नग्नौ किं कर्तव्यमित्याह—

कर्म स्मार्तं विवाहाग्नौ कुर्वीत प्रत्यहं गृही ।

दायकालाहते वापि श्रौतं वैतानिकाग्निषु ॥ ९७ ॥

स्मृत्युक्तं वैश्वदेवादिकं कर्म, लौकिकं च यत्प्रतिदिनं पाकलक्षणं तदपि,

पाठा०—१ सप्तमं क. २ ब्राह्मणवृत्त्या ग. ३ पञ्चमे पष्ठे सप्तमे ख.

४ पुनरप्येवं ख. ५ वर्णसंकरजाताः ख.

गृहस्थो विवाहाग्नौ विवाहसंस्कृते कुर्वीत । दायकाले विभागकाल आहूते वा 'वैश्यकुलादग्निमानीय' इत्यादिनोक्तसंस्कारसंस्कृते । 'अपि'-शब्दात्प्रेते वा गृहपतावाहते संस्कृते एव । ततश्च कालत्रयातिक्रमे प्रायश्चित्तीयते । श्रुत्युक्तमग्निहोत्रादिकं कर्म वैतानिकाग्निषु आहवनीयादिषु कुर्वीत ॥९७॥

गृहस्थधर्मानाह—

शरीरचिन्तां निर्वर्त्य कृतशौचविधिर्द्विजः ।

प्रातःसंध्यामुपासीत दन्तधावनपूर्वकम् ॥ ९८ ॥

शरीरचिन्तामावश्यैकादिकां 'दिवासंध्यासु कर्णस्थब्रह्मसूत्र उदञ्चुखः' इत्याद्युक्तविधिना निर्वर्त्य 'गन्धलेपक्षयकरम्' (आचार. २।१७) इत्यादिनोक्तेन विधिना कृतशौचविधिर्द्विजः दन्तधावनपूर्वकं प्रातःसंध्यामुपासीत । दन्तधावनविधिश्च—'कण्टकिक्षीरवृक्षोत्थं द्वादशाङ्गुलसंमितम् । कनिष्ठिकाग्रवत्स्थूलं पर्वार्धकृतकूर्चकम् ॥ दन्तधावनमुद्दिष्टं जिह्वोल्लेखनिका तथा ॥' (आचार. १६) इति । अत्र 'वृक्षोत्थम्' इत्यनेन तृणलोष्टाङ्गुल्यादिनिषेधः । पलाशा-श्वत्थादिनिषेधश्च स्मृत्यन्तरोक्तो द्रष्टव्यः । दन्तधावनमन्त्रश्च—'आयुर्वलं यशो वर्चः प्रजाः पशुवसूनि च । ब्रह्म प्रज्ञां च मेधां च त्वं नो धेहि' वनस्पते ॥' इति । ब्रह्मचारिप्रकरणोक्तस्यापि संध्यावन्दनस्य पुनर्वचनं दन्तधावनपूर्वकत्वप्रतिपादना-र्थम् ; 'दन्तधावनमृत्युगीतादि ब्रह्मचारी वर्जयेत्' इति तन्निषेधात् ॥ ९८ ॥

हुत्वाग्नीन्सूर्यदैवत्यान्जपेन्मन्त्रान्समाहितः ।

वेदार्थानधिगच्छेच्च शास्त्राणि विविधानि च ॥ ९९ ॥

प्रातःसंध्यावन्दनानन्तरं अग्नीनाहवनीयादीन् यथोक्तेन विधिना हुत्वा औपासनाग्निं वा । तदनन्तरं सूर्यदैवत्यान् 'उदु ल्यं जातवेदसम्' (ऋ. १।४।७।८) इत्यादीन्मन्त्रान्जपेत् । समाहितोऽविक्षिप्तचित्तः । तदनन्तरं वेदार्थाभिरु-क्तव्याकरणादिश्रवणेनाधिगच्छेजानीयात् । चकारादधीतं चाभ्यसेत् । विविधानि च शास्त्राणि मीमांसाप्रभृतीनि धर्मार्थारोग्यप्रतिपादकान्यधि-गच्छेत् ॥ ९९ ॥

उपेयादीश्वरं चैव योगक्षेमार्थसिद्धये ।

स्नात्वा देवान्पितृंश्चैव तर्पयेदर्चयेत्तथा ॥ १०० ॥

तदनन्तरमीश्वरमभिषेकादिगुणयुक्तमन्यं वा श्रीमन्तमकुत्सितं योगक्षेमार्थ-सिद्धये । अलब्धलाभो योगः, लब्धपरिपालनं क्षेमं, तदर्थमुपेयादुपासीत । 'उपेयात्' इत्यनेन सेवां प्रतिषेधति । 'वेतन'ग्रहणेनाज्ञाकरणं सेवा; तस्याः

पाठा०—१ अहत् आहितः. २ तिक्रमेण प्राय. ग. ३ आवश्यकं दिवा. क. ४ नो देहि ग. ५ करणादींश्च श्रवणेनाधि ख. ६ क्षेमस्तदर्थं ग.

श्ववृत्तित्वेन निषेधात्, (‘सेवां श्ववृत्तिराख्याता तस्मात्तां परिवर्जयेत्’ इति मनु-
स्मरणात्) । ततो मध्याह्ने शास्त्रोक्तविधिना नद्यादिषु स्नात्वा देवान् स्वगृहो-
क्तान् पितॄंश्च, चकारादृषींश्च, देवादितीर्थेन तर्पयेत् । तदनन्तरं गन्धपुष्पाक्षतैः
हरिहरहिरण्यगर्भप्रभृतीनामन्यतमं यथावासनमृगयजुःसाममन्त्रैस्तत्प्रकाशकैः स्ना-
मभिर्वा चतुर्थ्यन्तैर्नमस्कारयुक्तैराराधयेद्यथोक्तविधिना ॥ १०० ॥

वेदार्थवर्षपुराणानि सेतिहासानि शक्तितः ।

जपयज्ञप्रसिद्ध्यर्थं विद्यां चाध्यात्मिकीं जपेत् ॥ १०१ ॥

तदनन्तरं वेदार्थवर्षतिहासपुराणानि समस्तानि व्यस्तानि वा आध्या-
त्मिकीं च विद्यां जपयज्ञप्रसिद्ध्यर्थं यथोक्तेन विधिना यथाशक्ति जपेत् १०१

बलिकर्मस्वधाहोमस्वाध्यायातिथिसत्क्रियाः ।

भूतपित्रमरब्रह्ममनुष्याणां महामखाः ॥ १०२ ॥

बलिकर्म भूतयज्ञः, स्वधा पितृयज्ञः, होमो देवयज्ञः, स्वाध्यायो
ब्रह्मयज्ञः, अतिथिसत्क्रिया मनुष्ययज्ञः । एते पञ्च महायज्ञा अहरहः
कर्तव्याः; नित्यत्वात् । यत्पुनरेषां फलश्रवणं तदेषां पावनत्वख्यापनार्थं, न
काम्यत्वप्रतिपादनाय ॥ १०२ ॥

देवेभ्यश्च हुतादन्नाच्छेषाद्भूतबलिं हरेत् ।

अन्नं भूमौ श्वचाण्डालवायसेभ्यश्च निक्षिपेत् ॥ १०३ ॥

स्वगृहोक्तविधिना वैश्वदेवहोमं कृत्वा तदवशिष्टेनान्नेन भूतेभ्यो बलिं
हरेत् । ‘अन्नं ग्रहणमपक्वव्युदासार्थम् । तदनन्तरं यथाशक्ति भूमावन्नं श्वचा-
ण्डालवायसेभ्यो निक्षिपेत् । चशब्दात्कृमिपापरोगिपतितेभ्यः । यथाह मनुः
(३।९२)—‘शुनां च पतितानां च श्वपचां पापरोणिगाम् । वायसानां कृमीणां
च शनकैर्निक्षिपेद्भुवि ॥’ इति । एतच्च सायंप्रातः कर्तव्यम् । ‘अथ सायंप्रातः
सिद्धस्य हविष्यस्य जुहुयात्’ (१।२।१) इत्याश्वलायनस्मरणात् । इह केचिद्वैश्व-
देवाख्यस्य कर्मणः पुरुषार्थत्वमन्नसंस्कारकर्मत्वं चेच्छन्ति—‘अथ सायंप्रातः
सिद्धस्य हविष्यस्य जुहुयात्’ इत्यन्नसंस्कारकर्मकता प्रतीयते । ‘अथातः पञ्च यज्ञाः’
(गृ. सू. ३।१।१) इत्युपक्रम्य ‘तानेतान्यज्ञानहरहः कुर्वीत’ (३।१।४) इति
नित्यत्वाभिधानात्पुरुषार्थत्वं चावगम्यते’ इति,—तदयुक्तम्; पुरुषार्थत्वेऽन्नसंस्का-
रकर्मत्वानुपपत्तेः । तथा हि—द्रव्यसंस्कारकर्मत्वपक्षेऽन्नार्थता वैश्वदेवकर्मणः,
पुरुषार्थत्वे वैश्वदेवकर्मार्थता द्रव्यस्येति परस्परविरोधत्पुरुषार्थत्वमेव युक्तम् ।—
‘महायज्ञैश्च यज्ञैश्च ब्राह्मीयं क्रियते तनुः’ इति । तथा—‘वैश्वदेवे तु निर्वृते यज-
न्योऽतिथिराव्रजेत् । तस्मा अन्नं यथाशक्ति प्रदद्यान्न बलिं हरेत् ॥’ इति (३।१०८)

पाठा०—१ सेवेत्याद्यधिकं क. ग. २ र्थवर्षपुराणेतिहासादीनि कृत्वा क.
३ वैश्वदेवं कृत्वा क. ४ एतेन काम्यत्वमपि प्रतिपादितं भवति.

मनुस्मरणात् । पुरुषार्थत्वे वैश्वदेवाख्यं कर्म न प्रतिपादकमावर्तनीयम् । तस्मात्
‘अथ सायंप्रातः’ इत्यादिनोत्पत्तिप्रयोगौ दर्शितौ, ‘तानेतान्यज्ञानहरहः कुर्वीत’
(गृ. सू. अ. ३ खं. १) इत्यधिकारविधिरिति सर्वमनवद्यम् ॥ १०३ ॥

अन्नं पितृमनुष्येभ्यो देयमप्यन्वहं जलम् ।

स्वाध्यायं सततं कुर्यान्न पचेदन्नमात्मने ॥ १०४ ॥

प्रत्यहमन्नं पितृभ्यो मनुष्येभ्यश्च यथाशक्ति देयम् । अन्नाभावे कन्दमूल-
फलादि, तस्याप्यभावे जलं देयम्; ‘अपि’शब्दात् । स्वाध्यायं सततं कुर्या-
द्विस्मरणार्थम् । न पचेदन्नमात्मने इति ‘अन्न’ग्रहणं सकलादनीयद्रव्यप्रदेश-
नार्थम् । कथं तर्हि ? देवताद्युद्देशेनैव ॥ १०४ ॥

बालस्ववासिनीवृद्धगर्भिण्यातुरकन्यकाः ।

संभोज्यातिथिभृत्यांश्च दम्पत्योः शेषभोजनम् ॥ १०५ ॥

परिणीता पितृगृहे स्थिता स्ववासिनी । शेषाः प्रसिद्धाः । बालादीनति-
थिभृत्यांश्च संभोज्य भोजयित्वा दम्पत्योः शेषभोजनं कर्तव्यम् । ‘प्राणा-
ग्निहोत्रविधिनाश्रीयादन्नमनापदि । मतं विपक्वं विहितं भक्षणं प्रीतिपूर्वकम् ॥’ १०५

आपोशनेनोपरिष्ठादधस्तादश्रता तथा ।

अनग्रममृतं चैव कार्यमन्नं द्विजन्मना ॥ १०६ ॥

भुज्जानेन द्विजन्मना उपरिष्ठादधस्ताच्चापोशनाख्येन कर्मणान्नमन-
ग्रममृतं च कार्यम् । ‘द्विजन्म’ग्रहणमुपनयनप्रभृति सर्वाश्रमसाधारण्यार्थम् ॥

अतिथित्वेन वर्णानां देयं शक्तयानुपूर्वशः ।

अप्रणोद्योऽतिथिः सायमपि वाग्भूतृणोदकैः ॥ १०७ ॥

वैश्वदेवानन्तरं वर्णानां ब्राह्मणादीनामतिथित्वेन युगपत्प्राप्तानां ब्राह्मणा-
द्यानुपूर्व्येण यथाशक्ति देयम् । सायंकालेऽपि यद्यतिथिरागच्छति तदा-
ऽसावप्रणोद्योऽप्रत्याख्येय एव । यद्यप्यदनीयं किमपि नास्ति, तथापि वाग्भू-
तृणोदकैरपि सत्कारं कुर्यात् । यथाह मनुः (४।१०१)—‘तृणानि भूमिरु-
दकं वाक्चतुर्थी च सूत्रता । एतान्यपि सतां गेहे नोच्छिद्यन्ते कदाचन ॥’
इति ॥ १०७ ॥

सत्कृत्य भिक्षवे भिक्षा दातव्या सुव्रताय च ।

भोजयेच्चागतान्काले सखिसंवन्धिवान्धवान् ॥ १०८ ॥

भिक्षवे सामान्ये भिक्षा दातव्या । सुव्रताय ब्रह्मचारिणे यतये च सत्कृत्य
स्वस्तिवाच्य ‘भिक्षादानमपूर्वम्’ (गौतम.) इत्यनेन विधिना भिक्षा दातव्या ।

पाठा०—१ चान्वहं कुर्यात् स्व. २ प्राणेत्याद्यधिकं क. ३ यथाहेत्यादि
मनुवचनं क. ग. नैवास्ति. ४ सुव्रताय.

गृहस्थधर्म ० १०४-१११] मधुपर्कादि

३७

भिक्षा च ग्राससंमिता । ग्रासश्च मयूराण्डपरिमाणः; 'ग्रासमात्रा भवेद्भिक्षा पुष्कलं तच्चतुर्गुणम् । हंतस्तु तैश्चतुर्भिः स्यादग्रं तत्रिगुणं भवेत् ॥' इति शातातप-
स्मरणात् । भोजनकाले चागतान्सखिसंबन्धिवान्धवान् भोजयेत् ।
सखायो मित्राणि, संबन्धिनो येभ्यः कन्या गृहीता दत्ता वा, मातृपितृसंबन्धिनो
वान्धवाः ॥ १०८ ॥

महोक्षं वा महाजं वा श्रोत्रियायोपकल्पयेत् ।

सत्क्रियाऽन्वासनं स्वादु भोजनं सूतृतं वचः ॥ १०९ ॥

महान्तमुक्षाणं धौरेयं महाजं वा श्रोत्रियायोक्तलक्षणयोपकल्पयेत्
'भवदर्धमयमस्माभिः परिकल्पितः' इति । तत्प्रीत्यर्थं, नतु दानाय व्यापादनाय वा,
यथा सर्वमेतद्भवदीयमिति; प्रतिश्रोत्रियमुक्षासंभवात्, 'अस्वर्ग्यं लोकविद्विष्टं
धर्म्यमप्याचरेन्नतु' (आ. १५३) इति निषेधाच्च । तस्मात्सत्क्रियायेव कर्तव्यम् ।
सत्क्रिया स्वागतवचनासनपाद्यार्घ्याचमनादिदानम् । तस्मिन्नुपविष्टे पश्चादुपवे-
शनमन्वासनम्, स्वादु भोजनं सिष्टमन्नम्, सूतृतं वचः 'धन्या वयमद्य
भवदागमनात्' इत्येवमादि । अश्रोत्रिये पुनः 'अश्रोत्रियस्योदकासने' (५।३।१)
इति गौतमोक्तं वेदितव्यम् ॥ १०९ ॥

प्रतिसंवत्सरं त्वर्ध्याः स्नातकाचार्यपार्थिवाः ।

प्रियो विवाहश्च तथा यज्ञं प्रत्यृत्विजः पुनः ॥ ११० ॥

स्नातको विद्यास्नातकः, व्रतस्नातकः, विद्याव्रतस्नातकः इति । समाप्य वेदमस-
माप्य व्रतं यः समावर्तते स विद्यास्नातकः, समाप्य व्रतमसमाप्य वेदं यः समा-
वर्तते स व्रतस्नातकः, उभयं समाप्य यः समावर्तते स विद्याव्रतस्नातकः ।
आचार्य उक्तलक्षणः, पार्थिवो वक्ष्यमाणलक्षणः, प्रियो मित्रम्, विवाहो
जामाता । चकाराच्छृणुरपितृव्यमातुलानां ग्रहणम् । 'ऋत्विजो ब्रूवा मधुपर्कमा-
हरेत्स्नातकायोपस्थिताय राज्ञे चाचार्यश्चशृणुरपितृव्यमातुलादीनां च' इत्याश्वला-
यन (गृ. सू. अ. १ खं. ४) स्मरणात् । एते स्नातकादयः प्रतिसंवत्सरं गृहमा-
गता अर्ध्याः मधुपर्केण पूज्या वन्दितव्याः । 'अर्ध'शब्दो मधुपर्कं लक्षयति । ऋत्विज-
श्चोक्तलक्षणाः संवत्सरादर्वागपि प्रतियज्ञं मधुपर्केण संपूज्याः ॥ ११० ॥

अध्वनीनोऽतिथिर्ज्ञेयः श्रोत्रियो वेदपारगः ।

मान्यावेतौ गृहस्थस्य ब्रह्मलोकमभीप्सतः ॥ १११ ॥

अध्वनि वर्तमानोऽतिथिर्वेदितव्यः । श्रोत्रियवेदपारगावध्वनि वर्त-
मानौ ब्रह्मलोकमभीप्सतो गृहस्थस्य मान्यावेतिथी वेदितव्यौ । यदप्यध्य-
यनमात्रेण श्रोत्रियस्तथापि श्रुताध्ययनसंपन्नोऽत्र श्रोत्रियोऽभिधीयते । एक-
शाखाध्यापनक्षमो वेदपारगः ॥ १११ ॥

पाठा०—१ संबद्धा वान्धवाः क. २ याद्येव कर्तव्यं ग. ३ अध्ययन-
क्षमो ख.

या० ४

परपाकरुचिर्न स्यादनिन्द्यामन्त्रणादृते ।

वाक्पाणिपादचापल्यं वर्जयेच्चातिभोजनम् ॥ ११२ ॥

परपाके रुचिर्यस्यासौ स परपाकरुचिः, नैव परपाकरुचिः स्यात् । अनिन्द्येनामन्त्रणं विना; 'अनिन्द्येनामन्त्रितो नापक्रामेत्' (कात्यायन.) इति स्मरणात् । वाक्पाणिपादचापल्यं—वाक्च पाणी च पादौ च वाक्पाणिपादं तस्य चापल्यं, वर्जयेत् । वाक्चापल्यमसभ्यामृतादिभाषणम्, पाणिचापल्यं वैल्गनास्फोटनादि, पादचापल्यं लङ्घनोत्प्लवनादि । चकाराशेत्त्रादिचापल्यं च वर्जयेत्; 'न शिश्नोदरपाणिपादचक्षुर्वाक्चापलानि कुर्यात्' (१।५०) इति गौतम-स्मरणात् । तथा अतिभोजनं च वर्जयेत्; अनारोग्यादिहेतुत्वात् ॥ ११२ ॥

अतिथिं श्रोत्रियं तृप्तमासीमान्तमनुव्रजेत् ।

अहःशेषं सहासीत शिष्टैरिष्टैश्च बन्धुभिः ॥ ११३ ॥

पूर्वोक्तं श्रोत्रियातिथिं वेदपारगातिथिं च भोजनादिना तृप्तं सीमान्तं व्यावदनुव्रजेत् । ततो भोजनानन्तरमहःशेषं शिष्टैरितिहासपुराणादिवेदिभिः, इष्टैः काव्यकथाप्रपञ्चचतुरैः, बन्धुभिश्चानुकूलालापकुशलैः सहासीत ११३

उपास्य पश्चिमां संध्यां हुत्वाग्नीस्तानुपास्य च ।

भृत्यैः परिवृतो भुक्त्वा नातितृप्त्याथ संविशेत् ॥ ११४ ॥

ततः पूर्वोक्तेन विधिना पश्चिमां संध्यामुपास्य, आर्हवनीयादीनग्नीनग्निं वा हुत्वा तानुपास्योपस्थाप्य, भृत्यैः पूर्वोक्तैः स्ववासिन्यादिभिः परिवृतो नातितृप्त्या भुक्त्वा, चकारात् आय-व्ययादिगृहचिन्तां निर्वर्त्यानन्तरं संविशेत्स्वप्यात् ॥ ११४ ॥

ब्राह्मे मुहूर्ते चोत्थाय चिन्तयेदात्मनो हितम् ।

धर्मार्थकामान्स्वे काले यथाशक्ति न हापयेत् ॥ ११५ ॥

ततो ब्राह्मे मुहूर्ते उत्थाय पश्चिमेऽर्धप्रहरे प्रबुद्धयैः आत्मनो हितं कृतं करिष्यमाणं च, वेदार्थसंशयांश्च चिन्तयेत् । तदानीं चित्तस्याव्याकुलत्वेन तत्त्वप्रतिभानयोग्यत्वात् । ततो धर्मार्थकामान्स्वोचितकाले यथाशक्ति न परि-

टिप्प०—१ शिश्रचापलं=अकाले मैथुनेच्छा, उदरचापलं=सदा भोक्तुमिच्छा,

पाणिचापलं=शिल्पकर्मादिशिक्षेच्छा, पादचापलं=पर्यटनम्, वाक्चापलं='नापृष्टः कस्य-चिद्भूयात्' इत्याद्यतिक्रमः, चक्षुश्चापलं=नृत्यादि दिदृक्षा । २ सीमा त्रिविधा—वास्तुसीमा, ग्रामसीमा, क्षेत्रसीमेति; सा चानुव्रजतीयगुणापेक्षया व्यवस्थापनीया—इत्यपरार्कः ।

३ तथा च व्यासः—'यामिन्याः पश्चिमे यामे त्यक्तनिद्रो हरिं सरेत् ।' इति ।

पाठा०—१ कल्याण ख. २ नातितृप्त्याथ. ३ अग्निमग्नीन्वा ख.

४ प्रतिभासन ख.

त्यजेत् । यथासंभवं सेवेतेत्यर्थः; पुरुषार्थत्वात् । यथाह गौतमः (१।४६-४७) —
 'न पूर्वाह्णमध्याह्नापराह्णानफलान्कुर्यात् धर्मार्थकामेभ्यः', 'तेषु धर्मोत्तरः स्यात्'
 इति । अत्र यद्यप्येतेषां सामान्येन सेवनमुक्तं, तथापि कामार्थयोर्धर्माविरोधेनानु-
 ष्ठानं तयोर्धर्ममूलत्वात् । एवं प्रतिदिनमनुष्ठेयम् ॥ ११५ ॥

विद्याकर्मवयोरन्धुवित्तैर्मान्या यथाक्रमम् ।

एतैः प्रभूतैः शूद्रोऽपि वार्धके मानमर्हति ॥ ११६ ॥

विद्या पूर्वोक्ता, कर्म श्रौतं स्मार्तं च, वयः आत्मनोऽतिरिक्तं संस्तव्या वा ऊर्ध्वं,
 न्धुः खजनसंपत्तिः, वित्तं ग्रामरत्नादिकम्; एतैर्युक्ताः क्रमेण मान्याः पूजनीयाः ।
 एतैर्विद्याकर्मबन्धुवित्तैः प्रभूतैः प्रवृद्धैः समस्तैर्व्यस्तैर्वा युक्तः शूद्रोऽपि वार्धके अशी-
 तेरूर्ध्वं मानमर्हति; 'शूद्रोऽप्यशीतिको वरः' (६।७) इति गौतमस्मरणात् ॥ ११६ ॥

वृद्धभारिनृपस्नातस्त्रीरोगिवरचक्रिणाम् ।

पन्था देयो नृपस्तेषां मान्यः स्नातश्च भूपतेः ॥ ११७ ॥

वृद्धः पैककेशः प्रसिद्धः, भारी भाराकान्तः, नृपो भूपतिः न क्षत्रियमात्रम्,
 स्नातो विद्याव्रतोभयस्नातकः, स्त्री प्रसिद्धा, रोगी व्याधितः, वरो विवाहोद्यतः,
 चक्री शाकटिकः । चकारान्मत्तोन्मत्तादीनां ग्रहणम्; 'बालवृद्धमत्तोन्मत्तोपहत-
 देहभाराकान्तस्त्रीस्नातकप्रव्रजितेभ्यः' इति शङ्खस्मरणात् । एभ्यः पन्था देयः ।
 एतेष्वभिमुखायातेषु स्वयं पथोऽपक्रामेत् । वृद्धादीनां राज्ञा सह पथि समवाये
 राजा मान्य इति तस्मै पन्था देयः । भूपतेरपि स्नातको मान्यः, 'स्नातक'ग्रहणं
 स्नातकमात्रप्राप्त्यर्थं, न ब्राह्मणाभिप्रायेण; तस्य सदैव गुरुत्वात् । यथाह शङ्खः—
 'अथ ब्राह्मणायाप्रे पन्था देयो राज्ञ इत्येके । तच्चानिष्टं गुरुज्येष्ठश्च ब्राह्मणो राजा-
 नमतिशेते तस्मै पन्था' इति । वृद्धादीनां परस्परं पथि समवाये वृद्धेतराद्यपेक्षया
 विद्यादिभिर्वा विशेषो द्रष्टव्यः ॥ ११७ ॥

इज्याध्ययनदानानि वैश्यस्य क्षत्रियस्य च ।

प्रतिग्रहोऽधिको विप्रे याजनाध्यापने तथा ॥ ११८ ॥

वैश्यस्य क्षत्रियस्य च, चकाराद्ब्राह्मणस्य द्विजानुलोमानां च, यागाध्ययनदा-
 नानि साधारणानि कर्माणि, ब्राह्मणस्याधिकानि प्रतिग्रहर्हयाजनाध्यापनानि । तथेति
 स्मृत्यन्तरोक्तवृत्त्युपसंग्रहः । यथाह गौतमः (१०।५-६) — 'कृषिवाणिज्ये वा स्वयं

टिप्पणं— १ तेनानतिरिक्तत्वेऽपि तत्सिद्धिः. २ ब्राह्मणादयस्त्रय इत्यर्थः. ३ ब्राह्म-
 णादिक्रमेण विद्याक्रमेण चेत्याशयः. ४ विद्या व्रतं चोभयं च तैः स्नातकः इति साधनं
 कृतेति समासः. ५ 'याजनप्रतिग्रह' इति पाठस्तु मनुस्मृत्यनुगुणः.

पाठां— १ बन्धुर्बहुखजन ख. २ पक्वशरीरः ग. ३ स्नातस्तु. ४.
 ४ नृपो राजा न क. ५ ष्वाभिमुखागतेषु ख. ६ याजनप्रतिग्रहाः.

कृते' 'कुसीदं च' इति । अध्यापनं तु क्षत्रियवैश्ययोर्ब्राह्मणप्रेरितयोर्भवति, न स्वेच्छया; 'आपत्काले ब्राह्मणस्याब्राह्मणाद्विद्योपयोगः, अनुगमनं शुश्रूषा, समाप्ते ब्राह्मणो गुरुः' (७१, २१३) इति गौतमस्मरणात् । एतान्यनापदि ब्राह्मणस्य षट् कर्माणि । तत्र त्रीणीज्यादीनि धर्मार्थानि, त्रीणि प्रतिग्रहादीनि वृत्त्यर्थानि; 'षण्णां तु कर्मणामस्य त्रीणि कर्माणि जीविका । याजनाध्यापने चैव विशुद्धाच्च प्रतिग्रहः ॥' इति (१०११६) मनुस्मरणात् । अत इज्यादीन्यवश्यं कर्तव्यानि न प्रतिग्रहादीनि; 'द्विजातीनामध्ययनमिज्या दानं', 'ब्राह्मणस्याधिकाः प्रवचन-याजनप्रतिग्रहाः', 'पूर्वेषु नियमः' (१०११-३) इति गौतमस्मरणात् ॥ ११८ ॥

प्रधानं क्षत्रिये कर्म प्रजानां परिपालनम् ।

कुसीदकृषिवाणिज्यपाशुपाल्यं विशः स्मृतम् ॥ ११९ ॥

क्षत्रियस्य प्रजापालनं प्रधानं कर्म धर्मार्थं वृत्त्यर्थं च । वैश्यस्य कुसीदकृषिवाणिज्यपशुपालनानि वृत्त्यर्थानि कर्माणि । कुसीदं वृद्ध्यर्थं द्रव्यप्रयोगः, लाभार्थं क्रयविक्रयौ वाणिज्यम् । शेषं प्रसिद्धम् । 'शस्त्रास्त्रभृत्त्वं क्षत्रस्य वणिर्कृष्यशुश्रूषा विशः । आजीवनार्थं धर्मस्तु दानमध्ययनं यजिः ॥' इति (१०१७९) मनुस्मरणात् ॥ ११९ ॥

शूद्रस्य द्विजशुश्रूषा तथाऽजीवन्वणिग्भवेत् ।

शिल्पैर्वा विविधैर्जीवेद्विजातिहितमाचरन् ॥ १२० ॥

शूद्रस्य द्विजशुश्रूषा प्रधानं कर्म धर्मार्थं वृत्त्यर्थं च । तत्र ब्राह्मणशुश्रूषा परमो धर्मः; 'विप्रसेवैव शूद्रस्य विशिष्टं कर्म कीर्यते' (१०१२३) इति मनुस्मरणात् । यदा पुनर्द्विजशुश्रूषया जीवितुं न शक्नोति तदा वणिग्वृत्त्या जीवेत् । नानाविधैर्वा शिल्पैर्द्विजातीनां हितं कुर्वन् । यादृशैः कर्मभिर्द्विजातिशुश्रूषायामयोग्यो न भवति तादृशानि कर्माणि कुर्वन्नित्यर्थः । तानि च देवलो-कानि—शूद्रधर्मो द्विजातिशुश्रूषा पापवर्जनं कलत्रादिपोषणकर्षणपशुपालनभारो-द्रहनपण्यव्यवहारचित्रकर्मचल्यगीतवेणुवीणामुरजमृदङ्गवादनादीनि' ॥ १२० ॥

भार्यारतिः शुचिर्भृत्यभर्ता श्राद्धक्रियारतः ।

नमस्कारेण मन्त्रेण पञ्चयज्ञान्न हापयेत् ॥ १२१ ॥

किंच, भार्यायामेव न साधारणस्त्रीषु परस्त्रीषु वा रतिरभिगमनं यस्य स

टिप्प०—१ अध्ययने समाप्ते स एव ब्राह्मणः तस्य गुरुः. २ स्थानलाभ-निमित्तं यद्दानं ग्रहणमिष्यते । तत् कुसीदमिति प्रोक्तं तेन वृत्तिः कुसीदिनाम् ॥' इति नारदः । स्थानमवस्थानं मूलधनस्य; तेन मूलावस्थान एव लाभनिमित्तं धनादिप्रयोगरूपं ऋणदानं कुसीदमित्यर्थः. ३ धान्यादि समर्पणं गृहीत्वा महार्घं दीयते इति वाणिज्यं इत्य-परः. ४ द्विवचनमिदम्, पशुशब्दस्तत्पालनपरः.

पाठा०—१ हितमाचरेत्. २ क्रियापरः ख.

तथोक्तः । शुचिः बाह्याभ्यन्तरशौचयुक्तः द्विजवत्, भृत्यादर्भर्ता, आश्रित-
यारतः, -आश्रानि नित्यनैमित्तिककाम्यानि, क्रियाः स्नातकप्रतान्यविरुद्धानि, तेषु
रतः । 'नम' इत्यनेन मन्त्रेण पूर्वोक्तान्पञ्चमहायज्ञानहरहर्न हापयेदनु-
तिष्ठेत् । नमस्कारमन्त्रं च केचित्—'देवताभ्यः पितृभ्यश्च महायोगिभ्य एव च ।
नमः स्वाहायै स्वधायै नित्यमेव नमो नमः ॥' इति वर्णयन्ति । 'नमः' इत्यन्ये ।
तत्र वैश्वदेवं लौकिकेऽग्नौ कर्तव्यं, न वैवाहिकेऽग्नावित्याचार्याः ॥ १२१ ॥

इदानीं साधारणधर्मानाह—

अहिंसा सत्यमस्तेयं शौचमिन्द्रियनिग्रहः ।

दानं दमो दया क्षान्तिः सर्वेषां धर्मसाधनम् ॥ १२२ ॥

हिंसा प्राणिपीडा, तस्या अकरणमहिंसा । सत्यमप्राणिपीडाकरं यथार्थवच-
नम्, अस्तेयमदत्तानुपादानम्, शौचं बाह्यमाभ्यन्तरं च, बुद्धिकर्मेन्द्रियाणां
नियतविषयवृत्तितेन्द्रियनिग्रहः । यथाशक्ति प्राणिनामन्नोदकादिदानेनातिपरिहारो-
दानम् अन्तःकरणसंयमो दमः । आपन्नरक्षणं दया । अपकारेऽपि चित्त-
स्याविकारः क्षान्तिः । इत्येते सर्वेषां पुरुषाणां ब्राह्मणाद्याचण्डालान्तं धर्म-
साधनम् ॥ १२२ ॥

वयोबुद्ध्यर्थवाग्वेषश्रुताभिजनकर्मणाम् ।

आचरेत्सदृशीं वृत्तिमजिह्वामशठां तथा ॥ १२३ ॥

वयो बाल्ययौवनादि, बुद्धिनैसर्गिकी लौकिकवैदिकव्यवहारेषु, अर्थो वित्तं
गृहक्षेत्रादि, वाक् कैथनम्, वेषो वस्त्रमाल्यादिविन्यासः, श्रुतं पुरुषार्थशास्त्र-
श्रवणम्, अभिजनः कुलम्, कर्म वृत्त्यर्थं प्रतिग्रहादि, एतेषां वयःप्रभृतीनां
सदृशीमुचितां वृत्तिमाचरणं आचरेत्स्वीकुर्यात् । यथा वृद्धः स्त्रोचितां न
यौवनोचिताम् । एवं बुद्ध्यादिष्वपि योज्यम् । अजिह्वामवकाम्, अशठाम-
मत्सराम् ॥ १२३ ॥

एवं स्मार्तानि कर्माण्यनुक्रम्येदानीं श्रौतानि कर्माण्यनुकामति—

त्रैवार्षिकाधिकान्नो यः स हि सोमं पिबेद्विजः ।

प्राक्सौमिकीः क्रियाः कुर्याद्यस्यान्नं वार्षिकं भवेत् ॥ १२४ ॥

त्रिवर्षजीवनपर्याप्तं त्रैवार्षिकं अधिकं वा अन्नं यस्य स एव सोमपानं

टिप्प०— १ मन्त्रशब्दोऽयं सकलमन्त्रकार्यनमस्कारविनियोगार्थः अन्यथा समानार्थतया
स्वाहाकार स्वधाकारयोरेव कार्ये स्यात् इत्यपराकः । २ सत्यमपि प्रियमेव, 'सत्यं
भूतहितं प्रोक्तं' इति व्यासोक्तेः । मन्त्ररूपि—'सत्यं ब्रूयात् प्रियं ब्रूयात् न ब्रूया-
त्सत्यमप्रियम् ।' इति ।

पाठा०— १ आचाण्डालान्तं ख. २ व्यवहारेषु ज्ञानं क. ३ वचनम्
ग. ४ सोमयागं क. ग.

कुर्यान्नातोऽल्पधनः; (मनु. १११८)—‘अतः स्वल्पीयसि द्रव्ये यः सोमं पिबति द्विजः । स पीतसोमपूर्वोऽपि न तस्याप्नोति तत्फलम् ॥’ इति दोषश्रवणात् । एतच्च काम्याभिप्रायेण नित्यस्य चावश्यकर्तव्यत्वान्न नियमः । यस्य वर्षजीवन-पर्याप्तमन्नं भवति स प्राक्सौमिकीः सोमात्प्राक् प्राक्सोमं, प्राक्सोमंभावः प्राक्सौमिक्यः । कास्ताः ? अग्निहोत्रदर्शपूर्णमासप्रयणपशुचातुर्मास्यानि काम्यानि कर्माणि तद्विकाराश्च । ताः क्रियाः कुर्यात् ॥ १२४ ॥

एवं काम्यानि श्रौतानि कर्माण्यभिधायेदानीं नित्यान्याह—

प्रतिसंवत्सरं सोमः पशुः प्रत्ययनं तथा ।

कर्तव्याग्रयणेष्टिश्च चातुर्मास्यानि चैव हि ॥ १२५ ॥

संवत्सरे संवत्सरे सोमयागः कार्यः । पशुः प्रत्ययनं अयने अयने दक्षिणोत्तरसंज्ञिते निरूढः पशुयागः कार्यः । तथा प्रतिसंवत्सरं वा; ‘पशुना संवत्सरे संवत्सरे यजेत, षट्सु षट्सु वा मासेष्वित्येके’ इति बौधायनस्मरणात् । आग्रयणेष्टिश्च सस्योत्पत्तौ कर्तव्या । चातुर्मास्यानि च प्रतिसंवत्सरं कर्तव्यानि ॥ १२५ ॥

एषामसंभवे कुर्यादिष्टिं वैश्वानरीं द्विजः ।

हीनकल्पं न कुर्वीत सति द्रव्ये फलप्रदम् ॥ १२६ ॥

एषां सोमप्रभृतीनां पूर्वोक्तानां नित्यानां कथंचिदसंभवे तत्काले वैश्वानरीमिष्टिं कुर्यात् । किंच योऽयं हीनकल्प उक्तः, सति द्रव्येऽसौ न कर्तव्यः । यच्च फलप्रदं काम्यं तद्धीनकल्पं न कुर्वीत न कर्तव्यमिति १२६

चाण्डालो जायते यज्ञकरणाच्छूद्रभिक्षितात् ।

यज्ञार्थं लब्धमददद्भासः काकोऽपि वा भवेत् ॥ १२७ ॥

यज्ञार्थं शूद्रधनयाचनेन स जन्मान्तरे चाण्डालो जायते । यः पुनर्यज्ञार्थं याचितं न सर्वं प्रयच्छति न त्यजति, स भासः काकोऽपि वा वर्षशतं भवेत् । यथाह मनुः (१११२५)—‘यज्ञार्थमर्थं भिक्षित्वा यः सर्वं न प्रयच्छति । स याति भासतां निप्रः काकतां वा शतं समाः ॥’ इति । भासः शकुन्तः । काकः प्रसिद्धः ॥ १२७ ॥

कुशूलकुम्भीधान्यो वा ज्याहिकोऽथ्यस्तनोऽपि वा ।

कुशूलं कोष्ठकं, कुम्भी उष्ट्रिका, कुशूलं च कुम्भी च कुशूलकुम्भौ, ताभ्यां परिमितं धान्यं यस्य स तथोक्तः कुशूलधान्यः सात्, कुम्भीधान्यो वा ।

टिप्प०—१ ‘द्रव्ये’ इत्यन्तं मित्रं वाक्यम्, अग्रिमं च मित्रं; अन्यथा ‘फलप्रदम्’ इत्यस्य वैयर्थ्यं स्यात्—बा.

पाठा०—१ पूर्णमासपशु. ख. पूर्णमासचातुर्मास्यानि ग. २ मास्यानि कर्मानि. ३ न परित्यजति क.

गृहस्थधर्म० १२५-१२८] धान्यादिसंचयोपायः

४३

तत्र स्वकुटुम्बपोषणे द्वादशाहमात्रपर्याप्तं धान्यं यस्यास्ति स कुशलधान्यः । कुम्भी-
धान्यस्तु स्वकुटुम्बपोषणे षडहमात्रपर्याप्तधान्यः । त्र्यहःपर्याप्तं धान्यमस्यास्तीति
त्र्याहिकः । श्वोभवं धान्यादिकं श्वस्तनम्, न विद्यते श्वस्तनं यस्य सोऽश्व-
स्तनः ॥—

कुशलधान्यादिसंचयोपायमाह—

जीवेद्वापि शिलोञ्छेन श्रेयानेषां परः परः ॥ १२८ ॥

शाल्यादिनिपतितपरित्यक्तवल्लीग्रहणं शिलम्, एकैकस्य परित्यक्तस्य कणस्यो-
पादानमुञ्छः, शिलं चोञ्छश्च शिलोञ्छम्, तेन शिलेनोञ्छेन वा । कुशलधा-
न्यादिश्चतुर्विधो गृहस्थो जीवेत् । एषां कुशलधान्यादीनां ब्राह्मणानां गृहस्थानां
चतुर्णां परः परः पश्चात्पश्चात्पठितः श्रेयान् प्रशस्यतमः । एतच्च यद्यपि द्विजः
प्रेकृतस्तथापि ब्राह्मणस्यैव भवितुमर्हति; विद्योपशमादियोगात् । तथा च मनुना
(४१२)—‘अद्रोहेणैव भूतानामल्पद्रोहेण वा पुनः । या वृत्तिस्तां समास्थाय
विप्रो जीवेदनापदि ॥’ इति विप्रमेव प्रैस्तुल्य मनुः (४१७)—‘कुशलधान्यको
वा स्यात्कुम्भीधान्यक एव वा’ इत्याद्यभिहितम् । एतच्चातिसंयतं यायावरं
प्रत्युच्यते, न विप्रमात्राभिप्रायेण । तथा सति—‘त्रैवार्षिकाधिकाज्ञो यः स हि
सोमं पिबेद्विजः’ (आ. १२६) इत्यनेन विरोधः । तथा च गृहस्थानां द्वैविध्यं
तत्र तत्रोक्तम् । यथाह देवलः—‘द्विविधो गृहस्थो यायावरः शालीनश्च ।
तयोर्यायावरः प्रवरो याजनाध्यापनप्रतिग्रहरिक्थसंचयवर्जनात् । षट्कर्माधिष्ठितः
प्रेष्यचतुष्पदगृहग्रामधनधान्ययुक्तो लोकानुवर्ती शालीनः’ इति । शालीनोऽपि
चतुर्विधः—याजनाध्यापनप्रतिग्रहकृषिवाणिज्यपाशुपाल्यैः षड्विजैर्बल्येकः, याजना-
दिभिस्त्रिभिरन्यः, याजनाध्यापनाभ्यामपरः, चतुर्थस्त्वध्यापनेनैव । तथाह मनुः
(४१९)—‘षट्कर्म्मैको भवत्येषां त्रिभिरन्यः प्रवर्तते । द्वाभ्यामेकश्चतुर्थस्तु ब्रह्म-
सन्नेन जीवति ॥’ इति । अत्र च ‘प्रतिग्रहोऽधिको विप्रे’ (आ. ११८) इत्यादिना
शालीनस्य वृत्तयो दर्शिताः । यायावरस्य ‘जीवेद्वापि शिलोञ्छेन’ इति ॥ १२८ ॥
इति गृहस्थधर्मप्रकरणम् ।

टिप्पण०—१ कुसूलं=कोष्ठिका, तत्परिमितमेव धान्यं यस्य स कुसूलधान्यः,
कुसूलादूनपरिमाणं धान्यावपनं कुम्भी, तत्परिमाणधान्यो वा गृहस्थो भवेत्—
इत्यप० । कोष्ठे यावन्माति तावत्संचेतव्यम्—इति मेधातिथिः । २ देहि देहीति
याच्यमानस्य यः परस्य चित्तविकारः खेदात्मको जायते स द्रोहः, न पुनः हिंसैव;
तस्यास्तु सर्वसामान्येन प्रतिषेधात्. स्वल्पयाचनमल्पद्रोहः, तत्राद्याभावोऽयाचितं,
द्वितीयं याचितं, तद्रूपा या वृत्तिर्जीवनोपायः कृषिसेवादस्तां समास्थाय विप्रो जीवेत् ।

पाठा०—१ शाल्यादेर्निपतित क. २ ब्राह्मणानां चतुर्णां ख. ३ श्रेयानु-
त्कृष्टतमः ख. ४ प्रकृतः प्रकरणप्राप्तः प्राकृतः ख. ५ पुरस्कृत्य क.
६ नतिसंपन्नसंयतं क.

अथ स्नातकधर्मप्रकरणम् ६

एवं श्रौत-स्मार्तानि कर्माण्यभिधायेदानीं गृहस्थस्य स्नानादारभ्य ब्राह्मणस्याव-
श्यकर्तव्यानि विधि-प्रतिषेधात्मकानि मानससंकल्परूपाणि स्नातकव्रतान्याह—

न स्वाध्यायविरोध्यर्थमीहेत न यतस्ततः ।

न विरुद्धप्रसङ्गेन संतोषी च भवेत्सदा ॥ १२९ ॥

ब्राह्मणस्य प्रतिग्रहादयोऽर्थप्राप्त्युपाया दर्शिताः तत्र विशेष उच्यते—**स्वाध्या-
यविरोधिनमर्थमप्रतिषिद्धमपि नेहेत नान्विच्छेत् । न यतस्ततः** न
यतः कुतश्चिदविदिताचारात् । **विरुद्धप्रसङ्गेन** विरुद्धमयाज्ययाजनादिप्रसङ्गो
नृत्त्यगीतादिः । विरुद्धं च प्रसङ्गश्च विरुद्धप्रसङ्गं तेन । नार्थमीहेतेति संबद्ध्यते ।
नञ् आवृत्तिः प्रत्येकं पर्युदासार्था । सर्वत्राप्यस्मिन्स्नातकप्रकरणे नञ्शब्दः प्रत्येकं
पर्युदासार्थ एव । किञ्चिदर्थालाभेऽपि **संतोषी** परितृप्तो भवेत् । चकारात्सं-
यतश्च 'संतोषं परमास्थाय सुखार्था संयतो भवेत्' (४।१३) इति मनुस्मरणात् ॥

कुतस्तर्हि धनमन्विच्छेदित आह—

राजान्तेवासियाज्येभ्यः सीदन्निच्छेद्वनं क्षुधा ।

दम्भिहैतुकपाखण्डिकवृत्तींश्च वर्जयेत् ॥ १३० ॥

क्षुधा सीदन् पीज्यमानः स्नातकः राज्ञो विदितवृत्तान्तात्, अन्तेवासिनो
वक्ष्यमाणलक्षणात्, याज्यात् याजनाहर्चाच्च, धनमाददीत । 'क्षुधा सीदन्' इत्य-
नेन विभागादिप्राप्तकुटुम्बपोषणपर्याप्तधनो न कुतश्चिदर्थमन्विच्छेदिति गम्यते ।
किञ्च **दम्भिहैतुका** रीन् सर्वकार्येषु वर्जयेत् । चकारादिकर्मस्थवैडालव्रतिकान्श-
ठान् । यथाह मनुः (४।३०)—'पाखण्डिनो विकर्मस्थान्वैडालव्रतिकान्शठान् ।
हैतुकांश्च वृत्तींश्च वाङ्मात्रेणापि नार्चयेत् ॥' इति । लोकरजनार्थमेव कर्मानुष्ठाप्यी
दम्भी, युक्तिबलेन सर्वत्र संशयकारी हैतुकः, त्रैविद्यविरुद्धपरिगृहीताश्रमिणः
पाखण्डिनः । वक्त्रदस्य वर्तनमिति वक्त्रवृत्तिः । यथाह मनुः (४।१९६)—
'अधोदृष्टिर्नैकैतिकः स्वार्थसाधनतत्परः । शयो मिथ्याविनीतश्च वक्त्रवृत्ति-
रुदाहृतः ॥' इति । प्रतिषिद्धसेविनो विकर्मस्थाः । विडालो मार्जारस्तस्य व्रतं
स्वभावो यस्यासौ वैडालव्रतिकः । तस्य लक्षणमाह मनुः (४।१९५)—'धर्म-
ध्वजी सदा लुब्धश्छाद्रिको लोकदम्भकः । वैडालव्रतिको ज्ञेयो हिंस्रः सर्वाभिसं-
धकः ॥' इति । शठः=सर्वत्र वैक्रः । एतैः संसर्गनिषेधादेव स्वयमेवंभूतो न
भवेदिति गम्यते ॥ १३० ॥

टिप्प०—१ केचित्तु—'वक्त्र' इति कार्यसमर्थाऽपि व्याजेन कार्यत्यागीत्याहुः ।
२ अनेन किञ्चित्कालं संसर्गो यत्र कार्यं जायते तत्रैवैतषां वर्जनं भिक्षादानं गृहाद्वहि-
र्भवत्येवेति न प्रायुक्तविरोधः ।

पाठा०—१ कुतश्चिद्वनमन्वि क. २ वृत्तिकशठान् क. ग. ३ नैकैतिकः ख.

शुक्लाम्बरधरो नीचकेशश्मश्रुनखः शुचिः ।

न भार्यादर्शनेऽश्रीयान्नैकवासा न संस्थितः ॥ १३१ ॥

किंच, शुक्ले धौते अम्बरे वाससी धरतीति शुक्लाम्बरधरः । केशश्च श्मश्रूणि च नखाश्च केशश्मश्रुनखम्, नीचं निकृत्तं केशश्मश्रुनखं यस्यासौ तथोक्तः । शुचिरन्तर्वहिश्च स्नानानुलेपनधूपस्नानादिभिः सुगन्धी च भवेत् । यथाह गौतमः (९।२)—‘स्नातको नित्यं शुचिः सुगन्धिः स्नानशीलः’ इति । सुगन्धित्वविधानादेव निर्गन्धमाल्यस्य निषेधः । तथा च गोभिलः—‘नागन्धां स्नजं धारयेदन्यत्र हिरण्यरत्नस्रजः’ इति । सदा स्नातक एवंभूतो भवेत् । एतच्च सति संभवे; ‘न जीर्णमलवद्वासा भवेच्च विभवे सति’ (मनु. ४।३४) इति स्मरणात् । न च भार्यादर्शने तस्यां पुरतोऽवस्थितायामश्रीयात्; अवीर्यवदपत्योत्पत्तिभयात् । तथा च श्रुतिः—‘जायाया अन्ते नाश्रीयादवीर्यवदपत्यं भवति’ इति । अतस्तया सह भोजनं दूरादेव निरस्तम् । न चैकवासाः, न संस्थितः ‘अश्रीयात्’ इति संबध्यते ॥ १३१ ॥

न संशयं प्रपद्येत नाकस्मादप्रियं वदेत् ।

नाहितं नानृतं चैव न स्तेनः स्यान्न वार्धुषी ॥ १३२ ॥

किंच, कदाचिदपि संशयं प्राणविपत्तिसंशयावहं कर्म न प्रपद्येत न कुर्यात् । यथा व्याघ्रचौराद्युपहतदेशाक्रमणादि । अकस्मान्निष्कारणं किंचिदपि पुरुषं अप्रियं उद्देगकरं वाक्यं न वदेत् । न चाहितं, नानृतं वा प्रियमपि, चकारात् असभ्यं भीमत्सकरं च, अकस्मान्न वदेदिति संबध्यते । एतच्च परिहासादिव्यतिरेकेण; ‘गुरुणापि समं हास्यं कर्तव्यं कुटिलं विना’ इति स्मरणात् । न च स्तेनः अन्यदीयस्यादत्तस्य ग्रहीता न स्यात् । न वार्धुषी स्यात् । प्रतिषिद्धवृद्धयुपजीवी वार्धुषी ॥ १३२ ॥

दाक्षायणी ब्रह्मसूत्री वेणुमान्सकमण्डलः ।

कुर्यात्प्रदक्षिणं देवमृद्गोविप्रवनस्पतीन् ॥ १३३ ॥

किंच, दाक्षायणं सुवर्णम्, तैदस्यास्तीति दाक्षायणी । ब्रह्मसूत्रं यज्ञोपवीतं तदस्यास्तीति ब्रह्मसूत्री, वेणवयष्टिमान्, कमण्डलुमान्, ‘स्यात्’ इति सर्वत्र संबन्धनीयम् । अत्र च ब्रह्मचारिप्रकरणोक्तस्यापि यज्ञोपवीतस्य पुनर्वचनं द्वितीयप्राप्त्यर्थम् । यथाह वसिष्ठः—‘स्नातकानां तु नित्यं स्यादन्तर्वासस्तथोत्तरम् ।

टिप्प०—१ ‘धारयति’ इति पाठे निवृत्तप्रेषणाद्धातोः प्राकृतेऽर्थे णिजुच्यते’ इति गतिबोद्ध्या ।

पाठा०—१ संस्थित उत्थितः. २ कंचिदपि पुरुषं स्त्रियमप्रियं क. ३ तद्वान्; तद्धारणात् क.

यज्ञोपवीते द्वे यष्टिः सोदकश्च कमण्डलुः ॥' इति । अत्र च दाक्षायणीति सामान्याभिधानेऽपि कुण्डलधारणमेव कार्यम्; 'वैष्णवीं धारयेद्यष्टिं सोदकं च कमण्डलुम् । यज्ञोपवीतं वेदं^१ च शुभे रौक्मे च कुण्डले ॥' (४।३६) इति मनुस्मरणात् । तथा देवं देवप्रतिमाम्, मृदं तीर्थादुद्धृतां, गां, ब्राह्मणं, वनस्पतिं अथ-
त्थादिकं प्रदक्षिणं कुर्यात् । एतान्दक्षिणतः कृत्वा प्रव्रजेदित्यर्थः । एवं चतु-
ष्पथादीनपि 'मृदं गां देवतां विप्रं घृतं मधु चतुष्पथम् । प्रदक्षिणानि कुर्वीत
प्रज्ञातांश्च वनस्पतीन् ॥' (४।३९) इति मनुस्मरणात् ॥ १३३ ॥

न तु मेहेनदीछायावर्त्मगोष्ठाम्बुभस्ससु ।

न प्रत्यग्यैकगोसोमसंध्याम्बुस्त्रीद्विजन्मनः ॥ १३४ ॥

नद्यादिषु न मेहेत् न मूत्रपुरीषोत्सर्गं कुर्यात्, एवं श्मशानादावपि ।
यथाह शङ्खः—'न गोमयकृष्टोत्तशाद्वलचित्तिश्मशानवल्मीकवर्त्मखलगोष्ठविलपर्वत-
पुलिनेषु मेहेत्; भूताधारत्वात्' इति । तथाश्यादीनप्रति अश्यादीनामभिमुखं न
मेहेत्, नाप्येतान्पश्यत् । यथाह गौतमः (९।१२)—'न वाय्वग्निविप्रादित्यापो-
देवतागाश्च प्रतिपश्यन्वा मूत्रपुरीषामेध्यान्युदस्येत्, न देवताः प्रति पादौ प्रसार-
येत्' इति । एतद्देशव्यतिरेकेण भूमिमयज्ञियैस्तृणैरन्तर्धाय मूत्रपुरीषे कुर्यादिति ।
यथाह वसिष्ठः—'परिवेष्टितशिरा भूमिमयज्ञियैस्तृणैरन्तर्धाय मूत्रपुरीषे कुर्यात्'
इति ॥ १३४ ॥

नेक्षेतार्कं न नग्नां स्त्रीं न च संसृष्टमैथुनाम् ।

न च मूत्रं पुरीषं वा नाशुची राहुतारकाः ॥ १३५ ॥

नैवार्कमीक्षेतेति यद्यप्यत्र सामान्येनोक्तं, तथाप्युदयास्तमयराहुप्रस्तोदक-
प्रतिबिम्बमध्याह्नवर्तिन एवादित्यस्यावेक्षणं निषिध्यते, न सर्वदा । यथोक्तं मनुना
(४।३७)—'नेक्षेतोद्यन्तमादित्यं नास्तं यन्तं कदाचन । नोपसृष्टं न वारिस्थं न
मध्यं नभसो गतम् ॥' इति । उपभोगादन्यत्र नग्नां स्त्रियं नेक्षेत । 'न नग्नां
स्त्रियमीक्षेतान्यत्र मैथुनात्' इत्याश्रयायनः । संसृष्टमैथुनां कृतोपभोगाम् ।
उपभोगान्ते नग्नामपि नेक्षेत । चकाराद्भोजनादिकमाचरन्तीम् । तथा च मनुः
(४।४३)—'नाश्रीयाद्धार्यया सार्धं नैनामीक्षेत चाश्रतीम् । क्षुवतीं जृम्भमाणां
च न चासीनां यथासुखम् ॥ नैजयन्तीं स्वके नेत्रे न चाभ्यक्तामनावृताम् । न पश्ये-

टिप्पण—१ वेदं=द्वभेमुष्टिम्, 'ष्टिकवेदप्रकृतिं कुशमयीं मुष्टिम्'—इति नारा-
यणः । २ यथोक्तं महाभारते—'प्रत्यादित्यं प्रत्यनस्तं प्रतिगां च प्रतिद्विजम् । मेहन्ति
ये च पथिषु ते भवन्ति गतायुषः' इति । ३ अमेध्यग्रहणेनैव सिद्धे मूत्रपुरीषयोः पृथगु-
क्तिस्तयोरेति शयेन वर्जनार्थम्, अन्यथा दोषाधिक्यापत्तिः—इति हरदत्तः । ४ इदं तु
स्त्रीजातिपरम्; न केवलं भार्यापरम्—इति हरदत्तः ।

पाठा०—१ एवं देवं क; देवतार्चा. २ प्रदक्षिणतः ख. ३ प्रत्यर्कान्नो
क. ४ श्मशानवल्मीक क. ५ नैतान् प्रति ख. ६ मेहनं कार्य क. ग.

त्प्रसवन्तीं च श्रेयस्कामो द्विजोत्तमः ॥' इति । मूत्रपुरीषे च न पश्येत् । तथा अशुचिः सन् राहुतारकाश्च न पश्येत् । चकारादुदके स्वप्रतिविम्बं न पश्येत् ; 'न चोदके निरीक्षेत स्वं रूपमिति धारणा' (मनु. ४।३८) इति वचनात् ॥ १३५ ॥

अयं मे वज्र इत्येवं सर्वं मन्त्रमुदीरयेत् ।

वर्षत्यप्रावृतो गच्छेत्स्वपेत्प्रत्यक्षिशरा न च ॥ १३६ ॥

वर्षति सति 'अयं मे वज्रः पाप्मानमैपहन्तु' इति मन्त्रमुच्चारयेत् । वर्षति अप्रावृतोऽनाच्छादितो न गच्छेन्न धावेत् । 'न प्रधावेच्च वर्षति' इति प्रतिषेधात् ; नैच प्रत्यक्षिशराः स्वप्यात् । चकारान्नशो न शयीत । एकश्च शन्यगृहे नच नमः शयीतेति । 'नैकः सुप्याच्छून्यगेहे' (४।५७) मनुस्मरणात् ॥ १३६ ॥

ष्टीवनासृक्शकृन्मूत्ररेतांस्यप्सु न निक्षिपेत् ।

पादौ प्रतापयेन्नाग्नौ न चैनमभिलङ्घयेत् ॥ १३७ ॥

ष्टीवनमुद्गिरणम्, असृक् रक्तं, शकृत् पुरीषं, शेषं प्रसिद्धम्, एतान्यप्सु न निक्षिपेत् । एवं तुषादीन्तपि । यथाह शङ्खः—'तुषकेऽपुरीषमस्मास्थिश्चेष्म-
नखलोमान्यप्सु न निक्षिपेन्न पादेन पाणिना वा जलमभिहन्यात्' इति । अग्नौ च पादौ न प्रतापयेत् । नाप्यग्निं लङ्घयेत् । चकारात् ष्टीवनादीन्यग्नौ न निक्षिपेत् । मुखोपधमनादि चाग्नेर्न कुर्यात् । तथा च मनुः (४।५३)—'नाग्निं मुखेनोपधमेन्नग्नां नेक्षेत च स्त्रियम् । नामेध्यं प्रक्षिपेदग्नौ न च पादौ प्रताप-
येत् ॥ अधस्तान्नोपदध्याच्च न चैनमभिलङ्घयेत् । न चैनं पादतः कुर्यान्न प्राणि-
वैधमाचरेत् ॥' इति ॥ १३७ ॥

जलं पिबेन्नाञ्जलिना न शयानं प्रबोधयेत् ।

नाक्षैः क्रीडेन्न धर्ममैर्व्याधितैर्वा न संविशेत् ॥ १३८ ॥

जलमञ्जलिना संहताभ्यां हस्ताभ्यां न पिबेत् । 'जलं ग्रहणं पेयमात्रोप-
लक्षणम् । विद्यादिभिरात्मनोऽधिकं शयानं न प्रबोधयेन्नोत्थापयेत् । 'श्रेयांसं
न प्रबोधयेत्' इति विशेषस्मरणात् । अक्षादिभिर्न क्रीडेत् । धर्ममैः
पशुलम्भनादिभिर्न क्रीडेत् । व्याधितैर्ज्वराद्यभिभूतैः सहैकत्र न संविशेन्न
शयीत ॥ १३८ ॥

टिप्प०—१ इदं तु स्त्रीयगृहविषयम्, तथा चोक्तम्—'स्वगृहे प्राक्शिराः शोभे
आयुष्यं दक्षिणाशिराः । प्रत्यक्षिशराः प्रवासे तु न कदाचिदुदक्षिशराः' इति न
गार्ग्यविरोधः । २ पटाद्याच्छादिततापने न दोष इति मेधातिथिः । ३ क्षीरादेरप्रति-
षेधः—इति मेधातिथिः । ४ एतेन 'इदं ते युक्तम्, इदमयुक्तमित्युपदेशादिना न प्रबोध-
येत्' इति मेधातिथिव्याख्यानमपास्तम् ।

पाठा०—१ अपहनत् १. २ च्छादितो न इयात् क. ३ मनुलङ्घयेत्
ग. ४ मतिलङ्घयेत् ग. ५ प्राणाबाध ख.

विरुद्धं वर्जयेत्कर्म प्रेतधूमं नदीतरम् ।

केशभस्मतुषाङ्गारकपालेषु च संस्थितिम् ॥ १३९ ॥

जनपदग्रामकुलाचारविरुद्धं कर्म वर्जयेत् । प्रेतधूमं, बाहुभ्यां नदी-
तरणं च, वर्जयेदिति संबद्धयते । केशादिषु च संस्थितिं वर्जयेत् । चका-
रादस्थिकार्पासामेध्येषु च ॥ १३९ ॥

नाचक्षीत धयन्तीं गां नाद्वारेण विशेत्कचित् ।

न राज्ञः प्रतिगृहीयाल्लुब्धस्योच्छास्त्रवर्तिनः ॥ १४० ॥

परस्य क्षीरादि पिबन्तीं गां परस्मै नाचक्षीत नच निवर्तयेत् । अद्वारेण
कापथेन क्वचिदपि नगरे ग्रामे मन्दिरे वा न प्रविशेत् । नच कृपणस्य
शास्त्रातिक्रमकारिणो राज्ञः सकाशात्प्रतिगृहीयात् ॥ १४० ॥

प्रतिग्रहे सूनिचक्रिध्वजिवेश्यानराधिपाः ।

दुष्टा दशगुणं पूर्वात्पूर्वादेते यथाक्रमम् ॥ १४१ ॥

प्रतिग्रहे साध्ये सून्यादयः पञ्च पूर्वस्मात्पूर्वस्मात्परः परो दशगुणं दुष्टः ।
सूना प्राणिहिंसा साऽस्यास्तीति सूनी प्राणिहिंसापरः । चक्री तैलिकः । ध्वजी
सुराविक्रयी । वेश्या पण्यव्री । नराधिपोऽनन्तरोक्तः ॥ १४१ ॥

अथाध्ययनधर्मानाह—

अध्यायानामुपाकर्म श्रावण्यां श्रवणेन वा ।

हस्तेनौषधिभावे वा पञ्चम्यां श्रावणस्य तु ॥ १४२ ॥

अधीयन्त इत्यध्याया वेदाः, तेषामुपाकर्म उपक्रमोषधीनां प्रादुर्भावे सति
श्रावणमासस्य पौर्णमास्यां, श्रवणनक्षत्रयुते वा दिने, हस्तेन युतायां
पञ्चम्यां वा, खगुह्योक्तविधिना कुर्यात् । यदा तु श्रावणे मासि ओषधयो न
प्रादुर्भवन्ति, तदा भाद्रपदे मासि श्रवणनक्षत्रे कुर्यात् । तत ऊर्ध्वं सार्धचतुरो
मासान्वेदानधीयीत । तथा च मनुः (४।१५)—‘श्रावण्यां प्रौष्ठपद्यां वाऽप्युपा-
कृत्य यथाविधि । युक्तश्छन्दांस्यधीयीत मासान्विप्रोऽर्धपञ्चमात् ॥’ इति ॥ १४२ ॥

उत्सर्जनकालः—

पौषमासस्य रोहिण्यामष्टकायामथापि वा ।

जलान्ते छन्दसां कुर्यादुत्सर्गं विधिवद्बहिः ॥ १४३ ॥

टिप्प०—१ प्रेतधूमो नाम बालतपः । मनुस्तु संगवकालतप इत्याह । अन्ये
तु शरदि पुनः संभुक्षणत् आदित्यस्य बाल्यतया तदातपो बालतप इत्याहुः ।

पाठा०—१ क्षीरादि धयन्तीं गां क. २ प्रतिग्रहेषु साध्येषु ख.

स्नातकधर्म० १३९-१४६] अध्ययने वर्ज्याः

४९

पौषमासस्य रोहिण्यामष्टकायां वा प्रमाद्वहिर्जलसमीपे छन्दसां वेदानां खगुह्योक्तविधिनोत्सर्गं कुर्यात् । यदा पुनर्भाद्रपदे मासि उपाकर्म तदा माघशुक्लप्रथमदिवसे उत्सर्गं कुर्यात् । यथोक्तं मनुना (४।९६)—‘पुष्ये तु छन्दसां कुर्याद्वहिरुत्सर्जनं द्विजः । माघशुक्लस्य वा प्राप्ते पूर्वाह्ने प्रथमेऽहनि ॥’ इति । तदनन्तरं पक्षिणीमहोरात्रं वा विरम्य शुक्लपक्षेषु वेदान् कृष्णपक्षेष्वज्ञान्यधीयत । यथाह मनुः (४।९७)—‘यथाशास्त्रं तु कृत्वैवमुत्सर्गं छन्दसां बहिः । विरमेत्पक्षिणीं रात्रिं यद्वाऽप्येकमहर्निशम् ॥ अत ऊर्ध्वं तु छन्दांसि शुक्लेषु नियतः पठेत् । वेदाङ्गानि च सर्वाणि कृष्णपक्षेषु संपठेत् ॥ इति ॥ १४३ ॥

अनध्यायानाह—

त्र्यहं प्रेतेष्वनध्यायः शिष्यत्विग्गुरुबन्धुषु ।

उपाकर्मणि चोत्सर्गे स्वाशाखाश्रोत्रिये तथा ॥ १४४ ॥

उक्तेन मार्गेणाधीयानस्य द्विजस्य शिष्यत्विग्गुरुबन्धुषु प्रेतेषु मृतेषु त्र्यहमनध्यायस्त्रीनहोरात्रानध्ययनं वर्जयेत् । उपाकर्मणि उत्सर्गाख्ये च कर्मणि कृते त्र्यहमनध्यायः । उत्सर्गे तु मनुक्तपक्षिण्यहोरात्राभ्यां सहास्य विकल्पः । स्वाशाखाश्रोत्रिये स्वाशाखाध्यायिनि च प्रेते त्र्यहमनध्यायः ॥ १४४ ॥

संध्यागर्जितनिर्घातभूकम्पोल्कानिपातने ।

समाप्य वेदं द्युनिशमारण्यकमधीत्य च ॥ १४५ ॥

संध्यायां मेघध्वनौ, निर्घाते आकाशे उत्पातध्वनौ, भूमिचलने, उल्कापतने, मन्त्रस्य ब्राह्मणस्य वा समाप्तौ, आरण्यकाध्ययने च द्युनिशमहोरात्रमनध्यायः ॥ १४५ ॥

पञ्चदश्यां चतुर्दश्यामष्टम्यां राहुसूतके ।

ऋतुसंधिषु भुक्त्वा वा श्राद्धिकं प्रतिगृह्य च ॥ १४६ ॥

पञ्चदश्याममावास्यायां पौर्णमास्यां चतुर्दश्यामष्टम्यां राहुसूतके चन्द्रसूर्योपरागे च द्युनिशमनध्यायः । यत्तु—‘त्र्यहं न कीर्तयेद्ब्रह्म राज्ञो राहोश्च सूतके’ (मनु. ४।११०) इति तद्वस्तास्तविषयम् । ऋतुसंधिगतास्तु च प्रतिपत्तु

टिप्प०—1 कृष्णाष्टम्याम् । 2 मेधातिथिस्तु—अनावृतदेशे इत्याह । 3 अर्धपञ्चमेषु मासेषु गतेषु यत्पुष्यनक्षत्रं तत्रेत्यर्थः । ‘पौषे’ इति युक्तो मनुपाठः । 4 ‘द्वावेव रात्रिश्च पक्षिणीत्यभिधीयते’ इति वचनात् । बन्धवोऽत्र त्वसपिण्डाः; सपिण्डेषु दशहाविधानात्—अप० ।

या० ५

श्राद्धिकभोजने तत्प्रतिग्रहे च द्युनिशमनध्यायः । एतच्चैकोद्दिष्ट्यतिरिक्त-
विषयम्; तत्र तु त्रिरात्रम् मनुः (४।११०)—‘प्रतिगृह्य द्विजो विद्वानेकोद्दिष्ट्य
केतनम् । ग्रहं न कीर्तयेद्ब्रह्म’ इति स्मरणात् ॥ १४६ ॥

पशुमण्डूकनकुलश्वाहिमार्जारमूपकैः ।

कृतेऽन्तरे त्वहोरात्रं शक्रपाते तथोच्छ्रये ॥ १४७ ॥

अध्येतॄणां पश्वादिभिरन्तरागमने कृते शक्रध्वजस्यावरोपणदिवसे,
उच्छ्रायदिवसे चाहोरात्रमनध्यायः । द्युनिशमिति प्रकृते पुनः ‘अहोरात्र’-
ग्रहणं संध्यागर्जितनिर्घातभूकम्पोलकानिपातेष्वाकालिकत्वज्ञापनार्थम्; ‘आकालि-
कनिर्घातभूकम्पराहुदर्शनेल्काः’ (१६।२२) इति गौतमवचनात् । निमित्त-
कालादारभ्यापरेद्युर्यावत्स एव कालस्तावत्काल अकालः, तत्र भव आकालिको-
ऽनध्यायः । एतच्च प्रातःसंध्यास्तनिते । सायंसंध्यास्तनिते तु रात्रिमेव; ‘सायं-
संध्यास्तनिते तु रात्रिः, प्रातःसंध्यास्तनितेऽहोरात्रम्’ इति हारीतस्मरणात् ।
यत्पुनर्गौतमेनोक्तं (१।७९) ‘श्वनकुलसर्पमण्डूकमार्जाराणामन्तरागमने त्र्यहमुप-
वासो विप्रवासश्च’ इति तत्प्रथमाध्ययनविषयमेव ॥ १४७ ॥

श्वक्रोष्टृगर्दभोलूकसामबाणार्तनिःस्वने ।

अमेध्यशवशूद्रान्त्यश्मशानपतितान्तिके ॥ १४८ ॥

श्वा कुकुरः, क्रोष्टा सृगालः, गर्दभो रासभः, उलूको घूकः, साम
सामानि, बाणो वंशः, आर्तो दुःखितः, एषां श्वादीनां निःस्वने तावत्काल-
मनध्यायः । एवं वीणादिनिःस्वनेऽपि ।—‘वेणुवीणाभेरीमृदङ्गगन्धर्वयार्तशब्देषु’
(१६।७) इति गौतमवचनात् । गन्त्री शकटम् । अमेध्यादीनां संनिधाने
तावत्कालिकोऽनध्यायः ॥ १४८ ॥

देशेऽशुचावात्मनि च विद्युत्स्तनितसंप्लवे ।

भुक्त्वाद्रेपाणिरम्भोन्तरर्धरात्रेऽतिमारुते ॥ १४९ ॥

अशुचौ देशेऽशुचावात्मनि च । तथा विद्युत्स्तनितसंप्लवे पुनःपुन-
र्विद्योतमानायां विद्युति, स्तनितसंप्लवे प्रहरद्वयं पुनः पुनर्मेघघोषे तावत्कालिको-
ऽनध्यायः । भुक्त्वाद्रेपाणिर्नाधीयीत । जलमध्ये च । अर्धरात्रे महानिशाख्ये
मध्यमप्रहरद्वये, अतिमारुतेऽहन्यपि तावत्कालं नाधीयीत ॥ १४९ ॥

टिप्प०—१ अत्र ‘एकोद्दिष्टशब्देन नवश्राद्धमुच्यते—इति मेधातिथिः । २ अव-
रोपणं=निखातः, उच्छ्रायः=उत्खातः । ३ महानिशायाः कालस्तत्कर्तव्याकर्तव्यं चोक्तं
बौधायनेन—‘महानिशा तु विद्येया मध्यं मध्यमयामयोः । तस्यां स्नानं न कुर्वीत
स्वाध्यायं पितृतर्पणम्’ इति ।

पाठा०—१ उत्सवदिवसे. २ संध्यामहोरात्रं ख. ३ मार्जाराणां ग्रहं ख.
४ ध्ययनविषय एव ख.

पांसुप्रतर्पे दिग्दाहे संध्यानीहारभीतिषु ।

धावतः पूतिगन्धे च शिष्टे च गृहमागते ॥ १५० ॥

औत्पातिके रजोवर्षे, दिग्दाहे यत्र ज्वलिता इव दिशो दृश्यन्ते । संध्ययोः, नीहारे धूमिकायां, भीतिषु चौरराजादिकृतासु तावत्कालमनध्यायः । धावतस्त्वरितं गच्छतोऽनध्यायः । पूतिगन्धे कुतिलतगन्धे अमेध्यमद्यादिगन्धे । शिष्टे च श्रोत्रियादौ गृहं प्राप्ते तदनुज्ञावध्यनध्यायः ॥ १५० ॥

खरोष्ट्रयानहस्त्यश्वनौवृक्षेरिणरोहणे ।

सप्तत्रिंशदनध्यायानेतांस्तात्कालिकान्विदुः ॥ १५१ ॥

यानं रथादि, इरिणैर्मूषरं मरुभूमिर्वा, खरादीनामारोहणे तावत्कालमनध्यायः । एवं 'श्वक्रोष्टृगर्दभ-' इत्यस्मादारभ्य सप्तत्रिंशदनध्यायानेतांस्तात्कालिकान्निमित्तसमकालान्विदुरनध्यायविधिज्ञाः । 'विदुः' इत्यनेन स्मृत्यन्तरोक्तानन्यानपि संगृह्णाति । यथाह मनुः (४।११२)—'शयानः प्रौढपादश्च कृत्वा चैवावसक्थिकाम् । नाधीयीतामिषं जग्ध्वा सूतकाच्चायमेव च ॥' इत्यादि ॥ १५१ ॥

एवमनध्यायानुक्त्वा प्रकृतानि स्नातकव्रतान्वाह—

देवत्विकस्नातकाचार्यराज्ञां छायां परस्त्रियाः ।

नाक्रामेद्रक्तविण्मूत्रघ्नीवनोद्वर्तनादि च ॥ १५२ ॥

देवानां देवार्चानामृत्विकस्नातकाचार्यराज्ञां परस्त्रियाश्च छायां नाक्रामेन्नाधितिष्ठेत् लङ्घयेद्बुद्धिपूर्वम् । यथाह मनुः (४।१३०)—'देवतानां गुरो राज्ञः स्नातकाचार्ययोस्तथा । नाक्रामेत्कामतश्छायां बभ्रुणो दीक्षितस्य च ॥' इति । बभ्रुणो नकुलवर्णस्य यस्य कस्यचिद्गौरन्यस्य वा श्यामादेः; 'बभ्रुण' इति नपुंसकलिङ्गनिर्देशात् । रक्तादीनि च नाधितिष्ठेत् । 'आदि'ग्रहणात्तानोदकादेर्ग्रहणम् । (मनु. ४।१३२)—'उद्वर्तनमपन्नानं विण्मूत्रे रक्तमेव च । श्लेष्मनिष्ठयतवान्तानि नाधितिष्ठेत् कामतः ॥' इति ॥ १५२ ॥

विप्राहिक्षत्रियात्मानो नावज्ञेयाः कदाचन ।

आ मृत्योः श्रियमाकाङ्क्षेन्न कंचिन्मर्मणि स्पृशेत् १५३

विप्रो बहुश्रुतो ब्राह्मणः, अहिः सर्पः, क्षत्रियो नृपतिः, एते कदाचिदपि

टिप्प०—१ आसनारूढपाद इत्यर्थः । २ बभ्रुः कपिलो वर्णः, तदुण्युक्तम्—बभ्रवत्र गौः कपिला सोमलता वा । उभयोः 'बभ्रु'शब्देन प्रयोगदर्शनात्—मेधा० । बभ्रुणः कपिलस्य । यत्ने दीक्षितस्यावभृथस्नानात्पूर्व—इति कुल्लूकः । ३ अपन्नानमुपयुक्तमुदकम्—इति मेधातिथिः ।

पाठा०—१ पांसुवर्षे दिशां दाहे क. पांसुवर्षे च दिग्दाहे ग. २ गृहमागते क. ३ ऊखरं क. ४ रध्ययन क. रध्यापन ग. ५ कृतावसक्थिक ऊरुभ्यामवनिं गतः. ६ सोमादेः ग.

नावमन्तव्याः । आत्मा च स्वयं नावमन्तव्यः । आभृत्योर्यावज्जीवं श्रियमिच्छेत् । न कंचित् पुरुषं मर्मणि स्पृशेत् कस्यचिदपि मर्मं दुश्चरितं न प्रकाशयेत् ॥ १५३ ॥

दूरादुच्छिष्टविष्मूत्रपादाम्भांसि समुत्सृजेत् ।

श्रुतिस्मृत्युदितं सम्यङ्हित्यमाचारमाचरेत् ॥ १५४ ॥

भोजनाद्युच्छिष्टं विष्मूत्रे पादप्रक्षालनोदकं च गृहादूरात्समुत्सृजेत् । श्रौतं स्मार्तं चाचारं नित्यं सम्यगनुतिष्ठेत् ॥ १५४ ॥

गोब्राह्मणानलान्नानि नोच्छिष्टो न पदा स्पृशेत् ।

न निन्दाताडने कुर्यात्पुत्रं शिष्यं च ताडयेत् ॥ १५५ ॥

गां ब्राह्मणमाश्रिं अन्नमदनीयं, विशेषतः पक्वमशुचिर्न स्पृशेत् । पादेन त्वनुच्छिष्टोऽपि^१ । यदा पुनः प्रमादात्स्पृशति तदा आचमनोत्तरकालम्—‘स्पृष्ट्वैतानशुचिर्नित्यमद्भिः प्राणानुपस्पृशेत् । गात्राणि चैव सर्वाणि नाभिं पाणि-तलेन तु ॥’ इति (४।१४३) मनुकं कार्यम् । एवं प्राणादीनुपस्पृशेत् । कस्यचिदपि निन्दाताडने न कुर्यात् । एतच्चानपकारिणि । मनुः(४।१६७)—‘अयुध्यमानस्योत्पाद्य ब्राह्मणस्यासृगङ्गतः । दुःखं सुमहदाप्नोति प्रेत्याप्राज्ञतया नरः ॥’ इति । पुत्रशिष्यौ शिक्षार्थमेव ताडयेत् । चकाराद्वासादीनपि । ताडनं च रज्ज्वादिनोत्तमाङ्गव्यतिरेकेण कार्यम् ; ‘शिष्यशिष्टिरवैधेनाशक्तौ रज्जुवेणुविदलाभ्यां तनुभ्यामन्येनं ध्नू राज्ञा शास्यते’ (२।४२, ३।४) इति गौतमवचनात् । —‘पृष्ठ-तस्तु शरीरस्य नोत्तमैङ्गे कथंचन’ इति (८।३००) मनुवचनात् ॥ १५५ ॥

कर्मणा मनसा वाचा यत्नाद्धर्मं समाचरेत् ।

अस्वर्ग्यं लोकविद्विष्टं धर्म्यमप्याचरेन्न तु ॥ १५६ ॥

कर्मणा कायेन यथाशक्ति धर्ममनुतिष्ठेत् तमेव मनसा ध्यायेत् वाचा च वदेत् । धर्मं विहितमपि लोकविद्विष्टं लोकमिहंशस्तिजननं मधुपर्कं गोवधादिकं नाचरेत् । यस्मादस्वर्ग्यमैग्रीषोमीयवत्स्वर्गसाधनं न भवति ॥ १५६ ॥

मातृपित्रतिथिभ्रातृजामिसंबन्धिमातुलैः ।

वृद्धबालातुराचार्यवैद्यसंश्रितवान्धवैः ॥ १५७ ॥

ऋत्विक्पुरोहितापत्यभार्यादाससनाभिभिः ।

विवादं वर्जयित्वा तु सर्वल्लोकाञ्जयेद्बृही ॥ १५८ ॥

माता जननी, पिता जनकः, अतिथिरध्वनीनः, भ्रातरो भिन्नोदरा

टिप्पणं—१ न स्पृशेत् इत्यूहनीयम् । २ विवादान्तरप्रसङ्गे तावपि न ताडनीयौ—

इति बाल० । ३ उभयभिन्नेन स्थूलाभ्यां ताभ्यां चेत्यर्थः—बाल० । ४ कण्ठत ऊर्ध्वभागे इति भावः । ५ अभिशस्तिः=निन्दा ।

पाठा०—१ रवधेन बाधनाशक्तौ ख. २ धर्म्यम्. ३ मग्निष्टोमीयवत् ख.

अपि । जामयो विद्यमानभर्तृकाः स्त्रियः, संवन्धिनो वैवाह्याः, मातुलो मातुर्भाता, वृद्धः सप्तत्युत्तरवयस्कः, बाल आ षोडशाद्वर्षात्, आतुरो रोगी, आचार्य उपनेता, वैद्यो विद्वान् भिषग्वा, संश्रितः उपजीवी, बान्धवाः पितृपक्ष्या मातृपक्ष्याश्च, मातुलस्य पृथगुपादानमादराथम् । ऋत्विग्याजकः, पुरोहितः शान्त्यादेः कर्ता, अपत्यं पुत्रादि, भार्या सहधर्मचारिणी, दासः कर्मकरः, सनाभयः सोदराः, भ्रातृभ्यः पृथगुपादानमर्जामिभगिनीप्राप्त्यर्थम् । एतैर्मात्रादिभिः सह वाक्कलहं परित्यज्य सर्वान्प्राजापत्यादीन् लोका-न्प्राप्नोति ॥ १५७-१५८ ॥

पञ्च पिण्डाननुद्धृत्य न स्नायात्परवारिषु ।

स्नायान्नदीदेवखातहृदप्रस्रवणेषु च ॥ १५९ ॥

परवारिषु परसंवन्धिषु सर्वसत्त्वोद्देशेनात्यक्तेषु तडागादिषु पञ्च पिण्डान-नुद्धृत्य न स्नायात् । अनेनात्मीयोत्सृष्टाभ्यनुज्ञातेषु पिण्डोद्धारमन्तरापि स्नानम-भ्यनुज्ञातम् । नद्यादिषु कथं तर्हीत्याह—स्नायान्नदीति । साक्षात्परम्परया वा समुद्रगाः स्रवन्त्यो नद्यः, देवखातं देवनिर्मितं पुष्करादि, उदकप्रवाहाभि-पातकृतसजलो महानिम्नप्रदेशो हृदः, पर्वताद्युच्चप्रदेशात्प्रसृतमुदकं प्रस्रवणम्, एतेषु पञ्चपिण्डानुद्धरणेनैव स्नायात् । एतच्च नित्यस्नानविषयं सति संभवे मनुः (४।२०३)—‘नदीषु देवखातेषु तडागेषु सरःषु च । स्नानं समाचरेन्नित्यं गर्तप्रस्रवणेषु च ॥’ इति ‘नित्य’ग्रहणात् । शौचाद्यर्थं तु यथासंभवं परवारिषु पिण्डानुद्धरणे सर्वस्य निषेधः ॥ १५९ ॥

परशय्यासनोद्यानगृहयानानि वर्जयेत् ।

अदत्तान्यग्निहीनस्य नान्नमद्यादनापदि ॥ १६० ॥

शय्या कशिपुः, आसनं पीठादि, उद्यानमाम्रादिवनम् । गृहं प्रसिद्धम्, यानं रथादि, परसंवन्धीन्येतान्यदत्तान्यनुज्ञातानि वर्जयेत् नोपभुञ्जीत । अभोज्यान्नान्याह—अग्निहीनस्येति । अग्निहीनस्य श्रौतस्मार्ताभ्यधिकारर-हितस्य शूद्रस्य प्रतिलोमजस्य च अधिकारवतोऽप्यग्निरहितस्यान्नमनापदि न

टिप्प०—1 स्त्रियः भगिन्यः, भिन्नोदर्योऽपि—इति बाल० । 2 संश्रितः=आश्रितः उपजीवी—अप० । 3 अविद्यमानभर्तृका इत्यर्थः । 4 यच्चोक्तं मनुना (४।१७९-१८५) ‘ऋत्विक्पुरोहिताचार्यैर्मातुलातिथिसंश्रितैः । बालवृद्धातुरैर्वैधैर्जाति-संवन्धिबान्धवैः ॥ मातापितृभ्यां जामीभिर्भ्रात्रा पुत्रेण भार्यया । दुहित्रा दासवर्गेण विवादं न समाचरेत् ॥ एतैर्विवादान् संत्यज्य सर्वपापैः प्रमुच्यते । एतैर्जितैश्च जयति सर्वा-ल्लोकानिमान्गृही ॥’ इति । 5 तथाकरणेऽभ्युदय एव, अकरणे तु दोषो नेत्यपर्यर्थः । तथा च हेमाद्रिः—‘सर्वार्थमुत्सृष्टेषु परकीयत्वाभावादनुद्धरणे न दोषः—इति बाल० । 6 अविधिनोत्सृष्टाग्रेष्व—इति अप० ।

पाठा०—१ मन्तरेणापि क.

भुञ्जीत, न प्रतिगृहीयाच्च । 'तस्मात्प्रशस्तानां स्वकर्मशुद्धजातीनां ब्राह्मणो भुञ्जीत
प्रतिगृहीयाच्च' (१७१, २) इति गौतमवचनात् ॥ १६० ॥

कदर्यवद्धचौराणां क्लीवरङ्गावतारिणाम् ।

वैणाभिश्चास्तवार्युष्यगणिकागणदीक्षिणाम् ॥ १६१ ॥

कदर्यो लुब्धः; 'आत्मानं धर्मकृत्यं च पुत्रदारांश्च पीडयेत् । लोभाद्यः
पितरौ मृत्यान्स कदर्य इति स्मृतः ॥' (देवल.) इत्युक्तः । वद्धो
निगडादिना वाचा संनिरुद्धश्च, चौरो ब्राह्मणसुवर्णव्यतिरिक्तपरस्वापहारी, क्लीवो
नपुंसकः, रङ्गावतारी नैटचारणमल्लादिः, वेणुच्छेदजीवी, वैणः अभिश्चास्तः
पतनीयैः कर्मभिर्युक्तः, वार्युष्यो निषिद्धवृद्धशुपजीवी, गणिका पण्यस्त्री, गण-
दीक्षी बहुयाजकः । एतेषामन्नं नाश्रीयदित्यनुवर्तते ॥ १६१ ॥

चिकित्सकातुरकुद्धपुंश्चलीमत्तविद्विषाम् ।

क्रूरोग्रपतितब्रात्यदाम्भिकोच्छिष्टभोजिनाम् ॥ १६२ ॥

चिकित्सको भिषगवृत्त्युपजीवी, आतुरो महारोगोपसृष्टः; 'वातव्याध्यश्म-
रीकुष्ठमेहोदरभगन्दराः । अर्शासि ग्रहणीत्यष्टौ महारोगाः प्रकीर्तिताः' इति । कुद्धः
कुपितः, पुंश्चली व्यभिचारिणी, मत्तो विद्यादिना गर्वितः, विद्विष्ट शत्रुः,
क्रूरो दृढाभ्यन्तरकोपः, वाक्कायव्यापारेणोद्वेजक उग्रः, पतितो ब्रह्महादिः,
ब्रात्यः पतितसावित्रीकः, दाम्भिको वद्धकः, उच्छिष्टभोजी परभुक्तोज्झि-
ताशी, एतेषां चिकित्सकादीनामन्नं नाश्रीयत् ॥ १६२ ॥

अवीरास्त्रीस्वर्णकारस्त्रीजितग्रामयाजिनाम् ।

शस्त्रविक्रयिकर्मरतन्तुवायश्चवृत्तिनाम् ॥ १६३ ॥

अवीरा स्त्री स्वतन्त्रा, -व्यभिचारमन्तरेणापि । पतिपुत्ररहितेत्यर्थः । स्वर्ण-
कारः सुवर्णस्य विकारान्तरकृत्, स्त्रीजितः सर्वत्र स्त्रीवशवर्ती, ग्रामयाजी
ग्रामस्य शान्त्यादिकर्ता, बहूनामुपनेता वा । शस्त्रविक्रयी शस्त्रविक्रयोपजीवी,
कर्मरौ लोहकारः तक्षादिश्च, तन्तुवायः सूचिशिल्पोपजीवी । श्वभिर्युक्तिर्वि-
र्तनं जीवनमस्यास्तीति श्ववृत्तिः, एतेषामन्नं नाश्रीयत् ॥ १६३ ॥

टिप्पणं—१ क्वचित्तु 'वृद्धान्' इत्यपि पाठः । २ नटगायकव्यतिरिक्तोऽपि प्रतिरङ्गं
यो गच्छति कुतुकात् सः—इति मेधा० । ३ वीणावादनजीवी—इति माधवः । वादित्र-
जीवनः इति मेधा० । ४ 'यस्तु निन्देतपरं जीवं प्रशंसत्यात्मनो गुणान् । स वै वार्धु-
षिकः—इति विष्णुः । ५ गणः संघः, भ्रात्रादीनामभिभक्तानां न गणव्यपदेशः—इति
बाल० । गणः सङ्घः, तदन्नमन्यस्याभोज्यम् । दीक्षी दिक्षितः, तस्य च प्रागग्नीषोमीय-
होमादभोज्यान्नता—अप० ।

पाठा०—१ वृत्त्युपजीवी क.

नृशंसराजरजकृतमवधजीविनाम् ।

चैलधावसुराजीवसहोपपतिवेश्मनाम् ॥ १६४ ॥

पिशुनानृतिनोश्चैव तथा चाक्रिकवन्दिनाम् ।

एषामन्नं न भोक्तव्यं सोमविक्रयिणस्तथा ॥ १६५ ॥

नृशंसो निर्दयः, राजा भूपतिः, तत्साहचर्यात्पुरोहितश्च । यथाह शङ्खः—
‘भीतावगीतरुदिताकन्दितावबुष्टधृतपरिभुक्तविस्मितोन्मत्तावधूतराजपुरोहिता-
न्नानि वर्जयेत्’ इति । रजको वस्त्रादीनां नीलादिरागकारकः, कृतम्र उपकृ-
तस्य हन्ता वधजीवी प्राणिनां वधेन वर्तकः, चैलधावो वस्त्रनिर्णेजन-
कृत्, सुराजीवो मद्यविक्रयजीवी, उपपतिर्जारः । सहोपपतिना वेश्म यस्यासौ
सहोपपतिवेश्मा । पिशुनः परदोषस्य ख्यापकः, अनृती सिध्यावासी,
चाक्रिकस्तैलिकः, शाकटिकश्चैलेके । ‘अभिशस्तः पतितश्चाक्रिकस्तैलिक’ इति
भेदेनाभिधानात् । वन्दिनः स्तावकाः, सोमविक्रयी सोमलताया विक्रेता,
एतेषामन्नं न भोक्तव्यम् । सर्वे चैते कदर्यादयो द्विजा एव कदर्यत्वाददोषदुष्टा
अभोज्यान्नाः । इतरेषां प्राप्यभावात्प्राप्तिपूर्वकत्वाच्च निषेधस्य ॥ १६४-१६५ ॥

‘अग्निहीनस्य नान्नमद्यादनापदि’ (आचार. १६०) इत्यत्र शूद्रस्याभोज्यान्न-
त्वमुक्तं, तत्र प्रतिप्रसवमाह—

शूद्रेषु दासगोपालकुलमित्रार्धसीरिणः ।

भोज्यान्ना नापितश्चैव यश्चात्मानं निवेदयेत् ॥ १६६ ॥

दासा गर्भदासादयः । गोपालो गैवां पालनेन यो जीवति । कुलमित्रं पितृ-
पितामहादिकमायातः । अर्धसीरी हलपर्यायसीरोपलक्षितकृषिफलभागग्राही ।
नापितो गृहव्यापारकैरयिता, नापितश्च । यश्च वाङ्मनःकायकर्मभिरात्मानं
निवेदयति तवाहमिति । एते दासादयः शूद्राणां मध्ये भोज्यान्नाः । चकारा-
त्कुम्भकारश्च ; ‘गोपनापितकुम्भकारकुलमित्रार्धकनिवेदितात्मानो भोज्यान्नाः’ इति
वचनात् ॥ १६६ ॥

इति स्नातकधर्मप्रकरणम् ।

अथ भक्ष्याभक्ष्यप्रकरणम् ७

‘न स्वाध्यायविरोध्यर्थम्’ (आचार. १२९) इत्यत आरभ्य ब्राह्मणस्य
स्नातकव्रतान्यभिधायेदानीं द्विजातिधर्मानाह—

अनर्चितं वृथामांसं केशकीटसमन्वितम् ।

शुक्तं पर्युषितोच्छिष्टं श्वस्पृष्टं पतितेक्षितम् ॥ १६७ ॥

पाठा०—१ नील्यादिरागकरः क. २ प्रतिषेधस्य क. ३ गवां पालकः
गवां पालनेन ख. ४ कर्मस्थायी क.

उदक्यास्पृष्टसंगुष्टं पर्यायान्नं च वर्जयेत् ।

गोघ्रातं शकुनोच्छिष्टं पदा स्पृष्टं च कामतः ॥ १६८ ॥

अनर्चितं अर्चाहाय यदवज्ञया दीयते । वृथासांस्त्रं वक्ष्यमाणप्राणाल्यया-
दिव्यतिरेकेण देवाद्यर्चनावशिष्टं च यन्न भवति आत्मार्थमेव यत्साधितम् । केश-
कीटादिभिश्च समन्वितं संयुक्तम् । यत्स्वयमनम्लं केवलं कालपरिवासेन
द्रव्यान्तरसंसर्गकालपरिवासाभ्यां वाम्लीभवति तच्छुक्तं दध्यादिव्यतिरेकेण; 'न
पापीयसोऽन्नमश्रीयाच्च द्विःपक्वं, न शुक्तं, न पर्युषितं, अन्यत्र रागखाण्डवचुकदधि-
गुडगोधूमयवपिष्टविकारेभ्यः' इति शङ्खस्मरणात् । पर्युषितं रात्र्यन्तरितम् ।
उच्छिष्टं भुक्तोज्झितम्, श्वस्पृष्टं शुना स्पृष्टम्, पतितेक्षितं पतितादिभि-
रीक्षितम्, उदक्या रजस्वला तथा स्पृष्टम्, 'उदक्या'ग्रहणं चण्डालाद्युप-
लक्षणार्थम्; 'अमेध्यपतितचण्डालपुलकसरजस्वलाकुनखिकुष्ठिसंस्पृष्टाञ्च वर्जयेत्'
इति शङ्खस्मरणात् । 'को भुङ्क्ते?' इति यदाद्युध्य दीयते तत्संगुष्टान्नम् । अन्य-
संबन्ध्यन्यव्यपदेशेन यदीयते तत्पर्यायान्नम्, यथा—'ब्राह्मणाञ्च ददच्छूद्रः
शूद्राञ्च ब्राह्मणो ददत् । उभावेतावभोज्यान्नौ भुक्त्वा चान्द्रायणं चरेत् ॥' इति ।
'पर्यायान्नम्' इति पाठे परिगतमाचान्तं गण्डूषग्रहणं यस्मिन् तत्पर्यायान्तं,
तन्न भोक्तव्यम् । एतदुक्तं भवति—गण्डूषग्रहणादूर्ध्वं आचमनात्प्राक् न भोक्तव्य-
मिति । 'पार्श्वोचान्तम्' इति पाठे एकस्यां पङ्क्तौ पार्श्वस्थे आचान्ते न भोक्तव्यं
भस्मोदकादिविच्छेदेन विना । 'वर्जयेत्' इति प्रत्येकं संबध्यते । तथा गोघ्रातं
गवा घ्रातम् । शकुनोच्छिष्टं शकुनेन काकादिना भुक्तमाखादितम् । पदा
स्पृष्टं बुद्धिपूर्वं पादेन स्पृष्टं वर्जयेत् ॥ १६७-१६८ ॥

पर्युषितस्य प्रतिप्रसवमाह—

अन्नं पर्युषितं भोज्यं स्नेहाक्तं चिरसंस्थितम् ।

अस्नेहा अपि गोधूमयवगोरसविक्रियाः ॥ १६९ ॥

अन्नमदनीयं पर्युषितं घृतादिस्नेहसंयुक्तं चिरकालसंस्थितमपि
भोज्यम् । गोधूमयवगोरसविक्रियाः मण्डकसक्तुकिलाटकूर्चिकादयः
अस्नेहा अपि चिरकालसंस्थिता भोज्याः, यदि विकारान्तरमनापन्नाः; 'अपूप-
धानाकरम्भसक्तुर्थावकतैलपायसशाकानि शुक्तानि वर्जयेत्' (१४।३७) इति
वसिष्ठस्मरणात् ॥ १६९ ॥

टिप्प०—१ उदयास्तमयान्तरितं पर्युषितम्—इति हरदत्तः । २ अत्र कारण-
मुक्तं बृहस्पतिना—'अप्येकपङ्क्तौ नाश्रीयाद्ब्राह्मणेः स्वजनैरपि । को हि जानाति किं
कस्य प्रच्छन्नं पातकं भवेत्', 'एकपञ्चयुपविष्टानां दुष्कृतं तदुरात्मनाम् ।' इति ।

पाठा०—१ सक्तुपाचकतैल. ख.

संघिन्यनिर्देशावत्सागोपयः परिवर्जयेत् ।

औष्ट्रमैकशफं स्त्रैणमारण्यकमथाविकम् ॥ १७० ॥

गौः या वृषेण संधीयते सा संघिनी । 'वशां वन्ध्यां विजानीयाद्वृषाकान्तां च संघिनीम्' इति त्रिकाण्डीस्मरणात् । या चैकां वेलामतिक्रम्य दुह्यते, या च वत्सान्तरेण संधीयते सा संघिनी । प्रसूता सत्यनतिक्रान्तदशाहा अनिर्देशा, मृतवत्सा अवत्सा, संघिनी च अनिर्देशा च अवत्सा च संघिन्यनिर्देशावत्सा-स्ताश्च गावश्च तासां पयः क्षीरं परिवर्जयेत् । 'संघिनी'ग्रहणं संघिनीयमल-सुवोरुपलक्षणार्थम् । यथाह गौतमः (१७।२५)—'स्यन्दिनीयमसूसंघिनीनां च' इति । स्रवत्पयःस्तनी स्यन्दिनी, यमलसूर्यमलप्रसविनी, एवमजामहिष्योश्वा-निर्देशयोः पयो वर्जयेत्; 'गोमहिष्यजानामनिर्देशानाम्' (१४।३५) इति वसिष्ठ-स्मरणात् । पयोग्रहणात्तद्विकाराणामपि दध्यादीनां निषेधः । नहि मांसनिषेधे तद्विकाराणामनिषेधो युक्तः । विकारनिषेधे तु प्रकृतेरनिषेधो युक्तः । पयोनिषे-धाच्छकृन्मूत्रादेरनिषेधः । उष्ट्राजातमौष्ट्रं पयोमूत्रादि । एकशफा वडवादयः, तत्प्रभवं ऐकशफम् । व्रीभवं स्त्रैणम् । 'व्री'ग्रहणमजाव्यतिरिक्तसकलद्विस्तनी-नामुपलक्षणार्थम् ।—'सर्वासां द्विस्तनीनां क्षीरमभोज्यमजावर्ज्यम्' इति शङ्ख-स्मरणात् । अरण्ये भवा आरण्यकास्तदीयमारण्यकं क्षीरं माहिषव्यतिरेकेण । 'आरण्यानां च सर्वेषां मृगाणां माहिषं विना' (मनु. ५।९) इति वचनात् । अवेर्जातमाविकम् । 'वर्जयेत्' इति प्रत्येकमभिसंबध्यते । औष्ट्रमित्यादिविकार-प्रत्ययनिर्देशात्तद्विकारमात्रस्य पयोमूत्रादेः सर्वदा निषेधः; 'नित्यमाविकमपेयमौष्ट्र-मैकशफं च' (१७।२४) इति गौतमस्मरणात् ॥ १७० ॥

देवतार्थं हविः शिशुं लोहितान्ब्रश्चनांस्तथा ।

अनुपाकृतमांसानि विड्जानि कवकानि च ॥ १७१ ॥

देवतार्थं बल्युपहारनिमित्तं साधितम् । हविः हवनार्थं सिद्धं प्राक् होमात् । शिशुः सोभाज्जनः, लोहितान् ब्रश्चनिर्यासान् । ब्रश्चनप्रभवान् ब्रश्चच्छेदन-जातानलोहितानपि । यथाह मनुः—(५।६) । 'लोहितान्ब्रश्चनिर्यासान्ब्रश्चन-प्रभवांस्तथा' इति । 'लोहित'ग्रहणात् हिङ्गुकर्पूरादीनामनिषेधः । अनुपाकृत-मांसानि यज्ञेऽहुतस्य पशोर्मांसानि, विड्जानि मनुष्यादिजग्धबीजपुरी-षोर्त्पन्नानि तन्दुलीयकप्रभृतीनि च, कवकानि छत्राकाणि, 'वर्जयेत्' इति प्रत्येकमभिसंबध्यते ॥ १७१ ॥

टिप्प०—१ अत एवाह हारीतः—'सन्धिनी वृषस्यन्ती तस्याः पयो न पिबेद्वतु मद्भवतीति । या गर्भिणी सति दुग्धे सा संघिनीति—हरदत्तः । २ मृतवत्सात्वादित्या-शयः । ३ तदग्रे तु श्रुतिविहितमेवेति तत्त्वम् ।

पाठा०—१ रनिषेधो युक्तः ख. २ व्यतिरिक्तम् क. ३ शोभाजनः क. ४ पुरीषस्थाने उत्पन्नानि क.

क्रव्यादपक्षिदात्यूहशुकप्रतुदटिडिमान् ।

सारसैकशफान्हंसान्सर्वाश्च ग्रामवासिनः ॥ १७२ ॥

क्रव्यादा आममांसादनशीलाः, पक्षिणो गृध्रादयः, दात्यूहश्चातकः, शुकः कीरः । चक्षुवा प्रतुद्य भक्षयन्तीति प्रतुदाः श्येनादयः, टिडिभस्तच्छब्दानुकारी, सारसो लक्ष्मणः, एकशफा अश्वादयः, हंसाः प्रसिद्धाः, ग्रामवासिनः पारावतप्रभृतयः, एतान्क्रव्यादादीन्वर्जयेत् ॥ १७२ ॥

कोयष्टिप्लवचक्राह्वबलाकावविष्किरान् ।

वृथाकृसरसंयावपायसाऽपूपशङ्कुलीः ॥ १७३ ॥

कोयष्टिः कौष्ठः, प्लवो जलकुकुटः, चक्राह्वश्चक्रवाकः, बलाकावकौ प्रसिद्धौ, नखैर्विकीर्य भक्षयन्तीति विष्किराश्चकोरादय एव गृह्यन्ते; लावकमयूरादीनां भक्षयत्वात्, ग्रामकुकुटस्य ग्रामवासित्वादेव निषेधाच्च । एतान्कोयष्ट्यादीन्वर्जयेत् । वृथा देवतायुद्देशमन्तरेण साधिताः कृसरसंयावपायसाऽपूपशङ्कुलीर्वर्जयेत् । कृसरं तिलमुद्गसिद्धं ओदनः । संयावः क्षीरगुडघृतादिकृत उत्तकरिकाख्यः पाकविशेषः । पायसं पयसा शृतमन्नम् । अपूपोऽन्नेहपको गोधूमविकारः । शङ्कुली स्नेहपको गोधूमविकारः । 'न पचेदन्नमात्मने' इति कृसरादीनां निषेधे सिद्धे पुनरभिधानं प्रायश्चित्तगौरवार्थम् ॥ १७३ ॥

कलविङ्कं सकाकोलं कुररं रज्जुदालकम् ।

जालपादान्खञ्जरीटानज्ञातांश्च मृगद्विजान् ॥ १७४ ॥

कलविङ्को ग्रामचटकः, ग्रामनिवासित्वेन प्रतिषेधे सिद्धे सत्युभयचारित्वात्पुनर्वचनम् । काकोलो द्रोणकाकः, कुरर उत्कोशः, रज्जुदालको वृक्षकुट्टकः, जालपादो जालाकारपादाः, अजालपादा अपि हंसाः सन्तीति हंसानां पुनर्वचनम् । खञ्जरीटः खञ्जनः, जातितो ये अज्ञाता मृगाः पक्षिणश्च, एतान्कलविङ्कादीन्वर्जयेत् ॥ १७४ ॥

चापांश्च रक्तपादांश्च सौनं वह्नूरमेव च ।

मत्स्यांश्च कामतो जग्ध्वा सौपवासरूपहं वसेत् ॥ १७५ ॥

चापाः किकीदिवयः रक्तपादाः कादम्बप्रभृतयः, सूनिना त्यक्तं सौनं घातस्थानभवं मांसं भक्षयाणामपि, वह्नूरं शुष्कमांसम्, मत्स्या मीनाः, एतांश्चापादीन्वर्जयेत् । चकारानालिकाशणछत्राककुसुम्भादीन्; 'नालिकाशणछत्राककुसुम्भालावुविङ्गवान् । कुम्भीकैन्दुकवृन्ताककोविदारांश्च वर्जयेत् ॥' इति तथा-

टिप्प०—१ लक्ष्मणः= दीर्घगलजङ्घो नीलाङ्गः पक्षी । २ केवलं स्वात्मकृते याचिता इत्याशयः । ३ अयं भाषायां 'लापशी' इति नाम्ना प्रसिद्धः । ४ अयं 'डोबकावळा' इति महाराष्ट्रभाषायां प्रसिद्धः । ५ सूना वधस्थानं, तत्र भवं सौनमित्याशयः ।

पाठा०—१ तिलमुद्गमिश्र ओदनः क. २ उभयपरत्वात् ख. ३ कम्बुकक.

ऽकालप्ररूढानि पुष्पाणि च फलानि च । विकारवच्च यत्किञ्चित्प्रयत्नेन विवर्जयेत् ॥
 'तथा वटप्लक्षान्धत्थैकपितृनीपमातुलिङ्गफलानि वर्जयेत्' इति स्मरणात् । एता-
 न्संधिनीक्षीरप्रभृतीननुकान्तान्कामतो भक्षयित्वा त्रिरात्रमुपवसेत् । अका-
 मतस्त्वहोरात्रम् । 'शेषेषूपवसेदहः' (५।२०) इति मनुस्मरणात् । यत्पुनः
 शङ्खेनोक्तम्—'वलवलाकाहंसल्लवचक्रवाककारण्डवगृहचटककपोतपारावतपाण्डुशु-
 कसारिकासारसट्टिभोल्लककङ्करक्तपादचाषभासवायसकोकिलशाङ्गलिकुकुटहारीत-
 भक्षणे द्वादशरात्रमनाहारः, पिबेद्गोमूत्रयावकम्' इति तद्वहुकालाभ्यासे मतिपूर्वं
 समस्तभक्षणे वा वेदितव्यम् ॥ १७५ ॥

पलाण्डुं विद्वराहं च छत्राकं ग्रामकुकुटम् ।

लशुनं गृञ्जनं चैव जग्ध्वा चान्द्रायणं चरेत् ॥ १७६ ॥

पलाण्डुः स्थूलकन्दनालो लशुनानुकारी, **विद्वराहो** ग्रामसूकरः, **छत्राकं**
 सर्पछत्रम्, **ग्रामकुकुटः** प्रसिद्धः, **लशुनं** रसोनं सूक्ष्मश्वेतकन्दनालम् । **गृञ्जनं**
 लशुनानुकारिलोहितसूक्ष्मकन्दम्, एतानि षट् सकृत्कामतो जग्ध्वा भक्षयित्वा
चान्द्रायणं वक्ष्यमाणलक्षणं चरेत् । ग्रामकुकुट-छत्राकयोः पूर्वप्रतिषेधितयोरि-
 हाभिधानं पलाण्डादिसमानप्रायश्चित्तार्थम् । मतिपूर्वं चिरतराभ्यासे तु 'छत्राकं
 विद्वराहं च लशुनं ग्रामकुकुटम् । पलाण्डुं गृञ्जनं चैव मत्या जग्ध्वा पतेद्विजः'
 इति (५।१९) मनुक्तम् । अमतिपूर्वाभ्यासे—'अमत्येतानि षट् जग्ध्वा कृच्छ्रं
 सान्तपनं चरेत्' (५।१९) तृतीयाध्याये, वक्ष्यमाणं 'यतिचान्द्रायणं वापि'
 इति द्रष्टव्यम् । अमतिपूर्वाभ्यासे तु शङ्खोक्तं—'लशुनपलाण्डुगृञ्जनविद्वराहग्राम-
 कुकुटकुम्भीकभक्षणे द्वादशरात्रं पयः पिबेत्' इति ॥ १७६ ॥

भक्ष्याः पञ्चनखाः सेधागोधाकृच्छपशल्लकाः ।

शशश्च मत्सेष्वपि हि सिंहतुण्डकरोहिताः ॥ १७७ ॥

तथा पाठीनराजीवसशल्लकाश्च द्विजातिभिः ।

सेधा श्वावित्, **गोधा** कृकलासानुकारिणी महती, **कृच्छपः** कूर्मः,
शल्लकः शल्लकी, **शशः** प्रसिद्धः, **पञ्चनखादीनां** श्वमार्जारवानरादीनां मध्ये एते
 सेधादयो भक्ष्याः । चकारात्खङ्गोऽपि । यथाह गौतमः (१७।२७)—'पञ्चनखाः
 शशशल्लकश्चाविद्रोधाखङ्गकृच्छपाः' इति । यथाह मनुषि (५।२८)—'श्वाविर्धं
 शल्लकं गोधां खङ्गकूर्मशशांस्तथा । भक्ष्यान्पञ्चनखेष्वहुरनुष्टांश्चैकतोदतः ॥' इति ।
 यत्पुनर्वैसिष्टेन 'खङ्गे तु विवदन्ति' (१४।४७) इत्यभक्ष्यत्वमुक्तं, तच्छ्रद्धादयत्रः
 'खङ्गमांसैर्भवेद्वत्तमक्षय्यं पितृकर्मणि' इति श्राद्धे फलश्रुतिदर्शनात् । तथा म-
 त्स्यानां मध्ये सिंहतुण्डादयो भक्ष्याः । **सिंहतुण्डः** सिंहमुखः, **रोहितो**

टिप्पणं—१ स च श्वभक्षको व्याघ्रविशेषः, गोधा वल्लीसदृशः प्राणिविशेषः—अप० ।

पाठा०—१ दधित्थ क. २ प्रतिषिद्धयो क. ३ शल्यकाः क. ४ शालुकः
 शाली. ५ शल्यकं.

लोहितवर्णं, पाठीनश्चन्द्रकाख्यः, राजीवः पद्मवर्णः, सह शल्कैः शुक्तयाकारै-
र्वर्तत इति सशल्कः । एते च सिंहतुण्डादयो नियुक्ता एव भक्ष्याः । 'पाठीन-
रोहितावायौ नियुक्तौ हव्यकव्ययोः । राजीवाः सिंहतुण्डाश्च सशल्काश्चैव सर्वशः ॥'
इति (५।१६) मनुस्मरणात् । 'द्विजाति'ग्रहणं शूद्रव्युदासार्थम् ॥ १७७ ॥

'अनर्चितं वृथामांसम्' (आ. १६७) इत्यारभ्य द्विजातिधर्मानुक्त्वेदानीं
चातुर्वर्ण्यधर्मानाह—

अतः शृणुध्वं मांसस्य विधिं भक्षणवर्जने ॥ १७८ ॥

मांसस्य प्रोक्षितादेर्भक्षणे तद्व्यतिरिक्तस्य वा निषिद्धस्य वर्जने प्रोक्षितादिव्य-
तिरेकेण मांसं न भक्षयामीत्येवं संकल्परूपेण विधिं सामश्रवःप्रभृतयः हे मुनयः ।
शृणुध्वम् ॥ १७८ ॥

तत्र भक्षणे विधिं दर्शयति—

प्राणाल्यये तथा श्राद्धे प्रोक्षिते द्विजकाम्यया ।

देवान्पितॄन्समभ्यर्च्य खादन्मांसं न दोषभाक् ॥ १७९ ॥

अन्नाभावेन व्याध्यभिभवेन वा मांसभक्षणमन्तरेण यदा प्राणदाया
भवति, तदा मांसं नियमेन भक्षयेत् । 'सर्वत एवात्मानं गोपायेत्' इत्या-
त्तरक्षाविधानात् । 'तस्मादु ह न पुरायुषः स्वःकामी प्रेयात्' इति मरणनिषेधाच्च ।
तथा श्राद्धे मांसं निमन्त्रितो नियमेन भक्षयेत्; अभक्षणे दोषश्रवणात्, 'यथा-
विधि नियुक्तस्तु यो मांसं नास्ति मानवः । स प्रेत्य पशुतां याति संभवानेकविंश-
तिम् ॥' (५।३५) इति मनुस्मरणात् । प्रोक्षणाख्यश्रौतसंस्कारसंस्कृतस्य पशो-
र्यागार्थस्याग्नीषोमीयादेर्हुतावशिष्टं मांसं प्रोक्षितं तद्भक्षयेत्; अभक्षणे यागानि-
ष्पत्तेः । द्विजकाम्यया ब्राह्मणभोजनार्थं देवपित्र्यं च यत्साधितं तेन तान-
भ्यर्च्यविशिष्टं भक्षयन्न दोषभागभवति । एवं मृत्यभरणावशिष्टमपि; 'यज्ञार्थं
ब्राह्मणैर्वध्याः प्रशस्ता मृगपक्षिणः । मृत्यानां चैव वृत्त्यर्थमगस्त्यो ह्याचरत्पुरु ॥'
इति (५।२२) मनुस्मरणात् । 'न दोषभाक्' इति दोषाभावमात्रं वदता अति-
थ्याद्यर्चनावशिष्टस्याभ्यनुज्ञामात्रं न प्रोक्षितादिवन्नियम इति दर्शितम् । एवम-
प्रतिषिद्धानामपि शशादीनां प्राणाल्यव्यतिरेकेणाभक्ष्यत्वावगमात् शूद्रस्यापि मांस-
प्रतिबद्धः सर्वविधिनिषेधाधिकारोऽवगम्यते ॥ १७९ ॥

इदानीं प्रोक्षिताव्यतिरिक्तस्य वृथामांसमित्यनेन प्रतिषिद्धस्य भक्षणे निन्दार्थ-
वादमाह—

वसेत्स नरके घोरे दिनानि पशुरोमभिः ।

संमितानि दुराचारो यो हन्त्यविधिना पशून् ॥ १८० ॥

अविधिना देवताद्युद्देशमन्तरेण यः पशून्हन्ति स तस्य पशोर्यावन्ति

पाठा०—१ नियुक्त्यैव क. २ चातुर्वर्ण्यं प्रत्याह क. ३ तस्मादिह ख.
४ अभक्षणाद्यागा ख. ५ ह्यचरत्तथा ख.

द्रव्यशुद्धि० १७८-१८३] सुवर्णादिद्रव्यशुद्धिः

६१

रोमाणि तावन्ति दिनानि घोरे नरके वसेत् । 'हन्ति' इत्यष्टविधोऽपि घातको गृह्यते । यथाह मनुः (५।५१) 'अनुमन्ता विशसिता निहन्ता क्रय-विक्रीयी । संस्कर्ता चोपहर्ता च खादकश्चेति घातकाः ॥' इति ॥ १८० ॥

इदानीं वर्जने विधिमाह—

सर्वान्कामानवाप्नोति हयमेधफलं तथा ।

गृहेऽपि निवसन्विप्रो मुनिर्मांसविवर्जनात् ॥ १८१ ॥

यः प्रोक्षितादिव्यतिरेकेण मया मांसं न भक्षितव्यमिति सत्यसंकल्पो भवति स सर्वान्कामान् तत्साधने प्रवृत्तो निर्विघ्नं प्राप्नोति; विशुद्धाशयत्वात् । यथाह मनुः (५।४७)—'यद्ध्यायते यत्कुरुते रतिं वध्नाति यत्र च । तदवा-प्रोत्यविघ्नेन यो हिनस्ति न किञ्चन ॥' इति । एतच्चानुषङ्गिकं फलम् । मुख्यं फल-माह—हयमेधफलं तथेति । एतच्च सांवत्सरिकसंकल्पस्य; 'वर्षे वर्षेऽश्वमेधेन यो यजेत शतं समाः । मांसानि च न खादेद्यस्तयोः पुण्यफलं समम् ॥' इति (५।५३) मनुस्मरणात् । तथा गृहेऽपि निवसन् ब्राह्मणादिश्चातुर्वर्णिको मुनिवन्माननीयो भवति; मांसत्यागात् । एतच्च न प्रतिषिद्धमांसविषयम्, नापि प्रोक्षितादिविषयम्, किंतु पारिशेष्यादतिथ्याद्यर्चनावशिष्टाभ्यनुज्ञातविषयमिति १८१ इति भक्ष्याभक्ष्यप्रकरणम् ।

अथ द्रव्यशुद्धिप्रकरणम् ८

इदानीं द्रव्यशुद्धिमाह—

सौवर्णराजताज्जानामूर्ध्वपात्रग्रहाश्मनाम् ।

शाकरज्जुमूलफलवासोविदलचर्मणाम् ॥ १८२ ॥

पात्राणां चमसानां च वारिणा शुद्धिरिष्यते ।

चरुस्रुक्स्रुवसस्नेहपात्राण्युष्णेन वारिणा ॥ १८३ ॥

सौवर्णं सुवर्णकृतम्, राजतं रजतकृतम्, अलं मुक्ताफलशङ्खशुक्त्यादि, ऊर्ध्वपात्रं यज्ञियोल्लखलादि; ग्रहादिसाहचर्यात् । ग्रहाः षोडशिप्रभृतयः, अश्मा दृषदादिः, शाकं वास्तुकादि, रज्जुः बल्वजादिनिर्मिता, मूलमार्द्र-कादि, फलमाम्रादि, वासो वस्त्रम्, विदलं वैणवादि, चर्म अजादीनाम्,

टिप्प०—१ ते च घातका यमेनोक्ताः—'अनुमन्ता विशस्ता च निहन्ता क्रय-विक्रीयी । घातकाः सर्वे एवैते संस्कर्ता षष्ठ उच्यते ॥' इति । अन्यत्र तु—'घातकाः षट् समाख्याता भोक्ता तत्रतु सप्तमः । पण्णां तेषां सकाशान्तु उपभोक्ताऽतिरिच्यते ॥' इत्युक्ताः । २ जलजमिति भावः । ३ षोडशी यज्ञियपात्रविशेषः । ४ इदं वथुवेति भाषायाम् ।

पाठा०—१ परिशेषात् ख.

या० ६

‘विदल-चर्मणो’ग्रहणं तद्विकाराणां छत्रवरत्रादीनामुपलक्षणार्थम् । पात्राणि प्रोक्षणीपात्रप्रभृतीनि, चमसा होतृचमसादयः, एतेषां सौवर्णादीनां लेपरहिता-
नामुच्छिष्टस्पर्शमात्रे वारिणा प्रक्षालनेन शुद्धिः, चरुश्चरुस्थाली, सुकृसुवौ प्रसिद्धौ, सस्नेहानि पात्राणि प्राशित्रहरणादीनि, एतानि च लेपरहिता-
न्युष्णेन वारिणा शुद्ध्यन्ति; ‘निलेपं काञ्चनं भाण्डमद्भिरेव विशुद्ध्यति ।
अञ्जमश्ममयं चैव राजतं चानुपस्कृतम् ॥’ इति (५११२) मनुस्मरणात् ।
अनुपस्कृतमेखातपूरितम् । सलेपानां तु—‘तैजसानां मणीनां च सर्वस्याश्ममयस्य
च । भस्मनाऽद्भिर्मृदा चैव शुद्धिरुक्ता मनीषिभिः ॥’ इति (५१११) मनुकं
द्रष्टव्यम् । मृद्भस्मनोरेकार्थत्वाद्विकल्पः । आपस्तु समुचीयन्ते । काकादिमुखो-
पघाते तु—‘कृष्णशकुनिमुखावमृष्टं पात्रं निलिखेत्, श्वापदमुखावमृष्टं पात्रं न
प्रयुजीत’ (गौ. सू. १७४) इति द्रष्टव्यम् । एतच्च मार्जारान्यत्र; ‘मार्जारश्चैव
दर्वी च मारुतश्च सदा शुचिः ।’ इति मनुस्मरणात् ॥ १८२-१८३ ॥

यज्ञपात्रादीनां प्रोक्षणेन शुद्धिः—

स्फ्यशूर्पाऽजिनधान्यानां मुसलोद्धखलाऽनसाम् ।

प्रोक्षणं संहतानां च बहूनां धान्यवाससाम् ॥ १८४ ॥

स्फयो वज्रो यज्ञाङ्गम्, अनः शकटम्, शेषं प्रसिद्धम्, एतेषामुष्णेन
वारिणा शुद्धिः । पुनः ‘अजिन’ग्रहणं यज्ञाङ्गाजिनप्राप्त्यर्थम् । संहतानामुक्तशु-
द्धिद्रव्यारब्धावयविनां बहूनां धान्यानां वाससां च । ‘वासो’ग्रहणमुक्तशुद्धी-
नामुपलक्षणार्थम् । उक्तशुद्धीनां धान्यवासःप्रभृतीनां बहूनां च राशीकृतानां
प्रोक्षणेनैव शुद्धिः । बहुत्वं च स्पृष्टापेक्षया । एतदुक्तं भवति—यदा धान्यानि
वस्त्रादीनि वा राशीकृतानि तत्र चण्डालादिस्पृष्टान्यल्पानि बहूनि चास्पृष्टानि तत्र
स्पृष्टानामुक्तैव शुद्धिरितरेषां प्रोक्षणमिति । तथा च स्मृत्यन्तरम्—‘वस्त्र-
धान्यादिराशीनामेकदेशस्य दूषणे । तावन्मात्रं समुद्धृत्य शेषं प्रोक्षणमर्हति ॥’
इति । यदा पुनः स्पृष्टानां बहुत्वं अस्पृष्टानां चाल्पत्वं तदा सर्वेषामेव क्षालनम् ।
यथाह मनुः (५११८)—‘अद्भिस्तु प्रोक्षणं शौचं बहूनां धान्यवाससाम् ।
प्रक्षालनेन लल्पानामद्भिः शौचं विधीयते ॥’ इति । स्पृष्टानामस्पृष्टानां च
समत्वेऽपि प्रोक्षणमेव । बहूनां प्रोक्षणविधानेनाल्पानां क्षालने सिद्धे पुनरल्पानां
क्षालनवचनस्य समेषु क्षालननिवृत्त्यर्थत्वात् । इत्यस्पृष्टमित्यदस्पृष्टमित्यविवेके तु
क्षालनमेव । पाक्षिकस्यापि दोषस्य परिहर्तव्यत्वात् अनेकपुरुषोद्धार्यमाणानां तु
धान्यवासःप्रभृतीनां स्पृष्टानामस्पृष्टानां च प्रोक्षणमेवेति निबन्धकृतः ॥ १८४ ॥

टिप्प०—१ अत्यन्तानुपहतमिति पक्षान्तरतया—मेधा० ।

पाठा०—१ मुखावमृष्टं ख. २ द्रव्याणां बहूनां ख. ३ क्षालनवचन-
निवृ. ख. ४ अनेकपुरुषैर्धार्य.

निलेपानां स्पर्शमात्रदुष्टानां शुद्धिमुक्त्वेदानीं सलेपानां शुद्धिमाह—

तक्षणं दारुशृङ्गास्त्रां गोवालैः फलसंभ्रुवाम् ।

सार्जनं यज्ञपात्राणां पाणिना यज्ञकर्मणि ॥ १८५ ॥

दारूणां मेषमहिषादिशृङ्गाणां करिवाराहशृङ्गाद्यस्थाम् । 'अस्थि'ग्रहणेन दन्तानामपि ग्रहणम् । उच्छिष्टस्त्रेहादिभिर्लिप्तानां मृद्मसोदकादिभिरनपगतलेपानाम् । मनुः (५।१२६)—'यावन्नापैत्यमेध्याक्ताद्गन्धो लेपश्च तत्कृतः । तावन्मृद्धारि चादेयं सर्वासु द्रव्यशुद्धिषु ॥' इति सामान्यतः शुद्धिविधानात् । तक्षणं तावन्मात्रावयवापनयनं शुद्धिः । फलसंभ्रुवां विल्वालावुनालिकेरादिफलसंभूतानां पात्राणां गोवालैरुद्धर्षणाच्छुद्धिः । यज्ञपात्राणां सुकसुवादीनां यज्ञकर्मणि प्रयुज्यमानानां दक्षिणेन हस्तेन दर्भैर्दशापवित्रेण वा यथाशास्त्रं कर्माङ्गतया सार्जनं कर्तव्यम् । एतच्च श्रौतमुदाहरणमन्येषामपि सौवर्णादीनां पात्राणां स्मार्तलौकिककर्मसु कृतशौचानामेवाङ्गत्वमिति दर्शयितुम् । यज्ञाङ्गानां पुनः कृतशौचानामिदं दशापवित्रादिभिर्मार्जनं संस्कारार्थमिति शेषः ॥ १८५ ॥

इदानीं सलेपानामेव केषांचिल्लेपापकर्षणे विशेषहेतूनाह—

सोपरोदकगोमूत्रैः शुध्यत्याविककौशिकम् ।

सश्रीफलैरंशुपट्टं सारिष्टैः कुतपं तथा ॥ १८६ ॥

ऊपरमृत्तिकासहितेन गोमूत्रेणोदकेन वा लेपापेक्षया । आविकमुर्णमयम्, कौशिकं कोशप्रभवं तसरीपट्टादि प्रक्षालितं शुद्ध्यति । 'उदकगोमूत्रैः' इति बहुवचनं पश्चादप्युदकप्राप्त्यर्थम् । अंशुपट्टं बल्कलतन्तुकृतम्, सश्रीफलैर्विल्वफलसहितैः, कुतपः पार्वतीयछागरोमनिर्मितकम्बलः, अरिष्टसहितैरुदकगोमूत्रैः, शुध्यतीत्यनुवर्तते । एतच्चोच्छिष्टस्त्रेहादियोगे सति वेदितव्यम् । अल्पोपघाते तु प्रोक्षणादि; क्षालनासहत्वात्, सर्वत्र द्रव्याविनाशेनैव शुद्धेरिष्टत्वात् । तथा च देवलः—'ऊर्णाकौशेयकुतपपट्टक्षौमर्दुकूलजाः । अल्पशौचा भवन्त्येते शोषणप्रोक्षणादिभिः ॥' इत्यभिधायान्—'तान्येवामेध्ययुक्तानि क्षालयेच्छोधनैः स्वकैः । धान्यकल्कैस्तु फलजै रसैः क्षारानुगैरपि ॥' इति क्षौमवदेव शाणस्य समानयोनिर्त्वात् । ऊर्णादिग्रहणं तदारब्धतूलिकादिप्राप्त्यर्थम् । अतस्तस्याल्पोपघातेनैव क्षालनं कार्यम् । अमेध्यलेपादन्यत्र—'तूलिकामुपैधानं च पुष्परक्ताम्बरं तथा । शोषयित्वातपे किञ्चित्करैः संमार्जयेन्मुहुः ॥ पश्चाच्च वारिणा प्रोक्ष्य विनियुञ्जीत कर्मणि । तान्यप्यतिमलिष्ठानि यथावत्परिशोधयेत् ॥' इति

टिप्पण०—१ 'रिठा' इति महाराष्ट्रभाषाप्रसिद्धैः । २ दुकूलं=सूक्ष्मस्निग्धकार्पासतन्तुनिर्मितः पटः । ३ उपधानं='उशी' इति भाषाप्रसिद्धम् ।

पाठा०—१ हेतुलक्षणेनाह क. २ सोपैरुदक (=ऊपरमृत्तिकासहितैः) Δ. ३ अरिष्टफलसहितैः ख. अरिष्टसहितैः फेनकसहितैः क. ४ योगत्वात् ख.

देवलस्मरणात् । पुष्परक्तानि कुङ्कुमकुसुम्भादिरक्तानि । 'पुष्परक्त'ग्रहणमन्यस्यापि हरिद्रादिरक्तस्य क्षालनासहस्य प्राप्त्यर्थम्, न मज्जिष्ठादेः; तस्य क्षालनसहत्वात् । शङ्खेनाप्युक्तम्—'रागद्रव्याणि प्रोक्षितानि शुचीनि' इति ॥ १८६ ॥

सगौरसर्षपैः क्षौमं पुनःपाकान्महीमयम् ।

कारुहस्तः शुचिः पण्यं भैक्षं योषिन्मुखं तथा ॥ १८७ ॥

गौरसर्षपसहितैरुदकगोमूत्रैः क्षौमं क्षुमा अतसी तत्सूत्रनिर्मितं क्षौमं शुद्ध्यति । पुनःपाकेन च मृन्मयं घटादि । एतच्चोच्छिष्टस्नेहलेपे वेदितव्यम् । मनुः (५।१२३)—'मैद्यैर्मूत्रैः पुरीषैश्च श्लेष्मपूयाश्रुशोणितैः । संस्पृष्टं नैव शुद्ध्येत पुनःपाकेन मृन्मयम् ॥' इति स्मरणात् । चण्डालाद्युपेधाते तु त्याग एव । यथाह पराशरः—'चण्डालाद्यैस्तु संस्पृष्टं धान्यं वस्त्रमथापि वा । प्रक्षालनेन शुष्येत परित्यागान्महीमयम् ॥' इति । कारवो रजकचैलधावकसूपकाराद्यास्तेषां हस्तः सदा शुचिः । शुचित्वं तत्साध्ये कर्मणि । वस्त्रधावनादौ सूतकादिसंभवेऽपि । तथा च स्मृत्यन्तरम्—'कारवः शिल्पिनो वैद्या दासीदासास्तथैव च । राजानो राजभृत्याश्च सद्यःशौचाः प्रकीर्तिताः ॥' इति । पण्यं पणार्हं विक्रयं यवव्रीह्यादि । अनेकक्रेतृजनकरपरिघटितमप्यप्रयतं न भवति । सूतकादिनिमित्तेन च वणिजाम् । भिक्षाणां समूहो भैक्षं तद्ब्रह्मचार्यादिहस्तगतं अनाचान्तस्त्रीप्रदानादिनाऽशुचिरथ्याक्रमणादिना निमित्तेनापि न दुष्यति । तथा योषिन्मुखं संभोगकाले शुचि । 'स्त्रियश्च रतिसंसर्गे' इति स्मरणात् ॥ १८७ ॥

इदानीं भूशुद्धिमाह—

भूशुद्धिर्मार्जनादाहात्कालाद्गोक्रमणात्तथा ।

सेकादुल्लेखनाल्लेपाद्गृहं मार्जनलेपनात् ॥ १८८ ॥

मार्जन्यां पांसुतृणादीनां प्रोत्सारणं मार्जनम् । दाहस्तृणकाष्ठाद्यैः । कालो यावता कालेन लेपादिक्षयो भवति तावान् । गोक्रमणं गवां पादपरिघटनम्, सेकः क्षीरगोमूत्रगोमयवारिभिः प्रवर्षणं वा, उल्लेखनं तक्षणं खननं वा, लेपो गोमयादिभिः, एतैः समस्तैर्व्यस्तैर्वा मार्जनादिभिरमेध्या दुष्टा मलिना च भूमिः शुद्ध्यति । तथा च देवलः—'यत्र प्रसूयते नारी म्रियते दह्यतेऽपि वा । चण्डालाद्युषितं यत्र यत्र विष्टादिसंहतिः ॥ एवं कश्मलभूयिष्ठा भूरमेध्या प्रकीर्तिता । श्वसूकरखरोष्ट्रादिसंस्पृष्टा दुष्टां व्रजेत् ॥ अङ्गारतुषकेशास्थिभस्माद्यैर्मलिना भवेत् ॥' इत्यमेध्या दुष्टा मलिनेति शोध्यभूमेर्बैविध्यमभिधाय शुद्धिविभागं दर्शयति—'पञ्चधा वा चतुर्धा वा भूरमेध्यापि शुद्ध्यति । दुष्टान्विता त्रिधा द्वेधा शुद्ध्यते

टिप्प०—१ उपधातः—स्पृशे । २ रजकः 'रंगारी' इति, चैलधावकः 'धोवी' इति च भाषायाम् । ३ अत्र बहुवचनान्तद्वन्द्वः, तथा च तेषां तत्र स्वकर्माविच्छेदः—**बाल० ।**

पाठा०—१ पुनःपाकेन A. २ मद्यमूत्रपुरीषैर्वा धीवनैः पूयशोणितैः क. ३ संगतिः ख. ४ विशुद्ध्यति क.

मलिनैकधा ॥' इति । यत्र मनुष्या दहन्ते यत्र चाण्डालैरध्युषितं तत्र पञ्चभिर्दहनकालगोकमणसेकोल्लेखनैः । शुद्धिः यत्र मनुष्या जायन्ते यत्र च म्रियन्ते यत्र चात्यन्तं विष्टादिसंहतिः तासां दाहवर्जितैस्तेरेव चतुर्भिः । श्वसूकरखरैश्चिरकालमध्युषितायाः गोकमणसेकोल्लेखनैस्त्रिभिः । उग्रग्रामकुक्कुटादिभिश्चिरकालमधिवासितायाः सेकोल्लेखनाभ्यां शुद्धिः । अङ्गारतुषकेशादिभिश्चिरकालमधिवासिताया उल्लेखनेन शुद्धिः । मार्जानालेपने तु सर्वत्र समुचीयेते । एवं गृहं मार्जनलेपनाभ्यां शुद्ध्यति । गृहस्य पृथगुपादानं संमार्जनलेपनयोः प्रतिदिवसं प्राप्त्यर्थम् ॥१८८॥

गोघ्रातेऽन्ने तथा केशमक्षिकाकीटदूषिते ।

सलिलं भस्म मृदाऽपि प्रक्षेप्तव्यं विशुद्ध्यते ॥ १८९ ॥

गोघ्राते गोनिःश्वासोपहतेऽन्ने अदनीयमात्रे । तथा केशमक्षिकाकीटदूषिते । 'केश'ग्रहणं लोमादिप्राप्त्यर्थम् । कीटाः पिपीलिकादयः । उदकं भस्म मृदा यथासंभवं प्रक्षेप्तव्यं शुद्ध्यर्थम् । यत्तु गौतमेनोक्तम् (१७।८-९)—'नित्यमभोज्यं केशकीटावपन्नम्' इति तत्केशकीटादिभिः सह यत्पक्वं तद्विषयम् ॥१८९॥

त्रपुसीसकताग्राणां क्षाराम्लोदकवारिभिः ।

भस्माद्भिः कांस्यलोहानां शुद्धिः प्लावो द्रवस्य च ॥ १९० ॥

त्रपुप्रभृतीनि प्रसिद्धानि, तेषां क्षारोदकेनाम्लोदकेनैव वारिणा चोपघातापेक्षया समस्तैर्व्यस्तैर्वा शुद्धिः कार्या । कांस्यलोहानां भस्मोदकेन । 'ताम्र'-ग्रहणाद्रीतिकावृत्तिलोहयोर्ग्रहणम्; एकयोनित्वात् । एतच्च ताम्रादीनामम्लोदकादिभिः शुद्ध्यभिधानं न नियमार्थम् । 'मलसंयोगजं तज्जं यस्य येनोपहन्यते । तस्य तच्छोधनं प्रोक्तं सामान्यं द्रव्यशुद्धिकृत् ॥' इत्यविशेषेण स्मरणात् । अतो न ताम्रादेरुच्छिष्टोदकादिलेपस्यान्येनापगमसंभवे नियमेनाम्लोदकादिना शुद्धिः कार्या । अत एव मनुना सामान्येनोक्तम्—(५।११४) 'ताम्रायःकांस्यरैर्त्यूनां त्रपुणः सीसकस्य च । शौचं यथार्हं कर्तव्यं क्षाराम्लोदकवारिभिः ॥' इति । यत्तु—'भस्मना शुद्ध्यते कांस्यं ताम्रमम्लेन शुद्ध्यति' इति, तत्ताम्रादेः शौचस्य परां काष्ठां प्रतिपादयितुं नान्यस्य निषेधाय । यदा तूपघातातिशयस्तदा म्लोदकादीनामावृत्तिः; 'गवाघ्रातानि कांस्यानि शूद्रोच्छिष्टानि यानि च । शुद्ध्यन्ति दशभिः क्षारैः श्वकाकोपहतानि च ॥' (आपस्तंब.) इति स्मरणात् । (दशक्षारानाह—'तिलमुष्ककशिग्रूनां कोकिलाक्षपलाशयोः । काकजङ्घा तथावज्ञचिन्नाश्वत्थवटस्य च ॥ एभिस्तु दशभिः क्षारैः शुद्धिर्भवति कांस्यके ॥') शुद्धिः प्लावो द्रवस्य त्विति । द्रवस्य द्रवद्रव्यस्य घृतादेः प्रस्थप्रमाणाधिकस्य श्वकाकाद्युपहतस्य अमेध्यसंपृष्टस्य च प्लावः प्लावनं समानजातीयेन द्रवद्रव्येण भाण्डस्याभि-

टिप्प०—१ मक्षिका=नीलमक्षिका, कीटः=अमेध्यस्पर्शी. २ रैत्यं=पित्तलम् । ३ प्लावः=अग्निस्तदाधारभाण्डस्य बहिरवसेकापर्यन्तं पूरणम्-अप० ।

पाठा०—१ तस्याः पञ्चका; तयोः पञ्च ख. २ तु. ३ दकवारिणा क. ४ दकादिभिः क. ५ इदं क. पुस्तकेऽधिकम्. ६ अमेध्यद्रव्य क.

पूरणं यावन्निःसरणं शुद्धिरित्यनुवर्तते । ततोऽल्पस्य त्यागः । बहुल्पत्वं च देश-
कालाद्यपेक्षयापि वेदितव्यम् । यथाह बौधायनः—‘देशं कालं तथा मानं द्रव्यं
द्रव्यप्रयोजनम् । उपपत्तिमवस्थां च ज्ञात्वा शौचं प्रकल्पयेत् ॥’ इति । कीटाद्युप-
हतस्य तूत्पवनम् । यथाह मनुः (५।११५)—‘द्रवाणां चैव सर्वेषां शुद्धिरुत्पवनं
स्मृतम्’ इति । उत्पवनं चात्र वृत्तान्तरिते पात्रे प्रक्षेपः । अन्यथा कीटाद्युप-
गमस्यासंभवात् । शूद्रभाण्डस्थितस्य तु मधूदकादेः पात्रान्तरानयनाच्छुद्धिः ।—
‘मधूदके पयस्तद्विकाराश्च पात्रात्पात्रान्तरानयने शुद्धाः’ इति बौधायनस्मरणात् ।
मधुघृतैर्देवैर्णापसदहस्तात्प्राप्तस्य पात्रान्तरानयनं पुनः पचनं च कार्यम् । यथाह
शङ्खः—‘अभ्यवहार्याणां घृतेनाभिघारितानां पुनः पचनमेवं स्नेहानां स्नेहवद्रसानाम्’
इति ॥ १९० ॥

एवं सौवर्णराजतादीनामेतत्प्रकरणप्रतिपादितानां सर्वेषामुच्छिष्टस्नेहाद्युपघाते
शुद्धिमुक्तत्वेदानीं तेषामेवामेध्योपहतानां शुद्धिमाह—

अमेध्याक्तस्य मृत्तोयैः शुद्धिर्गन्धादिकर्षणात् ।

वाक्शस्तमम्बुनिर्णिक्तमज्ञातं च सदा शुचि ॥ १९१ ॥

अमेध्याः शरीरजा मला वसाशुकादयः; ‘वसा शुक्रमसृज्जामूत्रविद्वर्क-
विण्मखाः । श्लेष्मा-श्रु दूषिकां खेदो द्वादशैते नृणां मलाः ॥’ (५।१३६) तथा—
‘मानुषास्थि शवं विष्टा रेतो मूत्रार्तवं वसा । खेदादोऽश्रु दूषिका श्लेष्म मद्यं चामेध्य-
मुच्यते ॥’ इति । अमेध्यादयो मला मनुदेवलादिभिः प्रतिपादिताः तैर्वसादिरक्त-
लिप्तममेध्याक्तं तस्य मृदा तोयेन च शुद्धिः कर्तव्या गन्धापकर्षणात् । आदि-
ग्रहणाद्वेपस्यापि ग्रहणम् । यथाह गौतमः (१।४२)—‘लेपगन्धापकर्षणैः शौच-
ममेध्यलिप्तस्य’ इति । सर्वशुद्धिषु च प्रथमं मृत्तोयैरेव लेपगन्धापकर्षणं कार्यम् ।
यदि गन्धादि मृत्तोयैर्न गच्छति तदान्येन; ‘अशक्तावन्येन मृदङ्गिः पूर्वं मृदा च’
(१।४३) इति गौतमस्मरणात् । वसादिग्रहणं च सर्वेषाममेध्यत्वं प्रतिपादयितुं न
समानोपघाताय—‘मयैर्मृत्रपुरीषैश्च श्लेष्मपूयाश्रुशोणितैः । संस्पृष्टं नैव शुद्ध्येत
पुनःपाकेन मृन्मयम् ॥’ (मनु० ५।१२३) इत्युपघाते विशेषाभिधानात्—‘अमेध्यत्वं
चैवमेषां देहाच्चैव मलाश्च्युताः’ इति वचनाद्देहच्युतानामेव न स्वस्थानावस्थितानाम् ।
पुरुषस्य नाभेरुर्ध्वं करव्यतिरिक्ताङ्गानामन्यामेध्यस्पर्शं ज्ञानम् । यथाह देवलः—
‘मानुषास्थि वसां विष्टा(मार्तवं मूत्ररेतसी । मज्जानं शोणितं स्पृष्ट्वा परस्य ज्ञानमा-
चरेत् ॥’ इति—‘तान्येव खानि संस्पृश्य प्रक्षाल्याचम्य शुद्ध्यति’ इति । तथा—
‘ऊर्ध्वं नाभेः करौ मुक्त्वा यदङ्गमुपहन्यते । तत्र ज्ञानमधस्तात् प्रक्षाल्याचम्य
शुद्ध्यति ॥’ इति । कृतेऽपि यथोक्तशौचे मनसोऽपरितोषाद्यत्र शुद्धिसंदेहो भवति

टिप्प०—१ कर्णविद्व=कर्णमलः । २ दूषिका=नेत्रमलः । ३ उपघातः=स्पर्शः ।

पाठा०—१ तथात्मानं ख. २ घृतादेर्हीनवर्णा क. ३ पचनं कार्यं ख.
४ गन्धापकर्षणेन क. ५ ज्ञानां मत्या क.

तद्वाक्शस्त्रं शुचि । शुद्धमेतदस्तिवति ब्राह्मणवचनेन शुद्धं भवतीत्यर्थः । अम्बु-
निर्णिकं यत्र प्रतिपादिता शुद्धिर्नास्ति तस्य प्रक्षालनेन शुद्धिः । प्रक्षालनासहस्य
प्रोक्षणेन । अज्ञातं च स्वदा यत्काकाद्युपहतमुपयुक्तं न कदाचिदपि ज्ञायते
तच्छुचि । तदुपयोगाददृष्टदोषो नास्तीत्यर्थः । नैवेतद्विरुद्धयते; 'संवत्सरस्यै-
कमपि चरेत्कुच्छं द्विजोत्तमः । अज्ञातभुक्तशुद्धयर्थं ज्ञातस्य तु विशेषतः ॥' इत्य-
दृष्टदोषेऽपि प्रायश्चित्तप्रतिपादनात् । नैतत्, प्रायश्चित्तस्य जरिधविषयत्वात्,
दोषाभावेऽस्य चान्योपयोगिविषयत्वात् ॥ १९१ ॥

शुचि गोतृमिकृत्तोयं प्रकृतित्थं महीगतम् ।

तथा मांसं श्वचण्डालकव्यादादिनिपातितम् ॥ १९२ ॥

महीगतं भूमिस्थमुदकं एकगवीतृत्तिजननसमर्थं चण्डालादिभिरस्पृष्टं
प्रकृतित्थं रूपरसगन्धस्पर्शान्तरमनापन्नं शुचि आचमनादियोग्यं भवति ।
'महीगतम्' इत्यशुचिभूगतस्य शुचित्वनिषेधार्थं नत्वान्तरिक्षोदकस्य शुद्धत्वव्या-
वृत्त्यर्थम् । नाप्युद्धृतस्य—'उद्धृताश्चापि शुद्ध्यन्ति शुद्धैः पात्रैः समुद्धृताः ।
एकरात्रोषिता आपस्त्याज्याः शुद्धा अपि स्वयम् ॥' इति देवलवचनात् । तथा
चण्डालादिकृते तडागादौ न दोषः; 'अन्यैरपि कृते कूपे सेतौ वाप्यादिके तथा ।
तत्र स्नात्वा च पीत्वा च प्रायश्चित्तं न विद्यते ॥' इति शातातपस्सरणात् ।
तथा मांसं श्वचण्डालकव्यादादिभिर्निपातितं शुचि । आदिग्रहणात्पुलकसादेरपि
ग्रहणम् । निपातितग्रहणं भक्षितस्य निराकरणार्थम् ॥ १९२ ॥

रश्मिरग्नी रजश्छाया गौरैश्चो वसुधानिलः ।

विप्रुषो मक्षिकाः स्पर्शे वत्सः प्रस्रवने शुचिः ॥ १९३ ॥

रश्मयः सूर्यादेः प्रकाशकद्रव्यस्य । अग्निः प्रसिद्धः । रजः अजादिसंबन्ध-
व्यतिरेकेण । तत्र—'श्वकाकोष्ठखरोलकसूकरग्राम्यपक्षिणाम् । अजविरेणुसंस्पर्-
शादायुर्लक्ष्मीश्च हीयते ॥' इति दोषश्रवणात्तत्स्पर्शं समार्जनादि कार्यम् । छाया
वृक्षादेः, गौः, अश्वः, वसुधा भूमिः, अनिलो वायुः, विप्रुषोऽवश्याय-
विन्दवः, सुखजानां वक्ष्यमाणत्वात् । मक्षिकाश्च, एते चण्डालादिस्पृष्टा अपि
स्पर्शे शुचयः । वत्सः प्रस्रवने ऊर्ध्वगतदुग्धापकर्षणे शुचिः । 'वत्स'ग्रहणं
बालस्योपलक्षणार्थम्; 'बालैरनुपरिक्रान्तं स्त्रीभिराचरितं च यत् । अविज्ञातं च
यत्किञ्चिन्नित्यं मेध्यमिति स्थितिः ॥' इति वचनात् ॥ १९३ ॥

अजाश्वयोर्मुखं मेध्यं न गोर्न नरजा मलाः ।

पन्थानश्च विशुद्ध्यन्ति सोमसूर्याशुमारुतैः ॥ १९४ ॥

अजाश्वयोर्मुखं मेध्यं । न गोः, न नरजा मलाः, 'नर'शब्दो लक्ष-

टिप्प०—१ यद्वा,—'गुणसमूहो द्रव्यम्' इति पातञ्जलसिद्धान्तविषयमिदम् ।

पाठा०—१ उपयुक्तं ख. २ ननु तद्वि ख. ३ भावस्य वान्यप्रयोग क.

४ मार्ग मांसं (=मृगादेर्मांसं) A. ५ रश्मवसुधानिलाः A. ६ प्रस्रवणे A.

७ अजाश्वं मुखतो मेध्यं ग, -A. ८ पन्थानस्तु A.

ण्या देहमभिधत्ते । तज्जा मला वसादयो मेध्या न भवन्ति । पन्थानो मार्गाः
श्वचण्डालादिभिः स्पृष्टा अपि रात्रौ सोमांशुभिर्मारुतेन च शुद्ध्यन्ति ।
दिवा तु सूर्यांशुभिर्मारुतेन च ॥ १९४ ॥

मुखजा विप्रुषो मेध्यास्तथाऽऽचमनविन्दवः ।

इमंश्च चास्यगतं दन्तसक्तं त्यक्त्वा ततः शुचिः ॥ १९५ ॥

मुखे जाता मुखजाः श्लेष्मविप्रुषो मेध्याः नोच्छिष्टं कुर्वन्ति अनिपतिता-
श्वदङ्गे । 'न मुखविप्रुष उच्छिष्टं कुर्वन्ति न चेदङ्गे निपतन्ति' इति गौतमवच-
नात् । तथा च ये आचमनतोयविन्दवः पादौ स्पृशन्ति ते मेध्याः । इमंश्च
चास्यगतं मुखप्रविष्टमुच्छिष्टं न करोति । दन्तसक्तं चान्नादिकं खयमेव च्युतं
त्यक्त्वा शुचिर्भवति । अच्युतं दन्तसर्मम् । तथा च गौतमः—'दन्तश्लिष्टं तु
दन्तवदन्यत्र जिह्वाभिर्मर्शनात्प्राक् च्युतेरिलेके च्युतेष्वास्त्राववद्विद्यान्निगिरंश्चेव
तच्छुचि' इति । निगिरणं पुनरनेन याज्ञवल्क्योक्तेन त्यागेन विकल्प्यते ।
निगिरंश्चेवेत्येवकारः 'चर्वणे त्वाचमेन्नित्यं मुक्त्वा ताम्बूलचर्वणम् । ओष्ठौ विलो-
मकौ स्पृष्ट्वा वासो विपरिधाय च ॥' इति विष्णूक्ताचमननिषेधार्थः । 'ताम्बूल'-
ग्रहणं फलाद्युपलक्षणार्थम् । यथाह शातातपः—'ताम्बूले च फले चैव भुक्ते
लेहावशिष्टके । दन्तलम्पस्य संस्पृशे नोच्छिष्टो भवति द्विजः ॥' इति ॥ १९५ ॥

स्नात्वा पीत्वा क्षुते सुप्ते भुक्त्वा रथ्योपसर्पणे ।

आचान्तः पुनराचामेद्वासो विपरिधाय च ॥ १९६ ॥

स्नानपानक्षुतस्वप्नभोजनरथ्योपसर्पणद्वासोविपरिधानेषु कृतेष्वा-
चान्तः पुनराचामेत् । द्विराचामेदित्यर्थः । चकाराद्भेदनाध्ययनारम्भचोप-
ल्यान्ततोक्त्यादिषु । तथा च वसिष्ठः—'सुप्त्वा भुक्त्वा क्षुत्वा स्नात्वा पीत्वा रुदित्वा
चाचान्तः पुनराचामेत्' इति । मनुष्ये (५.१९४५)—'सुप्त्वा क्षुत्वा च
भुक्त्वा च घृषित्वोक्तवानृतं वचः । पीत्वापोऽध्येयमाणश्च आचामेत्प्रयतोऽपि
सन् ॥' इति । भोजने त्वादावपि द्विराचमनम्—'भोक्ष्यमाणस्तु प्रयतोऽपि
द्विराचामेत्' इत्यापस्तम्बस्मरणात् । स्नानपानयोरादौ सकृत् । अध्ययने त्वारम्भे
द्विः । शेषेष्वन्ते एव यथोक्तं द्विराचमनम् ॥ १९६ ॥

रथ्याकर्दमतोयानि स्पृष्टान्यन्यश्चवायसैः ।

मारुतेनैव शुद्ध्यन्ति पक्वेष्टकचितानि च ॥ १९७ ॥

रथ्या मार्गमात्रम्, कर्दमः पङ्कः तोयमुदकम्, रथ्यास्थितानि कर्दमतो-
यानि अन्यैश्चण्डालादिभिः श्वभिर्वायसैश्च स्पृष्टानि मारुतेनैव शु-

टिप्पण०—१ हेमाद्रिस्तु चर्वणं—निगिरणयोर्भेदं मन्वानः 'चर्वणनिवृत्तय एव-
कारः' इत्याह ।

पाठा०—१ दन्तेभ्यः पतितं त्यजति गिलति वा एतावता शुद्ध्यति विना
आचमनं इति ग. २ निगिरंश्चेव क. निगिरंश्चेव ख. ३ भुक्ते A. ४ चाल्पा-
नृतो ख. ५ पक्वेष्टकचितानि ख.

दान० १९५-२००] दाने पात्रतानिर्णयः

६९

द्धयन्ति शुद्धिसुपयान्ति । बहुवचनं तद्गतगोमयशर्करादिप्राप्त्यर्थम् । पक्केष्ट-
कादिभिश्चितानि प्रासादधवलगृहादीनि चण्डालादिस्पृष्टानि मारुतेनैव
शुद्ध्यन्ति । एतच्च 'प्रोक्षणं संहतानाम्' (मनु० ५।१५५) इत्युक्तप्रोक्षण-
निषेधार्थम् । तृणकाष्ठपर्णादिमयानां तु प्रोक्षणमेवेति ॥ १९७ ॥

इति द्रव्यशुद्धिप्रकरणम् ।

अथ दानप्रकरणम् ९

इदानीं दानधर्मं प्रतिपादयिष्यंस्तदङ्गभूतपात्रप्रतिपादनार्थं तत्प्रशंसामाह—

तपस्तप्त्वाऽसृजद्ब्रह्मा ब्राह्मणान्वेदगुप्तये ।

तृप्त्यर्थं पितृदेवानां धर्मसंरक्षणाय च ॥ १९८ ॥

ब्रह्मा हिरण्यगर्भः कल्पादौ तपस्तप्त्वा ध्यानं कृत्वा कान्त्यजामीति पूर्वं ब्राह्म-
णान्सृष्टवान् । किमर्थम् ? वेदगुप्तये वेदरक्षणार्थम् । पितृणां देवतानां च
तृप्त्यर्थम् । अनुष्ठानोपदेशद्वारेण धर्मसंरक्षणार्थं च । अतस्तेभ्यो दत्तमक्षय-
फलं भवतीत्यभिप्रायः ॥ १९८ ॥

सर्वस्य प्रभवो विप्राः श्रुताध्ययनशीलिनः ।

तेभ्यः क्रियापराः श्रेष्ठास्तेभ्योऽप्यध्यात्मवित्तमाः १९९

सर्वस्य क्षत्रियादेर्विप्राः प्रभवः श्रेष्ठाः जात्या कर्मणा च । ब्राह्मणेष्वपि
श्रुताध्ययनशीलिनः श्रुताध्ययनसंपन्ना उत्कृष्टाः । तेभ्योऽपि क्रियापरा
विहितानुष्ठानशीलः । तेभ्योऽप्यध्यात्मवित्तमाः वक्ष्यमाणमार्गेण शमद-
मादियोगेनात्मतत्त्वज्ञाननिरताः, 'श्रेष्ठा' इत्यनुपज्यते ॥ १९९ ॥

एवं जातिविद्यानुष्ठानतपसां प्रशंसामुखेनैकैकयोगेन पात्रतामभिधायानुना
तेषां समुच्चये संपूर्णपात्रतामाह—

न विद्यया केवलया तपसा वापि पात्रता ।

यत्र वृत्तमिमे चोभे तद्धि पात्रं प्रकीर्तितम् ॥ २०० ॥

केवलया विद्यया श्रुताध्ययनसंपत्त्या नैव संपूर्णपात्रत्वम् । नापि
केवलेन तपसा शमदमादिना । 'अपि' शब्दात्केवलेनानुष्ठानेन केवलया जात्या वा
नैव संपूर्णपात्रता । कथं तर्हि ? यत्र पुरुषे वृत्तमनुष्ठानं इमे चोभे विद्यातपसी
स्तः चशब्दाद्ब्राह्मणजातिश्च तदेवं मन्वादिभिः संपूर्णपात्रं प्रकीर्तितम् । हि
यस्मादतः परमुत्कृष्टं पात्रं नास्ति । अत्र जातिविद्यानुष्ठानतपःसमुच्चयानामुत्तरो-
त्तरप्राशस्त्येन फलतारतम्यं द्रष्टव्यम् ॥ २०० ॥

पाठा०—१ कृत्वा मुख्यान्सृजामीति ख. २ योगे पात्रतां ग. ३ केवल-
जात्या क.

सत्पात्रे गवादिदानं देयम्—

गोभूतिलहिरण्यादि पात्रे दातव्यमर्चितम् ।

नापात्रे विदुषा किञ्चिदात्मनः श्रेय इच्छता ॥ २०१ ॥

पूर्वोक्तं पात्रे गवादिदकमर्चितं शास्त्रोक्तोदकदानादीतिकर्तव्यतासहितं देयम् ।

अपात्रे क्षत्रियादौ ब्राह्मणे च पतितादौ विदुषा पात्रविशेषेण फलविशेषं जानता श्रेयः संपूर्णफलमिच्छता किञ्चिदल्पमपि न दातव्यम् । श्रेयोग्रहणादपात्रदानेऽपि किमपि तामसं फलमस्तीति सूचितम् । यथाह कृष्णद्वैपायनः (गी० १७।२२)—‘अदेशकाले यद्दानमपात्रेभ्यश्च दीयते । असत्कृतमवज्ञातं तत्तामसमुदाहृतम् ॥’ इति । अपात्रे न दातव्यमिति वदता विशिष्टदेशकालद्रव्यसन्निधौ पात्रस्यासन्निधाने द्रव्यस्य वा तदुद्देशेन त्यागं तस्मै प्रतिश्रवणं वा कृत्वा समर्पयेत्, नत्वपात्रे दातव्यमिति सूचितम् । तथा प्रतिश्रुतमपि पश्चात्पातकादिसंयोगे ज्ञाते न देयम्; ‘प्रतिश्रुत्याप्यधर्मसंयुक्ताय न दद्यात्’ इति निषेधात् ॥ २०१ ॥

अपात्रे दातुर्निषेधमुक्त्वा प्रतिग्रहीतारं प्रत्याह—

विद्यातपोभ्यां हीनेन नैतु ग्राह्यः प्रतिग्रहः ।

गृह्णन्प्रदातारमधो नयत्यात्मानमेव च ॥ २०२ ॥

विद्यातपोभ्यां हीनेन प्रतिग्रहः सुवर्णादिर्न ग्राह्यः । यस्माद्विद्यादिहीनः प्रतिगृह्णन् दातारमात्मानं चाधो नरकं नयति प्रापयतीति ॥ २०२ ॥

गवादि पात्रे दातव्यमित्युक्तं तत्र विशेषमाह—

दातव्यं प्रत्यहं पात्रे निमित्तेषु विशेषतः ।

याचितेनापि दातव्यं श्रद्धापूर्तं स्वशक्तिः ॥ २०३ ॥

प्रतिदिवसं शक्त्यनुसारेण यथोक्तविधिना पात्रे गवादिकं खकुटुम्बाविरोधेन दातव्यम् । निमित्तेषु चन्द्रोपरागादिषु विशेषतोऽधिकं यत्नेन दातव्यम् । याचितेनापि श्रद्धापूर्तमनसूयापवित्रीकृतं शक्त्या दातव्यम् । ‘याचितेनापि दातव्यम्’ इति वदता यथोक्तं पात्रं स्वयमेव गत्वा आहूय वा यद्दानं तन्महाफलमुक्तम् । तथा च स्मरणम्—‘गत्वा यद्दीयते दानं तदनन्तफलं स्मृतम् । सहस्रगुणमाहूय याचिते तु तदर्धकम्’ इति ॥ २०३ ॥

गवादिकं देयमित्युक्तं तत्र गोदाने विशेषमाह—

हेमशङ्गी शैफै रौप्यैः सुशीला वस्त्रसंयुता ।

सकांस्यपात्रा दातव्या क्षीरिणी गौः सदक्षिणा ॥ २०४ ॥

हेममये शङ्गे यस्याः सा हेमशङ्गी । शैफैः खुरैः रौप्यैः राजतैः संयुता वस्त्रेण च संयुता कांस्यपात्रसहिता बहुक्षीरा सुशीला गौर्यथाशक्तिदक्षिणासहिता दातव्या ॥ २०४ ॥

पाठा०—१ दकपाद्यादीति क. २ किञ्चित्तामसं क. ३ नैव A. ४ पूर्तं च शक्तिः A. ५ खुरै रौप्यैः ख. ६ बहुक्षीरा गौर्यथा क. ख.

गोदानफलमाह—

दाताऽस्याः स्वर्गमाप्नोति वत्सरात्रोमसंमितान् ।

कपिला चेत्तारयति भूयश्चासप्तमं कुलम् ॥ २०५ ॥

अस्या गोः रोमसंमितान् रोमसंख्याकान्वत्सरान्स्वर्गमाप्नोति दाता ।
सा यदि कपिला तदा न केवलं दातारं तारयति किंतु कुलमपि आसप्तमं
सप्तममभिव्याप्य पित्रादीन्षट् आत्मानं च सप्तमम् । अप्यर्थे 'भूयः'शब्दः ॥ २०५ ॥

उभयतोमुखीदानफलम्—

सवत्सारोमतुल्यानि युगान्युभयतोमुखीम् ।

दाताऽस्याः स्वर्गमाप्नोति पूर्वेण विधिना ददत् ॥ २०६ ॥

सवत्सारोमतुल्यानि वत्सेन सह वर्तत इति सवत्सा तस्या रोमतुल्यानि
वत्सस्य गोश्च यावन्ति रोमाणि तावत्संख्याकानि युगानि कृतत्रेतादीनि उभयतो-
मुखीं ददत्स्वर्गमाप्नोत्यनुभवति पूर्वेण विधिना दाता चेत् ॥ २०६ ॥

का पुनरुभयतोमुखी कथं तावत्तद्दानं महाफलमित्यत आह—

यावद्वत्सस्य पादौ द्वौ मुखं योन्यां च दृश्यते ।

तावद्गौः पृथिवी ज्ञेया यावद्गर्भं न मुञ्चति ॥ २०७ ॥

गर्भाज्जिर्गच्छतो वत्सस्य द्वौ पादौ मुखं च यावत्कालं योन्यां दृश्यते
तावत्कालं उभयतोमुखमस्या अस्तीत्युभयतोमुखी । यावत्कालं गर्भं न मुञ्चति
तावत्सा गौः पृथिवीसमा ज्ञेया । अतः फलातिशयो युक्तः ॥ २०७ ॥

सामान्यगोदाने फलम्—

यथाकथंचिद्वा गां धेनुं वाऽधेनुमेव वा ।

अरोगामपरिक्लिष्टां दाता स्वर्गे महीयते ॥ २०८ ॥

यथाकथंचित् हेमश्चाद्यभावेऽपि यथासंभवं पूर्वोक्तेन विधिना धेनुं दोग्ध्रीं
अधेनुं वा अवन्ध्यां अरोगां रोगरहितां अपरिक्लिष्टां अत्यन्तादुर्बलां गां
दत्त्वा दाता स्वर्गे महीयते पूज्यते ॥ २०८ ॥

गोदानसमान्याह—

श्रान्तसंवाहनं रोगिपरिचर्या सुरार्चनम् ।

पादशौचं द्विजोच्छिष्टमार्जनं गोप्रदानवत् ॥ २०९ ॥

श्रान्तस्यासनशयनादिदानेन श्रमापनयनं श्रान्तसंवाहनम् । रोगिणां
परिचर्या यथाशक्त्यौषधादिदानेन । सुरार्चनं हरिहरहरिण्यगर्भादीनां गन्ध-
माल्यादिभिराराधनम् । पादशौचं द्विजानां समानानामधिकानां च । तेषामेवो-
च्छिष्टस्य संमार्जनम् । एतान्यनन्तरोक्तेन गोदानेन समानि ॥ २०९ ॥

पाठा०—१ भूय आ A. २ मुखी A. ३ द्वौ पादौ A. ४ प्रदृश्यते A.

भूदीपांश्चान्नवस्त्राम्भस्तिलसर्पिःप्रतिश्रयान् ।

नैवेशिकं स्वर्णधुर्यं दत्त्वा स्वर्गे महीयते ॥ २१० ॥

भूः फलप्रदा । दीपा देवायतनादिषु । प्रतिश्रयः प्रवासिनामाश्रयः । निवेशनार्थं गार्हस्थ्यार्थं यत्कन्या दीयते तन्नैवेशिकम् । स्वर्णं सुवर्णम् । धुर्यं भारसहो बलीवर्दः, शेषं प्रसिद्धम्, एतान्भूदीपादीन् दत्त्वा स्वर्गलोके महीयते पूज्यते । स्वर्गफलं च भूमिदानादीनां न फलान्तरव्युदासार्थम् । 'यत्किञ्चित्कुरुते पापं ज्ञानतोऽज्ञानतोऽपि वा । अपि गोचर्ममात्रेण भूमिदानेन शुद्ध्यति ॥' तथा मनुः (४।२२९)—'वारिदस्तृप्तिमाप्नोति सुखमक्षय्यमन्नदः । तिलप्रदः प्रजामिष्टां दीपदश्चक्षुरुत्तमम् ॥ वासोदश्चन्द्रसालोक्यमश्विसालोक्य-मश्वदः । अनडुद्धः श्रियं पुष्टां मोदो ब्रध्नस्य विष्टपम् ॥' इत्यादिफलान्तरश्रवणात् । गोचर्मलक्षणं च बृहस्पतिना दर्शितम्—'सप्तहस्तेन दण्डेन त्रिंशदण्डं निवर्तनम् । दश तान्येव गोचर्मं दत्त्वा स्वर्गे महीयते ॥' इति ॥ २१० ॥

गृहधान्याभयोपानच्छत्रमाल्यानुलेपनम् ।

यानं वृक्षं प्रियं शय्यां दत्त्वाऽत्यन्तं सुखी भवेत् ॥ २११ ॥

गृहं प्रसिद्धम्, धान्यानि च शालीगोधूमादीनि, अभयं भीतत्राणम्, उपानहौ छत्रम्, माल्यं मल्लिकादेः, अनुलेपनं कुङ्कुमचन्दनादि, यानं रथादि, वृक्षं उपजीव्यमाम्रादिकम्, प्रियं यद्यस्य प्रियं धर्मादिकम्, शय्यां च दत्त्वा, अत्यन्तमतिशयेन सुखी भवति । नच हिरण्यादिवद्धस्ते दातुमशक्यत्वाद्धर्मस्य दानासंभवः । भूमिदानादावपि समानत्वात् । स्मृत्यन्तरेऽपि धर्मदानश्रवणात्—'देवतानां गुरुणां च मातापित्रोस्तथैव च । पुण्यं देयं प्रयत्नेन नापुण्यं चोदितं क्वचित् ॥' अपुण्यदाने तदेव वर्धते प्रतिग्रहीतुरपि लोभादिना प्रवृत्तस्य; 'यः पापमैबलं ज्ञात्वा प्रतिगृह्णाति दुर्मतिः । गर्हिताचरणात्तस्य पापं तावत्समाश्रयेत् ॥ समद्विगुणसाहस्रमानन्त्यं च प्रदातृषु ॥' इति स्मरणात् । इह च सर्वत्र देशकालपात्रविशेषादेयविशेषादातृविशेषात्—'दाने फलं मया प्रोक्तं हिंसायां तद्वदेव हि' इति प्रतिग्रहीतृवृत्तिविशेषाच्च दातृ-प्रतिग्रहीत्रोः फलतारतम्यं द्रष्टव्यम् ॥ २११ ॥

दानात्फलमुक्तमिदानीं दानव्यतिरेकेणापि दानफलावासिहेतूनाह—

सर्वधर्ममयं ब्रह्म प्रदानेभ्योऽधिकं यतः ।

तद्दत्तसमवाप्नोति ब्रह्मलोकर्मविच्युतम् ॥ २१२ ॥

यस्मात्सर्वधर्ममयं ब्रह्म अवबोधकत्वेन तस्मात्तद्दानं सर्वदानेभ्योऽप्यधिकं अतस्तद्दत्तदध्यापनादिद्वारेण ब्रह्मलोकमवाप्नोति । अविच्युतं

पाठा०—१ भूदीपान्नाश्रवस्त्रा A. २ नैवेशिकस्वर्णधुर्यान् A. ३ भूः कृषिकलप्रदा ग. ४ भारवाहो ग. ५ चर्मादीनामसंभवः ख. ६ दानेन क. ७ प्रबलं ज्ञात्वा ग. ८ मविच्युतः A.

दान० २१०-२१६] प्रतिग्रहनिवृत्तावपवादः

७३

च्युतिर्यथा न भवति । आ भूतसंघं ब्रह्मलोकेऽवतिष्ठत इत्यर्थः । अत्र च ब्रह्मदाने परस्वत्वापादनमात्रं दानं; स्वत्वनिवृत्तेः कर्तुमशक्यत्वात् ॥ २१२ ॥

दाने फलमुक्तम्, इदानीं दानव्यतिरेकेणापि दानफलावाप्तेर्हेतुमाह—

प्रतिग्रहसमर्थोऽपि नादत्ते यः प्रतिग्रहम् ।

ये लोका दानशीलानां स तानामोति पुष्कलान् ॥ २१३ ॥

यः पात्रभूतोऽपि प्राप्तं प्रतिग्रहं सुवर्णादिकं नादत्ते न स्वीकरोति, असौ यद्यत्प्राप्तं नोपादत्ते तत्तद्दानशीलानां ये लोकास्तान्समग्रानामोति ॥ २१३ ॥

इदानीं सर्वप्रतिग्रहनिवृत्तिप्रसङ्गेऽपवादमाह—

कुशाः शाकं पयो मत्स्या गन्धाः पुष्पं दधि क्षितिः ।

मांसं शय्यासनं धानाः प्रत्याख्येयं न वारि च ॥ २१४ ॥

धानाः श्रेष्ठा यवाः, क्षितिर्मृत्तिका, शेषं प्रसिद्धम् । एतत् कुशादिकं स्वयमुपानीतं न प्रत्याख्येयम् । चकाराद्गृहादि (मनुः ४।२५०)—‘शय्यां गृहान्कुशान्गन्धानपः पुष्पं मणीन्दधि । धाना मत्स्यान्पयो मांसं शाकं चैव न निर्णुदेत् ॥’ तथा—‘एधोदकं मूलफलमन्नमभ्युद्यतं च यत् । सर्वतः प्रतिगृही-
यान्मध्वथाभयदक्षिणाम् ॥’ (४।२४७) इति मनुस्मरणात् ॥ २१४ ॥

किमिति न प्रत्याख्येयमित्याह—

अयाचिताहृतं ग्राह्यमपि दुष्कृतकर्मणः ।

अन्यत्र कुलटाषण्डपतितेभ्यस्तथा द्विषः ॥ २१५ ॥

यस्मादयाचितमेतत्कुशाद्याहृतं दुष्कृतकारिणोऽपि संबन्धि ग्राह्यं, किमुत यथोक्तकारिणः । तस्मान्न प्रत्याख्येयम् । अन्यत्र कुलटाषण्डपतितेभ्यः शत्रोश्च । कुलात्कुलमटन्तीति कुलटाः स्वैरिण्यादिकाः, षण्डस्तृतीयाप्रकृतिः ॥

प्रतिग्रहनिवृत्तेरपवादान्तरमाह—

देवातिथ्यर्चनकृते गुरुभृत्यार्थमेव वा ।

सर्वतः प्रतिगृहीयादात्मवृत्त्यर्थमेव च ॥ २१६ ॥

देवातिथ्यर्चनादेरावश्यकत्वात्तदर्थमनैतमकारणात् । पतिताद्यत्यन्तकुत्सितवर्जं सर्वतः प्रतिगृहीयात् । गुरवो मातापित्रादयः, भृत्याः भरणीयाः भार्यापुत्रादयः ॥ २१६ ॥

इति दानप्रकरणम् ।

टिप्प०—१ कल्पपर्यन्तम् । २ अनेन याचनानिरासः । ३ पथादिषु याच्नाप्य-
विरुद्धा-मेधा० ।

पाठा०—१ दातुः फलमुक्त्वेदानीं. २ भ्रष्टतन्दुलाः क. ग. ३ मध्वा-
ज्याभय ग. ४ षण्ड A. ५ साक्षात्करणान् क.
या० ७

अथ श्राद्धप्रकरणम् १०

इदानीं श्राद्धप्रकरणमारभ्यते । श्राद्धं नामादनीयस्य तत्स्थानीयस्य वा द्रव्यस्य प्रेतोद्देशेन श्रद्धया त्यागः । तच्च द्विविधं—पार्वणमेकोद्दिष्टं चेति । तत्र त्रिपुरुषोद्देशेन यत्क्रियते तत्पार्वणम् । एकपुरुषोद्देशेन क्रियमाणमेकोद्दिष्टम् । पुनश्च त्रिविधं—नित्यं नैमित्तिकं काम्यं चेति । तत्र नित्यं नियतनिमित्तोपाधौ चोदितमहरहरमावस्याष्टकादिषु । अनियतनिमित्तोपाधौ चोदितं नैमित्तिकं यथा पुत्रजन्मादिषु । फलकामनोपाधौ विहितं काम्यं यथा स्वर्गादिकामानां कृतिकादिनक्षत्रेषु, तिथिषु च । पुनश्च पञ्चविधम्—‘अहरहःश्राद्धं पार्वणं वृद्धिश्राद्धमेकोद्दिष्टं सपिण्डीकरणं चे’ति । तत्राहरहःश्राद्धं—‘अन्नं पितृमनुष्येभ्यः’ इत्यादिनोक्तम् । तथा च मनुः (२।८२)—‘कुर्यादहरहः श्राद्धमन्नाद्येनोदकेन वा । पयोमूलफलैर्वापि पितृभ्यः प्रीतिमावहन् ॥’ इति ॥

अधुना पार्वणं वृद्धिश्राद्धं च दर्शयिष्यंस्तयोः कालानाह—

अमावास्याऽष्टका वृद्धिः कृष्णपक्षोऽयनद्वयम् ।

द्रव्यं ब्राह्मणसंपत्तिर्विषुवत्सूर्यसंक्रमः ॥ २१७ ॥

व्यतीपातो गजच्छाया ग्रहणं चन्द्रसूर्ययोः ।

श्राद्धं प्रति रुचिश्चेते श्राद्धकालाः प्रकीर्तिताः ॥ २१८ ॥

यत्र दिने चन्द्रमा न दृश्यते सा अमावास्या, तस्यामहर्द्वयव्यापिन्यामपराह्व्यापिनी ग्राह्या; ‘अपराह्वः पितृणाम्’ इति वचनात् । अपराह्वश्च पञ्चधा विभक्ते दिने चतुर्थो भागस्त्रिसुहूर्तः । अष्टकाश्चतस्रः ‘हेमन्तशिशिरयोश्चतुर्णामपरपक्षाणामष्टमीष्वष्टकाः’ (गृ.सू. २।४।१) इत्याश्रयायनोक्ताः, वृद्धिः पुत्रजन्मादिः, कृष्णपक्षोऽपरपक्षः, अयनद्वयं दक्षिणोत्तरसंज्ञकम्, द्रव्यं कृसरमाषादिकम्, ब्राह्मणसंपत्तिर्वक्ष्यमाणा, विषुवद्वयं मेषतुलयोः सूर्यगमनम्, सूर्यसंक्रमः आदित्यस्य राशेः राश्यन्तरगमनम्, अयनविषुवतोः संक्रान्तिरूपे सिद्धेऽपि पृथगुपादानं फलातिशयप्रतिपादनार्थम् । व्यतीपातो योगविशेषः । गजच्छाया—‘यदेन्दुः पितृदैवले हंसश्चैव करे स्थितः । यस्यां तिथिर्भवेत्सा हि गजच्छाया प्रकीर्तिता ॥’ इति परिभाषिता । हस्तिच्छायेति केचित्, सेह न गृह्यते; कालप्रक्रमात् । ग्रहणं सोमसूर्ययोस्पर्यागः । यदा च कर्तुः श्राद्धं प्रति रुचिर्भवति तदापि । चशब्दाद्युगादिप्रसृतयः । एते श्राद्धकालाः । यद्यपि—‘चन्द्रसूर्यग्रहे नाद्यात्’ इति ग्रहणे भोजननिषेधस्तथापि भोक्तुर्दोषः, दातुरभ्युदयः ॥ २१७-१८ ॥

टिप्प०—१ सा द्विविधा—सिनीवाली कुहूश्चेति, ‘वृष्टचन्द्रा सिनीवाली नष्टचन्द्रा कुहूस्तथा’—अप० । २ स च ‘श्रवणाश्विधनिष्ठार्द्रांनागदैवतमस्तके । यद्यमा रविवारेण व्यतीपातः स उच्यते’ इत्यादावुक्तः । ३ मघानक्षत्रे, हंस आदित्यः, करो हस्तानक्षत्रम् ।

पाठा०—१ चोदितं क. २ विषुवः क. ३ कृष्णसारमांसादि ख. ४ आभ्या तिथि ख. ग. तिथिवैश्रवणीया (=त्रयोदशी) A.

अहरहः श्राद्धव्यतिरिक्तवक्ष्यमाणचतुर्विधश्राद्धेषु ब्राह्मणसंपत्तिमाह—

अश्वयः सर्वेषु वेदेषु श्रोत्रियो ब्रह्मविद्युवा ।

वेदार्थविज्येष्टसामा त्रिमधुस्त्रिसुपर्णकः ॥ २१९ ॥

सर्वेषु वेदेषु ऋग्वेदादिषु अनन्यमनस्कतयाप्यजस्रास्खलिताध्ययनक्षम
अश्वयः । श्रोत्रियः श्रुताध्ययनसंपन्नः । वक्ष्यमाणं ब्रह्म यो वेत्ति असौ ब्रह्म-
वित् । युवा मध्यमवयस्कः । सर्वस्येदं विशेषणम् । मन्त्रब्राह्मणयोरर्थं वेत्तीति
वेदार्थवित् । ज्येष्ठसाम सामविशेषः, तदध्ययनाङ्गतं च तद्रताचरणेन यस्तद-
धीते स ज्येष्ठसामा । त्रिमधुः ऋग्वेदैकदेशः, तद्रतं च तद्रताचरणेन तदधीते
इति त्रिमधुः । त्रिसुपर्ण ऋग्यजुषोरेकदेशः, तद्रतं च तद्रताचरणेन यस्तदधीते
स त्रिसुपर्णकः । 'एते ब्राह्मणाः श्राद्धसंपद' इति वैक्ष्यमाणेन संबन्धः ॥ २१९ ॥

स्वस्त्रीयक्रत्विग्जामातृयाज्यश्वशुरमातुलाः ।

त्रिणाचिकेतदौहित्रशिष्यसंवन्धिवान्धवाः ॥ २२० ॥

स्वस्त्रीयो भागिनेयः, क्रत्विगुक्तलक्षणः, जामाता दुहितुर्भर्ता, त्रिणा-
चिकेतं यजुर्वेदैकदेशः, तद्रतं च तद्रताचरणेन यस्तदध्यायी स त्रिणाचिकेतः ।
अन्यत्प्रसिद्धम् । एते च पूर्वोक्ताश्वश्रोत्रियाद्यभावे वेदितव्याः, 'एष वै प्रथमः
कल्पः प्रदाने हव्यकव्ययोः । अनुकल्पस्त्वयं प्रोक्तः सदा सद्भिरगर्हितः ॥' (मनु-
३।१४७) इत्यभिधाय मनुना स्वस्त्रीयादीनामभिहितत्वात् ॥ २२० ॥

कर्मनिष्ठास्तपोनिष्ठाः पञ्चाग्निर्ब्रह्मचारिणः ।

पितृमातृपराश्रैव ब्राह्मणाः श्राद्धसंपदः ॥ २२१ ॥

कर्मनिष्ठा विहितानुष्ठानतत्पराः, तपोनिष्ठास्तपःशीलाः, सभ्यावसथ्यौ
त्रेताग्रयश्च यस्य सन्ति स पञ्चाग्निः, पञ्चाग्निविद्याध्यायी च, ब्रह्मचारी उप-
कुर्वाणको नैष्ठिकश्च, पितृमातृपरास्तत्पूजापराः, चकारात् ज्ञाननिष्ठादयः ।
ब्राह्मणाः न क्षत्रियादयः । श्राद्धसंपदः श्राद्धेष्वक्षय्यफलसंपत्तिहेतवः २२१

वर्ज्यानाह—

रोगी हीनातिरिक्ताङ्गः काणः पौनर्भवस्तथा ।

अवकीर्णी कुण्डगोलौ कुनखी श्यावदन्तकः ॥ २२२ ॥

रोगी^१ महारोगोपसृष्टः, हीनमतिरिक्तं वाऽङ्गं यस्यसौ हीनातिरिक्ताङ्गः,
एकेनाक्ष्णा यो न पश्यति स काणः, एतस्मादेवान्धवधिरविद्धेप्रजननखल्लतिदुश्चर्म-

टिप्पणं—१ रोगी दीर्घरोगी—अप० । २ छिन्नशिखः बाल० ।

पाठा०—१ तदध्यायी क. ग. २ वक्ष्यमाणक्रियासंबन्धः ख. ग.
३ ज्ञान A. ४ श्राद्धसंपदे (=श्राद्धस्य संपदे समृद्धये) क. ग. A. ५ वृद्धप्र-
जनन ख. ६ खलतिर्निष्केशशिराः खलवाटः.

प्रभृतयो निरस्ताः । पुनर्भूक्तलक्षणा, तस्यां जातः पौनर्भवः, अवकीर्णौ ब्रह्मचर्य एव स्खलितब्रह्मचर्यः, कुण्डगोलौ—‘परदारेषु जायेते द्वौ सुतौ कुण्डगोलकौ । पत्यौ जीवति कुण्डः स्यान्मृते भर्तरि गोलकः ॥’ (मनुः ३।१७४) इत्येवमुक्तलक्षणकौ, कुनखी कुत्सितनखः, श्यावदन्तकः स्वभावात्कृष्ण-दशनः । ‘एते श्राद्धे निन्दिताः’ इति वक्ष्यमाणेन संबन्धः ॥ २२२ ॥

भृतकाध्यापकः क्लीवः कन्यादूष्यभिशस्तकः ।

मित्रधुक् पिशुनः सोमविक्रयी परिविन्दकः ॥ २२३ ॥

वेतनग्रहणेन योऽध्यापयति स भृतकाध्यापकः, वेतनदानेन च योऽधीते सोऽपि, क्लीवो नपुंसकः, असद्भिः सद्भिर्वा दोषैर्यः कन्यां दूषयति स कन्या-दूषी, सताऽसता वा ब्रह्महत्यादिनाभियुक्तोऽभिशस्तः । मित्रधुक् मित्रद्रोही, परदोषसंकीर्तनशीलः पिशुनः, सोमविक्रयी यज्ञे सोमस्य विक्रेता, परिविन्दकः परिवेत्ता, ज्येष्ठेऽकृतदारेऽकृतान्निपरिग्रहे वा यः कनीयान्दारपरिग्रह-मग्निपरिग्रहं वा कुर्यात्स परिवेत्ता । ज्येष्ठस्तु परिवित्तिः । यथाह मनुः (३।१७१) —‘दाराग्निहोत्रसंयोगं यैः करोत्यग्रजे स्थिते । परिवेत्ता स विज्ञेयः परिवित्तिस्तु पूर्वजः ॥’ इति । एवं दातृ-याजकावपि—‘परिवित्तिः परिवेत्ता यया च परिविद्यते । सर्वे ते नरकं यान्ति दातृयाजकपञ्चमाः ॥’ इति (३।१७२) मनु-वचनात् ॥ २२३ ॥

मातापितृगुरुत्यागी कुण्डाशी वृषलात्मजः ।

परपूर्वापतिः स्तेनः कर्मदुष्टाश्च निन्दिताः ॥ २२४ ॥

विना कारणेन मातापितृगुरून् यस्यजति स मातापितृगुरुत्यागी । एवं भार्यासुतत्याग्यपि; ‘वृद्धौ च मातापितरौ साध्वी भार्या सुतः शिशुः । अप्यकार्य-शतं कृत्वा भर्तव्या मनुरब्रवीत् ॥’ (मनुः १।१।१०) इति समाननिर्देशात् । कुण्डस्याग्रं योऽश्राव्यसौ कुण्डाशी, एवं गोलकस्यापि; ‘यस्तयोरन्नमश्नाति स कुण्डाशी प्रकीर्तितः’ इति वचनात् । वृषलो निर्धर्मस्तत्सुतो वृषलात्मजः, पर-पूर्वा पुनर्भूः, तस्याः पतिः, अदत्तादायी स्तेनः, कर्मदुष्टाः शास्त्रविरुद्ध-कारिणः । चकारात्कृतवदेवलकप्रभृतयः । एते श्राद्धे निन्दिताः प्रतिषिद्धाः । ‘अभ्याः सर्वेषु वेदेषु’ (आ. २।१७) इत्यादिना श्राद्धयोग्यब्राह्मणप्रतिपादनेनैक-तद्व्यतिरिक्तानामयोग्यत्वे सिद्धेऽपि पुनः केषांचिद्रोग्यादीनां प्रतिषेधवचनमुक्त-लक्षणब्राह्मणासंभवे प्रतिषेधरहितानां प्राप्त्यर्थम् ॥ २२४ ॥

टिप्प०—१ दातृ-याजकौ पञ्चमौ तुर्यपञ्चमौ येषां—बाल० । अयं न दोष इति प्रायश्चित्तप्रकरणे वक्ष्यते ।

पाठा०—१ संकुचितनखः ख. २ कुरुते योऽग्रजे स्थिते क. ३ इति समानदोषश्रवणात् ग. ४ मातृपितृ ग; मातापित्रोर्गुरोः Δ.

एवं श्राद्धकालान्ब्राह्मणांश्चोक्त्वाऽधुना पार्वणप्रयोगमाह—

निमन्त्रयेत् पूर्वद्युर्ब्राह्मणानात्मवाञ्छुचिः ।

तैश्चापि संयतैर्भाव्यं मनोवाक्कायकर्मभिः ॥ २२५ ॥

पूर्वोक्तान्ब्राह्मणान् 'श्राद्धे क्षणः क्रियताम्' इति पूर्वद्युर्निमन्त्रयेत् प्रार्थनया क्षणमभ्युपगमयेत् । अपरेद्युर्वा, 'पूर्वद्युरपरेद्युर्वा श्राद्धकर्मण्युपस्थिते । निमन्त्रयेत् त्र्यवरान्सम्यग्विव्रान् यथोदितान् ॥' इति (३१९८७) मनुस्मरणात् । आत्मवान् शोकोन्मादादिरहितश्चेत् दोषवान् भवति । यद्वा,—आत्मवाञ्छितेन्द्रियो भवेत् । शुचिः प्रयतश्च । तैरपि निमन्त्रितैर्ब्राह्मणैः । मनोवाक्कायव्यापारैः संयतैर्नियतैर्भवितव्यम् ॥ २२५ ॥

अपराह्णे समभ्यर्च्य स्वागतेर्नागतांस्तु तान् ।

पवित्रपाणिराचान्तानासनेषूपवेशयेत् ॥ २२६ ॥

अपरा उक्तलक्षणे समभ्यर्च्य तान्निमन्त्रितान्ब्राह्मणानाहूय स्वागतवचनेन पूजयित्वा कृतपादधावनानाचान्तान् कृत्तेष्वासनेषु पवित्रपाणिः पवित्रपाणीनुपवेशयेत् । यद्यप्यत्र सामान्येन 'अपराह्णे' इत्युक्तं, तथापि कुतपे प्रारभ्य तदादि पञ्चमुहूर्तेषु परिसमापनं श्रेयस्करम्; 'अहो मुहूर्ता विख्याता दश पञ्च च सर्वदा । तत्राष्टमो मुहूर्तो यः स कालः कुतपः स्मृतः ॥ मध्याह्ने सर्वदा यस्मान्मन्दीभवति भास्करः । तस्मादनन्तफलदस्तत्रारम्भो विशिष्यते ॥ ऊर्ध्वं मुहूर्तात्कुतपाद्यन्मुहूर्तचतुष्टयम् । मुहूर्तपञ्चकं ह्येतत्स्वधाभवनमिष्यते ॥' (मात्स्य. श्राद्ध. २२।८४-८५, ८८) इति वचनात् । तथान्यदपि श्राद्धोपयोगि कुतपसंज्ञकमुक्तम्; 'मध्याह्नः खड्गपात्रं च तथा नेपालकम्बलः । रौप्यं दर्भास्तिला गावो दौहित्रश्चाष्टमः स्मृतः ॥ पापं कुत्सितमित्याहुस्तस्य संतापकारिणः । अष्टावेते यतस्तस्मात्कुतपा इति विश्रुताः ॥' (मात्स्य. २२।८६-८७) इति २२६

युग्मान्दैवे यथाशक्ति पित्र्येऽयुग्मांस्तथैव च ।

परिस्तृते शुचौ देशे दक्षिणाप्रवणे तथा ॥ २२७ ॥

दैवे आभ्युदयिके श्राद्धे युग्मान् समान्ब्राह्मणानुपवेशयेत् । कथम्? यथा-शक्ति शक्तिमनतिक्रम्य । तत्र वैश्वदेवे द्वौ द्वौ, मात्रादीनां तिसृणामेकैकस्या द्वौ द्वौ, तिसृणां वा द्वौ । एवं पित्रादीनामेकैकस्य द्वौ द्वौ, त्रयाणां वा द्वौ । एवं मातामहादीनां च वर्गत्रयेऽपि वैश्वदेवं पृथक्, तन्त्रं वा । पित्र्ये पार्वणश्राद्धे अयुग्मान् विषमैरनुपवेशयेदिति संबध्यते । एतच्च परिस्तृते सर्वतः प्रच्छादिते शुचौ गोमयादिनोपलिप्ते दक्षिणाप्रवणे दक्षिणतोऽवनते देशे कार्यम् ॥ २२७ ॥

टिप्प०—१ अप्रत्याख्येयो नियोगो निमन्त्रणम्—अप० । २ एक-त्रि-पञ्चकादि-संख्याका अयुग्माः—अप० ।

पाठा०—१ अवसर उत्सवो वा क्षणः ग. २ नागतान्द्विजान् A. ३ विज्ञेया क. ४ पित्र्ये युग्मान् A. ५ परिश्रिते (=काण्डपटादिना परिवृते) A.

‘अयुग्मान्पित्र्ये’ (श्लो. २२७) इति पार्वणश्राद्धाङ्गभूते वैश्वदेवेऽप्ययुग्मप्रसङ्गे इदमारभ्यते—

द्वौ दैवे प्राक् त्रयः पित्र्य उदगैकैकमेव वा ।

मातामहानामप्येवं तन्न वा वैश्वदेविकम् ॥ २२८ ॥

द्वौ दैव इति । दैवे वैश्वदेवे द्वौ ब्राह्मणौ प्र ऋष्यवृष्येभ्यः । पित्र्ये अयुग्मान्-
नित्यविशेषप्रसङ्गे विशेष उच्यते—त्रयः पित्र्ये इति । पित्र्ये पित्रादिस्थाने
त्रय उदङ्मुख उपवेश्याः । पक्षान्तरमाह—एकैकमेव वा । वैश्वदेवे
पित्र्ये च एकमेकमुपवेशयेत् । संभवतो विकल्पः । मातामहानामप्येवं
श्राद्धे निमन्त्रणादि । द्वौ दैवे प्राक् त्रयः पित्र्ये उदगैकैकमेव वेलेव मतं
पितृश्राद्धवत्कर्तव्यम् । पितृश्राद्धे मातामहश्राद्धे च वैश्वदेविकं पृथक् तन्त्रेण वा
कर्तव्यम् । ‘तन्न’शब्दः समुदायवाचकः । यदा तु द्वावेव ब्राह्मणौ लब्धौ तदा
तु वैश्वदेवे पात्रं प्रकल्प्य उभयत्रैकैकं ब्राह्मणं नियुज्यात् । यथाह वसिष्ठः (११-
३०, ३१)—‘यद्येकं भोजयेच्छ्राद्धे दैवं तत्र कथं भवेत् । अन्नं पात्रे समुद्धृत्य
सर्वस्य प्रकृतस्य च ॥ देवतायतने कृत्वा ततः श्राद्धं प्रवर्तयेत् । प्रास्येदन्नं तदग्नौ
तु दद्याद्वा ब्रह्मचारिणे ॥’ इति ॥ २२८ ॥

पाणिप्रक्षालनं दत्त्वा विष्टरार्थं कुशानपि ।

आवाहयेदनुज्ञातो विश्वे देवास इत्यृचा ॥ २२९ ॥

तदनन्तरं वैश्वदेवार्थं ब्राह्मणहस्ते जलं दत्त्वा विष्टरार्थं कुशांश्च युग्मान्
द्विगुणितानासने दक्षिणतो दत्त्वा ‘विश्वान्देवानावाहयिष्ये’ इति ब्राह्मणान् पृष्ट्वा
तैः ‘आवाहय’ इत्यनुज्ञातो ‘विश्वे देवास आगत’ (ऋ. ४।८।१५) इत्यनयर्चा
‘आगच्छन्तु महाभागाः’ इत्यनेन च स्मार्तेन मन्त्रेण तानावाहयेत् । एतच्च
यज्ञोपवीतिना प्रदक्षिणं च कार्यम् ; ‘अपसव्यं ततः कृत्वा पितृणामप्रदक्षिणम्’
(आ. २३२) इति पित्र्ये विशेषस्मरणात् ॥ २२९ ॥

यवैरन्ववकीर्यार्थं भाजने सपवित्रके ।

शं नो देव्या पयः क्षिप्वा यवोऽसीति यवांस्तथा ॥ २३० ॥

या दिव्या इति मन्त्रेण हस्तेष्वर्घ्यं विनिक्षिपेत् ।

ततो वैश्वदेवार्थं ब्राह्मणसमीपे भूमिं प्रादक्षिण्येन यवैरन्ववकीर्य अनन्तरं

टिप्प०—१ आगच्छन्तु महाभागा विश्वदेवा महाबलाः । ये ह्यत्र विहिताः श्राद्धे
सावधाना भवन्तु ते’ इति सोऽयं मन्त्रः । २ पार्वणे तु ‘विश्वे देवा आगच्छन्तु’ इति,
यत्तच्चाह बृहस्पतिः—‘इष्टिश्राद्धे कतुर्दक्षः सत्यो नान्दीमुखे वसुः । नैमित्तिके काल-
कामौ कामे च धुरिलोचनौ’ इति ।

पाठा०—१ प्राक्तु पित्र्ये त्रीन् A. २ विष्टरार्थान् A. ३ वीतिना सव्येन
च ख. ४ विश्वेदेवार्थं-ख.

तैजसादिभाजने सपवित्रके कुशयुगमान्तर्हिते 'शं नो देवीरभिष्टय' (ऋ. ७-६।५।४) इत्यनयर्चापः क्षिप्त्वा 'यवोऽसि धान्यराजोऽसि' इत्यादिना मन्त्रेण ध्वजान् ततो गन्धपुष्पाणि च क्षिप्त्वाऽनन्तरं अर्घ्यपात्रपवित्रान्तर्हिते ब्राह्मणहस्ते 'या दिव्या आपः पयसा' इत्यादिना मन्त्रेण 'विश्वेदेवा इदं वोऽर्घ्यं' इत्यर्घ्योदकं विनिक्षिपेत् ॥ २३० ॥-

दत्त्वोदकं गन्धमालयं धूपदानं सदीपकम् ॥ २३१ ॥

तथाच्छादनदानं च करशौचार्थमम्बु च ।

अथ करशौचार्थमुदकं दत्त्वा यथाक्रमं गन्धपुष्पधूपदीपदानं कुर्यात्, तथाच्छादनदानं च । गन्धादीनां स्मृत्यन्तरोक्तो विशेषो द्रष्टव्यः—'चन्दनकुङ्कुमकर्पूरागरुपद्मकान्युपलेपनार्थम्' इति विष्णुनोक्तम् । पुष्पाणि च—'श्राद्धे जाल्यः प्रशस्ताः स्युर्मल्लिका श्वेतयूथिका । जलोद्भवानि सर्वाणि कुसुमानि च चम्पकम् ॥' इत्युक्तानि । वर्ज्यानि च—'उग्रगन्धीन्यगन्धीनि चैत्यवृक्षोद्भवानि च । पुष्पाणि वर्जनीयानि रक्तवर्णानि यानि च ॥', 'न कण्टकिजम् । कण्टकिजमपि शुक्लं सुगन्धि यत्तद्दद्यात्, न रक्तं दद्यात्, रक्तमपि कुङ्कुमजं जलजं च दद्यात्' (विष्णु. अ. ६६) इत्यादीनि द्रष्टव्यानि । धूपे च विशेषो विष्णुनोक्तः—'प्राण्यङ्गं सर्वं धूपार्थं न दद्यात् । घृतमधुसंयुक्तं गुग्गुलुं श्रीखण्डागरुदेवदारुसरलादि दद्यात्' इति । दीपे च विशेषः शङ्खेनोक्तः—'घृतेन दीपो दातव्यस्तिलतैलेन वा पुनः । वसामेदोद्भवं दीपं प्रयत्नेन विवर्जयेत् ॥' इति । आच्छादनं च शुभ्रं नवमहतं सदशं दद्यादिति । एतच्च सर्वं वैश्वदेवानुष्ठानकाण्डमुदबुधः कुर्यात् । पित्र्यं काण्डं दक्षिणामुखः । यथाह वृद्धशातातपः—'उदबुधस्तु देवानां पितॄणां दक्षिणामुखः । प्रदद्यात्पार्वणे सर्वं देवपूर्वं विधानतः ॥' इति ॥ २३१ ॥

अपसव्यं ततः कृत्वा पितॄणामप्रदक्षिणम् ॥ २३२ ॥

द्विगुणांस्तु कुशान्दत्त्वा ह्युशन्तस्त्वेतृचा पितॄन् ।

आवाह्य तदनुज्ञातो जपेदायन्तु नस्ततः ॥ २३३ ॥

ततो वैश्वदेवकाण्डानन्तरम् । अपसव्यं यज्ञोपवीतं प्राचीनावीतं कृत्वा । अत्र तत इति वदता काण्डानुसमयो दर्शितः । पित्रादीनां त्रयाणामयुग्मान्कुशान्द्विगुणभुमान् अप्रदक्षिणं वामतो विष्टरार्थमासनेषूदकपूर्वकं दत्त्वा पुनरुदकं दद्यात्, 'अपः प्रदाय र्दाम्बिन्द्विगुणभुमानासनं प्रदायापः प्रदाय' (गृ. सू. ४।७; ५, ६, ७) इत्याध्यायनसरणात् । एतच्चायन्तयोरुदकदानं वैश्वदेवे पित्र्ये च

टिप्प०—१ 'यवोऽसि धान्यराजोऽसि वारुणो मधुसंयुतः । निर्णुदः सर्वपापानां पवित्रमृषिभिः स्मृतम् ॥' इत्ययं मन्त्रः । २ नायमर्थश्चेको ह्यपराकाङ्क्षतो वृश्यते ।

पाठा०—१ अकण्टकिजं ख. २ कुशान्कृत्वा क. ३ उशन्त A. ४ द्विगुणभुमान्कुशान्दत्त्वापः—ख. ग.

प्रतिपदार्थं प्रतिपादनार्थं द्रष्टव्यम् । अथ 'पितृन् पितामहान् प्रपितामहानावाह-
यिष्ये' इति ब्राह्मणान्पृष्ट्वा 'आवाहय' इति तैरनुज्ञातः 'उशन्तस्त्वा निधी-
महि' (ऋ. ७।६।२२।२) इत्यनयर्चा पित्रादीनावाह्य 'आयन्तु नः
पितरः' इत्यादिना मन्त्रेणोपतिष्ठेत ॥ २३२-२३३ ॥

(अपहता इति तिलान्विकीर्य च समन्ततः ।)

यवार्थास्तु तिलैः कार्याः कुर्यादध्यादि पूर्ववत् ॥ २३४ ॥

दत्त्वाध्वं संस्रवांस्तेषां पात्रे कृत्वा विधानतः ।

पितृभ्यः स्थानमसीति न्युब्जं पात्रं करोत्यधः ॥ २३५ ॥

यवार्था यवसाध्यानि कार्याण्यवकिरणादीनि तिलैः कर्तव्यानि । ततोऽ-
ध्वपात्रासादनाच्छादनान्तं पूर्ववत्कुर्यात् । तत्रायं विशेषः—तिलान् 'अपहता
असुरा रक्षांसि' इत्यादिना मन्त्रेण ब्राह्मणान्परितोऽप्रदक्षिणमन्ववकीर्य राजतादिषु
पात्रेषु त्रिष्वयुग्मकुशनिर्मितकूर्चान्तर्हितेषु 'शं नो देवीः' इति मन्त्रेणापः क्षिप्त्वा
'तिलोऽसि सोमदैवत्य' इत्यादिमन्त्रेण तिलान् गन्धपुष्पाणि च क्षिप्त्वा 'स्वधाध्याः'
इति ब्राह्मणानां पुरतोऽध्वपात्राणि स्थापयित्वा 'या दिव्या' इति मन्त्रान्ते 'पितरिदं
तेऽध्वं पितामहेदं तेऽध्वं प्रपितामहेदं तेऽध्वम्' इति ब्राह्मणानां हस्तेष्वध्वं दद्यात् ।
'एकैकमुभयत्र वा' इत्यस्मिन्नपि पक्षे पात्रत्रयं कार्यम् । एवमध्वं दत्त्वा तेषामध्वार्णां
संस्रवान्ब्राह्मणहस्तगलितार्घोदकानि पितृपात्रे गृहीत्वा दक्षिणाग्रं कुशस्तम्भं भूमौ
निधाय तस्योपरि 'पितृभ्यः स्थानमसि' इत्यनेन मन्त्रेण तत्पात्रं न्युब्जमधोमुखं
कुर्यात् । तस्योपरि अध्वपात्रपवित्राणि निदध्यात् । अनन्तरं गन्धपुष्पधूपदीपा-
च्छादनानि 'पितरयं ते गन्धः, पितरिदं ते पुष्पम्' इत्यादिना प्रयोगेण दद्यात्
॥ २३४-२३५ ॥

अग्नौकरणमाह द्वाभ्याम्—

अग्नौ करिष्यन्नादाय पृच्छत्यन्नं घृतप्लुतम् ।

कुरुष्वेत्यभ्यनुज्ञातो हुत्वाग्नौ पितृयज्ञवत् ॥ २३६ ॥

हुतशेषं प्रदद्यात्तु भाजनेषु समाहितः ।

यथालाभोपपन्नेषु रौप्येषु च विशेषतः ॥ २३७ ॥

अनन्तरमग्नौ करिष्यन्घृतप्लुतं घृताक्तमजमादाय ब्राह्मणान् पृच्छेत् 'अग्नौ
करिष्ये' इति । 'घृत'ग्रहणं सूपशाकादिनिवृत्त्यर्थम् । ततस्तैः कुरुष्वेत्यभ्यनुज्ञातः

टिप्प०—१ मूलादर्शेष्विदं श्लोकार्थं न दृश्यते । मिताक्षराऽपराक्योर-
संमतम् । २ अत्रानुज्ञानं सर्वैरेव ब्राह्मणैः कुर्यात्, तथा च मनुः (३।२१०)
'अग्नौ कुर्यादनुज्ञातो ब्राह्मणो ब्राह्मणैः सह' इति ।

पाठा०—१ यवार्थस्तु तिलैः कार्यः A. २ पात्रे प्रथमे गृहीत्वा ग.
३ करिष्य आदाय A. ४ तु A.

प्राचीर्नवीती शुद्धमन्नमुपसमाधाय मेक्षणेनादायावदानसंपदा जुहुयात् 'सोमाय पितृमते स्वधा नमः, अग्नये कव्यवाहनाय स्वधा नमः' इति पिण्डपितृतृयज्ञ-कल्पेन अग्नौ हुत्वा मेक्षणमनुग्रह्य हुतशेषं मृन्मयवर्जं यथालाभोपपन्नेषु विशेषतो रौप्येषु पित्रादिभाजनेषु दद्यात्, न वैश्वदेवभाजनेषु । समाहितोऽनन्यमनस्कः । अत्र यद्यप्यग्नौवित्यविशेषेणोक्तं तथाप्याहिताग्नेः सर्वाधानपक्षे औपासनाग्नेरभावात् पिण्डपितृतृयज्ञानन्तरभाविनि पार्वणश्राद्धे विहितदक्षिणाग्नेः संनिधानादक्षिणाग्नौ होमः; 'कर्म स्मार्तं विवाहाग्नौ' इत्यस्यापवाददर्शनात् । यथाह मार्कण्डेयः—'आहिताग्निस्तु जुहुयादक्षिणाग्नौ समाहितः । अनाहिताग्निस्त्वौपसथेऽग्न्यभावे द्विजेऽप्यु वा ॥' इति । अर्धाधानपक्षे त्वौपासनाग्निसद्भावादाहिताग्नेरनाहिताग्नेरौपासनाग्नावेवाग्नौकरणहोमः । एवमन्वष्टकादिषु त्रिष्वपि पिण्डपितृतृयज्ञकल्पातिदेशात् । काम्यादिषु चतुर्षु ब्राह्मणपाणावेव होमः । यथाहु-र्गृह्यकाराः—'अन्वष्टक्यं च पूर्व्येधुर्मासि मास्यथ पार्वणम् । काम्यमभ्युदयेऽष्टम्या-मेकोद्दिष्टमथाष्टमम् ॥ चतुर्ष्वेधेषु सामीनां बहौ होमो विधीयते । पित्र्यब्राह्मणहस्ते स्यादुत्तरेषु चतुर्ष्वपि ॥' अस्यार्थः—हेमन्तशिशिरयोश्चतुर्णामपरपक्षानामष्टमी-ष्वष्टकाः' (आश्व. गृ. सू. २।४।१) इत्यष्टका विहिताः । तत्र नवम्यां यत्क्रियते तदन्वष्टक्यम् । सप्तम्यां तु क्रियमाणं पूर्व्येधुः । मासि मासि कृष्णपक्षे पञ्चमीप्रभृ-तिषु यस्यां कस्यांचित्तिथावन्वष्टक्यातिदेशेन यद्विहितम् । अमावास्यायां पिण्ड-पितृतृयज्ञानन्तरं यद्विहितं तत्पार्वणम् । स्वर्गादिकामानां कृत्तिकादिनक्षत्रेषु यद्वि-हितं तत्काम्यम् । अभ्युदयेषु पुत्रोत्पत्त्यादिषु तडागारामदेवताप्रतिष्ठादिषु च यद्विहितं तदाभ्युदयिकम् । अष्टम्यां अष्टका विहिताः । एकोद्दिष्टम् । अत्रैकोद्दि-ष्टशब्देन सपिण्डीकरणं लक्ष्यते; तत्रैकोद्दिष्टस्यापि सद्भावात्, साक्षादेकोद्दिष्टे तदभावात् । अथवा,—गृह्यभाष्यकारमते साक्षादेकोद्दिष्टेऽपि पाणिहोमस्य सद्भावा-त्साक्षादेकोद्दिष्टमेव । एतेषामष्टानामाद्येषु चतुर्षु सामिकस्याग्नौ होमः । उत्तरेषु चतुर्षु पित्र्यब्राह्मणहस्ते एव । निरग्निकस्यापि प्रमीतपितृकस्य द्विजस्य पार्वणं नित्य-मिति तस्यापि पाणावेव होमः; 'न निर्वपति यः श्राद्धं प्रमीतपितृको द्विजः । इन्दुक्षये मासि मासि प्रायश्चित्तीयते तु सः ॥' इति वचनात् । एवं काम्याभ्यु-दयिकाष्टकैकोद्दिष्टेषु पाणावेव होमः—'अग्न्यभावे तु विप्रस्य पाणावेवोपपादयेत्' इति (३।२।१२) मनुस्मरणात् । पाणिदत्तस्य पृथग्रसप्रतिषेधे उच्यते । यथाहु-र्गृह्यकाराः—'अन्नं पाणितले दत्तं पृथगश्नन्त्यबुद्धयः । पितरस्तेन तृप्यन्ति शेषान्'

टिप्पण०—१ श्राद्धप्रयोगविधिः स गृह्योक्तादभिन्नः; प्रत्यभिज्ञानात्, तेन धर्मशास्त्रे-ष्वपि गृह्य एवाग्निः प्रकृतः । अतोऽग्न्यर्थमित्र 'अग्निशब्दोऽगृह्यपरः प्रकृतत्वात्—अप० ।

पाठा०—१ वीतीधममुप-क. वीत्यमिमुप-ख. २ विहित ख. ३ स्त्वौ-पासनेऽग्न्यभावे ग. ४ अग्नेरप्यौपासना ख. ग. ५ कल्पेनेति निदेशात् क. ६ लक्ष्यति क. ७ सद्भावादेको क. ८ प्रतिषेधश्च दृश्यते ग. ९ पूर्वमश्नन्त्यबु ग.

न लभन्ति ते ॥ यच्च पाणितले दत्तं यच्चान्यदुपकल्पितम् । एकीभावेन भोक्तव्यं
पृथग्भावो न विद्यते' इति ॥ २३६-२३७ ॥

अन्ननिवेदनम्—

दत्त्वान्नं पृथिवीपात्रमिति पात्राभिमन्त्रणम् ।

कृत्वेदं विष्णुरित्यन्ने द्विजाङ्गुष्ठं निवेशयेत् ॥ २३८ ॥

अन्नमोदनसूपपायसघृतादिकं भाजनेषु दत्त्वा 'पृथिवी ते पात्रं' इत्यादिना
मन्त्रेण पात्राभिमन्त्रणं कृत्वा 'इदं विष्णुर्विचक्रमे' (ऋ. १।२।७।२)
इत्यनयर्चा अन्ने द्विजाङ्गुष्ठं निवेशयेत् । तत्र च वैश्वदेवे यज्ञोपवीती 'विष्णो
हव्यं रक्ष' इति । पित्र्ये प्राचीनावीती 'विष्णो कव्यं रक्ष' इति; 'विष्णो हव्यं च
कव्यं च ब्रूयाद्रक्षेति वै कमात्' इति मनुस्मरणात् ॥ २३८ ॥

सव्याहृतिकां गायत्रीं मधु वाता इति न्यृचम् ।

जप्त्वा यथासुखं वाच्यं भुञ्जीरंस्तेऽपि वाग्यताः ॥ २३९ ॥

अनन्तरं 'विश्वेभ्यो देवेभ्य इदमन्नं परिविष्टं परिवेक्ष्यमाणं चातृप्तेः' इति यवो-
दकेन दैवे निवेद्य, तथा पित्रे 'अमुकगोत्रायामुकशर्मणे इदमन्नं परिविष्टं परिवे-
क्ष्यमाणं चातृप्तेः' इति तिलोदकप्रदानेन पित्रे निवेद्य, एवं पितामहाय प्रपिताम-
हाय च निवेद्यानन्तरमापोशनं दत्त्वा पूर्वोक्ताभिव्याहृतिभिः सहितां
गायत्रीं 'मधु वाता' (ऋ. १।५।१८) इति तृचं मधु मधु मध्विति त्रिवारं
जप्त्वा 'यथासुखं जुषध्वम्' इति ब्रूयात्; 'संकल्प्य पितृदेवेभ्यः सावित्रीं
मधुमज्जपः । श्राद्धं निवेद्यापोशनं जुषप्रैषोऽथ भोजनम् ॥' तथा—'गायत्रीं त्रिः
सकृद्वापि जपेद्याहृतिपूर्विकम् । मधु वाता इति तृचं मध्वित्येतन्निकं तथा ॥' इति
पारस्करादिवचनात् । भुञ्जीरंस्तेऽपि वाग्यताः । तेऽपि ब्राह्मणा वाग्यता
मौनिनो भुञ्जीरन् ॥ २३९ ॥

अन्नमिष्टं हविष्यं च दद्यादक्रोधनोऽत्वरः ।

आ तृप्तेस्तु पवित्राणि जप्त्वा पूर्वजपं तथा ॥ २४० ॥

अन्नं मक्ष्य-भोज्य-लेह्य-चोष्य-पेयात्मकं पञ्चविधं इष्टं यद्ब्राह्मणाय प्रेताय कर्त्रे वा
रोचते । हविष्यं श्राद्धहविर्योगं त्रीहिशालियवगोधूममुद्रमाषमुन्यन्नकालशाकम-
हाशलकैलाशुष्ठीमरीचहिङ्गुगुडशर्कराकर्पूरसैन्धवसांभरपनसनालिकेरकदलीबदर-
गव्यपयोदधिघृतपायसमधुमांसप्रभृति स्मृत्यन्तरप्रसिद्धं वेदितव्यम् । 'हविष्यम्'
इत्यनेनैवायोग्यस्य स्मृत्यन्तरप्रतिषिद्धस्य कोद्रवमसूरचणककुलित्थपुलाकनिष्पावरा-
जमाषकूष्माण्डवैर्ताकवृहतीद्वयोपोदकीवंशाङ्कुरपिप्पलीवचाशतपुष्पोर्षध्विडलवण-
माहिषचामरक्षीरदधिघृतपायसादीनां निवृत्तिः । अक्रोधनः क्रोधहेतुसंभवेऽपि ।

पाठा०—१ पात्रानुमन्त्रणम् A. २ कृत्वा ग. ३ वृन्ताकवृहती क.
४ पुष्पोषधिविड-क; पुष्पोषरविड-ख.

अत्वरोऽव्यग्रश्च । आ तृप्तेर्दद्यादिति संबन्धः । 'तु' शब्दाद्यथा किञ्चिदुच्छिद्यते
तथा दद्यात् ; उच्छेषणस्य दासवर्गभागधेयत्वात्, 'उच्छेषणं भूमिगतमजिह्वा-
शठस्य च । दासवर्गस्य तत्पित्र्ये भागधेयं प्रचक्षते ॥' इति (३।२४६) मनु-
स्मरणात् । तथा आ तृप्तेः पवित्राणि पुरुषसूक्तपावमानीप्रभृतीनि जह्या
तृप्तान् ज्ञात्वा पूर्वोक्तं जपं च सव्याहृतिकामित्युक्तं जपेत् ॥ २४० ॥

अन्नमादाय तृप्ताः स्थ शेषं चैवानुमान्य च ।

तदन्नं विकिरेद्भूमौ दद्याच्चापः सकृत्सकृत् ॥ २४१ ॥

अनन्तरं सर्वमन्नमादाय 'तृप्ताः स्थ' इति तान्पृष्ट्वा 'तृप्ताः स्म' इति तैरुक्तः
'शेषमप्यस्ति किं क्रियताम्' इति पृष्ट्वा 'इष्टैः सहोपभुज्यताम्' इत्यभ्युपगम्य तदन्नं
पितृस्थानब्राह्मणस्य पुरस्तादुच्छिष्टसंनिधौ दक्षिणाग्रदर्भान्तरितायां भूमौ तिलो-
दकप्रक्षेपपूर्वकं—'ये अग्निदग्धा' इत्यनयर्चा निक्षिप्य पुनस्तिलोदकं प्रक्षिपेत् ।
तदनन्तरं ब्राह्मणहस्तेषु पिण्डप्रदानम्—गण्डूपार्थं सकृत्सकृदपो दद्यात् ॥ २४१ ॥

सर्वमन्नमुपादाय सतिलं दक्षिणामुखः ।

उच्छिष्टसंनिधौ पिण्डान्दद्याद्वै पितृयज्ञवत् ॥ २४२ ॥

पिण्डपितृयज्ञकल्पातिदेशेन चरुश्रपणसद्भावे अग्नौकरणशिष्टचरुशेषेण सह
सर्वमन्नमुपादायामिसंनिधौ पिण्डान्दद्यात् । तदभावे ब्राह्मणार्थं कृतमन्नं
सर्वमुपादाय सतिलं तिलमिश्रं दक्षिणामुख उच्छिष्टसंनिधौ पिण्ड-
पितृयज्ञकल्पेन पिण्डान्दद्यात् ॥ २४२ ॥

अक्षय्योदकदानम्—

मातामहानामप्येवं दद्यादाचमनं ततः ।

स्वस्तिवाच्यं ततः कुर्यादक्षय्योदकमेव च ॥ २४३ ॥

मातामहानामपि विश्वदेवावाहनादिपिण्डप्रदानपर्यन्तं कैमैवमेव कर्तव्यम् ।
अनन्तरं ब्राह्मणानामाचमनं दद्यात् । स्वस्तिवाच्यं ततः कुर्यात् 'स्वस्ति
ब्रूत' इति ब्राह्मणान्स्वस्ति वाचयेत् । तैश्च 'स्वस्ति' इत्युक्ते 'अक्षय्यमस्तु इति ब्रूत'
इति ब्राह्मणहस्तेषूदकदानं कुर्यात् । तैश्चाक्षय्यमस्तिवति वक्तव्यम् ॥ २४३ ॥

स्वधावाचनम्—

दत्त्वा तु दक्षिणां शक्त्या स्वधाकारमुदाहरेत् ।

वाच्यतामित्यनुज्ञातः प्रकृतेभ्यः स्वधोच्यताम् ॥ २४४ ॥

अनन्तरं यथाशक्ति हिरण्यरजतादिदक्षिणां दत्त्वा 'स्वधां वाचयिष्ये' इत्युक्त्वा

टिप्प०—१ नागिसंनिधाविलाशयः ।

पाठा०—१ प्रकिरेत् क; A. २ सार्ववर्णिकमन्न—क. ग. ३ दद्याद्वि A.
४ सार्ववर्णिकमन्नमुपादाय क. ५ कैमैवं कर्तव्यं ग.

तैर्ब्राह्मणैः 'वाच्यताम्' इत्यनुज्ञातः प्रकृतेभ्यः पित्रादिभ्यो मातामहादिभ्यश्च 'स्वधोच्यताम्' इति स्वधाकारमुदाहरेत् ॥ २४४ ॥

ब्रूयुरस्तु स्वधेत्युक्ते भूमौ सिञ्चेत्ततो जलम् ।

विश्वे देवाश्च प्रीयन्तां विप्रैश्चोक्त इदं जपेत् ॥ २४५ ॥

ते च ब्राह्मणाः 'अस्तु स्वधा' इति ब्रूयुः । तैरेवमुक्ते अनन्तरं कमण्डलुना उदकं भूमौ सिञ्चेत् । ततो 'विश्वे देवाः प्रीयन्ताम्' इति ब्रूयात्, ब्राह्मणैश्च 'प्रीयन्तां विश्वे देवा' इत्युक्ते इदमनन्तरोच्यमानं जपेत् ॥ २४५ ॥

ब्राह्मणप्रार्थना—

दातारो नोऽभिवर्धन्तां वेदाः संततिरेव च ।

श्रद्धा च नो मा व्यगमद्बहु देयं च नोऽस्त्विति ॥ २४६ ॥

दातारो हिरण्यादेः नोऽस्माकं कुलेऽभिवर्धन्तां बहवो भवन्तु । वेदाश्च वर्धन्तां अध्ययनाध्यापनतदर्थज्ञानानुष्ठानद्वारेण । संततिश्च पुत्रपौत्रादिपरम्परया । श्रद्धा च पितृव्ये कर्मण्यास्था नोऽस्माकं मा व्यगमत् मा गच्छतु । 'न माङ्गयोगे' (पा. ६।४।७४) इत्यडभावः । देयं च हिरण्यादि बहु अपर्यन्तं अस्माकं भवत्विति जपेदित्यर्थः ॥ २४६ ॥

इत्युक्त्वोक्त्वा प्रिया वाचः प्रणिपत्य विसर्जयेत् ।

वाजे वाज इति प्रीतः पितृपूर्वं विसर्जनम् ॥ २४७ ॥

एवं पूर्वोक्तं प्रार्थनामन्त्रं जप्त्वा, उक्त्वा च प्रिया वाचः 'धन्या वयं भवचरणयुगलरजःपवित्रीकृतमस्मन्मन्दिरं शाकाद्यशनक्षेशमविगणय्य भवद्भिरनुगृहीता वयम्' इत्येवंरूपाः । प्रणिपत्य प्रदक्षिणापूर्वं नमस्कृत्य विसर्जयेत्) कथं विसर्जयेदित्याह—'वाजे वाजेवत वाजिनो नः' (क. ५।४।५।८ इत्यनयर्चा पितृपूर्वं प्रपितामहादि विश्वेदेवान्तं दर्मान्वारम्भेण 'उत्तिष्ठत पितरः' इति प्रीतः सुप्रीतमना विसर्जनं कुर्यात् ॥ २४७ ॥

यस्मिंस्तु संस्त्रवाः पूर्वमर्घ्यपात्रे निवेशिताः ।

पितृपात्रं तदुत्तानं कृत्वा विप्रान्विसर्जयेत् ॥ २४८ ॥

यस्मिन्नर्घ्यपात्रे पूर्वमर्घ्यदानान्ते संस्त्रवा ब्राह्मणहस्तगलितार्घ्यादकानि

टिप्प०—१ वौधायनस्तु—अस्याग्ने 'अन्नं च नो बहु भवेदतिथींश्च लभेमहि । याचितारश्च नः सन्तु मा च याचिष्म कंचन' इति मन्त्र आस्रातः—अप० । २ अत्र बहवः पक्षा वर्तन्ते, एषां पक्षाणां स्वस्वगृह्यानुसारेण व्यवस्था, 'न गृह्यादिस्मृतियेषां श्राद्धादावुपलभ्यते । कर्तुमिच्छन्ति ते कृत्स्नं यस्य कस्य मुनेर्मतम्' इत्यभियुक्ताः ।

पाठा०—१ रेव नः ग. २ इत्युक्त्वा तु A. ३ विसर्जयेत् ख. ४ यस्मिंस्तु संस्त्रवाः पूर्वं ख; A. ५ पितृपात्रे क. ६ दानानन्तरं ते संस्त्रवा ग.

निवेशिताः स्थापितास्तदर्थपात्रं न्युञ्जं तदुत्तानमूर्ध्वमुखं कृत्वा विप्रान्विसर्जयेत् । एतच्चाशीर्मन्त्रजपादूर्ध्वं 'वाजे वाजे' इत्यतः प्राग्द्रष्टव्यम् ; 'कृत्वा विसर्जयेत्' इति क्त्वाप्रत्ययश्रवणात् ॥ २४८ ॥

प्रदक्षिणमनुव्रज्य भुञ्जीत पितृसेवितम् ।

ब्रह्मचारी भवेत्तां तु रजनीं ब्राह्मणैः सह ॥ २४९ ॥

अनन्तरमासीमान्तं ब्राह्मणाननुव्रज्य तैः 'गम्यताम्' इत्यनुज्ञातस्तान्प्रदक्षिणीकृत्य प्रतिनिवृत्तः पितृसेवितं श्राद्धशिष्टमिष्टैः सह भुञ्जीत । नियम एवायं, न परिसंख्या । 'मांसे तु यथारुचि' इति 'द्विजकाम्यया' (आ० १७९) इत्यत्रोक्तम् । यस्मिन्दिने श्राद्धं कृतं तत्संबन्धिनीं रात्रिं भोक्तृभिर्ब्राह्मणैः सह कर्ता ब्रह्मचारी भवेत् । तुशब्दात् पुनर्भोजनादिरहितोऽपि भवेत् ; 'दन्तधावनताम्बूलं स्निग्धस्नानमभोजनम् । रत्नौषधपरान्नानि श्राद्धकृत् सप्त वर्जयेत् ॥ पुनर्भोजनमध्वानं भाराध्ययनमैथुनम् । दानं प्रतिग्रहं होमं श्राद्धभुक्त्वष्ट वर्जयेत् ॥' इति वचनात् ॥ २४९ ॥

एवं पार्वणश्राद्धमुक्त्वेदानीं वृद्धिश्राद्धमाह—

एवं प्रदक्षिणावृत्कौ वृद्धौ नान्दीमुखान्पितृन् ।

यजेत दधिकर्कन्धुमिश्रान्पिण्डान्यवैः क्रियाः ॥ २५० ॥

वृद्धौ पुत्रजन्मादिनिमित्ते श्राद्धे एवमुक्तेन प्रकारेण पितृन्यजेत् पूजयेत् । तत्र विशेषमाह—प्रदक्षिणावृत्क इति । प्रदक्षिणा आवृत् अनुष्ठानपद्धतिर्यस्यासौ प्रदक्षिणावृत्कः, प्रदक्षिणप्रचार इति यावत् । 'नान्दीमुखान्' इति पितृणां विशेषणम् । अतश्चावाहनादौ 'नान्दीमुखान्पितृनावाहयिष्ये नान्दीमुखान्पितामहान्' इत्यादिप्रयोगो द्रष्टव्यः । कथं यजेतेत्याह—दधिकर्कन्धुमिश्रान् । कर्कन्धुर्बदरीफलम्, दध्ना बदरीफलैश्च मिश्रान्पिण्डान्दत्त्वा, 'यजेत' इति संबद्धयते । तिलसाध्याः सर्वाः क्रिया यवैः कर्तव्याः । अत्र च ब्राह्मणसंख्या दर्शितैव 'युग्मान्दैवे यथाशक्ति' (आ० २२७) इत्यत्र । प्रदक्षिणावृत्कादिपरिगणनमन्येषामपि स्मृत्यन्तरोक्तानां विशेषधर्माणां प्रदर्शनार्थम् । यथाहाश्वलायनः—'अथाभ्युदयिके युग्मा ब्राह्मणा अमूला दर्भाः प्राञ्चुखो यज्ञोपवीती स्यात्प्रदक्षिणमुपचारो यवैस्तिलार्थो गन्धादिदानं द्विर्द्विः ऋजुदर्भानासने दद्यात् । 'यवोऽसि सोमदेवत्यो गोसवे देवनिर्मितः । प्रजवद्भिः प्रतः पुष्ट्या नान्दीमुखान्पितृनिर्माल्लोकान्प्रीणयाहि नः स्वाहा' इति यवावपनम् । 'विश्वेदेवा इदं वोऽर्घ्यं, नान्दीमुखाः पितर इदं वोऽर्घ्यम्' इति यथालिङ्गमर्घ्यदानम् । पाणौ

टिप्प०—१ नायं नियमो भोक्तृपरः ; 'श्राद्धमुक्त्वातरुत्थाय प्रकुर्यादन्तधावनम् । श्राद्धकर्ता न कुर्वीत दन्तप्रक्षालनं बुधः ॥' इति प्रचेतसोक्तेः ।

पाठा०—१ प्रदक्षिणं कृत्वा A. २ कर्कन्धुमिश्राः पिण्डा यवैः A. या० ८

होमोऽग्नये कव्यवाहनाय स्वाहा, सोमाय पितृमते स्वाहेति । 'मधु वाता ऋतायते' (ऋ. सं. १।६।१८) इति तृचःस्थाने 'उपास्मै गायत' (ऋ. सं. ६।७।३६) इति पञ्च मधुमतीः श्रावयेत् । 'अक्षन्नमीमदन्त' (ऋ. सं. १।६।३) इति षष्ठीम् । आचान्तेषु भुक्ताशयान्गोमयेनोपलिप्य प्राचीनाग्रान्दर्भान्संस्तीर्य तेषु पृषदाज्य-
मिश्रेण भुक्तशेषेणैकैकस्य द्वौ द्वौ पिण्डौ दद्यादित्यादि । यद्यपि 'पितृन्यजेत' इति सामान्येनोक्तं, तथापि श्राद्धत्रयं क्रमश्च स्मृत्यन्तरादवगन्तव्यः । यथाह शाता-
तपः—'मातुः श्राद्धं तु पूर्वं स्यात्पितृणां तदनन्तरम् । ततो मातामहानां च वृद्धौ श्राद्धत्रयं स्मृतम् ॥' इति ॥ २५० ॥

एकोद्दिष्टमाह—

एकोद्दिष्टं देवहीनमेकाध्वैकपवित्रकम् ।

आवाहनाग्नौकरणरहितं ह्यपसव्यवत् ॥ २५१ ॥

एकोद्दिष्टं एक उद्दिष्टो यस्मिन् श्राद्धे तदेकोद्दिष्टमिति कर्मनामधेयम् । 'शेषं पूर्ववदाचरेत्' (आ० २५४) इत्युपसंहारात् । पार्वणसकलधर्मप्राप्तौ विशेषोऽभि-
धीयते । देवहीनं देवरहितं वैश्वदेवरहितं एकाध्व्यपात्रमेकदर्भपवित्रकं च
आवाहनाग्नौकरणहोमेन च रहितम् । अपसव्यवत् प्राचीनावीतब्रह्म-
सूत्रवत् । अनेनानन्तरश्लोकाभ्युदयिके यज्ञोपवीतित्वं सूचयति ॥ २५१ ॥

उपतिष्ठतामक्षय्यस्थाने विप्रविसर्जने ।

अभिरम्यतामिति वदेद्भूयुस्तेऽभिरताः स्म ह ॥ २५२ ॥

किंच, यदुक्तं (आ० २४३)—'स्वस्तिवाच्यं ततः कुर्यादक्षय्योदकमेव च'
इति तत्राक्षय्यस्थान उपतिष्ठतामिति वदेत् । विप्रविसर्जने कर्तव्ये
'वाजे वाजे' इति जपानन्तरं 'दर्भान्वारम्भेण अभिरम्यताम्' इति ब्रूयात् । ते
च 'अभिरताः स्मः' इति ब्रूयुः । ह इति प्रसिद्धौ । शेषं पूर्ववदिति यावत् ।
एतच्च मध्याह्ने कर्तव्यम्, यथाह देवलः—'पूर्वाह्ने दैविकं कर्म अपराह्ने तु पैतृकम् ।
एकोद्दिष्टं तु मध्याह्ने प्रातर्वृद्धिनिमित्तकम् ॥' इति । 'भुञ्जीत पितृसेवितम्' (आ०
२४९) इत्येकोद्दिष्टविशेषे निषेधो दृश्यते—'नवश्राद्धेषु यच्छिष्टं गृहे पर्युषितं च
यत् । दंपत्योर्भुक्तशिष्टं च न भुञ्जीत कदाचन ॥' इति । नवश्राद्धं च दर्शितम्—
'प्रथमेऽहि तृतीयेऽहि पञ्चमे सप्तमे तथा । नवमैकादशे चैव तन्नवश्राद्धमुच्यते ॥'
इति ॥ २५२ ॥

टिप्प०—१ श्राद्धे विघ्नप्राप्तौ हारीतो मरीचश्च—'श्राद्धविघ्ने द्विजातीनामामश्राद्धं
प्रकीर्तितम् । अमावास्यादिनियतं माससंवत्सरादृते' इति उशनसाऽप्युक्तम्—'अपत्नीकः
प्रवासी च यस्य भार्या रजस्वला । सिद्धात्रेण न कुर्वीत आमं तस्य विधीयते ॥' इति ।
मृताहविस्मृतौ मरीचिः—'श्राद्धविघ्ने समुत्पन्ने अविज्ञाते मृतेऽहनि । एकादश्यां तु
कुर्वीत कृष्णपक्षे विशेषतः ॥' इत्याह ।

पाठा०—१ देवहीनं कः—A. २ तिष्ठतामित्यक्षय्य A.

सपिण्डीकरणमाह—

गन्धोदकतिलैर्युक्तं कुर्यात्पात्रचतुष्टयम् ।

अर्घ्यार्थं पितृपात्रेषु प्रेतपात्रं प्रसेचयेत् ॥ २५३ ॥

ये समाना इति द्वाभ्यां शेषं पूर्ववदाचरेत् ।

एतत्सपिण्डीकरणमेकोद्दिष्टं स्त्रिया अपि ॥ २५४ ॥

गन्धोदकतिलैर्युक्तं पात्रचतुष्टयं अर्घ्यसिद्धयर्थं पूर्वोक्तविधिना कुर्यात् । तिलैर्युक्तं पात्रचतुष्टयमिति वदता पितृवर्गे चत्वारो ब्राह्मणा दर्शिताः । वैश्वदेवे द्वौ स्थितावेव । अत्र प्रेतपात्रोदकं किञ्चिदवशेषं त्रिधा विभज्य पितृपात्रेषु सेचयेत् 'ये समानाः समनसः' इति द्वाभ्यां मन्त्राभ्याम् । शेषं विधेदेवावाहनादिवि-
सर्जनान्तं पूर्ववत्पार्वणवदाचरेत् । प्रेतार्घ्यपात्रावशिष्टोदकेन प्रेतस्थानब्राह्मण-
हस्तेऽर्घ्यं दत्त्वा शेषमेकोद्दिष्टवत्समापयेत् । पित्र्येषु त्रिषु पार्वणवदेव । एतत्स-
पिण्डीकरणमनन्तरोक्तमेकोद्दिष्टं च ततः प्रागुक्तं स्त्रिया अपि मातुरपि
कर्तव्यम् । एवं वदता पार्वणे मातृश्राद्धं पृथक्कर्तव्यमित्युक्तं भवति । अत्र 'प्रेत'शब्दं
पितुः प्रपितामहविषयं केचिद्वर्णयन्ति; तस्य त्रिष्वन्तर्भावेन सपिण्डीकरणोत्तर-
कालं पिण्डदानादिनिवृत्त्युपपत्तेः । समनन्तरमृतस्य तूत्तरत्र पिण्डोदकदानानुवृत्तेर-
न्तर्भावो न युक्तः । अत एवाह यमः—'यः सपिण्डीकृतं प्रेतं पृथक्पिण्डे नियोज-
येत् । विधिमन्त्रेण भवति पितृहा चोपजायते ॥' इति प्रकर्षेण इतः गतो प्रेत इति
चतुर्थेऽपि 'प्रेत'शब्दोपपत्तेः । 'प्रेतेभ्य एव निवृत्तीयात्' इति च प्रयोगदर्शनात् ।
अपि च—'सपिण्डीकरणं श्राद्धं देवपूर्वं नियोजयेत् । पितृनेवाशयेत्तत्र पुनः प्रेतं
न निर्दिशेत् ॥' इति सपिण्डीकरणोत्तरकालं प्रेतस्य श्राद्धादिप्रतिषेधो दृश्यते, स
चानन्तरमृतस्य न संभवति; अमावास्यादौ श्राद्धविधानात् । 'सपिण्डता तु पुरुषे
सप्तमे विनिवर्तते' (मनुः ५।६०) इत्येतदपि वचनं चतुर्थस्य त्रिष्वन्तर्भाव एव
घटते, 'चतुर्थस्य पिण्डत्रयव्यापित्वं, पञ्चमस्य पिण्डद्वयव्यापित्वं, षष्ठस्यैकपिण्डव्या-
पित्वं, सप्तमे निवृत्तिः' इति । पितृपात्रेष्वित्येतदपि पितृमुख्यत्वादस्मिन्नेव पक्षे
घटते, नान्यथा; प्रपितामहप्रमुखत्वात् । तस्मात्पितृपात्रेषु तत्प्रेतपात्रं प्रसेचये-
दिति पितुः प्रपितामहपात्रं पित्रादिपात्रेषु प्रसेचयेदिति,—तदयुक्तम् । नह्यत्र पिण्ड-
संयोजनमुत्तरत्र पिण्डदानादिनिवृत्तिप्रयोजकम्, अपि तु पितुः प्रेतत्वनिवृत्त्या
पितृत्वप्राप्त्यर्थम् । प्रेतत्वं च क्षुत्तृष्णोपजनितात्यन्तदुःखानुभवावस्था । यथाह
मार्कण्डेयः—'प्रेतलोके तु वसतिर्नृणां वर्षं प्रकीर्तिता । क्षुत्तृष्णे प्रत्यहं तत्र भवेतां
भृगुनन्दन ॥' इति । पितृत्वप्राप्तिश्च वखादिश्राद्धदेवतासंबन्धः । प्राक्तनैकोद्दिष्ट-
सहितेन सपिण्डीकरणेन प्रेतत्वनिवृत्त्या पितृत्वं प्राप्नोतीत्यवगम्यते—'यस्यैतानि
न दत्तानि प्रेतश्राद्धानि षोडश । प्रेतत्वं सुस्थिरं तस्य दत्तैः श्राद्धशतैरपि ॥' इति ।

पाठा०—१ प्रसिञ्चयेत् ख. २ मृतस्य पिण्डोदक क.

तथा—‘चतुरो निर्वपेत्पिण्डान्पूर्वं तेषु समावपेत् । ततः प्रभृति वै प्रेतः पितृसा-
मान्यमश्रुते ॥’ इत्यादिवचनात् । ‘यः सपिण्डीकृते प्रेतम्’ इत्यनेनापि पृथगेकोद्दि-
ष्टविधानेन पिण्डदाननिषेधात्पार्वणविधानेन सह पिण्डदानमवगम्यते । तच्च सांव-
त्सरिकपाक्षिकैकोद्दिष्टविधानेनापोद्यते । यदपि ‘पुनः प्रेतं न निर्दिशेत्’ इति, तदपि
प्रेतशब्दं नोच्चारयेत्, अपि तु पितृशब्दमेवेत्येवमर्थम् । नच प्रकर्षगमनात्त्रैव
‘प्रेत’शब्दः । यतो विशिष्टदुःखानुभवावस्था ‘प्रेत’शब्देन रुढ्याभिधीयत इत्युक्तम् ।
योऽपि प्रमीतमात्रे प्रेतशब्दप्रयोगः सोऽपि भूतपूर्वगत्या । ‘सपिण्डता तु पुरुषे
सप्तमे विनिवर्तते’ इति च प्रथमस्य पिण्डस्य चतुर्थव्यापित्वात्, द्वितीयस्य पञ्चम-
व्यापित्वात्, तृतीयस्य षष्ठव्यापित्वात्, ‘सप्तमे विनिवर्तते’ इत्येवमपि घटते । अपि
च निर्वाप्यपिण्डान्वयेन न सापिण्ड्यं; अव्यापकत्वात्, अपि त्वेकशरीरावयवान्वये-
नेत्युक्तम् । पितृशब्दश्च प्रेतत्वनिवृत्त्या श्राद्धदेवताभूयंगतेषु वर्तत इति पितृपात्रे-
ष्वित्यविरुद्धम् । तस्मादनन्तराचार्येण पूर्वपक्षद्वारेण परमतं दर्शितमित्यर्थः ।
मृतपात्रोदकस्य तत्पिण्डस्य च पितृपात्रेषु तत्पिण्डेषु च संसर्जनमिति स्थितम् ।
आचार्यस्तु परमतमेवोपन्यस्तवान् । एतच्च पितुः सपिण्डीकरणं पितामहादिषु त्रिषु
प्रमीतेषु वेदितव्यम् । पितरि प्रेते पितामहे प्रपितामहे वा जीवति सपिण्डीकरणं
नास्त्येव; ‘व्युत्क्रमाच्च प्रमीतानां नैव कार्या सपिण्डता’ इति वचनात् । यत्तु
मनुवचनं (३।२२१) ‘पिता यस्य निवृत्तः स्याज्जीवेद्वापि पितामहः । पितुः स नाम
संकीर्त्य कीर्तयेत्प्रपितामहम् ॥’ इति, तदपि शब्दप्रयोगनियमाय न पिण्डद्वय-
दानार्थम् । कथम् ? ‘ध्रियमाणे तु पितरि पूर्वेषामेव निर्वपेत् । पिता यस्य तु वृत्तः
स्याज्जीवेद्वापि पितामहः ॥’ सोऽपि पूर्वेषामेव निर्वपेदित्यन्वयः । पक्षद्वयेऽपि कथं
निर्वपेदित्याह—‘पितुः स नाम संकीर्त्य कीर्तयेत्प्रपितामहम्’ (मनुः ३।२२०-२१)
इत्याद्यन्तप्रहणेन सर्वत्र पितृभ्यः, पितामहेभ्यः, प्रपितामहेभ्य इत्येवं प्रयोगः, न
पुनः कदाचिदपि पितामहस्य प्रपितामहस्य वाऽऽदित्वं वृद्धप्रपितामहस्य तत्पितुर्वा-
ऽन्तत्वम् । अतश्च पितादिशब्दानां संबन्धवचनत्वात् ध्रियमाणेऽपि पितरि पितुः
पितृभ्यः पितामहेभ्यः प्रपितामहेभ्य इति, पितामहे ध्रियमाणे पितामहस्य पितृभ्यः
पितामहेभ्यः प्रपितामहेभ्य इति । अतश्च पिण्डपितृयज्ञे ‘शुन्धन्तां पितरः’ इत्यादि-
मन्त्राणामूहो न भविष्यति । यदपि विष्णुवचनं ‘यस्य पिता प्रेतः स्यात्स पितृपिण्डं
निधाय पितामहात्पराभ्यां द्वाभ्यां दद्यात्’ इति, तस्यायमर्थः—पितामहे ध्रिय-
माणे प्रेते च पितरि पितुरेकं पिण्डमेकोद्दिष्टविधानेन निधाय पितुर्यः पितामहस्ततः
पराभ्यां द्वाभ्यां दद्यात् । पितामहस्त्वात्मनः प्रपितामहः संप्रदानभूतः स्थित
एवेति । प्रपितामहाय ततः पराभ्यां द्वाभ्यां च दद्यादिति । शब्दप्रयोगनियमस्तु
पूर्वोक्त एव । एवं गोब्राह्मणादिहस्तस्यापि सपिण्डीकरणाभावो वेदितव्यः । यथाह

पाठा०—१ समानयेत् क., समापयेत् ख. २ एतच्च ख. ३ विधानेनो-
पपद्यते क. विधानायोपपद्यते ख. ४ अव्यापित्वादपि तु क. ५ देवता-
मुपगतेषु ख. ६ पितृशब्दः.

कात्यायनः—‘ब्राह्मणादिहते ताते पतिते संगवर्जिते । व्युत्क्रमाच्च मृते देयं येभ्य एव ददात्यसौ ॥’ इति । गोब्राह्मणहतस्य पितुः सपिण्डीकरणसंभवे तमुद्ध्वय पिता-महादिभ्यः पार्वणविधानमनुपपन्नमिति सपिण्डीकरणाभावोऽवगम्यते । स्मृत्यन्तरेऽपि—‘ये नराः संततिच्छिन्ना नास्ति तेषां सपिण्डता । न चैतैः सह कर्तव्यः न्येकोद्दिष्टानि षोडश ॥’ इति । मातुः सपिण्डनादौ गोत्रे विप्रतिपत्तिः; भर्तृगोत्रेण पितृगोत्रेण वा दातव्यमिति; उभयत्र वचनदर्शनात् । ‘स्वगोत्राद्भ्रश्यते नारी विवाहात्सप्तमे पदे । स्वामिगोत्रेण कर्तव्या तस्याः पिण्डोदकक्रिया ॥’ इत्यादि-भर्तृगोत्रविषयं वचनम्, ‘पितृगोत्रं समुत्सृज्य न कुर्याद्भर्तृगोत्रतः । जन्मन्येव विपत्तौ च नारीणां पैतृकं कुलम् ॥’ इत्यादिपितृगोत्रविषयम् । एवं विप्रतिपत्ता वासुरादिविवाहेषु पुत्रिकाकरणे च पितृगोत्रमेव; तत्र तत्र विशेषवचनात् दानस्यानिवृत्तेश्च । ब्राह्मादिविवाहेषु त्रीहियववत् बृहद्रथन्तरसामवत् विकल्प एव । तत्र च—‘येनास्य पितरो याता येन याताः पितामहाः । तेन यायात्सतां मार्गं तेन गच्छन्न दुष्यति ॥’ इति (मनुः ४।१७८) वचनात् वंशपरम्परायात्समाचरणेन व्यवस्था । एवंविधविषयव्यतिरेकेणास्य वचनस्य विषयान्तराभावात् । यत्र पुनः शास्त्रतो न व्यवस्था, नाप्याचारस्तत्र ‘आत्मनस्तुष्टिरेव वा’ इति वचनादात्मनस्तुष्टिरेव व्यवस्थापिका, यथा—‘गर्भाष्टमेऽष्टमे वाब्दे’ (आ० १४) इति । मातुः सपिण्डीकरणेऽपि विरुद्धानि वाक्यानि दृश्यन्ते, तत्र ‘पितामह्यादिभिः सार्धं सपिण्डीकरणं स्मृतम्’ । तथा भर्त्रापि भार्यायाः स्वमात्रादिभिः सह सपिण्डीकरणं कर्तव्यमिति पैठीनसिराह—‘अपुत्रायां मृतायां तु पतिः कुर्यात्सपिण्डताम् । श्वश्र्वादभिः सहैवास्याः सपिण्डीकरणं भवेत् ॥’ इति । पत्या सह सपिण्डीकरणं यम आह—‘पत्या चैकेन कर्तव्यं सपिण्डीकरणं स्त्रियाः । सा मृतापि हि तेनैक्यं गता भञ्जाहुतिव्रतैः ॥’ इति । उशनसा तु मातामहेन सह सपिण्डीकरणमुक्तम्—‘पितुः पितामहे यद्वत्पूर्णं संवत्सरे सुतैः । मातुर्मातामहे तद्वदेषा कार्या सपिण्डता ॥’ तथा—‘पिता पितामहे योज्यः पूर्णं संवत्सरे सुतैः । माता मातामहे तद्वदित्याह भगवाञ्छिवः ॥’ इत्येवंविधेषु वचनेषु सत्सु अपुत्रायां भार्यायां प्रमीतायां भर्ता स्वमात्रैव सापिण्ड्यं कुर्यात् । अन्वारोहणे तु पुत्रः स्वपित्रैव मातुः सापिण्ड्यं कुर्यात् । आसुरादिविवाहोत्पन्नः पुत्रिकासुतश्च मातामहेनैव । ब्राह्मादिविवाहोत्पन्नः पित्रा मातामहेन पितामह्या वा विकल्पेन कुर्यात् । अत्रापि यदि नियतो वंशसमाचारस्तदानीं तथैव कुर्यात् । वंशसमाचारोऽप्यनियतश्चेत्तदा ‘आत्मनस्तुष्टिरेव च’ इति यथारुचि कुर्यात् । तत्र च येन केनापि मातुः सापिण्ड्येऽपि यत्रान्वष्टकादिषु मातृश्राद्धं पृथग्विहितम्,—‘अन्वष्टकासु वृद्धौ च गयायां च क्षयेऽहनि । मातुः श्राद्धं पृथक्कुर्यादन्यत्र पतिना सह ॥’ इति,

टिप्प०—१ भर्तृभावे एतत् यदाह पैठीनसिः—‘अपुत्रायाम्’ इति पठति—अप० ।

पाठा०—१ पिण्डदानादौ. २ विरुद्धानीव ख. ३ मृता यदि तेनैक्यं क.

तत्र पितामह्यादिभिरेव पार्वणश्राद्धं कर्तव्यम्; 'अन्यत्र पतिना सह' इति पतिसापिण्ड्ये तदंशभागित्वात् । मातामहसापिण्ड्ये तदंशभागित्वात्तेनैव सह । यथाह शातातपः—'एकमूर्तित्वमायाति सपिण्डीकरणे कृते । पत्नी पतिपितृणां च तस्मादंशेन भागिनी ॥' इति । एवं सति मातामहेन मातुः सापिण्ड्ये मातामहश्राद्धं नित्यम् । कृते अभ्युदयः, अकृते न प्रत्यवाय इति निर्णयः ॥ २५३-२५४ ॥

अर्वाक्सपिण्डीकरणं यस्य संवत्सराद्भवेत् ।

तस्याप्यन्नं सोदकुम्भं दद्यात्संवत्सरं द्विजे ॥ २५५ ॥

संवत्सरादर्वाक् सपिण्डीकरणं यस्य कृतं तस्य तदुद्देशेन प्रतिदिवसं प्रतिमासं वा यावत्संवत्सरं शक्यनुसारेणान्नमुदकुम्भसहितं ब्राह्मणाय दद्यात् । 'अर्वाक्संवत्सरात्' इति वदता सपिण्डीकरणं संवत्सरे पूर्णं प्राग्वेति दर्शितम् । यथा-ह्यश्वलायनः (१।३।११)—'अथ सपिण्डीकरणं संवत्सरान्ते द्वादशाहे वा' इति । कात्यायनोऽप्याह (३।३।११)—'ततः संवत्सरे पूर्णं सपिण्डीकरणं त्रिपक्षे वा यदहर्वा वृद्धिरापद्यते' इति । द्वादशाहे, त्रिपक्षे, वृद्धिप्राप्तौ, संवत्सरे वेति चत्वारः पक्षा दर्शिताः । तत्र द्वादशाहे पितुः सपिण्डीकरणं सामिकेन कार्यम्; सपिण्डीकरणं विना पिण्डपितृयज्ञासिद्धेः, 'सामिकस्तु यदा कर्ता प्रेतो वाऽप्यग्निमान्भवेत् । द्वादशाहे तदा कार्यं सपिण्डीकरणं पितुः ॥' इति वचनात् । निरग्निस्तु त्रिपक्षे वृद्धिप्राप्तौ संवत्सरे वा कुर्यात् । यदा प्राक्संवत्सरात्सपिण्डीकरणं तदा षोडशश्राद्धानि कृत्वा सपिण्डीकरणं कार्यम्, उत सपिण्डीकरणं कृत्वा स्वस्वकाले तानि कर्तव्यानीति संशयः; उभयथा वचनदर्शनात्, 'श्राद्धानि षोडशादत्त्वा नैव कुर्यात्सपिण्डताम् । श्राद्धानि षोडशापाद्य विदधीत सपिण्डताम् ॥' इति । षोडशश्राद्धानि च—'द्वादशाहे त्रिपक्षे च षण्मासे मासि चाब्दिके । श्राद्धानि षोडशैतानि संस्मृतानि मनीषिभिः ॥' इति दर्शितानि । तथा—'यस्यापि वत्सरादर्वाक्सपिण्डीकरणं भवेत् । मासिकं चोदकुम्भं च देयं तस्यापि वत्सरम् ॥' इति । तत्र सपिण्डीकरणं कृत्वा स्वकाल एवैतानि कर्तव्यानीति प्रथमः कल्पः; अप्राप्तकालत्वेन प्रागनधिकारात् । यदपि वचनं—'षोडशश्राद्धानि कृत्वैव सपिण्डीकरणं संवत्सरात्प्रागपि कर्तव्यम्' इति, सोऽयमापत्कल्पः । यदा त्वापत्कल्पत्वेन प्राक्सपिण्डीकरणात् प्रेतश्राद्धानि करोति, तदैकोद्दिष्टविधानेन कुर्यात् । यदा तु मुख्यकल्पेन स्वकाल एव करोति तदाब्दिकं श्राद्धं यो यथा करोति पार्वणमेकोद्दिष्टं वा तथा मासिकानि कुर्यात्; 'सपिण्डीकरणादर्वाक्कुर्वन् श्राद्धानि षोडश । एकोद्दिष्टविधानेन कुर्यात्सर्वाणि तानि तु ॥ सपिण्डीकरणादूर्ध्वं यदा कुर्यात्तदा पुनः ।

टिप्प०—१ 'दद्यात् संवत्सरं द्विजे' इति पाठे सप्तमी यथार्था, श्राद्धे ब्राह्मणस्याहवनीयार्थत्वात्—अप० ।

पाठा०—१ दद्यादूर्ध्वं द्विजन्मने A. २ करणं भवेत् ख. ३ द्यते तदेति ख.

प्रत्यब्दं यो यथा कुर्यात्तथा कुर्यात्स तान्यपि ॥' इति स्मरणात् । एतच्च प्रेतश्राद्धसहितं सपिण्डीकरणं संविभक्तधनेषु बहुषु भ्रातृषु सत्स्वप्येकेनैव कृतेनालं, न सर्वैः कर्तव्यम्; 'नवश्राद्धं सपिण्डत्वं श्राद्धान्यपि च षोडश । एकेनैव तु कार्याणि संविभक्तधनेष्वपि ॥' इति स्मरणात् । इदं च प्रेतश्राद्धसहितं सपिण्डीकरणं असंन्यासिनां पुत्रादिभिर्नियमेन कर्तव्यम्, प्रेतत्वविमोक्षार्थत्वात् संन्यासिनां तु न कर्तव्यम् । यथाहोशनाः—'एकोद्दिष्टं न कुर्वीत यतीनां चैव सर्वदा । अहन्येकादशे प्राप्ते पार्वणं तु विधीयते ॥ सपिण्डीकरणं तेषां न कर्तव्यं सुतादिभिः । त्रिदण्डग्रहणादेव प्रेतत्वं नैव जायते ॥' इति । पुत्रासंनिधाने येन सगोत्रादिना दाहसंस्कारः कृतस्तेनैवादशाहान्तं तत्प्रेतकर्म कर्तव्यम्—'असगोत्रः सगोत्रो वा स्त्री दद्याद्यदि वा पुमान् । प्रथमेऽहनि यो दद्यात्स दशाहं समापयेत् ॥' इति स्मरणात् । शूद्राणामप्येतत्कर्तव्यममन्त्रकं द्वादशेऽह्नि—'एवं सपिण्डीकरणं मन्त्रवर्ज्यं शूद्राणां द्वादशेऽह्नि' इति विष्णुस्मरणात् । सपिण्डीकरणादूर्ध्वं सांवत्सरिकपार्वणादीनि पुत्रस्य नियमेनैव कार्याणि, अन्येषामनियतानि ॥ २५५ ॥

एकोद्दिष्टकालानाह—

मृतेऽहनि प्रैर्कर्तव्यं प्रतिमासं तु वत्सरम् ।

प्रतिसंवत्सरं चैवमाद्यमेकादशेऽहनि ॥ २५६ ॥

मृतेऽहनि प्रतिमासं संवत्सरं यावदेकोद्दिष्टं कार्यम् । सपिण्डीकरणादूर्ध्वं प्रति-संवत्सरमेकोद्दिष्टमेव कर्तव्यम् । आद्यं सर्वैकोद्दिष्टप्रकृतिभूतमेकोद्दिष्टमेकादशेऽहनि । मृतदिवसापरिज्ञाने तच्छ्रवणदिवसे अमावास्यायां वा कार्यम् । 'अपरिज्ञाते मृतेऽहनि अमावास्यायां श्रवणदिवसे वा' इति स्मरणात् । अमावास्यायामिति गमनमाससंबन्धिन्यमावास्यायाम्—'प्रवासदिवसे देयं तन्मासेन्दुक्षयेऽपि वा' इति स्मरणात् । 'मृतेऽहनि' इत्यत्राहिताग्नेर्विशेषो जातूकर्ण्येनोक्तः—'ऊर्ध्वं त्रिपक्षाद्यच्छ्राद्धं मृतेऽहन्येव तद्भवेत् । अधस्तु कारयेद्दाहादाहिताग्नेर्द्विजन्मनः ॥' इति । तत्र त्रिपक्षादवर्ग्यप्रेतकर्म तद्दाहदिवसादारभ्याहिताग्नेः कार्यम्, त्रिपक्षादूर्ध्वं यच्छ्राद्धं तन्मरणदिवस एवेत्यर्थः । अनाहिताग्नेस्तु सर्वं मृताह एव । 'आद्यमेकादशेऽहनि' इत्याशौचोपलक्षणमिति केचित्; 'शुचिना कर्म कर्तव्यं' इति शुद्धेरङ्गत्वात्, 'अथाशौचापगमे' (२१।१) इति सामान्येन सर्वेषां वर्णानामुपक्रम्यैकोद्दिष्टस्य विष्णुना विहितत्वाच्च । तदयुक्तम्,—'एकादशेऽह्नि यच्छ्राद्धं तत्सामान्यमुदाहृतम् । चतुर्णामपि वर्णानां सूतकं च पृथक्पृथक् ॥' इति पैठीनसिस्मरणविरोधात्, 'आद्यं श्राद्धमशुद्धोऽपि कुर्यादेकादशेऽहनि । कर्तुं स्तात्कालिकी शुद्धिरशुद्धः पुनरेव सः ॥' इति शङ्खवचनविरोधाच्च । सामान्योपक्रमं विष्णुवचनं

टिप्प०—१ यस्मिन्मासि गृहाच्चलितस्तन्माससंबन्धिन्याम्—बाल० ।

पाठा०—१ यथाह शङ्खः. २ तु कर्तव्यं क. ग. मृताहनि तु A. ३ हनीति स्वाशौचोप क.

दशाहाशौचविषयमपि षट्ते । 'प्रतिसंवत्सरं चैवम्' इति प्रतिसंवत्सरं मृतेऽह-
न्येकोद्दिष्टमुपदिष्टं योगीश्वरेण । तथा च स्मृत्यन्तरम्—'वर्षे वर्षे तु कर्तव्या
मातापित्रोस्तु सत्क्रिया । अदैवं भोजयेच्छ्राद्धं पिण्डमेकं च निर्वपेत् ॥' इति ।
यमोऽप्याह—'सपिण्डीकरणादूर्ध्वं प्रतिसंवत्सरं सुतैः । मातापित्रोः पृथक्कार्यमेको-
द्दिष्टं मृतेऽहनि ॥' इति । व्यासस्तु पार्वणं प्रतिषेधति—'एकोद्दिष्टं परित्यज्य
पार्वणं कुरुते नरः । अकृतं तद्विजानीयात्सं भवेत्पितृघातकः ॥' इति । जमदग्निस्तु
पार्वणमाह—'आपाद्य च सपिण्डत्वमौरसो विधिवत्सुतः । कुर्वीत दर्शवच्छ्राद्धं
मातापित्रोः क्षयेऽहनि ॥' इति । शातातपोऽप्याह—'सपिण्डीकरणं कृत्वा कुर्या-
त्पार्वणवत्सदा । प्रतिसंवत्सरं विद्वांश्छागलेयोदितो विधिः ॥' इति । एवं वचनविप्र-
तिपत्तौ दाक्षिणात्या ह्येवं व्यवस्थामाहुः—'औरसक्षेत्रजाभ्यां मातापित्रोः क्षयाह-
पार्वणमेव कर्तव्यं, दत्तकादिभिरेकोद्दिष्टम्' इति; जातृकर्ण्यवचनात् 'प्रत्यब्दं
पार्वणेनैव विधिना क्षेत्रजौरसौ । कुर्यातामितरे कुर्युरेकोद्दिष्टं सुता दश ॥' इति,—
तदसत्; नह्यत्र क्षयाहवचनमस्ति, अपि तु प्रत्यब्दमिति । सन्ति च क्षयाहव्य-
तिरिक्तानि प्रत्यब्दश्राद्धान्यक्षयतृतीयामाघीवैशाखीप्रभृतिषु । अतो न क्षयाह-
विषयपार्वणैकोद्दिष्टव्यवस्थापनयाऽलम् । यत्तु पराशरवचनम्—'पितुर्गतस्य देव-
त्वमौरसस्य त्रिपौरुषम् । सर्वत्रानेकगोत्राणामेकस्यैव मृतेऽहनि ॥' इति,—तदपि न
व्यवस्थापकम् । यस्मादयमर्थः—देवत्वं गतस्य सपिण्डीकृतस्य पितुः सर्वत्रौर-
सेन त्रिपौरुषं पार्वणं कार्यम्, अनेकगोत्राणां भिन्नगोत्राणां मातुलादीनां क्षयेऽहनि
यच्छ्राद्धं तदेकस्यैकोद्दिष्टमेवेति । किंच, 'सपिण्डीकरणादूर्ध्वमप्येकोद्दिष्टमेव कर्त-
व्यमौरसेनापि इत्युक्तं पैठीनसिना—'एकोद्दिष्टं हि कर्तव्यमौरसेन मृतेऽहनि ।
सपिण्डीकरणादूर्ध्वं मातापित्रोर्न पार्वणम् ॥' इति ॥ उदीच्याः पुनरेवं व्यवस्था-
पयन्ति—अमावास्यायां भाद्रपदकृष्णपक्षे त्वामृताहं पार्वणम्, अन्यत्र मृताहं
एकोद्दिष्टमेवेति; 'अमावास्याक्षयो यस्य प्रेतपक्षेऽथवा पुनः । पार्वणं तत्र कर्तव्यं
नैकोद्दिष्टं कदाचन ॥' इति स्मरणात् । तदपि नाद्रियन्ते वृद्धाः । अनिश्चितमूले-
नानेन वचनेन निश्चितमूलानां बहूनां क्षयाहमात्रपार्वणविषयाणां वचनानाममावा-
स्याप्रेतपक्षमृताहविषयत्वेनातिसंकोचस्यायुक्तत्वात्, सामान्यवचनानर्थक्याच्च । तत्र
हि सामान्यवचनस्य विशेषवचनेनोपसंहारः, यत्र सामान्यविशेषसंबन्धज्ञानेन
वचनद्वयमर्थवत् । यथा 'सप्तदश सामिधेनीरनुब्रूयात्' इत्यनारभ्याधीतस्य विकृ-
तिमात्रविषयस्य सप्तदशवार्क्यस्य सामिधेनीलक्षणद्वारा संबन्धेनार्थवतो मित्र-
विन्दादिप्रकरणपठितेन साप्तदश्यवाक्येन मित्रविन्दाद्यधिकारापूर्वसंबन्धबोधना-
र्थवता मित्रविन्दादिप्रकरणं उपसंहारः । इह तु द्वयोर्मृताहमात्रविषयत्वान्नार्थव-

टिप्पण—१ द्वयामुध्यायणदत्तकादीनामित्याशयः । २ अत्र 'वृद्धा' इत्यनेन तस्या-
दरः सूचितः—बालः ।

पाठा—१ पृथक्कुर्यात् ख. २ जानीयाद्भवेच्च ख. ३ संकोचः स्यादि-
त्युक्तत्वात् ग. ४ सप्तदशपदस्य क.

तेति । अतोऽत्र पाक्षिकैकोद्दिष्टनिवृत्तिफलकतया पार्वणनियमविधानं युक्तम् । नचैकोद्दिष्टवचनानां मातापितृक्षयाहविषयत्वेन पार्वणवचनानां च तदन्यक्षयाह-विषयत्वेन व्यवस्था युक्ता; उभयत्रापि मातापितृसुतग्रहणस्य विद्यमानत्वात्—‘सपिण्डीकरणादूर्ध्वं प्रति संवत्सरं सुतैः । मातापित्रोः पृथक्कार्यमेकोद्दिष्टं मृतेऽहनि ॥’ इति, तथा—‘आपाद्य सहपिण्डत्वमौरसो विधिवत्सुतः । कुर्वीत दर्शवच्छ्राद्धं मातापित्रोः क्षयेऽहनि ॥’ इति । यदपि कैश्चिदुच्यते—मातापित्रोः क्षयाहे साम्निः पार्वणं कुर्यान्निरग्निरैकोद्दिष्टमिति,—‘वर्षे वर्षे सुतः कुर्यात्पार्वणं योऽग्निमान्द्विजः । पित्रोरनग्निमान्धीर एकोद्दिष्टं मृतेऽहनि ॥’ इति सुमन्तुस्मरणादिति,—तदपि सत्प्रतिपक्षत्वादुपेक्षणीयम्; बह्वग्नयस्तु ये विप्रा ये चैकाग्र्य एव च । तेषां सपिण्डनादूर्ध्वमेकोद्दिष्टं न पार्वणम् ॥’ इति स्मरणात् । तत्रैवं निर्णयः—संन्या-सिनां क्षयाहे सुतेन पार्वणमेव कर्तव्यम्; ‘एकोद्दिष्टं यतेर्नास्ति त्रिदण्डग्रहणादिह । सपिण्डीकरणाभावात्पार्वणं तस्य सर्वदा ॥’ इति प्रचेतःस्मरणात् । अमावास्या-क्षयाहे प्रेतपक्षक्षयाहे च पार्वणमेव; ‘अमावास्याक्षयो यस्य प्रेतपक्षेऽथवा पुनः’ (लघुशंख. १७) इत्यादिवचनस्योक्तरीत्या नियमपरत्वात् । अन्यत्र क्षयाहे पार्वणै-कोद्दिष्टयोर्वीहियववद्विकल्प एव । तथापि वंशसमाचारव्यवस्थायां सत्यां व्यवस्थिते, असत्यामैच्छिक इत्यलमतिप्रसंगेन ॥ २५६ ॥

नित्यश्राद्धव्यतिरिक्तसर्वश्राद्धशेषमिदमभिधीयते—

पिण्डांस्तु गोऽजविप्रेभ्यो दद्यादग्नौ जलेऽपि वा ।

प्रक्षिपेत्सत्सु विप्रेषु द्विजोच्छिष्टं न मार्जयेत् ॥ २५७ ॥

पूर्वदत्तानां पिण्डानां पिण्डस्य वा प्रतिपत्तिरियम्—गवे अजाय ब्राह्मणाय वा तदर्थिने पिण्डान्दद्यात् । अग्नावगाधे जलेऽपि वा प्रक्षिपेत् । किंच सत्सु विप्रेषु भोजनदेशावस्थितेषु द्विजोच्छिष्टं न मार्जयेन्नोद्वासयेत् ॥ २५७ ॥

भोज्यविशेषेण फलविशेषमाह—

हविष्यान्नेन वै मांसं पायसेन तु वत्सरम् ।

मात्स्यहारिणकौरभ्रशाकुनच्छागपार्षतैः ॥ २५८ ॥

ऐणरौरववाराहशशैर्मांसैर्यथाक्रमम् ।

मासवृद्ध्याभितृप्यन्ति दत्तैरिह पितामहाः ॥ २५९ ॥

हविष्यं हविर्योग्यं तिलव्रीह्यादि । यथाह मनुः (३।२६७)—‘तिलव्रीहि-

टिप्प०—१ अपिण्डकश्राद्धोपलक्षणमेतत्—इति बाल० । २ फलशून्यकमज्जिविशेषः प्रतिपत्तिः, तथा च श्राद्धादौ दत्तद्रव्यस्य जलादौ निक्षेपः प्रतिपत्तिः । ३ हविष्यं चोक्तं मनुना (३।२५७)—‘मुन्यन्नानि पयःसोमौ मांसं यच्चातुपस्कृतम् । अक्षारलवणं चैव प्रकृत्या हविरुच्यते’ इति ।

यवैर्माषैरद्भिर्मूलकैलेन वा । दत्तेन मासं तृप्यन्ति विधिवत्पितरो नृणाम् ॥
इति । तदन्नं हविष्यान्नं तेन मासं पितरस्तृप्यन्तीत्यनौगतेनान्वयः । पायसेन
गव्यपयःसिद्धेन संवत्सरम्; 'संवत्सरं तु गव्येन पयसा पायसेन च' इति
(मनुः ३।२७९) स्मरणात् । मत्स्यो भक्ष्यः पाठीनादिस्तस्येदं मात्स्यम् ।
हरिणस्तान्नमृगः । एणः कृष्णः; 'एणः कृष्णमृगो ज्ञेयस्ताम्रो हरिण उच्यते'
इत्यायुर्वेदस्मरणात् । तस्येदं हारिणकम् । अविहरध्रस्तसंबन्धि औरध्रम् ।
शैकुनिस्तित्तिरिस्तसंबन्धि शाकुनम्, छागोऽजस्तदीयं छागम्, पृषच्चित्र-
मृगस्तन्मांसं पार्षतम् । एणः कृष्णमृगस्तत्पिशितमैणम्, रुरुः शंबरस्तत्प्रभवं
रौरवम्, वराह आरण्यसूकरस्तज्जं वाराहम् । शशस्येदं शाशम्, एभि-
र्मासैः पितृभ्यो 'दत्तैर्हविष्यान्नेन वै मासम्' इत्युक्तत्वात्तत् ऊर्ध्वं यथाक्रममेकैक-
मासवृद्ध्या पितरस्तृप्यन्ति ॥ २५८-२५९ ॥

खड्गामिषं महाशल्कं मधु मुन्यन्नमेव वा ।

लौहामिषं महाशाकं मांसं वार्ध्रीणसस्य च ॥ २६० ॥

यद्ददाति गयास्थश्च सर्वमानन्त्यमश्रुते ।

तथा वर्षात्रयोदश्यां मघासु च विशेषतः ॥ २६१ ॥

किंच, खड्गो गण्डकस्तस्य मांसम्, महाशल्को मत्स्यभेदः, मधु माक्षि-
कम् । मुन्यन्नं सर्वमारण्यं नीवारादि, लोहो रक्तश्छागस्तदामिषं लौहामि-
षम् । महाशाकं कालशाकम् । वार्ध्रीणसो वृद्धः श्वेतच्छागः—'त्रिपिबं
स्त्रिन्द्रियक्षीणं वृद्धं श्वेतं मजापतिम् । वार्ध्रीणसं तु तं प्राहुर्याज्ञिकाः श्राद्ध-
कमेणि ॥' इति याज्ञिकप्रसिद्धः । त्रिपिवः पिबतः कर्णौ जिह्वा च यस्य जलं
स्पृशति सः, त्रिभिः पिबतीति त्रिपिवः, तस्य वार्ध्रीणसस्य मांसम् । यद्ददाति
गयास्थश्च यत्किञ्चिच्छाकादिकमपि गयास्थो ददाति । चशब्दाद्गङ्गाद्वारादिषु
च—'गङ्गाद्वारे प्रयागे च नैमिषे पुष्करेऽवुदे । संनिहत्यां गयायां च श्राद्धमक्ष-
य्यतां व्रजेत् ॥', 'आनन्त्यमश्रुते' इति अनन्तफलहेतुत्वं प्राप्नोति । 'आनन्त्यम-
श्रुते' इति प्रत्येकमभिसंबध्यते । तथा वर्षात्रयोदश्यां भाद्रपदकृष्णत्रयोदश्यां विशेष-
ततो मघायुक्तायां यत्किञ्चिदीयते तत्सर्वमानन्त्यमश्रुत इति गतेन संबन्धः ॥

टिप्प०—१ कश्मीरप्रदेशे प्रसिद्धम् । २ वर्षासु या त्रयोदशी, याश्च मघाः,
तस्यां तासु च यत् पितृभ्यो ददाति तदपि पितृलक्षणस्य फलस्यानन्त्यमश्रुते । अत्र च
प्रोष्ठपद्यपरपक्षे या त्रयोदशी याश्च मघाः ता एव गृह्यन्ते—इत्यपराकः । ३ मूले
'मघासु' इति बहुवचनं त्ववान्तरनक्षत्राभिप्रायम् ।

पाठा०—१ फलैस्तथा ग. २ मांसं प्रीयन्ते ख. ३ अनागतत्वेना ग.
४ शाकुनं भक्ष्यपक्षिसंबन्धि क. ख. ५ च A. ६ कालशाकं A. ७ वार्ध्रीण-
सस्य क. ग; A. ८ वर्षास्त्रेवं त्रयोदश्याम् A. ९ श्वेतं वृद्धमजापतिं ख.
१० आनन्त्यफलं ख.

अत्र यद्यपि मुन्यन्नमांसमध्वादीनि सर्ववर्णानां सामान्येन श्राद्धे योग्यानि दर्शितानि, तथापि पुलस्त्योक्ता व्यवस्थादरणीया ।—‘मुन्यन्नं ब्राह्मणस्योक्तं मांसं क्षत्रियवैश्ययोः । मधुप्रदानं शूद्रस्य सर्वेषां चाविरोधि यत् ॥’ इति । अस्यार्थः—मुन्यन्नं नीवारादि यच्छ्राद्धयोग्यमुक्तं तद्ब्राह्मणस्य प्रधानं समग्रफलदम्, यच्च मांसमुक्तं तत्क्षत्रियवैश्ययोः प्रधानम् । यत्क्षौद्रमुक्तं तच्छूद्रस्य । एतन्नित्यव्यतिरिक्तं यदविरोधि यदप्रतिषिद्धं वास्तुकादि, यच्च विहितं हविष्यं कालशाकादि, तत्सर्वेषां समग्रफलदमिति ॥ २६०-२६१ ॥

तिथिविशेषात्फलविशेषमाह—

कन्यां कन्यावेदिनश्च पशून्वै सत्सुतानपि ।

द्यूतं कृषिं वाणिज्यां च द्विशफैकशफांस्तथा ॥ २६२ ॥

ब्रह्मवर्चस्विनः पुत्रान्स्वर्णरूप्ये सकुप्यके ।

ज्ञातिश्रैष्ठ्यं सर्वकामानामोति श्राद्धदः सदा ॥ २६३ ॥

प्रतिपत्प्रभृतिष्वेकां वर्जयित्वा चतुर्दशीम् ।

शस्त्रेण तु हता ये वै तेभ्यस्तत्र प्रदीयते ॥ २६४ ॥

कन्यां रूपलक्षणशीलवतीम्, कन्यावेदिनो जामातरो बुद्धिरूपलक्षणसंपन्नाः । पशवः क्षुद्रा अजादयः, सत्सुता सन्मार्गवर्तिनः, द्यूतं द्यूतविजयः, कृषिः कृषिफलम्, वाणिज्या वाणिज्यलाभः, द्विशफा गवादयः, एकशफा अश्वदयः, ब्रह्मवर्चस्विनः पुत्राः वेदाध्ययनतदर्थानुष्ठानजनितं तेजो ब्रह्मवर्चसं तद्वन्तः, स्वर्णरूप्ये हेमरजते, तद्व्यतिरिक्तं त्रपुसीसकादि कुप्यकम्, ज्ञातिश्रैष्ठ्यं जातिपूतकृष्टत्वम्, सर्वकामाः काम्यन्त इति कामाः स्वर्गपुत्रपश्वादयः, एतानि कन्यादीनि चतुर्दशफलानि कृष्णपक्षप्रतिपत्प्रभृतिष्वमावास्यापर्यन्तासु चतुर्दशीवर्जितासु चतुर्दशसु तिथिषु श्राद्धदो यथाक्रममाप्नोति । ये केचन शस्त्रहतास्तेभ्यः कृष्णचतुर्दश्यामेकोद्दिष्टविधिना श्राद्धं दद्यात्, यदि ब्राह्मणादिहता न भवन्ति; ‘समत्वमागतस्यापि पितुः शस्त्रहतस्व वै । एकोद्दिष्टं सुतैः कार्यं चतुर्दश्यां महालये ॥’ इति स्मरणात् । समत्वमागतस्य सपिण्डीकृतस्य पितुर्महालये भाद्रपदकृष्णचतुर्दश्यां शस्त्रहतस्यैव श्राद्धं नान्यस्येति नियम्यते, न पुनः शस्त्रहतस्य चतुर्दश्यामेवेति । अतश्च क्षयाहादौ शस्त्रहतस्यापि यथाप्राप्तमेव श्राद्धम् । नच भाद्रपदकृष्णपक्ष एवायं विधिरिति मन्तव्यम्; ‘प्रौष्ठपद्यामपरपक्षे मासि मासि चैवम्’ इति शौनकस्मरणात् ॥ २६२-२६४ ॥

टिप्प०—१ अत्र ‘शस्त्रहत’ग्रहणं शास्त्रान्तरोक्तदुर्मरणप्रदर्शनार्थम्—अप० ४

पाठा०—१ पशून्मुख्यान्सुतानपि A. २ कृषिं च वाणिज्यं द्विशफैकशफांस्तथा ख; A. ३ सन्मार्गगाः ग.

नक्षत्रविशेषात्फलविशेषमाह—

स्वर्गं ह्यपत्यमोजश्च शौर्यं क्षेत्रं बलं तथा ।

पुत्रं श्रैष्ठ्यं च सौभाग्यं समृद्धिं मुख्यतां शुभम् ॥ २६५ ॥

प्रवृत्तचक्रतां चैव वाणिज्यप्रभृतीनापि ।

अरोगित्वं यशो वीतशोकतां परमां गतिम् ॥ २६६ ॥

धनं वेदान्भिषक्सिद्धिं कुप्यं गा अप्यजाविकम् ।

अश्वानायुश्च विधिवद्यः श्राद्धं संप्रयच्छति ॥ २६७ ॥

कृत्तिकादिभरण्यन्तं स कामानामुयादिमान् ।

आस्तिकः श्रद्धधानश्च व्यपेतमदमत्सरः ॥ २६८ ॥

कृत्तिकामादि कृत्वा भरण्यन्तं प्रतिनक्षत्रं यः श्राद्धं ददाति स यथाक्रमं स्वर्गादीनायुःपर्यन्तान्कामानवाप्नोति, यथास्तिकः श्रद्धधानश्चेत् व्यपेतमदमत्सरो भवति । आस्तिको विश्वासवान्, श्रद्धधान आदरातिशययुक्तः, व्यपेतमदमत्सरः मदो गर्वः, मत्सर ईर्ष्या, ताभ्यां रहितः । स्वर्गं निरतिशयसुखम् । अपत्यमविशेषेण । ओज आत्मशक्त्यतिशयः । शौर्यं निर्भयत्वम् । क्षेत्रं फलवत् । बलं शारीरम्, पुत्रो गुणवान्, श्रैष्ठ्यं जातिषु, सौभाग्यं जनप्रियता । समृद्धिर्धनादेः, मुख्यता अध्ययता, शुभं सामान्येन, प्रवृत्तचक्रता अप्रतिहताज्ञता, वाणिज्यप्रभृतयो वाणिज्यकुसीदकृषिगोरक्षाः, अरोगित्वं अर्नामययोगित्वम्, यशः प्रख्यातिः, वीतशोकता इष्टवियोगादिजनितदुःखाभावः, परमा गतिर्ब्रह्मलोकप्राप्तिः, धनं सुवर्णादि, वेदा ऋग्वेदादयः, भिषक्सिद्धिरौषधफलावाप्तिः, कुप्यं सुवर्णरजतव्यतिरेकं ताम्रादि, गावः प्रसिद्धाः, अजाश्च अवयश्च अश्वश्च, आयुर्दीर्घजीवनम् ॥ २६५-२६८ ॥

‘मासवृद्ध्याभितृप्यन्ति दत्तैरिह पितामहाः’ (आ० २५९) इत्यनेन पितृणां श्राद्धेन तृप्तिर्भवतीत्युक्तं,—तदनुपपन्नम्; प्रातिस्विकशुभाशुभकर्मवशेन स्वर्गनरकादिगतानां मनुष्याणां पुत्रादिभिर्दत्तैरन्नपानादिभिस्तृप्त्यसंभवात् । संभवेऽपि स्वयमात्मनाप्यनीशाः कथं स्वर्गादिफलं प्रयच्छन्तीत्यत आह—

वसुरुद्रादितिसुताः पितरः श्राद्धदेवताः ।

प्रीणयन्ति मनुष्याणां पितृञ्श्राद्धेन तर्पिताः ॥ २६९ ॥

टिप्प०—१ अत्र श्रौतक्रमानुसारं विवक्षा ।

पाठा०—१ ससौभाग्यं क; सुसौभाग्यं A. २ सुतान् A. ३ विद्यां A. ४ श्रद्धधानश्चेत् ख; श्राप्यपेतमदमत्सरः A. ५ स्वर्गोऽतिशयसुखं क. ६ अनामयित्वं ग. ७ शुभाशुभफलकर्मविशेषेण ग. ८ श्राद्धेषु.

आयुः प्रजां धनं विद्यां स्वर्गं मोक्षं सुखानि च ।

प्रयच्छन्ति तथा राज्यं प्रीता नृणां पितामहाः ॥ २७० ॥

नह्यत्र देवदत्तादय एव श्राद्धकर्मणि संप्रदानभूताः पित्रादिशब्दैरुच्यन्ते किंलिधिष्ठातृवखादिदेवतासहिता एव । यथा देवदत्तादिशब्दैर्न शरीरमात्रं, नाप्यत्ममात्रं, किंतु शरीरविशिष्टा आत्मान उच्यन्ते, एवमधिष्ठातृदेवतासहिता एव देवदत्तादयः पित्रादिशब्दैरुच्यन्ते । अतश्चाधिष्ठातृदेवता वखादयः पुत्रादिभिर्दत्तेनान्नपानादिना तृप्ताः सन्तस्तानपि देवदत्तादींस्तर्पयन्ति, कर्तृश्च पुत्रादीन्फलेन संयोजयन्ति । यथा माता गर्भपोषणायान्यदत्तेन दोहदान्नपानादिना स्वयमुपभुक्तेन तृप्ता सती खजठरगतमप्यपत्यं तर्पयति, दोहदान्नदिप्रदायिनश्च प्रत्युपकारफलेन संयोजयति तद्वद्वसवो रुद्रा अदितिमुताः आदित्या एव ये पितरः पितृ-पितामह-प्रपितामहशब्दवाच्याः न केवलं देवदत्तादय एव श्राद्धदेवताः श्राद्धकर्मणि संप्रदानभूताः किंतु मनुष्याणां पितृन्देवदत्तादीन्स्वयं श्राद्धेन तर्पितास्तर्पयन्ति ज्ञान-शक्त्यतिशययोगेन । किंच न केवलं पितृस्तर्पयन्ति अपि तु श्राद्धकारिभ्यः आयुः प्रजां धनं विद्यां स्वर्गं मोक्षं सुखानि राज्यं च । चकारात्तत्र तत्र शास्त्रोक्तमन्यदपि फलं स्वयं प्रीताः पितामहा वखादयः प्रयच्छन्तीति ॥ २६९-२७० ॥

इति श्राद्धप्रकरणम् ।

अथ गणपतिकल्पप्रकरणम् ११

दृष्टादृष्टफलसाधनानि कर्माण्यभिहितान्यर्प्यभिधास्यन्ते च तेषां स्वरूपनिष्पत्तिः फलसाधनत्वं चाविघ्नेन भवतीत्यविघ्नार्थं कर्म विधास्यन् विघ्नस्य कारकज्ञापकहेतूनाह—

विनायकः कर्मविघ्नसिद्ध्यर्थं विनियोजितः ।

गणानामाधिपत्ये च रुद्रेण ब्रह्मणा तथा ॥ २७१ ॥

विनायकः कर्मविघ्नसिद्ध्यर्थमित्यादिनोभयविघ्नहेतुपरिज्ञानाद्विघ्नस्य प्रागभावपरिपालनायोपस्थितस्य प्रध्वंसाय वा प्रेक्षापूर्वकारिणः प्रवर्तन्ते; रोगस्योभयविधहेतुपरिज्ञानात् । विनायको विघ्नेश्वरः पुरुषार्थसाधनानां कर्मणां विघ्नसिद्ध्यर्थं स्वरूपफलसाधनत्वविधौतसिद्ध्ये विनियोजितः नियुक्तः रुद्रेण ब्रह्मणा चकाराद्विष्णुना च गणानां पुष्पदन्तप्रभृतीनामाधिपत्ये स्वाभ्ये ॥ २७१ ॥

टिप्प०—१ अत्र च 'पितामह'ग्रहणं पित्राद्यपलक्षणम्—अप० ।

पाठा०—१ नृणां प्रीताः १, २ गर्भधारणपोषणाय ग, ३ विधान-सिद्ध्ये क.

या० ९

एवं विप्रस्य कारकहेतुमुक्त्वा ज्ञापकहेतुप्रदर्शनार्थमाह—

तेनोपसृष्टो यस्तस्य लक्षणानि निबोधत ।
 स्वप्नेऽवगाहतेऽत्यर्थं जलं मुण्डांश्च पश्यति ॥ २७२ ॥
 काषायवाससश्चैव क्रव्यादांश्चाधिरोहति ।
 अन्त्यजैर्गर्दभैरुष्टैः सहैकत्रावतिष्ठते ॥ २७३ ॥
 व्रजन्नपि तथात्मानं मन्यतेऽनुगतं परैः ।

तेन विनायकेनोपसृष्टो गृहीतो यस्तस्य लक्षणानि ज्ञापकानि निबो-
 धत जानीध्वं हे मुनयः । पुनर्मुनीनां प्रत्यवमर्शः शान्तिप्रकरणप्रारम्भार्थः ।
 स्वप्ने स्वप्नावस्थायां जलमत्यर्थमवगाहते स्रोतसा ह्रियते निमज्जति वा ।
 मुण्डितशिरसः पुरुषान्पश्यति । काषायवाससो रक्तनीलादिवस्त्रावर-
 णांश्च । क्रव्यादा नाम मांसाशिनः पक्षिणः गृध्रादीन्मृगांश्च व्याघ्रादीन्धिरो-
 हति । तथाऽन्त्यजैश्चण्डालादिभिः गर्दभैः खैरुष्टैः क्रमेलकैः सह परिवृत-
 स्तिष्ठति । व्रजनाच्छन्नात्मानं परैः शत्रुभिः पृष्ठतो धावद्भिरनुगतमभि-
 भूयमानं मन्यते ॥ २७२-२७३ ॥

एवं स्वप्रदर्शनान्युक्त्वा प्रत्यक्षलिङ्गान्याह—

विमना विफलारम्भः संसीदत्यनिमित्ततः ॥ २७४ ॥
 तेनोपसृष्टो लभते न राज्यं राजनन्दनः ।
 कुमारी च न भर्तारमपत्यं गर्भमङ्गना ॥ २७५ ॥
 आचार्यत्वं श्रोत्रियश्च न शिष्योऽध्ययनं तथा ।
 वणिग्लभं न चाप्नोति कृषिं चापि कृषीवलः ॥ २७६ ॥

विमना विक्षिप्तचित्तः, विफलारम्भः विफला आरम्भा यस्य स तथोक्तः न
 कचित्फलमाप्नोति । संसीदत्यनिमित्ततः विना कारणेन दीनमनस्को भवति ।
 राजनन्दनो राजकुले जातः श्रुतशौर्यधैर्यादिगुणयुक्तोऽपि राज्यं न लभते ।
 कुमारी रूपलक्षणाभिजनादिसंपन्नापीप्सितं भर्तारम्, अङ्गना गर्भिण्यप-
 त्यम्, ऋतुमती गर्भम्, अध्ययनतदर्थज्ञाने सत्यपि आचार्यत्वं श्रोत्रियः,
 विनयाचारादियुक्तोऽपि शिष्योऽध्ययनं श्रवणं वा, 'न लभते' इति सर्वत्र
 संबध्यते । वणिकृ वणिज्योपजीवी तत्र कुशलोऽपि धान्यादिकृयविक्रयादिषु
 लाभम् । कृषीवलः कर्षकस्तत्रामियुक्तोऽपि कृषिफलं नाप्नोति । एवं यो
 यया वृत्त्या जीवति स तत्र निष्फलारम्भश्चेत्तेनोपसृष्टो वेदितव्यः ॥ २७४-२७६ ॥

टिप्पण—१ इदं स्वप्नविषयकम् । 'विमना' इत्यादिश्लोकैर्जागरणेऽपि तल्लक्षणान्याह ।

पाठा०—१ व्रजन्तं च तथा A. २ अनुमन्यते ग. ३ राष्ट्रं A. ४ चैव A.

गणपति० २७२-२८१] विघ्नोपशान्त्यर्थं विधानम् . ९९

एवं कारकज्ञापकहेतूनभिधाय विघ्नोपशान्त्यर्थं कर्मविधानमाह—

स्नपनं तस्य कर्तव्यं पुण्येऽह्नि विधिपूर्वकम् ।

तस्य विनायकोपसृष्टस्याऽनागतविनायकोपसर्गपरिहारार्थिनो वा स्नपनमभिषेचनं कर्तव्यम् । पुण्ये स्नानकूलनक्षत्रादियुक्ते । अह्नि दिवसे न रात्रौ । विधिपूर्वकं शास्त्रोक्तेतिकर्तव्यतासहितम् ॥

स्नपनविधिमाह—

गौरसर्षपकल्केन साज्येनोत्सादितस्य च ॥ २७७ ॥

सर्वौषधैः सर्वगन्धैर्विलिप्तशिरसस्तथा ।

भद्रासनोपविष्टस्य स्वस्ति वाच्या द्विजाः शुभाः ॥ २७८ ॥

गौरसर्षपकल्केन सिद्धार्थपिष्टेन साज्येन घृतलोलीकृतेनोत्सादितस्योद्वर्तिताङ्गस्य तथा सर्वौषधैः प्रियङ्गुनागकेसरादिभिः सर्वगन्धैश्चन्दनागुरुकस्तूरिकादिभिर्विलिप्तशिरसो वक्ष्यमाणभद्रासनोपविष्टस्य पुरुषस्य द्विजाब्राह्मणाः शुभाः श्रुताध्ययनवृत्तसंपन्नाः शोभनाकृतयश्चत्वारः 'अस्य स्वस्ति भवन्तो ब्रुवन्तु' इति वाच्याः । अस्मिन्समये गृह्योक्तमार्गेण पुण्याहवाचनं कुर्यादित्यर्थः ॥ २७७-२७८ ॥

अश्वस्थानाद्गजस्थानाद्बल्मीकात्संगमाद्भृदात् ।

मृत्तिकां रोचनां गन्धान्गुग्गुलं चाऽप्सु निक्षिपेत् ॥ २७९ ॥

या आहता ह्येकवर्णैश्चतुर्भिः कलशैर्हृदात् ।

चर्मण्यानडुहे रक्ते स्थाप्यं भद्रासनं ततः ॥ २८० ॥

किंच, अश्वस्थानगजस्थानबल्मीकसरित्संगमाशोष्यहृदेभ्य आहतां पञ्चविधां मृदं गोरोचनं गन्धान् चन्दनकुङ्कुमागुरुप्रभृतीन् गुग्गुलं च तावप्सु विनिक्षिपेत् । या आप आहता एकवर्णैः समानवर्णैश्चतुर्भिः कुम्भैरव्रणास्फुटिताकालकैः हृदादशोष्यात् संगमाद्वा । ततश्चानडुहे चर्मणि रक्ते लोहितवर्णे उत्तरलोमनि प्राचीनग्रीवे भद्रं मनोरममासनं श्रीपर्णानिर्मितं स्थाप्यम् । तत उक्तोदकमृत्तिकागन्धादिसहितां श्रूतादिपल्लवोपशोभिताननास्त्रगदामवेष्टितकण्ठांश्चन्दनचर्चितां नवाहतवस्त्रविभूषितांश्चतसृषु पूर्वादिक्षु स्थापयित्वा शुचौ सुलिप्ते स्थण्डिले रचितपञ्चवर्णस्वस्तिके लोहितमानडुहं चर्मोत्तरलोम प्राचीनग्रीवमास्तीर्य तस्योपरि श्वेतवस्त्रप्रच्छादितमासनं स्थापयेदित्येतद्भद्रासनम् । तस्मिन्नुपविष्टस्य स्वस्तिवाच्या द्विजाः ॥ २७९-२८० ॥

सहस्राक्षं शतधारमृषिभिः पावनं कृतम् ।

तेन त्वामभिषिञ्चामि पावमान्यः पुनन्तु ते ॥ २८१ ॥

किंच, स्वस्तिवाचनानन्तरं जीवत्पतिपुत्राभिः रूपगुणशालिनीभिः सुवेषाभिः

पाठा०—१ स्नापनं A. २ घृतमिश्रेण. ३ च विनिक्षिपेत् A. ४ कुम्भैः शुभैरव्रणा. ख. ५ शोभितान् नानास्त्रगदाम ख. ६ ताननाहत ग.

कृतमङ्गलं पूर्वदिग्देशावस्थितं कलशमादायानेन मन्त्रेणाभिषिञ्चेदुरुः । सहस्राक्षमनेकशक्तिकं शतधारं बहुप्रवाहमृषिभिर्मन्वादिभिर्यदुदकं पावनं पवित्रं कृतं उत्पादितं तेनोदकेन त्वां विनायकोपसृष्टं विनायकोपसर्गशान्तये अभिषिञ्चामि । पावमान्यश्चैता आपस्त्वां पुनन्तु ॥ २८१ ॥

भगं ते वरुणो राजा भगं सूर्यो बृहस्पतिः ।

भगमिन्द्रश्च वायुश्च भगं सप्तर्षयो ददुः ॥ २८२ ॥

तदनन्तरं दक्षिणदेशावस्थितं द्वितीयं कलशमादायानेन मन्त्रेणाभिषिञ्चेत् । भगं कल्याणं ते तुभ्यं वरुणो राजा भगं सूर्यो भगं बृहस्पतिः भगमिन्द्रश्च वायुश्च भगं सप्तर्षयश्च ददुरिति ॥ २८२ ॥

यत्ते केशेषु दौर्भाग्यं सीमन्ते यच्च मूर्धनि ।

ललाटे कर्णयोरक्ष्णोरापस्तद् घ्नन्तु सर्वदा ॥ २८३ ॥

ततस्तृतीयं कलशमादायानेन मन्त्रेणाभिषिञ्चेत् । ते तव केशेषु यद्दौर्भाग्यं मकल्याणं सीमन्ते मूर्धनि च ललाटे कर्णयोरक्ष्णोश्च तत्सर्वमापो देव्यो घ्नन्तु उपशमयन्तु सर्वदा इति ॥ २८३ ॥

स्नातस्य सार्षपं तैलं सुवेणौदुम्बरेण तु ।

जुहुयान्मूर्धनि कुशान्सव्येन परिगृह्य च ॥ २८४ ॥

ततश्चतुर्थं कलशमादाय पूर्वोक्तैस्त्रिभिर्मन्त्रैरभिषिञ्चेत् । 'सर्वमन्त्रैश्चतुर्थम्' इति मन्त्रलिङ्गात् । उक्तेन प्रकारेण कृताभिषेकस्य मूर्धनि सव्यपाणिगृहीतकुशान्तर्हिते सार्षपं तैलं उदुम्बरवृक्षोद्भवेन सुवेण वक्ष्यमाणैर्मन्त्रैर्जुहुयादाचार्यः ॥ २८४ ॥

मितश्च संमितश्चैव तथा शालकटङ्कटौ ।

कूष्माण्डो राजपुत्रश्चेत्यन्ते स्वाहासमन्वितैः ॥ २८५ ॥

नामभिर्वलिमन्त्रैश्च नमस्कारसमन्वितैः ।

मितसंमितादिभिर्विनायकस्य नामभिः स्वाहाकारान्तैः प्रणवादिभिः 'जुहुयात्' इति गतेन संबन्धः । स्वाहाकारयोगाच्चतुर्थी विभक्तिः । अतश्च ॐमिताय स्वाहा, ॐसंमिताय स्वाहा, ॐशालाय स्वाहा, ॐकटङ्कटाय स्वाहा,

टिप्प०—१ ते च वैजवापगृह्ये चत्वार उक्ताः—'चत्वारः खलु विनायका भवन्ति,—मितश्च, संमितश्च, शालकटङ्कटश्च, कूष्माण्डराजपुत्रश्चेति । एतैरुपसर्गलक्षणाः ब्राह्मणाः स्वाध्यायवन्तोऽपि आचार्यत्वं न लभन्ते । कुमार्यो लक्षणवत्योऽपि भर्तृत्वं लभन्ते । स्त्रीणामाचारवतीनामप्यपत्यानि त्रियन्ते इति ।

पाठा०—१ ते सदा A. २ स्मृतिलिङ्गात् G. ३ शालकटङ्कटः A.
४ कूष्मा(इमा ?)ण्डराज A.

ॐ कूडमाण्डाय स्वाहा, ॐ राजपुत्राय स्वाहेति षण्मन्त्रा भवन्ति । अनन्तरं लौकिके-
ऽमौ स्थालीपाकविधिना चरुं श्रपयित्वा एतैरेव षड्भिर्मन्त्रैस्तस्मिन्नेवाग्नौ हुत्वा
तच्छेषं वलिमन्त्रैरिन्द्राग्निमन्त्रैर्कृतिवरुणवायुसोमेशानब्रह्मानन्तानां नामभि-
श्चतुर्थ्यन्तर्नमोन्वितैस्तेभ्यो बलिं दद्यात् ॥ २८५ ॥-

अनन्तरं किं कुर्यादित्याह—

दद्याच्चतुष्पथे शूर्पे कुशानास्तीर्य सर्वतः ॥ २८६ ॥

कृताकृतास्तण्डुलाश्च पललौदनमेव च ।

मत्स्यान्पक्वांस्तथैवामान्मांसमेतावदेव तु ॥ २८७ ॥

पुष्पं चित्रं सुगन्धं च सुरां च त्रिविधामपि ।

मूलकं पूरिकां पूपांस्तथैवोण्डेरकस्रजः ॥ २८८ ॥

दध्यन्नं पायसं चैव गुडपिष्टं समोदकम् ।

एतान्सर्वान्समाहृत्य भूमौ कृत्वा ततः शिरः ॥ २८९ ॥

विनायकस्य जननीमुपतिष्ठेत्ततोऽम्बिकाम् ।

कृताकृताद्युपहारद्रव्यजातं विनायकस्योपाहृत्य संनिधानात्तज्जनन्याश्च शिरसा
भूमिं गत्वा—‘तत्पुरुषाय विद्महे वक्तुण्डाय धीमहि । तन्नो दन्ती प्रचोदयात्’
इत्यनेन मन्त्रेण विनायकं,—‘सुभगायै विद्महे काममालिन्यै धीमहि । तन्नो गौरी
प्रचोदयात्’ इत्यनेनाम्बिकां च नमस्कुर्यात् । तत उपहारशेषमास्तीर्णकुशे
शूर्पे निधाय चतुष्पथे निदध्यात्—‘बलिं गृह्णन्ति मे देवा आदित्या वस-
वस्तथा । मरुतश्चाश्विनौ रुद्राः सुपर्णाः पन्नगा ग्रहाः ॥ असुरा यातुधानाश्च
पिशाचोरगमातरः । शाकिन्यो यक्षवेताला योगिन्यः पूतनाः शिवाः ॥ जुम्भकाः
सिद्धगन्धर्वा मार्याविद्याधरा नराः । दिक्पाला लोकपालाश्च ये च विघ्नविना-
यकाः ॥ जगतां शान्तिकर्तारो ब्रह्माद्याश्च महर्षयः । मा विघ्नो मा च मे पापं
मा सन्तु परिपन्थिनः ॥ सौम्या भवन्तु तृप्ताश्च भूतप्रेताः सुखावहाः ॥’ इत्ये-
तैर्मन्त्रैः ॥ कृताकृताः सकृदवहतास्तण्डुलाः, पल्लं तिलपिष्टं तन्मिश्र
ओदनः पललौदनः, मत्स्याः पक्वा अपक्वाश्च, मांसमेतावदेव पक्व-
मपक्वं च, पुष्पं चित्रं रक्तापीतादिनानावर्णम् । चन्दनादि सुगन्धिद्रव्यम्, सुरा
त्रिविधा गौडी माध्वी पैष्टी च, मूलकं कन्दाकारो भक्ष्यविशेषः, पूरिका प्रसिद्धा,
अपूपोऽन्नेहपको गोधूमविकारः । उण्डेरकस्रजः उण्डेरकाः पिष्टादिम-

टिप्प०—१ ‘दन्तिः’ इति कश्चित् । २ उण्डेरकाः क्षुद्रापूपा इति कौस्तुभे ।

पाठा०—१ दित्याह दद्यादित्यादिचतुर्भिः ग. २ स्तथा चामान् A.
३ विविधा A. ४ पुष्पं तथैव ख; तथैवोण्डेरकस्रजम् A. ५ गुडमिश्रं A.
६ अपरकांसंमतमिदमर्थम्. ७ तदाऽम्बिकाम् A. ८ पिशाचा मातरोरगाः
क. ९ माला विद्या क; नागा विद्याधरा. १० पल्लं पिष्टं क.

य्यस्ताः प्रोताः स्रजः । दध्यन्नं दधिमिश्रमन्नं । पायसं पेयः शतम् । गुडपिष्टं
गुडमिश्रं शाल्यादिपिष्टम् । मोदकाः लड्डुकाः । अनन्तरं विनायकं तज्जन-
नीमस्वामम्बिकां वक्ष्यमाणमन्त्रेणोपतिष्ठेत् ॥ २८६-२८९ ॥

किं कृत्वेत्याह—

दूर्वासर्षपपुष्पाणां दत्त्वार्घ्यं पूर्णमञ्जलिम् ॥ २९० ॥

संकुसुमोदकेनार्घ्यं दत्त्वा दूर्वासर्षपपुष्पाणां पूर्णमञ्जलिं दत्त्वा,
'उपतिष्ठेत्' इति गतेन संबन्धः ॥ २९० ॥

उपस्थानमन्त्रमाह—

रूपं देहि यशो देहि भगं भवति देहि मे ।

पुत्रान्देहि धनं देहि सर्वकामांश्च देहि मे ॥ २९१ ॥

ततः शुक्लाम्बरधरः शुक्लमाल्यानुलेपनः ।

ब्राह्मणान्भोजयेद्द्याद्रस्त्रयुगमं गुरोरपि ॥ २९२ ॥

विनायकोपस्थाने 'भगवन्' इत्यूहः । ततोऽभिषेकानन्तरं यजमानः शुक्लाम्ब-
रधरः शुक्लमाल्यानुलेपनो ब्राह्मणान्भोजयेत् । यथाशक्ति गुरवे श्रुताध्ययन-
वृत्तसंपन्नाय विनायकस्य विधिज्ञाय वस्त्रयुगमं दद्यात् । 'अपि' शब्दाद्यथाशक्ति
दक्षिणां विनायकोद्देशेन ब्राह्मणेभ्यश्च । तत्रायं प्रयोगक्रमः—चतुर्भिर्ब्राह्मणैः
सार्धमुत्तलक्षणो गुरुमन्त्रज्ञो भद्रासनरचनानन्तरं तत्संनिधौ विनायकं तज्जननीं
चोक्तमन्त्राभ्यां गन्धपुष्पादिभिः समभ्यर्च्य चरुं श्रपयित्वा भद्रासनोपविष्टस्य
यजमानस्य पुण्याहवाचनं कृत्वा, चतुर्भिः कलशैरभिषिच्य, सार्षपं तैलं शिरसि
हुत्वा, चरुहोमं विधायाभिषेकशालायां चतुर्दिक्षु इन्द्रादिलोकपालेभ्यो बलिं
दद्यात् । यजमानस्तु स्नानानन्तरं शुक्लमाल्याम्बरधरो गुरुणा सहितो विनायका-
म्बिकाभ्यामुपहारं दत्त्वा शिरसा भूमिं नत्वा कुसुमोदकेनार्घ्यं दत्त्वा दूर्वासर्षप-
पुष्पाञ्जलिं च दत्त्वा विनायकमम्बिकां चोपतिष्ठेत् । गुरुरुपहारशेषं शूर्पे
कृत्वा चत्वरं निदध्यात् । अनन्तरं वस्त्रयुगमं दक्षिणां ब्राह्मणेभ्यो भोजनं च
दद्यादिति ॥ २९१-२९२ ॥

इति विनायकस्य विधिः ।

अस्यैव विनायकस्योक्तोपसंहारेण संयोगान्तरं दर्शयितुमाह—

एवं विनायकं पूज्य ग्रहांश्चैव विधानतः ।

कर्मणां फलमाप्नोति श्रियं चाप्नोत्यनुत्तमाम् ॥ २९३ ॥

एवमुक्तेन प्रकारेण विनायकं संपूज्य कर्मणां फलमविघ्नेनाप्नोतीत्युक्तोप-

टिप्पणं—१ 'तत्प्रोताः' इत्यपि पाठः तदुक्तवर्तुलैश्चतुरस्रैश्च दीर्घैः पिष्टविकारैर्नि-
र्मिताः स्रज उच्यन्ते—बाल० ।

पाठा०—१ क्षेरेयी. २ जयं देहि ग. ३ भगवन् क. ग. ४ अम्बिको-
पस्थाने भवतीत्यूहः ग. ५ श्रियमाप्नोत्यनुत्तमाम् A.

ग्रहशान्ति० २९०-२९६] सूर्यादयो नव ग्रहाः

१०३

संहारः । 'संयोगान्तरमाह—श्रियं चोत्कृष्टतमामाप्नोतीति । श्रीकामश्वा-
नेनैव विधानेन विनायकं पूजयेदित्यर्थः । आदित्यादिग्रहपीडाशान्तिकामस्य
लक्ष्म्यादिकामस्य च ग्रहपूजादिकल्पं विधास्यन् ग्रहपूजामुपक्षिपति—ग्रहांश्चैव
विधानत इति । ग्रहानादित्यादीन्वक्ष्यमाणेन विधिना संपूज्य कर्मणां
सिद्धिमाप्नोति श्रियं चाप्नोति इति ॥ २९३ ॥

नित्यकाम्यसंयोगानाह—

आदित्यस्य सदा पूजां तिलकं स्वामिनस्तथा ।

महागणपतेश्चैव कुर्वन्सिद्धिमवाप्नुयात् ॥ २९४ ॥

आदित्यस्य भगवतः सदा प्रतिदिवसं रक्तचन्दनकुङ्कुमकुसुमादिभिः पूजां
कुर्वन् स्कन्दस्य महागणपतेश्च नित्यं पूजां कुर्वन् सिद्धिं मोक्षमात्मज्ञान-
द्वारेण प्राप्नोतीति नित्यसंयोगः । आदित्यस्कन्दगणपतीनामन्यतमस्य सर्वेषां वा
तिलकं स्वर्णनिर्मितं रूप्यनिर्मितं वा कुर्वन् सिद्धिमभिलषितामाप्नोति । तथा
चक्षुषी चेति काम्यसंयोगः ॥ २९४ ॥

इति महागणपतिकल्पः ।

अथ ग्रहशान्तिप्रकरणम् १२

‘एवं विनायकं पूज्य ग्रहांश्चैव विधानतः । कर्मणां फलमाप्नोति श्रियं चाप्नो-
त्यनुत्तमाम्’ (आ० २९३) इत्यनेन ग्रहपूजायाः कर्मणामविघ्नेन फलसिद्धिः श्रीश्च
फलमित्युक्तम् । इदानीं फलान्तराण्याह—

श्रीकामः शान्तिकामो वा ग्रहयज्ञं समाचरेत् ।

वृष्ट्यायुःपुष्टिकामो वा तथैवाऽभिचरन्नपि ॥ २९५ ॥

श्रीकाम इति पूर्वोक्तस्यानुवादः, शान्तिकाम आपदुपशान्तिकामः,
सस्यादिवृद्धयर्थं प्रवर्षणं वृष्टिः, आयुरपमृत्युजयेन दीर्घकालजीवनम् । पुष्टिर-
नवयशरीरत्वं, एताः कामयत इति वृष्ट्यायुःपुष्टिकामः । एते श्रीकामादयो
ग्रहयज्ञं ग्रहपूजां समाचरेयुः । तथाऽभिचरन्नपि अष्टोपायेन परपीडा अभिचार-
स्तकामश्च ग्रहयज्ञं समाचरेत् ॥ २९५ ॥

ग्रहानाह—

सूर्यः सोमो महीपुत्रः सोमपुत्रो बृहस्पतिः ।

शुक्रः शनैश्चरो राहुः केतुश्चेति ग्रहाः स्मृताः ॥ २९६ ॥

एते सूर्यादयो नव ग्रहाः ॥ २९६ ॥

टिप्प०—१ संयोगः=फलम्, तेनात्र फलान्तरमित्याशयः । २ तिलकं=प्रतिमाम् ।

पाठा०—१ ग्रहपूजां लक्षयति ग.

‘ग्रहाः पूज्याः’ इत्युक्तं, किं कृत्वेत्याह—

ताम्रकात्स्फटिकाद्रक्तचन्दनात्स्वर्णकादुभौ ।

राजतादयसः सीसात्कांस्यात्कार्या ग्रहाः क्रमात् ॥२९७॥

स्ववर्णैर्वा पटे लेख्या गन्धैर्मण्डलकेषु वा ।

सूर्यादीनां मूर्तयस्ताम्रादिभिर्यथाक्रमं कार्याः । तदलामे स्ववर्णैर्वर्णकैः पटे लेख्याः, मण्डलकेषु वा । गन्धैः रक्तचन्दनादिभिर्यथावर्णं लेख्या इत्यन्वयः । द्विभुजत्वादिविशेषस्तु मत्स्यपुराणोक्तो द्रष्टव्यः । यथा—‘पद्मासनः पद्मकरः पद्मगर्भसमद्युतिः । सैताश्चः सप्तरज्जुश्च द्विभुजः स्यात्सदा रविः ॥ श्वेतः श्वेताम्बरधरो दशाश्वः श्वेतभूषणः । गदापाणिर्द्विबाहुश्च कर्तव्यो वरदः शशी ॥ रक्तमाल्याम्बरधरः शक्तिशूलगदाधरः । चतुर्भुजो मेघगमो वरदः स्याद्धरासुतः ॥ पीतमाल्याम्बरधरः कर्णिकारसमद्युतिः । खड्गचर्मगदापाणिः सिंहस्थो वरदो बुधः ॥ देवदैत्यगुरु तद्वत्पीतश्वेतौ चतुर्भुजौ । दण्डिनौ वरदौ कार्यौ साक्षसूत्रकमण्डल ॥ इन्द्रनीलद्युतिः शूली वरदो गृध्रवाहनः । बाणबाणासनधरः कर्तव्योऽर्कसुतः सदा ॥ करालवदनः खड्गचर्मशूली वरप्रदः । नीलैः सिंहासनस्थश्च राहुरत्र प्रशस्यते ॥ धूम्रा द्विबाहवः सर्वे गदिनो विकृताननाः । गृध्रासनगता नित्यं केतवः स्युर्वरप्रदाः ॥ सर्वे किरीटिनः कार्या ग्रहा लोकहितावहाः । स्वाङ्गुलेनोच्छ्रिताः सर्वे शतमष्टोत्तरं सदा’ इति ॥ एतेषां स्थापनदेशश्च तत्रैवोक्तः— ‘मध्ये तु भास्करं विद्याल्लोहितं दक्षिणेन तु । उत्तरेण गुरुं विद्याद्बुधं पूर्वोत्तरेण तु ॥ पूर्वेण भार्गवं विद्यात्सोमं दक्षिणपूर्वके । पश्चिमेन शनिं विद्याद्वाहुं पश्चिमदक्षिणे ॥ पश्चिमोत्तरतः केतुं स्थाप्या वै शुकृतण्डुलैः ॥’ इति ॥ २९७ ॥—

पूजाविधिमाह—

यथावण प्रदेयानि वासांसि कुसुमानि च ॥ २९८ ॥

गन्धाश्च वलयश्चैव धूपो देयश्च गुग्गुलुः ।

कर्तव्या मन्त्रवन्तश्च चरवः प्रतिदैवतम् ॥ २९९ ॥

यथावर्णं यस्य ग्रहस्य यो वर्णस्तद्वर्णानि वस्त्रगन्धपुष्पाणि देयानि । वलयश्च धूपश्च सर्वेभ्यो गुग्गुलुर्देयः । चरवश्च प्रतिदैवतमग्निप्रतिष्ठापनान्वाधानादिपूर्वकं ‘चतुरश्वतुरो मुष्टीन्निर्वपति’, ‘अमुष्मै त्वा जुष्टं निर्वपामी’त्यादिविधिना कार्याः । अनन्तरं सुसमिद्धेऽर्धविध्माधानाद्याचारान्तं कर्म कृत्वा आदित्याद्युद्देशेन यथाक्रमं वक्ष्यमाणमन्त्रैर्वक्ष्यमाणाः समिधो वक्ष्यमाणप्रकारेण हुत्वा चरवो होतव्याः ॥ २९८-२९९ ॥

पाठा०—१ गन्धमण्डलकेषु वा A. २ सप्तरथसंस्थश्च. क. ३ नीलसिंहासनः. क. ग. ४ ऽग्नावन्वाधानादनन्तरं कर्म कृत्वा क.

ग्रहशान्ति० २९७-३०५] नवग्रहाणां मन्त्र-हवनादिकम् १०५

मन्त्रानाह—

आकृष्णेन इमं देवा अग्निर्मूर्धा दिवः ककुत् ।

उद्बुध्यसेति च ऋचो यथासंख्यं प्रकीर्तिताः ॥ ३०० ॥

बृहस्पते अतियदर्यस्तथैवान्नात्परिस्तुतः ।

शं नो देवीस्तथा काण्डात्केतुं कृण्वन्निमांस्तथा ॥ ३०१ ॥

‘आकृष्णेन रजसा वर्तमान’ (ऋ. १।३।६।२) इत्यादयो नव मन्त्राः यथाक्रममादित्यादीनां वेदितव्याः ॥ ३००-३०१ ॥

इदानीं समिध आह—

अर्कः पलाशः खदिर अपामार्गोऽथ पिप्पलः ।

उदुम्बरः शमी दूर्वा कुशाश्च समिधः क्रमात् ॥ ३०२ ॥

अर्कपलाशादयो यथाक्रमं सूर्यादीनां समिधो भवन्ति । ताश्चार्द्रा अभन्नाः सत्वचः प्रादेशमात्राः कर्तव्याः ॥ ३०२ ॥

एकैकस्य त्वष्टशतमष्टाविंशतिरेव वा ।

होतव्या मधुसर्पिभ्यां दध्ना क्षीरेण वा युताः ॥ ३०३ ॥

किंच, आदित्यादीनामेकैकस्याष्टशतसंख्या अष्टाविंशतिसंख्या वा यथासंभवं मधुना सर्पिषा दध्ना क्षीरेण वा युता अक्ता अर्कादिसमिधो होतव्याः ॥ ३०३ ॥

इदानीं भोजनान्याह—

गुडौदनं पायसं च हविष्यं क्षीरषाष्टिकम् ।

दध्योदनं हविश्चूर्णं मांसं चित्रान्नमेव च ॥ ३०४ ॥

दद्याद्ब्रह्मक्रमादेवं द्विजेभ्यो भोजनं बुधः ।

शक्तितो वा यथालाभं सत्कृत्य विधिपूर्वकम् ॥ ३०५ ॥

गुडमिश्र ओदनो गुडौदनः, पायसं पायसान्नम्, हविष्यं मुन्यन्नादि, क्षीरषाष्टिकं क्षीरमिश्रः षाष्टिकौदनः, दध्ना मिश्र ओदनो दध्योदनः, हविर्वृतौदनः । चूर्णं तिलचूर्णमिश्र ओदनः, मांसं भक्ष्यमांसमिश्र ओदनः, चित्रौदनो नानावर्णौदनः, एतानि गुडौदनादीनि यथाक्रममादित्याद्युद्देशेन भोजनार्थं द्विजेभ्यो ब्राह्मणेभ्यो दद्यात् । ब्राह्मणसंख्या यथाविभवं द्रष्टव्या । गुडौदनाद्यभावे तु यथालाभमोदनादि पादप्रक्षालनादिविधिपूर्वकं सत्कृत्य संमानपुरःसरं दद्यात् ॥ ३०४-३०५ ॥

पाठा०—१ त्रिमा अपि A. २ औदुम्बर ख. ३ कस्यात्राष्टशतं क. ग; एकैकस्याष्टशतक A. ४ संयुताः. ५ घृतान्नं च कृसरामिषचित्रकम् A. ६ द्विजः ख.

दक्षिणामाह—

धेनुः शङ्खस्तथानङ्गान्हेम वासो हयः क्रमात् ।

कृष्णा गौरायसं छाग एता वै दक्षिणाः स्मृताः ॥३०६॥

धेनुर्दोग्ध्री, शङ्खः प्रसिद्धः, अनङ्गान् भारसहो बलीवर्दः, हेम सुवर्णम्, वासः पीतम्, हयः पाण्डुरः, कृष्णा गौः, आयसं शस्त्रादि, छागः प्रसिद्धः, एता धेन्वादयो यथाक्रममादित्याद्युद्देशेन ब्राह्मणानां दक्षिणाः स्मृताः उक्ता मन्वादिविभिः । एतच्च संभवे सति, असंभवे तु यथालाभं शक्तितोऽन्यदेव यत्किञ्चिद्देयम् ॥ ३०६ ॥

‘शान्तिकामेनाविशेषेण सर्वे ग्रहाः पूजयितव्याः’ (आ० २१५) इत्युक्तं, तत्र विशेषमाह—

यश्च यस्य यदा दुःस्थः स तं यत्नेन पूजयेत् ।

ब्रह्मणैषां वरो दत्तः पूजिताः पूजयिष्यथ ॥ ३०७ ॥

यस्य पुरुषस्य यो ग्रहो यदा दुःस्थोऽष्टमादिदुष्टस्थानस्थितः स तं ग्रहं तदा यत्नेन विशेषेण पूजयेत् । यस्माद्देवां ग्रहाणां ब्रह्मणा पूर्वं वरो दत्तः ‘पूजिताः सन्तो यूयमिष्टप्रापणेनानिष्टनिरसनेन च पूजयितारं पूजयिष्यथ’ इति ॥ ३०७ ॥

अविशेषेण द्विजानधिकृत्य शान्तिकपौष्टिकादीनि कर्माप्यनुक्रान्तानि, तत्राभिषेकगुणयुक्तस्य राज्ञो विशेषेणाधिकार इति दर्शयति—

ग्रहाधीना नरेन्द्राणामुच्छ्रायाः पतनानि च ।

भावाभावौ च जगत्तस्मात्पूज्यतमा ग्रहाः ॥ ३०८ ॥

[ग्रहाणामिदमातिथ्यं कुर्यात्संवत्सरादपि ।

आरोग्यवलसंपन्नो जीवेत्स शरदः शतम् ॥]

नरेन्द्राणामभिषिक्तक्षत्रियाणां ग्रहाः पूज्यतमाः, इत्यनेनान्येषामपि पूज्या इति गम्यते । उभयत्र कारणमाह—प्राणिनामभ्युदयविनिपाता ग्रहाधीनाः यस्मात्तस्मादधिकारिभिः पूज्याः । किंच जगतः स्थावरजङ्गमात्मकस्य भावाभावोत्पत्तिनिरोधौ ग्रहाधीनौ । तत्र यद्येते पूजितास्तदा स्वकाल एवोत्पत्तिनिरोधौ भवतः, अन्यथा उत्पत्तिसमये नोत्पादः, न काले निरोधश्च । जगदीश्वरत्वाच्च नरेन्द्राणां तद्योगक्षेमकारिणां पूज्यतमा ग्रहा इति तेषां विशेषेण शान्तिकादिष्वधिकारः । तथा च गौतमेन (११११) ‘—राजा सर्वस्येष्टे ब्राह्मणवर्ज्यम्’ इति राजानमधिकृत्य ‘वर्णानाश्रमांश्च न्यायतोऽभिरक्षेत्’ (गौ. १११९),

टिप्प०—१ एताश्च दक्षिणा ऋत्विग्य एव देयाः—अप० ।

पाठा०—१ भारवाहो क. ग. २ आयसमस्त्रादि, आयसं ताम्रादि क. ३ दुष्टो. ४ भिषेकयुक्तस्य ख. ५ अथ चान्येषामपि ख. ६ स्वकालादुत्पत्ति ग. ७ तस्य नोत्पादो न काले क.

राजधर्म ० ३०६-३११] अभिषेकयुक्तस्यान्तर्वर्हिर्धर्माः १०७

चलततश्चैतान्स्वधर्मे स्थापयेत्' इत्यादीन्कांश्चिद्धर्मानुक्त्वा—'यानि च दैवोत्पा-
तचिन्तकाः प्रब्रूयुस्तान्याद्रियेत (गौ. ११११०) तदधीनमपि ह्येके योगक्षेमं प्रतिजा-
नते' इति । शान्तिकपौष्टिकाद्यनुष्ठानहेतुमभिधाय 'शान्तिकपुण्याहस्वस्त्ययनायुष्य-
मङ्गलसंयुक्तान्याभ्युदयिकानिविद्वेषण स्तम्भनाभिचारद्विषद्विद्युक्तानि च शालाग्रौ
कुर्यात्' (गौ. १११११५-१७) इति शान्तिकादीनि दर्शितानि ॥ ३०८ ॥

इति ग्रहशान्तिप्रकरणम् ।

अथ राजधर्मप्रकरणम् १३

साधारणान्ग्रहस्थधर्मानुक्त्वेदानीं राज्याभिषेकादिगुणयुक्तस्य ग्रहस्थस्य विशेष-
धर्मानाह—

महोत्साहः स्थूललक्षः कृतज्ञो वृद्धसेवकः ।

विनीतः सत्त्वसंपन्नः कुलीनः सत्यवाक्शुचिः ॥ ३०९ ॥

अदीर्घसूत्रः स्मृतिमानक्षुद्रोऽपरुषस्तथा ।

धार्मिकोऽव्यसनश्चैव प्राज्ञः शूरो रहस्यवित् ॥ ३१० ॥

स्वरन्ध्रगोप्ताऽऽन्वीक्षिक्यां दण्डनीत्यां तथैव च ।

विनीतस्त्वथ वार्तायां त्रय्यां चैव नराधिपः ॥ ३११ ॥

पुरुषार्थसाधनकर्माभ्यामध्यवसाय उत्साहः, महानुत्साहो यस्यासौ महो-
त्साहः, बहुदेयार्थदर्शी स्थूललक्षः, परकृतोपकारापकारौ न विस्मरतीति
कृतज्ञः, तपोज्ञानादिवृद्धानां सेवकः, वृद्धसेवकः, विनयेन युक्तो विनीतः,
'विनय'शब्देनाविरुद्धः पूर्वोक्तज्ञातकथर्मकलाप उच्यते—'न संशयं प्रपद्येत नाक-
स्मादप्रियं वदेत्' (आ. १३२) इत्यादिनोक्तः । सत्त्वसंपन्नः संपदापदोर्हप-
विषादरहितः, मातृतः पितृतश्चाभिजनवान् कुलीनः, सत्यवाक् सत्यवचन-
शीलः । शुचिर्बाह्याभ्यन्तरशौचयुक्तः अवश्यकार्याणां कर्मणामारम्भे प्रारब्धानां
च समापने यो न विलम्बतेऽसावदीर्घसूत्रः, अधिगतार्थाविस्मरणशीलः
स्मृतिमान्, अक्षुद्रोऽसद्गुणद्वेषी, अपरुषः परदोषाकीर्तनशीलः, धार्मिको
वर्णाश्रमधर्मान्वितः, न विद्यन्ते व्यसनानि यस्यासावव्यसनः । व्यसनानि
चाष्टादश, यथाह मनुः (७।४७-४८)—'मृगयाऽक्षौ दिवास्त्रप्रः परिवादः

टिप्प०—१ पुरुषार्थविक्षेपकं वृत्तादिकं व्यसनम् । २ आखेटकारयो मृगवधो
मृगया, अक्षादिक्रीडा, दिवानिद्रा, परदोषकथनं, स्त्रीसंभोगः, मद्यपानजनितो मदः नृत्य-
गीतवादित्राणि त्रीणि, वृथाभ्रमणं, इति दश इत्यन्ये ।

पाठा०—१ संवननाभिचार ग. २ अदीर्घसूत्री ग; A. ३ सत्यवादन ग.

स्त्रियो मदः । तौर्यत्रिकं वृथाव्या च कामजो दशको गणः ॥ पैशुन्यं साहसं द्रोह ईर्ष्यासूयार्थदूषणम् । वाग्दण्डजं च पारुष्यं क्रोधजोऽपि गणोऽष्टकः ॥' इति तत्र च सप्त कष्टमानि । यथाह मनुः (७।५०-५१)—'पानमक्षाः स्त्रियश्चैव मृगय च यथाक्रमम् । एतत्कष्टतमं विद्याच्चतुष्कं कामजे गणे ॥ दण्डस्य पातनं चैव वाक्पारुष्यार्थदूषणे । क्रोधजेऽपि गणे विद्यात्कष्टमेतत्त्रिकं सदा ॥' इति । प्राज्ञो गम्भीरार्थावधारणक्षमः, शूरो निर्भयः, रहस्यवित् गोपनीयार्थगोपनचतुरः, स्वरन्ध्रगोप्ता स्वस्य सप्तसु राज्याङ्गेषु यत्परप्रवेशद्वारशैथिल्यं तत्स्वरन्ध्रं तस्य गोप्ता प्रच्छादयिता । आन्वीक्षिक्यामात्मविद्यायां, दण्डनीत्यामर्थयोगक्षेमोपयोगिन्यां, वार्तायां कृषिवाणिज्यपशुपालनरूपायां धनोपचयहेतुभूतायां, त्रय्यां ऋग्यजुःसामाख्यायां च विनीतस्तत्तदभिज्ञैः प्रावीण्यं नीतः । यथाह मनुः (७।४३)—'त्रैविद्येभ्यस्त्रयीं विद्यां दण्डनीतिं चैव शाश्वतीम् । आन्वीक्षिकीं चात्मविद्यो वार्तारम्भांश्च लोकतः ॥' इति । नराधिपो 'राज्याभिषिक्तः स्यात्' इति सर्वत्र संबन्धः ॥ ३०९-३११ ॥

एवमभिषेकयुक्तस्यान्तरङ्गान्धर्मानभिधायेदानीं बहिरङ्गानाह—

स मन्त्रिणः प्रकुर्वीत प्राज्ञान्मौलान्स्थिरान्शुचीन् ।

तैः सार्धं चिन्तयेद्राज्यं विप्रेणाथ तैतः स्वयम् ॥ ३१२ ॥

महोत्साहादिगुणैर्युक्तो राजा मन्त्रिणः कुर्वीत । कथंभूतान्? प्राज्ञान् हिताहितविवेककुशलान्, मौलान् स्ववंशपरम्परायातान्, स्थिरान् महत्यपि हर्षविषादस्थाने विकाररहितान् । शुचीन् धर्मार्थकामभयोपधाशुद्धान्, ते च सप्ताष्टौ वा कार्याः । यथाह मनुः (७।५४)—'मौलैश्चास्त्रविदः शूरान्लब्धलक्षान्कुलोद्भवान् । सचिवान्सप्त चाष्टौ वा कुर्वीत सुपरीक्षितान् ॥' इति । एवं मन्त्रिणः पूर्वं कृत्वा तैः सार्धं राज्यं संधिविग्रहादिलक्षणं कार्यं चिन्तयेत् समस्तैर्व्यस्तैश्च । अनन्तरं तेषामभिप्रायं ज्ञात्वा सकलशास्त्रार्थविचारकुशलेन ब्राह्मणेन पुरोहितेन सह कार्यं विचिन्त्य ततः स्वयं बुद्ध्या कार्यं चिन्तयेत् ॥ ३१२ ॥

कीदृशं पुरोहितं कुर्यादित्याह—

पुरोहितं प्रकुर्वीत दैवज्ञमुदितोदितम् ।

दण्डनीत्यां च कुशलमथर्वाङ्गिरसे तथा ॥ ३१३ ॥

पुरोहितं च सर्वेषु दृष्टादृष्टार्थेषु कर्मसु पुरतो निहितं दानमानसत्कारैरात्मसं-

टिप्प०—1 पैशुन्यमविज्ञातदोषाविष्करणं, साहसं साधोर्वन्धनादि निग्रहः, द्रोह-इच्छावधः, ईर्ष्याऽन्यगुणासहिष्णुता, असूया परगुणेषु दोषाविष्करणं, अर्थदूषणमर्थानामपहरणं देयानामदानं च, वाक्पारुष्यमाक्रोशादि, दण्डपारुष्यं ताडनादि, इत्यष्टौ । 2 मौलान्पितृपितामहक्रमेण सेवकान् । 3 लब्धलक्षान् लक्ष्यादप्रच्युतशरादीन् ।

पाठा०—१ साममय्यां ख. २ च तद्विदः ख. ३ ततः परम् ख. ४ हर्षविकारस्थाने विषादरहितान् क. ५ च कुर्वीत A. ६ कर्मसु पुरो निहितं क.

राजधर्म० ३१२-३१७] पात्रे दानं तत्परिपाटी च

१०९

वद्धं कुर्यात् । कथंभूतम्? दैवज्ञं ग्रहोत्पाततच्छमनादेवंदितारम्, उदितो-
दितं विद्याभिजनानुष्ठानादिभिरुदितैः शास्त्रोक्तैरुदितं समृद्धम्, दण्डनीत्या-
मर्थशास्त्रे कुशलम्, अथर्वाङ्गिरसे च शान्त्यादिकर्मणि ॥ ३१३ ॥

श्रौतस्मार्तक्रियाहेतोर्वृणुयादेव चत्विजः ।

यज्ञांश्चैव प्रकुर्वीत विधिवद्भूरिदक्षिणान् ॥ ३१४ ॥

श्रौताग्निहोत्रादि-स्मार्तोपासनादिक्रियानुष्ठानसिद्धयर्थं ऋत्विजो वृणु-
यात् । यज्ञांश्च राजसूयादीन् विधिवत् यथाविधानं भूरिदक्षिणान् बहु-
दक्षिणानेव कुर्यात् ॥ ३१४ ॥

भोगांश्च दद्याद्विप्रेभ्यो वसूनि विविधानि च ।

अक्षयोऽयं निधी राज्ञां यद्विप्रेषूपपादितम् ॥ ३१५ ॥

किंच, ब्राह्मणेभ्यो भोगान् सुखानि तत्साधनदानद्वारेण दद्यात् ।
वसूनि च सुवर्णरूप्यभूषणमृत्तीनि विविधानि नानाप्रकाराणि देयानि । यस्मा-
देव राज्ञामक्षयो निधिः शेषधिर्यद्ब्राह्मणेभ्यो दीयते । साधारणधर्मत्वेन
दानप्राप्तौ सखा राज्ञां दानप्राधान्यप्रतिपादनार्थं पुनर्वचनम् ॥ ३१५ ॥

अस्कन्नमव्ययं चैव प्रायश्चित्तैरदूषितम् ।

अग्नेः सकाशाद्विप्राग्नौ हुतं श्रेष्ठमिहोच्यते ॥ ३१६ ॥

किंच, अग्नेः सकाशादग्निसाध्याद्भूरिदक्षिणाद्वाजसूयादेरपि विप्राग्नौ हुतं
श्रेष्ठमिहोच्यते । यदेतदस्कन्नं क्षरणरहितं, अव्ययं पशुहिंसारहितं, प्रायश्चि-
त्तैरदूषितं प्रायश्चित्तरहितम् ॥ ३१६ ॥

‘वसूनि विप्रेभ्यो दद्यात्’ (आ० ३१५) इत्युक्तम्, कया परिपाठ्या दद्या-
दित्याह—

अलब्धमीहेद्धर्मेण लब्धं यत्नेन पालयेत् ।

पालितं वर्धयेन्नीत्या वृद्धं पात्रेषु निक्षिपेत् ॥ ३१७ ॥

अलब्धलाभाय धर्मशास्त्रानुसारेण यतेत् । यत्नेन लब्धं तत् परिपाल-
येत् स्वयमवेक्षया रक्षेत् । पालितं तत्परतया रक्षितं नीत्या वणिक्पथादि-
कया वृद्धिं नयेत् । वृद्धं च पात्रेषु त्रिविधेषु धर्मार्थकामयुक्तेषु निक्षिपेद-
द्यात् ॥ ३१७ ॥

टिप्प०—१ वरणेन पुरोहितत्वं संजायते, यथा चाध्वशुक्त्वादि, अतः ‘पुरोहितं
कुर्यात्’ इति वचनं युक्तम् ।

पाठा०—१ दत्त्वा विप्रेभ्यो ख. २ अव्ययं ख. ३ प्रायश्चित्तायासरहितं.
४ तत्परतया रक्षेत्. ५ वाणिज्यादिकया ग.

या० १०

पात्रे निक्षिप्य किं कुर्यादित्याह—

दत्त्वा भूमिं निबन्धं वा कृत्वा लेख्यं तु कारयेत् ।

आगामिभद्रनृपतिपरिज्ञानाय पार्थिवः ॥ ३१८ ॥

यथोक्तविधिना भूमिं दत्त्वा स्वत्वनिवृत्तिं कृत्वा निबन्धं वा एकस्य भाण्ड-
भरकस्येयन्तो रूपकाः, एकस्य पर्णभरकस्येयन्ति पर्णानीति वा निबन्धं कृत्वा
लेख्यं कारयेत् । किमर्थम् ? आगामिनः एष्यन्तो ये भद्राः साधवो नृप-
तयो भूपास्तेषां 'अनेन दत्तम्, अनेन प्रतिगृहीतम्' इति परिज्ञानाय । पार्थिवो
भूपतिः । अनेन भूपतेरेव भूमिदाने निबन्धदाने वाऽधिकारो न भोगपतेरिति
दर्शितम् ॥ ३१८ ॥

'लेख्यं कारयेत्' (आ० ३१८) इत्युक्तं, कथं कारयेदित्याह—

पटे वा ताम्रपट्टे वा स्वमुद्रोपरिचिह्नितम् ।

अभिलेख्यात्मनो वंश्यानात्मानं च महीपतिः ॥ ३१९ ॥

प्रतिग्रहपरीमाणं दानच्छेदोपवर्णनम् ।

खहस्तकालसंपन्नं शासनं कारयेत्स्थिरम् ॥ ३२० ॥

कार्पासिके पटे ताम्रपट्टे ताम्रफलके वा आत्मनो वंश्यान् प्रपितामहपि-
तामहपितृन् बहुवचनस्यार्थवत्त्वात् वंशवीर्यश्रुतादिगुणोपवर्णनपूर्वकमभिलेख्य
आत्मानं चशब्दात् प्रतिग्रहीतारं, प्रतिग्रहपरीमाणं दानच्छेदोपवर्णनं चाभि-
लेख्य । प्रतिगृह्यत इति प्रतिग्रहो निबन्धस्तस्य रूपकादिपरिमाणम् । दीयत इति दानं
क्षेत्रादि तस्य छेदः छिद्यतेऽनेनेति छेदः नैद्याघाटौ निर्वर्तनं तत्परिमाणं च तस्यो-
पवर्णनं, 'अमुकनद्या दक्षिणतोऽयं ग्रामः क्षेत्रं वा, पूर्वतोऽमुकग्रामस्य', एतावन्नि-
वर्तनमित्यादिनिवर्तनपरिमाणं च लेख्यम् । एवं आघाटस्य नदीनगरवर्मादेः संचा-
रित्वेन भूमेर्न्यूनाधिकभावसंभवात्तन्निवृत्त्यर्थम्, खहस्तेन खहस्तलिखितेन मतं मे
अमुकनाम्नः अमुकपुत्रस्य यदत्रोपरि लेखितमित्यनेन संपन्नं संयुक्तं, कालेन च
द्विविधेन शकनृपातीतरूपेण संवत्सररूपेण च दानकालेन चन्द्रसूर्योपरागादिना
संपन्नं स्वमुद्रया गरुडवाराहादिरूपयोपरि बहिःस्थितमङ्कितं स्थिरं दृढं शासनं
शिष्येयन्ते भविष्यन्तो नृपतयोऽनेन 'दानाच्छ्रेयोऽनुपालनम्' इति शासनं कारयेत्,
महीपतिर्न भोगपतिः । संधिविग्रहादिकारिणा येन केनचिल्लेख्यम् ; 'संधिविग्रहकारी
तु भवेद्यस्तस्य लेखकः । स्वयं राज्ञा समादिष्टः स लिखेद्राजशासनम् ॥' इति स्मर-

टिप्प०—१ 'अस्मिन्ग्रामे प्रतिक्षेत्रं क्षेत्रस्वामिनैतद्धनमसौ प्रत्यब्दं प्रतिमासं वा
देयम्' इत्येवमादिनियमो निबन्धः इति-अप० । २ आघाटस्य=सीमाचिह्नभूतस्येत्याशयः ।

पाठा०—१ च A. २ पट्टे फलके वा क. ख. ३ नद्यावाटौ क. ख.
४ निवर्तनपरिमाणं च क. ५ शास्यन्ते ग. ६ नान्येन ग. 'न येन केनचित्'.

राजधर्म० ३१८-३२३] विक्रमार्जित धनदाने फलम्

१११

णात् । दानमात्रेणैव दानफले सिद्धे शासनकरणं भोगाभिवृद्ध्या फलातिशया-
र्थम् ॥ ३१९-३२० ॥

इदानीं राज्ञो निवासस्थानमाह—

रम्यं पशव्यमाजीव्यं जाङ्गलं देशमावसेत् ।

purpose 9
जुग

तत्र दुर्गाणि कुर्वीत जैनकोशात्मगुप्तये ॥ ३२१ ॥

रम्यं रमणीयं अशोकचम्पकादिभिः । पशव्यं पशुभ्यो हितं पशुवृद्धिकरम् ।
आजीव्यमुपजीव्यं कन्दमूलपुष्पफलादिभिः । जाङ्गलं यद्यप्यल्पोदकतरुपर्वतो
देशो जाङ्गलस्तथाप्यत्र सँजलतरुपर्वतो देशो 'जाङ्गल'शब्देनाभिधीयते । तं देश-
मावसेदधिवसेत् । तत्रैवंविधे देशे जनानां कोशस्य सुवर्णादिरात्मनश्च
रक्षणार्थं दुर्गं कुर्वीत । तच्च षड्विधम् । यथाह मनुः (७।७०)—'धन्व-
दुर्गं महीदुर्गमब्दुर्गं वार्षमेव वा । नृदुर्गं गिरिदुर्गं च समाश्रित्य वसेत्पुरम् ॥'
इति ॥ ३२१ ॥

तत्र तत्र च निष्णातानध्यक्षान्कुशलाञ्शुचीन् ।

अध्यक्षान्

प्रकुर्यादायकर्मन्तव्ययकर्मसु चोद्यतान् ॥ ३२२ ॥

किंच, तत्र तत्र धर्मार्थकामादिषु अध्यक्षान् योग्यानधिकारिणः प्रकुर्यान्नि-
युज्जीत । यथाहुः—'धर्मकृत्येषु धर्मज्ञानार्थकृत्येषु पण्डितान् । स्त्रीषु क्लीबान्नि-
युज्जीत नीचान्निग्येषु कर्मसु ॥' इति । कीदृशान् ? निष्णाताननन्यव्यापारान् ।
कुशलान् तत्तद्यापारचतुरान् । शुचीन् चतुर्विधोपधाशुद्धान् । आयकर्मसु
सुवर्णाद्युत्पत्तिस्थानेषु व्ययकर्मसु सुवर्णादिदानस्थानेषु च उद्यताननलसान् ।
चशब्दात्प्राज्ञत्वादियुगयुक्तान् । उक्तं च—'प्राज्ञत्वमुपधाशुद्धिरप्रमादोऽभियुक्ता ।
कार्येषु व्यसनाभावः स्वामिभक्तिश्च योग्यता ॥' इति ॥ ३२२ ॥

'भोगांश्च दद्याद्विप्रेभ्यो वसूनि विविधानि च' (आ० ३१५) इति सामान्येन
स्वस्वदानमुक्तम्, इदानीं नृपाणां विक्रमार्जितस्य दाने फलातिशयमाह—

नातः परतरो धर्मो नृपाणां यद्रणार्जितम् ।

clans

विप्रेभ्यो दीयते द्रव्यं प्रजाभ्यश्चाभयं सदा ॥ ३२३ ॥

अस्मादुत्कृष्टतमो धर्मो नृपाणां न विद्यते यद्रणार्जितं द्रव्यं विप्रेभ्यो
दीयते । यच्च प्रजाभ्योऽभयदानम् ॥ ३२३ ॥

टिप्प०—१ धन्वदुर्गं असंवेष्टितं चतुर्दिशं पञ्चयोजनमनुदकम् । महीदुर्गं पाषा-
णेष्टकायुतद्वादशहस्तोच्छ्रितेन युद्धार्थमुपरिभ्रमणयोग्येन सावरणगवाक्षादियुक्तेन प्राकारेण
समन्ताद्वेष्टितं सद्धारम् । जलदुर्गमगाधोदकेन समन्ततो वेष्टितम् । वार्षं बहिः सर्वतो
योजनमात्रं व्याप्य तिष्ठन्महावृक्षकण्टकिगुल्मलताद्यन्वितम् । नृदुर्गं चतुर्दिगवस्थाधि-
हस्त्यश्वरथयुक्तबहुपादातरक्षितम् । गिरिदुर्गं सर्वतः पृष्ठमतिदुरारोहं संकोचैकमागोपेतं
अन्तर्नदीप्रस्रवणाद्युदकयुक्तं बहुसस्योत्पन्नक्षेत्रवृक्षान्वितम् ।

पाठा०—१ समजल क. २ धर्मादिख्यादिषु ग.

‘रणाजितं देयम्’ इत्युक्तं, द्रव्यार्जनाय रणे प्रवृत्तस्य विपत्तिरपि संभवतीति न

धर्मो नाप्यर्थ इति ततो निवृत्तिरेव श्रेयसीत्यत आह—

य आहवेषु वध्यन्ते भूम्यर्थमपराङ्मुखाः ।

अकूटैरायुधैर्यान्ति ते स्वर्गं योगिनो यथा ॥ ३२४ ॥

ये भूम्याद्यर्थमाहवेषु प्रवृत्ता अपराङ्मुखा अभिमुखा वध्यन्ते मार्यन्ते ते स्वर्गं यान्ति । योगाभ्यासरता यथा । यद्यकूटैरविषदिग्धादिभिरायुधैर्योद्धारो भवन्ति ॥ ३२४ ॥

पदानि क्रतुतुल्यानि भग्नेष्वविनिवर्तिनाम् ।

राजा सुकृतमादत्ते हतानां विपलायिनाम् ॥ ३२५ ॥

किंच, स्वबलेषु करितुरगरथपदातिषु भग्नेष्वविनिवर्तिनां परबलाभिमुख-
यायिनां पदानि क्रतुतुल्यान्यध्वमेधतुल्यानि । विपर्यये दोषमाह—विपला-
यिनां पराङ्मुखानां हतानां राजा सुकृतमादत्ते ॥ ३२५ ॥

तवाहंवादिनं क्लीबं निर्हेति परसंगतम् ।

न हन्याद्विनिवृत्तं च युद्धप्रेक्षणकादिकम् ॥ ३२६ ॥

अपि च, तवाहमिति यो वदात् तं क्लीबं नपुंसकं निर्हेति निरायुधं परसंगतमन्येन सह युद्धमानं विनिवृत्तं युद्धाद्विनिवृत्तं युद्धप्रेक्षणकं युद्ध-
दर्शिनं । ‘न हन्यात्’ इति सर्वत्र संबन्धः । ‘आदि’ग्रहणादश्वसारथ्यादीनां ग्रहणम् ।
यथाह गौतमः (१०।१७-१८)—‘न दोषो हिंसायामाहवेऽन्यत्र व्यधसारथ्या-
नायुधकृताञ्जलिप्रकीर्णकेशपराङ्मुखोपविष्टस्थलवृक्षारुढोन्मत्तदूतगोब्राह्मणादिभ्यः’
इति । शङ्खोऽप्याह—‘न पानीयं पिबन्तं न भुज्जानं नोपानहौ मुञ्चन्तं नावर्माणं
सर्वमा न त्रियं न करेणुं न वाजिनं न सारथिनं न सूतं न दूतं न ब्राह्मणं न राजा-
नमराजा हन्यात्’ इति ॥ ३२६ ॥

कृतरक्षः समुत्थाय पश्येदायव्ययौ स्वयम् ।

व्यवहारांस्ततो दृष्ट्वा स्नात्वा भुञ्जीत कामतः ॥ ३२७ ॥

कृतरक्षः पुरस्तात्मनश्च रक्षां विधाय प्रतिदिनं प्रातःकाल उत्थाय स्वयमे-
वायव्ययौ पश्येत् । ततो व्यवहारान् दृष्ट्वा मध्याह्नकाले स्नात्वा कामतो
यथाकालं भुञ्जीत ॥ ३२७ ॥

हिरण्यं व्यापृतानीतं भाण्डागारेषु निक्षिपेत् ।

पश्येच्चारांस्ततो दूतान्प्रेषयेन्मन्त्रिसंगतः ॥ ३२८ ॥

तदनन्तरं हिरण्यं व्यापृतो हिरण्यं यानयन् नियुक्तरानीतं स्वयमेव निरीक्ष्य

टिप्प०—१ यथा चोक्तम्—‘द्वाविमौ पुरुषौ लोके सूर्यमण्डलभेदिनौ । परिव्राज्
योगयुक्तश्चरणे चाभिमुखो हतः’ इति । २ खानग्रहणं सकलमाध्याह्निकोपलक्षणम्—अप० ।

पाठा०—१ ज्यायसी ग. २ हिरण्यादिकं ख. ३ गारे न्यसेत्ततः A.

राजधर्म० ३२४-३३१] नृपस्य दैनन्दिनव्यवहारः

११३

भाण्डागारेषु निक्षिपेत् । ततश्च शारान्स्पशान्प्रत्यागतान् पश्येत् । ये परराज्ये वृत्तान्तपरिज्ञानाय परिव्राजकतापसादिरूपेण गूढचारिणः प्रेषितास्तां शारान्दृष्ट्वा कचिन्निवेशयेत् । तदनन्तरं दूतांश्च पश्येत् । दूताश्च ये प्रकटमेव राज्यान्तरं प्रति गतागतमाचरन्ति । ते च त्रिविधाः—निष्ठार्थाः, संदिष्टार्थाः, शासनहारा-
श्चेति । तत्र निष्ठार्था राजकार्याणि देशकालोचितानि स्वयमेव कथयितुं क्षमाः,
उक्तमात्रं ये परस्मै निवेदयन्ति ते संदिष्टार्थाः, शासनहारास्तु राजलेखहारिणः,
तान्पूर्वप्रेषितानागतान्मन्त्रिसंगतः पश्येत् । दृष्ट्वा तद्द्वार्तामाकलय्य पुनः
पुनः प्रेषयेत् ॥ ३२८ ॥

ततः स्वैरविहारी स्यान्मन्त्रिभिर्वा समागतः ।

वलानां दर्शनं कृत्वा सेनान्या सह चिन्तयेत् ॥ ३२९ ॥

तदनन्तरमपराह्णे स्वैरं यथेष्टमेकोऽन्तःपुरविहारी स्यात् । मन्त्रिभिर्वा
विश्वासिभिः कलाकुशलैः परिहासवेदिभिः परिवृतः स्त्रीभिश्च रूपयौवनवैदग्ध्य-
शालिनीभिः—‘भुक्तवान्विहारे चैव स्त्रीभिरन्तःपुरे सह । विहृत्य तु यथाकालं पुनः
कार्याणि चिन्तयेत् ॥’ इति (७।२२१) मनुस्मरणात् । ततो विशिष्टैर्वैद्यकुसुम-
विलेपनालंकारैरलंकृतः हस्त्यश्वरथपदातिवलानि दृष्ट्वा सेनान्या सेनापतिना
सह तद्रक्षणदि देशकालोचितं चिन्तयेत् ॥ ३२९ ॥

संध्यामुपास्य शृणुयाच्चारणां गूढभाषितम् ।

गीतनृत्यैश्च भुञ्जीत पठेत्स्वाध्यायमेव च ॥ ३३० ॥

ततः सायंकाले संध्यामुपास्य, सामान्येन प्राप्तस्यापि पुनर्वचनं कार्या-
कुलत्वादविसरणार्थम् । अनन्तरं ये पूर्वदृष्टाः कचित्स्थाने निवेशितास्तेषां
चारणां गूढभाषितमन्तर्वेशमनि शस्त्रपाणिः शृणुयात् । उक्तं च मनुना
(७।२२३)—‘संध्यां चोपास्य शृणुयादन्तर्वेशमनि शस्त्रभृत् । रहस्याख्यायिनां
चैव प्रणिधीनां च चेष्टितम् ॥’ इति । ततो नृत्यगीतादिभिः कंचित्कालं
कीडित्वा कक्षान्तरं प्रविश्य भुञ्जीत; ‘गत्वा कक्षान्तरं त्वन्यत्समनुज्ञाप्य तं
जनम् । प्रविशेद्भोजनार्थं च स्त्रीभिरन्तःपुरं सह ॥’ इति (मनुः ७।२२४)
स्मरणात् । ततोऽविसरणार्थं यथाशक्ति स्वाध्यायं पठेत् ॥ ३३० ॥

संविशेत्तूर्यघोषेण प्रतिबुद्धयेत्तथैव च ।

शास्त्राणि चिन्तयेद्बुद्ध्या सर्वकर्तव्यतास्तथा ॥ ३३१ ॥

तदनन्तरं तूर्यशङ्खघोषेण संविशेत्स्वध्यात् । तथैव तूर्यादिघोषेण
प्रतिबुद्धेत् । प्रतिबुद्धय च शास्त्रविद्भिर्विश्वासिभिः सह एकाकी वा पश्चिमे

पाठा०—१ शारान्विश्वस्तान् ख. २ राजान्तरं. ३ शासनहस्ताश्चेति क.
४ नृत्तैश्च A. ५ स्त्रीवृत्तोऽन्तःपुरं पुनः.

यामे शास्त्राणि चिन्तयेत् सर्वकर्तव्यताश्च सर्वकार्याणि च । एतच्च स्वस्थं प्रत्युच्यते । अस्वस्थः पुनः सर्वकार्येष्वन्यं नियोजयेत् । यथाह मनुः (७।२२५) — 'एतद्वृत्तं समातिष्ठेदरोगः पृथिवीपतिः । अस्वस्थः सर्वमेवैतन्मन्त्रिमुख्ये निवे- शयेत् ॥' इति ॥ ३३१ ॥

प्रेषयेच्च तत्तत्श्रान्स्वेष्वन्येषु च सादरान् ।

ऋत्विक्पुरोहिताचार्यैराशीर्भिरभिनन्दितः ॥ ३३२ ॥

दृष्ट्वा ज्योतिर्विदो वैद्यान्दद्याद्वां काञ्चनं महीम् ।

नैवेशिकानि च तैः श्रोत्रिभ्यो गृहाणि च ॥ ३३३ ॥

अनन्तरं तत्रस्थ एव विश्वस्तान्स्वान् चारान् दानमानसत्कारैः पूजिता- स्वेषु सामन्तायधिकारिषु अन्येषु च महीपतिषु प्रेषयेत्तच्चिकीर्षितपरिज्ञा- नाय । ततः प्रातःसंध्यामुपास्याऽग्निहोत्रं हुत्वा पुरोहितर्त्विगाचार्यादिभिरा- शीर्भिरभिनन्दितो ज्योतिर्विदो दृष्ट्वा तेभ्यश्च ग्रहादिस्थितिं विदित्वा शान्तिकादीनि च पुरोहितायादिश्य वैद्यांश्च दृष्ट्वा तेभ्यश्च स्वशरीरस्थितिं निवेद्य प्रतिविधानं चादिश्य गां दोग्ध्रीं काञ्चनं महीं च नैवेशिकानि विवाहोपयोगीनि कन्यालंकारादीनि गृहाणि च सुधाधवलतादीनि श्रोत्रिये- भ्योऽधीतवेदेभ्यो ब्राह्मणेभ्यः । 'दद्यात्' इति प्रत्येकं संबध्यते ॥ ३३२-३३३ ॥

ब्राह्मणेषु क्षमी स्निग्धेष्वजिह्वः क्रोधनोऽरिषु ।

स्याद्राजा भृत्यवर्गेषु प्रजासु च यथा पिता ॥ ३३४ ॥

किंच, ब्राह्मणेष्वधिक्षिपत्स्वपि क्षमी क्षमावान् । स्निग्धेषु स्नेहवत्सु मित्रादिष्वजिह्वः अवक्रः । अरिषु क्रोधनः । भृत्यवर्गेषु प्रजासु च हिताचरणेनाहितनिवर्तनेन च पितेव दयावान् । 'स्यात्' इति प्रत्येकं संब- द्यते ॥ ३३४ ॥

प्रजापालनफलमाह—

पुण्यात्पद्मागमादत्ते न्यायेन परिपालयन् ।

सर्वदानाधिकं यस्मात्प्रजानां परिपालनम् ॥ ३३५ ॥

यस्मान्न्यायेन शास्त्रोक्तमार्गेण प्रजाः परिपालयन् परिपालितप्रजोपहित- पुण्यात् पद्मागं षष्ठं भागमादत्ते । यस्माच्च सर्वेभ्यो भूम्यादिदानेभ्यः प्रजानां परिपालनमधिकफलम् । तस्मात् 'प्रजासु यथा पिता तथैव स्यात्' इति गतेन संबन्धः ॥ ३३५ ॥

पाठा०—१ एतद्विधानः २ सर्वमेतत्तु भृत्येषु विनियोजयेत् ३ सादरम्

A. ४ नद्याद्वाः A. ५ तथा श्रोत्रियाणां A. ६ भृत्यवर्गे च A. ७ पुण्यषड्- भाग A. ८ धर्मशास्त्रोक्तेन ग.

चाटतस्करदुर्वृत्तमहासाहसिकादिभिः ।

पीड्यमानाः प्रजा रक्षेत्कायस्थैश्च विशेषतः ॥ ३३६ ॥

चाटाः प्रतारकाः विश्वास्य ये परधनमपहरन्ति, प्रच्छन्नापहारिणस्तस्कराः, दुर्वृत्ता ईन्द्रजालिककितवादयः, सहो बलं सहसा बलेन कृतं साहसं महच्च तत्साहसं च महासाहसं तेन वर्तन्त इति महासाहसिकाः प्रसङ्गापहारिणः, 'आदि'शब्दान्मौलिककुहकदुर्वृतयः । एतैः पीड्यमाना बाध्यमानाः प्रजा रक्षेत् । कायस्था लेखका गणकाश्च तैः पीड्यमाना विशेषतो रक्षेत्; तेषां राजवल्लभतयातिमायावितया च दुर्निवारत्वात् ॥ ३३६ ॥

अरक्ष्यमाणाः कुर्वन्ति यत्किञ्चित्कित्विषं प्रजाः ।

तस्मात्तु नृपतेरर्थं यस्माद्गृह्णात्यसौ करान् ॥ ३३७ ॥

अरक्ष्यमाणाः प्रजाः यत्किञ्चित्कित्विषं चौर्यपरदारगमनादि कुर्वन्ति तस्मात्पापादर्थं नृपतेर्भवति । यस्मादसौ राजा रक्षणार्थं प्रजाभ्यः करान् गृह्णाति ॥ ३३७ ॥

ये राष्ट्राधिकृतास्तेषां चारैर्ज्ञात्वा विचेष्टितम् ।

साधून्संमानयेद्राजा विपरीतांश्च घातयेत् ॥ ३३८ ॥

उत्कोचजीविनो द्रव्यहीनान्कृत्वा विवासयेत् ।

सद्दानमानसत्काराञ्श्रोत्रियान्वासयेत्सदा ॥ ३३९ ॥

राष्ट्रे राष्ट्राधिकारेषु ये नियुक्तास्तेषां विचेष्टितं चरितं चौरैरुक्तलक्षणैः सम्यक् ज्ञात्वा साधून्सुचरितान् संमानयेत् दानमानसत्कारैः पूजयेत् । विपरीतान्दुष्टचरितान्सम्यग्विदित्वा घातयेत् अपराधानुसारेण । ये पुनरुत्कोचजीविनस्तान्द्रव्यरहितान्कृत्वा खराष्ट्रत्प्रवासयेत् । श्रोत्रियान्सद्दानमानसत्कारैः सहितान्कृत्वा खराष्ट्रे स्वदेशे सदैव वासयेत् ॥ ३३९ ॥

अन्यायेन नृपो राष्ट्रात्स्वकोशं योऽभिवर्धयेत् ।

सोऽचिराद्विगतश्रीको नाशमेति सबान्धवः ॥ ३४० ॥

योऽसौ राजा खराष्ट्रादन्यायेन द्रव्यमादाय स्वकोशं अभिवर्धयेत् सोऽचिराच्छीघ्रमेव विगतश्रीको विनष्टलक्ष्मीको बन्धुभिः सह नाशं प्राप्नोति ॥ ३४० ॥

टिप्प०—१ ये कस्यचित्कार्येण कस्यचिद्राजामात्यादेः प्रवृत्ता ग्रहणातिकार्यसिद्धौ प्रवर्तन्ते—मेधा० । कार्यार्थं कार्यिणो धनादानमुत्कोचः—अप० ।

पाठा०—१ ऐन्द्रजालिक. ग. २ अपकारिणः ग. ३ स्तु A. ४ सदानमान ख; A. ५ योऽभिरक्षयेत् A.

प्रजापीडनसंतापात्समुद्भूतो हुताशनः ।

राज्ञः कुलं श्रियं प्राणांश्चादग्ध्वा न निवर्तते ॥ ३४१ ॥

प्रजानां तस्करादिकृतपीडनेन यः संतापस्तस्मादुद्भूतो हुताशन इव संतापकारित्वादपुण्यराशिः 'हुताशन'शब्देनोच्यते । स राज्ञः कुलं श्रियं प्राणांश्चादग्ध्वा नाशमनीत्वा न निवर्तते नोपशाम्यति ॥ ३४१ ॥

य एव नृपतेर्धर्मः स्वराष्ट्रपरिपालने ।

तमेव कृत्स्नमाप्नोति परराष्ट्रं वशं नयन् ॥ ३४२ ॥

न्यायतः स्वराष्ट्रपरिपालने राज्ञो यो धर्मस्तं सकलं वक्ष्यमाणन्यायेन पर-
राष्ट्रं वशं नयन् आत्मसात्कुर्वन्नाप्नोति धर्मपञ्चागं च ॥ ३४२ ॥

यस्मिन्देशे य आचारो व्यवहारः कुलस्थितिः ।

तथैव परिपाल्योऽसौ यदा वशमुपागतः ॥ ३४३ ॥

किंच, यदा परदेशो वशमुपागतस्तदा न स्वदेशाचारादिसंकरः कार्यः, किं तु यस्मिन्देशे य आचारः कुलस्थितिव्यवहारो वा यथैव प्रागासी-
त्तथैवासौ परिपालनीयो यदि शास्त्रविरुद्धो न भवति । 'यदा वशमुपागतः'
इत्यनेन वशोपगमनात्प्रागनियम इति दर्शितम् । यथोक्तम् (मनुः ७।१९५)—
'उपरुध्यारिमासीत् राष्ट्रं चास्योपपीडयेत् । दूषयेच्चास्य सततं यवसान्नोदके-
न्धनम् ॥' इति ॥ ३४३ ॥

मन्त्रमूलं यतो राज्यं तस्मान्मन्त्रं सुरक्षितम् ।

कुर्याद्यथाऽस्य न विदुः कर्मणामा फलोदयात् ॥ ३४४ ॥

यस्मात् 'तैः सार्धं चिन्तयेद्राज्यम्' (आ० ३।१२) इत्याद्युक्तं मन्त्रमूलं राज्यं
तस्मान्मन्त्रं यत्नेन तथा सुरक्षितं कुर्यात्, यथाऽस्य राज्ञः कर्मणां संधि-
विग्रहादीनामाफलोदयात् फलनिष्पत्तेः प्रागन्ये मन्त्रं न जानन्ति ॥ ३४४ ॥

अरिर्मित्रमुदासीनोऽनन्तरस्तत्परः परः ।

कमशो मण्डलं चिन्त्यं सामादिभिरुपक्रमैः ॥ ३४५ ॥

किंच, अरिः शत्रुः, मित्रं सुहृत्, उभयविलक्षण उदासीनश्च । ते च
त्रयस्त्रिविधाः सहजाः कृत्रिमाः प्राकृताश्चेति । तत्र सहजोऽरिः सापन्नपितृव्य-
तत्पुत्रादिः । कृत्रिमोऽरिः यस्यापकृतं येन चापकृतम् । प्राकृतस्त्वनन्तर-
देशाधिपतिः । सहजं मित्रं भागिनेयपेतृष्वस्त्रीयमातृष्वस्त्रीयादि । कृत्रिमं मित्रं
येनोपकृतं यस्य चोपकृतम् । प्राकृतमित्रमेकान्तरितदेशाधिपतिः । सहजकृ-
त्रिममित्रशत्रुलक्षणरहितौ सहजकृत्रिमोदासीनौ । प्राकृतोदासीनो

पाठा०—१ प्राणानदग्ध्वा क; प्राणाद्वादग्ध्वा A. २ कृच्छ्र A. ३ किं
तु यस्मिन्य A. ४ राज्यमतो मन्त्रं क. ग. ५ प्राग्यावदन्ये ख.

राजधर्म० ३४१-३४७] सामादयश्चत्वार उपायाः

११७

यन्तरितदेशाधिपतिः । अरिः पुनश्चतुर्विधः—घातव्योच्छेत्तव्यपीडनीयकर्शनीय-
भेदेन । तत्र घातव्योऽनन्तरभूमिपतिर्व्यसनी हीनबलो विरक्तप्रकृतिः ।
विदुर्गो मित्रहीनो दुर्बलश्चोच्छेत्तव्यः । पीडनीयो मन्त्रबलहीनः । प्रबलम-
न्त्रबलयुक्तः कर्शनीयः, 'निर्मूलनात्समुच्छेदं पीडनं बलनिग्रहम् । कर्शनं तु
पुनः प्राहुः कोशदण्डापकर्शनात् ॥' इति । मित्रं द्विविधं—वृंहणीयं, कर्शनीयमिति ।
कोशबलहीनं वृंहणीयम् । कोशबलाधिकं कर्शनीयम् । 'अनन्तरस्तत्परः
परः' इति प्राकृतारिमित्रोदासीनानाहः अनन्तरः प्राकृतोऽरिः, तत्परः प्राकृतं
मित्रं, तस्मात्परः प्राकृत उदासीनः, शेषाः पुनः प्रसिद्धत्वाज्ज्ञेयाः । एतद्राजमण्डलं
क्रमशः पूर्वादिदिक्क्रमेण चिन्त्यं तेषां चेष्टितं ज्ञातव्यम् । ज्ञात्वा च सामादिभि-
रुपायैर्वक्ष्यमाणैरनुसंधेयम् । एवं पुरतः पृष्ठतः पार्श्वतश्च त्रयस्त्रय आत्मा चैक
इति त्रयोदशराजकमिदं राजमण्डलं पञ्चाकारम् । पार्णिप्राहाकन्दसारदय-
स्त्वरिमित्रोदासीनैर्वेवान्तर्भवन्ति, संज्ञाभेदमात्रं ग्रन्थान्तरे दर्शितमिति योगीश्व-
रेण न वृथयुक्ताः ॥ ३४५ ॥

‘सामादिभिरुपक्रमैः’ (आ० ३४५) इत्युक्तम्, इदानीं तानुपायानाह—

उपायाः साम दानं च भेदो दण्डस्तथैव च ।

सम्यक्प्रयुक्ताः सिद्ध्ययुर्दण्डस्त्वगतिका गतिः ॥३४६॥

साम प्रियभाषणम्, दानं सुवर्णादिः भेदो भेदकरणं तत्सामन्तादीनां
परस्परतो वैरस्योत्पादनेन, दण्ड उपांशु-प्रकाशाभ्यां धनापहारादिविधपर्यन्तो-
ऽपकारः । एते सामादयः परिपन्थ्यादिसाधनोपायाः । एते च देशकालायनुसा-
रेण सम्यक्प्रयुक्ताः सिद्ध्ययुः । तेषां च मध्ये दण्डस्त्वगतिका गतिः,
उपायान्तरसंभवे सति न प्रयाक्तव्यः । एतच्च पीडनीयकर्शनीयाभिप्रायेण ।
यातव्योच्छेत्तव्ययोस्तु दण्ड एव मुख्यः । एते सामादयो न केवलं राज्यव्यव-
हारविषयाः अपि तु सकललोकव्यवहारविषयाः । यथा—‘अधीष्व पुत्रकाधीष्व
दास्यामि तव मोदकान् । यद्वाऽन्यस्मै प्रदास्यामि कर्णमुत्पाटयामि ते ॥’ इति ३४६

संधिं च विग्रहं यानमासनं संश्रयं तथा ।

द्वैधीभावं गुणानेतान्यथावत्परिकल्पयेत् ॥ ३४७ ॥

किंच, संधिर्व्यवस्थाकरणम्, विग्रहोऽपकारः, यानं परं प्रति यात्रा,
आसनमुपेक्षा, संश्रयो बलवशाश्रयणम्, द्वैधीभावः खबलस्य द्विधाकरणम् ।
एतान्संधिप्रभृतीन्गुणान् यथावद्देशकालशक्तिमित्रादिवशेन कल्पयेत् ३४७

पाठा०—१ ह्यनन्तरदेशा क. मध्यन्तरदेशा ग. २ यातव्योच्छेदनीय
क. ३ पकर्षणात् ख. ४ रभिसंधेयं क. ५ न पृथगुक्तम् ख. ६ स्योत्पाद-
नम् ख. ७ विग्रहं चैव यानमासनसंश्रयौ ख.

यानकालानाह—

यदा सस्यगुणोपेतं परराष्ट्रं तदा व्रजेत् ।

परश्च हीन आत्मा च हृष्टवाहनपूरुषः ॥ ३४८ ॥

यदा परराष्ट्रं सस्यैर्वाद्यादिभिर्गुणैश्च समजलेन्धनतृणादिभिरुपेतं संपन्नं शत्रुश्च हीनो बलादिभिः, आत्मा च हृष्टवाहनपूरुषः वाहनानि हस्य-
श्वादीनि तानि च पूरुषाश्च वाहनपूरुषाः हृष्टा वाहनपूरुषा यस्य स तथोक्तः ।
तदा परराष्ट्रमात्मसात्कर्तुं व्रजेत् ॥ ३४८ ॥

प्राणिनामभ्युदयविनिपातानां दैवायत्तत्वाद्यदि दैवमस्ति तदा स्वयमेव पर-
राष्ट्रादि वशीभविष्यति, अथ नास्ति कृतेऽपि पौरुषे न भविष्यति, अतो व्यर्थं
एवायं यात्राप्रयास इत्यत आह—

दैवे पुरुषकारे च कर्मसिद्धिर्व्यवस्थिता ।

तत्र दैवमभिव्यक्तं पौरुषं पौर्वदेहिकम् ॥ ३४९ ॥

कर्मसिद्धिः फलप्राप्तिरिष्टानिष्टलक्षणा । सा न केवलं दैवे व्यवस्थिता ।
अपि तु पुरुषकारेऽपि; लोके तथा दर्शनात्, चिकित्सकादिशास्त्रवैयर्थ्याच्च ।
अपि च पुरुषकाराभावे दैवमेव नास्तीत्याह—तत्र दैवमिति । यतः पूर्वदेहा-
जितं पौरुषमेव दैवमुच्यते । अल्पपुरुषकारानन्तरं महाफलोदयाभिव्यक्तं
पौरुषं पौर्वदेहिकं कर्म । तस्मात्पुरुषकाराभावे न दैवमस्तीति पुरुषकारे यत्नो
विधातव्यः ॥ ३४९ ॥

इदानीं मतान्तराण्याह—

केचिदैवात्स्वभावाद्वा कालात्पुरुषकारतः ।

संयोगे केचिदिच्छन्ति फलं कुशलबुद्धयः ॥ ३५० ॥

केचिदिष्टानिष्टलक्षणं फलं दैवादेवेच्छन्ति । केचित्स्वभावात्स्वयमेव
भवति, न कारणमपेक्षत इति । केचित्कालात् । केचित्पुरुषकारत एवेति ।
इदानीं स्वमतमाह—दैवादीनां संयोगे समुच्चये फलं भवतीति कुशलबुद्धयो
मन्वादयो मन्यन्ते ॥ ३५० ॥

एकैकस्मात्फलं न भवतीत्यत्र दृष्टान्तमाह—

यथा ह्येकेन चक्रेण रथस्य न गतिर्भवेत् ।

एवं पुरुषकारेण विना दैवं न सिद्ध्यति ॥ ३५१ ॥

नात्र तिरोहितमस्ति ॥ ३५१ ॥

पाठा०—१ कारेऽपि क. २ केचिदैवाद्वृत्तात्केचित्केचित् A. ३ सिद्ध्य-
न्यर्था मनुष्याणां तेषां योनिस्तु पौरुषम् A.

लाभाय परराष्ट्रं गन्तव्यमित्युक्तम् । लाभश्च त्रिविधः—हिरण्यलाभो मूल-
लाभो मित्रलाभश्चेति, तेषु मित्रलाभो ज्यायान् । ततस्तत्प्राप्त्युपाये यत्नो विधा-
तव्यः । तत्प्राप्त्युपायश्च सत्यवचनमित्याह—

हिरण्यभूमिलाभेभ्यो मित्रलब्धिर्वरा यतः ।

अतो यतेत तत्प्राप्त्यै रक्षेतस्यं समाहितः ॥ ३५२ ॥

यस्मात् हिरण्यभूमित्रलाभेभ्यो मित्रलब्धिर्वरा उत्कृष्टा तस्मात्त-
त्प्राप्त्यै यतेत यत्नं कुर्यात् सामादिभिः । सत्यं च रक्षेत् । समाहितः
सावधानः । सत्यमूलत्वान्मित्रलाभस्य ॥ ३५२ ॥

इदानीं राज्याज्ञान्याह—

स्वाम्यमात्या जनो दुर्गं कोशो दण्डस्तथैव च ।

मित्राण्येताः प्रकृतयो राज्यं सप्ताङ्गमुच्यते ॥ ३५३ ॥

‘महोत्साह’ (आ० ३०९) इत्याद्युक्तलक्षणो महीपतिः स्वामी, अमात्या
मन्त्रिपुरोहितादयः, जनो ब्राह्मणादिप्रजाः, दुर्गं धनैर्दुर्गादि, कोशः सुव-
र्णादिधनराशिः, दण्डो हस्त्यश्वरथपत्तिलक्षणं चतुरङ्गवलम् । मित्राणि सहज-
कृत्रिमप्राकृतानि, एताः स्वाम्याद्यः राज्यस्य प्रकृतयो मूलकारणानि । एवं
राज्यं सप्ताङ्गमुच्यते ॥ ३५३ ॥

तदवाप्य नृपो दण्डं दुर्वृत्तेषु निपातयेत् ।

धर्मो हि दण्डरूपेण ब्रह्मणा निर्मितः पुरा ॥ ३५४ ॥

तदेवंविधं राज्यं प्राप्य दुर्वृत्तेषु वञ्चकशठधूर्तपरदारपरद्रव्यापहारिहिंस-
कादिषु नृपो दण्डं पातयेत् प्रयोजयेत् हि यस्माद्धर्म एव दण्डरूपेण पूर्वं
ब्रह्मणा निर्मितः । तस्य च दण्ड इति यौगिकी संज्ञा—‘दण्डो दमनादित्या-
हुस्तेनादान्तान्दमयेत्’ (११।१२८) इत्यादिगौतमस्मरणात् ॥ ३५४ ॥

स नेतुं न्यायतोऽशक्यो लुब्धेनाकृतबुद्धिना ।

सत्यसंधेन शुचिना सुसहायेन धीमता ॥ ३५५ ॥

स पूर्वोक्तो दण्डो लुब्धेन कृपणेनाकृतबुद्धिना चञ्चलबुद्धिना न्यायतो
न्यायानुसारेण नेतुं प्रयोज्यं शक्यो न भवति । कीदृशेन तर्हि शक्य इत्याह
—सत्यसंधेनाप्रतारकेण । शुचिना जितारिषद्भर्गेण । सुसहायेन पूर्वोक्त-

टिप्प०—१ आचारशाध्याये विवृतमेतत्सविस्तरं ३२१ तमपद्यटिप्पन्याम् ।

पाठा०—१ लाभेषु A. (=हिरण्य-भू-मित्रलाभानां मध्ये). २ तत्प्राप्तौ
A. ३ स्वाम्यमात्यौ A. ४ न्यायतः शक्यो A. (=न्यायतो यथाशास्त्रं नेतुं
प्रयोज्यं शक्यः). ५ अलुब्धेन कृतबुद्धिना A. (=अलुब्धेन न्यायधनव्ययका-
रिणा कृतबुद्धिना लब्धप्रज्ञेन).

सहायसहितेन । धीमता नयानयकुशलेन स दण्डो न्यायतो धर्मानुसारेण नेतुं शक्यः ॥ ३५५ ॥

यथाशास्त्रं प्रयुक्तः सन् सदेवासुरमानवम् ।

जगदानन्दयेत्सर्वमन्यथा तत्प्रकोपयेत् ॥ ३५६ ॥

स दण्डः शास्त्रोक्तमार्गेण प्रयुज्यमानः सन् देवासुरमानवैः सहितं इदं सर्वं जगदानन्दयेत् दृषयेत् । अन्यथा शास्त्रातिक्रमेण प्रयुक्त्वेज्जगत्प्रकोपयेत् ॥ ३५६ ॥

न केवलमधर्मदण्डेन जगत्प्रकोपैः, अपि तु प्रयोक्तुं दृष्टादृष्टहानिरपीत्याह—

अधर्मदण्डनं स्वर्गकीर्तिलोकविनाशनम् ।

सम्यक्तु दण्डनं राज्ञः स्वर्गकीर्तिजयावहम् ॥ ३५७ ॥

यः पुनः शास्त्रातिक्रमेण लोभादिना दण्डः कृतः स पापहेतुत्वात्स्वर्गकीर्तिं लोकांश्च विनाशयति । शास्त्रोक्तमार्गेण तु कृतो धर्महेतुत्वात्स्वर्गकीर्तिजयानां हेतुर्भवति ॥ ३५७ ॥

अपि भ्राता सुतोऽर्घ्यो वा श्वशुरो मातुलोऽपि वा ।

नादण्ड्यो नाम राज्ञोऽस्ति धर्माद्विचलितः स्वकात् ॥ ३५८ ॥

अर्घ्योऽर्घार्हः आचार्यादिः । शेषः प्रसिद्धः । एते भ्रातृसुतादयोऽपि स्वधर्माच्चलितो दण्ड्याः, किमुतान्ये । यतः स्वधर्माच्चलितः अदण्ड्यो नाम राज्ञः कोऽपि नास्ति । एतच्च मातापित्रादिव्यतिरेकेण । तथा च स्मृत्यन्तरम्—‘अदण्ड्यो मातापितरौ स्नातर्कपुरोहितपरिव्राजकवानप्रस्थाः श्रुतशीलशौचाचारवन्तस्ते हि धर्माधिकारिणः’ इति ॥ ३५८ ॥

यो दण्ड्यान्दण्डयेद्राजा सम्यग्वध्यांश्च घातयेत् ।

इष्टं स्यात्क्रतुभिस्तेन समाप्तवरदक्षिणैः ॥ ३५९ ॥

किंच, यस्तु राजा दण्ड्यान् स्वधर्मचलनादिना दण्डयोर्यान् सम्यक् शास्त्रदृष्टेन मार्गेण धिग्धनदण्डादिना दण्डयति, वध्यान्वधार्यान् घातयति तेन राजा भूरिदक्षिणैः क्रतुभिरिष्टं भवति । बहुदक्षिणक्रतुफलं प्राप्नोतीत्यर्थः । न च फलश्रवणादण्डप्रणयनं काम्यमिति मन्तव्यम्; अकरणे प्रायश्चित्त-

टिप्प०—1 तत् स्वल्पापराधविषयम्, न सर्वात्मना दण्डाभावमिप्रायम् । अत एव दक्षः—‘परिव्राज्यं गृहीत्वा तु यः स्वधर्मे न तिष्ठति । श्रुपादेनांकयित्वा तं राजा शीघ्रं उवाचयेत्’ इति ।

पाठा०—१ ऽसुरमानुषम् क. २ तु प्रकोपयेत् A. ३ प्रकोपनमपि तु क. ४ स्वर्ग कीर्तिं लोकांश्च नाशयेत् क. ५ कृतः सोऽपापहेतुत्वात् क. ग. ६ परिव्राजकपुरोहित स्व.

राजधर्म० ३५६-३६२] अर्थदण्डानां नियतपरिमाणम् १२१

स्मरणात् । यथाह वसिष्ठः (१९।४०-४४)—‘दण्ड्योत्सर्गे राजैकरात्रमुपवसेत्’,
‘त्रिरात्रं पुरोहितः’, ‘कृच्छ्रमदण्ड्यदण्डने पुरोहितः’, ‘त्रिरात्रं राजा’ इति ३५९
‘दुष्टे सम्यग्दण्डः प्रयोक्तव्यः’ (आ० ३५४) इत्युक्तं, दुष्टपरिज्ञानं च व्यवहारदर्शन-
मन्तरेण न भवतीति तत्परिज्ञानाय व्यवहारदर्शनमहरहः स्वयं कर्तव्यमित्याह—

इति संचिन्त्य नृपतिः क्रतुतुल्यफलं पृथक् ।

व्यवहारान्स्वयं पश्येत्सभ्यैः परिवृतोऽन्वहम् ॥ ३६० ॥

इत्येवमुक्तप्रकारेण क्रतुतुल्यं फलं दण्ड्यदण्डने, स्वर्गादिनाशं चादण्ड्य-
दण्डने सम्यग्विचिन्त्य पृथक्पृथक्वर्णादिकमेण, सभ्यैर्वक्ष्यमाणलक्षणैः परि-
वृतः, प्रतिदिनं व्यवहारान्वक्ष्यमाणमार्गेण दुष्टादुष्टपरिज्ञानार्थं राजा स्वयं
पश्येत् ॥ ३६० ॥

कुलानि जातीः श्रेणीश्च गणाज्ज्ञानपदानपि ।

स्वधर्माच्चलितात्राजा विनीय स्थापयेत्पथि ॥ ३६१ ॥

कुलानि ब्राह्मणादीनाम्, जातयो मूर्धावसिक्तप्रभृतयः, श्रेणयस्ताम्बूलि-
कादीनाम्, गणा हेलाबुकादीनाम्, जानपदाः कारुकादयः, एतान्स्वधर्मा-
च्चलितान्प्रच्युतान् राजा यथापराधं विनीय दण्डयित्वा पथि स्वधर्मे
स्थापयेत् । ‘दण्डं दुर्वृतेषु निपातयेत्’ (आ० ३५४) इत्युक्तं, स च दण्डो
द्विविधः—शारीरोऽर्थदण्डश्चेति । यथाह नारदः—‘शारीरश्चार्थदण्डश्च दण्डो हि
द्विविधः स्मृतः । शारीरस्ताडनादिस्तु मरणान्तः प्रकीर्तितः ॥ कौकिण्यादिस्त्वर्थ-
दण्डः सर्वस्वान्तस्तथैव च ॥’ इति । द्विविधोऽप्यपराधानुसारेणानेकधा भवति ।
आह स्व—‘शारीरो दशधा प्रोक्तो ह्यर्थदण्डस्त्वनेकधा’ इति ॥ ३६१ ॥

तत्र कृष्णलमाषसुवर्णपलादिशब्दैरर्थदण्डा वक्तव्याः, ते च प्रतिदेशं भिन्नपरि-
माणार्था इत्येकरूपापराधेऽपि देशभेदेन न्यूनाधिकदण्डो मा भूदिति कृष्णलादि-
शब्दानां नियतपरिमाणविषयत्वं दण्डव्यवहारे दर्शयितुमाह—

जालसूर्यमरीचिस्थं त्रसरेणू रजः स्मृतम् ।

तेऽष्टौ लिक्षा तु तास्तिस्रो राजसर्षप उच्यते ॥ ३६२ ॥

टिप्पण०—१ हेलाबुका अश्वव्यवहारिणः बाल० । गणान् मठब्राह्मणादीन्-अप० ।
२ स च-२० कपदिन्यः=एका कौकिणी, -‘पै’ इति नामकं ताम्रनिष्कम् । ३ सुवर्णोन्मा-
नमिदमुक्तं भवति-८ त्रसरेणवः=एका लिक्षा, ३ लिक्षाः=एको राजसर्षपः, ३ राजसर्षपाः=
एको गौरसर्षपः, ६ गौरसर्षपाः=एको यवः, ३ यवाः=एकः कृष्णलः, ५ कृष्णलाः=
एको माषः, १६ माषाः=एकः सुवर्णः, ४-५ सुवर्णाः=एकं पलम् । उपर्युक्ताः सर्षपा
यवा वा मध्यमप्रमाणा ग्राह्याः-न सूक्ष्माः, नापि स्थूला इत्यत्रावधेयम् ।

पाठा०—१ वक्ष्यमाणधर्मेण क. २ काठिन्यादि.

या० ११

गौरस्तु ते त्रयः षट् ते यवो मध्यस्तु ते त्रयः ।

कृष्णलः पञ्च ते माषस्ते सुवर्णस्तु षोडश ॥ ३६३ ॥

पलं सुवर्णाश्चत्वारः पञ्च वापि प्रकीर्तितम् ।

जालकान्तरप्रविष्टादित्यरश्मिस्थितं यद्भजस्तत् त्रसरेणुरित्युक्तं योगी-
श्वरादिभिस्तत्त्वदर्शिभिः । ते च त्रसरेणवोऽष्टौ लिङ्गा खेदजयूकाण्डम् । ता
लिङ्गास्तिस्रो राजसर्षपो राजिका । ते राजसर्षपास्त्रयो गौरसर्षपः
सिद्ध्यर्थः । गौरसर्षपाः षड् यवो मध्यः मध्यमः, न स्थूलो न सूक्ष्मः ।
एतेन गौरसर्षपा अपि मध्यमा इति गम्यते । तथा राजसर्षपा अपि 'मध्यम'-
शब्दादेव । सर्षपादिशब्दाः न केवलमुन्मानवचनाः किंतु तदुन्मितद्रव्यवचना
इति गम्यते, यथा प्रस्थपरिमिता यवाः प्रस्थ उच्यते । एवं सर्षपाद्युन्मितं द्रव्यं
सर्षपादिशब्दैः । सर्षपादिशब्दानां च केवलमुन्मानवचनत्वे त्रसरेणूनुपसंहृत्यो-
न्मातुमशक्यत्वात्तद्वारेण कृष्णलादिव्यवहारो न स्यात् । तत्र स्थूल-स्थूलतर-
स्थूलतम-सूक्ष्म-सूक्ष्मतर-सूक्ष्मतम-मध्यसर्षपाद्युन्मानभेदेन प्रतिदेशं व्यवहारभेदे
स्थिते दण्डव्यवहारे मध्य इति नियम्यते । ते मध्यमा यवास्त्रय एकः कृष्णलः ।
ते कृष्णलाः पञ्चैको माषः । ते माषाः षोडशैकः सुवर्णः । ते सुवर्णा-
श्चत्वारः पलमिति संज्ञाः कथिता इति । पञ्च वापि पलं प्रकीर्तितं नार-
दादिभिः । तत्र स्थूलैस्त्रिभिर्वयैः कृष्णलपरिकल्पनायां व्यावहारिकनिष्कस्य षोड-
शांशः कृष्णलो भवति । तैः पञ्चभिर्माषः । माषैः षोडशभिः सुवर्णः । स च
व्यावहारिकैः पञ्चभिर्निष्कैरेकः सुवर्णो भवति । ते चत्वारः पलमिति । निष्काणां
विंशतिः पलम् । यदा तु सूक्ष्मैस्त्रिभिर्वयैः कृष्णलः परिकल्प्यते तदा व्यावहारि-
कनिष्कस्य द्वात्रिंशत्तमो भागः कृष्णलो भवति । तस्मिन्पक्षे सुवर्णः सार्धं निष्क-
द्वयं भवति । पलं च दशनिष्कम् । यदा तु मध्यमयवैः कृष्णलपरिकल्पना तदा
निष्कस्य विंशतितमो भागः कृष्णलः, सुवर्णश्चतुर्निष्कः, षोडशनिष्कं पलम् । एवं
पञ्चसुवर्णं पलमिति । पक्षे विंशतिनिष्कं पलम् । एवमन्यदपि निष्कस्य चत्वारिंशो
भागः कृष्णलः, द्विनिष्कः सुवर्णोऽष्टनिष्कं पलमित्यादिलोकव्यवहारानुसारेणास्मादेव
सूत्रादूहनीयम् ॥ ३६२-३६३ ॥-

एवं सुवर्णस्योन्मानं प्रतिपाद्येदानीं रजतस्याह—

द्वे कृष्णले रूप्यमाषो धरणं षोडशैव ते ॥ ३६४ ॥

टिप्प०—१ रजतस्योन्मानं चेत्यम्—२ कृष्णलौ एको माषः, १६ माषा एकं
धरणम् (पुराणम्) १०, पुराणानि धरणानि एकं शतमानं पलम्, ४ सुवर्णाः एकं
निष्कम् इति ।

पाठा०—१ मध्यस्यस्तु ते Δ. २ रेणूनामुपसंहृत्य क. ३ रूप्य Δ.

शतमानं तु दशभिर्धरणैः पलमेव तु ।

निष्कं सुवर्णाश्चत्वारः

द्वे कृष्णले पूर्वाङ्के, रूप्यमाषो रूप्यसंवन्धी माषः । ते रूप्यमाषाः षोडश धरणम् । 'पुराण' इत्यस्यैव संज्ञान्तरम्; 'ते षोडश स्याद्वरणं पुराणश्चैव राजतः' इति (८१३६) मनुस्मरणात् । दशभिर्धरणैः शतमानं पलमिति चाभिधीयते । पूर्वाङ्काश्चत्वारः सुवर्णा एको राजतो निष्को भवति ॥ ३६४ ॥

इदानीं ताम्रस्योन्मानमाह—

कार्षिकस्ताम्रिकः पणः ॥ ३६५ ॥

पलस्य चतुर्थोऽंशः कर्ष इति लोकप्रसिद्धः । कर्षेणोन्मितः कार्षिकः । ताम्रस्य विकारस्ताम्रिकः । कर्षसंमितस्ताम्रविकारः पणसंज्ञो भवति, कार्षापण-संज्ञकश्च; 'कार्षापणस्तु विज्ञेयस्ताम्रिकः कार्षिकः पणः' इति (८१३६) मनु-वचनात् । पञ्चसुवर्णपलपक्षे विंशतिमाषः पणो भवति । तथा सति—'माषो विंशतिमो भागः पणस्य परिकीर्तितः' इत्यादिव्यवहारः सिद्धो भवति । चतुःसुवर्ण-पलपक्षे तु षोडशमाषः पणो भवति । अस्मिंश्च पक्षे सुवर्ण-कार्षापण-पणशब्दानां समानार्थत्वेऽपि पण-कार्षापणशब्दौ ताम्रविषयावेव । एवं तावद्धेरूप्यताम्राणां मुन्मानमुक्तम्; दण्डव्यवहारोपयोगित्वात् । कांस्यरीतिकादीनामपि लोकव्यवहा-राजभूतानामेवोन्मानं द्रष्टव्यम् ॥ ३६५ ॥

स्वशास्त्रपरिभाषामाह—

साशीतिपणसाहस्रो दण्ड उत्तमसाहसः ।

तदर्थं मध्यमः प्रोक्तस्तदर्थमधमः स्मृतः ॥ ३६६ ॥

पणानां सहस्रं पणसहस्रम्, तत्परिमाणमस्येति पणसाहस्रः । अशीत्या सह वर्तत इति साशीतिः । अशीत्यधिकपणसहस्रपरिमितो यो दण्डः स 'उत्तम-साहस'संज्ञो वेदितव्यः । तदर्थं मध्यमः तस्य साशीतिपणसहस्रस्यार्धं चत्वारिंशदधिकपणपञ्चशतपरिमितो दण्डो 'मध्यमसाहस'संज्ञः । तदर्थम-धमः तस्य चत्वारिंशदधिकपञ्चशतपणस्यार्धं सप्तत्यधिकपणशतद्वयपरिमितो दण्डः 'अधमसाहस'संज्ञः स्मृत उक्तो मन्वादिभिः । यत्तु—'पणानां द्वे शते सार्धे प्रथमः साहसः स्मृतः । मध्यमः पञ्च विज्ञेयः सहस्रं चैव चोत्तमः' इति (८१३८) मनुनोक्तं तत्पक्षान्तरममतिपूर्वापराधविषयं द्रष्टव्यम् ॥ ३६६ ॥

टिप्पणं—१ ताम्रस्योन्मानं चेत्थम्—सुवर्णरजतयोः १ पलं एकः 'कर्षः'; ('पण'—'कार्षापण' इत्यपरनामकः), १०८० पणाः 'उत्तमसाहस'दण्डः, ५४० पणाः 'मध्यम-साहस'दण्डः, २७० पणाः 'अधमसाहस'दण्डः ('प्रथमसाहस' इत्यपरनामा) इति ।

दण्डभेदानाह—

धिग्दण्डस्त्वथ वाग्दण्डो धनदण्डो वधस्तथा ।

योज्या व्यस्ताः समस्ता वा ह्यपराधवशादिमे ॥ ३६७ ॥

धिग्दण्डो धिग्धिगिति कुत्सनम्, वाग्दण्डस्तु परुषशापवचनात्मकः, धनदण्डो धनापहारोऽत्मकः, वधदण्डः शारीरोऽवरोधादिजीवितान्तः, एते चतुर्विधा दण्डाः व्यस्ता एकैकशः, समस्ताः द्वित्राः त्रिचतुरो वाऽपराधानुसारेण प्रयोक्तव्याः । उक्तक्रमेण पूर्वपूर्वासाध्ये उत्तर उत्तरः प्रयोक्तव्यः । यथाह मनुः (८।१२९)—‘धिग्दण्डं प्रथमं कुर्याद्वाग्दण्डं तदनन्तरम् । तृतीयं धनदण्डं तु वधदण्डमतः परम् ॥’ इति ॥ ३६७ ॥

दण्डव्यवस्थानिमित्तान्याह—

ज्ञात्वाऽपराधं देशं च कालं बलमथापि वा ।

वयः कर्म च वित्तं च दण्डं दण्ड्येषु पातयेत् ॥ ३६८ ॥

यथापराधं ज्ञात्वा तदनुसारेण दण्डप्रणयनं कुर्वीत । एवं देशकालवयः-कर्मवित्तानि ज्ञात्वा तदनुसारेण दण्ड्येषु दण्डार्हेषु दण्डप्रणयनं कुर्यात् । तथा बुद्धिपूर्वाबुद्धिपूर्वसकृदावृत्त्यनुसारेण च । यद्यपि राजानमधिकृत्यायं राजधर्म-कलाप उक्तस्तथापि वर्णान्तरस्यापि विषयमण्डलादिपरिपालनाधिकृतस्यायं धर्मो वेदितव्यः । ‘राजधर्मान्प्रवक्ष्यामि यथावृत्तो भवेन्नृपः’ (मनु. ७।१) इत्यत्र पृथङ्-नृपग्रहणात्करग्रहणस्य रक्षार्थत्वात्, रक्षणस्य च दण्डप्रणयनायतत्वादिति ॥ ३६८ ॥

इति श्रीपद्मनाभभट्टोपाध्यायात्मजस्य श्रीमत्परमहंसपरिव्राजकविज्ञानेश्वरभट्टार-कस्य कृतौ ऋजुमिताक्षरायां याज्ञवल्क्यधर्मशास्त्रविवृतौ सदाचारः प्रथमाध्यायः ॥

उत्तमोपपदस्येयं शिष्यस्य कृतिरात्मनः ।

धर्मशास्त्रस्य विवृतिर्विज्ञानेश्वरयोगिनः ॥

— अस्मिन्नध्याये प्रकरणानि —

- | | |
|---------------------------|--------------------------|
| १ उपोद्धातप्रकरणम् । | २ ब्रह्मचारिप्रकरणम् । |
| ३ विवाहप्रकरणम् । | ४ जातिविवेकप्रकरणम् । |
| ५ गृहस्थधर्मप्रकरणम् । | ६ स्नातकव्रतप्रकरणम् । |
| ७ भक्ष्याभक्ष्यप्रकरणम् । | ८ द्रव्यशुद्धिप्रकरणम् । |
| ९ दानधर्मप्रकरणम् । | १० श्राद्धप्रकरणम् । |
| ११ गणपतिकल्पप्रकरणम् । | १२ ग्रहशान्तिप्रकरणम् । |

१३ राजधर्मप्रकरणम् । एवं त्रयोदश प्रकरणानि ॥

याज्ञवल्क्यमुनिशास्त्रगतेयं विवृतिर्न कस्य विहिता विदुषः ।

प्रमिताक्षरापि विपुलार्थवती परिषिञ्चति श्रवणयोरमृतम् ॥ १ ॥

टिप्प०—१ ‘वाग्दण्डं प्रथमं कुर्याद्धिग्दण्डं तदनन्तरम्’ इति मुद्रिते पाठः ।

व्यवहाराध्यायः ।

साधारणव्यवहारमातृकाप्रकरणम् १

अभिषेकादिगुणयुक्तस्य राज्ञः प्रजापालनं परमो धर्मः । तच्च दुष्टनिग्रहमन्तरेण न संभवति । दुष्टपरिज्ञानं च न व्यवहारदर्शनमन्तरेण संभवति । तद्व्यवहारदर्शनमहरहः कर्तव्यमित्युक्तं (आ० ३६०)—‘व्यवहारान्स्वयं पश्येत्सभ्यैः परिवृतोऽन्वहम्’ इति । स च व्यवहारः क्रीदशः, कतिविधः, कथं चेतीतिकर्तव्यताकलपो नाभिहितः, तदभिधानाय द्वितीयोऽध्यायः प्रारभ्यते—

व्यवहारानृपः पश्येद्विद्वद्ब्रह्मणैः सह ।

धर्मशास्त्रानुसारेण क्रोधलोभविवर्जितः ॥ १ ॥

व्यवहारानिति । अन्यविरोधेन स्वात्मसंबन्धितया कथनं व्यवहारः । यथा कश्चिदिदं क्षेत्रादि मदीयमिति कथयति, अन्योऽपि तद्विरोधेन मदीयमिति । तस्यानेकविधत्वं दर्शयति बहुवचनेन । नृप इति न क्षत्रियमात्रस्यायं धर्मः किंतु प्रजापालनाधिकृतस्यान्यस्यापीति दर्शयति । पश्येदिति पूर्वोक्तस्यानुवादो धर्मविशेषविधानार्थः । विद्वद्भिर्वेदव्याकरणादिधर्मशास्त्राभिज्ञैः । ब्राह्मणैर्न क्षत्रियादिभिः । ‘ब्राह्मणैः सह’ इति तृतीयानिर्देशादेषामप्राधान्यम् । ‘सहयुक्तेऽप्रधाने’ (पा. २।३।१९) इति स्मरणात् । अतश्चादर्शनेऽन्यथादर्शने वा राज्ञो दोषो न ब्राह्मणानाम् । यथाह मनुः (८।१२८)—‘अदण्ड्यान्दण्डयनराजा दण्ड्यांश्चैवाप्यदण्डयन् । अयशो महदाप्नोति नरकं चैव गच्छति ॥’ इति । कथम्? धर्मशास्त्रानुसारेण, नार्थशास्त्रानुसारेण । देशादिसमयधर्मस्यापि धर्मशास्त्राविरुद्धस्य धर्मशास्त्रविषयत्वाच्च पृथगुपादानम् । तथा च वक्ष्यति (व्य० १८६)—‘निजधर्माविरोधेन यस्तु सामयिको भवेत् । सोऽपि यत्नेन संरक्ष्यो धर्मो राजकृतश्च यः ॥’ इति क्रोधलोभविवर्जित इति । ‘धर्मशास्त्रानुसारेण’ इति सिद्धे ‘क्रोधलोभविवर्जितः’ इति वचनमादरार्थम् । क्रोधोऽमर्षः, लोभो लिप्सातिशयः ॥ १ ॥

टिप्प०—१ ‘विप्रतिपद्यमाननरान्तरगताशताधर्मज्ञापनानुकूलो व्यापारो व्यवहारः । वादिप्रतिवादिकर्तृकः संभवद्भोगसाक्षिप्रमाणको विरोधकोटिव्यवस्थापनानुकूलो व्यापारो वा सः । संप्रतिपत्त्युत्तरे तु व्यवहारपदप्रयोगो भाक्त इति मदनरत्ने’ इति व्यवहारमयूखः । ‘वि नानार्थेऽव संदेहे हरणं हार उच्यते । नाना संदेहहरणाव्यवहार इति स्मृतः ॥’ इति कातीयम् । २ अर्थशास्त्रं नीतिशास्त्रं औशनसादिकम् । ३ देशेति । आदिना देवगृहादिपरिग्रहः । पारिभाषिकधर्मेण व्यवस्थानं समयः । ४ सामयिको धर्मो यावत्पथिकं भोजनं देयमसदरातिमण्डलं तुरङ्गादयो न प्रस्थापनीया इत्येवंरूपः ।

पाठा०—१ दर्शनेन विनेति व्यवहारदर्शनं ग. २ चाधिगच्छति ख.

सभ्यांश्चाह—

श्रुताध्ययनसंपन्ना धर्मज्ञाः सत्यवादिनः ।

राज्ञा सभासदः कार्या रिपौ मित्रे च ये समाः ॥ २ ॥

किंच, श्रुताध्ययनसंपन्नाः श्रुतेन मीमांसाव्याकरणादिश्रवणेन अध्ययनेन च वेदाध्ययनेन संपन्नाः, धर्मज्ञाः धर्मशास्त्रज्ञाः, सत्यवादिनः सत्यवचन-शीलाः, रिपौ मित्रे च ये समाः रागद्वेषादिरहिताः, एवंभूताः सभासदः सभायां संसदि यथा सीदन्त्युपविशन्ति तथा दानमानसत्कारैः राज्ञा कर्तव्याः । यद्यपि 'श्रुताध्ययनसंपन्नाः' इत्यविशेषणोक्तं, तथापि ब्राह्मणा एव । यथाह कात्यायनः—'स तु सभ्यैः स्थिरैर्युक्तः प्राज्ञैर्मौलैर्द्विजोत्तमैः । धर्मशास्त्रार्थकुशलैरर्थ-शास्त्रविशारदैः ॥' इति । ते च त्रयः कर्तव्याः; बहुवचनस्यार्थवत्त्वात् 'यस्मिन्दे-निषीदन्ति विप्रा वेदविदस्त्रयः' इति (८११) मनुस्मरणाच्च । बृहस्पतिस्तु सप्त पञ्च त्रयो वा सभासदो भवन्तीत्याह—'लोके वेदज्ञधर्मज्ञाः सप्त पञ्च त्रयोऽपि वा । यत्रोपविष्टा विप्राः स्युः सा यज्ञसदृशी सभा ॥' (१११) इति । नच 'ब्राह्मणैः सह' इति पूर्वश्लोकोक्तानां ब्राह्मणानां 'श्रुताध्ययनसंपन्नाः' इत्यादि विशेषणमिति मन्तव्यम्; तृतीयाप्रथमान्तनिर्दिष्टानां विशेषणविशेष्यभावासंभवात्, 'विद्वद्भिः' इत्यनेन पुनरुक्तिप्रसङ्गाच्च । तथा च कात्यायनेन ब्राह्मणानां सभासदां च स्पष्टं भेदो दर्शितः—'सप्राद्विवाकः सामात्यः सत्राह्वणपुरोहितः । ससभ्यः प्रेक्षको राजा स्वर्गे तिष्ठति धर्मतः ॥' इति । तत्र ब्राह्मणा अनियुक्ताः, सभासदस्तु नियुक्ता इति भेदः । अत एवोक्तम्—'नियुक्तो वाऽनियुक्तो वा धर्मज्ञो वक्तुमर्हति' इति । तत्र नियुक्तानां यथावस्थितार्थकथनेऽपि यदि राजाऽन्यथा करोति तदाऽसौ निवारणीयः, अन्यथा दोषः । उक्तं च कात्यायनेन—'अन्यायेनापि तं यान्तं येऽनुयान्ति सभासदः । तेऽपि तद्भागिनस्तस्माद्बोधनीयः स तैर्नृपः ॥' इति । अनियुक्तानां पुनरन्यथाभिधानेऽनभिधाने वा दोषो नतु राज्ञोऽनिवारणे—'सभा वा न प्रवेष्टव्या वक्तव्यं वा समञ्जसम् । अब्रुवन्ब्रुवन्वापि नरो भवति कित्विषी ॥' इति (८१३) मनुस्मरणात् 'रिपौ मित्रे च' इति चकाराल्लोकरजनार्थं कतिपयैर्वणिग्भिरप्यधिष्ठितं सदः कर्तव्यम् । यथाह कात्यायनः—'कुलशीलवयोवृत्तवित्त-वद्विरमत्सरैः । वणिग्भिः स्यात्कतिपयैः कुलभूतैरधिष्ठितम् ॥' इति ॥ २ ॥

'व्यवहारानृपः पश्येत्' (व्य० १) इत्युक्तं, तत्रानुकल्पमाह—

अपश्यता कार्यवशाद्व्यवहारानृपेण तु ।

सभ्यैः सह नियोक्तव्यो ब्राह्मणः सर्वधर्मवित् ॥ ३ ॥

कार्यान्तरैर्व्याकुलतया व्यवहारानपश्यता नृपेण पूर्वोक्तैः सभ्यैः सह

टिप्प०—१ मौलैः सेवकत्वेन पितृपितामहादिपरम्परायातैः, २ कुलीनैः पर-परायातैश्च.

पाठा०—१ च भेदः स्पष्टो ग. २ सभां वा न प्रवेष्टव्यं ग. ३ व्यग्र-तया ख. ग.

सा०व्य० २-४] प्राड्विवाकाद्यनाचारे राजकर्तव्यम् १२७

सर्वधर्मवित् सर्वान्धर्मशास्त्रोक्तान्सामयिकांश्च धर्मान्वेति विचारयतीति सर्वध-
र्मवित् ब्राह्मणो न क्षत्रियादिर्नियोक्तव्यो व्यवहारदर्शने । तं च कात्यायनो-
क्तगुणविशिष्टं कुर्यात् । यथाह—‘दान्तं कुलीनं मध्यस्थमनुद्वेगकरं स्थिरम् ।
परत्र भीरुं धर्मिष्ठमुद्युक्तं क्रोधवर्जितम् ॥’ इति । एवंभूतब्राह्मणासंभवे क्षत्रियं
वैश्यं वा नियुज्येत, न शूद्रम् । यथाह कात्यायनः—‘ब्राह्मणो यत्र न स्यात्तु
क्षत्रियं तत्र योजयेत् । वैश्यं वा धर्मशास्त्रज्ञं शूद्रं यत्नेन वर्जयेत् ॥’ इति । नार-
देन त्वयैमेव मुख्यो दर्शितः—‘धर्मशास्त्रं पुरस्कृत्य प्राद्विवाकमते स्थितः ।
समाहितमतिः पश्येद्यवहाराननुक्रमात् ॥’ इति । प्राद्विवाकमते स्थितो न स्वमते
स्थितः, राजा चारचक्षुषा परसैन्यं पश्यतीतिवत् । तस्य चेयं यौगिकी संज्ञा ।
अर्थिप्रत्यर्थिनौ पृच्छतीति प्राद्वि, तयोर्वचनं विरुद्धमविरुद्धं च सभ्यैः सह विवि-
नक्ति विवेचयति वेति विवाकः, प्राद्वि चासौ विवाकश्च प्राद्विवाकः । उक्तं च—
‘विवादानुगतं पृष्ट्वा ससभ्यस्तत्प्रयत्नतः । विचारयति येनासौ प्राद्विवाकस्ततः
स्मृतः ॥’ इति ॥ ३ ॥

प्राद्विवाकादयः सभ्या यदि रागादिना स्मृत्यपेतं व्यवहारं विचारयन्ति तदा
राज्ञा किं कर्तव्यमित्यत आह—

रागालोभाद्भयाद्वाऽपि स्मृत्यपेतादिकारिणः ।

सभ्याः पृथक्पृथग्दण्ड्या विवादाद्विगुणं दम् ॥ ४ ॥

अपि च, पूर्वोक्ताः सभ्या रजसो निरङ्कुशत्वेन तदभिभूता रागात्तेहाति-
शयालोभाद्विषातिशयाद्भयात्संत्रासात्स्मृत्यपेतं स्मृतिविरुद्धं, ‘आदि’शब्दादा-
चारापेतं कुर्वन्तः पृथक्पृथगेकैकशो विवादाद्विवादपराजयनिमित्ताद्माद्विगुणं
दम् दण्ड्याः, न पुनर्विवादास्पदीभूताद्व्यात् । तथा सति स्त्रीसंग्रहणादिषु
दण्डाभावप्रसङ्गः । रागलोभभयानामुपादानं रागादिष्वेव द्विगुणो दमो नाज्ञानमो-
हादिष्विति नियमार्थम् ॥ नच ‘राजा सर्वस्येष्टे ब्राह्मणवर्जम्’ (११।१) इति
गौतमवचनान्न ब्राह्मणा दण्ड्या इति मन्तव्यम्; तस्य प्रशंसार्थत्वात् ॥ यत्तु ‘षड्वि-
परिहार्यो राज्ञाऽवध्यश्चावध्यश्चादण्ड्यश्चावहिकार्यश्चापरिवायश्चापरिहार्यश्च’ (गौ.
८, १२-१३) इति, तदपि ‘स एष बहुश्रुतो भवति लोकवेदवेदाङ्गविद्वाकोवाक्ये-
तिहासपुराणकुशलस्तदपेक्षस्तद्वृत्तिश्चाष्टचत्वारिंशत्संस्कारैः संस्कृतस्त्रिषु कर्मस्वभि-
रतः षट्सु वा सामयाचारिकेष्वभिविनीत’ (गौ. ८।४-११) इति, प्रतिपादित-
बहुश्रुतविषयः न ब्राह्मणमात्रविषयम् ॥ ४ ॥

टिप्प०—१ बृहस्पतिस्तु—‘विवादे पृच्छति प्रश्नं प्रतिप्रश्नं तथैव च । नयपूर्वं
प्राग्वदति प्राद्विवाकस्ततः स्मृतः ॥’ इति व्यवहारमयूखे । २ वाकोवाक्यं उक्तिप्र-
त्युक्तिमद्वाक्यम्.

पाठा०—१ धर्मान् शास्त्रोक्तान् ग. २ ब्राह्मण एव. ३ विवक्ति विवेच-
यति वा ग. ४ न ब्राह्मणो दण्ड्य इति क. ग. ५ राज्ञा वध्यश्चावध्यश्च.
ग. ६ वेदाङ्गविद्वाक्येतिहास ग.

व्यवहारविषयमाह—

स्मृत्याचारव्यपेतेन मार्गेणाऽऽधर्षितः परैः ।

आवेदयति चेद्राज्ञे व्यवहारपदं हि तत् ॥ ५ ॥

धर्मशास्त्रसमाचारविरुद्धेन मार्गेण परैराधर्षितोऽभिभूतो यद्राज्ञे प्राङ्निवाकाय वा आवेदयति विज्ञापयति चेद्यदि, तदावेद्यमानं व्यवहारपदं प्रतिज्ञोत्तरसंशयहेतुपरामर्शप्रमाणनिर्णयप्रयोजनात्मको व्यवहारस्तस्य पदं विषयः । तस्य चेदं सामान्यलक्षणम् । स च द्विविधः—शङ्काभियोगस्तत्त्वाभियोगश्चेति । यथाह नारदः (१।२७)—‘अभियोगस्तु विज्ञेयः शङ्कातत्त्वाभियोगतः । शङ्काऽऽतां तु संसर्गात्तत्त्वं होढाभिदर्शनात् ॥’ इति । होढा लोप्यं, लिङ्गमिति यावत् । तेन दर्शनं, साक्षाद्वा दर्शनं होढाभिदर्शनं तस्मात् । तत्त्वाभियोगोऽपि द्विविधः—प्रतिषेधात्मको विध्यात्मकश्चेति । यथा—‘मत्तो हिरण्यादिकं गृहीत्वा न प्रयच्छति’, ‘क्षेत्रादिकं ममायमपहरति’ इति च । उक्तं च कालायनेन—‘न्याय्यं स्वं नेच्छते कर्तुमन्याय्यं वा करोति यः’ इति । स पुनश्चाष्टादशधा भिद्यते । यथाह मनुः (८।४-७)—‘तेषामार्यमृणादानं निक्षेपोऽस्वामि-विक्रयः । संभूय च समुत्थानं दत्तस्यानपकर्म च ॥ वेतनस्यैव चाऽऽदानं संविदश्च व्यतिक्रमः । क्रयविक्रयानुशयो विवादः स्वामिपालयोः ॥ स्त्रीमाविवादधर्मश्च पारुष्ये दण्डवाचिके । स्तेयं च साहसं चैव स्त्रीसंग्रहणमेव च ॥ स्त्रीपुंघर्मो विभागश्च द्यूतमाह्वय एव च । पदान्यष्टादशैतानि व्यवहारस्थिताविह ॥’ इति ॥ एतान्यपि साध्यमेदेन पुनर्बहुत्वं गतानि । यथाह नारदः (१।२०)—‘एषामेव प्रमेदोऽन्यः शतमष्टोत्तरं भवेत् । क्रियाभेदान्मनुष्याणां शतशाखो निगद्यते ॥’ इति ॥ ‘आवेदयति चेद्राज्ञे’ इत्यनेन स्वयमेवागत्यावेदयति, न राजप्रेरितस्तत्पुरुषप्रेरितो वेति दर्शयति । यथाह मनुः (८।४३)—‘नोत्पादयेत्स्वयं कार्यं राजा वाप्यस्य पुरुषः । नच प्रापितमन्येन प्रसेतार्थं कथंचन ॥’ इति ॥

टिप्पणं—१ लुप्यत इति लोप्यं चौर्यधनम्—बाल० । २ लिङ्गं अव्यभिचरितं चिह्नमित्यर्थः—बाल० । ३ ऋणादानं ऋणस्य न दानमदानम्, निक्षेपः स्वधनस्यान्य-सिन्नर्पणम्, अस्वामिना कृतो विक्रयः, संभूयसमुत्थानं अनेकैर्मिलित्वा यत्र धनार्थं वाणिज्याद्युदमः क्रियते, दत्तस्यानपकर्म अप्रत्यर्पणम् । ४ कर्मकरस्य भूतेरदानम्, संविदः कृतव्यवस्थाया अतिक्रमः, अनुशयः क्रयविक्रये च कृते पश्चात्तापाद्विप्रतिपत्तिः, स्वामि-पशुपालयोर्विवादः । ५ ग्रामसीमाविप्रतिपत्तिः, वाक्पारुष्यमाक्रोशनादि, दण्डपारुष्यं ताडनादि, स्तेयं निह्वेन धनग्रहणम्, साहसं प्रसह्य धनहरणादि, स्त्रियश्च परपुरुष-संपर्कः । ६ स्त्रीसहितस्य पुंसो धर्मे व्यवस्था, विभागः पैतृकादिधनस्य, द्यूतं अक्षादि-क्रीडा, पणव्यवस्थापनपूर्वकं पक्षिमेवादिप्राणियोधनं, समाह्वयस्य प्राणिद्यूतरूपत्वेन द्युता-वान्तरविशेषत्वादष्टादशसंख्योपपत्तिः ।

पाठा०—१ समयाचार. २ स्मृतम् घ.

परैरिति परेण पराभ्यां परैरिलेकस्यैकेन द्वाभ्यां बहुभिर्वा व्यवहारो भवतीति दर्शयति ॥ यत्पुनः—‘एकस्य बहुभिः सार्धं स्त्रीणां प्रेक्ष्यजनस्य च । अनादेयो भवेद्वादो धर्मविद्विरुदाहृतः ॥’ इति नारद(काल्यायन?)वचनं, तद्विज्ञसाध्यद्वयविषयम् । ‘आवेदयति चेद्राज्ञे’ इत्यनेनैव राज्ञा पृष्ठो विनीतवेष आवेदयेत् । आवेदितं च युक्तं चेन्मुद्रादिना प्रत्यर्थ्याह्वानमकल्पादीनां चानाह्वानमित्याद्यर्थसिद्धमिति नोक्तम् । स्मृत्यन्तरे तु स्पष्टार्थमुक्तम् । यथा ‘काले कार्यार्थिनं पृच्छेद्गणन्तं पुरतः स्थितम् । किं कार्यं का च ते पीडा मा भैषीर्ब्रूहि मानव ॥ केन कस्मिन्कदा कस्मात्पृच्छेदेवं सभागतम् । एवं पृष्टः स यद्भूयात्स सभ्यैर्ब्राह्मणैः सह ॥ विमृश्य कार्यं न्याय्यं चेदाह्वानार्थमतः परम् । मुद्रां वा निक्षिपेत्-स्मिन्पुरुषं वा समादिशेत् ॥ अकल्पबालस्थविरविषमस्थक्रियाकुलान् । कार्यातिपातिव्यसनितृपकार्योत्सवाकुलान् । मत्तोन्मत्तप्रमत्तार्तान्भृत्यान्नाह्वानयेन्नृपः ॥ न हीनपक्षां युवतिं कुले जातां प्रसूतिकाम् । सर्ववर्णोत्तमां कन्यां तां ज्ञातिप्रमुखाः स्मृताः ॥ तदधीनकुटुम्बिन्यः स्वैरिण्यो गणिकाश्च याः । निष्कुला याश्च पतिता-स्तासामाह्वानमिष्यते ॥ कालं देशं च विज्ञाय कार्याणां च बलाबले । अकल्पादीनपि शनैर्यानिराह्वानयेन्नृपः ॥ ज्ञातृभिर्योगं येऽपि स्युर्वने प्रव्रजितादयः । तानप्याह्वानयेद्राजा गुरुकार्येष्वकोपयन् ॥’ इति । ^{१०}आसेधव्यवस्थाप्यर्थसिद्धेव नारदेनोक्ता (११४७-५३)—‘वक्तव्येऽर्थे ह्यतिष्ठन्तमुत्कामन्तं च तद्वचः । आसेधयेद्विवा^{११}दार्थं यावदाह्वानदर्शनम् ॥ स्थानासेधः कालकृतः प्रवासात्कर्म्मणस्तथा । चतुर्विधः स्यादासेधो नासिद्धस्तं विलब्धयेत् ॥ आसेधकाल^{१३} आसिद्ध आसेधं योऽतिवर्तते । स विनेयोऽन्यथा^{१४} कुर्वन्नासेद्धा^{१५} दण्डभागभवेत् ॥ नदीसन्तारकान्तारदुर्देशोपप्लवादिषु । आसिद्धस्तं परासेधमुत्कामन्नापराधुयात् ॥ निर्वे-

टिप्प०—१ ‘शिक्षा’परपर्यायगुरुडादिच्छिन्नेन. २ आधिव्याधिसहितादीनाम्. ३ अकल्पो व्याध्याद्यभिभूतः, विषमस्य उत्पन्नसंकटः. ४ कार्यातिपाती कार्योच्छेदी. ५ मत्तो मादकद्रव्येण, उन्मत्तः उन्मादेन पञ्चविधेन वातपित्तश्लेष्मसन्निपातग्रहसंभवेनोपसृष्टः, प्रमत्तः सर्वदावधानहीनः. ६ ता हीनपक्षादयः ज्ञातिस्वामिका इत्यर्थः. ७ निष्कुलाः कुलहीनाः. ८ एतत्प्रसङ्गादकल्पाद्याह्वाने पूर्वनिषिद्धेऽपि प्रतिप्रसवमाह—कालमिति । तत्र प्रकारद्वयं शनैर्यानेरिति. ९ अभियोगोऽभिग्रहः आरोपस्तम्. १० आसेधो राजाधिका-रिभिर्निरोधः. ११ विवादार्थी वादी, आसेधयेत्प्रत्यर्थिनं निरोधयेत्. १२ आसेध इति । स चतुर्विधः—१ प्रकृते अस्मात्प्रदेशान्न गन्तव्यमिति स्थानासेधः, २ आसन्ध्यं न गन्तव्यमिति कालासेधः, ३ देशान्तरं प्रति न गन्तव्यमिति प्रवासासेधः, ४ असौ व्यापारो न कर्तव्य इति कर्मासेधः. १३ आसिद्धो निरुद्धः. १४ विनेयः शिक्षणीयः. १५ अन्यथा कुर्वन् अनासेधकाले आसेधं कुर्वन्. १६ आसेद्धा आसेधकर्ता राजपूरुषः. १७ नासिद्धं विलब्धयेदित्यस्य प्रतिप्रसवमाह—नदीति.

पाठा०—१ पृच्छेत्प्रणतं क.

ह्येकामो रोगातो यियुक्षुर्व्यसने स्थितः । अभियुक्तस्तथाऽन्येन राजकार्योद्यतस्तथा ॥
गवां प्रचारे गोपालाः सस्यावापे कृषीवलाः । शिल्पिनश्चापि तत्कालमायुधीयाश्च
विग्रहे ॥' इति । आसेधो राजाज्ञयाऽवरोधः । अकल्पादयः पुत्रादिकमन्यं वा
सुहृदं प्रेषयेयुः, नच ते परार्थवादिनः; 'यो न भ्राता नच पिता न पुत्रो न नियो-
गकृत् । परार्थवादी दण्ड्यः स्याद्व्यवहारेषु विव्रुवन् ॥' (२।२३) इति नारद-
वचनात् ॥ ५ ॥

प्रत्यर्थिनि मुद्रालेख्यपुरुषाणामन्यतमेनानीते किं कुर्यादित्यत आह—

प्रत्यर्थिनोऽग्रतो लेख्यं यथावेदितमर्थिना ।

समामासतदर्धाहर्नामजात्यादिचिह्नितम् ॥ ६ ॥

अर्थ्यते इत्यर्थः साध्यः, सोऽस्यास्तीत्यर्थी; तत्प्रतिपक्षः प्रत्यर्थी, तस्याग्रतः
पुरतो लेख्यं लेखनीयम् । यथा येन प्रकारेण पूर्वमावेदनकाले आवेदितं
तथा, न पुनरन्यथा; अन्यथावादित्वेन व्यवहारस्य भङ्गप्रसङ्गात् ।—'अन्यवादी
क्रियाद्वेषी नोपस्थाता निरुत्तरः । आहूतः प्रपलायी च हीनः पञ्चविधः स्मृतः ॥'
(नारदः २।२३) इति । आवेदनकाल एवार्तिवचनस्य लिखितत्वात्पुनर्लेखन-
मनर्थकमित्यत आह—**समामासेत्यादि ।** संवत्सरमासपक्षतिथिवारादिना-
अर्थिप्रत्यर्थिनामब्राह्मणजात्यादिचिह्नितम् । 'आदि'शब्देन द्रव्यतत्संख्या-
स्थानवेलोक्षमालिङ्गादीनि गृह्यन्ते ॥ यथोक्तम्—'अर्थवैद्धर्मसंयुक्तं परिपूर्णमना-
कुलम् । साध्यवद्वाचकपदं प्रकृतार्थानुबन्धि च ॥ प्रसिद्धमविरुद्धं च निश्चितं साधने
क्षमम् । संक्षिप्तं निखिलार्थं च देशकालाविरोधि च । वर्षर्तुमासपक्षाहोवेलोदेश-
प्रदेशवत् । स्थानावसथसाध्याख्याजात्याकारवयोयुतम् ॥ साध्यप्रमाणसंख्यावदा-
त्मप्रत्यर्थिनामवत् । परात्मपूर्वजानेकराजनामभिरङ्कितम् ॥ क्षमालिङ्गात्मपीडाव-
त्कथिताहर्तृदायकम् । यदावेदयते राज्ञे तद्भाषेत्यभिधीयते ॥' इति । भाषा 'प्रतिज्ञा'
'पक्ष' इति नार्थान्तरम् । आवेदनसमये कार्यमात्रं लिखितं प्रत्यर्थिनोऽग्रतः समा-

टिप्पणं—१ निवेष्टुकाम आश्रमान्तरं गन्तुकामः, विवाहादाबुध्यत इति यावत्.
२ यियुक्षुर्व्यसिच्छुः. ३ अभियुक्तो नियोजितः. ४ तत्कालं शिल्पकाले आयुधीया आयु-
धजीविनो योद्धारः. ५ विग्रहे संग्रामे. ६ अकल्पादयः=आधिव्याधिपीडिताः. ७ नियो-
गकृदाज्ञाकारी. ८ विव्रुवन् व्यवहारेषु विरुद्धं विविधं विशेषेण वा ब्रुवन्. ९ क्रियाद्वेषी
कार्यद्वेषी. १० नोपस्थाता समीपे न तिष्ठन्. ११ वेलेति दिनमध्येऽपि प्रातरादिमुहूर्त-
रूपो वा कालविशेष इत्यर्थः. १२ एते पराशरमाधवीये—इति व्य० म० । अर्थवदिति ।
अर्थवत्प्रयोजनवत्, धर्मसंयुक्तं धर्मो गुणः स्वल्पाक्षरत्वप्रभूतार्थवत्त्वादिकस्तेन युक्तं, परि-
पूर्णमध्याहारानपेक्षम्, अनाकुलमसंदिग्धाक्षरं, साध्यवत् सिपाधयिषितार्थसहितम्, वाच-
कपरं बहुव्रीहौगौलाक्षणीकादिरहितं, प्राकृतार्थानुबन्धि पूर्ववेदितार्थानुरोधि.

पाठा०—१ प्रेषयन्ति ख; प्रेषयिष्यन्ति. २ आहूतव्यपलापी ग.
३ साधने क्षमम् ख. ४ नियतार्थं ग.

मासादिविशिष्टं लिख्यत इति विशेषः । संवत्सरविशेषणं यद्यपि सर्वव्यवहारेषु नोपयुज्यते, तथाप्याधिप्रतिग्रहक्रमेषु निर्णयार्थमुपयुज्यते; 'आद्यौ प्रतिग्रहे क्रीते पूर्वा तु चलवत्तरा' इति वचनात् । अर्थव्यवहारोऽपि एकस्मिन्संवत्सरे यत्संख्याकं यद्व्यं यतो येन गृहीतं प्रत्यर्पितं च पुनरन्यस्मिन्संवत्सरे तद्व्यं तत्संख्याकं ततस्तेन गृहीतं, याच्यमानो यदि ब्रूयात्सत्यं गृहीतं प्रत्यर्पितं चेति । वत्सरान्तरे गृहीतं प्रत्यर्पितं नास्मिन्संवत्सरे इत्युपयुज्यते । एवं मासाद्यपि योज्यम् । देशस्थानादयः पुनः स्थावरेष्वेवोपयुज्यन्ते—'देशश्चैव तथा स्थानं संनिवेशस्तथैव च । जातिः संज्ञाऽधिवासश्च प्रमाणं क्षेत्रनाम च ॥ पितृपैतामहं चैव पूर्वराजानुकीर्तनम् । स्थावरेषु विवादिषु दशैतानि निवेशयेत् ॥ इति स्मरणम् । देशो मध्यदेशादिः । स्थानं वाराणस्यादि । **संनिवेशः** तत्रैव पूर्वापरदिग्विभागपरिच्छिन्नः सम्यङ्निविष्टो गृहक्षेत्रादिः । **जातिः** अर्थिप्रत्यर्थिनोर्ब्राह्मणत्वादिः । **संज्ञा** च देवदत्तादिः । **अधिवासः** समीपदेशनिवासी जनः । **प्रमाणं** निवर्तनादि भूपरिमाणम् क्षेत्रनाम शालिक्षेत्रं कुमुदक्षेत्रं कृष्णभूमः पाण्डुभूमः इति । **पितुः** पितामहस्य च नामार्थिप्रत्यर्थिनोः पूर्वेषां त्रयाणाम् । **राज्ञां** नामकीर्तनं चेति । समामासादीनां यस्मिन् व्यवहारे यावदुपयुज्यते तत्र तावद्व्यं लिखनीयमिति तात्पर्यार्थः ॥ एवं पक्षलक्षणे स्थिते पक्षलक्षणरहितानां पक्षवदवभासमानानां पक्षाभासत्वं सिद्धमेवेति योनीश्वरेण न पृथक्पक्षाभासा उक्ताः । अन्यैस्तु विस्पष्टार्थमुक्ताः ।—अप्रसिद्धं निरावाधं निरर्थं निष्प्रयोजनम् । असाध्यं वा विरुद्धं वा पक्षाभासं विवर्जयेत् ॥' इति । **अप्रसिद्धं** 'मदीयं शशविषाणं गृहीत्वा न प्रयच्छति' इत्यादि । **निरावाधं** अस्मद्गृहीतप्राप्तप्रकाशेनायं स्वगृहे व्यवहरतीत्यादि । **निरर्थं** अभिषेयारहितं कचटतपगजद्वेयादि । **निष्प्रयोजनं** यथा—अयं देवदत्तोऽस्मद्गृहसंनिधौ सुखरमधीत इत्यादि । **असाध्यं** यथा—अहं देवदत्तेन सभ्रूभङ्गमुपहसित इत्यादि । एतत्साधनासंभवादसाध्यम् । अल्पकालत्वान्न साक्षिसंभवो लिखितं दूरतोऽल्पत्वान्न दिव्यमिति । विरुद्धं यथाहं मूकेन शप्त इत्यादि । **पुरराष्ट्रादिविरुद्धं** वा—'राज्ञा विवर्जितो यश्च यश्च पौरविरोधकृत् । राष्ट्रस्य वा समस्तस्य प्रकृतीनां तथैव च ॥ अन्ये वा ये पुरग्राममहाजनविरोधकाः । अनादेयास्तु ते सर्वे व्यवहाराः प्रकी-

टिप्प०— १ इदमग्रे स्फुटीभविष्यत्यसाधारणव्यवहारमातृकाप्रकरणे । २ पितु इति कुसुमेष्वीकं पृथक्पदं, पितुरिति पाठो वा । ३ इदं काल्यायनवचनमिति—**परा० माध०** । ४ कृष्णोदवपाण्डित्यच्यत्ययो बहुव्रीहेः । ५ अत्र अप्रसिद्धादेः साधयितुमशक्यत्वादनिराकरणम् इति ख. पुस्तके विशेषः । ६ पीडारहितमित्यर्थः । ७ विनिगमनाभावादाह—पुरेति । ८ अत्र 'प्रतेषां स्वभावेनैव निराकरणमिति न निराक्रियते । तत्र च अप्रसिद्धादीनां व्युत्पत्त्यर्थमुपादानं तदप्यनेकपदसंकीर्णस्य निराकरणं न क्रियते' इति कचिद्विशेषः । ९ प्रकृतीनां जनानां नगरस्थानाम् ।

र्तिताः ॥' इति ॥ यत्तु—'अनेकपदसंकीर्णः पूर्वपक्षो न सिद्ध्यति' इति, तत्र यद्यनेकवस्तुसंकीर्ण इत्युच्यते, तदा न दोषः; मदीयमनेन हिरण्यं वासो रूपकादि वाऽपहतमित्येवंविधस्यादुष्टत्वात् । ऋणादानादिपदसंकरे पक्षाभास इति चेत्तदपि न । मदीया रूपका अनेन वृद्ध्या गृहीताः सुवर्णं चास्य हस्ते निक्षिप्तम्, मदीयं क्षेत्रमयमपहरतीत्यादीनां पक्षत्वमिष्यत एव । किंतु क्रियाभेदाक्रमेण व्यवहारो न युगपदित्येतावत् ॥ यथाह कात्यायनः—'बहुप्रतिज्ञं यत्कार्यं व्यवहारे सुनिश्चितम् । कामं तदपि गृहीयाद्राजा तत्त्वबुभुत्सया ॥' इति । तस्मादनेकपदसंकीर्णः पूर्वपक्षो युगपन्न सिद्ध्यतीति तस्यार्थः । अर्थिग्रहणात्पुत्रपित्रादिग्रहणं तेषामेकार्थत्वात् । नियुक्तस्यापि नियोगेनैव तदेकार्थत्वाक्षेपात् ॥—'अर्थिना संनियुक्तो वा प्रत्यर्थिप्रहितोऽपि वा । यो यस्यार्थं विवदते तयोर्जयपराजयौ ॥' इति स्मरणात् नियुक्तजयपराजयौ मूलस्वामिनोरेव । एतच्च भूमौ फलके वा पाण्डुलेखेन लिखित्वा आवापोद्धारेण विशोधितं पश्चात्पत्रे निवेशयेत् ।—'पूर्वपक्षं स्वभावोक्तं प्राङ्निवाकोऽभिलेखयेत् । पाण्डुलेखेन फलके ततः पत्रे विशोधितम् ॥' इति कात्यायनस्मरणात् । शोधनं च यावदुत्तरदर्शनं कर्तव्यं नातः परम् । अनवस्थाप्रसङ्गात् । अतएव नारदेनोक्तम्—'शोधयेत्पूर्ववादं तु यावन्नोत्तरदर्शनम् । अवष्टब्धस्योत्तरेण निवृत्तं शोधनं भवेत् ॥' इति । पूर्वपक्षमशोधयित्वैव यदोत्तरं दापयन्ति सभ्यास्तदा 'रागाहोभात्' इत्युक्तदण्डेन सभ्यान्दण्डयित्वा पुनः प्रतिज्ञापूर्वकं व्यवहारः प्रवर्तनीयो राज्ञेति ॥ ६ ॥

एवं शोधितपत्रारूढे पूर्वपक्षे किं कर्तव्यमित्यत आह—

श्रुतार्थस्योत्तरं लेख्यं पूर्वावेदकसंनिधौ ।

श्रुतो भाषार्थो येन प्रत्यर्थिनाऽसौ श्रुतार्थः, तस्योत्तरं पूर्वपक्षादुत्तरत्र भवतीत्युत्तरं लेख्यं लेखनीयम् । पूर्वावेदकस्यार्थिनः संनिधौ समीपे उत्तरं च यत्पूर्वोक्तस्य निराकरणं तदुच्यते । यथाह—'पक्षस्य व्यापकं सारमसंदिग्धमनाकुलम् । अव्याख्यागम्यमित्येतदुत्तरं तद्विदो विदुः ॥' इति । पक्षस्य व्यापकं निराकरणसमर्थम् । सारं न्याय्यं न्यायादनपेतम् । असंदिग्धं संदेहरहितम् । अनाकुलं पूर्वापराविरुद्धम् । अव्याख्यागम्यं अप्रसिद्धपदप्रयोगेन दुःश्लिष्ट-

टिप्प०—1 अप्रसिद्धादीनां पक्षाभाससत्वमिवानेकपदसंकीर्णपूर्वपक्षस्यापि तत्त्वमेव । अनेकैः पदैः संकीर्णो यः पूर्वपक्षः प्रतिज्ञा सा न सिद्ध्यति आभासरूपा भवतीति तदर्थः प्रतीतेस्तन्निराकरोति—यत्त्वित्यादिना । 2 तत्र पदशब्दः पद्यते ज्ञायते इति व्युत्पत्त्या किं वस्तुपरं अतः ऋणादानादिरूपव्यवहारविषयपरः । तत्र न तावदाद्ये पक्षाभाससत्वमित्याह—तत्रेति । 3 बहुप्रतिज्ञं बहुपूर्वपक्षम् । 4 अर्थिवेदितमित्यर्थः । 5 पाण्डित्येति 'खड्ग' इति भाषाप्रसिद्धः । 6 आवापेति न्यूनाधिक्यपरिहाराय प्रक्षेपनिष्कासनाभ्यामित्यर्थः । 7 सहजोक्तं, न तु छलादिना । 8 उत्तरेणावष्टब्धस्य प्रतिबद्धस्य पूर्ववादस्य शोधनं भवेदित्यर्थः । 9 उत्तरत्र अग्रे । 10 दुःश्लिष्टमसंबद्धम्, अश्लिष्टमित्यपि पाठः ।

पाठा०—१ पुत्रपौत्रादीनां क.

विभक्तिसमासाध्याहाराभिधानेन वा अन्यदेशभाषाभिधानेन वा यद् व्याख्येयार्थं न भवति तत्सदुत्तरम् ॥ तच्च चतुर्विधम्—संप्रतिपत्तिः, मिथ्या, प्रत्यवस्कन्दनं, पूर्व-न्यायश्चेति । यथाह कात्यायनः—‘सत्यं मिथ्योत्तरं चैव प्रत्यवस्कन्दनं तथा । पूर्व-न्यायविधिश्चैवमुत्तरं स्याच्चतुर्विधम् ॥’ इति । तत्र सत्योत्तरं यथा—‘रूपकशतं मह्यं धारयति’ इत्युक्ते ‘सत्यं धारयामि’ इति । यथाह—‘साध्यस्य सत्यवचनं प्रतिपत्ति-रुदाहृता’ इति । मिथ्योत्तरं तु नाहं धारयामीति । तथा च कात्यायनः—‘अभियुक्तोऽभियोगस्य यदि कुर्यादपह्नवम् । मिथ्या तत्तु विजानीयादुत्तरं व्यवहारतः ॥’ इति ॥ तच्च मिथ्योत्तरं चतुर्विधम्—‘मिथ्यैतन्नाभिजानामि तदा तत्र न संनिधिः । अजातश्चास्मि तत्काल इति मिथ्या चतुर्विधम् ॥’ इति । प्रत्यवस्कन्दनं नाम ‘सत्यं गृहीतं प्रतिदत्तं प्रतिग्रहेण लब्धम्’ इति वा । यथाह नारदः—‘अर्थिना लिखितो योऽर्थः प्रत्यर्थी यदि तं तथा-प्रपद्य कारणं ब्रूयात्प्रत्यवस्कन्दनं स्मृतम् ॥’ इति । प्राङ्न्यायोत्तरं तु यत्राभियुक्त एवं ब्रूयात् ‘अस्मिन्नर्थेऽनेनाहमभियुक्तस्तत्र चायं व्यवहारमार्गेण पराजितः’ इति । उक्तं च कात्यायनेन—‘आचारेणावसन्नोऽपि पुनर्लेखयते यदि । सोऽभिवेयो जितः पूर्वं प्राङ्न्यायस्तु स उच्यते ॥’ इति । एवमुत्तरलक्षणे स्थिते उत्तरलक्षणरहितानामुत्तरवदवभासमानानामुत्तराभासत्वमर्थसिद्धम् । स्पष्टीकृतं च स्मृत्यन्तरे—‘संदिग्धमन्यत्प्रकृतादल्पमतिभूरि च । पक्षैकदेशव्याप्यन्यत्तथा नैवोत्तरं भवेत् ॥ यद्व्यस्तपदमव्यापि निगूढार्थं तथा-कुलम् । व्याख्यागम्यमसारं च नोत्तरं स्वार्थसिद्धये ॥’ इति । तत्र संदिग्धं—‘सुवर्णशतमनेन गृहीत’मित्युक्ते ‘सत्यं गृहीतं सुवर्णशतं माषशतं वे’ति । प्रकृतादन्यद्यथा—‘सुवर्णशताभियोगे पणशतं धारयामी’ति । अत्यल्पं—‘सुवर्णशताभियोगे पञ्चाशतं धारयामी’ति । अतिभूरि—‘सुवर्णशताभियोगे द्विशतं धारयामी’ति । पक्षैकदेशव्यापि—‘हिरण्यवस्त्राभियोगे हिरण्यं गृहीतं नान्यदि’ति । व्यस्तपदं—ऋणादानाभियोगे पदान्तरेणोत्तरम्, यथा ‘सुवर्णशताभियोगे अनेनाहं ताडितः’ इति । अव्यापि—देशस्थानादिविशेषणाव्यापि यथा—‘मध्यदेशे वाराणस्यां पूर्वस्यां दिशि क्षेत्रमनेनापहत’मिति पूर्वपक्षे लिखिते, ‘क्षेत्रमपहत-मि’ति । निगूढार्थं यथा—‘सुवर्णशताभियोगे किमहमेवास्मै धारयामी’त्यत्र ध्वनिना प्राद्विवाकः सभ्यो वा अर्थी वा अन्यस्मै धारयतीति सूचयतीति निगूढार्थम् । आकुलं पूर्वापरविरुद्धं यथा—‘सुवर्णशताभियोगे कृते, सत्यं गृहीतं न धारयामी’ति । व्याख्यागम्यं—दुःश्लिष्टविभक्तिसमासाध्याहाराभिधानेन

टिप्प०—1 अध्याहारेण सहितं साध्याहारम्. 2 अदेशभाषेयमपि क्वचित्. 3 प्रत्यवस्कन्दनं कारणोत्तरम्. 4 प्रतिपत्तिः संप्रतिपत्तिः, सत्योत्तरमित्यनर्थान्तरम्. 5 तथा प्रपद्य तथैवाङ्गीकृत्येत्यर्थः. 6 व्यवहारेण पराजितोऽपि. 7 अर्थन्यूनतयात्यल्पत्वमस्य. 8 अन्यत् पक्षैकदेशव्यापि चेत्यर्थः. 9 व्यस्तपदं असंबद्धपदकम्. 10 विन्ध्यहिमाचलयोर्मध्यं मध्यदेशः. 11 ध्वनिना किमादिवोधयेन.

पाठा०—१ अभियुक्तस्य ग.

या० १२

व्याख्यागम्यम्, अदेशभाषाभिधानेन वा । यथा—‘सुवर्णशतविषये पितृकृणा-
भियोगे, ‘गृहीतशतवचनात् सुवर्णानां पितुर्न जानामी’ति । अत्र गृहीतशतस्य
पितुर्वचनात् ‘सुवर्णानां शतं गृहीतमि’ति न जानामीति । असारं—न्यायविरुद्धं,
यथा ‘सुवर्णशतमनेन वृद्ध्या गृहीतं वृद्धिरेव दत्ता न मूल’मित्यभियोगे, ‘सत्यं
वृद्धिर्दत्ता न मूलं गृहीत’मिति । उत्तरमित्येकवचननिर्देशादुत्तराणां संकरो
निरस्तः । यथाह कात्यायनः—‘पक्षैकदेशे यत्सत्यमेकदेशे च कारणम् ।
मिथ्या चैकदेशे च संकरात्तदुत्तरम् ॥’ इति । अनुत्तरत्वे च कारणं तेनैवो-
क्तम्—‘न चैकस्मिन्निवादे तु क्रिया स्याद्वादिनोर्द्वयोः । न चार्थसिद्धिरभयोर्न चैकत्र
क्रियाद्वयम् ॥’ इति । मिथ्याकारणोत्तरयोः संकरे अर्थिप्रत्यर्थिनोर्द्वयोरपि क्रिया
प्राप्नोति—‘मिथ्या क्रिया पूर्ववादे कारणे प्रतिवादिनि’ इति स्मरणात् । तदु-
भयमेकस्मिन्व्यवहारे विरुद्धम् । यथा—‘सुवर्णं रूपकशतं चानेन गृहीत’मित्यभि-
योगे, ‘सुवर्णं न गृहीतं, रूपकशतं गृहीतं प्रतिदत्तं चे’ति । कारणप्राङ्न्यायसंकरे
तु प्रत्यर्थिन एव क्रियाद्वयम्—‘प्राङ्न्यायकारणोक्तौ तु प्रत्यर्थी निर्दिशेत्क्रियाम्’
इति । तथा ‘सुवर्णं गृहीतं प्रतिदत्तं, रूपके व्यवहारमार्गेण पराजितः’ इति । अत्र
च प्राङ्न्याये जयपत्रेण वा प्राङ्न्यायदर्शिभिर्वा भावयितव्यम्, कारणोक्तौ तु
साक्षिलेख्यादिभिर्भावयितव्यमिति विरोधः । एवमुत्तरत्रयसंकरेऽपि द्रष्टव्यम् ।
यथा—‘अनेन सुवर्णं रूपकशतं वस्त्राणि च गृहीतानी’त्यभियोगे, ‘सत्यं सुवर्णं गृहीतं
प्रतिदत्तं रूपकशतं न गृहीतं, वस्त्रविषये तु पूर्वन्यायेन पराजितः’ इति । एवं चतुः-
संकरेऽपि । एतेषां चानुत्तरत्वं यौगपद्येन तस्य तस्यांशस्य तेन तेन विनाऽसिद्धेः
क्रमेणोत्तरत्वमेव । कमर्थार्थिनः प्रत्यर्थिनः सभ्यानां चेच्छया भवति । यत्र
पुनर्भयोः संकरे तत्र यस्य प्रभूतार्थविषयत्वं तत्क्रियोपादानेन पूर्वं व्यवहारः
प्रवर्तयितव्यः, पश्चादल्पविषयोत्तरोपादानेन च व्यवहारो द्रष्टव्यः । यत्र तु
संप्रतिपत्तेरुत्तरान्तरस्य च संकरस्तत्रोत्तरान्तरोपादानेन व्यवहारो द्रष्टव्यः ।

टिप्पणं—1 न वादिद्वयपरत्वमिति सूचयितुं मिथ्येति । मिथ्योत्तरे इत्यर्थः । पूर्ववादे
कर्मण्यण पूर्ववादिनीत्यर्थः. 2 कारणे कारणोत्तरे. 3 तयोर्मिथः संकरे त्वित्यर्थः.
4 तयोरुक्तावित्यर्थः । नेदं प्रत्येकपरम् । करणांशे ‘कारणे प्रतिवादिनि’ इत्यनेन सिद्ध-
त्वात् । तस्मात्सांकर्यपरमेवेदम् । अत एव समासनिर्देशसंगतिरपि. 5 द्वितीयसंकरे त्वि-
त्यर्थः. 6 साधयितव्यमेतैः कृत्वा. 7 आदिना दिव्यपरिग्रहः. 8 उत्तरत्रयेति मिथ्या-
कारण-प्राङ्न्यायरूपे. 9 चतुःसंकरेति । यथा ‘अनेन सुवर्णं रूपकशतं वस्त्राणि धान्यं
च गृहीत’मित्यभियोगे—‘सुवर्णं धारयामि, रूपकशतं न गृहीतं, वस्त्राणि प्रतिग्रहेण लब्धानि,
धान्यविषये पूर्वन्यायेन पराजितः’ इति । एवं मिथ्याप्राङ्न्यायसंकरेऽपि द्रष्टव्यम्.
10 क्रमेण त्वित्यर्थः. 11 चेन प्राङ्निवाकादेः समुच्चयः. 12 यत्र त्वित्यर्थः.
13 मिथ्याकारणोत्तरयोः. 14 तत्साधकक्रियाग्रहणेन. 15 सत्योत्तरसंकरस्य पूर्वमनु-
पन्यासे बीजं ध्वनयन् तत्र नियामकान्तरमाह—यत्र चेति.

पाठा०—१ रूपकशते ग. २ कारणोत्तरे तु ग. ३ प्रतिदास्यामि ग.

संप्रतिपत्तौ क्रियाभावात् ॥ यथा हारीतेन—‘मिथ्योत्तरं कारणं च स्यातामेकत्र चेदुभे । सत्यं चापि सहान्येन तत्र ग्राह्यं किमुत्तरम् ॥’ इत्युक्तवोक्तम्—‘यत्प्रभू-
तार्थविषयं यत्र वा स्यात्क्रियाफलम् । उत्तरं तत्र तज्ज्ञेयमसंकीर्णमतोऽन्यथा ॥’
संकीर्णं भवतीति शेषः । शेषापेक्षया ऐच्छिकक्रमं भवतीत्यर्थः । तत्र प्रभूतार्थः
यथा—‘अनेन सुवर्णं रूपकशतं वस्त्राणि च गृहीतानी’त्यभियोगे, ‘सत्यम्, सुवर्णं
रूपकशतं च न गृहीतं, वस्त्राणि तु गृहीतानि प्रतिदत्तानि चे’ति । अत्र मिथ्योत्तरस्य
प्रभूतविषयत्वादर्थिनः क्रियामादाय प्रथमं व्यवहारः प्रवर्तयितव्यः पश्चाद्वस्त्रवि-
षयो व्यवहारः । एवं मिथ्याप्राङ्न्यायसंकरे कारणप्राङ्न्यायसंकरे च योजनीयम् ।
तथा तस्मिन्नेवाभियोगे, ‘सत्यं सुवर्णं रूपकशतं च गृहीतं प्रति दास्यामि, वस्त्राणि
तु न गृहीतानि, गृहीतानि प्रतिदत्तानी’ति वा वस्त्रविषये पूर्वं पराजित इति चोत्तरे
संप्रतिपत्तेर्भूरि विषयत्वेऽपि तत्र क्रियाभावान्मिथ्याद्युत्तरक्रियामादाय व्यवहारः
प्रवर्तयितव्यः । यत्र तु मिथ्याकारणोत्तरयोः कृत्स्नपक्षव्यापित्वं यथा—‘शृङ्गप्रा-
हिकतया कश्चिद्वदति ‘इयं गौर्मदीया अमुकस्मिन्काले नष्टा, अयास्य गृहे दृष्टे’ति ।
अन्यस्तु ‘मिथ्यैतत्, प्रैदर्शितकालात्पूर्वमेवास्मद्गृहे स्थिता मम गृहे जाता वे’ति
वदति । इदं तावत्पक्षनिराकरणसमर्थत्वाच्चानुत्तरम् । नापि मिथ्यैव; कार-
णोपन्यासात् । नापि कारणम्; एकदेशस्याप्यभ्युपगमाभावात् । तस्मात्संका-
रणं मिथ्योत्तरमिदम् ।—अत्र च प्रतिवादिनः क्रिया, ‘कारणे प्रतिवादिनि’ इति
वचनात् ॥ ननु ‘मिथ्या क्रिया पूर्ववादे’ इति पूर्ववादिनः कस्मात्क्रिया न
भवति ? तस्य शुद्धमिथ्याविषयत्वात् । ‘कारणे प्रतिवादिनी’त्येतदपि कस्माच्छुद्ध-
कारणविषयं न भवति । नैतत्; सर्वस्यापि कारणोत्तरस्य मिथ्यासहचरितरूप-
त्वाच्छुद्धकारणोत्तरस्याभावात् ॥ प्रसिद्धकारणोत्तरे प्रतिज्ञातार्थैकदेशस्याप्यभ्युपगमे-
नैकदेशस्य मिथ्यात्वम्—यथा ‘सत्यं रूपकशतं गृहीतं न धारयामि, प्रतिदत्तत्वा-
दि’ति । प्रकृतोदाहरणे तु प्रतिज्ञातार्थैकदेशस्याप्यभ्युपगमो नास्तीति विशेषः ॥
एतच्च हारीतेन स्पष्टमुक्तम्—‘मिथ्याकारणयोर्वापि ग्राह्यं कारणमुत्तरम्’ इति ।
यत्र मिथ्याप्राङ्न्याययोः पक्षव्यापित्वं यथा—‘रूपकशतं धारयती’त्यभियोगे,
‘मिथ्यैतदस्मिन्नर्थे पूर्वमयं पराजितः’ इति । अत्रापि प्रतिवादिन एव क्रिया;
‘प्राङ्न्यायकारणोक्तौ तु प्रत्यर्थी निर्दिशेत्क्रियाम्’ इति वचनात्, शुद्धस्य प्राङ्-
न्यायस्याभावादानुत्तरत्वप्रसङ्गात्, संप्रतिपत्तेरपि साध्यत्वेनोपदिष्टस्य पक्षस्य

टिप्प०—१ यत् उत्तरम्. २ संकीर्णोत्तरस्य यौगपद्येन सर्वथाऽनुत्तरत्वे प्राप्ते
कञ्चित्प्रतिप्रसवमाह—यत्र त्विति. ३ तन्न्यायेनेत्यर्थः. ४ कश्चित् वादी. ५ अन्यः प्रतिवादी.
६ अत्र कारणस्याप्राधान्यं मिथ्योत्तरस्य प्राधान्यं तस्य तदुपपादकस्यापि संभवात् । अतः
एव तत्र सहयोगे तृतीया कृता. ७ प्रतिवादिना तस्यैवोक्तत्वमभिप्रेत्य प्राधान्यादरेण
शङ्कते—नन्विति. ८ सत्यं गृहीतं प्रतिदत्तं चेत्येवंरूपे प्रायुक्ते. ९ सत्यस्यापि.

पाठा०—१ ऐच्छिकक्रममपेक्षाक्रमं भवतीत्यर्थः. ग. २ ऐच्छिकः क्रमो
भवतीत्यर्थः. ख. ३ एतत्प्रदर्शित ख.

सिद्धत्वोपन्यासेन साध्यत्वनिराकरणदेवोत्तरत्वम् । यदा तु कारणप्राङ्न्याय-
संकरः यथा—‘शतमनेन गृहीत’मित्यभियुक्तः प्रतिवदति ‘सखं गृहीतं प्रतिदत्तं
चेत्स्मिन्नेवार्थे प्राङ्न्यायेनायं पराजितः’ इति । तत्र प्रतिवादिनो यथारुचीति न
कचिद्वादिप्रतिवादिनोरेकस्मिन्व्यवहारे क्रियाद्वयप्रसङ्ग इति निर्णयः ॥ ६ ॥—

एवमुत्तरे पत्रे निवेशिते साध्यसिद्धेः साधनायत्तत्वात्साधननिर्देशं कः कुर्या-
दित्यपेक्षित आह—

ततोऽर्थी लेखयेत्सद्यः प्रतिज्ञातार्थसाधनम् ॥ ७ ॥

तत उत्तरानन्तरम्, अर्थी साध्यवान् सद्य एवानन्तरमेव प्रतिज्ञातार्थ-
साधनं लेखयेत् । प्रतिज्ञातः साध्यः स चासावर्थश्चेति प्रतिज्ञातार्थः तस्य
साधनं साध्यतेऽनेनेति साधनं प्रमाणम् । अत्र ‘सद्यो लेखयेत्’ इति वदतोत्तरा-
भिधाने कालविलम्बनमप्यङ्गीकृतमिति गम्यते । तच्चोत्तरत्र विवेचयिष्यते । अर्थी
प्रतिज्ञातार्थसाधनं लेखयेदिति वदता यस्य साध्यमस्ति स प्रतिज्ञातार्थसाधनं
लेखयेदित्युक्तं, अतश्च प्राङ्न्यायोत्तरे प्राङ्न्यायस्यैव साध्यत्वात्प्रत्यर्थ्येवार्थी जात
इति स एव साधनं लेखयेत् । कारणोत्तरेऽपि कारणस्यैव साध्यत्वात्कारणवाद्ये-
वार्थीति स एव लेखयेत् । मिथ्योत्तरे तु पूर्ववाद्येवार्थी स एव साधनं निर्दिशेत् ।
ततोऽर्थी लेखयेदिति वदता अर्थ्यैव लेखयेन्नान्य इत्युक्तम् । अतश्च संप्रतिपत्त्युत्तरे
साध्याभावेन भाषोत्तरत्वादिनोर्द्वयोरप्यर्थित्वाभावात्साधननिर्देश एव नास्तीति
तावतैव व्यवहारः परिसमाप्यत इति गम्यते । एतदेव हारीतेन स्पष्टमुक्तम्—
‘प्राङ्न्यायकारणोक्तौ तु प्रत्यर्थी निर्दिशेत्क्रियाम् । मिथ्योक्तौ पूर्ववादी तु प्रति-
पत्तौ न सा भवेत् ॥’ इति ॥ ७ ॥

ततः किमित्यत आह—

तत्सिद्धौ सिद्धिमाप्नोति विपरीतमतोऽन्यथा ।

तस्य साधनस्य प्रमाणस्य वक्ष्यमाणलिखितसाक्ष्यादिलक्षणस्य सिद्धौ निर्वृत्तौ
सिद्धिं साध्यस्य जयलक्षणां प्राप्नोति । अतोऽस्मात्प्रकारादन्यथा प्रकारा-
न्तरेण साधनासिद्धौ विपरीतं साध्यस्यासिद्धिं पराजयलक्षणमाप्नोतीति संबन्धः ॥

एवं व्यवहाररूपमभिधायोपसंहरति—

चतुष्पाद्व्यवहारोऽयं विवादेषूपदर्शितः ॥ ८ ॥

‘व्यवहारानृपः पश्येत्’ (व्य० १) इत्युक्तो व्यवहारः सोऽयमित्थं चतु-
ष्पाच्चतुरंशकल्पनया विवादिषु ऋणादानादिषूपदर्शितो वर्णितः । तत्र ‘प्रत्य-
र्थिनोऽप्रतो लेख्यं’ इति भाषापादः प्रथमः । ‘श्रुतार्थस्योत्तरं लेख्यम्’ इत्युत्तरपादो
द्वितीयः । ततः ‘अर्थी लेखयेत्सद्यः’ इति क्रियापादस्तृतीयः । ‘तत्सिद्धौ सिद्धिमा-

टिप्प०— १ निवेशिते लिखिते. २ अर्थ्यत इत्यर्थः साध्यं स यस्यास्तीत्यर्थी.
३ प्रमाणं लिखितादि वक्ष्यमाणम्. ४ निर्दिशेत्लेखयेत्. ५ अर्थ्येवेति आक्षेपादेव कर्तृलामे
तदुक्तिर्नियमार्थेति भावः. ६ तादृशोत्तरदानेनैव. ७ ततः साधनलेखनोत्तरम्.

प्रोति' इति साध्यसिद्धिनादश्चतुर्थः । यथोक्तम्—'परस्परं मनुष्याणां स्वार्थविप्रति-
पत्तिषु । वाक्यन्यायाद्यवस्थानं व्यवहार उदाहृतः ॥ भाषोत्तरक्रियासाध्यसिद्धिभिः
क्रमवृत्तिभिः । अक्षिप्तचतुरंशस्तु चतुष्पादभिधीयते ॥' इति । संप्रतिपत्त्युत्तरे
तु साधनानिर्देशाद्भाषार्थस्यासाध्यत्वाच्च न साध्यसिद्धिलक्षणः पादोऽस्तीति द्विपा-
द्वमेव । उत्तराभिधानानन्तरं सभ्यानामर्थिप्रत्यर्थिनोः कस्य क्रिया स्यादिति
परामर्शलक्षणस्य प्रत्याकलितस्य योगीश्वरेण व्यवहारपादत्वेनानभिधानाद् व्यव-
हृतसंबन्धाभावाच्च न व्यवहारपादत्वमिति स्थितम् ॥ ८ ॥

इति साधारणव्यवहारमातृकाप्रकरणम् ।

असाधारणव्यवहारमातृकाप्रकरणम् २

एवं सर्वव्यवहारोपयोगिनीं व्यवहारमातृकामभिधायानुना कविव्यवहारविशेषे
कंचिद्विशेषं दर्शयितुमाह—

अभियोगमनिस्तीर्य नैनं प्रत्यभियोजयेत् ।

अभियुज्यत इति अभियोगोऽपराधः तमभियोगमनिस्तीर्यापरिहृत्य
एनमभियोक्तारं न प्रत्यभियोजयेत् अपराधेन न संयोजयेत् । यद्यपि
प्रत्यवस्कन्दनं प्रत्यभियोगरूपं तथापि स्वापराधपरिहारात्मकत्वाच्चास्य प्रतिषेध-
विषयत्वम् । अतः स्वाभियोगानुपमर्दनरूपस्य प्रत्यभियोगस्यायं निषेधः । इदं
प्रत्यर्थिनमधिकृत्योक्तम् ॥—

अथ अर्थिनं प्रत्याह—

अभियुक्तं च नान्येन नोक्तं विप्रकृतिं नयेत् ॥ ९ ॥

अभियुक्तं च नान्येनेति । अन्येनाभियुक्तमनिस्तीर्णाभियोगमन्योऽर्थी
नाभियोजयेत् । किंच, उक्तमावेदनसमये यदुक्तं तद्विप्रकृतिं विरुद्धभावं न
नयेत् न प्रापयेत् । एतदुक्तं भवति—यद्वस्तु येन रूपेणावेदनसमये निवेदितं
तद्वस्तु तथैव भाषाकालेऽपि लेखनीयं, नान्यथेति ॥ ननु 'प्रत्यर्थिनोऽप्रतो लेख्यं
यथावेदितमर्थिना' (व्य० ६) इत्यत्रैवेदमुक्तं, किमर्थं पुनरुच्यते 'नोक्तं विप्रकृतिं
नयेत्' इति ? उच्यते,—'यथाऽऽवेदितमर्थिना' (व्य० ६) इत्यनेनाऽऽवेदनसमये
यद्वस्तु निवेदितं तदेव भाषासमयेऽपि तथैव लेखनीयम् । एकस्मिन्नपि पदे न
वस्त्वन्तरमित्युक्तम् । यथा—'अनेन रूपकशतं वृद्धया गृहीतम्' इत्यावेदनसमये

टिप्प०—1 मुख्यपादत्वासंभवादाह चतुरंशेति. 2 अभिधीयते ऋणादानादिषु
वक्ष्यमाणेषु. 3 लक्षणोऽपि इति कचित्. 4 प्रत्याकलितस्य पौनःपुन्येन विचारणेत्येत्यर्थः.
5 अभियुज्यते दोषविषयीक्रियतेऽनेनेति शेषः. 6 सत्यं गृहीतं प्रतिदत्तं चेति कारणो-
त्तरस्य अनेन दत्तं स्थितं मया पुनर्दत्तमित्येवं प्रत्यभियोगरूपत्वमित्यर्थः. 7 तथैवेति ।
अन्यथाऽन्यथावादित्वेन भङ्गप्रसङ्गात्. 8 ऋणादानादिव्यवहारविषये. 9 अत्र प्रकरणे
पदशब्दो विषयवाची.

पाठा०—१ इति व्यवहारमातृकाप्रकरणम्. २ साधारणासाधारणव्यवहार.

प्रतिपाद्य प्रत्यर्थिसंनिधौ भाषासमये 'वस्त्रशतं वृद्ध्या गृहीतम्' इति न वक्तव्यम् । तथा सति पदान्तरागमनेऽपि वस्त्वन्तरगमनाद्वीनवादी दण्ड्यः स्यादिति । 'नोक्तं विप्रकृतिं नयेत्' इत्यनेनैकवस्तुत्वेऽपि पदान्तरगमनं निषिद्धयते । यथा 'रूपकशतं वृद्ध्या गृहीत्वाऽयं न प्रयच्छति' इत्यावेदनकालेऽभिधाय भाषाकाले 'रूपकशतं बलादपहतवान्' इति वदतीति । तत्र वस्त्वन्तरगमनं निषिद्धम्, इह तु पदान्तरगमनं निषिद्धयत इति न पौनरुक्त्यम् । एतदेव स्पष्टीकृतं नारदेन— 'पूर्वपादं परित्यज्य योऽन्यमालम्बते पुनः । पदसंक्रमणाज्ज्ञेयो हीनवादी स वै नरः ॥' इति । हीनवादी दण्ड्यो भवति, न प्रकृतादर्थाद्धीयते । अतः प्रत्यर्थिनोऽर्थिनश्च प्रमादपरिहारार्थमेवायम् 'अभियोगमनिस्तीर्य' इत्याद्युपदेशो न प्रकृता-र्थसिद्धयसिद्धिविषयः । अत एव वक्ष्यति (व्य० १९) 'छलं निरस्य भूतेन व्यवहाराजयेन्नृपः' इति । एतच्चार्यव्यवहारे द्रष्टव्यम् । मन्युकृते तु व्यवहारे प्रमादाभिधाने प्रकृतादपि व्यवहाराद्धीयत एव । यथाह नारदः— 'सर्वेष्वर्थविवादिषु वाक्छले नावसीदति । परस्त्रीभूम्युणादाने शास्योऽप्यर्थाच्च हीयते ॥' इति । अस्यार्थः—सर्वेष्वर्थविवादिषु न मन्युकृतेषु वाक्छले प्रमादाभिधानेऽपि नावसीदति न पराजीयते । न प्रकृतादर्थाद्धीयत इत्यर्थः । अत्रोदाहरणं परस्त्रीत्यादि । परस्त्रीभूम्युणादाने प्रमादाभिधानेन दण्ड्योऽपि यथा प्रकृतादर्थाच्च हीयते, एवं सर्वेष्वर्थविवादिष्विति । अर्थविवादग्रहणान्मन्युकृतविवादिषु प्रमादाभिधाने प्रकृतादप्यर्थाद्धीयत इति गम्यते । यथा—'अहमनेन शिरसि पादेन ताडित' इत्यावेदनसमयेऽभिधाय भाषाकाले 'पादेन हस्ते ताडित' इति वदन्न केवलं दण्ड्यः । पराजीयते च ॥ ९ ॥

'अभियोगमनिस्तीर्य नैनं प्रत्यभियोजयेत्' (व्य० ९) इत्यस्यापवादमाह—

कुर्यात्प्रत्यभियोगं च कलहे साहसेषु च ।

कलहे वाददण्डपारुष्यात्मके साहसेषु विषयस्त्रादिनिमित्तप्राणव्यापादनादिषु प्रत्यभियोगसंभवे स्वाभियोगमनिस्तीर्याप्यभियोक्तारं प्रत्यभियोजयेत् । नन्वत्रापि पूर्वपक्षानुपमर्दनरूपत्वेनानुत्तरत्वात्प्रत्यभियोगस्य प्रतिज्ञान्तरत्वे युगपद्व्यवहारासंभवः समानः । सत्यम् । नात्र युगपद्व्यवहाराय प्रत्यभियोगोपदेशः, अपि तु न्यूनदण्डप्राप्तये अधिकदण्डनिवृत्तये वा । तथा हि—'अनेनाहं ताडितः शप्तो वा' इत्यभियोगे, 'पूर्वमहमनेन ताडितः शप्तो वा' इति प्रत्यभियोगे दण्डा-

टिप्प०—1 विषयान्तरं प्रत्यगमनेऽपीत्यर्थः. 2 पदान्तरं प्रति गमनाद्वस्त्वन्तरगमनाच्चैत्यर्थः. 3 सिद्ध्यसिद्धीति । हीनवादित्वे प्रकृतार्थासिद्धिस्तथात्वे तत्सिद्धिरित्यर्थः. 4 पूर्वभूतेन सत्वेन व्यवहारेण. 5 हीनवादी दण्ड्य एव, न प्रकृतार्थाद्धीयत इत्येतत्. 6 मन्युकृते वाक्पारुष्यदण्डपारुष्यादिव्यवहारे. 7 एवं शाब्दमाद्यर्थमुक्त्वा द्वितीयमसंपदध्वनितमुच्यते—अर्थेत्यादिना. 8 दण्डेति प्रत्यभियोक्तरिति भावः

पाठा०—१ वदन्केवलं ग.

त्यत्त्वम् । यथाह नारदः (१५।१) 'पूर्वमाक्षारयेद्यस्तु नियतं स्यात्स दोषभाक् । पश्चाद्यः सोऽप्यसत्कारी पूर्वं तु विनयो गुरुः ॥' इति । यदा पुनर्द्वयोर्युगपत्ताडनादिप्रवृत्तिस्तत्राधिकदण्डनिवृत्तिः—'पारुष्ये साहसे वापि युगपत्संप्रवृत्तयोः । विशेषश्चेन्न लभ्येत विनयः स्यात्समस्तयोः ॥' इति । एवं युगपद्यवहारप्रवृत्त्यसंभवेऽपि कलहादौ प्रत्यभियोगोऽर्थवाच्यतादानादिषु तु निरर्थक एव ॥

अर्थिप्रत्यर्थिनोर्विधिमुक्त्वा ससभ्यस्य सभापतेः कर्तव्यमाह—

उभयोः प्रतिभूर्यग्रहः समर्थः कार्यनिर्णये ॥ १० ॥

उभयोरर्थिप्रत्यर्थिनोः सर्वेषु विवादेषु निर्णयस्य कार्यं कार्यनिर्णयः । आहिताग्न्यादिषु पाठाकार्यशब्दस्य पूर्वनिपातः । निर्णयस्य च यत्कार्यं साधितधनदानं दण्डदानं च तस्मिन्समर्थः प्रतिभूः प्रतिभवति तत्कार्यं तद्वद्भवतीति प्रतिभूर्यग्रहः ससभ्येन सभापतिना । तस्यासंभवेऽर्थिप्रत्यर्थिनो रक्षणे पुरुषा नियोक्तव्याः । तेभ्यश्च ताभ्यां प्रतिदिनं वेतनं देयम् । यथाह कात्यायनः—'अथ चेत्प्रतिभूर्नास्ति कार्ययोग्यस्तु वादिनः । स रक्षितो दिनस्यान्ते दद्याद्भृत्याय वेतनम् ॥' इति ॥ १० ॥

अर्थिप्रत्यर्थिनोर्निर्णयकार्ये ससभ्येन सभापतिना प्रतिभूर्यग्रह इत्युक्तम्, किं तन्निर्णयकार्यं यस्मिन्प्रतिभूर्यग्रह इत्यपेक्षित आह—

निहवे भावितो दद्याद्धनं राज्ञे च तत्समम् ।

मिथ्याभियोगी द्विगुणमभियोगाद्धनं वहेत् ॥ ११ ॥

अर्थिना निवेदितस्याभियोगस्य प्रत्यर्थिनाऽपह्नवे कृते यदाऽर्थिना साक्ष्यादिभिर्भावितोऽङ्गीकारितः प्रत्यर्थी तदा दद्याद्धनं प्रकृतमर्थिने राज्ञे च तत्सममपलापदण्डम् । अर्थार्थी भावयितुं न शक्नोति तदा स एव मिथ्याभियोगी जात इत्यभियोगादभियुक्तधनाद्विगुणं धनं दद्यात् राज्ञे । प्राङ्मन्याये प्रत्यवस्कन्दने चेदमेव योजनीयम् । तत्रार्थ्येवाऽपह्नववादी प्रत्यर्थिना भावितो राज्ञे प्रकृतधनसमं दण्डं दद्यात् । अथ प्रत्यर्थी प्राङ्मन्यायं कारणं वा भावयितुं न शक्नोति तदा स एव मिथ्याभियोगीति राज्ञे द्विगुणं धनं दद्यात् । अर्थिने च प्रकृतं

टिप्प०—१ आक्षारयेत् कायेन वाचा वा क्षीणं कुर्यात्. २ विनयो दण्डः. ३ पारुष्यं वाग्दण्डादि. ४ प्रतिभूः 'जामिन' इति भाषाप्रसिद्धोऽयम्. ५ तस्य प्रतिभुवः. ६ वादिन इति द्वयोरेकशेषः, जातावार्षं वा एकवचनम्. तेनार्थिप्रत्यर्थिनोः समासेन ग्रहणम्. ७ प्रकृतधनसममपलापनिमित्तकदण्डम्. ८ भावयितुं समर्थयितुम्. ९ अस्मिन्नर्थेऽयं पूर्वं पराजित इति प्राङ्मन्यायोत्तरे गृहीतं प्रतिदत्तमिति कारणोत्तरे च दत्ते पूर्वमन्यायं प्रतिदानं च प्रतिज्ञावाद्येवापलपतीति स एवापलापवादीत्यर्थः. १० भावितः जयपराजयरूपप्राङ्मन्यायस्य प्रतिदानस्य च साधनादङ्गीकारितो वादी. ११ मिथ्यावादी.

पाठा०—१ एवं सति. २ निर्णयस्य कार्यं च ख. ३ प्रतिभूर्यग्रह इत्यत आह ग. ४ धनं दद्याद्राज्ञे ख. ५ तत्राप्यर्थेऽपह्नववादी प्रत्य ख.

घनम् । संप्रतिपत्युत्तरे तु दण्डाभाव एव । एतच्च ऋणादानविषयमेव । पदान्तरेषु तत्र तत्र दण्डाभिधानादधनव्यवहारेष्वसंभवाच्च न सर्वविषयत्वम् । 'राज्ञाऽधमर्णिको दाप्यः' (व्य० ४२) इत्यस्य ऋणादानविषयत्वेऽपि तत्रैव विशेषं वक्ष्यामः । यद्वा, -एतदेव सर्वव्यवहारविषयत्वेनापि योजनीयम् । कथम् ? अभियोगस्य निहवेऽभियुक्तेन कृते यद्यभियोक्ता साक्ष्यादिभिर्भावितोऽभियुक्तस्तदा तत्समं तत्र तत्र प्रतिपदोक्तमेव । चशब्दोऽवधारणे । धनं दण्डं दद्याद्वाज्ञ इत्यनुवादः । अथाभियोक्ता अभियोगं भावयितुं न शक्नोति तदा मिथ्याभियोगीति प्रतिपदोक्तं धनं दण्डं द्विगुणं दद्यादिति विधीयते । अत्रापि प्राङ्ग्याये प्रत्यवस्कन्दने च पूर्ववदेव योजनीयम् ॥ ११ ॥

ततः 'अर्थी लेखयेत्सद्यः प्रतिज्ञातार्थसाधनम्' (व्य० ७) इति वदतोत्तरपादलेखने कालप्रतीक्षणं दर्शितं तत्रापवादमाह—

साहसस्तेयपारुष्यगोमिशपात्यये स्त्रियाम् ।

विवादयेत्सद्य एव कालोऽन्यत्रेच्छया स्मृतः ॥ १२ ॥

साहसं विषशस्त्रादिनिमित्तं प्राणव्यापादनादि, स्तेयं चौर्यम्, पारुष्यं वाग्दण्डपारुष्यं वक्ष्यमाणलक्षणम्, गौर्दोग्ध्री, अभिशापः पातकाभियोगः, अत्ययः प्राणधनातिपातस्तस्मिन्, द्वन्द्वैकवद्भावादेकवचनम् । स्त्रियां कुलस्त्रियां दास्यां च कुलस्त्रियां चारित्रविवादे, दास्यां खलविवादे, विवादयेत् उत्तरं दापयेत्, सद्य एव, न कालप्रतीक्षणं कुर्यात् । अन्यत्र विवादान्तरेषु, काल उत्तरदानकालः, इच्छयाऽर्थिप्रत्यर्थिसभ्यसभापतीनां स्मृत उक्तः ॥ १२ ॥

दुष्टलक्षणमाह—

देशादेशान्तरं याति सृक्किणी परिलेदि च ।

ललाटं स्विद्यते चास्य मुखं वैवर्ण्यमेति च ॥ १३ ॥

परिशुष्यत्स्खलद्राक्यो विरुद्धं बहु भापते ।

वाक्चक्षुः पूजयति नो तथौष्ठौ निर्धुजत्यपि ॥ १४ ॥

स्वभावाद्विकृतिं गच्छेन्मनोवाक्कायकर्मभिः ।

अभियोगेऽर्थे साक्ष्ये वा दुष्टः स परिकीर्तितः ॥ १५ ॥

मनोवाक्कायकर्मभिर्यः स्वभावादेव न भयादिनिमित्ताद्विकृतिं विकारं

टिप्प०—१ निहवे भावितो दद्यादित्येतत्. २ पदान्तराणि द्विविधानि सधनानि अधनानि च । तत्र सधनेष्वह—पदान्तरेष्विति. ३ अधनेति । वाग्दण्डपारुष्यादिव्यवहारेषु प्रकृतधनसमदण्डदानस्य तद्विगुणदानस्य चासंभवाच्चेत्यर्थः. ४ तत्समं व्यवहारतुल्यम्. ५ अनुवाद इति । तद्व्यवहारे दण्डस्य विशिष्यविहितत्वेन प्राप्तत्वाद्विध्यसंभवेन पूर्वार्धेन तस्य सर्वस्य सामान्येनानुवाद इत्यर्थः. ६ प्रागुक्तनिमित्तान्यनिमित्तकोऽत्र प्राणनाशो ग्राह्यः. ७ यदि सद्यो नोत्तरं दातुमिच्छति तदा तदिच्छातोऽन्योऽप्युत्तरकालो भवति—अप० ।

पाठा०—१ वक्तुं. २ योगे च. ३ ०थ वा साक्ष्ये A.

असाधारणव्य० १२-१६] पञ्चविधोऽपि हीनो दण्ड्यः १४१

याति गच्छति असावभियोगे साक्ष्ये वा दुष्टः परिकीर्तितः । तां विकृतिं विभज्य दर्शयति—देशादेशान्तरं याति न कचिदवतिष्ठते । सृक्किणी ओष्ठपर्यन्तौ परिलेहि जिह्वाग्रेण स्पर्शयति घट्टयतीति कर्मणो विकृतिः । अस्य ललाटं स्विद्यते खेदविन्द्वङ्कितं भवति, मुखं च वैवर्ण्यं विवर्णत्वं पाण्डुत्वं कृष्णत्वं वा एति गच्छतीति कायस्य विकृतिः । परिशुष्यत्स्खलद्राक्चयः परिशुष्यत्सगद्गदं स्खलद्वात्यस्तं वाक्यं यस्य स तथोक्तः । विरुद्धं पूर्वापरविरुद्धं बहु च भाषत इति वाचोविकृतिः । परोक्तां वाचं प्रतिवचनदानेन न पूजयति, चक्षुर्वा प्रतिवीक्षणेन न पूजयतीति मनसो विकृतेर्लिङ्गम् । तथा ओष्ठौ निभुजति वक्रयतीत्यपि कायस्य विकृतिः । एतच्च दोषसंभावनामात्रमुच्यते, न दोषनिश्चयाय; स्वाभाविकनैमित्तिकविकारयोर्विवेकस्य दुर्ज्ञेयत्वात् । अथ कश्चिन्निपुणमतिर्विवेकं प्रतिपद्येत तथापि न पराजयनिमित्तं कार्यं भवति । नहि मरिष्यतो लिङ्गदर्शनेन मृतकार्यं कुर्वन्ति । एवमस्य पराजयो भविष्यतीति लिङ्गादवगतेऽपि न पराजयनिमित्तकार्यप्रसङ्गः ॥ १३-१५ ॥

संदिग्धार्थं स्वतन्त्रो यः साधयेद्यश्च निष्पतेत् ।

न चाहूतो वदेत्किंचिद्धीनो दण्ड्यश्च स स्मृतः ॥१६॥

किंच, संदिग्धमर्थमधमर्णेनानङ्गीकृतमेव यः स्वतन्त्रः साधननिरपेक्षः साधयत्यासेधादिना स हीनो दण्ड्यश्च भवति । यश्च स्वयं संप्रतिपन्नं साधनेन वा साधितं याच्यमानो निष्पतेत् पलायेत, यश्चाभियुक्तो राज्ञा चाहूतः सदसि न किंचिद्वदति 'सोऽपि हीनो दण्ड्यश्च स्मृतः' इति संबध्यते । 'अभियोगे च साक्ष्ये वा दुष्टः स परिकीर्तितः' इति प्रस्तुतत्वाद्दीनपरिज्ञानमात्रमेव सा भूदिति 'दण्ड्य'ग्रहणम् । दण्ड्यस्य चापि 'शास्योऽप्यर्थान्न हीयत' इत्यर्थदहीनत्वदर्शनादत्र तन्मा भूदिति 'हीन'ग्रहणम् ॥ १६ ॥

अथ यत्र द्वावपि युगपदधर्माधिकारणं प्राप्तौ भाषावादिनौ । तद्यथा—कश्चित्प्रतिग्रहेण क्षेत्रं लब्ध्वा कंचित्कालमुपभुज्य कार्यवशात्सकुटुम्बो देशान्तरं गतः । अन्योऽपि तदेव क्षेत्रं प्रतिग्रहेण लब्ध्वा कंचित्कालमुपभुज्य देशान्तरं गतः । ततो द्वावपि युगपदागत्य 'मदीयमिदं क्षेत्रं मदीयमिदं क्षेत्रम्' इति परस्परं विवदमानौ धर्माधिकारणं प्राप्तौ तत्र कस्य कियेत्याकाङ्क्षित आह—

टिप्प०—१ याति गच्छति यातीत्यर्थः । श्लोके गच्छेदित्यस्य लिङ्गार्थविवक्षायां तस्य पूर्वं विवरणं प्रदर्श्य ततो यातीति प्रदर्शनीयम् । २ वा चार्थः । ३ पर्यन्तौ प्रान्तौ, सृक्किणी गण्डयोरन्तर्भागौ । ४ तथा वैवर्ण्यादिवत् । ५ विवेकस्य भेदस्य । ६ यत्किंचिद्विकारात् । ७ साधकवाधकप्रमाणयोरपरीक्षणाद्वाह्याग्राह्यत्वेन संदिग्धमर्थम्—अप० । ८ अनेन हीनस्य पञ्चविधत्वमुक्तम् । ९ क्रिया साधनम् ।

पाठा०—१ बिन्दुचितं । २ दुर्ज्ञानत्वात् ग । ३ कारिणं ग ।

साक्षिषूभयतः सत्सु साक्षिणः पूर्ववादिनः ।

पूर्वपक्षेऽधरीभूते भवन्त्युत्तरवादिनः ॥ १७ ॥

उभयतः उभयोरपि वादिनोः साक्षिषु संभवत्सु साक्षिणः पूर्ववादिनः 'पूर्वस्मिन्काले मया प्रतिगृहीतमुपभुक्तं च' इति यो वदत्यसौ पूर्ववादी, न पुनर्यः पूर्वं निवेदयति तस्य साक्षिणः प्रष्टव्याः । यदा त्वैन्य एवं वदति 'सत्यमनेन पूर्वं प्रतिगृहीतमुपभुक्तं च किंतु राज्ञेदमेव क्षेत्रमस्मादेव कयेण लब्ध्वा मह्यं दत्तम्' इति, 'अनेन वा प्रतिग्रहेण लब्ध्वा मह्यं दत्तम्' इति तत्र पूर्वपक्षोऽसाध्यतयाऽधरीभूतस्तस्मिन्पूर्वपक्षेऽधरीभूते उत्तरकालं प्रतिगृहीतमुपभुक्तं चेति वादिनः साक्षिणः प्रष्टव्या भवन्ति ॥ इदमेव व्याख्यानं युक्ततरम् । मिथ्योत्तरे पूर्ववादिनः साक्षिणो भवन्ति ॥ प्राङ्न्यायकारणोक्तौ पूर्वपक्षेऽधरीभूते उत्तरवादिनः साक्षिणो भवन्तीति व्याख्यानमयुक्तम् । अस्यार्थस्य 'ततोऽर्थां लेखयेत्सद्यः प्रतिज्ञातार्थसाधनम्' (व्य० ७) इत्यनेनैवोक्तत्वात्पुनरुक्तिप्रसङ्गात् । पूर्वव्याख्यानमेव स्पष्टीकृतं नारदेन—'मिथ्या क्रिया पूर्ववादे कारणे प्रतिवादिनि । प्राङ्न्यायविधिसिद्धौ तु जयपत्रं क्रिया भवेत् ॥' इत्युक्त्वा—'द्वयोर्विवदतोरर्थे द्वयोः सत्सु च साक्षिषु । पूर्वपक्षो भवेद्यस्य भवेद्युस्तस्य साक्षिणः ॥' इति वदता । एतस्य च पूर्वव्यवहारविलक्षणत्वाद्भेदेनोपन्यासः ॥ १७ ॥

सपणश्चेद्विवादः स्यात्तत्र हीनं तु दापयेत् ।

दण्डं च स्वपणं चैव धनिने धनमेव च ॥ १८ ॥

अपि च, यदि विवादो व्यवहारः सपणः—पणनं पणः, तेन सह वर्तत इति सपणः, स्यात्तदा तत्र तस्मिन्सपणे व्यवहारे हीनं पराजितं पूर्वोक्तं दण्डं स्वकृतं पणं राज्ञे, अर्थिने च विवादास्पदीभूतं धनं दापयेद्वाजा । यत्र पुनरेकः कोपावेशवशात् 'यद्यहमत्र पराजितो भवामि तदा पणशतं दास्यामि' इति प्रतिजानीते, अन्यस्तु न किञ्चित्प्रतिजानीते तत्रापि व्यवहारः प्रवर्तते । तस्मिंश्च प्रवृत्ते पणप्रतिज्ञावादी यदि हीयते तदा स एव सपणं दण्डं दाप्यः । अन्यस्तु पराजितो दण्डं दाप्यः, न पणम्; 'स्वपणं च' इति विशेषोपादानात् । यत्र त्वेकः शतम्, अन्यस्तु पञ्चाशतं प्रतिजानीते तत्रापि पराजये स्वकृतमेव पणं दाप्यौ । 'सपणश्चेद्विवादः स्यात्' इति वदता पणरहितोऽपि विवादो दर्शित इति ॥ १८ ॥

टिप्प०—१ उक्तपूर्ववादिभिन्नः. २ अर्थी साध्यवान्. ३ मिथ्या मिथ्योत्तरे. ४ पूर्वन्यायकरणनिश्चये तु. ५ पूर्वत्र काले गृहीतमुपभुक्तं चेतीत्यर्थः. ६ 'सर्वव्यवहार' इति पाठे प्रागुक्तसर्वेभ्य इत्यर्थः. ७ पणनं व्यवहरणं, स्वोक्तिसत्यतासूचनाय यथासंभवद्रव्यदानाङ्गीकरणमिति यावत्. ८ प्रकृतार्थसममिति 'निहवे भावितः' (व्य० ११) इत्यत्रोक्तम्. ९ प्राङ्निवाकादिरिति शेषः. १० तत्र निमित्तसत्त्वादप्रवृत्तौ मानाभावाच्चेति भावः.

पाठा०—१ साक्षिषु सत्सु ग. २ स्तस्मिन्पक्षे ग. ३ सपणं ख.

छलं निरस्य भूतेन व्यवहारान्नयेनृपः ।

भूतमप्यनुपन्यस्तं हीयते व्यवहारतः ॥ १९ ॥

किंच, छलं प्रमादाभिहितं निरस्य परित्यज्य भूतेन वस्तुतत्त्वानुसारेण व्यवहारान्नयेदन्तं नृपः । यस्माद्भूतमपि वस्तुतत्त्वमपि अनुपन्यस्तमन-भिहितं हीयते हानिमुपगच्छति व्यवहारतो व्यवहारेण साक्ष्यादिभिः । तस्माद्भूतानुसरणं कर्तव्यम् । यथार्थिप्रत्यर्थिनौ सत्यमेव वदतस्तथा ससभ्येन सभापतिना यतितव्यं सामादिभिरुपायैः । तथासति साक्ष्यादिनैरपेक्ष्येणैव निर्णयो भवति ॥ अथ सर्वथापि भूतानुसरणं न शक्यते कर्तुं, तथा सति साक्ष्यादिभि-निर्णयः कार्य इत्यनुकल्पः । यथोक्तम्—‘भूतच्छलानुसारित्वाद्दिगतिः समुदाहृतः । भूतं तत्त्वार्थसंयुक्तं प्रमादाभिहितं छलम् ॥’ इति । तत्र भूतानुसारी व्यवहारो मुख्यः, छलानुसारी त्वनुकल्पः । साक्षिलेख्यादिभिर्व्यवहारनिर्णये कदाचिद्वस्त्वनुसरणं भवति, कदाचिन्न भवति; साक्ष्यादीनां व्यभिचारस्यापि संभवात् ॥ १९ ॥

‘भूतमप्यनुपन्यस्तं हीयते व्यवहारतः’ (व्य० १९) इत्यत्रोदाहरणमाह—

निह्वते लिखितं नैकमेकदेशे विभावितः ।

दाप्यः सर्वं नृपेणार्थं न ग्राह्यस्त्वनिवेदितः ॥ २० ॥

नैकमनेकं सुवर्णरजतवस्त्रादि लिखितमभिर्भूयुक्तमर्थिना प्रत्यर्थी यदि सर्वमेव निह्वतेऽपजानीते तदार्थिनैकदेशे हिरण्ये साक्ष्यादिभिः प्रत्यर्थी भावितोऽङ्गीकारितः सर्वं रजताद्यर्थं पूर्वलिखितं दाप्योऽर्थिने नृपेण । न ग्राह्यस्त्वनिवेदितः ‘पूर्वं भाषाकाले अनिवेदितः पश्चादर्थिना पूर्वं मया विस्मृतः’ इति निवेद्यमानो न ग्राह्यो नार्दतव्यो नृपेण । एतच्च न केवलं वाचनिकम् । एकदेशे प्रत्यर्थिनो मिथ्यावादित्वनिश्चयादेकदेशान्तरेऽपि मिथ्यावादित्वसंभवात् । अर्थिनश्चैकदेशे सत्यवादित्वनिश्चयादेकदेशान्तरेऽपि सत्यवादित्वसंभवात् । एवं तर्कापरनामसंभावनाप्रत्ययानुगृहीतादस्मादेव योगीश्वरवचनात्सर्वं दापनीयं नृपेणेति निर्णयः । एवं च तर्कवाक्यानुसारेण निर्णये क्रियमाणे वस्तुनोऽन्यथात्वेऽपि व्यवहारदर्शिनानां दोषः । तथा च गौतमः (११।२३, २४)—‘न्यायाधिगमे तर्कोऽभ्युपायस्ते-

टिप्पण—१ अनभिहितं अर्थिप्रत्यर्थ्यन्तरेण. २ व्यवहारतः हीयमानपापयोगाच्चेति करणतृतीयान्तात्तसिः. ३ भूतच्छले अनुसरति तच्छीलस्तत्वात् द्विगतिद्विप्रकारः. ४ व्यभिचारस्य अयथार्थवादित्वस्यापि. ५ प्रतिष्ठाकालेऽर्थिनाऽभियोगत्वेनाभिहितम्. ६ पूर्वोक्तार्थैकदेशहिरण्यविषये. ७ किंतु युक्तिसिद्धमपीति भावः. ८ तर्कापरनामिका या संभावना सैव यः प्रत्ययो ज्ञानं तत्सहकृतात् ‘निह्वते’ इति योगीश्वरवचनादित्यर्थः. ९ अस्य तदनुगृहीतत्वे च.

पाठा०—१ तस्मात् ख. २ तत्त्वार्थयुक्तं यत्प्रमादाभि. ख. ३ निह्ववे लिखितेऽनेकमेकदेशविभा A. ४ न दापयितव्यो क. ५ न्यायज्ञाने तर्क उपायस्तेन तर्केण न्यायमभ्युह्य निश्चित्य नाभ्युपेत्य ख.

नाभ्युह्य यथास्थानं गमयेत्' इत्युक्त्वा, 'तस्माद्राजाचार्यावनिन्द्यौ' (११।३२) इत्युपसंहरति । न चैकदेशभाविताऽनुपादेयवचनः प्रत्यर्थोऽप्येतावदिह गम्यते ।— 'एकदेशविभाविता नृपेण सर्वं दाप्यः' इति वचनात् ॥ यत्तु काल्यायनेनोक्तम्— 'अनेकार्थाभियोगेऽपि यावत्संसाधयेद्धनी । साक्षिभिस्तावदेवासौ लभते साधितं धनम् ॥' इति, तत्पुत्रादिदेयपित्राद्यृणविषयम् । तत्र हि बहूनर्थानभियुक्तः पुत्रादिर्न जानामीति प्रतिवदन्निहववादी न भवतीत्येकदेशविभाविताऽपि न कचिदसत्यवादीति 'निहुते लिखितं नैकम्' (व्य० १९) इति शास्त्रं तत्र न प्रवर्तते । निहवाभावादपेक्षितकर्माभावाच्च ।— 'अनेकार्थाभियोगेऽपि' इति काल्यायनवचनं तु सामान्यविषयं, विशेषशास्त्रस्य विषयं निहवोत्तरं परिहृत्याऽज्ञानोत्तरे प्रवर्तते ॥ ननु 'ऋणादिषु विवादिषु स्थिरप्रायेषु निश्चितम् । ऊने वाऽप्यधिके वार्थे प्रोक्ते साध्यं न सिद्ध्यति ॥' इति वदता काल्यायनेनानेकार्थाभियोगे साक्षिभिरेकदेशे भावितेऽधिके वा भाविते साध्यं सर्वमेव न सिद्ध्यतीत्युक्तम् । तथासत्येकदेशे भाविते अभावितैकदेशसिद्धिः कुतस्या ? उच्यते,— लिखितसर्वार्थसाधनतयोपन्यस्तैः साक्षिभिरेकदेशाभिधानेऽधिकाभिधाने वा कृत्स्नमेव साध्यं न सिद्ध्यतीति तस्यार्थः । तत्रापि निश्चितं न सिद्ध्यतीति वचनात्पूर्ववत्संशय एवेति प्रमाणान्तरस्यावसरोऽस्त्येव; 'छलं निरस्य' इति नियमात् । साहसादौ तु सकलसाध्यसाधनतैर्योहिष्ठैः साक्षिभिरेकदेशेऽपि साधिते कृत्स्नसाध्यसिद्धिर्भवत्येव; तावतैव साहसादेः सिद्धत्वात्, काल्यायनवचनाच्च— 'साध्याः साक्षिभिरपि गदिते साक्षिभिः सकलं भवेत् । स्त्रीसंगे साहसे चौर्ये यत्साध्यं परिकीर्तितम् ॥' इति ॥ २० ॥

ननु 'निहुते लिखितं नैकम्' (व्य० २०) इतीयं स्मृतिस्तथा 'अनेकार्थाभियोगेऽपि' इतीयमपि स्मृतिरेव तत्रानयोः स्मृत्योः परस्परविरोधे सतीतरेतरबाधनादप्रामाण्यं कस्मान्न भवति, विषयव्यवस्था किमित्याश्रीयत इत्यत आह—

स्मृत्योर्विरोधे न्यायस्तु बलवान् व्यवहारतः ।

यत्र स्मृत्योः परस्परतो विरोधस्तत्र विरोधपरिहाराय विषयव्यवस्थापना-

टिप्प०— १ एवं निश्चितेऽर्थे प्रसक्तविरोधं परिहरति यद्विधिः । २ न भवतीति । ऋणस्यान्यकृत्वेनाज्ञानस्यापि तत्र संभवेनापलापाभावात् । ३ 'निहुते' इत्यस्य । ४ निहवोत्तरं= ज्ञात्वापलापो निहवः, तद्रूपमुत्तरम् ; परिहृत्य परित्यज्य अज्ञानोत्तरे ज्ञानाभावेनोत्तरे प्रवर्तते । ५ स्थिरेति । लिङ्गदर्शनमत्रेणादृढहेतुनापि स्त्रीसंग्रहणादिरूपसाध्यस्य सिद्धिर्भवतीति तादृशानामस्थिरत्वम्, ऋणादानादिरूपस्य साध्यस्य तु दृढसाधनेनैव सिद्धितेषां स्थिरत्वम्, तदपि नाकाशादिवदिति स्थिरप्रायत्वमित्यर्थः । ६ स्थिरप्रायेष्वित्यस्य प्रत्युदाहरणमाह साहसादौ त्विति । ७ साध्येति स्त्रीसंग्रहादिके विवादपदत्रये भाषावादिना यदेकार्थरूपं साध्यत्वेन कथितं तत्रानेकसाध्यसाधनतयाभिहितैः साक्षिभिः साध्यार्थजातस्यैकदेशेऽपि साधिते सकलं भवेत्सिद्ध्येदित्यर्थः ।

पाठा०— १ तत्पुत्राद्यृण ख. २ मीति वदन् ग. ३ उपदिष्टैः, ४ स्मृतेर्विरोधे Δ. ५ परस्परविरोध ग.

दातुत्सर्गापवादादिलक्षणो न्यायो बलवान् समर्थः । स च न्यायः कुतः प्रत्येतव्य इत्यत आह—व्यवहारत इति । व्यवहाराद्वद्व्यवहारादन्वयव्यतिरेकलक्षणाद-
वगम्यते । अतश्च प्रकृतोदाहरणेऽपि विषयव्यवस्थैव युक्ता । एवमन्यत्रापि विष-
यव्यवस्थाविकल्पादि यथासंभवं योज्यम् ॥

एवं सर्वत्र च प्रसङ्गेऽपवादमाह—

अर्थशास्त्रानु बलवद्भर्मशास्त्रमिति स्थितिः ॥ २१ ॥

‘धर्मशास्त्रानुसारेण’ इत्यनेनैवांशेन साद्यर्थशास्त्रस्य निरस्तत्वात् धर्मशास्त्रान्त-
र्गतमेव राजनीतिलक्षणमर्थशास्त्रमिह विवक्षितम् । अर्थशास्त्रधर्मशास्त्रस्मृत्यो-
र्विरोधे अर्थशास्त्राद्धर्मशास्त्रं बलवदिति स्थितिर्मर्यादा । यद्यपि समा-
नकर्तृकतया अर्थशास्त्रधर्मशास्त्रयोः स्वरूपगतो विशेषो नास्ति तथापि प्रमेयस्य
धर्मस्य प्राधान्यादर्थस्य चाप्राधान्याद्धर्मशास्त्रं बलवदित्यभिप्रायः । धर्मस्य च
प्राधान्यं शास्त्रादौ दर्शितम् । तस्माद्धर्मशास्त्रार्थशास्त्रयोर्विरोधेऽर्थशास्त्रस्य बाध एव-
न विषयव्यवस्था, नापि विकल्पः । किमत्रोदाहरणम् ? न तावत्—‘गुरुं वा बाल-
वृद्धौ वा ब्राह्मणं वा बहुश्रुतम् । आततायिनमायान्तं हन्यादेवाविचारयन् ॥
नाततायिवधे दोषो हन्तुर्भवति कश्चन । प्रच्छन्नं वा प्रकाशं वा मन्युस्तं मन्यु-
मृच्छति ॥’ (मनुः ८।३५०-५१) तथा—‘आततायिनमायान्तमपि वेदान्तैर्ग-
रणे । जिघांसन्तं जिघांसीयान्न तेन ब्रह्महा भवेत् ।’ इत्याद्यर्थशास्त्रम्, ‘इयं
विशुद्धिरदिता प्रमाण्याकामतो द्विजम् । कामतो ब्राह्मणवधे निष्कृतिर्न विधीयते ॥’
(मनुः ११।८९) इत्यादि धर्मशास्त्रं, तयोर्विरोधे धर्मशास्त्रं बलवदिति युक्तम् ॥
अनयोरेकविषयत्वासंभवेन विरोधाभावान्न बलावलचिन्ताऽवतरति । तथा हि—
‘शास्त्रं द्विजातिभिर्ग्राह्यं धर्मो यत्रोपरुध्यते’ (मनुः ८।३४८) इत्युपक्रम्य—
‘आत्मनश्च परित्राणे दक्षिणानां च संगरे । स्त्रीविप्राभ्युपपत्तौ च घ्नन्धर्मेण नै दण्ड-
भाक् ॥’ (मनुः ८।३४९) इत्यात्मरक्षणे दक्षिणादीनां यज्ञोपकरणानां च रक्षणे
युद्धे च स्त्रीब्राह्मणहिंसायां च—‘आततायिनमकूटशस्त्रेण घ्नन् दण्डभाक्’ इत्युक्त्वा

टिप्प०—१ औशनसादि केवलं नीतिशास्त्रम्, २ एकविषययोर्विरुद्धार्थयोर्हि
स्मृत्योर्मिथो विरोधो नतु भिन्नविषययोरविरुद्धार्थयोर्वा । सति च विरोधे प्रबलदुर्बलभाव,
चिन्ता । एवं च पूर्वमेव धर्मशास्त्रानुसारेणैव व्यवहारानुदर्शनस्य विहितत्वादौशनसादि-
नीतिशास्त्रस्य न व्यवहारविषये प्रवृत्तिरत एकविषयत्वाभावादर्थशास्त्रधर्मशास्त्रयोः सुतरां
विरोधाभावादनयोः प्रबलदुर्बलभावचिन्तनमेव तावदयुक्तमिति शङ्काशयः. ३ मन्वादिरूपै-
ककर्तृनिष्पन्नत्वेन, ४ आचाराध्यायस्यादौ. ५ अन्योक्तमुदाहरणमनूद्य खण्डयति—न ताव-
दित्यादि युक्तमित्यन्तेन । न तावदुदाहरणं युक्तमिति व्यवहितेनान्वयः. ६ यतो मन्युरेव
प्रकाशमप्रकाशं वा तं मन्युं हिनस्तीत्यर्थः. ७ अकामतो ब्राह्मणं हिंसित्वा स्थितस्येत्यर्थः.

पाठा०—१ प्रकाशं वाऽप्रकाशं वा क. २ वेदान्तपारगम्. ३ न
दुष्यति क.

या० १३

तस्यार्थवादाथमिदमुच्यते 'गुरुं वा बालवृद्धौ वा' इत्यादि । गुर्वादीनत्यन्तावधान-
प्याततायिनो हन्यात्किमुतान्यानि । 'वा'शब्दश्रवणात् 'अपि वेदान्तपारगम्'
इत्यत्र 'अपि'शब्दश्रवणान्न गुर्वादीनां वध्यत्वप्रतीतिः; 'नाततायिवधे दोषोऽन्यत्र
गोब्राह्मणवधात्' इति सुमन्तुवचनाच्च, 'आचार्यं च प्रवक्तारं मातरं पितरं
गुरुम् । न हिंस्याद्ब्राह्मणान्गाश्च सर्वाश्चैव तपस्विनः ॥' इति (४।१६२) मनु-
वचनाच्च । आचार्यादीनामाततायिनां हिंसाप्रतिषेधेनेदं वचनमर्थवन्नान्यथा;
हिंसामात्रप्रतिषेधस्य सामान्यशास्त्रेणैव सिद्धत्वात् । 'नाततायिवधे दोषो हन्तु-
र्भवति कश्चन' इत्येतदपि ब्राह्मणादिव्यतिरिक्तविषयमेव । यतः 'अग्निदो-
गरदश्चैव शस्त्रपाणिर्धनापहः । क्षेत्रदारहरश्चैव षडेते ह्याततायिनः ॥' यथा—
'उद्यतासिविषाग्निश्च शापोद्यतकरस्तथा । अथर्वणेन हन्ता च पिशुनश्चापि
राजनि ॥ भार्यातिक्रमकारी च रन्ध्रान्वेषणतत्परः । एवमाद्यान्विजानीयात्सर्वाने-
वाततायिनः ॥ इति सामान्येनाततायिनो दर्शिताः । अतश्च ब्राह्मणादय आत-
तायिनश्च आत्मादित्राणार्थं हिंसानभिसंधिना निवार्यमाणाः प्रमादाद्यदि विप-
द्येरंस्तत्र लघु प्रायश्चित्तं राजदण्डाभावश्चेति निश्चयः । तस्मादन्यदिहोदाहरणं
वक्तव्यम् । तदुच्यते,—'हिरण्यभूमिलाभेभ्यो मित्रलब्धिर्वरा यतः । अतो यतेत
तत्प्राप्तौ' (आ० ३५१) इत्यर्थशास्त्रम् ।—'धर्मशास्त्रानुसारेण कोदलोभविवर्जितः'
(व्य० १) इति धर्मशास्त्रम् । तयोः कचिद्विषये विरोधो^१ भवति । यथा—
'चतुष्पाद्यवहारे प्रवर्तमाने एकस्य जयेऽवधार्यमाणे मित्रलब्धिर्भवति, न धर्म-
शास्त्रमनुसृतं भवति । अन्यस्य जयेऽवधार्यमाणे धर्मशास्त्रमनुसृतं भवति, मित्र-
लब्धिर्विपरीता, तत्रार्थशास्त्राद्धर्मशास्त्रं बलवत् । अत एव 'धर्मार्थसंनिपाते
अर्थग्राहिण एतदेव' इति प्रायश्चित्तस्य गुरुत्वं दर्शितमापस्तम्बेन । एतदेवेति
द्वादशवार्षिकं प्रायश्चित्तं परामृश्यते ॥ २१ ॥

'ततोऽर्थी लेखयेत्सद्यः प्रतिज्ञातार्थसाधनम्' (व्य० ७) इत्युक्तं, किं तत्सा-
धनमित्यपेक्षित आह—

प्रमाणं लिखितं भुक्तिः साक्षिणश्चेति कीर्तितम् ।

एषामन्यतमाभावे दिव्यान्यतममुच्यते ॥ २२ ॥

प्रमीयते परिच्छिद्यतेऽनेनेति प्रमाणम् । तच्च द्विविधं—मानुषं दैविकं चेति ।
तत्र मानुषं प्रमाणं त्रिविधं—लिखितं भुक्तिः साक्षिणश्चेति । कीर्तितं मह-

टिप्प०—१ 'न हिंस्यात्' इत्यादिवचनेनैवेत्यर्थः. २ उद्यतेत्यत्र असिविषाग्नीनां द्वन्द्वं
कृत्वोद्यतशब्देन बहुव्रीहिः. ३ अथर्ववेदप्रतिपादितामिचारादिकर्मणा. ४ मृत्युमासुयुः.
५ अयमसिन्नेवाध्यायेऽष्टमश्लोके पूर्वं दर्शितः.

पाठा०—१ चतुर्धाव्य घ. २ मानवं ख.

र्षिभिः । तत्र लिखितं द्विविधं—शासनं चीरकं चेति । शासनमुक्तलक्षणम् । चीरकं तु वक्ष्यमाणलक्षणम् । भुक्तिरुपभोगः । साक्षिणो वक्ष्यमाणस्वरूपप्रकाराः । ननु लिखितस्य साक्षिणां च शब्दाभिव्यक्तिद्वारेण शब्देऽन्तर्भावाद्युक्तं प्रामाण्यम् । भुक्तेस्तु कथं प्रामाण्यम्? उच्यते—भुक्तिरपि कैश्चिद्विशेषणैर्युक्ता स्वत्वहेतुभूत-क्रयादिकमव्यभिचारादनुमापयन्त्यनुपपद्यमाना वा कल्पयन्तीत्यनुमानेऽर्थार्पितौ चान्तर्भवतीति प्रमाणमेव । एषां लिखितादीनां त्रयाणामन्यतमस्याप्यभावे दिव्यानां वक्ष्यमाणस्वरूपभेदानामन्यतमं जातिदेशकालद्रव्याद्यपेक्षया प्रमाणमुच्यते । मानुषाभाव एव दिव्यस्य प्रामाण्यमस्मादेव वचनादवगम्यते; दिव्यस्य स्वरूप-प्रामाण्ययोरगमगम्यत्वात् । अतश्च यत्र परस्परविवादेन युगपद्वर्माधिकारिणं प्राप्तयोरेको मानुषीं क्रियामपरस्तु दैवीमवलम्बते तत्र मानुष्येव ग्राह्या । यथाह कात्यायनः—‘यद्येको मानुषीं ब्रूयादन्यो ब्रूयात्तु दैविकीम् । मानुषीं तत्र गृही-याजतु दैवीं क्रियां नृपः ॥’ इति । यत्रापि प्रधानैकदेशसाधनं मानुषं संभ-वति तत्रापि न दैवमाश्रयणीयम् । यथा ‘रूपकशतमनया वृद्ध्या गृहीत्वाऽयं न प्रयच्छती’त्यभियोगापहवे—‘ग्रहणे साक्षिणः सन्ति नो संख्यायां वृद्धिविशेषे वा, अतो दिव्येन भावयामी’त्युक्ते तत्रैकदेशविभावितन्यायेनापि संख्यावृद्धि-विशेषसिद्धेर्न दिव्यस्यावकाशः । उक्तं च कात्यायनेन—‘यद्येकदेशव्याप्तापि क्रिया विद्येत मानुषी । सा ग्राह्या ननु पूर्णापि दैविकी वेदतां नृणाम् ॥’ इति । यत्तु—‘गूढसाहसिकानां तु प्राप्तं दिव्यैः परीक्षणम्’ इति, तदपि मानुषासंभ-वकृतनियमार्थम् । यदपि नारदेनोक्तम्—‘अरण्ये निर्जने रात्रावन्तर्वेश्मनि साहसे । न्यासस्यापहवे चैव दिव्या संभवति क्रिया ॥’ इति, तदपि मानुषासं-भव एव । तस्मान्मानुषाभाव एव दिव्येन निर्णय इत्यौत्सर्गिकम् । अस्य चाप-वादो दृश्यते—‘प्रक्रान्ते साहसे वादे पारुष्ये दण्डवाचिके । बलोद्भूतेषु कार्येषु साक्षिणो दिव्यमेव च ॥’ इति । तथा लेख्यादीनामपि कचिन्नियमो दृश्यते ।

टिप्पणं—1 वक्ष्यमाणमग्रे लेख्यप्रकरणे. 2 स्वरूपं च प्रकारश्च वक्ष्यमाणो येषाम्. तत्र प्रकारो भेदः, स च दृष्टसाक्षिणः श्रुतसाक्षिण इत्येवमादिः. 3 लिपेः स्फोटकव्यञ्जक-त्ववत्साक्षिणां ध्वनिद्वारा तदभिव्यञ्जकत्वात्स्वरूपतस्तेषामतत्त्वेऽपि तत्त्वातत्त्वमिति भावः. 4 आसेधरहितत्वादिविशेषणैः. 5 अनुमाने इति । क्षेत्रादिकमस्य क्रयादिप्राप्तम् आसेधर-हितत्वे सति चिरकालोपभुक्तत्वात् तदीयगृहादिवत् इत्यनुमानप्रयोगः. 6 तादृशी भुक्तिः स्वतोऽनुपपद्यमाना तादृशं तत्कल्पयतीत्यर्थापत्तिर्बोद्धव्या. 7 अत्र समस्तस्य प्रधानैकदेश इति विग्रहः. 8 एवंविधो योऽभिमयोस्तस्यापहवे परेण कृते सति. 9 संख्यावृद्धिविशेषयोः सिद्धेः. 10 मानुषसंभवकृतनियमार्थमित्यपि कचित्.

पाठा०—१ पूर्वापि ग. २ वदतां वादिनां दैवी विवदतां ख.

यथा—‘दूग्धश्रेणीगणादीनां या स्थितिः परिकीर्तिता । तस्यास्तु साधनं लेख्यं न दिव्यं न च साक्षिणः ॥’ तथा—‘द्वारमार्गक्रियाभोगजलवाहादिषु क्रिया । भुक्तिरेव तु गुर्वी स्यान्न दिव्यं न च साक्षिणः ॥’ तथा—‘दत्तादत्तेऽथ भृत्यानां स्वामिनां निर्णये सति । विक्रयादानसंबन्धे क्रीत्वा धनमनिच्छति ॥ द्यूते समाह्वये चैव विवादे समुपस्थिते । साक्षिणः साधनं प्रोक्तं न दिव्यं न च लेख्यकम् ॥’ इति ॥ २२ ॥

उभयत्र प्रमाणसद्भावे प्रमाणगतबलबलविवेके चासति पूर्वापरयोः कार्ययोः कस्य बलीयस्त्वमित्यत आह—

सर्वेष्वर्थविवादेषु बलवत्युत्तरा क्रिया ।

ऋणादिषु सर्वेष्वर्थविवादेषु उत्तरा क्रिया—क्रियत इति क्रिया कार्यं बलवती । उत्तरकार्ये साधिते तद्वादी विजयी भवति, पूर्वकार्ये सिद्धेऽपि तद्वादी पराजीयते । तद्यथा—कश्चिद्ब्रह्मेण धारणं साधयति कश्चित्प्रतिदानेनाधारणम्, तत्र ग्रहणप्रतिपादनयोः प्रमाणसिद्धयोः प्रतिदानं बलवदिति प्रतिदानवादी जयी भवति । तथा पूर्वं द्विकं शतं गृहीत्वा कालान्तरे त्रिकं शतमङ्गीकृतवान्, तत्रोभयत्र प्रमाणसद्भावेऽपि त्रिकशतग्रहणं बलवत् । पश्चाद्भावित्वापूर्वाबाधेनानुत्पत्तेः । उक्तं च—‘पूर्वाबाधेन नोत्पत्तिरुत्तरस्य हि सेत्स्यति’ इति ॥

अस्यापवादमाह—

आधौ प्रतिग्रहे क्रीते पूर्वा तु बलवत्तरा ॥ २३ ॥

आध्यादिषु त्रिषु पूर्वमेव कार्यं बलवत् । तद्यथा—एकमेव क्षेत्रमन्यस्याऽऽर्धं कृत्वा किमपि गृहीत्वा पुनरन्यस्याप्याधाय किमपि गृह्णाति; तत्र पूर्वस्यैव तद्भवति, नोत्तरस्य । एवं प्रतिग्रहे क्रये च ॥ नन्वाहितस्य तदानीमस्वत्वात्पुनराधानमेव न संभवति । एवं दत्तस्य क्रीतस्य च दानक्रयौ नोपपद्येते तस्मादिदं वचनमनर्थकम् । उच्यते—अस्वत्वेऽपि यदि मोहात्कश्चिन्नोभाद्वा पुनराधानादिकं करोति तत्र पूर्वं बलवदिति न्यायमूलमेवेदं वचनमित्यचोद्यम् ॥ २३ ॥

टिप्पण—1 पूगादीनां विवरणमग्रे ३० तमे पद्ये द्रष्टव्यम्. 2 आभोगः परिणाहः, तेन च परिणाहवदङ्गणादिकं लक्ष्यते. जलवाहो जलनिर्गममार्गः. 3 दत्तेति बहुवचनान्तयोर्द्वन्द्वः दत्तादत्तं विद्यते येषु दत्ताप्रदानिकाख्यविवादपदेषु. 4 विक्रीयासंप्रदानाख्ये. 5 समाह्वयः प्राणिद्यूतम्, 6 वादिप्रतिवाद्युक्तयोः. 7 द्वे बुद्धिर्यस्य तद्विक्रमः, ‘तदस्मिन्’ इति कन्. 8 आधिकरणेन तु यद्यपि स्वामिभावो न निवर्त्यते, तथापि प्रतिबध्यते. ततश्च तस्य क्षेत्रस्याधिनित्यतौ पुरुषान्तरं प्रत्याधित्वं कर्तुं नैव शक्यते.

पाठा०—१ सर्वेष्वेव विवादेषु A. २ जयति ख.

असाधारणव्य० २३-२४] अप्रतिषिद्धभुक्त्यादौ हानिमर्यादा १४९

भुक्तेः कैश्चिद्विशेषणैर्युक्तायाः प्रामाण्यं दर्शयिष्यन् कस्याश्चिद्भुक्तेः कार्यान्तरमाह-

पश्यतोऽब्रुवतो भूमेर्हानिर्विंशतिवार्षिकी ।

परेण भुज्यमानाया धनस्य दशवार्षिकी ॥ २४ ॥

परेणासंबन्धेन भुज्यमानां भुवं धनं वा पश्यतः अब्रुवतः 'मदीयेयं भूः न त्वया भोक्तव्या' इत्यप्रतिषेधयतः तस्या भूमेर्विंशतिवार्षिकी अप्रतिर्वं विंशतिवर्षोपभोगनिमित्ता हानिर्भवति । धनस्य तु हस्त्यन्वादेर्दशवार्षिकी हानिः । नन्वेतदनुपपन्नम्, नह्यप्रतिषेधात्स्वत्वमपगच्छति । अप्रतिषिद्धस्य दान-विक्रयादिवस्त्ववनिवृत्तिहेतुत्वस्य लोकशास्त्रयोरप्रसिद्धत्वात् । नापि विंशतिवर्षोप-भोगात्स्वत्वम्; उपभोगस्य स्वत्वे प्रमाणत्वात्, प्रमाणस्य च प्रमेयप्रत्यनुत्पादक-त्वात्, रिक्थक्रयादिषु स्वत्वकारकहेतुष्वपाठाच्च । तथा हि—'स्वामी रिक्थक्रय-संविभागपरिग्रहाधिगमेषु ब्राह्मणस्याधिकं लब्धं, क्षत्रियस्य वर्जितम्, निर्विष्टं वैश्य-शूद्रयोः' (गौ. २।१०, ३९-४२) इत्यष्टावेव स्वत्वकारकहेतून् गौतमः पठति न भोगम् । नचेदमेव वचनं विंशतिवर्षोपभोगस्य स्वत्वापत्तिहेतुत्वं प्रतिपादयतीति युक्तम् । स्वत्वस्य स्वत्वहेतूनां च लोकप्रसिद्धत्वेन शास्त्रैकसमधिगम्यत्वाभावात् । एतच्च विभागप्रकरणे निपुणतरमुपपादयिष्यते । गौतमवचनं तु नियमार्थम् ॥ अपि च 'अनागमं तु यो भुङ्क्ते बहून्यब्दशतान्यपि । चौरदण्डेन तं पापं दण्डये-त्पृथिवीपतिः ॥' इत्येतदनागमोपभोगस्य स्वत्वहेतुत्वे विरुद्धयते । नच 'अनागमं तु यो भुङ्क्ते' इत्येतत्परोक्षभोगविषयम्, 'पश्यतोऽब्रुवत' इति प्रत्यक्षभोगविषयमिति युक्तं वक्तुम् । 'अनागमं तु यो भुङ्क्ते' इत्यविशेषाभिधानात्, 'नोपभोगे बलं कार्यमाहर्त्रा तत्सुतेन वा । पशुस्त्रीपुरुषादीनामिति धर्मो व्यवस्थितः ॥' इति कात्यायनवचनाच्च । समक्षभोगे च हानिकारणाभावेन हानेरसंभवात् । न चैत-न्मन्तव्यम्—आधिप्रतिग्रहक्रयेषु पूर्वस्याः क्रियायाः प्राबल्यादपवादेन भूविषये विंशतिवर्षोपभोगयुक्तायाः, धनविषये दशवर्षोपभोगयुक्तायाः, उत्तरस्याः क्रियायाः प्राबल्यमनेनोच्यत इति । यतस्तेषूत्तरैव क्रिया तत्त्वतो नोपपद्यते, स्वमेव ह्याधेयं

टिप्प०—१ कैश्चित् आसेधरहितत्वविरकालत्वादिभिः. २ पश्यतः वादिनः. ३ अशब्दं यथा तथैत्यर्थः. ४ स्वत्वम् । उत्पद्यत इति शेषः. ५ तस्य स्वत्वविषयक-प्रमितिजनकत्वादित्यर्थः. ६ प्रमाणस्य=उपभोगस्य प्रमेयं=स्वत्वं प्रति. ७ स्वामीति रिक्थादिषु पञ्चसु सत्सु स्वामी भवति । अप्रतिबन्धो दायो रिक्थं, सप्रतिबन्धः संविभागः, क्रयः प्रसिद्धः, अरण्यादिष्वनन्यपरिगृहीतवृणकाष्ठादिस्वीकरणं परिग्रहः, निध्यादिप्राप्ति-रधिगमः, इमे सर्वसाधारणस्वत्वकारकहेतवः । असाधारणास्तु ब्राह्मणस्य प्रतिग्रहादिना लब्धं, क्षत्रस्य परपराजयेन लब्धं, वैश्यशूद्रयोः निर्विष्टं=भोगरूपेण भृतिरूपेण वा लब्धं, तदधिकं=असाधारणं स्वत्वजनकम्. ८ तेषु आध्यादिषु.

पाठा०—१ असंबन्धेन. २ अप्रतिषेद्धस्य क. ग. ३ विजितं घ.; विति-र्जितम्. ४ नचेदं वचनं ग. ५ उत्तरविषयक्रियायाः ख. ६ स्वत्वविशिष्ट-मेव-स्वयमेव घ.

देयं विक्रेयं च भवति । न चाहितस्य दत्तस्य विक्रीतस्य वा स्वत्वमस्ति । अस्वत्व-
दाने प्रतिग्रहे च दण्डः स्मर्यते—‘अदेयं यश्च गृह्णाति यश्चादेयं प्रयच्छति ।
उभौ तौ चौरवच्छास्यौ दाप्यौ चोत्तमसाहसम् ॥’ इति । तथाऽऽध्यादीनां त्रया-
णामपवादत्वेऽस्य श्लोकस्याधिसीमादीनामुत्तरश्लोकेऽपवादो नोपपद्यते । तस्माद्भू-
म्यादीनां हानिरनुपपन्नैव; नापि व्यवहारहानिः, यतः—‘उपेक्षां कुर्वतस्तस्य
तूष्णींभूतस्य तिष्ठतः । काले विपन्ने पूर्वोक्ते व्यवहारो न सिद्ध्यति ॥’ इति नारदेनो-
पेक्षालिङ्गाभावकृता व्यवहारहानिरुक्ता, ननु वस्तुभावकृता । तथा मनुनापि (८-
१४८)—‘अजडश्चेदपौगण्डो विषयश्चास्य भुज्यते । भग्नं तद्व्यवहारेण भोक्ता तद्ध-
नमर्हति ॥’ इति व्यवहारतो भग्नो दर्शितो न वस्तुतः । व्यवहारभग्नश्चैव—भोक्ता
किल वदति ‘अजडोऽयमपौगण्डोऽबालोऽयमस्य संनिधौ विंशतिवर्षाण्यप्रतिरवं
मया भुक्तं, तत्र बहवः साक्षिणः सन्ति; यद्यस्य स्वमन्यायेन मया भुज्यते तदायं
किमिलेतावन्तं कालमुदास्ते’ इति, तत्र चायं निरुत्तरो भवतीति । एवं निरुत्तर-
स्यापि वास्तवो व्यवहारो भवत्येव । ‘छलं निरस्य भूतेन व्यवहारान्नयेन्नृपः’ (व्य०
१९) इति नियमात् ॥ अथ मतम् । यद्यपि न वस्तुहानिर्नापि व्यवहारहानिस्त-
थापि पश्यतोऽप्रतिषेधतो व्यवहारहानिशङ्का भवतीति तन्निरुत्तरे तूष्णीं न स्यात्-
व्यमित्युपदिश्यत इति । तच्च न,—स्मार्तकालाया भुक्तेर्हानिशङ्काकारणत्वाभावात्,
तूष्णीं न स्यात्तद्व्यमित्येतावन्मात्राभिधित्सायां विंशतिग्रहणमविवक्षितं स्यात् ।
अथोच्यते—विंशतिग्रहणमूर्ध्वं पत्रदोषोद्भावननिराकरणार्थम् । यथाह कात्यायनः—
‘शक्तस्य संनिधावर्थो यस्य लेख्येन भुज्यते । विंशतिवर्षाण्यतिक्रान्तं तत्पत्रं दोषवर्जि-
तम् ॥’ इति, तदपि न,—आध्यादिष्वपि विंशतेरूर्ध्वं पत्रदोषोद्भावननिराकरणस्य
समत्वेनाधिसीमेत्याद्यपवादसंभवात् । यथाह कात्यायनः—‘अथ विंशतिवर्षाणि
आधिर्भुक्तः सुनिश्चितः । तेन लेख्येन तत्सिद्धिर्लेख्यदोषविवर्जिता ॥’ तथा—‘सी-
माविवादे निर्णते सीमापत्रं विधीयते । तस्य दोषाः प्रवक्तव्या यावद्वर्षाणि
विंशतिः ॥’ इति । एतेन ‘धनस्य दशवार्षिकी’ इत्येतदपि प्रत्युक्तम् । तस्मादस्य
श्लोकस्य सत्योऽर्थो वक्तव्यः । उच्यते—भूमेर्धनस्य च फलहानिरिह विवक्षिता, न
वस्तुहानिर्नापि व्यवहारहानिः । तथा हि—निराक्रोशं विंशतिवर्षोपभोगादूर्ध्वं यद्यपि
स्वामी न्यायतः क्षेत्रं लभते, तथापि फलानुसरणं न लभते; अप्रतिषेधलक्षणा-
त्स्वापराधादस्माच्च वचनात् । परोक्षभोगे तु विंशतेरूर्ध्वमपि फलानुसरणं लभत
एव; ‘पश्यतः’ इति वचनात् । प्रत्यक्षभोगे च साक्रोशे; ‘अब्रुवतः’ इति वचनात् ।

टिप्प०—१ अपवादोऽपवादत्वम्. २ स्वत्वहान्या स्वरूपहानिः. ३ तस्य वादिनः.
४ उपेक्षायां यानि लिङ्गानि जडत्वबालत्वादीनि तेषां योऽभावस्तत्कृता. ५ विषयो देशः,
अस्य धनिनः. ६ अथ मतमित्यन्यथा व्याख्यानं. ७ सरणविषयतायोग्यकालिकायाः.
८ इह ‘पश्यतः’ इत्यत्र वचने. ९ तावत्पर्यन्तं ततस्तेन लब्धेत्यादिः.

पाठा०—१ अस्वत्वस्य ख. २ विषये चास्य भुज्यते. ३ समत्वेनापवा-
दासंभवात् ख. ४ सत्योऽर्थो निर्दुष्टोऽर्थः. सभ्योऽन्योऽर्थो ग.

विंशतेः प्राक् प्रत्यक्षे निराक्रोशे च लभते; विंशतिग्रहणात् । ननु तदुत्पन्नस्यापि फलस्य स्वत्वात्तद्वानिरुपपन्नैव । वाढम्, तस्य स्वरूपाविनाशेन तथैवावस्थाने यथा—तदुत्पन्नपूगपनसवृक्षादीनां यत्पुनस्तदुत्पन्नमुपभोगान्नष्टं तत्र स्वरूपनाशादेव स्वत्वनाशः । 'अनागमं तु यो भुङ्क्ते बहून्यब्दशतान्यपि । चौरदण्डेन तं पापं दण्डयेत्पृथिवीपतिः ॥' इत्यनेन वचनेन निष्कयरूपेण गणयित्वा चौरवत्तत्समं द्रव्यदानं प्राप्तं, 'हानिर्विंशतिवार्षिकी' इत्यनेनापोद्यते । राजदण्डः पुनरस्येव विंशतेरूर्ध्वमपि, अनागमोपभोगादपवादाभावाच्च । तस्मात्स्वाम्युपेक्षालक्षणस्वापराधादस्माच्च वचनाद्विंशतेरूर्ध्वं फलं नष्टं न लभत इति स्थितम् । एतेन 'धनस्य दशवार्षिकी' इत्येतदपि व्याख्यातम् ॥ २४ ॥

अस्यापवादमाह—

आधिसीमोपनिक्षेपजडबालधनैर्विना ।

तथोपनिधिराजस्त्रीश्रोत्रियाणां धनैरपि ॥ २५ ॥

आधिश्च सीमा च उपनिक्षेपश्च आधिसीमोपनिक्षेपाः । जडश्च बालश्च जडबालौ, तयोर्धने जडबालधने, आधिसीमोपनिक्षेपाश्च जडबालधने च आधिसीमोपनिक्षेपजडबालधनानि तैर्विना । उपनिक्षेपो नाम रूपकसंख्याप्रदर्शनेन रक्षणार्थं परस्य हस्ते निहितं द्रव्यम् । यथाह नारदः—'स्वं द्रव्यं यत्र विसृज्य भान्निक्षिपत्यविशङ्कितः । निक्षेपो नाम तत्प्रोक्तं व्यवहारपदं बुधैः ॥' इति । उपनिधानमुपनिधिः । आध्यादिषु पश्यतोऽनुवतोऽपि भूमेर्विंशतेरूर्ध्वं धनस्य च दशभ्यो वर्षेभ्य ऊर्ध्वमप्युपचयहानिर्न भवति; पुरुषापराधस्य तथाविधस्याभावात्, उपेक्षाकारणस्य तत्र तत्र संभवात् । तथा हि—आधेरौचित्योपाधिक एव भोग इत्युपेक्षायामपि न पुरुषापराधः । सौमित्रश्चिरकृततुपाङ्गारादिचिह्नैः सुसाध्यत्वादुपेक्षा संभवति; उपनिक्षेपोपनिध्योर्भुक्तेः प्रतिषिद्धत्वात्, प्रतिषेधातिक्रमोपभोगे च सोदयफलभावादुपेक्षोपपत्तिः । जडबालयोर्जडत्वाद्बालत्वादुपेक्षा युक्तैव; राज्ञो बहुकार्यव्याकुलत्वात्, स्त्रीणामज्ञानादप्रागल्भ्याच्च । श्रोत्रियस्याध्ययनाध्यापनतदर्थविचारानुष्ठानव्याकुलत्वादुपेक्षा युक्तैव । तस्मादाध्यादिषु सर्वत्रोपेक्षाकारणसंभवात्समक्षभोगे निराक्रोशे च न कदाचिदपि फलहानिः ॥ २५ ॥

आध्यादिषु दण्डविशेषप्रतिपादनार्थमाह—

आध्यादीनां विहर्तारं धनिने दापयेद्धनम् ।

दण्डं च तत्समं राज्ञे शक्त्यपेक्षमथापि वा ॥ २६ ॥

य आध्यादीनां श्रोत्रियद्रव्यपर्यन्तानां चिरकालोपभोगबलेनापहर्ता तं विवा-

टिप्प०—१ प्राप्तं, तत् द्रव्यदानम्. २ अपोद्यते बाध्यते. ३ स्वत्वहेतुः प्रतिग्रहक्रयादिरागमः. ४ उक्तवत्स्यापि फलहानि परतया सुयोज्यत्वात्. ५ यत् स्वं द्रव्यं यत्र परहस्ते विसृज्य भान्निक्षिपति. ६ उपचयहानिः फलहानिः. ७ तत्र तत्र आध्यादिषु.

पाठा०—१ तस्योपनिधि ग. २ आधित्वनिमित्तकः. ३ सोदयफलभावात् घ. ४ आध्यादीनां निहन्तारं दापयेद्धनिने धनम् A.

दास्पदीभूतं धनं स्वामिने दापयेदित्यनुवादः । दण्डं च तत्समं विवादा-
स्पदीभूतद्रव्यसमं राज्ञे दापयेदिति विधिः । यद्यपि गृहक्षेत्रादिषु तत्समो दण्डो
न संभवति तथापि—‘मर्यादायाः प्रभेदे च सीमातिक्रमणे तथा’ (व्य० १५५)
इत्यादिर्वक्ष्यमाणो दण्डो द्रष्टव्यः । अथ तत्समदण्डेनापहर्तुर्दमनं न भवति बहु-
धनत्वेन, तदा शक्त्यपेक्षं धनं दापयेत् । यावता तस्य दर्पोपशमो भवति
तावद्दापयेत् । ‘दण्डो दमनादित्याहुस्तेनादान्तान्दमयेत्’ (गौ० ११।२८) इति
दण्डग्रहणस्य दमनार्थत्वात् । यस्य तु तत्सममपि द्रव्यं नास्ति, सोऽपि यावता
पीड्यते तावद्दाप्यः । यस्य पुनः किमपि धनं नास्ति असौ धिग्दण्डादिना दम-
नीयः । तथा च मनुः (८।१२९)—‘धिग्दण्डं प्रथमं कुर्याद्वाग्दण्डं तदनन्त-
रम् । तृतीयं धनदण्डं तु वधदण्डमतः परम् ॥’ इति । वधदण्डोऽपि शारीरो
ब्राह्मणव्यतिरिक्तानां दंडादौ दर्शितः । तथाह मनुः (८।१२५)—‘दश स्थानानि
दण्डस्य मनुः स्वायंभुवोऽब्रवीत् । त्रिषु वर्णेषु यानि स्युरक्षतो ब्राह्मणो व्रजेत् ॥
उपस्थमुदरं जिह्वा हस्तौ पादौ च पञ्चमम् । चक्षुर्नासा च कर्णौ च धनं देहस्तथैव
च ॥’ इति । एतेषां यन्निमित्तापराधस्तत्रैवोपस्थादौ निग्रहः कार्य इति द्रष्टव्यम् ।
क्रमेण वा कारयितव्यो बन्धनागारं वा प्रवेशयितव्यः । यथोक्तं कात्यायनेन—
‘धनदानासहं बुद्ध्वा स्वाधीनं कर्म कारयेत् । अशक्तौ बन्धनागारं प्रवेश्यो
ब्राह्मणादौ ॥’ इति । ब्राह्मणस्य पुनर्द्रव्याभावे कर्मवियोगादीनि प्रयोज्यानि ।
यथाह गौतमः (१२।४७)—‘कर्मवियोगविख्यापननिर्वासनाङ्ककरणान्यवृत्तौ १’
इति । नारदेनापि (१४।८)—‘वधः सर्वस्वहरणं पुरान्निर्वासनाङ्कने । तदङ्क-
च्छेद इत्युक्तो दण्ड उत्तमसाहसः ॥ अविशेषेण सर्वेषामेष दण्डविधिः स्मृतः ॥’
इत्युक्तवोक्तम्—‘वधादौ ब्राह्मणस्य, न वधं ब्राह्मणोऽर्हति ॥’ इति ।—शिरसो
मुण्डनं दण्डस्तस्य निर्वासनं पुरात् । ललाटे चाभिशास्ताङ्कः प्रयाणं गर्दभेन च ॥’
(नारदः १४।९) इति ॥ अङ्कने च व्यवस्था दर्शिता (९।२३७)—‘गुरुतल्पे
भगः कार्यः सुरापाने सुराध्वजः । स्तेये तु श्वपदं कार्यं ब्रह्महण्यशिराः पुमान् ॥’
इति । यन्तु—‘चक्षुर्निरोधो ब्राह्मणस्य’ (२।२७।१७) इत्यापस्तम्बवचनं, ब्राह्मणस्य
पुरान्निर्वासनसमये वस्त्रादिना चक्षुर्निरोधः कर्तव्य इति तस्यार्थः, न तु चक्षुरुद्ध-
रणम्; ‘अक्षतो ब्राह्मणो व्रजेत्’ (मनुः ८।१२३) ‘न शारीरो ब्राह्मणे दण्डः’
(गौतमः १२।४६) इत्यादिमनुगौतमादिवचनविरोधादित्यलं प्रसङ्गेन ॥ २६ ॥

टिप्प०—१ विधिः प्राङ्निवाकादेरिति शेषः. २ धिग्दण्डो धिगिति कुत्सनम्,
वाग्दण्डः परुषवाक्यवचनात्मकः, धनदण्डो धनापहारः, वधदण्डः शारीरो बन्धरोधादि-
जीवितयोगान्तः. ३ व्यतिरिक्तानां तु इत्यपि कञ्चित्. ४ नवधा इति कञ्चित्पाठः. ५ अक्षतः
शारीरसकलवधदण्डरहितः. ६ अवृत्तौ दुराचारे स्वव्यापारनिरोधान्यायप्रख्यापनादीनि.
७ वधः प्राणवियोगानुकूलो व्यापारः. ८ यद्ब्रह्महृतोऽपराधस्तच्छेदः.

स्वत्वाव्यभिचारत्वेन भोगस्य स्वत्वे प्रामाण्यमुक्तम् । भोगमात्रस्य स्वत्व-
व्यभिचारित्वात्कीदृशो भोगः प्रमाणमित्यत आह—

आगमोऽभ्यधिको भोगाद्विना पूर्वक्रमागतात् ।

स्वत्वहेतुः प्रतिग्रहकयादिः आगमः । स भोगादप्यधिको बलीयान् ; स्वत्व-
बोधने भोगस्यागमसापेक्षत्वात् । यथाह नारदः (१८५)—‘आगमेन विशुद्धेन
भोगो याति प्रमाणताम् । अविशुद्धागमो भोगः प्रामाण्यं नैव गच्छति ॥’ इति ।
नच भोगमात्रात्स्वत्वागमः ; परकीयस्याप्यपहारादिनोपभोगसंभवात् । अतएव—
‘भोगं केवलतो यस्तु कीर्तयेन्नागमं क्वचित् । भोगच्छलापदेशेन विज्ञेयः स तु
तस्करः ॥’ (नारदः १८१६) इति स्मर्यते । अतश्च सागमो दीर्घकालो निरन्तरो
निराक्रोशः प्रत्यर्थिप्रत्यक्षश्चेति पञ्चविशेषणयुक्तो भोगः प्रमाणमित्युक्तं भवति ।
तथा च स्मर्यते—‘सागमो दीर्घकालश्चाविच्छेदोऽपरिवोज्झितः । प्रत्यर्थिसंनिधानश्च
परिभोगोऽपि पञ्चधा ॥’ इति । क्वचिच्चागमनिरपेक्षस्यापि भोगस्य प्रामाण्य-
मित्याह—विना पूर्वक्रमागतादिति । पूर्वेषां पित्रादीनां त्रयाणां क्रमः
पूर्वक्रमः, तेनागतो यो भोगस्तस्माद्विना । आगमोऽभ्यधिक इति संबन्धः । स
पुनरागमादभ्यधिकः आगमनिरपेक्षः । प्रमाणमित्यर्थः । तत्राप्यागमोऽज्ञातनिर-
पेक्षो न सत्तानिरपेक्षः । सत्ता तु तेनैवावगम्यत इति बोद्धव्यम् । ‘विना पूर्व-
क्रमागतात्’ इत्येतच्च स्मार्तकालप्रदर्शनार्थम् । ‘आगमोऽभ्यधिको भोगात्’ इति च
स्मार्तकालविषयम् । अतश्च स्मरणयोग्ये काले योग्यानुपलब्ध्या आगमाभावा-
निश्चयसंभवादागमज्ञानसापेक्षस्यैव भोगस्य प्रामाण्यम् । अस्मार्ते तु काले योग्या-
नुपलब्ध्यभावेनागमाभावादिनिश्चयासंभवादागमज्ञाननिरपेक्ष एव संततो भोगः
प्रमाणम् । एतदेव स्पष्टीकृतं कालायनेन—‘स्मार्तकाले क्रिया भूमेः सागमा
भुक्तिरिष्यते । अस्मार्तेऽनुगमाभावात्क्रमात्रिपुरुषागता ॥’ इति । स्मार्तश्च कालो
वर्षशतपर्यन्तः ; ‘शतायुर्वै पुरुषः’ इति श्रुतेः । अनुगमाभावादिति योग्यानु-
पलब्ध्यभावेनागमाभावादिनिश्चयासंभवादित्यर्थः । अतश्च वर्षशताधिको भोगः
संततोऽप्रतिरवः प्रत्यक्षश्चागमाभावे वाऽनिश्चितेऽव्यभिचारादाक्षिप्तागमः स्वत्वं
गमयति । अस्मार्तेऽपि कालेऽनागमस्मृतिपरम्परायां सत्यां न भोगः प्रमाणम् ।
अत एव ‘अनागमं तु यो भुङ्क्ते बहून्यब्दशतान्यपि । चौरदण्डेन तं पापं
दण्डयेत्पृथिवीपतिः ॥’ इत्युक्तम् । नच ‘अनागमं तु यो भुङ्क्ते’ इत्येकवचननिर्देशात्

टिप्प०—१ पूर्व २४ श्लोके ‘पश्यतोऽनुवत’ इत्यत्रेत्याशयः. २ कापट्यरहितेन.
३ केवलम्. ४ सागमो विशुद्धागमसहितः, अविच्छेदो निरन्तरः, अपरवोज्झितो
निरनुक्रोशः. ५ सः पूर्वक्रमागतो भोगः. ६ विशिष्टेनोपभोगेनैव. ७ स्मार्तः स्मरणयोग्य-
कालः. आगमज्ञानसापेक्षः. ८ आगमज्ञाननिरपेक्षोऽस्मार्तः. ९ योग्यत्वे सत्यनुप-
लब्धियोंग्यानुपलब्धस्तस्या अभावे न. १० क्रिया प्रमाणम्. ११ निरनुक्रोशः.

पाठा०—१ आगमोऽत्यधिको A. २ अपरिवर्जित.

‘बहून्यब्दशतान्यपि’ इति ‘अपि’शब्दप्रयोगात्प्रथमस्यैव पुरुषस्य निरागमे चिर-
कालोपभोगेऽपि दण्डविधानमिति मन्तव्यम् । द्वितीये तृतीये वा पुरुषे निरागमस्य
भोगस्य प्रामाण्यप्रसङ्गात् । न चैतदिष्यते—‘आदौ तु कारणं दानं मध्ये भुक्तिस्तु
सागमा’ (नारदः २।८७) इति नारदस्मरणात् । तस्मात्सर्वत्र निरागमोपभोगे
‘अनागमं तु यो भुङ्क्ते’ इत्येतद्व्यवयम् । यदपि ‘अन्यायेनापि यद्भुक्तं पित्रा पूर्वं-
तरैस्त्रिभिः । न तच्छक्यमपाहर्तुं क्रमात्रिपुरुषागतम् ॥’ इति, तदपि पित्रा
सह पूर्वतरैस्त्रिभिरिति योज्यम् । तत्रापि ‘क्रमात्रिपुरुषागतं’मित्यस्मार्तकालोपभोग-
लक्षणम् । त्रिपुरुषविवक्षायामेकवर्षाभ्यन्तरेऽपि पुरुषत्रयातिक्रमसंभवात्, द्वितीये
वर्षे निरागमस्य भागस्य प्रामाण्यप्रसङ्गः । तथा सति ‘स्मार्तकाले क्रिया भूमेः
सागमा भुक्तिरिष्यते’ इति स्मृतिविरोधः, ‘अन्यायेनापि यद्भुक्तम्’ इत्येतच्चान्याये-
नापि भुक्तमपाहर्तुं न शक्यं, किं पुनरन्यायानिश्चये इति व्याख्येयम्; ‘अपि’शब्द-
श्रवणात् । यच्चोक्तं हारीतेन—‘यद्विनाऽऽगममत्यन्तं भुक्तं पूर्वेस्त्रिभिर्भवेत् । न
तच्छक्यमपाहर्तुं क्रमात्रिपुरुषागतम् ॥’ इति, तत्राप्यत्यन्तमागमं विनेति ।
अत्यन्तमुपलभ्यमानमानमागमं विनेति व्याख्येयं, न पुनरागमस्वरूपं विनेति ।
आगमस्वरूपाभावे भोगशतेनापि न स्वत्वं भवतीत्युक्तम् । ‘क्रमात्रिपुरुषागतमि’त्ये-
तदुक्तार्थम् । ननु स्मरणयोग्ये काले भोगस्यागमसापेक्षस्य प्रामाण्यमनुपपन्नम् ।
तथा हि—यद्यागमः प्रमाणान्तरेणावगतस्तदा तेनैव स्वत्वावगमाच्च भोगस्य
स्वत्वे आगमे वा प्रामाण्यम् । अथ प्रमाणान्तरेणागमो नावगतः कथं तद्विशिष्टो
भोगः प्रमाणम्? उच्यते,—प्रमाणान्तरेणावगतागमसहित एव निरन्तरो भोगः
कालान्तरे स्वत्वं गमयति । अवगतोऽप्यागमो भोगरहितो न कालान्तरे स्वत्वं गम-
यितुमलम् । मध्ये दानविक्रयादिना स्वत्वापगमसंभवादिति सर्वमनवद्यम् ॥२६॥—

आगमसापेक्षो भोगः प्रमाणमित्युक्तम्, आगमस्तर्हि भोगनिरपेक्ष एव प्रमाण-
मित्यत आह—

आगमेऽपि बलं नैव भुक्तिः स्तोकापि यत्र नो ॥ २७ ॥

यस्मिन्नागमे स्वल्पापि भुक्तिर्भोगो नास्ति तस्मिन्नागमे बलं संपूर्णं
नैवास्ति । अयमभिसंधिः—स्वस्वत्वनिवृत्तिः परस्वत्वापादनं च दानम्; परस्व-
त्वापादनं च परो यदि स्वीकरोति तदा संपद्यते, नान्यथा । स्वीकारश्च त्रिविधः—
मानसः, वाचिकः, कायिकश्चेति । तत्र मानसो ममेदमिति संकल्परूपः । वाचिकस्तु
ममेदमित्याद्यभिव्याहारोल्लेखी सविकल्पकः प्रत्ययः । कायिकः पुनरुपादानाभिमर्श-
नादिरूपोऽनेकविधः । तत्र च नियमः स्मर्यते—‘दद्यात्कृष्णाजिनं पृष्ठे गां पुच्छे
करिणं करे । केसरेषु तथैवाश्वं दासीं शिरसि दापयेत् ॥’ इति । आश्वलायनोऽ-

टिप्प०—१ कारणं क्रिया प्रमाणमिति यावत्. २ अस्मार्तकालोपलक्षकत्वेनोक्ता-
र्थम्. ३ भोगान्येन प्रत्यक्षादिना. ४ अलं समर्थः. ५ करो शुण्डादण्डे.

पाठा०—१ प्रथमस्य पुरुषस्य ख. २ भुक्तं पूर्वतरैस्त्रिभिः. ३ कायिकस्तु ख.

प्याह—‘अनुमन्त्रयेत प्राण्यभिमृशेद्वप्राणि कन्यां च’ इति । तत्र हिरण्यवस्त्रादानुदकदानानन्तरमेवोपादानादिसंभवात् त्रिविधोऽपि स्वीकारः संपद्यते । क्षेत्रादौ पुनः फलोपभोगव्यतिरेकेण कायिकस्वीकारासंभवात्स्वल्पेनाप्युपभोगेन भवितव्यम् ; अन्यथा दानक्रयादेः संपूर्णता न भवतीति फलोपभोगलक्षणकायिकस्वीकारविकल आगमो दुर्बलो भवति तत्सहितादागमात् । एतच्च द्वयोः पूर्वापरकालपरिज्ञाने । पूर्वापरकालपरिज्ञाने तु विगुणोऽपि पूर्वकालागम एव बलीयानिति । अथवा—‘लिखितं साक्षिणो भुक्तिः प्रमाणं त्रिविधम्’ इत्युक्तं एतेषां समवाये कुत्र यस्य वा प्राबल्यमित्यत्रेदमुपतिष्ठते—‘आगमोऽभ्यधिको भोगाद्विना पूर्वकमागतात् । आगमेऽपि बलं नैव भुक्तिः स्तोकापि यत्र नो ॥’ इति । अयमर्थः—आद्ये पुरुषे साक्षिभिर्भावित आगमो भोगादप्यधिको बलवान् । पूर्वकमागताद्भोगाद्विना । स पुनः पूर्वकमागतो भोगश्चतुर्थे पुरुषे लिखितेन भावितादागमाद्बलवान् । मध्यमे तु भोगरहितादागमात्स्तोकभोगसहितोऽप्यागमो बलवानिति । एतदेव नारदेन स्पष्टीकृतम्—‘आदौ तु कारणं दानं मध्ये भुक्तिस्तु सागमा । कारणं भुक्तिरेवैका संतता या चिरन्तनी ॥’ इति ॥ २७ ॥

‘पश्यतोऽब्रुवत’ (व्य० २४) इत्यत्र विंशतिवर्षोपभोगादूर्ध्वं भूमेर्धनस्यापि दशवर्षोपभोगादूर्ध्वं फलानुसरणं न भवतीत्युक्तम्, तत्र फलानुसरणवद्दण्डानुसरणमपि न भविष्यतीत्याशङ्क्य पुरुषव्यवस्थया प्रामाण्यव्यवस्थया च दण्डव्यवस्थां दर्शयितुमाह—

आगमस्तु कृतो येन सोऽभियुक्तस्तमुद्धरेत् ।

न तत्सुतस्तत्सुतो वा भुक्तिस्तत्र गरीयसी ॥ २८ ॥

येन पुरुषेण भूम्यादेरागमः स्वीकारः कृतः स पुरुषः ‘कुतस्ते क्षेत्रादिकम्’ इत्यभियुक्तस्तमागमं प्रतिग्रहादिकं लिखितादिभिरुद्धरेत् भावयेत् । अनेन चाद्यस्य पुरुषस्यागममुद्धरतो दण्ड इत्युक्तं भवति । तत्सुतो द्वितीयोऽभियुक्तो नागममुद्धरेत्, किंतु अविच्छिन्नाऽप्रतिरव-समक्ष-भोगम् । अनेन चागममुद्धरतो द्वितीयस्य न दण्डोऽपि तु विशिष्टं भोगमनुद्धरतो दण्ड इति प्रतिपादितम् । तत्सुतस्तृतीयो नागमं नापि विशिष्टं भोगमुद्धरेत्, अपि तु कमागतं भोगमात्रम् । अनेनापि तृतीयस्य कमायातभोगानुद्धरणे दण्डो नागमानुद्धरणे न विशिष्टभोगानुद्धरणे चेत्प्रसिद्धम् । तत्र तयोर्द्वितीयतृतीययोर्भुक्तिरेव गरीयसी । तत्रापि द्वितीये गुरुस्तृतीये गरीयसीति विवेकव्यम् । त्रिष्वप्यागमानुद्धरणेऽर्थहानिः समानैव, दण्डे तु विशेष इति तात्पर्यार्थः । उक्तं च हारीवेन—‘आगमस्तु

टिप्प०—१ प्रतिग्राह्यो यदा प्राणी बलवान् वक्तुं समर्थस्तदा तं प्रतिग्राहं प्रतिग्रहिता अनुमन्त्रयेत्. २ केवलभोगस्य सार्वकालत्वात् स्वत्वे अप्रामाण्यात्. ३ प्रतिपादयेत्.

पाठा०—१ सहितादागमाभावात् ख. घ; दनुमन्त्रयेत्. २ प्रतिग्रहो-देरिति ख.

कृतो येन स दण्ड्यस्तमनुद्धरन् । न तत्सुतस्तत्सुतो वा भोग्यहानिस्तयोरपि ॥
इति ॥ २८ ॥

अस्मार्तकालोपभोगस्यागमज्ञाननिरपेक्षस्य प्रामाण्यमुक्तं 'विना पूर्वक्रमागतात्'
(व्य० २७) इत्यत्र, तस्यापवादमाह—

योऽभियुक्तः परेतः स्यात्तस्य रिक्थी तमुद्धरेत् ।

न तत्र कारणं भुक्तिरागमेन विना कृता ॥ २९ ॥

यदा पुनराहर्त्रादिरभियुक्तोऽकृतव्यवहारनिर्णय एव परेतः स्यात् परलोकं
गतो भवेत्तदा तस्य रिक्थी पुत्रादिस्तमागममुद्धरेत् । यस्मात्तत्र तस्मिन्व्य-
वहारे भुक्तिरागमरहिता साक्ष्यादिभिः साधितापि न प्रमाणम् ; पूर्वाभियो-
गेन भोगस्य सापवादत्वात् । नारदेनाप्युक्तम् (१।९३)—'तथारूढविवादस्य प्रेतस्य
व्यवहारिणः । पुत्रेण सोऽर्थः संशोध्यो न तं भोगो निर्वर्तयेत् ॥' इति ॥ २९ ॥

अनिर्णीतव्यवहारे व्यवहर्तेरि प्रेते व्यवहारो न निवर्तत इति स्थितम् ।
निर्णीतेऽपि व्यवहारे, स्थिते च व्यवहर्तेरि, व्यवहारः क्वचित्प्रवर्तते क्वचिन्न प्रव-
र्तत इति व्यवस्थासिद्धये व्यवहारदर्शिनां बलावलमाह—

नृपेणाधिकृताः पूगाः श्रेणयोऽथ कुलानि च ।

पूर्वं पूर्वं गुरु ज्ञेयं व्यवहारविधौ नृणाम् ॥ ३० ॥

नृपेण राज्ञा अधिकृताः व्यवहारदर्शने नियुक्ताः—'राज्ञा सभासदः कार्याः'
(व्य० २) इत्यादिनोक्ताः पूगाः समूहाः, भिन्नजातीनां भिन्नवृत्तीनां एकस्थान-
निवासिनां,—यथा ग्रामनगरादयः, श्रेणयो नानाजातीनामेकजातीनामप्येककर्मो-
पजीविनां संघाताः,—यथा हेडानुकादीनां ताम्बूलिककुर्विन्दचर्मकारादीनां च,
कुलानि ज्ञातिसंबन्धिवन्धूनां समूहाः, एतेषां नृपाधिकृतादीनां चतुर्णां पूर्वं पूर्वं
यद्यत्पूर्वं पठितं तत्तद्गुरु बलवज्ज्ञेयं वेदितव्यम् । नृणां व्यवहर्तृणां, व्यवहार-
विधौ व्यवहारदर्शनकार्ये । एतदुक्तं भवति—नृपाधिकृतैर्निर्णीते व्यवहारे परा-
जितस्य यद्यप्यसंतोषः कुदृष्टिवुद्धया भवति, तथापि न पूगादिषु पुनर्व्यवहारो
भवति । एवं पूगनिर्णीतेऽपि न श्रेण्यादिगमनम् । तथा श्रेणिनिर्णीते कुलगमनं न
भवति । कुलनिर्णीते तु श्रेण्यादिगमनं भवति । श्रेणिनिर्णीते पूगादिगमनम् ।
पूगनिर्णीते नृपाधिकृतगमनं भवतीति । नारदेन पुनर्नृपाधिकृतैर्निर्णीतेऽपि व्यव-
हारे नृपगमनं भवतीत्युक्तम्—'कुलानि श्रेणयश्चैव गणाश्चाधिकृता नृपाः । प्रतिष्ठा
व्यवहाराणां गुर्वेषामुत्तरोत्तरम्' इति । तत्र च नृपगमने सोत्तरसभ्येन राज्ञा

टिप्प०—१ भोग्येति । भोग्यहानिरर्थहानिस्तदनुद्धरणे तयोर्द्वितीयवृत्तीययोरित्यर्थः.

२ अधिकृताः प्राड्विवाकादयः. **३** देशान्तरं गत्वा प्रस्थाप्य वाऽश्वविक्रेतारो हेडानुकाः.

४ कुविन्दस्तनुवायः. **५** हीनवर्णीनां संघातो गणः.

पाठा०—१ नवारूढः ख. ग. **२** निवारयेत् घ. **३** नृपैः ग. **४** सोत्त-
रेति उत्तराश्वासौ सभ्यश्चेति तत्सहितेन. स्वोत्तर ख.

असाधारणव्य० २९-३२] व्यवहारेऽनादेयाः

१५७

पूर्वैः सभ्यैः सपणव्यवहारे निर्णायमाने यद्यसौ कुदृष्टवादी पराजितस्तदाऽसौ दण्ड्यः । अथासौ जयति तदाऽधिकृताः सभ्या दण्ड्याः ॥ ३० ॥

दुर्बलैर्व्यवहारदर्शिभिर्दृष्टो व्यवहारः परावर्तते, प्रबलदृष्टस्तु न निवर्तत इत्युक्तम्; इदानीं प्रबलदृष्टोऽपि व्यवहारः कश्चिन्निवर्तत इत्याह—

बलोपाधिविनिर्वृत्तान्व्यवहारान्निवर्तयेत् ।

स्त्रीनक्तमन्तरागारवहिःशत्रुकृतांस्तथा ॥ ३१ ॥

बलेन बलात्कारेण उपाधिना भयादिना विनिर्वृत्तान्निष्पन्नान्व्यवहारान्निवर्तयेत् । तथा स्त्रीभिः, नक्तं रात्रावस्त्रीभिरपि, अन्तरागारे गृहाभ्यन्तरे, वहिर्गामादिभ्यः, शत्रुभिश्च कृतान् व्यवहारान् 'निवर्तयेत्' इति संबन्धः ॥ ३१ ॥

असिद्धव्यवहारेण आह—

मत्तोन्मत्तार्तव्यसनिवालभीतादियोजितः ।

असंबद्धकृतश्चैव व्यवहारो न सिद्ध्यति ॥ ३२ ॥

अपि च, मत्तो मदनीयद्रव्येण, उन्मत्त उन्मादेन पञ्चविधेन वातपित्तश्लेष्मसंनिपातग्रहसंभवेनोपपद्यते, आर्तो व्याध्यादिना, व्यसनमिष्टवियोगोऽनिष्टप्राप्तिजनितं दुःखं, तद्वान्वयसनीः बालो व्यवहारायोग्यः, भीतोऽरातिभ्यः, 'आदि'ग्रहणात्पुरराष्ट्रादिविरुद्धः ।—'पुरराष्ट्रविरुद्धश्च यश्च राज्ञा विसर्जितः । अनादेयो भवेद्वादो धर्मविरुद्धाहतः ॥' इति मनुस्मरणात् । एतैर्योजितः कृतो व्यवहारो न सिद्ध्यति । अनियुक्तासंबद्धकृतोऽपि व्यवहारो न सिद्ध्यतीति संबन्धः । यत्तु स्मरणम्—'गुरोः शिष्ये पितुः पुत्रे दम्पत्योः स्वामिभृत्ययोः । विरोधे तु मिथस्तेषां व्यवहारो न सिद्ध्यति ॥' इति, तदपि गुरुशिष्यादीनामात्यन्तिकव्यवहारप्रतिषेधपरं न भवति; तेषामपि कथंचिद्व्यवहारस्येष्टत्वात् । तथा हि—'शिष्यादिशिष्टिर्वधेन शक्तौ रज्जुवेणुविदलाभ्यां तनुभ्यां, अन्येन घ्नन् राज्ञा शास्यः' (२।४२।४) इति गौतमस्मरणात् । 'नोत्तमाङ्गे कथंचन' (८।३००) इति मनुस्मरणाच्च । यदि गुरुः कोपावेशवशान्महता दण्डेनोत्तमाङ्गे ताडयति, तदा स्मृत्यव्यपेतेन मार्गेणाधर्षितः शिष्यो यदि राज्ञे निवेदयति, तदा भवत्येव व्यवहारपदम् ॥ तथा—'भूर्या पितामहोपात्ता' (व्य० १२१) इत्यादिवचनात्पितामहोपात्ते भूम्यादौ पितापुत्रयोः स्वाम्ये समाने, यदि पिता विक्रयादिना पितामहोपात्तं भूम्यादि नाशयति तदा पुत्रो यदि धर्माधिकरणं प्रवे-

टिप्प०—१ सपणे उभयकारितपणसहिते. २ अनियुक्तत्वेनाप्रेषितत्वेन प्रकृतव्यवहारासंबद्धो यस्तत्कृतः. ३ शिष्टिः शिक्षा, अवधेन अताडनेन. •

पाठा०—१ बलोपधि घ. तत्रोपधिः कैतवं. २ उपधिना भयेन घ. ३ असंबन्धकृतः ख. ४ वियोगोऽनिष्टप्राप्तिजनितं ख. ग. ५ धिकारिणं प्रविशति ग.

या० १४

शयति तदा पितापुत्रयोरपि भवत्येव व्यवहारः ॥ यथा—‘दुर्भिक्षे धर्मकार्ये च व्याधौ संप्रतिरोधके । गृहीतं स्त्रीधनं भर्ता नाकामो दातुमर्हति ॥’ इति स्मरणात्, दुर्भिक्षादिव्यतिरेकेण यदि स्त्रीधनं भर्ता व्ययीकृत्य विद्यमानधनोऽपि याच्यमानो न ददाति तदा दम्पत्योरपीष्यत एव व्यवहारः । तथा भर्तृदासस्य स्वामिना सह व्यवहारं वक्ष्यति । गर्भदासस्यापि, गर्भदासादीनधिकृत्य—‘यश्चैषां स्वामिनं कश्चिन्मोचयेत्प्राणसंशयात् । दासत्वात्स विमुच्येत पुत्रभागं लभेत च ॥’ इति नारदोक्तत्वात्, तदमोचने पुत्रभागादाने च स्वामिना सह व्यवहारः केन वार्यते ? तस्माद्दृष्टादृष्टयोः श्रेयस्करो न भवति गुर्वादिभिर्व्यवहार इति प्रथमं शिष्यादयो निवारणीयाः राज्ञा ससभ्येनेति ‘गुरोः शिष्ये’ इत्यादिश्लोकस्य तात्पर्यार्थः । अत्यन्तनिर्वन्धे तु शिष्यादीनामप्युक्तरीत्या प्रवर्तनीयो व्यवहारः । यदपि—‘एकस्य बहुभिः सार्धं स्त्रीणां प्रेष्यजनस्य च । अनादेयो भवेद्वादो धर्मविद्भिरुदाहृतः ॥’ इति नारदवचनम्, तत्रैकस्यापि—‘गणद्रव्यं हरेद्यस्तु संविदं लब्ध्वेच यः’ । (व्य० १८७) तथा—‘एकं घृतां बहूनां च’ (व्य० २२१) इत्यादिस्मरणादेकार्थैर्बहुभिः सार्धं व्यवहार इष्यत एवेति भिन्नार्थैर्बहुभिरेकस्य युगपद्व्यवहारो न भवतीति द्रष्टव्यम् । स्त्रीणामित्यपि गोपशौण्डिकादिस्त्रीणां स्वातंत्र्याद्व्यवहारो भवत्येवेति, तदन्यासां कुलस्त्रीणां पतिषु जीवैस्तु तत्पारतन्त्र्यादनादेयो व्यवहार इति व्याख्येयम् । ‘प्रेष्यजनस्य च’ इत्येतदपि प्रेष्यजनस्य स्वामिपारतन्त्र्यात्स्वार्थव्यवहारेऽपि स्वाम्यनुज्ञयैव व्यवहारो नान्यथेति व्याख्येयम् ॥ ३२ ॥

परावर्त्य व्यवहारमुक्त्वा इदानीं परावर्त्य द्रव्यमाह—

प्रनष्टाधिगतं देयं नृपेण धनिने धनम् ।

विभावयेन्न चेच्छिङ्गैस्तत्समं दण्डमर्हति ॥ ३३ ॥

प्रनष्टं हिरण्यादि शौलिकस्थानपालादिभिरधिगतं राज्ञे समर्पितं यत्तद्राज्ञा धनिने दातव्यम् । यदि धनी रूपसंख्यादिभिर्लिङ्गैर्भावयति । यदि न भावयति तदा तत्समं दण्ड्यः; असत्यवादित्वात् । अधिगमस्य स्वत्वनिमित्तत्वात्स्वत्वे प्राप्ते तत्परावृत्तिरनेनोक्ता । अत्र च कालावधिं वक्ष्यति (व्य० १७३)—‘शौलिकैः स्थानपालैर्वा नष्टापहृतमाहृतम् । अर्वाक्संवत्सरात्स्वामी हरेत् परतो नृपः ॥’ इति । मनुना पुनः संवत्सत्रयमवधित्वेन निर्दिष्टम् (८।३०)—‘प्रनष्टस्वामिकं रिक्थं राजा व्यब्धं निधापयेत् । अर्वाक् व्यब्दाद्धरेत्स्वामी परतो नृपतिर्हरेत् ॥’ इति । तत्र वर्षत्रयपर्यन्तमवश्यं रक्षणीयम् । तत्र यदि संवत्सरादर्वाक् स्वाम्यागच्छेत्तदा

टिप्प०—१ संप्रतिरोधकं नाम सर्वस्वहरणं कृत्वा दुर्गदौ परबलैर्निरोधकरम्, २ भक्तमन्त्रम्, तेनान्नार्थी दास इति गम्यते, ३ दाप्यम्.

पाठा०—१ व्यवहारान् स्व. व्यवहारपदं घ. २ जीवैस्तु सत्सु घ. ३ योजनीयम् स्व. ४ रूपकसंख्या ग.

असाधारणव्य० ३३-३५] भूमिनिखातसुवर्णलभे विधिः १५९

कृत्स्नमेव दद्यात् । यदा पुनः संवत्सरादूर्ध्वमागच्छति, तदा किञ्चिद्भागं रक्षणमूल्यं गृहीत्वा शेषं स्वामिने दद्यात्, यथाह—‘आददीताथ षड्भागं प्रनष्टाधिगतावृषः । दशमं द्वादशं वापि सतां धर्ममनुस्मरन् ॥’ (मनु० ८।३०) इति । तत्र प्रथमे वर्षे कृत्स्नमेव दद्यात्, द्वितीये द्वादशं भागं, तृतीये दशमं, चतुर्थादिषु षष्ठं भागं गृहीत्वा शेषं दद्यात् । राजभागस्य चतुर्थोऽंशोऽधिगन्त्रे दातव्यः । स्वाम्यनागमे तु कृत्स्नस्य धनस्य चतुर्थमंशमधिगन्त्रे दत्त्वा शेषं राजा गृह्णीयात् । तथाह गौतमः (१०।३६-३८)—‘प्रनष्टस्वामिकमधिगम्य संवत्सरं राज्ञा रक्ष्यम् । ऊर्ध्वमधिगन्तुश्चतुर्थोऽंशो राज्ञः शेषम्’ इत्यत्र संवत्सरमित्येकवचनमविवक्षितम् । ‘राजा त्र्यब्दं निधापयेत्’ इति स्मरणात् ‘हरेत् परतो वृषः’ इत्येतदपि स्वामिन्यनागते त्र्यब्दादूर्ध्वं व्ययीकरणाभ्यनुज्ञानपरम् । ततः परमागते तु स्वामिनि व्ययीभूतेऽपि द्वये राजा स्वांशमवतार्य तत्समं दद्यात् । एतच्च हिरण्यादिविषयम् । गवादिविषये वक्ष्यति (व्य० १७४)—‘पणानेकशफे दद्यात्’ इत्यादिना ॥३३॥

रथ्याशुल्कशालादिनिपतितस्य सुवर्णादेर्निष्ठस्याधिगमे विधिसुक्त्वा अनुना भूमौ निरनिखातस्य सुवर्णादेर्निष्ठशब्दाच्चस्याधिगमे विधिमाह—

राजा लब्ध्वा निधिं दद्याद्विजेभ्योऽर्धं द्विजः पुनः ।

विद्वानशेषमादद्यात्स सर्वस्य प्रभुर्यतः ॥ ३४ ॥

इतरेण निधौ लब्धे राजा षष्ठांशमाहरेत् ।

अनिवेदितविज्ञातो दाप्यस्तं दण्डमेव च ॥ ३५ ॥

उक्तलक्षणं निधिं राजा लब्ध्वा अर्धं ब्राह्मणेभ्यो दत्त्वा शेषं कोशे निवेशयेत् । ब्राह्मणस्तु विद्वान् श्रुताध्ययनसंपन्नः सदाचारो यदि निधिं लभेत तदा सर्वमेव गृह्णीयात्, यस्मादसौ सर्वस्य जगतः प्रभुः । इतरेण तु राजविद्वद्ब्राह्मणव्यतिरिक्तेन अविद्वद्ब्राह्मणक्षत्रियादिना निधौ लब्धे राजा षष्ठांशमधिगन्त्रे दत्त्वा शेषं निधिं स्वयमाहरेत् । यथाह वसिष्ठः—‘अप्रज्ञायमानं वित्तं योऽधिगच्छेद्राजा तद्धरेत्, अधिगन्त्रे षष्ठमंशं, प्रदद्यात्’ इति । गौतमोऽपि (१०।३३।५)—‘निध्यधिगमो राजधनं भवति, न ब्राह्मणस्याभिरूपस्य, अब्राह्मणोऽप्याख्याता षष्ठमंशं लभेतेत्येके’ इति । अनिवेदित इति कर्तरि निष्ठा । अनिवेदितश्चासौ विज्ञातश्च राज्ञेऽप्यनिवेदितविज्ञातः, यः कश्चिन्निधिं लब्ध्वा राज्ञे न निवेदितवान् विज्ञातश्च राज्ञा स सर्वं निधिं दाप्यो दण्डं च शक्त्यपेक्षया । अथ निधेरपि स्वाम्यागस्य रूपकसंख्यादिभिः स्वत्वं भावयति तदा तस्मै राजा निधिं

टिप्प०—१ निखातायां भूमौ गुप्तं स्थापितं धनं निधिः, वर्षशतिका वर्षसहस्रिकाश्च निधयो भवन्ति । ते च राजधनम्; ‘निध्यधिगमो राजधनम्’ (गौ. १०।४३) इति वचनमसर्थमाणनिधातुके निधौ इति द्रष्टव्यम् । २ तद्धरेदधिगन्त्रे षष्ठांशं दद्यात् ।

पाठा०—१ षड्भागं ग. २ चतुर्थो भागः शेषं राज्ञ इति घ. ३ दद्याद्विजेभ्योऽर्धं घ. ४ राजधनं न ब्राह्मणस्य ग. घ. ५ रूपकसंख्यादिभिः ख. ग.

दत्त्वा षष्ठं द्वादशं वांऽशं स्वयमाहरेत् । यथाह मनुः (८।३५)—‘ममायमिति यो ब्रूयान्निधिं सत्येन मानवः । तस्याददीत षड्भागं राजा द्वादशमेव वा ॥’ इति । अंशविकल्पस्तु वर्णकालाद्यपेक्षया वेदितव्यः ॥ ३४-३५ ॥

चौरहृतं प्रत्याह—

देयं चौरहृतं द्रव्यं राज्ञा जानपदाय तु ।

अददद्भिः समाप्नोति किल्बिषं यस्य तस्य तत् ॥ ३६ ॥

चौरैर्हृतं द्रव्यं चौरैर्भ्यो विजित्य जानपदाय स्वदेशनिवासिने यस्य तत् द्रव्यं तस्मै राज्ञा दातव्यम् । हि यस्मात् अददत् अप्रयच्छन् यस्य तदपहृतं द्रव्यं तस्य किल्बिषमाप्नोति । तस्य चौरस्य च । यथाह मनुः (८।४०)—‘दातव्यं सर्ववर्णैर्भ्यो राज्ञा चौरैर्हृतं धनम् । राजा तदुपयुज्जानश्चौरस्याप्नोति किल्बिषम् ॥’ इति । यदि चौरहस्तादादाय स्वयमुपभुङ्क्ते तदा चौरस्य किल्बिषमाप्नोति । अथ चौरहृतमुपेक्षते तदा जानपदस्य किल्बिषम् । अथ चौरहृताहरणाय यतमानोऽपि न शक्नुयादाहर्तुं तदा तावद्धनं स्वकोशादद्यात् । यथाह गौतमः—(१०।४६) ‘चौरहृतमवजित्य यथास्थानं गमयेत्कोशाद्वा दद्यात्’ इति । कृष्णद्वैपायनोऽपि—‘प्रत्याहर्तुं न शक्तस्तु धनं चौरैर्हृतं यदि । स्वकोशात्तद्धि देयं स्यादशक्तेन महीक्षिता ॥’ इति ॥ ३६ ॥

इत्यसाधारणव्यवहारमातृकाप्रकरणम् ।

अथ ऋणादानप्रकरणम् ३

साधारणासाधारणरूपां व्यवहारमातृकामभिधायानुष्टादशानां व्यवहारपदानामायमृणादानपदं दर्शयति—‘अशीतिभागो वृद्धिः स्यात्’ इत्यादिना, ‘मोच्य आधिस्वदुत्पन्ने प्रविष्टे द्विगुणे धने’ (व्य० ६४) इत्येवमन्तेन । तच्च ऋणादानं सप्तविधम्—ईदृशमृणं देयं, ईदृशमदेयं, अनेनाधिकारिणा देयं, अस्मिन् समये देयं, अनेन प्रकारेण देयम्, इत्यधमर्णं पञ्चविधम् । उत्तमर्णं दानविधिः, आदानविधिश्चेति द्विविधमिति । एतच्च नारदेन स्पष्टीकृतम् (१।१।४)—‘ऋणं देयमदेयं च येन यत्र यथा च यत् । दानग्रहणधैर्माभ्यामृणादानमिति स्मृतम् ॥’ इति । तत्र प्रथममुत्तमर्णस्य दानविधिमाह, तत्पूर्वकत्वादितरेषाम्—

अशीतिभागो वृद्धिः स्यान्मासि मासि सवन्धके ।

वर्णक्रमाच्छतं द्वित्रिचतुष्पञ्चकमन्यथा ॥ ३७ ॥

मासि मासि प्रतिमासं बन्धकं विश्वासार्थं यदाधीयते, आधिरिति यावत् ।

टिप्पणं—१ ‘यच्चौरैर्हृतमशक्यप्रत्यायनं तत् राजा स्वकोशादातव्यम्’ इत्याशयः ।
२ अग्रे ६४ तमपद्यव्याख्याने द्रष्टव्यम् ।

पाठां—१ तदुपभुज्जानः ग. घ. २ व्यवहाराणामाय घ. ३ धर्माश्च ऋणादान ख. ग.

बन्धकेन सह वर्तत इति सबन्धकः प्रयोगः, तस्मिन्सबन्धके प्रयोगे प्रयुक्तस्य
द्रव्यस्य अशीतितमो भागो वृद्धिर्धर्म्या भवति । अन्यथा बन्धकरहिते
प्रयोगे वर्णानां ब्राह्मणादीनां क्रमेण द्वित्रिचतुष्पञ्चकं शतं धर्म्यं भवति ।
ब्राह्मणेऽधमर्णे द्विकं शतं, क्षत्रिये त्रिकं, वैश्ये चतुष्कं, शूद्रे पञ्चकम् । मासि मासी-
त्येव द्वौ वा त्रयो वा चत्वारो वा पञ्च वा द्वित्रिचतुःपञ्चाः, अस्मिन् शते वृद्धिर्दीयते
इति द्वित्रिचतुःपञ्चकं शतम् । 'संख्याया अतिशदन्तायाः कन्' (पा. ५।१।२२)
इत्यनुवृत्तौ 'तदस्मिन्वृद्धचायलाभशुल्कोपदा दीयते' (पा. ५।१।४७) इति कन् ।
(वृद्धेर्द्विवृद्धिश्चकवृद्धिः प्रतिमासं तु कालिका । इच्छाकृता कारिता स्यात्कायिका
कायकर्मणा ॥) इयं च वृद्धिर्मासि मासि गृह्यत इति कालिका । इयमेव वृद्धिर्दि-
वसगणनया विभज्य प्रतिदिवसं गृह्यमाणा कायिका भवति । तथा च नारदेन
(१।१०२,४)—'कायिका कालिका चैव कारिता च तथा परा । चक्रवृद्धिश्च
शास्त्रेषु तस्य वृद्धिश्चतुर्विधा ॥' इत्युक्तवोक्तम्—'कायाविरोधिनी शश्वत्पणपादा-
दिकायिका । प्रतिमासं स्रवन्ती या वृद्धिः सा कालिका मता ॥ वृद्धिः सा कारिता
याऽधमर्णिकेन स्वयं कृता । वृद्धेरपि पुनर्वृद्धिश्चकवृद्धिरुदाहृता ॥' (१।१०३-४)
इति ॥ ३७ ॥

ग्रीतृविशेषेण वृद्धेः प्रकारान्तरमाह—

कान्तारगास्तु दशकं सामुद्रा विंशकं शतम् ।

कान्तारमरणं तत्र गच्छन्तीति कान्तारगाः । ये वृद्ध्या धनं गृहीत्वाधिक-
लाभार्थमतिगहनं प्राणधनविनाशशङ्कास्थानं प्रविशन्ति ते दशकं शतं दद्युः । ये
च सामुद्रगास्ते विंशकं शतम् । मासि मासीत्येव । एतदुक्तं भवति—कान्तारगेभ्यो
दशकं शतं, सामुद्रेभ्यश्च विंशकं शतं, उत्तमर्णे आदद्यात्; मूलविनाशस्यापि
शङ्कितत्वादिति ॥—

इदानीं कारितां वृद्धिमाह—

दद्युर्वा स्वकृतां वृद्धिं सर्वे सर्वासु जातिषु ॥ ३८ ॥

सर्वे वा ब्राह्मणादयोऽधमर्णाः अबन्धके सबन्धके वा स्वकृतां स्वाभ्युपगतां वृद्धिं
सर्वासु जातिषु दद्युः । कचिदकृतापि वृद्धिर्भवति; यथाह नारदः (१।१०८)—
'न वृद्धिः प्रीतिदत्तानां स्यादनाकारिता कचित् । अनकारितमप्यूर्ध्वं वत्सरार्धोद्धि-
वर्धते ॥' इति । यस्तु याचितकं गृहीत्वा, देशान्तरं गतस्तं प्रति कात्यायनेनोक्तम्—
'यो याचितकमादाय तमदत्त्वा दिशं व्रजेत् । ऊर्ध्वं संवत्सरान्तस्य तद्धनं वृद्धिमा-
मुयात् ॥' इति । यश्च याचितकमादाय याचितोऽप्यदत्त्वा देशान्तरं व्रजति तं

टिप्प०—१ सामुद्राः समुद्रव्यवहारिणः । केचित्तु—कान्तारं वर्णापशदत्वं ये
गच्छन्ति ते कान्तारगाः वर्णापशदः । सह मुद्रया नियमेन वर्तन्त इति समुद्रो वर्णाश्र-
मविषयः, तमतिर्लघयंति ये ते विपरीतलक्षणया वा सामुद्रा विकर्मस्था इत्याचख्युः ।
कान्तारगादीनामेव स्वकृता सर्वजातिविषया साधारणी वृद्धिर्न सर्वेषाम्—मेधा० ।

पाठा०—१ ख-पुस्तकेऽधिकोऽयम्, २ विंशतिकं ख, ३ याति घ,

प्रति तेनैवोक्तम्—‘कृतोद्धारमदत्त्वा यो याचितस्तु दिशं व्रजेत् । ऊर्ध्वं मास-
त्रयात्तस्य तद्धनं वृद्धिमाप्नुयात् ॥’ इति । यः पुनः स्वदेशे स्थित एव याचितो
याचितकं न ददाति तं याचितकालादारभ्याकारितां वृद्धिं दापयेद्वाजा । यथाह—
‘स्वदेशेऽपि स्थितो यस्तु न दद्याद्याचितः क्वचित् । तं ततोऽकारितां वृद्धिमनि-
च्छन्तं च दापयेत् ॥’ इति । अनाकारितवृद्धेरपवादो नारदेनोक्तः—‘पण्यमूल्यं
भृतिर्न्यासो दण्डो यश्च प्रकल्पितः । वृथादानाक्षिकपणा वर्धन्ते नाविवक्षिताः ॥’
इति । अविवक्षिता अनाकारिता इति ॥ ३८ ॥

अधुना द्रव्यविशेषेण वृद्धिविशेषमाह—

सन्ततिस्तु पशुस्त्रीणां

पशुस्त्रीणां सन्ततिरेव वृद्धिः । पशूनां स्त्रीणां पोषणासमर्थस्य तत्पुष्टि-
सन्ततिकामस्य प्रयोगः संभवति । ग्रहणं च क्षीरपरिचर्यार्थिनः ॥

अधुना प्रयुक्तस्य द्रव्यस्य वृद्धिग्रहणमन्तरेणापि चिरकालावस्थितस्य कस्य
द्रव्यस्य कियती परा वृद्धिरित्यपेक्षित आह—

रसस्याष्टगुणा परा ।

वस्त्रधान्यहिरण्यानां चतुस्त्रिद्विगुणा परा ॥ ३९ ॥

रसस्य तैलघृतादेर्वृद्धिग्रहणमन्तरेण चिरकालावस्थितस्य स्वकृतया वृद्धया
वर्धमानस्य अष्टगुणा वृद्धिः परा, नातः परं वर्धते । तथा वस्त्रधान्यहिर-
ण्यानां यथासंख्यं चतुर्गुणा त्रिगुणा द्विगुणा च वृद्धिः परा । वसिष्ठेन तु
रसस्य त्रैगुण्यमुक्तम् (२।४।४।७) ‘द्विगुणं हिरण्यं त्रिगुणं धान्यं । धान्येनैव रसा
व्याख्याताः पुष्पमूलफलानि च । तुलाधृत्तमष्टगुणम्’ इति । मनुना तु धान्यस्य
पुष्पमूलफलादीनां च पञ्चगुणत्वमुक्तम्—‘धान्ये शदे लवे बाह्ये नातिकामति
पञ्चताम्’ इति । शर्दः क्षेत्रफलं पुष्पमूलफलादि, लवो मेषोर्णाचमरीकेशादिः, बाह्यो
बलीवर्दतुरगादिः । धान्यशदलववाह्यविषया वृद्धिः पञ्चगुणत्वं नातिकामतीति ।
तत्राधमर्णयोग्यतावशेन दुर्भिक्षादिकालवशेन च व्यवस्था द्रष्टव्या । एतच्च सकृ-
त्प्रयोगे सकृदाहरणे च वेदितव्यम् । पुरुषान्तरसंकमणेन प्रयोगान्तरकरणे
तस्मिन्नेव वा पुरुषे अनेकशः रेकसेकाभ्यां प्रयोगान्तरकरणे सुवर्णादिकं द्वैगुण्या-
द्यतिक्रम्य पूर्ववद्वर्धते । सकृत्प्रयोगेऽपि प्रतिदिनं प्रतिमासं प्रतिसंवत्सरं वा
वृद्धयाहरणेऽधमर्णदेयस्य द्वैगुण्यासंभवात्पूर्वाहतवृद्धया सह द्वैगुण्यमतिक्रम्य
वर्धत एव । यथाह मनुः (८।१५१)—‘कुसीदवृद्धिर्द्वैगुण्यं नात्येति सकृदा-

टिप्प०—१ आक्षिकपणाक्षिकीडासंबन्धिनः. २ फलभोग्यत्वेनापितानां या प्रसूतिः
सा धनिकस्य, तुल्यत्वात् संततिरेव नापरा. ३ सद्रं फलं वार्क्षम्, धान्यस्य पृथगु-
पादानात्, लव उदीच्ये ऊर्णाविषयः—मेधातिथिः ।

पाठा०—१ याचन ग. २ रभ्य वृद्धिं ख. ग. ३ विशेषे क. ४ तुल्यत्वं
त्रितय ख. ग. तृतीयमष्ट घ. ५ वृक्षफलं घ. ६ गान्तरीकरणे घ.

ऋणादान० ३९-४१] बहुतमर्णिकत्वे दाप्यक्रमः

१६३

हिता ।' इति । सकृदाहतेत्यपि पाठोऽस्ति । उपचयार्थं प्रयुक्तं द्रव्यं कुसीदं, तस्य वृद्धिः कुसीदवृद्धिः, सा द्वैगुण्यं नात्येति नातिक्रामति । यदि सकृदाहिता सकृत्प्रयुक्ता । पुरुषान्तरसंक्रमणादिना प्रयोगान्तरकरणे द्वैगुण्यमत्येति । सकृदाहतेति पाठे तु शनैःशनैः प्रतिदिनं प्रतिमासं प्रतिसंवत्सरं वाऽधमर्णादाहता द्वैगुण्यमत्येतीति व्याख्येयम् । तथा गौतमेनाप्युक्तम् (१२।३१)—'चिरस्थाने द्वैगुण्यं प्रयोगस्य' इति । 'प्रयोगस्य' इत्येकवचननिर्देशात्प्रयोगान्तरकरणे द्वैगुण्यातिक्रमोऽभिप्रेतः । 'चिरस्थान' इति निर्देशात् शनैःशनैर्वृद्धिग्रहणे द्वैगुण्यातिक्रमो दर्शितः ॥ ३९ ॥
ऋणप्रयोगधर्मा उक्ताः; सांप्रतं प्रयुक्तस्य धनस्य ग्रहणधर्मा उच्यन्ते—

प्रपन्नं साधयन्नर्थं न वाच्यो नृपतेर्भवेत् ।

साध्यमानो नृपं गच्छेद्दण्ड्यो दाप्यश्च तद्धनम् ॥४०॥

प्रपन्नमभ्युपगतमधमर्णेन धनं साक्ष्यादिभिर्भावितं वा साधयन् प्रत्याह-
रन् धर्मादिभिरुपायैरुत्तमर्णो नृपतेर्वाच्यो निवारणीयो न भवति ॥ धर्मा-
दयश्चोपाया मनुना दर्शिताः (मनुः ८।४९)—'धर्मेण व्यवहारेण छलेनाचरितेन च । प्रैयुक्तं साधयेदर्थं पञ्चमेन बलेन च ॥' इति । धर्मेण प्रीतियुक्तेन सत्यवच-
नेन, व्यवहारेण साक्षिलेख्याद्युपायेन, छलेन उत्सवादिव्याजेन भूषणादिग्रह-
णेन, अचरितेन अभोजनेन, पञ्चमेनोपायेन बलेन निगडबन्धनादिना, उप-
चयार्थं प्रयुक्तं द्रव्यमेतैरुपायैरात्मसात्कुर्यादिति । 'प्रपन्नं साधयन्नर्थं न वाच्य'
इति वदन् अप्रतिपन्नं साधयन् राज्ञा निवारणीय इति दर्शयति । एतदेव स्पष्टी-
कृतं काल्यायनेन—'पीडयेद्यो धनी कश्चिद्वणिक् न्यायवादिनम् । तस्मादर्थोत्स-
हीयेत तत्समं चांमुयाद्मम् ॥' इति । यस्तु धर्मादिभिरुपायैः प्रपन्नमर्थं साध्य-
मानो याच्यमानो नृपं गच्छेद्वाजानमभिगम्य साधयन्तमभियुङ्क्ते स दण्ड्यो
भवति, शक्त्यनुसारेण धनिने तद्धनं दाप्यश्च । राज्ञा दापने च प्रकारा दर्शिताः—
'राजा तु स्वामिने विप्रं सान्त्वेनैव प्रदापयेत् । देशाचारेण चान्यांस्तु दुष्टान्सं-
पीड्य दापयेत् ॥ रिक्थिनं सुहृदं वापि छलेनैव प्रदापयेत् ॥' इति । 'साध्यमानो
नृपं गच्छन्' इत्येतत् 'स्मृत्याचारव्यपेतेन' इत्यस्य प्रत्युदाहरणं बोद्धव्यम् ॥४०॥

बहुवृत्तमर्णिकेषु युगपत्प्राप्तेष्वेकोऽधमर्णिकः केन क्रमेण दाप्यो राज्ञेत्यपेक्षित
आह—

गृहीतानुक्रमादाप्यो धनिनामधमर्णिकः ।

दत्त्वा तु ब्राह्मणायैव नृपतेस्तदनन्तरम् ॥ ४१ ॥

समानजातीयेषु धनिषु येनैव क्रमेण धनं गृहीतं तेनैव क्रमेणाधम-
र्णिको राज्ञा दाप्यः । भिन्नजातीयेषु तु ब्राह्मणादिक्रमेण ॥ ४१ ॥

टिप्प०—१ तत्र 'सकृद' शब्दो न निश्चितार्थः; न्यायस्तु परित्यक्तः, स्वकृतश्च
पाठः स्यान्नवी मानवी स्मृतिः—मेधातिथिः ।

पाठा०—१ गच्छेत् क. ग. A. २ प्रपन्नं साधयन्नर्थं घ. ३ लेखाद्यु-
पन्यासेन घ. ४ प्रामुखात् घ.

यदा पुनरुत्तमर्णो दुर्बलः प्रतिपन्नमर्थं धर्मादिभिरुपायैः साधयितुमशक्नुवन्ना-
ज्ञा साधितार्थो भवति तदाऽधमर्णस्य दण्डमुत्तमर्णस्य च भृतिदानमाह—

राज्ञाऽधमर्णिको दाप्यः साधितादशकं शतम् ।

पञ्चकं च शतं दाप्यः प्राप्तार्थो ह्युत्तमर्णिकः ॥ ४२ ॥

अधमर्णिको राज्ञा प्रतिपन्नार्थात्साधितादशकं शतं दाप्यः । प्रति-
पन्नस्य साधितार्थस्य दशममंशं राजाऽधमर्णिकादण्डरूपेण गृहीयादित्यर्थः । उत्त-
मर्णस्तु प्राप्तार्थः पञ्चकं शतं भृतिरूपेण दाप्यः । साधितार्थस्य विंशति-
तमं भागमुत्तमर्णादज्ञा भृत्यर्थं गृहीयादित्यर्थः । अप्रतिपन्नार्थसाधने तु दण्डवि-
भागो दर्शितः—‘निहवे भावितो दद्यात्’ (व्य० ५) इत्यादिना ॥ ४२ ॥

सधनमधमर्णिकं प्रत्युक्तम्, अधुना निर्धनमधमर्णिकं प्रत्याह—

हीनजातिं परिक्षीणमृणार्थं कर्म कारयेत् ।

ब्राह्मणस्तु परिक्षीणः शनैर्दाप्यो यथोदयम् ॥ ४३ ॥

ब्राह्मणादिजातिरुत्तमर्णो हीनजातिं क्षत्रियादिजातिं परिक्षीणं निर्धनमृ-
णार्थं ऋणनिवृत्त्यर्थं कर्म स्वजात्यनुरूपं कारयेत् तत्कुटुम्बविरोधेन । ब्राह्म-
णस्तु पुनः परिक्षीणो निर्धनः शनैःशनैः यथोदयं यथासंभवमृणं
दाप्यः । अत्र च ‘हीनजातिं’ग्रहणं समानजातेरप्युपलक्षणम् । अतश्च समानजा-
तिमपि परिक्षीणं यथोचितं कर्म कारयेत् । ‘ब्राह्मण’ग्रहणं च श्रेयोजातेरुपलक्षणम् ।
अतश्च क्षत्रियादिरपि परिक्षीणो वैश्यादेः शनैःशनैर्दाप्यो यथोदयम् । एतदेव
मनुना स्पष्टीकृतम् (८।१७७)—‘कर्मणापि समं कुर्याद्धनिकेनाधमर्णिकः ।
समोऽपकृष्टजातिश्च दद्याच्छ्रेयांस्तु तच्छनैः ॥’ इति । उत्तमर्णेन समं निवृत्तोत्तम-
र्णाधमर्णव्यपदेशमात्मानमधमर्णः कर्मणा कुर्यादित्यर्थः ॥ ४३ ॥

मध्यस्थस्थापितं न वर्धते—

दीयमानं न गृह्णाति प्रयुक्तं यः स्वकं धनम् ।

मध्यस्थस्थापितं चेत्स्याद्वर्धते न ततः परम् ॥ ४४ ॥

किंच, उपचयार्थं प्रयुक्तं धनं अधमर्णेन दीयमानमुत्तमर्णो वृद्धिलोभाद्यदि न
गृह्णाति तदाऽधमर्णेन मध्यमहस्ते स्थापितं यदि स्यात्तदा ततः स्थापना-
दूर्ध्वं न वर्धते । अथ स्थापितमपि याच्यमानो न ददाति ततः पूर्ववद्वर्धत
एव ॥ ४४ ॥

टिप्प०—१ ‘स्वकं धनम्’ इति वचनादात्मनेपदप्रयोगाच्च रं निहितधनिकविषयक-
मेतत् । २ निर्धनः कर्म कारयितव्यः, प्रेष्यत्वं व्रजेत्...कर्म कुर्वतश्च सलाभधने प्रविष्टे
दास्यान्मोक्षः—मेधा० ।

पाठा०—१ मृणार्थं कर्म घ, २ ह्यनिकायाधमर्णिकः, ३ पितं यत्स्यात्
घ, ४ तत्स्यात् Δ, ५ पूर्व वर्धत एव ग, घ,

इदानीं देयमृणं यदा येन च देयं तदाह—

अविभक्तैः कुटुम्बार्थं यदृणं तु कृतं भवेत् ।

दद्युस्तद्रिक्थिनः प्रेते प्रोषिते वा कुटुम्बिनि ॥ ४५ ॥

अविभक्तैर्वहुभिः कुटुम्बार्थमेकैकेन वा यदृणं कृतं तदृणं कुटुम्बी दद्यात् । तस्मिन्प्रेते प्रोषिते वा तद्रिक्थिनः सर्वे दद्युः ॥ ४५ ॥

येन देयमित्यत्र प्रत्युदाहरणमाह—

न योषितपतिपुत्राभ्यां न पुत्रेण कृतं पिता ।

दद्यादृते कुटुम्बार्थान्न पतिः स्त्रीकृतं तथा ॥ ४६ ॥

पत्या कृतमृणं योषिद्वार्या नैव दद्यात् । पुत्रेण कृतं योषिन्माता न दद्यात् । तथा पुत्रेण कृतं पिता न दद्यात् । तथा भार्याकृतं पतिर्न दद्यात् । 'कुटुम्बार्थादृते' इति सर्वशेषः । अतश्च कुटुम्बार्थं येन केनापि कृतं तत् कुटुम्बिना देयम् । तदभावे तद्वायहरैर्देयमित्युक्तमेव ॥ ४६ ॥

'पुत्रपौत्रैर्ऋणं देयम्' (व्य० ५०) इति वक्ष्यति तस्य पुरस्तादपवादमाह—

सुराकामद्यूतकृतं दण्डशुल्कावशिष्टकम् ।

वृथादानं तथैवेह पुत्रो दद्यान्न पैतृकम् ॥ ४७ ॥

सुरापानेन यत्कृतमृणं कामकृतं स्त्रीव्यसनैरनिमित्तं द्यूते पराजयनिमित्तं दण्डशुल्कयोरवशिष्टं वृथादानं धूर्तवन्दिमल्लादिभ्यो यत्प्रतिज्ञातम्—'धूर्ते वन्दिनि मल्ले च कुर्वैथे कितवे शठे । चाटचारणचौरेषु दत्तं भवति निष्फलम् ॥' इति स्मरणात् । एतदृणं पित्रा कृतं पुत्रादिः शौण्डिकादिभ्यो न दद्यात् । अत्र 'दण्डशुल्कावशिष्टक'मित्यवशिष्टग्रहणात्सर्वं दातव्यमिति न मन्तव्यम् ।—'दण्डं वा दण्डशेषं वा शुल्कं तच्छेषमेव वा । न दातव्यं तु पुत्रेण यच्च न व्यावहारिकम् ॥' इत्यौशनसस्मरणात् । गौतमेनाप्युक्तम्—'मद्यशुल्कद्यूतदण्डा न पुत्रानधिभवेयुः' इति । न पुत्रस्योपरि भवन्तीत्यर्थः । अनेनादेयमृणमुक्तम् ॥ ४७ ॥

'न पतिः स्त्रीकृतं तथा' (व्य० ४६) इत्यस्यापवादमाह—

गोपशौण्डिकशैलूषरजकव्याधयोषिताम् ।

ऋणं दद्यात्पतिस्तेषां यस्माद्वृत्तिस्तदाश्रया ॥ ४८ ॥

गोपो गोपालः, शौण्डिकः सुराकारः, शैलूषो नटः, रजको वज्राणां रजकः, व्याधो मृगयुः, एतेषां योषिद्विर्यदृणं कृतं तत्तत्पतिभिर्देयम् । यस्मात्तेषां वृत्तिर्जीवनं तदाश्रया योषिदधीना । 'यस्माद्वृत्तिस्तदाश्रया' इति हेतुव्यपदेशादन्येऽपि ये योषिदधीनजीवनास्तेऽपि योषितकृतमृणं दयुरिति गम्यते ॥ ४८ ॥

पाठा०—१ सर्वविशेषणं ख. २ निर्वृत्तं ख. ग. ३ पुत्रानध्यावहेयुः ख. ग. ४ स्तासां क. ग.

‘पतिकृतं भार्या न दद्यात्’ (व्य० ४६) इत्यस्यापवादमाह—

प्रतिपन्नं स्त्रिया देयं पत्या वा सह यत्कृतम् ।

स्वयंकृतं वा यदृणं नान्यत्स्त्री दातुमर्हति ॥ ४९ ॥

सुमूर्धुणा प्रवत्स्यता वा पत्या नियुक्तया ऋणदाने यत्प्रतिपन्नं तत्पतिकृत-
मृणं देयम् । यच्च पत्या सह भार्यया ऋणं कृतं तदपि भर्त्रभावे भार्यया
‘अपुत्रया देयम् । यच्च स्वयंकृतं ऋणं तदपि देयम् । ननु ‘प्रतिपन्नादि त्रयं स्त्रिया
देयम्’ इति न वक्तव्यम् ; संदेहाभावात् । उच्यते—‘भार्या पुत्रश्च दासश्च त्रय
एवाधनाः स्मृताः । यत्ते समधिगच्छन्ति यस्यैते तस्य तद्धनम् ॥’ इति वचना-
न्निर्धनत्वेन प्रतिपन्नादिष्वदानाशङ्कायामिदमुच्यते—‘प्रतिपन्नं स्त्रिया देयं’मित्यादि ।
न चानेन वचनेन स्त्रियादीनां निर्धनत्वमभिधीयते; पारतन्त्र्यमात्रप्रतिपादनपरत्वात् ।
एतच्च विभागप्रकरणे स्पष्टीकरिष्यते । ‘नान्यत्स्त्री दातुमर्हति’ इत्येतत्तर्हि न वक्त-
व्यम् ; विधानेनैवान्यत्र प्रतिषेधसिद्धेः । उच्यते—‘प्रतिपन्नं स्त्रिया देयं पत्या वा
सह यत्कृतम्’ इत्येतयोरपवादार्थमुच्यते । अन्यत्सुराकामादिवचनोपात्तं प्रतिपन्न-
मपि पत्या सह कृतमपि न देयमिति ॥ ४९ ॥

पुनरपि यदृणं दातव्यं, येन च दातव्यं, यत्र च काले दातव्यं, तत्रितयमाह—

पितरि प्रोषिते प्रेते व्यसनाभिप्लुतेऽपि वा ।

पुत्रपौत्रैर्ऋणं देयं निह्वये साक्षिभावितम् ॥ ५० ॥

पिता यदि दातव्यमृणमदत्त्वा प्रेतः, दूरदेशं गतः, अचिकित्सनीय-
व्याध्याद्यभिभूतो वा तदा तत्कृतमृणमाख्यापनेऽवश्यं देयम्, पुत्रेण
पौत्रेण वा पितृधनाभावेऽपि पुत्रत्वेन पौत्रत्वेन च, तत्र क्रमोऽध्ययमेव—
पित्रभावे पुत्रः, पुत्राभावे पौत्र इति । पुत्रेण पौत्रेण वा निह्वये कृते अर्थिना
साक्षादिभिर्भावितमृणं देयं पुत्रपौत्रैरित्यन्वयः । अत्र ‘पितरि प्रोषिते’
इत्येतावदुक्तम्, कालविशेषस्तु नारदेनोक्तो द्रष्टव्यः—‘नार्वीक्संवत्सराद्विशा-
त्पितरि प्रोषिते सुतः । ऋणं दद्यात्पितृव्ये वा ज्येष्ठे भ्रातर्यथापि वा ॥’
इति । प्रेतेऽप्यप्राप्तव्यवहारकालो न दद्यात्, प्राप्तव्यवहारकालस्तु दद्यात् ।
स च कालस्तेनैव दर्शितः—‘गर्भस्थः सदृशो ज्ञेयः अष्टमाद्वत्सराच्छिशुः ।
बाल आ षोडशाद्वर्षात्पौगण्डश्चेति शक्यते ॥ परतो व्यवहारज्ञः स्वतन्त्रः
पितरावृत्ते ॥’ इति । यद्यपि पितृमरणादूर्ध्वं बालोऽपि स्वतन्त्रो जातस्तथापि
नर्णभागभवति । यथाह—‘अप्राप्तव्यवहारश्चेत्स्वतन्त्रोऽपि हि नर्णभाक् ।
स्वातन्त्र्यं हि स्मृतं ज्येष्ठे ज्येष्ठ्यं गुणवयःकृतम् ॥’ इति । तथा आसे-
धाह्वाननिषेधश्च दृश्यते—‘अप्राप्तव्यवहारश्च दूतो दानोन्मुखो व्रती । विषम-
स्थाश्च नासेध्या न चैतानाह्वयेनृपः ॥’ इति । तस्मात् ‘अतः पुत्रेण जातेन
स्वार्थमुत्सृज्य यत्नतः । ऋणात्पिता मोचनीयो यथा नो नरकं व्रजेत् ॥’ इति ।

पाठा०—१ स्वयमेव स्व. २ शक्येदमुच्यते घ. ३ कृतमृणमवश्यं घ.

४ अष्टमात् स्व. ग.

ऋणादान०४९-५१] कर्त्तन्तरसमवाये क्रमः

१६७

पुत्रेण व्यवहारज्ञतया ज्ञातेन निष्पन्नेनेति व्याख्येयम् । श्राद्धे तु बालस्याप्यधिकारः—‘न ब्रह्माभिव्याहारयेदन्यत्र स्वधानिनयनात्’ इति गौतमस्मरणात् । ‘पुत्रपौत्रैरिति बहुवचननिर्देशाद्ब्रह्मवः पुत्रा यदि विभक्ताः स्वांशानुरूपेण ऋणं दद्युः । अविभक्ताश्चेत्संभूयसमुत्थानेन गुणप्रधानभावेन वर्तमानानां प्रधानभूत एव वा दद्यादिति गम्यते । यथाह नारदः (१।१४)—‘अत ऊर्ध्वं पितुः पुत्रा ऋणं दद्युर्यथांशतः । अविभक्ता विभक्ता वा यैस्तावद्ब्रह्मे धुरम् ॥’ इति । अत्र च यद्यपि ‘पुत्रपौत्रैर्ऋणं देय’मित्यविशेषेणोक्तं, तथापि पुत्रेण यथा पिता सद्बुद्धिकं ददाति तथैव देयम् । पौत्रेण तु समं मूलमेव दातव्यं, न वृद्धिरिति विशेषोऽवगन्तव्यः । ‘ऋणमात्मीयवत्पित्र्यं देयं पुत्रैर्विभावितम् । पैतामहं समं देयमदेयं तत्सुतस्य तु ॥’ इति बृहस्पतिवचनात् । अत्र ‘विभावित’मित्यविशेषोपादानात्साक्षिविभावितमित्यत्र साक्षिग्रहणं प्रमाणोपलक्षणम् । समं यावद्बृहीतं तावदेव देयं, न वृद्धिः । तत्सुतस्य प्रपौत्रस्यादेयमगृहीतधनस्य । एतच्चोत्तरश्लोके स्पष्टीक्रियते ॥ ५० ॥

ऋणापाकरणे ऋणी तत्पुत्रः पौत्र इति त्रयः कर्तारो दर्शितास्तेषां च समवाये क्रमोऽपि दर्शितः । इदानीं कर्त्तन्तरसमवाये च क्रममाह—

रिक्थग्राह ऋणं दाप्यो योषिद्ग्राहस्तथैव च ।

पुत्रोऽनन्याश्रितद्रव्यः पुत्रहीनस्य रिक्थिनः ॥ ५१ ॥

अन्यदीयं द्रव्यमन्यस्य कयादिव्यतिरेकेण यत्स्वीयं भवति तद्रिक्थम् । विभागात् रिक्थं गृह्णातीति रिक्थग्राहः, स ऋणं दाप्यः । एतदुक्तं भवति—‘यो यदीयं द्रव्यं रिक्थरूपेण गृह्णाति स तत्कृतमृणं दाप्यो न चौरादिरिति । योषितं भार्या गृह्णातीति योषिद्ग्राहः, स तथैवर्णं दाप्यः । यो यदीयां योषितं गृह्णाति स तत्कृतमृणं दाप्यः । योषितोऽविभाज्यद्रव्यत्वेन रिक्थव्यपदेशानर्हत्वाद्भेदेन निर्देशः । पुत्रश्चानन्याश्रितद्रव्यः ऋणं दाप्यः, अन्यमाश्रितमन्याश्रितं, अन्याश्रितं मातृपितृसंबन्धि द्रव्यं यस्यासावन्याश्रितद्रव्यः, न अन्याश्रितद्रव्योऽनन्याश्रितद्रव्यः, पुत्रहीनस्य रिक्थिनः ऋणं दाप्य इति संबन्धः । एतेषां समवाये क्रमश्च पाठक्रम एव । ‘रिक्थग्राह ऋणं दाप्यः, तदभावे योषिद्ग्राहः, तदभावे पुत्र इति । नन्वेतेषां समवाय एव नोपपद्यते; ‘न भ्रातरो न पितरः पुत्रा रिक्थहराः पितुः’ इति पुत्रे सत्यन्यस्य रिक्थग्रहणासंभवात् । योषिद्ग्राहोऽपि नोपपद्यते;

टिप्प०—१ पितृधनं रिक्थम्, ततश्च पुत्रो रिक्थग्राहः प्रथमतः, तदभावे क्षेत्रजादिः पुत्रप्रतिनिधिः, तदभावे पत्नी दुहित्रादिः, अत्र न पुत्रपरो ‘रिक्थग्राह’शब्दः; ‘पुत्रपौत्रैर्ऋणं देयम्’ (व्य० ५०) इत्यनेनैव पित्र्यं धनं पुत्रेणापाकरणीयमित्युक्तत्वात् । २ इदं शौण्डिकादिविषयं वा—अप० । ३ समवाय एककालवच्छेदेन प्राप्तिः.

पाठा०—१ व्याहरेदन्यत्र ख. २ यस्तां चोद्ब्रह्मे ग. ३ तथैव ऋणं ख. ग. ४ स्पष्टयिष्यते ख. ग. ५ ऋक्थिनः A.

(मनुः ५।१६२)—‘न द्वितीयश्च साध्वीनां कचिद्धर्तोपदिश्यते’ इति स्मरणात् । तथा तदणं पुत्रो दाप्य इत्युक्तम् ; ‘पुत्रपौत्रैर्ऋणं देयम्’ (व्य० ५०) इत्युक्तत्वात् । ‘अनन्याश्रितद्रव्य’ इति विशेषणस्य नर्थकम् ; पुत्रे सति द्रव्यस्यान्याश्रयणासंभवात्, संभवे च रिक्थग्राह इत्यनेनैव गतार्थत्वात् । ‘पुत्रहीनस्य रिक्थिनः’ इत्येतदपि न वक्तव्यम् । पुत्रे सत्यपि ‘रिक्थग्राह ऋणं दाप्यः’ इति स्थितम् । असति पुत्रे रिक्थग्राहः सुतरां दाप्य इति सिद्धमेवेति । अत्रोच्यते—पुत्रे सत्यप्यन्यो रिक्थग्राही संभवति; क्लीबान्धवधिरादीनां पुत्रत्वेऽपि रिक्थहरत्वाभावात् । तथा च क्लीवादीननुक्रम्य ‘भर्तव्यैः स्युर्निरंशकाः’ (व्य० १४०) इति वक्ष्यति । तथा ‘सवर्णापुत्रोऽप्यन्यायवृत्तिर्न लभेतैकेषाम्’ इति गौतमस्मरणात् । अतश्च क्लीवादिषु पुत्रेषु सत्सु अन्यायवृत्ते च सवर्णापुत्रे सति रिक्थग्राही पितृव्यतत्पुत्रादिः । योषिद्राहो यद्यपि शास्त्रविरोधेन न संभवति तथाप्यतिक्रान्तनिषेधः पूर्वपतिकृतर्णापाकरणाधिकारी भवत्येव । योषिद्राहो यश्चतसृणां स्त्रैरिणीनामन्तिमां गृह्णाति, यश्च पुनर्भुवां तिसृणां प्रथमाम्, यथाह नारदः—‘परपूर्वाः स्त्रियस्त्वन्याः सप्त प्रोक्ता यथाक्रमम् । पुनर्भूत्रिविधा तासां स्त्रैरिणी तु चतुर्विधा ॥ कन्यैवाक्षतयो-
निर्या पाणिग्रहणदूषिता । पुनर्भूः प्रथमा प्रोक्ता पुनः संस्कारकर्मणा ॥ देशधर्मानवेक्ष्य स्त्री गुरुभिर्या प्रदीयते । उत्पन्नसाहसाऽन्यस्मै सा द्वितीया प्रकीर्तिता ॥’ उत्पन्नसाहसा उत्पन्नव्यभिचारा ।—‘असत्सु देवरेषु स्त्री बान्धवैर्या प्रदीयते । सवर्णाय सपिण्डाय सा तृतीया प्रकीर्तिता ॥ स्त्री प्रसूताऽप्रसूता वा पत्यावेव तु जीवति । कामात्समाश्रयेदन्यं प्रथमा स्त्रैरिणी तु सा ॥ कौमारं पतिमुत्सृज्य या त्वन्यं पुरुषं श्रिता । पुनः पत्युर्ग्रहं यायात्सा द्वितीया प्रकीर्तिता ॥ मृते भर्तरि तु प्राप्तादेवरादीनपास्य या । उपगच्छेत्परं कामात्सा तृतीया प्रकीर्तिता ॥ प्राप्ता देशाद्धनक्रीता क्षुत्पिपासातुरा च या । तवाहमित्युपगता सा चतुर्थी प्रकीर्तिता ॥ अन्तिमा स्त्रैरिणीनां या प्रथमा च पुनर्भुवाम् । ऋणं तयोः पतिकृतं दद्याद्यस्ता उपाश्रितः ॥’ इति । तथाऽन्योऽपि योषिद्राह ऋणापाकरणेऽधिकारी तेनैव दर्शितः—‘या तु सप्रधनैव स्त्री सापत्या वाऽन्यमाश्रयेत् । सोऽस्या दद्यादणं भर्तुस्तुजेद्रा तथैव ताम् ॥’ प्रकृष्टेन धनेन सह वर्तत इति सप्रधना, बहुधनेति यावत् । तथा ‘अधनस्य ह्यपुत्रस्य मृतस्योपैति यः स्त्रियम् । ऋणं वोढुः स भजते सैव चास्य धनं स्मृतम् ॥’ इति पुत्रस्य पुनर्वचनं कमार्थम् । ‘अनन्याश्रितद्रव्य’ इति बहुषु पुत्रेषु रिक्थाभावेऽप्यंशग्रहणयोग्यस्यैवर्णापाकरणेऽधिकारो नायोग्यस्यान्धादेरित्येवमर्थम् । ‘पुत्रहीनस्य रिक्थिन’ इत्येतदपि पुत्रपौत्रहीनस्य प्रपौत्रादयो यदि रिक्थं गृह्णन्ति तदा ऋणं दाप्याः, नान्यथेत्येवमर्थम् । पुत्रपौत्रौ च रिक्थ-
ग्राभावेऽपि दाप्यावित्युक्तम्, यथाह नारदः (१।४)—‘कमादव्याहतं प्राप्तं

टिप्प०—१ अन्धादिपुत्रा अन्याश्रितद्रव्यत्वेन न पितृणापकरणेऽधिकारिणः सुबो० ।

पाठा०—१ रिक्थग्राहाभावात् ख. २ भर्तव्यास्तु ख. भर्तव्याश्च घ. ३ प्रथमा नाम ख. ग. ४ प्राप्ता देशाद्वरात्क्रीता ग. ५ ऋणमोढुः घ.

पुत्रैर्यज्ञर्णमुद्धृतम् । दद्युः पैतामहं पौत्रास्तच्चतुर्थान्निवर्तते ॥' इति सर्वं निरव-
यम् ॥ यद्वा,—योषिद्वाहाभावे पुत्रो दाप्य इत्युक्तम् । पुत्राभावे योषिद्वाहो दाप्य
इत्युच्यते । 'पुत्रहीनस्य रिक्थिनः' इति 'रिक्थ'शब्देन योषिदेवोच्यते । 'सैव चास्य
धनं स्मृतम्' इति स्मरणात्, 'यो यस्य हरते दारान्स तस्य हरते धनम्' इति च ॥
ननु योषिद्वाहाभावे पुत्रो ऋणं दाप्यः, पुत्राभावे योषिद्वाह इति परस्परविरुद्धम् ।
उभयसद्भावे न कश्चिदाप्य इति । नैष दोषः; अन्तिमस्त्रैरिणीग्राहिणः प्रथमपुन-
र्भूग्राहिणः सप्रधनस्त्रीहारिणश्चाभावे पुत्रो दाप्यः; पुत्राभावे तु निर्धननिरपत्ययो-
षिद्वाही दाप्य इति । एतदेवोक्तं नारदेन (१।२३)—'धनस्त्रीहारिपुत्राणामृणभाग्यो
धनं हरेत् । पुत्रोऽसतोः स्त्रीधनिनोः स्त्रीहारी धनिपुत्रयोः' ॥ इति । धनस्त्रीहा-
रिपुत्राणां समवाये यो धनं हरेत्स ऋणभाक् पुत्रोऽसतोः स्त्रीधनिनोः, स्त्री च
धनं च स्त्रीधने, ते विद्येते ययोस्तौ स्त्रीधनिनौ, तयोः स्त्रीधनिनोरसतोः पुत्र एव
ऋणभाक् भवति । धनिपुत्रयोरसतोः स्त्रीहार्यवर्णभाक् । स्त्रीहार्यभावे पुत्र ऋण-
भाक्, पुत्राभावे स्त्रीहारीति विरोधाभासपरिहारः पूर्ववत् । 'पुत्रहीनस्य रिक्थिनः'
इत्यस्यान्या व्याख्या—एते धनस्त्रीहारिपुत्रा ऋणं कस्य दाप्या इत्यपेक्षायां उत्त-
मर्णस्य दाप्याः, तदभावे तैत्पुत्रादेः; पुत्रायभावे कस्य दाप्या इत्यपेक्षायामिदमुप-
तिष्ठते—'पुत्रहीनस्य रिक्थिनः' इति । पुत्रायन्वयहीनस्योत्तमर्णस्य यो रिक्थी रिक्थ-
ग्रहणयोग्यः सपिण्डादिस्तस्य रिक्थिनो दाप्याः । तथा च नारदेन (१।११२)
'ब्राह्मणस्य तु यदेयं सान्वयस्य च नास्ति चेत् । निर्वपेत्तत्सकुल्येषु तर्दभावेऽस्य
बन्धुषु ॥' इत्यभिहितम्—'यदा तु न सकुल्याः स्युर्न च संबन्धिवान्धवाः ।
तदा दद्याद्विजेभ्यस्तु तेष्वसत्स्वप्सु निक्षिपेत् ॥' नारदः (१।११३) इति ॥५१॥

अधुना पुरुषविशेषे ऋणग्रहणं प्रतिषेधयन्प्रसङ्गादन्यदपि प्रतिषेधति—

आतृणामथ दम्पत्योः पितुः पुत्रस्य चैव हि ।

प्रातिभाव्यमृणं साक्ष्यमविभक्ते न तु स्मृतम् ॥ ५२ ॥

प्रतिभुवो भावः प्रातिभाव्यं, आतृणां दम्पत्योः पितापुत्रयोश्चा-
विभक्ते द्रव्ये द्रव्यविभागात्प्राक्प्रातिभाव्यमृणं साक्ष्यं च न स्मृतं मन्वा-
दिभिः । अपि तु प्रतिषिद्धं; साधारणधनत्वात् । प्रातिभाव्यसाक्षित्वयोः पक्षे
द्रव्यावसानत्वात्, ऋणस्य चावश्यप्रतिदेयत्वात् । एतच्च परस्परानुमतिव्यति-
रेकेण, परस्परानुमत्या त्वविभक्तानामपि प्रातिभाव्यादि भवत्येव । विभागादूर्ध्वं
तु परस्परानुमतिव्यतिरेकेणापि भवति ॥ ननु दम्पत्योर्विभागात्प्राक्प्रातिभाव्यादि-

टिप्प०—१ दर्शनविश्वासदानाङ्गीकर्ता प्रतिभूः—अप० । २ अत्र 'अविभक्त'ग्रहणं
आतृविषयं, पितापुत्रविषयं वा, न जायापतिविषयम्; नहि तयोर्धनविभागोऽस्ति । पतिधने
हि जाया स्वामिनी; जायात्वादेव । अतो दंपत्योः साधारणं धनमशक्यं विभक्तम् ।

पाठा०—१ विरोधप्रतिभासः ख. २ इति विवक्षायां ख. ३ तत्स्त्रीपुत्रादेः
घ. ४ न चास्ति चेत् घ. ५ भावे स्वबन्धुषु ख. ६ द्रव्यव्ययावसानत्वात्.
या० १५

प्रतिषेधो न युज्यते; तयोर्विभागाभावेन विशेषणानर्थक्यात् । विभागाभावश्चाप-
स्तम्बेन दर्शितः (आप० ध० २।१४-१६)—‘जायापत्योर्न विभागो विद्यते’ इति ।
सत्यम्; श्रौतस्मार्ताभिसाध्येषु कर्मसु तत्फलेषु च विभागाभावो न पुनः सर्वकर्मसु
द्रव्येषु वा । तथा हि—‘जायापत्योर्न विभागो विद्यते’ इत्युक्त्वा किमिति न विद्यते
इत्यपेक्षायां हेतुमुक्तवान्—‘पाणिग्रहणाद्धि सहत्वं कर्मसु’, ‘तथा पुण्यफलेषु च’
(आप० ध० २।१४, १७-१८) इति । हि यस्मात्पाणिग्रहणादारभ्य कर्मसु सहत्वं
श्रूयते—‘जायापती अग्निमादधीयाताम्’ इति, तस्मादाधाने सहाधिकारादाधान-
सिद्धाग्निसाध्यकर्मसु सहाधिकारः । तथा ‘कर्म स्मार्तं विवाहाम्नौ’ (आ० १७)
इत्यादिस्मरणाद्विवाहसिद्धाग्निसाध्येषु कर्मसु सहाधिकार एव । अतश्चोभयविधाम्नि-
निरपेक्षेषु कर्मसु पूर्वेषु जायापत्योः पृथगेवाधिकारः संपद्यते । तथा पुण्यानां फलेषु
स्वर्गादिषु जायापत्योः सहत्वं श्रूयते—‘दिवि ज्योतिरजरमारभेताम्’ इत्यादि ।
येषु पुण्यकर्मसु सहाधिकारस्तेषां फलेषु सहत्वमिति बोद्धव्यं, न पुनः पूर्वानां
भर्तृनुज्ञयानुष्ठितानां फलेष्वपि ॥ ननु द्रव्यस्वामित्वेऽपि सहत्वमुक्तम्; ‘द्रव्यपरि-
ग्रहेषु च’ ‘नहि भर्तृर्विप्रवासे नैमित्तिके दाने स्तेयमुपदिशन्ति’ (आप० ध० २।-
१४।१८-२०) इति । सत्यम्; द्रव्यस्वामित्वं पक्ष्या दर्शितमनेन, न पुनर्विभागा-
भावः । यस्मात् ‘द्रव्यपरिग्रहेषु च’ इत्युक्त्वा तत्र कारणमुक्तम्—‘भर्तृर्विप्रवासे
नैमित्तिकेऽवश्यकर्तव्ये दानेऽतिथिभोजनभिक्षाप्रदानादौ हि यस्मान्न स्तेयमुपदि-
शन्ति मन्वादयस्तस्माद्भार्याया अपि द्रव्यस्वामित्वमस्ति, अन्यथा स्तेयं स्यात्’
इति । तस्माद्भर्तृरिच्छया भार्याया अपि द्रव्यविभागो भवत्येव, न स्वेच्छया । यथा
वक्ष्यति (व्य० ११५)—‘यदि कुर्यात्समानंशान्पत्न्यः कार्याः समांशिकाः’
इति ॥ ५२ ॥

अधुना प्रातिभाव्यं निरूपयितुमाह—

दर्शने प्रत्यये दाने प्रातिभाव्यं विधीयते ।

आद्यौ तु वितथे दाप्यावितरस्य सुता अपि ॥ ५३ ॥

प्रातिभाव्यं नाम विश्वासार्यं पुरुषान्तरेण सह समयः, तच्च विषयभेदा-
त्रिधा भिद्यते । यथा दर्शने ‘दर्शनापेक्षायां एनं दर्शयिष्यामी’ति । प्रत्यये
विश्वासे, ‘मम प्रत्ययेनास्य धनं प्रयच्छ, नायं त्वां वञ्चयिष्यते, यतोऽमुंकस्य पुत्रोऽयं,
उर्वराप्रायभूरस्य ग्रामवैरोऽस्ती’ति । दाने ‘यद्ययं न ददाति तदानीमहमेव
दास्यामी’ति । ‘प्रातिभाव्यं विधीयत’ इति प्रत्येकं संबध्यते । आद्यौ तु दर्शनप्रत्य-
यप्रतिभुवौ वितथे अन्यथाभावे अदर्शने विश्वासव्यभिचारे च दाप्यौ राज्ञा प्रस्तुतं

टिप्प०—१ ‘जायापत्योर्न विभागो विद्यते पाणिग्रहणाद्धि सहत्वं कर्मसु, तथा पुण्य-
फलेषु द्रव्यपरिग्रहेषु च’ इत्यापस्तम्बः । २ उर्वरा सर्वसस्याद्या प्रायः बाहुल्यं यस्यां ।

पाठा०—१ भार्यायामपि ख. २ वरोऽस्तीति वा. घ. ३ संबन्धः ख.

ऋणादान० ५३-५५] अनेकप्रतिभूषु दाप्यनिर्णयः

१७१

धनमुत्तमर्णस्य । इतरस्य दानप्रतिभुवः सुता अपि दाप्याः ॥ वित्तं इत्येव शास्त्रेण निर्धनत्वेन वाऽधमर्णेऽप्रतिकुर्वति 'इतरस्य सुता अपि' (११११९) इति वदता पूर्वयोः सुता न दाप्या इत्युक्तम् । 'सुता' इति वदता न पौत्रा दाप्या इति दर्शितम् ॥ ५३ ॥

एतदेव स्पष्टीकर्तुमाह—

दर्शनप्रतिभूर्यत्र मृतः प्रात्ययिकोऽपि वा ।

न तत्पुत्रा ऋणं दद्युर्दद्यादानाय यः स्थितः ॥ ५४ ॥

यदा तु दर्शनप्रतिभूः प्रात्ययिको वा प्रतिभूर्दिवं गतस्तदा तयोः पुत्राः प्रातिभावायातं पैतृकमृणं न दद्युः । यस्तु दानाय स्थितः प्रतिभूर्दिवं गतस्तस्य पुत्रा दद्युः, न पौत्राः । ते च मूलमेव दद्युर्न वृद्धिम् । 'ऋणं पैतामहं पौत्रः प्रातिभावागतं सुतः । समं दद्यात्तत्सुतौ तु न दाप्याविति निश्चयः ॥' इति व्यासवचनात् । प्रातिभाव्यव्यतिरिक्तं पैतामहमृणं पौत्रः समं यावद्गृहीतं तावदेव दद्यान्न वृद्धिम् । तथा तत्सुतोऽपि प्रातिभावागतं पित्र्यमृणं सममेव दद्यात् । तयोः पौत्रपुत्रयोः सुतौ प्रपौत्र-पौत्रावप्रातिभावायातं प्रातिभावायातं च ऋणं यथाक्रममगृहीतधनौ न दाप्याविति । यदपि स्मरणम्—'खादको वित्तहीनः स्यान्नको वित्तवान्यदि । मूलं तस्य भवेदेयं न वृद्धिं दातुमर्हति ॥' इति, तदपि लग्नकः प्रतिभूः, खादकोऽधमर्णः, लग्नको यदि वित्तवान्मृतस्तदा तस्य पुत्रेण मूलमेव दातव्यं न वृद्धिरिति व्याख्येयम् । यत्र दर्शनप्रतिभूः प्रत्ययप्रतिभूर्वा बन्धकं पर्याप्तं गृहीत्वा प्रतिभूर्जातस्तत्र तत्पुत्रा अपि तस्मादेव बन्धकात् प्रातिभावायातमृणं दद्युरेव । यथाह कात्यायनः—'गृहीत्वा बन्धकं यत्र दर्शनेऽस्य स्थितो भवेत् । विना पित्रा धनात्तस्माद्दाप्यः स्यात्तदृणं सुतः ॥' इति । 'दर्शन'ग्रहणं प्रत्ययस्योपलक्षणम् । विना पित्रा पितरि प्रेते दूरदेशं गते वेति ॥ ५४ ॥

यस्मिन्ननेकप्रतिभूसंभवस्तत्र कथं दाप्यस्तत्राह—

बहवः स्युर्यदि स्वांशैर्दद्युः प्रतिभुवो धनम् ।

एकच्छायाश्रितेष्वेषु धनिकस्य यथारुचि ॥ ५५ ॥

यद्येकस्मिन्प्रयोगे द्वौ बहवो वा प्रतिभुवः स्युस्तर्दणं संविभज्य स्वांशेन दद्युः । एकच्छायाश्रितेषु प्रतिभूषु एकसाधमर्णस्य छाया सादृश्यं तामाश्रिता एकच्छायाश्रिताः । अधमर्णो यथा कृत्स्नद्रव्यदानाय स्थितस्तथा दानप्रतिभुवोऽपि प्रत्येकं कृत्स्नद्रव्यदानाय स्थिताः । एवं दर्शने प्रत्यये च । तेष्वेकच्छायाश्रितेषु प्रतिभूषु सत्सु धनिकस्योत्तमर्णस्य यथारुचि यथाकामम् । अतश्च

टिप्प०—१ वित्तधेऽन्यथाभावे. २ दानप्रतिभुवः. ३ दर्शनप्रत्ययप्रतिभुवोः.

पाठा०—१ ये स्थिताः A. २ दिष्टं गतः घ. ३ पौत्रप्रपौत्रौ क. ग. ४ दातव्यमित्यत आह ख. ५ दाने प्रतिभुवः घ. ६ तथैकच्छाया ख.

धनिको वित्तार्थपेक्षया स्वार्थं यं प्रार्थयते स एव कृत्स्नं दाप्यः, नांशतः । एक-
च्छायाश्रितेषु यदि कश्चिद्देशान्तरं गतस्तत्पुत्रश्च संनिहितस्तदा धनिकेच्छया स सर्वं
दाप्यः । मृते तु कस्मिंश्चित्तत्सुतः स्वपित्रंशमवृद्धिर्न दाप्यः । यथाह कात्यायनः—
'एकच्छायाप्रविष्टानां दाप्यो यस्तत्र दृश्यते । प्रोषिते तत्सुतः सर्वं पित्रंशं तु
मृते समम् ॥' इति ॥ ५५ ॥

प्रातिभाव्ये ऋणदानविधिमनुत्वा प्रतिभूदत्तस्य प्रतिक्रियाविधिमाह—

प्रतिभूदापितो यत्तु प्रकाशं धनिनो धनम् ।

द्विगुणं प्रतिदातव्यमृणिकैस्तस्य तद्भवेत् ॥ ५६ ॥

यद्व्यं प्रतिभूस्तत्पुत्रो वा धनिकेनोपपीडितः प्रकाशं सर्वजनसमक्षं
राज्ञा धनिनो दापितो न पुनर्द्वैगुण्यलोभेन स्वयमुपैत्य दत्तम् । यथाह नारदः
(१११२१) 'यं चार्थं प्रतिभूदद्याद्धनिकेनोपपीडितः । ऋणिकस्तं प्रतिभुवे द्विगुणं
प्रतिदापयेत् ॥' इति । ऋणिकैरधमणैस्तस्य प्रतिभुवस्तद्व्यं द्विगुणं प्रतिदातव्यं
स्यात् । तच्च कालविशेषमनपेक्ष्य सद्य एव द्विगुणं दातव्यम् ; वचनारम्भसामर्थ्यात् ।
एतच्च हिरण्यविषयम् ॥ ननु 'इदं प्रतिभूरिति वचनं द्वैगुण्यमात्रं प्रतिपादयति,
तच्च पूर्वोक्तकालकलकमावाधेनाप्युपपद्यते । यथा जातेष्टिविधानं शुचित्वावाधेन ।
अपि च सद्यः सवृद्धिकदानपक्षे पशुस्त्रीणां सद्यः संतत्यभावान्मूलदानमेव प्राप्नो-
तीति,—तदसत् ; 'वर्द्धिधान्यहिरण्यानां चतुस्त्रिद्विगुणा परा' (व्य० ३९) इत्यनेनैव
कालकलक्रमेण द्वैगुण्यादिसिद्धेः द्वैगुण्यमात्रविधाने चेदं वचनमनर्थकं स्यात् ।
पशुस्त्रीणां तु कालक्रमपक्षेऽपि संतत्यभावे स्वरूपदानमेव । यदा प्रतिभूरपि
द्रव्यदानानन्तरं कियतापि कालेताधमणैर्न संघटते तदा संततिरेपि संभवत्येव ।
यद्वा पूर्वसिद्धसंतत्या सह पशुस्त्रियो दास्यन्तीति न किञ्चिदेतत् । अथ प्राति-
भाव्यं प्रीतिकृतम्, अतश्च प्रतिभुवा दत्तं प्रीतिदत्तमेव । नच प्रीतिदत्तस्य याच-
नात्प्रागवृद्धिरस्ति; यथाह (नारदः १११०९)—'प्रीतिदत्तं तु यत्किञ्चिद्वर्धते न
त्वयाचितम् । याच्यमानमदत्तं चेद्वर्धते पञ्चकं शतम् ॥' इति । अतश्चास्य प्रीति-
दत्तस्यायाचितस्यापि दानदिवसादारभ्य यावद्विगुणं कालक्रमेण वृद्धिरित्यनेन
वचनेनोच्यते इति, तदप्यसत्,—अस्यार्थस्यास्माद्वचनादप्रतीतेः 'द्विगुणं प्रतिदात-
व्यम्' इत्येतावदिह प्रतीयते । तस्मात्कालक्रममनपेक्ष्यैव द्विगुणं प्रतिदातव्यं वच-
नारम्भसामर्थ्यादिति सुष्ठूक्तम् ॥ ५६ ॥

टिप्प०—१ ननु कालकलक्रमादिकम्. २ आशौचानन्तरकालनिर्णायकम्—जै०
न्या० ४।३।१७।३८.

पाठा०—१ वित्ताद्यपेक्षया घ. २ यः प्रार्थयते ख. ३ दद्यान्नांशतः ख.
४ तेष्वेकच्छाया ख. ५ मृते सति घ. ६ धनिनां घ; धनिने धनम् A.
७ तत्र दातव्य A. ८ ऋणिकं तं ग. ९ प्रतिपादयेत् ख. १० इदं वचनं
ग. घ. ११ वस्त्रदान ख. १२ संततिरेवं ख. १३ प्रीतिकृतं च ख.

प्रतिभूदत्तस्य सर्वत्र द्वैगुण्ये प्राप्तेऽपवादमाह—

संततिः स्त्रीपशुष्वेव धान्यं त्रिगुणमेव च ।

वस्त्रं चतुर्गुणं प्रोक्तं रसश्चाष्टगुणस्तथा ॥ ५७ ॥

हिरण्यद्वैगुण्यवत्कालानादरेणैव स्त्रीपश्वादयः प्रतिपादितवृद्ध्या दाप्याः । श्लोकस्तु व्याख्यात एव । यस्य द्रव्यस्य यावती वृद्धिः पराकाष्ठोक्ता तद्व्यतिरिक्तं प्रतिभूदत्तं खादकेन तथा वृद्ध्या सह कालविशेषमन्मेषैव सद्यो दातव्यमिति तात्पर्यार्थः । यदा तु दर्शनप्रतिभूः संप्रतिपन्ने काले अधमर्णं दर्शयितुमसमर्थस्तदा तदन्वेषणाय तस्य पक्षत्रयं दातव्यम् । तत्र यदि तं दर्शयति तदा मोक्तव्योऽन्यथा प्रस्तुतं धनं दाप्यः; 'नष्टस्यान्वेषणार्थं तु दाप्यं पक्षत्रयं परम् । यद्यसौ दर्शयेत्तत्र मोक्तव्यः प्रतिभूर्भवेत् ॥ काले व्यतीते प्रतिभूर्यदि तं नैव दर्शयेत् । निबन्धं दापयेत्तं तु प्रेते चैव विधिः स्मृतः ॥' इति कात्यायनवचनात् । लम्बके विशेषनिषेधश्च तेनैवोक्तः—'न स्वामी न च वै शत्रुः स्वामिनाऽधिकृतस्तथा । निरुद्धो दण्डितश्चैव संदिग्धश्चैव न क्वचित् ॥ नैव रिक्थी न मित्रं च न चैवात्यन्तवासिनः । राजकार्यनिर्युक्ताश्च ये च प्रव्रजिता नराः ॥ न शक्तो धनिने दातुं दण्डं राज्ञे च तत्समम् । जीवन्वापि पिता यस्य तथैवेच्छाप्रवर्तकः ॥ नाविज्ञाय गृहीतव्यः प्रतिभूः स्वक्रियां प्रति ॥' इति । संदिग्धोऽभिज्ञस्तः । अत्यन्तवासिनो नैष्ठिकब्रह्मचारिणः ॥ इति प्रतिभूविधिः ॥ ५७ ॥

धनप्रयोगे द्वौ विश्वासहेतू—प्रतिभूराधिश्च । यथाह नारदः (१।११९)—'विश्रम्भहेतुं द्वावत्र प्रतिभूराधिरेव च' इति । तत्र प्रतिभूर्निरूपितः, इदानीमाधिरूप्यते । आधिर्नाम गृहीतस्य द्रव्यस्योपरि विश्वासार्थमधमर्णनोत्तमर्णोऽधिक्रियते, आधीयत इत्याधिः । स च द्विविधः—कृतकालोऽकृतकालश्च । पुनश्चैकैकशो द्विविधः—गोप्यो भोग्यश्च । यथाह नारदः (१।१२४-२५)—'अधिक्रियत इत्याधिः स विज्ञेयो द्विलक्षणः । कृतकालोऽपनेयश्च यावद्देयोद्यतस्तथा ॥ स पुनर्द्विविधः प्रोक्तो गोप्यो भोग्यस्तथैव च ॥' इति । कृते काले आधानकाल एवामुष्मिन्काले दीपोत्सवादौ 'मयायमधमर्णिको मोक्तव्योऽन्यथा तवैवाधिर्भविष्यती'त्येवं निश्चिते काले उपनेय आत्मसमीपं नेतव्यः, मोचनीय इत्यर्थः । देयं दानम् । देयमनतिक्रम्य यावद्देयम् । उद्यतः नियतः, स्थापित इत्यर्थः । यावद्देयमुद्यतो यावद्देयोद्यतः, गृहीतधनप्रत्यर्पणावधिरनिरूपितकाल इत्यर्थः । गोप्यो रक्षणीयः ॥ ५७ ॥

एवं चतुर्विधस्याधेर्विशेषमाह—

आधिः प्रणश्येद्विगुणे धने यदि न मोक्षयते ।

काले कालकृतो नश्येत्फलभोग्यो न नश्यति ॥ ५८ ॥

प्रयुक्ते धने सकृत्तया वृद्ध्या कालक्रमेण द्विगुणीभूते यथाधिरधमर्णेन

टिप्प०—१ खादकेनाधमर्णेन. २ लम्बकः प्रतिभूः. ३ विश्रम्भो विश्वासः.

पाठा०—१ तदन्वेषणाय क. ख. २ मोक्तव्यो नान्यथा क. ख. ३ दापयेत्तु प्रेते चैव ख. ४ प्रयुक्तास्तु घ. ५ नाविज्ञातो. ६ माधिमो. ७ निरूपिते ख. ग.

द्रव्यदानेन न मोक्षयते तदा नश्यति । अधमर्णस्य धनं प्रयोक्तुः खं भवति ।
कालकृतः कृतकालः, आहिताश्यादिषु पाठात् कालशब्दस्य पूर्वनिपातः । स तु काले
 निरूपिते प्राप्ते नश्येत् द्वैगुण्यात्प्रागूर्ध्वं वा । **फलभोग्यः** फलं भोग्यं यस्यासौ
 फलभोग्यः, -क्षेत्रारामादिः, स कदाचिदपि न नश्यति । कृतकालस्य गोप्यस्य
 भोग्यस्य च तत्कालातिक्रमे नाश उक्तः—‘काले कालकृतो नश्येदिति । अकृत-
 कालस्य भोग्यस्य नाशाभाव उक्तः—‘फलभोग्यो न नश्यतीति । पारिशेष्यादाधिः
 प्रणश्येदित्येतदकृतकालगोप्याधिष्वयमवतिष्ठते । द्वैगुण्यातिक्रमेण निरूपितकाला-
 तिक्रमेण च विनाशे चतुर्दशदिवसप्रतीक्षणं कर्तव्यं; बृहस्पतिवचनात् (११२७-२८)
 ‘हिरण्ये द्विगुणीभूते पूर्णे काले कृतावधेः । बन्धकस्य धनी स्वामी द्विसप्ताहं प्रतीक्ष्य
 च ॥ तदन्तरा धनं दत्त्वा ऋणी बन्धकमाप्नुयात् ॥’ इति ॥ नन्वाधिः प्रणश्येदि-
 त्यनुपपन्नम् । अधमर्णस्य स्वत्वनिवृत्तिहेतोर्दानविक्रयादेरभावात् । धनिनश्च स्वत्व-
 हेतोः प्रतिग्रहकयादेरभावात् मनुवचनविरोधाच्च । (८१४३)—‘न चाधेः
 कालसंरोधान्निसर्गोऽस्ति न विक्रयः’ इति । कालेन संरोधः कालसंरोधश्चिरकाल-
 मवस्थानं तस्मात्कालसंरोधाच्चिरकालावस्थानादार्धेन निसर्गोऽस्ति, नान्यत्राधीकरण-
 मस्ति, नच विक्रयः । एवामाधीकरणविक्रयप्रतिषेधाद्धनिनः स्वत्वाभावोऽवगम्यत
 इति । उच्यते—आधीकरणमेव लोके सोपाधिकस्त्वनिवृत्तिहेतुः । आधिस्वीका-
 रश्च सोपाधिकस्त्वपत्तिहेतुः प्रसिद्धः । तत्र धनद्वैगुण्ये निरूपितकालेप्राप्तौ च
 द्रव्यदानस्यात्यन्तनिवृत्तेरनेन वचनेनाधमर्णस्यात्यन्तिकी स्वत्वनिवृत्तिः उत्तमर्णस्य
 चात्यन्तिकं स्वत्वं भवति । नच मनुवचनविरोधः । यतः मनुः (८१४३)—
 ‘नत्वेवाधौ सोपकारे कौसीदीं वृद्धिमाप्नुयात्’ इति । भोग्याधिं प्रस्तुत्येदमुच्यते—
 ‘न चाधेः कालसंरोधान्निसर्गोऽस्ति न विक्रयः’ इति । भोग्यस्याधेश्चैकालाव-
 स्थानेऽप्याधीकरणविक्रयनिषेधेन धनिनः स्वत्वं नास्तीति । इहाप्युक्तं ‘फलभोग्यो
 न नश्यतीति । गोप्याधौ तु पृथगारब्धं मनुना (८१४४)—‘न भोक्तव्यो
 बलादाधिर्भुजानो वृद्धिमुत्सजेत्’ इति । इहापि वक्ष्यते—गोप्याधिभोगे नो वृद्धि-
 रिति । आधिः प्रणश्येद्विगुणे इति तु गोप्याधिं प्रत्युच्यत इति सर्वमवि-
 रुद्धम् ॥ ५८ ॥

गोप्याधिभोगे नो वृद्धिः सोपकारे च हापिते ।

नष्टो देवो विनष्टश्च देवराजकृतादृते ॥ ५९ ॥

किंच, गोप्याधेस्ताम्रकटाहादेरुपभोगेन वृद्धिर्भवति । अल्पेऽप्युपभोगे
 महत्यपि वृद्धिर्हातव्या; समयातिक्रमात् । तथा सोपकारे उपकारकारिणि
 बलीवर्दताम्रकटाहादौ भोग्याधौ सवृद्धिके हापिते हानिं व्यवहाराक्षमत्वं गमिते
 नो वृद्धिः इति संबन्धः । नष्टो विकृतिं गतः ताम्रकटाहादिशिल्पभेदनादिना

टिप्प०—१ बाहरोहादियुक्तो गवादिः सोपकारः, अविकाराशङ्क्या पृथगुक्तिः.

पाठा०—१ कृतावधौ घ. २ काले प्राप्ते च ख. ३ श्रिरन्तनकाला घ.
 ४ स्वत्वं न भवति ख. ५ ऽथ हापिते ख; V; A.

पूर्ववत्कृत्वा देयः । तत्र गोप्याधिर्नष्टश्चेत्पूर्ववत्कृत्वा देयः । उपभुक्तोऽपि चेद्बुद्धिरपि हातव्या । भोग्याधिर्यदि नष्टस्तदा पूर्ववत्कृत्वा देयः । वृद्धिसद्भावे बुद्धिरपि हातव्या । विनष्ट आत्यन्तिकं नाशं प्राप्तः, सोऽपि देयो मूल्यादिद्वारेण । तद्दाने सवृद्धिकं मूल्यं लभते धनी । यदा न ददाति तदा मूलनाशः; 'विनष्टे मूलनाशः स्यादैवराजकृतादृते' (१।१२६) इति नारदवचनात् । **दैवराजकृतादृते**—दैवमशुदकदेशोपप्लवादि । दैवकृताद्विनाशाद्विना, तथा स्वापराधरहिताद्राजकृतात् । दैवराजकृते तु विनाशे सवृद्धिकं मूल्यं दातव्यमधमर्णेनाऽऽध्यन्तरं वा । यथाह—'स्रोतसापहृते क्षेत्रे राज्ञा चैवापहारिते । आधिरन्योऽथ कर्तव्यो देयं वा धनिने धनम् ॥' इति । तत्र 'स्रोतसापहृत' इति दैवकृतोपलक्षणम् ॥ ५९ ॥

आधेः स्वीकरणात्सिद्धी रक्ष्यमाणोऽप्यसारताम् ।

यातश्चेदन्य आधेयो धनभाग्वा धनी भवेत् ॥ ६० ॥

अपि च, आधेर्भोग्यस्य गोप्यस्य च स्वीकरणानुपभोगादाधिग्रहणसिद्धिर्भवति, न साक्षिलेख्यमात्रेण नाप्युद्देशमात्रेण । यथाह नारदः (१।१३८)—'आधिस्तु द्विविधः प्रोक्तो जज्ञमः स्थावरस्तथा । सिद्धिरस्योभयस्यापि भोगो यद्यस्ति नान्यथा ॥' इति । अस्य च फलं—'आधौ प्रतिग्रहे कृते पूर्वा तु बलवत्तरा' (व्य० २३) इति । या स्वीकारान्ता क्रिया सा पूर्वा बलवती, स्वीकाररहिता तु पूर्वापि न बलवतीति । स चाधिः प्रयत्नेन रक्ष्यमाणोऽपि कालवशेन यद्यसारतामविकृत एव सवृद्धिकमूल्यद्रव्यापर्याप्ततां गतस्तदाधिरन्यः कर्तव्यः, धनिने धनं वा देयम् । 'रक्ष्यमाणोऽप्यसारताम्' इति वदता आधिः प्रयत्नेन रक्षणीयो धनिनेति ज्ञापितम् ॥ ६० ॥

'आधिः प्रणश्येद्विगुणे' (व्य० ५८) इत्यस्यापवादमाह—

चरित्रबन्धककृतं स वृद्ध्या दापयेद्धनम् ।

सत्यंकारकृतं द्रव्यं द्विगुणं प्रतिदापयेत् ॥ ६१ ॥

चरित्रं शोभनाचरितं, चरित्रेण बन्धकं चरित्रबन्धकं, तेन यद्रव्यमात्मसात्कृतं पराधीनं वा कृतम् । एतदुक्तं भवति—धनिनः स्वच्छाशयत्वेन बहुमूल्यमपि द्रव्यमाधीकृत्याधमर्णेनाल्पमेव द्रव्यमात्मसात्कृतम्, यदि बाधमर्णस्य स्वच्छाशयत्वेनाल्पमूल्यमाधिं गृहीत्वा बहुद्रव्यमेव धनिनाधमर्णाधीनं कृतमिति । तद्धनं स नृपो वृद्ध्या सह दापयेत् । अयमाशयः—एवं च बन्धकं द्विगुणीभूतेऽपि द्रव्ये न नश्यति, किंतु द्रव्यमेव द्विगुणं दातव्यमिति । तथा सत्यंकारकृतं । कर्णं कारः । भावे घञ् । सत्यस्य कारः सत्यंकारः—'कारे सत्यागदस्य' (पा. ६।३।७०) इति मुम् । सत्यंकारेण कृतं सत्यंकारकृतम् । अयमभि-

टिप्प०—१ चरित्रधर्मः स एव बन्धकमाधिस्तेन यत्कृतमृणं तद्बुद्धिसहितं उत्तमर्णो वा सधमर्णं दापयेत्—अप० । अत्र 'चरित्र'शब्दो न सदाचरणपरः, किंतु तत्फलपरः ।

पाठा०—१ नष्टश्चेत्तदा घ. २ वृद्धिर्हातव्या ख. ३ गोप्यस्य भोग्यस्य च ख. ४ स्वीकारान्तक्रिया पूर्वा ख. ५ प्रतिपादयेत् घ; A. ६ एवंविधं घ.

सन्धिः—यदा बन्धकार्पणसमय एतत्स्थं परिभाषितं 'द्विगुणीभूतेऽपि द्रव्ये सया द्विगुणं द्रव्यमेव दातव्यं नाधिनाशः' इति, तदा तद्विगुणं दापयेदिति । अन्योऽर्थः । चरित्रमेव बन्धकं चरित्रबन्धकं । 'चरित्र'शब्देन गङ्गाज्ञानाग्निहोत्रादिजनितमपूर्वमुच्यते । यत्र तदेवाधीकृत्य यद्द्रव्यमाप्तमाकृतं तत्र तदेव द्विगुणीभूतं दातव्यम्, नाधिनाश इति । आधिप्रसङ्गादन्यदुच्यते—**सत्यंकारकृतमिति । कयविक्रयादिव्यवस्थानिर्वाहाय यदङ्गुलीयकादि परहस्ते कृतं तद्व्यवस्थान्तिक्रमे द्विगुणं दातव्यम् ।** तत्रापि येनाङ्गुलीयकाद्यर्पितं स एव चेद्व्यवस्थातिवर्ती तेन तदेव दातव्यम् । इतरश्रेयव्यवस्थातिवर्ती तदा तदेवाङ्गुलीयकादि द्विगुणं प्रतिदापयेदिति ॥ ६१ ॥

उपस्थितस्य मोक्तव्य आधिः स्तेनोऽन्यथा भवेत् ।

प्रयोजकेऽसति धनं कुले न्यस्याधिमामुयात् ॥ ६२ ॥

किंच, धनदानेनाधिमोक्षणायोपस्थितस्याधिमोक्तव्यो धनिना, न वृद्धिलोभेन स्थापयितव्यः, अन्यथा अमोक्षणे स्तेनश्चौरवर्ण्डयः भवेत् । असंनिहिते पुनः प्रयोक्तारि कुले तदासहस्ते सगृहिकं धनं विधायाधमर्णकः स्वीयं बन्धकं गृह्णीयात् ॥ ६२ ॥

अथ प्रयोक्ताऽप्यसंनिहितस्तदाप्ताश्च धनस्य ग्रहीतारो न सन्ति, यदि वा असंनिहिते प्रयोक्तार्याधिविक्रयेण धनदित्साऽधमर्णस्य तत्र किं कर्तव्यमित्यपेक्षित आह—

तत्कालकृतमूल्यो वा तत्र तिष्ठेद्वृद्धिकः ।

तस्मिन्काले यत्साधर्म्यं तत्परिकल्प्य तत्रैव धनिनि तमाधि वृद्धिरहितं स्थापयेन्न तत् ऊर्ध्वं विवर्धते । यावद्धनी धनं गृहीत्वा तमाधिं मुञ्चति, यावद्वा तन्मूल्यद्रव्यमृणे प्रवेशयति ॥

यदा तु द्विगुणीभूतेऽपि धने द्विगुणं धनमेव ग्रहीतव्यं, न त्वाधिनाश इति विचारितमृणग्रहणकाल एव तदा द्विगुणीभूते द्रव्ये असंनिहिते चाऽधमर्णे धनिना किं कर्तव्यमित्यत आह—

विना धारणकाद्रापि विक्रीणीत ससाक्षिकम् ॥ ६३ ॥

धारणकादधमर्णाद्विना अधमर्णेऽसंनिहिते साक्षिभिस्तदाप्तैश्च सह तमाधिं विक्रीय तद्धनं गृह्णीयाद्धनी । 'वा'शब्दो व्यवस्थितविकल्पार्थः । यदर्णग्रहणकाले द्विगुणीभूतेऽपि धने धनमेव ग्रहीतव्यं, न त्वाधिनाश इति न विचारितं, तदा 'आधिः प्रणश्येद्विगुणे' (व्य० ५८) इत्याधिनाशः । विचारिते त्वयं पक्ष इति ॥ ६३ ॥

टिप्प०—१ इतरो ग्रहीता चेद्व्यवस्थातिक्रमं करोति इत्याशयः । २ प्रोषितप्रयोक्तृविषयं चैतत्—अप० । ३ केवलं धनमेव ग्रहीतव्यम्, नान्यदित्याशयः ।

पाठा०—१ द्विगुणीभूतमेव द्रव्यं घ. २ कृतं तदा तत्र ख. ३ इतरं चेत् ख. ४ दण्ड्यो भवति ख. ५ कल्पते तत्रैव ख. ६ ऊर्ध्वं धनं वर्धते ग. ७ मृणिने ख. ८ धारणिकात् ख.

भोग्याधौ विशेषमाह—

यदा तु द्विगुणीभूतमृणमाधौ तदा खलु ।

मोच्य आधिस्तदुत्पन्ने प्रविष्टे द्विगुणे धने ॥ ६४ ॥

यदा प्रयुक्तं धनं स्वकृतया वृद्ध्या द्विगुणीभूतं तदाधौ कृते तदुत्पन्ने आध्युत्पन्ने द्रव्ये द्विगुणे धनिनः प्रविष्टे धनिनाऽऽधिर्मोक्तव्यः । यदि वादावेवाधौ दत्ते 'द्विगुणीभूते द्रव्ये त्वयाधिर्मोक्तव्यः' इति, परिभाषया कारणा-न्तरेण वा भोगाभावेन यदा द्विगुणीभूतमृणं तदा, आधौ भोगार्थं धनिनि प्रविष्टे तदुत्पन्ने द्रव्ये द्विगुणे सत्याधिर्मोक्तव्यः । अधिकोपभोगे तदपि देयम् । सर्वथा सवृद्धिकर्मूलर्णापाकरणार्थाध्युपभोगविषयमिदं वचनम् । तमेन क्षयाधिमचक्षते लौकिकाः । यत्र तु वृद्धयर्थं एवाध्युपभोग इति परिभाषा, तत्र द्वैगुण्यातिक्रमेऽपि यावन्मूलदानं तावदुपभुङ्क्ते एवाधिम् । एतदेव स्पष्टीकृतं बृहस्प-तिना (११।३३-४)—'ऋणी बन्धमवाप्नुयात् । फलभोग्यं पूर्णकालं दत्त्वा द्रव्यं तु सामकम् ॥ यदि प्रकर्षितं तत्स्यात्तदा न धनभाग्धनी । ऋणी च न लभेद्वन्धं परस्परमतं विना ॥' इति । अस्यार्थः—फलं भोग्यं यस्यासौ फलभोग्यः बन्धक आधिः । स च द्विविधः—सवृद्धिकर्मूलर्णापाकरणार्थं वृद्धिमात्रापाकरणार्थश्च । तत्र च सवृद्धिकर्मूलर्णापाकरणार्थं बन्धं पूर्णकालं पूर्णः कालो यस्यासौ पूर्णकालस्तमा-मुयादृणी । यदा सवृद्धिकं मूलं फलद्वारेण धनिनः प्रविष्टं तदा बन्धमा-मुयादित्यर्थः । वृद्धिमात्रापाकरणार्थं तु बन्धकं सामकं दत्त्वामुयादृणी । समं मूलं, सममेव सामकम् ॥ अस्यापवादमाह—यदि प्रकर्षितं तत्स्यात् । तत् बन्धकं प्रकर्षितमतिशयितं वृद्धेरप्यधिकफलं यदि स्यात् 'तदा न धनभाग्धनी' सामकं न लभेत् धनी । मूलमदत्त्वैव ऋणी बन्धमवाप्नुयादिति यावत् । अथ त्वप्रकर्षितं तद्वन्धकं वृद्धयेऽप्यपर्याप्तं, तदा सामकं दत्त्वापि बन्धं न लभेताधमर्णः । वृद्धिशेषमपि दत्त्वैव लभेतेत्यर्थः । पुनरुभयत्रापवादमाह—'परस्परमतं विना' उत्तमर्णाधमर्णयोः परस्परानुमत्यभावे 'यदि प्रकर्षितम्' इत्या-द्युक्तम्, परस्परानुमतौ तत्कृष्टमपि बन्धकं यावन्मूलदानं तावदुपभुङ्क्ते धनी, निकृष्टमपि मूलमात्रदाने नैवाधमर्णो लभत इति ॥ ६४ ॥

इति ऋणादानप्रकरणम् ।

टिप्पण०—१ 'आधिः प्रणश्येद्विगुणे धने यदि न मोक्ष्यते' (व्य० ५८) इत्यनेन विरोधोऽत्र नाशङ्कनीयः; विषयान्तरत्वात्. २ 'यदि प्रेत्य', 'ऋणी च' इत्यत्रेयुत्प्रेयम् ।

पाठा०—१ मूल्यापाकरणार्था ख; मूलर्णापाकरण. २ मूल्यदानं ख. ३ बन्धः आधिः ग. ४ मूला ख. ५ मूल्यमदत्त्वैव ख. ६ वृद्धिशेष मदत्त्वैव ख.

अथ उपनिधिप्रकरणम् ४

उपनिधिं प्रत्याह—

वासनस्थमनाख्याय हस्तेऽन्यस्य यदर्प्यते ।

द्रव्यं तदौपनिधिकं प्रतिदेयं तथैव तत् ॥ ६५ ॥

निक्षेपद्रव्यस्याधारभूतं द्रव्यान्तरं वासनं करण्डादि, तत्स्थं वासनस्थं यद्रव्यं रूपसंख्यादिविशेषमनाख्याय अकथयित्वा मुद्रितमन्यस्य हस्ते रक्षणार्थं विस्रम्भादर्प्यते स्थाप्यते तद्रव्यमौपनिधिकमुच्यते । यथाह नारदः—‘असंख्यातमविज्ञातं समुद्रं यन्निधीयते । तज्जानीयादुपनिधिं निक्षेपं गणितं विदुः ॥’ इति । प्रतिदेयं तथैव तत् । यस्मिन्स्थापितं तेन यथैव पूर्वमुद्रादिचिह्नितमर्पितं तथैव स्थापकाय प्रतिदेयं प्रत्यर्पणीयम् ॥ ६५ ॥

‘प्रतिदेयम्’ (व्य० ६५) इत्यस्यापवादमाह—

न दाप्योऽपहतं तं तु राजदैविकतस्करैः ।

तमुपनिधिं राज्ञा दैवेनोदकादिना तस्करैर्वाऽपहतं नष्टं न दाप्योऽसौ यस्मिन्नुपनिहितम् । धनिन एव तद्रव्यं नष्टं यदि जिह्मकारितं न भवति । यथाह नारदः (१।९)—‘ग्रहीतुः सह योऽर्थेन नष्टो नष्टः स दायिनः । दैवराजकृते तद्वन्न चेत्तज्जिह्मकारितम् ॥’ इति ॥—

अस्यापवादमाह—

भ्रेषश्चेन्मार्गितेऽदत्ते दाप्यो दण्डं च तत्समम् ॥ ६६ ॥

स्वामिना मार्गिते याचिते यदि न ददाति तदा तदुत्तरकालं यद्यपि राजादिभिर्भ्रेषो नाशः संजातस्तथापि तद्रव्यं मूल्यकल्पनया धनिने ग्रहीता दाप्यो राज्ञे च तत्समं दण्डम् ॥ ६६ ॥

भोक्तारं प्रति दण्डमाह—

आजीवन्स्वेच्छया दण्ड्यो दाप्यस्तं चापि सोदयम् ।

यः स्वेच्छया स्वाम्यननुज्ञयोपनिहितं द्रव्यमाजीवन्नुपभुङ्क्ते व्यवहरति वा प्रयोगादिना लाभार्थमसावुपभोगानुसारेण लाभानुसारेण च दण्ड्यः, तं चोपनिधिं सोदयमुपभोगे सवृद्धिकं व्यवहारे सलाभं धनिने दाप्यः । वृद्धिप्रमाणं च

टिप्प०—१ निक्षेपोपनिध्योः स्वल्प एव विशेष इति दर्शयति—निक्षेपेति । २ तल्लक्षणं चोक्तं नारदेन—‘अन्यद्रव्यव्यवहितं द्रव्यमव्याकृतं च यत् । निक्षिप्यते परगृहे तदौपनिधिकं स्मृतम् ॥’ इति । अन्यत्र च ‘असंख्यातमविज्ञातं समुद्रं यन्निधीयते । तं जानीयादुपनिधिं निक्षेपं गणितं विदुः ॥’ इत्यपि लक्षणम् । ३ कात्यायनस्तु—‘ग्राह्यस्तुपनिधिः काले कालहीनं तु वर्जयेत् । कालहीनं दददण्डं द्विगुणं च प्रदाप्यते ॥’ इत्याह ।

पाठा०—१ निक्षेप. २ तत्तु A. ३ तद्वन्नवेत्तज्जिह्म ख; तद्वन्नवेदाजिह्म, ४ भ्रंशश्चेन्मां A. ५ आजीवत्युप ख. आजीवन्फलं भुंक्ते ग.

कात्यायनेनोक्तम्—‘निक्षेपं वृद्धिशेषं च कयं विक्रयमेव च । याच्यमानो न चेद्-
द्याद्वर्धते पञ्चकं शतम् ॥’ इति । एतच्च भक्षिते द्रष्टव्यम् । उपेक्षाज्ञाननष्टे तु
तेनैव विशेषो दर्शितः—‘भक्षितं सोदयं दाप्यः समं दाप्य उपेक्षितम् । किञ्चि-
द्भूतं प्रदाप्यः स्याद्द्रव्यमज्ञाननाशितम् ॥’ इति । ‘किञ्चिद्भूतम्’ इति चतुर्थांश-
हीनम् ॥

उपनिधेर्धर्मान्याचितादिष्वतिदिशति—

याचितान्वाहितन्यासनिक्षेपादिष्वयं विधिः ॥ ६७ ॥

विवाहाद्युत्सवेषु वस्त्रालंकारादि याचित्वाऽऽनीतं याचितम् । यदेकस्य हस्ते
निहितं द्रव्यं तेनाप्यनु पश्चादन्यहस्ते स्वामिने देहीति निहितं तदन्वाहितम् ।
न्यासो नाम गृहस्वामिनेऽदर्शयित्वा तत्परोक्षमेव गृहजनहस्ते प्रक्षेपो गृहस्वामिने
समर्पणीयमिति । समक्षं तु समर्पणं निक्षेपः । ‘आदि’शब्देन सुवर्णकारादिहस्ते
कटकादिनिर्माणाय न्यस्तस्य सुवर्णादेः, प्रतिन्यासस्य च परस्परप्रयोजनोपेक्षया
‘त्वयेदं मदीयं रक्षणीयं, मयेदं त्वदीयं रक्ष्यते’ इति न्यस्तस्य ग्रहणम् । यदाह
नारदः (२।१४)—‘एष एव विधिर्दृष्टो याचितान्वाहितादिषु । शिल्पिषूपनिधौ
न्यासे प्रतिन्यासे तथैव च ॥’ इति । एतेषु याचितान्वाहितादिष्वयं विधिः
उपनिधेर्यः प्रतिदानादिविधिः स एव वेदितव्यः ॥ ६७ ॥

इति उपनिधिप्रकरणम् ।

अथ साक्षिप्रकरणम् ५

‘प्रमाणं लिखितं भुक्तिः साक्षिणश्चेति कीर्तितम्’ (व्य० २२) इत्युक्तं, तत्र
भुक्तिर्निरूपिता; सांप्रतं साक्षिस्वरूपं निरूप्यते । साक्षी च साक्षाद्दर्शनाच्छ्रवणाच्च
भवति । यथाह मनुः (८।७४)—‘समक्षदर्शनात्साक्ष्यं श्रवणाच्चैव सिद्ध्यति’
इति । स च द्विविधः—कृतोऽकृतश्चेति । साक्षित्वेन निरूपितः कृतः । अनिरू-
पितोऽकृतः । तत्र कृतः पञ्चविधोऽकृतश्च षड्विध इत्येकादशविधः । यथाह नारदः
(१।१७८)—‘एकादशविधः साक्षी शास्त्रे दृष्टो मनीषिभिः । कृतः पञ्चविधो
ज्ञेयः षड्विधोऽकृत उच्यते ॥’ इति । तेषां च भेदस्तेनैव दर्शितः—‘लिखितः
स्मारितश्चैव यदृच्छाभिज्ञ एव च । गूढश्चोत्तरसाक्षी च साक्षी पञ्चविधः स्मृतः ॥’
(नारदः १।१४०) इति । लिखितादीनां च स्वरूपं कात्यायनेनोक्तम्—‘अर्थिना
स्वयमानीतो यो लेख्ये संनिवेश्यते । स साक्षी लिखितो नाम स्मारितः पत्रका-
दृते ॥’ इति । ‘स्मारितः पत्रकादृत’ इत्यस्य विवरणं तेनैव कृतम्—‘यस्तु कार्य-

टिप्प०—१ याचितादयस्तु—‘यो निक्षेपं नार्पयति यश्चानिक्षिप्य याचते’ (मनुः
८।१९१) इत्यादिनोक्ताः, ‘आदि’ना निक्षेपग्रहणम् । २ प्रजापतिस्तु—‘साक्षी द्विभेदो
विज्ञेयः कृत एकोऽपरोऽकृतः । लेख्यारूढः कृतो ज्ञेयो मुक्तकोऽकृत उच्यते ॥’ इत्याह ।

पाठा०—१ याच्यमानं ग. २ पेक्षायां त्वयेदं ख. ३ निक्षेपप्रकरणम्.

प्रसिद्धयर्थं दृष्ट्वा कार्यं पुनः पुनः । स्मार्यते ह्यर्थिना साक्षी स स्मारित इहोच्यते ॥
 इति । यस्तु यदृच्छयागतः साक्षी क्रियते स यदृच्छाभिज्ञः । अनयोः पत्रानारूढ-
 त्वेऽपि भेदस्तेनैव दर्शितः—‘प्रयोजनार्थमानीतः प्रसङ्गादागतश्च यः । द्वौ साक्षिणौ
 त्वलिखितौ पूर्वपक्षस्य साधकौ ॥’ इति, तथा—‘अर्थिना स्वार्थसिद्धयर्थं प्रत्यर्थि-
 वचनं स्फुटम् । यः श्राव्यते स्थितो गूढो गूढसाक्षी स उच्यते ॥’ इति, तथा—
 ‘साक्षिणामपि यः साक्ष्यमुपर्युपरि भाषते । श्रवणाच्छ्रावणादपि स साक्ष्युत्तर-
 संज्ञितः ॥’ इति । षड्विधस्याप्यकृतस्य भेदो नारदेन दर्शितः (११५१)—
 ‘ग्रामश्च प्राद्विवाकश्च राजा च व्यवहारिणाम् । कार्येष्वधिकृतो यः स्यादर्थिना
 प्रहितश्च यः ॥ कुल्याः कुलविवादेषु विज्ञेयास्तेऽपि साक्षिणः ॥’ इति । ‘प्राद्वि-
 वाकं’ग्रहणं लेखकसम्भ्योपलक्षणार्थम्; ‘लेखकः प्राद्विवाकश्च सभ्याश्चैवानुपूर्वशः ।
 नृपे पश्यति तत्कार्यं साक्षिणः समुदाहृताः ॥’ इति ॥

तेऽपि साक्षिणः कीदृशाः, कियन्तश्च भवन्तीत्यत आह—

तपस्विनो दानशीलाः कुलीनाः सत्यवादिनः ।

धर्मप्रधाना ऋजवः पुत्रवन्तो धनान्विताः ॥ ६८ ॥

त्रयवराः साक्षिणो ज्ञेयाः श्रौतस्मार्तक्रियापराः ।

यथाजाति यथावर्णं सर्वे सर्वेषु वा स्मृताः ॥ ६९ ॥

तपस्विनस्तपःशीलाः, दानशीला दाननिरताः, कुलीना महाकुल-
 प्रसूताः, सत्यवादिनः सत्यैवदनशीलाः, धर्मप्रधाना न त्वार्थकामप्रधानाः,
 ऋजवोऽकुटिलाः, पुत्रवन्तो विद्यमानपुत्राः, धनान्विता बहुसुवर्णादिधन-
 युक्ताः, श्रौतस्मार्तक्रियापराः नित्यनैमित्तिकानुष्ठानरताः, एवंभूताः पुरुषा-
 रुयवराः साक्षिणो भवन्ति । त्रयः अवरा न्यूना येषां ते त्रयवराः
 त्रिभ्योऽर्वाक् न भवन्ति । परतस्तु यथाकामं भवन्तीत्यर्थः । जातिमनतिक्रम्य
 यथाजाति । जातयो मूर्धावसिक्ताद्याः अनुलोमजाः प्रतिलोमजाश्च । तत्र
 मूर्धावसिक्तानां मूर्धावसिक्ताः साक्षिणो भवन्ति । एवमम्बष्ठादिष्वपि द्रष्टव्यम् ।
 वर्णमनतिक्रम्य यथावर्णम् । वर्णा ब्राह्मणादयः । तत्र ब्राह्मणानां ब्राह्मणा
 एवोक्तलक्षणा उक्तसंख्याकाः साक्षिणो भवन्ति । एवं क्षत्रियादिष्वपि द्रष्टव्यम् ।
 तथा स्त्रीणां साक्ष्यं स्त्रिय एव कुर्युः । यथाह मनुः (८।६८)—‘स्त्रीणां साक्ष्यं
 स्त्रियः कुर्युः’ इति । सजातिसवर्णासंभवे सर्वे मूर्धावसिक्तादयो ब्राह्मणादयश्च
 सर्वेषु मूर्धावसिक्तादिषु ब्राह्मणादिषु च यथासंभवं साक्षिणो भवन्ति । उक्त-
 लक्षणानां साक्षिणामसंभवे प्रतिषेधरहितानामन्येषामपि साक्षित्वप्रतिपादनादर्थ-
 मसाक्षिणो वक्तव्याः । ते च पञ्चविधा नारदेन दर्शिताः—‘असाक्ष्यपि हि शास्त्रेषु

पाठा०—१ श्रावितः ख. २ सभ्यश्चैव ग. ३ सत्यवादन ख. ४ धान-
 पराः ग.

दृष्टः पञ्चविधो बुधैः । वचनादोषतो भेदात्स्वयमुक्तिर्मृतान्तरः ॥' इति । के पुनर्वचनात् असाक्षिण इत्यत आह—'श्रोत्रियास्तापसा वृद्धा ये च प्रव्रजितादयः । असाक्षिणस्ते वचनाच्चात्र हेतुरुदाहृतः ॥' (१११५८) इति । तापसा वानप्रस्थाः । 'आदि'शब्देन पित्रा विवदमानादीनां ग्रहणम् । यथाह शङ्खः—'पित्रा विवदमानगुरुकुलवासिपरिव्राजकवानप्रस्थनिर्ग्रन्था असाक्षिणः' इति । दोषादसाक्षिणो दर्शिताः—'स्तेनाः साहसिकाश्चण्डाः कितवा वधकास्तथा । असाक्षिणस्ते दुष्टत्वात्तेषु सख्यं न विद्यते ॥' (नारदः १११५९) इति । चण्डाः कोपनाः, कितवा द्यूतकृतः । भेदादसाक्षिणां च स्वरूपं तेनैव दर्शितम्—'साक्षिणां लिखितानां च निर्दिष्टानां च वादिनाम् । तेषामेकोऽन्यथावादी भेदात्सर्वे न साक्षिणः ॥' इति । तथा स्वयमुक्तिस्वरूपं चोक्तम्—'स्वयमुक्तिरनिर्दिष्टः स्वयमेवैत्य यो वदेत् । सूचीत्युक्तः स शास्त्रेषु न स साक्षित्वमर्हति ॥' (१११६१) इति । मृतान्तरस्यापि लक्षणमुक्तम्—'योऽर्थः श्रावयितव्यः स्यात्तस्मिन्नसति चार्थिनि । क तद्वदतु साक्षित्वमित्यसाक्षी मृतान्तरः ॥' (१११६२) इति । येनार्थिना प्रत्यर्थिना वा साक्षिणां योऽर्थः श्रावयितव्यो भवेत् 'यूयमत्रार्थे साक्षिणः' इति तस्मिन्नर्थिनि प्रत्यर्थिनि वा असति मृतेऽर्थे चानिवेदिते, साक्षी क कस्मिन्नर्थे कस्य वा कृते साक्ष्यं वदत्विति मृतान्तरः साक्षी न भवति । यत्र तु मुमुर्षुणा स्वस्थेन वा पित्रा पुत्रादयः श्राविता 'अस्मिन्नर्थेऽमी साक्षिणः' इति तत्र मृतान्तरोऽपि साक्षी । यथाह नारदः (१११६६)—'मृतान्तरोऽर्थिनि प्रेते मुमुर्षुश्रावितादृते' । तथा—'श्रावितोऽनातुरेणापि यस्त्वर्थो धर्मसंहितः । मृतेऽपि तत्र साक्षी स्यात्पदसु चान्वाहितादिषु ॥' इति ॥६८-६९॥

तानेतानसाक्षिणो दर्शयति—

स्त्रीबालवृद्धकितवमत्तोन्मत्ताभिः शस्तकाः ।

रङ्गावतारिपाखण्डिकूटकृद्विकलेन्द्रियाः ॥ ७० ॥

पतिताप्तार्थसंबन्धिसहायरिपुतस्कराः ।

साहसी दृष्टदोषश्च निर्धूताद्यास्त्वसाक्षिणः ॥ ७१ ॥

स्त्री प्रसिद्धा, बालोऽप्राप्तव्यवहारः, वृद्धोऽशीतिकावरः, 'वृद्ध'ग्रहणं वचननिषिद्धानामन्येषामपि श्रोत्रियादीनामुपलक्षणार्थम्; कितवोऽक्षदेवी, मत्तः पानादिना, उन्मत्तो ग्रहाविष्टः, अभिशस्तोऽभियुक्तो ब्रह्महत्यादिना, रङ्गावतारी चारणः । पाखण्डिनो निर्ग्रन्थप्रभृतयः । कूटकृत् कपटलेख्यादिकारी ।

पाठा०—१ स्वयमुक्तिर्मृतान्तरम् घ; स्वयमुक्तेः ख. २ वानप्रस्था निर्ग्रन्थाश्चासा ख; निर्ग्रन्था निगडस्थाः ग. ३ वधकास्तथा ग. ४ वादिना ५ असाक्षिणः घ. ६ मुक्तिर्हि निर्दिष्टः ग. ७ साक्षित्वं कस्मिन्नर्थे ख. ८ साक्षात्स्यात् ख. ९ वतारपाखण्डिकूट घ. १० पाषाण्डि A. ११ निर्धूतश्चैत्यसा० A. १२ भूताविष्टः ग.

या० १६

विकलेन्द्रियः श्रोत्रादिरहितः, पतितो ब्रह्महादिः, आसः सुहृत्, अर्थ-
संबन्धी विप्रतिपद्यमानार्थसंबन्धी, सहाय एककार्यः, रिपुः शत्रुः, तस्करः
स्तेनः, साहसी बलावष्टम्भकारी । दृष्टदोषो दृष्टविरुद्धवचनः, निर्धूतो
बन्धुभिस्त्यक्तः, 'आद्य'शब्दादन्येषामपि स्मृत्यन्तरोक्तानां दोषादसाक्षिणां भेदाद-
साक्षिणां स्वयमुक्तेर्मृतान्तरस्य च ग्रहणम् । एते स्त्रीबालादयः साक्षिणो न
भवन्ति ॥ ७०-७१ ॥

‘त्र्यवराः साक्षिणो ज्ञेयाः’ (व्य० ६९) इत्यस्यापवादमाह—

उभयानुमतः साक्षी भवत्येकोऽपि धर्मवित् ।

ज्ञानपूर्वकं नित्यनैमित्तिककर्मानुष्ठायी धर्मवित् स एकोऽप्युभयानुमत-
श्चेत्साक्षी भवति । ‘अपि’शब्दबलाद्वावपि । यद्यपि ‘श्रौतस्मार्तक्रियापराः’
(व्य० ६९) इति त्र्यवराणामपि धर्मवित्त्वं समानं, तथापि तेषामुभयानुमत्यभावेऽपि
साक्षित्वं भवति । एकस्य द्वयोर्वोभयानुमत्यैव साक्षित्वं भवतीत्यर्थवत् ‘त्र्यवर’-
ग्रहणम् ॥—

‘तपस्विनो दानशीलाः’ (व्य० ६८) इत्यस्यापवादमाह—

सर्वः साक्षी संग्रहणे चौर्यपारुष्यसाहसे ॥ ७२ ॥

संग्रहणादीनि वक्ष्यमाणलक्षणानि तेषु सर्वे वचननिषिद्धास्तपःप्रभृतिगुण-
रहिताश्च साक्षिणो भवन्ति । दोषादसाक्षिणो भेदादसाक्षिणः स्वयमुक्तिश्चात्रापि
साक्षिणो न भवन्ति; सैल्याभावादिति हेतोरत्रापि विद्यमानत्वात् ।—‘मनुष्यमा-
रणं चौर्यं परदारभिमर्शनम् । पारुष्यमुभयं चेति साहसं स्याच्चतुर्विधम् ॥’
(नारदः १४११) इति वचनाद्यद्यपि स्त्रीसंग्रहणचौर्यपारुष्याणां साहसत्वं तथापि
तेषां स्वबलावष्टम्भेन जनसमक्षं क्रियमाणानां साहसत्वम् । रहसि क्रियमाणानां
तु ‘संग्रहणादि’शब्दवाच्यत्वमिति तेषां साहसात्पृथगुपादानम् ॥ ७२ ॥

साक्षिश्रावणमाह—

साक्षिणः श्रावयेद्वादिप्रतिवादिसमीपगान् ।

अर्थिप्रत्यर्थिसंनिधौ साक्षिणः समवेतान् ‘नासमवेताः पृष्टाः
प्रब्रूयुः’ (१३१५) इति गौतमवचनात्, वक्ष्यमाणं श्रावयेत् । तत्रापि काल्या-
यनेन विशेषो दर्शितः—‘सभान्तः साक्षिणः सर्वानर्थिप्रत्यर्थिसंनिधौ । प्राङ्निवाको

टिप्प०—१ अयमपि ‘न स्त्रीबाले’त्यादिनिषिद्धसंग्रहः, अत एवाविरोधः । २ अत्र
‘साहस’शब्देन मनुष्यमारणमेव विवक्षितम्, न चौर्यादिकं तस्य स्वशब्देनैवोक्तत्वात् ।
‘साहस’शब्दश्च न चौर्यादिमात्रवाचकः, किं तु तद्विशेषस्य । यथाह नारदः—‘सहसा
क्रियते कर्म यत्किञ्चिद्बलद्विषितैः । तत्साहसमिति प्रोक्तं, सहो बलमिहोच्यते ॥’ इति ।

पाठा०—१ स्वबला ख. २ दृष्टवितथवचनः ख. ३ अपिशब्दाद्वावपि ग.
घ. ४ त्वर्थं च त्र्यवर ग. ५ सत्यवादित्वहेतोः ख. ६ पृथगपृष्टाः ग.

नियुज्जीत विधिनाऽनेन सान्त्वयन् । देवत्राह्मणसान्निध्ये साक्ष्यं पृच्छेदतं द्विजान् । उद-
 बुखान्प्राबुखान्वा पूर्वाह्ने वै शुचिः शुचीन् ॥' (मनुः ८।७९, ८७) 'आहूय साक्षिणः
 पृच्छेन्नियम्य शपथैर्मृशम् । समस्तान्विदिताचारान्विज्ञातार्थान्पृथक्पृथक् ॥'
 (नारदः १।१९८) इति । तथा ब्राह्मणादिषु श्रावणे मनुना नियमो दर्शितः
 (८।११३) — 'सत्येन शापयेद्विप्रं क्षत्रियं वाहनायुधैः । गोवीजकाञ्चनैर्वैश्यं शूद्रं
 सर्वैस्तु पातकैः ॥' इति । ब्राह्मणमन्यथा ब्रुवतः सत्यं ते नश्यतीति शापयेत् ।
 क्षत्रियं वाहनायुधानि तव विफलानीति, गोवीजकाञ्चनादीनि तव विफलानि
 भविष्यन्तीति वैश्यम्, शूद्रमन्यथा ब्रुवतस्त्व सर्वाणि पातकानि भविष्यन्तीति
 शापयेत् । अत्र चापवादस्तेनैव दर्शितः (८।१०२) — 'गोरक्षकान्वाणिजिकांस्तथा
 कारुकुशीलवान् । प्रेध्यान्वार्युषिकांश्चैव विप्रान्शूद्रवदाचरेत् ॥' इति । 'विप्र'ग्रहणं
 क्षत्रियवैश्ययोरुपलक्षणार्थम् । कुशीलवा गायकाः । प्रतिवादिना साक्षिदूषणे दत्ते
 प्रत्यक्षयोग्यदूषणेषु वात्यादिषु तथैव निर्णयः । अयोग्येषु तु तद्वचनाल्लोकतश्च
 निर्णयो न साक्ष्यन्तरेणेति नानवस्था । यदि साक्षिदोषमुद्भाव्य साधयितुं न शक्नोति
 प्रतिवादी, तदाऽसौ दोषानुसारेण दण्ड्यः । अथ साधयति, तदा न साक्षिणः ।
 यथाह — 'असाधयन्दमं दाप्यो दूषणं साक्षिणां स्फुटम् । भाविते साक्षिणो वज्र्याः
 साक्षिधर्मनिराकृताः ॥' इति । उद्दिष्टेषु च सर्वेषु साक्षिषु दुष्टेष्वर्थो यदा क्रिया-
 न्तरनिरपेक्षस्तदा पराजितो भवति; 'जितः स विनयं दाप्यः शास्त्रदृष्टेन कर्मणा ।
 यदि वादी निराकाङ्क्षः साक्षिसत्ये व्यवस्थितः ॥' इति स्मरणात् । साकाङ्क्षश्चे-
 त्क्रियान्तरमवलम्बेतेत्यभिप्रायः ॥—

कथं श्रावयेदित्यत आह—

ये पातककृतां लोका महापातकिनां तथा ॥ ७३ ॥

अग्निदानां च ये लोका ये च स्त्रीबालघातिनाम् ।

स तान्सर्वानवाप्नोति यः साक्ष्यमनृतं वदेत् ॥ ७४ ॥

सुकृतं यत्त्वया किञ्चिज्जन्मान्तरशतैः कृतम् ।

तत्सर्वं तस्य जानीहि यं पराजयसे मृषा ॥ ७५ ॥

'पातकोपपातकमहापातककारिणामग्निदानां स्त्रीबालघातिनां च
 ये लोकास्तान्सर्वानसावाप्नोति यः साक्ष्यमनृतं वदति । तर्था
 जन्मान्तरशतैर्यत्सुकृतं कृतं, तत्सर्वं तस्य भवति, यस्तेऽनृतवदनेन
 पराजितो भवति' इति, 'इति श्रावयेत्' इति संबन्धः । एतच्च शूद्रविषयं

पाठा०—१ ब्रुवन्तं घ. २ सारानुसारेण ग. घ. ३ असाधयन् अभा-
 वयन्. ४ ये च पातकिनां लोकाः A. ५ तान्सर्वान्समवा A. ६ यथा ख.
 ७ यस्तेऽनृतवचनेन ग. यस्तेनोऽनृतवदनेन घ.

द्रष्टव्यम्; 'शूद्रं सर्वैस्तु पातकैः' (मनुः ८।१२३) इति शूद्रे सर्वपातकश्रावणस्य विहितत्वात् । गोरक्षकादिद्विजातिविषयं च; 'गोरक्षकान्वाणिजिकान्' (मनुः ८।१०२) इत्युक्तत्वात् । अन्यानेकजन्मार्जितसुकृतसंकमणस्य महापातकादिफल-प्राप्तेश्चानृतवचनमात्रेणानुपपत्तेः, साक्षिसंत्रासार्थमिदमुच्यते । यथाह नारदः (१।२००)—'पुराणैर्धर्मवचनैः सत्यमाहात्म्यकीर्तनैः । अनृतस्यापवादैश्च भृश-मुत्रासयेदिमान् ॥' इति ॥ ७३-७५ ॥

यदा तु श्राविताः साक्षिणः कथंचिन्न ब्रूयुस्तदा किं कर्तव्यमित्यत आह—

अब्रुवन्हि नरः साक्ष्यमृणं सदशबन्धकम् ।

राज्ञा सर्वं प्रदाप्यः स्यात्षट्चत्वारिंशकेऽहनि ॥ ७६ ॥

यः साक्ष्यमङ्गीकृत्य श्रावितः सन् कथंचिन्न वदति स राज्ञा सर्वं सवृ-द्धिकमृणं धनिने दाप्यः, सदशबन्धकं दशमांशसहितम् । दशमांशश्च राज्ञो भवति; 'राज्ञाऽधमर्णिको दाप्यः साधितादृशकं शतम्' (व्य० ४२) इत्युक्तत्वात् । एतच्च षट्चत्वारिंशकेऽहनि प्राप्ते वेदितव्यम् । ततोऽर्वाग्वदन्न दाप्यः, इदं च व्याध्याद्युपप्लवहितस्य । यथाह मनुः (८।१०७)—'त्रिपक्षादब्रुवन्साक्ष्यमृणा-दिषु नरोऽगदः । तदृणं प्राप्नुयात्सर्वं दशबन्धं च सर्वशः ॥' इति । 'अगद' इति राजदैवोपप्लवविरहोपलक्षणम् ॥ ७६ ॥

यस्तु जानन्नपि साक्ष्यमेव नाङ्गीकरोति दौरात्म्यात्तं प्रत्याह—

न ददाति हि यः साक्ष्यं जानन्नपि नराधमः ।

स कूटसाक्षिणां पापैस्तुल्यो दण्डेन चैव हि ॥ ७७ ॥

यः पुनर्नराधमो विप्रतिपन्नमर्थं विशेषतो जानन्नपि साक्ष्यं न ददाति नाङ्गीकरोति स कूटसाक्षिणां तुल्यः पापैः दण्डेन च । कूटसाक्षिणां च दण्डं वक्ष्यति । कूटसाक्षिणश्च दण्डयित्वा पुनर्व्यवहारः प्रवर्तनीयः । कूतोऽपि वा, कूटसाक्ष्ये विदिते निवर्तनीयः । यथाह मनुः (८।११७)—'यस्मिन्-स्मिन्निवादे तु कूटसाक्ष्यं कृतं भवेत् । तत्तत्कार्यं निवर्तेत कृतं चाप्यकृतं भवेत् ॥' इति ॥ ७७ ॥

साक्षिविप्रतिपत्तौ कथं निर्णय इत्यत आह—

द्वैधे बहूनां वचनं समेषु गुणिनां तथा ।

गुणिद्वैधे तु वचनं ग्राह्यं ये गुणवत्तमाः ॥ ७८ ॥

टिप्प०—१ यद्यपि 'सदश' इति ऋणविशेषणं, तथापि धन्ययोग्यमिति तद्वाक्या-त्यर्थमुक्तम्—सदशेति । 'दश'शब्दोऽत्र दशमपरः, 'बन्ध'शब्दश्चांशपरः ।

पाठा०—१ श्रावणस्य घ. २ विहितं च घ. ३ अस्यनेक क. ग. ४ भृशं संत्रासयेत् ग. ५ प्रदाप्यः षट् A. ६ चत्वारिंशत्तमेऽहनि. A. ७ कृतेऽपि कूटसाक्ष्ये घ.

साक्षिप्रक० ७६-८०] जयपराजयकूटसाक्ष्यादिविचारः १८५

साक्षिणां द्वैधे विप्रतिपत्तौ बहूनां वचनं ग्राह्यम् । समेषु समसंख्येषु द्वैधे ये गुणिनस्तेषां वचनं प्रमाणम् । यदा पुनर्गुणिनां विप्रतिपत्तिस्तदा ये गुणवत्तमाः श्रुताध्ययनतदर्थानुष्ठानधनपुत्रादिगुणसंपन्नास्तेषां वचनं ग्राह्यम् । यत्र तु गुणिनः कतिपये, इतरे च बहवस्तत्रापि गुणिनामेव वचनं ग्राह्यम्; 'उभयानुमतः साक्षी भवत्येकोऽपि धर्मवित्' (व्य० ७२) इति गुणातिशयस्य मुख्यत्वात् । यत्तु 'भेदादसाक्षिणः' (व्य० ६८।६९) इत्युक्तं, तत्सर्वसाम्येनागृह्यमाणविशेषविषयम् ॥ ७८ ॥

साक्षिभिश्च कथमुक्ते जयः कथं वा पराजय इत्यत आह—

यस्योक्तुः साक्षिणः सत्यां प्रतिज्ञां स जयी भवेत् ।
अन्यथा वादिनो यस्य ध्रुवस्तस्य पराजयः ॥ ७९ ॥

यस्य वादिनः प्रतिज्ञां द्रव्यजातिसंख्यादिविशिष्टां साक्षिणः सत्यां वदन्ति सत्यमेवं जानीमो वयमिति स जयी भवति । यस्य पुनर्वादिनः प्रतिज्ञामन्यथा वैपरीत्येन मिथ्यैतदिति वदन्ति तस्य पराजयो ध्रुवो निश्चितः । यत्र तु प्रतिज्ञातार्थस्य विस्मरणादिना भावाभावौ साक्षिणो न प्रतिपादयन्ति, तत्र प्रमाणान्तरेण निर्णयः कार्यः । नच राज्ञा साक्षिणः पुनः पुनः प्रष्टव्याः । स्वभावोक्तमेव वचनं ग्राह्यम् । यथाह—'स्वभावोक्तं वचस्तेषां ग्राह्यं यदोषवर्जितम् । उक्ते तु साक्षिणो राज्ञा न प्रष्टव्याः पुनः पुनः ॥' इति ॥ ७९ ॥

'अन्यथा वादिनो यस्य ध्रुवस्तस्य पराजयः' (व्य० ७९) इत्यस्यापवादमाह—

उक्तेऽपि साक्षिभिः साक्ष्ये यद्यन्ये गुणवत्तमाः ।
द्विगुणा वाऽन्यथा ब्रूयुः कूटाः स्युः पूर्वसाक्षिणः ॥ ८० ॥

पूर्वोक्तलक्षणैः साक्षिभिः साक्ष्ये स्वाभिप्राये प्रतिज्ञातार्थवैपरीत्येनाभिहिते यद्यन्ये पूर्वभ्यो गुणवत्तमाः द्विगुणा वा अन्यथा प्रतिज्ञातार्थाननुगुण्येन साक्ष्यं ब्रूयुस्तदा पूर्वे साक्षिणः कूटा मिथ्यावादिनो भवेयुः । नन्वेतदनुपपन्नम्; अर्थप्रत्यर्थिसभ्यसमापत्तिभिः परीक्षितैः प्रमाणभूतैः साक्षिभिर्निर्गदिते प्रमाणान्तरान्वेषणेऽनवस्थादोषप्रसङ्गात्—'निर्णिके व्यवहारे तु प्रमाणमफलं भवेत् । लिखितं साक्षिणो वापि पूर्वमावेदितं न चेत् ॥', 'यथा पक्षेषु धान्येषु निष्फलाः प्रावृषो गुणाः । निर्णिक्यव्यवहारानां प्रमाणमफलं तथा ॥' (मा० १।६३-६२) इति नारदवचनाच्च । उच्यते,—यदाऽर्थी प्रतिज्ञातार्थस्यान्तरात्मसाक्षित्वेना-

टिप्पणं—१ एतेन वादिनः प्रतिवादिनो वा जयपराजयावधारणनिर्णयने सति पूर्वोपन्यस्तात्प्रमाणात्प्रमाणान्तरस्य पूर्वमुपन्यस्तस्य प्रतिपादनमफलमित्याकृतम् ।

पाठा०—१ यत्र गुणिनः घ. २ स्वाभिप्रायेण प्रतिज्ञा घ. ३ मिथ्या-साक्षिणो घ.

नाविष्कृतदोषाणामपि साक्षिणां वचनमर्थविसंवादित्वेनाप्रमाणं मन्यमानः साक्षि-
 ष्वपि दोषं कल्पयति तदा प्रमाणान्तरान्वेषणं केन वार्यते ? उक्तं च—‘यस्य च
 दुष्टं करणं यत्र च मिथ्येति प्रत्ययः स एवासमीचीनः’ इति ॥ यथा चक्षुरादिक-
 रणदोषानध्यवसायेऽप्यर्थविसंवादात्तज्जनितस्य ज्ञानस्याप्रामाण्येन करणदोषकल्पना
 तथेहापि; साक्षिपरीक्षातिरेकेण वाक्यपरीक्षोपदेशाच्च ।—‘साक्षिभिर्भाषितं वाक्यं
 सह सभ्यैः परीक्षयेत्’ इति । कात्यायनेनाप्युक्तम्—‘यदा शुद्धा क्रिया न्याया-
 तदा तद्वाक्यशोधनम् । शुद्धाच्च वाक्याद्यः शुद्धः स शुद्धोऽर्थः इति स्थितिः ॥’
 इति । क्रिया साक्षिलक्षणा, ‘नार्थसंबन्धिनो नाप्ताः’ (मनुः ८।६४) इति न्यायाद्यदा
 शुद्धा तदा तद्वाक्यशोधनं साक्षिवाक्यशोधनं कर्तव्यम्; वाक्यशुद्धिश्च सत्यार्थ-
 प्रतिपादनेन; ‘सत्येन शुद्ध्यते वाक्यम्’ इति स्मरणात् । एवं शुद्धायाः
 क्रियायाः शुद्धवाक्याच्च यः शुद्धोऽवगतोऽर्थः स शुद्धस्तथाभूत इति स्थितिरी-
 दशी मर्यादा न्यायविदाम् । कारणदोषबाधकप्रत्ययाभावे सत्यवितथ एवार्थ-
 इत्यर्थः । ननु स्वयमर्थिना प्रमाणीकृतान्साक्षिणोऽतिक्रम्य कथं क्रियान्तरं प्रमाणी-
 क्रियते ? नैष दोषः; यतः—‘क्रियां बलवतीं सुक्त्वा दुर्बलां योऽवलम्बते । स
 जयेऽवधृते सभ्यैः पुनस्तां नामुयात्क्रियाम् ॥’ इति कात्यायनेन जयावधारणो-
 त्तरकालं क्रियान्तरपरिग्रहनिषेधाज्जयावधारणात्प्राक् क्रियान्तरपरिग्रहो दर्शितः ।
 नारदेनापि (मा० १।६२)—‘निर्णिक्ते व्यवहारे तु प्रमाणमफलं भवेत्’ इति वदता
 जयावधारणोत्तरकालमेव प्रमाणान्तरं निषिद्धं न प्रागपि । तस्मादुक्तेऽपि साक्षिभिः
 साक्ष्येऽपरितुष्यता क्रियान्तरमङ्गीकर्तव्यमिति स्थितम् । एवं स्थिते यद्यभिहित-
 वचनेभ्यः साक्षिभ्यो गुणवत्तमा द्विगुणा वा पूर्वनिर्दिष्टा असन्निहिताः साक्षिणः सन्ति
 तदा त एव प्रमाणीकर्तव्याः; ‘स्वभावेनैव यद्गुस्तद्ग्राह्यं व्यावहारिकम्’ इत्यस्य
 सर्वव्यवहारशेषत्वात्, ‘निर्णिक्ते व्यवहारे तु प्रमाणमफलं भवेत् । लिखितं साक्षिणो
 वापि पूर्वमावेदितं न चेत् ॥’ (मा० १।६२) इति नारदवचनाच्च । पूर्वनिर्दिष्टा-
 नामसंभवे त्वनिर्दिष्टा अपि तथाविधाः साक्षिण एव ग्राह्या न दिव्यम्; ‘संभवे
 साक्षिणां प्राज्ञो वर्जयेद्द्वैविकीं क्रियाम्’ इति स्मरणात् । तेषामसंभवे दिव्यं प्रमाणी-
 कर्तव्यम् । अतः परमपरितुष्यताप्यर्थिना न प्रमाणान्तरमन्वेषणीर्थमवचनादिति
 परिसमापनीयो व्यवहारः । यत्र तु प्रत्यर्थिनः स्वप्रत्ययविसंवादित्वेन साक्षिवचनस्या-
 प्रामाण्यं मन्यमानस्य साक्षिषु दोषारोपणेनापरितोषस्तत्र प्रत्यर्थिनः क्रियोपन्यासाव-
 सराभावात्सहावधिकदैविकराजिकव्यसनोद्भवेन साक्षिपरीक्षणं कर्तव्यम् । तत्र
 च दोषावधारणे साक्षिणो विवादास्पदीभूतमृगं दाप्याः, सारानुसारेण दण्डनीयाश्च ।

पाठा०—१ कारणं दुष्टं घ. २ ज्ञानस्य प्रामाण्यं ख. ३ वाक्यपरीक्षोपं घ.
 ४ शुद्धाच्चवाक्याद्यः शुद्धो घ. ५ कृताः साक्षिणो ख. ६ तथाविधा एव
 साक्षिणो ग्राह्याः ख. ७ प्रमाणं कर्तव्यं ख. ८ मनुवचनात् ख. ९ यमवच-
 नात् घ.

साक्षिप्रक०८०-८१} कूटकृतसाक्षिणां वर्णशो दण्डमर्यादा १८७

अथ दोषानवधारणं, तदा प्रत्यर्थिना तावता संतोषव्यम् । यथाह मनुः (८१०८) — 'यस्य दृश्येत सप्ताहादुक्तवाक्यस्य साक्षिणः । रोगोऽभिज्ञातिमरण-मृणं दाप्यो दमं च सः ॥' इति । एतच्च 'यस्योचुः साक्षिणः सत्यां प्रतिज्ञां स जयी भवेत्' इत्यस्य अपरितुष्यत्प्रत्यर्थिविषयेऽपवादो द्रष्टव्यः । केचित्तु 'उक्तेऽपि साक्षिभिः साक्ष्ये' (व्य० ८०) इत्येतद्वचनमर्थिना निर्दिष्टेषु साक्षिष्वर्थ्यनुकूलमभिहितवत्सु यदि प्रत्यर्थी गुणवत्तमान्द्विगुणांवाऽन्यान्साक्षिणः पूर्वोक्तविपरीतं संवादयति तदा पूर्ववादिनः साक्षिणः कूटा इति व्याचक्षते, — तदपत्तुः; प्रत्यर्थिनः क्रियानुपपत्तेः । तथा हि — अर्थी नाम साध्यस्यार्थस्य निर्देष्टा, तत्प्रतिपक्षस्तदभाववादी प्रत्यर्थी, तत्राभावस्य भावसिद्धिसापेक्षसिद्धित्वाद्भावस्य चाभावसिद्धिनिरपेक्षसिद्धित्वाद्भावस्यैव साध्यत्वं युक्तम्; अभावस्यै स्वरूपेण साक्ष्यादिप्रमेयत्वाभावात् । अतश्चा-र्थिन एव क्रिया युक्ता । अपि चोत्तरानुसारेण सर्वत्रैव क्रिया नियता स्मर्यते; 'प्राङ्न्यायकारणोक्तौ तु प्रत्यर्थी निर्दिशेत्क्रियाम् । मिथ्योक्तौ पूर्ववादी तु प्रतिपत्तौ न सा भवेत् ॥' इति । न चैकस्मिन्व्यवहारे द्वयोः क्रिया; 'नचैकस्मिन्निवादे तु क्रिया स्याद्वादिनोर्द्वयोः' इति स्मरणात् । तस्मात्प्रतिवादिनः साक्षिणो गुणवत्तमा द्विगुणा वाऽन्यथा ब्रूयुरित्यनुपपन्नम् ॥ अथ मतम् — यत्र द्वावपि भाव-प्रतिज्ञावादिनौ 'मदीयमिदं दायदप्राप्तं मदीयमिदं दायदप्राप्तं' मिति प्रतिज्ञावादिनोः पूर्वापरकालविभागानाकलितमेव वदतस्तत्र द्वयोः साक्षिषु सत्सु कस्य साक्षिणो ग्राह्या इत्याकाङ्क्षायां — 'द्वयोर्विवदतोरर्थं द्वयोः सत्सु च साक्षिषु । पूर्वपक्षो भवे-द्यस्य भवेयुस्तस्य साक्षिणः ॥' इति वचनेन यः पूर्वं निवेदयति, तस्य साक्षिणो ग्राह्या इति स्थिते, तस्यापवादः — 'उक्तेऽपि साक्षिभिः साक्ष्ये' इति । अतश्च पूर्वोत्तरयोर्वादिनोः समसंख्येषु समगुणेषु साक्षिषु सत्सु पूर्ववादिन एव साक्षिणः प्रष्टव्याः । यदा तु उत्तरवादिनः साक्षिणो गुणवत्तमा द्विगुणा वा तदा प्रतिवादिनः साक्षिणः प्रष्टव्याः । एवं च नाभावस्य साध्यता; उभयोरपि भाववादित्वात्, चतुर्विधोत्तरविलक्षणत्वाच्च प्रकृतोदाहरणे न क्रियाव्यवस्था । एकस्मिन्व्यवहारे तु यथैक-स्यार्थिनः क्रियाद्वयं परमते तथा वादिप्रतिवादिनोः क्रियाद्वयेऽप्यविरोध इति । तदर्थाचार्यो नानुमन्यते — 'उक्तेऽपि साक्षिभिः साक्ष्ये' इत्यपिशब्दादर्थोत्प्रकरणाद्वाऽस्यार्थस्यानवगमादित्यलं प्रसङ्गेन ॥ ८० ॥

कूटसाक्षिणो दर्शितास्तेषां दण्डमाह —

पृथक्पृथग्दण्डनीयाः कूटकृतसाक्षिणस्तथा ।

विवादाद्विगुणं दण्डं विवायो ब्राह्मणः स्मृतः ॥ ८१ ॥

यो धनदानादिना कूटान्साक्षिणः करोति स कूटकृत, साक्षिणश्च ये तथा

पाठा० — १ दोषावधारणं ख. २ वाभावनिरपेक्ष ख. ३ अभावस्वरूपेण ख. ४ कस्मिन्निवादे घ. ५ पवादमाह ख. ६ प्याचार्या नानुमन्यन्ते घ.

कूटास्ते विवादानाम विवादपराजयात्पराजये यो दण्डस्तत्र तत्रोक्तं दण्डं द्विगुणं पृथक्पृथगेकैकशो दण्डनीयाः । ब्राह्मणस्तु विवास्याो राश्राज्ञि-
र्वासः, नै दण्डनीयः । एतच्च लोभादिकारणविशेषपरिज्ञाने अनभ्यासे च वेदि-
तव्यम् । लोभादिकारणविशेषपरिज्ञानेऽभ्यासे च मनुनोक्तम् (८।१२०-२१)—
‘लोभात्सहस्रं दण्ड्यः स्यान्मोहात्पूर्वं तु साहसम् । भैयादौ मध्यमौ दण्डौ मैत्र्या-
त्पूर्वं चतुर्गुणम् ॥ कामाद्दशगुणं पूर्वं क्रोधात्तु त्रिगुणं परम् । अज्ञानाद्वै शते पूर्णं
बालिश्याच्छतमेव तु ॥’ इति । तत्र लोभोऽर्थलिप्सा, मोहो विपर्ययज्ञानम्,
भयं संत्रासः, मैत्री स्नेहातिशयः, कामः स्त्रीव्यतिकराभिलाषः, क्रोधोऽमर्षः ।
अज्ञानमस्फुटज्ञानम्, बालिश्यं ज्ञानानुत्पादः । सहस्रादिषु ताम्रिकाः पणा
गृह्यन्ते । तथा (मनुः ८।१२३)—‘कौटसाक्ष्यं तु कुर्वाणांस्त्रीन्वर्णान्धार्मिको
नृपः । प्रवासयेद्दण्डयित्वा ब्राह्मणं तु विवासयेत् ॥’ इति, एतच्चाभ्यासविषयम्;
कुर्वाणानिति वर्तमाननिर्देशात् । स्त्रीन्वर्णान्क्षत्रियादीन् पूर्वोक्तं दण्डं दण्डयित्वा
प्रवासयेन्मारयेत् । अर्थशास्त्रे ‘प्रवास’शब्दस्य मारणे प्रयोगात्, अस्य चार्थशास्त्र-
रूपत्वात् । तत्रापि प्रवासनमोष्ठच्छेदनं जिह्वाच्छेदनं प्राणवियोजनं च कौटसाक्ष्य-
विषयानुसारेण द्रष्टव्यम् । ब्राह्मणं तु दण्डयित्वा विवासयेत् खराष्ट्राज्ञिष्कासयेत् ।
यद्वा,—वाससो विगतो विवासाः । विवाससं करोतीति णिच् कृते ‘णाविष्ठव-
त्प्रातिपदिकस्य’ इति टिलोपे रूपम् । विवासयेत् नम्रीकुर्यादित्यर्थः । अथवा
वसत्यस्मिन्निति वासो गृहम् । विवासयेत् भग्नगृहं कुर्यादित्यर्थः । ब्राह्मणस्यापि
लोभादिकारणविशेषपरिज्ञानेऽनभ्यासे च तत्र तत्रोक्तो दण्ड एव । अभ्यासे त्वर्थ-
दण्डो विवासनं च । तत्रापि जातिद्रव्यानुबन्धाद्यपेक्षया विवासनं नम्रीकरणं गृह-
भङ्गो देशाग्निर्वासनं चेति व्यवस्था द्रष्टव्या । लोभादिकारणविशेषपरिज्ञानेऽनभ्यासे
चाल्पविषये कौटसाक्ष्ये ब्राह्मणस्यापि क्षत्रियादिवदर्थदण्ड एव । महाविषये तु
देशाग्निर्वासनमेव । अत्राप्यभ्यासे सर्वेषामेव मनुक्तं द्रष्टव्यम् । नच ब्राह्मणस्या-
र्थदण्डो नास्तीति मन्तव्यम् । अर्थदण्डाभावे शारीरदण्डे च निषिद्धे खल्पेऽप्यप-
राधे नम्रीकरणगृहभङ्गाङ्कुरणविप्रवासनं दण्डाभावो वा प्रसज्येत; ‘चतुर्णामपि
वर्णानां प्रायश्चित्तमकुर्वताम् । शारीरं धनसंयुक्तं दण्डं धर्म्यं प्रकल्पयेत् ॥’ इति
स्मरणाच्च । तथा (मनुः ८।३७८)—‘सहस्रं ब्राह्मणो दण्ड्यो गुप्तां विप्रां बला-
द्भजन’ इति स्मरणात् । यत्तु शङ्खवचनम्—‘त्रयाणां वर्णानां धनापहारवध-

टिप्प०—१ लोभाद्येमेन मिथ्याभिधाने. २ पूर्वं प्रथमसाहसमेव. ३ अत्र यतः
कौटसाक्ष्यं तत एव पुनः पुनरभिधानम्, न तु पुनः पुनः प्रश्नपूर्वकम् इति न पूर्वेण
विरोधः ।

पाठा०—१ विवादाद्विवादपराजये ख. विवादात्पराजये ग. २ न
दण्ड्याः ग-घ. ३ द्रष्टव्यम् ख-ग. ४ भयादौ मध्यमो दण्डो ख. ५ स्त्री-
व्यतिरेकाभि ख. ६ वर्तमानकाल ख. ७ शास्त्रस्वरूप ख.

बन्धकिया विवासनाङ्ककरणं ब्राह्मणस्य' इति, तत्र धनापहारः सर्वस्वापहारो विवक्षितः वधसाहचर्यात्; 'शरीरस्त्ववरोधादिर्जोवितान्तः प्रकीर्तितः । कैकिण्यादिस्त्वर्थदण्डः सर्वस्वान्तस्तथैव च ॥' (नारदः परि० ५४) इति वधसर्वस्वहरणयोः सहपाठात् । यदप्युक्तम्—'राष्ट्रादेनं बहिः कुर्यात्समप्रधनमक्षतम्' इति, तत्प्रथमकृतसाहसविषयं; न सर्वविषयम् । शरीरस्तु ब्राह्मणस्य न कदाचिद्भवति । 'न जातु ब्राह्मणं हन्यात्सर्वपापेष्वपि स्थितम्' (मनुः ८।३८०) इति सामान्येन मनुस्मरणात् । तथा मनुः (८।३८१)—'न ब्राह्मणवधाद्भयानधर्मो विद्यते भुवि । तस्मादस्य वधं राजा मनसापि न चिन्तयेत् ॥' इति ॥ ८१ ॥

जानतः साक्ष्यानङ्गीकारे आह—

यः साक्ष्यं श्रावितोऽन्येभ्यो निहुते तत्तमोवृतः ।

स दाप्योऽष्टगुणं दण्डं ब्राह्मणं तु विवासयेत् ॥ ८२ ॥

अपि च, यस्तु साक्षित्वमङ्गीकृत्यान्वैः साक्षिभिः सह साक्ष्यं श्रावितः सन्निगदनकाले तमोवृतो रागाद्याक्रान्तचित्तस्तत्साक्ष्यमन्येभ्यः साक्षिभ्यो निहुते—'नाहमत्र साक्षी भवामि' इति, स विवादपराजये यो दण्डस्तं दण्डमष्टगुणं दाप्यः । ब्राह्मणं पुनरष्टगुणद्रव्यदण्डदानासमर्थं विवासयेत् । विवासनं च नम्रीकरणगृहभङ्गदेशनिर्वासनलक्षणं विषयानुसारेण द्रष्टव्यम् । इतरेषां त्वष्टगुणद्रव्यदण्डदानासंभवे स्वजात्युचितकर्मकरणनिगडबन्धनकारागृहप्रवेशादि द्रष्टव्यम् । एतच्च पूर्वश्लोकेऽप्यनुसर्तव्यम् । यदा सर्वे साक्ष्यं निहुवते तदा सर्वे समानदोषाः । यदा तु साक्ष्यमुक्त्वा पुनरन्यथा वदन्ति, तदानुबन्धाद्यपेक्षया दण्ड्याः । यथाह कात्यायनः—'उक्त्वाऽन्यथा ब्रुवाणाश्च दण्ड्याः स्युर्वाक्छलान्विताः' इति । न चान्येनोक्ताः साक्षिणोऽन्येन रहस्यनुसर्तव्याः । यथाह नारदः (१।१६५)—'न परेण समुद्दिष्टमुपेयात्साक्षिणं रहः । भेदयेन्नैव चान्येन हीयेतैवं समाचरन् ॥' इति ॥ ८२ ॥

साक्षिणामवचनमसत्यवचनं च सर्वत्र प्रतिषिद्धं, तदपवादार्थमाह—

वर्णिनां हि वधो यत्र तत्र साक्ष्यनृतं वदेत् ।

यत्र वर्णिनां शूद्रविदक्षत्रविप्राणां सत्यवचनेन वधः संभाव्यते तत्र साक्ष्यनृतं वदेत् सत्यं न वदेत् । अनेन च सत्यवचनप्रतिषेधेन साक्षिणः पूर्वप्रतिषिद्धमसत्यवचनमवचनं चाभ्यनुज्ञायते । यत्र शङ्काभियोगादौ सत्यवचने

टिप्पण—१ जीवितग्रहणान्तो दण्ड इत्याशयः. २ विंशत्कर्पदिकाः एका काकिणी, भाषायां, 'पै' इति ख्यातं तान्ननिष्कम्. ३ भाषणसमये. ४ अनुबन्धो दोषोत्पादः जातिद्रव्यगुणाद्यपेक्षेति सुबोधिनी. ५ साक्ष्यं तत्रानृतं.

पाठा—१ दण्डासंभवे ख. २ हीयेच्चैवं घ. ३ वदेत् घ. साक्ष्यमनृतम् घ.

वर्णिनो वधोऽनृतवचने न कस्यापि वधस्तत्रानृतवचनमभ्यनुज्ञायते । यत्र तु सत्यवचनेऽर्थिप्रत्यर्थिनोरन्यतरस्य वधोऽसत्यवचने चान्यतरस्य वधस्तत्र तूष्णीं-भावाभ्यनुज्ञा राजा यद्यनुमन्यते । अथ राजा कथमप्यकथने न मुञ्चति तदा भेदादसाक्षित्वं कर्तव्यम् । तस्याप्यसंभवे सत्यमेव वदितव्यम् । असत्यवचने वर्णिवधदोषोऽसत्यवचनदोषश्च । सत्यवचने तु वर्णिवधदोष एव, तत्र च यथा-शास्त्रं प्रायश्चित्तं कर्तव्यम् ॥—

तर्ह्यसत्यवचने तूष्णींभावे च शास्त्राभ्यनुज्ञानात्प्रत्यवायाभाव इत्यत आह—

तत्पावनाय निर्वाप्यश्चरुः सारस्वतो द्विजैः ॥ ८३ ॥

तत्पावनाय अनृतवचनावचननिमित्तप्रत्यवायपरिहाराय सारस्वतश्च-
रुद्विजैरेकैकशो निर्वाप्यः कर्तव्यः । सारस्वती देवता अयेति सारस्वतः ।
अनवसावितान्तरूपमपक्रौदने ‘चरु’शब्दः प्रसिद्धः । इहायमभिसन्धिः—‘साक्षि-
णामनृतवचनमवचनं च यन्निषिद्धं तदिहाभ्यनुज्ञातम् । यत्तु—‘नानृतं वदेत् ।
अब्रुवन्विब्रुवन्वापि नरो भवति किल्बिषी’ (मनुः ८।१३) इति सामान्येनानृत-
वचनमवचनं च प्रैतिषिद्धं तदतिक्रमनिमित्तमिदं प्रायश्चित्तम् । नच मन्तव्यं
साक्षिणामनृतवचनावचनाभ्यनुज्ञानेऽपि साधारणानृतवचनावचनप्रतिषेधातिक्रम-
निमित्तकप्रत्यवायस्य तादर्वस्थादभ्यनुज्ञावचनमनर्थकमिति । यतः साक्ष्यनृतवचना-
वचनयोर्भूयान्प्रत्यवायः साधारणानृतवचनावचनयोरल्पीयानित्यर्थवदभ्यनुज्ञावच-
नम् । यद्यपि भूयसः प्रत्यवायस्य निवृत्त्या आनुषङ्गिकस्याल्पीयसः प्रत्यवायस्य
निवृत्तिरन्यत्र तथापीद्वाभ्यनुज्ञावचनात्प्रायश्चित्तविधानाच्च भूयसो निवृत्त्याल्पीया-
नप्यानुषङ्गिकोऽपि प्रत्यवायो न निवर्तत इति गम्यते । एतदेवान्यत्र प्रश्नेषु वर्णि-
वधाशङ्कायां पान्थादीनामनृतवचनावचनाभ्यनुज्ञानं वेदितव्यम् । नच तत्र प्राय-
श्चित्तमस्ति; प्रतिषेधान्तराभावात् । निमित्तान्तरेण कालान्तरेऽर्थतत्त्वावगमेऽपि
साक्षिणामन्येषां च दण्डाभावोऽस्मादेव वचनादवगम्यत इति ॥ ८३ ॥

इति साक्षिप्रकरणम् ।

टिप्प०—१ वचनेन. २ सारस्वतीदेवताकत्वनिरासायाह—सारस्वतीति । ३ ‘वर्णिनां
हि वधो’ इति वचनाद्व्यप्रसङ्गे सत्यवचनमेव, तथा च गौतमः—‘नानृतवचने दोषो
जीवनं च तदधीनम्, न तु वाऽल्पीयसो जीवनम्’ इति ।

पाठा०—१ भ्यनुज्ञा ख. २ नाभूतं B. ३ निषिद्धं ख. ४ स्थ्याद-
वचनाभ्यनुज्ञा ख. ५ साक्षिणामसत्यवचनावचनप्रतिषेधातिक्रमयोः ख.

अथ लेख्यप्रकरणम् ६

भुक्तिसाक्षिणौ निरूपितौ, सांप्रतं लेख्यं निरूप्यते । तत्र लेख्यं द्विविधम्—
शासनं जानपदं चेति । शासनं निरूपितम् । जानपदमभिधीयते । तच्च द्विविधम्—
खहस्तकृतमन्यकृतं चेति । तत्र खहस्तकृतमसाक्षिकं, अन्यकृतं ससाक्षिकम्
अनयोश्च देशाचारानुसारेण प्रामाण्यम् । यथाह नारदः (१।१३५)—‘लेख्यं तु
द्विविधं ज्ञेयं खहस्ताऽन्यकृतं तथा । असाक्षिमत्साक्षिमच्च सिद्धिर्देशस्थितेस्तयोः ॥’
इति । तत्रान्यकृतमाह—

यः कश्चिदर्थो निष्णातः स्वरुच्या तु परस्परम् ।

लेख्यं तु साक्षिमत्कार्यं तस्मिन्धनिकपूर्वकम् ॥ ८४ ॥

धनिकाधमर्णयोर्योऽर्थो हिरण्यादिः परस्परं स्वरुच्या ‘इयता कालेनै-
तावद्देयम्’, ‘इयती च प्रतिमासं वृद्धिः’ इति निष्णातो व्यवस्थितः तस्मिन्नर्थे
कालान्तरे विप्रतिपत्तौ वस्तुतत्त्वनिर्णयार्थं लेख्यं साक्षिमदुक्तलक्षणसाक्षियुक्तं
धनिकपूर्वकं धनिकः पूर्वो यस्मिंस्तद्धनिकपूर्वकम् । धनिकनामलेखनपूर्वक-
मिति यावत् । कार्यं कर्तव्यम् । उक्तलक्षणाः साक्षिणो वा कर्तव्याः, ‘कर्ता
तु यत्कृतं कार्यं सिद्ध्यर्थं तस्य साक्षिणः । प्रवर्तन्ते विवादेषु खकृतं वाऽथ लेख्य-
कम् ॥’ इति स्मरणात् ॥ ८४ ॥

समामासतदर्धाहर्नामजातिसंख्योत्रकैः ।

सब्रह्मचारिकात्मीयपितृनामादिचिह्नितम् ॥ ८५ ॥

अपि च, समा संवत्सरः, मासश्चैत्रादिः, तदर्थं पक्षः—शुक्लः कृष्णो वा,
अहस्तिथिः प्रतिपदादिः, नाम धनिकैर्गणिकयोः, जातिर्ब्राह्मणत्वादिः, खगोत्रं
वासिष्ठादिगोत्रम्, एतैः समादिभिश्चिह्नितम्, तथा सब्रह्मचारिकं बह्वृचादि-
शाखाप्रयुक्तं गुणनाम बह्वचः कठ इति । आत्मीयपितृनाम धनिकैर्गणिक-
पितृनाम, ‘आदि’ग्रहणाद्द्रव्यजातिसंख्याचार्यदेर्ग्रहणम् । ‘एतैश्च चिह्नितं लेख्यं
कार्यम्’ इति गतेन संबन्धः ॥ ८५ ॥

समाप्तेऽर्थे ऋणी नाम खहस्तेन निवेशयेत् ।

मतं मेऽमुकपुत्रस्य यदत्रोपरि लेखितम् ॥ ८६ ॥

किंच, धनिकाधमर्णयोर्योऽर्थः स्वरुच्या व्यवस्थितस्तस्मिन्नर्थे समाप्ते लिखिते

टिप्प०—१ साक्षिनिरपेक्षम्. २ यच्चोक्तं व्यासेन—‘जातिः संशा निवासोऽर्थः
संख्या वृद्धिश्च वत्सरः । मासः पक्षो दिनं त्रैषां लिखितं व्यक्तिकारकम् ॥’ इति ।

पाठा०—१ °मन्यहस्तकृतं ग. २ सगोत्रकैः. A. ३ धनिकाऽधमर्णिकयोः
ख. ४ संख्यावारादेः ख. ग.

ऋणी अधमर्णो नामात्मीयं स्वहस्तेनास्मिन्लेख्ये यदुपरि लेखितं तन्ममामुक-
पुत्रस्य मतं अभिप्रेतमिति निवेशयेत् पत्रे विलिखेत् ॥ ८६ ॥

साक्षिणश्च स्वहस्तेन पितृनामकपूर्वकम् ।

अत्राहममुकः साक्षी लिखेयुरिति ते समाः ॥ ८७ ॥

तथा, तस्मिन्लेख्ये ये साक्षिणो लिखितास्तेऽप्यात्मीयपितृनामलेखनपूर्वकं
अस्मिन्नर्थेऽयममुको देवदत्तः साक्षी इति स्वहस्तेनैकैकशो लिखेयुः ।
ते च समाः संख्यातो गुणतश्च कर्तव्याः । यद्यधमर्णः साक्षी वा लिपिज्ञो न
भवति तदाधमर्णोऽन्येन साक्षी च साक्ष्यन्तरेण सर्वसाक्षिसंनिधौ स्वमतं लेख-
येत् । यथाह नारदः—‘अलिपिज्ञ ऋणी यः स्यात्स्वमतं तु स लेखयेत् । साक्षी
वा साक्षिणाऽन्येन सर्वसाक्षिसमीपतः ॥’ इति ॥ ८७ ॥

उभयाभ्यर्थितेनैतन्मया ह्यमुकसूनुना ।

लिखितं ह्यमुकेनेति लेखकोऽन्ते ततो लिखेत् ॥ ८८ ॥

अपि च, ततो लेखक उभाभ्यां धनिकाधमर्णिकौभ्यां प्रार्थितेन मयाऽ-
मुकेन देवदत्तेन विष्णुमित्रसूनुना एतल्लेख्यं लिखितमित्यन्ते लिखेत् ८८
सांप्रतं स्वकृतं लेख्यमाह—

विनापि साक्षिभिर्लेख्यं स्वहस्तलिखितं तु यत् ।

तत्प्रमाणं स्मृतं लेख्यं बलोपधिकृतादृते ॥ ८९ ॥

यल्लेख्यं स्वहस्तेन लिखितमधमर्णेन तत्साक्षिभिर्विनापि प्रमाणं
स्मृतं मन्वादिभिः । बलोपधिकृतादृते बलेन बलात्कारेण उपधिना छल-
लोभक्रोधभयमदादिलक्षणेन यत्कृतं तस्माद्विना । नारदोऽप्याह (११९३७)—
‘मत्ताभिर्युक्तस्त्रीबालबलात्कारकृतं च यत् । तदप्रमाणं लिखितं भयोपधिकृतं तथा ॥’
इति । तच्चैतत्स्वहस्तकृतं परहस्तकृतं च यल्लेख्यं देशाचारानुसारेण सर्वबन्धक-
व्यवहारेऽबन्धकव्यवहारे च युक्तमर्थक्रमापरिलोपेन लिप्यक्षरापरिलोपेन च लेख्य-
मित्येतावत् न पुनः साधुशब्दैरेव, प्रातिखिकदेशभाषयापि लेखनीयम् । यथाह
नारदः (११९३६)—‘देशाचाराविरुद्धं यद्यक्ताधिविधिलक्षणम् । तत्प्रमाणं
स्मृतं लेख्यमविलुप्तक्रमाक्षरम् ॥’ इति । विधानं विधिः, आधेर्विधिराधिविधि-
राधीकरणं तस्य लक्षणं गोप्याधिभोग्याधिकालकृतमित्यादि तद्यत्कं विस्पष्टं यस्मि-
स्तद्यत्काधिविधिलक्षणम् । अविलुप्तक्रमाक्षरम् । अर्थानां क्रमः क्रमश्चाक्षराणि च

टिप्प०—१ यदप्याह नारदः—‘लेख्यं तु द्विविधं विद्यात् स्वहस्तान्यकृतं तथा ।
असाक्षिमतं साक्षिमतं सिद्धिर्देशस्थितिसंयोः’ इति । २ आक्षिप्तः.

पाठा०—१ तेऽसमाः, A. २ काभ्यामुभाभ्यां ख. ३ विना तु ख.
४ तत्रैतत् घ. ५ कृतं च लेख्यं ग. ६ संबन्धव्यवहारे च ख.

क्रमाक्षराणि अविलुप्तानि क्रमाक्षराणि यस्मिंस्तदविलुप्तक्रमाक्षरं । तदेवंभूतं लेख्यं प्रमाणम् । राजशासनवन्न साधुशब्दनियमोऽत्रेत्यभिप्रायः ॥ ८९ ॥

लेख्यप्रसङ्गेन लेख्यारूढमप्यृणं त्रिभिरेव देयमित्याह—

ऋणं लेख्यकृतं देयं पुरुषैस्त्रिभिरेव तु ।

यथा साक्ष्यादिकृतमृणं त्रिभिरेव देयं, तथा लेख्यकृतमप्याहर्तृत्तपुत्र-
तत्पुत्रैस्त्रिभिरेव देयं, न चतुर्थादिभिरिति नियम्यते । ननु 'पुत्रपौत्रैर्ऋणं देयम्'
(व्य० ५०) इत्यविशेषेण ऋणमात्रं त्रिभिरेव देयमिति नियतमेव । बाढम् । अस्यै-
वोत्सर्गस्य पत्रारूढविषये स्मृत्यन्तरप्रभवामपवादशङ्कामपनेतुमिदं वचनमार-
ब्धम् । तथा हि—पत्रलक्षणमभिधाय कात्यायनेनाभिहितम्—'एवं कालमति-
क्रान्तं पितृणां दाप्यते ऋणम्' इति । इत्थं पत्रारूढमृणमतिक्रान्तकालमपि पितृणां
संबन्धि दाप्यते । अत्र 'पितृणाम्' इति बहुवचननिर्देशात्कालमतिक्रान्तमिति वच-
नाच्चतुर्थादिर्दाप्य इति प्रतीयते । तथा हारीतेनापि—'लेख्यं यस्य भवेद्धस्ते लाभं
तस्य विनिर्दिशेत्' इति । अत्रापि यस्य हस्ते लेख्य (पत्र) मस्ति तस्यर्णलाभः
इति सामान्येन चतुर्थादिभ्योऽप्यृणलाभोऽस्तीति प्रतीयते । अतश्चैतदाशङ्कानिवृ-
त्त्यर्थमेतद्वचनमित्युक्तम् । वचनद्वयं च योगीश्वरवचनानुसारेण योजनीयम् ॥—

अस्यापवादमाह—

आधिस्तु भुज्यते तावद्यावत्तन्न प्रदीयते ॥ ९० ॥

सबन्धकेऽपि पत्रारूढं ऋणं त्रिभिरेव देयमिति नियमादृणापाकरणानधिकारे-
णाध्याहरणेऽप्यनधिकारप्राप्ताविदमुच्यते । यावच्चतुर्थेन पञ्चमेन वा ऋणं न
दीयते तावदेवाधिर्भुज्यत इति वदता सबन्धकर्णापाकरणे चतुर्थादेरप्यधिकारो
दर्शितः । नन्वेतदप्युक्तमेव 'फलभोग्यो न नश्यति' (व्य० ५८) इति । सत्यम् ।
तदप्येतस्मिन्नसत्यपवादवचने पुरुषत्रयविषयमेव स्यादिति सर्वमनवद्यम् ॥ ९० ॥

प्रासङ्गिकं परिसमाप्य प्रकृतमेवानुसरति—

देशान्तरस्थे दुर्लेख्ये नष्टोन्मृष्टे हते तथा ।

भिन्ने दग्धेऽथवा छिन्ने लेख्यमन्यत्तु कारयेत् ॥ ९१ ॥

व्यवहाराक्षमे पत्रे पत्रान्तरं कुर्यादिति विधीयते । व्यवहाराक्षमत्वं चाल्यन्तव्यव-

टिप्प०—१ अयमर्थः—बहुत्वं त्रित्वे पर्यवस्यति, तथा च 'पितृणां' इत्युक्तेः
प्रपौत्रस्य प्रपितामहर्णं देयमिति प्रतीयते । एवं यदा पौत्रोऽप्यतिक्रान्तो मृतस्त्वदा 'पुत्र-
पौत्रैर्ऋणं देयम्' (व्य० ५०) इत्यादिवचनैः पौत्रानन्तरकालीनस्य प्रपौत्रारदेयत्वे
सिद्धेऽपि 'अतिक्रान्तं कालं' इत्युक्तेः पौत्रादीनामपि पत्रारूढे ऋणे देयत्वाशंका भवतीति ।

पाठा०—१ तत्पुत्रपौत्रैः. २ वचनाच्च चतुर्थादिः ख. ३ पत्रारूढे ऋणे
ख-ग. ४ कारणापहरणे ख. ५ दग्धे तथा छि. Δ; छिन्ने भिन्ने तथा दग्धे v.
शा० १७

हितदेशान्तरस्थे पत्रे दुर्लेख्ये दुष्टानि संदिह्यमानानि अवाचकानि वा लेख्यानि लिप्यक्षराणि पदानि वा यस्मिंस्तत् दुर्लेख्यं तस्मिन्दुर्लेख्ये, नष्टे कालवशेन, उन्मृष्टे मषीदौर्बल्यादिना मृदितलिप्यक्षरे, हृते तस्करादिभिः, भिन्ने विदलिते, दग्धे अग्निना प्रज्वलिते, छिन्ने द्विधाभूते सति पत्रं द्विर्भवति । एतच्चार्थिप्रत्यर्थिनोः परस्परानुमतौ सत्याम् । विमत्यां तु व्यवहारप्राप्तौ देशान्तरस्थपत्रानयनौ-याध्वापेक्षया कालो दातव्यः । दुर्गदेशावस्थिते नष्टे वा पत्रे साक्षिभिरेव व्यवहार-निर्णयः कार्यः । यथाह नारदः (१।१४२)—‘लेख्ये देशान्तरन्यस्ते शीर्णे दुर्लिखिते हृते । सतस्तत्कालकरणमसतो द्रष्टृदर्शनम् ॥’ इति । सतो विद्यमानस्य पत्रस्य देशान्तरस्थस्यानयनाय कालकरणं कालावधिर्दातव्यः । असतः पुनरविद्यमानस्य पत्रस्य पूर्वं ये द्रष्टारः साक्षिणस्तैर्दर्शनं व्यवहारपरिसमापनं कार्यम् । यदा तु साक्षिणो न सन्ति तदा दिव्येन निर्णयः कार्यः—‘अलेख्यसाक्षिके दैवीं व्यवहारे विनिर्दिशेत्’ इति स्मरणात् । एतच्च जानपदं व्यवस्थापत्रम् । राजकीयमपि व्यवस्थापत्रमीदृशमेव भवति । इयांस्तु विशेषः—‘राज्ञः स्वहस्तसंयुक्तं स्वमुद्रा-चिह्नितं तथा । राजकीयं स्मृतं लेख्यं सर्वेष्वर्थेषु साक्षिमत् ॥’ इति । तथान्यदपि राजकीयं जयपत्रकं वृद्धवसिष्ठेनोक्तम्—‘यथोपन्यस्तसाध्यार्थसंयुक्तं सोत्तरक्रियम् । सावधारणकं चैव जयपत्रकमिष्यते ॥ प्राङ्निवाकादिहस्ताङ्कं मुद्रितं राजमुद्रया । सिद्धेऽर्थे वादिने दद्याज्जग्निने जयपत्रकम् ॥’ इति । तथा सभासदोऽपि मृतं मेऽमुकपुत्रस्येति स्वहस्तं दद्युः ।—‘सभासदश्च ये तत्र स्मृतिशास्त्रविदः स्थिताः । यथालेख्यविधौ तद्वत्स्वहस्तं दद्युरेव ते ॥’ इति स्मरणात् । सभासदां च पर-स्परानुमतिव्यतिरेकेण न व्यवहारो निःशल्यो भवति । यथाह नारदः—‘यत्र सभ्यो जनः सर्वे साध्वेतदिति मन्यते । स निःशल्यो विवादः स्यात्सशल्यस्त्व-न्यथा भवेत् ॥’ इति । एतच्चतुष्पाद्यवहार एव ।—‘साधयेत्साध्यमर्थं यच्चतुष्पादा-न्वितं च यत् । राजमुद्रान्वितं चैव जयपत्रकमिष्यते ॥’ (कात्यायनः ?) इति स्मरणात् । यत्र तु हीनता । यथा—‘अन्यवादी क्रियाद्वेषी नोपस्थाता निरुत्तरः । आहूतप्रपलायी च हीनः पञ्चविधः स्मृतः ॥’ (नारदः मा० २।३३) इति । तत्र न जयपत्रकमस्ति, अपि तु हीनपत्रकमेव । तच्च कालान्तरे दण्डप्राप्त्यर्थं, जयपत्रं तु प्राङ्न्यायविधिसिद्ध्यर्थमिति विशेषः ॥ ९१ ॥

टिप्प०—१ प्रतिज्ञातार्थः साध्यार्थस्तेन संयुक्तम्, तथोत्तरेण द्वितीयपादरूपेण क्रियया पत्रादिरूपेण च सहितम् । तथा सावधारणकं-अवधारणं निर्णयस्तेन सहितं जय-पत्रं भवति । तच्चोक्तं बृहस्पतिना ‘पूर्वोत्तरक्रियावादनर्णयान्ते यदा नृपः । प्रदद्या-ज्जग्निने लेख्यं जयपत्रं तदुच्यते ॥’ इति । २ हीनपत्रत इत्याशयः ।

पाठा०—१ तस्करादिना ग-घ. २ द्वितीयपत्रं भवति ग. ३ नाय-दुर्गध्वापेक्षया ख. ४ दुर्गदेशावस्थिते क. ग. ५ दृष्टदर्शनं घ. ६ व्यवहारे ख. ७ दत्तं मे ख. ८ मुद्राङ्कितं ग. ९ व्यपलापी ग.

लेख्यसंदेहे निर्णयनिमित्तान्याह—

‘संदिग्धलेख्यशुद्धिः स्यात्स्वहस्तलिखितादिभिः ।

युक्तिप्राप्तिक्रियाचिह्नसंबन्धागमहेतुभिः ॥ ९२ ॥

‘शुद्धमशुद्धं वा’ इति संदिग्धस्य लेख्यस्य शुद्धिः स्वहस्तलिखितादिभिः स्यात् । स्वहस्तेन लिखितं यल्लेख्यान्तरं तेन शुद्धिः । यदि सदृशान्यक्षराणि भवन्ति तदा शुद्धिः स्यादित्यर्थः । ‘आदि’शब्दात् साक्षिलेखकस्वहस्तलिखितान्तरसंवादान्छुद्धिरिति । युक्त्या प्राप्तियुक्तिप्राप्तिः, देशकालपुरुषाणां द्रव्येण सह संबन्धः प्राप्तिः । ‘अस्मिन्देशेऽस्मिन्कालेऽस्य पुरुषस्येदं द्रव्यं घटते’ इति युक्तिप्राप्तिः, क्रिया तत्साक्ष्युपन्यासः, चिह्नमसाधारणं श्रीकारादि, ‘संबन्धोऽर्थिप्रत्यर्थिनोः पूर्वमपि परस्परविश्वासेन दानग्रहणादिसंबन्धः, आगमोऽस्यैतावतोऽर्थस्य संभावितः प्राप्त्युपायः, एते एव हेतवः । एभिर्हेतुभिः संदिग्धलेख्यस्य शुद्धिः स्यात्’ इत्यन्वयः । यदा तु लेख्यसंदेहे निर्णयो न जायते तदा साक्षिभिर्निर्णयः कार्यः । यथाह काल्यायनः—‘दूषिते पत्रके वादी तदारूढांस्तु निर्दिशेत्’ इति । साक्षिसंभवविषयमिदं वचनम् । साक्ष्यसंभवविषयं तु हारीतवचनम्—‘न मयैतत्कृतं पत्रं कूटमेतेन कारितम् । अधरीकृत्य तत्पत्रमर्थे दिव्येन निर्णयः ॥’ इति ॥ ९२ ॥

एवं शोधिते पत्रे ऋणे च दातव्ये प्राप्ते यदा कृत्स्नमेव ऋणं दातुमसमर्थस्तदा किं कर्तव्यमित्यत आह—

लेख्यस्य पृष्ठेऽभिलिखेद्वा दत्त्वर्णिको धनम् ।

धनी वौपगतं दद्यात्स्वहस्तपरिचिह्नितम् ॥ ९३ ॥

यदाऽधमर्णिकः सकलमृणं दातुमसमर्थस्तदा शक्त्यनुसारेण दत्त्वा पूर्वकृतस्य लेख्यस्य पृष्ठेऽभिलिखेत् ‘एतावन्मया दत्तम्’ इति । उत्तमर्णो वा उपगतं प्राप्तं धनं तस्यैव लेख्यस्य पृष्ठे दद्यादभिलिखेत्—‘एतावन्मया लब्धम्’ इति । कथम् ? स्वहस्तपरिचिह्नितं स्वहस्तलिखिताक्षरचिह्नितम् । यद्वा, उपगतं प्रवेशपत्रं स्वहस्तलिखितचिह्नितमधमर्णायोत्तमर्णो दद्यात् ॥ ९३ ॥

ऋणे तु कृत्स्ने दत्ते लेख्यं किं कर्तव्यमित्यत आह—

दत्त्वर्णं पाटयेल्लेख्यं शुद्ध्यै वाऽन्यत्तु कारयेत् ।

क्रमेण सकृदेव वा कृत्स्नमृणं दत्त्वा पूर्वकृतं लेख्यं पाटयेत् । यदा तु दुर्गदेशावस्थितं लेख्यं नष्टं वा तदा शुद्ध्यै अधमर्णलनिवृत्त्यर्थमन्यलेख्यं कारयेदुत्तमर्णेनाधमर्णः । पूर्वोक्तक्रमेणोत्तमर्णो विशुद्धिपत्रमधमर्णाय दद्यादित्यर्थः ॥—

पाठा०—१ संदिग्धलेख्ये शुद्धिः, २ संबन्धप्राप्तिः ख घ, ३ चोपगतं घ, ४ लिखितपरिचिह्नित ग, ५ उत्तमर्णं अघ ख,

ससाक्षिके ऋणे कृत्ते दातव्ये किं कर्तव्यमित्यत आह—

साक्षिमच्च भवेद्यद्वा तदातव्यं ससाक्षिकम् ॥ ९४ ॥

यत्तु ससाक्षिकमृणं तत्पूर्वसाक्षिसमक्षमेव दद्यात् ॥ ९४ ॥

इति लेख्यप्रकरणम् ।

अथ दिव्यप्रकरणम् ७

लिखितसाक्षिभुक्तिलक्षणं त्रिविधं मानुषं प्रमाणमुक्तम् । अथावसरप्राप्तं दिव्यं प्रमाणमभिधास्यन् 'तुलाश्याप' इत्यादिभिराद्यैः पञ्चभिः श्लोकैर्दिव्यमातृकां कथयति । तत्र तावद्विव्यान्युपदिशति—

तुलाश्यापो विषं कोशो दिव्यानीह विशुद्धये ।

तुलादीनि कोशान्तानि पञ्च दिव्यानीह धर्मशास्त्रे विशुद्धये संदिग्ध-
स्यार्थस्य संदेहे निवृत्तये दातव्यानीति ॥—

नन्वन्यत्रान्यान्यपि तण्डुलादीनि दिव्यानि सन्ति—'घटोऽग्निरुदकं चैव विषं कोशस्तथैव च । तण्डुलाश्चैव दिव्यानि सप्तमस्तप्तमाषकः ॥' इति पितामहस्मरणात् । अतः कथमेतावन्येवेत्यत आह—

महाभियोगेष्वेतानि

एतानि महाभियोगेष्वेव नान्यत्रेति नियम्यते न पुनरिमान्येव दिव्यानीति । महत्त्वावधिं च वक्ष्यति । नन्वल्पाभियोगेऽपि कोशे इष्यते; 'कोशमल्पेऽपि दापयेत्' इति स्मरणात् । सत्यम् । कोशस्य तुलादिषु पाठे न महाभियोगेष्वेवेति नियमार्थः, किंतु सावष्टम्भाभियोगेऽपि प्राप्त्यर्थः । अन्यथा शङ्काभियोगे एव स्यात्; 'अवष्टम्भाभियुक्तानां घटादीनि विनिर्दिशेत् । तण्डुलाश्चैव कोशश्च शङ्कास्त्रेव न संशयः ॥' इति स्मरणात् ॥

महाभियोगेषु शङ्कितेषु सावष्टम्भेषु चाविशेषेण प्राप्तावपवादमाह—

शीर्षकस्थेऽभियोक्तरी ॥ ९५ ॥

एतानि तुलादीन्यभियोक्तरी शीर्षकस्थेऽभियुक्तस्य भवन्ति । शीर्षकं

टिप्प०—१ 'घटः स्यात् तुलाकाष्ठम्' इत्यभिधानम् । २ महाभियोगो महाभि-
प्रायः, महापातकाद्यभियोग इति वा; स च द्विविधः—शङ्कितः, सावष्टम्भश्च । अवष्टम्भेन सहितः सावष्टम्भः, स्वोपरि दण्डमंगीकृत्य लापितः सावष्टम्भः, 'निश्चयः सः' इति कल्पतरुः । यथाऽभियोक्ता 'अहमस्यापराधं जानामि' इति शीर्षकस्थो भवति स साव-
ष्टम्भाभियोगः इति भावः । ३ 'यद्यनेनेदं न कृतं स्यात्, तदा मयाऽयं दण्डो देयः' इति वादी शीर्षकस्थः ।

पाठा०—१ दिभिरारभ्य घ. २ संदिग्ध. ३ अन्यत्रान्या ख. ४ योगे त्वेतानि. A. ५ कोशोऽस्त्येव ग.

शिरो व्यवहारस्य चतुर्थः पादो जयपराजयलक्षणस्तेन च दण्डो लक्ष्यते, तत्र तिष्ठतीति शीर्षकस्यः तत्प्रयुक्तदण्डभागित्वार्थः ॥ ९५ ॥

‘ततोऽर्थो लेखयेत्सद्यः प्रतिज्ञातार्थसाधनम्’ (व्य० ७) इति भावप्रतिज्ञावा-
दिन एव ‘क्रियेति व्यवस्था दर्शिता तदपवादार्थमाह—

रुच्या वाऽन्यतरः कुर्यादितरो वर्तयेच्छिरः ।

रुच्याभियोक्तृभियुक्तयोः परस्परसंप्रतिपत्त्याऽन्यतरोऽभियुक्तोऽभियोक्ता वा दिव्यं कुर्यात् । इतरोऽभियुक्तोऽभियोक्ता वा शिरः शारीरमर्थदण्डं वा वर्तयेदङ्गीकुर्यात् । अयमभिसन्धिः—न मानुषप्रमाणवद्विव्यं प्रमाणं भावैक-
गोचरं अपि तु भावाभावाविशेषेण गोचरयति । अतश्च मिथ्योत्तरे प्रत्यवस्क-
न्दने प्राङ्गन्याये वाऽर्थिप्रत्यर्थिनोरन्यतरस्येच्छया दिव्यं भवतीति ॥—

अल्पाभियोगे महाभियोगे शङ्कासावष्टम्भयोरप्यविशेषेण कोशो भवतीत्युक्तं,
तुलादीनि विषान्तानि तु महाभियोगेष्वेव सावष्टम्भेष्वेवेति च नियमो दर्शितः ।
तत्रावष्टम्भाभियोगेष्वेवेत्यस्यापवादमाह—

विनापि शीर्षकात्कुर्यान्नृपद्रोहेऽथ पातके ॥ ९६ ॥

राजद्रोहाभिशङ्कायां ब्रह्महत्यादिपातकाभिः शङ्कायां च शिरःस्था-
यिना विनापि तुलादीनि कुर्यात् महाचौर्याभिः शङ्कायां च । यथाह—‘रा-
जभिः शङ्कितानां च निर्दिष्टानां च दस्युभिः । आत्मशुद्धिपराणां च दिव्यं देयं
शिरो विना ॥’ इति । तण्डुलाः पुनरल्पचौर्यशङ्कायामेव ।—‘चौर्ये तु तण्डुला
देया नान्यत्रेति विनिश्चयः’ इति पितामहवचनात् । तप्तमाषस्तु महाचौर्याभि-
शङ्कायामेव; ‘चौर्यशङ्काभियुक्तानां तप्तमाषो विधीयते’ इति स्मरणात् । अन्ये
पुनः शपथा अल्पार्थविषयाः; ‘सत्यं वाहनशस्त्राणि गोवीजकनकानि च ।
देवतापितृपादांश्च दत्तानि सुकृतानि च ॥ स्पृशेच्छिरांसि पुत्राणां दाराणां सुहृदां
तथा । अभियोगेषु सर्वेषु कोशपानमथापि वा ॥ इत्येते शपथाः प्रोक्ता मनुना
खल्पकारणे ॥’ इति नारदस्मरणात् ॥ यद्यपि मानुषप्रमाणानिर्णयस्य निर्णायकं
यत्तद्विव्यमिति लोकप्रसिद्ध्या शपथानामपि दिव्यत्वं तथापि कालान्तरनिर्णय-
निमित्तत्वेन समनन्तरनिर्णयनिमित्तेभ्यो धटादिभ्यो दिव्येभ्यो भेदत्वव्यपदेशो
ब्राह्मणपरिव्राजकवत् । कोशस्य तु शपथत्वेऽपि धटादिषु पाठे महाभियोगविष-
यत्वेनावष्टम्भाभियोगविषयत्वेन च धटादिसाम्याच्चतु समनन्तरनिर्णयनिमित्त-
त्वेन । तण्डुलानां तप्तमाषस्य च समनन्तरनिर्णयनिमित्तत्वेऽप्यल्पविषयत्वेन

टिप्प०—१ ‘ब्राह्मणानामत्रय’ इत्युक्ते परिव्राजकेऽपि ब्राह्मणत्वस्याविशिष्टत्वात्
तन्निमग्नोऽपि प्राप्ते, पुनः ‘परिव्राजकमामत्रय’ इति पृथग्भिधानं यथा परिव्राजकप्राधान्य-
ख्यापनार्थं तद्वच्छपथसिद्धानां तुलादीनां पृथक्ख्यापनं प्रयोजनान्तरार्थमित्याशयः ।

पाठा०—१ क्रियान्वयवस्था ख. २ भवतीति युक्तं घ. ३ राजद्रोहे v.
४ साध्येषु ग. सर्वेषु कोशयान घ. ५ नारदादि ख-ग. ६ नन्तरनिमित्त-
निर्णयेभ्यो घ.

शङ्काविषयत्वेन च धटादिवैलक्षण्यात्तेष्वपाठ इति संतोष्यम् । एतानि च दिव्यानि शपथाश्च यथासंभवमृणादिषु विवादिषु प्रयोक्तव्यानि । यत्तु—पितामहवचनम् ‘स्थावरेषु विवादिषु दिव्यानि परिवर्जयेत्’ इति, तदपि लिखितसामन्तादिसद्भावे दिव्यानि परिवर्जयेदिति व्याख्येयम् । ननु विवादान्तरेष्वपि प्रमाणान्तरसंभवे दिव्यानामनवकाश एव । सत्यम् । ऋणादिषु विवादिषु उक्तलक्षणसाक्ष्यपन्थासेऽर्थिना कृतेऽपि प्रत्यर्थी यदि दण्डाभ्युपगमावष्टम्भेन दिव्यमवलम्बते तदा दिव्यमपि भवति । साक्षिणामाशयदोषसंभवाद्व्यस्य च निर्दोषत्वेन वस्तुतत्त्वविषयत्वात्तल्लक्षणत्वाच्च धर्मस्य । यथाह नारदः—‘तत्र सत्ये स्थितो धर्मो व्यवहारस्तु साक्षिणि । दैवसाध्ये पौरुषेयी न लेख्यं वा प्रयोजयेत् ॥’ इति । स्थावरेषु च विवादिषु प्रत्यर्थिना दण्डावष्टम्भेन दिव्यावलम्बने कृतेऽपि सामन्तादिदृष्टप्रमाणसद्भावे न दिव्यं ग्राह्यमिति विकल्पनिराकरणार्थं ‘स्थावरेषु विवादिषु’ इत्यादिपितामहवचनं नात्यन्तिकदिव्यनिराकरणार्थम्; लिखितसामन्ताद्यभावे स्थावरविवादिष्वनिर्णयप्रसङ्गात् ॥ ९६ ॥

दिव्ये साधारणविधिः—

संचैलं स्नातमाहूय सूर्योदय उपोषितम् ।

कारयेत्सर्वदिव्यानि नृपब्राह्मणसंनिधौ ॥ ९७ ॥

किंच, पूर्वेंद्युरुपोषितमुदिते सूर्ये संचैलं स्नातं दिव्यग्राहिणमाहूय नृपस्य सभ्यानां च ब्राह्मणानां संनिधौ सर्वाणि दिव्यानि कारयेत्प्राङ्निवाकः—‘त्रिरात्रोपोषिताय स्युरेकरात्रोषिताय वा । नित्यं दिव्यानि देयानि शुचये चार्द्रवाससे ॥’ इत्युपवासविकल्पः पितामहेनोक्तो बलवदवलवन्महाकार्याल्पकार्यविषयत्वेन व्यवस्थितो द्रष्टव्यः । उपवासनियमश्च कारयितुः प्राङ्निवाकस्यापि—‘दिव्येषु सर्वकार्याणि प्राङ्निवाकः समाचरेत् । अध्वरेषु यथाध्वर्युः सोपवासो नृपाज्ञया ॥’ इति पितामहवचनात् ॥ अत्र यद्यपि सूर्योदय इत्यविशेषणोक्तं, तथापि शिष्टसमाचाराद्भानुवासरे दिव्यानि देयानि । तत्रापि—‘पूर्वाह्णेऽग्निपरीक्षा स्यात्पूर्वाह्णे च धटो भवेत् । मध्याह्ने तु जलं देयं धर्मतत्त्वमभीप्सताम् ॥ दिवसस्य तु पूर्वाह्णे कोशेशुद्धिर्विधीयते । रात्रौ तु पश्चिमे यामे विषं देयं सुशीतलम् ॥’ इति पितामहोक्तो विशेषो द्रष्टव्यः ॥ अनुक्तकालविशेषाणां तण्डुलतप्तमाषप्रभृतीनां पूर्वाह्ण एव प्रदानम्; ‘पूर्वाह्णे सर्वदिव्यानां प्रदानं परिकीर्तितम्’ इति सामान्येन नारदस्मरणात् । अहनि त्रिधा विभक्ते पूर्वो भागः पूर्वाह्णः, मध्यमो मध्याह्णः, उत्तरोऽपराह्णः । तथापरोऽपि कालविशेषो विधिप्रतिषेधमुखेन दर्शितः । विधिमुखस्तावत्—‘अग्नेः शिशिरहेमन्तौ वर्षाश्चैव

पाठा०—१ न्तरसद्भावे घ. २ उक्तलक्षणे घ. ३ माशयेदोष घ. ४ संचैलस्नानमाहूय अ. ५ कोशसिद्धिः ख. ६ अनुक्तवेला ग-घ. ७ प्रथमो भागः घ. ८ उत्तमो घ.

प्रकीर्तिताः । शरद्रीष्मेषु सलिलं हेमन्ते शिशिरे विषम् ॥ चैत्रो मार्गशिरश्चैव
वैशाखश्च तथैव च । एते साधारणा मासा दिव्यानामविरोधिनः ॥ कोशस्तु
सर्वदा देयस्तुला स्यात्सार्वकालिकी ॥' इति । 'कोश'ग्रहणं सर्वशपथानामुपलक्षणम् ।
तण्डुलानां पुनर्विशेषानभिधानात्सार्वकालिकत्वम् । प्रतिषेधमुखोऽपि—'न
शीते तोयशुद्धिः स्यान्नोष्णकालेऽग्निशोधनम् । न प्रावृषि विषं दद्यात्प्रवाते न
तुलां तथा ॥ नापराहे न सन्ध्यायां न मध्याह्ने कदाचन ॥' इति । 'न शीते
तोयशुद्धिः स्यादित्यत्र 'शीत'शब्देन हेमन्त-शिशिर-वर्षाणां ग्रहणम् । 'नोष्णका-
लेऽग्निशोधन'मित्यत्र 'उष्णकाल'शब्देन ग्रीष्मशरदोः विधानलब्धस्यापि पुनर्निषेध
आदरार्थः; प्रयोजनं तु वक्ष्यते ॥ ९७ ॥

अधिकारिव्यवस्थामाह—

तुला स्त्रीवालवृद्धान्धपङ्गुब्राह्मणरोगिणाम् ।

अग्निर्जलं वा शूद्रस्य यवाः सप्त विषस्य वा ॥ ९८ ॥

स्त्री स्त्रीमात्रं जातिवयोवस्थाविशेषानादरेण, बाल आषोडशाद्वर्षाजातिविशे-
षानादरेण, वृद्धोऽशीतिकावरः, अन्धो नेत्रविकलः, पङ्गुः पादविकलः,
ब्राह्मणो जातिमात्रम्, रोगी व्याधितः, एतेषां शोधनार्थं तुलैवेति निय-
म्यते । अग्निः फालस्तप्तमाषश्च क्षत्रियस्य । जलमेव वैश्यस्य । 'वा'शब्दोऽव-
धारणे । विषस्य यवा उक्तपरिमाणाः सप्तैव शूद्रस्य शोधनार्थं भवन्ति ।
ब्राह्मणस्य तुलाविधानात् 'शूद्रस्य यवाः सप्त विषस्य वा' इति विषविधानादग्निर्जलं
वेति क्षत्रियवैश्यविषयमुक्तम् । एतदेव स्पष्टीकृतं पितामहेन—'ब्राह्मणस्य धटो
देयः क्षत्रियस्य हुताशनः । वैश्यस्य सलिलं प्रोक्तं विषं शूद्रस्य दापयेत् ॥' इति ।
यत्तु ह्यादीनां दिव्याभावस्मरणम्, 'सब्रतानां भृशार्तानां व्याधितानां तपस्वि-
नाम् । स्त्रीणां च न भवेद्दिव्यं यदि धर्मस्त्वपेक्षितः ॥' इति, तत् 'रुच्या वाऽन्यतरः
कुर्यात्' (व्य० ९६) इति विकल्पनिवृत्त्यर्थम् । एतदुक्तं भवति—'अवष्टम्भा-
भियोगेषु ह्यादीनामभियोक्तृत्वेऽभियोज्यानामेव दिव्यं, एतेषामभियोज्यत्वेऽप्य-
भियोक्तृणामेव दिव्यम् । परस्पराभियोगे तु विकल्प एव । तत्रापि तुलैवेति कात्या-
यनवचनेन नियम्यते । तथा महापातकादिशङ्काभियोगे ह्यादीनां तुलैवेति एतच्च
वचनं सर्वदिव्यसाधारणेषु मार्गशिरश्चैत्रवैशाखेषु ह्यादीनां सर्वदिव्यसमवधाने
नियामकतयार्थवत् । नच सर्वकालं स्त्रीणां तुलैवेति; 'स्त्रीणां तु न विषं प्रोक्तं न
चापि सलिलं स्मृतम् । धटकोशादिभिस्तासामन्तस्त्वत्वं विचारयेत् ॥' इति
विषसलिलव्यतिरिक्तधटकोशाश्यादिभिः शुद्धिविधानात् । एवं बालादिष्वपि
योजनीयम् । तथा ब्राह्मणादीनामपि न सार्वकालिकस्तुलादिनियमः; 'सर्वेषामेव
वर्णानां कोशशुद्धिर्विधीयते । सर्वाण्येतानि सर्वेषां ब्राह्मणस्य विषं विना ॥' इति

पाठा०—१ तोयसिद्धिः स्यात् ख. २ सार्वकालं ख. ३ यथा ख.

पितामहस्मरणात् । तस्मात्साधारणे काले बहुदिव्यसमवधाने तुलादिनियमार्थमेवेदं वचनम् । कालान्तरे तु तत्कालविहितं सर्वेषाम् । तथा हि—वर्षास्त्रिरेव सर्वेषाम् । हेमन्तशिशिरयोस्तु क्षत्रियादित्रयाणामग्निविषयोर्विकल्पः । ब्राह्मणस्य त्रिरेव न कदाचिद्विषम् ; 'ब्राह्मणस्य विषं विना' इति प्रतिषेधात् । ग्रीष्मशरदोस्तु सलिलमेव । येषां तु व्याधिविशेषेणाश्यादिनिषेधः—'कुष्ठिनां वर्जयेदग्निं सलिलं श्वासकासिनाम् । पित्तश्लेष्मवतां नित्यं विषं तु परिवर्जयेत् ॥' इति तेषामश्यादिकालेऽपि साधारणं तुल्यैव दिव्यं भवति ॥ तथा 'तोयमग्निर्विषं चैव दातव्यं बलिनां नृणाम्' इति वैचनाहुर्वलानामपि सर्वथा विधिप्रतिषेधादृतुकालानतिक्रमेण जातिवयोर्वैस्थाश्रितानि दिव्यानि देयानि ॥ ९८ ॥

'महाभियोगेध्वेतानि' (व्य० ९५) इत्युक्तं, तत्राभियोगस्य यदपेक्षं महत्त्वं तदिदानीमाह—

नासहस्राद्वरेत्फालं न विषं न तुलां तथा ।

पणसहस्रादर्वाक् फालं विषं तुलां वा न कारयेत् । मध्यवर्ति जलमपि । यथोक्तम्—'तुलादीनि विषान्तानि गुरुध्वेषु दापयेत्' इति । अत्र कोशस्याग्रहणं 'कोशमल्पेऽपि दापयेत्' इत्यल्पाभियोगेऽपि तस्य स्मरणात् । एतानि चत्वारि दिव्यानि पणसहस्रादूर्ध्वमेव भवन्ति नार्वागित्यर्थः ॥ नन्वर्वागप्यश्यादीनि पितामहेन दर्शितानि—'सहस्रे तु धटं दद्यात्सहस्रार्धे तथायसम् । अर्धस्यार्धे तु सलिलं तस्यार्धे तु विषं स्मृतम् ॥' इति सत्यम् ।—तत्रैतत् व्यवस्था यद्रव्यापहारे पातित्यं भवति तद्विषयं पितामहवचनं, इतरद्रव्यविषयं योगीश्वरवचनमिति । एतच्च वचनद्वयं स्तेयसाहसविषयम्, अपहवे तु विशेषो दर्शितः कालायनेन—'दत्तस्यापहवो यत्र प्रमाणं तत्र कल्पयेत् । स्तेयसाहसयोर्दिव्यं स्वल्पेऽप्यर्थे प्रदापयेत् ॥ सर्वद्रव्यप्रमाणं तु ज्ञात्वा हेम प्रकल्पयेत् । हेमप्रमाणयुक्तं तु तदा दिव्यं नियोजयेत् ॥ ज्ञात्वा संख्यां सुवर्णानां शतनाशे विषं स्मृतम् । अशीतेस्तु विनाशे वै दद्याच्चैव हुताशनम् ॥ षष्ठ्या नाशे जलं देयं चत्वारिंशति वै धटम् । विंशद्दशविनाशे तु कोशपानं विधीयते ॥ पञ्चाधिकस्य वा नाशे ततोऽर्धार्धस्य तण्डुलाः । ततोऽर्धार्धविनाशे हि स्पृशेत्पुत्रादिमस्तकान् ॥ ततोऽर्धार्धविनाशे तु लौकिक्यश्च क्रियाः स्मृताः । एवं विचारयन् राजा धर्मार्थाभ्यां न हीयते ॥' इति । 'ज्ञात्वा संख्यां सुवर्णानाम्' इत्यत्र 'सुवर्ण'शब्दः 'षोडश माषाः सुवर्णः' (आ० ३६३) इत्युक्तपरिमाणवचनः । 'नाश'शब्दश्चात्रापहववचनः । 'नासहस्राद्वरेत्फालम्' इत्यत्र तु तान्त्रिकपणसहस्रं बोद्धव्यम् ॥—

पाठा०—१ तुला दिव्यं ग. २ दुर्बलानामिति सर्वदा घ. ३ प्रतिषेधादृते उक्तकालानति ग. ४ वस्थानाश्रितानि ख. ५ यदपेक्ष्य ख-ग. ६ तत्रैवं व्यवस्था घ. ७ दद्यादेव ख. ८ दद्याद्विशद्विनाशे तु ग.

दिव्यप्रक० ९९-१०२] धटादिदिव्यानां प्रयोगः

२०१

ननु नृपद्रोहे महापातके चैतानि दिव्यान्युक्तानि, तत्कथं 'नासहसादरेत्कालम्' (व्य० ९९) इत्यत्राह—

नृपार्थेष्वभिशापे च वहेयुः शुचयः सदा ॥ ९९ ॥

नृपद्रोहेषु महापातकाभियोगे च सदा द्रव्यसंख्यामनपेक्ष्यैवैतानि दिव्यानि वहेयुः कुर्युरपवासादिना शुचयः सन्तः । तथा देशविशेषोऽपि नारदेनोक्तः— 'सभाराजकुलद्वारदेवायतनचत्वरे । निधेयो निश्चलः पूज्यो धूपमाल्यानुलेपनैः ॥' इति । निधेयो धटः । व्यवस्था च कात्यायनेनोक्ता—'इन्द्रस्थानेऽभिशास्तानां महापातकिनां नृणाम् । नृपद्रोहे प्रवृत्तानां राजद्वारे प्रयोजयेत् ॥ प्रातिलोम्य-प्रसूतानां दिव्यं देयं चतुष्पथे । अंतोऽन्येषु सभामध्ये दिव्यं देयं विदुर्बुधाः ॥ अस्पृश्याधमदासानां म्लेच्छानां पापकारिणाम् । प्रातिलोम्यप्रसूतानां निश्चयो न तु राजनि । तत्प्रसिद्धानि दिव्यानि संशये तेषु 'निर्दिशेत् ॥' इति ॥ ९९ ॥

इति दिव्यमातृका ॥

एवं सर्वदिव्योपयोगिनीं दिव्यमातृकामभिधायेदानीं धटादिदिव्यानां प्रयोग-माह—

तुलाधारणविद्वद्भिरभियुक्तस्तुलाश्रितः ।

प्रतिमानसमीभूतो रेखां कृत्वाऽवतारितः ॥ १०० ॥

'त्वं तुले सत्यधामासि पुरा देवैर्विनिर्मिता ।

तत्सत्यं वद कल्याणि ! संशयान्मां विमोचय ॥ १०१ ॥

यद्यसि पापकृन्मातस्ततो मां त्वमधो नय ।

शुद्धश्चेद्रमयोर्ध्वं मां तुलामित्यभिमन्त्रयेत् ॥ १०२ ॥

तुलाया धारणं तोलनं ये विदन्ति सुवर्णकारप्रभृतयस्तैः प्रतिमानेन मृदादिना समीभूतः समीकृतस्तुलामाश्रितोऽधिरूढोऽभियुक्तोऽभियोक्ता वा दिव्यकारी रेखां कृत्वा येन संनिवेशेन प्रतिमानसमीकरणदशायां शिष्यतलेऽवस्थितस्तस्मिन्पाण्डुलेखेनाङ्कयित्वाऽवतारितस्तुलामभिमन्त्रयेत् प्रार्थयेतानेन मन्त्रेण—हे तुले ! त्वं सत्यस्य स्थानमसि, पुरा आदिसृष्टौ देवैर्हिरण्य-गर्भप्रभृतिभिर्विनिर्मितोत्पादिता । तत्तस्मात्सत्यं संदिग्धस्यार्थस्य स्वरूपं वद दर्शय; कल्याणि शोभने ! अस्मात्संशयान्मां विमोचय । हे मातः ! यद्यहं पापकृदसत्यवाद्यसि ततो मां त्वमधो नय । अथ शुद्धः सत्य-

टिप्प०—१ मातृका नाम परिभाषा. २ पाण्डुलेखः 'खड्ग' इति भाषाप्रसिद्धः.

पाठा०—१ अभिशापेषु ग. २ नृपद्रोहेषु ख. ३ ततोऽन्येषु तु कार्येषु सभामध्ये विदुर्बुधाः ग. ४ म्लेच्छानामपकारिणां ग. ५ दापयेत् ग. ६ रेखाः कृ० A. ७ विशोधय घ. ८ पाण्डुलेख्येन ख.

वायस्मि ततो मामूर्ध्वं गमयेति ॥ प्राद्विवाकस्य तुलामिमन्त्रणमन्त्राः स्मृत्यन्तरोक्ताः, अयं तु दिव्यकारिणः । जयपराजयलक्षणं तु मन्त्रलिङ्गदेवावगम्यत इति न पृथगुक्तम् ॥ धटनिर्माणं पुनरारोहणार्थसिद्धमेव पितामहनारदादिभिः स्पष्टीकृतम् । तद्यथा—‘छित्त्वा तु यज्ञियं वृक्षं यूपवन्मन्त्रपूर्वकम् । प्रणम्य लोकपालेभ्यस्तुला कार्या मनीषिभिः ॥ मन्त्रः सौम्यो वानस्पत्यश्छेदने जप्य एव च । चतुरस्रा तुला कार्या दृढा ऋज्वी तथैव च । कटकानि च देयानि त्रिषु स्थानेषु चार्थवत् । चतुर्हस्ता तुला कार्या पादौ चोपरि तत्समौ ॥ अन्तरं तु तयोर्हस्तौ भवेदव्यर्धमेव वा । हस्तद्वयं निख्येयं तु पादयोरुभयोरपि । तोरणे च तथा कार्ये पार्श्वयोरुभयोरपि । धटादुच्चतरे स्यातां नित्यं दशभिरङ्गुलैः ॥ अवलम्बौ च कर्तव्यौ तोरणाभ्यामधोमुखौ । मृन्मयौ सूत्रसंबद्धौ धटमस्तकुम्भिनौ ॥ प्राञ्चुखो निश्चलः कार्यः शुचौ देशे धटस्तथा । दिक्पद्वयं समासज्य पार्श्वयोरुभयोरपि ॥ प्राञ्चुखान्कल्पयेद्दर्भांश्चिक्वयोरुभयोरपि । पश्चिमे तोलयेत्कर्तृनन्यस्मिन्मृत्तिकां शुभाम् ॥ पिटकं पूरयेत्स्मिन्निष्ठकाग्रावपांसुभिः । अत्र च मृत्तिकेष्टकाग्रावपांसूनां विकल्पः । ‘परीक्षका नियोक्तव्यास्तुलामानविशारदाः ॥ वणिजो हेमकाराश्च कांस्यकारास्तथैव च । कार्यः परीक्षकैर्नित्यमवलम्बसमो धटः ॥ उदकं च प्रदातव्यं धटस्योपरि पण्डितैः । यस्मिन्न ऋवते तोयं स विज्ञेयः समो धटः ॥ तोलयित्वा नरं पूर्वं पश्चात्तमवतार्य तु । धटं तु कारयेन्नित्यं पताकाध्वजशोभितम् ॥ तत आवाहयेद्देवान्विधिनानेन मन्त्रवित् । वादित्रतूर्यघोषैश्च गन्धमाल्यानुलेपनैः ॥ प्राञ्चुखः प्राञ्जलिभूत्वा प्राद्विवाकस्ततो वदेत् । एषेहि भगवन्धर्म अस्मिन्दिव्ये समाविश ॥ सहितो लोकपालैश्च वस्वादित्यमरुद्गणैः । आवाह्य तु धटे धर्मं पश्चादङ्गानि विन्यसेत् ॥ इन्द्रं पूर्वं तु संस्थाप्य प्रेतेशं दक्षिणे तथा । वरुणं पश्चिमे भागे कुबेरं चोत्तरे तथा ॥ अग्न्यादिलोकपालांश्च कोणभागेषु विन्यसेत् । इन्द्रः पीतो यमः श्यामो वरुणः स्फटिकप्रभः ॥ कुबेरस्तु सुवर्णाभो वह्निश्चापि सुवर्णभः । तथैव निर्ऋतिः श्यामो वायुर्धूम्रः प्रशस्यते ॥ ईशानस्तु भवेदक्त एवं ध्यायेत्कमादिमान् । इन्द्रस्य दक्षिणे पार्श्वे वसूनाराधयेद्बुधः ॥ धरो ध्रुवस्तथा सोम आपश्चैवानिलोऽनलः । प्रत्यूषश्च प्रभासश्च वसवोऽष्टौ प्रकीर्तिताः ॥ देवेशेशानयोर्मध्य आदित्यानां तथा गणम् । धाताऽर्यमा च मित्रश्च वरुणोऽशुभं गस्तथा ॥ इन्द्रो विवस्वान्पूषा च पर्जन्यो दशमः स्मृतः । ततस्त्वष्टा ततो विष्णुरजघन्यो जघन्यजः ॥ इत्येते द्वादशादित्या नामभिः परिकीर्तिताः । अग्नेः पश्चिमभागे तु रुद्राणामयनं विदुः । वीरभद्रश्च शम्भुश्च गिरिशश्च महायशः ।

टिप्प०—१ लिङ्गमूर्ध्वगमनादिकम्. २ पिटकं वंशभाण्डविशेषः.

पाठा०—१ मन्त्राः स्मृत्यन्तरोक्ताः ग-घ. २ प्रान्तरं ख. ३ हेमकारश्च कांस्यकारः घ. ४ प्राञ्जलिः प्राञ्चुखो भूत्वा घ. ५ ध्रुवोऽध्वरस्तथा सोमः ख. धरो ध्रुवश्च सोमश्च घ. ६ आदित्यानां तथायनं ग. आदित्याराधनं तथा घ. ७ वरुणोऽशो भग ग-घ. ८ अग्नेः पश्चिमदिग्भागे रुद्राणां स्थापनं विदुः ग.

अजैकपादहिर्बुध्न्यः पिनाकी चापराजितः ॥ भुवनाधीश्वरश्चैव कपाली च विशां-
पतिः । स्थाणुर्भवश्च भगवान् रुद्रास्त्वेकादश स्मृताः ॥ प्रेतेशरक्षोमध्ये तु मातृ-
स्थानं प्रकल्पयेत् । ब्राह्मी माहेश्वरी चैव कौमारी वैष्णवी तथा ॥ वाराही चैव
माहेन्द्री चामुण्डा गणसंयुता । निर्ऋतेस्तरे भागे गणेशायतनं विदुः ॥ वरुण-
स्योत्तरे भागे मरुतां स्थानमुच्यते । पवनः स्पर्शनो वायुरनिलो मारुतस्तथा ॥
प्राणः प्राणेशजीवौ च मरुतोऽष्टौ प्रकीर्तिताः । धटस्योत्तरभागे तु दुर्गामावाहये-
द्बुधः ॥ एतासां देवतानां तु खनाम्ना पूजनं विदुः । भूषावसानं धर्माय दत्त्वा
चार्घ्यादिकं क्रमात् ॥ अर्घ्यादिपश्चादङ्गानां भूषान्तमुपकल्पयेत् । गन्धादिकां
नैवेद्यान्तां परिचर्या प्रकल्पयेत् ॥' इति । अत्र च तुलां पताकाध्वजालंकृतां
विधाय तस्य 'एव्येही'ति मन्त्रेण धर्ममावाह्य 'धर्मायार्घ्यं कल्पयामि नमः' इत्यादिना
प्रयोगेणार्घ्यापाद्याचमनीयमभ्युपकार्चमनीयस्नानवस्त्रयज्ञोपवीताचमनीयमुकुटकटका-
दिभूषान्तं दत्त्वा इन्द्रादीनां दुर्गान्तानां प्रणवाद्यैः खनामभिश्चतुर्थ्यन्तैर्नमोन्तैर-
र्घ्यादिभूषान्तं पदार्थानुसमयेन दत्त्वा धर्माय गन्धपुष्पधूपदीपनैवेद्यादि दत्त्वा
इन्द्रादीनां गन्धादीनि पूर्ववद्दद्यात् । गन्धपुष्पाणि च धटपूजायां रक्तानि
कार्याणि । यथाह नारदः—'रक्तैर्गन्धैश्च माल्यैश्च दध्यपूपाक्षतादिभिः । अर्च-
येत्तु धटं पूर्वं ततः शिष्टांस्तु पूजयेत् ॥' इति । इन्द्रादीनां तु विशेषानभिधाना-
द्यथालाभं रक्तैरन्यैर्वा पूजनमिति पूजाक्रमः ॥ एतच्च सर्वं प्राङ्निवाकः कुर्यात् ।
यथोक्तम्—'प्राङ्निवाकस्ततो विप्रो वेदवेदाङ्गपारगः । श्रुतवृत्तोपसंपन्नः शान्त-
चित्तो विमत्सरः ॥ सत्यसंधः शुचिर्दक्षः सर्वप्राणिहिते रतः । उपोषितः शुद्ध-
वासाः कृतदन्तानुधावनः ॥ सर्वासां देवतानां च पूजां कुर्याद्यथाविधि ॥' तथा ।
ऋत्विग्भिश्चतुर्भिश्चतसृषु दिक्षु लौकिकाम्नौ होमः कार्यः । यथाह—'चतुर्दिक्षु
तथा होमः कर्तव्यो वेदपारगैः । आज्येन हविषा चैव समिद्धिर्होमसाधनैः ॥
सावित्र्या प्रणवेनाथ स्वाहान्तेनैव होमयेत् ॥' प्रणवादिकां गायत्रीमुच्चार्य पुनः
स्वाहाकारान्तं प्रणवमुच्चार्य समिदाज्यचरुन्प्रत्येकमष्टोत्तरशतं जुहुयादित्यर्थः ।
एवं हवनान्तां देवपूजां विधायानन्तरमभियुक्तमर्थं वक्ष्यमाणमन्त्रसहितं पत्रे
लिखित्वा तत्पत्रं शोध्य शिरोगतं कुर्यात् । यथाह—'यैर्दर्थमभियुक्तः स्याल्लि-
खित्वा तं तु पत्रके । मन्त्रेणानेन सहितं तत्कार्यं तु शिरोगतम् ॥' मन्त्रश्चायम्—
'आदित्यचन्द्रावनिलोऽनलश्च द्यौर्भूमिरापो हृदयं यमश्च । अहश्च रात्रिश्च उभे च
संध्ये धर्मश्च जानाति नरस्य वृत्तम् ॥' इति । एतच्च धर्मावाहनादि शिरसि पत्रा-
रोपणान्तमनुष्ठानकाण्डं सर्वदिव्यसाधारणम् । यथोक्तम्—'इमं मन्त्रविधिं कृत्वा
सर्वदिव्येषु योजयेत् । आवाहनं च देवानां तथैव परिकल्पयेत् ॥' इति । अन-
न्तरं प्राङ्निवाको धटमामन्त्रयेत्; 'धटमामन्त्रयेच्चैव विधिनानेन शास्त्रवित्' इति
स्मरणात् । मन्त्राश्च दर्शिताः—'त्वं धट ! ब्रह्मणा सृष्टः परीक्षार्थं दुरात्मनाम् ।
धकाराद्धर्ममूर्तिस्त्वं टकारात्कुटिलं नरम् ॥ धृतो भावयसे यस्माद्धटस्तेनाभिधीयते ।

पाठा०—१ निवेद्यान्तां परिचर्यां ग-घ. २ यं चार्थमभियुक्तः स्यात् घ.

त्वं वेत्सि सर्वजन्तूनां पापानि सुकृतानि च ॥ त्वमेव देव ! जानीषे न विदुर्यानि मानवाः । व्यवहाराभिश्चस्तोऽयं मानुषः शुद्धिमिच्छति ॥ तदेनं संशयादस्माद्धर्मतत्त्वात्तुमर्हसि ॥' इति । शोधयस्तु 'त्वं तुले' इत्यादिना पूर्वोक्तेन मन्त्रेण तुलामामन्त्रयेत् । अनन्तरं प्राङ्निवाकः शिरोगतपत्रकं शोधय यथास्थानं निवेश्य च धटमारोपयति; 'पुनरारोपयेत्तस्मिच्छिरोवस्थितपत्रकम्' इति स्मरणात् । आरोपितं च विनाडीपञ्चकं यावत्तथैवावस्थापयेत् । तत्कालपरीक्षां च ज्योतिःशास्त्राभिज्ञः कुर्यात्; 'ज्योतिर्विद्वाद्भाषणः श्रेष्ठः कुर्यात्कालपरीक्षणम् । विनाज्यः पञ्च विज्ञेयाः परीक्षाकालकोविदैः ॥' इति स्मरणात् । दशगुर्वक्षरोच्चारणकालः प्राणः । षट्प्राणा विनाडी । उक्तं च—'दशगुरुवर्णः प्राणः षट् प्राणाः स्याद्विनाडिका तासाम् । षष्ठ्या घटी घटीनां षष्ठ्याहः खान्निभिर्दिनैर्मासः ॥' इति । तस्मिंश्च काले शुद्धयशुद्धिपरीक्षणार्थं शुचयः पुरुषा राज्ञा नियोक्तव्याः । ते च शुद्धयशुद्धी कथयन्ति । यथोक्तं पितामहेन—'साक्षिणो ब्राह्मणाः श्रेष्ठा यथादृष्टार्थवादिनः । ज्ञानिनः शुचयोऽलुब्धा नियोक्तव्या नृपेण तु ॥ शंसन्ति साक्षिणः श्रेष्ठाः शुद्धयशुद्धी नृपे तदा ॥' इति । शुद्धयशुद्धिनिर्णयकारणं चोक्तम् (नारदः १।२८३)—'तुलितो यदि वर्धेत स शुद्धः स्यान्न संशयः । समो वा हीयमानो वा न सँ शुद्धो भवेन्नरः ॥' इति । यत्तु पितामहवचनम्—'अल्पदोषः समो ज्ञेयो बहुदोषस्तु हीयते' इति, तत्र यद्यप्यभियुक्तस्यार्थस्याल्पत्वं बहुत्वं च न दिव्येनावधारयितुं शक्यते तथापि सकृदमतिपूर्वत्वेनाल्पत्वमसकृन्मतिपूर्वत्वेन च महत्त्वमिति दण्डप्रायश्चित्ताल्पत्वमहत्त्वमवधार्यते । यदा चानुपलक्ष्यमाणदृष्टकारण एव कक्षादीनां छेदो भङ्गो वा भवति तदाप्यशुद्धिरेव—(नारदः १।२८४) 'कक्षच्छेदे तुलाभङ्गे धटकर्कटयोस्तथा । रज्जुच्छेदेऽक्षभङ्गे च तथैवाशुद्धिमादिशेत् ॥' इति स्मरणात् । कक्षं शिक्यतलम् । कर्कटं तुलान्तयोः शिक्याधारावीषद्वक्रावायसकीलकौ कर्कटशृङ्गसंनिभौ । अक्षः पादस्तम्भयोरुपरि निविष्टस्तुलाधारपट्टः । यदा तु दृश्यमानकारणक एषां भङ्गस्तदा पुनरारोपयेत्; 'शिक्यादिच्छेदैर्भङ्गेषु पुनरारोपयेन्नरम्' इति स्मरणात् । ततश्च—'ऋत्विक्पुरोहिताचार्यान्दक्षिणाभिश्च तोषयेत् । एवं कारयिता राजा भुक्त्वा भोगान्मनोरमान् ॥ महर्तुं कीर्तिमाप्नोति ब्रह्मभूयाय कल्पते ॥' यदा तूक्तलक्षणं धटं तथैव स्थापयितुमिच्छति तदा वायसाद्युपघातनिरासार्थं कपाटादिसहितां शालां कुर्यात्; 'विशालमुज्जतां शुभ्रां धटशालां तु कारयेत् । यत्रस्थानोपहन्येत श्वमिश्चण्डालवायसैः ॥ तत्रैव लोकपालादीन्सर्वान्दिक्षु निवेशयेत् । त्रिसन्ध्यं पूजयेदेतान्गन्धमाल्यानुलेपनैः ॥ कपाटबीजसंयुक्तां परिचारकरक्षिताम् । मृत्पानीयामिसंयुक्तामशूच्यां कारयेन्नृपः ॥' इति स्मरणात् । बीजानि यवबीजानि ॥ १००-१०२ ॥

इति धटविधिः ॥

पाठा०—१ सर्वभूतानां घ. २ त्वमेव सर्वं घ. ३ यथानिवेशं च घ. ४ षष्ठ्याहोरात्र उक्तश्च ख. ५ शोधयशुद्धि ग. ६ सर्वे घ. ७ न विशुद्धो घ. ८ छेदे च भङ्गे च घ. ९ भङ्गे तु घ. १० मुच्छितां घ.

इदानीं कमप्राप्तमग्निदिव्यमाह—

करौ विमृदितव्रीहेर्लक्षयित्वा ततो न्यसेत् ।

सप्ताश्वत्थस्य पत्राणि तावत्सूत्रेण वेष्टयेत् ॥ १०३ ॥

दिव्यमातृकोक्तसाधारणधर्मेषु सत्सु तुलाविधानोक्तधर्मावाहनादिशिरःपत्रा-
रोपणान्ते च विध्यन्ते सत्ययमग्निविधौ विशेषः । विमृदितव्रीहेर्विमृदिता
विघर्षिता व्रीहयः कराभ्यां येनासौ विमृदितव्रीहिस्तस्य करौ लक्षयित्वा तिल-
कालकव्रणकिणादिस्थानेष्वलक्तकरसादिनाऽङ्कयित्वा । यथाह नारदः (११३०१)—
‘हस्तक्षतेषु सर्वेषु कुर्याद्वंसपदानि तु’ इति । अनन्तरं सप्ताश्वत्थस्य पर्णानि
हस्तयोरञ्जलीकृतयोन्यसेत्—‘पत्रैरञ्जलिमापूर्य आश्वत्थैः सप्तभिः समैः’ इति
स्मरणात् । तानि च हस्तसहितानि सूत्रेण तावद्वेष्टयेत् । यावन्त्यश्वत्थपर्णानि
सप्तकृत्वो वेष्टयेदित्यर्थः । सूत्राणि च सप्त शुक्लानि भवन्ति—‘वेष्टयीत सितैर्हस्तौ
सप्तभिः सूत्रतन्तुभिः’ इति नारदवचनात् । तथा सप्त शमीपत्राणि सप्तैव दूर्वाप-
त्राणि चाक्षतांश्च दध्यक्तानक्षतांश्चाश्वत्थपत्राणामुपरि विन्यसेत्; ‘सप्त पिप्पल-
पत्राणि शमीपत्राण्यथाक्षतान् । दूर्वायाः सप्त पत्राणि दध्यक्षांश्चाक्षताञ्चयेत् ॥’
इति स्मरणात् । तथा कुसुमानि च विन्यसेत्; ‘सप्त पिप्पलपत्राणि अक्षता-
न्सुमनो दधि । हस्तयोर्निक्षिपेत्तत्र सूत्रेणावेष्टनं तथा ॥’ इति पितामहवचनात् ।
सुमनसः पुष्पाणि । यदपि स्मरणम्—‘अयस्तप्तं तु पाणिभ्यामर्कपत्रैस्तु सप्तभिः ।
अन्तर्हितं हरन् शुद्धस्त्वदग्धः सप्तमे पदे ॥’ इति, तदप्यश्वत्थपत्राभावेऽर्कपत्रविषयं
वेदितव्यम्; अश्वत्थपत्राणां पितामहप्रशंसावचनेन मुख्यत्वावगमात्—‘पिप्प-
लाज्जायते वह्निः पिप्पलो वृक्षराट् स्मृतः । अतस्तस्य तु पत्राणि हस्तयोर्विन्यसे-
द्बुधः ॥’ इति ॥ १०३ ॥

कर्तुरश्वत्थमन्त्रणमाह—

त्वमग्ने ! सर्वभूतानामन्तश्चरसि पावक ! ।

साक्षिवत्पुण्यपापेभ्यो ब्रूहि सत्यं कवे ! मम ॥ १०४ ॥

हे अग्ने ! त्वं सर्वभूतानां जरायुजाण्डजखेदजोद्भिज्जानामन्तः शरी-
राभ्यन्तरे चरसि उपयुक्तान्नपानादीनां पाचकत्वेन वर्तसे । पावक शुद्धिहेतोः ।
कवे कान्तदर्शिन । साक्षिवत्पुण्यपापेभ्यः सत्यं ब्रूहि । ‘पुण्यपापेभ्यः’ इति
त्यब्लोपे पञ्चमी । पुण्यपापान्यवेक्ष्य सत्यं ब्रूहि दर्शयेत्यर्थः । अयःपिण्डे त्रिभि-
स्तापैः संतप्ते संदर्शने पुरत आनीते कर्ता पश्चिममण्डले प्राञ्चुखस्तिष्ठन् अनेन
मन्त्रेणार्तिं अभिमन्त्रयेत् । यथाह नारदः (११२८८-८९)—‘अभिवर्णमयःपिण्डं

पाठा०—१ अग्निविधिं ग. अग्निविधानं घ. २ तव्रीही लक्ष Δ. ३ सप्त
चाश्वत्थपत्राणि Δ. ४ तावत्सूत्राणि वेष्टयेत् ख. ५ पत्राणि घ. ६ स्वहस्त-
सहितानि घ. ७ अन्तर्हितं रहः शुद्धमदग्धः ख. अन्तर्हितैर्हरन् ग.

या० १८

सस्फुलिङ्गं सुरजितम् । तापे तृतीये संताप्य ब्रूयात्सत्यपुरस्कृतम् ॥' इति ।
 अस्यार्थः—लोहशुद्धयर्थं सुतप्तं लोहपिण्डमुदके निक्षिप्य पुनः संताप्योदके निक्षिप्य
 तृतीये तापे संताप्य संदर्शने गृहीत्वा पुरत आनीते सत्यपुरस्कृतं सत्यशब्दयुक्तं
 'त्वमग्ने सर्वभूतानाम्' इत्यादिमन्त्रं कर्ता ब्रूयादिति ॥ प्राङ्निवाकस्तु मण्डलभूभागा-
 दक्षिणप्रदेशे लौकिकमग्निमुपसमाधाय 'अग्नये पावकाय स्वाहा' इत्याज्येनाष्टोत्तर-
 शतवारं जुहुयात् ; 'शान्त्यर्थं जुहुयादग्नौ घृतमष्टोत्तरं शतम्' इति स्मरणात् । हुत्वा
 च तस्मिन्नावयः पिण्डं प्रक्षिप्य तस्मिंस्ताप्यमाने धर्मावाहनादिहवनान्तं पूर्वोक्तं
 विधिं विधाय तृतीये तापे वर्तमाने अयः पिण्डस्थमग्निमेभिर्मन्त्रैरभिमन्त्रयेत्—'त्वमग्ने !
 वेदाश्चत्वारस्त्वं च यज्ञेषु हूयसे । त्वं मुखं सर्वदेवानां त्वं मुखं ब्रह्मवादिनाम् ॥
 जठरस्थो हि भूतानां ततो वेत्सि शुभाशुभम् । पापं पुनासि वै यस्मात्तस्मात्पावक !
 उच्यसे । पापेषु दर्शयात्मानमर्चिष्मान्भव पावक ! । अथवा शुद्धभावेऽपि शीतो भव
 हुताशन ! ॥ त्वमग्ने ! सर्वदेवानामन्तश्चरसि साक्षिवत् । त्वमेव देव ! जानीषे न
 विदुर्यानि मानुषाः ॥ व्यवहाराभिस्तोऽयं मानुषः शुद्धिमिच्छति । तदेनं संश-
 यादस्माद्धर्मतत्त्वातुमर्हसि ॥' इति ॥ १०४ ॥

तस्येत्युक्तवतो लौहं पञ्चाशत्पलिकं समम् ।

अग्निवर्णं न्यसेत्पिण्डं हस्तयोरुभयोरपि ॥ १०५ ॥

अपि च, तस्य कर्तुरित्युक्तवतः 'त्वमग्ने सर्वभूतानामि'त्यादिभिर्मन्त्रैरभि-
 मन्त्रणं कृतवतो लौहं लोहविकारं पिण्डं पञ्चाशत्पलिकं पञ्चाशत्पलसंमितं
 सममस्मरहितम् । सर्वतश्च समं वृत्तं श्लक्ष्णं तथाऽष्टाङ्गुलयायामम् ; 'अस्रहीनं समं
 कृत्वा अष्टाङ्गुलमयोमयम् । पिण्डं तु तापयेदग्नौ पञ्चाशत्पलिकं समम् ॥' इति
 पितामहस्मरणात् । अग्निवर्णमग्निसदृशमुभयोर्हस्तयोरश्वत्थपत्रदधिदूर्वाद्य-
 न्तरितयोर्न्यसेन्निक्षिपेत्प्राङ्निवाकः ॥ १०५ ॥

ततः किं कुर्यादित्यत आह—

स तमादाय सप्तैव मण्डलानि शनैर्ब्रजेत् ।

स पुरुषस्तं तप्तलोहपिण्डं अञ्जलिना गृहीत्वा सप्त मण्डलानि शनै-
 र्ब्रजेत् । एवकारेण मण्डलेष्वेव पदन्यासं मण्डलानतिक्रमणं च दर्शयति । यथाह
 पितामहः—'न मण्डलमतिक्रामेन्नाप्यर्वाकस्थापयेत्पदम्' इति ॥—

सप्तैव मण्डलानि शनैर्ब्रजेदित्युक्तं, तत्रैकं मण्डलं किंप्रमाणकं मण्डलयोरन्तरं
 च कियत्प्रमाणकमित्यत आह—

षोडशाङ्गुलकं ज्ञेयं मण्डलं तावदन्तरम् ॥ १०६ ॥

षोडश अङ्गुलानि यस्य तत् षोडशाङ्गुलकम् । षोडशाङ्गुलप्रमाणं मण्डलं
 बोद्धव्यम् । मण्डलयोरन्तरं मध्यं च तावदेव षोडशाङ्गुलकमेव ।—सप्त

पाठा०—१ मानवाः २ न्यसेत्क्षिप्रं V. ३ शाङ्गुलिकं A.

मण्डलानि ब्रजेदिति वदता प्रथममवस्थानमण्डलमेकमुक्तम् । अतश्चाष्टमण्डलानि षोडशाङ्गुलकानि मण्डलानामन्तराणि मध्यानीत्यर्थः । मण्डलान्तराणि तु सप्त तावत्प्रमाणानि ॥ एतदेव नारदेन परिसंख्ययौक्तम् (१।२७५, ७६)—
 'द्वात्रिंशदङ्गुलं प्राहुर्मण्डलान्मण्डलान्तरम् । अष्टभिर्मण्डलैरेवमङ्गुलानां शतद्वयम् । चत्वारिंशत्समधिकं भूमेरङ्गुलमानतः ॥' इति । अयमर्थः—अवस्थानमण्डलात्षोडशाङ्गुलान्मण्डलान्तरमन्यन्मण्डलम् । द्वितीयाद्येकमेकं द्वात्रिंशदङ्गुलं सान्तरालं, तदेवमवस्थानमण्डलं षोडशाङ्गुलम् । गन्तव्यानि च सप्त मण्डलानि सान्तरालानि द्वात्रिंशदङ्गुलानि । एवमष्टाभिर्मण्डलैश्चत्वारिंशदधिकं शतद्वयं भूमेरङ्गुलमानतोऽङ्गुलमानमिति सार्वविभक्तिकस्तसिः । अस्मिन्स्तु पक्षेऽवस्थानमण्डलं षोडशाङ्गुलं विधाय द्वात्रिंशदङ्गुलप्रमाणानां सप्तानां सान्तरालमण्डलभूभागानामेकमेकं भूभागं द्विधा विभज्यान्तरालभूभागान्षोडशाङ्गुलप्रमाणान्विहाय मण्डलभूभागेषु द्विषोडशाङ्गुलप्रमाणेषु गन्तृपदप्रमाणानि सप्त मण्डलानि कार्याणि । यथा तेनैवोक्तम् (नारदः १।२९९)—'मण्डलस्य प्रमाणं तु कुर्यात्तत्पदसंमितम्' इति । यत्तु पितामहेनोक्तम्—'कारयेन्मण्डलान्यष्टौ पुरस्तान्नवमं तथा । आग्नेयं मण्डलं चाद्यं द्वितीयं वारुणं स्मृतम् ॥ तृतीयं वायुदैवत्यं चतुर्थं यमदैवतम् । पञ्चमं त्विन्द्रदैवत्यं षष्ठं कौबेरमुच्यते ॥ सप्तमं सोमदैवत्यं सावित्रं त्वष्टमं तथा । नवमं सर्वदैवत्यमिति दिव्यविदो विदुः ॥ द्वात्रिंशदङ्गुलं प्राहुर्मण्डलान्मण्डलान्तरम् । अष्टाभिर्मण्डलैरेवमङ्गुलानां शतद्वयम् ॥ षट्पञ्चाशत्समधिकं भूमेस्तु परिकल्पना । कर्तुः पदसमं कार्यं मण्डलं तु प्रमाणतः ॥ मण्डले मण्डले देयाः कुशाः शास्त्रप्रचोदिताः ॥' इति ।—तत्रैव नवमं सर्वदैवत्यमपरिमिताङ्गुलप्रमाणं मण्डलं विहायाष्टाभिर्मण्डलैरेष्टाभिश्चान्तरालैः प्रत्येकं षोडशाङ्गुलप्रमाणैरङ्गुलानां षट्पञ्चाशदधिकं शतद्वयं संपद्यते । तत्रापि गन्तव्यानि सप्तैव मण्डलानि । यतः प्रथमे तिष्ठति नवमे क्षिपतीति न विरुद्धयते । अङ्गुलप्रमाणं च—'तिर्यग्यवोदराण्यष्टावूर्ध्वा वा व्रीहयस्त्रयः । प्रमाणमङ्गुलस्योक्तं वितस्तिर्द्वादशाङ्गुला ॥ हस्तो वितस्तिद्वितयं दण्डो हस्तचतुष्टयम् । तत्सहस्रद्वयं क्रोशो योजनं तच्चतुष्टयम् ॥' इति बोद्धव्यम् ॥ १०६ ॥

सप्त मण्डलानि गत्वा किं कर्तव्यमित्यत आह—

मुक्त्वाग्निं मृदितव्रीहिरदग्धः शुद्धिमाप्नुयात् ।

अष्टमे मण्डले स्थित्वा नवमे मण्डलेऽग्नितप्तमयःपिण्डं त्यक्त्वा व्रीहीन्

टिप्प०—१ मदनरत्ने तु—'अष्टमं सर्वदैवतम् । पुरस्तान्नवमं यत्तु तन्महत्पाथिवं विदुः ॥ मृदुगोमयेन तु कृतान्यद्भिः पथैक्षितानि वा' इति पाठः ।

पाठा०—१ परिसंख्ययौक्तम् ख. ग. २ द्वादशाङ्गुलप्रमाणानां घ. ३ तन्नवमं ख. ग. ४ द्वादशाङ्गुलः ख.

कराभ्यां मर्दयित्वाऽदग्धहस्तश्चेच्छुद्धिमाप्नुयात् । दग्धहस्तश्चेदशुद्ध इत्यर्थसिद्धम् । यस्तु संत्रासात्प्रस्खलन्हस्ताभ्यामन्यत्र दह्यते तथाप्यशुद्धो न भवति । यथाह कालायनः—‘प्रस्खलन्नभिस्तश्चेत्स्थानादन्यत्र दह्यते । अदग्धं तं विदुर्देवास्तस्य भूयोऽपि दापयेत् ॥’ इति ॥—

अन्तरा पतिते पिण्डे संदेहे वा पुनर्हरेत् ॥ १०७ ॥

यदा गच्छतोऽन्तराष्टममण्डलादर्वागेव पिण्डः पतति दग्धादग्धत्वे वा संशयस्तदा पुनर्हरेत् इत्यर्थप्राप्तमुक्तम् । तत्र चायमनुष्ठानक्रमः—पूर्वेद्युर्भूशुद्धिं विधायपरेद्युर्मण्डलानि यथाशास्त्रं निर्माय मण्डलाधिदेवताश्च मन्त्रैस्तत्र तत्र तत्र संपूज्याग्निमुपसमाधाय शान्तिहोमं निर्वर्त्यार्वावयः पिण्डं निधाय धर्मावाहनादिसर्व-देवतापूजां हवनान्तां निर्वर्त्य उपोषितस्य स्नातस्यार्वावाससः पश्चिमे मण्डले तिष्ठतो व्रीहिमर्दनादिकरसंस्कारं विधाय प्रतिज्ञापत्रं समन्त्रकं कर्तुः शिरसि बद्ध्वा प्राङ्नि-वाकस्त्वृतीये तापेऽग्निमभिमन्त्र्य तप्तमयः पिण्डं संदंशेन गृहीत्वा कर्त्रभिमन्त्रितं तस्याज्जलौ निदध्यात् । सोऽपि मण्डलानि सप्त गत्वा नवमे मण्डले प्रक्षिप्यादग्धः शुद्धो भवतीति ॥ १०७ ॥

इत्यग्निविधिः ॥

संप्रत्युदकविधिमाह—

सत्येन माऽभिरक्ष त्वं वरुणेत्यभिर्शाप्य कम् ।

नाभिदग्धोदकस्थस्य गृहीत्वोरु जलं विशेत् ॥ १०८ ॥

हे वरुण ! ‘सत्येन मामभिरक्ष त्वम्’ इत्यनेन मन्त्रेण कमुदकम-भिर्शाप्याभिमन्त्र्य नाभिदग्धोदकस्थस्य नाभिप्रमाणोदकस्थितस्य पुरुषस्योरु गृहीत्वा शोध्यो जलं प्रविशेत् जले निमज्जेत् । एतच्च वरुणपूजायां सत्याम् ; ‘गन्धमाल्यैः सुरभिभिर्मधुक्षीरघृतादिभिः । वरुणाय प्रकुर्वीत पूजामादौ समा-हितः ॥’ इति नारदस्मरणात् । तथा साधारणधर्मेषु धर्मावाहनादिसकलदेवर्तापू-जाहोमसमन्त्रकप्रतिज्ञापत्रशिरोनिवेशनान्तेषु सत्सु च । तैत्ति—‘तोय ! त्वं प्राणिनां प्राणः सृष्टेराद्यं तु निर्मितम् । शुद्धेश्च कारणं प्रोक्तं द्रव्याणां देहिनां तथा ॥ अतस्त्वं दर्शयात्मानं शुभाशुभपरीक्षणे ॥’ इति प्राङ्निवाकेनोदकाभिमन्त्रणे कृते शोध्यः ‘सत्येन माऽभिरक्ष त्वं वरुण !’ इति जलं प्रार्थयेत् । उदकस्थानानि च

टिप्प०—१ यच्चोक्तं नारदेन—‘ब्राह्मणः क्षत्रियो वैश्यो रागद्वेषविवर्जितः । नाभिमात्रे जले स्थाप्यः पुरुषः स्याणुवद् बली’ इत्युक्तम् । २ ‘ततस्त्वावाहयेद्देवान् सलिलं चानुमन्त्रयेत्’ इति पितामहः । ३ ‘सत्येनाभिरक्षस्व वरुण !’ इति विश्व० ।

पाठा०—१ कराभ्यां व्रीहीन् ख. २ भूतशुद्धिं ख. ३ पश्चिममण्डले ख. ग. ४ संदंशकेन घ. ५ अभिशप्य ग. अभिशप्य घ. ६ देवपूजा घ. ७ इत्युक्तं प्रार्थयते ख. ग.

नारदेनोक्तानि (१।३०५)—‘नदीषु तनुवेगासु सागरेषु बहेषु च । हृदेषु देव-
खातेषु तडागेषु सरःसु च’ इति । तथा पितामहेनापि—‘स्थिरतोये निर्मज्जेत
न ग्राहिणि न चालपके । तृणशैवालरहिते जैलौकामस्यवर्जिते ॥ देवखातेषु
यतोयं तस्मिन्कुर्व्याद्विशोधनम् । आहार्यं वर्जयेन्नित्यं शीघ्रगासु नदीषु च ॥
आविशेत्सलिले नित्यमूर्मिपङ्कविवर्जिते ॥’ इति । आहार्यं तडागादिभ्य आहृतं
ताम्रकटाहादिक्षिप्तं जलम् । नाभिप्रमाणोदकस्थश्च यज्ञियवृक्षोद्भवा धर्मस्थूणाम-
वष्टभ्य प्राञ्चुखस्तिष्ठेत्; ‘उदके प्राञ्चुखस्तिष्ठेद्धर्मस्थूणां प्रगृह्य च ।’ इति
स्मरणात् ॥ १०८ ॥

ततः किं कर्तव्यमित्यत आह—

समकालमिष्टं मुक्तमानीयान्यो जवी नरः ।

गते तस्मिन्निमग्नाङ्गं पश्येच्चेच्छुद्धिमाप्नुयात् ॥ १०९ ॥

निमज्जनसमकालं गते तस्मिन् जविन्येकस्मिन्पुरुषे अन्यो जवी शर-
पातस्थानस्थितः पूर्वमुक्तमिष्टमानीय जले निमग्नाङ्गं यदि पश्यति तदा स
शुद्धो भवति । एतदुक्तं भवति—त्रिषु शरेषु मुक्तेष्वेको वेगवान्मध्यमशरपात-
स्थानं गत्वा तमादाय तत्रैव तिष्ठति । अन्यस्तु पुरुषो वेगवान् शरमोक्षस्थाने
तोरणमूले तिष्ठति । एवं स्थितयोस्तृतीयस्यां करतालिकायां शोध्यो निमज्जति ।
तत्समकालमेव तोरणमूलस्थितोऽपि द्रुततरं मध्यशरपातस्थानं गच्छति । शर-
ग्राही च तस्मिन्प्राप्ते द्रुततरं तोरणमूलं प्राप्यान्तर्जलगतं यदि न पश्यति तदा
शुद्धो भवतीति । एतदेव स्पष्टीकृतं पितामहेन—‘गन्तुश्चापि च कर्तुश्च समं
गमनमज्जनम् । गच्छेतोरणमूलात्तु लक्ष्यस्थानं जवी नरः ॥ तस्मिन्गते द्विती-
योऽपि वेगादादाय सायकम् । गच्छेतोरणमूलं तु यतः स पुरुषो गतः ॥ आग-
तस्तु शरग्राही न पश्यति यदा जले । अन्तर्जलगतं सम्यक्त्वा शुद्धं विनिर्दि-
शेत् ॥’ इति । जविनोश्च पुरुषयोर्निर्धारणं कृतं नारदेन—‘पञ्चाशतो धाव-
कानां यौ स्यातामधिकौ जवे । तौ च तत्र नियोक्तव्यौ शरानयनकारणात् ॥’
इति । तोरणं च निमज्जनसमीपस्थाने समे शोध्यकर्णप्रमाणोच्छ्रितं कार्यम्;
‘गत्वा तु तज्जलस्थानं तटे तोरणमुच्छ्रितम् । कुर्वीत कर्णमात्रं तु भूमिभागे
समे शुचौ ॥’ इति नारदस्मरणात् । शरत्रयं वैणवं च धनुर्मङ्गलद्रव्यैः श्वेत-
पुष्पादिभिः प्रथमं संपूजयेत्; ‘शरान्संपूजयेत्पूर्वं वैणवं च धनुस्तथा । मङ्ग-

टिप्प०—१ ‘सूमीं स्थूणोऽयःप्रतिमा’ इत्यमरः । २ अवष्टम्भः धारणात्मक-
संयोगविशेषः । ३ ‘अप्सु प्रवेश्य पुरुषं प्रक्षिपेत्सायकत्रयम्’ इति बृहस्पतिस्मरणात् ।
४ मूर्ध्नोऽपि निमज्जनात् इत्याशयः, अत एवोक्तं ‘न पश्यती’ति । ततश्च न मूलविरोधः ।

पाठा०—१ निमज्जेतु ख. २ जल्लका घ. ३ °मानयेद्यो ज, ° A.
४ गतेऽन्यस्मिन् v. ५ तदा शुद्धो ग-घ. ६ स्थितयोस्तयोस्तृतीय ख.
७ मध्यमशर ग. ८ तदा शुद्धिं व्रजतीति ख.

लैर्धूपपुष्पैश्च ततः कर्म समाचरेत् ॥' इति पितामहवचनात् । धनुषः प्रमाणं लक्ष्यस्थानं च नारदेनोक्तम्—'कूरं धनुः सप्तशतं मध्यमं षट्शतं स्मृतम् । मन्दं पञ्चशतं ज्ञेयमेष ज्ञेयो धनुर्विधिः ॥ मध्यमेन तु चापेन प्रक्षिपेच्च शरत्रयम् । हस्तानां तु शते सार्धं लक्ष्यं कृत्वा विचक्षणः ॥ न्यूनाधिके तु दोषः स्यात्क्षिपतः सायकांस्तथा ॥' इति । अङ्गुलानां सप्ताधिकं शतं सप्तशतं कूरं धनुः । एवं षट्शतं पञ्चशतं च । एवं चैकादशाङ्गुलाधिकं हस्तचतुष्टयं कूरस्य धनुषः प्रमाणम्, मध्यमस्य दशाङ्गुलाधिकम्, मन्दस्य नवाङ्गुलाधिकमित्युक्तं भवति । शराश्चानायसाग्रा वैणवाः कार्याः; 'शरांश्चानाय साग्रांस्तु प्रकुर्वीत विशुद्धये । वेणुकाण्डमयांश्चैव क्षेप्ता तु सुदृढं क्षिपेत् ॥' इति स्मरणात् । क्षेप्ता क्षत्रियस्तद्वृत्तिर्वा ब्राह्मणः सोपवासो नियोक्तव्यः । यथाह—'क्षेप्ता च क्षत्रियः प्रोक्तस्तद्वृत्तिर्ब्राह्मणोऽपि वा । अकूरहृदयः शान्तः सोपवासस्ततः क्षिपेत् ॥' इति । त्रिषु मुक्तेषु मध्यमः शरो ग्राह्यः; तेषां च प्रोषितानां च शराणां शास्त्रचोदनात् । मध्यमस्तु शरो ग्राह्यः पुरुषेण बलीयसा ॥' इति वचनात् । तत्रापि पतनस्थानादानेतव्यः; न सर्पणस्थानात्, 'शरस्य पतनं ग्राह्यं सर्पणं तु विवर्जयेत् । सर्पन्सर्पन्शरो यायादूरादूरतरं यतः ॥' इति वचनात् । वाते च प्रवायति विषमादिदेशे च शरमोक्षो न कर्तव्यः; 'इषुं न प्रक्षिपेद्विद्वान्मारुते चातिवायति । विषमे भूप्रदेशे च वृक्षस्थानसमाकुले ॥ तृणगुल्मलतावल्लीपङ्कपापाणसंयुते ॥' इति पितामहवचनात् । निमग्नाङ्गं पश्येच्चच्छुद्धिमाप्नुयादिति वदता उन्मज्जिताङ्गस्याशुद्धिर्दर्शिता । स्थानान्तरगमने चाशुद्धिः पितामहेनोक्ता; 'अन्यथा न विशुद्धिः स्यादेकाङ्गस्यापि दर्शनात् ॥' इति 'स्थानाद्वाऽन्यत्र गमनाद्यस्मिन्पूर्वं निवेशितः ॥' इति । एकाङ्गस्यापि दर्शनादिति च कर्णाद्यभिप्रायेण । 'शिरोमात्रं तु दृश्येत् न कर्णौ नापि नासिका । अप्सु प्रवेशने यस्य शुद्धं तमपि निर्दिशेत् ॥' इति विशेषाभिधानात् । अयमत्र प्रयोगक्रमः—'उक्तलक्षणजलाशयसंनिधावुक्तलक्षणं तोरणं विधाय उक्तप्रमाणे देशे लक्ष्यं निधाय तोरणसंनिधौ सशरं धनुः संपूज्य जलाशये वरुणमावाह्य पूजयित्वा तत्तीरे धर्मादींश्च देवान्हवनान्तमिष्ट्वा शोध्यस्य शिरसि प्रतिज्ञापत्रमावध्य प्राङ्निवाको जलमभिमन्त्रयते—'तोय ! त्वं प्राणिनां प्राणः' इत्यादिना मन्त्रेण । अथ शोध्यः—'सत्येन' इत्यादिना मन्त्रेण जलमभिमन्त्र्य गृहीतस्थूणस्य नाभिमात्रोदकावस्थितस्य बलीयसः पुरुषस्य समीपमुपसर्पति । अथ शरेषु त्रिषु मुक्तेषु मध्यमशरपातस्थाने मध्यमं शरं गृहीत्वा जविन्येकस्मिन्पुरुषे स्थिते अन्यस्मिंश्च तोरणमूले स्थिते प्राङ्निवाकेन तालत्रये दत्ते युगपद्गमनमज्जनमथ शरानयनमिति ॥ १०९ ॥

इत्युदकविधिः ॥

पाठा०—१ प्रक्षिप्तानां च ग. २ च प्रवायति ग. ३ समीपे सशरं घ.

इदानीं विषविधानमाह—

त्वं विष! ब्रह्मणः पुत्रः सत्यधर्मे व्यवस्थितः ।

त्रायस्वासादभीशापात्सत्येन भव मेऽमृतम् ॥ ११० ॥

एवमुक्त्वा विषं शार्ङ्गं भक्षयेद्विमशैलजम् ।

यस्य वेगैर्विना जीर्येच्छुद्धिं तस्य विनिर्दिशेत् ॥ १११ ॥

‘त्वं विष’ इत्यादिमन्त्रेण विषमभिमन्त्र्य कर्ता विषं हिमशैलजं शृङ्गभवं भक्षयेत् । तच्च भक्षितं सत् यस्य विषं वेगैर्विना जीर्यति स शुद्धो भवति । विषवेगो नाम धातोर्धात्वन्तरप्राप्तिः । ‘धातोर्धात्वन्तरप्राप्तिर्विषवेग इति स्मृतः’ इति वचनात् । धातवश्च त्वगसृक्कांसमेदोस्थिमज्जाशुक्राणीति सप्त । एवं च सप्तैव विषवेगा भवन्ति । तेषां च लक्षणानि पृथगेव विषतन्त्रे कथितानि— ‘वेगो रोमाश्चमाद्यो रचयति विषजः स्नेदवक्रोपशोषौ तस्योर्ध्वस्तत्परौ द्वौ वपुषि जनयतो वर्णभेदप्रवेपौ । यो वेगः पञ्चमोऽसौ नैयति विवैशतां कण्ठभङ्गं च हिक्कां षष्ठो निःश्वासमोहौ वितरति च मृतिं सप्तमो भक्षकस्य ॥’ इति । अत्र च महादेवस्य पूजा कर्तव्या । यथाह नारदः—‘दद्याद्विषं सोपवासो देवब्राह्मण-संनिधौ । धूपोपहारमन्त्रैश्च पूजयित्वा महेश्वरम् ॥’ इति प्राङ्निवाकः कृतोपवासो महादेवं पूजयित्वा तस्य पुरतो विषं व्यवस्थाप्य धर्मादिपूजां हवनान्तां विधाय प्रतिज्ञापत्रं शोध्यस्य शिरसि निधाय विषमभिमन्त्रयते—‘त्वं विष! ब्रह्मणा सृष्टं परीक्षार्थं दुरात्मनाम् । पापानां दर्शयात्मानं शुद्धानाममृतं भव ॥ मृत्युमूर्ते विष! त्वं हि ब्रह्मणा परिनिर्मितम् । त्रायस्त्वेन नरं पापात्सत्येनास्यामृतं भव ॥’ इति । एवमभिमन्त्र्य दक्षिणाभिमुखावस्थिताय दद्यात्; ‘द्विजानां संनिधावेव दक्षिणाभिमुखे स्थिते । उदङ्मुखः प्राङ्मुखो वा विषं दद्यात्समाहितः ॥’ इति नारदवचनात् । विषं च वत्सनाभादि ग्राह्यम्; ‘शृङ्गिणो वत्सनाभस्य हिमजस्य विषस्य वा ॥’ इति पितामहवचनात् । वज्र्यानि च तेनैवोक्तानि—‘चारितानि च जीर्णानि कृत्रिमाणि तथैव च । भूमिजानि च सर्वाणि विषाणि परिवर्जयेत् ॥’ इति । तथा नारदेनापि (११३२१) —‘अष्टं च चारितं चैव धूपितं मिश्रितं तथा । कालकूटमलातुं च विषं यत्नेन वर्जयेत् ॥’ इति । कालश्च नारदेनोक्तः (११३१९)—‘तोलयित्वेप्सितं काले देयं तद्वि हिमागमे । नापराह्णे न मध्याह्ने न संध्यायां तु धर्मवित् ॥’ इति । कालान्तरे तूक्तप्रमाणादल्पं देयम्; ‘वर्षे चतुर्युवा मात्रा ग्रीष्मे पञ्चयुवा स्मृता । हेमन्ते सा सप्तयुवा शरदल्पा ततोऽपि हि ॥’ इति स्मरणात् । अल्पेति षड्यवेत्यर्थः । ‘हेमन्त’ग्रहणेन शिशिरस्यापि

टिप्प०—१ अतिचञ्चलतामिति भावः.

पाठा०—१ सत्ये धर्मे, A.; सत्यधर्मव्यवस्थितः V. २ व्यवस्थितम् B. ३ जीर्णं तस्य शुद्धिं विनिर्दिशेत् A.; V. ४ नयनविवशतां. ५ पूजा कार्या. ख. ६ तथैवोक्तानि ख. ७ यत्नेन परि ग.

ग्रहणम् । 'हेमन्तशिशिरयोः समासेन' इति श्रुतेः । वसन्तस्य च सर्वदिव्यसाधारणत्वात्तत्रापि सप्त यवा विषं च घृतशुतं देयं; नारदवचनात् । 'विषस्य पल-षड्भागाद्भागो विंशतिसस्तु यः । तमष्टभागहीनं तु शोष्ये दद्याद्घृतशुतम् ॥' (नारदः १।३२३) इति । पलं चात्र चतुःसुवर्णकम् । तस्य षष्ठो भागो दश माषाः दश यवाश्च भवन्ति । 'त्रियवं त्वेककृष्णलम् । पञ्चकृष्णलको माषः' इत्येको माषः पञ्चदश यवा भवन्ति । एवं दशानां माषाणां यवाः सार्धशतं भवन्ति । पूर्वे च दश यवा इति षष्ठ्यधिकं शतं यवाः पलस्य षष्ठो भागस्तस्माद्विंशतितमो भागोऽष्टौ यवास्तस्याष्टभाग एकयवः, तेन हीनं विंशतितमं भागं सप्तयवं घृतशुतं दद्यात् । घृतं च विषात्रिंशद्गुणं ग्राह्यम्; 'पूर्वाह्णे शीतले देशे विषं देयं तु देहिनाम् । घृते नियोजितं श्लक्ष्णं पिष्टं त्रिंशद्गुणान्वितम् ॥' इति कात्यायनवचनात् । त्रिंशद्गुणेन घृतेनान्वितं विषम् । शोध्यश्च कुहकादिभ्यो रक्षणीयः; 'त्रिरात्रं पञ्चरात्रं वा पुरुषैः स्वैरधिष्ठितम् । कुहकादिभयाद्राजा रक्षयेद्विकारिणम् ॥ ओषधीर्मन्त्रयोगांश्च मणीनथ विषापहान् । कर्तुः शरीरसंस्थांस्तु गूढोत्पन्नान्परीक्षयेत् ॥' इति पितामहस्मरणात् । तथा विषमपि रक्षणीयम्—'शार्ङ्गं हैमवतं शस्तं गन्धवर्णरसान्वितम् । अकृत्रिममसंमूढममन्त्रोपहतं च यत् ॥' (१।३२२) इति नारदस्मरणात् । तथा विषे पीते यावत्करतालिकाशतपञ्चकं तावत्प्रतीक्षणीयोऽनन्तरं चिकित्सनीयः । यथाह नारदः—'पञ्चतालशतं कालं निर्विकारो यदा भवेत् । तदा भवति संशुद्धस्ततः कुर्याच्चिकित्सितम् ॥' इति । पितामहेन तु दिनान्तोऽवधिरुक्तोऽल्पमात्राविषयः—'भक्षिते तु यदा स्वस्थो मूर्च्छाच्छर्दिविवर्जितः । निर्विकारो दिनस्यान्ते शुद्धं तमपि निर्दिशेत् ॥' इति । अत्र च प्राङ्निवाकः सोपवासो महादेवं संपूज्य तत्पुरतो विषं स्थापयित्वा धर्मादीनिष्ट्वा शोध्यस्य शिरसि प्रतिज्ञापत्रं निधाय विषमभिमन्त्र्य दक्षिणार्भिममुखस्थिताय विषं प्रयच्छति । स च शोध्यो विषमभिमन्त्र्य भक्षयतीति क्रमः ॥११०-१११॥

इति विषविधानम् ॥

अथ कोशविधिमाह—

देवानुग्रान्समभ्यर्च्य तत्स्नानोदकमाहरेत् ।

संस्नाव्य पाययेत्तस्माज्जलं तु प्रसृतित्रयम् ॥ ११२ ॥

उग्रान्देवान्दुर्गादित्यादीन् समभ्यर्च्य गन्धपुष्पादिभिः पूजयित्वा संस्नाप्य तत्स्नानोदकमाहरेत् । आह्वय च 'तोय ! त्वं प्राणिनां प्राणः' इत्यादिना तत्तोयं प्राङ्निवाकः संस्नाव्य शोध्येन च तत्तोयं पात्रान्तरे कृत्वा 'सत्येन माभिरक्ष त्वं वरुण !' इत्यनेनाभिमन्त्रितं पाययेत्प्रसृतित्रयम् । एतच्च साधारणधर्मेषु धर्मावाहनादिसकलदेवतापूजाहोमसमन्त्रकप्रतिज्ञापत्रशिरोनिवेशनान्तेषु

पाठा०—१ परीक्षणीयं ग. २ तथापि घ. ३ भिमुखाय स्थिताय ख. मुखाय विष घ. ४ संस्नाव्य. A.

सत्सु । अत्र च स्नाप्यदेवतानियमः कार्यनियमोऽधिकारिनियमश्च पितामहादिभि-
रुक्तः—‘भक्तो यो यस्य देवस्य पाययेत्तस्य तज्जलम् । समभावे तु देवानामादि-
त्यस्य च पाययेत् ॥ दुर्गायाः पाययेच्चौरान्ये च शस्त्रोपजीविनः । भास्करस्य तु
यत्तोयं ब्राह्मणं तत्र पाययेत् ॥ दुर्गायाः स्नापयेच्छूलमादित्यस्य तु मण्डलम् ।
अन्येषामपि देवानां स्नापयेदायुधानि तु ॥’ इति देवतानियमः । ‘विह्वम्भे
सर्वशङ्कासु संधिकार्ये तथैव च । एषु कोशः प्रदातव्यो नित्यं चित्तविशुद्धये ॥’
इति कार्यनियमः । ‘पूर्वाह्णे सोपवासस्य स्नातस्यार्द्रपटस्य च । सशूकस्याव्यसनिनः
कोशपानं विधीयते ॥’ (नारदः १।३२८) सशूक आस्तिकः । ‘मद्यपस्त्रीव्यसनिनां
कितवानां तथैव च । कोशः प्राज्ञैर्न दातव्यो ये च नास्तिकवृत्तयः ॥ महापराधे
निर्धर्मे कृतघ्ने क्लीबकुत्सिते । नास्तिकब्राह्मणदौर्गन्धे कोशपानं विवर्जयेत् ॥’ इति ।
महापराधो महापातककी, निर्धर्मो वर्णाश्रमधर्मरहितः पाखण्डी, कुत्सितः प्रति-
लोमजः । दाशाः कैवर्ताः, इत्यधिकारिनियमः । तथा गोमयेन मण्डलं कृत्वा तत्र
शोध्यादित्याभिमुखं स्थापयित्वा पाययेदिति नारदवचनादवगन्तव्यम् । यथाह
—‘तमाहूयाभिस्तं तु मण्डलाभ्यन्तरे स्थितम् । आदित्याभिमुखं कृत्वा पाय-
येत्प्रसूतित्रयम् ॥’ इति ॥ ११२ ॥

ननु तुलादिषु विषान्तेषु समनन्तरमेव शुद्धशुद्धिभावना, कोशे तु कथमि-
त्यत आह—

अर्वाक् चतुर्दशादहो यस्य नो राजदैविकम् ।

व्यसनं जायते घोरं स शुद्धः स्यान्न संशयः ॥ ११३ ॥

चतुर्दशादहः पूर्वं यस्य राजिकं राजनिमित्तं दैविकं देवप्रभवं व्यसनं
दुःखं घोरं महत् नो नैव जायते अल्पस्य देहिनामपरिहार्यत्वात्स शुद्धो
वेदितव्यः । ऊर्ध्वं पुनरवधेर्न दोषः । यथाह नारदः (१।३३१)—‘ऊर्ध्वं यस्य
द्विसप्ताहाद्वैकृतं तु महद्भवेत् । नाभियोज्यः स विदुषा कृतकालव्यतिक्रमात् ॥’ इत्यर्थ-
सिद्धमेवोक्तम् । ‘अर्वाक् चतुर्दशादहः’ इत्येतन्महाभियोगविषयम् ; ‘महाभियोगे-
ध्वेतानि’ इति प्रस्तुत्याभिधानात् । अवध्यन्तराणि पितामहेनोक्तान्यल्पविषयाणि ;
‘कोशमल्पेऽपि दापयेत्’ इति सरणात् । तानि च—‘त्रिरात्रात्सप्तरात्राद्वा द्वाद-
शाद्वासप्तकात् । वैकृतं यस्य दृश्येत पापकृत्स उदाहृतः ॥’ इति । महाभियोगोक्त-
द्रव्यादर्वाचीनं द्रव्यं त्रिधा विभज्य त्रिरात्राद्यपि पक्षत्रयं व्यवस्थापनीयम् ॥ ११३ ॥

इति कोशविधिः ॥

तुलादीनि कोशान्तानि पञ्च महादिव्यानि यथोद्देशं योगीश्वरेण व्याख्या-
तानि । स्मृत्यन्तरे त्वल्पाभियोगविषयाण्यन्यान्यपि दिव्यानि कथितानि ।

पाठा०—१ पितामहनारदादिभिः घ. २ दापयेत् घ. ३ विभेदे घ.
४ दासेषु ख.

यथाह पितामहः—‘तण्डुलानां प्रवक्ष्यामि विधिं भक्षणनोदितम् । चौरै तु तण्डुला देया नान्यत्रेति विनिश्चयः ॥ तण्डुलान्कारयेच्छुक्लाञ्छालेनान्यस्य कस्यचित् । मृन्मये भाजने कृत्वा आदित्यस्याप्रतः शुचिः ॥ स्नानोदकेन संमिश्रान्नात्रौ तत्रैव वासयेत् । प्राञ्जुखोपोषितं स्नातं शिरोरोपितपत्रकम् ॥ तण्डुलान्भक्षयित्वा तु पत्रे निष्ठीवयेत्ततः । पिप्पलस्य तु नान्यस्य अभावे भूर्ज एव तु ॥ लोहितं दृश्यते यस्य हनुस्तालु च शीर्यते । गात्रं च कम्पते यस्य तमशुद्धं विनिर्दिशेत् ॥’ इति । शिरोरोपितपत्रकं तण्डुलान्भक्षयित्वा निष्ठीवयेत्प्राङ्निवाकः ॥ भक्षयित्वेति च ण्यन्तात्सिचि रूपम् । सर्वदिव्यसाधारणं च धर्मावाहनादि पूर्ववदिहापि कर्तव्यम् ॥

इति तण्डुलविधिः ॥

तप्तमाषविधिः पितामहेनोक्तः । तथा हि—‘सौवर्णं राजतं वापि ताम्रं वा षोडशाङ्गुलम् । चतुरङ्गुलखातं तु मृन्मयं वाऽथ मण्डलम् ॥’ वर्तुलमित्यर्थः । ‘पूरयेद्धृतैलाभ्यां विंशत्या तु पलैस्तु तत् । सुवर्णमाषकं तस्मिन्सुतप्ते निक्षिपेत्ततः ॥ अङ्गुष्ठाङ्गुलियोगेन उद्धरेत्तप्तमाषकम् । कराग्रं यो न धुनुयाद्विस्फोटो वा न जायते । शुद्धो भवति धर्मेण निर्विकारकराङ्गुलिः ॥’ इति । ‘उद्धरेत्’ इति वचनात्पात्रादुत्क्षेपणमात्रं, न वहिः प्रक्षेपणमादरणीयम् ॥

अपरः कल्पः—‘सौवर्णे राजते ताम्रे आयसे मृन्मयेऽपि वा । गव्यं घृतमुपादाय तदग्नौ तापयेच्छुचिः ॥ सौवर्णीं राजतीं ताम्रीमायसीं वा सुशोधिताम् । सलिलेन सकृद्घातां प्रक्षिपेत्ताम्रमुद्रिकाम् ॥’ (नारदः १।३३४) ‘भ्रमद्वीचितरङ्गाब्धे ह्यनखस्पर्शगोचरे । परीक्षेतार्द्रपर्णेन चूर्णकरं सुघोषकम् ॥ ततश्चानेन मन्त्रेण सकृत्तदभिमन्त्रयेत् ॥ परं पवित्रममृतं घृतं त्वं यज्ञकर्मसु । दह पावक ! पापं त्वं हिमशीतं शुचौ भव ॥ उपोषितं ततः स्नातमाद्रीवाससमागतम् । ग्राहयेन्मुद्रिकां तां तु घृतमध्यगतां तथा ॥ प्रदेशिनीं च तस्याथ परीक्षेयुः परीक्षकाः । यस्य विस्फोटका न स्युः शुद्धोऽसावन्यथाऽशुचिः ॥’ इति । अत्रापि धर्मावाहनाद्यनुसंधातव्यम् ॥ घृतानुमन्त्रणं प्राङ्निवाकस्य । ‘त्वमग्ने ! सर्वभूतानाम्’ इति शोध्यस्याग्न्यभिमन्त्रणमन्त्रः । ‘प्रदेशिनीं परीक्षेयुः’ इति वचनात् प्रदेशिन्यैव मुद्रिकोद्धरणम् ॥

इति तप्तमाषविधिः ॥

धर्माधर्मदिव्यविधिः ॥ धर्माधर्मरूपदिव्यविधिश्च पितामहेनोक्तः । तथाच—‘अधुना संप्रवक्ष्यामि धर्माधर्मपरीक्षणम् । हन्तृणां याचमानानां प्रायश्चित्तार्थिनां नृणाम् ॥’ इति । हन्तृणामिति साहसाभियोगेषु, याचमानानामिति अर्थाभियोगेषु, प्रायश्चित्तार्थिनामिति पातकाभियोगेषु; ‘राजतं कारयेद्धर्ममधर्मं सीसकायसम्’

पाठा०—१ कम्पयेद्यस्य ख. २ न प्रक्षेपणं ख. ३ माहरणीयं ग. ४ चूर्णकरं ख.

इति प्रतिमाविधानं सीसकं वा आयसं वेति ॥ पक्षान्तरमाह—‘लिखेद्भूर्जे पटे वापि धर्माधर्मौ सितासितौ । अभ्युक्ष्य पञ्चगव्येन गन्धमाल्यैः समर्चयेत् ॥ सितपुष्पस्तु धर्मः स्यादधर्मोऽसितपुष्पधृक् । एवंविधायोपलिरुय पिण्डयोस्तौ निधापयेत् ॥ गोमयेन मृदा वापि पिण्डौ कार्यौ समंततः । मृद्भाण्डकेऽनुपहते स्थाप्यौ चानुपलक्षितौ ॥ उपलिप्ते शुचौ देशे देवब्राह्मणसंनिधौ । आवाहयेत्ततो देवाँल्लोकपालांश्च पूर्ववत् ॥ धर्मावाहनपूर्वं तु प्रतिज्ञापत्रकं लिखेत् ॥’ ततः—‘यदि पापविमुक्तोऽहं धर्मस्त्वायातु मे करे । अशुद्धश्चेन्मम करे पापं आयातु धर्मतः ॥’ इति ॥ अभिशस्तोऽभिमन्त्रयते—‘अभियुक्तस्तयोश्चैकं प्रगृहीताविलम्बितः । धर्मे गृहीते शुद्धः स्यादधर्मे तु स हीयते ॥ एवं समासतः प्रोक्तं धर्माधर्मपरीक्षणम् ॥’ इति ॥

इति धर्माधर्मदिव्यविधिः ॥

अन्ये च शपथा द्रव्याल्पत्वमहत्त्वविषया जातिविशेषविषयाश्च मन्वादिभिरुक्ताः । ते यथा—‘निष्के तु सत्यवचनं द्विनिष्के पादलम्भनम् । त्रिकाद्वर्त्तु पुण्यं स्यात्कोशपानमतः परम् ॥’ (मनुः ८।११३) ‘सत्येन शापयेद्विप्रं क्षत्रियं वाहनायुधैः । गोवीजकाञ्चनैर्वैश्यं शूद्रं सर्वैस्तु पातकैः ॥’ (मनुः ८।११३) इत्यादयः । अत्र च शुद्धिविभावना मनुनोक्ता (८।११५)—‘न चाऽऽर्तिमृच्छति क्षिप्रं स ज्ञेयः शपथे शुचिः’ इति । आर्तिरपि ‘यस्य नो राजदैविकं व्यसनं जायते घोरम्’ इत्युक्तैव । कालनियमश्च एकरात्रमारभ्य त्रिरात्रपर्यन्तं त्रिरात्रमारभ्य पञ्चरात्रपर्यन्तम् । एकरात्रप्रभृतित्वं कार्यलाघवगौरवपर्यालोचनया द्रष्टव्यम् ॥ एवं दिव्यैर्जयपराजयावधारणे दण्डविशेषोऽपि दर्शितः कालात्यने—‘शतार्थं दापयेच्छुद्धमशुद्धो दण्डभागभवेत्’ इति । तं दण्डमाह—‘विषे तोये हुताशे च तुलाकोशे च तण्डुले । तप्तमाषकदिव्ये च क्रमादण्डं प्रकल्पयेत् ॥ सहस्रं षट्शतं चैव तथा पञ्चशतानि च । चतुर्विधैकमेवं च हीनं हीनेषु कल्पयेत् ॥’ इति ॥ ‘निह्वये भावितो दयाद्’ इत्युक्तदण्डेनायं दिव्यनिबन्धनो दण्डः समुचीयते ॥

इति दिव्यप्रकरणम् ॥

टिप्प०—१ अस्य पूर्वार्थ—‘यमिद्धो न दहत्यग्निरापो नोन्मज्जयन्ति च’ इति मनुस्मृतावालोचनायम्.

पाठा०—१ पापमायतु ख.

अथ दायविभागप्रकरणम् ८

प्रमाणं मातुषं दैवमिति भेदेन वर्णितम् ।

अधुना वर्ण्यते दायविभागो योगमूर्तिना ॥

तत्र 'दाय'शब्देन यद्धनं स्वामिसंबन्धादेव निमित्तादन्यस्य स्वं भवति तदुच्यते । स च द्विविधः—अप्रतिबन्धः, सप्रतिबन्धश्च । तत्र पुत्राणां पौत्राणां च पुत्रत्वेन पौत्रत्वेन च पितृधनं पितामहधनं च स्वं भवतीत्यप्रतिबन्धो दायः । पितृव्य-भ्रात्रादीनां तु पुत्राभावे स्वाम्यभावे च स्वं भवतीति सप्रतिबन्धो दायः । एवं तत्पुत्रादिष्वप्यूहनीयः । विभागो नाम द्रव्यसमुदायविषयाणामनेकस्वाम्यानां तदेकदेशेषु व्यवस्थापनम् । एतदेवाभिप्रेत्योक्तं नारदेन—'विभागोऽर्थस्य पित्र्यस्य तनयैर्यत्र कल्प्यते । दायभाग इति प्रोक्तं व्यवहारपदं बुधैः (ना० १३।१) ॥' इति । पित्र्यस्येति स्वत्वनिमित्तसंबन्धोपलक्षणम् । 'तनयैः' इत्यपि प्रत्यासन्नोपलक्षणम् । इदमिह निरूपणीयम्,—कस्मिन्काले कस्य कथं कैश्च विभागः कर्तव्य इति । तत्र कस्मिन्काले कथं कैश्चेति तत्र तत्र लोकव्याख्यान एव वक्ष्यते । कस्य विभाग इत्येतावदिह चिन्त्यते । किं विभागात्स्वत्वमुत स्वस्य सतो विभाग इति । तत्र स्वत्वमेव तावन्निरूप्यते—किं शास्त्रैकसमधिगम्यं स्वत्वमुत प्रमाणान्तरसमधिगम्यमिति । तत्र शास्त्रैकसमधिगम्यमिति तावद्युक्तं; गौतमवचनात्—'स्वामी रिकथकस्य संविभागपरिग्रहाधिगमेषु ब्राह्मणस्याधिकं लब्धं क्षत्रियस्य विजितं निर्विष्टं वैश्यशूद्रयोः ॥' (गौ० १०।३९-४२) इति । प्रमाणान्तरगम्ये स्वत्वे नेदं वचनमर्थवत्स्यात् । तथा स्तेनातिदेशे मनुः (८।३४०)—'योऽदत्तादायिनो हस्ताङ्गिप्सेत ब्राह्मणो धनम् । याजनाध्यापनेनापि यथा स्तेनस्तथैव सः ॥' इति । अदत्तादायिनः सकाशाद्याजनादिद्वारेणापि द्रव्यमर्जयतां दण्डविधानमनुपपन्नं स्यात्स्वत्वस्य लौकिकत्वे । अपि च, लौकिकं चेत्स्वत्वं मम स्वमनेनापहृतमिति न ब्रूयात्; अपहर्तुरेव स्वत्वात् । अन्यथाऽन्यस्य स्वं तेनापहृतमिति नापहर्तुः स्वम् । एवं तर्हि सुवर्णरज-तादिस्वरूपवदस्य वा स्वमन्यस्य वा स्वमिति संशयो न स्यात् । तस्माच्छास्त्रैकसमधिगम्यं स्वत्वमिति । अत्रोच्यते—'लौकिकमेव स्वत्वं लौकिकार्थक्रियासाधनत्वात् श्रीह्यादिवत् । आहवनीयादीनां हि शास्त्रगम्यानां न लौकिकक्रियासाधनत्वमस्ति ॥ नन्वाहवनीयादीनामपि पाकादिसाधनत्वमस्येव । नैतत्,—नहि तत्राहवनीयादिरूपेण पाकादिसाधनत्वम् । किं तर्हि ? प्रत्यक्षादिपरिदृश्यमानाभ्यादिरूपेण । इह तु सुवर्णादिरूपेण न क्रयादिसाधनत्वमपि तु स्वत्वेनैव । नहि यस्य यत्स्वं न भवति तत्तस्य क्रयाद्यर्थक्रियां साधयति ॥ अपि च,—प्रत्यन्तवासिनामप्यदृष्टशास्त्रव्यवहाराणां स्वत्वव्यवहारो दृश्यते; कयविक्रयादिदर्शनात् । किं च,—नियतोपायकं स्वत्वं

पाठा०—१ अत्र पुत्रसद्भावः स्वामिसद्भावश्च प्रतिबन्धः, तदभावे पितृव्यत्वेन भ्रातृत्वेन च स्वं भवतीति विशेषः ख. घ. २ द्रव्यस्य व्यवस्थापनं ख. ३ पैत्रस्य ग. घ. ४ अदत्तादायिनश्चौरस्य. ५ याजनाध्यापनाद्वापि ख. ६ अन्यथास्वं ख. ७ नियतोपायिकं घ.

लोकसिद्धमेवेति न्यायविदो मन्यन्ते । तथा हि—लिप्सासूत्रे तृतीये वर्णके द्रव्या-
 र्जननियमानां कत्वर्थत्वे स्वत्वमेव न स्यात् । स्वत्वस्यालौकिकत्वादिति पूर्वपक्षा-
 संभवमाशङ्क्य द्रव्यार्जनस्य प्रतिग्रहादिना स्वत्वसाधनत्वं लोकसिद्धमिति पूर्वपक्षः
 समर्थितो गुरुणा—ननु च द्रव्यार्जनस्य कत्वर्थत्वे स्वत्वमेव न भवतीति याग एव
 न संवर्तते । प्रलपितमिदं केनापि ‘अर्जनं स्वत्वं नापादयतीति विप्रतिषिद्धम्’ इति
 वदता । तथा सिद्धान्तेऽपि स्वत्वस्य लौकिकत्वमङ्गीकृत्यैव विचारप्रयोजनमुक्तम्,
 अतो ‘नियमातिक्रमः पुरुषस्य न कतोः’ इति । अस्य चार्थं एवं विवृतः—यदा
 द्रव्यार्जननियमानां कत्वर्थत्वं तदा नियमाजितेनैव द्रव्येण कृतुसिद्धिर्न नियमाति-
 क्रमाजितेन द्रव्येण न कृतुसिद्धिरिति न पुरुषस्य नियमातिक्रमदोषः पूर्वपक्षे ।
 राद्धान्ते त्वर्जननियमस्य पुरुषार्थत्वात्तदतिक्रमेणाजितेनापि द्रव्येण कृतुसिद्धिर्भवति,
 पुरुषस्यैव नियमातिक्रमदोष इति नियमातिक्रमाजितस्यापि स्वत्वमङ्गीकृतम्,—
 अन्यथा कृतुसिद्धयभावात्, न चैतावता चौर्यादिप्राप्तस्यापि स्वत्वं स्यादिति मन्त-
 व्यम् । लोके तत्र स्वत्वप्रसिद्धयभावात्, व्यवहारविसंवादाच्च एवं प्रतिग्रहाद्युपायके
 स्वत्वे लौकिके स्थिते—‘ब्राह्मणस्य प्रतिग्रहादय उपायाः, क्षत्रियस्य विजितादयः,
 वैश्यस्य कृष्यादयः, शूद्रस्य शुश्रूषादयः’ इत्यदृष्टार्था नियमाः । रिक्थादयस्तु
 सर्वसाधारणाः—‘स्वामी रिक्थकयसंविभागपरिग्रहाधिगमेषु’ (गौ० १०।३९)
 इत्युक्ताः । तत्राप्रतिबन्धो दायो रिक्थम् । कयः प्रसिद्धः । संविभागः सप्रतिबन्धो
 दायः । परिग्रहोऽनन्यपूर्वस्य जलतृणकाष्ठादेः स्वीकारः । अधिगमो निध्यादेः प्राप्तिः ।
 एतेषु निमित्तेषु सत्सु स्वामी भवति । ज्ञातेषु ज्ञायते स्वामी । ‘ब्राह्मणस्याधिकं
 लब्धम्’ (गौ० १०।४०) इति ब्राह्मणस्य प्रतिग्रहादिना यल्लब्धं तदधि कमसा-
 धारणम् । ‘क्षत्रियस्य विजितम्’ (गौ० १०।४१) इत्यत्राधिकमित्यनुवर्तते ।
 क्षत्रियस्य विजयदण्डादिलब्धमसाधारणम् । ‘निर्विष्टं वैश्यशूद्रयोः’ (गौ० १०।४२)
 इत्यत्राप्यधिकमित्यनुवर्तते । वैश्यस्य कृषिगोरक्षादिलब्धं निर्विष्टं तदसाधारणम् ।
 शूद्रस्य द्विजशुश्रूषादिना भृतिरूपेण यल्लब्धं तदसाधारणम् । एवमनुलोमजानां
 प्रतिलोमजानां च लोकप्रसिद्धेषु स्वत्वहेतुषु यद्यदसाधारणमुक्तं ‘सूतानामश्वसार-
 थ्यम्’ इत्यादि तत्तत्सर्वं निर्विष्टशब्देनोच्यते सर्वस्यापि भृतिरूपत्वात् ॥ ‘निर्वेशो
 भृतिभोगयोः’ (.तृ० ना० २१४) इति त्रिकाण्डीस्मरणात् । तत्तदसाधारणं
 वेदितव्यम् । यदपि ‘पत्नी दुहितरश्चैव’ (व्य० १३५) इत्यादिस्मरणं
 तत्रापि स्वामिसंबन्धितया बहुषु दायविभागितया प्राप्तेषु लोकप्रसिद्धेऽपि स्वत्वे
 व्यामोहननिवृत्त्यर्थं स्मरणमिति सर्वमनवद्यम् ॥ यदपि मम स्वमनेनापहतमिति न
 ब्रूयात्स्वत्वस्य लौकिकत्व इति,—तदप्यसत्; स्वत्वहेतुभूतकयादिसंदेहात्स्वत्वसंदे-
 होपपत्तेः । विचारप्रयोजनं तु—‘यद्गर्हितेनार्जयन्ति कर्मणा ब्राह्मणा धनम् ।
 तस्योत्सर्गेण शुद्धयन्ति जप्येन तपसैव च ॥’ इति । शास्त्रैकसमधिगम्ये स्वत्वे

पाठा०—१ कृतुसिद्धिनियमातिक्रमाजितेन द्रव्येण न कृतुसिद्धिरिति घ.
 २ दोष इति पूर्वपक्षे घ. ३ कृतेषु स्व.

गर्हितेनासत्प्रतिग्रहवाणिज्यादिना लब्धस्य स्वत्वमेव नास्तीति तत्पुत्राणां तदवि-
भाज्यमेव । यदा तु लौकिकं स्वत्वं तदाऽसत्प्रतिग्रहादिलब्धस्यापि स्वत्वात्तत्पुत्राणां
तद्विभाज्यमेव । 'तस्योत्सर्गेण शुद्ध्यन्ति' इति प्रायश्चित्तमर्जयितुरेव, तत्पुत्रादीनां
तु दायत्वेन स्वत्वमिति न तेषां दोषसंबन्धः; 'सप्त वित्तागमा धर्म्या दायो
लाभः कयो जयः । प्रयोगः कर्मयोगश्च सत्प्रतिग्रह एव च ॥' इति (१०।११५)
मनुस्मरणात् ॥

इदानीमिदं संदिह्यते—'किं विभागात्स्वमुत स्वस्य सतो विभाग इति । तत्र
विभागात्स्वमिति तावद्युक्तम्; जातपुत्रस्याधानविधानात् । यदि जन्मनैव स्वत्वं
स्यात्तदोत्पन्नस्य पुत्रस्यापि तत्त्वं साधारणमिति द्रव्यसाध्येष्वाधानादिषु पितुरन-
धिकारः स्यात् । तथा विभागात्प्राक् पितृप्रसादलब्धस्य विभागप्रतिषेधो नोपपद्यते;
सर्वानुमत्या दत्तत्वाद्भिभागप्राप्त्यभावात् । यथाह—'शौर्यभार्याधने चोभे यच्च विद्या-
धनं भवेत् । त्रीण्येतान्यविभाज्यानि प्रसादो यश्च पैतृकः ॥' (ना० १३।६) इति ॥
तथा 'भर्त्रा प्रीतेन यदुत्तं स्त्रियै तस्मिन्मृतेऽपि तत् । सा यथाकाममश्रीयाद्वाद्या
स्थावरादृते ॥' इति प्रीतिदानवचनं च नोपपद्यते, जन्मनैव स्वत्वे । नच 'स्थाव-
रादृते यदुत्तम्' इति संबन्धो युक्तः; व्यवहितयोजनाप्रसङ्गात् । यदपि—'मणिमु-
क्ताप्रवालानां सर्वस्यैव पिता प्रभुः । स्थावरस्य तु सर्वस्य न पिता न पिता-
महः ॥' तथा—'पितृप्रसादाद्भुज्यन्ते वस्त्राण्याभरणानि च । स्थावरं तु न भुज्येत
प्रसादे सति पैतृके ॥' इति स्थावरस्य प्रसाददानप्रतिषेधवचनं, तत्पितामहो-
पात्तस्थावरविषयम् । अतीते पितामहे तद्धनं पित्रापुत्रयोः साधारणमपि मणि-
मुक्तादि पितुरेव, स्थावरं तु साधारणमित्यस्मादेव वचनादवगम्यते । तस्माच्च
जन्मना स्वत्वं किंतु स्वामिनाशाद्विभागाद्वा स्वत्वम् । अत एव पितुरुर्ध्वं विभा-
गात्प्राग्द्रव्यस्वत्वस्य प्रहीणत्वादन्त्येन गृह्यमाणं न निवार्यत इति चोद्यस्यानव-
काशः । तथैकपुत्रस्यापि पितृप्रयाणादेव पुत्रस्य स्वमिति न विभागमपेक्षत इति ।
अत्रोच्यते—लोकप्रसिद्धमेव स्वत्वमित्युक्तम् । लोके च पुत्रादीनां जन्मनैव
स्वत्वं प्रसिद्धतरं नापहवमर्हति । 'विभाग'शब्दश्च बहुस्वामिकधनविषयो लोक-
प्रसिद्धः; नान्यदीयविषयो न प्रहीणविषयः; तथा 'उत्पत्त्यैवार्थस्वामित्वं लभेतेत्या-
चार्याः' इति गौतमवचनाच्च । 'मणिमुक्ताप्रवालानाम्' इत्यादिवचनं च जन्म-
ना स्वत्वपक्ष एवोपपद्यते । नच पितामहोपात्तस्थावरविषयमिति युक्तम्; 'न

टिप्प०—१ स्वामिनाशस्यापि स्वत्वहेतुत्वेनातीते पितामहे तद्धने पितापुत्रयोः
साधारण्ये मणिमुक्तादिकं वचनात् पितुः । स्थावरं तु साधारण्यमेवेत्येतानर्थो यदि तद्व-
चनात् प्रतीयते, तदा पूर्वोक्ता व्यवस्था स्यात्; न च तथा । ततश्चैवं वक्तव्यम्—पिता-
महे जीवत्यपि स्थावरेषु सर्वसाधारण्यमिति । तथा चास्य वचनस्य पितामहोपाजितस्थावर-
विषयत्वमनुपपन्नमित्याशयः ।

पाठा०—१ न विभाज्यमेव ग. २ स्वत्वं लौकिकं तदा ग. ३ स्वत्वमुत
क. ख. ४ प्रसादादिह न प्रति ख. प्रसाददाने प्रति क. ५ समानमपि
घ. ६ प्रसिद्धो ग. ७ न्यदीयधनविषयो घ. ८ तं तयोत्पत्त्येव ख.

पिता न पितामहः' इति वचनात् । पितामहस्य हि स्वार्जितमपि पुत्रे पौत्रे च सत्यदेयमिति वचनं जन्मना स्वत्वं गमयति । तथा परमते मणिमुक्ताप्रवालव-
स्त्राभरणादीनां पैतामहानामपि पितुरेव स्वत्वं; वचनात्, एवमस्मन्मतेऽपि
पित्रार्जितानामप्येतेषां पितुर्दानाधिकारः, वचनादित्यविशेषः ॥ यत्तु 'भर्त्रा
प्रीतेन' इत्यादिविष्णुवचनं स्थावरस्य प्रीतिदानज्ञापनं, तत्स्वोपार्जितस्यापि
पुत्राद्यभ्यनुज्ञयैवेति व्याख्येयम्; पूर्वोक्तैर्मणिमुक्तादिवचनैः स्थावरव्यतिरिक्त-
स्यैव प्रीतिदानयोग्यत्वनिश्चयात् ॥ यदप्यर्थसाध्येषु वैदिकेषु कर्मस्वनधिकार-
इति, तत्र तद्विधानबलदेवाधिकारो गम्यते । तस्मात्पैतृके पैतामहे च द्रव्ये
जन्मनैव स्वत्वम्, तथापि पितुरावश्यकेषु धर्मकृत्येषु वाचनिकेषु प्रसाददानकु-
टुम्बभरणापद्धिमोक्षादिषु च स्थावरव्यतिरिक्तद्रव्यविनियोगे स्वातन्त्र्यमिति स्थितम् ।
स्थावरे तु स्वार्जिते पित्रादिप्राप्ते च पुत्रादिपारतन्त्र्यमेव; 'स्थावरं द्विपदं
चैव यद्यपि स्वयमर्जितम् । असंभूय सुतान्सर्वाश्च दानं न च विक्रयः ॥ ये जाता
येऽप्यजाताश्च ये च गर्भे व्यवस्थिताः । वृत्तिं च तेऽभिकाङ्क्षन्ति न दानं न च
विक्रयः ॥' इत्यादिस्मरणात् । अस्यापवादः—'एकोऽपि स्थावरे कुर्याद्दानाध-
मनविक्रयम् । आपत्काले कुटुम्बार्थं धर्मार्थं च विशेषतः ॥' इति । अस्यार्थः—
अप्राप्तव्यवहारेषु पुत्रेषु पौत्रेषु वाऽनुज्ञानादावसमर्थेषु भ्रातृषु वा तथाविधे-
ष्वविभक्तेष्वपि सकलकुटुम्बव्यापिन्यामापदि तत्पोषणे वाऽवश्यं कर्तव्येषु च पितृ-
श्राद्धादिषु स्थावरस्य दानाधमनविक्रयमेकोऽपि समर्थः कुर्यादिति । यत्तु वच-
नम्—'विभक्ता वाऽविभक्ता वा सपिण्डाः स्थावरे समाः । एको ह्यनीशः सर्वत्र
दानाधमनविक्रये ॥' इति, तदप्यविभक्तेषु द्रव्यस्य मध्यस्थत्वादेकस्यानीश्वरत्वात्
सर्वाभ्यनुज्ञाऽवश्यं कार्या । विभक्तेषु तूत्तरकालं विभक्ताविभक्तसंशयव्युदासेन
व्यवहारसौकर्याय सर्वाभ्यनुज्ञा न पुनरेकस्यानीश्वरत्वेन; अतो विभक्तानुमति-
व्यतिरेकेणापि व्यवहारः सिद्ध्यत्येवेति व्याख्येयम् । यदपि—'स्वग्रामज्ञाति-
सामन्तदायादानुमतेन च । हिरण्योदकदानेन षड्विर्गच्छति मेदिनी ॥' इति,
तत्रापि ग्रामानुमतिः; 'प्रतिग्रहप्रकाशः स्यात्स्थावरस्य विशेषतः' (व्य० १७६)
इति स्मरणात् व्यवहारप्रकाशनार्थमेवापेक्ष्यते, न पुनर्ग्रामानुमत्या विना
व्यवहारासिद्धिः । सामन्तानुमतिस्तु सीमाविप्रैतिपत्तिनिरासाय । ज्ञातिदाया-
दानुमतेस्तु प्रयोजनं मुक्तमेव 'हिरण्योदकदानेन' इति; 'स्थावरे विक्रयो

टिप्प०—१ स्वोपार्जितेष्वपि स्थावरेष्वनुज्ञासमर्थानुज्ञार्हसर्वानुमतिमन्तरेण दानान-
धिकारः, इतरेषु नानुमत्यपेक्षेति तदभिप्रायः । २ उपरि 'षड्विर्गच्छति मेदिनी' इत्युक्तम्,
तत्र षण्णां क्रमेणोपयोगं दर्शयन् प्रथमतो ग्रामजनानुमतिं दर्शयति—तत्रापित्यादिना ।

पाठा०—१ पितृपितामहस्य घ. २ मुक्तावस्त्राभरणा ख-घ. ३ एतेषां
मणिमुक्तादीनां. ४ विमोक्षणादिषु ख., घ. ५ वा अनुज्ञादा ख., अनुज्ञादा-
नादाव घ. ६ अनीशकत्वात् घ. ७ सीमाप्रतिपत्ति ख-ग.

नास्ति कुर्यादाधिमनुज्ञया' इति स्थावरस्य विक्रयप्रतिषेधात्, 'भूमिं यः प्रति-
गृह्णाति यश्च भूमिं प्रयच्छति । उभौ तौ पुण्यकर्माणौ नियतौ स्वर्गगामिनौ ॥'
इति दानप्रशंसादर्शनाच्च । विक्रयेऽपि कर्तव्ये सहिरण्यमुदकं दत्त्वा दानरूपेण
स्थावरविक्रयं कुर्यादित्यर्थः । पैतृके पैतामहे च धने जन्मनैव स्वत्वेऽपि विशेषः
'भूर्या पितामहोपात्ता' (व्य० १२१) इत्यत्र वक्ष्यामः ॥ इदानीं यस्मिन्काले
येन च यथा विभागः कर्तव्यस्तद्दर्शयन्नाह—

विभागं चेत्पिता कुर्यादिच्छया विभजेत्सुतान् ।

ज्येष्ठं वा श्रेष्ठभागेन सर्वे वा स्युः समांशिनः ॥११४॥

यदा विभागं पिता चिकीर्षति तदा इच्छया विभजेत् पुत्रानात्मनः
सकाशात् पुत्रं पुत्रौ पुत्रान् । इच्छाया निरङ्कुशत्वादनियमप्राप्तौ नियमार्थमाह—
ज्येष्ठं वा श्रेष्ठभागेनेति । ज्येष्ठं श्रेष्ठभागेन, मध्यमं मध्यभागेन, कनिष्ठं
कनिष्ठभागेन, 'विभजेत्' इत्यनुवर्तते । श्रेष्ठादिविभागश्च मनुनोक्तः (१११२)—
'ज्येष्ठस्य विंश उद्धारः सर्वद्रव्याच्च यद्वरम् । ततोऽर्धं मध्यमस्य स्यात्तुरीयं तु
यवीयसः ॥' इति । 'वा' शब्दो वक्ष्यमाणपक्षापेक्षः । सर्वे वा स्युः समांशिनः
इति । सर्वे वा ज्येष्ठादयः समांशभाजः कर्तव्याः । अयं च विषमो विभागः
स्वार्जितद्रव्यविषयः । पितृक्रमायाते तु समस्वाम्यस्य वक्ष्यमाणत्वाच्चेच्छया विषमो
विभागो युक्तः । विभागं चेत्पिता कुर्यादिति । यदा पितुर्विभागेच्छा स
तावदेकः कालः । अपरोऽपि जीवेत्यपि पितरि द्रव्यनिःस्पृहे निवृत्तरमणे मातरि
च निवृत्तरजस्कायां, पितुरनिच्छायामपि पुत्रेच्छयैव विभागो भवति । यथोक्तं
नारदेन (१३१३)—'अत ऊर्ध्वं पितुः पुत्रा विभजेयुर्धनं समम्' इति पित्रो-
रूर्ध्वं विभागं प्रतिपाद्य—'मातुर्निवृत्ते रजसि प्रत्तासु भगिनीषु च । निवृत्ते चापि
रमणे पितर्युपरतस्पृहे ॥' इति दर्शितः । अत्र 'पुत्रा धनं समं विभजेयुः'
इत्यनुषज्यते । गौतमेनापि—'ऊर्ध्वं पितुः पुत्रा रिक्थं विभजेरन्' (२८११)
इत्युक्त्वा 'निवृत्ते चापि रजसि' (गौ० २८१२) इति द्वितीयः कालो दर्शितः ।

टिप्प०—१ एतेन पितुर्निधनमेव स्वत्वकारणं, न जन्म इत्युक्तम्, अन्यथा 'ऊर्ध्वं
पितुश्च मातुश्च' इति मनुविरोधापत्तिः । २ इच्छयेति ऐच्छिकविभाग एव विवृत उत्तरार्धेन ।
इच्छायाः संभवति उक्तपक्षद्वयावलम्बनत्वे स्वातन्त्र्यायोगाद्वाक्यभेदापत्तेः, एकस्यै लक्षं
कसौचित्कापदिकमन्यसौ न किमपीत्यव्यवस्थापत्तेश्च व्य. म. । ३ उद्ध्रियत इत्युद्धारः ।
ज्येष्ठस्याविभक्तसाधारणधनादुद्धृत्य विंशतितमो भागः सर्वद्रव्येष्वथ यच्छेष्टं तद्वातव्यमि-
त्यादि । अयं चोद्धारविभागः कलौ नेष्टः; कलिवर्ज्येषु पाठात् व्य. म. । ४ जीवत्येव पितरि
पितुरिच्छया विभाग इति यस्मिन्काले विभाग इत्यस्य, 'पिता' इत्यनेन येनेत्यस्य, 'ज्येष्ठ'
इत्यनेन यथा इत्यस्योपसंग्रहः । ५ 'न्यूनाधिक—' (व्य० ११६) इत्यादिः । ६ मातु-
रिति । रमणः कामः । उपरतस्पृहो विरक्तः प्रत्तासु भगिनीषु चेति काकाक्षिवद्रजोरम-
णनिवृत्त्योर्विशेषणम् व्य. म. ।

पाठा०—१ मध्यमभागेन घ. २ जीवत्येव s.

दायविभाग० ११४-११६] समविभागे विशेषः

२२१

‘जीवति चेच्छति’ (गौ० २८।२) इति तृतीयः कालो दर्शितः । तथा सरजस्का-
यामपि मातर्यनिच्छत्यपि पितर्यधर्मवर्तिनि दीर्घरोगग्रस्ते च पुत्राणामिच्छया भवति
विभागः । यथाह शङ्खः—‘अकामे पितरि रिक्थविभागो वृद्धे विपरीतचेतसि
रोगिणि च’ इति ॥ ११४ ॥

पितुरिच्छया विभागो द्विधा दर्शितः—समो विषमश्च; तत्र समविभागे विशेष-
माह—

यदि कुर्यात्समानंशान् पत्न्यः कार्याः समांशिकाः ।

न दत्तं स्त्रीधनं यासां भर्त्रा वा श्वशुरेण वा ॥ ११५ ॥

यदा स्वेच्छया पिता सर्वानेव सुतान् समविभागिनः करोति तदा
पत्न्यश्च पुत्रसमांशभाजः कर्तव्याः, यासां पत्नीनां भर्त्रा श्वशुरेण
वा स्त्रीधनं न दत्तम् । दत्ते तु स्त्रीधने अर्धांशं वक्ष्यति (व्य० १४८)—
‘दत्ते त्वर्धं प्रकल्पयेत्’ इति ॥ यदा तु श्रेष्ठभागादिना ज्येष्ठादीन् विभजति तदा
पत्न्यः श्रेष्ठादिभागान्न लभन्ते, किंतु द्रुतोद्धारात्समुदायात्समानेवांशोल्लभन्ते
स्वोद्धारं च ॥ यथाहापस्तम्बः (घ० २।१४।९)—‘परीमाण्डं च गृहेऽलंकारो
भार्यायाः’ इति ॥ ११५ ॥

‘ज्येष्ठं वा श्रेष्ठभागेन सर्वे वा स्युः समांशिनः’ (व्य० ११४) इति पक्षद्वये-
ऽप्यपवादमाह—

शक्तस्थानीहमानस्य किञ्चिदत्त्वा पृथक्क्रिया ।

स्वयमेव द्रव्यार्जनसमर्थस्य पितृद्रव्यमनीहमानस्यानिच्छतोऽपि यत्किञ्चि-
दसारमपि दत्त्वा पृथक्क्रिया विभागः कर्तव्यः पित्रा । तत्पुत्रादीनां दायजि-
घृक्षा मा भूदिति ॥—

‘ज्येष्ठं वा श्रेष्ठभागेन’ (व्य० ११४) इति न्यूनाधिकविभागो दर्शितः । तत्र
शास्त्रोक्तोद्धारादिविषमविभागव्यतिरेकेणान्यथाविषमविभागनिषेधार्थमाह—

न्यूनाधिकविभक्तानां धर्म्यः पितृकृतः स्मृतः ॥ ११६ ॥

न्यूनाधिकविभागेन विभक्तानां पुत्राणामसौ न्यूनाधिकविभागो यदि

टिप्पणं—१ इच्छायामुक्तं । क्वचित्तिदच्छां विनापि विभागमाह बृहस्पतिः—
‘क्रमागते गृहक्षेत्रे पिता पुत्राः समांशिनः ॥ पैतृके न विभागार्हाः सुताः पितुरनिच्छया ॥’
अर्थात्पितामहाद्यजिते धने तदनिच्छयापि पुत्रा विभागार्हा इत्यर्थः व्य. म. । २ अत्र
‘पत्न्यः’ इति बहुवचनेन ‘पत्नी’पदस्वारस्येन च सापेक्षमातुरपि विभागः सूचितः । अत
एव मदनरत्ने ‘पत्न्यः’ इति बहुवचनात्प्रतिपत्तीस्वांशेन तुल्योऽंशो ग्राह्यः, न तु ताभ्यः
पृथक् कृत्वांशो देयः; ‘पुत्रवत् जायापत्नोर्न विभागो विद्यते’ इति हारीतविरोधात् । तथा
युष्यफलेषु द्रव्यपरिग्रहेषु च द्रव्यार्जनेष्वपि तस्याः सहत्वमेव । तद्वत्पतिरर्जयति जाया गृहे
निवसतीति योगक्षेमावुभयायत्ताविति द्रव्यार्जने सहत्वम् । ३ विष्णुनायुक्तम्—‘मातरः
पुत्रभागानुसारिभागहारिण्यः’ इति ।

पाठा०—१ निच्छतो यत्किञ्चिदसारमपृथक् ख-ग. २ धर्मः Δ.

धर्म्यः शास्त्रोक्तो भवति तदाऽसौ पितृकृतः कृत एव न निवर्तत इति मन्वा-
दिभिः स्मृतः । अन्यथा तु पितृकृतोऽपि निवर्तत इत्यभिप्रायः । यथाह नारदः
(१३।६)—‘व्याधितः कुपितश्चैव विषयासक्तमानसः । अन्यथाशास्त्रकारी च
न विभागे पिता प्रभुः ॥’ इति ॥ ११६ ॥

इदानीं विभागस्य कालान्तरं कर्त्रन्तरं प्रकारनियममाह—

विभजेरनुताः पित्रोरुर्ध्वं रिक्थमृणं समम् ।

पित्रोर्मातापित्रोरुर्ध्वं प्रैयाणादिति कालो दर्शितः । सुता इति कर्तारो
दर्शिताः । सममिति प्रकारनियमः । सममेवेति रिक्थमृणं च विभजेरन् ।
ननु—‘ऊर्ध्वं पितुश्च मातुश्च’ (मनुः ९।१०४) इत्युपक्रम्य (मनुः ९।१०५)
—‘ज्येष्ठ एव तु गृहीयात्पितृव्यं धनमशेषतः । शेषास्तमुपजीवेयुर्यथैव पितरं
तथा ॥’ इत्युक्तवोक्तम् (मनुः ९।११२)—‘ज्येष्ठस्य विंश उद्धारः सर्वद्रव्याच्च
यद्वरम् । ततोऽर्धं मध्यमस्य स्यात्तुरीयं तु यवीयसः ॥’ इति । सर्वस्माद्द्रव्य-
समुदायाद्विंशतितमो भागः सर्वद्रव्येभ्यश्च यच्छ्रेष्ठं तज्येष्ठाय दातव्यम्; तदर्धं
चत्वारिंशत्तमो भागो मध्यमं च द्रव्यं मध्यमाय दातव्यम्; तुरीयमशीतितमो
भागो हीनं द्रव्यं च कनिष्ठाय दातव्यमिति मातापित्रोरुर्ध्वं विभजतामुद्दारा-
विभागो मनुना दर्शितः । तथा (मनुः ९।११६।११७)—‘उद्दारेऽनुद्धृते त्वेषा-
मियं स्यादंशकल्पना । एकाधिकं हरेज्येष्ठः पुत्रोऽध्यर्धं ततोऽनुजः ॥ अंशमंशं
यवीयांस इति धर्मो व्यवस्थितः ॥’ इति । ज्येष्ठस्य द्वौ भागौ, तदनन्तरजातस्य
सार्धं एको भागः ततोऽनुजानामेकैको विभाग इत्युद्धारव्यतिरेकेणापि विषमो
विभागो दर्शितः पित्रोरुर्ध्वं विभजताम् । जीवद्विभागे च स्वयमेव विषमो विभागो
दर्शितः—‘ज्येष्ठं वा श्रेष्ठभागेन’ (व्य० ११४) इति । अतः सर्वस्मिन्नपि काले विषमो
विभागोऽस्तीति कैथं सममेव विभजेरन्निति नियम्यते ॥ अत्रोच्यते—सत्यम्, अयं
विषमो विभागः शास्त्रदृष्टस्तथापि लोकविद्विष्टत्वाच्चानुष्ठेयः; ‘अस्वर्ग्यं लोकविद्विष्टं
धर्म्यमप्याचरेन्न तु’ (आ० १५६) इति निषेधात् । यथा ‘महोक्षं वा महाजं वा
श्रोत्रियायोपकल्पयेत्’ (आ० १०९) इति विधानेऽपि लोकविद्विष्टत्वादननुष्ठानम् ।

टिप्प०—१ अत्रासंबद्धत्वाद्बहुशेषपूरणेन व्याख्यातम्; अन्यथा तु तस्याशास्त्रो-
क्तत्वे तु ‘अन्यथाशास्त्र’ इति पाठः । ‘अन्यथा’ इति पाठेऽपि स एवार्थः इति बाल० ।
२ पितरुर्ध्वं च प्रागपि च मन्वादिवचनैर्विषमविभागविधानात् समविषमविभागयोर्विकल्पे
न्याय्ये सममेवेति नियमो न घटते इति पूर्वपक्ष्याक्षिपति—नन्वित्यादिना ।

पाठा०—१ विभजेयुः १. २ रुर्ध्वमृणं घ. ३ प्रायणात् क. ख. ४ तदर्धं
मध्यमस्य स्यात्तदर्धं तु कनीयस इति व्य. म. ५ द्वनसमुच्चयात् घ.
६ दर्शितो मनुना ग. ७ कथं विभजेरन्निति सममेव नियम्यते घ. ८ शास्त्र-
दृष्टोऽस्ति ग.

यथा वा—‘मैत्रावरुणीं गां वशामनुबन्ध्यामालभेत’ इति गवालम्भनविधानेऽपि लोकविद्विष्टत्वादननुष्ठानम् । उक्तं च—‘यथा नियोगधर्मो नो नानुबन्ध्यावधोऽपि वा । तयोद्धारविभागोऽपि नैव संप्रति वर्तते ॥’ इति । (नियोगमनतिक्रम्य यथानियोगं, नियोगाधीनो यो धर्मो ‘देवराच्च सुतोत्पत्ति’रित्यादिः स नो भवति) आपस्तम्बोऽपि (आ० ध० २।१४।१)—‘जीवन्पुत्रेभ्यो दायं विभजेत्समम्’ इति सैमतामुक्त्वा—‘ज्येष्ठो दायद इत्येके’ (आ० ध० २।१४।५) इति ‘कृत्स्नधन’ग्रहणं ज्येष्ठस्यैकीयमतेनोपन्यस्य देशविशेषे^३ सुवर्णं कृष्णा गावः कृष्णं भौसं ज्येष्ठस्य रथः पितुः पॅरीभाण्डं च गृहेऽलंकारो भार्याया ज्ञातिधनं चेत्येके’ (ध० २।१४।६-९) इत्येकीयमतेनैवमुद्धारविभागं दर्शयित्वा ‘तच्छास्त्रैर्विप्रतिषिद्धम्’ (आ० ध० २।१४।१०) इति निराकृतवान् । तं च शास्त्रविप्रतिषेधं स्वयमेव दर्शयति स्म ‘मनुः पुत्रेभ्यो दायं व्यभजदित्यविशेषेण श्रूयते’ (ध० २।१४।११) इति । तस्माद्विप्रमो विभागः शास्त्रदृष्टोऽपि लोकविरोधाच्छ्रुतिविरोधाच्च नानुष्ठेय इति सममेव विभजेरन्निति नियम्यते ॥—

मातापित्रोर्धनं सुता विभजेरन्नित्युक्तं, तत्र मातृधनेऽपवादमाह—

मातृदुहितरः शेषमृणात्

मातृधनं दुहितरो विभजेरन् । ऋणाच्छेषं मातृकृतर्णापाकरणावशिष्टम् । अतश्चरणसमं न्यूनं वा मातृधनं सुता विभजेरन्नित्यस्य विषयः । एतदुक्तं भवति—मातृकृतर्णं पुत्रैरेवापाकरणीयं, न दुहितृभिः । ऋणावशिष्टं तु धनं दुहितरो गृह्णीयुरिति । युक्तं चैतत्—‘पुमान् पुंसोऽधिके शुके स्त्री भवत्यधिके स्त्रियाः’ (मनुः ३।४९) इति ह्यवयवानां दुहितृषु बाहुल्यात् स्त्रीधनं दुहितृगामि, पितृधनं पुत्रगामि; पित्रवयवानां पुत्रेषु बाहुल्यादिति । तत्र च गौतमेन विशेषो दर्शितः (२८।२४)—‘स्त्रीधनं दुहितृणामप्रत्तानामप्रतिष्ठितानां च’ इति । अस्यार्थः—प्रत्ताऽप्रत्तासमवायेऽप्रत्तानामेव स्त्रीधनम् । प्रत्तासु च प्रतिष्ठिताप्रतिष्ठितासमवायेऽप्रतिष्ठितानां चेवेति । अप्रतिष्ठिता निर्धनाः ॥—

दुहितृभावे मातृधनमृणावशिष्टं को गृह्णीयादित्यत आह—

ताभ्य ऋतेऽन्वयः ॥ ११७ ॥

ताभ्यो दुहितृभ्यो विना दुहितृणामभावे अन्वयः पुत्रादिर्गृह्णीयात् ।

टिप्प०—१ मित्रावरुणदेवताकां वशां वन्ध्यामनुबन्ध्यामालभेत्यर्थः । २ अन्यो नियोगधर्मो विधिधर्मो विधायकवाक्यविहितो महोक्षमहाजालम्भनरूपस्तथानुबन्ध्यावशालम्भनरूपश्च धर्मो यथा नास्ति तथा विषमविभागोऽपि नास्तीति तदाशयः । ३ उत्कृष्टोऽशो ज्येष्ठस्य पितुः । ४ प्रत्ता विवाहिता, अप्रत्ता अनूढा, प्रतिष्ठिता सधना, अप्रतिष्ठिता निर्धना । ५ दुहितृन्वय इत्यपरार्कः ।

पाठा०—१ धर्मोऽन्यो B. २ स्वमतमुक्त्वा ख. घ. ३ विशेषेषु घ.; विशेषेण क. ४ परिभाण्डं ग. ५ विप्रतिषिद्धं घ. ६ कृतर्णं.

एतच्च—‘विभजेरनुताः पित्रोरुर्ध्वम्’ (व्य० ११७) इत्यनेनैव सिद्धं स्पष्टार्थ-
मुक्तम् ॥ ११७ ॥

अविभाज्यमाह—

पितृद्रव्याविरोधेन यदन्यत्स्वयमर्जितम् ।

मैत्रमौद्वाहिकं चैव दायादानां न तद्भवेत् ॥ ११८ ॥

क्रमादभ्यागतं द्रव्यं हृतमप्युद्धरेत्तु यः ।

दायादेभ्यो न तद्द्याद्विद्यया लब्धमेव च ॥ ११९ ॥

मातापित्रोर्द्रव्याविनाशेन यत्स्वयमर्जितं, मैत्रं मित्रसकाशाद्यलब्धं,
औद्वाहिकं विवाहलब्धं दायादानां भ्रातृणां तन्न भवेत् । क्रमात्पितृ-
क्रमादायातं यत्किञ्चिद्द्रव्यं अन्यैर्हृतमसामर्थ्यादिना पित्रादिभिरनुद्धृतं यः
पुत्राणां मध्य इतराभ्यनुज्ञयोद्धरति तद्दायादेभ्यो भ्रात्रादिभ्यो न दद्यात्,
उद्धतैव गृहीयात् । तत्र क्षेत्रे तुरीयांशमुद्धर्ता लभते, शेषं तु सर्वेषां सममेव । यथाह
शङ्खः—‘पूर्वं नष्टां तु यो भूमिकेश्वदुद्धरेत्क्रमात् । यथाभागं लभन्तेऽन्ये
दत्त्वांशं तु तुरीयकम् ॥’ इति । क्रमादभ्यागतमिति शेषः । तथा विद्यया वेदा-
ध्ययनेनाध्यापनेन वेदार्थव्याख्यानेन वा यलब्धं तदपि दायादेभ्यो न दद्यात्,
अर्जक एव गृहीयात् । अत्र च ‘पितृद्रव्याविरोधेन यत्किञ्चित्स्वयमर्जितम् ॥’
इति सर्वत्र शेषः । अतश्च पितृद्रव्याविरोधेन यन्मैत्रमर्जितं पितृद्रव्याविरोधेन
यदौद्वाहिकं, पितृद्रव्याविरोधेन यत्क्रमादायातमुद्धृतं, पितृद्रव्याविरोधेन विद्यया
यलब्धमिति प्रत्येकमभिसंबध्यते । तथा च पितृद्रव्याविरोधेन प्रत्युपकारेण
यन्मैत्रम्, आसुरादिविवाहेषु यलब्धम्, तथा पितृद्रव्यव्ययेन यत्क्रमायात-
मुद्धृतं तथा पितृद्रव्यव्ययेन लब्धया विद्यया यलब्धम्, तत्सर्वं सर्वैर्भ्रा-
तृभिः पित्रा च विभजनीयम् । तथा ‘पितृद्रव्याविरोधेन’ इत्यस्य सर्वशेषत्वादेव
पितृद्रव्यविरोधेन प्रतिग्रहलब्धमपि विभजनीयम् । अस्य च सर्वशेषत्वाभावे
मैत्रमौद्वाहिकमित्यादिनारब्धव्यम् । अथ पितृद्रव्यविरोधेनापि यन्मैत्रादिलब्धं
तस्याविभाज्यत्वाय मैत्रादिवचनमर्थवदित्युच्यते । तथा सति समाचारविरोधः,
विद्यालब्धे नारदवचनविरोधश्च ।—‘कुटुम्बं विभृयाद्भ्रातुर्यो विद्यामधिगच्छतः ।
भागं विद्याधनात्तस्मात्स लभेताश्रुतोऽपि सन् ॥’ (नारदः १३।१०) इति । तथा
विद्याधनस्याविभाज्यस्य लक्षणमुक्तं कात्यायनेन—‘परभक्तोपयोगेन विद्या प्राप्ता-

टिप्प०—१ यदि ‘पितृद्रव्याविरोधेन’ इत्ययमंशो मैत्रादिशेषो न स्यात्तदाऽयमर्थः
संपत्स्यते—यद्यत् पितृद्रव्याविरोधेनार्जितं, तत्तदविभाज्यमिति । तथा चानया वचन-
व्यक्त्या साधारण्येन तादृशानां मैत्रादीनामप्यविभाज्यत्वे सिद्धे पुनस्तेषां ‘मैत्रमौद्वाहि-
कम्’ इत्यविभाज्यत्वाभिधानमनुपपन्नं स्यादित्यत आह—अस्येति ।

पाठा०—१ मप्युद्धरेत्तु ॥ २ सर्वत्र शेषः क. ३ क्रमायातं क.
४ समं विभजनीयं ग.

न्यतस्तु या । तथा लब्धं धनं यत्तु विद्याप्राप्तं तदुच्यते ॥' इति । तथा 'पितृद्रव्या-
विरोधेन' इत्यस्य भिन्नवाक्यत्वे प्रतिग्रहलब्धस्याविभाज्यत्वमाचारविरुद्धमापद्येत ।
एतदेव स्पष्टीकृतं मनुना (११२०८)—'अनुपन्नपितृद्रव्यं श्रमेण यदुपाजितम् ।
दायादेभ्यो न तद्व्याद्विद्यया लब्धमेव च ॥' इति श्रमेण सेवयुद्धादिना ।
ननु पितृद्रव्याविरोधेन यन्मैत्रादिलब्धं द्रव्यं तदविभाज्यमिति न वक्तव्यम्;
विभागप्राप्त्यभावात् । यथेन लब्धं तत्तस्यैव, नान्यस्येति प्रसिद्धतरम् । प्राप्तिपूर्व-
कश्च प्रैतिषेधः । अत्र कश्चिदित्यं प्राप्तिमाह—'यत्किञ्चित्पितरि प्रेते धनं ज्येष्ठो-
ऽधिगच्छति । भागो यवीयसां तत्र यदि विद्यानुपालिनः ॥' (मनुः ११२०४)
इति । ज्येष्ठो वा कनिष्ठो वा मध्यमो वा पितरि प्रेते अप्रेते वा यवीयसां
वर्षीयसां चेति व्याख्यानेन पितरि सत्यसति च मैत्रादीनां विभाज्यत्वं प्राप्तं प्रतिषि-
ध्यत इति,—तदसत् ; नह्यत्र प्राप्तस्य प्रतिषेधः, किंतु सिद्धस्यैवानुवादोऽयम् । लोक-
सिद्धस्यैवानुवादकान्येव प्रायेणास्मिन्प्रकरणे वचनानि । अथवा 'समवेतैस्तु यत्प्राप्तं
सर्वं तत्र समांशिनः ।' इति प्राप्तस्यापवाद इति संतुष्यतु भवान् । अतश्च 'यत्किञ्चि-
त्पितरि प्रेते' इत्यस्मिन्वचने ज्येष्ठादिपदाविवक्षया प्राप्तिरिति व्यामोहमात्रम् ।
अतो मैत्रादिवचनैः पितुः प्रागूर्ध्वं वैविभाज्यत्वेनोक्तस्य 'यत्किञ्चित्पितरि प्रेते'
इत्यपवाद इति व्याख्येयम् । तथाऽन्यदप्यविभाज्यमुक्तं मनुना (११२१९)—'वर्धं
पत्रमलंकारं कृतान्नमुदकं त्रियः । योगक्षेमं प्रचारं च न विभाज्यं प्रचक्षते ॥'
इति । धृतानामेव वस्त्राणामविभाज्यत्वं, यथेन धृतं तत्तस्यैव । पितृधृतवस्त्राणि
तु पितुरुर्ध्वं विभज्यतां श्राद्धभोक्त्रे दातव्यानि । यथाह बृहस्पतिः—'वस्त्रालंकार-
शय्यादि पितुर्यद्वाहनादिकम् । गन्धमाल्यैः समभ्यर्च्य श्राद्धभोक्त्रे समर्पयेत् ॥'
इति । अभिनवानि तु वस्त्राणि विभाज्यान्वेव । पत्रं वाहनमश्वशिविकादि, तदपि
यथेनारूढं तत्तस्यैव । पित्र्यं तु वस्त्रवदेव, अश्वादीनां बहुत्वे तु तद्विक्रयोपजीविनां
विभाज्यत्वमेव । वैषम्येणाविभाज्यत्वे ज्येष्ठस्य (मनुः ११११९)—'अजाविकं
सैकशफं न जातु विषमं भजेत् । अजाविकं सैकशफं ज्येष्ठस्यैव विधीयते ॥' इति
मनुस्मरणात् । अलंकारोऽपि यो येन धृतः स तस्यैव । अधृतः साधारणो विभाज्य
एव । (मनुः ११२००)—'पत्यौ जीवति यः स्त्रीभिरलंकारो धृतो भवेत् । न
तं भजेरन्दायादा भजमानाः पैतन्ति ते ॥' इति । 'अलंकारो धृतो भवेत्' इति
विशेषेणोपादानादधृतानां विभाज्यत्वं गम्यते । कृतान्नं तण्डुलमोदकादि तदप्य-
विभाज्यं यथासंभवं भोक्तव्यम् । उदकं उदकाधारः कूपादि, तच्च विषमं मूल्य-

टिप्प०—१ 'दायादेभ्य' इत्यस्य स्थाने 'स्वयमीहितलब्धं तन्नाकामो दातुमर्हति'
इत्युत्तरार्थं मनुस्मृतावुपलभ्यते.

पाठा०—१ विरोधश्चापद्येत घ. २ निषेधः घ. ३ चाविभाज्य घ.
४ इत्यस्यापवाद ख. ५ पितृधृतानि ख. ६ तु विषमं-मनुस्मृतिः.
७ पतन्त्यधः ग. ८ विशेषस्योपादाना ग.

द्वारेण न विभाज्यं पर्यायेणोपभोक्तव्यम् । स्त्रियश्च दास्यो विषमाः न मूल्यद्वारेण विभाज्याः, पर्यायेण कर्म कारयितव्याः । अवरुद्धास्तु पित्रा स्वरिण्याद्याः समा अपि पुत्रैर्न विभाज्याः । ‘स्त्रीषु च संयुक्तास्त्रिविभागाः’ (२८।४६) इति गौतमस्मरणात् । योगश्च क्षेमश्च योगक्षेमम् । ‘योग’शब्देनालब्धलाभकारिणं श्रौतस्मार्तमिसाध्यं इष्टं कर्म लक्ष्यते । ‘क्षेम’शब्देन लब्धपरिरक्षणहेतुभूतं बहिर्वेदिदान-तडागारामनिर्माणादि पूर्तं कर्म लक्ष्यते । तदुभयं पैतृकमपि पितृद्रव्यविरोधाजितमप्यविभाज्यम् । यथाह लौगाक्षिः—‘क्षेमं पूर्तं योगमिष्टमित्याहुस्तत्त्वदर्शिनः । अविभाज्ये च ते प्रोक्ते शयनासनमेव च ॥’ इति । ‘योगक्षेम’शब्देन योगक्षेमकारिणो राजमन्त्रिपुरोहितादय उच्यन्ते—इति केचित् । छत्रचामरशस्त्रोपानत्रभृतय इत्यन्ये । प्रचारो गृहारामादिषु प्रवेशनिर्गममार्गः सोऽप्यविभाज्यः । यत्तूशनसा क्षेत्रस्याविभाज्यत्वमुक्तम्—‘अविभाज्यं सगोत्राणामासहस्रकुलादपि । याज्यं क्षेत्रं च पत्रं च कृतान्नमुदकं स्त्रियः ॥’ इति, तद्वाह्याणोत्पन्नक्षत्रियादिपुत्रविषयम् । ‘न प्रतिग्रहभूदेया क्षत्रियादिसुताय वै । यद्यप्येषां पिता दद्यान्मृते विप्रासुतो हरेत् ॥’ इति स्मरणात् । याज्यं याजनकर्मलब्धम् । पितृप्रसादलब्धस्याविभाज्यत्वं वक्ष्यते । नियमातिक्रमाजितस्याविभाज्यत्वमनन्तरमेव न्यरासि । पितृद्रव्यविरोधेन यदजितं तद्विभजनीयमिति स्थितं, तत्रार्जकस्य भागद्वयं; वसिष्ठवचनात्—‘येन चैषां स्वयमुपाजितं स्यात्स द्यंशमेव लभेत’ (१७।५१) इति ॥ ११८-११९ ॥

अस्यापवादमाह—

सामान्यार्थसमुत्थाने विभागस्तु समः स्मृतः ।

अविभक्तानां भ्रातृणां सामान्यस्यार्थस्य कृषिवाणिज्यादिना संभूय समुत्थाने सम्यग्वर्धने केनचित्कृते सम एव विभागो नार्जयितुरंशद्वयम् ॥—

पित्र्ये द्रव्ये पुत्राणां विभागो दर्शितः, इदानीं पैतामहे पौत्राणां विभागो विशेषमाह—

अनेकपितृकाणां तु पितृतो भागकल्पना ॥ १२० ॥

यद्यपि पैतामहे द्रव्ये पौत्राणां जन्मना स्वत्वं पुत्रैरविशिष्टं, तथापि तेषां पितृद्वारेणैव पैतामहद्रव्ये विभागकल्पना, न स्वरूपापेक्षया । एतदुक्तं भवति—यदाऽविभक्ता भ्रातरः पुत्रानुत्पाद्य दिवं गतास्तदैकस्य द्वौ पुत्रौ, अन्यस्य त्रयोऽपरस्य चत्वार इति पुत्राणां वैषम्ये तत्र द्वावेकं स्वपित्र्यमंशं लभेते, अन्ये

टिप्प०—१ इदं मेधातिथि—कल्पतर्कभिप्रेतम् । २ तत्र तेषां पितृतो भागकल्पना, न तेषां समो विभाग इत्याशयः ।

पाठा०—१ करणं ख. २ साधारणस्यार्थस्य ग. घ. ३ भागद्वयम् घ. ४ द्रव्यविभाग क. ५ पित्रंशं घ.

दायविभाग० १२०-१२१] पैतामहे पौत्राणां विभागः २२७

त्रयोऽप्येकमंशं पित्र्यं, चत्वारोऽप्येकमेवांशं पित्र्यं लभन्त इति । तथा केषुचित्पुत्रेषु ध्रियमाणेषु केषुचित्पुत्रानुत्पाद्य विनष्टेष्वप्ययमेव न्यायः । ध्रियमाणाः स्वानंशानेव लभन्ते, नष्टानामपि पुत्राः पित्र्यानेवांशं लभन्त इति वाचनिकी व्यवस्था ॥ १२० ॥

अधुना विभक्ते पितर्यविद्यमानभ्रातृके वा पौत्रस्य पैतामहे द्रव्ये विभागो नास्ति । अग्नियमाणे पितरि 'पितृतो भागकल्पना' (व्य० १२०) इत्युक्त्वात् । भवतु वा स्वार्जितवत्पितुरिच्छयैवेत्याशङ्कित आह—

भूर्या पितामहोपात्ता निवन्धो द्रव्यमेव वा ।

तत्र स्यात्सदृशं स्वाम्यं पितुः पुत्रस्य चैव हि ॥ १२१ ॥

भूः शालिक्षेत्रादिका । निवन्ध एकस्य पर्णभैरकस्येयन्ति पर्णानि, तथा एकस्य क्रमुकफलभैरकस्येयन्ति क्रमुकफलानीत्याद्युक्तलक्षणः । द्रव्यं सुवर्णरजस्तादि यत्पितामहेन प्रतिग्रहविजयादिना लब्धं तत्र पितुः पुत्रस्य च स्वाम्यं लोकप्रसिद्धमिति कृत्वा विभागोऽस्ति । हि यस्मात्तत्सदृशं समानम्, तस्मान्न पितुरिच्छयैव विभागो नापि पितुर्भागद्वयम् । अतश्च 'पितृतो भागकल्पना' (व्य० १२०) इत्येतत्स्वाम्ये समेऽपि वाचनिकम् । 'विभागं चेत्पिता कुर्यात्' (व्य० ११४) इत्येतत्स्वार्जितविषयम् । तथा—'द्वावंशौ प्रतिपद्येत विभजन्नात्मनः पिता' (नारदः १३।१२) इत्येतदपि स्वार्जितविषयम् । 'जीवतोरखतन्त्रः स्याज्जरयापि समन्वितः' इत्येतदपि पारतन्त्र्यं मातापित्रर्जितद्रव्यविषयम् । तथा—'अनीशास्ते हि जीवतोः' इत्येतदपि । तथा सरजस्कायां मातरि सस्पृहे च पितरि विभागमनिच्छत्यपि पुत्रेच्छया पैतामहद्रव्यविभागो भवति । तथाऽविभक्तेन पित्रा पैतामहे द्रव्ये दीयमाने विक्रीयमाणे वा पौत्रस्य निषेधेऽप्यधिकारः, पित्रर्जिते न तु निषेधाधिकारः; तत्परतन्त्रत्वात् । अनुमतिस्तु कर्तव्या । तथा हि—पैतृके पैतामहे च स्वाम्यं यद्यपि जन्मनैव, तथापि पैतृके पितृपरतन्त्रत्वात् पितृश्वार्जकत्वेन प्राधान्यात् पित्रा विनियुज्यमाने स्वार्जिते द्रव्ये पुत्रेणानुमतिः कर्तव्या । पैतामहे तु द्वयोः स्वाम्यमवशिष्टमिति निषेधाधिकारोऽप्यस्तीति विशेषः । मनुरपि (९।२०९) 'पैतृकं तु पिता द्रव्यमनवाप्तं यदाप्नुयात् । न तत्पुत्रैर्भजेत्सार्धमकामः स्वयमर्जितम् ॥' इति । यत्पितामहार्जितं केनाप्यपहृतं

टिप्प०—१ अत्राविभक्तधने भ्रातरि मृते तत्पुत्रः पितामहादनवाप्तविभागः पितृव्यात्तत्पुत्राद्वा निजपितृभागं गृहीयात् । एवं च तत्पुत्रः । तत्पौत्रस्तु न लभेतेति कात्यायनमतम् । २ मृते पितरीति भावः ।

पाठा०—१ प्वयमेव ख-ग. २ ध्रियमाणे तु पितरि ग. ३ चोभयोः A., V. ४ भारकस्य ख. ५ स्वाम्यमर्थसिद्धमिति. ६ पितुः स्वार्जकत्वेन ख. ७ कारोऽप्यस्तीति ख.

पितामहेनानुद्धृतं यदि पितोद्धरति तत्स्वार्जितमिव पुत्रैः सार्धमकामः स्वयं न विभजेदिति वदन् पितामहार्जितमकामोऽपि पुत्रेच्छया पुत्रैः सह विभजेदिति दर्शयति ॥ १२१ ॥

विभागोत्तरकालमुत्पन्नस्य पुत्रस्य कथं विभागकल्पनेत्यत आह—

विभक्तेषु सुतो जातः सवर्णायां विभागभाक् ।

विभक्तेषु पुत्रेषु पश्चात्सवर्णायां भार्यायामुत्पन्नो विभागभाक् । विभज्यत इति विभागः । पित्रोर्विभागस्तं भजतीति विभागभाक्; पित्रोरुर्ध्वं तयोरंशं लभत इत्यर्थः । मातृभागं चासत्यां दुहितरि, 'मातुर्दुहितरः शेषम्' (व्य० ११७) इत्युक्त्वात् । असवर्णायामुत्पन्नस्तु स्वांशमेव पित्र्याल्लभते, मातृकं तु सर्वमेव । एतदेव मनुनोक्तम् (११२१६)—'ऊर्ध्वं विभागाज्जातस्तु पित्र्यमेव हरेद्धनम्' इति । पित्रोरिदं पित्र्यमिति व्याख्येयम्; 'अनीशः पूर्वजः पित्रोर्भ्रातृभागे विभक्तजः' इति स्मरणात् । विभक्तयोर्मातापित्रोर्विभागे विभागात्पूर्वमुत्पन्नो न स्वामी, विभक्तजश्च भ्रातृभागे न स्वामीत्यर्थः । तथा विभागोत्तरकालं पित्रा यत्किञ्चिदजितं तत्सर्वं विभक्तजस्यैव; 'पुत्रैः सह विभक्तेन पित्रा यत्स्वयमर्जितम् । विभक्तजस्य तत्सर्वमनीशाः पूर्वजाः स्मृताः ॥' इति स्मरणात् । ये च विभक्ताः पित्रा सह संसृष्टाः पितुरुर्ध्वं तैः सार्धं विभक्तजो विभजेत् । यथाह मनुः (११२१६)—'संसृष्टास्तेन वा ये स्युर्विभजेत स तैः सह' इति ॥—

पितुरुर्ध्वं पुत्रेषु विभक्तेषु पश्चादुत्पन्नस्य कथं विभागकल्पनेत्यत आह—

दृश्याद्वा तद्विभागः स्यादायव्ययविशोधितात् ॥ १२२ ॥

तस्य पितरि प्रेते भ्रातृविभागसमयेऽस्पष्टगर्भायां मातरि भ्रातृविभागोत्तरकालमुत्पन्नस्यापि विभागः । तद्विभागः कुत इत्यत आह । दृश्याद्भातृभिर्गृहीताद्धनात् । कीदृशात्? आयव्ययविशोधितात् । आयः प्रतिदिवसं प्रतिमासं प्रत्यब्दं वा यदुत्पद्यते, व्ययः पितृकृतर्णापाकरणं, ताभ्यामायव्ययाभ्यां यच्छोधितं तत्तस्मादुद्धृत्य तद्भागो दातव्यः स्यात् । एतदुक्तं भवति—प्रातिस्त्रिकेषु भागेषु तदुद्धृत्यमायं प्रवेश्य पितृकृतं चर्णमपनीयावशिष्टेभ्यः स्वेभ्यः स्वेभ्यो भागेभ्यः किञ्चित्किञ्चिदुद्धृत्य विभक्तजस्य भागः स्वभागसमः कर्तव्य इति । एतच्च विभागसमयेऽप्रजस्य भ्रातृभार्यायामस्पष्टगर्भायां विभागादूर्ध्वमुत्पन्नस्यापि वेदितव्यम् । स्पष्टगर्भायां तु प्रसवं प्रतीक्ष्य विभागः कर्तव्यः । यथाह वसिष्ठः (१७।४१)—'अथ भ्रातृणां दायविभागो याश्चानपत्याः स्त्रियस्तासामापुत्रलाभात्' इति । गृहीतगर्भाणामप्रसवात्प्रतीक्षणमिति योजनीयम् ॥ १२२ ॥

पाठा०—१ मातृभागे तु सर्वमेव ग. घ; मातृभागं B. २ कृतसृणं घ. ३ भागेभ्यो यत्किञ्चिदुद्धृत्य ज. ४ समये भ्रातृभार्यामप्रजायामस्पष्टगर्भायां स्वभागा ग., समये भ्रातृभार्यामप्रजस्य स्पष्टगर्भायां विभागादूर्ध्वं घ.

विभक्तजः पित्र्यं मातृकं च सर्वं धनं गृह्णातीत्युक्तं, तत्र यदि विभक्तः पिता माता वा विभक्ताय पुत्राय स्नेहवशादाभरणादिकं प्रयच्छति, तदा विभक्तजेन दानप्रतिषेधो न कर्तव्यः; नापि दत्तं प्रत्याहर्तव्यमित्याह—

पितृभ्यां यस्य यदत्तं तत्तस्यैव धनं भवेत् ।

मातापितृभ्यां विभक्ताभ्यां पूर्वं विभक्तस्य पुत्रस्य यदत्तमलंकारादि, तत्तस्यैव पुत्रस्य, न विभक्तजस्य स्वं भवति । न्यायसाम्याद्विभागात्प्रागपि यस्य यदत्तं तत्तस्यैव । तथा असति विभक्तजे विभक्तयोः पित्रोरंशं तदूर्ध्वं विभजतां यस्य यदत्तं तत्तस्यैव, नान्यस्येति वेदितव्यम् ॥—

जीवद्विभागे स्वपुत्रसमांशित्वं पत्नीनामुक्तं, 'यदि कुर्यात्समानंशान्' (व्य० ११५) इत्यादिना । पितरूर्ध्वं विभागेऽपि पत्नीनां स्वपुत्रसमांशित्वं दर्शयितुमाह—

पितरूर्ध्वं विभजतां माताऽप्यंशं समं हरेत् ॥ १२३ ॥

पितरूर्ध्वं पितुः प्रयाणादूर्ध्वं विभजतां मातापि स्वपुत्रांशसममंशं हरेत्,—यदि स्त्रीधनं न दत्तम्; दत्ते त्वर्यांशहारिणीति वैक्ष्यते ॥ १२३ ॥

पितरि प्रते यद्यसंस्कृता भ्रातरः सन्ति, तदा तत्संस्कारे कोऽधिक्रियत इत्यत आह—

असंस्कृतास्तु संस्कार्या भ्रातृभिः पूर्वसंस्कृतैः ।

पितरूर्ध्वं विभजद्भिर्भ्रातृभिरसंस्कृता भ्रातरः समुदायद्रव्येण संस्कर्तव्याः ॥—

असंस्कृतासु भगिनीषु विशेषमाह—

भगिन्यश्च निजादंशादृत्वांशं तु तुरीयकम् ॥ १२४ ॥

अस्यार्थः—भगिन्यश्चासंस्कृताः संस्कर्तव्या भ्रातृभिः । किं कृत्वा? निजादंशाच्चतुर्थमंशं दत्त्वा । अनेन दुहितरोऽपि पितरूर्ध्वमंशभगिन्य इति गम्यते । तत्र 'निजादंशात्' इति प्रत्येकं परिकल्पितादंशादुद्धृत्य चतुर्थांशो दातव्य इत्येवमर्थो न भवति, किंतु यज्जातीया कन्या, तज्जातीयपुत्रभागाच्चतुर्थांशभगिनी सा कर्तव्या । एतदुक्तं भवति—यदि ब्राह्मणी सा कन्या तदा ब्राह्मणीपुत्रस्य यावानंशो भवति, तस्य चतुर्थांशस्तस्या भवति । तद्यथा—यदि कस्यचिद्ब्राह्मणस्यैका

टिप्प०—१ यदा ब्राह्मणस्य सर्ववर्णा भार्या भवन्ति, तासां च प्रत्येकं कन्यकाः सन्ति, तत्र ब्राह्मणी या कन्यका सा ब्राह्मणस्य पुत्रस्य यावानंशो भवति ततश्चतुर्थोऽंशं लभते; एवं ब्राह्मणस्येन पितुः क्षत्रियादिकन्यकाः क्षत्रियादिसुतांशभागग्राह्यिण्य इति अप० ।

पाठा०—१ तस्यैव क. ग. २ मातुः स्वपुत्र ख. ३ प्रायणा क. ग. ४ वक्ष्यति ग. ५ असंस्कृताश्च A. ६ संस्कार्याः ग. ७ इत्ययमर्थो क., इत्यर्थो ग. ८ कस्यचिद्ब्राह्मण्येवैका ख.

पत्नी पुत्रश्चैकः कन्या चैका, तत्र पित्र्यं सर्वमेव द्रव्यं द्विधा विभज्य तत्रैकं भागं चतुर्धा विभज्य तुरीयमंशं कन्यायै दत्त्वा शेषं पुत्रो गृहीयात्; यदा तु द्वौ पुत्रौ एका च कन्या, तदा पितृधनं सर्वं त्रिधा विभज्य एकं भागं चतुर्धा विभज्य तुरीयमंशं कन्यायै दत्त्वा शेषं द्वौ पुत्रौ विभज्य गृहीतः; अथ त्वेकः पुत्रो द्वे कन्ये, तदा पित्र्यं धनं त्रिधा विभज्य एकं भागं चतुर्धा विभज्य तत्र द्वौ भागौ द्वाभ्यां कन्याभ्यां दत्त्वाऽवशिष्टं सर्वं पुत्रो गृह्णातीत्येवं समानजातीयेषु समविषमेषु भ्रातृषु भगिनीषु च योजनीयम् । यदा तु ब्राह्मणीपुत्र एकः क्षत्रियाकन्या चैका, तत्र पितृधनं सप्तधा विभज्य क्षत्रियापुत्रभागांर्द्धींश्चतुर्धा विभज्य तुरीयांशं क्षत्रियाकन्यायै दत्त्वा शेषं ब्राह्मणीपुत्रो गृह्णाति । यदा तु द्वौ ब्राह्मणीपुत्रौ क्षत्रियाकन्या चैका, तत्र पित्र्यं धनमेकादशधा विभज्य तेषु त्रीनंशान् क्षत्रियापुत्र-भागांश्चतुर्धा विभज्य चतुर्थमंशं क्षत्रियाकन्यायै दत्त्वा शेषं सर्वं ब्राह्मणीपुत्रा विभज्य गृहीतः ॥ एवं जातिवैषम्ये भ्रातॄणां भगिनीनां च संख्यायाः साम्ये वैषम्ये च सर्वत्रोहनीयम् । नैच 'निजादंशादत्त्वांशं तु तुरीयक'मिति तुरीयां-शाविवक्षया संस्कारमात्रोपयोगि द्रव्यं दत्त्वेति व्याख्यानं युक्तम् । मनुवचनवि-रोधात् (१।११८)—'स्वभ्योऽशेभ्यस्तु कन्याभ्यः प्रदद्युर्भातरः पृथक् । स्वात्स्वादंशाच्चतुर्भागं पतिताः स्युरदित्सवः ॥' इति । अस्यार्थः—ब्राह्मणादयो भ्रातरो ब्राह्मणीप्रभृतिभ्यो भगिनीभ्यः स्वभ्यः स्वजातिविहितेभ्योऽशेभ्यः 'चतुरो-ऽशान्हरेद्विप्र' (मनुः १।१५३) इत्यादिवक्ष्यमाणेभ्यः स्वात्स्वादंशादात्मीया-दात्मीयाद्भागाच्चतुर्थं चतुर्थं भागं दद्युः । न चात्रात्मीयभागादुद्धृत्य चतुर्थांशो देय इत्युच्यते, किंतु स्वजातिविहितादेकस्मादेकस्मादंशात्पृथक्पृथगेकस्याप्येकस्यै कन्यायै चतुर्थोऽशो देय इति जातिवैषम्ये संख्यावैषम्ये च विभागकृत्स्नैव । 'पतिताः स्युरदित्सवः' इत्यकरणे प्रत्यवायश्रवणादवश्यंदातव्यता प्रतीयते । अत्रापि चतुर्थभागवचनमविवक्षितं संस्कारमात्रोपयोगिद्रव्यदानमेव विवक्षितमिति चेन्न । स्मृतिद्वयेऽपि चतुर्थांशदानाविवक्षायां प्रमाणाभावाददाने प्रत्यवायश्रवणाच्चेति । यदपि कैश्चिदुच्यते—अंशदानविवक्षायां बहुभ्रातृकायाः बहुधनत्वं, बहुभगिनी-कस्य च निर्धनता प्राप्नोतीति, तदुक्तरीत्या परिहृतमेव । नह्यत्रात्मीयाद्भागादुद्धृत्य चतुर्थांशस्य दानमुच्यते येन तथा स्यात्; अतोऽसहायमेधातिथिप्रभृतीनां व्याख्या-नमेव चतुरंशं, न भारुचेः । तस्मात्पितुरुर्ध्वं कन्याप्यंशभागिनी पूर्वं चेद्यत्किं-चित्पिता ददाति, तदेव लभते; विशेषवचनाभावादिति सर्वमनवयम् ॥ १२४ ॥

पाठा०—१ अथ तु ग. घ. २ गृहीयात् एवं ग. ३ पित्र्यं धनं घ. ४ गृहीयात् ग. ५ गृहीयाताम् ग. ६ नच दत्त्वांशं तु ग. घ. ७ संस्का-रोपयोगि ख. ८ बहुधनकत्वं घ. ९ वरिष्ठं, न भागुरेः ख.

दायविभाग०१२६] विभिन्नजातीयपुत्राणां विभागनिर्णयः २३१

एवं 'विभागं चेत्पिता कुर्यात्' (व्य० ११४) इत्यादिना प्रबन्धेन समानजातीयानां भ्रातृणां परस्परं पित्रा च सह विभागकृत्सिक्ता; अधुना भिन्नजातीयानां विभागमाह—

चतुस्त्रिव्येकभागाः स्युर्वर्णशो ब्राह्मणात्मजाः ।

क्षत्रजास्त्रिव्येकभागा विड्जास्तु द्व्येकभागिनः ॥ १२५ ॥

'तिस्रो वर्णानुपूर्व्येण' (आ० १७) इति ब्राह्मणस्य चतस्रः, क्षत्रियस्य तिस्रः, वैश्यस्य द्वे, शूद्रस्यैकेति भार्या दर्शिताः । तत्र ब्राह्मणात्मजा ब्राह्मणोत्पन्ना वर्णशः—'वर्ण'शब्देन ब्राह्मणादिवर्णाः स्त्रिय उच्यन्ते । 'संख्यैकवचनाच्च वीप्सायाम्' (पा० ५।४।४३) इत्यधिकरणकारकादेकवचनाद्वीप्सायां शस् । अतश्च वर्णे वर्णे ब्राह्मणोत्पन्नाः यथाकमं चतुस्त्रिव्येकभागाः स्युर्मवेयुः । एतदुक्तं भवति—ब्राह्मणेन ब्राह्मण्यामुत्पन्ना एकैकशश्चतुरश्वतुरो भागोलभन्ते । तेनैव क्षत्रियायामुत्पन्नाः प्रत्येकं त्रींस्त्रीन् वैश्यायां द्वौ द्वौ शूद्रायामेकमेकमिति । क्षत्रजाः क्षत्रियेणोत्पन्नाः, 'वर्णशः' इत्यनुवर्तते; यथाकमं; त्रिव्येकभागाः । क्षत्रियेण क्षत्रियायामुत्पन्नाः प्रत्येकं त्रींस्त्रीन्, वैश्यायां द्वौ द्वौ, शूद्रायामेकमेकम् । विड्जाः वैश्येणोत्पन्नाः । अत्रापि 'वर्णशः' इत्यनुवर्तते, यथाकमं द्व्येकभागिनः । वैश्येन वैश्यायामुत्पन्नाः प्रत्येकं द्वौ द्वौ भागौ लभन्ते । शूद्रायामेकमेकम् । 'शूद्रस्यैकैव भार्या' इति भिन्नजातीयपुत्राभावात्तत्पुत्राणां पूर्वोक्त एव विभागः; यद्यपि 'चतुस्त्रिव्येकभागा' इत्यविशेषणोक्तं, तथापि प्रतिग्रहप्राप्तभूयतिरिक्तविषयमिदं द्रष्टव्यम् । यतः स्मरन्ति—'न प्रतिग्रहभूदेया क्षत्रियादिसुताय वै । यद्यप्येषा पिता दद्यान्मृते विप्रासुतो हरेत् ॥' इति । प्रतिग्रहग्रहणात्कयादिना लब्धा भूः क्षत्रियादिसुतानामपि भवत्येव । शूद्रापुत्रस्य विशेषप्रतिषेधाच्च । 'शूद्रां द्विजातिभिर्जातो न भूमेर्भागमर्हति' इति । यदि कयादिप्राप्ता भूः क्षत्रियादिसुतानां न भवेत्तदा शूद्रापुत्रस्य विशेषप्रतिषेधो नोपपद्यते । यत्पुनः (मनुः ९।१५५)—'ब्राह्मणक्षत्रियविशां शूद्रापुत्रो न रिक्थभाक् । यदेवास्य पिता दद्यात्तदेवास्य धनं भवेत् ॥' इति, तदपि जीवता पित्रा यदि शूद्रापुत्राय किमपि प्रदत्तं स्यात्तद्विषयम् । यदा तु प्रसाददानं नास्ति, तदैकांशभागित्वविरुद्धम् ॥१२५॥

अथ सर्वविभागशेषे किञ्चिदुच्यते—

अन्योन्यापहतं द्रव्यं विभक्ते यँतु दृश्यते ।

तत्पुनस्ते समैरंशैर्विभजेरन्निति स्थितिः ॥ १२६ ॥

परस्परापहतं समुदायद्रव्यं विभागकाले चाज्ञातं विभक्ते पितृधने यद्वृ-
श्यते, तत्समैरंशैर्विभजेरन्नित्येवं स्थितिः शास्त्रमर्यादा । अत्र 'समैरंशैः' इति

टिप्प०—१ तत्र 'वर्ण'शब्दस्य नियतपुंस्त्वेनात्र स्त्रीषु लक्षणायां 'अपि'पदस्यैव तदङ्गीकारात्—बा० ।

पाठा०—१ विड्जौ तु द्व्येकभागिनौ A. २ वर्णास्त्रिय उच्यन्ते ग. घ.
३ त्पन्ना एकैकशश्चतुस्त्रि ग. ४ प्रत्तं ग. ५ यदि दृश्यते A. ६ वा ज्ञातं ख.
च ज्ञातं ग.

वदतोद्धारविभागो निषिद्धः । विभजेरञ्जित वदता येन दृश्यते तेनैव न ग्राह्यमिति दर्शितम् । एवं च वचनस्यार्थवत्त्वान्न समुदायद्रव्यापहारे दोषाभावपरत्वम् । ननु मनुना ज्येष्ठस्यैव समुदायद्रव्यापहारे दोषो दर्शितो न कनीयसाम् (मनुः १।२।१३) 'यो ज्येष्ठो विनिकुर्वीत लोभाद्भातृतृन्यवीयसः । सोऽज्येष्ठः स्यादभागश्च नियन्तव्यश्च राजभिः ॥' इति वचनात् । नैतत् ; यतः संभावितत्वात्तद्व्यस्य पितृस्थानीयस्य ज्येष्ठस्यापि दोषं वदता ज्येष्ठपरतन्त्राणां कनीयसां पुत्रस्थानीयानां दण्डापूपिकनीत्या सुतरां दोषो दर्शित एव । तथा चाविशेषेणैव दोषः श्रूयते । गौतमः—'यो वै भागिनं भागाच्चुदते चयते चैनं स यदि चैनं न चयतेऽथ पुत्रमथ पौत्रं चयत' इति । यो भागिनं भागार्हं भागाच्चुदते भागादपाकरोति भागं तस्मै न प्रयच्छति, स भागाच्चुद एनं नोत्तारं चयते नाशयति दोषिणं करोति; यदि तं न नाशयति, तदा तस्य पुत्रं पौत्रं वा नाशयतीति, ज्येष्ठविशेषमन्तरेणैव साधारणद्रव्यापहारिणो दोषः श्रुतः । अथ साधारणं द्रव्यमात्मनोऽपि स्वं भवतीति स्वत्वबुद्ध्या गृह्यमाणं न दोषमावहतीति मतम् । तदसत्, स्वबुद्ध्या गृहीतेऽप्यवर्जनीयतया परस्वमपि गृहीतमेवेति निषेधानुप्रवेशादोषभावहत्वेव । यथा मौद्रे चरौ विपन्ने सदृशतया माषेषु गृह्यमाणेषु 'अयज्ञिया वै माषाः' इति निषेधो न प्रविशति, मुद्रावयवबुद्ध्या गृह्यमाणत्वादिति पूर्वपक्षिणोक्ते मुद्रावयवेषु गृह्यमाणेष्ववर्जनीयतया माषावयवा अपि गृह्यन्त एवेति निषेधः प्रविशत्येवेति राद्धान्तिनोक्तम् । तस्माद्वचनतो न्यायतश्च साधारणद्रव्यापहारे दोषोऽस्त्येवेति सिद्धम् ॥ १२६ ॥

ध्यामुष्यायणस्य भागविशेषं दर्शयंस्तस्य स्वरूपमाह—

अपुत्रेण परक्षेत्रे नियोगोत्पादितः सुतः ।

उभयोरप्यसौ रिक्थी पिण्डदाता च धर्मतः ॥ १२७ ॥

'अपुत्रां गुर्वनुज्ञातः' (आ० ६८) इत्याद्युक्तविधिना अपुत्रेण देवरादिना परक्षेत्रे परभार्यायां गुरुनियोगेनोत्पादितः पुत्रः उभयोर्वीजिक्षेत्रिणोरसौ रिक्थी रिक्थहारी पिण्डदाता च धर्मत इति । अस्यार्थः—यदाऽसौ नियुक्तो देवरादिः स्वयमप्यपुत्रोऽपुत्रस्य क्षेत्रे स्वपरपुत्रार्थं प्रवृत्तो यं जनयति, स द्विपितृको ध्यामुष्यायणो द्वयोरपि रिक्थहारी पिण्डदाता च । यदा तु नियुक्तः पुत्रवान् केवलं क्षेत्रिणः पुत्रार्थं प्रैयतते, तदा तदुत्पन्नः क्षेत्रिण एव पुत्रो भवति,

टिप्पण—१ 'मौद्रं चरं निर्वपेत्' इति विहितमुद्राभावे प्रतिनिधित्वेन माषा ग्राह्या न वेति संशयः । 'अयज्ञिया वै माषाश्चणकाः कोद्रवाः' इति श्रूयते । तेन सामान्येन माषजातिनिषिध्यते; अतो मुद्रावयवबुद्ध्या गृह्यमाणेष्वपि माषेष्ववर्जनीयतया निषिद्धमाषजातीयावयवा अपि गृह्यन्त एवेति निषेधशास्त्रप्रवेशोऽस्तीत्यस्याशयः ।

पाठा०—१ यो लोभाद्विनिकुर्वीत. २ चोत्तारं क. ३ श्रूयते घ. ४ अपरस्य घ. ५ प्रवर्तते घ.

दायविभाग० १२७] द्वयामुप्यायणः कचित्क्षेत्रिण एव पुत्रः २३३

न वीजिनः । स च न नियमेन वीजिनो रिक्थहारी पिण्डदो वेति । यथोक्तं मनुना (१।५३)—‘क्रियाभ्युपगमात्क्षेत्रं बीजार्थं यत्प्रदीयते । तस्येह भागिनौ दृष्टौ वीजी क्षेत्रिक एव च ॥’ इति । क्रियाभ्युपगमादिति अत्रोत्पन्नमपत्यमावयोरुभयोरपि भवत्विति संविदङ्गीकरणाद्यत्क्षेत्रं क्षेत्रस्वामिना बीजावपनार्थं वीजिने दीयते तत्र तस्मिन्क्षेत्रे उत्पन्नस्यापत्यस्य वीजिक्षेत्रिणौ भागिनौ स्वामिनौ दृष्टौ महर्षिभिः । तथा (मनुः १।५२)—‘फलं त्वनभिसंधाय क्षेत्रिणां वीजिनां तथा । प्रत्यक्षं क्षेत्रिणामर्थो बीजाद्योनिर्वलीयसी ॥’ इति । फलं त्वनभिसंधायेति । अत्रोत्पन्नमपत्यमावयोरुभयोरस्तिवत्येवमनभिसंधाय परक्षेत्रे यदपत्यमुत्पाद्यते तदपत्यं क्षेत्रिण एव । यतो बीजाद्योनिर्वलीयसी; गवाश्वादिषु तथा दर्शनात् । अत्रापि नियोगो वाग्दत्ताविषय एव; इतरस्य नियोगस्य मनुना निषिद्धत्वात् (१।५९, ६०)—‘देवराद्वा सपिण्डाद्वा स्त्रिया सम्यङ्नियुक्तया । प्रजेप्सिताऽधिगन्तव्या सन्तानस्य परिक्षये ॥ विधवायां नियुक्तस्तु घृताक्तो वाग्यतो निशि । एकमुत्पादयेत्पुत्रं न द्वितीयं कथंचन ॥’ इत्येवं नियोगमुपन्यस्य मनुः स्वयमेव निषेधति (१।६४, ६८)—‘नान्यस्मिन्विधवा नारी नियोक्तव्या द्विजातिभिः । अन्यस्मिन्निह नियुज्जाना धर्मं हन्युः सनातनम् ॥ नोद्वाहिकेषु मन्त्रेषु नियोगः कीर्त्यते क्वचित् । न विवाहविधायुक्तं विधवावेदनं पुनः ॥ अयं द्विजैर्हि विद्वद्भिः पशुधर्मो विगर्हितः । मनुष्याणामपि प्रोक्तो वेने राज्यं प्रशासति ॥ स महीमखिलं भुञ्जन् राजर्षिप्रवरः पुरा । वर्णानां संकरं चक्रे कामोपहतचेतनः ॥ ततः प्रसृति यो मोहात्प्रमीतपतिर्कां स्त्रियम् । नियोजयत्यपत्यायैर्गैर्हन्ते तं हि साधवः ॥’ इति ॥ नच विहितप्रतिषिद्धत्वादिकल्प इति मन्तव्यम्; नियोक्तृणां निन्दाश्रवणात्, स्त्रीधर्मेषु व्यभिचारस्य बहुदोषश्रवणात्, संयमस्य प्रशस्तत्वाच्च । यथाह मनुरेव (५।१५७)—‘कामं तु क्षपयेद्देहं पुष्पमूलफलैः शुभैः । नतु नामापि गृहीयात्पत्यौ प्रेते परस्य तु ॥’ इति जीवनाथं पुरुषान्तराश्रयणं प्रतिषिद्धय (मनुः ५।१५८।१६१)—‘आसीतामरणात्क्षान्ता नियता ब्रह्मचारिणी । यो धर्म एकपत्नीनां काङ्क्षन्ती तमनुत्तमम् ॥ अनेकानि सहस्राणि कौमारब्रह्मचारिणाम् । दिवं गतानि विप्राणामकृत्वा कुलसंततिम् ॥ मृते भर्तरे साध्वी स्त्री ब्रह्मचर्ये व्यवस्थिता । स्वर्गं गच्छत्यपुत्रापि यथा ते ब्रह्मचारिणः ॥ अपत्यलोभाया तु स्त्री भर्तारमतिवर्तते । सेह निन्दामवाप्नोति परलोकाच्च हीयते ॥’ इति पुत्रार्थमपि पुरुषान्तराश्रयणं निषेधति । तस्माद्विहितप्रतिषिद्धत्वादिकल्प इति न युक्तम् ॥ एवं विवाहसंस्कृतानियोगे प्रतिषिद्धे कस्तर्हि धर्म्यो नियोग इत्यत आह (मनुः १।६९।७०)—‘यस्या म्रियेत कन्याया वाचा सत्ये कृते पतिः । तामनेन विधानेन निजो विन्देत देवरः ॥ यथाविध्यधिगम्यैनां शुक्रवस्त्रां शुचिव्रताम् । मिथो भजेताप्रसवात्सकृतसकृदतावृतौ ॥’ इति ।

पाठा०—१ पिण्डदाता च ग. २ करणेन यत्क्षेत्रं. ३ बीजवापनार्थं ग. ४ तथानियोगो. घ. ५ तं विगर्हन्ति-मनुः. ६ विध्यभिगम्यैनां ख.

यस्मै वाग्दत्ता कन्या स प्रतिग्रहमन्तरेणैव तस्याः पतिरित्यस्मादेव वचनादव-
गम्यते । तस्मिन्प्रेते देवरस्तस्य ज्येष्ठः कनिष्ठो वा निजः सोदरो विन्देत परि-
णयेत् । यथाविधि यथाशास्त्रमधिगम्य परिणीय अनेन विधानेन घृताभ्यङ्गवा-
ह्नियमादिना शुक्लवस्त्रां शुचित्रतां मनोवाक्कायसंयतां मिथो रहस्यागर्भ-
ग्रहणात्प्रत्यूषेकवारं गच्छेत् । अयं च विवाहो वाचनिको घृताभ्यङ्गादिनिय-
मवत्, नियुक्ताभिगमनाङ्गमिति न देवरस्य; भार्यालमापादयति । अतस्तदुत्पन्न-
मपत्यं क्षेत्रस्वामिन एव भवति, न देवरस्य संविदा तूभयोरपि ॥ १२७ ॥

समानासमानजातीयानां पुत्राणां विभागकृत्सिरुक्ता, अधुना मुख्यगौणपुत्राणां
दायग्रहणव्यवस्थां दर्शयिष्यंस्तेषां स्वरूपं तावदाह—

औरसो धर्मपत्नीजस्तत्समः पुत्रिकासुतः ।

क्षेत्रजः क्षेत्रजातस्तु सगोत्रेणेतरेण वा ॥ १२८ ॥

उरसो जात औरसः पुत्रः, स च धर्मपत्नीजः—सवर्णा धर्मविवाहोढा धर्म-
पत्नी, तस्यां जात औरसः पुत्रो मुख्यः । तत्समः पुत्रिकासुतः तत्सम और-
ससमः, पुत्रिकायाः सुतः पुत्रिकासुतः । अत एव औरससमः । यथाह वसिष्ठः—
‘अभ्रातृकां प्रदास्यामि तुभ्यं कन्यामलंकृताम् । अस्यां यो जायते पुत्रः स मे पुत्रो
भवेदिति ॥’ इति । अथवा पुत्रिकैव सुतः पुत्रिकासुतः; सोऽप्यौरससम एव पित्र-
वयवानामल्पत्वात्, मात्रवयवानां बाहुल्याच्च; यथाह वसिष्ठः (१७।१५)—
‘तृतीयः पुत्रिकैव’ इति । तृतीयः पुत्रः पुत्रिकैवेत्यर्थः । ब्यामुध्यायणस्तु जनक-
स्यौरसादपकृष्टः; अन्यक्षेत्रोत्पन्नत्वात् । ‘क्षेत्रजः क्षेत्रजातस्तु सगोत्रेणेत-
रेण वा । इतरेण सपिण्डेन देवरेण वोत्पन्नः पुत्रः क्षेत्रजः ॥ १२८ ॥

गृहे प्रच्छन्न उत्पन्नो गूढजस्तु सुतः स्मृतः ।

कानीनः कन्यकाजातो मातामहसुतो मतः ॥ १२९ ॥

गूढजः पुत्रो भर्तृगृहे प्रच्छन्न उत्पन्नो हीनाधिकजातीयपुरुषजलपरिहा-
रेण पुरुषविशेषजलनिश्चयाभावेऽपि सवर्णजलनिश्चये सति बोद्धव्यः । कानी-
नस्तु कन्यकायामुत्पन्नः पूर्ववत्सवर्णात्स मातामहस्य पुत्रः । यद्यनूढा
सा भवेत्तथा पितृगृह एव संस्थिता, अथोढा तदा वोढुरेव पुत्रः । यथाह मनुः
(१।१७२)—‘पितृवेश्मनि कन्या तु यं पुत्रं जनयेद्ब्रह्मः । तं कानीनं वदेन्नान्ना
वोढुः कन्यासमुद्भवम् ॥’ इति ॥ १२९ ॥

अक्षतायां क्षतायां वा जातः पौनर्भवः सुतः ।

दद्यान्माता पिता वा यं स पुत्रो दत्तको भवेत् ॥ १३० ॥

पौनर्भवस्तु पुत्रोऽक्षतायां क्षतायां वा पुनर्भवां सवर्णादुत्पन्नः ।

टिप्प०—१ रहः अप्रकाशम्. २ वोढुः कन्यापरिणेतुः.

पाठा०—१ स्यौरसास्त्रिकृष्टो घ.

दायविभाग० १२८-१३२] मुख्य-गौणपुत्राणां स्वरूपम् २३५

मात्रा भर्तृनुज्ञया प्रोषिते प्रेते वा भर्तरि पित्रा वोभाभ्यां वा सवर्णाय यस्य दीयते, स तस्य दत्तकः पुत्रः । यथाह मनुः (१।१६८)—‘माता पिता वा दद्यातां यमद्विः पुत्रमापदि । सदृशं प्रीतिसंयुक्तं स ज्ञेयो दत्त्रिमः सुतः ॥’ इति । आपद्ग्रहणादनापदि न देयः; दातुरयं प्रतिषेधः । तथा एकपुत्रो न देयः । ‘न त्वेवैकं पुत्रं दद्यात्प्रतिगृहीयाद्वा’ (१।५।३) इति वसिष्ठस्मरणात् । तथाऽनेक-पुत्रसद्भावेऽपि ज्येष्ठो न देयः । ‘ज्येष्ठेन जातमात्रेण पुत्री भवति मानवः’ (मनुः १।१०६)—इति तस्यैव पुत्रकार्यकरणे मुख्यत्वात् । पुत्रप्रतिग्रहप्रकारश्च ‘पुत्रं प्रतिग्रहीष्यन्वन्धूनाद्वय राजनि चावेद्य निवेशनमध्ये व्याहृतिभिर्हुत्वा अदूरवान्धवं बन्धुसंनिकृष्ट एव प्रतिगृहीयात्’ इति वसिष्ठेनोक्तः । ‘अदूरवा-न्धवम्’ इत्यत्यन्तदेशभाषाविप्रकृष्टस्य प्रतिषेधः । एवं क्रीतस्वयंदत्तकृत्रिमेवपि योजनीयम्; समानन्यायत्वात् ॥ १३० ॥

क्रीतश्च ताभ्यां विक्रीतः कृत्रिमः स्यात्स्वयंकृतः ।

दत्तात्मा तु स्वयंदत्तो गर्भे विन्नः सहोदजः ॥ १३१ ॥

क्रीतस्तु पुत्रस्ताभ्यां मातापितृभ्यां मात्रा पित्रा वा विक्रीतः पूर्ववत्, तथैकं पुत्रं ज्येष्ठं च वर्जयित्वा आपदि सवर्णं इत्येव । यत्तु मनुनोक्तम् (१।१७४)—‘क्रीणीयाद्यस्त्वपत्यार्थं मातापित्रोर्यमन्तिकात् । स क्रीतकः सुतस्तस्य सदृशोऽसदृशोऽपि वा ॥’ इति, तद्वृत्तेः सदृशोऽसदृशो वेति व्याख्येयं, न जाला; ‘सजातीयेष्वयं प्रोक्तस्तनयेषु’ (व्य० १३३) इत्युपसंहारात् । कृत्रिमः स्यात्स्वयंकृतः । कृत्रि-मस्तु पुत्रः स्वयं पुत्रार्थिना धनक्षेत्रप्रदर्शनादिप्रलोभनैः पुत्रीकृतो मातापितृविहीनः तत्सद्भावे तत्परतत्त्वात् । दत्तात्मा तु पुत्रो यो मातापितृविहीनस्ताभ्यां त्यक्तो वा तवाहं पुत्रो भवामीति स्वयंदत्तत्वमुपगतः । सहोदजस्तु गर्भे स्थितो गर्भिण्यां परिणीतायां यः परिणीतः स वोढुः पुत्रः ॥ १३१ ॥

उत्सृष्टो गृह्यते यस्तु सोऽपविद्धो भवेत्सुतः ।

अपविद्धो मातापितृभ्यामुत्सृष्टो यो गृह्यते, स ग्रहीतुः पुत्रः सर्वत्र सवर्णं इत्येव ॥—

टिप्प०—१ ‘वा’शब्दान्मात्रभावे पितैव दद्यात् । पितृभावे मातैव । उभयसत्त्वे तु उभावपीति मदनः. २ सदृशं कुलगुणादिभिर्न जालेति मेधातिथिः, सदृशं जालेति कुल्लूकः. ३ स चोक्तो मनुना (१।१७७)—‘मातापितृविहीनो यस्त्यक्तो वा स्यादकारणात् । आत्मानं स्पर्शयेद्यस्तु स्वयंदत्तस्तु स स्मृतः ॥’ इति । २ सहोदोऽप्युक्तो मनुनैव (१।१७३)—‘या गर्भिणी संस्क्रियते ज्ञाताऽज्ञातापि वा सती । वोढुः स गर्भो भवति सहोद इति चोच्यते ॥’ इति ।

पाठा०—१ तिषेधः घ. २ गर्भे भिन्नः ख. घ. ३ प्रलोभन ग ३ स्वयंदत्त उपनतः B; ग. घ.

एवं मुख्यामुख्यपुत्राननुक्रम्यैतेषां दायग्रहणे क्रममाह—

पिण्डदोऽशहरश्चैषां पूर्वाभावे परः परः ॥ १३२ ॥

एतेषां पूर्वोक्तानां पुत्राणां द्वादशानां पूर्वस्य पूर्वस्याभावे उत्तर उत्तरः श्राद्धदोऽशहरो धनहरो वेदितव्यः । औरसपौत्रिकेयसमवाये औरस-स्यैव धनग्रहणे प्राप्ते मनुपवादमाह (९।१३४)—‘पुत्रिकायां कृतायां तु यदि पुत्रोऽनुजायते । समस्तत्र विभागः स्याज्ज्येष्ठता नास्ति हि स्त्रियाः ॥’ इति । तथा अन्येषामपि पूर्वस्मिन्पूर्वस्मिन्सत्यप्युत्तरेषां पुत्राणां चतुर्थांशभागित्वमुक्तं वसि-ष्ठेन । ‘तस्मिंश्चेतप्रतिगृहीते औरस उत्पद्येत चतुर्थभागभागी स्यादत्तकः’ (१।५।९) इति । ‘दत्तक’ग्रहणं क्रीतकृत्रिमादीनां प्रदर्शनार्थम् ; पुत्रीकरणाविशेषात् । तथा च कात्यायनः—‘उत्पन्ने त्वौरसे पुत्रे चतुर्थांशहराः सुताः । सवर्णा असवर्णास्तु ग्रासाच्छादनभाजनाः ॥’ इति । सवर्णा दत्तकक्षेत्रजादयस्ते सत्यौरसे चतुर्थांश-हराः । असवर्णाः कानीनगूढोत्पन्नसहोदजपौनर्भववास्ते त्वौरसे सति न चतुर्थांशहराः, किंतु ग्रासाच्छादनभाजनाः । यदपि विष्णुवचनम्—‘अप्रशस्तास्तु कानीनगूढोत्पन्नसहोदजाः । पौनर्भवश्च नैवैते पिण्डरिक्थांशभागिनः ॥’ इति, तदप्यौरसे सति चतुर्थांशनिषेधपरमेव ; औरसाद्यभावे तु कानीनादीनामपि सकल-पित्र्यधनग्रहणमस्येव । ‘पूर्वाभावे परः परः’ इति वचनात् ॥ यदपि मनुवचनम् (९।१६३)—‘एक एवौरसः पुत्रः पित्र्यस्य वसुनः प्रभुः । शेषाणामानृशंस्यार्थं प्रदद्यात् पुंजीवनम् ॥’ इति, तदपि दत्तकादीनामौरसप्रतिकूलत्वे निर्गुणत्वे च वेदितव्यम् । तत्र क्षेत्रजस्य विशेषो दर्शितस्तेनैव (मनुः ९।१६४)—‘षष्ठं तु क्षेत्रजस्यांशं प्रदद्यात्पैतृकादनात् । औरसो विभजन्दायं पित्र्यं पञ्चममेव वा ॥’ इति प्रतिकूलत्वनिर्गुणत्वसमुच्चये षष्ठमंशम्, एकतरसद्भावे पञ्चममिति विवेक्त-व्यम् ॥ यदपि मनुना पुत्राणां षड्द्वयमुपन्यस्य पूर्वषट्कस्य दायदावान्धवत्वमु-क्तम्, उत्तरषट्कस्यादायादवान्धवत्वमुक्तम् (मनुः ९।१५९।१६०)—‘औरसः क्षेत्रजश्चैव दत्तः कृत्रिम एव च । गूढोत्पन्नोऽपविद्धश्च दायदावान्धवाश्च षट् ॥ कानीनश्च सहोदश्च क्रीतः पौनर्भवस्तथा । स्वयंदत्तश्च शौद्रश्च षडदायादवा-न्धवाः ॥’ इति, तदपि स्वपितृसपिण्डसमानोदकानां संनिहितरिक्थहरान्तराभावे पूर्वषट्कस्य तद्विक्थहरत्वम्, उत्तरषट्कस्य तु तच्चास्ति । बान्धवत्वं पुनः समान-गोत्रत्वेन सपिण्डत्वेन चोदकप्रदानादिकार्यकरत्वं वर्गद्वयस्यापि सममेवेति व्याख्ये-

टिप्प०—१ तृतीयांशहरा इति—कल्पतरुः । २ आपस्तम्बधर्मविवृतौ तु स्मृत्य-न्तरवाक्यं—‘औरसः पुत्रिका वीजक्षेत्रजौ पुत्रिकासुतः । पौनर्भवश्च कानीनः सहोदो गूढसंभवः ॥ दत्तः क्रीतः स्वयंदत्तः कृत्रिमश्चापविद्धकः । यत्रकचोत्पादितश्च स्वपुत्रा दश पञ्च च ॥’ इत्युक्तम् ।

पाठा०—१ चतुर्थांश ग. घ.

यम् ॥ (मनुः ९।१४२) — 'गोत्ररिक्थे जनयितुर्न भजेद्दत्त्रिमः सुतः । गोत्ररि-
कथानुगः पिण्डो व्यपैति ददतः स्वभा ॥' इत्यत्र 'दत्त्रिम'ग्रहणस्य पुत्रप्रतिनिधि-
प्रदर्शनार्थत्वात् । पितृधनहारित्वं तु पूर्वस्य पूर्वस्याभावे सर्वेषामविशिष्टम् ।
(मनुः ९।१८५) — 'न भ्रातरौ न पितरः पुत्रा रिक्थहराः पितुः ।' इत्यौरस-
व्यतिरिक्तानां पुत्रप्रतिनिधीनां सर्वेषां रिक्थहारित्वप्रतिपादनपरत्वात् । औरसस्य
तु (मनुः ९।१३६) — 'एक एवौरसः पुत्रः पित्र्यस्य वसुनः प्रभुः ।' इत्यनेनैव
रिक्थभाक्त्वस्योक्तत्वात् । 'दायाद'शब्दस्य 'दायादानपि दापयेत्' इत्यादौ पुत्र-
व्यतिरिक्तरिक्थभागविषयत्वेन प्रसिद्धत्वाच्च । वासिष्ठादिषु वर्गद्वयेऽपि कस्यचिद्व्य-
त्ययेन पाठो गुणवदगुणवद्विषयो वेदितव्यः । गौतमीये तु 'पौत्रिके यस्य दशम-
त्वेन पाठो विजातीयविषयः । तस्मात्स्थितमेतत्पूर्वपूर्वाभावे परः परोंऽशभागिति ॥
यत्तु (९।१८२) — 'भ्रातृणामेकजातानामेकश्चेत्पुत्रवान्भवेत् । सर्वे ते तेन पुत्रेण
पुत्रिणो मनुवन्वीत ॥' इति, तदपि भ्रातृपुत्रस्य पुत्रीकरणसंभवेऽन्येषां पुत्री-
करणनिषेधार्थम्, न पुनः पुत्रत्वप्रतिपादनाय । 'तत्सुता गोत्रजा बन्धुः' (व्य०
१३५) इत्यनेन विरोधात् ॥ १३२ ॥

इदानीमुक्तोपसंहारव्याजेन तत्रैव नियममाह—

सजातीयेष्वयं प्रोक्तस्तनयेषु मया विधिः ।

समानजातीयेष्वेव पुत्रेषु अयं 'पूर्वाभावे परः पर' इत्युक्तो विधिः, न
भिन्नजातीयेषु । तत्र च कानीनगूढोत्पन्नसहोदजपौनर्भवाणां सवर्णत्वं जनकद्वा-
रेण, न स्वरूपेण; तेषां वर्णजातिलक्षणाभावस्योक्तत्वात् । तथानुलोमजानां मूर्धा-
वसिक्तादीनामौरसेष्वन्तर्भावात्तेषामप्यभावे क्षेत्रजादीनां दायहरत्वं बोद्धव्यम् ।
शूद्रापुत्रस्तवौरसोऽपि कृत्स्नं भागमन्याभावेऽपि न लभते । यथाह मनुः (९।१५४)
— 'यद्यपि स्यात्तु सत्पुत्रो यद्यपुत्रोऽपि वा भवेत् । नाधिकं दशमाद्याच्छूद्रा-
पुत्राय धर्मेतः ॥' इति । यदि सत्पुत्रो विद्यमानद्विजातिपुत्रो यद्यपुत्रोऽविद्यमान-
द्विजातिपुत्रो वा स्यात्तस्मिन्मृते क्षेत्रजादिर्वाऽन्यो वा सपिण्डः शूद्रापुत्राय तदना-
दृशमांशादधिकं न दद्यादित्यस्मादेव क्षत्रियावैश्यापुत्रयोः सर्वाणांपुत्राभावे
सकलधनग्रहणं गम्यते ॥

टिप्प०—१ गोत्रेति गोत्ररिक्थे अनुगच्छतीति गोत्ररिक्थानुगः; प्रायस्तत्समनियत
इति यावत् । दत्त्रिमः केवलः ब्यामुष्यायणे गोत्राद्यनुवृत्तेः । पिण्डः श्राद्धमौर्ध्वदेहिकादीति
मेधातिथिकुलूकभट्टादयः । पिण्डः सापिण्ड्यं, स्वधौर्ध्वदेहिकश्राद्धादीत्यपरे व्य.म. ।
२ 'दानप्रतिभुवि प्रेते' (मनुः ८।१६०) इति पूर्वार्धमस्य दानप्रतिभुवि तु पितरि मृते
पुत्रं ऋणं दापयेदिति तस्यार्थः ।

पाठा०—१ सर्वास्तौस्ते. २ स्वरूपद्वारेण ग. ३ प्यसत्पुत्रोऽपि वा भवेत्.

अधुना शूद्रधनविभागे विशेषमाह—

जातोऽपि दास्यां शूद्रेण कामतोऽशहरो भवेत् ॥ १३३ ॥

मृते पितरि कुर्युस्तं भ्रातरस्त्वर्धभागिकम् ।

अभ्रातृको हरेत्सर्वं दुहितृणां सुतादृते ॥ १३४ ॥

शूद्रेण दास्यामुत्पन्नः पुत्रः कामतः पितुरिच्छया भागं लभते । पितु-
रूर्ध्वं तु यदि परिणीतापुत्राः सन्ति तदा ते भ्रातरस्तं दासीपुत्रं अर्धभा-
गिनं कुर्युः, स्वभागादर्थं दद्युरित्यर्थः । अथ परिणीतापुत्रा न सन्ति तदा
कृत्स्नं धनं दासीपुत्रो गृह्णीयात् यदि परिणीतादुहितरस्तपुत्रा वा न सन्ति ।
तत्सद्भावे त्वर्धभागिक एव दासीपुत्रः । अत्र च 'शूद्र'ग्रहणाद्विजातिना दास्या-
मुत्पन्नः पितुरिच्छयाऽप्यंशं न लभते नाप्यर्धं, दुहितर एव कृत्स्नम् । किंत्वनुकूल-
श्चेज्जीवनमात्रं लभते ॥ १३३-१३४ ॥

मुख्यगौणसुता दायं गृह्णन्तीति निरूपितम्, तेषामभावे सर्वेषां दायादक्रम
उच्यते—

पत्नी दुहितरश्चैव पितरौ भ्रातरस्तथा ।

तत्सुता गोत्रजा बन्धुशिष्यसन्नहचारिणः ॥ १३५ ॥

एषामभावे पूर्वस्य धनभागुत्तरोत्तरः ।

स्वर्यातस्य ह्यपुत्रस्य सर्ववर्णेष्वयं विधिः ॥ १३६ ॥

पूर्वोक्ता द्वादशपुत्रा यस्य न सन्ति असावपुत्रः, तस्यापुत्रस्य स्वर्यातस्य पर-
लोकं गतस्य धनभाक् धनग्राही एषां पत्न्यादीनामनुकान्तानां मध्ये पूर्वस्य
पूर्वस्याभाव उत्तर उत्तरो धनभागिति संबन्धः । सर्वेषु मूर्धावसिक्तादिषु अनुलो-
मजेषु सूतादिषु प्रतिलोमजेषु वर्णेषु च ब्राह्मणादिषु अयं दायग्रहणविधिर्दायग्रह-
णक्रमो वेदितव्यः । तत्र प्रथमं पत्नी धनभाक् । पत्नी विवाहसंस्कृता 'पत्युर्नो
यज्ञसंयोगे' (अ० ४।१।३३) इति स्मरणात् । एकवचनं च जाल्यभिप्रायेण ।
ताश्च बह्वथैतसजातीया विजातीयाश्च तदा यथांशं विभज्य धनं गृह्णन्ति । वृद्ध-
मनुरपि पत्न्याः समग्रधनसंबन्धं वक्ति—'अपुत्रा शयनं भर्तुः पालयन्ती व्रते
स्थिता । पत्न्येव दद्यात्तत्पिण्डं कृत्स्नमंशं लभेत् च ॥' इति । वृद्धविष्णुरपि—
'अपुत्रधनं पत्न्यभिगामि, तदभावे दुहितृगामि, तदभावे पितृगामि, तदभावे
मातृगामि' इति । कात्यायनोऽपि—'पत्नी पत्युर्धनहरी या स्यादव्यभिचारिणी ।

पाठा०—१ विभागेऽपि ग. २ धनं गृह्णीयात् ग. घ. ३ कृत्स्नं धनं ग.;
दूरत एव क. ४ बन्धुशिष्याः सन्नह ख. ५ दिव्यनुलोमजेषु सूतादिषु
प्रतिलोमजेषु ब्राह्मणादिषु अयं ग. ६ भाक् विवाह ग. घ. ७ गृह्णन्ति
यथा ख. ८ धनग्रहणं घ.

दायविभाग० १३४-१३६] अपुत्रधने पत्न्यधिकारः २३९

तदभावे तु दुहिता यद्यनूदा भवेत्तदा ॥' इति । तथा 'अपुत्रस्याथ कुलजा पत्नी दुहितरोऽपि वा । तदभावे पिता माता भ्रातापुत्राश्च कीर्तिताः ॥' इति । बृह-
स्पतिरपि (बृह. २.५।४८)—'कुल्येषु विद्यमानेषु पितृभ्रातृसनाभिषु । असुतस्य प्रमीतस्य पत्नी तद्गाग्रहारिणी ॥' एतद्विरुद्धानीवै वाक्यानि लक्ष्यन्ते (ना० १३।-
२५-२६)—'भ्रातृणामप्रजाः प्रेयात्कश्चित्प्रव्रजेत वा । विभजेरन्धनं तस्य शेषास्ते स्त्रीधनं विना ॥ भरणं चास्य कुर्वीरन्ध्रीणामाजीवनक्षयात् । रक्षन्ति शय्यां भर्तुश्चेदाच्छिद्युरितरासु तु ॥' इति पत्नीसद्भावेऽपि भ्रातृणां धनग्रहणं पत्नीनां च भरणमात्रं नारदेनोक्तम् । मनुना तु (१।१८५)—'पिता हरेदपुत्रस्य रिक्थं भ्रातर एव वा' इत्यपुत्रस्य धनं पितुर्भ्रातुर्वेति दर्शितम् । तथा (मनुः १।-
२१७)—'अनपत्यस्य पुत्रस्य माता दायमवाप्नुयात् । मातर्यपि च वृत्तायां पितु-
र्माता हरेद्धनम् ॥' इति मातुः पितामह्याश्च धनसंबन्धो दर्शितः । शङ्खेनापि—
'स्वर्थातस्य ह्यपुत्रस्य भ्रातृगामि द्रव्यं तदभावे पितरौ हरेयातां ज्येष्ठा वा पत्नी'
इति भ्रातृणां पित्रोज्येष्ठ्याश्च पत्न्याः क्रमेण धनसंबन्धो दर्शितः । कात्यायने-
नापि—'विभक्ते संस्थिते द्रव्यं पुत्राभावे पिता हरेत् । भ्राता वा जननी वाऽथ
माता वा तत्पितुः क्रमात् ॥' इत्येवमादीनां विरुद्धानां वाक्यानां धारेश्वरेण
व्यवस्था दर्शिता—'पत्नी गृह्णीयात्' इत्येतद्वचनजातं विभक्तभ्रातृस्त्रीविषयम् ।
सा च यदि नियोगार्थिनी भवति । कुत एतत् नियोगसव्यपेक्षायाः पत्न्या धनग्रहणं
न स्वतन्त्रायां इति । 'पिता हरेदपुत्रस्य' (मनुः १।१८५) इत्यादिवचनात्तत्र
व्यवस्थाकारणं वक्तव्यम् । नान्यव्यवस्थाकारणमस्ति इति गौतमवचनाच्च (२९।-
५।६) 'पिण्डगोत्रर्षिसंबन्धा रिक्थं भजेरन् स्त्री वाऽनपत्यस्य वीजं लिप्सेत'
इति । अस्यार्थः—पिण्डगोत्रर्षिसंबन्धा अनपत्यस्य रिक्थं भजेरन्ध्री वा रिक्थं
भजेत् यदि वीजं लिप्सेतेति । मनुरपि (१।१४६)—'धनं यो विभृयाद्भ्रातुर्भृतस्य
स्त्रियमेव वा । सोऽपत्यं भ्रातुस्तपाय दद्यात्तस्यैव तद्धनम् ॥' इति । अनेनैतद्दर्श-
यति विभक्तधनेऽपि भ्रातृपरतेऽपत्यद्वारेणैव पत्न्या धनसंबन्धो नान्यथेति ।
तथाऽविभक्तधनेऽपि (मनुः १।१२०)—'कनीयाज्येष्ठभार्यायां पुत्रमुत्पादये-
द्यदि । समस्तत्र विभागः स्यादिति धर्मो व्यवस्थितः ॥' इति । तथा वसिष्ठोऽपि
(१७।४८) 'रिक्थलोभाच्चास्ति नियोगः' इति रिक्थलोभान्नियोगं प्रतिषेधयन्
नियोगद्वारक एव पत्न्याः धनसंबन्धो नान्यथेति दर्शयति । नियोगाभावेऽपि
पत्न्या भरणमात्रमेव नारदवचनात् 'भरणं चास्य कुर्वीरन्ध्रीणामाजीवनक्षयात्'
इति । योगीश्वरेणापि किल वक्ष्यते (व्य० १४२)—'अपुत्रा योषितश्चैषां भर्तव्याः
साधुवृत्तयः । निर्वास्या व्यभिचारिण्यः प्रतिकूलास्तथैव च ॥' इति । अपि च,
द्विजातिधनस्य यथार्थत्वात्स्त्रीणां च यज्ञेऽनधिकाराद्धनग्रहणमयुक्तम् । यथा च
केनापि स्मृतम्—'यज्ञार्थं द्रव्यमुत्पन्नं तत्रानधिकृतास्तु ये । अरिक्थभाजस्ते सर्वे
प्रासाच्छादनभाजनाः ॥ यज्ञार्थं विहितं वित्तं तस्मात्तद्विनियोजयेत् । स्थानेषु धर्म-

पाठा०—१ स्यात्कुलजा क. ख. २ विरुद्धानि च वाक्यानीह ग.

जुष्टेषु न स्त्रीमूर्खविधर्मिषु ॥' इति,—तदनुपपन्नम्; 'पत्नी दुहितरः' (व्य० १३५) इत्यत्र नियोगस्याप्रतीतेरप्रस्तुतत्वाच्च । अपि चेदमत्र वक्तव्यम्,—पत्न्याः धनग्रहणे नियोगो वा निमित्तं तदुत्पन्नमपत्यं वा । तत्र नियोगस्यैव निमित्तत्वे अनुत्पादित-पुत्राया अपि धनसंबन्धः प्राप्नोति । उत्पन्नस्य च पुत्रस्य धनसंबन्धो न प्राप्नोति । अथ तदपत्यस्यैव निमित्तत्वं, तथा सति पुत्रस्यैव धनसंबन्धात्पत्नीति नारब्धव्यम् ॥

अथ स्त्रीणां पतिद्वारको धनसंबन्धः पुत्रद्वारको वा नान्यथेति सतम्,—तदप्यसत्; (मनुः ९।१९४)—'अध्यग्न्यावह्निकं दत्तं च प्रीतिकर्मणि । भ्रातृमातृपितृप्राप्तं षड्विधं स्त्रीधनं स्मृतम् ॥' इत्यादिविरोधात् । किञ्च; सर्वथा पुत्राभावे 'पत्नी दुहितरः' इत्यारब्धम् । तत्र नियुक्ताया धनसंबन्धं वदता क्षेत्रज्ञस्यैव धनसंबन्ध उक्तो भवति । स च प्रागेवाभिहित इति 'अपुत्रप्रकरणे पत्नी'ति नारब्धव्यम् । अथ पिण्डगोत्रर्षिसंबन्धा रिक्तं भजेरन्ध्री वाऽनपत्यस्य वीजं लिप्सेत' (गौ० २९।५) इति गौतमवचनाज्ञेयुक्ताया धनसंबन्ध इति । तदप्यसत्,—नहि यदि वीजं लिप्सेत तदाऽनपत्यस्य स्त्री धनं गृहीयादित्ययमर्थोऽस्मात्प्रतीयते । किंतु 'अनपत्यस्य धनं पिण्डगोत्रर्षिसंबन्धा भजेरन्ध्री वा सा स्त्री वीजं वा लिप्सेत संयता वा भवेत्' इति तस्या धर्मान्तरोपदेशः; 'वा'शब्दस्य पक्षान्तरवचनत्वेन यदर्थप्रतीतेः । अपि च संयताया एव धनग्रहणं युक्तं, न नियुक्तायाः स्मृतिलोकनिन्दतायाः । 'अपुत्रा शयनं भर्तुः पालयन्ती व्रते स्थिता । पत्न्येव दद्यात्तत्पिण्डं कृत्स्नमंशं लभेत च ॥' इति संयताया एव धनग्रहणमुक्तम् ॥

तथा नियोगश्च निन्दितो मनुना (९।६४)—'नान्यस्मिन्विधवा नारी नियोक्तव्या द्विजातिभिः । अन्यस्मिन् हि नियुजाना धर्मं हन्युः सनातनम् ॥' इत्यादिना । यत्तु वसिष्ठवचनम् (१७।६५) 'रिक्तलोभास्ति नियोगः' इति, तदविभक्ते संसृष्टिनि वा भर्तारं प्रेते तस्या धनसंबन्धो नास्तीति स्वापत्यस्य धनसंबन्धार्थं नियोगो न कर्तव्य इति व्याख्येयम् । यदपि नागदवचनम् (१३।२६)—'भरणं चास्य कुर्वीरन्ध्रीणामाजीवनक्षयात्' इति, तदपि 'संसृष्टानां तु यो भागस्तेषामेव स इध्यते' इति संसृष्टानां प्रस्तुतत्वात्तत्स्त्रीणामनपत्यानां भरणमात्रप्रतिपादनपरम् । नच 'भ्रातृणामप्रजाः प्रेयात्' (ना० १३।२४) इत्येतस्य संसृष्टिविषयत्वे 'संसृष्टानां तु यो भाग' (ना० १३।२४) इत्यनेन पौनरुक्त्यमाशङ्कनीयम् । यतः पूर्वोक्तविवरणेन स्त्रीधनस्याविभाज्यत्वं तत्स्त्रीणां च भरणमात्रं विधीयते । यदपि 'अपुत्रा योषितश्चैषाम्' (व्य० १४०) इत्यादिवचनं, तत् स्त्रीवादस्त्रीविषयमिति वक्ष्यते । यत्तु 'द्विजातिधनस्य यज्ञार्थत्वात्स्त्रीणां च यज्ञेऽनधिकाराद्धनग्रहणमयुक्तमिति,—तदसत्; सर्वस्य द्रव्यजातस्य यज्ञार्थत्वे दानहोमाद्यसिद्धेः । अथ यज्ञशब्दस्य धर्मोपलक्षणत्वाद्दानहोमादीनामपि धर्मत्वात्तदर्थत्वमविरुद्धमिति

पाठा०—१ संबन्धो युक्तो घ. २ सा वीजं वा घ. ३ संसृष्टिनां तु घ.

४ वक्ष्यति घ.

मतम् । एवं तर्ह्यर्थकामयोर्धनसाध्ययोरसिद्धिरेव स्यात् । तथा सति 'धर्मार्थकामान्स्वे काले यथाशक्ति न हापयेत्' (आ० ११५) । तथा 'न पूर्वाङ्गमध्यन्दिनापराह्णानफलान्कुर्याद्यथाशक्ति धर्मार्थकामेभ्यः' (गौ० ९।२४) । तथा 'न तथैतानि शक्यन्ते संनियन्तुमसेवया' (मनुः २।९६) इत्यादिज्ञवत्क्यगौतममनुवचनविरोधः । अपि च धनस्य यज्ञार्थत्वे 'हिरण्यं धार्यम्' इति हिरण्यसाधारणस्य कत्वर्थतानिराकरणेन पुरुषार्थत्वमुक्तं तदप्रत्युद्धृतं स्यात् । किंच यज्ञशब्दस्य धर्मोपलक्षणपरत्वे स्त्रीणामपि पूर्तधर्माधिकाराद्धनग्रहणं युक्ततरम् । यत्तु पारतन्त्र्यवचनं 'न स्त्री स्वातन्त्र्यमर्हति' (मनुः ९।३) इत्यादि तदस्तु पारतन्त्र्यं, धनस्वीकारे तु को विरोधः ॥ कथं तर्हि 'यज्ञार्थं द्रव्यमुत्पन्नम्' इत्यादिवचनम् ? उच्यते— 'यज्ञार्थमेवाजितं यद्धनं तद्यज्ञ एव नियोक्तव्यं पुत्रादिभिरपी'त्येवं परं तत् ।— 'यज्ञार्थं लब्धमददद्वासः काकोऽपि वा भवेत्' (आ० १२७) इति दोषश्रवणस्य पुत्रादिष्वप्यविशेषात् । यदपि कालायनेनोक्तम्— 'अर्दायिकं राजगामि योषिद्वलौर्ध्वदेहिकम् । अपास्य श्रोत्रियद्रव्यं श्रोत्रियेभ्यस्तदर्पयेत् ॥' इति । अर्दायिकं दायादरहितं यद्धनं तद्राजगामि राज्ञो भवति, योषिद्वलौर्ध्वदेहिकमपास्य, तत्स्त्रीणामशानच्छादनोपयुक्तं और्ध्वदेहिकं धनिनः श्राद्धाद्युपयुक्तं चापरस्य परिहृत्य राजगामि भवतीति संबन्धः । अस्यापवादो उत्तरार्थे । श्रोत्रियद्रव्यं च योषिद्वलौर्ध्वदेहिकमपास्य 'श्रोत्रियायोपपादये'दिति, तदप्यवरुद्धस्त्रीविषयम् ; योषिद्वहणात् । नारदवचनं च (१३।५२)— 'अन्यत्र ब्राह्मणार्तिकतु राजा धर्मपरायणः । तत्स्त्रीणां जीवनं दद्यादेष दायविधिः स्मृतः ॥' इत्यवरुद्धस्त्रीविषयमेव । स्त्रीशब्दग्रहणात् । इह तु 'पत्नी'शब्दादूढायाः संयताया धनग्रहणमविरुद्धम् । तस्माद्विभक्तासंसृष्टिण्यपुत्रे स्वर्याते पत्नी धनं प्रथमं गृह्णातीत्ययमर्थः सिद्धो भवति । विभागस्योक्तत्वात्संसृष्टिनां तु वक्ष्यमाणत्वात् । एतेनाल्पधनविषयत्वं श्रीकैरादिभिरुक्तं निरस्तं वेदितव्यम् । तथा ह्यौरसेषु पुत्रेषु सत्स्वपि जीवद्विभागे अजीवद्विभागे च पत्न्याः पुत्रसमांशग्रहणमुक्तम् (व्य० ११५)— 'यदि कुर्यात्समानं शान् पत्न्यः कार्याः समांशिकाः' इति । तथा— 'पितुरुर्ध्वं विभजतां माताप्यंशं समं हरेत्' इति च, तथास्यपुत्रस्य स्वर्यातस्य धनं पत्नी भरणादतिरिक्तं न लभत इति व्यामोहमात्रम् । अथ 'पत्न्यः कार्याः समांशिका' (व्य० ११५) इत्यत्र 'माताप्यंशं समं हरेत्' (व्य० १२३) इत्यत्र च जीवनोपयुक्तमेव धनं स्त्री हरतीति मतं,— तदसत् ; 'अंश'शब्दस्य 'सम'शब्दस्य चानर्थक्यप्रसङ्गात् । स्यान्मतम्— बहुधने जीवनोपयुक्तं धनं गृह्णाति अल्पे तु पुत्रांशसमांशं गृह्णातीति । तच्च न विधिवैषम्यप्रसङ्गात् । तथा हि 'पत्न्यः कार्याः समांशिकाः' 'माताप्यंशं समं

टिप्प०— १ तैत्तिरीयब्राह्मणे श्रूयते (२।२।४)— 'तस्मात् सुवर्णं हिरण्यं धार्यम्, दुर्वर्णोऽस्य आतुव्यो भवति' इति ।

पाठा०— १ दिव्यविशेषात् घ. २ आदायकं घ. ३ ऽपवादः । श्रोत्रिय ख. घ. ४ श्रीकारादिभिः घ. ५ तथा पत्न्यः घ. ६ स्त्रीधनमिति मतं घ. या० २१

हरेत्' इति च बहुधने जीवनमात्रोपयुक्तं वाक्यान्तरमपेक्ष्य प्रतिपादयति, अल्प-
धने तु पुत्रांशसममं प्रतिपादयतीति । यथा चातुर्मास्येषु 'द्वयोः प्रणयन्ति' इत्यत्र
पूर्वपक्षिणा सौमिकप्रणयनातिदेशे हेतुत्वेन प्राप्ताया उत्तरवेद्या 'न वैश्वदेवे उत्तर-
वेदिमुपकिरन्ति 'न शुनासीरीये' इत्युत्तरवेदिप्रतिषेधे दर्शिते राद्धान्तैकदेशिना 'न
सौमिकप्रणयनातिदेशप्राप्ताया उत्तरवेद्याः प्रथमोत्तमयोः पर्वणोरयं प्रतिषेधः किंतू-
पात्रं वपन्तीति प्राकरणीकेन वचनेन प्राप्ताया उत्तरवेद्याः प्रतिषेधोऽयमित्यभिहिते
पुनः पूर्वपक्षिणा 'उपात्रं वपन्ति' इति प्रथमोत्तमयोः पर्वणोः प्रतिषेधमपेक्ष्य पाक्षि-
कीमुत्तरवेदिं प्रापयति । मध्यमयोस्तु निरपेक्षमेव नित्यवदुत्तरवेदिं प्रापयति' (जै०
७।३।२३-२५) इति विधिवैषम्यं दर्शितम् । राद्धान्तेऽपि विधिवैषम्यभयात्प्रथमो-
त्तमयोः पर्वणोरुत्तरवेदिप्रतिषेधो नित्यानुवादो 'द्वयोः प्रणयन्ति' इत्यत्रार्थवादपर्या-
लोचनया 'उपात्रं वपन्ति' इति मध्यमयोरेव वरुणप्रधाससाकमेधपर्वणोरुत्तरवेदिं
विधत्त इति दर्शितम् । यदपि मतम् (मनुः ९।१८५) — 'पिता हरेदपुत्रस्य रिक्तं
आतरं एव वा' इति मनुस्मरणात्, तथा — 'स्वर्गात्स ह्यपुत्रस्य भ्रातृगामि द्रव्यं
तदभावे पितरौ हरेयौ तं ज्येष्ठा वा पत्नी' इति शङ्खस्मरणाच्च अपुत्रस्य धनं भ्रातृ-
गामीति प्राप्तं, 'भरणं चास्य कुर्वीरन्त्रीणामाजीवनक्षयात्' (ना० १३।२६) इत्या-
दिवचनाच्च भरणोपयुक्तं धनं पत्नी लभत इत्यपि स्थितम् । एवं स्थिते बहुधने
अपुत्रे स्वर्गात् भरणोपयुक्तं पत्नी गृह्णाति, शेषं च आतरः । यदा तु पत्नीभरणमा-
त्रोपयुक्तमेव द्रव्यमस्ति ततो न्यूनं वा तदा किं पत्न्येव गृह्णात्युत आतरोऽपीति
विरोधे पूर्ववलीयस्त्वज्ञापनार्थं 'पत्नी दुहितर' इत्यारब्धमिति, तदप्यत्र भगवाना-
चार्यो न मृष्यति । यतः (मनुः ९।१८५) — 'पिता हरेदपुत्रस्य रिक्तं आतरं
एव वा' इति विकल्पस्मरणाज्ज्ञेयं क्रमपरं वचनम्, अपि तु धनग्रहणेऽधिकारप्रद-
र्शनमात्रपरम् । तच्चासत्यपि पत्न्यादिगणे घटत इति व्याचक्षे । शङ्खवचनमपि
संसृष्टभ्रातृविषयमिति । अपि चाल्पविषयत्वमस्माद्वचनात्प्रकरणाद्वा नावगम्यते ।
'धनभागुत्तरोत्तरः' (व्य० १३६) इत्यस्य च 'पत्नी दुहितर' इति विषयद्वये
वाक्यान्तरमपेक्ष्याल्पधनविषयत्वम्, पित्रादिषु तु धनमात्रविषयत्वमिति पूर्वोक्तं
विधिवैषम्यं तदवस्थमेवेति यत्किञ्चिदेतत् । यत्तु हारीतवचनम् — 'विधवा यौव-
नस्था चेन्नारी भवति कर्कशा । आगुपः क्षणार्थं तु दातव्यं जीवनं तदा ॥'
इति, — तदपि शङ्कितव्यभिचारायाः सकलधनग्रहणनिषेधपरम् । अस्मादेव
वचनादनाशङ्कितव्यभिचारायाः सकलधनग्रहणं गम्यते । एतदेवाभिप्रेत्योक्तं
शङ्खेन 'ज्येष्ठा वा पत्नी' इति । ज्येष्ठा गुणज्येष्ठा अनाशङ्कितव्यभिचारा, सा
सकलं धनं गृहीत्वाऽन्यां कर्कशामपि मातृवत्पालयतीति सर्वमनवयम् । तस्मा-

टिप्प०—१ द्वयोर्वरुणप्रधाससाकमेधपर्वणोः. २ अत्र चातुर्मास्येषु वपन्ति
वेदिमुपकिरन्तीत्याशयः ।

पाठा०—१ तथा ख. २ तूपात्त ख. तूपात्र घ. ३ प्रतिपादयति ग. घ.
४ हरेतां घ. ५ अपुत्रधनं घ. ६ श्रवणात् घ. ७ धिकारमात्रप्रदर्शनपरं घ.
८ संसृष्टविषयं घ. ९ वचनादशङ्कित ख.

दपुत्रस्य स्वर्थातस्य विभक्तस्यासंसृष्टिनो धनं परिणीता स्त्री संयता सकलमेव गृह्णातीति स्थितम् ।

तदभावे दुहितरः । 'दुहितर' इति बहुवचनं समानजातीयानामसमान-जातीयानां च समविषमांशप्राप्त्यर्थम् । तथा च कात्यायनः—'पत्नी भर्तुर्धनहरी या स्यादव्यभिचारिणी । तदभावे तु दुहिता यद्यनूढा भवेत्तदा ॥' इति । बृहस्प-तिरपि (२५।५५-५६)—'भर्तुर्धनहरी पत्नी तां विन्दुहिता स्मृता । अज्ञाद-ज्ञात्संभवति पुत्रवदुहिता नृणाम् ॥ तस्मात्पितृधनं त्वन्यः कथं गृहीत मानवः ॥' इति । तत्र चोढानूढासमवायेऽनूढैव गृह्णाति । 'तदभावे तु दुहिता यद्यनूढा भवे-त्तदा' इति विशेषस्मरणात् । तथा प्रतिष्ठिताप्रतिष्ठितानां समवाये अप्रतिष्ठितैव तद-भावे प्रतिष्ठिता; 'स्त्रीधनं दुहितृणामप्रत्तानामप्रतिष्ठितानां च' (गौ. २९।६) इति गौतमवचनस्य पितृधनेऽपि समानत्वात् । न चैतत्पुत्रिकाविषयमिति मन्तव्यम् । 'तत्समः पुत्रिकासुतः' इति पुत्रिकायास्तत्सुतस्य चौरससमत्वेन पुत्रप्रकरणेऽभिधा-नात् । 'च'शब्दादुहितृभावे दौहित्रो धनभाक् । यथाह विष्णुः—'अपुत्रपौत्रसंताने दौहित्रा धनमाप्नुयुः । पूर्वेषां तु स्वधाकारे पौत्रा दौहित्रिका मताः ॥' इति । मनु-रपि (९।१३६)—'अकृता वा कृता वाऽपि यं विन्देत्सदृशसुतम् । पौत्री मातामहस्तेन दद्यात्पिण्डं हरेद्धनम् ॥' इति ॥

तदभावे पितरौ मातापितरौ धनभाजौ । यद्यपि युगपदधिकरणवचनतायां द्वन्द्वस्मरणात् तदपवादत्वादेकशेषस्य धनग्रहणे पित्रोः क्रमो न प्रतीयते, तथापि विग्रहवाक्ये 'मातृ'शब्दस्य पूर्वनिपातादेकशेषाभावपक्षे च मातापितराविति 'मातृ'शब्दस्य पूर्व श्रवणात् पाठक्रमादेवार्थक्रमावगमाद्धनसंबन्धेऽपि क्रमापेक्षायां,

टिप्प०—१ अप्रतिष्ठिता अनपत्या निर्धना वा. २ स्त्रीपदं पितुरप्युपलक्षकमिति संप्रदायविदः. ३ अकृतेति । अकृता वा कृता वेति पुत्रिकाया एव द्वैविध्यं, तत्र 'यद-पत्यं भवेदस्यां तन्मम स्यात्स्वधाकरं' इत्यभिधाय कन्यादानकाले वरानुमत्या या क्रियते सा कृता, अभिसंधिमात्रकृता वागव्यवहारेण न कृता अकृता इति कुल्लूकः । ४ व्यवहा-रमयूखेऽपि—दौहित्राभावे पिता तदभावे माता । तथा च कात्यायनः—'अपुत्रस्याप्य-कुलजा पत्नी दुहितरोऽपि वा । तदभावे पिता माता भ्राता पुत्राः प्रकीर्तिताः' ॥ विष्णुश्च—'अपुत्रधनं पत्न्यभिगामि, तदभावे दुहितृगामि, तदभावे दौहित्रगामि, तद-भावे पितृगामि, तदभावे मातृगामि, तदभावे भ्रातृगामि, तदभावे भ्रातृपुत्रगामि, तद-भावे सकुल्यगामि' इति । यत्तु विज्ञानेश्वरः—द्वन्द्वापवादके पितरावित्येकशेषे क्रमा-प्रतीतावपि तदर्थबोधके विग्रहवाक्ये मातृशब्दस्य पूर्वनिपातात् अपवादद्वन्द्वात्क्रमानुसारात् पितुः पुत्रान्तरसाधारण्यात् मातृस्त्वसाधारण्याच्चादौ मातृस्तदभावे पितुर्धनग्रहणमूचे तदेतद्वचोविरोधादपास्तम् । विग्रहवाक्ये मातृशब्दस्य पूर्वनिपात एकशेषस्य द्वन्द्ववैकल्पि-कत्वेन तदपवादत्वे साधारण्यासाधारण्ययोः क्रमनियामकत्वे मानाभावाच्च.

पाठा०—१ अक्षता वा क्षता वापि ग.

प्रतीतक्रमानुरोधेनैव प्रथमं माता धनभाक्, तदभावे पितेति गम्यते । किंच पिता पुत्रान्तरेष्वपि साधारणः; माता तु न साधारणीति प्रत्यासत्त्यतिशयात् 'अनन्तरः सपिण्डाद्यस्तस्य तस्य धनं भवेत्' (मनुः ९।१८७) इति वचनान्मातुरेव प्रथमं धनग्रहणं युक्तम् । नच सपिण्डेष्वेव प्रत्यासत्तिर्नियामिका, अपि तु समानोदकादिष्वप्यविशेषेण धनग्रहणे प्राप्ते प्रत्यासत्तिरेव नियामिकेयस्मादेव वचनादवगम्यत इति । मातापित्रोर्मातुरेव प्रत्यासत्त्यतिशयाद्धनग्रहणं युक्तरम् । तदभावे पिता धनभाक् ।

पित्रभावे भ्रातरो धनभाजः । तथा च (मनुः ९।१८५)—'पिता हरेदपुत्रस्य रिक्तं भ्रातर एव वा' इति । यत्पुनर्धरेश्वरेणोक्तम् (९।२१७)—'अनपत्यस्य पुत्रस्य माता दायमवाप्नुयात् । मातर्यपि च वृत्तायां पितुर्माता हरेद्धनम् ॥' इति मनुवचनाज्जीवत्यपि पितरि मातरि वृत्तायां पितुर्माता पितामही धनं हरेत् पिता । यतः पितृगृहीतं धनं विजातीयेष्वपि पुत्रेषु गच्छति, पितामहीगृहीतं तु सजातीयेष्वेव गच्छतीति पितामह्येव गृह्णातीति । एतदर्थ्याचार्यो नानुमन्यते । विजातीयपुत्राणामपि धनग्रहणस्योक्तत्वात्, 'चतुर्विंशेकभागाः स्युः' (व्य० १२५) इत्यादिनेति । यत्पुनः (मनुः ९।१८९)—'अहार्यं ब्राह्मणद्रव्यं राज्ञा नित्यमिति स्थितिः' इति मनुस्मरणं तद्वृत्ताभिप्रायं, नतु पुत्राभिप्रायम् । भ्रातृष्वपि सोदराः प्रथमं गृह्णीयुः भिन्नोदराणां मात्रा विप्रकर्षात् । 'अनन्तरः सपिण्डाद्यस्तस्य तस्य धनं भवेत्' (मनुः ९।१८७) इति स्मरणात् ।

सोदराणामभावे भिन्नोदरा धनभाजः, भ्रातृणामप्यभावे तत्पुत्राः पितृकमेण धनभाजः । भ्रातृभ्रातृपुत्रसमवाये भ्रातृपुत्राणामनधिकारः; भ्रात्रभावे भ्रातृपुत्राणामधिकारवचनात्; यदा त्वपुत्रे भ्रातरि स्वर्थाते तद्भ्रातृणामविशेषेण धनसंबन्धे जाते भ्रातृधनविभागात्प्रागेव यदि कश्चिद्भ्राता मृतस्तदा तत्पुत्राणां पितृतोऽधिकारे प्राप्ते तेषां भ्रातृणां च विभज्य धनग्रहणे 'पितृतो भागकल्पना' (व्य० १२०) इति युक्तम् ॥

भ्रातृपुत्राणामप्यभावे गोत्रजा धनभाजः । गोत्रजाः पितामही सपिण्डाः समानोदकाश्च । तत्र पितामही प्रथमं धनभाक् । 'मातर्यपि च वृत्तायां पितुर्माता धनं हरेत्' (मनुः ९।२१७)—इति मात्रानन्तरं पितामह्या धनग्रहणे प्राप्ते

टिप्पणं—१ तथा च विष्णुकाल्यायनौ—(वि० १७।४।७) 'प्रागुक्तमपुत्रधनं पत्न्यभिगमि, तदभावे दुहितृगमि, तदभावे दौहितृगमि, तदभावे पितृगमि, तदभावे मातृगमि' इति । 'अपुत्रस्याथ कुलजा पत्नी दुहितरोऽपि वा । तदभावे पिता माता भ्राता पुत्राश्च कीर्तिताः ॥' इति । २ अत्र केचन—सोदराभावे भिन्नोदरास्तदभावे सोदरसुता इत्याहुस्तत्र । ३ आचार्यशब्देनात्र विश्वरूपाचार्योऽभिप्रेतः । ४ भ्रातृपदस्य सोदरे शक्या भिन्नोदरे च गौण्या वृत्तिद्वयविरोधात् । केचित्तु 'भ्रातर' इत्यत्र 'भ्रातृपुत्रौ स्वसुदुहितृभ्याम्' इत्यनुशासनात् भ्रातरश्च स्वसारश्च भ्रातर इति विरूपकैकशेषेण भ्रात्रभावे भगिन्य इत्याहुस्तत्र । विरूपकैकशेषे मानाभावात् ।

पित्रादीनां भ्रातृसुतपर्यन्तानां बद्धकर्मत्वेन मध्येऽनुप्रवेशाभावात्, 'पितुर्माता धनं हरेत्' इत्यस्य वचनस्य धनग्रहणाधिकारप्राप्तिमात्रपरत्वादुत्कर्षे तत्सुतानन्तरं पितामही गृह्णातीत्यविरोधः ॥ पितामह्याश्चाभावे समानगोत्रजाः सपिण्डाः पितामहादयो धनभाजः; भिन्नगोत्राणां सपिण्डानां 'बन्धु'शब्देन ग्रहणात् । तत्र च पितृसन्तानाभावे पितामही पितामहः पितृव्यास्तत्पुत्राश्च क्रमेण धनभाजः । पितामहसन्तानाभावे प्रपितामही प्रपितामहस्तत्पुत्रास्तत्सूनवश्चैत्येवमासप्तमात्समानगोत्राणां सपिण्डानां धनग्रहणं वेदितव्यम् । तेषामभावे समानोदकानां धनसंबन्धः । ते च सपिण्डानामुपरि सप्त वेदितव्याः । जन्मनामज्ञानावधिका वा । यथाऽऽह बृहन्मनुः—'सपिण्डता तु पुरुषे सप्तमे विनिवर्तते । समानोदकभावस्तु निवर्तताचतुर्दशात् ॥ जन्मनाम्नोः स्मृतेरेके तत्परं गोत्रमुच्यते ॥' इति ।

गोत्रजाभावे बन्धवो धनभाजः । बन्धवश्च त्रिविधाः—आत्मबन्धवः, पितृबन्धवः, मातृबन्धवश्चेति । यथोक्तम्—'आत्मपितृष्वसुः पुत्रा आत्ममातृष्वसुः सुताः । आत्ममातुलपुत्राश्च विज्ञेया आत्मबान्धवाः ॥ पितुः पितृष्वसुः पुत्राः पितुर्मातृष्वसुः सुताः । पितुर्मातुलपुत्राश्च विज्ञेयाः पितृबान्धवाः ॥ मातुः पितृष्वसुः पुत्रा मातुर्मातृष्वसुः सुताः । मातुर्मातुलपुत्राश्च विज्ञेया मातृबान्धवाः ॥' इति ॥ तत्र चान्तरङ्गत्वात्प्रथममात्मबन्धवो धनभाजस्तदभावे पितृबन्धवस्तदभावे मातृबन्धव इति क्रमो वेदितव्यः । बन्धूनामभावे आचार्यः, तदभावे शिष्यः—'पुत्राभावे यः प्रत्यासन्नः सपिण्डः, तदभावे आचार्यः, आचार्याभावेऽन्तेवासी' इत्यापस्तम्बस्मरणात् ॥

शिष्याभावे सन्नृणाचारी धनभाक् । येन सहैकस्मादाचार्यादुपनयनाध्ययनतदर्थज्ञानप्राप्तिः, स सन्नृणाचारी । तदभावे ब्राह्मणद्रव्यं यः कश्चित् श्रोत्रियो गृह्णीयात् । 'श्रोत्रिया ब्राह्मणस्यानपत्यस्य रिदधं भजेरन्' (२५।४१) इति गौतमस्मरणात् ।

टिप्प०—१ तदभावे भगिनी; 'अनन्तरः सपिण्डाद्यस्तस्य तस्य धनं भवेत्' इति मनुःकेः । 'बहवो ज्ञातयो यत्र सकुल्या बान्धवास्तथा । यस्त्वा सन्नरत्तेषां सोऽनपत्यधनं हरेत् ॥' इति बृहस्पत्युक्तेः । तस्या अपि भ्रातृगोत्रोत्पन्नत्वेन गोत्रजत्वाविशेषाच्च । 'सगोत्रता परं नास्ति न च सात्र धनग्रहणप्रयोजकत्वेनोक्ता इति व्यवहारमयूखः । २ सप्तमभिव्याप्येलाशयः । ३ मनुस्मृतौ 'तदभावे सकुल्यः स्यादाचार्यः शिष्य एव वा' इत्यत्र सकुल्यशब्देन सगोत्रसमानोदकानां मातुलादीनां बन्धुत्रयस्य ग्रहणम् । योगीश्वरत्रयनेऽपि बन्धुपदेन मातुललक्षणमन्यथा मातुलादीनामग्रहणमेव प्रसज्येतेति तत्पुत्राणां धनाधिकारस्ततः प्रत्यासन्नानां तेषां स नेति महदनौचित्यमापद्येत । ४ ननु पत्न्यादीनां सर्वेषां मृतनिरूपितानामेव धनभाक्त्वं बान्धवानामपि तथैवास्तु, अतः कथं पितुर्मातृश्च बान्धवानां धनसंबन्धः, 'पितुः पितृष्वसुः पुत्राः' इत्यादि तु संशासंशिसंबन्धमात्रार्थं न धनसंबन्धार्थमिति चेदुच्यते,—विनाप्येतद्वचनं पितृमातुलपितृव्यादिष्विव पितृमातृबान्धवेष्वपि योगेनैव तच्छब्दप्रवृत्तिसंभवे संशासंशिसंबन्धबोधनार्थक्यापत्तेः । तेन बन्धून्दिश्य धनसंबन्धविधौ पितृमातृबन्धुप्रापणेनैव वचोऽर्थवत्ता । बन्धुद्देशेनाशौचादिविधायक्येवमेवेति दिक् ।

तदभावे ब्राह्मणमात्रम् । यथाऽऽह मनुः (१।१८८) — 'सर्वेषामप्यभावे तु ब्राह्मणा रिक्थभागिनः । त्रैविद्याः शुचयो दान्तास्तथा धर्मो न हीयते ॥' इति । न कदाचिदपि ब्राह्मणद्रव्यं राजा गृहीयात्; 'अहार्यं ब्राह्मणद्रव्यं राज्ञा नित्यमिति स्थितिः' (१।१८९) इति मनुवचनात् । नारदेनाप्युक्तम् — 'ब्राह्मणार्थस्य तन्नाशे दायदश्चेन्न कश्चन । ब्राह्मणायैव दातव्यमेनस्वी स्यान्नृपोऽन्यथा ॥' इति ॥ क्षत्रियादिधनं सत्रह्यचारिपर्यन्तानामभावे राजा हरेत् । न ब्राह्मणः । यथाऽऽह मनुः (१।१८९) — 'इतरेषां तु वर्णानां सर्वाभावे हरेन्नृप' इति ॥ १३५-१३६ ॥

टिप्पण—१ वीरमित्रोदये तु—अत्रायं मृतपुंथनाधिकारक्रमः । तत्र प्रथमं पुत्रः, तदभावे पौत्रः, तदभावे प्रपौत्रः । मृतपितृकुपौत्रमृतपितृपितामहकप्रपौत्रयोस्तु पुत्रेण सह युगपदधिकारः । प्रपौत्रपर्यन्ताभावे पत्नी । सा च प्राप्तभर्तृदाया भर्तृकुलं तदभावे पितृकुलं वा समाश्रिता सती शरीररक्षार्थं भर्तृदायं भुञ्जीत । तथा भर्तृरूपकारार्थं यथा-कथंचिदानादिकमपि कुर्वीत । नतु स्त्रीधनवत्स्वच्छन्दं विनियुञ्जीत । तदभावे दुहिता । तत्र प्रथमं कुमारी, तदभावे वाग्दत्ता तदभावे चोढा । सा च पुत्रवती संभावितपुत्रा च द्वे युगपदेवाधिकारिण्यौ । वन्ध्या विधवा च पुत्रहीना नाधिकारिणी । ऊढाया अभावे दौहित्रः । तदभावे पिता, तदभावे भ्राता । तत्रापि प्रथमं सोदरः, तदभावे वैमात्रेयः । मृतस्य भ्रातृसंस्थत्वे तु सोदरमात्रविषये प्रथमं संसृष्टसोदर एवाधिकारी, तदभावे चासं-सृष्टसोदरः । एवं वैमात्रेयमात्रविषये प्रथमं संसृष्टवैमात्रेयः, तदभावे चासंस्थवैमात्रेयः । यदा तु संसृष्टो वैमात्रेयः सोदरश्च संसृष्टः, तदा तावुभौ तुल्यवदधिकारिणौ । भ्रातृणा-मभावे भ्रातुः पुत्रः । तत्रापि प्रथमं सोदरभ्रातृपुत्रः, तदभावे वैमात्रेयभ्रातृपुत्रः । संसर्गं तु सोदरभ्रातृपुत्रमात्रविषये प्रथमं संसृष्टसोदरभ्रातृपुत्रः, तदभावे चासंस्थसोदर-भ्रातृपुत्रः । वैमात्रेयभ्रातृपुत्रमात्रविषये प्रथमं संसृष्टवैमात्रेयभ्रातृपुत्रः । तदभावे चासं-सृष्टवैमात्रेयभ्रातृपुत्रः । यदा तु सोदरभ्रातृपुत्रोऽसंस्थो वैमात्रेयभ्रातृपुत्रश्च संसृष्टः तदा द्वौ भ्रातृवत्तुल्याधिकारिणौ । भ्रातृपुत्राभावे तु भ्रातृपौत्रः । तत्रापि भ्रातुः सोदरासोदर-क्रमः संसर्गासंसर्गक्रमश्च बोध्यः । तदभावे पितृदौहित्रः; स च सोदरभगिनीपुत्रः, तद-भावे वैमात्रेयभगिनीपुत्रश्च । तदभावे पितुः सहोदरः, तदभावे पितुर्वैमात्रेयः । तद-भावे पितृसोदरपुत्रपितृवैमात्रेयपुत्रपितृसोदरपौत्रपितृवैमात्रेयपौत्राणां क्रमेणाधिकारः । तदभावे पितामहदौहित्रः । तत्रापि पितृसोदरभगिनीपुत्रः वैमात्रेयभगिनीपुत्रश्च । वक्ष्य-माणप्रपितामहदौहित्राधिकारेऽप्येवम् । तदभावे पितामहः । तदभावे पितामही । तद-भावे पितामहसोदरभ्रातृवैमात्रेयभ्रातृपुत्रपौत्रप्रपितामहदौहित्राः क्रमेणाधिकारिणः । एतावत्पर्यन्तानां धनिभोग्यपिण्डदातृणां त्वभावे धनिदेयपिण्डभोक्तृणां मातुलादीनाम-धिकारस्तदभावे धनिमातृष्वस्त्रीयस्याधिकारः । तदभावे मातुलपुत्रपौत्राणां क्रमेणाधिकारः । तदभावे चाधस्तनसकुल्यानां धनिभोग्यलेपदातृणां प्रतिप्रणप्तृभृतिपुरुषत्रयाणां क्रमेणा-धिकारः । तदभावे पुनरूर्ध्वतनसकुल्यानां धनिदेयलेपभोक्तृणां वृद्धप्रपितामहादिसन्तती-वामासत्तिक्रमेणाधिकारः । तदभावे समानोदकानामधिकारः । तेषामभावे चाचार्यस्य

पुत्राः पौत्राश्च दायं गृह्णन्ति तदभावे पत्न्यादय इत्युक्तं, इदानीं तदुभयाप-
वादमाह—

वानप्रस्थयतिब्रह्मचारिणां रिक्थभागिनः ।

क्रमेणाचार्यसच्छिष्यधर्मभ्रात्रेकतीर्थिनः ॥ १३७ ॥

वानप्रस्थस्य यतेब्रह्मचारिणश्च क्रमेण प्रतिलोमक्रमेणाचार्यः, स-
च्छिष्यः, धर्मभ्रात्रेकतीर्थी च, रिक्थस्य धनस्य भागिनः । ब्रह्मचारी
नैष्ठिकः । उपकुर्वाणस्य तु धनं मात्रादय एव गृह्णन्ति । नैष्ठिकस्य तु धनं तदप-
वादत्वेनाचार्यो गृह्णातीत्युच्यते । यतेस्तु धनं सच्छिष्यो गृह्णाति । सच्छिष्यः पुन-
रध्यात्मशास्त्रश्रवणधारणतदर्थानुष्ठानक्षमः; दुर्वृतस्याचार्यादेरपि भागानर्हत्वात् ।
वानप्रस्थस्य धनं धर्मभ्रात्रेकतीर्थी गृह्णाति । धर्मभ्राता प्रतिपन्नो भ्राता, एक-
तीर्थी एकाश्रमी, धर्मभ्राता चासावेकतीर्थी च धर्मभ्रात्रेकतीर्थी । एतेषामाचार्या-
दीनामभावे पुत्रादिषु सत्स्वप्येकतीर्थ्येव गृह्णाति । ननु 'अनंशास्त्राश्रमान्तर-
गताः' इति वसिष्ठस्मरणादाश्रमान्तरगतानां रिक्थसंबन्ध एव नास्ति कुतस्तद्वि-
भागः ? नच नैष्ठिकस्य स्वार्जितधनसंबन्धो युक्तः; प्रतिग्रहादिनिषेधात् । 'अनि-
चयो भिक्षुः' (१३७) इति गौतमस्मरणात् । भिक्षोरपि न स्वार्जितधनसंबन्ध-
संभवः । उच्यते—वानप्रस्थस्य तावत्—'अहो मासस्य षण्णां वा तथा संवत्स-
रस्य वा । अर्थस्य निचयं कुर्यात्कृतमाश्वयुजे त्यजेत् ॥' (प्राय० ४७) इति वचना-
द्धनसंबन्धोऽस्त्येव । यतेरपि—'कौपीनाच्छादनार्थं वा वासोऽपि विमृश्यात्तथा ।
योगसंभारभेदांश्च गृहीयात्पादुके तथा ॥ इत्यादिवचनाद्वस्त्रपुस्तकसंबन्धोऽस्त्येव;
नैष्ठिकस्यापि शरीरयात्रार्थं वस्त्रादिसंबन्धोऽस्त्येवेति तद्विभागकथनं युक्तमेव १३७

इदानीं स्वर्गात्तस्य पुत्रस्य पत्न्यादयो धनभाज इत्युक्तस्यापवादमाह—

संसृष्टिनस्तु संसृष्टी

विभक्तं धनं पुनर्निश्चीकृतं संसृष्टं तदस्यास्तीति संसृष्टी; संसृष्टत्वं च न येन
केनापि, किंतु पित्रा भ्रात्रा पितृव्येण वा; यथाऽऽह बृहस्पतिः (२५।७२)—

तदभावे शिष्यस्य तदभावे सहवेदाध्यायिब्रह्मचारिणोऽधिकारः । तदभावे चैकग्रामस्थ-
सगोत्रसमानप्रवरयोः क्रमेणाधिकारः । उक्तपर्यन्तानां सर्वेषां संबन्धिनामभावे ब्राह्मणधन-
वर्ज्यं राजा गृह्णीयात् । ब्राह्मणधनं तु त्रैविद्यादिगुणयुक्ता ब्राह्मणा गृह्णीयुः । एवं वान-
प्रस्थधनं भ्रातृत्वेनानुमतोऽपरो वानप्रस्थं एकतीर्थसेवी गृह्णीयात् । तथा यतिधनं
सच्छिष्यः । नैष्ठिकब्रह्मचारिणो धनमाचार्यः । उपकुर्वाणस्य तु ब्रह्मचारिणो धनं पित्रादि-
गृह्णीयादिति ज्ञेयम् ।

पाठा०—१ संबन्धः प्रतिग्रहादिः घ. २ धनसंबन्धः घ. ३ हि वासोऽपि
विभृश्यात्तथा क.

‘विभक्तो यः पुनः पित्रा भ्रात्रा वैकत्र संस्थितः । पितृव्येणाथवा प्रीत्या स तत्सं-
सृष्ट उच्यते ॥’ इति । तस्य संसृष्टिनो मृतस्यांशं विभागं विभागकाले अवि-
ज्ञातगर्भायां भार्यायां पश्चादुत्पन्नस्य पुत्रस्य संसृष्टी दद्यात् । पुत्राभावे संसृष्ट्ये-
वापहरेद्गृहीयात्, न पत्न्यादिः ॥

‘संसृष्टिनस्तु संसृष्टी’ इत्यस्यापवादमाह—

सोदरस्य तु सोदरः ।

दद्यादपहरेच्चांशं जातस्य च मृतस्य च ॥ १३८ ॥

संसृष्टिनः संसृष्टीत्यनुवर्तते । अतश्च सोदरस्य संसृष्टिनो मृतस्यांशं सोदरः
संसृष्टी अनुजातस्य सुतस्य दद्यात्; तदभावे अपहरेदिति^३ पूर्ववत् संबन्धः । एवं
च सोदरासोदरसंसर्गं सोदरसंसृष्टिनो धनं सोदर एव संसृष्टी गृह्णाति न भिन्नोदरः
संसृष्ट्यपीति पूर्वोक्तस्यापवादः ॥ १३८ ॥

इदानीं संसृष्टिन्यपुत्रे स्वर्याते संसृष्टिनो भिन्नोदरस्य, सोदरस्य चासंसृष्टिनः
सद्भावे, कस्य धनग्रहणमिति विवक्षायां द्वयोर्विभज्य ग्रहणे कारणमाह—

अन्योदर्यस्तु संसृष्टी नान्योदर्यो धनं हरेत् ।

असंसृष्ट्यपि वाऽऽदद्यात्संसृष्टो नान्यमातृजः ॥ १३९ ॥

अन्योदर्यः सापत्नो भ्राता संसृष्टी धनं हरेत्, न पुनरन्योदर्यो धनं
हरेदसंसृष्टी । अनेनान्वयव्यतिरेकाभ्यामन्योदर्यस्य संसृष्टित्वं धनग्रहणे कारण-
मुक्तं भवति । असंसृष्टीत्येतदुत्तरेणापि संबध्यते । अतश्चासंसृष्ट्यपि संसृ-
ष्टिनो धनमाददीत । कोऽसावित्यत आह—संसृष्ट इति । संसृष्टः एकोदर-
संसृष्टः । सोदर इति यावत् । अनेनासंसृष्टस्यापि सोदरस्य धनग्रहणे सोदरत्वं
कारणमुक्तं, ‘संसृष्ट’ इत्युत्तरेणापि संबध्यते । तत्र च संसृष्टः संसृष्टीत्यर्थः ।
नान्यमातृजः । अत्र ‘एव’शब्दाध्याहारेण व्याख्यानं कार्यम्, संसृष्ट्यप्यन्य-
मातृज एव संसृष्टिनो धनं नाददीतेति एवं चासंसृष्ट्यपि वाऽऽदद्यादित्यपिशब्द-

टिप्प०—१ अत्र वाक्ये पितृभ्रातृपितृव्यैरेव सह संसृष्टता नान्येन । वचनेऽनुपा-
दानादिति मिताक्षरादिषु विभागकर्तृसामानाधिकरण्येनैव सेति युक्तम् । पित्रादिपदानि
तु विभागकर्तृमात्रोपलक्षकाणि ‘अर्धमन्तर्वेदी मिनोत्यर्थं वहिर्वेदी’तिवत् । अन्यथा वाक्य-
भेदात् । तेन पत्नीपितामहभ्रातृपौत्रपितृव्यपुत्रादिभिरपि सह संसृष्टता भवति । विभक्तो
य एकत्र स्थितः स संसृष्ट इति सामानाधिकरण्यादिभक्तभ्रात्रोः पुत्रादीनां न संसर्गः ।
विद्यमानं भावि वा धनमावयोः पुनर्विभागावधि साधारणमित्याकारिका बुद्धिरिच्छा वा
संसर्गः—व्यवहारमयूखः ।

पाठा०—१ च सोदरः V. २ संसृष्टिनो धनं ...संसृष्ट्यनुजातस्य घ.
३ दिति संबन्धः घ. ४ भिन्नोदरस्यासंसृष्टिनः सोदरस्य च घ. ५ वा दद्यात्;
चादद्यात् A; V. ६ नान्यमातृकः A. ७ मुक्तं । असंसृष्टी घ.

श्रवणात् 'संस्तुतो नान्यमातृज एव' इत्यवधारणनिषेधाच्चसंस्तुतोऽदरस्य संस्तुतो-
भिन्नोदरस्य च विभज्य ग्रहणं कर्तव्यमित्युक्तं भवति । द्वयोरपि धनग्रहणकारण-
स्यैकैकस्य सद्भावात् । एतदेव स्पष्टीकृतं मनुना (१।२।१०)—'विभक्ताः सह
जीवन्तो विभजेरन्पुनर्यदि' इति संस्तुतिविभागं प्रक्रम्य 'येषां ज्येष्ठः कनिष्ठो वा
हीयेतांशप्रदानतः । म्रियेतान्यतरो वाऽपि तस्य भागो न लुप्यते ॥ सोदर्या
विभजेयुस्तं समेत्य सहिताः समम् । भ्रातरो ये च संस्तुता भगिन्यश्च सनाभयः ॥
(१।२।११।२।१२) इति वदता । येषां भ्रातृणां संस्तुतिनां मध्ये ज्येष्ठः कनिष्ठो
मध्यमो वांशप्रदानतोऽशप्रदाने । सार्वविभक्तिकस्ततिः । विभागकाल इति
यावत् । हीयेत स्वांशात् भ्रश्येत आश्रमान्तरपरिग्रहेण ब्रह्महत्यादिना वा म्रियेत
वा तस्य भागो न लुप्यते । अतः पृथगुद्धरणीयो न संस्तुति एव गृहीयुरित्यर्थः ।
तस्योद्धृतस्य विनियोगमाह—सोदर्या विभजेयुस्तमिति । तमुद्धृतं भागं सोदर्याः
सहोदरा असंस्तुता अपि समेत्य देशान्तरगता अपि समागम्य सहिताः संभूय
समं न न्यूनाधिकभावेन; ये च भ्रातरो भिन्नोदराः संस्तुताः, ते च सनाभयो
भगिन्यश्च समं विभजेयुः । समं विभज्य गृहीयुरिति तस्यार्थः ॥ १३९ ॥

पुत्रपत्न्यादिसंस्तुतिनां यदायग्रहणमुक्तं, तस्यापवादमाह—

क्लीवोऽथ पतितस्तजः पञ्जुरुन्मत्तको जडः ।

अन्धोऽचिकित्स्यरोगाद्या भर्तव्याः स्युर्निरंशकाः १४०

क्लीवस्तृतीया प्रकृतिः । पतितो ब्रह्महादिः, तजः पतितोत्पन्नः, पञ्जुः पाद-
विकलः, उन्मत्तकः वातिकपैतिकश्लैष्मिकसांनिपातिकग्रहावेशलक्षणैरुन्मादैरभि-
भूतः, जडो विकलान्तःकरणः, हिताहितावधारणाऽक्षम इति यावत् । अन्धो
नेत्रेन्द्रियविकलः, अचिकित्स्यरोगोऽप्रतिसमाधेयैर्क्षमादिरोगग्रस्तः, 'आद्य'शब्दे-
नाश्रमान्तरगतपितृद्वेष्युपपातकिवधिरमूकनिरिन्द्रियाणां ग्रहणम् । यथाऽऽह
वसिष्ठः (१७।५२)—'अनंशास्त्वाश्रमान्तरगताः' इति । नारदोऽपि (१३।-
२१)—'पितृद्विद पतितः षण्ढो यश्च स्यादौपपातिकः । औरसा अपि नैतैः शं-
लभेरन्क्षेत्रजाः कुतः ॥' इति । मनुरपि (१।२०१)—'अनंशौ क्लीवपतितौ जाल्य-
न्धवधिरौ तथा । उन्मत्तजडमूकाश्च ये च केचिन्निरिन्द्रियाः ॥' इति । निरिन्द्रियो

टिप्प०—१ 'अपयात्रित' इति पाठमङ्गीकृत्य अपयात्रितो राजद्रोहाद्युपरोधेन
बन्धुसिर्षटस्फोटादिना बहिष्कृत इति मदनः । व्यवसायार्थं नावादिना समुद्रमध्ये द्वीपा-
न्तरं गत इति युक्तम्, 'द्विजस्यान्धौ तु नौ यातुः शोधितस्याप्यसंग्रहः' इति तस्य
कलौ संसर्गनिषेधात्; राजद्रोहादौ घटस्फोटबहिष्कारयोरविधानाच्च—**व्य० मयूखः.**

पाठा०—१ निषेधादसंस्तुत ग. २ संस्तुतिनो भिन्नोदरस्य च घ. ३ सं-
स्तुताः सहजीवन्त. ४ सममन्यूनाधिक घ. ५ भगिन्यश्च विभजेयुः ख.
६ भर्तव्यास्तु निरंशकाः A. ७ संनिपातग्रहा ख. ८ क्षयादिरोग घ.
९ स्यादपयात्रितः.

निर्गतमिन्द्रियं यस्माद्वाध्यादिना स निरिन्द्रियः । एते क्लीवाद्योऽनंशाः रिक्थ-
भाजो न भवन्ति । केवलमशनाच्छादनदानेन पोषणीया भवेयुः । अभरणे तु
पतितत्वदोषः । 'सर्वेषामपि तु न्याय्यं दातुं शक्त्या मनीषिणा । ग्रासाच्छादन-
मत्यन्तं पतितो ह्यददद्भवेत् ॥' (१।२०२)—इति मनुस्मरणात् । अत्यन्तं याव-
जीवमित्यर्थः । एतेषां विभागात्प्रागेव दोषप्राप्तावनंशत्वमुपपन्नं न पुनर्विभक्त्यस्य ।
विभागोत्तरकालमप्यौषधादिना दोषनिर्हरणे भागप्राप्तिरस्येव ।—'विभक्तेषु सुतो
जातः सवर्णायां विभागभाक्' (व्य० १२२) इत्यस्य समानन्यायत्वात् । पतिता-
दिषु तु पुंलिङ्गत्वमविवक्षितम् । अतश्च पत्नीदुहितृमात्रादीनामप्युक्तदोषदुष्टानाम-
नंशित्वं वेदितव्यम् ॥ १४० ॥

क्लीवादीनामनंशित्वात्तत्पुत्राणामप्यनंशित्वे प्राप्ते इदमाह—

औरसाः क्षेत्रजास्त्वेषां निर्दोषा भागहारिणः ।

एतेषां क्लीवादीनामौरसाः क्षेत्रजा वा पुत्रा निर्दोषा अंशग्रहणविरोधिक्कैव्या-
दिदोषरहिता भागहारिणोऽशग्राहिणो भवन्ति । तत्र क्लीवस्य क्षेत्रजः पुत्रः
संभवत्यन्येषामौरसा अपि । 'औरस-क्षेत्रज'योर्ग्रहणमितरपुत्रव्युदासार्थम् ॥

क्लीवादिदुहितृणां विशेषमाह—

सुताश्चैषां प्रभर्तव्या यावद्वै भर्तृसात्कृताः ॥ १४१ ॥

एषां क्लीवादीनां सुता दुहितरो यावद्विवाहसंस्कृता भवन्ति, तावद्भरणीयाः
'च'शब्दात्संस्कार्याश्च ॥ १४१ ॥

क्लीवादिपत्नीनां विशेषमाह—

अपुत्रा योषितश्चैषां भर्तव्याः साधुवृत्तयः ।

निर्वास्या व्यभिचारिण्यः प्रतिकूलास्तथैव च ॥ १४२ ॥

एषां क्लीवादीनामपुत्राः पत्न्यः साधुवृत्तयः सदाचाराश्चेद्भर्तव्या
भरणीयाः; व्यभिचारिण्यस्तु निर्वास्याः । प्रतिकूलास्तथैव च
निर्वास्या भवन्ति, भरणीयाश्चाव्यभिचारिण्यश्चेत् । न पुनः प्रातिकूल्यमात्रेण
भरणमपि न कर्तव्यम् ॥ १४२ ॥

'विभजेरनुताः पित्रोः' (व्य० ११७) इत्यत्र स्त्रीपुंघनविभागं संक्षेपेणाभि-
धाय पुरुषघनविभागो विस्तरेणाभिहितः, इदानीं स्त्रीघनविभागं विस्तरेणाभि-
धाय संस्तरूपं तावदाह—

पितृमातृपतिभ्रातृदत्तमध्यग्न्युपागतम् ।

आधिवेदनिकाद्यं च स्त्रीधनं परिकीर्तितम् ॥ १४३ ॥

पित्रा मात्रा पत्या भ्रात्रा च यद्वत्तं, यच्च विवाहकालेऽग्रावधिकृत्य
मातुलादिभिर्दत्तम्, आधिवेदनिकं अधिवेदननिमित्तं 'अधिविचित्रियै दद्यात्'

पाठा०—१ दोषाणामनंशित्वं घ. २ वेदनिकं चैव A; V.

(व्य० १४८) इति वक्ष्यमाणं । ‘आद्य’शब्देन रिक्थकयसंविभागपरिग्रहा-
धिगमप्राप्तमेतत्स्त्रीधनं मन्वादिभिरुक्तम् । ‘स्त्रीधन’शब्दश्च यौगिको न
पारिभाषिकः । योगसंभवे परिभाषाया अयुक्तत्वात् । यत्पुनर्मनुकोक्तम् (१।१९४)
—‘अध्यश्याध्यावहनिकं दत्तं च प्रीतिकर्मेणि । भ्रातृमातृपितृप्राप्तं षड्विधं स्त्रीधनं
स्मृतम् ॥’ इति स्त्रीधनस्य षड्विधत्वं, तच्चयूनसंख्याव्यवच्छेदार्थं नाधिकसंख्याव्य-
वच्छेदाय ॥ अध्यश्यादिस्वरूपं च कात्यायनेनाभिहितम्—‘विवाहकाले यत्स्त्रीभ्यो
दीयते ह्यमिसंनिधौ । तदध्यमिकृतं सद्भिः स्त्रीधनं परिकीर्तितम् ॥ यत्पुनर्लभते
नारी नीयमाना पितुर्गृहात् । अध्यावहनिकं नाम स्त्रीधनं तदुदाहृतम् ॥ प्रीत्या
दत्तं तु यत्किञ्चिच्छ्रवा वा श्वशुरेण वा । पादवृन्दनिकं चैव प्रीतिदत्तं तदुच्यते ।
ऊढया कन्याया वाऽपि पत्युः पितृगृहेऽपि वा । भ्रातुः सकाशात्पित्रोर्वा लब्धं
सौदायिकं स्मृतम् ॥’ इति ॥ १४३ ॥

वन्धुदत्तं तथा शुल्कमन्वाधेयकमेव च ।

किञ्च वन्धुभिः कन्याया मातृवन्धुभिः पितृवन्धुभिश्च यदुक्तम्, शुल्कं
यद्गृहीत्वा कन्या दीयते । अन्वाधेयकं परिणयनादनु पश्चादाहितं दत्तम् ।
उक्तं च कात्यायनेन—‘विवाहात्परतो यच्च लब्धं भर्तृकुलात्स्त्रिया । अन्वाधेयं तु
तद्गृह्यं लब्धं पितृकुलात्तथा ॥’ इति स्त्रीधनं परिकीर्तितमिति गतेन संबन्धः ॥

एवं स्त्रीधनमुक्तं, तद्विभागमाह—

अतीतायामग्रजसि बान्धवास्तद्वामुयुः ॥ १४४ ॥

तत्पूर्वोक्तं स्त्रीधनमग्रजसि अनपत्यायां दुहितृदौहित्रीदौहित्रपुत्रपौत्ररहितायां
स्त्रियामतीतायां बान्धवा भर्त्रादयो वक्ष्यमाणा गृह्णन्ति ॥ १४४ ॥

सामान्येन बान्धवा धनग्रहणाधिकारिणो दर्शिताः । इदानीं विवाहभेदेना-
धिकारिभेदमाह—

अग्रजस्त्रीधनं भर्तृव्राह्मादिषु चतुर्ष्वपि ।

दुहितृणां प्रसूता चेच्छेषेषु पितृगामि तत् ॥ १४५ ॥

अग्रजसः स्त्रियाः पूर्वोक्तायाः ब्राह्मदैवार्षप्राजापत्येषु चतुर्षु विवाहेषु

टिप्प०—१ अत्रेत्थं वीरमित्रोदयव्याख्यानम्—गृहोपस्करणादीनां यन्मूल्यं
कन्यार्पणोपाधित्वेन वराविन्यः कन्याभरणरूपेण गृह्यते तच्छुल्कमिति मदनरत्ने व्याख्या-
तम् । उभयत्रापि पित्रादीनां कन्याया इदमित्युद्देशो विवक्षितः । ‘यदानेत्तु भर्तृगृहे शुल्कं
तत्परिकीर्तितम्’ इति व्यासोक्तं वा भर्तृगृहगमनार्थमुक्तोचादि यदत्तं तच्छुल्कमित्यर्थ इति ।
अन्यथा तत्सत्त्वाभावेन स्त्रीधनत्वव्यपदेशानुपपत्तेः । २ चतुर्ष्वपीत्यपिशब्दान्धर्वग्रह-
णम् । यद्वा,—अतद्गुणसंविज्ञानबहुव्रीहिणा ब्राह्ममित्रा दैवार्षप्राजापत्यगान्धर्वाश्चत्वारः । तेन
‘ब्राह्मदैवार्षगान्धर्वप्राजापत्येषु यद्धनम् । अग्रजायामतीतायां भर्तुरेव तदिष्यते ॥’ इति न
मनुवचनविसंवादः ।

पाठा०—१ भर्तुः सकाशात्. २ अग्रजायामतीतायां A. ३ अग्रज-
स्त्रियाः क. ग.

भार्यात्वं प्राप्ताया अतीतायाः पूर्वोक्तं धनं प्रथमं भर्तुर्भवति । तदभावे तत्प्रत्यासन्नानां सपिण्डानां भवति । शेषेष्वामुरगान्धर्वराक्षसपैशाचेषु विवाहेषु तदप्रजस्त्रीधनं पितृगामि । माता च पिता च पितरौ तौ गच्छतीति पितृगामि । एकशेषनिर्दिष्टाया अपि मातुः प्रथमं धनग्रहणं पूर्वमेवोक्तम् । तदभावे तत्प्रत्यासन्नानां धनग्रहणम् । सर्वेष्वेव विवाहेषु प्रसूतापत्यवती चेदुहितृणां तद्धनं भवति । अत्र 'दुहितृ'शब्देन दुहितृदुहितर उच्यन्ते । साक्षादुहितृणां 'मातुर्दुहितरः शेषम्' (व्य० ११७) इत्यत्रोक्तत्वात् । अतश्च मातृधनं मातरि वृत्तायां प्रथमं दुहितरो गृह्णन्ति, तत्र चोढानूढासमवायेऽनूढैव गृह्णाति, तदभावे च परिणीता; तत्रापि प्रतिष्ठिताऽप्रतिष्ठितासमवायेऽप्रतिष्ठिता गृह्णाति, तदभावे प्रतिष्ठिता; यथाह गौतमः (२९।६)—'स्त्रीधनं दुहितृणामप्रतानामप्रतिष्ठितानां च' इति । तत्र 'च'शब्दात्प्रतिष्ठितानां च । अप्रतिष्ठिता अनपत्या निर्धना वा । एतच्च शुल्कव्यतिरेकेण । शुल्कं तु सोदर्याणामेव; 'भगिनीशुल्कं सोदर्याणामूर्ध्वमातुः' (२९।६) इति गौतमवचनात् । सर्वासां दुहितृणामभावे दुहितृदुहितरो गृह्णन्ति; 'दुहितृणां प्रसूता चेत्' इत्यस्माद्वचनात् । तासां भिन्नमातृकाणां विषमाणां समवाये मातृद्वारेण भागकल्पना; 'प्रतिमातृ वा स्ववर्गेण भागविशेषः' (२९।५) इति गौतमस्मरणात् ॥ दुहितृदौहित्रीणां समवाये दौहित्रीणां किञ्चिदेव दातव्यम्; यथाह मनुः (९।१९३)—'यास्तासां स्तुर्दुहितरस्तासामपि यथाऽर्हतः । मातामह्या धनात्किञ्चित्प्रदेयं प्रीतिपूर्वकम् ॥' इति ॥ दौहित्रीणामप्यभावे दौहित्रा धनहारिणः; यथाह नारदः—(१३।२) 'मातुर्दुहितरोऽभावे दुहितृणां तदन्वयः' इति । तच्छब्देन संनिहितदुहितृपरामर्शात् ॥ दौहित्राणामभावे पुत्रा गृह्णन्ति । 'ताभ्य ऋतेऽन्वय' (व्य० ११७) इत्युक्तत्वात् । मनुरपि दुहितृणां पुत्राणां च मातृधनसंबन्धं दर्शयति (९।१९२)—'जनन्यां संस्थितायां तु सर्वे सहोदराः । समं भजेरन्मातृकं रिक्थं भगिन्यश्च सनाभयः ॥' इति । मातृकं रिक्थं सर्वे सहोदराः समं भजेरन्, सनाभयो भगिन्यश्च समं भजेरन्निति संबन्धः; न पुनः सहोदरा भगिन्यश्च संभूय भजेरन्निति इतरेतरयोगस्य द्वन्द्वैकशेषाभावादप्रतीतिः । विभागैकवृत्त्वान्वयेनापि 'च'शब्दोपपत्तेः; यथा देवदत्तः कृषिं कुर्याद्यज्ञदत्तश्चेति । 'सम'ग्रहणमुद्धारविभागनिवृत्त्यर्थम् । 'सोदर'ग्रहणं भिन्नोदरनिवृत्त्यर्थम् । अनपत्यहीनजातिस्त्रीधनं तु भिन्नोदराप्युत्तमजातीयसपत्नीदुहिता गृह्णाति, तदभावे तदपत्यम्; यथाऽऽह मनुः (९।१९८)—'स्त्रियास्तु यद्भवेद्वित्तं पित्रा दत्तं कथंचन । ब्राह्मणी तद्धरेत्कन्या तदपत्यस्य वा भवेत् ॥' इति ।

टिप्पणं—१ भर्त्रभावे तत्प्रत्यासन्नानां सपिण्डानां पित्रभावे च तत्प्रत्यासन्नानां सपिण्डानामिति तत्रापि तेनास्याः प्रत्यासन्नास्तत्प्रत्यासन्नाः । तद्वारा तत्कुले प्रत्यासन्ना इति यावत्.

पाठा०—१ स्ववर्गे भाग ग. स्वस्ववर्गेण घ. २ कर्तृत्वेनान्वयेनापि घ.

दायविभाग ०१४६-१४७] सप्रजायाः स्त्रिया धनं कचिद्भर्तुः २५३

‘ब्राह्मणी’ग्रहणमुत्तमजात्युपलक्षणम् । अतश्चानपत्यवैद्याधनं क्षत्रियाकन्या गृह्णाति । पुत्राणामभावे पौत्राः पितामहीधनहारिणः । ‘रिक्थभाज ऋणं प्रति-
कुर्युः’ (२९।७) इति गौतमस्मरणात्, ‘पुत्रपौत्रैर्ऋणं देयम्’ (व्य० ५०) इति
पौत्राणामपि पितामह्युपाकरणेऽधिकारात् । पौत्राणामप्यभावे पूर्वोक्ता भर्त्रादयो
बान्धवा धनहारिणः ॥ १४५ ॥

स्त्रीधनप्रसङ्गेन वाग्दत्ताविषयं किञ्चिदाह—

दत्त्वा कन्यां हरन्दण्ड्यो व्ययं दद्याच्च सोदयम् ।

कन्यां वाचा दत्त्वाऽपहरन् द्रव्यानुबन्धाद्यनुसारेण राज्ञा दण्डनीयः ।
एतच्चापहरणकारणाभावे; सति तु कारणे ‘दत्तामपि हरेत्पूर्वाच्छ्रेयांश्चेद्वर आत्र-
जेत’ (आ० ६५) इत्यपहाराभ्यनुज्ञानाच्च दण्ड्यः । यच्च वाग्दाननिमित्तं वरेण
स्वसंबन्धिनां कन्यासंबन्धिनां चोपचारार्थं धनं व्ययीकृतं, तत्सर्वं सोदयं
संवृद्धिकं कन्यादाता वराय दद्यात् ॥—

अथ कथञ्चिद्वाग्दत्ता संस्कारात्प्राङ् म्रियेत, तदा किं कर्तव्यमित्यत आह—

मृतायां दत्तमादद्यात् परिशोध्योभयव्ययम् ॥ १४६ ॥

यदि वाग्दत्ता मृता तदा यत्पूर्वमङ्गुलीयकादि शुल्कं वरेण दत्तं, तद्वर आद-
दीत परिशोध्योभयव्ययम् । उभयोरात्मनः कन्यादातुश्च यो व्ययः, तं
परिशोध्य विगमय्यावशिष्टमाददीत । यत्तु कन्यायै मातामहादिभिर्दत्तं शिरो-
भूषणादिकं वा क्रमायातं, तत्सहोदरा भ्रातरो गृह्णीयुः; ‘रिक्थं मृतायाः कन्याया
गृह्णीयुः सोदरास्तदभावे मातुस्तदभावे पितुः’ इति बौधायनस्मरणात् ॥ १४६ ॥

मृतप्रजास्त्रीधनं भर्तृगामीत्युक्तम्, इदानीं जीवन्त्याः सप्रजाया अपि स्त्रिया
धनग्रहणे कचिद्भर्तुरभ्यनुज्ञामाह—

दुर्भिक्षे धर्मकार्ये च व्याधौ संप्रतिरोधके ।

गृहीतं स्त्रीधनं भर्ता न स्त्रियै दातुमर्हति ॥ १४७ ॥

दुर्भिक्षे कुटुम्बभरणार्थं, धर्मकार्ये अवश्यकर्तव्ये, व्याधौ च संप्रति-
रोधके, बन्दिग्रहणनिग्रहादौ, द्रव्यान्तररहितः स्त्रीधनं गृह्णन्भर्ता न पुन-
र्दातुमर्हति; प्रकारान्तरेणापहरन्दद्यात् । भर्तृव्यतिरेकेण जीवन्त्याः स्त्रिया धनं
केनापि दायादेन न ग्रहीतव्यम्; ‘जीवन्तीनां तु तासां ये तद्वरेयुः स्वबान्धवाः ।
ताञ्छिध्याचौरदण्डेन धार्मिकः पृथिवीपतिः ॥’ (मनुः ८।२९) इति दण्डविधा-

टिप्पण०—१ अनुबन्धो नाम दोषोत्पादको दोषः, ‘दोषोत्पादेऽनुबन्धः स्यात्’
इत्यमरोक्तेः । २ संप्रतिरोधक इति व्याधिविशेषणं कार्यानुष्ठानबाधक इति च तदर्थं इत्याह
वाचस्पतिः ।

पाठा०—१ पितामह्युपाकरणाधिकारात् ख. २ दद्यात्सहोदयम् Δ. ३ म्रियते तदा क. ख. ४ सर्वमादद्यात् Δ. ५ शुल्कं वा वरेण ख. ६ विग-
मय्य. ७ क्रमागतं ख. ८ भर्त्रा घ., भर्ता न स्त्रियो V. ९ नापहृतं दद्यात् घ.
या० २२

नात् । तथा—‘पत्न्यौ जीवति यः स्त्रीभिरलंकारो धृतो भवेत् । न तं भजेरन्दायादा भजमानाः पतन्ति ते ॥’ (मनुः ९।२००) इति दोषश्रवणाच्च ॥ १४७ ॥

आधिवेदनिकं स्त्रीधनमुक्तं, तदाह—

अधिविन्नस्त्रियै दद्यादाधिवेदनिकं समम् ।

न दत्तं स्त्रीधनं यस्यै दत्ते त्वर्धं प्रकल्पयेत् ॥ १४८ ॥

यस्या उपरि विवाहः साऽधिविन्ना, सा चासौ स्त्री च; तस्यै अधिविन्नस्त्रियै, आधिवेदनिकमधिवेदननिमित्तं धनं समं यावदधिवेदनाथ व्ययीकृतं तावद्-
द्यात् । यस्यै भर्त्रा श्वशुरेण वा स्त्रीधनं न दत्तम्; दत्ते पुनः स्त्रीधने
आधिवेदनिकद्रव्यस्यार्धं दद्यात् । ‘अर्ध’शब्दश्चात्र समविभागवचनो न
भवति, अतश्च यावता तत्पूर्वदत्तमाधिवेदनिकसमं भवति तावद्देयमित्यर्थः १४८

एवं विभागमुक्त्वा इदानीं तत्संदेहे निर्णयहेतूनाह—

विभागनिह्वे ज्ञातिबन्धुसाक्ष्यभिलेखितैः ।

विभागभावना ज्ञेया गृहक्षेत्रैश्च यौतकैः ॥ १४९ ॥

विभागस्य निह्वे अपलापे ज्ञातिभिः पितृबन्धुभिर्मातृबन्धुभिः मातु-
लादिभिः साक्षिभिः पूर्वोक्तलक्षणैर्लेख्येन च विभागपत्रेण विभागभावना
विभागनिर्णयो ज्ञातव्यः । तथा यौतकैः पृथक्कृतैर्गृहक्षेत्रैश्च । पृथक्कृष्या-
दिकार्यप्रवर्तनं पृथक्पञ्चमहायज्ञादिधर्मानुष्ठानं च । नारदेन विभागलिङ्गमुक्तम्
(१३।३७, ३९)—इति । ‘विभागधर्मसंदेहे’^५ दायदादानां विनिर्णयः । ज्ञातिभि-
र्भागलेख्येन पृथक्कार्यप्रवर्तनात् ॥ भ्रातृणामविभक्तानामेको धर्मः प्रवर्तते । विभागे
सति धर्मोऽपि भवेत्तेषां पृथक् पृथक् ॥’ तथाऽपराण्यपि विभागलिङ्गानि ‘तेनैवो-
क्तानि—‘साक्षित्वं प्रातिभाव्यं च दानं ग्रहणमेव च । विभक्ता भ्रातरः कुर्युर्नावि-
भक्ताः कथंचन ॥’ (ना० १३।४२, ४३) इति ॥ १४९ ॥

इति दायविभागप्रकरणम् ।

टिप्पणम्—१ धृतो भर्त्रादिना तस्यै दत्तः स तथा धृत इत्यर्थः । २ प्रकल्पयेदित्य-
स्यार्धमाह—दद्यादिति । एतेन ‘प्रकीर्तितम्’ इत्यपपाठः सूचितः—इति बा० । अनेन ‘प्रकी-
र्तितः’ इति पाठो विज्ञानेश्वर-बालभट्टी-विसंवादीति स्फुटम् । अपरं च, दृश्यतेऽयं
पाठश्चोद्धृतो मिताक्षरायां विज्ञानेश्वरेण ‘यदि कुर्यात्’ (व्य० ११५) इत्यत्र ।
३ ज्ञातिभिः उदासीनैः सजातीयैः, बन्धुभिः बन्धुत्रयैर्भ्रात्रादिभिश्चेति भावः । ४ यौतकैः
पृथक्कृतैर्गृहक्षेत्रैरिति विशेषणविशेष्यभावः—व्य० मयूखे । ५ तत्र बृहस्पतिः—‘स्वेच्छा-
कृतविभागो यः पुनरेव विसंवदेत् । स राजाऽश्वे स्वके स्थाप्यः शासनीयोऽनुबन्धकृत्’
इत्याह । ६ कृष्यादिरूपेत्याशयः । ७ तेनैव नारदेनेत्यर्थः ।

पाठा०—१ देयमाधि A. २ प्रकीर्तितम् A. ३ श्वशुरेण भर्त्रा वा ख.
४ ज्ञेया क्षेत्रकगृहयौतकैः V.

सीमाविवाद० १४८-१५१] षोढा क्षेत्रसीमाविवादः

२५५

अथ सीमाविवादप्रकरणम् ९

अधुना सीमाविवादिर्निर्णय उच्यते—

सीमो विवादे क्षेत्रस्य सामन्ताः स्थविरादयः ।

गोपाः सीमाकृपाणां ये सर्वे च वनगोचराः ॥ १५० ॥

नयेयुरेते सीमानं स्थलाङ्गारतुपट्टमैः ।

सेतुवल्मीकनिम्नास्थिचैत्याद्यैरूपलक्षिताम् ॥ १५१ ॥

ग्रामद्वयसंबन्धिनः क्षेत्रस्य सीमो विवादे तथैकग्रामान्तर्वर्तिक्षेत्रमर्यादा-
विवादे च सामन्तादयः स्थलाङ्गारादिभिः पूर्वकृतैः सीमालक्षणैरुप-
लक्षितां चिह्नितां सीमां नयेयुर्निश्चित्युः । सीमा क्षेत्रादिमर्यादाः सा चतु-
र्विधा—जनपदसीमा, ग्रामसीमा, क्षेत्रसीमा, गृहसीमा चेति । सा च यथासंभवं
पञ्चलक्षणा । तदुक्तं नारदेन—‘ध्वजिनी मत्स्यिनी चैव नैधानी भयवर्जिता ।
राजशासननीता च सीमा पञ्चविधा स्मृता ॥’ इति ॥ ध्वजिनी वृक्षादिलक्षिताः
वृक्षादीनां प्रकाशकत्वेन ध्वजतुल्यत्वात् । मत्स्यिनी सलिलवती; ‘मत्स्य’शब्दस्य
स्वाधारजललक्षकत्वात् । नैधानी निखाततुषाङ्गारादिमती; तेषां निखातत्वेन
निधानतुल्यत्वात् । भयवर्जिता अर्थिप्रत्यर्थिपरस्परसंप्रतिपत्तिनिर्मिता । राजशास-
ननीता ज्ञातृचिह्नाभावे राजेच्छया निर्मिता । एवंभूतायां षोढा विवादः संभवति ।
यथाऽऽह कात्यायनः—‘आधिक्यं न्यूनता चांशे अस्तिनास्तित्वमेव च । अभो-
गभुक्तिः सीमा च षड् भूवादस्य हेतवः ॥’ इति ॥ तथा हि—‘ममात्र पञ्चनि-
वर्तनाया भूमेरधिका भूरस्ति’ इति केनचिदुक्ते पञ्चनिवर्तनैव नाधिकेत्याधिक्ये
विवादः । ‘पञ्चनिवर्तना मदीया भूमिः’ इत्युक्ते न ततो न्यूनैवेति न्यूनतायाम् ।
‘पञ्चनिवर्तनो ममांश’ इत्युक्ते अंश एव नास्तीत्यस्तिनास्तित्वविवादः संभवति ।
‘मदीया भूः प्रागविद्यमानभोगैव भुज्यते’ इत्युक्ते न संतता चिरंतन्येव मे ‘भुक्ति’-
रित्यभोगभुक्तौ विवादः । इयं मर्यादेयं वेति सीमाविवाद इति षट्प्रकार एव
विवादः संभवति । षट्प्रकारेऽपि भूविवादे श्रुत्यर्थाभ्यां सीमाया अपि निर्णय-
मानत्वात्सीमानिर्णयप्रकरणे तस्यान्तर्भावः । समन्ताद्भवाः सामन्ताः । चतसृषु
दिक्ष्वनन्तरग्रामादयस्ते च प्रतिसीमं व्यवस्थिताः; ‘ग्रामो ग्रामस्य सामन्तः
क्षेत्रं क्षेत्रस्य कीर्तितम् । गृहं गृहस्य निर्दिष्टं समन्तात्परिरभ्य हि ॥’ इति
कात्यायनवचनात् । ‘ग्रामादि’शब्देन तत्स्थाः पुरुषा लक्ष्यन्ते । ग्रामः पलायित
इति यथा । ‘सामन्त’ग्रहणं च तत्संसक्ताद्युपलक्षणार्थम् । उक्तं च कात्यायनेन
—‘संसक्तकास्तु सामन्तास्तत्संसक्तास्तथोत्तराः । संसक्तसक्तसंसक्ताः पैशाकाराः

टिप्प०—१ अनेन मन्वनुक्रमो नाभिमत इति सूचितम् ।

पाठा०—१ स्थविरा गणाः V. २ कृषाणाश्च (=वृद्धबालिका) ग, A., V.
३ चान्ये A. ४ रूपलक्षितम् V. ५ पञ्चकाराः क. ख.

प्रकीर्तिताः ॥' इति ॥ स्थविरा वृद्धाः । 'आदि'ग्रहणेन मौलोद्धतयोर्ग्रहणम् । वृद्धादिलक्षणं च तेनैवोक्तम्—'निष्पद्यमानं यैर्दृष्टं तत्कार्यं तद्गुणान्वितैः । वृद्धा वा यदि वाऽवृद्धास्ते तु वृद्धाः प्रकीर्तिताः ॥ ये तत्र पूर्वं सामन्ताः पश्चाद्देशान्तरं गताः । तन्मूलत्वात्तु ते मौला ऋषिभिः परिकीर्तिताः ॥ उपश्रवणसंभोगकार्या-
ख्यानोपचिह्निताः । उद्धरन्ति पुनर्यस्मादुद्धृतास्ते ततः स्मृताः ॥' इति ॥ गोपा गोचारकाः । सीमाकृषाणाः सीमासंनिहितक्षेत्रकर्षकाः । सर्वे च वनगोचरा वन-
चारिणो व्याधादयः । ते च मनुनोक्ताः (८१२६०)—'व्याधाञ्जशकुनिकान्गोपा-
नकैर्वर्तान्मूलखातकान् । व्यालग्राहानुच्छृत्तीनन्यांश्च वनगोचरान् ॥' इति ॥ स्थल-
मुन्नतो भूप्रदेशः, अङ्गारोऽग्रेरुच्छिष्टम्, तुषा धान्यत्वचः, हुमा न्यग्रोधादयः,
सेतुर्जलप्रवाहबन्धः, चैत्यं पाषाणादिवन्धः, आदिशब्देन वेणुवालुकादीनां ग्रह-
णम्, एतानि च प्रकाशप्रकाशभेदेन द्विप्रकाराणि । यथाऽऽह मनुः (८१२४६-
२४८) 'सीमावृक्षांश्च कुर्वीत न्यग्रोधाश्चत्थकिंशुकान् । शाल्मलीशालतालांश्च
क्षीरिणश्चैव पादपान् ॥ गुल्मान्वेणूश्च विविधाञ्जशमीवल्लीस्थलानि च । शरान्कुं-
ब्जकगुल्मांश्च यथा सीमा न नश्यति ॥ तडागान्युदपानानि वाप्यः प्रस्रवणानि
च । सीमासंधिषु कार्याणि देवतायतनानि च ॥' इति प्रकाशरूपानि । (मनुः
८१२४९-२५२)—'उपच्छन्नानि चान्यानि सीमालिङ्गानि कारयेत् । सीमाज्ञाने
नृणां वीक्ष्य नित्यं लोके विपर्ययम् ॥ अश्मनोऽस्थीनि गोवालांस्तुषान्भस्म
कपालिकाः । करीषमिष्टकाङ्गारशर्करावालुकास्तथा ॥ यानि चैवंप्रकाराणि काला-
द्भूमिर्न भक्षयेत् । तानि संधिषु सीमायामप्रकाशानि कारयेत् ॥ एतैर्लिङ्गैर्नये-
त्सीमां राजा विवदमानयोः ॥' इति प्रच्छन्नलिङ्गानि ॥ एतैः प्रकाशप्रकाश-
रूपैर्लिङ्गैः सामन्तादिप्रैर्दर्शितैः सीमां प्रति विवदमानयोः सीमानिर्णयं कुर्या-
द्वाजा ॥ १५०-१५१ ॥

यदा पुनश्चिह्नानि न सन्ति, विद्यमानानि वा लिङ्गालिङ्गतया संदिग्धानि, तदा
निर्णयोपायमाह—

सामन्ता वा समग्रामाश्चत्वारोऽष्टौ दशापि वा ।

रक्तस्रग्वसनाः सीमां नयेयुः क्षितिधारिणः ॥ १५२ ॥

सामन्ताः पूर्वोक्तलक्षणाः, समग्रामाश्चत्वारोऽष्टौ दशापि वेल्लेवं
समसंख्याः प्रत्यासन्नग्रामीणाः । रक्तस्रग्विणो रक्ताम्बरधराः मूर्ध्वारो-
पितक्षितिखण्डाः सीमानं नयेयुः प्रदर्शयेयुः । 'सामन्ता वा' इति विक-
ल्पाभिधानं स्मृत्यन्तरोक्तसाक्ष्यभिप्रायम् । यथाऽऽह मनुः (८१२५३)—
'साक्षिप्रत्यय एव स्यात्सीमावादविनिर्णये' इति ॥ तत्र च साक्षिणां निर्णेतृत्वं
मुख्यम्; तदभावे सामन्तानाम् । तदुक्तम् (मनुः ८१२५८)—'साक्ष्यभावे
तु चत्वारो ग्राम्याः सीमान्तवासिनः । सीमाविनिर्णयं कुर्युः प्रयता राजसंनिधौ ॥'

पाठा०—१ ग्राहांस्तूच्छृत्तीन् ग. २ कुञ्जकगुल्मांश्च क. ख. ३ प्रका-
शितैः घ. ४ समा ग्रामा A.

इति; तदभावे तत्सत्तादीनां निर्णेतृत्वम् । यथाऽऽह कात्यायनः—‘स्वार्थसिद्धौ प्रदुष्टेषु सामन्तेष्वर्थगौरवात् । तत्संसक्तैस्तु कर्तव्य उद्धारो नात्र संशयः ॥ संसक्तसक्तदोषे तु तत्संसक्ताः प्रकीर्तिताः । कर्तव्या न प्रदुष्टास्तु राज्ञा धर्म विजानता ॥’ इति । सामन्ताद्यभावे मौलादयो ग्राह्याः; ‘तेषामभावे सामन्त-मौलवृद्धोद्धृतादयः । स्थावरे षट्प्रकारेऽपि कार्या नात्र विचारणा ॥’ इति कात्यायनेन क्रमविधानात् । एते च सामन्तादयः संख्यागुणातिरेकेण संभवन्ति । ‘सामन्ताः साधनं पूर्वं निर्दोषाः स्युर्गुणान्विताः । द्विगुणास्तूत्रा ज्ञेयास्ततोऽन्ये त्रिगुणा मताः ॥’ इति स्मरणात् ॥ ते च साक्षिणः सामन्तादयश्च स्वैः स्वैः शपथैः शापिताः सन्तः सीमां नयेयुः; (मनुः ८।२५६)—‘शिरोभिस्ते गृहीत्वोर्वी सन्निवणो रक्त्वाससः । सुकृतैः शापिताः स्वैः स्वैर्नयेयुस्ते समंजसम् ॥’ इति स्मरणात् । नयेयुरिति बहुवचनं द्वयोर्निरासार्थं नैकस्य । ‘एकश्चेदुच्येत्सीमां सोपवासः समुच्येत् । रक्तमाल्याम्बरधरो भूमिमादाय मूर्धनि ॥’ (ना० ११।१०।९) इति नारदेनैकस्याभ्यनुज्ञानात् ॥ योऽयं—‘नैकः समुच्येत्सीमां नरः प्रत्ययवानपि । गुरुत्वादस्य कार्यस्य क्रियैषा बहुषु स्थिता ॥’ इत्येकस्य निषेधः स उभयानुमतधर्मविद्यतिरिक्तविषय इत्यविरोधः ॥ स्थलादिचिह्नाभावेऽपि साक्षिसामन्तादीनां सीमाज्ञाने उपायविशेषो नारदेनोक्तः—‘निम्नगापहृतोत्सृष्टनष्टचिह्नासु भूमिषु । तत्प्रदेशानुमानाच्च प्रमाणाद्भोगदर्शनात् ॥’ (ना. ११।६) इति । निम्नगाया नद्या अपहृतेनापहरणेनोत्सृष्टानि स्वस्थानात्प्रच्युतानि नष्टानि बालिङ्गानि यासु मर्यादाभूमिषु तत्र तत्प्रदेशानुमानादुत्सृष्टनष्टचिह्नानां प्राचीनप्रदेशानुमानात् ग्रामादारभ्य सहस्रदण्डपरिमितं क्षेत्रमस्य ग्रामस्य पश्चिमे भागे इत्येवंविधात्प्रमाणाद्वा प्रत्यर्थिसमक्षमविप्रतिपन्नाया अस्मार्तकालोपलक्षितभुक्त्वा निश्चिनुयुः ॥ वृहस्पतिना चात्र विशेषो दर्शितः—‘आगमं च प्रमाणं च भोगं कालं च नाम च । भूभागलक्षणं चैव ये विदुस्तेऽत्र साक्षिणः ॥’ इति । एते च साक्षिसामन्तादयः शपथैः श्राविताः सन्तः कुलादिसमक्षं राज्ञा प्रष्टव्याः । यथाह मनुः (८।२५४)—‘ग्रामेयककुलानां तु समक्षं सीम्नि साक्षिणः । प्रष्टव्याः सीमलिङ्गानि तयोश्चैव विवादिनोः ॥’ इति । ते च पृष्टाः साक्ष्यादयः समस्ता ऐकमत्येन सीम्नि निर्णयं ब्रूयुः । तैर्निर्णीतां सीमां तत्प्रदर्शितसकललिङ्गयुक्तां साक्ष्यादिनामान्वितां चाविस्मरणार्थं पत्रे समारोपयेत् । उक्तं च मनुना (८।२६१)—‘ते पृष्टास्तु यथा ब्रूयुः सैमस्ताः सीम्नि निर्णयम् । निबध्नीयात्तथा सीमां सर्वास्तांश्चैव नामतः ॥’ इति । एतेषां साक्षिसामन्तप्रभृतीनां सीमाचङ्क्रमणदिनादारभ्य यावन्निपक्षं राज-

टिप्प०—१ अत्र ‘साक्षि’ग्रहणं सामन्ताद्युपलक्षणार्थम्—सु० । २ ‘सीमासंधिषु लक्षणम् । तत्तथा स्थापयेद्राजा धर्मेण ग्रामयोर्द्वयोः’ इति मनु० ।

पाठा०—१ कुर्वीत घ. २ दोषेषु ग. ३ क्रमाभिधानात् घ. ४ पलक्षितैर्भुक्त्वा घ. ५ साक्षिणः सामन्तादयः घ. ६ सीमानं ख.

दैविकव्यसनाव्यसनं चेन्नोत्पद्यते तदा तत्प्रदर्शनात्सीमानिर्णयः । अयं च राजदे-
विकव्यसनावधिः कात्यायनेनोक्तः—‘सीमाचङ्क्रमणे कोशे पादस्पर्शे तथैव च ।
त्रिपक्षपक्षसप्ताहं दैवराजिकमिष्यते ॥’ इति ॥ १५२ ॥

यदा त्वमीषामुक्तसाक्ष्यवचसां त्रिपक्षाभ्यन्तरे रोगादि दृश्यते, अथवा प्रति-
वादिनिर्दिष्टाभ्यधिकसंख्यागुणसाक्ष्यन्तरविरुद्धवचनता तदा ते मृषाभाषितया
दण्डनीयास्तदाह—

अनृते तु पृथग्दण्ड्या राज्ञा मध्यमसाहसम् ।

अनृते मिथ्यावदने निमित्तभूते सति सर्वे सामन्ताः प्रत्येकं मध्यमसा-
हसेन चत्वारिंशदधिकेन पणपञ्चशतेन दण्डनीयाः । सामन्तविषयता चास्य
साक्षिमौलादीनां स्मृत्यन्तरे दण्डान्तरविधानादवगम्यते । यथाऽऽह मनुः
(८।२५७)—‘यथोक्तेन नयन्तस्ते पूयन्ते सत्यसाक्षिणः । विपरीतं नयन्तस्तु
दाप्याः स्युर्द्विशतं दमम् ॥’ इति ॥ नारदोऽपि (११।७)—‘अथ चेदनृतं
ब्रूयुः सामन्ताः सीमनिर्णये । सर्वे पृथक्पृथग्दण्ड्या राज्ञा मध्यमसाहसम् ॥’
इति सामन्तानां मध्यमसाहसं दण्डमभिधाय—‘शेषाश्चेदनृतं ब्रूयुर्नियुक्ता भूमि-
कर्मणि । प्रत्येकं तु जघन्यास्ते विनेयाः पूर्वसाहसम् ॥’ इति, तत्संस्कादिषु
प्रथमं साहसमुक्तवान् । मौलादीनामपि तमेव दण्डमाह—‘मौलवृद्धादयस्त्वन्ये
दण्डगत्या पृथक् पृथक् । विनेयाः प्रथमेनैव साहसेनानृते स्थिताः ॥’ (ना० ११।८)
इति । ‘आदि’शब्देन गोपशाकुनिकव्याधवनगोचराणां ग्रहणम् । यद्यपि शाकुनि-
कादीनां पापरतत्वाद्भिन्नप्रदर्शन एवोपयोगो न साक्षात्सीमानिर्णये तथाऽपि लिङ्ग-
दर्शन एव मृषाभाषित्वसंभवादण्डविधानमुपपद्यत एव । ‘अनृते तु पृथक्
दण्ड्या’ इत्येतदण्डविधानमज्ञानविषयम्; ‘बहूनां तु गृहीतानां न सर्वे निर्णयं
यदि । कुर्युर्भयाद्वा लोभाद्वा दण्ड्यास्तूत्तमसाहसम् ॥’ इति ज्ञानविषये साक्ष्यादीनां
कात्यायनेन दण्डान्तरविधानात् । तथा साक्षिवचनभेदेऽप्ययमेव दण्डस्तेनैवोक्तः
—‘कीर्तिंते यदि भेदः स्यादण्ड्यास्तूत्तमसाहसम्’ इति । एवमज्ञानादिना नृतवदने
साक्ष्यादीन्दण्डयित्वा पुनः सीमाविचारः प्रवर्तयितव्यः । ‘अज्ञानोक्तौ दण्डयित्वा
पुनः सीमां विचारयेत्’ इत्युक्त्वा ‘त्यक्त्वा दुष्टांस्तु सामन्तानन्यान्मौलादिभिः
सह । संमिश्र्य कारयेत्सीमामेवं धर्मविदो विदुः ॥’ इति निर्णयप्रकारस्तेनैवोक्तः ॥—
यदा पुनः सामन्तप्रभृतयो ज्ञातारश्चिह्नानि च न सन्ति, तदा कथं निर्णय
इत्यत आह—

अभावे ज्ञातृचिह्नानां राजा सीम्नः प्रवर्तिता ॥ १५३ ॥

ज्ञातृणां सामन्तादीनां लिङ्गादीनां च वृक्षादीनामभावे राजैव सीम्नः
प्रवर्तिता प्रवर्तयिता । अन्तर्भावितोऽत्र प्यर्थः । ग्रामद्वयमध्यवर्तिनीं विवादा-
स्पदीभूतां भुवं समं प्रविभज्य ‘अस्येयं भूरस्येयम्’ इत्युभयोः समर्थं तन्मध्ये

पाठा०—१ मिथ्यावदते ग. २ साक्ष्यमौलत्वादीनां घ. ३ प्रवर्तकः A.

सीमाविवाद० १५३-१५५] मर्यादाभेदे दण्डः

२५९

सीमालिङ्गानि कुर्यात् । यदा तस्यां भूमावन्यतरस्योपकारातिशयो दृश्यते, तदा तस्यैव ग्रामस्य सकला भूः समर्पणीया । यथाऽऽह मनुः (८।२६५)—‘सीमा-यामविषद्यायां स्वयं राजैव धर्मवित् । प्रदिशेद्भूमिमेतेषामुपकारादिति स्थितिः ॥’ इति ॥ १५३ ॥

अस्त्यामप्यतद्भावाशङ्कायामस्याः स्मृतेर्न्यायमूलतां दर्शयितुमतिदेशमाह—

आरामायतनग्रामनिपानोद्यानवेश्मसु ।

एष एव विधिर्ज्ञेयो वर्षाम्बुप्रवहादिषु ॥ १५४ ॥

आरामः पुष्पफलोपचयहेतुर्भूभागः, आयतनं निवेशनं* पैलालकूटाद्यर्थं विभक्तो भूप्रदेशः, ग्रामः प्रसिद्धः, ‘ग्राम’ग्रहणं च नगराद्युपलक्षणार्थम्, निपानं पानीयस्थानं वापीकूपप्रभृतिकम्, उद्यानं क्रीडार्था भूमिः, वेश्म गृहम्, एतेष्वारामादिष्वयमेव सामन्तसाक्ष्यादिलक्षणो विधिर्ज्ञातव्यः । तथा प्रव-र्षणोद्भूतजलप्रवाहेषु अनयोर्गृहयोर्मध्येन जलौघः प्रवहति अनयोर्वैल्येवंप्रकारे विवादे ‘आदि’ग्रहणात्प्रासादादिष्वपि प्राचीन एव विधिर्वेदितव्यः । तथा च कात्यायनः—‘क्षेत्रकूपतडागानां केदारारामयोरपि । गृहप्रासादावसथनृपदेवगृहेषु च ॥’ इति ॥ १५४ ॥

सीमानिर्णयमुक्त्वा तत्प्रसङ्गेन मर्यादाप्रभेदनादौ दण्डमाह—

मर्यादायाः प्रभेदे च सीमातिक्रमणे तथा ।

क्षेत्रस्य हरणे दण्डा अधमोत्तममध्यमाः ॥ १५५ ॥

अनेकक्षेत्रव्यवच्छेदिका साधारणा भूमर्यादा, तस्याः प्रकर्षेण भेदेन सीमातिक्रमणे सीमांतिलङ्घ्य कर्षणे क्षेत्रस्य च भयादिप्रदर्शनेन हरणे यथाक्रमेण अधमोत्तममध्यमसाहसा दण्डा वेदितव्याः । ‘क्षेत्र’ग्रहणं चात्र गृहारामाद्युपलक्षणार्थम् । यदा पुनः स्वीयभ्रान्त्या क्षेत्रादिकमपहरति, तदा द्विशतो दमो वेदितव्यः । यथाऽऽह मनुः (८।२६४)—‘गृहं तडागमारामं क्षेत्रं वा भीषया हरन् । शतानि पञ्च दण्ड्यः स्यादज्ञानाद्विशतो दमः ॥’ इति । अपहियमाणक्षेत्रादिभूयस्त्वपर्यालोचनया कदाचिदुत्तमोऽपि दण्डः प्रयोक्तव्यः । अत एवाह—‘वधः सर्वस्वहरणं पुरान्निर्वासनाङ्कने । तदङ्गच्छेद इत्युक्तो दण्ड उत्तमसाहसः ॥’ इति ॥ १५५ ॥

टिप्प०—१ यच्चोक्तं बृहस्पतिना—निवेशकालादारभ्य गृहवार्यापणादिकम् । येन यावद्यथाभुक्तं तस्य तत्र विचालयेत् ॥ वातायनप्रणालीस्तु तथा निर्बृहवेदिकाः । चतुःश्यालस्यन्दनिकाः प्राङ्निविष्टा न चालयेत् ॥’ इत्यादिना । २ मर्यादाभेदे प्रथम-साहसः—सार्धं द्विशतम्; क्षेत्रहरणे तु उत्तमसाहसः—साशीतिः पणसाहसः; सीमा-तिक्रमणे मध्यमः ।

पाठा०—१ प्रवहेषु च V. २ पलालादिकूटाद्यर्थं घ. ३ तु A. ४ क्षेत्रस्य हरणे तथा V. ५ सीमातिक्रमणे दण्ड्या V. ६ साधारणी ग. ७ सीमानमति-लङ्घ्य ख.

यः पुनः परक्षेत्रे सेतुकूपादिकं प्रार्थनयार्थदानेन वा लब्धानुज्ञो निर्मातुमिच्छति तन्निषेधतः क्षेत्रस्वामिन एव दण्ड इत्याह—

न निषेध्योऽल्पबाधस्तु सेतुः कल्याणकारकः ।

परभूमिं हरन्कूपः स्वल्पक्षेत्रो बहूदकः ॥ १५६ ॥

परकीयां भूमिमपहरन्नाशयन्नपि सेतुर्जलप्रवाहबन्धः क्षेत्रस्वामिना न प्रतिषेध्यः स चेदीषत्पीडाकरो बहूपकारकश्च भवति । कूपश्चाल्प-क्षेत्रव्यापित्वेनाल्पबाधो बहूदकत्वेन कल्याणकारकश्चेतो बहूदको नैव निवारणीयः । 'कूप'ग्रहणं च वापीपुष्करिण्याद्युपलक्षणार्थम् । यदा पुनरसौ सर्वक्षेत्र-वर्तितया बहुबाधो नद्यादिसमीपक्षेत्रवर्तितया वाऽल्पोपकारकस्तदासौ निषेध्य इत्यर्थादुक्तं भवति । सेतोश्च द्वैविध्यमुक्तं नारदेन (१५१८)—'सेतुश्च द्विविधो ज्ञेयः खेयो बन्ध्यस्तथैव च । तोयप्रवर्तनात्खेयो बन्ध्यः स्यात्तन्निवर्तनात् ॥' इति । यदा त्वन्यनिर्मितं सेतुं भेदनादिना नष्टं स्वयं संस्करोति तदा पूर्वस्वामिनं तद्वंश्यं नृपं वा पृष्ठैव संस्क्रुर्यात् । यथाऽऽह नारदः (११२०-२१)—'पूर्व-प्रवृत्तमुत्सन्नमपट्टा स्वामिनं तु यः । सेतुं प्रवर्तयेत्कश्चिन्न स तत्फलभाग्भवेत् ॥ मृते तु स्वामिनि पुनस्तद्वंश्ये वाऽपि मानवे । राजानमाम्र्य ततः कुर्यात्सेतु-प्रवर्तनम् ॥' इति ॥ १५६ ॥

क्षेत्रस्वामिनं प्रत्युपदिष्टम्, इदानीं सेतोः प्रवर्तयितारं प्रत्याह—

स्वामिने योऽनिवेद्यैव क्षेत्रे सेतुं प्रवर्तयेत् ।

उत्पन्ने स्वामिनो भोगस्तदभावे महीपतेः ॥ १५७ ॥

क्षेत्रस्वामिनमनभ्युपगम्य तदभावे राजानं वा यः परक्षेत्रे सेतुं प्रवर्तयत्यसौ फलभाहू न भवति, अपि तु तदुत्पन्ने फले क्षेत्रस्वामिनो भोगस्तदभावे राज्ञः । तस्मात्प्रार्थनया अर्थदानेन वा क्षेत्रस्वामिनं तदभावे राजानं वाऽनुज्ञाप्यैव परक्षेत्रे सेतुः प्रवर्तनीय इति तात्पर्यार्थः ॥ १५७ ॥

क्षेत्रस्वामिना सेतुर्न प्रतिषेध्य इत्युक्तम्, इदानीं तस्यैव प्रसक्तानुप्रसक्त्या कचिद्विध्यन्तरमाह—

फालाहतमपि क्षेत्रं न कुर्याद्यो न कारयेत् ।

सं प्रदाप्यः कृष्टफलं क्षेत्रमन्येन कारयेत् ॥ १५८ ॥

यः पुनः क्षेत्रस्वामिपार्थे 'अहमिदं क्षेत्रं कृषामि' इत्यङ्गीकृत्य पश्चादुत्स-

दिप्प०—१ सेतुर्द्विविधः—खेयो बद्धश्च । क्षेत्रात्तोयं निर्गमयितुं यः स खेयः; यश्च क्षेत्रे एव जलधारणार्थं क्रियते स बद्धयः—बा० ।

पाठा०—१ हरेत्. २ बहूपकारको नैव घ. ३ समग्रक्षेत्र घ. ४ अविनिवेद्यैव A. ५ भ्युपगमय्य घ. ६ यो न कुर्यान्न A. ७ तं प्रदाप्याकृष्टशदं (=शदः क्षेत्रस्य फलं, अकृष्टस्य क्षेत्रस्य शदः । अकृष्टेऽपि क्षेत्रे तं प्रदाप्य क्षेत्रमन्यस्याप्येत्) A.

स्वामिपालवि० १५६-१६०] परसस्यविनाशे दण्डः २६१

जति, न चान्येन कर्षयति, तच्च क्षेत्रं यद्यपि फालाहतं ईषद्धलेन विदारितं न सम्यग्जीवावापार्हं तथाऽपि तस्याकृष्टस्य फलं यावत्तत्रोत्पत्त्यर्हं सामन्तादिकल्पितं तावदसौ कर्षको दापनीयः । तच्च क्षेत्रं पूर्वकर्षकादाच्छिद्यान्येन कारयेत् ॥ १५८ ॥

इति सीमाविवादप्रकरणम् ।

अथ स्वामिपालविवादप्रकरणम् १०

व्यवहारपदानां परस्परहेतुहेतुमद्भावाभावात् 'तेषामाद्यमृणादानम्' इत्यादिपाठक्रमो न विवक्षित इति व्युत्क्रमेण स्वामिपालविवादोऽभिधीयते—

माषानष्टौ तु महिषी सस्यघातस्य कारिणी ।

दण्डनीया तदर्धं तु गौस्तदर्धमजाविकम् ॥ १५९ ॥

परसस्यविनाशकारिणी महिषी अष्टौ माषान्दण्डनीया । गौस्तदर्धं चतुरो माषान् । अजा मेघाश्च माषद्वयं दण्डनीयाः । महिष्यादीनां धनसंबन्धभावात्तत्स्वामी पुरुषो लक्ष्यते । माषश्चात्र ताम्रिकपणस्य विंशतितमो भागः । 'माषो विंशतितमो भागः पणस्य परिकीर्तितः' इति नारदस्मरणात् । एतच्चाज्ञानविषयम्; ज्ञानपूर्वं तु 'पणस्य पादौ द्वौ गां तु द्विगुणं महिषीं तथा । तथाऽजाविकवत्सानां पादो दण्डः प्रकीर्तितः ॥' इति स्मृत्यन्तरोक्तं द्रष्टव्यम् । यत्पुनर्नारदेनोक्तम् (११।३१)—'माषं गां दापयेद्दण्डं द्वौ माषौ महिषीं तथा । तथाऽजाऽविकवत्सानां दण्डः स्यादर्धमाषिकः ॥' इति तत्पुनःप्ररोहयोग्यमूलावशेषभक्षणविषयम् ॥ १५९ ॥

अपराधातिशयेन कचिद्दण्डद्वैगुण्यमाह—

भक्षयित्वोपविष्टानां यथोक्ताद्विगुणो दमः ।

यदि पशवः परक्षेत्रे सस्यं भक्षयित्वा तत्रैवानिवारिताः शेरते तदा यथोक्ताद्विगुणो दण्डो वेदितव्यः । सवत्सानां पुनर्भक्षयित्वोपविष्टानां यथोक्तदण्डाच्चतुर्गुणो दण्डो वेदितव्यः । 'वसतां द्विगुणः प्रोक्तः सवत्सानां चतुर्गुणः' इति वचनात् ॥

क्षेत्रान्तरे पश्वन्तरे वातिदेशमाह—

सममेषां विवीतेऽपि खरोष्ट्रं महिषीसमम् ॥ १६० ॥

विवीतः प्रचुरतृणकाष्ठो रक्ष्यमाणः परिगृहीतो भूप्रदेशः, तदुपघातेऽपीतरक्षेत्रदण्डेन समं दण्डमेषां महिष्यादीनां विद्यात् । खरश्च उष्ट्रश्च खरोष्ट्रं तन्महिषीसमम् । महिषी यत्र यादृशेन दण्डेन दण्ड्यते तत्र तादृशेनैव दण्डेन

पाठा०—१ हेतुमद्भावात् घ. २ गां तद्विगुणं घ.

खरोष्ट्रमपि प्रत्येकं दण्डनीयम् । सस्योपरोधकत्वेन खरोष्ट्रयोः प्रत्येकं महिषीतु-
ल्यत्वाद्दण्डस्य चापराधानुसारित्वात्खरोष्ट्रमिति समाहारो न विवक्षितः ॥ १६० ॥

परसस्यविनाशे गोस्वामिनो दण्ड उक्तः, इदानीं क्षेत्रस्वामिने फलमप्यसौ
दापनीय इत्याह—

यावत्सस्यं विनश्येत्तु तावत्स्यात्क्षेत्रिणः फलम् ।

गोपस्ताड्यश्च गोमी तु पूर्वोक्तं दण्डमर्हति ॥ १६१ ॥

‘सस्य’ग्रहणं क्षेत्रोपचयोपलक्षणार्थम् । यस्मिन्क्षेत्रे यावत्पाललवान्यादिकं
गवादिभिर्विनाशितं तावत्क्षेत्रफलं ‘एतावति क्षेत्रे एतावद्भवति’ इति सामन्तैः
परिकल्पितं तत्क्षेत्रस्वामिने गोमी दापनीयः । गोपस्तु ताडनीय एव,
न फलं दापनीयः । गोपस्य च ताडनं पूर्वोक्तधनदण्डसहितमेव पालदोषेण
सस्यनाशे द्रष्टव्यम् । ‘या नष्टा पालदोषेण गौस्तु सस्यानि नाशयेत् । न तत्र
गोमिनां दण्डः पालस्तं दण्डमर्हति ॥’ इति वचनात् ॥ गोमी पुनः स्वापराधेन
सस्यनाशे पूर्वोक्तं दण्डमेवाहति, न ताडनम् । फलदानं पुनः सर्वत्र गोस्वामिन
एव; तत्फलपुष्टमहिष्यादिक्षीरेणोपभोगद्वारेण तत्क्षेत्रफलभागित्वात् । गवादि-
भक्षितावशिष्टं पलालादिकं गोमिनैव ग्रहीतव्यम् । मध्यस्थकल्पितमूल्यदानेन
क्रीतप्रायत्वात् । अत एव नारदः—गोभिस्तु भक्षितं सस्यं यो नरः प्रतियाचते ।
सामन्तानुमतं देयं धान्यं यत्तत्र वापितम् ॥ पलालं गोमिने देयं धान्यं वै कर्ष-
कस्य तु ॥’ इति ॥ १६१ ॥

क्षेत्रविशेषे अपवादमाह—

पथि ग्रामविवीतान्ते क्षेत्रे दोषो न विद्यते ।

अकामतः कामचारे चौरवद्दण्डमर्हति ॥ १६२ ॥

पथि मार्गसमीपवर्तिनि क्षेत्रे ग्रामविवीतसमीपवर्तिनि च क्षेत्रे अकामतो
गोभिर्भक्षिते गोपगोमिनोर्द्वयोरप्यदोषः । दोषाभावप्रतिपादनं च दण्डाभावार्थं
विनष्टसस्यमूल्यदानप्रतिषेधार्थं च । कामचारे कामतश्चारेण चौरवत् चौरस्य
यादृशो दण्डस्तादृशं दण्डमर्हति । एतच्चानावृत्तक्षेत्रविषयम्; ‘तत्रापरिवृत्तं
धान्यं विहिंस्युः पशवो यदि । न तत्र प्रणयेद्दण्डं नृपतिः पशुरक्षिणाम् ॥’
(८।२३८)—इति दण्डाभावस्यानावृत्तक्षेत्रविषयत्वेन मनुनोक्तत्वात् । आवृत्ते
पुनर्मार्गादिक्षेत्रेऽपि दोषोऽस्त्येव । वृत्तिकरणं च तेनैवोक्तम् । ‘वृत्तिं च तत्र कुर्वीत
यामुष्ट्रो नावलोकयेत् । छिद्रं निवारयेत्सर्वं श्वसूकरमुखानुगम् ॥’ (मनुः ८।२३९)
इति ॥ १६२ ॥

पाठा०—१ विनश्येत् तावत्क्षेत्री फलं लभेत् A., V. २ पालस्ताड्येत
गोमी तु पूर्ववद्दण्ड V., पालस्ताड्योऽथ गोमी तु पूर्वोक्तं A. ३ गोमिन
एव ग. ४ मूल्यद्वारेण घ. ५ गोमिनो देयं ख.

स्वामिपालवि० १६१-१६४] नष्टमृतपश्वादौ गोपो दण्ड्यः २६३

पशुविशेषेऽपि दण्डाभावमाह—

महोक्षोत्सृष्टपशवः सूतिकागन्तुकादयः ।

पालो येषां न ते मोच्या दैवराजपरिभुताः ॥ १६३ ॥

महांश्चासावुक्षा च महोक्षो वृषः सेक्ता । उत्सृष्टपशवः वृषोत्सर्गादिविधानेन देवतोद्देशेन वा त्यक्ताः । सूतिका प्रसूता अनिर्दशाहा, आगन्तुकः स्वयूथात्परिभ्रष्टो देशान्तरादागतः । एते मोच्याः परसस्यभक्षणेऽपि न दण्ड्याः । येषां च पालो न विद्यते तेऽपि दैवराजपरिभुताः दैवराजोपहृताः सस्यविनाशकारिणो न दण्ड्याः । आदिशब्दग्रहणादस्यश्वादयो गृह्यन्ते । ते चोशनसोक्ताः—‘अदण्ड्या हस्तिनो ह्यश्वाः प्रजापाला हि ते स्मृताः । अदण्ड्यौ काणकुब्जौ च ये शश्वत्कृतलक्षणाः ॥ अदण्ड्यागन्तुकी गौश्च सूतिका वाऽभिसारिणी । अदण्ड्याश्चोत्सवे गावः श्राद्धकाले तथैव च ॥’ इति । अत्रोत्सृष्टपशूनामस्वामिकत्वेन दण्ड्यत्वासंभवात् दण्ड्यन्तार्थमुपादानम् । यथोत्सृष्टपशवो न दण्ड्या एवं महोक्षादय इति ॥ १६३ ॥

गोस्वामिन उक्तम्, इदानीं गोपं प्रत्युपदिश्यते—

यथार्पितान्पशून्गोपः सायं प्रत्यर्पयेत्तथा ।

प्रमादमृतनष्टांश्च प्रदाप्यः कृतवेतनः ॥ १६४ ॥

गोस्वामिना प्रातःकाले यथा गणयित्वा समर्पिताः पशवस्तथैव सायंकाले गोपो गोस्वामिने पशून् विगणय्य प्रत्यर्पयेत् । प्रमादेन स्वापराधेन मृतान्नष्टांश्च पशून् कृतवेतनः कल्पितवेतनो गोपः स्वामिने दाप्यः । वेतनकल्पना च नारदेनोक्ता (६।१०)—‘गवां शताद्वत्सतरी धेनुः स्याद्विंशतामृतिः । प्रतिस्वत्सरं गोपे संदोहश्चाष्टमेऽहनि ॥’ इति । प्रमादनाशश्च मनुना स्पष्टीकृतः (८।२३२)—‘नष्टं जग्धं च कृमिभिः श्वहतं विषमे मृतम् । हीनं पुरुषकारेण प्रदद्यात्पाल एव तु ॥’ इति ॥ प्रसह्य चौरैरुपहृतं न दाप्यः । यथाऽऽह मनुः (८।२३३)—‘विक्रम्य तु हतं चौरैर्न पालो दातुमर्हति । यदि देशे च काले च स्वामिनः स्वस्य शंसति ॥’ इति । दैवमृतानां पुनः कर्णादि प्रदर्शनीयम् । ‘कर्णौ चर्म च वालांश्च बस्ति स्नायुं च रोचनाम् । पशुषु स्वामिनां दद्यान्मृतेष्वङ्गानि दर्शयन् ॥’ (८।२३४) इति मनुस्मरणात् ॥ १६४ ॥

टिप्प०—१ अनिर्गतदशाहा इत्याशयः । २ अभिसारिणी स्वयूथात्प्रच्युता पुनः स्वयूथगामिनी ।

पाठा०—१ सूतिकागन्तुकी च गौः V. २ च A. ३ राजदेवपरि A. ४ अदण्ड्याः काणकूटाश्च वृताश्च कृतलक्षणाः. ५ द्विशतामृतिः घ. ६ अपहृतान् ख. ७ विद्युष्य त्विति. ८ दैवराजमृतानां ख. ९ पशुस्वामिषु दद्यात्तु मृतेष्वङ्गानि घ., पशुस्वामिषु दद्यात्तु मृतेष्वङ्गानि ग. १० अङ्गादि दर्शयेत्.

पालदोषविनाशे तु पाले दण्डो विधीयते ।

अर्धत्रयोदशपणः स्वामिनो द्रव्यमेव च ॥ १६५ ॥

किंच, पालदोषेणैव पशुविनाशे अर्धाधिकत्रयोदशपणं दण्डं पालो दाप्यः । स्वामिनश्च द्रव्यं विनष्टपशुमूल्यं मध्यस्थकल्पितम् । दण्ड-परिमाणार्थः श्लोकः, अन्यत्पूर्वोक्तमेव ॥ १६५ ॥

गोप्रसङ्गात् गोप्रचारमाह—

ग्राम्येच्छया गोप्रचारो भूमिराजवशेन वा ।

द्विजस्तृणैः पुष्पाणि सर्वतः सर्वदा हरेत् ॥ १६६ ॥

ग्राम्येच्छया ग्राम्यजनेच्छया भूयत्पत्वमहत्वापेक्षया राजेच्छया वा गोप्रचारः कर्तव्यः । गवादीनां प्रचारणार्थं कियानपि भूभागोऽकृष्टः परिकल्पनीय इत्यर्थः । द्विजस्तृणेन्धनाद्यभावे गवामिदेवतार्थं तृणकाष्ठकुसुमानि सर्वतः खवदनिवारित आहरेत् । फलानि त्वंपवृतादेव । 'गोऽग्र्यर्थं तृणमेधांसि वीरुद्धन-स्पत्तीनां च पुष्पाणि खवदादेदीत फलानि चापरिवृतानाम्' (गौ. १२।२८) इति गौतमस्मरणात् । एतच्च परिवृहीतविषयम् । अपरिवृहीते तु द्विजव्यतिरिक्तस्यापि परिग्रहादेव स्वत्वसिद्धेः । यथा तेनैवोक्तम्—'स्वामी रिक्थकयसंविभागपरिग्रहाधिगमेषु' (गौ. १३।३९) इति । यत्पुनरुक्तम्—'तृणं वा यदि वा काष्ठं पुष्पं वा यदि वा फलम् । अनापृच्छन्निह गृह्णानो हस्तच्छेदनमर्हति ॥' इति, तद्विज-व्यतिरिक्तविषयमनापद्विषयं वा गवादिव्यतिरिक्तविषयं वेति ॥ १६६ ॥

इदमपरं गवादीनां स्थानासनसौकर्यार्थमुच्यते—

धनुःशतं परीणाहो ग्रामे क्षेत्रान्तरं भवेत् ।

द्वे शते खर्वटस्य स्यान्नगरस्य चतुःशतम् ॥ १६७ ॥

ग्रामक्षेत्रयोरन्तरं धनुःशतपरिमितं परीणाहः सर्वतोदिशं मनससं कार्यम् । खर्वटस्य प्रचुरकण्ठकसन्तानस्य ग्रामस्य द्वे शतं परीणाहः । नगरस्य बहुजनसंकीर्णस्य धनुषां चतुःशतपरिमितमन्तरं कार्यम् ॥ १६७ ॥

इति स्वामिपालविवादप्रकरणम् ।

टिप्प०—१ अर्धत्रयोदशपण इति अर्धरहितत्रयोदशपणः सार्धद्वादशपण इति यावत् । 'तास्वृतीयपूर्वपदाः समानाधिकरणेन समस्यन्त उत्तरपदलोपश्च' इति वार्ति-कादुत्तरपदलोपी कर्मधारयः । यत्तु विज्ञानेश्वरेणार्धाधिकत्रयोदशपणो दण्ड इति व्याख्यातं, तत् सार्धद्विमात्रादिषु अर्धत्रिमात्रादीति महाभाष्यकारशब्दप्रयोगदर्शनादुपेक्ष्यम् । २ मयुरपि—'धनुःशतपरीहारो ग्रामस्य स्यात्समन्ततः । शम्पापातास्त्रयो वापि त्रिगुणो नगरस्य तु ॥' इत्याह ।

पाठा०—१ स्वामिने A., V. २ दोषेण पशु घ. ३ ग्रामेच्छया ख., A. ४ सर्वतः समुवाहरेत् A. ५ चरणार्थं क. ख. ६ त्वपरिवृतादेव ख. ७ परीहारः (=परिहृतं कृष्यादिकं) A. ८ ग्रामक्षेत्रान्तरं A. ९ कर्पटस्य (=ग्रामनगरोभयधर्मयुक्तस्य) V. १० परीणाहः ख. ११ दिक्ष्वनुससं घ.

अथास्वामिविक्रयप्रकरणम् ११

संप्रत्यस्वामिविक्रयार्थं व्यवहारपदमुपक्रमते । तस्य च लक्षणं नारदेनोक्तम् (७१)—‘निक्षिप्तं वा परद्रव्यं नष्टं लब्ध्वापहृत्य वा । विक्रीयतेऽसमक्षं यत्स ज्ञेयोऽस्वामिविक्रयः ॥’ इति, तत्किमित्याह—

स्वं लभेतान्यविक्रीतं केतुर्दोषोऽप्रकाशिते ।

हीनाद्रहो हीनमूल्ये वेलाहीने च तस्करः ॥ १६८ ॥

स्वमात्मसंबन्धि द्रव्यं अन्यविक्रीतमस्वामिविक्रीतं यदि पश्यति, तदा लभेत गृहीयात्; अस्वामिविक्रयस्य स्वत्वहेतुत्वाभावात् । ‘विक्रीत’ग्रहणं दत्ताहितयोरुपलक्षणार्थम्; अस्वामिविक्रीतत्वेन तुल्यत्वात् । अत एवोक्तम्—‘अस्वामिविक्रयं दानमार्थं च विनिवर्तयेत्’ इति । केतुः पुनरप्रकाशिते गोपिते कथे दोषो भवति । तथा हीनात्तत्तद्रव्यागमोपायहीनाद्रहसि चैकान्ते संभाव्यद्रव्यादपि हीनमूल्येनाल्पतरेण च मूल्येन कथे वेलाहीने वेलया हीनो वेलाहीनः, कथो रात्र्यादौ कृतस्तत्र च केता तस्करो भवति । तस्करवद्गुणभागभवतीत्यर्थः । यथोक्तम् (ना० ७१२३-५)—‘द्रव्यमस्वामिविक्रीतं प्राप्य स्वामी तदामुयात् । प्रकाशं कथतः शुद्धिः केतुः स्तेयं रहःकथात् ॥’ इति ॥ १६८ ॥

स्वाम्यभियुक्तेन केत्रा किं कर्तव्यमित्यत आह—

नष्टापहृतमासाद्य हर्तारं ग्राहयेन्नरम् ।

देशकालातिपत्तौ च गृहीत्वा स्वयमर्पयेत् ॥ १६९ ॥

नष्टमपहृतं वाऽन्यरीयं कथादिना प्राप्य हर्तारं विक्रेतारं नरं ग्राहयेत् चौरौद्धरणकादिभिः आत्मविशुद्ध्यर्थं राजदण्डप्राप्त्यर्थं च । अथाविदितदेशान्तरं गतः कालान्तरे वा विपन्नस्तदा मूलसमाहरणाशक्तेर्विक्रेतारमदर्शयित्वैव स्वयमेव तद्धनं नाष्टिकस्य समर्पयेत् । तावतैवासौ शुद्धो भवतीति श्रीकराचार्येण व्याख्यातं,—तदिदमनुपपन्नम्; ‘विक्रेतुर्दर्शनाच्छुद्धिः’ (व्य० १७०) इत्यनेन पौनरुक्त्यप्रसङ्गात् । अतोऽन्यथा व्याख्यायते नष्टापहृतमिति । नाष्टिकं प्रत्ययमुपदेशः । नष्टमपहृतं वाऽऽत्मीयद्रव्यमासाद्य केतुर्दृष्टस्य ज्ञात्वा तं हर्तारं केतारं स्थानपालादिभिर्ग्राहयेत् । देशकालातिपत्तौ देशकालातिक्रमे स्थानपालाद्यसंनिधाने तद्विज्ञापनकालात्प्राक् पर्यायनाशङ्कायां स्वयमेव गृहीत्वा तेभ्यः समर्पयेत् ॥ १६९ ॥

टिप्प०—१ देशकालातिपत्तौ साऽप्रकाशकथेणापि गृहीत्वा स्वयमर्पयेत्, तदाप्यदोष इत्याशयः ।

पाठा०—१ अस्वामिक्रीतेन स्व. २ कथये ग. ३ वा V. ४ विक्रेतारं ग्राहयेत् ग. ५ तद्विज्ञापकात्प्राक् घ.

या० २३

ग्राहिते हर्तरे किं कर्तव्यमित्यत आह—

विक्रेतुर्दर्शनाच्छुद्धिः स्वामी द्रव्यं नृपो दमम् ।

केता मूल्यमवाप्नोति तस्माद्यस्तस्य विक्रयी ॥ १७० ॥

यद्यसौ गृहीतः केता 'न मयेदमपहतम्, अन्यसकाशात्कीतम्' इति वक्ति, तदा तस्य केतुर्विक्रेतुर्दर्शनमात्रेण शुद्धिर्भवति । न पुनरसावभियोज्यः, किंतु तत्प्रदर्शितेन विक्रेत्रा सह नाष्टिकस्य विवादः; यथाऽऽह बृहस्पतिः—'मूले समाहृते केता नाभियोज्यः कथंचन । मूलेन सह वादस्तु नाष्टिकस्य विधीयते ॥' इति ॥ तस्मिन् विवादे यद्यस्वामिविक्रयनिश्चयो भवति, तदा तस्य नष्टापहतस्य गवादिद्रव्यस्य यो विक्रयी विक्रेता तस्य सकाशात्स्वामी नाष्टिकः स्वीयं द्रव्यमवाप्नोति; नृपश्चापराधानुरूपं दण्डं, केता च मूल्यमवाप्नोति । अथासौ देशान्तरगतस्तदा योजनसंख्यया आनयनार्थं कालो देयः; 'प्रकाशं वा क्रयं कुर्यान्मूलं वापि समर्पयेत् । मूलानयनकालश्च देयस्तत्राध्वसंख्यया ॥' इति स्मरणात् ॥ अथाविज्ञातदेशतया मूलमाहर्तुं न शक्नोति, तदा क्रयं शोधयित्वैव शुद्धो भवति; 'असमाहार्यमूलस्तु क्रयमेव विशोधयेत्' इति वचनात् ॥ यदा पुनः साक्ष्यादिभिर्द्रव्येन वा क्रयं न शोधयति मूलं च न प्रदर्शयति, तदा स एव दण्डभागभवति ॥ इति; 'अनुपस्थापयन्मूलं क्रयं वाऽप्यविशोधयन् । यथाऽभियोगं धनिने धनं दाप्यो दमं च सः' ॥ इति मनुस्मरणात् ॥ १७० ॥

'खं लभेतान्यविक्रीतम्' (व्य० १६८) इत्युक्तं, तल्लिप्सुना किं कर्तव्यमित्यत आह—

आगमेनोपभोगेन नष्टं भाव्यमतोऽन्यथा ।

पञ्चबन्धो दमस्तस्य राज्ञे तेनाविभाविते ॥ १७१ ॥

आगमेन रिकथक्रयादिना उपभोगेन च 'मदीयमिदं द्रव्यं तच्चैवं नष्टमपहतं वा' इत्यपि भाव्यं साधनीयं तत्स्वामिना । अतोऽन्यथा तेन स्वामिना अविभाविते पञ्चबन्धो नष्टद्रव्यस्य पञ्चमांशो दमो नाष्टिकेन राज्ञे देयः । अत्र चायं क्रमः—पूर्वस्वामी नष्टमात्मीयं साधयेत्, ततः केता चौर्यपरिहारार्थं मूल्यलाभाय च विक्रेतारमानयेत्, अथानेतुं न शक्नोति तदात्मदोषपरिहाराय क्रयं सार्धयित्वा द्रव्यं नाष्टिकस्य समर्पयेदिति ॥ १७१ ॥

टिप्पणं—१ विक्रेतारं दर्शयित्वा केतुर्निर्दोषत्वम्, स्वामिनश्च द्रव्यलाभः, विक्रयिणश्च हस्ताकेतुर्भूत्यप्राप्तिः, राज्ञो दण्डप्राप्तिरित्याशयः ।

पाठा—१ सूत्र V. २ सूत्र राजस्तेनापि भाव्यते V. ३ वेति भाव्यं घ. ४ शोधयित्वा क. ख.

अस्वामिविक्रय० १७०-१७४] तस्करप्रच्छादकदण्डः

२६७

तस्करस्य प्रच्छादकं प्रत्याह—

हृतं प्रनष्टं यो द्रव्यं परहस्तादवाप्नुयात् ।

अनिवेद्य नृपे दण्ड्यः स तु षण्णवर्ति पणान् ॥ १७२ ॥

हृतं प्रनष्टं वा चौरादिहस्तस्थं द्रव्यं 'अनेन मदीयं द्रव्यमपहृतम्' इति नृपस्यानिवेद्यैव दर्पादिना यो गृह्णाति असौ षडुत्तराक्षवर्ति पणान्दण्डनीयः; तस्करप्रच्छादकत्वेन दुष्टत्वात् ॥ १७२ ॥

राजपुरुषानीतं प्रत्याह—

शौलिकैः स्थानपालैर्वा नष्टापहृतमाहृतम् ।

अर्वाक्संवत्सरात्स्वामी हरेत् परतो नृपः ॥ १७३ ॥

यदा तु शुल्काधिकारिभिः स्थानरक्षिभिर्वा नष्टमपहृतं द्रव्यं राजपार्श्वं प्रत्यानीतं, तदा संवत्सरादर्वाक् प्राप्तश्चेत् नाष्टिकस्तद्रव्यमवाप्नुयात्; ऊर्ध्वं पुनः संवत्सराद्राजा गृह्णीयात् । खपुरुषानीतं च द्रव्यं जनसमूहेषूद्धोष्य यावत्संवत्सरं राज्ञा रक्षणीयम्; यथाऽऽह गौतमः (१०-३६।३०)—'प्रनष्ट-स्वामिकमधिगम्य राज्ञे ब्रूयुः । विख्याप्य संवत्सरं राज्ञा रक्ष्यम्' इति । यत्पुनर्मेनुनाऽवध्यन्तरमुक्तम् (८।३०)—'प्रनष्टस्वामिकं द्रव्यं राजा त्र्यब्दं निधापयेत् । अर्वाक् त्र्यब्दाद्वरेत्स्वामी परतो नृपतिर्हरेत् ॥' इति,—तच्छ्रुतवृत्तसंपन्नब्राह्मण-विषयम् । रक्षणनिमित्तषड्भागादिग्रहणं च तेनैवोक्तम् (मनुः ८।३३)—'आद-दीताथ षड्भागं प्रनष्टाधिगतानृपः । दशमं द्वादशं वापि सतां धर्ममनुस्मरन् ॥' इति ॥ तृतीय-द्वितीय-प्रथमसंवत्सरेषु यथाक्रमं षष्ठादयो भागा वेदितव्याः । प्रपञ्चितं चैतत्पुरस्तात् ॥ १७३ ॥

मनूक्तषड्भागादिग्रहणस्य द्रव्यविशेषेऽपवादमाह—

पणानेकशफे दद्याच्चतुरः पञ्च मानुषे ।

महिषोष्ट्रगवां द्वौ द्वौ पादं पादमजाविके ॥ १७४ ॥

एकशफे अश्वादौ प्रनष्टाधिगते तत्स्वामी राज्ञे रक्षणनिमित्तं चतुरः पणान्दद्यात् । मानुषे मनुष्यजातीये द्रव्ये पञ्च पणान्, महिषोष्ट्रगवां रक्षणनिमित्तं प्रत्येकं द्वौ द्वौ पणौ, अजाविके पुनः प्रत्येकं पादं पादम् । 'दद्यात्' इति सर्वत्रानुषज्जते । अजाविकमिति समासनिर्देशेऽपि 'पादं पादम्' इति वीप्साबलात्प्रत्येकं संबन्धोऽवगम्यते ॥ १७४ ॥

इत्यस्वामिविक्रयप्रकरणम् ।

पाठा०—१ लभेत् ४. २ माहिषोष्ट्र ग.

अथ दत्ताप्रदानिकप्रकरणम् १२

अधुना विहिताविहितमार्गद्वयाश्रयतया दत्तानपकर्म दत्ताप्रदानिकमिति च लब्धाभिधानद्वयं दानाख्यं व्यवहारपदमभिधीयते । तत्स्वरूपं च नारदेनोक्तम् (४।१) — ‘दत्त्वा द्रव्यमसम्यगर्थः पुनरादातुमिच्छति । दत्ताप्रदानिकं नाम व्यवहारपदं हि तत् ॥’ इति । असम्यगविहितमार्गाश्रयेण द्रव्यं दत्त्वा पुनरादातुमिच्छति यस्मिन्निर्वादादे तद्दत्ताप्रदानिकम् — दत्तस्याप्रदानं पुनर्हरणं यस्मिन्दानाख्ये तद्दत्ताप्रदानिकं नाम व्यवहारपदम् । विहितमार्गाश्रयत्वेन तत्प्रतिपक्षभूतं तदेव व्यवहारपदं दत्तानपकर्मैत्यर्थादुक्तं भवति । दत्तस्यानपकर्म अपुनरादानाख्यं यत्र दानाख्ये विवादपदे तद्दत्तानपकर्म । तच्च देयादेयादिभेदेन चतुर्विधम् । यथाऽऽह नारदः (४।२) — ‘अथ देयमदेयं च दत्तं वाऽदत्तमेव च । व्यवहारेषु विज्ञेयो दानमार्गश्चतुर्विधः ॥’ इति । तत्र देयमित्यनिषिद्धदानक्रियायोग्यमुच्यते । अदेयमस्त्वतया निषिद्धतया वा दानानर्हम् । यत्पुनः प्रकृतिस्थेन दत्तमव्यावर्तनीयं तद्दत्तमुच्यते । अदत्तं तु यत्प्रत्याहरणीयं तत्कथ्यते । तदेतत्संक्षेपतो निरूपयितुमाह —

स्वं कुटुम्बाविरोधेन देयं

स्वमात्मीयं कुटुम्बाविरोधेन कुटुम्बानुपरोधेन, कुटुम्बभरणावशिष्टमिति यावत् । तद्दद्यात्; तद्भरणस्यावश्यकत्वात् । यथाऽऽह मनुः (१।१।१०) — ‘वृद्धौ च मातापितरौ साध्वी भार्या सुतः शिशुः । अप्यकार्यशतं कृत्वा भर्तव्या मनुरब्रवीत् ॥’ इति । ‘कुटुम्बाविरोधेन’ इत्यनेनादेयमेकविधं दर्शयति । ‘स्वं दद्यात्’ इत्यनेन चास्वभूतानामन्वाहितयाचितकाधिसाधारणनिक्षेपाणां पञ्चानामप्यदेयत्वं व्यतिरेकतो दर्शितम् ॥ यत्पुनर्नारदेनाष्टविधत्वमदेयानामुक्तम् (४।३-४) — ‘अन्वाहितं याचितकमाधिः साधारणं च यत् । निक्षेपः पुत्रदारं च सर्वस्वं चान्वये सति ॥ आपत्स्वपि हि कष्टासु वर्तमानेन देहिना । अदेयान्याहुराचार्या यच्चान्यस्मै प्रतिश्रुतम् ॥’ इति, — एतददेयत्वमात्राभिप्रायेण, न पुनः स्वत्वाभावाभिप्रायेण; पुत्रदारसर्वस्वप्रतिश्रुतेषु स्वत्वस्य सङ्गावात् । अन्वाहितादीनां स्वरूपं च प्रागेव प्रपञ्चितम् ॥

‘स्वं दद्यात्’ इत्यनेन दारसुतादेरपि स्वत्वाविशेषेण देयत्वप्रसङ्गे प्रतिषेधमाह —

दारसुताद्वे ।

नान्वये सति सर्वस्वं यच्चान्यस्मै प्रतिश्रुतम् ॥ १७५ ॥

दारसुताद्वे दारसुतव्यतिरिक्तं स्वं दद्यात्, न दारसुतमित्यर्थः । तथा

टिप्प०—१ विहितमार्गाश्रयं दत्तानपकर्म, अविहितमार्गाश्रयं दत्ताप्रदानिकमिति भेदः । २ अन्वाहितादिकमस्वतया दानानर्हं कुटुम्बपोषणपर्याप्तं यद्द्रव्यं दातुमिच्छति तन्निषिद्धतया दानानर्हमिति ज्ञेयम् ।

पाठा०—१ दत्तानपकर्म ख. २ व्यवहारपदे ग. ३ रादानं ग. ४ पुत्रदारं च ग. ५ नान्वये सति सर्वस्वं देयं यच्चान्यसंश्रितम् ५.

दत्ताप्रदानि० १७५-१७६] सर्वस्वदाननिषेधः

२६९

पुत्रपौत्राद्यन्वये विद्यमाने सर्वं धनं न दद्यात्; 'पुत्रानुत्पाय संस्कृत्य वृत्तिं चैषां प्रकल्पयेत्' इति स्मरणात् । तथा हिरण्यादिकमन्यस्मै प्रतिश्रुतमन्यस्मै न देयम् ॥ १७५ ॥

एवं दारसुतादिव्यतिरिक्तं देयमुक्त्वा प्रसङ्गाद्देयधनग्रहणं च प्रतिग्रहीत्रा प्रकाशमेव कर्तव्यमित्याह—

प्रतिग्रहः प्रकाशः स्यात्स्थावरस्य विशेषतः ।

प्रतिग्रहणं प्रतिग्रहः सः प्रकाशः कर्तव्यो विवादनिराकरणार्थम् । स्थावरस्य च विशेषतः प्रकाशमेव ग्रहणं कार्यम्; तस्य सुवर्णादिवदात्मनि स्थितस्य दर्शयितुमशक्यत्वात् ॥—

एवं प्रासङ्गिकमुक्त्वा प्रकृतमनुसरन्त्याह—

देयं प्रतिश्रुतं चैव दत्त्वा नापहरेत्पुनः ॥ १७६ ॥

देयं प्रतिश्रुतं चैव—यद्यस्मै धर्मार्थं प्रतिश्रुतं तत्तस्मै देयमेव यद्यसौ धर्मात्प्रच्युतो न भवति । प्रच्युते न पुनर्दातव्यम्; 'प्रतिश्रुत्याप्यधर्मसंयुक्ताय न दद्यात्' (गौ० ५।२३) इति गौतमस्मरणात् । दत्त्वा नापहरेत्पुनः न्यायमार्गेण यद्दत्तं तत्सप्तविधमपि पुनर्नापहर्तव्यम्, किंतु तथैवानुमन्तव्यम् । यत्पुनरन्यायेन दत्तं तददत्तं षोडशप्रकारमपि प्रत्याहर्तव्यमेवेत्यर्थादुक्तं भवति । नारदेन च (४।३)—'दत्तं सप्तविधं प्रोक्तमदत्तं षोडशात्मकम्' इति प्रतिपाद्य दत्तादत्तयोः स्वल्पं विवृतम्—'पण्यमूल्यं भृतिस्तुष्ट्या स्नेहात्प्रत्युपकारतः । स्त्रीशुल्कानुग्रहार्थं च दत्तं दानविदो विदुः ॥ अदत्तं तु भयक्रोधशोकवेगरुजान्वितैः । तथोत्कोचपरीहासव्यत्यासच्छलयोगतः ॥ बालमूढास्वतन्त्रार्तमत्तोन्मत्तापवर्जितम् । कर्ता ममेदं कर्मेति प्रतिलाभेच्छया च यत् ॥ अपात्रे पात्रमित्युक्ते कार्ये चाधर्मसंहिते । यद्दत्तं स्यादविज्ञानाददत्तमिति तत्समृतम् ॥' (ना० ४।८, १९, ११) इति । अयमर्थः—पण्यस्य क्रीतद्रव्यस्य यन्मूल्यं दत्तम्, भृतिर्वेतनं कृतकर्मणे दत्तम्, तुष्ट्या वन्दिचारणादिभ्यो दत्तम्, स्नेहादुद्दिष्टपुत्रादिभ्यो दत्तम्, प्रत्युपकारतः उपकृतवते प्रत्युपकाररूपेण दत्तम्, स्त्रीशुल्कं परिणयनार्थं कन्याज्ञातिभ्यो यद्दत्तम्, यच्चानुग्रहार्थमदृष्टार्थं दत्तम्; तदेतत्सप्तविधमपि दत्तमेव न प्रत्याहरणीयम् । भयेन वन्दिग्राहादिभ्यो दत्तम्, क्रोधेन पुत्रादिभ्यो धैरनिर्यातनायान्यस्मै दत्तम्, पुत्रवियोगादिनिमित्तशोकावेशेन दत्तम्, उत्कोचेन कार्यप्रतिबन्धनिरासार्थमधिकृतेभ्यो दत्तम्, परिहासेनोपहासेन दत्तम् । एकः स्वं द्रव्यमन्यस्मै ददात्यन्योऽपि तस्मै ददातीति दानव्यत्यासः । छलयोगतः शतदानमभिसंधाय सहस्रमिति परिभाष्य ददाति । बालैर्नाप्राप्तषोडशवर्षेण, मूढेन लोकवादानभिज्ञेन, अस्वतन्त्रेण पुत्रदासादिना, आर्तेन रोगाभिभूतेन, मत्तेन मदनीयमत्तेन, उन्मत्तेन वातिकाद्युन्मादप्रस्तेन वा,

पाठा०—१ धर्मप्रच्युतो घ. २ धर्मसंयुते ख. ३ उपकृते घ. ४ पुत्रादिवैर घ. ५ एकोऽपि स्वं द्रव्य ख. ६ अप्राप्तव्यवहारेण ग. ७ लोकवेदा घ.

अपवर्जितं दत्तम्, तथा—‘अयं मदीयमिदं कर्म करिष्यति’ इति प्रतिलाभेच्छया दत्तम्, अचतुर्वेदाय ‘चतुर्वेदोऽहम्’ इत्युक्तवते दत्तम्, ‘यज्ञं करिष्यामी’ति धनं लब्ध्वा द्यूतादौ विनियुज्जानाय दत्तम्, इत्येवं षोडशप्रकारमपि दत्तमदत्तमित्युच्यते; प्रत्याहरणीयत्वात् । अर्तदत्तस्यादत्तत्वं धर्मकार्यव्यतिरिक्तविषयम्; ‘स्वस्थेनार्तं वा दत्तं श्रावितं धर्मकारणात् । अदत्त्वा तु मृते दाप्यस्तत्सुतो नात्र संशयः ॥’ इति कात्यायनस्मरणात् ॥ तथेदमपरं संक्षिप्तार्थवचनं सर्वविवादसाधारणम् ॥ (मनुः ८।१६५)—‘योगाधमनविक्रीतं योगदानप्रतिग्रहम् । यस्य चाऽप्युपाधिं पश्येत्तत्सर्वं विनिवर्तयेत् ॥’ इति ॥ योग उपाधिः । येनोपाधिनोपाधिविशेषेणाधिविक्रयदान-प्रतिग्रहाः कृतास्तदुपाधिविगमे तान् कयादीन्विनिवर्तयेदित्यस्यार्थः । यः पुनः षोडशप्रकारमपि अदत्तं गृह्णाति, यश्चादेयं प्रयच्छति, तयोर्दण्डो नारदेनोक्तः (८।१६५)—‘गृह्णात्यदत्तं यो लोभाद्यश्चादेयं प्रयच्छति । अदेयदायको दण्ड्यस्तथा दत्तप्रतीच्छक ॥’ इति ॥ १७६ ॥

इति दत्ताप्रदानिकं नाम प्रकरणम् ।

अथ क्रीतानुशयप्रकरणम् १३

अथ क्रीतानुशयः कथ्यते । तत्स्वरूपं च नारदेनोक्तम् (९।१)—‘क्रीत्वा मूल्येन यः पण्यं केता न बहु मन्यते । क्रीतानुशय इत्येतद्विवादपदमुच्यते ॥’ इति । तत्र च यस्मिन्नहनि पण्यं क्रीतं तस्मिन्नेवाहि तदविकृतं प्रत्यर्पणीयमिति तेनैवोक्तम्—‘क्रीत्वा मूल्येन यत्पण्यं दुःक्रीतं मन्यते कयी । विक्रेतुः प्रतिदेयं तत्तस्मिन्नेवाहयविक्षतम् ॥’ (ना० ९।२) इति । द्वितीयादिदिने तु प्रत्यर्पणे विशेषस्तेनैवोक्तः—‘द्वितीयेऽहि ददत्केता मूल्यात्रिंशंशमोहरेत् । द्विगुणं तु तृतीयेऽहि परतः केतुरेव तत् ॥’ (ना० ९।३) इति ॥ परतोऽनुशयो न कर्तव्य इत्यर्थः । एतच्च बीजादिव्यतिरिक्तोपभोगादिविनश्वरवस्तुविषयम् ॥

बीजादिकये पुनरन्य एव प्रत्यर्पणावधिरित्याह—

दशैकपञ्चसप्ताहमासत्र्यहार्धमासिकम् ।

बीजायोवाह्यरत्नस्त्रीदोह्यपुंसां परीक्षणम् ॥ १७७ ॥

बीजं व्रीह्यादिवीजम्, अयो लोहम्, चाह्यो बलीवर्दादिः, रत्नं मुक्ताप्रवालादि, स्त्री दासी, दोह्यं मैहिष्यादि, पुमान् दासः; एषां बीजादीनां यथाक्रमेण दशाहादिकः परीक्षाकालो विज्ञेयः । परीक्ष्यमाणे च बीजादौ यद्यसम्यक्त्वबुद्ध्याऽनुशयो भवति तदा दशाहाद्यभ्यन्तर एव क्रयनिवृत्तिः, न पुनरूर्ध्वमित्युपदेश-प्रयोजनम् । यत्तु मनुवचनम् (८।२२२)—‘क्रीत्वा विक्रीय वा किञ्चिद्यस्येहानु-शयो भवेत् । सोऽन्तर्दशाहातद्वयं दद्याच्चैवाददीत च ॥’ इति,—तदुक्तलोहादिव्य-

पाठा०—१ मदीयं कर्म ख. २ येनोपाधि ग. ३ धिगमे कयादीन् घ. ४ तस्मिन्नहि वीक्षितम्. ५ मावहेत् ख. ६ लोहादि ख. ७ माहिष्यादि ख.

क्रीतानुशय ०१७७-१८०] स्वर्णादिप्रताप्ये क्षयः

२७१

तिरिक्तोपभोगविनश्वरग्रहक्षेत्रयानशयनासनादिविषयम् । सर्वं चैतदपरीक्षितक्रीत-
विषयम् । यत्पुनः परीक्षितं 'न पुनः प्रत्यर्पणीयम्' इति समयं कृत्वा क्रीतं तद्वि-
क्षेत्रे न प्रत्यर्पणीयम्; तदुक्तम्—'क्रीता पण्यं परीक्षेत प्राक् स्वयं गुणदोषतः ।
परीक्ष्यामिमत्तं क्रीतं विकेतुर्न भवेत्पुनः ॥' (ना० १।८) इति ॥ १७७ ॥

दोह्यादिपरीक्षाप्रसङ्गेन स्वर्णादेरपि परीक्षामाह—

अष्टौ सुवर्णमक्षीणं रजते द्विपलं शते ।

अष्टौ त्रपुणि सीसे च ताम्रे पञ्च दशायसि ॥ १७८ ॥

वह्नौ प्रताप्यमानं सुवर्णं न क्षीयते, अतः कटकदिनिर्माणार्थं यावत्स्वर्ण-
कारहस्ते प्रक्षिप्तं तावत्तुलितं तैः प्रत्यर्पणीयम्; इतरथा क्षयं दाप्या दण्ड्याश्च ।
रजते तु शतपले प्रताप्यमाने पलद्वयं क्षीयते । अष्टौ त्रपुणि सीसे च,
'शते' इत्यनुवर्तते । त्रपुणि सीसे च शतपले प्रताप्यमानेऽष्टौ पलानि क्षीयन्ते ।
ताम्रे पञ्च, दशायसि,—ताम्रे शतपले पञ्चपलानि, अयसि दशपलानि
क्षीयन्ते । अत्रापि 'शते' इत्येव । कांस्यस्य तु त्रपुताम्रयोनिवार्तदनुसारेण
क्षयः कल्पनीयः । तैतोऽधिकक्षयकारिणः शिल्पिनो दण्ड्याः ॥ १७८ ॥

कचित्कम्बलादौ वृद्धिमाह—

शते दशपला वृद्धिरौर्णे कार्पाससौत्रिके ।

मध्ये पञ्चपला वृद्धिः सूक्ष्मे तु त्रिपला मता ॥ १७९ ॥

स्थूलेनौर्णसूत्रेण यत्कम्बलादिकं क्रियते तस्मिन् शतपले दशपला वृद्धि-
वेदितव्या । एवं कार्पाससूत्रनिर्मिते पटादौ वेदितव्यम् । मध्ये अनतिसूक्ष्म-
सूत्रनिर्मिते पटादौ पञ्चपला वृद्धिः । सुसूक्ष्मसूत्ररचिते शते त्रिपला
वृद्धिर्वेदितव्या । एतच्चाप्रशालितवासोविषयम् ॥ १७९ ॥

द्रव्यान्तरे विशेषमाह—

कार्मिके रोमवद्धे च त्रिंशद्भागः क्षयो मतः ।

न क्षयो न च वृद्धिश्च कौशेये वालकलेषु च ॥ १८० ॥

कार्मिकं कर्मणा चित्रेण निर्मितम् । यत्र निष्पन्ने पटे चक्रसुस्त्रिकादिकं
चित्रं सूत्रैः क्रियते तत्कार्मिकमित्युच्यते । यत्र प्रावारौ रोमाणि बध्यन्ते स

टिप्प०—१ प्रावारः उत्तरासङ्गः, 'प्रावारोत्तरासङ्गौ समौ' इत्यमरः ।

पाठा०—१ पभोगविनश्वर ख. २ परीक्ष्य क. ग. ३ द्विपलं रजते शतम् ।
अष्टौ तु त्रपुसीसे च ४. ४ तदंशानुसारेण घ. ५ इतोऽधिक ख. ६ कार्पा-
सिके तथा Δ., कार्पासिकेऽथ वा । मध्ये पञ्चपला हानिः ४. ७ वृद्धिः स्यात्
Δ. ८ वालकले तथा ४. वलकलेषु. ९ चित्रं सूत्रैः ख. १० प्रान्तादौ ग.

रोमवद्धः, तत्र त्रिंशत्तमो भागः क्षयो वेदितव्यः । कौशेये कोशप्रभवे चाल्कलेषु वृक्षलङ्घिमितेषु वसनेषु वृद्धिहासौ न स्तः, किंतु यावद्वयनार्थं कुविन्दादिभ्यो दत्तं तावदेव प्रत्यादेयम् ॥ १८० ॥

द्रव्यानन्यात्प्रतिद्रव्यं क्षयवृद्धिप्रतिपादनाशक्तेः सामान्येन हासवृद्धिज्ञानोपायमाह—

देशं कालं च भोगं च ज्ञात्वा नष्टे बलाबलम् ।

द्रव्याणां कुशला ब्रूयुर्यत्तदाप्यमसंशयम् ॥ १८१ ॥

ज्ञानक्षौमादौ द्रव्ये नष्टे हासमुपगते द्रव्याणां कुशलाः द्रव्यवृद्धिक्षयाभिज्ञाः देशं कालमुपभोगं तथा नष्टद्रव्यस्य बलाबलं सारासारतां च परीक्ष्य यत्कल्पयन्ति तदसंशयं शिल्पिनो दाप्याः ॥ १८१ ॥

इति कीर्तानुशयप्रकरणम् ।

अथाभ्युपेत्याशुश्रूषाप्रकरणम् १४

सांप्रतमभ्युपेत्याशुश्रूषाख्यमपरं विवादपदमभिधातुमुपक्रमते । तत्स्वरूपं च नारदेनोक्तम् (५११)—‘अभ्युपेत्य तु श्रूषां यस्तां न प्रतिपद्यते । अशुश्रूषाभ्युपेत्यैतद्विवादपदमुच्यते ॥’ इति । आज्ञाकरणं श्रूषा, तामङ्गीकृत्य पश्चाद्यो न संपादयति तद्विवादपदमभ्युपेत्याशुश्रूषाख्यम् । श्रूषपक्षश्च पञ्चविधः—शिष्योऽन्तेवासी भृतकोऽधिकर्मकृद्दास इति । तेषामाद्याश्चत्वारः कर्मकरा इत्युच्यन्ते । ते च शुभकर्मकारिणः । दासाः पुनर्गृहजातादयः पञ्चदशप्रकाराः—गृहद्वाराशुचिस्थानरथ्यावस्करशोधनाद्यशुभकर्मकारिणः । तदिदं नारदेन स्पष्टीकृतम्—‘शुश्रूषकः पञ्चविधः शस्त्रे दृष्टो मनीषिभिः । चतुर्विधः कर्मकरस्तेषां दासस्त्रिपञ्चकाः ॥ शिष्यान्तेवासिभृतकाश्चतुर्थस्तेवधिकर्मकृत् । एते कर्मकरा ज्ञेया दासास्तु गृहजादयः ॥ सामान्यमस्वतन्त्रत्वमेषामाहुर्मनीषिणः । जातिर्कर्मकृतस्तूक्तो विशेषो वृत्तिरेव च ॥ कर्मापि द्विविधं ज्ञेयमशुभं शुभमेव च । अशुभं दासकर्मोक्तं शुभं कर्मकृतां स्मृतम् ॥ गृहद्वाराशुचिस्थानरथ्यावस्करशोधनम् । गृह्याङ्गस्पर्शनोच्छिष्टविण्मूत्रग्रहणोज्जनम् ॥ इच्छतः स्वामिनश्चाङ्गीकृत्य स्थानमथान्ततः । अशुभं कर्म विज्ञेयं शुभमन्यदतः परम् ॥’ (ना० ५१२-७) इति ॥ तत्र शिष्यो वेदविद्यार्थी, अन्तेवासी शिल्पशिक्षार्थी, मूल्येन यः कर्म करोति स भृतकः, कर्मकुर्वतामधिष्ठाताऽधिकर्मकृत्, अशुचिस्थानमुच्छिष्टप्रक्षेपार्थं गर्तादिकम्, अवस्करो गृहमार्जितपांस्वादिनिर्धयस्थानम्, उज्जनं त्यागः ।

टिप्पणं—१ शण्डूनिर्मितं शणम्, क्षौमं क्षुमा, अतसी तत्सूत्रनिर्मितम् ।

पाठा०—१ रोमवद्धः घ. २ यावद्वानार्थं घ. ३ यत्तदाप्या असंशयम् A., यत्तदाप्यमृष्टद्वयम् V. ४ आज्ञाकरणं ख. ५ आधिकर्मकृत् घ. ६ कर्मकरस्तूक्तो ख. ७ स्वामिनः स्वाङ्गे घ. ८ निर्वापस्थानम् घ.

भृतकश्चात्र त्रिविधः । तदुक्तम्—‘उत्तमस्त्वायुधीयोऽत्र मध्यमस्तु कृषीवलः । अधमो भारवाही स्यादित्येवं त्रिविधो भृतः ॥’ (ना० ५।२२) इति । दासाः पुनः—
 ‘गृहजातस्तथा क्रीतो लब्धो दायादुपागतः । अनाकालभृतस्त्वद्दाहितः स्वामिना
 च यः ॥ मोक्षितो महत्तत्त्वार्णानुद्धप्राप्तः पणे जितः । तवाहमित्युपगतः प्रव्रज्याव-
 सितः कृतः ॥ भक्तदासश्च विज्ञेयस्तथैव वडवाहृतः । विक्रेता चात्मनः शास्त्रे
 दासाः पञ्चदश स्मृताः ॥’ (ना० ५।२६) गृहे दास्यां जातो गृहजातः, क्रीतो
 मूल्येन, लब्धः प्रतिग्रहादिना, दायादुपागतः पित्रादिदासः, अनाकालभृतो
 दुर्भिक्षे यो दासत्वाय मरणाद्रक्षितः, आहितः स्वामिना धनग्रहणेनाधितां नीतः,
 ऋणमोचनेन दासत्वमभ्युपगतो ऋणदासः, युद्धप्राप्तः समरे विजित्य गृहीतः,
 पणे जितः—‘यद्यस्मिन्निवादे पराजितोऽहं तदा त्वदासो भवासि’ इति परिभाष्य
 जितः, तवाहमित्युपगतः ‘तवाहं दासः’ इति स्वयं संप्रतिपन्नः, प्रव्रज्यावसितः
 प्रव्रज्यातश्च्युतः, कृतः ‘एतावत्कालं त्वदासः’ इत्यभ्युपगमितः, भक्तदासः सर्व-
 कालं भक्तार्थमेव दासत्वमभ्युपगम्य यः प्रविष्टः, वडवाहृतः—वडवा गृहदासी
 तया हृतः तद्वोभेन तामुद्राह्य दासत्वेन प्रविष्टः, य आत्मानं विक्रीणीतेऽसावा-
 त्मविक्रेता; इत्येवं पञ्चदश प्रकाराः ॥ यत्तु मनुना (८।४१५)—‘ध्वजाहृतो भक्त-
 दासो गृहजः क्रीतद्विभौ । पैतृको दण्डदासश्च सप्तैते दासयोनयः ॥’ इति
 सप्तविधत्वमुक्तं,—तत्तेषां दासत्वप्रतिपादनार्थं, नतु परिसंख्यार्थम् । तत्रैषां शिष्या-
 न्तेवासिमृतकाधिकर्मकृद्दासानां मध्ये शिष्यवृत्तिः प्रागेव प्रतिपादिता । —‘आहू-
 तश्चाप्यधीयीत लब्धं चास्मै निवेदयेत्’ (आ० २७) इत्यादिना । अधिकर्मकृ-
 द्भृतकानां तु भृतिं वेतनादानप्रकरणे वक्ष्यते ।—‘यो यावत्कुरुते कर्म तावत्तस्य
 तु वेतनम्’ (व्य० १९६) इत्यादिना ॥

दासान्तेवासिनोस्तु धर्मविशेषं वक्तुमाह—

बलादासीकृतश्चैरैर्विक्रीतश्चापि मुच्यते ।

स्वामिप्राणप्रदो भक्तस्यागातन्निष्क्रयादपि ॥ १८२ ॥

बलात् बलावष्टम्भेन यो दासीकृतः, यश्चैरैरपहृत्य विक्रीतः, ‘अपि’-
 शब्दादाहितो दत्तश्च; स मुच्यते । यदि स्वामी न मुञ्चति तर्हि राज्ञा मोचयि-
 तव्यः । उक्तं च नारदेन (५।३८)—‘चौरापहृतविक्रीता ये च दासीकृता
 बलात् । राज्ञा मोचयितव्यास्ते दास्यं तेषु हि नेष्यते ॥’ इति । चौरव्याघ्राद्य-
 वरुद्धस्य स्वामिनः प्राणान्यः प्रददाति रक्षत्यसावपि मोचयितव्यः । तदिदं
 सर्वदासानां साधारणं दास्यनिवृत्तिकारणम् ।—‘यश्चैषां स्वामिनं कश्चिन्मोचये-
 त्प्राणसंशयात् । दासत्वात्स विमुच्येत पुत्रभागं लभेत च ॥’ (५।३०) इति
 नारदस्मरणात् ॥ भक्तदासादीनां प्रातिस्विकमपि मोक्षकरणमुच्यते । अनाकालभृत-

पाठा०—१ भृतश्चैव घ. २ मोचितो घ. ३ प्रतिपादनपरम् ख.
 ४ भक्तस्यागातं Δ.; भाक्तस्तस्यागान्निष्क्रयादपि (=भाक्तः भक्तदासः) ५.
 ५ मोचनीयः घ.

भक्तदासौ भक्तस्य त्यागादासभावादारभ्य स्वामिद्रव्यं यावदुपभुक्तं तावद्दत्त्वा मुच्येते । आहितर्णदासौ तु तन्निष्क्रयात् यद्वृहीत्वा स्वामिना आहितः, यच्च दत्त्वा धनिनोत्तमर्णान्मोचितः, तस्य निष्क्रयात्सवृद्धिकस्य प्रत्यर्पणान्मुच्येते । नारदेन विशेषोऽप्युक्तः—‘अनाकालभृतो दास्यान्मुच्यते गोयुगं ददत् । संभक्षितं यदुर्भिक्षे न तच्छुद्ध्येत कर्मणा ॥’, ‘भक्तस्योत्क्षेपणात्सद्यो भक्तदासः प्रमुच्यते ।’, ‘आहितोऽपि धनं दत्त्वा स्वामी यद्येनमुद्धरेत् ॥’, ‘ऋणं तु सोदयं दत्त्वा ऋणी दास्यात्प्रमुच्यते (ना० ५।३१, ३६, ३२, ३३) ॥’ इति ॥ तथा ‘तवाहम्’ इत्युपगतयुद्धप्राप्तपणजितकृतकवडवाहतानां च प्रातिस्विकं मोचनकारणं च तेनैवोक्तम्—‘तवाहमित्युपगतो युद्धप्राप्तः पणे जितः । ‘प्रतिशीर्षप्रदानेन मुच्येरंस्तुल्यकर्मणा ॥’, ‘कृतकालव्यपगमात्कृतकोऽपि विमुच्यते ।’, ‘निग्रहाद्वडवायास्तु मुच्यते वडवाहतः ॥’ (ना० ५।३४, ३३, ३७) इति । दासेन सह संभोगनिरोधादित्यर्थः । तदेवं गृहजातक्रीतलब्धदायप्राप्तात्मविक्रयिणां स्वामिप्राणप्रदानतत्प्रसादरूपसाधारणकारणव्यतिरेकेण मोक्षो नास्ति; विशेषकारणानभिधानात् । दासमोक्षश्चानेन क्रमेण कर्तव्यः—‘स्वं दासमिच्छेद्यः कर्तुमदासं प्रीतमानसः । स्कन्धादादाय तस्यासौ भिन्द्यात्कुम्भं सहाम्भसा ॥ साक्षताभिः सपुष्पाभिर्मूर्धन्यद्भिरवाकिरेत् । अदास इत्यथोक्त्वा त्रिः प्राञ्चुखं तमवासृजेत् ॥’ (ना० ५।४२, ४३) इति तेनैवोक्तम् ॥ १८२ ॥

प्रव्रज्यावसितस्य तु मोक्षो नास्तीत्याह—

प्रव्रज्यावसितो राज्ञो दास आर्भरणान्तिकम् ।

प्रव्रज्या संन्यासः, ततोऽवसितः प्रच्युतः । अनभ्युपगतप्रायश्चित्तश्चेद्राज्ञ एव दासो भवति । मरणमेव तद्दासत्वस्यान्तो नान्तरा प्रतिमोक्षोऽस्ति ॥—

वर्णापेक्षया दासव्यवस्थामाह—

वर्णानामानुलोम्येन दास्यं न प्रतिलोमतः ॥ १८३ ॥

ब्राह्मणादीनां वर्णानामानुलोम्येन दास्यम्—ब्राह्मणस्य क्षत्रियादयः, क्षत्रियस्य वैश्यश्शूद्रौ, वैश्यस्य शूद्र इत्येवमानुलोम्येन दासभावो भवति, न प्रातिलोम्येन । स्वधर्मत्यागिनः पुनः परिव्राजकस्य प्रातिलोम्येनापि दासत्वमिष्यत एव; यथाह नारदः (५।३९)—‘वर्णानां प्रातिलोम्येन दासत्वं न विधीयते । स्वधर्मत्यागिनोऽन्यत्र दारवद्दासता मता ॥’ इति ॥ १८३ ॥

टिप्प०—१ प्रतिशीर्षं नाम प्रतिनिधिः । २ अन्तरा मध्ये, जीवनदशायामित्यर्थः; प्रतिमोक्षः प्रतिपक्षभृतो मोक्षः ।

पाठा०—१ कृतवडवा घ. २ नारदेनैव. ३ प्रदानात्तत्प्रसाद घ. ४ मरणान्तिकः A. ५ स्यान्तो नान्तरा प्रतिमोक्षोऽस्ति घ.

संविद्यति० १८३-१८५] स्वधर्मरक्षार्थं ब्राह्मणावासः

२७५

अन्तेवासिधर्मानाह—

कृतशिल्पोऽपि निवसेत्कृतकालं गुरोर्गृहे ।

अन्तेवासी गुरुप्राप्तभोजनस्तत्फलप्रदः ॥ १८४ ॥

अन्तेवासी गुरोर्गृहे कृतकालं 'वर्षचतुष्टयमायुर्वेदादिशिल्पशिक्षार्थं त्व-
द्गृहे वसामि' इति यावदङ्गीकृतं तावत्कालं वसेत्, -यद्यपि वर्षचतुष्टयादवागेव
लब्धापेक्षितशिल्पविद्यः । कथं निवसेत् ? गुरुप्राप्तभोजनः गुरोः सकाशात्प्राप्तं
भोजनं येन स तथोक्तः, तत्फलप्रदः तस्य शिल्पस्य फलमाचार्याय प्रददातीति
तत्फलप्रदः, एवंभूतो वसेत् । नारदेन विशेषोऽप्यत्र दर्शितः—'स्वशिल्पमि-
च्छन्नाहुर्तु बान्धवानामनुज्ञया । आचार्यस्य वसेदन्ते कृत्वा कालं सुनिश्चितम् ॥
आचार्यः शिक्षयेदेनं स्वगृहे दत्तभोजनम् । न चान्यत्कारयेत्कर्म पुत्रवच्चैनमाच-
रेत् ॥ शिक्षयन्तमसंदुष्टं य आचार्यं परित्यजेत् । बलाद्वासयितव्यः स्याद्वधवन्धौ
च सोऽर्हति ॥ शिक्षितोऽपि कृतं कालमन्तेवासी समाप्नुयात् । तत्र कर्म च
यत्कुर्यादाचार्यस्यैव तत्फलम् ॥ गृहीतशिल्पः समये कृत्वाचार्यं प्रदक्षिणम् ।
शिक्षितश्चानुमान्यैर्नमन्तेवासी निवर्तते ॥' (ना० ५।१६-२०) इति । 'वध'श-
ब्दोऽत्र ताडनार्थः; दोषस्याल्पत्वात् ॥ १८४ ॥

इत्यभ्युपेयानुश्रुषाख्यं विवादप्रकरणम् ।

अथ संविद्यतिक्रमप्रकरणम् १५

संप्रति संविद्यतिक्रमः कथ्यते; तस्य च लक्षणं नारदेन व्यतिरेकमुखेन
दर्शितम्—'पाखण्डिनैर्गमादीनां स्थितिः समय उच्यते । समयस्यानपाकर्म तद्वि-
वादपदं स्मृतम् ॥' इति पारिभाषिकधर्मेण व्यवस्थानं समयः, तस्यानपाकर्मव्य-
तिक्रमः परिपालनं तद्यतिक्रम्यमाणं विवादपदं भवतीत्यर्थः ॥

तदुपक्रमार्थं किञ्चिदाह—

राजा कृत्वा पुरे स्थानं ब्राह्मणान्यस्य तत्र तु ।

त्रैविद्यं वृत्तिमब्रूयात्स्वधर्मः पालयतामिति ॥ १८५ ॥

राजा स्वपुरे दुर्गादौ स्थानं धवलगृहादिकं कृत्वा तत्र ब्राह्मणान्यस्य
स्थापयित्वा तद्ब्राह्मणव्रातं त्रैविद्यं वेदत्रयसंपन्नं वृत्तिमद्ब्रूहिण्यादिसंपन्नं च
कृत्वा स्वधर्मो वर्णाश्रमनिमित्तः श्रुतिस्मृतिविहितो भवद्भिरनुष्ठीयतामिति
तान्ब्राह्मणान्ब्रूयात् ॥ १८५ ॥

टिप्प०—१ पाखण्डिनो वेदमार्गविरोधिना वाणिज्यादिकराः । नैगमास्तदविरो-
धिनः । 'आदि'पदेन त्रैविद्यानां ग्रहणम्.

पाठा०—१ भोजनं तत्फलप्रदः १. २ व्यवहारपदं घ. ३ त्रैविद्यान् Δ.
४ तद्ब्राह्मणजातं क. ग.

एवं नियुक्तैर्यत्कर्म कर्तव्यं तदाह—

निजधर्माविरोधेन यस्तु सामयिको भवेत् ।

सोऽपि यत्नेन संरक्ष्यो धर्मो राजकृतश्च यः ॥ १८६ ॥

श्रौतस्मार्तधर्मानुपमर्देन समयान्निष्पन्नो यो धर्मो गोप्रचारोदकरक्ष-
णदेवगृहपालनादिरूपः सोऽपि यत्नेन पालनीयः । तथा राज्ञा च निज-
धर्माविरोधेनैव यः सामयिको धर्मो 'यावत्पथिकं भोजनं देयमस्मदरातिम-
ण्डलं तुरङ्गादयो न प्रस्थापनीया' इत्येवंरूपः कृतः सोऽपि रक्षणीयः ॥ १८६ ॥

एवं समयधर्मः परिपालनीय इत्युक्त्वा तदतिक्रमादौ दण्डमाह—

गणद्रव्यं हरेद्यस्तु संविदं लङ्घयेच्च यः ।

सर्वस्वहरणं कृत्वा तं राष्ट्राद्विप्रवासयेत् ॥ १८७ ॥

यः पुनर्गणस्य ग्रामादिजनसमूहस्य संबन्धि साधारणं द्रव्यमपहरति,
संवित् समयस्तां समूहकृतां राजकृतां वा यो लङ्घयेदतिक्रामेत्, तदीयं सर्वं
धनमपहत्य स्वराष्ट्राद्विप्रवासयेन्निष्कासयेत् ॥ अयं च दण्डोऽनुबन्धाद्य-
तिशये द्रष्टव्यः ॥ अनुबन्धात्पत्वे तु (मनुः ८।११९-२२०)—'यो ग्रामदेश-
संधानां कृत्वा सत्येन संविदम् । विसंवदेन्नरो लोभात्तं राष्ट्राद्विप्रवासयेत् ॥
निगूढ्य दापयेदेनं समयव्यभिचारिणम् । चतुःसुवर्णं षणिष्काञ्छतमानं च राज-
तम् ॥' इति मनुप्रतिपादितदण्डानां निर्वासनं चतुःसुवर्णषणिष्कशतमानानां चतु-
र्गमन्यतमो जातिशक्त्याद्यपेक्षया कल्पनीयः ॥ १८७ ॥

इदं च तैः कर्तव्यमित्याह—

कर्तव्यं वचनं सर्वैः समूहहितवादिनाम् ।

गणिनां मध्ये ये समूहहितवादनशीलास्तद्वचनमितरैर्गणानामन्त-
र्गतैरनुसरणीयम् ॥—

अन्यथा दण्ड इत्याह—

यस्तत्र विपरीतः स्यात्स दाप्यः प्रथमं दमम् ॥ १८८ ॥

यस्तु गणिनां मध्ये समूहहितवादिवचनप्रतिबन्धकारी स राज्ञा प्रथम-
साहसं दण्डनीयः ॥ १८८ ॥

टिप्प०—१ अनुबन्धः दोषः, अपराध इत्यर्थः । आदिना जाल्यादिपरिग्रहः ।
२ ग्राम-देशशब्दौ तत्स्थजनबोधकौ जघन्यवृत्त्या, संघो वणिगादिसमूहः । 'इदमस्माभिः
कार्यं परिहार्यं वा' इत्येवंरूपं संकेतं सत्यादिशपथेन कृत्वा तत् मध्ये यो नरो लोभादि-
नाऽतिक्रमेदित्याशयः ।

पाठा०—१ मण्डले घ. २ राजा विप्रवासयेत् V. ३ राज्ञा कृतां ग.
४ हितवदन घ.

संविद्यति० १८६-१९२] समूहदत्तापहारे दण्डः

२७७

राज्ञा चेत्यं गणिषु वर्तनीयमित्याह—

समूहकार्यं आयातान्कृतकार्यान्विसर्जयेत् ।

स दानमानसत्कारैः पूजयित्वा सहीपतिः ॥ १८९ ॥

समूहकार्यनिवृत्त्यर्थं स्वपार्श्वं प्राप्तान् गणिनो निर्वर्तितात्मीयप्रयोज-
नान् दानमानसत्कारैः स राजा परितोष्य विसर्जयेत् ॥ १८९ ॥

समूहदत्तापहारिणं प्रत्याह—

समूहकार्यग्रहितो यल्लभेत तदर्पयेत् ।

एकादशगुणं दाप्यो यद्यसौ नार्पयेत्स्वयम् ॥ १९० ॥

समूहकार्यार्थं महाजनैः प्रेरितो राजपार्श्वं यवसहिरण्यादिकं लभते
तदप्राथित एव महाजनेभ्यो निवेदयेत् । अन्यथा लब्धादेकादशगुणं
दण्डं दापनीयः ॥ १९० ॥

एवंप्रकाराश्च कार्यचिन्तकाः कार्या इत्याह—

धर्मज्ञाः शुचयोऽलुब्धा भवेयुः कार्यचिन्तकाः ।

कर्तव्यं वचनं तेषां समूहहितवादिनाम् ॥ १९१ ॥

श्रौतस्मार्तधर्मज्ञा बाह्याभ्यन्तरशौचयुक्ता अर्थेष्वलुब्धाः कार्यविचा-
रकाः कर्तव्याः । तेषां वचनमितरैः कार्यमितेतदादरार्थं पुनर्वच-
नम् ॥ १९१ ॥

इदानीं त्रैविद्यानां प्रतिपादितं धर्मं श्रेण्यादिष्वतिदिशन्नाह—

श्रेणिनैगमर्षाखण्डिगणानामप्ययं विधिः ।

भेदं चैषां नृपो रक्षेत्पूर्ववृत्तिं च पालयेत् ॥ १९२ ॥

एकपण्यशिल्पोपजीविनः श्रेणयः, नैगमाः ये वेदस्याप्तप्रणीतत्वेन प्रामाण्य-
मिच्छन्ति पाशुपतादयः, पाखण्डिनो ये वेदस्य प्रामाण्यमेव नेच्छन्ति नम्राटक-
सौगतादयः, गणो ब्रातः आयुधीयादीनामेककर्मोपजीविनां, एषां चतुर्विधाना-
मप्ययमेव विधिः—यो 'निजधर्माविरोधेन' (व्य० १८६) इत्यादिना प्रतिपा-
दितः । एतेषां श्रेण्यादीनां भेदं धर्मव्यवस्थानं नृपो रक्षेत् । पूर्वोपात्तां वृत्तिं
च पालयेत् ॥ १९२ ॥

इति संविद्यतिक्रमप्रकरणम् ।

पाठा०—१ चैवंगणिषु वर्तितव्यं घ. २ यद्यसौ ख. ३ वेदज्ञाः A.
४ पाषाण्डि A.

मा० २४

अथ वेतनादानप्रकरणम् १६

संप्रति वेतनस्यानपाकर्मार्थं व्यवहारपदं प्रस्तूयते । तत्स्वरूपं च नारदेनोक्तम् (६११)—‘भृत्यानां वेतनस्योक्तो दानादानविधिक्रमः । वेतनस्यानपाकर्मं तद्विवादपदं स्मृतम् ॥’ इति । अस्यार्थः—‘भृत्यानां वेतनस्य वक्ष्यमाणश्लोकेनोक्तो दानादानविधिक्रमो यत्र विवादपदे तद्वेतनस्यानपाकर्मंत्युच्यते; तत्र निर्णयमाह—

गृहीतवेतनः कर्म त्यजन्द्भिगुणमावहेत् ।

अगृहीते समं दाप्यो भृत्यै रक्ष्य उपस्करः ॥ १९३ ॥

गृहीतं वेतनं येनासौ स्वाङ्गीकृतं कर्म त्यजन् अकुर्वन् द्विगुणं भृतिं स्वामिने दद्यात् । यदा पुनरभ्युपगतं कर्म अगृहीते एव वेतने त्यजति तदा समं यावद्वेतनमभ्युपगतं तावद्दाप्यो न द्विगुणम् । यद्वाऽङ्गीकृतं भृतिं दत्त्वा बलात्कारयितव्यः; ‘कर्माकुर्वन्प्रतिश्रुत्य कार्यो दत्त्वा भृतिं बलात्’ (६१५) इति नारदवचनात् । भृतिरपि तेनैवोक्ता—‘भृत्याय वेतनं दद्यात्कर्मस्वामी यथाक्रमम् । आदौ मध्येवसाने वा कर्मणो यद्विनिश्चितम् ॥’ (ना० ६१२) इति । तैश्च भृत्यैरुपस्कर उपकरणं लाङ्गलादीनां प्रग्रहयोक्तादिकं यथाशक्त्या रक्षणीयम्; इतरथा कृष्यादिनिष्पत्त्यनुपपत्तेः ॥ १९३ ॥

भृतिमपरिच्छिद्य यः कर्म कारयति तं प्रत्याह—

दाप्यस्तु दशमं भागं वाणिज्यपशुसस्यतः ।

अनिश्चित्य भृतिं यस्तु कारयेत्स महीक्षिता ॥ १९४ ॥

यस्तु स्वामी वणिक् गोमी क्षेत्रिको वा अपरिच्छिद्यवेतनमेव भृत्यं कर्म कारयति स तस्माद्वाणिज्यपशुसस्यलक्षणात् कर्मणो यद्वद्वत् तस्य दशमं भागं भृत्याय महीक्षिता राज्ञा दापनीयः ॥ १९४ ॥

अनाज्ञप्तकारिणं प्रत्याह—

देशं कालं च योऽस्तीयाल्लभं कुर्याच्च योऽन्यथा ।

तत्र स्यात्स्वामिनश्छन्दोऽधिकं देयं कृतेऽधिके ॥ १९५ ॥

यस्तु भृत्यः पण्यविक्रयाद्युचितं देशं कालं च पण्यविक्रयाद्यकुर्वन्दर्पादि-

टिप्पणं—१ मूलेऽसंबद्धवनिरासार्थं—यल्लब्धमित्यादि । २ मूले दाप्य इत्येतदल्पायासपरम् । आयासबहुत्वे तु बृहस्पतिः—‘त्रिभागं पञ्चभागं वा गृहीयात्सीरवाहकः । भक्ताच्छादभृतः सीराङ्गां गृहीत पञ्चमम् । जातसस्यात्रिभागं तु प्रगृहीयादथाभृतः ॥ भक्ताच्छादभृता ह्यत्रवस्त्रदानेन पोषितः’ ॥ इति ॥

पाठा०—१ भृतानां घ., B. २ भृताय घ., B. ३ समं कार्यं भृत्यैः पाल्य उपस्करः V. ४ उपस्करणं ग. ५ दाप्यस्तदशमं A. ६ भृत्यकर्म ग. घ. ७ यो यावत्कर्म कुर्यात् V. ८ दर्पादिनमुल्लङ्घयेत् घ.

वेतनादान० १९३-१९८] अनेकसाध्ये भृतिदानम् २७९

नोल्लङ्घयेत्तस्मिन्नेव वा देशे काले च लाभमन्यथा व्ययाद्यतिशयसाध्यतया हीनं करोति तस्मिन्भुतके भृतिदानं प्रति स्वामिनश्छन्द इच्छा भवेत् यावदिच्छति तावद्दद्यात् पुनः सर्वमेव भृतिमित्यर्थः । यदा पुनर्देशकालाभिज्ञतयाऽधिको लाभः कृतस्तदा पूर्वपरिच्छन्नाय भूतेरधिकमपि धनं स्वामिना भृत्याय दातव्यम् ॥ १९५ ॥

अनेकभृत्यसाध्यकर्मणि भृतिदानप्रकारमाह—

यो यावत्कुरुते कर्म तावत्तस्य तु वेतनम् ।

उभयोरप्यसाध्यं चेत्साध्ये कुर्याद्यथाश्रुतम् ॥ १९६ ॥

यदा पुनरेकमेव कर्म नियतवेतनमुभाभ्यां क्रियमाणं उभयोरप्यसाध्यं चेद्वाध्याद्यभिभवाद्दुभाभ्यामपिशब्दाद्बहुभिरपि यदि न परित्यज्यते तदा यो भृत्यो यावत्कर्म करोति, तावत्तस्यै तत्कृतकर्मानुसारेण मध्यस्थकल्पितं वेतनं देयं, न पुनः समम् । नचावयवशः कर्मणि वेतनस्यापरिभाषितत्वाददानमिति मन्तव्यम् । साध्ये तूभाभ्यां कर्मणि निर्वर्तिते यथाश्रुतं यावत्परिभाषितं तावद्दुभाभ्यां देयं, न पुनः प्रत्येकं कृत्स्नं वेतनं, नापि कर्मानुरूपं परिकल्प्य देयम् १९६

आयुधीयभारवाहकौ प्रत्याह—

अंराजदैविकं नष्टं भाण्डं दाप्यस्तु वाहकः ।

प्रस्थानविघ्नकृच्चैव प्रदाप्यो द्विगुणं भृतिम् ॥ १९७ ॥

न विद्यते राजदैविकं यस्य भाण्डस्य तत्तथोक्तम् । तद्यदि प्रज्ञाहीनतया वाहकेन नाशितं तदा नाशानुसारेणासौ तद्भाण्डं दापनीयः । तदाह नारदः (६।९)—‘भाण्डं व्यसनमागच्छेद्यदि वाहकदोषतः । दाप्यो यत्तत्र नश्येत्तु देवराजकृतादृते ॥’ इति । यः पुनर्विवाहाद्यर्थं मङ्गलवति वासरे प्रतिष्ठमानस्य तत्प्रस्थानौपयिकं कर्म प्रागङ्गीकृत्य तदानीं ‘न करिष्यामि’ इति प्रस्थानविघ्नमाचरति तदासौ द्विगुणं भृतिं दाप्यः । अत्यन्तोत्कर्षहेतुकर्मनिरोधात् ॥ १९७ ॥

प्रक्रान्ते सप्तमं भागं चतुर्थं पथि संत्यजन् ।

भृतिमर्धपथे सर्वा प्रदाप्यस्त्याजकोऽपि च ॥ १९८ ॥

किंच,—प्रक्रान्ते अध्यवसिते प्रस्थाने स्वाङ्गीकृतं कर्म यस्यत्यजति, असौ भूतेः सप्तमं भागं दाप्यः । नन्वत्रैव विषये ‘प्रस्थानविघ्नकृत्’ (व्य० १९७) इत्यादिना द्विगुणभृतिदानमुक्तं, इदानीं सप्तमो भाग इति विरोधः । उच्यते,—भृत्यन्तरोपादानावसरसंभवे स्वाङ्गीकृतं कर्म यस्यत्यजति तस्य सप्तमो विभागः । यस्तु प्रस्थानलङ्घनसमय एव त्यजति, तस्य द्विगुणभृतिदानमित्यविरोधः । यः पुनः

पाठा०—१ भूतेरपि किमपि धनमधिकं स्व. २ च A. ३ उभयोरप्य-शाक्यं चेच्छाक्ये कुर्या(द्यथाश्रुतम् A.) यथाकृतम् V. ४ अराजदैविकान्नष्टं A. ५ विघ्नकर्ता च V. ६ संत्यजेत् V.

पथि प्रक्रान्ते गमने वर्तमाने सति कर्म त्यजति, स भृतेश्चतुर्थं भागं दाप्यः । अर्धपथे पुनः सर्वा भृतिं दाप्यः । यस्तु त्याजकः कर्मात्यजन्तं त्याजयति स्वामी पूर्वोक्तप्रदेशेष्वसावपि पूर्वोक्तसप्तभागादिकं भृत्याय दापनीयः; एतच्चाव्याधितादिविषयम् । ‘भृत्योऽनातो न कुर्याद्यो दर्पात्कर्म यथोचितम् । स दण्ड्यः कृष्णलान्यष्टौ न देयं तस्य वेतनम् ॥’ (८१२१५)—इति मनुवचनात् । यदा पुनर्व्याध्यावपगतेऽन्तरितदिवसान्परिगणय्य पूरयति, तदा लभत एव वेतनम् । ‘आर्तस्तु कुर्यात्स्वस्थः सन्यथाभाषितमादितः । स दीर्घस्यापि कालस्य स्वं लभेतैव वेतनम् ॥’ (८१२१६) इति मनुस्मरणात् ॥ यस्त्वपगतव्याधिः स्वस्थ एवालस्यादिना स्वारब्धं कर्माल्पोनं न करोति, परेण वा न समापयति, तस्मै वेतनं न देयमिति । यथाह मनुः (८१२१७)—‘यथोक्तमार्तः स्वस्थो वा यस्तत्कर्म न कारयेत् । न तस्य वेतनं देयमल्पोनस्यापि कर्मणः ॥’ इति ॥ १९८ ॥

इति वेतनादानप्रकरणम् ।

अथ द्यूतसमाह्वयप्रकरणम् १७

अधुना द्यूतसमाह्वयख्यं विवादपदमधिक्रियते; तत्स्वरूपं नारदेनाभिहितम् (१६११)—‘अक्षवध्रशलाकाद्यैर्देवनं जिह्मकारितम् । पणक्रीडावयोभिश्च पदं द्यूतसमाह्वयम् ॥ इति । अक्षाः पाशकाः, वध्रश्चर्मपट्टिका, शलाका दन्तादिमद्यो दीर्घचतुरसाः, ‘आद्य’ग्रहणाच्च तुरङ्गादिक्रीडासाधनं करितुरङ्गायादिकं गृह्यते । तैरप्राणिभिर्यद्देवनं क्रीडा पणपूर्विका क्रियते । तथा वयोभिः पक्षिभिः कुकुटपारावतादिभिः ‘च’शब्दान्मल्लमेषमहिषादिभिश्च प्राणिभिर्या पणपूर्विका क्रीडा क्रियते, तदुभयं यथाक्रमेण द्यूतसमाह्वयख्यं विवादपदम् । द्यूतं च समाह्वयश्च द्यूतसमाह्वयम् । तदुक्तं मनुना (११२२३)—‘अप्राणिभिर्यत्क्रियते तल्लोके द्यूतमुच्यते । प्राणिभिः क्रियमाणस्तु स विज्ञेयः समाह्वयः ॥’ इति ॥

तत्र द्यूतसमाधिकारिणो वृत्तिमाह—

ग्लहे शतिकवृद्धेस्तु सभिकः पञ्चकं शतम् ।

गृह्णीयाद्धूर्तकितवादितरादशकं शतम् ॥ १९९ ॥

परस्परसंप्रतिपत्त्या कितवपरिकल्पितः पणो ग्लह इत्युच्यते । तत्र ग्लहे तदाश्रया शतिका शतपरिमिता तदधिकपरिमाणा वा वृद्धिर्यस्यासौ शतिकवृद्धिः, तस्माद्धूर्तकितवात्पञ्चकं शतमात्मवृत्त्यर्थं सभिको गृह्णीयात् । पञ्चपणा आयो यस्मिन् शते तत् पञ्चकं शतम् । ‘तदस्मिन्वृद्ध्यायलाम—’ (पा० ५।१।

टिप्प०—१ जिताद्यद्रव्यं गृह्यते स पणः, वयांसि पक्षिणः, अक्षादिभिरचेतनैर्वयःप्रभृतिभिश्च चेतनैर्जिह्वेन देवनं द्यूतम् । २ वध्रः दन्त्युष्ट्रादि—वाला० । मदनरत्नप्रदीपे त्वत्र ‘वध्र’ इति पाठमादृत्य ‘वध्रश्चर्मपट्टिका’ इति व्याख्यातम् ।

पाठा०—१ व्याध्याद्यपगमे ग. २ व्यवहारपदमधि घ. ३ अक्षवध्र ग.

द्यूतसमाह्वय० १९९-२०२] जयपराजयविप्रतिपत्तावुपायः २८१

४७) इत्यादिना कन् । जितगलहस्य विंशतितमं भागं गृहीयादित्यर्थः । सभा कितवनिवासायां यस्यास्त्यसौ सभिकः । कल्पिताक्षादिनिखिलक्रीडोपकरणस्तदुपचितद्रव्योपजीवी सभापतिरुच्यते । इतरस्मात्पुनरपि पूर्णशतिकवृद्धेः कितवा-दशकं शतं जितद्रव्यस्य दशमं भागं गृहीयादिति यावत् ॥ १९९ ॥

एवं कृतवृत्तिना सभिकेन किं कर्तव्यमित्याह—

स सम्यक्पालितो दद्याद्राज्ञे भागं यथाकृतम् ।

जितमुद्राहयेजेत्रे दद्यात्सत्यं वचः क्षमी ॥ २०० ॥

य एवं कृतवृत्तिर्धूताधिकारी स राज्ञा धूर्तकितवेभ्यो रक्षितस्तस्मै राज्ञे यथा संप्रतिपन्नमंशं दद्यात् ; तथा जितं यद्रव्यं तदुद्राहयेत् बन्धकग्रहणेनासेधादिना च पराजितसकाशादुद्धरेत् । उद्धृत्य च तद्धनं जेत्रे जयिने सभिको दद्यात् । तथा क्षमी भूत्वा सत्यं वचो विधासार्थं द्यूतकारिणां दद्यात् । तदुक्तं नारदेन (१६।२)—‘सभिकः कारयेद्द्यूतं देयं दद्याच्च तत्कृतम्’ इति ॥ २०० ॥

यदा पुनः सभिको दापयितुं न शक्नोति, तदा राजा दापयेदित्याह—

प्राप्ते नृपतिना भागे प्रसिद्धे धूर्तमण्डले ।

जितं ससभिके स्थाने दापयेदन्यथा नै तु ॥ २०१ ॥

प्रसिद्धे अप्रच्छन्ने राजाध्यक्षसमन्विते ससभिके सभिकसहिते कितवसभाजे सभिकेन च राजभागे दत्ते राजा धूर्तकितवमविप्रतिपन्नं जितं पणं दापयेत् । अन्यथा प्रच्छन्ने सभिकरहिते अदत्तराजभागे द्यूते जितपणं जेत्रे न दापयेत् ॥ २०१ ॥

जयपराजयविप्रतिपत्तौ निर्णयोपायमाह—

द्रष्टारो व्यवहाराणां साक्षिणश्च त एव हि ।

द्यूतव्यवहाराणां द्रष्टारः सभ्यास्त एव कितवा एव राज्ञा नियोक्तव्याः ; न तत्र ‘श्रुताध्ययनसंपन्ना’ (व्य० २) इत्यादिर्नियमोऽस्ति । साक्षिणश्च द्यूते द्यूतकारा एव कार्याः ; न तत्र ‘स्त्रीबालवृद्धकितवः’ (व्य० ७०) इत्यादि-निषेधोऽस्ति ॥—

कचिद्द्यूतं निषेद्धुं दण्डमाह—

राज्ञा संचिह्नं निर्वास्याः कूटाक्षोपधिदेविनः ॥ २०२ ॥

कूटैरक्षादिभिरुपधिना च मतिवच्चनहेतुना मणिमन्त्रौषधादिना ये दीव्यन्ति तान् श्वपदादिनाऽङ्कयित्वा राजा खराश्रान्निर्वासयेत् । नारदेन

पाठा०—१ भागं राज्ञे दद्याद्यथाश्रुतम् A. २ जितमुद्राहयेजेत्रे दद्यात्सत्यवचाः क्षमी V. ३ जितं द्रव्यमुद्राहयेत् ख. ४ प्राप्ते भागे च नृपतिः A. ५ तु न A. ६ द्यूते पणं जेत्रे ख. ७ सचिह्ना V.

तु निर्वासने विशेष उक्तः (१६।६)—‘कूटाक्षदेविनः पापान् राजा राष्ट्राद्विवास-
येत् । कण्ठेऽक्षमालामासज्य स ह्येषां विनयः स्मृतः ॥’ इति । यानि च मनुव-
चनानि द्यूतनिषेधपराणि (मनुः ९।२२४)—‘द्यूतं समाह्वयं चैव यः कुर्यात्
कारयेत् वा । तान्सर्वान्धातयेद्राजा शूदांश्च द्विजलिङ्गितः ॥’ इत्यादीनि, तान्यपि
कूटाक्षदेवनविषयतया राजाध्यक्षसभिकरहितद्यूतविषयतया च योज्यानि ॥२०२॥

द्यूतमेकमुखं कार्यं तस्करज्ञानकारणात् ।

किंच, यत्पूर्वोक्तं द्यूतं तदेकमुखं एकं मुखं प्रधानं यस्य द्यूतस्य तत्तथोक्तं
कार्यम्, राजाध्यक्षाधिष्ठितं राज्ञा कारयितव्यमित्यर्थः; तस्करज्ञानकारणात् ।
तस्करज्ञानरूपं प्रयोजनं पर्यालोच्य प्रायशश्चौर्यार्जितधना एव कितवा भवन्ति,
अतश्चौरविज्ञानार्थमेकमुखं कार्यम् ॥—

द्यूतधर्मं समाह्वयेऽतिदिशन्नाह—

एष एव विधिर्ज्ञेयः प्राणिद्यूते समाह्वये ॥ २०३ ॥

‘गलहे शतिकवृद्धेः’ (व्य० १९९) इत्यादिना यो द्यूतधर्म उक्तः, स एव
प्राणिद्यूते मल्लमेधमहिषादिनिर्वर्त्ये समाह्वयसंज्ञके ज्ञातव्यः ॥ २०३ ॥

इति द्यूतसमाह्वयस्य प्रकरणम् ।

अथ वाक्पारुष्यप्रकरणम् १८

इदानीं वाक्पारुष्यं प्रस्तूयते; तल्लक्षणं चोक्तं नारदेन (१५।१)—‘देशजा-
तिकुलादीनामाक्रोशं न्यङ्गसंयुतम् । यद्वचः प्रतिकूलार्थं वाक्पारुष्यं तदुच्यते ॥’
इति । देशादीनामाक्रोशं न्यङ्गसंयुतम् । उच्चैर्भाषणमाक्रोशः, न्यङ्गमवयं तदुभय-
युक्तं यत्प्रतिकूलार्थमुद्वेगजननार्थं वाक्यं तद्वाक्पारुष्यं कथ्यते । तत्र ‘कलहप्रियाः
खलु गौडाः’ इति देशाक्रोशः । ‘नितान्तं लोलुपाः खलु विप्राः’ इति जात्या-
क्रोशः । ‘क्रूरचरिता ननु वैश्यामित्राः’ इति कुलाक्षेपः । आदिग्रहणात्स्वविद्याशि-
ल्पादिनिन्दया विद्वच्छिल्पादिपुरुषाक्षेपो गृह्यते । तस्य च दण्डतारतम्यार्थं निष्ठुरा-
दिभेदेन त्रैविध्यमभिधाय तल्लक्षणं तेनैवोक्तम् (१५।२)—‘निष्ठुराश्लीलतीव्रत्वा-
दपि तत्रिविधं स्मृतम् । गौरवानुकमात्तस्य दण्डोऽपि स्यात्क्रमाद्गुरुः ॥ साक्षेपं
निष्ठुरं ज्ञेयमश्लीलं न्यङ्गसंयुतम् । पतनीयैरुपाक्रोशैस्तीव्रमाहुर्मनीषिणः ॥’ इति ।
तत्र धिक्पूर्वं जालमिल्यादि साक्षेपम् । अत्र न्यङ्गमित्यसभ्यम् । अवयं भगिन्या-
दिगमनं तद्युक्तमश्लीलम् । सुरापोऽसीत्यादिमहापातकाद्याक्रोशैर्युक्तं वचस्तीव्रम् ॥

टिप्प०—१ कार्यतेऽनेनेति व्युत्पत्त्या कारणशब्दोऽत्र फलपरः ।

पाठा०—१ खलु लोलुपाः ख. २ शिल्पादि ख. घ. ३ धिक्पूर्वं जालम-
स्त्वमित्यादि ग.

वाक्पारुष्य० २०३-२०६] चतुर्वर्णानां परस्पराक्षेपे दण्डः २८३

तत्र निष्ठुराक्रोशे सवर्णविषये दण्डमाह—

सत्यासत्यान्यथास्तोत्रैर्न्यूनाङ्गेन्द्रियरोगिणाम् ।

क्षेपं करोति चेद्दण्ड्यः पणानर्धत्रयोदशान् ॥ २०४ ॥

न्यूनाङ्गाः करचरणादिविकलाः, न्यूनेन्द्रिया नेत्रश्रोत्रादिरहिताः, रोगिणो दुश्चर्मप्रसृतयः, तेषां सत्येनासत्येनान्यथास्तोत्रेण च निन्दार्थया स्तुत्या । यत्र नेत्रयुगलहीन एषोऽन्ध इत्युच्यते तत्सत्यम् । यत्र पुनश्च क्षुष्मानेवान्ध इत्युच्यते तदसत्यम् । यत्र विकृताकृतिरेव दर्शनीयस्त्वमसीत्युच्यते तदन्यथास्तोत्रम् । एवंविधैर्यः क्षेपं निर्मत्तनं करोत्यसौ अर्धाधिकत्रयोदशपणान्दण्डनीयः । (मनुः ८।२७४)—‘काणं वाऽप्यथवा खञ्जमन्यं वाऽपि तथाविधम् । तथ्येनापि ब्रुवन्दाप्यो दण्डं कार्षापणावरम् ॥’ इति यन्मनुवचनं, तदतिदुर्वृत्तवर्णविषयम् । यदा पुनः पुत्रादयो मात्रादीन् शपन्ति तदा शतं दण्डनीया इति तेनैवोक्तम् । (मनुः ८।२७५)—‘मातरं पितरं जायां भ्रातरं श्वशुरं गुरुम् । आक्षारयञ्शतं दाप्यः पन्थानं चाददद्गुरोः ॥’ इति । एतच्च सापराधेषु मात्रादिषु गुरुषु निरपराधायां च जायायां द्रष्टव्यम् ॥ २०४ ॥

अश्लीलाक्षेपे दण्डमाह—

अभिगन्तास्मि भगिनीं मातरं वा तवेति हँ ।

शपन्तं दापयेद्राजा पञ्चविंशतिकं दमम् ॥ २०५ ॥

‘त्वदीयां भगिनीं मातरं वा अभिगन्तास्मि’ इति शपन्तं अन्यां वा ‘त्वजायामभिगन्ताऽस्मि’ इत्येवं शपन्तं राजा पञ्चविंशतिकं पणानां पञ्चाधिका विंशतिर्यस्मिन्दण्डे स तथोक्तस्तं दमं दापयेत् ॥ २०५ ॥

एवं समानगुणेषु वर्णिषु दण्डमभिधाय विषमगुणेषु दण्डं प्रतिपादयितुमाह—

अर्धोऽधमेषु द्विगुणः परस्त्रीषूत्तमेषु च ।

अधमेष्वक्षेत्रापेक्षया न्यूनवृत्तादिगुणेष्वर्धो दण्डः । पूर्ववाक्ये पञ्चविंशतेः प्रकृतत्वात्तदपेक्षार्थः सार्धद्वादशपणात्मको द्रष्टव्यः । परभार्यासु पुनरविशेषेण द्विगुणः पञ्चविंशत्यपेक्षयैव पञ्चाशत्पणात्मको वेदितव्यः । तथोत्तमेषु च स्वापेक्षयाधिकश्रुतवृत्तेषु दण्डः पञ्चाशत्पणात्मक एव ॥

वर्णानां मूर्धावसिकादीनां च परस्पराक्षेपे दण्डकल्पनामाह—

दण्डप्रणयनं कार्यं वर्णजात्युत्तराधरैः ॥ २०६ ॥

वर्णा ब्राह्मणादयः, जातयो मूर्धावसिकाद्याः । वर्णाश्च जातयश्च वर्णजातयः । उत्तराश्च अधराश्च उत्तराधराः, वर्णजातयश्च ते उत्तराधराश्च वर्णजात्युत्तराधराः, तैः वर्णजात्युत्तराधरैः परस्परमाक्षेपे क्रियमाणे दण्डस्य प्रणयनं प्रकर्षेण

पाठा०—१ त्रयोदश १. २ नेषोऽन्ध इति ख. ३ हि १. ४ द्रष्टव्यः घ.

नयनमूहनं वेदितव्यम् । तच्च दण्डकल्पनमुत्तराधरैरिति विशेषेणोपादानादुत्तरा-
धरभावापेक्षयैव कर्तव्यमित्यवगम्यते । यथा मूर्धावसिक्तं ब्राह्मणादीनां क्षत्रियादु-
त्कृष्टं चाकुश्य ब्राह्मणः क्षत्रियाक्षेपनिमित्तात्पञ्चाशत्पणदण्डार्त्तिकचिदधिकं पञ्च-
सप्तत्यात्मकं दण्डमर्हति, क्षत्रियोऽपि तमाकुश्य ब्राह्मणाक्षेपनिमित्ताच्छतदण्डो-
दूनं पञ्चसप्ततिमेव दण्डमर्हति । मूर्धावसिक्तोऽपि तावाकुश्य तमेव दण्डमर्हति ।
मूर्धावसिक्ताम्बुष्ठयोः परस्पराक्षेपे ब्राह्मणक्षत्रिययोः परस्पराक्रोशनिमित्तकौ यथा-
क्रमेण दण्डौ वेदितव्यौ । एवमन्यत्राप्युहनीयम् ॥ २०६ ॥

एवं सैवर्णविषये दण्डमभिधाय वर्णानामेव प्रतिलोमानुलोमाक्षेपे दण्डमाह—

प्रातिलोम्यापवादेषु द्विगुणत्रिगुणा दमाः ।

वर्णानामानुलोम्येन तस्माद्वार्धहानितः ॥ २०७ ॥

अपवादा अधिक्रमेणः । प्रातिलोम्यापवादाः प्रातिलोम्यापवादाः, तेषु
ब्राह्मणाक्रोशकारिणोः क्षत्रियवैश्ययोर्यथाक्रमेण पूर्ववाक्याद्विगुणपदोपात्तपञ्चाश-
त्पणापेक्षया द्विगुणाः शतपणाः, त्रिगुणाः सार्धशतपणा दण्डा वेदि-
तव्याः । शूद्रस्य ब्राह्मणाक्रोशे ताडनं जिह्वाच्छेदनं वा भवति; यथाह मनुः
(८।२६७)—‘शतं ब्राह्मणमाकुश्य क्षत्रियो दण्डमर्हति । वैश्योऽर्धशतं द्वे
वा शूद्रस्तु वधमर्हति ॥’ इति, विद्मः शूद्रयोरपि क्षत्रियादनन्तरैकान्तरयोस्तुल्य-
न्यायतया शतमर्धशतं च यथाक्रमेण क्षत्रियाक्रोशे वेदितव्यम् । शूद्रस्य
वैश्याक्रोशे शतम् । आनुलोम्येन तु वर्णानां क्षत्रियविद्मः शूद्राणां ब्राह्मणेनाक्रोशे
कृते तस्माद्ब्राह्मणाक्रोशनिमित्ताच्छतपरिमितात्क्षत्रियदण्डात्प्रतिवर्णमर्धसार्धस्य हानिं
कृत्वाविशिष्टं पञ्चाशत्पञ्चविंशतिसार्धद्वादशपणात्मकं यथाक्रमं ब्राह्मणो दण्डनीयः ।
तदुक्तं मनुना (८।२६८)—‘पञ्चाशद्ब्राह्मणो दण्ड्यः क्षत्रियस्याभिर्शंसने । वैश्ये
स्यार्धपञ्चाशच्छूद्रे द्वादशको दमः ॥’ इति ॥ क्षत्रियेण वैश्ये शूद्रे वाकुष्टे यथा-
क्रमं पञ्चाशत्पञ्चविंशतिकौ दमौ । वैश्यस्य च शूद्राक्रोशे पञ्चाशदित्यूहनीयम्;
‘ब्राह्मणराजन्यवत्क्षत्रियवैश्ययोः’ (१२।२४) इति गौतमस्मरणात् ।—‘विद्मः-
शूद्रयोरेवमेव स्वजातिं प्रति तत्त्वतः’ इति (८।२७७) मनुस्मरणाच्च ॥ २०७ ॥

पुनर्निष्ठुराक्षेपमधिकृत्याह—

बाहुग्रीवानेत्रसंविधविनाशे वाचिके दमः ।

शत्यस्तदधिकः पादनासाकर्णकरादिषु ॥ २०८ ॥

बाह्यादीनां प्रत्येकं विनाशे वाचिके वाचा प्रतिपादिते ‘तव बाहु छिनन्धि’
इत्येवंरूपे शत्यः शतपरिमितो दण्डो वेदितव्यः । पादनासाकर्णकरा-

पाठा०—१ विशेषोपादानात् ख. २ दण्डादीनां ख. ३ सर्ववर्ण ग.
४ प्रतिलोमापवादेषु A. ५ वर्णान्याद्यानुलोम्येन तस्मादेवार्धहानतः V.
६ पञ्चविंशत्यर्ध द्वादश घ. ७ वैश्यस्य चार्धपञ्चाशत् घ. ८ सततोऽधिकः A.

वाक्पारुष्य० २०७-२११] ब्रह्मवृन्दाद्याक्षेपे दण्डः २८५

दिषु 'आदि'ग्रहणात्स्फिगादिषु वाचिके विनाशे तदर्धिकः तस्य शतस्यार्धं तदर्धं तद्यस्यास्यसौ तदर्धिकः, पञ्चाशत्पणिको दण्डो वेदितव्यः ॥ २०८ ॥

अशक्तस्तु वदन्नेवं दण्डनीयः पणान्दश ।

तथा शक्तः प्रतिभुवं दाप्यः क्षेमाय तस्य तु ॥ २०९ ॥

किंच, यः पुनर्ज्वरादिना क्षीणशक्तिः 'त्वद्वाह्यायङ्गमङ्गं करोमि' इत्येवं शप-
त्यसौ दश पणान्दण्डनीयः । यः पुनः समर्थः क्षीणशक्तिं पूर्ववदाक्षि-
पत्यसौ पूर्वोक्तशतादिदण्डोत्तरकालं तस्याशक्तस्य क्षेमार्थं प्रतिभुवं दाप-
नीयः ॥ २०९ ॥

तीत्राक्रोशे दण्डमाह—

पतनीयकृते क्षेपे दण्डो मध्यमसाहसः ।

उपपातकयुक्ते तु दाप्यः प्रथमसाहसम् ॥ २१० ॥

पातित्यहेतुभिर्ब्रह्महत्यादिभिर्वर्णिनामाक्षेपे कृते मध्यमसाहसं दण्डः ।
उपपातकसंयुक्ते पुनः 'गोघ्नस्त्वमसि' इत्येवमादिरूपे क्षेपे प्रथमसाहसं
दण्डनीयः ॥ २१० ॥

त्रैविघ्नपदेवानां क्षेप उत्तमसाहसः ।

मध्यमो जातिपूगानां प्रथमो ग्रामदेशयोः ॥ २११ ॥

किंच, त्रैविद्याः वेदत्रयसंपन्नास्तेषां राज्ञां देवानां च क्षेपे उत्तमसा-
हसो दण्डः । ये पुनर्ब्राह्मणमूर्धावसिक्तादिजातीनां पूगाः संघास्तेषामाक्षेपे
मध्यमसाहसो दण्डः । ग्रामदेशयोः प्रत्येकमाक्षेपे प्रथमसाहसो दण्डो
वेदितव्यः ॥ २११ ॥

इति वाक्पारुष्यं नाम विवादपदप्रकरणम् ।

टिप्प०—१ 'वर्णि'पदं मूर्धावसिक्तादिजातिपरम् । २ उत्तमवर्णाक्षेपविषयकमेतत् ।

पाठा०—१ क्षेमाय घ. २ प्रथमसाहसः घ. ३ वर्णानामाक्षेपे ग. ४ संबन्धे
तु घ. ५ जातिरूपाणां व.

अथ दण्डपारुष्यप्रकरणम् १९

संप्रति दण्डपारुष्यं प्रस्तूयते, तत्स्वरूपं च नारदेनोक्तम् (१५।४)—‘परगा-
त्रेष्वभिद्रोहे हस्तपादायुधादिभिः । भस्मादिभिश्चोपघातो दण्डपारुष्यमुच्यते ॥’
इति । परगात्रेषु स्थावरजङ्गमात्मकद्रव्येषु हस्तपादायुधैरादिग्रहणाद्वावादिभिर्यो-
ऽभिद्रोहो हिंसनं दुःखोत्पादनं तथा भस्मना आदिग्रहणादजः पङ्कपुरीषाद्यैश्च य
उपघातः संस्पर्शनरूपं मनोदुःखोत्पादनं तदुभयं दण्डपारुष्यम् । दण्ड्यतेऽनेनेति
दण्डो देयः, तेन यत्पारुष्यं विरुद्धाचरणं जङ्गमादेर्द्रव्यस्य तद्दण्डपारुष्यम् । तस्य
चावगोरणादिकारणभेदेन त्रैविध्यमभिधाय हीनमध्यमोत्तमद्रव्यरूपकर्मत्रैविध्या-
त्पुनश्चैविध्यं तेनैवोक्तम् (१५।५-६)—‘तस्यापि दृष्टं त्रैविध्यं हीनमध्योत्तमक-
मात् । अवगोरणनिःसङ्गपातनक्षतदर्शनैः ॥ हीनमध्योत्तमानां च द्रव्याणां समति-
कमात् । त्रीण्येव साहसान्याहुस्तत्र कण्टकशोधनम् ॥’ इति । निःसङ्गपातनं निःश-
ङ्कप्रहरणम् । त्रीण्येव साहसानि त्रिप्रकाराण्येव । सहसा कृतानि दण्डपारुष्याणी-
त्यर्थः । तथा वाग्दण्डपारुष्ययोरुभयोरपि द्वयोः प्रवृत्तकलहयोर्मध्ये यः क्षमते न
केवलं तस्य दण्डाभावः, किंतु पूज्य एव । तथा पूर्वं कलहे प्रवृत्तस्य दण्डगुरुत्वम् ।
कलहे च बद्धवैरानुसन्धातुरेव दण्डभाक्त्वम् । तथा तयोर्द्वयोरपराधविशेषापरि-
ज्ञाने दण्डः समः । तथा श्वपचादिभिरार्याणामपराधे कृते सज्जना एव दण्डदाप-
नेऽधिकारिणः, तेषामशक्यत्वे तान् राजा घातयेदेव; नार्थं गृह्णीयादित्येवं पञ्च
प्रकारा विधयस्तेनैवोक्ताः (ना० १५।७)—‘विधिः पञ्चविधस्तूत एतयोरुभयो-
रपि । पारुष्ये सति संरम्भादुत्पन्ने कुद्ध्योर्द्वयोः ॥ स मन्यते यः क्षमते दण्डभा-
ग्योऽतिवर्तते । पूर्वमाक्षारयेद्यस्तु नियतं स्यात्स दोषभाक् ॥ पश्चाद्यः सोऽप्यस-
त्कारी पूर्वं तु विनयो गुरुः । द्वयोरापन्नयोस्तुल्यमनुवध्नाति यः पुनः ॥ स तयो-
र्दण्डमाप्नोति पूर्वो वा यदि वेतरः । पारुष्यदोषावृत्तयोर्युगपत्संप्रवृत्तयोः ॥ विशेष-
श्चेन्न लक्ष्येत विनयः स्यात्समस्तयोः । श्वपाकषण्डचण्डालव्यङ्गेषु वधवृत्तिषु ॥
हस्तिपत्राल्यदासेषु गुर्वाचार्यचपेषु च । मर्यादातिक्रमे सद्यो घात एवानुशासनम् ॥
यमेव ह्यतिवर्तेरज्जे सन्तं जनं नृषु । स एव विनयं कुर्व्यान्नूनं विनयभाङ्घ्रपः ॥
मला ह्येते मनुष्याणां धनमेषां मलात्मकम् । अतस्तान्घातयेद्राजा नार्थदण्डेन
दण्डयेत् ॥’ (१५।९, १०, ११-१४) इति ॥

टिप्प०—१ दण्डपारुष्यं नाम शरीरस्य विरूपीकरणम्, तत्र अवगोरणं, निःसंग-
पातनं, क्षतजदर्शनं चेति साधनत्रयम् । २ पारुष्यं कुर्यात् इत्यर्थः ।

पाठा०—१ करणभेदेन ख. २ तस्योपदृष्टं ख. ३ निःशङ्कपातन घ.
४ कुर्यान्न तद्विनयभाक् ख.

दण्डपारुष्य० २१२-२१५] प्रातिलोम्यापराधे दण्डः २८७

एवंभूतदण्डपारुष्यनिर्णयपूर्वकलादण्डप्रणयनस्य तत्स्वरूपसंदेहे निर्णयहेतु-
माह—

असाक्षिकहते चिह्नैर्युक्तिभिश्चागमेन च ।

द्रष्टव्यो व्यवहारस्तु कूटचिह्नकृतो भयात् ॥ २१२ ॥

यदा कश्चित् 'रहस्यहरनेन हतः' इति राज्ञे निवेदयति, तदा चिह्नैर्वर्णादि-
स्वरूपगतैर्लिङ्गैर्युक्त्या कारणप्रयोजनपर्यालोचनात्मिकया आगमेन जनप्रवादेन
'च'शब्दादिव्येन वा कूटचिह्नकृतसंभावनाभयात्परीक्षा कार्या ॥ २१२ ॥
एवं निश्चिते साधनविशेषेण दण्डविशेषमाह—

भस्मपङ्कजरजःस्पर्शे दण्डो दशपणः स्मृतः ।

अमेध्यपार्ष्णिनिष्ठयूतस्पर्शने द्विगुणस्ततः ॥ २१३ ॥

समेष्वेवं परस्त्रीषु द्विगुणस्तूतमेषु च ।

हीनेष्वर्धदमो मोहमदादिभिरदण्डनम् ॥ २१४ ॥

भस्मना पङ्केन रेणुना वा यः परं स्पर्शयत्यसौ दशपणं दण्डं दाप्यः ।
अमेध्यमिति अशुश्लेष्मनखकेशकर्णविट्दूषिकाभुक्तोच्छिष्टादिकं च गृह्यते ।
पार्ष्णिः पादस्य पश्चिमो भागः, निष्ठयूतं मुखनिःसारितं जलम्, तैः स्पर्शने
ततः पूर्वादशपणाद्विगुणो विंशतिपणो दण्डो वेदितव्यः ॥ पुरीषादिस्पर्शने
पुनः कात्यायनेन विशेष उक्तः—'छर्दिमूत्रपुरीषाद्यैरापायः स चतुर्गुणः । षड्गुणः
कायमध्ये स्यान्मूर्ध्नि खट्वगुणः स्मृतः ॥' इति । 'आद्य'ग्रहणाद्द्राक्षाशुक्रासृज्जाज्जानो
गृह्यन्ते । एवंभूतः पूर्वोक्तो दण्डः सवर्णविषये द्रष्टव्यः । परभार्यासु
चाविशेषेण । तथोक्तमेषु स्वापेक्षयाऽधिकश्रुतवृत्तेषु पूर्वोक्तादशपणाद्विंशतिपणाच्च
दण्डाद्विगुणो दण्डो वेदितव्यः । हीनेषु स्वापेक्षया न्यूनतृत्तश्रुतादिषु पूर्वोक्त-
स्यार्धदमः पञ्चपणो दशपणश्च वेदितव्यः । मोहश्चित्तवैकल्यम्, मदो मद्यपा-
नजन्योऽवस्थाविशेषः । 'आदि'ग्रहणाद्ब्रह्मावेशादिकम् । एतर्मुक्तेन भस्मादिस्पर्शने
कृतेऽपि दण्डो न कर्तव्यः ॥ २१३-२१४ ॥

प्रातिलोम्यापराधे दण्डमाह—

विप्रपीडाकरं छेद्यमङ्गमब्राह्मणस्य तु ।

उद्गूणे प्रथमो दण्डः संस्पर्शे तु तदर्धिकः ॥ २१५ ॥

ब्राह्मणानां पीडाकरमब्राह्मणस्य क्षत्रियैर्द्विदङ्गं करचरणादिकं तच्छेत्त-
व्यम् । क्षत्रियवैश्ययोरपि पीडां कुर्वतः शूद्रस्याङ्गच्छेदनमेव । (मनुः ८।२७९)
—'येन केनचिदङ्गेन हिंसाच्छ्रेयांसमन्यजः । छेतव्यं तत्तदेवास्य तन्मनोरनु-

पाठा०—१ असाक्षिके हते A. २ कृतादृते A., कृताद्भयात् V. ३ चिह्नै-
र्ब्रणादि ख. ४ द्विगुणः स्मृतः ख. ५ दमः प्रोक्तो मदादिभि A. ६ न्यून-
श्रुतादिषु ख. ७ चेच्छ्रेष्ठमन्यजः—मनुः.

शासनम् ॥' इति । द्विजातिमात्रस्यापराधे शूद्रस्याङ्गच्छेदविधानाद्वैश्यस्यापि क्षत्रियापकारिणोऽयमेव दण्डः; तुल्यन्यायत्वात् । उद्गूर्णे वधार्थमुच्यते शस्त्रादिके प्रथमसाहसो दण्डो वेदितव्यः । शूद्रस्य पुनरुद्गूर्णेऽपि हस्तादिच्छेदनमेव; (८१२८०)—'पाणिमुद्यम्य दण्डं वा पाणिच्छेदनमर्हति' इति मनुस्मरणात् ॥ उद्गूरणार्थं शस्त्रादिस्पर्शने तु तदर्धिकः प्रथमसाहसाद्धर्षदण्डो वेदितव्यः ॥ भस्मादिसंस्पर्शे पुनः क्षत्रियवैश्ययोः 'प्रातिलोम्यापवादिषु द्विगुणत्रिगुणा दमा' (व्य० २०७) इति वाक्पारुष्योक्तन्यायेन कल्प्यम् । शूद्रस्य तत्रापि हस्तच्छेद एव । (८१२८२)—'अवनिष्ठीवतो दर्पाद्भावोष्ठौ छेदयेन्नृपः । अवमूत्रयतो मेढ्र-मवशर्षयतो गुदम् ॥' इति मनुस्मरणात् ॥ २१५ ॥

एवं प्रातिलोम्यापराधे दण्डमभिधाय पुनः सजातिमधिकृत्याह—

उद्गूर्ण हस्तपादे तु दशविंशतिकौ दमौ ।

परस्परं तु सर्वेषां शस्त्रे मध्यमसाहसः ॥ २१६ ॥

हस्ते पादे वा ताडनार्थमुद्गूर्णे यथाक्रमं दशपणो विंशतिपणश्च दण्डो वेदितव्यः । परस्परवधार्थं शस्त्रे उद्गूर्णे सर्वेषां वर्णिनां मध्यमसाहसो दण्डः ॥ २१६ ॥

पादकेशांशुकर्करोल्लुञ्चनेषु पणान्दश ।

पीडाकर्षांशुकावेष्टपादाध्यासे शतं दमः ॥ २१७ ॥

किंच, पादकेशवस्त्रकारणामन्यतमं गृहीत्वा य उल्लुञ्चति झटित्याकर्षयति असौ दशपणान्दण्ड्यः । पीडा च कर्षश्चांशुकावेष्टश्च पादाध्यासश्च पीडाकर्षांशुकावेष्टपादाध्यासं तस्मिन्समुचिते शतं दण्ड्यः । एतदुक्तं भवति—अंशुकेनावेष्ट्य गाढमापीड्याकृष्य च यः पादेन घट्टयति, तं शतं पणान्दापयेदिति ॥ २१७ ॥

शोणितेन विना दुःखं कुर्वन्काष्ठादिभिर्नरः ।

द्वात्रिंशतं पणान्दण्ड्यो द्विगुणं दर्शनेऽसृजः ॥ २१८ ॥

किंच । यः पुनः शोणितं यथा न दृश्यते तथा मृदुताडनं काष्ठलो-ष्टादिभिः करोत्यसौ द्वात्रिंशतं पणान्दण्ड्यः ॥ यदा पुनर्गाढताडनेन लोहितं दृश्यते तदा द्वात्रिंशतो द्विगुणं चतुःषष्टिपणान्दण्डनीयः । लज्जासंस्थिभेदे पुनर्विशेषो मनुना दर्शितः (८१२८४)—'लज्जभेदकः शतं दण्ड्यो लोहितस्य च दर्शकः । मांसभेत्ता च षण्णिकान्प्रवास्यस्त्वस्थिभेदकः ॥' इति ॥ २१८ ॥

पाठा०—१ वर्णानां घ. २ करालुञ्चनेषु Δ. ३ पीडाकर्षाञ्जनावेष्ट्य V. ४ दमयेदिति ग. ५ पीडां Δ. ६ पणान्दाप्यो Δ.; V. ७ मांसास्थिविभेदे ख.

दण्डपारुष्य० २१६-२२२] एकं बहुभिस्ताडने दण्डः २८९

करपाददंतो भङ्गे छेदने कर्णनासयोः ।

मध्यो दण्डो व्रणोद्भेदे मृतकल्पहते तथा ॥ २१९ ॥

किंच, करपाददन्तस्य प्रत्येकं भङ्गे कर्णनासस्य च प्रत्येकं छेदने रुढ-
व्रणस्योद्भेदने मृतकल्पो यथा भवति तथा हते ताडिते मध्यमसाहसो
वेदितव्यः । अनुबन्धादिना विषयस्य साम्यमत्रापादनीयम् ॥ २१९ ॥

चेष्टाभोजनवाग्रोधे नेत्रादिप्रतिभेदने ।

कन्धरावाहुसंक्रां च भङ्गे मध्यमसाहसः ॥ २२० ॥

किंच, गमनभोजनभाषणनिरोधे नेत्रस्य 'आदि'ग्रहणाजिह्वायाश्च प्रति-
भेदने । कन्धरा ग्रीवा, बाहुः प्रसिद्धः, सक्थि ऊरुस्तेषां प्रत्येकं भङ्गे
मध्यमसाहसो दण्डः ॥ २२० ॥

एकं घ्नतां बहूनां च यथोक्ताद्विगुणो दमः ।

अपि च, यदा पुनर्वहवो मिलिता एकस्याङ्गभङ्गादिकं कुर्वन्ति, तदा
यस्मिन्यस्मिन् अपराधे यो यो दण्ड उक्तस्तत्र तस्माद्विगुणो दण्डः प्रत्येकं
वेदितव्यः । अतिक्रूरत्वात्तेषां प्रातिलोम्यानुलोम्यापराधयोरप्येतस्यैव सवर्णविष-
येऽभिहितस्य दण्डजातस्य वाक्पारुष्योक्तक्रमेण हानिं वृद्धिं च कल्पयेत्;
'वाक्पारुष्ये यै एवोक्तः प्रतिलोम्यानुलोमतः । स एव दण्डपारुष्ये दाप्यो राज्ञा
यथाक्रमम् ॥' इति स्मरणात् ॥—

कलहापहतं देयं दण्डश्च द्विगुणस्ततः ॥ २२१ ॥

किंच, कलहे वर्तमाने यथेनापहतं तत्तेन प्रत्यर्पणीयम् । अपहतद्रव्याद्वि-
गुणश्चापहारनिमित्तो दण्डो देयः ॥ २२१ ॥

दुःखमुत्पादयेद्यस्तु स समुत्थानजं व्ययम् ।

दाप्यो दण्डं च यो यस्मिन्कलहे समुदाहतः ॥ २२२ ॥

किंच, यो यस्य ताडनादुःखमुत्पादयेत्स तस्य व्रणरोपणादौ औषधार्थं
पथ्यार्थं च यो व्ययः क्रियते तं दद्यात् । समुत्थानं व्रणरोपणम् । यस्मिन्क-
लहे यो दण्डस्तं च दद्यात्, न पुनः समुत्थानजव्ययमात्रम् ॥ २२२ ॥

पाठा०—१ दन्तभङ्गे A. २ सक्थ्यङ्घ्रिभङ्गे A. ३ उत्तमसाहसः V.
४ पराधेऽप्येतस्येव घ. ५ य एवोक्तः प्रतिलोमानुलोमतः । स एव दण्ड-
पारुष्ये राज्ञा कार्यो यथाक्रमम् घ. ६ स्तथा A. ७ त्थानधनव्ययम् A.
८ दण्डश्च V.

या० २५

परगात्राभिद्रोहे दण्डमुक्तवानन्तरं बहिरङ्गार्थनाशे दण्डमाह—

अभिघाते तथा छेदे भेदे कुड्यावपातने ।

पणान्दाप्यः पञ्च दश विंशतिं तद्वयं तथा ॥ २२३ ॥

मुद्रादिना कुड्यस्याभिघाते विदारणे द्विधाकरणे च यथाक्रमं पञ्चपणो दशपणो विंशतिपणश्च दण्डो वेदितव्यः । अवपातने पुनः कुड्यस्यैते त्रयो दण्डाः संमुचिता ग्राह्याः; पुनः कुड्यसंपादनार्थं च धनं स्वामिने दद्यात् ॥ २२३ ॥

दुःखोत्पादि गृहे द्रव्यं क्षिपन्प्राणहरं तथा ।

षोडशाद्यः पणान्दाप्यो द्वितीयो मध्यमं दमम् ॥ २२४ ॥

अपि च, परगृहे दुःखजनकं कण्टकादि द्रव्यं प्रक्षिपन्षोडशपणा-
दण्ड्यः । प्राणहरं पुनर्विषभुजङ्गादिकं प्रक्षिपन्मध्यमसाहसं दण्ड्यः २२४

पश्चभिद्रोहे दण्डमाह—

दुःखे च शोणितोत्पादे शाखाङ्गच्छेदने तथा ।

दण्डः क्षुद्रपशूनां तु द्विपणप्रभृतिः क्रमात् ॥ २२५ ॥

क्षुद्राणां पशूनां अजाविकहरिणप्रायाणां ताडनेन दुःखोत्पादने असृक्स्त्रा-
वणे शाखाङ्गच्छेदने । 'शाखा'शब्देन चात्र प्राणसंचाररहितं शृङ्गादिकं
लक्ष्यते । अङ्गानि करचरणप्रभृतीनि, शाखा चाङ्गं च शाखाङ्गं तस्य छेदने
द्विपणप्रभृतिर्दण्डः । द्वौ पणौ यस्य दण्डस्य स द्विपणः । द्विपणः प्रभृतिरा-
दिर्यस्य दण्डगणस्यासौ द्विपणप्रभृतिः । स च दण्डगणो द्विपणश्चतुःपणः षट्पणोऽ-
ष्टपण इत्येवंरूपो न पुनर्द्विपणस्त्रिपणश्चतुष्पणः पञ्चपण इति । कथमिति चेदुच्यते ?
अपराधगुरुत्वात्तावत्प्रथमदण्डाद्गुरुतरमुपरितनं दण्डत्रितयमवगम्यते । तत्र चाश्रु-
तत्रित्वादिसंख्याश्रयणाद्वरं श्रुतिद्विसंख्याया एवाभ्यासाश्रयणेन गुरुत्वसंपादन-
मिति निरवद्यम् ॥ २२५ ॥

लिङ्गस्य छेदने मृत्यौ मध्यमो मूल्यमेव च ।

महापशूनामेतेषु स्थानेषु द्विगुणो दमः ॥ २२६ ॥

किंच, तेषां क्षुद्रपशूनां लिङ्गछेदने मरणे च मध्यमसाहसो दण्डः ।
स्वामिने च मूल्यं दद्यात् । महापशूनां पुनर्गौगजवाजिप्रभृतीनामेतेषु
स्थानेषु ताडनलोहितस्रावणादिषु निमित्तेषु पूर्वाक्कादण्डाद्विगुणो दण्डो
वेदितव्यः ॥ २२६ ॥

पाठा०—१ द्वैधीकरणे घ. २ समन्विताः घ. ३ अजाविहरिणानां घ.
४ चिश्चतुःपणः ख. ५ स्रावणादिनिमित्तेषु ख.

साहसप्रक० २२३-२२९] स्थावराभिद्रोहे दण्डः

२९१

स्थावराभिद्रोहे दण्डमाह—

प्ररोहिशाखिनां शाखास्कन्धसर्वविदारणे ।

उपजीव्यद्रुमाणां च विंशतेर्द्विगुणो दमः ॥ २२७ ॥

प्ररोहा अङ्कुरास्तद्वन्यः शाखाः प्ररोहिण्यः; याश्चिन्नाः पुनरुक्ताः प्रतिकण्डं प्ररोहन्ति ताः शाखा येषां वटादीनां ते प्ररोहिशाखिनः; तेषां शाखाच्छेदने, यतो मूलशाखा निर्गच्छन्ति स स्कन्धः, तस्य छेदने; समूलवृक्षच्छेदने च यथाक्रमं विंशतिर्पणदण्डादारभ्य पूर्वस्मात्पूर्वस्मादुत्तरोत्तरो दण्डो द्विगुणः । एतदुक्तं भवति—विंशतिर्पणश्चत्वारिंशत्पणोऽशीतिपण इत्येवं त्रयो दण्डा यथाक्रमं शाखाच्छेदनादिष्वपराधेषु भवन्तीति । अप्ररोहिशाखिनामप्युपजीव्यवृक्षाणामा-
मादीनां पूर्वोक्तेषु स्थानेषु पूर्वोक्ता एव दण्डाः, अनुपजीव्याप्ररोहिशाखिषु पुन-
र्वृक्षेषु कल्प्याः ॥ २२७ ॥

वृक्षविशेषान्प्रत्याह—

चैत्यश्मशानसीमासु पुण्यस्थाने सुरालये ।

जातद्रुमाणां द्विगुणो दमो वृक्षे च विश्रुते ॥ २२८ ॥

चैत्यादिषु जातानां वृक्षाणां शाखाच्छेदनादिषु पूर्वोक्तादण्डाद्विगुणः ।
विश्रुते च पिप्पलपलाशादिके द्विगुणो दण्डः ॥ २२८ ॥

गुल्मादीन्प्रत्याह—

गुल्मगुच्छक्षुपलताप्रतानौषधिवीरुधाम् ।

पूर्वस्मृतादर्धदण्डः स्थानेषूक्तेषु कर्तने ॥ २२९ ॥

गुल्मा अनतिदीर्घनिविडलता मालत्यादयः, गुच्छा अवलीरूपाः असरल-
प्रायाः कुरण्टकादयः, क्षुपाः करवीरादयः सरलप्रायाः, लता दीर्घयायिन्यो
द्राक्षातिमुक्ताप्रभृतयः, प्रतानाः काण्डप्ररोहरहिताः सरलयायिन्यः सारिवाप्रभृ-
तयः, ओषध्यः फलपाकावसानाः शालिप्रभृतयः, वीरुधः छिन्ना अपि या
विविधं प्ररोहन्ति ताः गुडूचीप्रभृतयः, एतेषां पूर्वोक्तेषु स्थानेषु विकर्तने
छेदने पूर्वोक्तादण्डादर्धदण्डो वेदितव्यः ॥ २२९ ॥

इति दण्डपारुष्यप्रकरणम् ।

अथ साहसप्रकरणम् २०

संप्रति साहसं नाम विवादपदं व्याचिरयासुस्तल्लक्षणं तावदाह—

सामान्यद्रव्यप्रसभैर्रणात्साहसं स्मृतम् ।

सामान्यस्य साधारणस्य यथेष्टविनियोगानर्हत्वाविशेषेण परकीयस्य द्रव्य-

पाठा०—१ पणादण्डादारभ्य घ. २ दमो वृक्षेऽथ विश्रुते ख., 'दमा
वृक्षं' A. ३ क्षिप्वायायिन्यः. ४ हरणं साहसं A. ५ यथेष्टविनियोग ग-घ.
६ त्वाद्विशेषेण ग.

स्यापहरणं साहसम् । कुतः ? प्रसभहरणात् प्रसह्य हरणात्, बलावष्टम्भेन हरणादिति यावत् ॥ एतदुक्तं भवति—राजदण्डं जनाक्रोशं चोलङ्घय राजपुरुषे-
तरजनसमक्षं यत्किञ्चिन्मारणहरणपरदारप्रधर्षणादिकं क्रियते तत्सर्वं साहसमिति साहसलक्षणम् । अतः साधारणधनपरधनयोर्हरणस्यापि बलावष्टम्भेन क्रियमाण-
त्वात्साहसत्वमिति । नारदेनापि साहसस्य स्वरूपं विवृतम् (२।१४)—‘सहसा क्रियते कर्म यत्किञ्चिद्बलदर्पितैः । तत्साहसमिति प्रोक्तं सहो बलमिहोच्यते ॥’
इति । तदिदं साहसं चौर्यवाग्दण्डपारुष्यस्त्रीसंग्रहेषु व्यासक्तमपि बलदर्पावष्टम्भो-
पाधितो भिद्यते इति दण्डातिरेकार्थं पृथगभिधानम् । तस्य च दण्डवैचित्र्यप्रति-
पादनार्थं प्रथमादिभेदेन त्रैविध्यमभिधाय तल्लक्षणं तेनैव विवृतम् (१।४।३-९)—
‘तत्पुनस्त्रिविधं ज्ञेयं प्रथमं मध्यमं तथा । उत्तमं चेति शास्त्रेषु तस्योक्तं लक्षणं पृथक् ॥ फलमूलोदकादीनां क्षेत्रोपकरणस्य च । भङ्गाक्षेपोपमर्दाद्यैः प्रथमं साहसं स्मृतम् ॥ वासःपथ्यन्नपानानां गृहोपकरणस्य च । एतेनैव प्रकारेण मध्यमं साहसं स्मृतम् ॥ व्यापादो विषशस्त्राद्यैः परदाराभिमर्शनम् । प्राणोपरोधि यच्चान्यदुक्त-
मुत्तमसाहसम् ॥ तस्य दण्डः क्रियाक्षेपः प्रथमस्य शतावरः । मध्यमस्य तु शास्त्रज्ञैर्दृष्टः पञ्चशतावरः ॥ उत्तमे साहसे दण्डः सहस्रावर इष्यते । वधः सर्व-
स्वहरणं पुराजिर्वासनाङ्कने । तदङ्गच्छेद इत्युक्तो दण्ड उत्तमसाहसे ॥’ इति ॥
वधादयश्चापराधतारतम्यादुत्तमसाहसे समस्ता व्यस्ता वा योज्याः ॥

तत्र परद्रव्यापहरणरूपे साहसे दण्डमाह—

तन्मूल्याद्विगुणो दण्डो निहवे तु चतुर्गुणः ॥ २३० ॥

तस्यापहृतद्रव्यस्य मूल्यात् द्विगुणो दण्डः । यः पुनः साहसं कृत्वा ‘नाहमकार्षम्’ इति निहुते तस्य मूल्याच्चतुर्गुणो दण्डो भवति । एतस्मा-
देव विशेषदण्डविधानात्प्रथमसाहसादिसामान्यदण्डविधानमपहारव्यतिरिक्तविषयं गम्यते ॥ २३० ॥

साहसिकस्य प्रयोजयितारं प्रत्याह—

यः साहसं कारयति स दाप्यो द्विगुणं दमम् ।

यथैवमुक्त्वाऽहं दाता कारयेत्स चतुर्गुणम् ॥ २३१ ॥

यस्तु ‘साहसं कुरु’ इत्येवमुक्त्वा कारयत्यसौ साहसिकादण्डाद्विगुणं दण्डं दाप्यः । यः पुनः ‘अहं तुभ्यं धनं दास्यामि, त्वं कुरु’ इत्येवमुक्त्वा साहसं कारयति स चतुर्गुणं दण्डं दाप्योऽनुबन्धातिशयात् ॥ २३१ ॥

टिप्पणं—१ नाप्रामाण्यम्, न वा विकल्पः, अपि तु विशेषस्य सामान्यापवाद-
कत्वेनापहाररूपे विषयविशेषे द्वैगुण्यचातुर्गुण्यविधायकेन विशेषवाक्येन सामान्यविधायकं वाच्यते इत्यभिप्रायः ।

पाठा०—१ पाधिना भिद्यते घ. २ कुर्वित्येवं वाचैव कारयति घ.

साहसिकविशेषं प्रत्याह—

अर्घ्याक्षेपातिक्रमकृद्भ्रातृभार्याप्रहारकः ।

संदिष्टस्याप्रदाता च समुद्रगृहभेदकृत् ॥ २३२ ॥

सामन्तकुलिकादीनामपकारस्य कारकः ।

पञ्चाशत्पणिकौ दण्ड एषामिति विनिश्चयः ॥ २३३ ॥

अर्घ्यस्यार्घ्याहस्याचार्यादिराक्षेपमाज्ञातिक्रमं च यः करोति, यश्च भ्रातृ-
भार्याताडयति तथा संदिष्टस्य प्रतिश्रुतस्यार्थस्याप्रदाता यश्च मुद्रितं गृह-
मुद्घाटयति तथा खगृहे क्षेत्रादिसंसक्तगृहक्षेत्रादिस्वामिनां कुलिकानां
खकुलोद्भवानां 'आदि' ग्रहणात् खग्राम्यखदेशीयानां च योऽपकर्ता, ते सर्वे
पञ्चाशत्पणपरिमितेन दण्डेन दण्डनीयाः ॥ २३२-२३३ ॥

स्वच्छन्दविधवागामी विक्रुष्टेऽनभिधावकः ।

अकारणे च विक्रोष्टा चण्डालश्चोत्तमान्स्पृशेत् ॥ २३४ ॥

शूद्रप्रव्रजितानां च दैवे पित्र्ये च भोजकः ।

अयुक्तं शपथं कुर्वन्नयोग्यो योग्यकर्मकृत् ॥ २३५ ॥

वृषक्षुद्रपशूनां च पुंस्त्वस्य प्रतिघातकृत् ।

साधारणस्यापलापी दासीगर्भविनाशकृत् ॥ २३६ ॥

पितृपुत्रस्वसृभ्रातृदम्पत्याचार्यशिष्यकाः ।

एषामपतितान्योन्यत्यागी च शतदण्डभाक् ॥ २३७ ॥

किंच, नियोगं विना यः स्वेच्छया विधवां गच्छति, चौरादिभयाकुलै-
र्विक्रुष्टे च यः शक्तोऽपि नाभिधावति, यश्च वृथाक्रोशं करोति, यश्च
चण्डालो ब्राह्मणादीन्स्पृशति, यश्च शूद्रप्रव्रजितान्दिगम्बरादीन्दैवे
पित्र्ये च कर्मणि भोजयति, यश्चायुक्तं 'मातरं गमिष्यामि' इत्येवं शपथं
करोति, तथा यश्च अयोग्य एव शूद्रादियोग्यकर्माध्ययनादि करोति,
वृषो बलीवर्दः, क्षुद्रपशवोऽजादयस्तेषां पुंस्त्वस्य प्रजननशक्तेर्विनाशकः,
'वृषक्षुद्रपशूनाम्' इति पाठे हिंसाद्यौषधप्रयोगेण वृक्षादेः फलप्रसूनानां पातयिता,
साधारणमपलपति साधारणद्रव्यस्य च वञ्चकः, दासीगर्भस्य च पातयिता,
ये च पित्रादयोऽपतिता एव सन्तोऽन्योन्यं त्यजन्ति, ते सर्वे प्रत्येकं
पणशतं दण्डार्हा भवन्ति ॥ २३४-२३७ ॥

इति साहसप्रकरणम् ॥

पाठा०—१ अर्घ्याक्रोशाति ख., A. २ स्पृशन् A. ३ शूद्रः प्रव्रजितानां
ख. A. ४ पितापुत्र A. ५ ग्रहीष्यामीत्येवं ख.

साहसप्रसङ्गात्तत्सहशापराधेषु निर्णेजकादीनां दण्डमाह—

वसानस्त्रीन्पणान्दण्ड्यो नेजकस्तु परांशुकम् ।

विक्रयावक्रयाधानयाचितेषु पणान्दश ॥ २३८ ॥

नेजको वस्त्रस्य धावकः, स यदि निर्णेजनार्थं समर्पितानि वासांसि स्वय-
माच्छादयति तदाऽसौ पणत्रयं दण्ड्यः । यः पुनस्तानि विक्रीणीते अव-
क्रयं वा 'एतावत्कालमुपभोगार्थं वस्त्रं दीयते, मल्लमेतावद्धनं देयम्' इत्येवं भाट-
केन यो ददाति, आधित्वं वा नयति, स्वसुहृद्भ्यो याचितं वा ददात्यसौ प्रत्यप-
राधं दशपणान्दण्डनीयः । तानि च वस्त्राणि श्लक्ष्णशाल्मलीफलके क्षालनी-
यानि न पाषाणे, न च व्यत्यसनीयानि, न च खगृहे वासयितव्यानि; इतरथा दण्ड्यः ।
(८।३९६)—'शाल्मलीफलके श्लक्ष्णे निज्याद्वासांसि नेजकः । न च वासांसि
वासोभिर्निर्देहेन च वासयेत् ॥' इति मनुस्मरणात् ॥ यदा पुनः प्रमादात्तानि
नाशयति तदा नारदेनोक्तं द्रष्टव्यम्—'मूल्याष्टभागो हीयेत सकृद्धौतस्य वाससः ।
द्विः पादस्त्रिस्तृतीयांशश्चतुर्धौतेऽर्धमेव च ॥ अर्धक्षयात्तु परतः पादांशापचयः
क्रमात् । यावत्क्षीणदशं जीर्णं जीर्णस्यानियमः क्षयः ॥' इति । अष्टपणकीतस्य
सकृद्धौतस्य वस्त्रस्य नाशितस्याष्टमभागपणोनं मूल्यं देयम् । द्विधौतस्य तु पादोनं,
त्रिधौतस्य पुनस्तृतीयांशन्यूनम् । चतुर्धौतस्यार्धं पणचतुष्टयं देयम् । ततः परं
प्रतिनिर्णेजनमवशिष्टं मूल्यं पादपादापचयेन देयम् । यावज्जीर्णं जीर्णस्य पुनर्नाशि-
तस्येच्छातो मूल्यदानकल्पनम् ॥ २३८ ॥

पितापुत्रविरोधे तु साक्षिणां त्रिपणो दमः ।

अन्तरे च तयोः स्यात्तस्याप्यष्टगुणो दमः ॥ २३९ ॥

पितापुत्रयोः कलहे यः साक्ष्यमङ्गीकरोति, न पुनः कलहं निवारयति
असौ पणत्रयं दण्ड्यः । यश्च तयोः सपणे विवादे पणदाने प्रतिभूर्भवत्यसौ,
चकारात्तयोः कलहं वर्धयति, सोऽपि त्रिपणादष्टगुणं चतुर्विंशतिपणान्द-
ण्डनीयः । दम्पत्यादिष्वयमेव दण्डोऽनुसरणीयः ॥ २३९ ॥

तुलाशासनमानानां कूटकृन्नाणकस्य च ।

एभिश्च व्यवहर्ता यः स दाप्यो दममुत्तमम् ॥ २४० ॥

तुला तोलनदण्डः, शासनं पूर्वोक्तम्, मानं प्रस्थद्रोणादि, नाणकं मुद्रा-

टिप्प०—१ केवलं तत्साक्षिणो दण्डो नात्रानुमतः; साक्षित्वोच्छेदापत्तेः, तद-
सत्त्वे च विवादावसानविरहापत्तेश्च; किं च यः कलहनिवारणसमर्थोऽपि तमनिवारण-
साक्ष्यमङ्गीकरोति स दण्ड्य इत्याशयः ।

पाठा०—१ विक्रयापक्रमाधानयाचितेषु (=भाटकेनार्पणमपक्रमः, आध-
मनमाधानम्) १. २ शाल्मले फलके ख. ३ अष्टमभागोनं पणं मूल्यं ख-
घ. ४ पादाद्यपचयेन ख. ५ द्विशतो दमः १. ६ तु A. ७ प्यष्टशतो दमः १.

साहसे प्रासं० २२८-२४५] तुलानाणकादौ कूटकरणे दण्डः २९५

दिचिहितं द्रम्भनिष्कादि, एतेषां यः कूटकृत देशप्रसिद्धपरिमाणादन्यथा न्यून-
त्वमाधिक्यं वा द्रम्भादेरव्यवहारिकमुद्रात्वं ताम्रादिगर्भत्वं वा करोति, यश्च तैः
कूटेर्जानन्नपि व्यवहरति, तावुभौ प्रत्येकमुत्तमसाहसं दण्डनीयौ ॥२४०॥

नाणकपरीक्षिणं प्रत्याह—

अकूटं कूटकं ब्रूते कूटं यश्चाप्यकूटकम् ।

स नाणकपरीक्षी तु दाप्य उत्तमसाहसम् ॥ २४१ ॥

यः पुनर्नाणकपरीक्षी ताम्रादिगर्भमेव द्रम्भादिकं सम्यगिति ब्रूते,
सम्यक् च कूटकमिति असावुत्तमसाहसं दण्ड्यः ॥ २४१ ॥

चिकित्सकं प्रत्याह—

भिषग्भिष्याचरन्दण्ड्यस्तिर्यक्षु प्रथमं दमम् ।

मानुषे मध्यमं राजपुरुषेषूत्तमं दमम् ॥ २४२ ॥

यः पुनर्भिषक् मिथ्या आयुर्वेदानभिज्ञ एव जीवनार्थं 'चिकित्सितज्ञोऽहम्'
इति तिर्यङ्गबुध्यराजपुरुषेषु चिकित्सामाचरत्यसौ यथाक्रमेण प्रथम-
मध्यमोत्तमसाहसान्दण्डनीयः । तत्रापि तिर्यगादिषु मूल्यविशेषेण वर्णवि-
शेषेण राजप्रत्यासत्तिविशेषेण दण्डस्य लघुगुरुभावः कल्पनीयः ॥ २४२ ॥

अवन्ध्यं यश्च बध्नाति बद्धं यश्च प्रमुञ्चति ।

अप्राप्तव्यवहारं च स दाप्यो दममुत्तमम् ॥ २४३ ॥

यः पुनर्वन्धनानर्हमनपराधिनं राजाज्ञया विना बध्नाति, यश्च बद्धं
व्यवहारार्थमाहूतं अनिवृत्तव्यवहारं चोत्सृजति, असौ उत्तमसाहसं
दाप्यः ॥ २४३ ॥

मानेन तुलया वापि योऽश्मष्टमकं हरेत् ।

दण्डं स दाप्यो द्विशतं वृद्धौ हानौ च कल्पितम् ॥२४४॥

यः पुनर्वणिक् ब्रीहिकार्पासादेः पण्यस्याष्टममंशं कूटमानेन कूटतुलया
वा अन्यथा वा परिहरति असौ पणानां द्विशतं दण्डनीयः । अपहृतस्य
द्रव्यस्य पुनर्वृद्धौ हानौ च दण्डस्यापि वृद्धिर्हानी कल्प्ये ॥ २४४ ॥

भेषजस्नेहलवणगन्धधान्यगुडादिषु ।

पण्येषु प्रैक्षिपन्हीनं पणान्दाप्यस्तु षोडश ॥ २४५ ॥

टिप्प०—1 तिर्यक्षु मूल्यविशेषेण, मानुषेषु ब्राह्मणत्वादिविशेषेण, राजपुरुषेषु तत्प्र-
त्यासत्तिविशेषेण दण्डस्य गुरुलघुत्वे कल्पनीये इति भावः ।

पाठा०—१ व्यावहारिकमुद्रितत्वं घ. २ चरन्दाप्यः घ. ३ राजमानुषे-
तुत्तमं घ., A. ४ दण्डानां. ५ हीनं क्षिपतः पणा दण्डस्तु A.

भेषजमौषधद्रव्यम्, स्नेहो घृतादिः, लवणं प्रसिद्धम्, गन्धद्रव्यमुशीरादि,
धान्यगुडौ प्रसिद्धौ, 'आदि'शब्दाद्विभुमरीचादि, एतेष्वसारं द्रव्यं विक्र-
यार्थं मिश्रयतः षोडशपणो दण्डः ॥ २४५ ॥

मृचर्मणिसूत्रायःकाष्ठबल्कलवाससाम् ।

अजातौ जातिकरणे विक्रेयाष्टगुणो दमः ॥ २४६ ॥

किंच, न विद्यते बहुमूल्या जातिर्यस्मिन्मृचर्मणादिके तदजाति, तस्मिन्
जातिकरणे विक्रयार्थं गन्धवर्णरसान्तरसंचारेण बहुमूल्यजातीयसादृश्यसं-
पादने, यथा—मल्लिकामोदसंचारेण मृत्तिकायां सुगन्धामलकमिति, मार्जार-
चर्मणि वर्णोत्कर्षापादनेन व्याघ्रचर्मणि, स्फटिकमणौ वर्णान्तरकरणेन पद्मराग
इति, कार्पासिके सूत्रे गुणोत्कर्षाधानेन पट्टसूत्रमिति, कैलायसे वर्णोत्कर्षाधानेन
रजतमिति, विल्वकाष्ठे चन्दनामोदसंचारेण चन्दनमिति, कङ्कोले त्वगाख्यं लवङ्ग-
मिति, कार्पासिके वाससि गुणोत्कर्षाधानेन कौशेयमिति, विक्रेयस्यापादितसाद-
र्यमृचर्मणादेः पण्यस्याष्टगुणो दण्डो वेदितव्यः ॥ २४६ ॥

समुद्रपरिवर्तं च सारभाण्डं च कृत्रिमम् ।

आधानं विक्रयं वापि नयतो दण्डकल्पना ॥ २४७ ॥

भिन्ने पणे च पञ्चाशत्पणे तु शतमुच्यते ।

द्विपणे द्विशतो दण्डो मूल्यवृद्धौ च वृद्धिमान् ॥ २४८ ॥

मुद्रः पिधानं, मुद्रेण सह वर्तत इति समुद्रं करण्डकम्, परिवर्तनं व्यत्यासः;
योऽन्यदेव मुक्तानां पूर्णं करण्डकं दर्शयित्वा हस्तलाघवेनान्यदेव स्फटिकानां पूर्णं
करण्डकं समर्पयति, यश्च सारभाण्डं कस्तूरिकादिकं कृत्रिमं कृत्वा विक्रय-
मार्थं वा नयति तस्य दण्डकल्पना वक्ष्यमाणा वेदितव्या । कृत्रिमकस्तू-
रिकादेर्मूल्यभूते पणे भिन्ने न्यूने, न्यूनपणमूल्य इति यावत्; तस्मिन् कृत्रिमे
विक्रीते पञ्चाशत्पणो दण्डः । पणमूल्ये पुनः शतम् । द्विपणमूल्ये
द्विशतो दण्ड इत्येवं मूल्यवृद्धौ दण्डवृद्धिरुच्येया ॥ २४७-२४८ ॥

वणिजः प्रत्याह—

संभूय कुर्वतामर्थं संवाधं कारुशिल्पिनाम् ।

अर्धस्य हासं वृद्धिं वा जानतो दम उत्तमः ॥ २४९ ॥

राजनिरूपितार्धस्य हासं वृद्धिं वा जानन्तोऽपि वणिजः संभूय

पाठा०—१ विक्रेयाष्टगुणो A. २ कार्पासिके च घ. ३ समुद्र ख.
४५ तु A. ६ भिन्ने भिन्नमूल्ये घ. ७ हासे वृद्धौ वा साहस्रो दण्ड उच्यते
A. ८ जानतां घ.

साहसे प्राप्तं ०२४६-२५३] पणितव्येऽर्धव्यवस्था

२९७

मिलित्वा कारूणां रजकादीनां शिल्पिनां चित्रकारादीनां संवाद्यं पीडाकर-
मर्धान्तरं लाभलोभात्कुर्वन्तः पणसहस्रं दण्डनीयाः ॥ २४९ ॥

संभूय वणिजां पण्यमनर्थेणोपरुन्धताम् ।

विक्रीणतां वा विहितो दण्ड उत्तमसाहसः ॥ २५० ॥

किंच, ये पुनर्वणिजो मिलित्वा देशान्तरादागतं पण्यमनर्थेण हीनमूल्येन
प्रार्थयमाना उपरुन्धन्ति, महार्घेण वा विक्रीणते तेषामुत्तमसाहसो
दण्डो विहितो मन्वादिभिः ॥ २५० ॥

केन पुनरर्थेण पणितव्यमित्यत आह—

राजनि स्थाप्यते योऽर्धः प्रत्यहं तेन विक्रयः ।

क्रयो वा निःस्वस्तस्माद्वणिजां लाभकृत्स्मृतः ॥ २५१ ॥

राजनि संनिहिते सति यस्तेनार्धः स्थाप्यते निरूप्यते तेनार्धेण प्रतिदिनं
क्रयो विक्रयो वा कार्यः । निर्गतः स्वो निःस्वोऽवशेषैस्तस्माद्राजनिरु-
पितार्धाद्यो निःस्वः स एव वणिजां लाभकारी, न पुनः स्वच्छन्दपरिकल्पि-
तात् । मनुना चार्धकरणे विशेषो दर्शितः (८।४०२)—‘पञ्चरात्रे पञ्चरात्रे पक्षे
मासे तथा गते । कुर्वीत चैषां प्रत्यक्षमर्धसंस्थापनं नृपः ॥’ इति ॥ २५१

Trade स्वदेशपण्ये तु शतं वणिगृह्णीत पञ्चकम् ।

दशकं पारदेश्ये तु यः सद्यःक्रयविक्रयी ॥ २५२ ॥

किंच, स्वदेशप्राप्तं पण्यं गृहीत्वा यो विक्रीणीते असौ पञ्चकं शतं पणशते
पणपञ्चकं लाभं गृह्णीयात् । परदेशात्प्राप्ते पुनः पण्ये शतपणमूल्ये दश-
पणालाभं गृह्णीयात् । यस्य पणस्य ग्रहणदिवस एव विक्रयः संपद्यते । यः
पुनः कालान्तरे विक्रीणीते तस्य कालोत्कर्षवशाद्धोभोत्कर्षः कल्प्यः । एवं च
यथार्थे निरूपिते पणशते पञ्चपणो लाभो भवति तथैवार्धो राज्ञा स्वदेशपण्यविषये
स्थापनीयः ॥ २५२ ॥

पारदेश्यपण्येऽर्धनिरूपणप्रकारमाह—

पण्यस्योपरि संस्थाप्य व्ययं पण्यसमुद्भवम् ।

अर्धोऽनुग्रहकृत्कार्यः केतुर्विक्रेतुरेव च ॥ २५३ ॥

देशान्तरादागते पण्ये देशान्तरगमनप्रत्यागमनभाण्डग्रहणशुल्कादिस्थानेषु
यावानुपयुक्तोऽर्थस्तावन्तमर्थं परिगणय्य पण्यमूल्येन सह मेलयित्वा

टिप्प०—१ अन्यथा परदेशविषये वक्ष्यमाणत्वे नात्रानुक्तौ न्यूनतेति ह्यम् ।

पाठा०—१ मभिहितो A. २ लाभकः A. ३ शेषः घ. ४ पारदेशे A.
५ वशाद्धाभः कल्प्य ग. ६ नुग्राहकः A.

यथा पणशते दशपणो लाभः संपद्यते तथा केतुविक्रेत्रोरनुग्रहकार्यघ्नो राज्ञा
स्थापनीयः ॥ २५३ ॥

इति साहसे प्रासङ्गिकप्रकरणम् ।

अथ विक्रीयासंप्रदानप्रकरणम् २१

प्रासङ्गिकं परिसमाप्याधुना विक्रीयासंप्रदानं प्रक्रमते । तत्स्वरूपं च नारदेना-
भिहितम् (८११)—‘विक्रीय पण्यं मूल्येन केतुर्यत्र प्रदीयते । विक्रीयासंप्रदानं
तद्विवादपदमुच्यते ॥’ इति । तत्र विक्रेयद्रव्यस्य चराचरभेदेन द्वैविध्यमभिधाय
पुनः षड्विधत्वं तेनैव प्रत्यपादि (८१२-३)—‘लोकेऽस्मिन्निद्विविधं पण्यं जङ्गमं
स्थावरं तथा । षड्विधस्तस्य तु बुधैर्दानादानविधिः स्मृतः ॥ गणितं तुलितं मेयं
क्रियया रूपतः श्रिया ॥’ इति गणितं क्रमुकफलादि, तुलितं कनककस्तूरीकुङ्कुमादि,
मेयं शाल्यादि, क्रियया बाहोदोहारूपयोपलक्षितमश्वमहिष्यादि । रूपतः पण्याङ्ग-
नादि, श्रिया दीप्त्या मरकतपद्मारागादीति ॥

एतत्पदप्रकारकमपि पण्यं विक्रीयाऽसंप्रयच्छतो दण्डमाह—

गृहीतमूल्यं यः पण्यं केतुर्नैव प्रयच्छति ।

सोदयं तस्य दाप्योऽसौ दिग्ग्लानं वा दिगागते ॥२५४॥

गृहीतं मूल्यं यस्य पण्यस्य विक्रेत्रा तद्गृहीतमूल्यं, तद्यदि विक्रेता प्रार्थयमा-
नाय स्वदेशवणिजे केत्रे न समर्पयति, तच्च पण्यं यदि क्रयकाले बहुमूल्यं
सत्कालान्तरेऽल्पमूल्येनैव लभ्यते, तदार्धहासकृतो य उदयो वृद्धिः पण्यस्य
स्थावरजङ्गमात्मकस्य तेन सहितं पण्यं विक्रेता केत्रे दापनीयः । यदा
मूल्यहासकृतः पण्यस्योपयो नास्ति, किं तु क्रयकाले यावदेवेयतो मूल्यस्येय-
त्पण्यमिति प्रतिपन्नं तावदेव तदा तत्पण्यमादाय तस्मिन्देशे विक्रीणानस्य यो
लाभस्तेनोदयेन सहितं द्विकं त्रिकमित्यादिप्रतिपादितवृद्धिरूपोदयेन वा सहितं केतु-
वाञ्छावशादापनीयः; यथाह नारदः (८१५)—‘अर्धश्रेदैर्वहीयेत सोदयं पण्य-
मावहेत् । स्थानिनामेष नियमो दिग्ग्लानं दिग्विचारिणाम् ॥’ इति । यदा त्वर्धमह-
त्त्वेन पण्यस्य न्यूनभावस्तदा तस्मिन्पण्ये वस्त्रगृहादिके य उपभोगस्तदाच्छादन-
सुखनिवासादिरूपो विक्रेतुस्तत्सहितं पण्यमसौ दाप्यः; यथाह नारदः (८१४)
—‘विक्रीय पण्यं मूल्येन यः केतुर्न प्रयच्छति । स्थावरस्य क्षयं दाप्यो जङ्गमस्य
क्रियाफलम् ॥’ इति । विक्रेतुरुपभोगः क्षय उच्यते; केतुसंबन्धित्वेन क्षीयमाण-
त्वात्, न पुनः कुड्यपातस्यघातादिरूपः । तस्य तु—‘उपहन्येत वा पण्यं
दहेतापह्रियेत वा विक्रेतुरेव सोऽनर्थो विक्रीयासंप्रयच्छतः ॥’ (ना० ८१६)

**पाठा०—१ गणितं क्रमुकफलादि; तुलितं कर्पूरादि. ग. घ. २ ‘श्वेदत्र’
ख. ३ कुड्यपालघातादि ख.**

विक्रयासंप्र० २५४-२५८] एकत्र विक्रीयान्यत्र विक्रये दण्डः २९९

इत्यत्रोक्तत्वात् ॥ यदा त्वसौ केता देशान्तरात्पण्यग्रहणार्थमागतस्तदा तत्पण्य-
मादाय देशान्तरे विक्रीणानस्य यो लाभस्तेन सहितं पण्यं विक्रेता केत्रे दाप-
यितव्यः । अयं च क्रीतपण्यसमर्पणनियमोऽनुशयाभावे द्रष्टव्यः ॥ सति त्वनुशये
'क्रीत्वा विक्रीय वा किञ्चिदि'त्यादि (८१२२) मनुक्तं वेदितव्यम् ॥ २५४ ॥

विक्रीतमपि विक्रेयं पूर्वक्रेतर्यगृह्णाति ।

हानिश्चेत्केतुदोषेण केतुरेव हि सा भवेत् ॥ २५५ ॥

किंच, यदा पुनर्जातानुशयः केता पण्यं न जिघृक्षति तदा विक्रीतमपि
पण्यमन्यत्र विक्रेयम्, यदा पुनर्विक्रेत्रा दीयमानं केता न गृह्णाति, तच्च
पण्यं राजदैविकेनोपहतं, तदा केतुरेवासौ हानिर्भवेत्; पण्यग्रहणरूपेण
केतुदोषेण नाशितत्वात् ॥ २५५ ॥

राजदैवोपघातेन पण्ये दोषमुपागते ।

हानिर्विक्रेतुरेवासौ याचितस्याप्रयच्छतः ॥ २५६ ॥

अपि च, यदा पुनः केत्रा प्रार्थ्यमानमपि पण्यं विक्रेता न समर्पयति,
अजातानुशयोऽपि, तच्च राजदैविकेनोपहतं, भवति, तदासौ हानि-
र्विक्रेतुरेव । अतोऽन्यददुष्टं पण्यं विनष्टसदृशं केत्रे देयम् ॥ २५६ ॥

अन्यहस्ते च विक्रीय दुष्टं वाऽदुष्टवद्यदि ।

विक्रीणीते दमस्तत्र मूल्यात्तु द्विगुणो भवेत् ॥ २५७ ॥

किंच, यः पुनर्विनैवानुशयमेकस्य हस्ते विक्रीतं पुनरन्यस्य हस्ते विक्रीणीते
सदोषं वा पण्यं प्रच्छादितदोषं विक्रीणीते, तदा तत्पण्यमूल्याद्विगुणो
दमो वेदितव्यः । नारदेनाप्यत्र विशेषो दर्शितः (८१८)—'अन्यहस्ते च
विक्रीय योऽन्यन्मै तत्प्रयच्छति । द्रव्यं तद्विगुणं दाप्यो विनयस्तावदेव तु ॥ निर्दोषं
दर्शयित्वा तु सदोषं यः प्रयच्छति । स मूल्याद्विगुणं दाप्यो विनयं तावदेव तु ॥'
इति ॥ सर्वश्चायं विधिर्दत्तमूल्ये पण्ये द्रष्टव्यः । अदत्तमूल्ये पुनः पण्ये बाज्जात्र-
क्ये केतुविक्रेत्रोर्नियमकारिणः समयादृते प्रवृत्तौ निवृत्तौ वा न कश्चिद्दोषः ।
यथाह नारदः (८१९०)—'दत्तमूल्यस्य पण्यस्य विधिरेष प्रकीर्तितः । अदत्तेऽ-
न्यत्र समयाच्च विक्रेतुरविक्रयः ॥' इति ॥ २५७ ॥

विक्रयानुशयोऽभिहितः । क्रीतानुशयस्वरूपं तु प्राक् प्रपञ्चितम् । अधुना
तदुभयसाधारणं धर्ममाह—

क्षयं वृद्धिं च वणिजा पण्यानामविजानता ।

क्रीत्वा नानुशयः कार्यः कुर्वन्षड्भागदण्डभाक् ॥ २५८ ॥

टिप्प०—१ अनुचितमूल्येन विक्रयो हि अनुशय इत्युच्यते । २ 'तस्येहानुशयो
भवेत् । सोऽन्तर्दशाहे तद्द्रव्यं दद्याच्चैवाददीत वा' इति तच्छेषः ।

पाठा०—१ पण्यदोष A. २ सदृशं घ. ३ मूल्याच्च A.

परीक्षितक्रीतपण्यानां क्रयोत्तरकालं कयकालपरिमाणतोऽर्धकृतां वृद्धिमपश्यता
 केत्रा अनुशयो न कार्यः । विक्रेत्रा च महार्धनिबन्धनं पण्यक्षयमपश्यता
 नानुशयितव्यम् । वृद्धिक्षयपरिज्ञाने पुनः केतृविक्रेत्रोरनुशयो भवतीति
 व्यतिरेकादुक्तं भवति । अनुशयकालावधिस्तु नारदेनोक्तः (८१९)—‘क्रीत्वा
 मूल्येन यः पण्यं दुःक्रीतं मन्यते कयी । विक्रेतुः प्रतिदेयं तत्तस्मिन्नेवाहय-
 विक्षतम् ॥ द्वितीयेऽहि ददत्केता मूल्यार्विंशांशमावहेत् । द्विगुणं तु तृतीयेऽहि
 परतः केतुरेव तत् ॥’ इति । अपरीक्षितक्रयविक्रये पुनः पण्यवैगुण्यनिबन्धनानु-
 शयावधिर्दशैकपञ्चसप्ताहे’त्यादिना दर्शित एव । तदनया वाचोयुक्त्या वृद्धिक्षय-
 परिज्ञानस्यानुशयकारणत्वमवगम्यते । यथा गण्यपरीक्षाविधिवलत्पण्यदोषाणा-
 मनुशयकारणत्वं अतः पण्यदोषतद्वृद्धिक्षयकारणत्रितयाभावेऽनुशयकालाभ्यन्त-
 रेऽपि यद्यनुशयं करोति तदा पण्यषड्भागां दण्डनीयः । अनुशयकार-
 णसद्भावेऽप्यनुशयकालातिक्रमेणानुशयं कुर्वतोऽप्ययमेव दण्डः । उपभोगेनावि-
 नश्वरेषु स्थिरार्धेष्वनुशयकालातिक्रमेणानुशयं कुर्वतो मनुक्तो दण्डो द्रष्टव्यः (८१-
 २२३)—‘परेण तु दशाहस्य न दद्यान्नापि दापयेत् । आददानो ददच्चैव राज्ञा
 दण्ड्यः शतानि षट् ॥’ इति ॥ २५८ ॥

इति विक्रीयासंप्रदानं नाम प्रकरणम् ।

अथ संभूयसमुत्थानप्रकरणम् २२

संभूयसमुत्थानं नाम विवादपदमिदानीमभिधीयते—

समवायेन वणिजां लाभार्थं कर्म कुर्वताम् ।

लाभालाभौ यथाद्रव्यं यथा वा संविदा कृतौ ॥ २५९ ॥

‘सर्वे वयमिदं कर्म मिलिताः कुर्मः’ इत्येवंरूपा संप्रतिपत्तिः समवायः, तेन
 ये वणिङ्गटनर्तकप्रभृतयो लाभलिप्सवः प्रातिस्विकं कर्म कुर्वते, तेषां
 लाभालाभावुपचयापचयौ यथाद्रव्यं येन यावद्धनं पण्यग्रहणार्थं दत्तं तद-
 नुसारेणावसेयौ; यद्वा,—प्रधानगुणभावपर्यालोचनयास्य भागद्वयमस्यैको भाग
 इत्येवंरूपया संविदा समयेन यथा संप्रतिपन्नौ तथा वेदितव्यौ ॥ २५९ ॥

प्रतिषिद्धमनादिष्टं प्रमादाद्यच्च नाशितम् ।

स तदद्याद्विप्लवाच्च रक्षितादशमांशभाक् ॥ २६० ॥

किंच । तेषां संभूय प्रचरतां मध्ये ‘पण्यमिदमित्थं न व्यवहर्तव्यम्’ इति
 प्रतिषिद्धमाचरता यन्नाशितमनादिष्टमनुज्ञातं वा कुर्वाणेन तथा प्रमादा-
 त्प्रज्ञाहीनतया वा येन यन्नाशितं स तत्पण्यं वणिग्भ्यो दद्यात् । यः पुनस्तेषां

पाठा०—१ यत्पण्यं दुष्क्रीतं ख. २ पदमधुना समभिदधाति घ.
 ३ रक्षिता दशमांशभाक् A.

संभूयसमु० २५९-२६३] पण्यपरिमाणनिहवे दण्डः ३०१

मध्ये चौरराजादिजनिताद्यसनात्पण्यं पालयति स तस्माद्रक्षितात्पण्यादशम-
मंशं लभते ॥ २६० ॥

अर्घप्रक्षेपणाद्विशं भागं शुल्कं नृपो हरेत् ।

व्यासिद्धं राजयोग्यं च विक्रीतं राजगामि तत् ॥ २६१ ॥

‘इयतः पण्यस्येयन्मूल्यम्’ इत्यर्घः, तस्य प्रक्षेपणात् राजतो निरूपणा-
द्धेतोरसौ मूल्याद्विशतिरतममंशं शुल्कार्थं गृह्णीयात् । यत्पुनर्व्यासिद्धं
‘अन्यत्र न विक्रेयम्’ इति राज्ञा प्रतिषिद्धं, यच्च राजयोग्यं मणिमाणिक्याद्य-
प्रतिषिद्धमपि तद्राज्ञेऽनिवेद्य लाभलोभेन विक्रीतं चेद्राजगामि मूल्यदाननिर-
पेक्षं तत्सर्वं पण्यं राजाऽपहरेदित्यर्थः ॥ २६१ ॥

मिथ्यावदन्परीमाणं शुल्कस्थानादपासरन् ।

दाप्यस्त्वष्टगुणं यश्च सव्याजक्रयविक्रयी ॥ २६२ ॥

यः पुनर्वणिक् शुल्कवच्चनार्थं पण्यपरिमाणं निहते शुल्कग्रहणस्थाना-
द्वाऽपसरति यश्च ‘अस्येदमस्येदं वा’ इत्येवं विवादास्पदीभूतं पण्यं क्रीणति
विक्रीणीते वा ते सर्वे पण्यादष्टगुणं दण्डनीयाः ॥ २६२ ॥

तरिकः स्थलजं शुल्कं गृह्णन्दाप्यः पणान्दश ।

ब्राह्मणप्रातिवेश्यानामेतदेवानिमन्त्रणे ॥ २६३ ॥

अपि च, शुल्कं हि द्विविधं—स्थलजं जलजं च । तत्र स्थलजम्—‘अर्घप्रक्षेप-
णाद्विशं भागं शुल्कं नृपो हरेत्’ (व्य० २६१) इत्यत्रोक्तम् । जलजं तु मानवे-
ऽभिहितम् (८।४०४, ५, ७)—‘पणं यानं तरे दाप्यं पुरुषोऽर्धपणं तरे । पादं
पशुश्च योषिच्च पादार्धं रिक्तकः पुमान् ॥ भाण्डपूर्णानि यानानि तार्यं दाप्यानि
सारतः । रिक्तभाण्डानि यत्किञ्चित्पुमांसश्चापरिच्छदाः ॥ गर्भिणी तु द्विमासादि-
स्तथा प्रव्रजितो मुनिः । ब्राह्मणा लिङ्गिनश्चैव न दाप्यास्तारिकं नैराः ॥’ इति ॥
शुल्कद्वयेऽप्ययमपरो विशेषः—‘न भिन्नकार्षापणमस्ति शुल्कं न शिल्पवृत्तौ न
शिशौ न दूते । न भैक्षलब्धे न हतावशेषे न श्रोत्रिये प्रव्रजिते न यज्ञे ॥’
इति ॥ तीर्थतेऽनेनेति तैरिः नावादिः, तज्जन्यशुल्केऽधिकृतस्तारिकः, स यदा
स्थलोद्भवं शुल्कं गृह्णाति तदा दशपणान्दण्डनीयः । वेशो वेश्म, प्रतिवेश
इति स्ववेशमाभिमुखं स्ववेशमपार्श्वस्थं चोच्यते; तत्र भवाः प्रातिवेश्याः, ब्राह्मणाश्च
ते प्रातिवेश्याश्च ब्राह्मणप्रातिवेश्याः; तेषां श्रुतवृत्तसंपन्नानां श्राद्धादिषु विभवे
सत्यनिमन्त्रणे एतदेव दशपणात्मकं दण्डनं वेदितव्यम् ॥ २६३ ॥

पाठा०—१ यद्राजयोग्यं ख. २ सव्याजक्रयविक्रयी (=सव्याजौ
शौल्किकप्रतारणावन्तौ) Δ. ३ ब्राह्मणः प्रतिवेशानां Δ. ४ तरे—मनु-
स्मृतिः. ५ तरो नावादिः घ. ६ संपूर्णानां ख.

या० २६

देशान्तरमृतवणिग्रिकथं प्रत्याह—

देशान्तरगते प्रेते द्रव्यं दायाद्वान्धवाः ।

ज्ञातयो वा हरेयुस्तदागतास्तैर्विना नृपः ॥ २६४ ॥

यदा संभूयकारिणां मध्ये यः कश्चिद्देशान्तरगतो मृतस्तदा तदीयमंशं दायादाः पुत्राद्यपत्यवर्गाः, वान्धवाः मातृपक्षा मातुलाद्याः, ज्ञातयोऽपत्यवर्गव्यतिरिक्ताः सपिण्डा वा, आगताः संभूय व्यवहारिणो ये देशान्तरादागतास्ते वा गृह्णीयुः । तैर्विना दायादाद्यभावे राजा गृह्णीयात् । 'वा'शब्देन च दायादादीनां वैकल्पिकमधिकारं दर्शयति । पौर्वापर्यनियमस्तु 'पत्नी दुहितर' (व्य० १३५) इत्यादिना प्रतिपादित एवात्रापि वेदितव्यः । शिष्यसम्बन्धचारिव्राह्मणनिषेधो वणिक्प्राप्तिश्च वचनप्रयोजनम् । वणिजामपि मध्ये यः पिण्डदानार्णदानादिसमर्थः स गृह्णीयात् । सामर्थ्यविशेषे पुनः सर्वे वणिजः संसृष्टिनो विभज्य गृह्णीयुः । तेषामप्यभावे दशवर्षं दायादाद्यागमनं प्रतीक्ष्यानागतेषु स्वयमेव राजा गृह्णीयात् । तदिदं नारदेन स्पष्टीकृतम् 'एकस्य चेत्स्यान्मरणं दायादोऽस्य तदामुयात् । अन्यो वाऽसति दायादे शक्ताश्चेत्सर्वे एव ते ॥ तदभावे तु गुप्तं तैत्कारयेद्दशवत्सरान् । अस्वामिकमदायादं दशवर्षस्थितं ततः ॥ राजा तदात्मसात्कुर्यादेवं धर्मो न हीयते ॥' इति ॥ २६४ ॥

जिह्वं त्यजेयुर्निर्लाभमशक्तोऽन्येन कारयेत् ।

किं च, जिह्वो वक्त्रकः तं निर्लाभं निर्गतलामं लाभमाच्छिद्य त्यजेयुर्वहिष्कुर्युः । यश्च संभूयकारिणां मध्ये भाण्डप्रत्यवेक्षणादिकं कर्तुमसमर्थोऽसावन्येन स्वकं कर्म भाण्डभारवाहनतदायव्ययपरीक्षणादिकं कारयेत् ॥—

प्रागुपदिष्टं वणिग्धर्ममृत्विगादिष्वतिदिशति—

अनेन विधिराख्यात ऋत्विक्पर्षककर्मिणाम् ॥ २६५ ॥

अनेन 'लाभालाभौ यथाद्रव्यम्' इत्यादिवणिग्धर्मकथनेन ऋत्विजां होत्रादीनां कृषीवलानां नटनर्तकतक्षादीनां च शिल्पकर्मोपजीविनां विधिर्वर्तनप्रकार आख्यातः । तत्र च ऋत्विजां धनविभागे विशेषो मनुना दर्शितः (८११०)— 'सर्वेषामर्थिनो मुख्यास्तदर्धेनार्थिनोऽपरे । तृतीयिनस्तृतीयां शाश्वतुर्थांशाश्च प्रादिनः ॥' इति । अस्यायमर्थः— ज्योतिष्टोमेन 'तं शतेन दीक्षयन्ती'ति वैचनेन

टिप्पण०—१ पूर्वं गवां प्रस्तुतत्वात् शतेन गवां शतेन तं यजमानं अध्वर्यादयो दीक्षयन्तीत्यर्थः । यतो दक्षिणाग्रहणेन यजमानयुता भवन्ति । यथा भुजिक्रियासाध्ये चक्ष्मात्मके कार्ये 'पयसा तृप्तिं कुर्वीत' इति पयोद्रव्ये विहिते तत्पयो भोजनसाधनस्यौदनस्य स्थाने निपतति तद्वदत्रापि दीक्षयन्तीति निजर्थभूतं दीक्षाकारणं दक्षिणादानस्य कार्ये इत्याशयः ।

पाठा०—१ विज्ञेयः घ. २ तद्धारयेत् घ. ३ वचने गवा घ.

गवां शतमृत्विगानतिरूपे दक्षिणाकार्ये विनियुक्तम् । ऋत्विजश्च होत्रादयः षोडश । तत्र कस्य कियानंश इत्यपेक्षायामिदमुच्यते । सर्वेषां होत्रादीनां षोडशत्विजां मध्ये ये मुख्याश्चत्वारो होत्रध्वर्युव्रह्मोद्गातारः ते गोशतस्यार्धिनः सर्वेषां भागपूरणोपपत्तिवशादष्टाचत्वारिंशद्रूपार्धेनार्धभाजः । अपरे मैत्रावरुणप्रतिप्रस्थातृब्राह्मणाच्छंसिप्रस्तोतारस्तदर्थेन तस्य मुख्यांशस्यार्धेन चतुर्विंशतिरूपेनार्धभाजः । ये पुनस्तृतीयिनः अच्छावाकनेष्ट्राग्नीध्रप्रतिहर्तारस्ते तृतीयिनो मुख्यांशस्य षोडशगोरूपतृतीयांशेन तृतीयांशभाजः । ये तु पादिनः आवस्तदुन्नेतृषोतृसुत्रद्वयस्यास्ते मुख्यभागस्य यश्चतुर्थांशो द्वादशगोरूपस्तद्भाजः ॥ ननु कथमयमंशनियमो घटते ? न तावदत्र समयः, नापि द्रव्यसमवायः, नापि वचनम्, यद्वशादीदृशभागनियमः स्यात्; अतः 'समं स्यादश्नुतत्वादि'ति न्यायेन सर्वेषां समांशभाक्त्वं कर्मानुरूपेण वाऽशभाक्त्वमिति युक्तम् । अत्रोच्यते, - ज्योतिष्टोमप्रकृतिके द्वादशाहेऽर्थिनस्तृतीयिनः पादिनः इति सिद्धवदनुवादो न घटते; यदि तत्प्रकृतिभूते ज्योतिष्टोमे अर्धतृतीयचतुर्थांशभाक्त्वं मैत्रावरुणादीनां न स्यात्, अतो वैदिकर्द्धिप्रभृतिसमाख्याबलात्प्रागुक्तोऽशनियमोऽवकल्प्यत इति निरवययम् ॥ २६५ ॥

इति संभूयसमुत्थानप्रकरणम् ।

अथ स्तेयप्रकरणम् २३

इदानीं स्तेयं प्रस्तूयते; तल्लक्षणं च मनुनाभिहितम् (८।३।३२) — 'स्यात्साहसं त्वन्वयवत्प्रसभं कर्म यत्कृतम् । निरन्वयं भवेत्स्तेयं कृत्वैपह्नूयते च यत् ॥' इति । अन्वयवत् द्रव्यरक्षिराजाध्यक्षादिसमक्षम्, प्रसभं बलावष्टम्भेन यत्परधनहरणादिकं क्रियते तत्साहसम्; स्तेयं तु तद्विलक्षणं निरन्वयं द्रव्यस्वाम्याद्यसमक्षं वञ्चयित्वा यत्परधनैर्हरणं तदुच्यते । यच्च सान्वयमपि कृत्वा न मयेदं कृतमिति भयान्निहुते तदपि स्तेयम् ॥ नारदेनाप्युक्तम् (१।४।१७) — 'उपायैर्विविधैरेषां छलयित्वाऽपकर्षणम् । सुप्तमत्तप्रमत्तेभ्यः स्तेयमाहुर्मनीषिणः ॥' इति ॥

तत्र तस्करग्रहणपूर्वकत्वाद्दण्डनस्य, ग्रहणस्य च ज्ञानपूर्वकत्वात्, ज्ञानोपायं तावदाह —

ग्राहकैर्गृह्यते चौरौ लोप्त्रेणाथ पदेन वा ।

पूर्वकर्मापराधी च तथा चाशुद्रवासकः ॥ २६६ ॥

यः 'चौरौऽयम्' इति जनैर्विख्याप्यते असौ ग्राहकै राजपुरुषस्थानपालप्रभृतिभिर्गृहीतव्यः । लोप्त्रेणापहृतभाजनादिना वा चौर्यचिह्नेन नाशदेशादा-

टिप्प०—१ इदं 'स्यात्साहसं त्वन्वयवत्' इति मनुव्याख्यानुगुणम् । २ इदं तु 'कृत्वाऽपह्नूयते' इतिपरम् । ३ लोप्त्रं अपहृतद्रव्यैकदेशः, पांसुकर्दमादिवर्ती पादाङ्कः पदं तस्य पुरुषस्य पादेन संमितम् । यस्य गृहं प्रति नष्टदेशादारभ्य पदपरंपरा जाता सोऽपि चौर इत्यपराकः ।

पाठा०—१ नियमो घ. २ पह्नवते च यत् घ. हत्वापव्ययते-मनुः । ३ ग्रहणं घ. ४ नाशदिवसा.

रभ्य चौर्यपदानुसरणेन वा ग्राह्यः । यश्च पूर्वकर्मापराधी प्राक्प्रख्यातचौर्यः,
अशुद्धोऽप्रज्ञातो वासः स्थानं यस्यासावशुद्धवासकः, सोऽपि ग्राह्यः ॥ २६६ ॥

अन्येऽपि शङ्कया ग्राह्या जातिनामादिनिह्वयैः ।

द्यूतस्त्रीपानसक्ताश्च शुष्कभिन्नमुखस्वराः ॥ २६७ ॥

परद्रव्यगृहाणां च पृच्छका गूढचारिणः ।

निराया व्ययवन्तश्च विनष्टद्रव्यविक्रयाः ॥ २६८ ॥

किंच, न केवलं पूर्वोक्ता ग्राह्याः, किंत्वन्येऽपि वक्ष्यमाणैर्लिङ्गैः शङ्कया ग्राह्याः ।
जातिनिह्वयेन 'नाहं शूद्र' इत्येवंरूपेण, नामनिह्वयेन 'नाहं डिर्त्य' इत्येवं-
रूपेण, 'आदि'ग्रहणात्स्वदेशग्रामकुलाद्यपलापेन च लक्षिता ग्राह्याः । द्यूतप-
ण्याङ्गनामद्यपानादिव्यसनेष्वतिप्रसक्तास्तथा 'कुतस्योऽसि त्वम्?' इति
चौरग्राहिभिः पृष्ठो यदि शुष्कमुखो भिन्नस्वरो वा भवति, तर्ह्यसावपि
ग्राह्यः । बहुवचनात्स्त्रिललाटादीनां ग्रहणम् । तथा ये निष्कारणं 'कियदस्य
धनं, किं वाऽस्य गृहम्' इति पृच्छन्ति, ये च वेषान्तरधारणेनात्मानं ये गृहयित्वा
चरन्ति, ये चायाभावेऽपि बहुव्ययकारिणः, ये वा विनष्टद्रव्याणां जीर्णवस्त्रभिन्न-
भाजनादीनामविज्ञातस्वामिकानां विक्रयकास्ते सर्वे चौरसंभावनया ग्राह्याः । एवं
नानाविधचौरलिङ्गान्पुरुषान्गृहीत्वा एते चौराः किं वा साधव इति सम्यक्-
परीक्षेत, न पुनर्लिङ्गदर्शनमात्रेण चौर्यनिर्णयं कुर्यात् । अचौर्यस्यापि लोप्रादि-
लिङ्गसंबन्धसंभवात् । यथाह नारदः—'अन्यहस्तात्परिभ्रष्टमकामादुच्छ्रितं
भुवि । चोरेण वा पैरिक्षितं लोप्रां यत्नात्परीक्षयेत् ॥' तथा—'असत्याः सत्यसं-
काशाः सत्याश्वासत्यसंनिभाः । दृश्यन्ते विविधा भावास्तस्मादुक्तं परीक्षणम् ॥'
इति ॥ २६७-२६८ ॥

एवं चौर्यशङ्कया गृहीतेनात्मा संशोधनीय इत्याह—

गृहीतः शङ्कया चौर्ये नात्मानं चेद्विशोधयेत् ।

दापयित्वा हतं द्रव्यं चौरदण्डेन दण्डयेत् ॥ २६९ ॥

यदि चौर्यशङ्कया गृहीतस्तन्निस्तरणार्थमात्मानं न शोधयति तर्हि
वक्ष्यमाणधनदापनवधादिदण्डभागभवेत् । अतो मानुषेण तदभावे दिव्येन वा
आत्मा शोधनीयः ॥ ननु 'नाहं चौरः' इति मिथ्योत्तरे कथं प्रमाणं संभवति?—
तस्याभावरूपत्वात् । उच्यते,—दिव्यस्य तावद्भावाभावगोचरत्वं 'रुच्या वाऽन्यतरः
कुर्यात्' इत्यत्र प्रतिपादितम् । मानुषं पुनर्यद्यपि साक्षाच्छुद्धमिथ्योत्तरे न
संभवति, तथापि कारणेन संसृष्टे भावरूपमिथ्याकारणसाधनमुखेनाभावमपि
गोचरयत्येव । यथा 'नाशापहारकाले अहं देशान्तरस्य' इत्यभियुक्तैर्भाविते
चौर्यभावस्याप्यर्थात्सिद्धेः शुद्धिर्भवत्येव ॥ २६९ ॥

पाठा०—१ नामजात्यादि A. २ गूढवासिनः घ. ३ लपित्य इत्येवं घ.
४ गृहमित्येवंविधं पृच्छन्ति घ. ५ प्रतिक्षितं घ. ६ गतं.

चौरदण्डमाह—

चौरं प्रदाप्यापहतं घातयेद्विविधैर्वधैः ।

यस्तु प्रागुक्तपरीक्षया यन्निरपेक्षं वा निश्चितचौर्यस्तं स्वामिने अपहतं धनं स्वरूपेण मूल्यकल्पनया वा दापयित्वा विविधैर्वधैर्घातयेत् । एतच्चोत्तमसाहसदण्डप्राप्तियोग्योत्तमद्रव्यविषयम्, न पुनः पुष्पवस्त्रादिक्षुद्रमध्यमद्रव्यापहारविषयम् । 'साहसेषु य एवोक्तस्त्रिषु दण्डो मनीषिभिः । स एव दण्डः स्तेयेऽपि द्रव्येषु त्रिष्वनुकमात् ॥' (१४।३१) इति नारदवचनेन वधरूपस्योत्तमसाहसस्योत्तमद्रव्यविषये व्यवस्थापितत्वात् ॥ यत्पुनर्वृद्धमनुवचनम्—'अन्यायोपात्तवित्तत्वाद्धनमेषां मलात्मकम् । अतस्तान्घातयेद्राजा नार्थदण्डेन दण्डयेत् ॥' इति,—तदपि महापराधविषयम् ॥—

चौरविशेषेऽपवादमाह—

सचिह्नं ब्राह्मणं कृत्वा स्वराष्ट्राद्विप्रवासयेत् ॥ २७० ॥

ब्राह्मणं पुनश्चौरं महत्यप्यपराधेऽपि न घातयेत्, अपि तु ललाटेऽङ्कयित्वा स्वदेशान्निष्कासयेत् । अङ्कनं च श्वपदाकारं कार्यम्; तथा च मनुः (१।२३७)—'गुरुतल्पे भगः कार्यः सुरापाने सुराध्वजः । स्तेये च श्वपदं कार्यं ब्रह्महण्यशिराः पुमान् ॥' इति । एतच्च दण्डोत्तरकालं प्रायश्चित्तमचिकीर्षतां द्रष्टव्यम्; यथाह मनुः (१।२४०)—'प्रायश्चित्तं तु कुर्वाणाः सर्वे वर्णा यथोदितम् । नाङ्कया राज्ञा ललाटे तु दाप्यास्तूतमसाहसम् ॥' इति ॥ २७० ॥

चौरादर्शने अपहतद्रव्यप्राप्त्युपायमाह—

घातितेऽपहृते दोषो ग्रामभर्तुरनिर्गते ।

विवीतं भर्तुस्तु पथि चौरोद्धर्तुरवीतके ॥ २७१ ॥

यदि ग्राममध्ये मनुष्यादिप्राणिवधो धनापहरणं वा जायते तदा ग्रामपतेरेव चौरपेक्षादोषः, तत्परिहारार्थं स एव चौरं गृहीत्वा राज्ञेऽर्पयेत् । तदशकौ हृतं धनं धनिने दद्याद्यदि चौरपदं स्वग्रामान्निर्गतं न दर्शयति । दर्शिते पुनस्तत्पदं यत्र प्रविशति तद्विषयाधिपतिरेव चौरं धनं वार्षयेत् । तथा च नारदः (१६।७)—'गोचरे यस्य मुष्येत तेन चौरः प्रयत्नतः । ग्राह्यो दाप्योऽथवा शेषं पदं यदि न निर्गतम् ॥ निर्गते पुनरेतस्मान्न चेदन्यत्र पातितम् । सामन्तान्मार्गपालांश्च दिक्पालांश्चैव दापयेत् ॥' इति ॥ विवीते त्वपहारे विवीतस्वामिन एव दोषः । यदा त्वध्वन्येव तद्धृतं भवत्यवीतके वा विवीतादन्यत्र क्षेत्रे तदा चौरोद्धर्तुमार्गपालस्य दिक्पालस्य वा दोषः ॥ २७१ ॥

टिप्प०—१ विवीतः प्रचुरवृणकाष्ठो रक्ष्यमाणत्वेन परिगृहीतो भूप्रदेश इति पूर्व १६० पथे विवृतमेव.

पाठा०—१ स्ता वर्तयेत् घ. २ चौरस्य पदं ख. ३ लुप्येत ख.; मुच्येत ग. ४ वापराधः घ.

स्वसीम्नि दद्याद्ग्रामस्तु पदं वा यत्र गच्छति ।

पञ्चग्रामी बहिः क्रोशादशग्राम्यथवा पुनः २७२ ॥

किंच, यदा पुनर्ग्रामाद्वहिः सीमापर्यन्ते क्षेत्रे मोषादिकं भवति तदा तद्ग्राम-
वासिन एव दद्युः,—यदि सीम्नो बहिश्चौरपदं न निर्गतम् । निर्गते पुनर्यत्र
ग्रामादिके चौरपदं प्रविशति स एव चौरार्पणादिकं कुर्यात् । यदा त्वनेकग्राम-
मध्ये क्रोशमात्राद्वहिःप्रदेशे घातितो मुषितो वा चौरपदं च जनसंसर्गादिना भग्नं,
तदा पञ्चानां ग्रामाणां समाहारः पञ्चग्रामी दशग्रामसमाहारो दशग्रामी वा
दद्यात् । विकल्पवचनं तु यथा तत्प्रत्यासत्त्यपहृतधनप्रत्यर्पणादिकं कुर्यादित्येव-
मर्थम् । यदा त्वन्यतोऽपहृतं द्रव्यं दापयितुं न शक्नोति तदा स्वक्रोशादेव राजा
दद्यात् । ‘चौरहतमवजित्य यथास्थानं गमयेत्स्वक्रोशाद्वा दद्यात्’ (२०।४६-४७)
इति गौतमस्मरणात् ॥ मुषितामुषितसन्देहे मानुषेण दिव्येन वा निर्णयः कार्यः ।
‘यदि तस्मिन्दाप्यमाने भवेन्मोषे तु संशयः । मुषितः शपथं दाप्यो बन्धुभिर्वापि
साधयेत् ॥’ इति वृद्धमनुस्मरणात् ॥ २७२ ॥

अपराधविशेषेण दण्डविशेषमाह—

बन्दिग्राहांस्तथा वाजिकुञ्जराणां च हारिणः ।

प्रसह्यघातिनश्चैव शूलानारोपयेन्नरान् ॥ २७३ ॥

बन्दिग्राहादीन्बलावष्टम्भेन घातकांश्च नरान्शूलानारोपयेत् । अयं
च वधप्रकारविशेषोपदेशः । (१।२८०)—‘क्रीडागारायुधागारदेवतागारभेद-
कान् । हस्त्यश्वरथहर्तृश्च हन्यादेवाविचारयन् ॥’ इति मनुस्मरणात् ॥ २७३ ॥

उत्क्षेपकग्रन्थिभेदौ करसन्दंशहीनकौ ।

कार्यौ द्वितीयापराधे करपादैकहीनकौ ॥ २७४ ॥

किंच, वज्राद्युत्क्षिपत्यपहरतीत्युत्क्षेपकः, वज्रादिवद्धं स्वर्णादिकं विस्त्रस्योत्कृत्य
वा योऽपहरत्यसौ ग्रन्थिभेदकः, तौ यथाक्रमं करेण सन्दंशसदृशेन तर्ज-
न्याङ्गुष्ठेन च हीनौ कार्यौ । द्वितीयापराधे पुनः करश्च पादश्च करपादं, तच्च
तदेकं च करपादैकं, तद्धीनं ययोस्तौ करपादैकहीनकौ कार्यौ । उत्क्षेपकग्रन्थि-
भेदकयोरेकमेकं करं पादं च छिन्यादित्यर्थः । एतदप्युत्तमसाहसः । एतदप्युत्तमसाहसप्राप्तियोग्यद्रव्य-
विषयम् । ‘तदङ्गच्छेद इत्युक्तो दण्ड उत्तमसाहसः’ (१।४८) इति नारदवच-
नात् ॥ तृतीयापराधे तु वध एव । तथा च मनुः (१।२७७)—‘अङ्गुलीग्रन्थि-
भेदस्य छेदयेत्प्रथमे ग्रहे । द्वितीये हस्तैश्चरणौ तृतीये वधमर्हति ॥’ इति ।
जातिद्रव्यपरिमाणतो मूल्याद्यनुसारतो दण्डः कल्पनीय इति ॥ २७४ ॥

पाठा०—१ चौरार्पणादिकं घ. २ समाहारोपये दशग्रामी वा घ.
३ शूलमारोपये A. ४ अङ्गुलीगारा ग. ५ हस्तपादौ तु घ.

दत्ताप्रदानि०२७२-२७५] कारणान्त्ये दण्डकल्पनाः

३०७

जातिद्रव्यपरिमाणपरिग्रहविनियोगवयःशक्तिगुणदेशकालादीनां दण्डगुरुलघु-
भावकारणानामानन्त्यात्प्रतिद्रव्यं वक्तुमशक्तेः सामान्येन दण्डकल्पनोपायमाह—

क्षुद्रमध्यमहाद्रव्यहरणे सारतो दमः ।

देशकालवयःशक्ति संचिन्त्यं दण्डकर्मणि ॥ २७५ ॥

क्षुद्राणां मध्यमानामुत्तमानां च द्रव्याणां हरणे सारतो मूल्याद्यनु-
सारतो दण्डः कल्पनीयः । क्षुद्रादिद्रव्यस्वरूपं च नारदेनोक्तम् । (१४।१४-१६)
‘मृद्भाण्डासनखट्वास्थिदारुचमेतृणादि यत् । शमीधान्यं कृतान्नं च क्षुद्रं द्रव्यमुदा-
हृतम् ॥ वासः कौशेयवर्ज्यं च गोवर्ज्यं पशवस्तथा । हिरण्यवर्ज्यं लोहं च मध्यं
त्रीहियवा अपि ॥ हिरण्यरत्नकौशेयस्त्रीपुङ्गवजवाजिनः । देवब्राह्मणराज्ञां च द्रव्यं
विज्ञेयमुत्तमम् ॥’ त्रिप्रकारेष्वपि द्रव्येष्वौत्सर्गिकः प्रथममध्यमोत्तमसाहसरूपो दण्ड-
नियमस्तेनैव दर्शितः (१४।२१) —‘साहसेषु य एवोक्तस्त्रिषु दण्डो मनीषिभिः ।
स एव दण्डः स्तेयेऽपि द्रव्येषु त्रिष्वनुक्रमात् ॥’ इति ॥ मृन्मयेषु मणिकमल्लिकादिषु
गोवांजिव्यतिरिक्तेषु च महिषमेषादिपशुषु ब्राह्मणसंबन्धिषु च कनकधान्यादिषु
तैरतमभावोऽस्तीति उच्चावचदण्डविशेषाकाङ्क्षायां मूल्याद्यनुसारेण दण्डः कल्प-
नीयः । तत्र च दण्डकर्मणि दण्डकल्पनायां तद्धेतुभूतं देशकालवयःशक्तीति
सम्यक् चिन्तनीयम् । एतच्च जातिद्रव्यपरिमाणपरिग्रहादीनामुपलक्षणम् ।
तथा हि—‘अष्टापाद्यं स्तेयकिल्बिषं शूद्रस्य द्विगुणोत्तराणीतरेषां प्रतिवर्णं विदुषोऽ-
तिक्रमे दण्डभूयस्त्वम्’ इति । अयमर्थः—‘किल्बिष’शब्देनात्र दण्डो लक्ष्यते ।
यस्मिन्नपहारे यो दण्ड उक्तः स विद्वच्छूद्रकर्तृकेऽपहारेऽष्टगुण आपादनीयः । इत-
रेषां पुनर्विद्वक्षत्रब्राह्मणादीनां विदुषां स्तेये द्विगुणोत्तराणि किल्बिषाणि षोडश-
द्वात्रिंशच्चतुःषष्टिगुणा दण्डा आपादनीयाः । यस्माद्विद्वच्छूद्रादिकर्तृकेष्वपहारेषु
दण्डभूयस्त्वम् । मनुनाप्ययमेवार्थो दर्शितः (८।३३।७।३३८) —‘अष्टापाद्यं
तु शूद्रस्य स्तेये भवति किल्बिषम् । षोडशैव तु वैश्यस्य द्वात्रिंशत्क्षत्रियस्य तु ॥
ब्राह्मणस्य चतुःषष्टिः पूर्णं वापि शतं भवेत् । द्विगुणा वा चतुःषष्टिस्तदोषगुण-
वेदिनः ॥’ इति ॥ तथा परिमाणकृतमपि दण्डगुरुत्वं दृश्यते । यथाह मनुः
(८।३२०) —‘धान्यं दशभ्यः कुम्भेभ्यो हरतोऽभ्यधिकं वधः । शेषेष्वेका-
दशगुणं दाप्यस्तस्य च तद्धनम् ॥’ इति ॥ विंशतिद्रोणकः कुम्भः । हर्तुर्हियमाण-
स्वामिगुणापेक्षया सुभिक्षदुर्भिक्षकालाद्यपेक्षया वा ताडनाङ्गच्छेदनवधरूपा दण्डा
योज्याः ॥ तथा संख्याविशेषादपि दण्डविशेषो रत्नादिषु । (मनुः ८।३२१।३२२)
—‘सुवर्णरजतादीनामुत्तमानां च वाससाम् । रत्नानां चैव सर्वेषां शतादभ्य-
धिके वधः ॥ पञ्चाशतस्त्वभ्यधिके हस्तच्छेदनमिष्यते । शेषेष्वेकादशगुणं मूल्या-
दण्डं प्रकल्पयेत् ॥’ इति ॥ तथा द्रव्यविशेषादपि (८।३२३) —‘पुरुषाणां
कुलीनानां नारीणां वा विशेषतः । रत्नानां चैव सर्वेषां हरणे वधमर्हति ॥’

पाठा—१ गोव्यतिरिक्तेषु घ. २ तारतम्यभावोऽस्तीति घ.

अकुलीनानां तु दण्डान्तरम्—‘पुरुषं हरतो दण्डः प्रोक्त उत्तमसाहसः ।
 स्यपराधे तु सर्वस्वं कन्यां तु हरतो वधः ॥’ इति ॥ क्षुद्रद्रव्याणां तु माषतो
 न्यूनमूल्यानां मूल्यात्पञ्चगुणो दमः; ‘काष्ठभाण्डतृणादीनां मृण्मयानां तथैव
 च ॥ वेणुवैणवभाण्डानां तथा स्नाय्वस्थिचर्मणाम् ॥ शाकानामार्द्रमूलानां हरणे
 फलमूलयोः । गोरसेक्षुविकाराणां तथा लवणतैलयोः ॥ पक्वाच्चानां कृताच्चानां
 मैत्स्यानामामिषस्य च । सर्वेषामल्पमूल्यानां मूल्यात्पञ्चगुणो दमः ॥’ (२२।४) इति
 नारदस्मरणात् ॥ यः पुनः प्रथमसाहसः क्षुद्रद्रव्येषु शतावरः पञ्चाशत्पर्यन्तोऽसौ
 माषमूल्ये तदधिकमूल्ये वा यथायोग्यं व्यवस्थापनीयः ॥ यत् पुनर्मानवं क्षुद्र-
 द्रव्यगोचरवचनं—‘तन्मूल्याद्विगुणो दमः’ इति, तदल्पप्रयोजनशरावादिविषयम् ।
 तथापराधगुरुत्वादपि दण्डगुरुत्वम् । यथा—‘संधि भित्त्वा तु ये चौर्यं रात्रौ
 कुर्वन्ति तस्कराः । तेषां छित्त्वा नृपो हस्तौ तीक्ष्णशूले निवेशयेत् ॥’ (८।३७६)
 इत्येवं सर्वेषामानन्यात्प्रतिद्रव्यं वक्तुमशक्तेर्जातिपरिमाणार्दिभिः कारणैर्दण्डगुरु-
 लघुभावः कल्पनीयः । पथिकादीनां पुनरल्पापहारे न दण्डः । यथाह मनुः
 (८।३४१)—‘द्विजोऽध्वगः क्षीणवृत्तिर्द्वाविक्षू द्वे च मूलके । आददानः
 परक्षेत्राच्च दण्डं दातुमर्हति ॥’ तथा—‘चणकव्रीहिगोधूमयवानां सुद्रमाषयोः ।
 अनिषिदैर्यहीतैर्व्यो मुष्टिरैकः पथि स्थितैः ॥ तथैव सप्तमे भक्तं भक्तानि षडनश्रता ।
 अश्वस्तनविधानेन हर्तव्यं हीनकर्मणः ॥’ इति ॥ २७५ ॥

अचौरस्यापि चौरपकारिणो दण्डमाह—

भक्तावकाशाशुदकमत्रोपकरणव्ययान् ।

दत्त्वा चौरस्य वा हन्तुर्जानतो दम उत्तमः ॥ २७६ ॥

भक्तमशनम्, अवकाशो निवासस्थानम्, अग्निश्चौरस्य शीतापनोदायर्थः,
 उदकं तृषितस्य, मन्त्रश्चौर्यप्रकारोपदेशः, उपकरणं चौर्यसाधनम्, व्ययः
 अपहारार्थं देशान्तरं गच्छतः पाथेयम्, एतानि चौरस्य, हन्तुर्वा दुष्टत्वं जान-
 न्नपि यः प्रयच्छति तस्योत्तमसाहसो दण्डः । चौरपेक्षिणामपि दोषः
 —‘शक्ताश्च य उपेक्षन्ते तेऽपि तद्दोषभागिनः ।’ (१४।१९) इति नारदस्मर-
 णात् ॥ २७६ ॥

शस्त्रावपाते गर्भस्य पातने चोत्तमो दमः ।

उत्तमो वाऽधमो वापि पुरुषस्त्रीप्रमापणे ॥ २७७ ॥

किंच, परगात्रेषु शस्त्रस्यावपातने दासीब्राह्मणगर्भव्यतिरेकेण गर्भस्य
 पातने चोत्तमो दमो दण्डः । दासीगर्भनिपातने तु ‘दासीगर्भविनाशकृत्’
 (व्य. २३६) इत्यादिना शतदण्डोऽभिहितः । ब्राह्मणगर्भविनाशे तु ‘हत्वा

पाठा०—१ मत्स्यानामौषधस्य च । सर्वेषामल्पमूल्यानां घ. २ गृही-
 तव्या मुष्टिरैका घ. ३ व्ययम् A.

स्तेयप्रकरणम् २७६-२८१] हन्तृज्ञानोपायः

३०९

गर्भमविज्ञातम्' इत्यत्र ब्रह्महत्यातिदेशं वक्ष्यति । पुरुषस्य प्रमापणे स्त्रियाश्च शीलवृत्ताद्यपेक्षयोत्तमो वाऽधमो वा दण्डो व्यवस्थितो वेदितव्यः ॥ २७७ ॥

विप्रदुष्टां स्त्रियं चैव पुरुषघ्नीमगर्भिणीम् ।

सेतुभेदकरीं चाप्सु शिलां बध्वा प्रवेशयेत् ॥ २७८ ॥

अपि च, विशेषेण प्रदुष्टा विप्रदुष्टा, भ्रूणघ्नी स्वगर्भपातिनी च । या च पुरुषस्य हन्त्री सेतूनां भेदनी च,—एता गर्भरहिताः स्त्रीर्गले शिलां बध्वा अप्सु प्रवेशयेत् यथा न लवन्ते ॥ २७८ ॥

विषाग्निदां पतिगुरुनिजापत्यप्रमापणीम् ।

विकर्णकरनासौष्टीं कृत्वा गोभिः प्रमापयेत् ॥ २७९ ॥

किंच, 'अगर्भिणीम्' इत्यनुवर्तते । या च परवधार्थमन्नपानादिषु विषं ददाति क्षिपति । या च दाहार्थं ग्रामादिष्वग्निं ददाति, तथा या च निजपति-गुर्वपत्यानि मारयति तां विच्छिन्नकर्णकरनासौष्टीं कृत्वा अदान्तैर्दुष्टबलीवदैः प्रवाह्य मारयेत् । स्तेयप्रकरणे यदेतत्साहसिकस्य दण्डविधानं तत्प्रासङ्गिकमिति मन्तव्यम् ॥ २७९ ॥

अविज्ञातकर्तृके हनने हन्तृज्ञानोपायमाह—

अविज्ञातहतस्याशु कलहं सुतबान्धवाः ।

प्रष्टव्या योषितश्चास्य परपुंसि रताः पृथक् ॥ २८० ॥

अविज्ञातहतस्याविज्ञातपुरुषेण घातितस्य संबन्धिनः सुताः, प्रत्यासन्नबान्धवाश्च 'केनास्य कलहो जातः' इति कलहमाशु प्रष्टव्याः । तथा मृतस्य संबन्धिन्यो योषितो याश्च परपुंसि रता व्यभिचारिण्यस्ता अपि प्रष्टव्याः ॥ २८० ॥

कथं प्रष्टव्या इत्यत आह—

स्त्रीद्रव्यवृत्तिकामो वा केन वाऽयं गतः सह ।

मृत्युदेशसमासन्नं पृच्छेद्वापि जनं शनैः ॥ २८१ ॥

'किमयं स्त्रीकामो द्रव्यकामो वृत्तिकामो वा?' तथा 'कस्यां किंसंबन्धिन्यां वा स्त्रियामस्य रतिरासीत्?', 'कस्मिन् वा द्रव्ये प्रीतिः?', 'कुतो वा वृत्तिकामः?', 'केन वा सह देशान्तरं गतः?' इति नानाप्रकारं व्यभिचारिण्यो योषितः पृथक्पृथक् विश्वास्य प्रष्टव्याः । तथा मरणदेशनिकटवर्तिनो गोपाऽटविकाद्या ये जनास्तेऽपि विश्वासपूर्वकं प्रष्टव्याः । एवं नानाकारैः प्रश्नैर्हन्तारं निश्चिन्त्य तदुचितो दण्डो विधातव्यः ॥ २८१ ॥

पाठा०—१ वक्ष्यते ग-क. २ भ्रूणपुरुष A. ३ प्रवासयेत् A. ४ अविज्ञातपुरुषेण ख. ५ तत्प्रदेश A.

क्षेत्रवेश्मवनग्रामविवीतखलदाहकाः ।

राजपत्न्यभिगामी च दग्धव्यास्तु कटाग्निना ॥ २८२ ॥

किंच, क्षेत्रं पक्कफलसस्योपेतम्, वेश्म गृहम्, वनमटवीं कीडावनं वा, ग्रामम्, विवीतमुक्तलक्षणम्, खलं वा ये दहन्ति, ये च राजपत्नीमभिगच्छन्ति तांस्त्वान्कटैर्वीणैर्मयैर्वैष्टयित्वा दहेत् । क्षेत्रादेर्दाहकानां मारणदण्ड-प्रसङ्गादण्डविधानम् ॥ २८२ ॥

इति स्तेयप्रकरणम् ।

अथ स्त्रीसंग्रहणप्रकरणम् २४

स्त्रीसंग्रहणाख्यं विवादपदं व्याख्यायते । प्रथमसाहसादिदण्डप्राप्त्यर्थं त्रेधा तत्स्वरूपं व्यासेन विवृतम्—‘त्रिविधं तत्समाख्यातं प्रथमं मध्यमोत्तमम् । अदेश-कालभाषाभिर्निर्जने च परस्त्रियाः ॥ कटाक्षावेक्षणं हास्यं प्रथमं साहसं स्मृतम् ॥ प्रेषणं गन्धमाल्यानां धूपभूषणवाससाम् ॥ प्रलोभनं चाक्षपानैर्मध्यमं साहसं स्मृतम् ॥ सहासनं विविक्ते तु परस्परमुपाश्रयः ॥ केशाकेशिग्रहश्चैव सम्यक् संग्रहणं स्मृतम् ॥’ स्त्रीपुंसयोर्मिथुनीभावः संग्रहणम् ॥

संग्रहणज्ञानपूर्वकत्वात्तत्कर्तुर्दण्डविधानस्य तज्ज्ञानोपायं तावदाह—

पुमान्संग्रहणे ग्राह्यः केशाकेशि परस्त्रिया ।

सद्यो वा कामजैश्चिह्नैः प्रतिपत्तौ द्वयोस्तथा ॥ २८३ ॥

संग्रहणे प्रवृत्तः पुमान् केशाकेश्यादिभिर्लिङ्गैर्ज्ञात्वा ग्रहीतव्यः । परस्पर-केशग्रहणपूर्विका कीडा केशाकेशि । ‘तत्र तेनेदम्’ (पा. २।२।२७) इति सरूपे’ इति बहुव्रीहौ सति—‘इच्च कर्मव्यतिहारे’ (पा. ५।४।१२७) इति समासान्त इच्चप्रत्ययः । अव्ययत्वाच्च लुप्ततृतीयाविभक्तिः । ततश्चायमर्थः—परभार्यया सह केशाकेशिकीडेनाभिनवैः कररुहदशनादिकृतव्रणैः रागकृतैर्लिङ्गैर्द्वयोः संग्रहणं प्रतिपत्त्या वा ज्ञात्वा संग्रहणे प्रवृत्तो ग्रहीतव्यः । ‘परस्त्री’ग्रहणं नियुक्तावरुद्धादिव्युदासार्थम् ॥ २८३ ॥

नीवीस्तनप्रावरणसक्थिकेशावमर्शनम् ।

अदेशकालसंभाषं सहैकासनमेव च ॥ २८४ ॥

किंच, यः पुनः परदारपरिधानग्रन्थिप्रदेशकुचप्रावरणजघनमूर्धरुहादिस्पर्शनं
टिप्प०—१ यद्यप्ययं दाहकशब्दान्तो द्वन्द्वसमासः, तथापि यौगपद्यासंभवादाह-
खलमिति । २ यस्य तृणस्योशीरं मूलं स तृणविशेषो वीरणम्; ‘स्याद्वीरणं वीरतरं मूले-
ऽस्योशीरमस्त्रियाम्’ इत्यमरः ।

पाठा०—१ संभाषा निर्जने घ. २ समुदाहृतम् घ. ३ मपाश्रयः घ.
४ परस्त्रियाः B. ५ सहैकस्थानमेव B., A.

स्त्रीसंग्रहण० २८२-१८६] प्रतिषिद्धस्याद्यालापे दण्डः ३११

साभिलाष इवाचरति । तथा अदेशे निर्जने जनताकीर्णे बान्धकाराकुले अकाले
संलापनं करोति । परभार्याया वा सहैकमञ्चकादौ रिरंसयेवावतिष्ठते यः,
सोऽपि संग्रहणे प्रवृत्तो ग्राह्यः । एतच्चाशङ्क्यमानदोषपुरुषविषयम्, इतरस्य तु न
दोषः । यथाऽऽह मनुः (८।३५५)—‘यस्वनाक्षारितः पूर्वमभिभाषेत कार-
णात् । न दोषं प्राप्नुयात्किञ्चिच्चहि तस्य व्यतिक्रमः ॥’ इति । यः परस्त्रिया स्पृष्टः
क्षमतेऽसावपि ग्राह्य इति तेनैवोक्तम् (८।३५८)—‘स्त्रियं स्पृष्टोददेशे यः
स्पृष्टो वा मर्षयेत्तथा । परस्परस्यानुमते सर्वं संग्रहणं स्मृतम् ॥’ इति । यश्च मयेयं
विदग्धाऽसकृदमितचरीति श्लाघया भुजंगजनसमक्षं ख्यापयत्यसावपि ग्राह्य इति
तेनैवोक्तम् । ‘दर्पाद्वा यदि वा मोहाच्छ्लाघया वा स्वयं वदेत् । पूर्वं मयेयं
भुक्तेति तच्च संग्रहणं स्मृतम् ॥’ (ना० १२।६९) इति ॥ २८४ ॥

प्रतिषिद्धयोः स्त्रीपुंसयोः पुनः सैल्लापादिकरणे दण्डमाह—

स्त्री निषेधे शतं दद्याद्विशतं तु दमं पुमान् ।

प्रतिषेधे तयोर्दण्डो यथा संग्रहणे तथा ॥ २८५ ॥

प्रतिषिध्यत इति प्रतिषेधः पतिपित्रादिभिर्येन सह संभाषणादिकं निषिद्धं
तत्र प्रवर्तमाना स्त्री शतपणं दण्डं दद्यात् । पुरुषः पुनरेवं निषिद्धे
प्रवर्तमानो द्विशतं दद्यात् । द्वयोस्तु स्त्रीपुंसयोः प्रतिषिद्धे प्रवर्तमानयोः
संग्रहणे संभोगे वर्णानुसारेण यो दण्डो वक्ष्यते स एव विज्ञेयः । एतच्च
चारणादिभार्याव्यतिरेकेण । ‘नैष चारणदारेषु विधिर्नात्मोपजीविषु । सज्जयन्ति
हि ते नारीं निगूढाश्चारयन्ति च ॥’ (८।३६२)—इति मनुस्मरणात् ॥ २८५ ॥

तमिदानीं संग्रहणे दण्डमाह—

सजातावुत्तमो दण्ड आनुलोम्ये तु मध्यमः ।

प्रातिलोम्ये वधः पुंसो नार्याः कर्णादिकर्तनम् ॥ २८६ ॥

चतुर्णामपि वर्णानां बलात्कारेण सजातीयगुप्तपरदारभगमने साशीतिपणस-
हस्रं दण्डनीयः । यदा त्वानुलोम्येन हीनवर्णा स्त्रियमगुप्तमभिगच्छति,
तदा मध्यमसाहसं दण्डनीयः । यदा पुनः सर्वर्णमगुप्तमानुलोम्येन गुप्तां
वा व्रजति तदा मानवे विशेष उक्तः (८।३७८-३८३)—‘सहस्रं ब्राह्मणो
दण्ड्यो गुप्तां विप्रां बलाद्ब्रजन् । शतानि पञ्च दण्ड्यः स्यादिच्छन्त्या सह संगतः ॥’
तथा—‘सहस्रं ब्राह्मणो दण्डं दाप्यो गुप्ते तु ते व्रजन् । शूद्रायां क्षत्रियविशोः
सहस्रं तु भवेद्दमः ॥’ इति ॥ एतच्च गुरुसखिभार्यादिव्यतिरेकेण द्रष्टव्यम् ।—
‘माता मातृष्वसा श्वश्रूमातुलानी पितृष्वसा । पितृव्यसखिशिष्यस्त्री भगिनी
तत्सखी लुषा ॥ दुहिताचार्यभार्या च सगोत्रा शरणागता । राक्षी प्रव्रजिता
धात्री साध्वी वर्णीतमा च या ॥ आसामन्यतमां गच्छन्गुरुतल्पग उच्यते ।

टिप्प०—१ ‘स्त्री निषेधे शतं दण्ड्या द्विशतं तु दमः पुमान् इति व्य. मयूखे-

शिश्नस्योत्कर्तनात्तत्र नान्यो दण्डो विधीयते ॥' (१२।७३—७५) इति नार-
दस्मरणात् । प्रतिलोम्ये उत्कृष्टवर्णस्त्रीगमने क्षत्रियादेः पुरुषस्य वधः । एतच्च
गुप्ताविषयम्; अन्यत्र तु धनदण्डः । 'उभावपि हि तावेव ब्राह्मण्या गुप्तया सह ।
विष्णुतौ शूद्रवद्दण्ड्यौ दग्धव्यौ वा कटाम्निना ॥ ब्राह्मणीं ययगुप्तां तु सेवेतां वैश्य-
पार्थिवौ । वैश्यं पञ्चशतं कुर्यात्क्षत्रियं तु सहस्रिणम् ॥' (८।३७७।३७६) इति
मनुस्मरणात् । शूद्रस्य पुनरगुप्तामुत्कृष्टवर्णां स्त्रियं व्रजतो लिङ्गच्छेदनसर्वस्वापहारो;
गुप्तां तु व्रजतस्तस्य वधसर्वस्वापहाराविति तेनैवोक्तम् । (मनुः ८।३७४)—
'शूद्रो गुप्तमगुप्तं वा द्वैजातं वर्णमावसन् । अगुप्तमङ्गसर्वस्वैर्गुप्तं सर्वेण हीयते ॥' इति ।
नार्याः पुनर्हीनवर्णा व्रजन्त्याः कर्णयोः, 'आदि'ग्रहणाच्चासादेश्च कर्त-
नम् । आनुलोम्येन वा सवर्णं वा व्रजन्त्या दण्डः कल्प्यः । अयं च वधाद्युपदेशो
राज्ञ एव, तस्यैव पालनाधिकाराच्च द्विजातिमात्रस्य । तस्य 'ब्राह्मणः परीक्षार्थमपि
शस्त्रं नाददीत' इति शस्त्रग्रहणनिषेधात् । यदा तु राज्ञो निवेदनेन कालविलम्ब-
नेन कार्यातिपाताशङ्का तदा स्वयमेव जारादीन्हन्यात् । (मनुः ८।३४८)—'शस्त्रं
द्विजातिभिर्ग्राह्यं धर्मो यत्रोपसृध्यते' । तथा (मनुः ८।३५१)—'नाततायिवधे
दोषो हन्तुर्भवति कश्चन । प्रकाशं वाऽप्रकाशं वा मन्युस्तं मन्युमृच्छति ॥' इति
शस्त्रग्रहणाभ्यनुज्ञानाच्च । तथा क्षत्रियवैश्ययोरन्योन्यह्यभिगमने यथाक्रमं
सहस्र-पञ्चशतपणात्मकौ दण्डौ वेदितव्यौ । तदाह मनुः (८।३८२)—'वैश्यश्चेत्क्ष-
त्रियां गुप्तां वैश्यां वा क्षत्रियो व्रजेत् । यो ब्राह्मण्यामगुप्तायां तावुभौ दण्डम-
हृतः ॥' इति ॥ २८६ ॥

पारदार्यप्रसङ्गात्कन्यायामपि दण्डमाह—

अलंकृतां हरन्कन्यामुत्तमं ह्यन्यथाऽधमम् ।

दण्डं दद्यात्सवर्णासु प्रातिलोम्ये वधः स्मृतः ॥ २८७ ॥

विवाहाभिमुखीभूतामलंकृतां सवर्णां कन्यामपहरन्नुत्तमसाहसं दण्ड-
नीयः । तदनभिमुखीं सवर्णां हरन्प्रथमसाहसम् । उत्कृष्टवर्णजां
कन्यामपहरतः पुनः क्षत्रियादेर्वध एव । दण्डविधानाच्चापहर्तृसकाशादा-
च्छिद्यान्यसौ देयेति गम्यते ॥ २८७ ॥

आनुलोम्यापहरणे दण्डमाह—

सकामास्त्रानुलोमासु न दोषस्त्वन्यथा दमः ।

यदि सानुरागां हीनवर्णां कन्यामपहरति तदा दोषाभावान्न
दण्डः । अन्यथा त्वनिच्छन्तीमपहरतः प्रथमसाहसो दण्डः ॥

कन्यादूषणे दण्डमाह—

दूषणे तु करच्छेद उत्तमायां वधस्तथा ॥ २८८ ॥

पाठा०—१ अगुप्तैकाङ्गसर्वस्वैः घ. २ हरेत्कन्याम् घ. ३ त्वन्यथाऽध-
मम्; Δ. ४ सवर्णां तु प्राति Δ. ५ स्त्वन्यथाऽधमः (=प्रथमसाहसः) Δ.

स्त्रीसंग्रहण ०२७७-२९०] स्त्रीदूषणादिषु दण्डः

३१३

‘अनुलोमासु’ इत्यनुवर्तते । यद्यकामां कन्यां बलात्कारेण नखक्षतादिना दूषयति तदा तस्य करश्चेत्तव्यः । यदा पुनस्तामेवाङ्गुलिप्रक्षेपेण योनिक्षतं कुर्वन् दूषयति तदा मनुक्तपदशतसहितोऽङ्गुलिच्छेदः । ‘अभिषह्य तु यः कन्यां कुर्याद्दपेण मानवः । तस्याशु कल्ये अङ्गुल्यो दण्डं चार्हति षट्शतम् ॥’ (मनुः ८।३६७) — इति । यदा पुनः सानुरागां पूर्ववद्दूषयति तदाऽपि तेनैव विशेष उक्तः (मनुः ८।३६८) — ‘सकामां दूषयन्कन्यां नाङ्गुलिच्छेदमर्हति । द्विशतं तु दमं दाप्यः प्रसङ्गविनिवृत्तये ।’ इति । यदा तु कन्यैव कन्यां दूषयति, विदग्धा वा, तत्रापि विशेषस्तेनैवोक्तः । ‘कन्यैव कन्यां या कुर्यात्तस्यास्तु द्विशतो दमः । या तु कन्यां प्रकुर्यात्स्त्री सा सद्यो मौण्ड्यमर्हति ॥ अङ्गुल्योरेव वा च्छेदं खरेणो-
द्वहनं तथा ॥’ (मनुः ८।३६९) — इति । ‘कन्यां कुर्यात्’ इति कन्यां योनिक्षतवर्ती कुर्यादित्यर्थः ॥ तदा पुनरुत्कृष्टजातीयां कन्यामविशेषात्सकामामकामां वाऽभिगच्छति तदा हीनस्य क्षत्रियादेर्वध एव; ‘उत्तमां सेवमानस्तु जघन्यो वधमर्हति’ (८।३६६) — इति मनुस्मरणात् ॥ यदा सवर्णां सकामामभिगच्छति तदा गोमिथुनं शुल्कं तत्पित्रे दद्यात्, यदीच्छति; पितरि तु शुल्कमनिच्छति दण्डरूपेण तदेव राज्ञे दद्यात् । सवर्णमकामां तु गच्छतो वध एव; यथाह मनुः (८।३६६) — ‘शुल्कं दद्यात्सेवमानः समामिच्छेत्पिता यदि’ । (८।३६४) — ‘योऽकामां दूषयेत्कन्यां स सद्यो वधमर्हति । सकामां दूषयंस्तुल्यो न वधं प्रामुयान्नरः ॥’ इति ॥ २८८ ॥

शतं स्त्रीदूषणे दद्याद्दे तु मिथ्याभिंशंसने ।

पशून्गच्छन्शतं दाप्यो हीनां स्त्रीं गां च मध्यमम् ॥ २८९ ॥

किंच, ‘स्त्री’शब्देनात्र प्रकृतत्वात्कन्याऽवमृश्यते । तस्या यदि कश्चिद्विद्यमाना-
नेवापस्मारराजयक्षमादिदीर्घकुत्सितरोगसंसृष्टमैथुनत्वादिदोषान्प्रकाश्य ‘इयमकन्या’
इति दूषयति, असौ शतं दाप्यः । मिथ्याऽभिंशंसने तु पुनरविद्य-
मानदोषाविष्कारेण दूषणे द्वे शते दापनीयः । गोव्यतिरिक्तपशुगमने
तु शतं दाप्यः । यः पुनर्हीनां स्त्रियमन्यावसायिनीमविशेषात्सकामामकामां
वा गां चाभिगच्छत्यसौ मध्यमसाहसं दण्डनीयः ॥ २८९ ॥

साधारणस्त्रीगमने दण्डमाह—

अवरुद्धासु दासीषु भुजिष्यासु तथैव च ।

गम्यास्वपि पुमान्दाप्यः पञ्चाशत्पणिकं दमम् ॥ २९० ॥

‘गच्छन्’ इत्यनुवर्तते । उक्तलक्षणा वर्णस्त्रियो दास्यः, ता एव स्वामिना शुश्रू-
षाहानिर्व्युदासार्थं गृह एव स्थातव्यमित्येवं पुरुषान्तरोपभोगतो निरुद्धा अव-
रुद्धाः, पुरुषनियतपरिग्रहा भुजिष्याः, यदा दास्योऽवरुद्धा भुजिष्या वा

पाठा०—१ दूषयंस्तुल्यो ख. २ विशेषात्सानुरागामकामां ख. ३ मिथ्या-
भिंशंसिते; घ.; मिथ्याभिंशंसिता Δ. ४ पशुं गच्छन्शतं दाप्यो हीनस्त्रीं गां Δ,
या० २७

भवेयुस्तदा तासु तथा । 'च'शब्दाद्वेश्यास्त्रैरिणीनामपि साधारणस्त्रीणां भुजिष्याणां च ग्रहणम् । तासु च सर्वेपुरुषसाधारणतया गम्यास्वपि गच्छन् पञ्चाशत्पणं दण्डनीयः; परपरिगृहीतत्वेन तासां परदारतुल्यत्वात् । एतच्च स्पष्टमुक्तं नारदेन (१२।७८-७९)—'स्त्रैरिण्यब्राह्मणी वेश्या दासी निष्कासिनी च या । गम्याः स्युरानुलोम्येन स्त्रियो न प्रतिलोमतः ॥ आस्त्रेव तु भुजिष्यासु दोषः स्यात्परदारवत् । गम्यास्वपि हि नोपेयाद्यतस्ताः सपरिग्रहाः ॥' इति ॥ निष्कासिनी स्वाम्यनवरुद्धा दासी । ननु च स्त्रैरिण्यादीनां साधारणतया गम्यत्वाभिधानमुक्तम् । नहि जातितः शास्त्रतो वा काश्चन लोके साधारणाः स्त्रिय उपलभ्यन्ते । तथा हि—स्त्रैरिण्यो दास्यश्च तावद्वर्णस्त्रिय एव; 'स्त्रैरिणी या पतिं हित्वा सर्वर्णं कामतः श्रयेत् । वर्णानामानुलोम्येन दास्यं न प्रतिलोमतः ॥' इति मनुस्मरणात् ॥ नच वर्णस्त्रीणां पत्यौ जीवति मृते वा पुरुषान्तरोपभोगो घटते; 'दुःशीलः कामवृत्तो वा गुणैर्वा परिवर्जितः । परिचार्यः स्त्रिया साध्या सततं देववत्पतिः ॥ कामं तु क्षपयेद्देहं पुष्पमूलफलैः शुभैः । नतु नामापि गृहीयात्पत्यौ प्रेते परस्य तु ॥' (मनुः ५।१५४-१५७)— इति निषेधस्मरणात् ॥ नापि कन्यावस्थायाः साधारणत्वम् । पित्रादिपरिरक्षितायाः कन्याया एव दानोपदेशात् । दात्रभावेऽपि तथाविधाया एव स्वयंवरोपदेशात् । नच दासीभावात्स्वधर्माधिकारच्युतिः । पारतर्क्यं हि दास्यम्, न स्वधर्मपरित्यागः । नापि वेश्या साधारणी; वर्णानुलोमजव्यतिरेकेण गम्यजात्यन्तरासंभवात् । तदन्तःपातित्वे च पूर्ववदेवागम्यत्वम्; प्रतिलोमजत्वे तु तासां नितरामगम्यत्वम् । अतः पुरुषान्तरोपभोगे तासां निन्दितकर्माभ्यासेन पातित्यात्, पतितसंसर्गस्य निषिद्धत्वाच्च न सकलपुरुषोपभोगयोग्यत्वम् । सत्यमेवम् । किं त्वत्र स्त्रैरिण्याद्युपभोगे पित्रादिरक्षकराजदण्डभयादिदृष्टदोषाभावाद्गम्यत्वं वाच्योक्तिः । दण्डाभावश्चावरुद्धासु दासीष्विति नियतपुरुषपरिग्रहोपाधितो दण्डविधानात्तदुपाधिरहितास्वार्थादवगम्यते । स्त्रैरिण्यादीनां पुनर्दण्डाभावो विधानाभावात् ॥ 'कन्यां भजन्तीमुत्कृष्टां न किंचिदपि दापयेत् ॥' इति लिङ्गनिदर्शनाच्चावगम्यते । प्रायश्चित्तं तु स्वधर्मस्खलननिमित्तं गम्यानां गन्तृणां चाविशेषाद्भवत्येव । यत्पुनर्वेश्यानां जात्यन्तरासंभवेन वर्णान्तःपातित्वमनुमानादुक्तम्—'वेश्या वर्णानुलोमाद्यन्तःपातिन्यः; मनुष्यजात्याश्रयत्वात्, ब्राह्मणादिवत्' इति । तन्न; कुण्डगोलकादिभिरनैकान्तिकत्वात् । अतो वेश्याख्या काचिज्जातिरनादिर्वेश्यायामुत्कृष्टजातेः समानजातेर्वा

टिप्प०—१ तस्या लक्षणं—'स्त्रैरिणी या पतिं हित्वा सर्वर्णं कामतः श्रयेत्' इत्युक्तम् । २ सूतकादौ तु वचनादधिकाराभावः, न स्वरूपेण; अत्र तु न वचनम्, नापि स्वरूपतः; यतो दास्यं नाम पारतर्क्यमेव, शिष्यत्वादिवत्; अतो न स्वधर्मत्यागः, येन साधारण्यं स्यादित्याशयः ।

पाठा०—१ यतस्ताः सपरिग्रहाः घ. २ स्वार्थाद्गम्यते घ. ३ मुत्कृष्टं घ.

स्त्रीसंग्रहण० २९०-२९२] बलात्कारेणाभिगच्छतो दण्डः ३१५

पुरुषादुत्पन्ना पुरुषसंभोगवृत्तिर्वैश्येति ब्राह्मण्यादिवल्लोकप्रसिद्धिबलादभ्युपगमनी-
यम् । नच निर्मूल्येयं प्रसिद्धिः । स्मर्यते हि स्कन्दपुराणे—‘पञ्चचूडा नाम काश्च-
नाप्सरसः, तत्सन्ततिर्वैश्याख्या पञ्चमी जातिः’ इति । अतस्तासां नियतपुरुषपरिण-
यनविधिविधुरतया समानोत्कृष्टजातिपुरुषाभिगमने नादृष्टदोषो नापि दण्डः ।
तासु चानवरुद्धासु गच्छतां पुरुषाणां यद्यपि न दण्डस्तथाऽप्यदृष्टदोषोऽस्येव ।
‘स्वदारनिरतः सदा’ (३।४५) इति नियमात् ।—‘पशुवैश्याभिगमने प्राजापत्यं
विधीयते’ इति प्रायश्चित्तस्मरणाच्चेति निरवयवम् ॥ २९० ॥

‘अवरुद्धासु दासीषु’ (व्य० २९०) इत्यनेन दासीःस्वैरिण्यादिभुजिष्याभि-
गमने दण्डं विदधतस्तासुभुजिष्यासु दण्डो नास्तीत्यर्थादुक्तं तस्यापवादमाह—

प्रसह्य दास्यभिगमे दण्डो दशपणः स्मृतः ।

बहूनां यद्यकामाऽसौ चतुर्विंशतिकः पृथक् ॥ २९१ ॥^२

पुरुषसंभोगजीविकासु दासीषु स्वैरिण्यादिषु शुल्कदानविरहेण प्रसह्य बला-
त्कारेणाभिगच्छतो दशपणो दण्डः । यदि बहव एकैकामनिच्छन्तीमपि
बलात्कारेणाभिगच्छन्ति तर्हि प्रत्येकं चतुर्विंशतिपणपरिमितं दण्डं दण्ड-
नीयाः । यदा पुनस्तदिच्छया भ्राष्टिं दत्त्वा पश्चादनिच्छन्तीमपि बलाद्व्रजन्ति
तदा तेषामदोषः; यदि व्याध्याद्यभिभवस्तस्या न स्यात्; ‘व्याधिता सश्रमा
व्यग्रा राजकर्मपरायणा । आमन्त्रिता चेन्नागच्छेददण्ड्या बडवा स्मृता ॥’ इति
नारदवचनात् ॥ २९१ ॥

गृहीतवेतना वेश्या नेच्छन्ती द्विगुणं वहेत् ।

अगृहीते समं दाप्यः पुमानप्येवमेव हि ॥ २९२ ॥

यदा तु शुल्कं गृहीत्वा स्वस्यापि अर्थपतिं नेच्छति तदा द्विगुणं
शुल्कं दद्यात् तथा शुल्कं दत्त्वा स्वयमनिच्छतः स्वस्यस्य पुंसः शुल्कहानिरेव ।
—‘शुल्कं गृहीत्वा पण्यस्त्री नेच्छन्ती द्विगुणं वहेत् । अनिच्छन्दत्तशुल्कोऽपि
शुल्कहानिमवाप्नुयात् ॥’ इति तेनैवोक्तम् । तथाऽन्योऽपि विशेषस्तेनैव दर्शितः—
‘अप्रयच्छंस्तथा शुल्कमनुभूय पुमान्निग्रयम् । अक्रमेण च संगच्छन् पाददन्त-
नखादिभिः ॥ अयोनौ वाऽभिगच्छेद्यो बहुभिर्वाऽपि वासयेत् । शुल्कमष्टगुणं
दाप्यो विनयं तावदेव तु ॥ वेश्याप्रधाना यास्तत्र कामुकास्तद्द्रोषिताः । तत्स-
मुत्थेषु कार्येषु निर्णयं संशये विदुः ॥’ इति ॥ २९२ ॥

टिप्पण-१ परदासीं हठादपगच्छतो दशपणो दण्डः-अप० । २ भ्राष्टिं सर्वमूल्यम् ।

पाठा०—१ उपगमनीया घ. २ अयोनौ गच्छतो ...चाधिमेहतः ।
...॥ २९२ ॥ ३ मनभिलषन्ती घ. ४ घातदन्तनखा ख-घ.

अयोनौ गच्छतो योषां पुरुषं वाऽभिमेहतः ।

चतुर्विंशतिको दण्डस्तथा प्रव्रजितागमे ॥ २९३ ॥

किंच, यैस्तु स्वयोषां सुखादावभिगच्छति पुरुषं वाऽभिमुखो मेहति
तथा प्रव्रजितां वा गच्छत्यसौ चतुर्विंशतिपणान्दण्डनीयः ॥ २९३ ॥

अन्याभिगमने त्वङ्क्यः कुवन्धेन प्रवासयेत् ।

शूद्रस्तथाऽन्य एव स्यादन्यस्यार्यागमे वधः ॥ २९४ ॥

किंच, अन्या चाण्डाली तद्वन्धेन त्रैवर्णिकान्प्रायश्चित्तानभिमुखान् 'सहस्रं
त्वन्यजस्त्रियम्' (८।३।८५) इति मनुवचनात्पणसहस्रं दण्डयित्वा कुवन्धेन
कुत्तिसतबन्धेन भगाकारेणाङ्कयित्वा खराष्ट्राच्चिर्वासयेत् । प्रायश्चित्ताभिमु-
खस्य पुनर्दण्डनमेव । शूद्रः पुनश्चाण्डाल्यभिगमेऽन्य एव चाण्डाल एव भवति ।
अन्यजस्य पुनश्चाण्डालादेरुत्कृष्टजातिरुपभिगमे वध एव ॥ २९४ ॥
इति स्त्रीसंग्रहणप्रकरणम् ।

अथ प्रकीर्णकप्रकरणम् २९

व्यवहारप्रकरणमध्ये स्त्रीपुंसयोगाख्यमप्यपरं विवादपदं मनुनारदाभ्यां विवृ-
तम् । तत्र नारदः (१२।१)—'विवाहादिविधिः स्त्रीणां यत्र पुंसं च कीर्यते ।
स्त्रीपुंसयोगसंज्ञं तद्विवादपदमुच्यते ॥' इति ॥ मनुरप्याह (९।२)—'अस्वतन्त्राः
स्त्रियः कार्याः पुरुषैः स्वैर्दिवा निशम् । विषयेषु च सज्जन्यः संस्थाप्या ह्यात्मनो
वशे ॥' इत्यादि ॥ यद्यपि स्त्रीपुंसयोः परस्परमर्थिप्रत्यर्थितया नृपसमक्षं व्यवहारो
निषिद्धः, तथापि प्रत्यक्षेण कर्णपरम्परया वा विहिते तयोः परस्परातिचारे दण्डा-
दिना दम्पती निजधर्ममार्गे राज्ञा स्थापनीयौ । इतरथा दोषभागभवतीति व्यवहार-
प्रकरणे राजधर्ममध्येऽस्य स्त्रीपुंसधर्मजातस्योपदेशः । एतच्च विवाहप्रकरण एव
सप्रपञ्चं प्रतिपादितमिति योगीश्वरेण न पुनरत्रोक्तम् ॥

सांप्रतं प्रकीर्णकारुख्यं व्यवहारपदं प्रस्तूयते । तल्लक्षणं च कथितं नारदेन (१७।-
१-४)—'प्रकीर्णकेषु विज्ञेया व्यवहारा नृपाश्रयाः । राज्ञामाज्ञाप्रतीघातस्तत्क-
र्मकरणं तथा ॥ पुरःप्रदानं संभेदः प्रकृतीनां तथैव च । पाखण्डिनैगमश्रेणिग-
णधर्मविपर्ययाः ॥ पित्रापुत्रविवादश्च प्रायश्चित्तव्यसंकमः । प्रतिग्रहविलोपश्च
कोपश्चाश्रमिणामपि ॥ वर्णसंकरदोषश्च तद्वृत्तिनियमस्तथा । न दृष्टं यच्च पूर्वेषु

टिप्प०—२ आस्यपाम्वादौ पुरुषस्य शिशुप्रक्षेपणं पुरुषमेहनम् ।

पाठा०—१ अन्याभिगमने ... ॥ २९३ ॥ A. २ वाभिमेहतः । विद्वा-
न्दशपणो दण्डः V. ३ स्वेच्छया योषां घ. ४ त्वाङ्क्य. A. ५ कवन्धेन. A.
६ स्तथाऽङ्क्य. A. ७ नृपसमीपं घ. ८ णके पुनर्ज्ञेया ख. ९ भेदश्च घ.

प्रकीर्णकप्र० २९३-२९७] अभक्ष्यमिश्रणादिदण्डः

३१७

सर्वं तत्स्यात्प्रकीर्णके ॥' इति ॥ प्रकीर्णके विवादपदे ये विवादा राजाज्ञोल्लङ्घन-
तदाज्ञाकरणादिविषयास्ते नृपसमवायिनः । नृप एव तत्र स्मृत्याचारव्यपेतमार्गे
वर्तमानानां प्रतिकूलतामास्थाय व्यवहारनिर्णयं कुर्यात् ॥ एवं च वदता यो
नृपाश्रयो व्यवहारस्तत्प्रकीर्णकमित्यर्थाल्लक्षितं भवति ॥

तत्रापराधविशेषेण दण्डविशेषमाह—

ऊनं वाऽभ्यधिकं वाऽपि लिखेद्यो राजशासनम् ।

पारदारिकचौरं वा मुञ्चतो दण्ड उत्तमः ॥ २९५ ॥

राजदत्तभूमेनिबन्धस्य वा परिमाणान्यूनत्वमाधिक्यं वा प्रकाशयन्
राजशासनं योऽभिलिखति, यश्च पारदारिकं चौरं वा गृहीत्वा राज्ञे-
ऽनर्पयित्वा मुञ्चति तावुभावुत्तमसाहसं दण्डनीयौ ॥ २९५ ॥

प्रसङ्गानुपाश्रयव्यतिरिक्तव्यवहारविषयमपि दण्डमाह—

अभक्ष्येण द्विजं दूष्यो दण्ड्य उत्तमसाहसम् ।

मध्यमं क्षत्रियं वैश्यं प्रथमं शूद्रमर्थिकम् ॥ २९६ ॥

मूत्रपुरीषादिना अभक्ष्येण भक्ष्यानर्हेण दूष्यान्नपानादिमिश्रणेन स्वरू-
पेण वा ब्राह्मणं दूषयित्वा खादयित्वोत्तमसाहसं दण्ड्यो भवति ।
क्षत्रियं पुनरेवं दूषयित्वा मध्यमम्, वैश्यं दूषयित्वा प्रथमम्, शूद्रं दूष-
यित्वा प्रथमसाहसस्यार्थम्, 'दण्ड्यो भवति' इति संबन्धः । लघुनाद्यभ-
क्ष्यदूषणे तु दोषतारतम्यादण्डतारतम्यमूहनीयम् ॥ २९६ ॥

कूटस्वर्णव्यवहारी विमांसस्य च विक्रीयी ।

ज्यङ्गहीनस्तु कर्तव्यो दाप्यश्चोत्तमसाहसम् ॥ २९७ ॥

किंच, रसवेधाद्यापादितवर्णोत्कर्षैः कूटैः स्वर्णैर्व्यवहारशीलो यः स्वर्णका-
रादिः । यश्च विमांसस्य कुत्सितमांसस्य श्वादिसंबद्धस्य विक्रयशीलः सौनि-
कादिः; 'च'शब्दात्कूटरजतादिव्यवहारी च, ते सर्वे प्रत्येकं नासाकर्णकरैस्त्रि-
भिरङ्गैर्हीनाः कार्याः । 'च'शब्दाद्व्यङ्गच्छेदेन समुचितमुत्तमसाहसं दण्डं
दाप्याः । यत्पुनर्मनुनोक्तम् (१-२९२)—'सर्वकण्टकपापिष्ठं हेमकारं तु
पार्थिवः । प्रवर्तमानमन्याये छेदयेत्तल्लवशः क्षुरैः ॥' इति,—तदेतदेवब्राह्मणराजस्वर्ण-
विषयम् ॥ २९७ ॥

पाठा०—१ न्यूनं वा घ. २ वाऽपि यो लिखेद्राज. A. ३ वाऽप्यधि A.
४ चौरौ. A. ५ द्विजं प्रदूष्याभक्ष्येण दण्ड्य उत्तमसाहसम् । क्षत्रियं मध्यमं
वैश्यं प्रथमं शूद्रमर्थिकम् A.; अभक्ष्यैर्दूषयन् विप्रं दण्ड उत्तमसाहसम् V.
६ द्रव्यरूपेण घ. ७ शब्दाद्व्यङ्गच्छेदेन ख.

विषयविशेषे दण्डाभावमाह—

चतुष्पादकृतो दोषो नापेहीति प्रजल्पतः ।

काष्ठलोष्टेषुपाषाणवाहुयुग्यकृतस्तथा ॥ २९८ ॥

चतुष्पादैर्गो गजादिभिः कृतो यो दोषो मनुष्यमारणादिरूपोऽसौ गवादि-
स्वामिनो न भवति, अपसरेति प्रकर्षेणोच्चैर्भाषमाणस्य । तथा लकुटलो-
ष्टसायकपाषाणोत्क्षेपणेन वाहुना युग्येन च युगं वहताश्वादिना कृतो यः
पूर्वोक्तो दोषः सोऽपि काष्ठादीन्प्रास्यतो न भवत्यपसरेति प्रजल्पतः । काष्ठा-
द्युत्क्षेपणेन हिंसायां दोषाभावकथनं दण्डाभावप्रतिपादनार्थम् । प्रायश्चित्तं पुनर-
बुद्धिपूर्वकरणनिमित्तमस्त्येव । काष्ठादिग्रहणं च शक्तितोमरादेरुपलक्षणार्थम् ॥ २९८ ॥

छिन्ननस्येन यानेन तथा भग्नयुगादिना ।

पश्चाच्चैवापसरता हिंसने स्वाम्यदोषभाक् ॥ २९९ ॥

किंच, नसि भवा रज्जुर्नस्या छिन्ना शंकटादियुक्तवलीवर्दनस्या रज्जुस्मिन्याने
तत् छिन्ननस्यं शंकटादि तेन, तथा भग्नयुगेन 'आदि'ग्रहणाद्भ्राक्षचक्रादिना
च यानेन पश्चात्पृष्ठतोऽपसरता 'च'शब्दातिर्यगपगच्छता प्रतिमुखं वागच्छता
च मनुष्यादिहिंसने स्वामी प्राजको वा दोषभाक् न भवति । अतत्प्र-
यत्नजनितत्वाद्विंसनस्य । तथा च मनुः (८।२९१।२९२)—'छिन्ननास्ये भग्नयुगे
तिर्यक्प्रतिमुखागते । अक्षभङ्गे च यानस्य चक्रभङ्गे तथैव च ॥ छेदने चैव
यन्त्राणां यो कुरदस्योस्तथैव च । आक्रन्दे सत्यपैहीति न दण्डं मनुरब्रवीत् ॥' इति ॥
उपेक्षायां स्वामिनो दण्डमाह—

शक्तोऽप्यमोक्षयन्स्वामी दंष्ट्रिणां शृङ्गिणां तथा ।

प्रथमं साहसं दद्याद्विक्रुष्टे द्विगुणं तथा ॥ ३०० ॥

अप्रवीणप्राजकप्रेरितैर्दंष्ट्रिभिर्गजादिभिः शृङ्गिभिर्गवादिभिर्वध्यमानं सम-
र्थोऽपि तत्स्वामी यद्यमोक्षयन्नुपेक्षते, तदा अकुशलप्राजकनियोजननिमित्तं
प्रथमसाहसं दण्डं दद्यात् । यदा तु 'मारितोऽहम्' इति विक्रुष्टेऽपि न
मोक्षयति तदा द्विगुणम् । यदा पुनः प्रवीणमेव प्राजकं प्रेरयति तदा प्राजक
एव दण्ड्यो न स्वामी । यथाह मनुः (८।२९४)—'प्राजकश्चेद्भवेदाप्तः प्राजको
दण्डमर्हति' इति ॥ प्राजको यन्ता । आप्तोऽभिमुक्तः । प्राणिविशेषाच्च दण्डवि-
शेषः कल्पनीयः । यथाह मनुः (८।२९६-९८)—'मनुष्यमारणे क्षिप्रं चौरव-
त्कित्विषी भवेत् । प्राणभृत्सु महत्स्वर्थं गोगजोष्ठहयादिषु ॥ क्षुद्राणां च पशूनां
तु हिंसायां द्विशतो दमः । पञ्चाशत्तु भवेद्दण्डः शुभेषु मृगपक्षिषु ॥ गर्दभाजवि-
कानां तु दण्डः स्यात्पञ्चमाषकः । माषकस्तु भवेद्दण्डः श्वशूकरनिपातने ॥' इति ॥

टिप्प०—१ स्वामी रथी, प्राजकः सारथिः. २ आप्तो नाम निवारणसमर्थः—अप०।

पाठा०—१ 'ण वाह्ययुग्य' A. २ तिर्यगपसरता घ. ३ आक्रन्दनेप्यपै-
हीति घ. ४ क्षुद्रकाणां पशूनां तु घ.

जारं चौरैर्यभिवदन्दाप्यः पञ्चशतं दमम् ।

उपजीव्य धनं मुञ्चंस्तदेवाष्टगुणीकृतम् ॥ ३०१ ॥

किंच, स्ववंशकलङ्कभयाजारं पारदारिकं 'चौर ! निर्गच्छे'त्यभिवदन् पञ्चशतं पणानां पञ्च शतानि यस्मिन्दमे स तथोक्तस्तं दमं दाप्यः । यः पुनर्जारहस्ताद्धनमुपजीव्य उक्तोचरूपेण गृहीत्वा जारं मुञ्चत्यसौ यावद्गृहीतं तावदष्टगुणीकृतं दण्डं दाप्यः ॥ ३०१ ॥

राज्ञोऽनिष्टप्रवक्तारं तस्यैवाक्रोशकारिणम् ।

तन्मन्त्रस्य च भेत्तारं छित्त्वा जिह्वां प्रवासयेत् ॥ ३०२ ॥

किंच, राज्ञोऽनिष्टस्यानभितस्यामित्रैस्तोत्रादेः प्रकर्षेण भूयो भूयो वक्तारं तस्यैव राज्ञ आक्रोशकारिणं निन्दाकरणशीलं तदीयस्य च मन्त्रस्य खराष्ट्रविवृद्धिहेतोः परराष्ट्रापक्षयकरस्य वा भेत्तारं अमित्रकर्णेषु जपन्तं तस्य जिह्वामुत्कृत्य खराष्ट्रान्निष्कासयेत् । कोशापहरणादौ पुनर्वध एव । (मनुः ९।२७५) — 'राज्ञः कोशापहर्तृश्च प्रतिकूलेषु च स्थितान् । घातयेद्विविधैर्दण्डैररीणां चोपकारकान् ॥' इति मनुस्मरणात् । विविधैः सर्वस्वापहाराङ्गच्छेदवधरूपैरित्यर्थः । सर्वस्वापहारेऽपि यद्यस्य जीवनोपकरणं तन्नापहर्तव्यम् चौर्योपकरणं विना । यथाह नारदः—(१७।१०, ११) 'आयुधान्यायुधीयानां बाह्यादीन्बाह्यजीविनाम् । वेश्यास्त्रीणामलंकारान्वाद्यातोद्यादि तद्विदाम् ॥ यच्च यस्योपकरणं येन जीवन्ति कारुकाः । सर्वस्वहरणेऽप्येतन्न राजा हर्तुमर्हति ॥' इति । ब्राह्मणस्य पुनः 'न शौरीरो ब्राह्मणे दण्डः' (गौ० १२।४६) इति निषेधाद्वधस्थाने शिरोमुण्डनादिकं कर्तव्यम्—'ब्राह्मणस्य वधो मौण्ड्यं पुरात्रिर्वसनाङ्कने । ललाटे चाभिश्शस्ताङ्कः प्रयाणं गर्दभेन तु ॥' इति मनुस्मरणात् ॥ ३०२ ॥

मृताङ्गलग्नविक्रेतुर्गुरोस्ताडयितुस्तथा ।

राजयानासनारोढुर्दण्ड उत्तमसाहसः ॥ ३०३ ॥

किंच, मृतशरीरसंबन्धिनो वस्त्रपुष्पादेर्विक्रेतुः गुरोः पित्राचार्यादिस्ताडयितुः तथा राजानुमतिं विना तद्यानं गजाश्वानि आसनं सिंहासनादि आरोहतश्चोत्तमसाहसो दण्डः ॥ ३०३ ॥

दिनेत्रभेदिनो राजद्विष्टादेशकृतस्तथा ।

विप्रत्वेन च शूद्रस्य जीवतोऽष्टशतो दमः ॥ ३०४ ॥

किंच, यः पुनः क्रोधादिना परस्य नेत्रद्वयं भिनत्ति । यश्च ज्योतिःशास्त्रवित् गुर्वादिहितेच्छुव्यतिरिक्तो राज्ञो द्विष्टमनिष्टं 'संवत्सरान्ते तव राज्यच्युतिर्भाविष्यति' इत्येवमादिरूपमादेशं करोति । तथा च यः शूद्रो भोजनार्थं

पाठा०—१ मित्रस्तवादेः घ. २ चोपजापकान् घ. ३ न शारीरो दण्डः ख. ४ मध्यमसाहसः A. ५ हितेषु ख.

यज्ञोपवीतादीनि ब्राह्मणलिङ्गानि धारयति तेषामष्टशतो दमः । अष्टौ पणशतानि यस्मिन्दमे स तथोक्तः । 'श्राद्धभोजनार्थं पुनः शुद्रस्य विप्रवेषधारिणस्तप्तशलाकया यज्ञोपवीतवद्गुण्यालिखेत्' इति स्मृत्यन्तरोक्तं द्रष्टव्यम् । वृत्त्यर्थं तु यज्ञोपवीतादिब्राह्मणलिङ्गधारिणो वध एव ।—'द्विजातिलिङ्गिनः शुद्रान्धातयेत्' इति स्मरणात् ॥ ३०४ ॥

रागलोभादिनाऽन्यथा व्यवहारदर्शने दण्डमाह—

दुर्दृष्टांस्तु पुनर्दृष्ट्वा व्यवहारान्नृपेण तु ।

सभ्याः सजयिनो दण्ड्या विवादाद्विगुणं दमम् ॥ ३०५ ॥

दुर्दृष्टान्स्मृत्याचारप्राप्तधर्मोल्लङ्घनेन रागलोभादिभिरसम्यग्विचारितत्वेनाशङ्क्यमानान् व्यवहारान्पुनः स्वयं राजा सम्यग्विचार्य निश्चितदोषाः पूर्व-सभ्याः सजयिनः प्रत्येकं विवादपदे यो दमः पराजितस्य तद्विगुणं दाप्याः । अप्राप्तजेतृदण्डविधिपरत्वाद्वचनस्य रागलोभादित्यादिना श्लोकेनापौनरुक्त्यम् । यदा पुनः साक्षिदोषेण व्यवहारस्य दुर्दृष्टत्वं ज्ञातं तदा साक्षिण एव दण्ड्याः, न जयी नापि सभ्याः । यदा तु राजानुमत्या व्यवहारस्य दुर्दृष्टत्वं ज्ञातं तदा सर्वे एव राजसहिताः सभ्यादयो दण्डनीयाः ।—'पादो गच्छति कर्तारं पादः साक्षिणमृच्छति । पादः सभासदः सर्वान्पादो राजानमृच्छति ॥' (८१७) इति वचनात् । एतच्च प्रत्येकं राजादीनां दोषप्रतिपादनपरं, न पुनरेकैस्त्रैव पापापूर्वस्य विभागाय । यथोक्तम्—'कर्तृसमवायिकलजननस्य भावत्वादपूर्वस्य' इति ॥ ३०५ ॥

न्यायतो निर्णीतव्यवहारस्य प्रत्यावर्तयितुर्दण्डमाह—

यो मन्येताजितोऽस्मीति न्यायेनापि पराजितः ।

तमायान्तं पुनर्जित्वा दापयेद्विगुणं दमम् ॥ ३०६ ॥

यः पुनर्न्यायमार्गेण पराजितोऽपि औद्धत्यात् 'नाहं पराजितोऽस्मि' इति मन्यते तमायान्तं कूटलेख्याद्युपन्यासेन पुनर्धर्माधिकारिममथितिष्ठन्तं धर्मेण पुनः पराजयं नीत्वा द्विगुणं दण्डं दापयेत् ॥ नारदेनाप्युक्तम्—'तीरितं चानुशिष्टं च मन्येत विधर्मतः । द्विगुणं दण्डमास्थाय तत्कार्यं पुनरुद्धरेत् ॥' इति । तीरितं साक्षिलेख्यादिनिर्णीतमनुद्धृतदण्डम् । अनुशिष्टमुद्धृतदण्डम् । दण्डपर्यन्तं नीतमिति यावत् । यत्पुनर्मनुर्वचनम् (१२३३)—'तीरितं चानुशिष्टं च यत्र कचन विद्यते । कृतं तद्धर्मतो ज्ञेयं न तत्प्राज्ञो निवर्तयेत् ॥' इति, तदर्थिप्रत्यर्थिनोरन्यतरवचनाव्यवहारस्याधर्मतो वृत्तत्वाशङ्कायां पुनर्द्विगुणदण्डप्रतिज्ञापूर्वकं व्यवहारं प्रवर्तयेत्, न पुनर्धर्मतो वृत्तत्वमिश्चयेऽपि राज्ञा लोभादिना प्रवर्तयितव्य इत्येवंपरम् । यत्पुनर्नृपान्तरेणापि न्यायापेतं कार्यं निर्वर्तितं तदपि सम्यक्परीक्षणेन धर्म्यं पथि स्थापनीयम् । 'न्यायापेतं यदन्येन राज्ञा ज्ञानकृतं भवेत् । तदप्यन्यायविहितं पुनर्न्याये निवेशयेत् ॥' इति स्मरणात् ॥ ३०६ ॥

पाठा०—१ सम्यग्दृष्ट्वा तु दुर्दृष्टान्वय A. २ द्विगुणं पृथक् A. ३ जयिसहिताः घ. ४ दुर्दृष्टता तदा ख. ५ रेकैकस्यैव ख.

प्रकीर्णकप्र० ३०५-३९७] राज्ञान्याय्यदण्डग्रहणे निर्णयः ३२१

अन्यायगृहीतदण्डधनस्य गतिमाह—

राज्ञाऽन्यायेन यो दण्डो गृहीतो वरुणाय तम् ।
निवेद्य दद्याद्विप्रेभ्यः स्वयं त्रिशद्वृणीकृतम् ॥ ३०७ ॥^२

अन्यायेन यो दण्डो राज्ञा लोभादिना गृहीतस्तं त्रिशद्वृणीकृतं वरुणायेदमिति संकल्प्य ब्राह्मणेभ्यः स्वयं दद्यात् । यस्मादण्डरूपेण यावद्गृहीतमन्यायेन तावत्तस्मै प्रतिदेयम्, इतरथापहारदोषप्रसङ्गात् । अन्यायदण्डग्रहणे पूर्वस्वामिनः स्वत्वच्छेदाभावाच्चेति ॥ ३०७ ॥

इति श्रीमत्पद्मनाभभट्टोपाध्यायात्मजस्य श्रीमत्परमहंसपरिव्राजकाचार्यविज्ञानेश्वरभट्टारकस्य कृतौ ऋजुमिताक्षराख्यायां याज्ञवल्कीयधर्मशास्त्रविवृतौ द्वितीयोऽध्यायो व्यवहाराख्यः संपूर्णः ॥

अथास्मिन्नध्याये प्रकरणानुक्रमणिका कथ्यते । आद्यं साधारणव्यवहारमातृकाप्रकरणम् १ । असाधारणव्यवहारमातृकाप्रकरणम् २ । ऋणादानम् ३ । उपनिधिप्रकरणम् ४ । साक्षिप्रकरणम् ५ । लेख्यप्रकरणम् ६ । दिव्यप्रकरणम् ७ । दायविभागः ८ । सीमाविवादः ९ । स्वामिपालविवादः १० । अस्वामिविक्रयः ११ । दत्ताप्रदानिकम् १२ । क्रीतानुशयः १३ । अभ्युपेत्याशुश्रूषा १४ । संविद्यतिक्रमः १५ । वेतनादानम् १६ । द्यूतसमाह्वयाख्यम् १७ । वाक्पारुष्यम् १८ । दण्डपारुष्यम् १९ । साहसम् २० । विक्रियासंप्रदानम् २१ । संभूयसमुत्थानम् २२ । स्तेयप्रकरणम् २३ । स्त्रीसंग्रहणम् २४ । प्रकीर्णकम् २५ ।

इति पञ्चविंशतिप्रकरणानि ॥

उत्तमोपपदस्येयं शिष्यस्य कृतिरात्मनः ।

धर्मशास्त्रस्य विवृतिर्विज्ञानेश्वरयोगिनः ॥ १ ॥

पाठा०—१ अन्यायेन तु यो दण्डो घ. २ राजभिर्दत्तदण्डास्तु कृत्वा पापानि मानवाः । निर्मलाः स्वर्गमायान्ति सन्तः सुकृतिनो यथा ॥ एवमुद्धतदण्डानां विशुद्धिः पापकर्मिणाम् । स्वधर्मस्थापनाद्राजा प्रजाभ्यो धर्ममश्नुते ॥ यत्र दण्डविधिर्नोक्तः सर्वैरेव महात्मभिः । देशकालादि संचिन्त्य तत्र दण्डो विधीयते ॥

अथ प्रायश्चित्ताध्यायः ३

अथाशौचप्रकरणम् १

गृहस्थाश्रमिणां नित्यनैमित्तिका धर्मा उक्ताः । अभिषेकादिगुणयुक्तस्य गृहस्थ-
विशेषस्य गुणधर्माश्च प्रदर्शिताः । अधुना तदधिकारसंकोचहेतुभूताशौचप्रतिपा-
दनमुखेन तेषामपवादाः प्रतिपाद्यन्ते । 'आशौच'शब्देन च कालज्ञानाद्यपनोद्यः
पिण्डोदकदानादिविधेः अध्ययनादिपर्युदासस्य च निमित्तभूतः पुरुषगतः कश्च-
नातिशयः कथ्यते, न पुनः कर्मानधिकारमात्रम् । 'अशुद्धा बान्धवाः सर्वे'
(मनुः ५।५८) इत्यादावशुद्धत्वाभिधानात् । 'अशुद्ध'शब्दस्य च वृद्धव्यवहारे-
ऽनाहिताग्निदीक्षितादावनधिकारिमात्रे प्रयोगाभावात् वृद्धव्यवहारव्युत्पत्तिनिव-
न्धनत्वाच्च शब्दार्थावगतेः । किंच यद्याशौचिनां दानादिनिषेधदर्शनात्तदयोग्य-
त्वमाशौचशब्दाभिधेयं कल्प्यते तर्हि उदकदानादिविधिदर्शनात् तद्योग्यत्वमप्या-
शौचशब्दाभिधेयं स्यात् तत्रानेकार्थकल्पनादोषप्रसङ्ग इत्युपेक्षणीयोऽयं पक्षः ॥

तत्राशौचिभिः सपिण्डाद्यैर्यत्कर्तव्यं तत्तावदाह—

ऊनद्विवर्षं निखनेन कुर्यादुदकं ततः ।

आश्मशानादनुव्रज्य इतरो ज्ञातिभिर्वृतः ॥ १ ॥

यमसूक्तं तथा गाथा जपद्भिलौकिकाग्निना ।

स दग्धव्य उपेतश्चेदाहिताग्न्यावृतार्थवत् ॥ २ ॥

ऊने अपरिपूर्णं द्वे वर्षे यस्यासावूनद्विवर्षस्तं प्रेतं निखनेन भूमाववटे कृत्वा
निदध्यान् पुनर्देहिल्यर्थः । नच 'सकृत्प्रसिंचन्त्युदकम्' (प्रा. ४) इत्यादिभिः प्रेतो-
द्देशेन विहितमुदकदानाद्यौर्ध्वदेहिकं कुर्यात् । अयं च गन्धमाल्यानुपलेपनादिभिर-
लंकृत्य शुचौ भूमौ श्मशानादन्यत्रास्थिनिचयरहितायां बहिर्ग्रामान्निखननीयः ।
यथाऽऽह मनुः (५।६८-६९)—'ऊनद्विवर्षिकं प्रेतं निदध्युर्बान्धवा बहिः ।
अलंकृत्य शुचौ भूमावस्थिसंचयनादृते ॥ नास्य कार्योऽग्निस्कारो नापि कार्योद-
कक्रिया । अरण्ये काष्ठवत्त्यक्त्वा क्षिपेयुह्यहमेव तु ॥' इति । 'अरण्ये काष्ठवत्त्य-
क्त्वा' इत्यस्यायमर्थः—यथाऽरण्ये काष्ठं त्यक्त्वोदासीनास्तद्विषये भवन्ति तथोनद्वि-
वर्षिकमपि खातायां भूमौ परित्यज्य तद्विषये श्राद्धाद्यौर्ध्वदेहिकेषु उदासीनैर्भवि-
तव्यमित्याचारादिप्राप्तश्राद्धाद्यभावोऽनेन दृष्टान्तेन सूच्यते । स च घृतेनाभ्यज्य
यमगाथाः पठद्भिर्निघातव्यः । 'ऊनद्विवर्षिकं प्रेतं घृताक्तं निखनेद्वहिः । यम-
गाथा गायमानो यमसूक्तमनुस्मरन् ॥' इति यमस्मरणात् ॥ ततस्तस्मादूनद्विवा-
र्षिकादितरपूर्णद्विवर्षो यो मृतोऽसौ श्मशानपर्यन्तं ज्ञातिभिः सपिण्डैः समा-

टिप्प०—१ अवटः=गर्तः । २ अत्रादिपुराणे विशेषः—'पूर्वामुखस्तु नेतव्यो
ब्राह्मणो बान्धवैर्गृहात् । उत्तराभिमुखो राजा वैश्यः पश्चान्मुखस्तथा ॥ दक्षिणाभिमुखः
शूद्रो निर्हर्तव्यः स्वबान्धवैः ।' इति ।

पाठा०—१ अत्राशुद्धशब्दस्य च व्यवहारेणाहिताग्नि ख. २ आश्मशा-
नमनुव्रज्य. A. ३ मृतः. A. ४ नास्य ऊ. ५ शवश्च ऊ. ६ गायद्भिः क.

नोदकैश्च ज्येष्ठः पुरःसरैरनुव्रज्योऽनुगन्तव्यः । अस्मादेव वचनादूनद्विवर्षस्यानु-
गमनमनियतमिति गम्यते ॥ अनुगम्य च 'परेयिवासम्' (ऋ० ७, अ. ६, ।
१४, ५, ६) इत्यादि यमसूक्तं यमदैवत्या गाथाश्च जपद्विलौकिकेनासंस्कृते-
नाग्निना दग्धव्यो यदि जातारणिर्नास्ति । तत्सद्भावे तु तन्मथितेन दग्धव्यो
न लौकिकेन । तस्याग्निसंपाद्यकार्यमात्रार्थत्वेनोत्पत्तेः । लौकिकाग्निश्च चण्डालादि-
व्यतिरिक्तो ग्राह्यः; 'चण्डालाग्निरमेध्याग्निः सूतिकाग्निश्च कर्हिचित् । पतिता-
ग्निश्चिताग्निश्च न शिष्टग्रहणोचिताः ॥' इति देवलस्मरणात् ॥ लौगाक्षिणा चात्र
विशेष उक्तः—'तूष्णीमेवोदकं कुर्यात्तूष्णीं संस्कारमेव च । सर्वेषां कृतचूडानाम-
न्यत्रापीच्छया द्वयम् ॥' इति । अयमर्थः—'चौलकर्मानन्तरकाले नियमेनाभ्युद-
कदानं कार्यम् । अन्यत्रापि नामकरणादूर्ध्वं अकृतचूडेऽपीच्छया प्रेताभ्युदयका-
मनया द्वयं अभ्युदकदानात्मकं तूष्णीं कार्यं, न नियमेनेति विकल्पः । मनुनाप्यत्र
विशेषो दर्शितः (५।७०)—'नात्रिवर्षस्य कर्तव्या बान्धवैरुदकक्रिया । जातद-
न्तस्य वा कुर्यान्नाग्निं वाऽपि कृते सति ॥' इति । 'उदकप्रहणं' साहचर्यादग्निसं-
स्कारस्याप्युपलक्षणार्थम् । 'नात्रिवर्षस्य' इति वचनात् । कुलधर्मापेक्षया चूडो-
त्कर्षेऽपि वर्षत्रयादूर्ध्वमभ्युदकदानादनियमोऽवगम्यते । लौगाक्षिवचनाद्वर्षत्रया-
त्प्रागपि कृतचूडस्य तयोर्नियम इति विवेचनीयम् । उपेतश्चेद्यदुपनीतस्तर्हि
आहिताग्न्यावृता आहिताग्नेर्दाहप्रक्रियया स्वगृह्यादिप्रसिद्धया लौकिकाग्निनैव
दग्धव्यः । अर्थवत्प्रयोजनवत् । अयमर्थः—यद्यस्य कृतं दाहद्वारं कार्यरूपं
प्रयोजनं संभवति । भूमिजोषणप्रोक्षणादि तदुपादेयम् । यत्पुनर्लुप्तप्रयोजनं
पात्रयोजनादि तन्निरवर्तते । तथा लौकिकाग्निविधानेनोपनीतस्य अनाहिताग्नेर्गृह्या-
ग्निना दाहविधानेन च अपहृतप्रयोजनत्वादाहवनीयादेरपि निवृत्तिरिति ॥ अभ्य-
न्तरविधानं च वृद्धयाज्ञवल्क्येनोक्तम्—'आहिताग्निर्यथा न्यायं दग्धव्यन्निभिर-
ग्निभिः । अनाहिताग्निरेकेन लौकिकेनापरो जनः ॥' इति । नच शूद्रेण श्मशानं
प्रति अग्निकाष्ठादिनयनं कार्यम्; 'यस्यानयति शूद्रोऽग्निं तृणं काष्ठं हवींषि च ।
प्रेतत्वं हि सदा तस्य स चाधर्मेण लिप्यते ॥' इति यमस्मरणात् ॥ तथा दाहश्च
स्नपनाद्यनन्तरं कार्यः—'प्रेतं दहेच्छुभैर्गन्धैः स्नापितं स्रग्भिवभूषितम्' इति स्मर-
णात् । प्रचेतसाऽप्युक्तम्—स्नानं प्रेतस्य पुत्रायैर्वस्त्राद्यैः पूजनं तथा । नमदेहं
दहेन्नैव किञ्चिद्देयं परित्यजेत् ॥' इति; किञ्चिद्देयमिति शववस्त्रैकदेशं श्मशानवास्थर्थं
देयं परित्यजेदित्यर्थः ॥ तथा प्रेतनिर्हरणेऽपि मनुना विशेषो दर्शितः (५।१०४)
—'न विप्रं खेषु तिष्ठत्सु मृतं शूद्रेण हारयेत् । अस्वर्ग्या ह्याहुतिः सा स्याच्छूद्र-
संपर्कदूषिता ॥' अत्र च खेषु तिष्ठत्सु इत्यविवक्षितम् । अस्वर्ग्यत्वादि-
दोषश्रवणात् ॥—'दक्षिणेन मृतं शूद्रं परद्वारेण निर्हरेत् । पश्चिमोत्तर-

पाठा०—१ उदकदानात्मकं क. २ आहिताग्नेर्दानप्रक्रियया ड. ३ आहि-
ताग्नेः स्वगृह्याग्निना ड.

पूर्वैस्तु यथासंख्यं द्विजातयः ॥' तथा हारीतोऽपि—'न ग्रामाभिमुखं प्रेतं हरेयुः' इति ॥ यदा तु प्रेषितमरणे शरीरं न लभ्यते तदास्थिभिः प्रतिकृतिं कृत्वा तेषामप्यलामे पर्णशरैः शौनकादिगृह्योक्तमार्गेण प्रतिकृतिं कृत्वा संस्कारः कार्यः । आशौचं चात्र दशाहादिकमेव । 'आहिताग्निश्चेत्प्रवसन्निभयेत पुनःसंस्कारं कृत्वा शववदाशौचम्' (४।३७) इति वसिष्ठस्मरणात् ॥ अनाहिताग्निस्तु त्रिरात्रम्; 'सुपिष्टैर्जलसंमिश्रैर्दग्धव्यश्च तथाग्निना । असौ स्वर्गाय लोकाय स्वाहेत्युक्त्वा स बान्धवैः ॥ एवं पर्णशरं दग्ध्वा त्रिरात्रमशुचिर्भवेत् ॥' इति वचनात् ॥ ततश्चायमर्थः—'नामकरणादर्वाङ्मननमेव, न चोदकदानादि । तत ऊर्ध्वं यावन्नवर्षं वैकल्पिकमशुदकदानम् । ततः परं यावदुपनयनं तूष्णीमेवाशुदकदानं नियतम् । वर्षत्रयात्प्रागपि कृतचूडस्य । उपनयनादूर्ध्वं पुनराहिताभ्यावृता दाहं कृत्वा सर्वमूर्ध्वदेहिकं कार्यम् । अयं तु विशेषः—उपनीतस्य लौकिकाग्निना दाहः कार्यः । अनाहिताग्नेर्गृह्याग्निना दाहो यथासंभवं पात्रयोजनं च कार्यम् ॥ १-२ ॥

संस्कारानन्तरं किं कर्तव्यमित्यत आह—

सप्तमादशमाद्वापि ज्ञातयोऽभ्युपयन्त्यपः ।

अप नः शोशुचदधमनेन पितृदिङ्मुखाः ॥ ३ ॥

सप्तमादिवसादर्वाग्दशमदिवसाद्वा ज्ञातयः समानगोत्राः सपिण्डाः समानोदकाश्च 'अप नः शोशुचदधम' (ऋ.सं. १।७।५) इत्यनेन मन्त्रेण दक्षिणामुखाः अपः अभ्युपयन्ति । अभ्युपगमनेन तत्प्रयोजनभूतोदकदानविशिष्टमभ्युपगमनं लक्ष्यते; 'एवं मातामहाचार्य—' (प्रा० ४) इत्यनन्तरमुदकदानस्यातिदेशदर्शनात् । एतच्चायुग्मासु तिथिषु कार्यम् । 'प्रथमतृतीयपञ्चमसप्तमनवमेष्टदकक्रिया' (१४।४०) इति गौतमस्मरणात् ॥ एतच्च स्नानानन्तरं कार्यम्; 'शरीरमग्नौ संयोज्यान्वेक्षमाणा अपोऽभ्युपयन्ति' इति शातातपस्मरणात् ॥ तथा प्रचेतसाप्यत्र विशेषो दर्शितः—'प्रेतस्य बान्धवा यथावृद्धमुदकमवतीर्य नोद्धर्षयेयुरुदकान्ते प्रसिञ्चेयुरपसव्ययज्ञोपवीतवाससो दक्षिणाभिमुखा ब्राह्मणस्योदङ्मुखाः प्रेत्यङ्मुखाश्च राजन्यवैश्ययोः' इति । स्मृत्यन्तरे तु यावन्त्याशौचदिनानि तावदुदकदानस्यावृत्तिरुक्ता । यथाह विष्णुः (१९।१३)—'यावदाशौचं तावत्प्रेतस्योदकं पिण्डं च दद्युः' इति ॥ तथा च प्रचेतसाप्युक्तम्—'दिने दिनेऽञ्जलीन्पूर्णान्प्रदद्यात्प्रेतकारणात् । तावद्वृद्धिश्च कर्तव्या यावत्पिण्डः समाप्यते ॥' इति । प्रतिदिनमञ्जलीनां वृद्धिः कार्या, यावद्दशमः पिण्डः समाप्यत इत्यर्थः ॥ यद्यप्यनयोर्गुरुलघुकल्पयोरन्यतरानुष्ठानेनापि शास्त्रार्थः सिद्धस्तथापि बहुक्लेशावद्वेन गुरुतरकल्पे प्रवृत्त्यनुपपत्तेः प्रेतस्योपकारातिशयो भविष्यतीति कल्पनीयम् । अन्यथा गुरुतरकल्पोन्नायस्यानर्थक्यप्रसङ्गात् ॥ वसिष्ठेनापि विशेषोऽभिहितः (४।१२)—'सव्योत्तराभ्यां पाणिभ्यामुदकक्रियां कुर्वीरन्' इति ॥ ३ ॥

पाठा०—१ प्राङ्मुखाश्च ख. २ कल्पनीयसा क.

आशौच० ३-५] उदकदाने गुणविधिः, कचिन्निषेधश्च ३२५

वक्ष्यमाणसकृत्प्रसेकस्य नामगोत्रादिभिर्गुणैर्विशिष्टस्योदकदानस्यासमानगोत्रेषु मातामहादिष्वतिदेशमाह—

एवं मातामहाचार्यप्रेतानामुदकक्रिया ।

कामोदकं सखिप्रत्तास्वस्त्रीयश्चशुरत्विजाम् ॥ ४ ॥

यथा सगोत्रसपिण्डानां प्रेतानामुदकं दीयते तथा मातामहानामाचार्याणां च प्रेतानां निलमुदकक्रिया कार्या । सखा मित्रं, प्रत्ताः परिणीता दुहितृभगिन्यादयः, स्वस्त्रीयो भागिनेयः, श्वशुरः प्रसिद्धः, ऋत्विजो याजकाः, एतेषां सख्यादिनां प्रेतानां कामोदकं कार्यम् । काम इच्छा, कामेनोदकदानं कामोदकं, प्रेताभ्युदयकामनायां सखामुदकं देयम्; असत्यां न देयमिति अकरणे प्रत्यवायो नास्तीत्यर्थः ॥ ४ ॥

उदकदाने गुणविधिमाह—

सकृत्प्रसिञ्चन्त्युदकं नामगोत्रेण वाग्यताः ।

तच्चोदकदानमित्थं कर्तव्यम्—सपिण्डाः समानोदकाश्च मौनिनो भूत्वा प्रेतस्य नामगोत्रे उच्चार्य 'अमुकनामा प्रेतोऽमुकगोत्रस्तृप्यतु' इति सकृदेवोदकं प्रसिञ्चयुः त्रिर्वा; 'त्रिः प्रसेकं कुर्युः प्रेतस्तृप्यतु' इति प्रचेतःस्मरणात् ॥ प्रतिदिनमञ्जलिबुद्धिस्तु प्रतिपादितैव । तथा अयमपि विशेषस्तेनैवोक्तः—'नदीकूलं ततो गत्वा शौचं कृत्वा यथार्थवत् । वस्त्रं संशोधयेदादौ ततः स्नानं समाचरेत् ॥ सचैलस्तु ततः स्नात्वा शुचिः प्रयतमानसः । पाषाणं तत औषधाय विप्रे दद्याद्-शाङ्गलीन् ॥ द्वादश क्षत्रिये दद्याद्वैश्ये पञ्चदश स्मृताः । त्रिंशच्छूद्राय दातव्यास्ततः संप्रविशेद्गृहम् । ततः स्नानं पुनः कार्यं गृहशौचं च कारयेत् ॥' इति ॥

सपिण्डानां मध्ये केषांचिदुदकदानप्रतिषेधमाह—

न ब्रह्मचारिणः कुर्युरुदकं पतितास्तथा ॥ ५ ॥

ज्ञातिवत्वे सत्यपि ब्रह्मचारिणः समावर्तनपर्यन्तं, पतिताश्च प्रच्युतद्विजाति-कर्माधिकाराः, उदकादिदानं न कुर्युः ॥ ब्रह्मचर्योत्तरकालं पूर्वमृतानां सपिण्डादीनां उदकदानमाशौचं च कुर्यादेव । यथाह मनुः (५।८८)—'आदिष्टी नोदकं कुर्यादाव्रतस्य समापनात् । समाप्ते तदकं कृत्वा त्रिर्वात्रमशुचिर्भवेत् ॥' इति । आदिष्टी 'ब्रह्मचार्यसि अपोशानं कर्म कुरु दिवा मा स्वाप्सीः' (आश्व० १।२२।२) इत्यादिव्रतादेशयोगाद्ब्रह्मचार्युच्यते । एतच्च पित्रादिव्यतिरेकेणेति वक्ष्यति । 'आचार्यपित्रुपाध्यायान्' (प्रा० १५) इति । अत्राचार्यः पुनरेवं मन्यते—आदिष्टीति प्रकान्तप्रार्थश्चित्तः कथ्यते, तस्यैवायमुदकदानादिनिषेधः प्रायश्चित्तरूपव्रतस्य समाप्त्युत्तरकालमुदकदानाशौचविधिरिति । तथा क्लीवादीनां चोदक-

टिप्प०—१ आदिष्टी ब्रह्मचारी, आ व्रतस्य समापनात् आ समावर्तनादिति भावः ।

पाठा०—१ स्य समान ऊ. २ प्रेतानां चोदकक्रिया. Δ. ३ प्रत्तस्वस्त्रीय ऊ. ४ प्रत्येकं कुर्युः ख. ५ आदाय. ६ त्रिरात्रेणैव शुच्यति.

या० २८

दायित्वं निषिद्धम्; 'क्लीबाया नोदकं कुर्युः स्तेना ब्राह्मणं विधर्मिणः । गर्भमर्तृद्वह-
श्चैव सुराप्यश्चैव योषितः ॥' इति वृद्धमनुस्मरणात् ॥ ५ ॥

एवमुदकदाने कर्तृविशेषप्रतिषेधमुक्त्वा संप्रदानविशेषेण प्रतिषेधमाह—

पाखण्ड्यनाश्रिताः स्तेना भर्तृभ्यः कामगादिकाः ।

सुराप्य आत्मत्यागिन्यो नाशौचोदकभाजनाः ॥ ६ ॥

नरशिरःकपालादिश्रुतिबाह्यलिङ्गधारणं पाखण्डम्, तद्विद्यते येषां ते पाखण्डि-
नः; अनाश्रिताः अधिकारे सत्यप्यकृताश्रमविशेषपरिग्रहाः । स्तेनाः सुवर्णाद्यु-
त्तमद्रव्यहारिणः, भर्तृभ्यः प्रतिघातिन्यः, कामगाः कुलटाः, 'आदि'ग्रहणात्स्व-
गर्भब्राह्मणघातिन्यो गृह्यन्ते । सुराप्यो यासां या सुरा प्रतिषिद्धा तत्पानरताः ।
आत्मत्यागिन्यः विषाद्युदकोद्वन्धनाद्यैरात्मानं यास्यजन्ति । एते पाखण्ड्यादयः
'त्रिरात्रं दशरात्रं वा' (प्रा० १८) इति वक्ष्यमाणस्याशौचस्योदकदानाद्यौर्ध्वदेहिकस्य
च भाजना न भवन्ति । भाजयन्तीति भाजनाः, सपिण्डादीनामाशौचादिनि-
मित्तभूता न भवन्ति; अतस्त्वन्मरणे सपिण्डैरुदकदानादि न कार्यमित्येतत्प्रति-
पादनपरं वचनम् । अत्र च 'सुराप्य' इत्यादिषु लिङ्गमविवक्षितम् ।—'लिङ्गं च वचनं
देशः कालोऽयं कर्मणः फलम् । मीमांसाकुशलाः प्राहुरनुपादेयपञ्चकम् ॥' इत्यनु-
पादेयगतत्वात् । एतच्च बुद्धिपूर्वविषयम्; यथाह गौतमः (१४१२)—'प्रायो-
ऽनाशकशस्त्रान्निविषोदकोद्वन्धनप्रपतनैश्चेच्छताम्' इति । प्रायो महाप्रस्थानम्,
अनाशकमनशनम्, गिरिशिखरादवपातः प्रपतनम् । अत्र चेच्छतामिति विशेष-
णोपादानात्प्रमादकृते दोषो नास्तीत्यवगन्तव्यम्; 'अथ कश्चित्प्रमादेन म्रिये-
ताभ्युदकादिभिः । तस्याशौचं विधातव्यं कर्तव्या चोदकक्रिया' इति अङ्गिरःस्मर-
णात् ॥ तथा मृत्युविशेषादपि आशौचादिनिषेधः—'चाण्डालादुदकात्सर्पाद्ब्राह्मणा-
द्वैद्युतादपि । दंष्ट्रिभ्यश्च पशुभ्यश्च मरणं पापकर्मिणाम् ॥ उदकं पिण्डदानं च
प्रेतेभ्यो यत्प्रदीयते । नोपतिष्ठति तत्सर्वमन्तरिक्षे विनश्यति ॥' इति । एतदपी-
च्छापूर्वमात्महननविषयम् । गौतमवचनेनेच्छापूर्वकमेवोदकेन हतस्याशौचादिनिषे-
धस्योक्तत्वात् । अत्रापि 'चाण्डालादुदकात्सर्पात्' इति तत्साहचर्यदर्शनाद्बुद्धिपूर्ववि-
षयत्वनिश्चयः । अतो दर्पादिना चाण्डालादीन्हन्युं गतो यस्तैर्मरितस्तस्यायं
'सर्वत एवात्मानं गोपायेत्' इति विध्यतिक्रमनिमित्तः पिण्डदानादिनिषेधः ।
एवं दुष्टदंष्ट्रादिग्रहणार्थमाभिमुख्येन दर्पाद्दृच्छतो मरणेऽप्ययं निषेध इत्यनुसंधे-
यम् । अयं चाशौचप्रतिषेधो दशाहादिकालावच्छिन्नस्य; 'हतानां नृपगोविप्रैरन्वक्षं
चात्मघातिनाम्' (प्रा० २१) इति सद्यःशौचस्य वक्ष्यमाणत्वात् । तथा दाहादिक-
मप्येषां न कार्यम्; 'नाशौचं नोदकं नाशु न दाहाद्यन्त्यकर्म च । ब्रह्मदण्डहतानां
च न कुर्यात्कटधारणम् ॥' इति यमस्मरणात् । ब्रह्मदण्डहता ब्राह्मणदण्डहताः ।

टिप्प०—१ ब्रह्मदण्डः ब्रह्मशापः । २ कटः शवखट्वा ।

पाठा०—१ पाखण्डानां A, V. २ आत्मघातिन्यो A. ३ विवक्षितम् ।
एतच्च बुद्धिपूर्वविषयम् क. ग.

प्रेतवहनसाधने खट्वादि 'कट'शब्देनोच्यते । न चाहिताग्निमग्निभिर्दहन्ति यज्ञपात्रै-
 श्वेत्येतत् श्रुतिविहिताग्नियज्ञपात्रादिप्रतिपत्तिलोपप्रसङ्गात् । अयं स्मार्तो दाहादि-
 निषेधो विप्रादिहताहिताग्निविषयं नास्कन्दतीत्याशङ्कनीयम् । यतश्चण्डालादिहता-
 हिताग्निसंबन्धनामग्नियज्ञपात्राणां स्मृत्यन्तरे प्रतिपत्त्यन्तरं विधीयते—'वैतानं
 प्रक्षिपेद्दसु आवसथ्यं चतुष्पये । पात्राणि तु दहेदग्नौ यजमाने वृथा मृते ॥'
 (जमदग्निः) इति । तथा तच्छरीरस्यापि प्रतिपत्त्यन्तरमुक्तम्; 'आत्मनस्त्या-
 गिनां नास्ति पतितानां तथा क्रिया । तेषामपि तथा गङ्गातोये संस्थापनं हितम् ॥'
 इति स्मरणात् । तस्मादविशेषेण सर्वेषां दहनादिनिषेधः । अतः स्नेहादिना निषेधाति-
 क्रमे प्रायश्चित्तं कर्तव्यम्; 'कृत्वाऽग्निमुदकं स्नानं स्पर्शनं वहनं कथाम् । रज्जुच्छेदा-
 श्रुपातं च तप्तकृच्छ्रेण शुद्ध्यति ॥' इति स्मरणात् । एतच्च प्रत्येकं बुद्धिपूर्वकं वेदित-
 व्यम् । अबुद्धिपूर्वककरणे तु 'एषामन्यतमं प्रेतं यो वहेत दहेत वा । कटोदकक्रियां
 कृत्वा कृच्छ्रं सान्तपनं चरेत् ॥' इति संवर्तोक्तं द्रष्टव्यम् ॥ यः पुनः 'तच्छ्रवं
 केवलं स्पृष्टमश्रु वा पातितं यदि । पूर्वोक्तानामकारी चेदेकरात्रमभोजनम् ॥' इति
 स्पर्शाश्रुपातयोरुपवास उक्तः ॥ असौ कृच्छ्रेष्वशक्तश्च तथा बन्धनच्छेदने दहने वा
 मासं भैक्षहारस्त्रिषवणं च' इति सुमन्तुना भैक्षाशित्वमुक्तं,—तदप्यशक्तस्यैव ।
 एवमन्यान्यपि तद्विषयाणि स्मृतिवाक्यानि व्यवस्थापनीयानि । अयं च दाहादि-
 प्रतिषेधो नित्यकर्मानुष्ठानासमर्थजीर्णवानप्रस्थादिव्यतिरिक्तविषयः; तेषामभ्यनुज्ञा-
 दर्शनात् । 'वृद्धः शौचस्मृतेर्लुप्तः प्रत्याख्यातभिषक्क्रियः । आत्मानं घातयेद्यस्तु
 भृग्वभ्यनशनाम्बुभिः ॥ तस्य त्रिरात्रमाशौचं द्वितीये तस्थिसंचयः । तृतीये तूदकं
 कृत्वा चतुर्थे श्राद्धमाचरेत् ॥' इति स्मरणात् ॥

एवं येन येनोपाधिना आत्महननं शास्त्रतोऽभ्यनुज्ञायते तत्तद्व्यतिरिक्तमार्गेणा-
 त्महनने श्राद्धाद्यौर्ध्वदेहिकेषु निषिद्धेषु किं पुनस्तेषां कार्यमित्यपेक्षयां वृद्ध्या-
 ज्ञवत्क्यछागलेयाभ्यामुक्तम्—'नारायणबलिः कार्यो लोकगर्हभयान्नरैः ।
 तथा तेषां भवेच्छौचं नान्यथेत्यब्रवीद्यमः । तस्मात्तेभ्योऽपि दातव्यमन्नमेव
 सदक्षिणम् ॥' इति । व्यासेनाप्युक्तम्—'नारायणं समुद्दिश्य शिवं वा
 यत्प्रदीयते । तस्य शुद्धिकरं कर्म तद्भवेन्नैतदन्यथा ॥' एवं इति । एवं नारायणबलिः
 प्रेतस्य शुद्ध्यापादनद्वारेण श्राद्धादिसंप्रदानत्वयोग्यतां जनयतीति और्ध्वदेहि-
 कमपि सर्वं कार्यमेव । अत एव षट्त्रिंशन्मतेऽपि और्ध्वदेहिकस्याभ्यनुज्ञा दृश्यते—
 'गोत्राह्णहृतानां च पतितानां तथैव च । ऊर्ध्वं संवत्सरात्कुर्यात्सर्वमेवौर्ध्वदेहि-
 कम् ॥' इति । एवं संवत्सरादूर्ध्वमेव नारायणबलिं कृत्वौर्ध्वदेहिकं कार्यम् ॥

नारायणबलिश्चेत्थं कार्यः—कस्यांचिच्छुक्लैकादश्यां विष्णुं वैवस्वतं यमं च
 यथावदभ्यर्च्य तत्समीपे मधुघृतप्लुतांस्तिलमिश्रान्दश पिण्डान्विष्णुरूपिणं प्रेत-
 मनुस्मरन् प्रेतनामगोत्रे उच्चार्य दक्षिणाग्रेषु दर्भेषु दक्षिणाभिमुखो दत्त्वा गन्धा-

दिभिरभ्यर्च्य पिण्डप्रवाहणान्तं कृत्वा नद्यां क्षिपेत्, न पत्न्यादिभ्यो दद्यात् ॥
ततस्तस्यामेव रात्र्यामयुग्मान्ब्राह्मणानामग्नयोपोषितः श्वोभूते मध्याह्ने विष्ण्वारा-
धनं कृत्वा एकोद्दिष्टविधिना ब्राह्मणपादप्रक्षालनादितृप्तिप्रश्नान्तं कृत्वा पिण्डपितृ-
यज्ञावृतोल्लेखनाद्यवनेजनान्तं तूष्णीं कृत्वा विष्णवे ब्रह्मणे शिवाय यमाय च
परिवारसहिताय चतुरः पिण्डान्दत्त्वा नामगोत्रसहितं तं प्रेतं संस्मृत्य विष्णोर्नाम
संकीर्त्य पञ्चमं पिण्डं दद्यात् । ततो विप्रानाचान्तान्दक्षिणाभिस्तोषयित्वा तन्मध्ये
चैकं गुणवत्तमं प्रेतबुद्ध्या संस्मरन् गोभूहिरण्यादिभिरतिशयेन संतोष्य ततः
पवित्रपाणिभिर्विप्रैः प्रेताय तिलादिसहितमुदकं दापयित्वा स्वजनैः सार्धं भुञ्जीत ॥

सर्पहते लयं विशेषः—संवत्सरं यावत्पुराणोक्तविधिना पञ्चम्यां नागपूजां
विधाय पूर्णं संवत्सरे नारायणवलिं कृत्वा सौवर्णं नागं दद्यात्, गां च प्रत्यक्षाम् ।
ततः सर्वमौर्ध्वदेहिकं कुर्यात् ॥

नारायणवलिस्वरूपं च वैष्णवेऽभिहितं यथा—‘एकादशीं समासाय शुक्ल-
पक्षस्य वै तिथिम् । विष्णुं समर्चयेद्देवं यमं वैवस्वतं तथा ॥ दश पिण्डान्
घृताभ्यक्तान्दर्भेषु मधुसंयुतान् । तिलमिश्रान्प्रदद्याद्देवं संयतो दक्षिणामुखः ॥ विष्णुं
बुद्धौ समासाय नद्यम्भसि ततः क्षिपेत् । नामगोत्रग्रहं तत्र पुष्पैरभ्यर्चनं तथा ॥
धूपदीपप्रदानं च भक्ष्यं भोज्यं तथा परम् । निमन्त्रयेत् विप्रान्वै पञ्च सप्त
नवापि वा ॥ विद्यातपःसमृद्धान्वै कुलोत्पन्नान्समाहितान् । अपरेऽहनि संप्राप्ते
मध्याह्ने समुपोषितः ॥ विष्णोरभ्यर्चनं कृत्वा विप्रान्स्तानुपवेशयेत् । उदङ्मुखान्यथा-
ज्येष्ठं पितृरूपमनुस्मरन् ॥ मनो निवेश्य विष्णौ वै सर्वं कुर्यादतन्निद्रतः ।
आवाहनादि यत्प्रोक्तं देवपूर्वं तदाचरेत् ॥ तृप्तान्ज्ञात्वा ततो विप्रान्स्तुतिं पृष्ट्वा
यथाविधि । हविष्यव्यज्जनेनैव तिलादिसहितेन च ॥ पञ्च पिण्डान्प्रदद्याच्च
दैवं रूपमनुस्मरन् । प्रथमं विष्णवे दद्याद्ब्रह्मणे च शिवाय च ॥ यमाय
सौनुचराय चतुर्थं पिण्डमुत्सृजेत् । मृतं संकीर्त्य मनसा गोत्रपूर्वमतः परम् ॥
विष्णोर्नाम गृहीत्वैवं पञ्चमं पूर्ववत्क्षिपेत् । विप्रानाचम्य विधिवद्दक्षिणाभिः
समर्चयेत् ॥ एकं विद्वैत्तमं विप्रं हिरण्येन समर्चयेत् । गवा वज्रेण भूम्या च प्रेतं
तं मनसा स्मरन् ॥ ततस्तिलाम्भो विप्रास्तु हस्तैर्दर्भसमन्वितैः । क्षिपेयुर्गोत्रपूर्वं तु
नाम बुद्धौ निवेश्य च ॥ हविर्गन्धतिलाम्भस्तु तस्मै दद्युः समाहिताः । मित्रभृत्य-
जनैः सार्धं पश्चाद्भुञ्जीत वाग्यतः ॥ एवं विष्णुमते स्थित्वा यो दद्यादात्मघातिने ।
समुद्धरति तं क्षिप्रं नात्र कार्या विचारणा ॥’ सर्पदंशनिमित्तं सौवर्णनागदानं
प्रतिकृतिरूपेण भविष्यत्पुराणे सुमन्तुनाभिहितम्—‘सुवर्णभारनिष्पन्नं नागं
कृत्वा तथैव गाम् । व्यासाय दत्त्वा विधिवत्पितुरावृण्यमानुयात् ॥’ इति ॥ ६ ॥

पाठा०—१ अर्चयेद्देवेशं क. २ देवरूपं क. गं. ३ सानुचाराय
क. ड. ४ विप्रेणाचम्य क. ५ वृद्धतमं.

एवमुदकदानं सापवादमभिधायानन्तरं किं कार्यमित्यत आह—

कृतोदकान्समुत्तीर्णान्मृदुशाद्वलसंस्थितान् ।

स्नातानपवदेयुस्तानितिहासैः पुरातनैः ॥ ७ ॥

कृतमुदकदानं यैस्तान्कृतोदकान् स्नातान्सम्यगुदकादुत्तीर्णान्मृदुशाद्वले नवोद्गततृणप्रचयावृते भूभागे सम्यक्स्थितान् पुत्रादीन्कुलवृद्धाः पुरातनैरितिहासैर्वक्ष्यमाणैरपवदेयुः शोकनिरसनसमर्थैर्वचोभिर्बोधयेयुः ॥ ७ ॥

शोकनिरसनसमर्थेतिहासस्वरूपमाह—

मानुष्ये कदलीस्तम्भनिःसारे सारमार्गणम् ।

करोति यः स संमूढो जलबुद्बुदसंनिभे ॥ ८ ॥

‘मानुष्य’शब्देन जरायुजाण्डजादिचतुर्विधभूतजातं लक्ष्यते; तस्य भावो मानुष्यः; तत्र संसरणधर्मित्वेन कदलीस्तम्भवदन्तःसाररहिते जलबुद्बुदवदचिरविनश्वरे संसारे सारस्य स्थिरस्य मार्गणमन्वेषणं यः करोति स संमूढः अत्यन्तविनष्टचित्तः तस्मात्संसारस्वरूपवेदिभिर्भवद्भिरित्थं न कार्यम् ॥ ८ ॥

पञ्चधा संभृतः कायो यदि पञ्चत्वमागतः ।

कर्मभिः स्वशरीरोत्थैस्तत्र का परिदेवना ॥ ९ ॥

किंच, जन्मान्तरात्मीयशरीरजनितैः कर्मबीजैः स्वफलोपभोगार्थं पञ्चधा पृथिव्यादिपञ्चभूतात्मकतया पञ्चप्रकारं संभृतो निर्मितः कायः स यदि फलोपभोगनिवृत्तौ पञ्चत्वमागतः पुनः पृथिव्यादिरूपतां प्राप्तस्तत्र भवतां किमर्था परिदेवना? निष्प्रयोजनत्वाच्चानुशोचनं कर्तव्यम्; वस्तुस्थितेस्तथात्वात् । नहि केनचिद्वस्तुस्थितिरतिक्रम्यतुं शक्यते ॥ ९ ॥

गन्त्री वसुमती नाशमुदधिर्देवतानि च ।

फेनप्रख्यः कथं नाशं मर्त्यलोको न यास्यति ॥ १० ॥

अपि च, नेदमाश्चर्यं मरणं नाम; यतः पृथिव्यादीनि महान्त्यपि भूतानि नाशं गच्छन्ति, तथा समुद्रा अपि जरामरणविरहिणः, अमरा अपि प्रलयसमये अवसानं गच्छन्ति, कथमिवास्थिरतया फेनसंनिभो मरणधर्मा भूतसंघो विनाशं न यास्यति? उचितमेव हि मरणधर्मिणः प्रायणम् । अतो निष्प्रयोजनः शोकसमावेशः ॥ १० ॥

टिप्प०—१ शोकनिरसने ‘संयोगोऽभिमतो येषां वियोगः कथमप्रियः । संयोगो हि वियोगेन ग्रस्त एवाभिजायते । किन्तु खल्वसि मूढस्त्वं शोच्यः किमनुशोचसि ॥ यदा त्वमानुशोचन्तः शोच्या यास्यन्ति तां गतिम् । अदर्शनादापतितः पुनश्चादर्शनं गतः ॥ गत्वाऽसौ वेद न त्वन्तमतः किमनुशोचसि । नायमत्यन्तसंवासः कस्यचित्त्वेनचित्सह । अपि स्वेन शरीरेण, किमुतान्यैः पृथग्जनैः ॥’ इति चात्रोद्धम् ।

अनिष्टापादकत्वादप्यनुशोचनं न कार्यमित्याह—

श्लेष्माश्रु बान्धवैर्मुक्तं प्रेतो भुङ्क्ते यतोऽवशः ।

अतो न रोदितव्यं हि क्रियाः कार्याः स्वशक्तितः ॥ ११ ॥

यस्मादनुशोचद्विबान्धवैर्वदननयननिर्गमितं श्लेष्माश्रु वा यस्मादवशोऽ-
कामोऽपि प्रेतो भुङ्क्ते, तस्मान्न रोदितव्यं; किंतु प्रेतहितेषुभिः स्वशक्त्य-
नुसारेण श्राद्धादिक्रियाः कार्याः ॥ ११ ॥

इति संश्रुत्य गच्छेयुर्गृहं बालपुरःसराः ।

विदश्य निम्बपत्राणि नियता द्वारि वेश्मनः ॥ १२ ॥

आचम्याभ्यादि सलिलं गोमयं गौरसर्षपान् ।

प्रविशेयुः समालभ्य कृत्वाऽश्मनि पदं शनैः ॥ १३ ॥

एवं कुलवृद्धवचांसि सम्यगाकर्ण्य त्यक्तशोकाः सन्तो बालानग्रतः
कृत्वा गृहं गच्छेयुः । गत्वा च वेश्मनो द्वारि स्थित्वा नियताः संयत-
मनस्काः निम्बपत्राणि विदश्य दशनैः खण्डयित्वा आचमनं च कृत्वा-
ऽऽश्रुदकगोमयगौरसर्षपानालभ्य, 'आदि'ग्रहणात् 'दूर्वाप्रवालमग्निवृषभौ
च 'इति शङ्खौ दूर्वाङ्कुरवृषभावपि स्पृष्ट्वा अश्मनि च पदं निधाय शनै-
रदृतं वेश्मनि प्रविशेयुः ॥ १२—१३ ॥

अतिदेशमाह—

प्रवेशनादिकं कर्म प्रेतसंस्पर्शिनामपि ।

इच्छतां तत्क्षणाच्छुद्धिः परेषां स्नानसंयमान् ॥ १४ ॥

यदेतत्पूर्वोक्तं निम्बपत्रदशनादि वेश्मप्रवेशनान्तं कर्म, तन्न केवलं ज्ञाती-
नामपि तु परेषामपि धर्मार्थं प्रेतालंकारनिर्हरणादिकं कुर्वतां भवति ।
'प्रवेशनादिकं' इत्यत्र 'आदि'शब्दोऽमाङ्गलिकत्वात्प्रतिलोमकमाभिप्रायः । तेषां
च धर्मार्थनिर्हरणादौ प्रवृत्तानां तत्क्षणाच्छुद्धिमिच्छतां असपिण्डानां स्नानप्राणा-
यामाभ्यामेव शुद्धिः । यथाह पराशरः—'अनाथं ब्राह्मणं प्रेतं ये वहन्ति द्विजा-
तयः । पदे पदे यज्ञफलमानुपूर्व्या लभन्ति ते ॥ न तेषामशुभं किञ्चित्पापं चा-'
शुभकर्मणि । जलावगाहनात्तेषां सद्यः शौचं विधीयते ॥' इति ॥ स्नेहादिना
निर्हरणे तु मनूक्तो विशेषः (५।१०।१।१०२)—'असपिण्डं द्विजं प्रेतं विप्रो
निर्हृत्य बन्धुवत् । विशुध्यति त्रिरात्रेण मातुरासांश्च बान्धवान् । यद्यन्नमस्ति
तेषां तु दशाहेनैव शुध्यति । अनदन्नन्नमहैव न चेत्तस्मिन्गृहे वसेत् ॥' इति ।
अत्रेयं व्यवस्था—यः स्नेहादिना शवनिर्हरणं कृत्वा तदीयमेवाज्ञमश्नाति, तद्गृहे

पाठा०—१ 'प्रयत्नतः' A. २ 'आचम्यायाग्निमुदकं' A. ३ तत्क्षणाच्छुद्धिं
ङ., तत्क्षणाच्छुद्धिरन्येषां A.

च वसति, तस्य दशाहेनैव शुद्धिः । यस्तु केवलं तद्गृहे वसति, न पुनस्तदन्नमश्नाति, तस्य त्रिरात्रम्; यः पुनर्निर्हरणमात्रं करोति, न तद्गृहे वसति, न च तदन्नमश्नाति, तस्यैकाह इति—एतत्सजातीयविषयम्; विजातीयविषये पुनर्यजातीयं प्रेतं निर्हरति तज्जातिप्रयुक्तमाशौचं कार्यम्; यथाह गौतमः (१४।१९)—‘अवरश्चेद्वर्णः पूर्वं वर्णमुपस्पृशेत्पूर्वो वाऽवरं तत्र तच्छवोक्तमाशौचम्’ इति । उपस्पर्शनं निर्हरणम् । विप्रस्य शूद्रनिर्हरणे मासमाशौचम्; शूद्रस्य तु विप्रनिर्हरणे दशरात्रमित्येवं शव-वदाशौचं कर्तव्यमित्यर्थः ॥ १४ ॥

ब्रह्मचारिणं प्रत्याह—

आचार्यपित्रुपाध्यायान्निर्हृत्यापि व्रती व्रती ।

संकटान्नं च नाश्रीयान्नं च तैः सह संवसेत् ॥ १५ ॥

आचार्य उक्तलक्षणः, माता च पिता च पितरौ, उपाध्यायः पूर्वोक्तः, एतान्निर्हृत्यापि व्रती ब्रह्मचारी ब्रत्येव, न पुनरस्य व्रतभ्रंशः । ‘कट’शब्देनाशौचं लक्ष्यते, तत्सहचरितमन्नं संकटान्नं तद्ब्रह्मचारी नाश्रीयत्; न चाशौचिभिः सह संवसेत् । एवं वदता आचार्यादिव्यतिरिक्तप्रेतनिर्हरणे ब्रह्मचारिणो व्रतलोप इत्यर्थादुक्तं भवति । अत एव वसिष्ठेनोक्तम्—‘ब्रह्मचारिणः शवकर्मिणो व्रतान्निवृत्तिरन्यत्र मातापित्रोः’ इति ॥ १५ ॥

आशौचिनां नियमविशेषमाह—

क्रीतलब्धाशना भूमौ स्वपेयुस्ते पृथक् क्षितौ ।

पिण्डयज्ञावृता देयं प्रेतायान्नं दिनत्रयम् ॥ १६ ॥

क्रीतमयाचितलब्धं वा अंशनं येषां ते क्रीतलब्धाशनाः, भवेयुरिति शेषः । क्रीतलब्धाशननियमात्तदलाभेऽनशनमर्थान्नसिद्धं भवति । अत एव वसिष्ठः—‘गृहान्ब्रजित्वा अघप्रस्तरं व्यहमनश्चान्त आसीरन् क्रीतोत्पन्नेन वा वर्तेरन्’ इति । अघप्रस्तर आशौचिनां शयनासनार्थस्तृणमयः प्रस्तरः । ते च सपिण्डा भूमावेव पृथक्पृथक् शयीरन्, न खट्वादौ ॥ मनुनाऽप्यत्र विशेषो दर्शितः (५।७३)—‘अक्षारलवणान्नाः स्युर्निमज्जेयुश्च ते व्यहम् । मांसाशनं च नाश्रीयुः शयीरंश्च पृथक् क्षितौ ॥’ इति । तथा गौतमेनापि विशेष उक्तः (१४।३०)—‘अघःशय्या-सनिनो ब्रह्मचारिणः शवकर्मिणः’ इति । तथा पिण्डपितृयज्ञप्रक्रियया प्राचीनावी-तित्वादिरूपया प्रेताय दिनत्रयं पिण्डरूपमन्नं तूष्णीं क्षितौ देयम् । यथाह मरीचिः—‘प्रेतपिण्डं बहिर्दद्याद्दर्भमन्त्रविवर्जितम् । प्रागुदीच्यां चरं कृत्वा स्नातः प्रयतमानसः ॥’ इति । दर्भमन्त्रविवर्जितत्वमनुपनीतविषयम् । ‘असंस्कृतानां भूमौ पिण्डं दद्यात्संस्कृतानां कुशेषु’ इति प्रचेतःस्मरणात् । तथा कर्तृनियमश्च गृहपरि-शिष्टाद्विज्ञेयः—‘असगोत्रः सगोत्रो वा यदि स्त्री यदि वा पुमान् । प्रथमेऽहनि यो दद्यात्स दशाहं समापयेत् ॥’ इति । तथा द्रव्यविनियमश्च शुनःपुच्छेन

पाठा०—१स कटान्नं Δ. २ पृथक्पृथक्. ख. Δ. ३ रिणः सर्वे इति क.

दर्शितः—‘शालिना सक्तुभिर्वाऽपि शाकैर्वाऽप्यथ निर्वपेत् । प्रथमेऽहनि यद्व्यं तदेव स्याद्दशाहिकम् ॥ तूष्णीं प्रसेकं पुष्पं च दीपं धूपं तथैव च ॥’ इति । पिण्ड-
श्च पाषाणे देयः । ‘भूमौ मालयं पिण्डं पानीयमुपले वा दद्युः’ इति शङ्खस्मरणात् ।
नच ‘दद्युः’ इति बहुवचनेनोदकदानवत्सर्वैः पिण्डदानं कार्यमित्याशङ्कनीयं, किंतु
पुत्रेणैव कार्यम् । तदभावे प्रत्यासन्नेन सपिण्डानामन्यतमेन, तदभावे मातृसपि-
ण्डादिना कार्यम्; ‘पुत्राभावे सपिण्डा मातृसपिण्डाः शिष्याश्च दद्युस्तदभावे
ऋत्विगाचार्याः’ इति गौतमस्मरणात् । पुत्रबहुत्वे पुनर्ज्येष्ठेनैव कार्यम् । ‘सर्वैरनु-
मतिं कृत्वा ज्येष्ठेनैव तु यत्कृतम् । द्रव्येण वाविभक्तेन सर्वैरेव कृतं भवेत् ॥’
इति मरीचिस्मरणात् । पिण्डसंख्यानियमश्च—ब्राह्मणस्य दश पिण्डाः, क्षत्रियस्य
द्वादशैवेति । एवमाशौचदिवससंख्यया विष्णुनाऽभिहितम्—‘यावदाशौचं प्रेत-
स्योदकं पिण्डमेकं च दद्युः’ इति । तथा स्मृत्यन्तरेऽपि—‘नवभिर्दिवसैर्दद्यान्नव
पिण्डान्समाहितः । दशमं पिण्डमुत्सृज्य रात्रिशेषे शुचिर्भवेत् ॥’ इति शुचित्व-
वचनमपरेद्युः कियमाणश्चाद्धार्थब्राह्मणनिमन्त्रणाभिप्रायेण । योगीश्वरेण तु पिण्ड-
त्रयदानमभिहितम् । अनयोश्च गुरुलघुकल्पयोरुदकदानविषयोक्ता व्यवस्था
विज्ञेया । अत्रापरः शातातपीयो विशेषः—‘आशौचस्य तु हासेऽपि पिण्डान्दद्या-
द्दशैव तु’ इति ॥ त्रिरात्राशौचिनां पुनः पारस्करेण विशेषो दर्शितः—‘प्रथमे दिवसे
देयान्नयः पिण्डाः समाहितैः । द्वितीये चतुरो दद्यादस्थिसंचयनं तथा ॥ त्रीस्तु
दद्यात्तृतीयेऽहि वस्त्रादि क्षालयेत्तथा ॥’ इति ॥ १६ ॥

जलमेकाहमाकाशे स्थाप्यं क्षीरं च मृन्मये ।

किंच, जलं, क्षीरं च मृन्मये पात्रद्वये पृथक् पृथगाकाशे शिख्यादावे-
काहं स्थापनीयम् । अत्र विशेषानुपादानात्प्रथमेऽहनि कार्यम् । तथा पारस्करव-
चनात् । ‘प्रेतात्र स्नाहि’ इत्युदकं स्थाप्यं ‘पिब चेदम्’ इति क्षीरम् ॥ तथास्थिसंचयनं
च प्रथमादिदिनेषु कार्यम्; तथाह संवर्तः—‘प्रथमेऽहि तृतीये वा सप्तमे नवमे
तथा । अस्थिसंचयनं कार्यं दिने तद्गोत्रजैः सह ॥’ इति । क्वचिद्वितीये त्वस्थिसंचय
इत्युक्तम् । वैष्णवे तु ‘चतुर्थे दिवसेऽस्थिसंचयनं कुर्यात् तेषां च गङ्गाभसि प्रक्षेपः’
इति । अतोऽन्यतमस्मिन्दिने स्वगृह्योक्तविधिनाऽस्थिसंचयनं कार्यम् । अङ्गिरसा चात्र
विशेषो दर्शितः—‘अस्थिसंचयने यागो देवानां परिकीर्तितः । प्रेतीभूतं तमुद्दिश्य
यः शुचिर्न करोति चेत् ॥ देवतानां तु यजनं तं शपन्त्यथ देवताः ॥’ देवता-
श्चात्र श्मशानवासिन्यः तत्र पूर्वदग्धाः ‘श्मशानवासिनो देवाः शवानां परिकीर्तिताः’
इति तेनैवोक्तम् । अतस्तान्देवानचिरमृतं च प्रेतमुद्दिश्य धूपदीपादिभिः पिण्डरूपेण
चाग्नेन तत्र पूजा कार्येत्युक्तं भवति ॥ तथा वपनं च दशमेऽहनि कार्यम्; ‘दशमे-
ऽहनि संप्राप्ते ज्ञानं ग्रामाद्बहिर्भवेत् । तत्र त्याज्यानि वासांसि केशश्मश्रुनखानि च ॥’

टिप्प०—1 याज्ञवल्क्यमते तु त्रिरात्रमेव पिण्डदानम्, अन्ये तु यावदाशौचमेकैकः
पिण्डो देय इत्याहुः—यथाह विष्णुः—‘यादाशौचं प्रेतस्योदकं पिण्डमेकं च दद्युः’ इति ।

पाठा०—१ भूतपूर्वदग्धाः ड.

इति देवलस्मरणात् ॥ तथा स्मृत्यन्तरेऽपि—‘द्वितीयेऽहनि कर्तव्यं क्षुरकर्म प्रय-
त्नतः । तृतीये पञ्चमे वाऽपि सप्तमे वाऽऽप्रदानतः ॥’ इति श्राद्धप्रदानादवर्गानियम
इति यावत् । वपनं च केपामित्याकाङ्क्षायामापस्तम्बेनोक्तम्—‘अनुभाविनां च
परिवापनम्’ इति । अयमर्थः—शावं दुःखमनुभवन्तीत्यनुभाविनः सपिण्डाः, तेषां
चाविशेषेण वपनमुत्तालपवयसामित्यपेक्षायामिदमेवोपतिष्ठते—‘अनुभाविनां च परि-
वापनम्’ इति । अनु पश्चाद्भवन्तीत्यनुभाविनोऽल्पवयसस्तेषां वपनमिति । अनुभा-
विनः पुत्रा इति केचिन्मन्यन्ते; ‘गङ्गायां भास्करक्षेत्रे मातापित्रौर्गुरोर्मृतौ ।
आधानकाले सोमे च वपनं सप्तसु स्मृतम् ॥’ इति नियमदर्शनात् ॥

अशुचित्वेन सकलश्रौतस्मार्तकर्मधिकारनिवृत्तौ प्रसक्तायां केषुचिदभ्यनुज्ञा-
तार्थमाह—

वैतानौपासनाः कार्याः क्रियाश्च श्रुतिचोदनात् ॥ १७ ॥

वितानोऽग्नीनां विस्तारस्तत्र भवा वैतानाः त्रेताग्निसाध्या अग्निहोत्रदर्शपूर्णमा-
साद्याः क्रिया उच्यन्ते । प्रतिदिनमुपास्यत इत्युपासनो गृह्याग्निस्तत्र भवा औपासनाः
सायंप्रातर्होमक्रिया उच्यन्ते । ता वैतानौपासना वैदिक्यः क्रियाः कार्याः । कथं
वैदिकत्वमिति चेत्,—श्रुतिचोदनात् । तथा हि—‘यावज्जीवमग्निहोत्रं जुहु-
यात्’ इत्यादिश्रुतिभिरग्निहोत्रादीनां चोदना स्पष्टैव । तथा ‘अहरहः स्वाहा कुर्याद-
न्नाभावे केनचिदाकाष्ठात्’ इति श्रुत्यौपासनहोमोऽपि चोदयते । अत्र च श्रौतत्व-
विशेषणोपादानात्स्मार्तक्रियाणां दानादीनामननुष्ठानं गम्यते । अत एव वैयाघ्र-
पादेनोक्तम्—‘स्मार्तकर्मपरित्यागो राहोरन्यत्र सूतके । श्रौते कर्मणि तत्कालं
स्नातः शुद्धिमवाप्नुयात् ॥’ इति श्रौतानां च कार्यत्वाभिधानं नित्यनैमित्तिकाभि-
प्रायेण; यथाह पैठीनसिः—‘नित्यानि विनिवर्तेरन्वैतानवर्जं शालाग्नौ चैके’
इति । ‘नित्यानि विनिवर्तेरन्’ इत्यविशेषेण आवश्यकानां नित्यनैमित्तिकानां निवृत्तौ
प्रसक्तायां ‘वैतानवर्जम्’ इत्यग्नित्रयसाध्यावश्यकानां पर्युदासः; ‘शालाग्नौ चैके’ इति
गृह्याग्नौ भवानामप्यावश्यकानां पाक्षिकः पर्युदास उक्तः । अतस्तेष्वशाौचं नास्त्येव ।
काम्यानां पुनः शाौचाभावादननुष्ठानम् । मनुनाप्यनेनैवाभिप्रायेणोक्तम्
(५।८४)—‘प्रत्यूहेन्नाग्निषु क्रिया’ इति । अग्निषु क्रिया न प्रत्यूहेदिति
अनग्निसाध्यानां पञ्चमहायज्ञादीनां निवृत्तिः । अत एव संवर्तः—‘होमं तत्र
प्रकुर्वीत शुष्काग्नेन फलेन वा । पञ्चयज्ञविधानं तु न कुर्यान्मृत्युजन्मनोः ॥’
इति वैश्वदेवस्याग्निसाध्यत्वेऽपि वचनाच्चिन्तिः । ‘विप्रो दशाहमासीत वैश्वदेव-
विवर्जितः’ इति तेनैवोक्त्वात् ॥ ‘सूतके कर्मणां त्यागः संध्यादीनां विधीयते’

टिप्पणं—१ वितानस्तेता, तत्संबन्धिन्यो वैतानाः । अत्र केचिद्व्याचक्षते—विताने
वेदे भवा वैतानाः, उपासने गृह्ये भवा औपासनाः, वैतानाश्चौपासनाश्च वैतानोपासनाः
क्रिया इति,—तदेतद्व्याख्यानमरमणीयम्; तथात्वे वैतान्यौपासन्य इति शब्दापत्तेः,
न पुनर्वैतानोपासना इति हेयम् ।

पाठा०—१ गुरौ मृते क. २ वैतानो A. ३ चोदनाः A. ४ बध्यते क.

इति यद्यपि संध्याया विनिवृत्तिः श्रूयते, तथाप्यञ्जलिप्रक्षेपादिकं कुर्यात् । 'सूतके सावित्र्या चाञ्जलिं प्रक्षिप्य प्रदक्षिणं कृत्वा सूर्यं ध्यायन्नमस्कुर्यात्' इति पैठीनसिस्मरणात् । यद्यपि 'वैतानौपासनाः कार्या' इति सामान्येनोक्तं, तथाप्यन्येन कारयितव्यम् । 'अन्य एतानि कुर्युः' इति पैठीनसिस्मरणात् । बृहस्पतिनाप्युक्तम्—'सूतके मृतके चैव अशक्तौ श्राद्धभोजने । प्रवासादिनिमित्तेषु हावयेन्न तु हापयेत् ॥' इति । तथा स्मार्तत्वेऽपि पिण्डपितृयज्ञश्रवणाकर्माश्रयज्यादिकश्च नित्यहोमः कार्य एव; 'सूतके तु समुत्पन्ने स्मार्तं कर्म कथं भवेत् । पिण्डयज्ञं चरं होममसगोत्रेण कारयेत् ॥' इति जातृकर्ण्यस्मरणात् । यद्यपि साङ्गे कर्मण्यन्यकर्तृत्वं, तथापि स्वद्रव्यत्यागात्मकं प्रधानं स्वयं कुर्यात्; तस्यानन्यनिष्पाद्यत्वात् । अत एवोक्तम्—'श्रौते कर्मणि तत्कालं ज्ञातः शुद्धिमवाप्नुयात्' इति; यत्पुनः—'दानं प्रतिग्रहो होमः स्वाध्यायश्च निवर्तते' इति होमप्रतिषेधः, स काम्याभिप्रायो वैश्वदेवाभिप्रायो वा व्यवस्थापनीयः । तथा सूतकान्नभोजनमपि न कार्यम्; 'उभयत्र दशाहानि कुलस्यान्नं न भुज्यते' इति यमस्मरणात् उभयत्र जननमरणयोः । 'दशाहानि' इत्याशौचकालोपलक्षणम् । कुलस्य सूतकयुक्तस्य संवन्ध्यन्नं असकुल्यैर्न भोक्तव्यं, सकुल्यानां पुनर्न दोषः; 'सूतके तु कुलस्यान्नमदोषं मनुरब्रवीत्' इति तैनेवोक्तत्वात् । अयं च निषेधो दातृभोक्त्रोरन्यतरेण जनने मरणे वा ज्ञाते सति वेदितव्यः; 'उभाभ्यामपरिज्ञाते सूतकं नैव दोषकृत् । एकेनापि परिज्ञाते भोक्तृदोषमुपावहेत् ॥ इति षट्त्रिंशन्मते दर्शनात् । तथा विवाहादिषु सूतकोत्पत्तेः प्राक् ब्राह्मणार्थं पृथक्कृतमन्नं भोक्तव्यमेव; 'विवाहोत्सवयज्ञेषु त्वन्तरा मृतसूतके । पूर्वसंकल्पितार्थेषु न दोषः परिकीर्तितः' ॥ इति बृहस्पतिस्मरणात् । तथापरोऽपि विशेषः षट्त्रिंशन्मते दर्शितः—'विवाहोत्सवयज्ञेषु त्वन्तरा मृतसूतके । परैरन्नं प्रदातव्यं भोक्तव्यं च द्विजोत्तमैः ॥ भुज्जानेषु तु विप्रेषु त्वन्तरा मृतसूतके । अन्यगेहोदकाचान्ताः सर्वे ते शुचयः स्मृताः ॥' इति । तथाशौचपरिग्रहत्वेऽपि केषुचिद्व्येषु दोषाभावः । यथाह मरीचिः—'लवणे मधुमांसे च पुष्पमूलफलेषु च । शाककाष्ठतृणेष्वप्सु दधिसर्पिःपयस्सु च ॥ तिलौषधाजिने चैव पक्वापके स्वयंग्रहः । पण्येषु चैव सर्वेषु नाशौचं मृतसूतके ॥' इति । पक्वं भक्ष्यजातं मोदकादि, अपक्वं तण्डुलादि, 'स्वयंग्रह' इति स्वयमेव स्वाम्यनुज्ञातो गृहीयादित्यर्थः । पक्वापकाभ्यनुज्ञानमन्नसत्रप्रवृत्तविषयम्; 'अन्नसत्रप्रवृत्तानामाममन्नमगर्हितम् । भुक्त्वा पक्वान्नमेतेषां त्रिरात्रं तु पयः पिबेत् ॥' इत्यङ्गिरःस्मरणात् । अत्र 'पक्'शब्दो भक्ष्यव्यतिरिक्तोदनादिविषयः ॥ शवसंसर्गनिमित्ताशौचे त्वङ्गिरसा विशेष उक्तः—'आशौचं यस्य संसर्गादापतेद्बृहमेधिनः । क्रियास्तस्य न लुप्यन्ते गृह्याणां च न तद्भवेत् ॥' इति,—तदाशौचं केवलं गृहमेधिन एव; न पुनस्तद्गृहे भवानां भार्यादीनां तद्गृह्याणां च भवेदित्यर्थः । अतिक्रान्ताशौचेऽप्ययमेवार्थः

स्मृत्यन्तरे दर्शितः—‘अतिक्रान्ते दशाहे तु पश्चाज्जानाति चेद्गृही । त्रिरात्रं सूतकं तस्य न तद्व्यस्य कर्हिचित् ॥’ (मनुः ५।७६) इति ॥ १७ ॥

एवमाशौचिनो विधिप्रतिषेधरूपान्धर्मानभिधायानुना आशौचनिमित्तं काल-नियमं चाह—

त्रिरात्रं दशरात्रं वा शावमाशौचमिष्यते ।

ऊनद्विवर्ष उभयोः सूतकं मातुरेव हि ॥ १८ ॥

शवनिमित्तं शावम् । ‘सूतक’शब्देन च जननवाचिना तन्निमित्तमाशौचं लक्ष्यते । एवं च वदता जननमरणयोराशौचनिमित्तत्वमुक्तं भवति । तच्च जनन-मरणमुत्पन्नज्ञातमेव निमित्तम् । ‘निर्देशं ज्ञातिमरणं श्रुत्वा पुत्रस्य जन्म च’ (मनुः ५।७७) इत्यादिलिङ्गदर्शनात् । तथा (मनुः ५।७५)—‘विगतं तु विदे-शस्थं शृणुयाद्यो ह्यनिर्देशम् । यच्छेषं दशरात्रस्य तावदेवाशुचिर्भवेत् ॥’ इत्यादि-वाक्यारम्भसामर्थ्याच्च । उत्पत्तिमात्रापेक्षत्वे ह्याशौचस्य दशाहायाशौचकालनिय-मास्तत्तत्प्रभृतिका एवेति अनिर्देशज्ञातिमरणश्रवणे दशरात्रशेषमेवाशौचमर्थात्सि-द्ध्यतीति ‘यच्छेषं दशरात्रस्य’ इत्यनारम्भणीयं स्यात् । तस्माज्ज्ञातमेव जननं मरणं च निमित्तम् । तच्चोभयनिमित्तमप्याशौचं त्रिरात्रं दशरात्रं चेष्ट्यते मन्वादिभिः ॥ अत्राशौचप्रकरणे अहर्ग्रहणं रात्रिग्रहणं चाहोरात्रोपलक्षणार्थम् । मन्वादिभिः ‘इष्यते’ इति वचनं तदुक्तसपिण्डसमानोदकरूपविषयभेदप्रदर्शनार्थम् ॥ तथा हि (मनुः ५।५९)—‘दशाहं शावमाशौचं सपिण्डेषु विधीयते ।’, ‘जनने-ऽप्येवमेव स्यान्निपुणं शुद्धिमिच्छताम् ॥’ (मनुः ५।६१) ‘जन्मन्येकोदकानां तु त्रिरात्राच्छुद्धिरिष्यते’ । (मनुः ५।७१) ‘शवस्पृशो विशुद्ध्यन्ति त्र्यहातूदकदा-यिनः ॥’ (मनुः ५।६४) इत्येतैर्वाक्यैस्त्रिरात्रदशरात्रयोः समानोदकसपिण्ड-विषयत्वेन व्यवस्था कृता । अतः सपिण्डानां सप्तमपुरुषावधिकानामविशेषेण दश-रात्रम्, समानोदकानां त्रिरात्रमिति ॥ यत्पुनः स्मृत्यन्तरवचनम्—‘चतुर्थे दशरात्रं स्यात्षणिशाः पुंसि पञ्चमे । षष्ठे चतुरहाच्छुद्धिः सप्तमे त्वहरेव तु ॥’ इति, तद्विगीतत्वान्नादरणीयम् । यद्यप्यविगीतं तथापि मधुपर्कान्नपश्चालम्भनवल्लोक-विद्विष्टत्वान्नानुष्ठेयम् । ‘अस्वर्ग्यं लोकविद्विष्टं धर्म्यमप्याचरेन्न तु’ (आ० १५६) इति मनुस्मरणम् । नच सप्तमे प्रत्यासन्ने सपिण्ड एकाहो विप्रकृष्टाष्टमादिषु समानोदकेषु त्र्यहमिति युक्तम् । एवमविशेषेण सपिण्डानामाशौचे प्राप्ते क्वचि-न्नियमार्थमाह । ऊनद्विवर्षे संस्थिते उभयोरेव मातापित्रोर्दशरात्रमाशौचं न सर्वेषां सपिण्डानाम् । तेषां तु वक्ष्यति ‘आ दन्तजन्मनः सद्यः’ (प्रा० २३) इति । तथा च पैङ्गवः—‘गर्भस्थे प्रेते मातुर्दशाहं, जात उभयोः, कृते नास्ति सोदराणां च’ इति । अथवा अयमर्थः—ऊनद्विवर्षे संस्थिते उभयोर्मातापि-

टिप्प०—१ उदकदायिनः=समानोदकाः; तल्लक्षणं चोक्तं मनुना—‘सपिण्डता तु पुरुषे सप्तमे विनिवर्तते । समानोदकभावस्तु जन्मनाम्नोत्वेदने ॥’ इति । एवंसंज्ञका-देवामसाकं च संतानजन्मेति यावज्ज्ञानभावस्तावत्समानोदकत्वमित्याशयः । २ इदं वचनं पूर्वमाचाराध्याये आलोचनीयम् ।

त्रोरेव अस्पृश्यत्वलक्षणमाशौचं न सपिण्डानाम् । तथा स्मृत्यन्तरे—‘ऊनद्विवर्षे प्रेते मातापित्रोरेव नेतरेषाम्’ इति अस्पृश्यत्वलक्षणमभिप्रेतम् । इतरस्य पुनः कर्मण्यनधिकारलक्षणस्य सपिण्डेष्वपि ‘आ दन्तजन्मनः सद्यः’ (प्रा० २३) इत्यादिभिर्विहितत्वात् । अत्र दृष्टान्तः—सूतकं मातुरेव हीति । यथा सूतकं जनननिमित्तमस्पृश्यत्वलक्षणमाशौचं मातुरेव केवलं तथोनद्विवर्षोपरमे मातापित्रोरेवास्पृश्यत्वमिति । ऊनद्विवर्षे सपिण्डानामस्पृश्यत्वं प्रतिषेधताऽन्यत्रास्पृश्यत्वमभ्यनुज्ञातं भवति । तथा च देवलः—‘स्वाशौचकालाद्विज्ञेयं स्पर्शनं च त्रिभागतः । शूद्रविद्वक्षत्रविप्राणां यथाशास्त्रं प्रचोदितम् ॥’ इति । एतच्चानुपनीतप्रयाणनिमित्ते अतिक्रान्ताशौचे च त्रिरात्रादौ वेदितव्यम् । उपनीतविषयेऽपि तेनैवोक्तम्—‘दशाहादित्रिभागेन कृते संचयने क्रमात् । अङ्गस्पर्शनमिच्छन्ति वर्णानां तत्त्वदर्शिनः ॥ त्रिचतुःपञ्चदशभिः स्पृश्या वर्णाः क्रमेण तु । भोज्यान्नो दशभिर्विप्रः शेषा द्वित्रिषडुत्तरैः ॥’ इति । द्रुष्टतरैर्दशभिः त्र्युत्तरैर्द्वादशभिः षडुत्तरैः पञ्चदशभिरिति द्रष्टव्यम् ॥ १८ ॥

जनननिमित्तमस्पृश्यत्वलक्षणमाशौचमाह—

पित्रोस्तु सूतकं मातुस्तदस्पृग्दर्शनाद्भुवम् ।

तदहर्न प्रदुष्येत पूर्वेषां जन्मकारणात् ॥ १९ ॥

सूतकं जनननिमित्तमस्पृश्यत्वलक्षणमाशौचं पित्रोर्मातापित्रोरेव, न सर्वेषां सपिण्डानाम् । तच्चास्पृश्यत्वं मातुर्ध्रुवं दशाहपर्यन्तं स्थिरमित्यर्थः । कुतः ? तदस्पृग्दर्शनात् तस्याः संबन्धित्वेनासृजो दर्शनात् । अत एव वसिष्ठः (४।२३) —‘नाशौचं विद्यते पुंसः संसर्गं चेन्न गच्छति । रजस्तत्राशुचि ज्ञेयं तच्च पुंसि न विद्यते ॥’ इति । पितुस्तु ध्रुवं न भवति स्नानमात्रेणास्पृश्यत्वं निवर्तते, यथाऽऽह संवर्तः—‘जाते पुत्रे पितुः स्नानं सचैलं तु विधीयते । माता शुद्धेदशाहेन स्नानात् स्पर्शनं पितुः ॥’ इति । ‘माता शुद्धेदशाहेन’ इत्येतच्च संव्यवहारयोग्यतामात्रम् । अदृष्टार्थेषु पुनः कर्मसु पैठीनसिना विशेष उक्तः—‘सूतिकां पुत्रवतीं विंशतिरात्रेण कर्माणि कारयेत् । मासेन स्त्रीजननीम्’ इति । अङ्गिरसा च सपिण्डानामस्पृश्यत्वाभावः स्पष्टीकृतः—‘सूतके सूतिकावर्ज्यं संस्पर्शो न निषिद्ध्यते । संस्पर्शे सूतिकायास्तु स्नानमेव विधीयते ॥’ इति । यस्मिन्दिवसे कुमारजननं तदहर्न प्रदुष्येत । तन्निमित्तदानाद्यधिकारापहारकृत् भवतीत्यर्थः । यस्मात्तस्मिन्नहनि पूर्वेषां पित्रादीनां पुत्ररूपेण जन्म उत्पत्तिस्तस्मात्तदहर्न प्रदुष्येत । तथा च वृद्धयाज्ञवल्क्येनोक्तम्—‘कुमारजन्मदिवसे विप्रैः कार्यः प्रतिग्रहः । हिरण्यभूगवाश्वाजवासः शय्यासनादिषु ॥ तत्र सर्वं प्रतिग्राह्यं कृतान्नं ननु भक्षयेत् । भक्षयित्वा तु तन्मोहाद्विजश्चान्द्रायणं चरेत् ॥’ इति ॥ व्यासेनाप्यत्र विशेष उक्तः—‘सूतिकावासनिलया जन्मदा नाम देवताः । तासां यागनिमित्तं तु शुचिर्जन्मनि कीर्तिता ॥ प्रथमे दिवसे षष्ठे दशमे चैव सर्वदा । त्रिवेतेषु न

आशौच० १९-२०] आशौचे आशौचान्तरप्राप्तौ निर्णयः ३३७

कुर्वीत सूतकं पुत्रजन्मनि ॥' मार्कण्डेयेनाप्युक्तम्—'रक्षणीया तथा पष्ठी निशा तत्र विशेषतः । रात्रौ जागरणं कार्यं जन्मदानां तथा बलिः ॥ पुरुषाः शस्त्रहस्ताश्च नृत्यगीतैश्च योषितः । रात्रौ जागरणं कुर्युर्दशम्यां चैव सूतके ॥' इति ॥ १९ ॥

आशौचमध्ये पुनर्जनने मरणे वा जाते 'प्रतिनिमित्तं नैमित्तिकमावर्तते' इति न्यायेन पुनर्दशाहाशौचप्राप्तौ तदपवादमाह—

अन्तरा जन्ममरणे शेषाहोभिर्विशुद्ध्यति ।

वर्णापेक्षया वयोवस्थापेक्षया वा यस्य यावानाशौचकालस्तदन्तरा तत्समस्य ततो न्यूनस्य वाऽऽशौचस्य निमित्तभूते जनने मरणे वा जाते पूर्वाशौचावशिष्टैरेवाहोभिर्विशुद्ध्यति । न पुनः पश्चादुत्पन्नजननादिनिमित्तं पृथक्पृथगाशौचं कार्यम् । यदा पुनरल्पाद्वर्तमानाशौचाद्दीर्घकालमाशौचमन्तरा पतति तदा न पूर्वशेषेण शुद्धिः । यथाऽऽहोशनाः—'स्वल्पाशौचस्य मध्ये तु दीर्घाशौचं भवेद्यदि । न पूर्वेण विशुद्धिः स्यात्स्वकालेनैव शुद्ध्यति ॥' इति । यमोऽप्याह—'अथवृद्धिमदाशौचं पश्चिमेन समापयेत्' इति । अत्र 'चान्तरा जन्ममरणे' इति यद्यप्यविशेषेणाभिहितं, तथापि न सूतकान्तर्वर्तिनः शावस्य पूर्वाशौचशेषेण शुद्धिः । यथाहाङ्गिराः—'सूतके मृतकं चेत्स्यान्मृतके त्वथ सूतकम् । तत्राधिकृत्य मृतकं शौचं कुर्यान्न सूतकम् ॥' इति । तथा षट्त्रिंशन्मतेऽपि—'शावाशौचे समुत्पन्ने सूतकं तु यदा भवेत् । शावेन शुद्ध्यते सूतिर्न सूतिः शावशोधिनी ॥' इति । तस्मान्न सूतकान्तःपातिनः शावाशौचस्य पूर्वशेषेण शुद्धिः, किंतु शावान्तःपातिन एव सूतकस्य । तथा सजातीयान्तःपातित्वेऽपि शावस्य क्वचित्पूर्वशेषेण शुद्धेरपवादः स्मृत्यन्तरे दर्शितः—'मातर्यमे प्रमीतायामशुद्धौ म्रियते पिता । पितुः शेषेण शुद्धिः स्यान्मातुः कुर्यात्तु पक्षिणीम् ॥' इति । अयमर्थः—मातरि पूर्व मृतायां तन्निमित्ताशौचमध्ये यदि पितुरुपरमः स्यात्तदा न पूर्वशेषेण शुद्धिः, किंतु पितुः प्रायणनिमित्ताशौचकालेनैव शुद्धिः कार्या । तथा पितुः प्रयाणनिमित्ताशौचमध्ये मातरि स्वर्ग्यातायामपि न पूर्वशेषमात्राच्छुद्धिः किंतु पूर्वाशौचं समाप्योपरि पक्षिणीं क्षिपेत् इति ॥ तथाऽऽशौचसन्निपातकालविशेषकृतोऽप्यपवादो गौतमेनोक्तः (१४।७, ८)—'रात्रिशेषे सति द्वाभ्यां प्रभाते तिसृभिः' इति । अयमर्थः—रात्रिमात्रावशिष्टे पूर्वाशौचे यथाशौचान्तरं सन्निपतेत्तर्हि पूर्वाशौचं समाप्यानन्तरं द्वाभ्यां रात्रिभ्यां शुद्धिः । प्रभाते पुनस्तस्या रात्रेः पश्चिमे यामे जननाद्याशौचान्तरसन्निपाते सति तिसृषु रात्रिभिः शुद्धिः,

टिप्पण०—१ समसंख्याकदिनापनोद्याशौचपरमेतद्वचनम् । यदाह बौधायनः—'जननमरणयोः संनिपाते समानो दशरात्रोऽथो यदि दशरात्राः संनिपतेयुः आद्यं दशरात्रमाशौचमानवमादिवसात्' इति ।

पाठा०—१ अहोवृद्धिमत् ख. २ शावस्य ख.

या० २९

न पुनस्तच्छेषमात्रेण । शातातपेनाप्युक्तम्—‘रात्रिशेषे ब्रह्मच्छुद्धिर्यामशेषे शुचिरुग्रहात्’ इति । प्रेतक्रिया पुनः—‘सूतकसन्निपातेऽपि न निवर्तत’ इति तेनैवोक्तम्—‘अन्तर्दशाहे जननात्पश्चात्स्यान्मरणं यदि । प्रेतमुद्दिश्य कर्तव्यं पिण्डदानं स्वबन्धुभिः ॥ प्रारब्धे प्रेतपिण्डे तु मध्ये चेज्जननं भवेत् । तथैवाशौचपिण्डांस्तु शेषान्दद्याद्यथाविधि ॥’ इति । तथा शावाशौचयोः सन्निपातेऽपि प्रेतकृत्यं कार्यम् ; तुल्यन्यायत्वात् । तथा जातकर्मादिकमपि पुत्रजन्मनिमित्तकमाशौचान्तरसन्निपातेऽपि कार्यमेव । यथाह प्रजापतिः—‘आशौचे तु समुत्पन्ने पुत्रजन्म यदा भवेत् । कर्तुंस्तात्कालिकी शुद्धिः पूर्वाशौचेन शुद्ध्यति ॥’ इति ॥

पूर्णप्रसवकालजननाशौचमभिधायानुना अप्राप्तकालगर्भनिःसरणनिमित्तमाशौचमाह—

गर्भस्त्रावे मासतुल्या निशाः शुद्धेस्तु कारणम् ॥ २० ॥

सवतिर्यद्यपि लोके द्रवद्रव्यकर्तृके परिस्यन्दे प्रयुज्यते, तथाऽप्यत्र द्रवाद्वद्रव्यसाधारणरूपेऽधःपतने वर्तते । कुतः ? द्रवत्वस्य प्रथममास एव संभवात्तत्र च ‘मासतुल्या निशाः’ इति बहुवचनानुपपत्तेः । **गर्भस्त्रावे** यावन्तो गर्भग्रहणमासास्तत्समसंख्याकानिशाः शुद्धेः कारणम् । एतच्च स्त्रिया एव; ‘गर्भस्त्रावे मासतुल्या रात्रयः स्त्रीणां, स्नानमात्रमेव पुरुषस्य’ इति वृद्धवसिष्ठस्मरणात् । यत्पुनर्गौतमेन ‘व्यहं च’ (१४।१८) इति त्रिरात्रमुक्तं, तन्मासत्रयादर्वाववेदितव्यम् ; ‘गर्भस्युत्पत्त्या यथामासमचिरे तूत्तमे त्रयः । राजन्ये तु चतुरात्रं वैश्ये पञ्चाहमेव तु ॥ अष्टाहेन तु शूद्रस्य शुद्धिरेषा प्रकीर्तिता ॥’ इति मरीचिस्मरणात् । अचिरे मासत्रयादर्वाक् गर्भस्त्रावे उत्तमे ब्राह्मणजातौ त्रिरात्रमित्यर्थः । एतच्च षण्मासपर्यन्ते द्रष्टव्यम् । सप्तमादिषु पुनः परिपूर्णमेव प्रसवाशौचं कार्यम् ; तत्र परिपूर्णाङ्गगर्भस्य जीवतो निर्गमदर्शनात् । तत्र च लोके ‘प्रसव’शब्दप्रयोगात्, ‘षण्मासाभ्यन्तरे यावद्गर्भस्त्रावो भवेद्यदा । तदा माससमैस्तासां दिवसैः शुद्धिरेष्यते ॥ अत ऊर्ध्वं स्वजात्युक्तं तासामाशौचमिष्यते । सद्यःशौचं सपिण्डानां गर्भस्य पतने सति ॥’ इति स्मरणात् ॥ एतच्च सपिण्डानां सद्यःशौचविधानं द्रवभूतगर्भपतने वेदितव्यम् । यत्पुनर्वसिष्ठवचनम् (४।३४)—‘ऊनद्विवाषिके प्रेते गर्भस्य पतने च सपिण्डानां त्रिरात्रम्’ इति,—तत्पञ्चमषष्ठयोः कठिनगर्भपतनविषयम् ; ‘आचतुर्याद्वेत्स्त्रावः पातः पञ्चमषष्ठयोः । अत ऊर्ध्वं प्रसूतिः स्यादशाहं सूतकं भवेत् ॥ स्त्रावे मातुस्त्रिरात्रं स्यात्सपिण्डाशौचवर्जनम् । पाते मातुर्यथामासं पित्रादीनां दिनत्रयम् ॥’ इति मरीचिस्मरणात् ॥ सप्तमासप्रसूतिमृतजनने जातमृते वा सपिण्डानां जनननिमित्तं परिपूर्णमाशौचम् ; ‘जातमृते मृतजाते वा सपिण्डानां दशाहम्’ इति हारीतस्मरणात्, ‘अतः सूतके चेदोत्थानाशौचं सूतकवत्’ इति पारस्करवचनाच्च । आ उत्थानादासूतिकाया उत्थानादशाहमिति यावत् । सूतकवदिति शिशूपरमनिमित्तोदकदानरहितमित्यर्थः ।

पाठा—१ पर्यंत ऊ. २ अत ऊर्ध्वं प्रसवो दशाहं घ.

बृहन्मनुरपि—‘दशाहाभ्यन्तरे बाले प्रमीते तस्य बान्धवैः । शवाशौचं न कर्तव्यं सूयाशौचं विधीयते ॥’ इति । तथा च स्मृत्यन्तरोऽपि—‘अन्तर्दशाहोपरतस्य सूतिकाहोभिरेवाशौचम्’ इति । एवमादिवचननिचयपर्यालोचनया सपिण्डानां जनननिमित्ताशौचसंकोचो नास्तीति गम्यते । यत्पुनर्वृहद्विष्णुवचनम्—‘जाते मृते मृतजाते वा कुलस्य सद्यःशौचम्’ इति,—तच्छिष्टपरमनिमित्तस्याशौचस्य स्नानाच्छुद्धिप्रतिपादनपरं न प्रसवनिमित्तस्य । तथा च पारस्करः—‘गर्भे यदि विपत्तिः स्याद्दशाहं सूतकं भवेत् ।’ सपिण्डानां प्रसवनिमित्तस्य विद्यमानत्वात् ।—‘जीवज्जातो यदि प्रेयात्सद्य एव विशुद्ध्यति’ इति प्रेताशौचाभिप्रायम् । तथा च शङ्खेनोक्तम्—‘प्राङ्मकरणात्सद्यःशौचम्’ इति । यत्पुनः काल्यायनवचनम्—‘अनिवृत्ते दशाहे तु पञ्चत्वं यदि गच्छति । सद्य एव विशुद्धिः स्यान्न प्रेतं नोदक-क्रिया ॥’ इति,—तदपि वैष्णवेन समानार्थम् । यदा तु ‘न प्रेतं नैव सूतक’मिति पाठस्तदा सूतकमस्पृश्यत्वं नैव पित्रादीनां भवतीत्यर्थः । अथवाऽयमर्थः—अन्तर्दशाहे यदि शिशूपरमस्तदा न प्रेताशौचम् । यदि तत्र सपिण्डजननं तदा सूतकमपि नैव कार्यं, किंतु पूर्वाशौचेनैव शुद्धिरिति । यत्तु बृहन्मनुवचनम्—‘जीवज्जातो यदि ततो मृतः सूतक एव तु । सूतकं सकलं मातुः पित्रादीनां त्रिरात्रकम् ॥’ इति । यच्च वृहत्प्रचेतोवचनम्—‘मुहूर्तं जीवितो बालः पञ्चत्वं यदि गच्छति । मातुः शुद्धिर्दशाहेन सद्यः शुद्धास्तु गोत्रिणः ॥’ इति, तत्रेयं व्यवस्था—जननानन्तरं नाभिवर्धनात्प्राङ् मृतौ पित्रादीनां जनननिमित्तमाशौचं दिनत्रयम् । सद्यः-शौचं त्वमिहोत्रार्थम्; ‘अमिहोत्रार्थं स्नानोपस्पर्शनात्तत्कालं शौचम्’ इति शङ्खस्मरणात् । नाभिवर्धनोत्तरकालं तु शिशुप्रायणेऽपि जनननिमित्तं संपूर्णमाशौचं सपिण्डानाम् । ‘यावन्न छिद्यते नालं तावन्नाप्नोति सूतकम् । छिन्ने नाले ततः पञ्चात्सूतकं तु विधीयते ॥’ इति जैमिनिस्मरणात् ।

मनुनाऽप्ययमर्थो दर्शितः (५।६६)—‘रात्रिभिर्मासतुल्याभिर्गर्भस्रावे विशुद्ध्यति । रजस्युपरते साध्वी स्नानेन स्त्री रजखला ॥’ इति पूर्वभागस्यार्थो दर्शितः । उत्तरस्य त्वयमर्थः—रजसि निःसरणादुपरते निवृत्ते रजखला स्त्री स्नानेन साध्वी देवादिकर्मयोग्या भवति । स्पर्शनादिविषये पुनरुपरतेऽपि रजसि चतुर्थेऽहनि स्नानाच्छुद्धा भवति । तदुक्तं वृद्धमनुना—‘चतुर्थेऽहनि संशुद्धा भवति व्यावहारिकी’ इति । तथा स्मृत्यन्तरम्—‘शुद्धा भर्तुश्चतुर्थेऽहनि स्नानेन स्त्री रजखला । देवे कर्मणि पित्र्ये च पञ्चमेऽहनि शुद्ध्यति ॥ ‘पञ्चमेऽहनि’ इति रजोनिवृत्तिकालोपलक्षणार्थम् । यदा रजोदर्शनादारभ्य पुनः सप्तदश दिनाभ्यन्तरे रजोदर्शनं तदा अशुचित्वं नास्त्येव; अष्टादशे त्वेकाहाच्छुद्धिः, एकोनविंशे हात्, तत उत्तरेषु त्र्यहाच्छुद्धिः । यथाहात्रिः—‘रजखला यदि स्नाता पुनरेव रजखला । अष्टादशदिनादर्वागशुचित्वं न विद्यते ॥ एकोनविंशते-रर्वागेकाहं स्यात्ततो बृहम् । विंशत्प्रभृत्युत्तरेषु त्रिरात्रमशुचिर्भवेत् ॥’ इति ।—

पाठा०—१ सूतकाहोभिः ख. २ सद्यः शौचास्तु घ.

यत्तु 'चतुर्दशदिनादर्वागशुचित्वं न विद्यते' इति स्मृत्यन्तरं, तत्र स्नानप्रभृतित्व-
मभिप्रेतमतो न विरोधः । अयं चाशुचित्वप्रतिषेधो यस्या विंशतिदिनोत्तरकालमेव
प्रायशो रजोदर्शनं तद्विषयः । यस्याः पुनरारूढयौवनायाः प्रागेवाष्टादशदिना-
त्प्राचुर्येण रजोनिर्गमस्तस्यास्त्रिरात्रमेवासौचम् । तथा च यावन्निरात्रं स्नानादिरहि-
तया स्थातव्यम्; 'रजस्वला त्रिरात्रमशुचिर्भवति' सा च नाङ्गीत नाभ्यङ्गीत
नाप्सु स्नायादधः शयीत न दिवा स्वप्यात् न प्रहान्जिरीक्षेत नाग्निं स्पृशेत् नाश्री-
याञ्च रज्जुं सृजेत् न च दन्तान्धावयेत् न हस्तेभ्यश्च किञ्चिदाचरेत् अखर्वेण पात्रेण
पिवेदञ्जलिना वा पात्रेण लोहितायसेन वेति विज्ञायते' (४-७) इति वसिष्ठ-
स्मरणात् ।

आङ्गिरसेऽपि विशेषः—'हस्तेऽश्रीयान्मृन्मये वा हविर्भुक् क्षितिशायिनी ।
रजस्वला चतुर्थेऽह्नि स्नात्वा शुद्धिमवाप्नुयात् ॥' इति । पराशरेऽपि विशेषः—
'स्नाने नैमित्तिके प्राप्ते नारी यदि रजस्वला । पात्रान्तरिततोयेन स्नानं कृत्वा व्रतं
चरेत् ॥ सिकगात्रा भवेदद्भिः साङ्गोपाङ्गा कथंचन । न वस्त्रपीडनं कुर्यान्नान्य-
द्वासश्च धारयेत् ॥' इति । उशनसाऽप्यत्र विशेषो दर्शितः—'ज्वराभिभूता या
नारी रजसा च परिधुता । कथं तस्या भवेच्छौचं शुद्धिः स्यात्केन कर्मणा ॥
चतुर्थेऽह्नि संप्राप्ते स्पृशेदन्याऽशुचिस्त्रियम् । सा सचेलावगाह्यापः स्नात्वा
स्नात्वा पुनः स्पृशेत् । दशद्वादशकृत्वो वा आचमेच्च पुनः पुनः ॥ अन्ते च
वाससां त्यागस्ततः शुद्धा भवेच्च सा । दद्याच्छक्त्या ततो दानं पुण्याहेन विशु-
द्ध्यति ॥' इति ।

अयं चातुरमात्रे स्नानप्रकारोऽनुसरणीयः । 'आतुरे स्नान उत्पन्ने दशकृत्वो
ह्यनातुरः । स्नात्वा स्नात्वा स्पृशेदेनं ततः शुद्धेत्स आतुरः ॥' (७।१०) इति
पराशरस्मरणात् । यदा तु रजस्वलायाः सूतिकाया वा मृतिर्भवति तदायं स्नान-
प्रकारः—'सूतिकायां मृतायां तु कथं कुर्वन्ति याज्ञिकाः । कुम्भे सलिलमादाय
'पञ्चगव्यं तथैव च ॥ पुण्यगिर्भरभिमन्त्र्यापो वाचा शुद्धिं लभेत्ततः । तेनैव स्नाप-
यित्वा तु दाहं कुर्याद्यथाविधि ॥' रजस्वलायास्तु—'पञ्चभिः स्नापयित्वा तु
गव्यैः प्रेतां रजस्वलाम् । वस्त्रान्तरावृतां कृत्वा दाहयेद्विधिपूर्वकम् ॥' इति ।
एतच्च रजोदर्शनपुत्रजन्मादि; यद्युदयोत्तरकालमुत्पन्नं तदा तद्विषयप्रभृत्याशौचा-
होरात्रगणना कार्या । यदा तु रजन्यां रजोदर्शनपुत्रजन्मादि जातं तदार्धरात्रा-
त्प्राक् जननाद्युत्पत्तौ पूर्वदिवसैकदेशाव्यापित्वेऽपि आशौचस्य तत्पूर्वदिवसप्रभृत्येव
गणना कार्यस्यैकः कल्पः । रात्रिं त्रेधा विभज्याद्ये भागद्वये जननादौ जाते पूर्व-
दिनं ग्राह्यमिति द्वितीयः । प्रागुदयादित्यपरः । यथाह कश्यपः—'उदिते तु यदा
सूर्ये नारीणां दृश्यते रजः । जननं वा विपत्तिर्वा यस्याहस्तस्य शर्वरी ॥ अर्धरा-
त्रावधिः कालः सूतिकादौ विधीयते । रात्रिं कुर्यान्निभागां तु द्वौ भागौ पूर्व एव
तु ॥ उत्तरांशः प्रभातेन युज्यते ऋतुसूतके । रात्रावेव समुत्पन्ने मृते रजसि

आशौच० २१] आशौचान्ते मरणादिश्रवणे निर्णयः

३४१

सूतके ॥ पूर्वमेव दिनं ग्राह्यं यावन्नोदयते रविः ॥' इति । एतेषां च कल्पानां देशाचारतो व्यवस्था विज्ञेया ।

इदं चाशौचमाहिताग्नेरुपरमे संस्कारदिवसप्रभृति कर्तव्यम् । अनाहिताग्नेस्तु मरणदिवसप्रभृति संचयनं तूभयोरिति संस्कारदिवसप्रभृतीति विवेचनीयम् । यथाहाङ्गिराः—'अनग्निमत उत्क्रान्तेः साग्नेः संस्कारकर्मणः । शुद्धिः संचयनं दाहान्मृताहस्तु यथाविधि ॥' इति । 'साग्नेः संस्कारकर्मणः' इति श्रवणादाहिताग्नौ पितरि देशान्तरमृते तत्पुत्रादीनामासंस्कारात्संध्यादिकर्मलोपो नास्तीत्यनुसंधेयम् । तथा च पैठीनसिः—'अनग्निमत उत्क्रान्तेराशौचं हि द्विजातिषु । दाहादग्निमतो विद्याद्विदेशस्थे मृते सति ॥' इति ॥ २० ॥

सपिण्डत्वादिना दशाहादिप्राप्तौ क्वचिन्मृत्युविशेषेणापवादमाह—

हृतानां नृपगोविप्रैरन्वक्षं चात्मघातिनाम् ।

नृपोऽभिषिक्तः क्षत्रियादिः । 'गो'ग्रहणं शृङ्गिदंष्ट्रादितिरश्चामुपलक्षणार्थम्, 'विप्र'ग्रहणमन्यजोपलक्षणम्; एतैर्हृतानां संबन्धिनो ये सपिण्डास्तेषाम्, विषोद्वन्धनादिभिः बुद्धिपूर्वमात्मानं ये व्यापादयन्ति ते आत्मघातिनः; 'आत्मघाति'ग्रहणं 'पाखण्ड्यनाश्रिता' (प्रा० ६-११) इत्येकयोगोपात्तपतितपात्रोपलक्षणार्थम् । तत्संबन्धिनानां चान्वक्षमनुगतमक्षमन्वक्षं सद्यः शौचमित्यर्थः । तत्संबन्धिनानां च सान्वक्षं यावद्दर्शनमाशौचं न पुनर्दशाहादिकम् । तथा च गौतमः (१४।९-१२)—'गोब्राह्मणहतानामन्वक्षं राजकोधाचायुद्धे प्रायोऽनाशकशस्त्राग्निविषोदकोद्वन्धनप्रपतनैश्चेच्छताम्' इति । 'कोध'ग्रहणं प्रमादव्यापादितनिरासार्थम् । 'अयुद्ध'ग्रहणं युद्धहतस्यैकाहमाशौचमस्तीति ज्ञापनार्थम्; 'ब्राह्मणार्थं विपन्नानां योषितां गोग्रहेऽपि च । आहवेऽपि हृतानां च एकरात्रमशौचकम् ॥' इति स्मरणात् । एतच्च युद्धकालक्षतेनैव कालान्तरविपन्नस्य । समरमूर्धनि हतस्य पुनः सद्यः शौचम् । यथाह मनुः (५।९८)—'उद्यतैराहवे शस्त्रैः क्षत्रधर्महतस्य च । सद्यः संतिष्ठते यज्ञस्तथाऽऽशौचमिति स्थितिः ॥' इति ॥—

ज्ञातस्यैव जननादेराशौचनिमित्तत्वाज्जन्मदिनादुत्तरकालेऽपि ज्ञाते दशाहादिप्राप्तावपवादमाह—

प्रोषिते कालशेषः स्यात्पूर्णे दत्त्वोदकं शुचिः ॥ २१ ॥

प्रोषिते देशान्तरस्थे यत्रस्थेन प्रथमदिवस एव सपिण्डजननादिकं न ज्ञायते

टिप्प०—१ अन्यजोति । अन्यजादेरप्युपलक्षणमित्यर्थः । अत एवाभ्यहितत्वाच्चरस्यैव पूर्वनिपातः । २ देशान्तरस्थे सपिण्डे मृते दशरात्रादाशौचकाले चानतिक्रान्ते श्रुते, दशरात्रेः शेषं यावदाशौचं भवति । अशेषेऽतिक्रान्ते दशरात्रादौ यदि तन्मरणं श्रुतं, तदा त्रिरात्रमाशौचं सपिण्डानामित्याशयः ।

पाठा०—१ यावन्नाभ्युदितो रविः घ. २ यथातिथीति ख. ३ विप्रगोनृपहतानामन्वक्षं A. ४ शौचमित्यर्थः न पुनः ख. ५ स्यादशेषे ग्रहमेव च A.

तस्मिन्सपिण्डे कालस्य दशाहायवच्छिन्नस्य यः शेषोऽवशिष्टकालः स एव शुद्धिहेतुर्भवति । पूर्णे पुनराशौचकाले दशाहादिके प्रेताद्यौदकं दत्त्वा शुद्धिर्भवति । उदकदानस्य ज्ञानपूर्वकत्वात्स्नात्वोदकं दत्त्वा शुचिर्भवति । तदुक्तं मनुना (५।७७)—‘निर्देशं ज्ञातिमरणं श्रुत्वा पुत्रस्य जन्म च । सवासा जलमाश्रित्य शुद्धो भवति मानवः ॥’ इति । ‘पूर्णे दत्त्वोदकं शुचिः’ इति प्रेतोदकदानसहचरितस्याशौचकालस्य शुद्धिहेतुत्वविधानात् । जन्मन्यतिक्रान्ताशौचं सपिण्डानां नास्तीति गम्यते । पितुस्तु निर्देशेऽपि जनने ज्ञानसमस्त्येव; ‘श्रुत्वा पुत्रस्य जन्म च’ इति वचनात् । एतच्च ‘पुत्र’ग्रहणं जन्मनि सपिण्डानासतिक्रान्ताशौचं नास्तीति ज्ञापकम् । अन्यथा ‘निर्देशं ज्ञातिमरणं श्रुत्वा जन्म च निर्देशम्’ इत्येवावक्ष्यत् । न चोक्तम् । तथा च देवलः—‘नाशुद्धिः प्रसवाशौचे व्यतीतेषु दिनेष्वपि’ इति । तस्माद्विपत्तावेवातिक्रान्ताशौचमिति स्थितम् ॥ केचिदन्यथेयं श्लोकं पठन्ति—‘प्रोषिते’ कालशेषः स्यादशेषे त्र्यहमेव तु । सर्वेषां वत्सरे पूर्णे प्रेते दत्त्वोदकं शुचिः ॥’ इति । ‘प्रोषिते प्रेते सर्वेषां ब्राह्मणक्षत्रियादीनामविशेषेण कालशेषः शुद्धिहेतुः । अशेषे पुनरतिक्रान्ते दशाहादौ सर्वेषां त्र्यहमेवाशौचम् । संवत्सरे पूर्णे यदि प्रोषितप्रायणमवगतं स्यात्तदा सर्वो ब्राह्मणादिः स्नात्वोदकं दत्त्वा शुचिः स्यात् । तथा च मनुः (५।७६)—‘संवत्सरे व्यतीते तु स्पृष्ट्वैवापो विशुद्ध्यति’ इति । अयं च त्र्यहो दशाहादूर्ध्वं मासत्रयादर्वाग्रद्वयः । पूर्वोक्तं तु सद्यःशौचं नवममासादूर्ध्वमर्वाकसंवत्सराद्वयम् । यत्पुनर्वासिष्ठं वचनम्—‘ऊर्ध्वं दशाहाच्छ्रुत्वैकरात्रम्’ इति,—तदूर्ध्वं षण्मासेभ्यो यावन्नवमम् । यदपि गौतमवचनम् (१४।१९)—‘श्रुत्वा चोर्ध्वं दशम्याः पक्षिणी’ इति, तन्मासत्रयादूर्ध्वमर्वाकषष्ठात् । तथा च बृहवसिष्ठः—‘मासत्रये त्रिरात्रं स्यात्षण्मासे पक्षिणी तथा । अहस्तु नवमादर्वागूर्ध्वं ज्ञानेन शुद्ध्यति ॥’ इति । एतच्च मातापितृव्यतिरिक्तविषयम् । ‘पितरौ चेन्मृतौ स्यातां दूरस्थोऽपि हि पुत्रकः । श्रुत्वा तद्दिनमारंभ्य दशाहं सूतकी भवेत् ॥’ इति पैठीनसिस्मरणात् । तथा च स्मृत्यन्तरेऽपि—‘महागुरुनिपाते तु आर्द्रवस्त्रोपवासिना । अतीतेऽब्देऽपि कर्तव्यं प्रेतकार्यं यथाविधि ॥’ इति । संवत्सरादूर्ध्वमपि प्रेतकार्यमाशौचोदकदानादिकं कार्यं, न पुनः ज्ञानमात्राच्छुद्धिरित्यर्थः । पितृपत्न्यामपि मातृव्यतिरिक्तायां स्मृत्यन्तरे विशेषो दर्शितः—‘पितृपत्न्यामपेतायां मातृवर्जं द्विजोत्तमः । संवत्सरे व्यतीतेऽपि त्रिरात्रमशुचिर्भवेत् ॥’ इति । यस्तु नयादिव्यवहिते देशान्तरे मृतस्तत्सपिण्डानां दशाहादूर्ध्वं मासत्रयादर्वागपि सद्यःशौचम्; ‘देशान्तरमृतं श्रुत्वा क्लीबे वैस्नानसे यतां । मृते ज्ञानेन शुद्ध्यन्ति गर्भस्त्रावे च गोत्रिणः ॥’ इति । देशान्तरलक्षणं च बृहस्पतिनोक्तम्—‘महानद्यन्तरं यत्र गिरिर्वा व्यवधायकः । वाचो यत्र विभिद्यन्ते तद्देशान्तरमुच्यते ॥ देशान्तरं वदन्येके

टिप्प०—१ निर्देशं=निर्गतदशाहम् । २ प्रोषितः देशान्तरस्थः; देशान्तरं चोक्तं—‘देशान्तरं वदन्येके षष्ठिभोजनमायतम् । चत्वारिंशद्वदन्ये त्रिंशदन्ये तथैव च ॥’ इति ।

पाठा०—१ मिति स्थितिः ख. २ प्रोषिते सर्वेषां ख. ३ वैस्नानसो वान-प्रस्थः.

षष्ठियोजनमायतम् । चत्वारिंशद्वदन्ये त्रिंशदन्ये तथैव च ॥' इति । इदं चातिक्रान्ताशौचमुपनीतोपरमविषयम् । न पुनर्वयोवस्थाविशेषाशौचविषयमपि । तथा चोक्तं व्याघ्रपादेन—'तुल्यं वयसि सर्वेषामतिक्रान्ते तथैव च । उपनीते तु विषमं तस्मिन्नेवातिकालजम् ॥' इति । अयमर्थः—वयसि त्रिवर्षादिरूपे यदा-शौचं 'आ दन्तजन्मनः सद्यः' (प्रा० २३) इत्यादिवाक्यविहितं तत्सर्वेषां ब्राह्मणादिवर्णानां तुल्यमविशिष्टम् । अतिक्रान्ते च दशाहादिके व्यह्नादि यदाशौचं तदपि सर्वेषामविशिष्टम् । उपनीते पुनरुपरमे दशद्वादशपञ्चदशत्रिंशद्दिनाः नीत्येवं विषममाशौचं ब्राह्मणादीनाम् । तस्मिन्नेवोपनीतोपरम एव अतिकालजमतिक्रान्ता-शौचं भवति न वयोवस्थाशौचातिक्रम इति ॥ २१ ॥

क्षत्रियादिषु दशरात्रस्य सपिण्डाशौचस्यापवादमाह—

क्षत्रस्य द्वादशाहानि विशः पञ्चदशैव तु ।

त्रिंशद्दिनानि शूद्रस्य तदर्थं न्यायवर्तिनः ॥ २२ ॥

क्षत्रियवैश्यशूद्राणां सपिण्डजनने तदुपरमे च यथाक्रमेण द्वादशपञ्चदशत्रिंशद्दिनान्याशौचं भवति । न्यायवर्तिनः पुनः शूद्रस्य पाक्य-ज्ञद्विजशुश्रूषादिरतस्य तदर्थं तस्य मासस्यार्धं पञ्चदशरात्रमाशौचम् । एवं च 'त्रिरात्रं दशरात्रं वा' (प्रा० १८) इत्येतद्दशरात्रमाशौचं पारिशेष्याद्ब्राह्मणविषये व्यवतिष्ठते स्मृत्यन्तरेषु तु क्षत्रियादीनां दशाहादयोऽप्याशौचकल्पा दर्शिताः । यथाह पराशरः—'क्षत्रियस्तु दशाहेन स्वकर्मनिरतः शुचिः । तथैव द्वादशाहेन वैश्यः शुद्धिमवाप्नुयात् ॥' तथा च शातातपः—'एकादशाहाद्राजन्यो वैश्यो द्वादशभिस्तथा । शूद्रो विंशतिरात्रेण शुद्ध्येत मृतसूतके ॥' वसिष्ठस्तु—'पञ्चदशरात्रेण राजन्यो विंशतिरात्रेण वैश्यः' इति । अङ्गिरास्त्वाह—'सर्वेषामेव वर्णानां सूतके मृतके तथा । दशाहाच्छुद्धिरेतेषामिति शातातपोऽब्रवीत् ॥' इत्येवमनेकोच्चावचाशौचकल्पा दर्शिताः; तेषां लोके समाचाराभावाच्चातीव व्यवस्थाप्रदर्शनमुपयोगीति नात्र व्यवस्था प्रदर्श्यते । यदा पुनर्ब्राह्मणादीनां क्षत्रियादयः सपिण्डा भवन्ति तदा हारीताद्युक्ताशौचकल्पोऽनुसरणीयः ।—'दशाहाच्छुद्ध्यते विप्रो जन्महानौ स्वयोनिषु । षड्विंशतिभिरथैकेन क्षत्रविदशूद्रयोनिषु ॥' इति । विष्णुरप्याह (२२।२३, २४)—'क्षत्रियस्य विदशूद्रेषु सपिण्डेषु षड्रात्रत्रिरात्राभ्यां वैश्यस्य शूद्रे सपिण्डे षड्रात्रेण शुद्धिर्होमवर्णानां तूत्कृष्टेषु सपिण्डेषु जातेषु मृतेषु वा तदाऽऽशौचव्यपगमे शुद्धिः' (२२।२१) इति । बौधायनेन लविशेषेण दशाह इत्युक्तम्—'क्षत्रविदशूद्रजातीया ये स्युर्विप्रस्य बान्धवाः । तेषामाशौचे विप्रस्य दशाहाच्छुद्धिरिष्यते ॥' इति । अनयोश्च पक्षयोरापदनापद्धिष्यत्वेन व्यवस्था । दास्यादीनां

टिप्प०—१ 'सर्वेषां वत्सरे पूर्णे प्रेते तत्त्वोदकं शुचिः ।' अयं विशेषोऽपराक्तं ।

पाठा०—१ पुनरुपरते ख. २ त्रिरात्रं वेति ख.

तु स्वामिशौचेन स्पृश्यत्वं, कर्मानधिकारत्वं तु मासावधिरेव । तदाहङ्गिराः—‘दासी दासश्च सर्वो वै यस्य वर्णस्य यो भवेत् । तद्वर्णस्य भवेच्छौचं दास्यामासस्तु सूतकम् ॥’ इति प्रतिलोमानां लाशौचाभाव एव; ‘प्रतिलोमा धर्महीनाः’ इति मनुस्मरणात् । केवलं मृतौ प्रसवे च मलापकर्षणार्थं मूत्रपुरीषोत्सर्गवत् शौचं भवत्येव ॥ २२ ॥

वयोवस्थाविशेषादपि दशाहाद्याशौचस्यापवादमाह—

आ दन्तजन्मनः सद्य आ चूडानैशिकी स्मृता ।

त्रिरात्रमा व्रतादेशादशरात्रमतः परम् ॥ २३ ॥

यावता कालेन दन्तानामुत्पत्तिस्तस्मिन्काले अतीतस्य बालस्य तत्संबन्धिनां सद्यः शौचं चूडाकरणादर्वाङ्मृतस्य संबन्धिनां नैशिकी निशायां भवा अहोरात्रव्यापिन्यशुद्धिः । व्रतादेश उपनयनं ततोऽर्वाक् चूडयाश्चोर्ध्वमतीतस्य त्र्यहमशुद्धिः । अत्र च ‘आ दन्तजन्मनः सद्य’ इति यद्यप्यविशेषेण भिधानं तथाप्यग्निः संस्काराभावे द्रष्टव्यम्; ‘अदन्तजाते बाले प्रेते सद्य एव शुद्धिर्नास्याग्निः संस्कारो नोदनक्रिया’ इति वैष्णवे अग्निसंस्काररहितस्य सद्यः शौचविधानात् । सति त्वग्निसंस्कारे ‘अहस्त्वदत्तकन्यासु बालेषु च’ (प्रा० २४) इति वक्ष्यमाण एकाहः । तथा च यमः—‘अदन्तजाते तनये शिशौ गर्भच्युते तथा । सपिण्डानां तु सर्वेषामहोरात्रमशौचकम् ॥’ इति । नामकरणात्प्राक्सद्यः शौचमेव नियतम् । ‘प्राङ्नामकरणात्सद्यः शुद्धिः’ इति शङ्खस्मरणात् । चूडाकर्म च प्रथमे तृतीये वा वर्षे स्मर्यते—‘चूडाकर्म द्विजातीनां सर्वेषामेव धर्मतः । प्रथमेऽब्दे तृतीये वा कर्तव्यं श्रुतिचोदनात् ॥’ इति स्मरणात् । ततश्च दन्तजननादूर्ध्वं प्रथमवार्षिकचूडाकर्मपर्यन्तमेकाहः । तत्र त्वकृतचूडस्य दन्तजनने सत्यपि त्रिवर्षं यावदेकाह एव । तथा च विष्णुः (२२।२९)—‘दन्तजातेऽप्यकृतचूडेऽहोरात्रेण शुद्धिः’ इति । तत ऊर्ध्वं प्रागुपनयात् त्र्यहः । यत्तु मनुवचनम् (५।६७)—‘चूडामकृतचूडानामशुद्धिर्नैशिकी स्मृता । निर्वृत्तचूडकानां तु त्रिरात्राच्छुद्धिरिष्यते ॥’ इति । तस्याप्ययमेव विषयः । यत्तूनद्विवर्षमधिकृत्य तेनैवोक्तम् (५।६९)—‘अरण्ये काष्ठवत्त्यक्त्वा क्षिपेयुद्धयहमेव तु’ इति । यच्च वसिष्ठवचनम् (४।३५)—‘ऊनद्विवर्षं प्रेते गर्भपतने वा सपिण्डानां त्रिरात्रम्’ इति,—तत्संवत्सरचूडाभिप्रायेण । यत्तु अङ्गिरोवचनम्—‘यद्यप्यकृतचूडो वै जातदन्तश्च संस्थितः । तथापि दाहयित्वैनमाशौचं त्र्यहमाचरेत् ॥’ इति,—तद्व-

टिप्प०—१ आ दन्तजन्मन इति । श्लोकोऽपराधे न व्याख्यातः ।

पाठा०—१ स्वाम्याशौचेन ख. २ ऽनधिकारस्तु क. ड. ३ कर्म द्वितीये ख. ४ क्षिपेत्त्र्यहमेव क.

षेत्रयादूर्ध्वं कुलधर्मापेक्षया चूडोत्कर्षं वेदितव्यम्; 'विप्रे न्यूनत्रिवर्षे तु मृते शुद्धिस्तु नैशिकी' इति तेनैवाभिहितत्वात् । नचायमेकाहो दन्तजननाभाव इति शङ्कनीयम् । नहि न्यूनत्रिवर्षस्य दन्तानुत्पत्तिः संभवति । तथा सत्यपि दन्तजनने अकृतचूडस्यैकाहं वदता विष्णुवचनेन विरोधश्च दुष्परिहरः स्यात् । तस्मात्प्राचीनैव व्याख्या ज्यायसी । यत्तु कश्यपवचनम्—'वालानामदन्तजातानां त्रिरात्रेण शुद्धिः' इति,—तन्मातापितृविषयम्; 'निरस्य तु पुमाञ्शुकमुपैस्पर्शाद्विशुद्धयति । वैजिकादभिसंवन्धादनुसन्ध्यादघं त्र्यहम् ॥' इति जन्यजनकसंवन्धोपाधिकतया त्रिरात्रस्मरणात् । ततश्चायमर्थः—'प्राङ्गमकरणात्सद्यःशौचं तदूर्ध्वं दन्तजननादर्वाग्निसंस्कारक्रियायां एकाहः । इतरथा सद्यःशौचम् । जातदन्तस्य च प्रथमवार्षिकाच्चौलादर्वागेकाहः । प्रथमवर्षादूर्ध्वं त्रिवर्षपर्यन्तं कृतचूडस्य त्र्यहम् । इतरस्य त्वेकाहः । वर्षत्रयादूर्ध्वमकृतचूडस्यापि त्र्यहम् । उपनयनादूर्ध्वं सर्वेषां ब्राह्मणादीनां दशरात्रादिकमिति ॥ २३ ॥

इदानीं स्त्रीषु च वयोवस्थाविशेषेणापवादमाह—

अहस्त्वदत्तकन्यासु बालेषु च विशोधनम् ।

अदत्ता अपरिणीता याः कन्यास्तासु कृतचूडासु वाग्दानात्प्रागहोरात्रं विशेषेण शुद्धिकारणं सपिण्डानाम्, सापिण्ड्यं च कन्यानां त्रिपुरुषपर्यन्तमेव । 'अप्रतानां तु स्त्रीणां त्रिपुरुषो विज्ञायते' (४।१८) इति वसिष्ठस्मरणात् । बालेषु चानुत्पन्नदन्तेषु अग्निसंस्कारे सत्येकाहो विशोधनम् । अकृतचूडायां तु कन्यायां सद्यः शौचम् । 'अचूडायां तु कन्यायां सद्यः शौचं विधीयते' इत्यापस्तम्बस्मरणात् । वाग्दानादूर्ध्वं तु संस्कारात्प्राक्पतिपक्षे पितृपक्षे च त्रिरात्रमेव । यथाऽऽह मनुः (५।७२) 'स्त्रीणामसंस्कृतानां तु त्र्यहाच्छुद्ध्यन्ति बान्धवाः । यथोक्तेनैव कल्पेन शुद्ध्यन्ति तु सनाभयः ॥' इति । बान्धवाः पतिपक्ष्याखिरात्रेण शुद्ध्यन्ति । सनाभयस्तु पितृपक्ष्याः सपिण्डा यथोक्तेनैव कल्पेन 'निर्वृतचूडकानाम्' इत्यादिनोक्तेन त्रिरात्ररूपेण, न पुनर्दशरात्ररूपेण; विवाहात्प्राक् तस्यायुक्तत्वात् । अत एव मरीचिः—'वारिपूर्वं प्रदत्ता तु या नैव प्रतिपादिता । असंस्कृता तु सा ज्ञेया त्रिरात्रमुभयोः स्मृतम् ॥' इति । उभयोः पतिपितृपक्षयोः । विवाहादूर्ध्वं तु विष्णुना विशेषो दर्शितः (२२।३३, ३४)—'संस्कृतासु स्त्रीषु नाशौचं पितृपक्षे, तत्प्रसवमरणे चेत्पितृगृहे स्यातां तदैकरात्रं त्रिरात्रं च' इति । तत्र प्रसवे एकाहः प्रायणे त्रिरात्रमिति व्यवस्था । इदं च वयोवस्थाशौचं सर्ववर्णसाधारणम् । 'क्षत्रस्य द्वादशाहानि' (प्रा० २२) इति तद्वर्णविशेषोपादानेनाभिधानात् । अत एव मनुना अनुपात्तवर्णविशेषाशौचविधेः साधारण्यप्रतिपादनार्थं

टिप्प०—१ अकृतचूडायाम् । २ अपरिणीतानां स्त्रीणां भर्तृपक्ष्याः कुमारस्य चौलादूर्ध्वं उपनयनात्प्राङ्मरणे यस्मिन्नात्रात्मकः कल्प उक्तस्तेन शुद्ध्यन्तीत्याशयः ।

पाठा०—१ कुलवर्णधर्मापेक्षया घ. २ मुपस्पृश्य इति ग. ३ इति वसिष्ठस्मरणात् घ.

चातुर्वर्ण्याधिकारे सत्यपि पुनः 'चतुर्णामपि वर्णानां यथावदनुपूर्वशः' इत्युक्तम् । तथाङ्गिरसाप्युक्तम्—'अविशेषेण वर्णानामर्वाकसंस्कारकर्मणः । त्रिरात्रातु भवेच्छुद्धिः कन्यास्वहा विधीयते ॥' इति व्याघ्रपादवचनं च 'तुल्यं वयसि सर्वेषां' इति प्राक् प्रदर्शितम् । अतो यथा 'पिण्डयज्ञावृता देयम्' (प्रा० १६) इत्यादिः पिण्डोदकदानविधिः सर्ववर्णसाधारणः । यथा वा समानोदकाशौचविधिः 'अन्तरा जन्ममरणे' (प्रा० २०) इति संनिपाताशौचविधिश्च यैद्वच्च 'गर्भस्त्रावे मासतुल्या निशा' (प्रा० २०) इति स्त्रावाशौचविधिः, 'प्रोषिते कालशेषः स्यादशेषे त्र्यहमेव तु' (प्रा० २१) इति विदेशस्थाशौचविधिश्च, यथा वा गुर्वाद्याशौचविधिः सर्ववर्णसाधारणः तथा वयोवस्थानिमित्तमप्याशौचं सर्ववर्णसाधारणमेव भवितुमर्हति । अत एव 'क्षत्रे षड्विः कृते चौले वैश्ये नवभिरुच्यते । ऊर्ध्वं त्रिवर्षाच्छूद्रे तु द्वादशाहो विधीयते ॥' तथा 'यत्र त्रिरात्रं विप्राणामाशौचं संप्रहस्यते । तत्र शूद्रे द्वादशाहः षण्णवः क्षत्रवैश्ययोः ॥' इत्यादीनि ऋष्यशृङ्गादिवचनानि विगीतलबुद्ध्याऽनाद्रियमाणैर्धार्थैश्चरविश्वरूपमेधातिथिप्रभृतिभिराचार्यैरयमेव साधारणः पक्षोऽङ्गीकृतः । अविगीतानि चार्तानार्तक्षत्रियादिविषयतया व्याख्येयानि ॥ गुर्वादिष्वतिदेशमाह—

गुर्वन्तेवास्यनूचानमातुलश्रोत्रियेषु च ॥ २४ ॥

गुरुरुपाध्यायः, अन्तेवासी शिष्यः, अनूचानोऽङ्गानां प्रवक्ता, 'मातुल'-ग्रहणेनात्मबन्धवो मातृबन्धवः पितृबन्धवश्च योनिर्बन्धा उपलक्ष्यन्ते । ते च 'पत्नीदुहितरः' (व्य० १३५) इत्यत्र दर्शिताः । श्रोत्रिय एकशाखाध्यायी; 'एकां शाखामधीत्य श्रोत्रियः' इति बौधायनस्मरणात् । एषूपरतेष्वहोरात्रमाशौचम् । यस्तु मुख्यो गुरुः पिता तदुपरमे सपिण्डत्वाद्दशाहमेव । यस्तु पिता पुत्रानुत्पाय संस्कृत्य वेदानध्याप्य वेदार्थं ग्राहयित्वा वृत्तिं च विदधाति, तस्य महागुरुत्वात्तदुपरमे द्वादशरात्रं वा । 'महागुरुषु दानाध्ययने वर्जयेरन्' इति आश्वलायननोक्तं द्रष्टव्यम् । आचार्योपरमे तु त्रिरात्रमेव । यथाह मनुः (५।८०)—'त्रिरात्रमाहुराशौचमाचार्ये संस्थिते सति । तस्य पुत्रे च पत्न्यां च दिवारात्रमिति स्थितिः ॥' इति । यदा त्वाचार्यदेरन्येष्टिं करोति तदा दशरात्रमाशौचम् (५।६५)—'गुरोः प्रेतस्य शिष्यस्तु पितृमेधं सैमाचरेत् । प्रेताहारैः समं तत्र दशाहेन विशुद्ध्यति ॥' इति तेनैवोक्तत्वात् । श्रोत्रियस्य तु समानग्रामीणस्यैतदाशौचम्; 'एकाहं सत्रह्यचारिणि समानग्रामीणे च श्रोत्रिये' (४।२६, २७) इत्याश्वलायनस्मरणात् । एकाचार्योपनीतः सत्रह्यचारी । एतच्चासंनिधाने द्रष्टव्यम् । संनिहिते तु शिष्यादौ त्रिरात्रादि । यथाह मनुः (५।८१)—'श्रोत्रिये तृपसंपक्षे त्रिरात्रमशुचिर्भवेत् । मातुले पक्षिणीं रात्रिं शिष्यत्विगबान्धवेषु च ॥' इति । उपसंपक्षे मैत्रीप्रातिवेश्यत्वादिर्ना संबद्धे शीलयुक्ते वा । 'मातुल'ग्रहणं मातृष्वसादेरुपल-

पाठा०—१ यदूर्ध्वं ख. २ संबन्धा उप ख. ३ समारभेत् घ
४ त्मादिसंबन्धे ग.

क्षणार्थम् । बान्धवा इत्यात्मबन्धवो मातृबन्धवः पितृबन्धवश्चोच्यन्ते । तथा च बृहस्पतिः—‘व्यहं मातामहाचार्यश्रोत्रियेष्वशुचिर्भवेत्’ इति । तथा प्रचेताः—‘मृते चर्त्विजि याज्ये च त्रिरात्रेण विशुध्यति’ इति । तथा च बृहवसिष्ठः—‘संस्थिते पक्षिणीं रात्रिं दौहित्रे भगिनीसुते । संस्कृते तु त्रिरात्रं स्यादिति धर्मो व्यवस्थितः ॥ पित्रोरुपरमे स्त्रीणामृढानां तु कथं भवेत् । त्रिरात्रेणैव शुद्धिः स्यादित्याह भगवान्यमः ॥ श्वशुर्योर्भगिन्यां च मातुलान्यां च मातुले । पित्रोः स्वसरि तद्वच्च पक्षिणीं क्षपयेन्निशाम् ॥’ तथा—‘मातुले श्वशुरे मित्रे गुरौ गुर्वङ्गनासु च । आशौचं पक्षिणीं रात्रि मृता मातामही यदि ॥’ तथा च गौतमः (१४।२०)—‘पक्षिणीमसपिण्डे योनिस्वद्धे सहाध्यायिनि च इति । योनिस्वद्धा मातुलमातृष्वस्त्रीयपितृष्वस्त्रीयादयः । तथा जावालः—‘एकोदकानां तु व्यहो गोत्रजानामहः स्मृतम् । मातृबन्धौ गुरौ मित्रे मण्डलाधिपतौ तथा ॥’ इति । विष्णुः (२२।४६)—‘असपिण्डे स्ववेद्मनि मृत एकरात्रम्’ इति; तथा बृहः—‘भगिन्यां संस्कृतायां तु त्रातर्यपि च संस्कृते । मित्रे जामातरि प्रेते दौहित्रे भगिनीसुते ॥ शालके तत्सुते चैव सद्यःस्नानेन शुद्ध्यति ॥ ग्रामेश्वरे कुलपतौ श्रोत्रिये च तपस्विनि । शिष्ये पञ्चत्वमापन्ने शुचिर्नक्षत्रदर्शनात् ॥ ग्राममध्यगतो यावच्छवस्तिष्ठति कस्यचित् । ग्रामस्य तावदाशौचं निर्गते शुचितामियात् ॥’ इत्यादीन्याशौचविशेषप्रतिपादकानि स्मृतिवचनान्यन्वेषणीयानि । ग्रन्थगौरव-भयादत्र न लिख्यन्ते । एषु चैकविषयगुहलध्वाशौचप्रतिपादकतया परस्परविरुद्धेषु संनिधिविदेशस्थापेक्षया व्यवस्थाऽनुसंधातव्या ॥ २४ ॥

‘अनौरसेषु पुत्रेषु भार्यास्वन्यगतासु च ।

निवासराजनि प्रेते’ तदहः शुद्धिकारणम् ॥ २५ ॥

किंच । अहरित्यनुवर्तते । अनौरसाः क्षेत्रजदत्तकादयः, तेषु जातेषूपरतेषु चाहोरात्रमाशौचम् । तथा स्वभार्यास्वन्यगतास्वन्यं प्रतिलोमव्यतिरिक्तं आश्रितासु अतीतासु चाहोरात्रमेव न पुनः सत्यपि सपिण्ड्ये दशरात्रम् । प्रतिलोमाश्रितासु चाशौचाभाव एव; ‘पाखण्ड्यनाश्रिताः स्तेना’ (प्रा० ६) इत्यनेन प्रतिषेधात् । एतच्च ‘भार्या-पुत्रत्व’शब्दयोः संबन्धिशब्दत्वात् यत्प्रातियौगिकं भार्यात्वं पुत्रत्वं च तस्यैवेदमाशौचम् । सपिण्डानां त्वाशौचाभाव एव । अत एव प्रजापतिः—‘अन्याश्रितेषु दारेषु परपत्नीसुतेषु च । गोत्रिणः स्नानशुद्धाः स्युस्त्रिरात्रेणैव तत्पिता ॥’ इति । स्मैरिण्याद्यास्तु यमाश्रितास्तस्य तु त्रिरात्रमेव । यथाह विष्णुः (२२।४३) अनौरसेषु पुत्रेषु जातेषु च मृतेषु च । परपूर्वासु भार्यासु प्रसूतासु मृतासु च ॥’ इति त्रिरात्रमत्र प्रकृतम् । अनयोश्च त्रिरात्रैकरात्रयोः संनिधिविदेशस्थापेक्षया व्यवस्था । यदा तु पितुस्त्रिरात्रं तदा सपिण्डानामेकरात्रम्; यथाह मरीचिः—‘सूतके मृतके चैव त्रिरात्रं परपूर्वयोः । एकाहस्तु सपिण्डानां त्रिरात्रं यत्र वै

पितुः ॥' इति । किंच, निवसत्यस्मिन्निति निवासः स्वदेश उच्यते; तस्य यो राजा स्वामी विषयाधिपतिः स यस्मिन्नहनि अतीतस्तदहर्मात्रं शुद्धिकारणम् । रात्रौ चेदतीतस्तदा रात्रिमात्रम् । अत एव मनुः (५।८२)—‘प्रेते राजनि सज्योतिर्यस्य स्याद्विषये स्थितः’ इति । ज्योतिषा सह वर्तते इति सज्योतिराशौचम् । अहि चेद्यावत्सूर्यदर्शनं रात्रौ चेद्यावन्नक्षत्रदर्शनमित्यर्थः ॥ २५ ॥

अनुगमनाशौचमाह—

ब्राह्मणेनानुगन्तव्यो न शूद्रो न द्विजः क्वचित् ।

अनुगम्याम्भसि स्नात्वा स्पृष्ट्वाग्निं घृतशुक्लशुचिः ॥ २६ ॥

ब्राह्मणेन असपिण्डेन द्विजो विप्रादिः शूद्रो वा प्रेतो नानुगन्तव्यः । यदि स्नेहादिनानुगच्छति तदाऽम्भसि तडागादिस्थे स्नात्वाग्निं स्पृष्ट्वा घृतं प्राश्य शुचिर्भवेत् । अस्य च घृतप्राशनस्य भोजनकार्यविधाने प्रमाणाभावाच्च भोजनप्रतिषेधः । इदं समानोत्कृष्टजातिविषयम् । यथाह मनुः (५।१०३)—‘अनुगम्येच्छया प्रेतं ज्ञातिमज्ञातिमेव च । स्नात्वा सचैलः स्पृष्ट्वाग्निं घृतं प्राश्य विशुद्ध्यति ॥’ इति । ज्ञातयो मातृसपिण्डाः । इतरेषां तु विहितत्वान्न दोषः । निकृष्टजात्यनुगमने तु स्मृत्यन्तरोक्तं द्रष्टव्यम् । तत्र शूद्रानुगमने—‘प्रेतीभूतं तु यः शूद्रं ब्राह्मणो ज्ञानदुर्वलः । अनुगच्छेज्जीयमानं स त्रिरात्रेण शुद्ध्यति ॥ त्रिरात्रे तु ततस्तीर्थे नदीं गत्वा समुद्रगाम् । प्राणायामशतं कृत्वा घृतं प्राश्य विशुद्ध्यति ॥’ इति पराशरोक्तम् । क्षत्रियानुगमने त्वहोरात्रम् ; ‘मानुषास्थि स्निग्धं स्पृष्ट्वा त्रिरात्रमाशौचं अस्निग्धे त्वहोरात्रं शवानुगमने चैकम्’ इति वसिष्ठोक्तम् । वैश्यानुगमने पुनः पक्षिणी । तथा क्षत्रियस्यानन्तरवैश्यानुगमने अहोरात्रं एकान्तरशूद्रानुगमने पक्षिणी वैश्यस्य शूद्रानुगमने एकाह इत्यहनीयम् ॥ तथा रोदनेऽपि पारस्करेणोक्तम्—‘मृतस्य बान्धवैः सार्धं कृत्वा तु परिदेवनम् । वर्जयेत्तदहोरात्रं दानं श्राद्धादिकर्म च ॥’ इति । तथालंकरणमपि न कार्यम् ; ‘कृच्छ्रपादोसपिण्डस्य प्रेतालंकरणे कृते । अज्ञानादुपवासः स्यादशकौ ज्ञानमिष्यते ॥’ इति शङ्केन प्रायश्चित्तस्यान्नातत्वात् ॥ २६ ॥

सपिण्डाशौचे क्वचिदपवादमाह—

महीपतीनां नाशौचं हतानां विद्युता तथा ।

गोब्राह्मणार्थं संग्रामे यस्य चेच्छति भूमिपः ॥ २७ ॥

यद्यपि ‘मही’शब्देन कृत्स्नं भूगोलकमभिधीयते तथाप्यत्र सकलायाः क्षितेरेकभर्तृत्वानुपपत्तेः ‘महीपतीनां’ इति बहुवचनानुरोधाच्च तदेकदेशभूतानि मण्डलानि लक्ष्यन्ते । तत्पालनाधिकृतानां क्षत्रियादीनामभिषिक्तानां नाशौचम् । तैराशौचं न कार्यमित्यर्थः । तथा विद्युद्धतानां गोब्राह्मणरक्षणार्थं विपन्नानां

पाठा०—१ वह्निस्पृष्ट A. २ चेच्छन्ति पार्थिवा A.

च संबन्धिनो ये सपिण्डास्तैरप्याशौचं न कार्यम् । यस्य च मन्त्रिपुरोहितादे-
 भूमिपोऽनन्यसाध्यमन्त्राभिचारादिकर्मसिद्धयर्थमाशौचाभावमिच्छति तेनापि
 न कार्यम् । अत्र च महीपतीनां यदसाधारणत्वेन विहितं प्रजापरिरक्षणं तत्त्वेन
 दानमानसत्कारव्यवहारदर्शनादिना विना न संभवति तत्रैवाशौचाभावो न पुनः
 पञ्चमहायज्ञादिष्वपि । तथा च मनुः (५।९५)—‘राज्ञो महात्मिके स्थाने
 सद्यःशौचं विधीयते । प्रजानां परिरक्षार्थमासनं चात्र कारणम् ॥’ इति ।
 गौतमेनाप्युक्तम् (१।४।५५)—‘राज्ञां च कार्याविधातार्थम्’ इति राजभृत्या-
 देरप्याशौचं न भवति । तथाह प्रचेताः—‘कारवः शिल्पिनो वैद्या दासीदासास्त-
 थैव च । राजानो राजभृत्याश्च सद्यःशौचाः प्रकीर्तिताः ॥’ इति । कारवः सूप-
 कारादयः । शिल्पिनश्चित्रकारचैलनिर्णेजकादयः । अयं चाशौचाभावः किंविषय
 इत्यपेक्षायां कर्मनिमित्तैः शब्दैस्तत्तदसाधारणस्य कर्मणो बुद्धिस्थत्वात्तत्रैव द्रष्टव्यः ।
 अत एव विष्णुः (२२।४८-५१)—‘न राज्ञां राजकर्मणि न व्रतिनां व्रते न
 सन्निपां सन्ने न कारुणां कारुकर्मणि इति प्रतिनियतविषयमेवाशौचाभावं दर्शयति ।
 ज्ञातातपीयेऽप्युक्तम्—‘मूल्यकर्मकराः शूद्रा दासीदासास्तथैव च । ज्ञाने शरीर-
 संस्कारे गृहकर्मण्यदूषिताः ॥’ इति । इयं च दासादिशुद्धिरपरिहरणीयतया प्राप्त-
 स्पर्शविषयेत्यनुसंधेयम् । अत एव स्मृत्यन्तरम्—‘सद्यःस्पृश्यो गर्भदासो भक्त-
 दासरूपहाच्छुचिः ।’ तथा—‘चिकित्सको यत्कुरुते तदन्येन न शक्यते ॥ तस्मा-
 च्चिकित्सकः स्पर्शं जुद्धो भवति नित्यशः ॥’ इति ॥ २७ ॥

ऋत्विजां दीक्षितानां च यज्ञियं कर्म कुर्वताम् ।

सन्निवृत्तिब्रह्मचारिदातृब्रह्मविदां तथा ॥ २८ ॥

दाने विवाहे यज्ञे च संग्रामे देशविप्लवे ।

आपद्यपि हि कष्टायां सद्यः शौचं विधीयते ॥ २९ ॥

किंच, ऋत्विजो वरणसंभृता वैतानोपासनाकर्तृविशेषाः । दीक्षया संस्कृता
 दीक्षितास्तेषां यज्ञियं यज्ञे भवं च कर्म कुर्वतां ‘सद्यः शौचं विधीयत’
 इति सर्वत्रानुषङ्गः; दीक्षितस्य ‘वैतानोपासनाः कार्या’ (प्रा. १७) इत्यनेन सिद्धे-
 ऽप्यधिकारे पुनर्वचनं र्थजमाने स्वयंकर्तृत्वविधानार्थं सद्यःज्ञानेन विशुद्धयर्थं च;
 ‘सन्निवृत्ति’ग्रहणेन संततानुष्ठानतुल्यतयात्रसत्रप्रवृत्ता लक्ष्यन्ते; मुख्यानां तु सन्निपां
 ‘दीक्षित’ग्रहणेनैव सिद्धेः । ‘व्रति’शब्देन कृच्छ्रचान्द्रायणादिप्रवृत्ताः स्नातकव्रतप्रा-
 यश्चित्तप्रवृत्ताश्चोच्यन्ते; तथा ‘ब्रह्मचारि’ग्रहणेन ब्रह्मचर्यादिव्रतयोगिनः श्राद्ध-
 कर्तुर्भोक्तृश्च ग्रहणम्, तथा ‘स्मृत्यन्तरम्—‘नित्यमन्नप्रदस्यापि कृच्छ्रचान्द्रायणा-

पाठा०—१ रक्षार्थं शायनं ग. २ भृत्या वैद्या दासास्तथैव च. घ.
 ३ वरणकरणसंगता ग. वरणाभरणसंभृता ऊ. ४ याजमानेषु ख. ५ ज्ञान-
 विध्यर्थं ख. ज्ञानविशुद्ध्यर्थं ग.

या० ३०

दिषु । निर्वृते कृच्छ्रहोमादौ ब्राह्मणादिषु भोजने ॥ गृहीतनियमस्यापि न स्यादन्यस्य कस्यचित् । निमन्त्रितेषु विप्रेषु प्रारब्धे श्राद्धकर्मणि ॥ निमन्त्रितस्य विप्रस्य स्वाध्यायादिरतस्य च । देहे पितृषु तिष्ठत्सु नाशौचं विद्यते क्वचित् ॥ प्रायश्चित्त-प्रवृत्तानां दातृब्रह्मविदां तथा ॥' इति । सत्रिणां व्रतिनां सत्रे व्रते च शुद्धिर्न कर्ममात्रे संव्यवहारे वा । तथा च विष्णुः (२२।४९, ५०)—'न व्रतिनां व्रते, न सत्रिणां सत्रे' इति ॥ ब्रह्मचार्यपकुर्वाणको नैष्ठिकश्च । यस्तु नित्यं दातैव, न प्रतिप्रहीता स वैखानसो 'दातृ'शब्देनोच्यते । ब्रह्मविद्यतिः । एतेषां च त्रयाणामाश्रमिणां सर्वत्र शुद्धिः; विशेषे प्रमाणाभावात् । दाने च पूर्वसंकल्पित-द्रव्यस्य नाशौचम्; 'पूर्वसंकल्पितं द्रव्यं दीयमानं न दुष्यति' इति क्रतुस्मरणात् । स्मृत्यन्तरे चात्र विशेष उक्तः—'विवाहोत्सवयज्ञादिष्वन्तरा मृतसूतके । शेषमन्नं परैर्देयं दातृन्भोक्तृंश्च न स्पृशेत् ॥' इति । यज्ञे वृषोत्सर्गादौ विवाहे च पूर्वसंभृतसंभारे । तथा च स्मृत्यन्तरम्—'यज्ञे संभृतसंभारे विवाहे श्राद्धकर्मणि' इति । सद्यःशौचमत्र प्रकृतम् । 'विवाह'ग्रहणं पूर्वप्रवृत्तचालोप-नयनादिसंस्कारकर्मोपलक्षणम् । 'यज्ञ'ग्रहणं च पूर्वप्रवृत्तदेवप्रतिष्ठारामाद्युत्सव-मात्रोपलक्षणम् ।—'न देवप्रतिष्ठोत्सर्गविवाहेषु न देशविभ्रमे नापद्यपि च कष्टायामाशौचम्' (२२।५२-५५) इति विष्णुस्मरणात् संग्रामे युद्धे ।—'संग्रामे समुपोब्धे राजानं संनाहयेत्' (गृ. सू. ३।१२।१) इत्याध्यायनाद्युक्त-संनहनविधौ प्रास्थानिकशान्तिहोमादौ च सद्यःशुद्धिः । देशस्य विस्फोटादिभिरु-पसर्गैः, राजभयाद्वा विष्टवे तदुपशमनार्थं शान्तिकर्मणि सद्यःशौचम् । विष्टवा-भावेऽपि क्वचिद्देशविशेषेण पैठीनसिना शुद्धिरुक्ता—'विवाहदुर्गयज्ञेषु यात्रायां तीर्थकर्मणि । न तत्र सूतकं तद्वत्कर्म यज्ञादि कारयेत् ॥' इति । तथा कष्टायाम-प्यापदि व्याध्यायभिभवेन मुमूर्षावस्थायां दुरितशमनार्थं दाने । तथा संकुचित-वृत्तेश्च क्षुत्परिश्रान्तमातापित्रादिवहुकुटुम्बस्य तद्भरणपयोगिनि प्रतिग्रहे सद्यः-शुद्धिः । इयं च शुद्धिर्यस्य सद्यःशौचं विनाऽऽर्घ्यपशमो न भवति अश्वस्तनिकस्य तद्विषया । यत्स्वेकाहपर्याप्तसंचितधनस्तस्यैकाहः, यद्द्वयोहोपयोगिसंचयी तस्य त्र्यहः, यस्तु चतुरहार्थमापादितद्रव्यः कुम्भीधान्यस्तस्य चतुरहः, कुसूलधान्यकस्य दशाह इत्येवं यस्य यावत्कालमार्त्यभावस्तस्य तावत्कालमाशौचम्; आपदुपा-धिकत्वादाशौचसंकोचस्य । अत एव मनुना (४।७)—'कुमूलधान्यको वा स्यात्कुम्भीधान्यक एव वा । त्र्यहैहिको वापि भवेदश्वस्तनिक एव वा ॥' इत्यत्र प्रतिपादितचतुर्विधगृहस्थाभिप्रायेण (५।५९)—'दशाहं शावमाशौचं सपिण्डेषु विधीयते । अर्वाक्संचयनादस्त्रां त्र्यहमेकाहमेव वा ॥' इति कल्पचतुष्टयं प्रतिपादितम् । समानोदकविषयाश्च संकुचिताशौचकल्पाः पक्षिण्येकाहः सद्यः-शौचरूपाः स्मृत्यन्तरे दृष्टाः वृत्तिसंकोचोपाधिकतयैव योज्याः । अयं चाशौच-संकोचो येनैव प्रतिग्रहादिना विनार्तिस्तद्विषयो न सर्वत्रेत्यवगन्तव्यम् ॥ मनुः—

पाठा०—१ तस्मादन्यस्य ख. २ प्रवृत्ते ग. ३ त्रोपलक्षकम् ग. ड.

एकाहाद्ब्राह्मणः शुद्धयेद्योऽग्निवेदसमन्वितः । त्र्यहात्केवलवेदस्तु विहीनो दशभि-
दिनैः ॥' इत्यादिस्मृत्यन्तरवचनपर्यालोचनयाध्ययनज्ञानानुष्ठानयोगिनामेकाहा-
दिभिः सर्वात्मना शुद्धिरित्येवं कस्मान्नेध्यते? उच्यते—'दशाहं शावमाशौचं
सपिण्डेषु विधीयते' (मनुः ५।५९) इति सामान्यप्राप्तदशाहवाधपुरःसरमेव हि
'एकाहाद्ब्राह्मणः शुद्धयेत्' इति विधायकं भवति । वाधकस्य चानुपपत्तिनिवन्धन-
त्वात् यावत्तथाधितेऽनुपपत्तिप्रशमो न भवति तावद्वाधनीयम् । अतः कियदनेन
वाध्यमित्यपेक्षायामपेक्षितविशेषसमर्पणक्षमस्य 'अग्निवेदसमन्वित' इति वाक्यवि-
शेषस्य दर्शनादग्निवेदविषयेऽग्निहोत्रादिकर्मणि स्वाध्याये च व्यवतिष्ठते, न पुनर्दा-
नादावपि । एवं चाग्निवेदपदयोः कार्यान्वयित्वं भवति । इतरथा येनाग्निवेदसाध्यं
कर्म कृतं तस्यैकाहाच्छुद्धिरिति पुरुषविशेषोपलक्षणत्वमेव स्यात् । नचैवं युक्तम्;
एवं च सति—'प्रत्यूहेचाग्निषु क्रियाः । वैतानोपासनाः कार्याः क्रियाश्च
श्रुतिचोदनात्' ॥ (प्रा० १७) इति । तथा ब्राह्मणस्य च स्वाध्यायादिनिवृत्त्यर्थं
सद्यःशौचमित्येवमादिभिर्मन्वादिवचनैरेकवाक्यता भवति । तथा च—'उभयत्र
दशाहानि कुलस्यान्नं न भुज्यते' इति दशाहपर्यन्तं भोजनादिकं प्रतिषेधयद्विर्य-
मादिवचनैरविरोधोऽपि सिद्ध्यति, अतः क्वचित्कमेवेदमाशौचसंकोचविधानं,
न पुनः सर्वसंव्यवहारादिगोचरमित्यलमिति प्रपञ्चेन ॥

इदं च स्वाध्यायविषये सद्यःशौचविधानं बहुवेदस्य ब्रह्मोज्ज्वलकृतायामातौ
द्रष्टव्यम् । इतरस्य तु—'दानं प्रतिग्रहो होमः स्वाध्यायश्च निवर्तते' इति प्रति-
षेध एव । एवं ब्राह्मणादिमध्ये यस्य यावत्कालमाशौचमुक्तं स तस्यानन्तरं
स्नात्वा शुद्धयेत्, न तत्कालातिक्रममात्रात् । यथाह मनुः (५।९९)—'विप्रः
शुद्धयत्पः सृष्ट्वा क्षत्रियो वाहनायुधम् । वैश्यः प्रतोदं रश्मीन्वा यष्टिं शूद्रः
कृतक्रियः ॥' इति । अयमर्थः—'कृतक्रियः' इति प्रत्येकमभिसंबध्यते । विप्रोऽनु-
भूताशौचकालः कृतक्रियः कृतस्नानो हस्तेनापः सृष्ट्वा शुद्धयति । सृष्ट्वेति स्पर्शन-
क्रियैवोच्यते, न स्नानमाचमनं वा; वाहनादिषु तस्यैवानुपज्ञात् । अथवा कृत-
क्रियो यावदाशौचं कृतोदकादिक्रियः तदनन्तरं विप्रादिरुदकादि सृष्ट्वा शुद्धयेत्
इत्याशौचकालानन्तरभाविस्नानप्रतिनिधित्वेनोच्यत इति । क्षत्रियादिर्वाहनादिकं
सृष्ट्वा शुद्धयेदिति ॥ २८-२९ ॥

कुलव्यापिनीं शुद्धिमभिधायेदानीं प्रसङ्गात्प्रतिपुरुषव्यापिनीं शुद्धिमाह—

उदक्याशुचिभिः स्नायात्संसृष्टस्तैरुपस्पृशेत् ।

अब्लिङ्गानि जपेच्चैव गायत्रीं मनसा सकृत् ॥ ३० ॥

उदक्या रजस्वला, अशुचयः शवचण्डालपतितसूतिकायाः शावाशौचिनश्च
एतैः संस्पृष्टः स्नायात् । तैः पुनरुदक्याशुचिसंसृष्टादिभिः संस्पृष्ट उपस्पृ-

पाठा०—१ श्रुतिचोदिताः घ. २ कचित्कर्मविशेषे इदं ख. ३ ब्रह्मा-
नध्ययनकृतायां ग. ४ शुद्ध्यतीति । इत्या ख. ५ उदक्याशौचिभिः Δ.

शेत् आचामेत् । आचम्याद्विलङ्गानि 'आपोहिष्ठा' (ऋ० ७।६।५) इत्येवमादीनि त्रीणि मन्त्रवाक्यानि जपेत् । त्रिष्वेव बहुवचनस्य चरितार्थत्वात् । तथा गायत्री च सकृन्मनसा जपेत् । ननु उदकया संस्पृष्टः स्नायादित्येकवचननिर्दिष्टस्य कथं तैरिति बहुवचनपरामर्शः ? सत्यमेवम् ; किंत्वत्र उदकयादिसंस्पृष्टव्यतिरिक्तस्नानार्हमात्रस्पर्शेष्वचमनविधानार्थं 'तैः' इति बहुवचननिर्देश इत्यविरोधः । ते च स्नानार्हाः स्मृत्यन्तरेवगन्तव्याः । यथाह पराशरः—'दुःस्वप्ने मैथुने वान्ते विरिक्ते धुरकर्मणि । चितियूपैश्मशानास्त्रां स्पर्शने स्नानमाचरेत्' इति । तथा च मनुः (५।-१४४)—'वान्तो विरिक्तः स्नात्वा तु घृतप्राशनमाचरेत् । आचामेदेव भुक्त्वा च स्नानं मैथुनिनः स्मृतम् ॥' इति । मैथुनिनः स्नानमृतुकालविषयम् ; 'अनृतौ तु यदा गच्छेच्छौचं मूत्रपुरीषवत्' इति बृहस्पतिस्मरणात् । अनृतावपि कालविशेषे स्मृत्यन्तरे स्नानमुक्तम्—'अष्टम्यां च चतुर्दश्यां दिवा पर्वणि मैथुनम् । कृत्वा सचैलं स्नात्वा च वारुणीभिश्च मार्जयेत् ॥' इति । तथा च यमः—'अजीर्णोऽभ्युदिते वान्ते तथाप्यस्तमिते रवौ । दुःस्वप्ने दुर्जनस्पर्शं स्नानमात्रं विधीयते ॥' इति । तथा च बृहस्पतिः—'मैथुने कटधूमे च सद्यः स्नानं विधीयते' इत्येतदसचैलस्पर्शविषयम् । सचैलेन तु चित्यादिस्पर्शं सचैलमेव स्नानम् । यथाह च्यवनः—'श्वानं श्वपाकं प्रेतधूमं देवद्रव्योपजीविनम् । ग्रामयाजिनं सोमविक्रयिणं यूपं चितिं चितिकाष्ठं च मयं मयभाण्डं सन्नेहं मानुषास्थि शैवस्पृष्टं रजस्खलं महापातकिनं शवं स्पृष्ट्वा सचैलमम्भोऽवगाद्योत्तीर्याग्निमुपस्पृश्य गौयत्र्यष्टशतं जपेत् । घृतं प्राश्य पुनः स्नात्वा त्रिराचामेत्' इति । एतच्च बुद्धिपूर्वविषयम् । अन्यत्र स्नानमात्रम् । 'शैवस्पृष्टं दिवाकीर्तिं चितिं यूपं रजस्खलम् । स्पृष्ट्वा त्वकामतो विप्रः स्नानं कृत्वा विशुद्ध्यति ॥' इति बृहस्पतिस्मरणात् । एवमन्यत्रापि वक्ष्यमाणेषु विषयसमीकरणमूहनीयम् ॥ यथाह कश्यपः—'उदयास्तमययोः स्कन्दयित्वा अक्षिस्पन्दने कर्णाकोशने चित्यारोहणे यूपैस्संस्पर्शने च सचैलं स्नात्वा पुनर्मांस इति जपेन्महाव्याहृतिभिः सप्ताज्याहुतीर्जुहुयात्' इति । तथा च स्मृत्यन्तरे—'स्पृष्ट्वा देवलकं चैव सवासा जलमाविशेत् । देवार्चनपरो विप्रो वित्तार्थं वत्सरत्रयम् ॥ असौ देवलको नाम हव्यकव्येषु गर्हितः' ॥ तथा ब्रह्माण्डपुराणे—'शैवान्पाशुपतान्स्पृष्ट्वा लोकायतिकनास्तिकान् । विकर्मस्थान्द्विजान्शूद्रान्सवासा जलमाविशेत् ॥' इति । तथा—'अखन्या ह्याहुतिः सा स्याच्छूद्रसंपर्कदूषिता' इति लिङ्गाच्च शूद्रस्पर्शने निषेधः ॥ तथाङ्गिराः—'यस्तु छायां श्वपाकस्य ब्राह्मणो ह्यधिरोहति । तत्र स्नानं प्रकुर्वीत घृतं प्राश्य विशुद्ध्यति ॥' तथा व्याघ्रपादः—'चण्डालं पतितं चैव दूरतः परिवर्जयेत् । गोवालव्यजनादर्वाक्सवासा जलमाविशेत् ॥' इति ।

पाठा०—१ बहुवचनादरः. २ पूयश्मशाना. ३ शवस्पृशं घ
४ गायत्रीमष्टवारं जपेत् ख. ५ शवस्पृशं ग. ६ पूयं.

एतदतिसंकटस्थलविषयम् । अन्यत्र तु बृहस्पतिनोक्तम्—‘युगं च द्वियुगं चैव त्रियुगं च चातुर्युगम् । चाण्डालमृत्तिकोदकयापतितानामधः कमात् ॥’ इति । तथा पैठीनसिः—‘काकोल्लकस्पर्शने सचैल्लानम्, अनुदकमूत्रपुरीषकरणे सचैल्लानं महाव्याहृतिहोमश्च । अनुदकमूत्रपुरीषकरणे इत्येतच्चिरकालमूत्रपुरीषाशौचाकरणपरम् ।’ तथाङ्गिराः—‘भासवायसमार्जारखरोष्ट्रं च श्वशूकरान् । अमेध्यानि च संस्पृश्य सचैलो जलमाविशेत् ॥’ इति । मार्जारस्पर्शनिमित्तं लानमुच्छिष्टसमयेऽनुष्ठानसमये च वेदितव्यं समाचारात् । अन्यदा तु—‘मार्जारश्चैव दर्वी च मारुतश्च सदा शुचिः’ इति स्नानाभावः । श्वस्पर्शे तु स्नानं नाभेरूर्ध्वं वेदितव्यम् । अधस्तात् क्षालनमेव; ‘नाभेरूर्ध्वं करौ मुक्त्वा शुना यद्युपहन्यते । तत्र स्नानमधस्ताच्चैत्प्रक्षाल्याचम्य शुद्ध्यति ॥’ इति तेनैवोक्तत्वात् ॥ तथा पक्षिस्पर्शं विशेषो जातूकर्ण्येनोक्तः—‘ऊर्ध्वं नाभेः करौ मुक्त्वा यदङ्गं संस्पृशेत्खगः । स्नानं तत्र प्रकुर्वीत शेषं प्रक्षाल्य शुद्ध्यति ॥’ इति । अमेध्यस्पर्शेऽपि विष्णुना विशेषो दर्शितः (२२।७७-८०) ‘नाभेरधस्तात्प्रबाहुषु च कायिकैर्मलैः सुराभिर्मयैर्वोपहतो मृतोयैस्तदङ्गं प्रक्षाल्याचान्तः शुद्ध्येत् । अन्यत्रोपहतो मृतोयैस्तदङ्गं प्रक्षाल्य स्नायात् । तैरिन्द्रियेषूपहतस्तूपोष्य स्नात्वा पञ्चगव्येन दशनच्छदोपहतश्च’ इति । एतच्च परकीयामेध्यस्पर्शविषयम् । आत्मीयमलस्पर्शे तु ऊर्ध्वमपि नाभेः क्षालनमेव । यथाह देवलः—‘मानुषास्थि वसां विष्णामार्तवं मूत्ररेतसी । मज्जानं शोणितं वापि परस्य यदि संस्पृशेत् ॥ स्नात्वा प्रमृज्य लेपादीनाचम्य स शुचिर्भवेत् । तान्येव खानि संस्पृश्य पूतः स्यात्परिमार्जनात् ॥’ इति । तथा च शङ्खः—‘रथ्याकर्दमतोयेन घ्रीवनायेन वा तथा । नाभेरूर्ध्वं नरः स्पृष्टः सद्यःस्नानेन शुद्ध्यति ॥’ इति । यमेनाप्यत्र विशेष उक्तः—‘सकर्मं तु वर्षासु प्रविश्य ग्रामसंकरम् । जङ्घयोर्मृत्तिकास्तिस्रः पादयोर्द्विगुणास्ततः ॥’ इति ग्रामसंकरं ग्रामसलिलप्रवाहप्रदेशं सकर्मं प्रविश्येत्यर्थः । मारुतशोषिते तु कर्ममार्दा न दोषः । ‘रथ्याकर्दमतोयानि स्पृष्टान्यन्यश्चवायसैः । मारुतेनैव शुद्ध्यन्ति पक्वेष्टकचितानि च ॥’ (आ० १९७) इति प्रागुक्तत्वात् । अस्थिनि मनुना विशेष उक्तः (५।८७)—‘नारं स्पृष्ट्वास्थि सन्नेहं स्नात्वा विप्रो विशुद्ध्यति । आचम्यैव तु निःस्नेहं गां स्पृष्ट्वा वीक्ष्य वा रविम् ॥’ इति । इदं द्वैजातास्थिविषयम् । अन्यत्र वसिष्ठोक्तम्—‘मानुषास्थि स्निग्धे स्पृष्ट्वा त्रिरात्रमाशौचम्, अस्निग्धे त्वहोरात्रम् ।’ इति । अमानुषे तु विष्णूक्तम् (२२।७०)—‘भक्ष्यवर्ज्यं पञ्चनखशवं तदस्थि च सन्नेहं स्पृष्ट्वा स्नातः पूर्ववत् प्रक्षालितं विमृश्यात्’ इति ॥ एवमन्येऽपि स्नानार्हाः स्मृत्यन्तरतोऽवबोद्धव्याः ॥ एवं स्नानार्हाणां बहुत्वात्तदभिप्रायं तैरिति बहुवचनमविरुद्धम् । ‘उदकयाशुचिभिः स्नायात्’ इत्येतच्च दण्डायचेतनव्यवधानस्पर्शं वेदितव्यम् । चेतनव्यवधाने तु मानवम् (मनुः ५।८५)—‘दिवाकीर्तिमुदक्यां च पतितं सूतिकां तथा । शवं तत्स्पृष्टिनं चैव स्पृष्ट्वा

पाठा०—१ चाण्डालाद्यचेतन ख. २ तमेव तु स्पृशेत् ख.

स्नानेन शुद्ध्यति ॥' इति । तृतीयस्य त्वाचमनमेव । 'तत्स्पृष्टिर्न स्पृशेद्यस्तु स्नानं तस्य विधीयते । ऊर्ध्वमाचमनं प्रोक्तं द्रव्याणां प्रोक्षणं तथा ॥' इति संवर्त-
स्मरणात् । एतच्चाबुद्धिपूर्वकविषयम् मतिपूर्वं तु तृतीयस्यापि स्नानमेव । यथाह
गौतमः (१४।३०)—'पतितचण्डालसूतिकोदकयाश्वस्पृष्टितत्स्पृष्ट्युपस्पर्शने
सचैलमुदकोपस्पर्शनाच्छुद्ध्येत्' । इति । चतुर्थस्य त्वाचमनम् ; 'उपस्पृश्याशुचि-
स्पृष्टं तृतीयं वापि मानवः । हस्तौ पादौ च तोयेन प्रक्षाल्याचम्य शुद्ध्यति ॥'
इति देवलस्मरणात् । अशुचीनां पुनरुदकयादिस्पर्शे देवलेन विशेष उक्तः—'श्वपाकं
पतितं व्यङ्गमुन्मत्तं शैवहारकम् । सूतिकां साविकां नारीं रजसा च परिष्ठुताम् ॥
श्वकुण्डुवराहांश्च ग्राम्यान्संस्पृश्य मानवः । सचैलः सशिराः स्नात्वा तदानीमेव
शुद्ध्यति ॥' इति । 'अशुद्धान्स्वयमप्येतानशुद्धस्तु यदि स्पृशेत् । विशुद्ध्यत्युपवा-
सेन तथा कृच्छ्रेण वा पुनः ॥' इति । साविका प्रसवस्य कारयित्री । कृच्छ्रः श्वपा-
कादिविषयः श्वादिषु तूपवास इति व्यवस्था ॥ ३० ॥

अधुना कालशुद्धौ दृष्टान्तत्वेन द्रव्यशुद्धिप्रकरणोक्तांस्तथैवात्र प्रकरणे वक्ष्य-
माणांश्च शुद्धिहेतून्नुकांमति—

कालोऽग्निः कर्म मृद्रामुर्मनो ज्ञानं तपो जलम् ।

पश्चात्तापो निराहारः सर्वेऽमी शुद्धिहेतवः ॥ ३१ ॥

यथाऽभ्यादयोऽमी सर्वे स्वविषये शुद्धिहेतवस्तथा कालोऽपि दशरात्रादिकः ।
शास्त्रगम्यत्वाच्छुद्धिहेतुत्वस्य । अग्निस्तावच्छुद्धिहेतुः । यथाभ्यधायि (आ०
१८७) 'पुनःपाकान्महीमयम्' इति । कर्म च शुद्धिनिमित्तं, यथा वक्ष्यति
(प्रा० २४४) 'अथमेधावश्वज्ञानात्' इति । तथा मृदपि शुद्धिकारणं, यथा
कथितम् (आ० १८९)—'सलिलं भस्म मृद्रापि प्रक्षेप्तव्यं विशुद्ध्ये' इति ।
वायुरपि शुद्धिहेतुः, यथोदीरितं (आ० १९७) 'मारुतेनैव शुद्ध्यन्ति' इति ।
मनोऽपि वाचः शुद्धिसाधनं, यथान्नायि 'मनसा वा इषिता वाग्वदति' इत्यादि ।
ज्ञानं चाध्यात्मिकं बुद्धिशुद्धौ निदानं, यथाभिधास्यति (प्रा० ३४) 'क्षेत्रज्ञस्ये-
धरज्ञानात्' इति । तपश्च कृच्छ्रादि, यथा वदिष्यति (प्रा० २६०) 'प्राजापत्यं चरे-
त्कृच्छ्रं समो वा गुरुतपगः' इत्यादि । तथा जलमपि शरीरादेः, यथा जल्पिष्यति
(प्रा० ३३) 'वर्ष्मणो जलम्' इति । पश्चात्तापोऽपि शुद्धिजनकः, यथा गदितं 'रूपापने-
नानुतापेन' इति । निराहारोऽपि शुद्ध्युपादानं, यथा व्याहरिष्यति (प्रा० ३०१)
'त्रिरात्रोपोषितो जैह्वा' इत्यादि ॥ ३१ ॥

अकार्यकारिणां दानं वेगो नैद्याश्च शुद्धिकृत् ।

शोध्यस्य मृच्च तोयं च संन्यासी वै द्विजन्मनाम् ॥ ३२ ॥

पाठा०—१ अशुचीनां पुनः स्न. २ शवदाहकं ड. ३ जले इत्यादि.
४ नद्यास्तु A. ५ सोऽथ A.

तपो वेदविदां क्षान्तिविदुषां वर्ष्मणो जलम् ।

जपः प्रच्छन्नपापानां मनसः सत्यमुच्यते ॥ ३३ ॥

भूतात्मनस्तपोविद्ये बुद्धेर्ज्ञानं विशोधनम् ।

क्षेत्रज्ञस्येश्वरज्ञानाद्विशुद्धिः परमा मता ॥ ३४ ॥

किंच, अकार्यकारिणां निषिद्धसेविनां दानमेव मुख्यं शुद्धिकारणं, यथा व्याख्यास्यति 'पात्रे धनं वा पर्याप्तं दत्त्वा' इति । नद्याः निदाघादावल्पतोया-या अमेध्योपहततीरायाः कूलकषण्णाम्बुप्रवाहवेगः शुद्धिकृत् । 'शोधनीयस्य द्रव्यस्य मृच्च तोयं च शुद्धिकृत्', यथेह भणितम् (आ० १९१)—'अमेध्याक्तस्य मृत्तोयैः शुद्धिर्गन्धापकर्षणात्' इति । संन्यासः प्रव्रज्या द्विजन्मनां मानसाव-चारे शुद्धिकृत् । तपो वेदाभ्यासो वेदविदां शुद्धिकारणम् । कृच्छ्रादि तु सर्वसाधारणं न वेदविदामेव । क्षान्तिरुपशमो विदुषां वेदार्थविदाम् । वर्ष्मणः शरीरस्य जलम् । प्रच्छन्नपापानामविख्यातदोषाणां अघमर्षणा-दिसूक्तजपः शुद्धिकारणं शुद्धिसाधनम् । मनः सदसत्संकल्पात्मकं तस्यासत्सं-कल्पत्वादशुद्धस्य सत्यं साधुसंकल्पः शोधकम् । 'भूत'शब्देन तद्विकारभूतो देहेन्द्रियैः संघो लक्ष्यते । तत्र 'स्थूलोऽहं कृशोऽहं काणोऽहं वधिरोऽहम्' इत्येवं तदभिमानित्वेन योऽयमात्मा वर्तते स भूतात्मा, तस्य तपोविद्ये शुद्धिनि-मित्ते । 'तपः'शब्देनानेकजन्मस्वेकस्मिन्नपि वा जन्मनि जागरस्वप्नसुषुप्त्यवस्था-स्वात्मनो योऽयमन्वयः, शरीरादेश्च व्यतिरेकः सोऽभिधीयते । यथा (तै० उ० ३।२।१) 'तपसा ब्रह्म विजिज्ञासस्व' इति पञ्चकोशव्यतिरेकप्रतिपादनपरे वाक्ये । 'विद्या'शब्देन चौपनिषदं 'अस्थूलमनण्वहसम्' (वृ० उ० ३।९।२६) 'असङ्गो हि' (वृ० उ० २।५।१४) 'अयमात्मा' (वृ० उ० ३।८।८) इत्यादि त्वंपदार्थनिरूपणविषयवाक्यजन्यं ज्ञानमुच्यते । एताभ्यामस्य शुद्धिः । शरीरादि-व्यतिरेकबुद्धेः संशयविपर्ययरूपत्वेनाशुद्धायाः प्रमाणरूपं ज्ञानं विशोधनं । क्षेत्रस्य तपोविद्याविशुद्धस्य त्वंपदार्थभूतस्य 'तत्त्वर्म्मस्य' (छा० उ० ६।८।७) इत्यादिवाक्यजन्यात्साक्षात्काररूपादीश्वरज्ञानात् परमा विशुद्धिर्मुक्तिलक्षणा । यथैताः शुद्धयः परमपुरुषार्थास्तद्व्युक्ततरा कालशुद्धिरपीत्येवं प्रशंसार्थं भूतात्मादि-विशुद्धयभिधानम् ॥ ३२-३४ ॥

इत्याशौचप्रकरणम् ।

पाठा०—१ शोधनम् उ. २ न्द्रियसंबन्धो उ. ३ जाग्रत्स्वप्न स्व. ४ तत्त्वमसीत्यादि स्व. ५ परमात्मशुद्धिः स्व.

अथापद्धर्मप्रकरणम् २

‘आपद्यपि च कष्टायां सद्यःशौचं विधीयते’ (प्रा० १९) इत्यापदि मुख्या-
शौचकल्पानुष्ठानासंभवेन सद्यःशौचाद्यनुकल्पमुक्तवेदानीं तत्प्रसङ्गादापदि ‘प्रतिग्रहो-
ऽधिको विप्रे याजनाध्यापने तथा’ (आ० ११८) इत्याद्युक्तयाजनादिमुख्य-
वृत्त्यसंभवेन वृत्त्यन्तरमाह—

क्षेत्रेण कर्मणा जीवेद्विंशं वाप्यापदि द्विजः ।

निस्तीर्य तामथात्मानं पावयित्वा न्यसेत्पथि ॥ ३५ ॥

द्विजो विप्रो बहुकुटुम्बतया स्ववृत्त्या जीवितुमसमर्थः क्षत्रसंबन्धिना
कर्मणा शस्त्रग्रहणादिना आपदि जीवेत् । तेनापि जीवितुमशक्नुवन् वैश्य-
संबन्धिना कर्मणा वाणिज्यादिना जीवेत्, न तु शूद्रवृत्त्या । तथा च मनुः
(१०।८२)—‘उभाभ्यामप्यजीवंस्तु कथं स्यादिति चेद्भवेत् । कृषिगोरक्षमास्थाय
जीवेद्वैश्यस्य जीविकाम् ॥’ इति । तथा आपद्यपि न हीनवर्णेन ब्राह्मी वृत्तिराश्रय-
णीया किंतु ब्राह्मणेन क्षात्री, क्षत्रियेण वैश्यसंबन्धिनी, वैश्येन च शौत्री, इत्येवं
स्वानन्तरहीनवर्णवृत्तिरेव । ‘अजीवन्तः स्वधर्मेणानन्तरां पापीयसीं वृत्तिमातिष्ठेरजतु
कदाचिज्ज्यायसीम्’ इति वसिष्ठस्मरणात् । ज्यायसी च ब्राह्मी वृत्तिः । तथा च
स्मृत्यन्तरम्—‘उत्कृष्टं वाऽपकृष्टं वा तयोः कर्म न विद्यते । मध्यमे कर्मणी हित्वा
सर्वसाधारणे हि ते ॥’ इति । शूद्रस्योत्कृष्टं ब्राह्मं कर्म न विद्यते । यथा ब्राह्मण-
स्यापकृष्टं शौद्रं कर्म । मध्यमे क्षत्रवैश्यकर्मणी पुनरापद्रतसर्ववर्णसाधारणे इति ।
शूद्रश्चापद्रतो वैश्यवृत्त्या शिल्पैर्वा जीवेत् । ‘शूद्रस्य द्विजशुश्रूषा तथा जीवन्वणि-
ग्भवेत् । शिल्पैर्वा विविधैर्जावेद्विजातिहितमाचरन् ॥’ (आ० १२९) इति
प्रायुक्त्वात् ॥ मनुना चात्र विशेषो दर्शितः (१०।१००)—‘यैः कर्मभिः
प्रचरितैः शुश्रूष्यन्ते द्विजातयः । तानि कारुकर्माणि शिल्पानि विविधानि च ॥’
इति । अनेनैव न्यायेनानुलोमोत्पन्नानामपि स्वानन्तरा वृत्तिरुहनीया । एवं
स्वानन्तरहीनवर्णवृत्त्या आपदं निस्तीर्य प्रायश्चित्ताचरणेनात्मानं पाव-
यित्वा पथि न्यसेत् । स्ववृत्तावात्मानं स्थापयेदित्यर्थः । यद्वाऽयमर्थः—गर्हित-
वृत्त्याजितं धनं पथि न्यसेदुत्सृजेदिति । तथा च मनुः (१०।१११)—‘जपहो-
मैरपैलेनो याजनाध्यापनैः कृतम् । प्रतिग्रहनिमित्तं तु त्यागेन तपसैव तु ॥’
इति ॥ ३५ ॥

पाठा०—१ साधारणे हि ते इति ख.

वैश्यवृत्त्यापि जीवतो ब्राह्मणस्य यदपणनीयं तदाह—

फलोपलक्षौमसोममनुष्यापूपवीरुधः ।

तिलौदनरसक्षारान्दधि क्षीरं घृतं जलम् ॥ ३६ ॥

शस्त्रासवर्मधूच्छिष्टं मधु लाक्षा च वर्हिषः ।

मृच्चर्मपुष्पकुतपकेशतक्रविषक्षितिः ॥ ३७ ॥

कौशेयनीललवणमांसैकशफसीसकान् ।

शाक्राद्रौषधिपिण्याकपशुगन्धांस्तथैव च ॥ ३८ ॥

वैश्यवृत्त्यापि जीवन्नो विक्रीणीत कदाचन ।

‘नो विक्रीणीत’ इति प्रत्येकमभिसंबद्धयते । फलानि कदलीफलादीनि वदरेज्जुदव्यतिरिक्तानि; यथाह नारदः—‘स्वयंशीर्णानि पर्णानि फलानां वदरेज्जुदे । रज्जुः कार्पासिकं सूत्रं तच्चेदविकृतं भवेत् ॥’ इति । उपलं मणिमाणिक्याद्यश्ममात्रम् । क्षौममतसीसूत्रमयं वस्त्रम्, ‘क्षौम’ग्रहणं तान्तवादेरुपलक्षणम् । यथाह मनुः (१०।८७)—‘सर्वं च तान्तवं रक्तं शाणक्षौमाविकानि च । अपि चेत्स्युररक्तानि फलमूले तथौषधीः ॥’ इति, सोमो लताविशेषः, ‘मनुष्य’पदेनाविशेषात्स्त्रीपुंनपुंसकानां ग्रहणम्, अपूपं मण्डकादि भक्ष्यमात्रम्, वीरुधो वेत्रामृतादिलताः, तिलाः प्रसिद्धाः, ‘ओदन’ग्रहणं भोज्यमात्रोपलक्षणम्; रसा गुडेश्वरसशर्करादयः; तथा च मनुः (१०।८८)—‘क्षीरं क्षौद्रं दधि घृतं तैलं मधु गुडं कुशान्’ इति । क्षारा यवक्षारादयः । ‘दधिक्षीरयो’ग्रहणं मस्तुपिण्डकिलाटकूर्चिकादीनां तद्विकाराणामुपलक्षणम् । ‘क्षीरं सविकारम्’ (७।११) इति गौतमस्मरणात् । ‘घृत’ग्रहणं तैलादिस्नेहमात्रोपलक्षणम्, जलं प्रसिद्धम्, शस्त्रं खड्गादि, ‘आसव’ग्रहणं मद्यमात्रोपलक्षणम्, मधूच्छिष्टं सिक्थकम्, मधु क्षौद्रम्, लाक्षा जतु, वर्हिषः कुशाः, मृतं प्रसिद्धा, चर्मजिनम्, पुष्पं प्रसिद्धम्, अजलोमकृतः कम्बलः कुतपः, केशाश्चर्मर्यादिसंबद्धाः, तक्रमुदधित्, विषं शङ्खादि, क्षितिर्भूमिः, ‘नित्यं भूमित्रीहियवाजाव्यश्वर्षभधेन्वनडुहश्चैके’ इति सुमैन्तुस्मरणात् । कौशेयं कौशप्रभवं वसनम्, नीलं नीलीरसम्, ‘लवण’ग्रहणेनैव विडसौवर्चलसैन्धवसामुद्रसोमकृत्रिमाण्यविशेषेण गृह्यन्ते । मांसं प्रसिद्धम्, एकशफा हयादयः, ‘सीस’ग्रहणं लोहमात्रोपलक्षणम्, शाकं सर्वम्; अविशेषात्, ओषधयः फलपाकान्ताः, ‘आद्रौषधय’ इति विशेषोपादानाच्छ्लेकेषु न दोषः, पिण्याकः प्रसिद्धः, पशव आरण्याः, ‘आरण्याश्च पशून्सर्वान्दंष्ट्रिणश्च वयांसि च’ (१०।८९)—इति मनुस्मरणात् । गन्धाश्चन्दनागुरुप्रभृतयः, सर्वानेतान्वैश्यवृत्त्या जीवन्ब्राह्मणः

पाठा०—१ रसक्षारदधि क्षीरघृतं जलम् A. २ मधूच्छिष्टमधुलाक्षाः सर्वर्हिषः A. ३ कुतपकेश ख. ४ नीली A. ५ उपलं माणिक्यादि ख. ६ अजोर्णलोमकृतः ड. ७ गौतमस्मरणात् क. ड.

कदाचिदपि न विक्रीणीत; क्षत्रियादेस्तु न दोषः । अत एव नारदेन
‘वैश्यवृत्तावविक्रयं ब्राह्मणस्य पयो दधि’ इति ब्राह्मणग्रहणं कृतम् ॥ ३६-३८ ॥

प्रतिप्रसवमाह—

धर्मार्थं विक्रयं नेयास्तिला धान्येन तत्समाः ॥ ३९ ॥

यथावश्यकः पाकयज्ञादिधर्माः स्वसाधनश्रीत्यादिधान्याभावेन न निष्पद्यन्ते
तर्हि धान्येन तिला विक्रयं नेयाः । तत्समाः द्रोणपरिमिता द्रोणपरिमिते-
नेत्येवं तेन धान्येन समाः । तथा च मनुः (१०।९०)—‘काममुत्पाद्य कृष्यात्तु
स्वयमेव कृषीवलः । विक्रीणीत तिलांशुद्वान्धर्मार्थमचिरस्थितान् ॥’ इति ।
‘धर्म’ग्रहणमावश्यकभेषजाद्युपलक्षणम् । अत एव नारदः—‘अशक्तौ भेषजस्यार्थं
यज्ञहेतोस्तथैव च । यद्यवश्यं तु विक्रयास्तिला धान्येन तत्समाः ॥’ इति यद्य-
न्यथा विक्रीणीते तर्हि दोषः । (१०।९१)—‘भोजनाभ्यञ्जनादानाद्यदन्यत्कुरुते
तिलैः । कृमिभूत्वा श्वविष्टायां पितृभिः सह मज्जति ॥’ इति मनुस्मरणात् ।
सजातीयैः पुनर्विनिमयो भवत्येव । ‘रसा रसैर्निमातव्या नैवेद्ये लवणं रसैः ।
कृतांश्च च कृताञ्चेन तिला धान्येन तत्समाः ॥’ (मनुः १०।९४)—इति ।
कृतांश्च सिद्धान्, तच्च कृताञ्चेन परिवर्तनीयम् । ‘कृतांश्च चाकृताञ्चेन’ इति पाठे
तु सिद्धमन्नमकृताञ्चेन तण्डुलादिना परिवर्तनीयमिति ॥ ३९ ॥

पूर्वोक्तनिषिद्धातिक्रमे दोषमाह—

लाक्षालवणमांसानि पतनीयानि विक्रये ।

पयो दधि च मद्यं च हीनवर्णकराणि तु ॥ ४० ॥

लाक्षालवणमांसानि विक्रीयमाणानि सद्यःपतनीयानि द्विजातिकर्म-
हानिकराणि । पयःप्रभृतीनि तु हीनवर्णकराणि शूद्रतुल्यत्वापादकानि ।
एतद्यतिरिक्तापण्यविक्रये वैश्यतुल्यता । यथाह मनुः (१०।९२-९३)—
‘सद्यः पतति मांसेन लाक्षया लवणेन च । त्र्यहेण शूद्रो भवति ब्राह्मणः क्षीरविक्र-
यात् ॥ इतरेषामपण्यानां विक्रयादिह कामतः । ब्राह्मणः सप्तरात्रेण वैश्यभावं च
गच्छति ॥’ इति ॥ ४० ॥

आपद्रतः संप्रगृह्णन्भुञ्जानो वा यतस्ततः ।

न लिप्येतैनसा विप्रो ज्वलनार्कसमो हि सः ॥ ४१ ॥

किंच, यस्त्वधनोऽवसन्नकुटुम्बतया आपद्रतोऽपि क्षत्रवृत्तिं वैश्यवृत्तिं वा
न प्रविविक्षति स यतस्ततो हीनहीनतरहीनतमेभ्यः प्रतिगृह्णन्स्तदन्नं
भुञ्जानोऽपि वा एनसा पापेन न लिप्यते । यतस्तस्यामापद्रवस्थायामस-
त्प्रतिग्रहादावधिकारित्वेन ज्वलनार्कसमः, यथा ज्वलनोऽर्कश्च हीनसंकरेऽपि

पाठा०—१ कृष्यां तु क. ख. २ नत्वेवं लवणं ख. ३ नीयमिति
यावत् क. ख. ४ निगच्छति ख. ५ भुञ्जानोऽपि यत Δ. ६ हीनतर-
स्ततो ख. ७ वा नैवेनसा ख.

न दुष्यति 'तथाऽयमापद्रतोऽपि न दुष्यतीत्येतावता तत्साम्यम् । एवं च वदता आपद्रतस्य परधर्माश्रयणाद्विगुणमपि स्वधर्मानुष्ठानमेव मुख्यमिति दाशितं भवति । तथा च मनुः (१०।१७)—'वरं स्वधर्मो विगुणो न पारक्यः खनुष्ठितः । परधर्माश्रयाद्विप्रः सद्यः पतति जातितः ॥' इति ॥ ४१ ॥

कृषिः शिल्पं भृतिर्विद्या कुसीदं शकटं गिरिः ।

सेवानूपं नृपो भैक्ष्यमापत्तौ जीवनानि तु ॥ ४२ ॥

किंच, 'आपत्तौ जीवनानि' इति विशेषणात्कृष्यादीनां मध्ये अनापद्रवस्थायां यस्य या वृत्तिः प्रतिषिद्धा तस्य सा वृत्तिरनेनाभ्यनुज्ञायते । तथाऽऽपदि वैश्यवृत्तिः स्वयं कृता कृषिर्विप्रश्चत्रिययोरभ्यनुज्ञायते एवं शिल्पादीन्यप्यस्याभ्यनुज्ञायन्ते । शिल्पं सूक्ष्मकरणदि, भृतिः प्रेक्ष्यत्वम्, विद्या भृतकाध्यापकत्वाद्या, कुसीदं वृद्धयर्थं द्रव्यप्रयोगः, तत् स्वयंकृतमभ्यनुज्ञायते, शकटं भाटकेन धान्यादिवहनद्वारेण जीवनहेतुः, गिरिस्तद्रतनृणेन्धनद्वारेण जीवनम्, सेवा परचित्तानुवर्तनम्, अनूपं प्रचुरतृणवृक्षजलप्रायः प्रदेशः, तथा नृपो नृपयाचनम्, भैक्षं ज्ञातकस्यापि, एतान्यापत्तौ जीवनानि । तथा च मनुः (१०।११६)—'विद्या शिल्पं भृतिः सेवा गोरक्षा विपणिः कृषिः । गिरिर्भैक्षं कुसीदं च दश जीवनहेतवः ॥' इति ॥ ४२ ॥

यदा कृष्यादीनामपि जीवनहेतूनामसंभवस्तदा कथं जीवनमित्यत आह—

वुभुक्षितस्यहं स्थित्वा धान्यमब्राह्मणाद्धरेत् ।

प्रतिगृह्य तंदाख्येयमभियुक्तेन धर्मतः ॥ ४३ ॥

धान्याभावेन त्रिरात्रं वुभुक्षितोऽनश्नन् स्थित्वा अब्राह्मणाच्छूद्रात्तदभावे वैश्यात् तदभावे क्षत्रियाद्वा हीनकर्मण एकाहपर्याप्तं धान्यं हरेत् । यथाह मनुः (६।११७)—'तथैव सप्तमे भक्ते भक्तानि षडनश्नता । अश्वस्त्वन्विधानेन हर्तव्यं हीनकर्मणः ॥' इति । तथा च प्रतिग्रहोत्तरकालं यदपहृतं तद्धर्मतो यथावृत्तमाख्येयम् । यदि नास्तिकेन स्वामिना त्वयेदं किं नामाहृतमित्यधियुज्यते । यथाह मनुः (११।१७)—'खलात्क्षेत्रादगाराद्वा यतो वाष्पुपलभ्यते । आख्यातव्यं तु तत्तस्मै पृच्छते यदि पृच्छति ॥' इति ॥ ४३ ॥

इदमपरमाप्तप्रसङ्गाद्राज्ञो विधीयते—

तस्य वृत्तं कुलं शीलं श्रुतमध्ययनं तपः ।

ज्ञात्वा राजा कुटुम्बं च धर्म्या वृत्तिं प्रकल्पयेत् ॥ ४४ ॥

योऽश्वेनायापरीतोऽवसीदति तस्य वृत्तमाचारं, कुलमाभिजातं, शीलमात्मगुणं, श्रुतं शास्त्रवर्णं, अध्ययनं वेदाध्ययनं, तपः कृच्छ्रादि च परीक्ष्य

पाठा०—१ सेवाऽनूपो A. २ भैक्ष्यमापत्तौ ख. ३ न्यप्यनुज्ञायन्ते ड. ४ रूपकरणादि ड. ५ तथाऽऽख्ये A. ६ धान्यमाहरेत्. ७ नाष्टिकेन ड. ८ ममापहृतमिति ख. ९ योशनया ख.

राजा धर्मादनपेतां वृत्तिं प्रकल्पयेत्, अन्यथा तस्य दोषः; तथा च मनुः (७१३४)—‘यस्य राज्ञस्तु विषये श्रोत्रियः सीदति क्षुधा । तस्य सीदति तद्राष्ट्रं दुर्भिक्षव्याधिपीडितम् ॥’ इति ॥ ४४ ॥

इत्यापद्धर्मप्रकरणम् ।

अथ वानप्रस्थधर्मप्रकरणम् ३

चतुर्णामाश्रमिणां मध्ये ब्रह्मचारिगृहस्थयोर्धर्माः प्रतिपादिताः । सांप्रतमवसर-
प्राप्तान्वानप्रस्थधर्मान्प्रतिपादयितुमाह—

सुतविन्यस्तपत्नीकस्तया वाऽनुगतो वनम् ।

वानप्रस्थो ब्रह्मचारी साग्निः सोपासनो व्रजेत् ॥ ४५ ॥

‘वने प्रकर्षेण नियमेन च तिष्ठति चरतीति वनप्रस्थः, वनप्रस्थ एव वान-
प्रस्थः । संज्ञायां दैर्घ्यम् । भाविनीं वृत्तिमाश्रित्य वनं प्रतिष्ठासुरिति यावत् । असौ
सुतविन्यस्तपत्नीकः ‘त्वयेयं वरणीया’ इत्येवं सुते विन्यस्ता निक्षिप्ता पत्नी येन
स तथोक्तः । यदि सा पतिपरिचर्याभिलाषेण स्वयमपि वनं जिगमिषति तदा
तयाऽनुगतो वा सहितः । तथा ब्रह्मचारी ऊर्ध्वरेताः साग्निर्वैतानाग्निसहितः
तथा सोपासनो गृह्याग्निसहितश्च वनं व्रजेत् । ‘सुतविन्यस्तपत्नीक’ इति वदता
कृतगार्हस्थ्यो वैनवासेऽधिक्रियत इति दर्शितम् । एतच्चाश्रमसमुच्चयपक्षमङ्गीकृत्यो-
क्तम् । इतरथा ‘अविश्रुतब्रह्मचर्यो यमिच्छेत्तु तमावसेत्’ इत्यकृतगार्हस्थ्योऽपि
वनवासेऽधिक्रियत एव । अयं च वनप्रवेशो जराजर्जरकलेवरस्य जातपौत्रस्य वा ।
यथाऽहं मनुः (६१२)—‘गृहस्थस्तु यदा पश्येद्वलीपलितमात्मनः । अपत्यस्यैव
वाऽपत्यं तदारण्यं समाश्रयेत् ॥’ इति । अयं च पुत्रेषु पत्नीनिक्षेपो विद्यमान-
भार्यस्य । मृतभार्यस्याप्यापस्तम्बादिभिः वनवासस्मरणात् । अतो यत् (आ० ८९)
‘दाहयित्वाग्निहोत्रेण’ इति पुनराधानविधानं,—तदपरिपक्वकषायविषयम् । ‘साग्निः
सोपासन’ इत्यत्रापि यदार्धाधानं कृतं तदा श्रौताग्निभिर्गृह्येण च सहितो वनं व्रजेत् ।
सर्वाधाने तु श्रौतैरेव केवलम् । यदि कथंचिज्येष्ठभ्रातुरनाहिताग्नित्वादिना
श्रौतान्नयोऽनाहितास्तर्हि केवलं सोपासनो व्रजेदित्येवं विवेचनीयम् । अग्निनयनं
च तन्निर्वर्त्याग्निहोत्रादिकर्मसिद्धयर्थम् । अत एव मनुः (६१९)—‘वैतानिकं च
जुहुयादग्निहोत्रं यथाविधि । दैर्घ्यमस्कन्दयन्पर्व पौर्णमासं च शक्तिः ॥’ इति ॥
ननु च पुत्रनिक्षिप्तपत्नीकस्य तद्विरहिणः कथमग्निहोत्रादिकर्मानुष्ठानं घटते? ‘पह्या
सह यष्टव्यम्’ इति सहाधिकारनियमात्, सत्यमेवं; किंत्वत्र पत्नीनिक्षेपविधि-

टिप्प०—१ ‘अर्धाधानं स्मृतं श्रौतस्मार्ताभ्योस्तु पृथक्कृतिः । सर्वाधानं तयोरैक्य-
कृतिः पूर्वयुगाश्रया ।’ त्रेतापरिग्रहः=सर्वाधानम्.

पाठा०—१ राज्ञो दोषः ऊ. २ वानप्रस्थो वनवासे. ख. ३ दर्शमास्क-
न्दयत् ग. ऊ.

बलादेव तन्नैरपेक्षेणाधिकारः कल्प्यते । यथा हि रजस्वलायां 'यस्य त्रैल्येऽहनि पत्न्यनालम्भुका स्यात्तामपरुद्धय यजेते'त्यपरोधविधिवलात्तन्निरपेक्षता । यद्वा वनं प्रतिष्ठमानमेव पतिं पत्न्यनुमन्यत इति न विरोधः । नच यथा ब्रह्मचारिणो विधुरस्य वा वनं प्रस्थितस्याग्निहोत्रादिपरिलोपस्तथा निक्षिप्तपत्नीकस्याप्यग्निहोत्राद्यभाव इति शङ्कनीयम्; अपाक्षिकत्वेन श्रवणात् । नच ब्रह्मचारिविधुरयोरप्यग्निसाध्यकर्मस्वनधिकारः । पञ्चममासादूर्ध्वमाहितश्रावणिकामेखदधिकारदर्शनात्, 'वानप्रस्थो जटिलश्चौराजिनवासा न फालकृष्टमधितिष्ठेत्; अकृष्टं मूलफलं संचिन्वीत ऊर्ध्वरेताः क्षमाशयो दद्यादेव न प्रतिगृह्णीयादूर्ध्वं पञ्चभ्यो मासेभ्यः श्रावणिकेनग्नीनाधायहिताग्निर्दक्षमूलको दद्यादेवपितृमनुष्येभ्यः स गच्छेत्स्वर्गमानन्यम्' इति वसिष्ठस्मरणात् । चीरं वस्त्रखण्डो वल्कलं वा । न फालकृष्टमधितिष्ठेत्कृष्टक्षेत्रस्योपरि न निवसेत् । श्रावणिकेन वैदिकेन मार्गेण न लौकिकेनेत्यर्थः ॥४५॥

'साम्निः सोपासनो व्रजेत्' (प्रा० ४५) इत्येतदग्निसाध्यश्रौतस्मार्तकर्मानुष्ठानार्थमित्युक्तं, तत्र गुणविधिमाह—

अफालकृष्टेनाग्नींश्च पितृन्देवातिथीनपि ।

भृत्यांश्च तर्पयेत् श्मश्रुजटालोमभृदात्मवान् ॥ ४६ ॥

'फाल'ग्रहणं कर्षणसाधनोपलक्षणम् । अकृष्टक्षेत्रोद्धवेन नीवारवेणुश्यामाकादिना अग्नींस्तर्पयेदग्निसाध्यानि कर्माण्यनुतिष्ठेत् । 'च'शब्दाद्विक्षादानमपि तेनैव कुर्यात् । तथा पितृन्देवानतिथीन् 'अपि'शब्दाद्भूतान्यपि तेनैव तर्पयेत् । तथा भृत्यान् 'च'शब्दादाश्रमप्राप्तानपि । तथा च मनुः (६।७)—'यद्भक्ष्यं स्यात्ततो दद्याद्दलं भिक्षां च शक्तितः । अम्मूलफलभिक्षाभिरर्चयेदाश्रमागतान् ॥' इति । एवं पञ्चमहायज्ञान्कृत्वा स्वयमपि तच्छेषमेव भुञ्जीत । (६।१२)—'देवताभ्यश्च तदुत्वा वन्यं मेध्यतरं हविः । शेषमात्मनि युञ्जीत लवणं च स्वयंकृतम् ॥' इति मनुस्मरणात् । स्वयंकृतमूपरलवणम् । एवं भोजनार्थं यागाद्यर्थं च मुन्यन्ननियमाद्वाग्याहारपरित्यागोऽर्थसिद्धः । अत एव मनुः (६।३)—'संयज्य ग्राम्यमाहारं सर्वं चैव परिच्छदम्' इति । ननु च दर्शपूर्णमासादेर्ब्राह्मदिग्राम्यद्रव्यसाध्यत्वात्कथं तत्परित्यागः ? नच वचनीयम् 'अफालकृष्टेनाग्नींश्च' (वसि० ९।३) इति विशेषवचनसामर्थ्याद्ब्राह्मदिबाध इति । विशेषविषयिण्यापि स्मृत्या श्रुतिबाधस्यान्याय्यत्वात्, अफालकृष्टविधेयं स्मार्ताग्निसाध्यकर्मविषयत्वेनाप्युपपत्तेः । सत्यमेवम्, किंत्वत्र ब्रीह्यादेरप्यफालकृष्टत्वसंभवान्न विरोधः । अत एवोक्तं मनुना (६।११)—'वासन्तशारदैर्मैथ्यैर्मुन्यन्नैः स्वयमाहृतैः । पुरोडाशांश्चरुंश्चैव विधिवन्निर्वपेत्पृथक् ॥' इति ॥ नीवारादीनां मुन्यन्नानां स्वयमुत्पन्नानां स्वतो मेध्यत्वे सिद्धेऽपि पुनः 'मेध्य'ग्रहणं यज्ञार्हब्रीह्यादिप्राप्त्यर्थं

पाठा०—१ तन्निरपेक्षेणाधिकारः ऊ. २ त्रैल्येऽहनि ऊ. ३ लम्बिका ऊ. ४ अवरुध्य यजेतेत्यवरोध. क. ख. ५ नाग्निमाधाय ख. ६ अफालकृष्ट ख. या० ३१.

कृतम् । मेधो यज्ञस्तदहं मेध्यमिति । तथा इमश्रूणि मुखजानि रोमाणि जटाह-
पांश्च शिरोरुहान्कक्षादीनि च रोमाणि विभृयात् । 'रोम'ग्रहणं नखानामप्युपलक्ष-
णम् । तथा च मनुः (६।६)—'जटाश्च विभृयान्नित्यं इमश्रुलोमनखांस्तथा' इति ।
तथात्मवानात्मोपासनाभिरतः स्यात् ॥ ४६ ॥

पूर्वोक्तद्रव्यसंचयनियममाह—

अहो मासस्य षण्णां वा तथा संवत्सरस्य वा ।

अर्थस्य संचयं कुर्यात्कृतमाश्वयुजे त्यजेत् ॥ ४७ ॥

एकस्याहः संवन्धि भोजनयजनादिदृष्टादृष्टकर्मणः पर्याप्तस्यार्थस्य संचयं
कुर्यात् । मासस्य वा षण्णां मासानां वा संवत्सरस्य वा संवन्धि
कर्मपर्याप्तं संचयं कुर्यात्, नाधिकम् । यद्येवं क्रियमाणमपि कथंचिदतिरिच्यते
तर्हि तदतिरिक्तमाश्वयुजे मासि त्यजेत् ॥ ४७ ॥

दान्तस्त्रिपवणस्त्रायी निवृत्तश्च प्रतिग्रहात् ।

स्वाध्यायवान्दानशीलः सर्वसत्त्वहिते रतः ॥ ४८ ॥

किंच, दान्तो दर्परहितः, त्रिषु सवनेषु प्रातर्मध्यदिनापराह्णेषु स्नान-
शीलः । तथा प्रतिग्रहे पराङ्मुखः । 'च'शब्दाद्याजनादिनिवृत्तश्च ।
स्वाध्यायवान् वेदाभ्यासरतः । तथा फलमूलभिक्षादिदानशीलः सर्वप्राणि-
हिताचरणनिरतश्च भवेत् ॥ ४८ ॥

दन्तोलूखलिकः कालपक्काशी वाश्मकुट्टकः ।

श्रौत्रं स्मार्तं फलस्नेहैः कर्म कुर्यात्तथा क्रियाः ॥ ४९ ॥

किंच, दन्ता एवोलूखलं निस्तुपीकरणसाधनं दन्तोलूखलं, तद्यस्यास्ति स
दन्तोलूखलिकः । कालेनैव पक्वं कालपक्वं नीवारवेणुश्यामाकादि बदरेज्जुदादि
फलं च तदशनशीलः कालपक्काशी । 'वा'शब्दः 'अग्निपक्काशनो वा स्यात्काल-
पक्कभुगेव वा' (मनुः ६।१७) इति मन्त्राग्निपक्काशित्वमिप्रायः । अश्मकु-
ट्टको वा भवेत् । अश्मना कुट्टनमवहननं यस्य स तथोक्तः । तथा श्रौत्रं
स्मार्तं च कर्म दृष्टार्थाश्च भोजनाभ्यजनादिक्रियाः लकुचमधूकादिमेध्यतरु-
फलोद्भवैः स्नेहद्रव्यैः कुर्यात्, न तु घृतादिकैः । तथा च मनुः (६।१३)—
'मेध्यवृक्षोद्भवानद्यात्स्नेहांश्च फलसंभवान्' इति ॥ ४९ ॥

पुरुषार्थतया विहितद्विर्भोजननिवृत्त्यर्थमाह—

चान्द्रायणैर्नयेत्कालं कृच्छ्रैर्वा वर्तयेत्सदा ।

पक्षे गते वाप्यश्रीयान्मासे वाऽहनि वा गते ॥ ५० ॥

चान्द्रायणैर्वेक्ष्यमाणलक्षणैः कालं नयेत् । कृच्छ्रैर्वा प्राजापत्यादिभिः

पाठा०—१ अर्थाय A. २ श्रौतस्मार्तं A. ३ कुर्यात्क्रियास्तथा A.

४ सदा कृच्छ्रैश्च वर्तयेत् A. ५ यातेऽन्नमश्री A.

कालं वर्तयेत् । यद्वा, - पक्षे पञ्चदशदिनात्मकेऽतीतेऽश्रीयात् । मासे वाऽहनि गते वा नक्तमश्रीयात् । 'अपि'शब्दाच्चतुर्थकालिकत्वादिनापि । यथाह मनुः (६।१९) 'नक्तं वाऽन्नं समश्रीयाद्वा वाह्यं शक्तिः । चतुर्थकालिको वा स्याद्यद्वाप्यष्टमकालिकः ॥' इति । एतेषां च कालनियमानां स्वशक्त्यपेक्षया विकल्पः ॥ ५० ॥

स्वप्याद्भूमौ शुची रात्रौ दिवा संप्रपदैर्नयेत् ।

स्थानासनविहारैर्वा योगाभ्यासेन वा तथा ॥ ५१ ॥

किंच, आहारविहारावसरवर्ज्यं रात्रौ शुचिः प्रयतः स्वप्यात् नोपविशेच्चापि तिष्ठेत् । दिवास्वप्नस्य पुरुषमात्रार्थतया प्रतिषिद्धत्वान्न तन्निवृत्तिपरम् । तथा भूमावेव स्वप्यात् । तच्च भूमावेव, न शय्यान्तरितायां मन्त्रकादौ वा । दिनं तु संप्रपदैर्नयेत् । स्थानासनरूपैर्वा विहारैः संचारैः कंचित्कालं स्थानं कंचिच्चोपवेशनमित्येवं वा दिनं नयेत् । योगाभ्यासेन वा । तथा च मनुः (६।२९) 'विधिधाश्चौपनिषदीरात्मसंसिद्धये श्रुतीः' इति । आत्मनः संसिद्धये ब्रह्मत्वप्राप्तये । 'तथा'शब्दात्क्षितिपरिलोडनाद्वा नयेत् । 'भूमौ विपरिवर्तते तिष्ठेद्वा प्रपदैर्दिनम्' (६।२२) — इति मनुस्मरणात् । प्रपदैः पादाग्रैः ॥ ५१ ॥

ग्रीष्मे पश्चाग्निमध्यस्थो वर्षासु स्थण्डिलेशयः ।

आर्द्रवासास्तु हेमन्ते शक्त्या वापि तपश्चरेत् ॥ ५२ ॥

किंच, 'त्र्यर्तुः संवत्सरो ग्रीष्मो वर्षा हेमन्तः' इति दर्शनात् ग्रीष्मे चैत्रादिमासचतुष्टये चतसृषु दिक्षु चत्वारोऽग्नयः उपरिष्ठादादित्य इत्येवं पश्चानामग्नीनां मध्ये तिष्ठेत् । तथा वर्षासु श्रावणादिमासचतुष्टये स्थण्डिलेशयः वर्षाधारविनिवारणविरहिणि भूतले निवसेत् । हेमन्ते मार्गशीर्षादिमासचतुष्टये क्लिन्नं वासो वसीत । एवंविधतपश्चरणे असमर्थः स्वशक्त्यनुरूपं वा तपश्चरेत् । यथा शरीरशोषस्तथा यतेत — 'तपश्चरंश्चोप्रतरं शोषयेद्देहमात्मनः' (६।२४) इति मनुस्मरणात् ॥ ५२ ॥

यः कण्टकैर्वितुदति चन्दनैर्यश्च लिम्पति ।

अकुट्टोऽपरितुष्टश्च समस्तस्य च तस्य च ॥ ५३ ॥

किंच, यः कश्चित्कण्टकादिभिर्विविधमङ्गानि तुदति व्यथयति तस्मै न क्रुध्येत् । यश्चन्दनादिभिरुपलिम्पति सुखयति तस्य न परितुष्येत् । किंतु तयोरुभयोरपि समः स्यादुदासीनो भवेत् ॥ ५३ ॥

अग्निपरिचर्याक्षमं प्रत्याह—

अग्नीन्वाप्यात्मसात्कृत्वा वृक्षावासो मिताशनः ।

वानप्रस्थगृहेष्वेव यात्रार्थं भैक्षमाचरेत् ॥ ५४ ॥

अग्नीनात्मनि समारोप्य वृक्षावासो वृक्ष एव आवासः कुटी यस्य स

पाठा०—१ शुचिर्भूमौ स्वपेद्वात्रौ दिवसं प्र A. २ चन्दनैर्यो विलि A.

तथोक्तः । मिताशनः खल्पाहारः । 'अपि' शब्दात्फलमूलाशनश्च भवेत् ।
यथाह मनुः (६।२५)—'अग्नीनात्मनि वैतानान्समारोप्य यथाविधि । अनग्निर
निकेतः स्यान्मुनिर्मूलफलाशनः ॥' इति । मुनिमौनव्रतयुक्तः । फलमूलासंभवे च
यावत्प्राणधारणं भवति तावन्मात्रं भैक्षं वानप्रस्थगृहेष्वाचरेत् ॥ ५४ ॥

यदा तु तदसंभवो व्याध्यभिभवो वा तदा किं कार्यमित्यत आह—

ग्रामादाहत्य वा ग्रासानष्टौ भुञ्जीत वाग्यतः ।

ग्रामाद्वा भैक्षमाहत्य वाग्यतो मौनी भूत्वा अष्टौ ग्रासान्भुञ्जीत ।
ग्राम्यभैक्षविधानान्मुन्यन्ननियमोऽर्थलुप्तः । यदा पुनरष्टभिर्भासैः प्राणधारणं न
संभवति तदा 'अष्टौ ग्रासा मुनेभैक्षं वानप्रस्थस्य षोडशे'ति स्मृत्यन्तरोक्तं द्रष्टव्यम् ॥—
सकलानुष्ठानासमर्थं प्रत्याह—

वायुभक्षः प्रागुदीचीं गच्छेद्वाऽऽवर्ष्मसंक्षयात् ॥ ५५ ॥

अथवा,—वायुरेव भक्षो यस्यासौ वायुभक्षः प्रागुदीचीमैशानीं दिशं
गच्छेत् । आ वर्ष्मसंक्षयात् वर्ष्म वपुस्तस्य निपातपर्यन्तमकुटिलगतिर्ग-
च्छेत् । यथाह मनुः (६।३१)—'अपराजितां वास्थाय गच्छेद्दिशमजिह्मगः'
इति । महाप्रस्थानेऽप्यशचौ भृगुपतनादिकं वा कुर्यात्; 'वानप्रस्थो वीराध्वानं
ज्वलनाम्बुप्रवेशनं भृगुपतनं वानुतिष्ठेत्' इति स्मरणात् । स्नानाचमनादिधर्मा
ब्रह्मचारिप्रकरणाद्यभिहिताश्चाविरोधिनोऽस्यापि भवन्ति; 'उत्तरेषां चैतदविरोधि'
इति गौतमस्मरणात् । एवं प्रागुदितैन्दवादिदीक्षामहाप्रस्थानपर्यन्तं तनुत्यागा-
न्तमनुतिष्ठन्ब्रह्मलोके पूज्यतां प्राप्नोति । यथाह मनुः (६।३२)—'आसां मह-
र्षिचर्याणां त्यक्त्वान्यतमया तनुम् । वीतशोकभयो विप्रो ब्रह्मलोके महीयते ॥'
इति । ब्रह्मलोकः स्थानविशेषो ननु नित्यं ब्रह्म । तत्र 'लोक'शब्दस्याप्रयोगात् ।
तुरीयाश्रममन्तरेण मुक्त्यनङ्गीकाराच्च । नच 'योगाभ्यासेन वा पुनः' (प्रा० ५३)
इति ब्रह्मोपासनविध्यनुपपत्त्या तद्भावापत्तिः परिशङ्कनीया । सालोक्यादिप्राप्त्यर्थ-
त्वेनापि तदुपपत्तेः । अत एव श्रुतौ 'त्रयो धर्मस्कन्धा' इत्युपक्रम्य 'यज्ञोऽध्ययनं
दानमिति प्रथमः, तप एवेति द्वितीयः, ब्रह्मचर्याचार्यकुलवासी तृतीयः । अत्यन्त-
माचार्यकुल एवमात्मानमवसादयन्निति गार्हस्थ्यवानप्रस्थनैष्ठिकस्वस्वरूपमभिधाय
सर्वे एते पुण्यलोका भवन्तीति त्रयाणामाश्रमिणां पुण्यलोकप्राप्तिमभिधाय
ब्रह्मसंस्थोऽमृतत्वमेति' इति पारिशेध्यात्परिव्राजकस्यैव ब्रह्मसंस्थस्य मुक्तिलक्षणा-
मृतत्वप्राप्तिरभिहिता । यदपि 'श्राद्धकृतसत्यवादी च गृहस्थोऽपि विमुच्यते' इति
गृहस्थस्यापि मोक्षप्रतिपादनं तद्भवान्तरानुभूतपारिव्रज्यस्यैवगन्तव्यम् ॥ ५५ ॥

इति वानप्रस्थधर्मप्रकरणम् ।

अथ यतिधर्मप्रकरणम् ४

वैखानसकर्मननुक्रम्य क्रमप्राप्तान्परिव्राजकधर्मान्सांप्रतं प्रस्तौति—

वनाद्गृहाद्वा कृत्वेष्टिं सार्ववेदसदक्षिणाम् ।

प्रजापत्यां तदन्ते तानग्नीनारोप्य चात्मनि ॥ ५६ ॥

अधीतवेदो जपकृत्पुत्रवानन्नदोऽग्निमान् ।

शक्त्या च यज्ञकृन्मोक्षे मनः कुर्यात् नान्यथा ॥ ५७ ॥

यावता कालेन तीव्रतपःशोधितवपुषो विषयकषायपरिपाको भवति पुनश्च मदोद्भावाशङ्का नोद्भाव्यते तावत्कालं वनवासं कृत्वा तत्समनन्तरं मोक्षे मनः कुर्यात् । 'वन-गृह'शब्दाभ्यां तत्संबन्ध्याश्रमो लक्ष्यते । 'मोक्ष'शब्देन च मोक्ष-कफलकश्चतुर्थाश्रमः ॥ अथवा, गृहाद्गार्हस्थ्यादनन्तरं मोक्षे मनः कुर्यात् । अनेन च पूर्वोक्तश्चतुराश्रमसमुच्चयपक्षः पाक्षिक इति द्योतयति । तथा च विकल्पो जाबालश्रुतौ श्रूयते—'ब्रह्मचर्यं परिसमाप्य गृही भवेत्, गृही भूत्वा वनी भवेत्, वनी भूत्वा प्रव्रजेत् । यदि वेतरथा ब्रह्मचर्यादेव प्रव्रजेत् गृहाद्वा वनाद्वा' इति । तथा गार्हस्थ्योत्तराश्रमबाधश्च गौतमेन दर्शितः (३-३६)—'ऐकाश्रम्यं त्वाचार्याः प्रत्यक्षविधानाद्गार्हस्थ्यस्य' इति । एतेषां च समुच्चयविकल्पबाधपक्षाणां सर्वेषां श्रुतिमूलत्वादिच्छया विकल्पः । अतो यत्कैश्चित्पण्डितमन्यैरुक्तम्—'स्मार्तत्वान्नैष्टिकत्वादीनां गार्हस्थ्येन श्रौतेन बाधः गार्हस्थ्यानधिकृतान्धक्कीबादि विषयता वा' इति तत्स्वाध्यायाध्ययनवैधुर्यनिबन्धनमित्युपेक्षणीयम् । किंच,—यथा विष्णुक्रमणाज्यावेक्षणायक्षमतया पंगवादीनां श्रौतेष्वनधिकारस्तथा स्मार्तेष्वप्युदकुम्भाहरणभिक्षाचर्यादिष्वक्षमत्वात्कथं पंगवादि विषयतया नैष्टिकत्वाद्याश्रमनिर्वाहः अस्मिन्वाश्रमे ब्राह्मणस्यैवाधिकारः । मनुः (६।२५)—'आत्मन्यग्नीन्समारोप्य ब्राह्मणः प्रव्रजेद्गृहात् ।' तथा (६।९७)—'एष वोऽभिहितो धर्मो ब्राह्मणस्य चतुर्विधः' इत्युपक्रमोपसंहाराभ्यां मनुना ब्राह्मणस्याधिकारप्रतिपादनात् । 'ब्राह्मणाः प्रव्रजन्ति' इति श्रुतेश्चाप्रजन्मन एवाधिकारः, न द्विजातिमात्रस्य । अन्ये तु त्रैवर्णिकानां प्रकृतत्वात् 'त्रयाणां वर्णानां वेदमधीत्य चत्वार आश्रमाः' इति सूत्रकारवचनाच्च द्विजातिमात्रस्याधिकारमाहुः ॥ यदा च वनाद्गृहाद्वा प्रव्रजति तदा सार्ववेदसदक्षिणां सार्ववेदसी सर्ववेदसंबन्धिनी दक्षिणा यस्याः सा तथोक्ता तां प्रजापतिदेवताकामिष्टिं कृत्वा तदन्ते तान्वैतानानग्नीनात्मनि श्रुत्युक्तविधानेन समारोप्य 'च'शब्दात् 'उदगयने पौर्णमास्यां पुरश्चरणमादौ कृत्वा शुद्धेन कायेनाष्टौ श्राद्धानि निर्वपेत् द्वादश वा' इति बौधायनाद्युक्तं पुरश्चरणादिकं च कृत्वा तथाऽधीतवेदो जपपरायणो जातपुत्रो दीनान्धकृपणार्पितार्थो यथाशक्त्यान्नदश्च भूत्वाऽनाहिताग्निर्ज्येष्ठत्वादिना प्रतिबन्धाभावे कृताधानो नित्यनैमित्तिकान्यज्ञानकृत्वा मोक्षे मनः

पाठा०—१ वानप्रस्थधर्मान् ऊ. २ सर्वे A. ३ गृहस्थोत्तराश्रम ख.

कुर्यात्—चतुर्थाश्रमं प्रविशेन्नान्यथा । अनेनानपाकृतर्णत्रयस्य गृहस्थस्य प्रव-
ज्यायामधिकारं दर्शयति ॥ यथाह मनुः (६।३५)—‘ऋणानि त्रीण्यपाकृत्य
मनो मोक्षे निवेशयेत् । अनपाकृत्य मोक्षं तु सेवमानो व्रजत्यधः ॥’ इति ॥
यदा तु ब्रह्मचर्यात्प्रव्रजति तदा न प्रजोत्पादनादिनियमः; अकृतदारपरिग्रहस्य
तत्रानधिकारात् रागप्रयुक्तत्वाच्च विवाहस्य । नच ऋणत्रयापाकरणविधिरेव
दारानाक्षिपतीति शङ्कनीयम्; विद्याधनार्जननियमवदन्यप्रयुक्तदारसंभवे तस्या-
नाक्षेपकत्वात् । ननु ‘जायमानो वै ब्राह्मणस्त्रिभिर्ऋणवाजायते ब्रह्मचर्येणर्षिभ्यो
यज्ञेन देवेभ्यः प्रजया पितृभ्यः’ इति जातमात्रस्यैव प्रजोत्पादनादीन्यावश्यक-
नीति दर्शयति । मैवम्; नहि जातमात्रः अकृतदाराग्निपरिग्रहो यज्ञादिष्वधि-
क्रियते तस्मादधिकारी जायमानो ब्राह्मणादिर्यज्ञादीननुतिष्ठेदिति तस्यार्थः । अत-
श्चोपनीतस्य वेदाध्ययनमेवावश्यकम् । कृतदाराग्निपरिग्रहस्य प्रजोत्पादनमपीति
निरवयम् ॥ ५६—५७ ॥

एवमधिकारिणं निरूप्य तद्धर्मानाह—

सर्वभूतहितः शान्तस्त्रिदण्डी सकमण्डलुः ।

एकारामः परिव्रज्य भिक्षार्थी ग्राममाश्रयेत् ॥ ५८ ॥

सर्वभूतेभ्यः प्रियाप्रियकारिभ्यो हित उदासीनो, न पुनर्हिताचरणः ।
‘हिंसानुग्रहयोरनारम्भी’ (३।२४, २५) इति गौतमस्मरणात् । शान्तो बाह्या-
न्तःकरणोपरतः, त्रयो दण्डा अस्य सन्तीति त्रिदण्डी । ते च दण्डा वैणवा
ग्राह्याः । ‘प्राजापत्येष्ट्यनन्तरं त्रीन्वैणवान्दण्डान्मूर्धप्रमाणान्दक्षिणेन पाणिना
धारयेत्सव्येन सोदकं कमण्डलुम्’ इति स्मृत्यन्तरदर्शनात् । एकं वा दण्डं धार-
येत् ‘एकदण्डी त्रिदण्डी वा’ (३।१०।४०) इति बौधायनस्मरणात् । ‘चतुर्थ-
माश्रमं गच्छेद्ब्रह्मविद्यापरायणः । एकदण्डी त्रिदण्डी वा सर्वसंगविवर्जितः ॥’
इति चतुर्विंशतिमते दर्शनाच्च । तथा शिखाधारणमपि वैकल्पिकम् । ‘मुण्डः
शिखी वा’ (३।२२) इति गौतमस्मरणात् । ‘मुण्डोऽममोऽक्रोधोऽपरिग्रहः’
(१०।६) इति वसिष्ठस्मरणात् । तथा यज्ञोपवीतधारणमपि वैकल्पिकमेव ।
‘सशिखान्केशान्निष्कृत्य विसृज्य यज्ञोपवीतम्’ इति काठकश्रुतिदर्शनात्—
‘कुटुम्बं पुत्रदारांश्च वेदाङ्गानि च सर्वशः । केशान्यज्ञोपवीतं च त्यक्त्वा
गृहस्थरेन्मुनिः ॥’ इति बाष्कलस्मरणाच्च । ‘अथ यज्ञोपवीतमप्युज्जुहोति
भूः स्वाहेति अथ दण्डमादत्ते सखे मां गोपाय’ इति परिशिष्टदर्शनाच्च । ययशक्ति-
स्तदा कन्यापि ग्राह्या । ‘काषायी मुण्डस्त्रिदण्डी सकमण्डलुपवित्रपादुकासनकन्या-
मात्रः’ इति देवलस्मरणात् । शौचाद्यर्थं कमण्डलुसहितश्च भवेत् । **एकारामः**
प्रव्रजितान्तरेणासहायः संन्यासिनीभिः स्त्रीभिश्च । ‘स्त्रीणां चैके’ इति बौधायनेन
स्त्रीणामपि प्रव्रज्यास्मरणात् । तथा च दक्षः—‘एको भिक्षुर्यथोक्तश्च द्वावेव
मिथुनं स्मृतम् । त्रयो ग्रामः समाख्यात ऊर्ध्वं तु नगरायते ॥ राजवार्तादि

पाठा०—१ शान्तः करणोपरतः क. २ मनोपरिग्रह. ड.

तेषां तु भिक्षावार्ता परस्परम् । अपि पैशुन्यमात्सर्यं सन्निकर्षाच्च संशयः ॥’
इति । ‘परिव्रज्य परिपूर्वां व्रजतिस्त्रागे वर्तते । अतश्चाहंममाभिमानं तत्कृतं
च लौकिकं कर्मनिचयं वैदिकं च नित्यकाम्यात्मकं संत्यजेत् । तदुक्तं मनुना
(१२।८८, ८९, ९२)—‘सुखाभ्युदयिकं चैव नैश्वेयसिकमेव च । प्रवृत्तं च निवृत्तं
च द्विविधं कर्म वैदिकम् ॥ इह वासुत्र वा काम्यं प्रवृत्तं कर्म कीर्त्यते । निष्कामं
ज्ञानपूर्वं तु निवृत्तमुपदिश्यते ॥ यथोक्तान्यपि कर्माणि परिहाय द्विजोत्तमः ।
आत्मज्ञाने शमे च स्याद्वेदाभ्यासे च यत्नवान् ॥’ इति । अत्र वेदाभ्यासः
प्रणवाभ्यासस्तत्र यत्नवान् । भिक्षाप्रयोजनार्थं ग्राममाश्रयेत् प्रविशेत्,
न पुनः सुखनिवासार्थम् । वर्षाकाले तु न दोषः; ‘ऊर्ध्वं वर्षिकाभ्यां मासाभ्यां
नैकस्थानवासी’ इति शङ्खस्मरणात् । अशक्तौ पुनर्मासचतुष्टयपर्यन्तमपि स्थातव्यं
न चिरमेकत्र वसेदन्यत्र वर्षाकालात्; ‘श्रावणादयश्चत्वारो मासा वर्षाकालः’
इति देवस्मरणात् ।—‘एकरात्रं वसेद्रामे नगरे रात्रिपञ्चकम् । वर्षाभ्योऽन्यत्र
वर्षासु मासांस्तु चतुरो वसेत् ॥’ इति काण्वस्मरणात् ॥ ५८ ॥

कथं भिक्षाटनं कार्यमित्यत आह—

अप्रमत्तश्चरेद्भैक्षं सायाह्नेऽनभिलक्षितः ।

रहिते भिक्षुकैर्ग्रामे यात्रामात्रमलोलुपः ॥ ५९ ॥

अप्रमत्तो वाक्चक्षुरादिचापलरहितो भैक्षं चरेत् । वसिष्ठेनात्र विशेषो
दर्शितः (१०।७) ‘सप्तागाराण्यसंकल्पितानि चरेद्भैक्षम्’ इति । सायाह्ने अहः
पञ्चमे भागे । तथा च मनुः (६।५६)—‘विधूमे सन्नमुसले व्यङ्गारे भुक्तवज्जने ।
वृत्ते शरावसंपाते नित्यं भिक्षां यतिश्चरेत् ॥’ इति । तथा—‘एककालं चरेद्भिक्षां
प्रसज्येन्न तु विस्तरे । भैक्षे प्रसक्तो हि यतिर्विषयेष्वपि सज्जति ॥’ (६।५६, ५५)
इति । अनभिलक्षितः ज्योतिर्विज्ञानोपदेशादिना अचिहितः । मनुः (६।५०)—
‘न चोत्पातनिमित्ताभ्यां न नक्षत्राङ्गवियया । नानुशासनवादाभ्यां भिक्षां लिप्सेत
कहिंचित् ॥’ इति तेनोक्तत्वादिति ॥ यत्पुनर्वसिष्ठवचनम्—‘ब्राह्मणकुले वा
यत्नमेतद्भुञ्जीत सायंप्रातर्मासवर्ज्यम्’ इति,—तदशक्तविषयम् । भिक्षुकैर्भिक्ष-
णशीलैः पाखण्ड्यादिभिर्वर्जिते ग्रामे । मनुनात्र विशेष उक्तः (६।५१)—
‘न तापसैर्ब्राह्मणैर्वा वयोभिरपि वा श्वभिः । आकीर्णं भिक्षुकैरन्यैरगारमुपसं-
जेत् ॥’ इति । यावता प्राणयात्रा वर्तते तावन्मात्रं भैक्षं चरेत् । तथा च
संवर्तः—‘अष्टौ भिक्षाः समादाय मुनिः सप्त च पञ्च वा । अद्भिः प्रक्षाल्य ताः
सर्वास्ततोऽश्रीयाच्च वाग्यतः ॥’ इति । अलोलुपो मिष्टान्नव्यञ्जनादिष्वप्रसक्तः ५९

भिक्षाचरणार्थं पात्रमाह—

यतिपात्राणि मृद्रेणुदार्वालाबुमयानि च ।

सलिलं शुद्धिरेतेषां गोवालैश्चावधर्षणम् ॥ ६० ॥

पाठा०—१ नाभिलक्षित ऊ. २ असज्जेत् ऊ.

मृदादिप्रकृतिकानि यतीनां पात्राणि भवेयुः । तेषां सलिलं गोवालावधर्षणं च शुद्धिसाधनम् । इयं च शुद्धिर्भिक्षाचरणादिप्रयोगाङ्गभूता, न्धमेध्याद्युपहृतिविषया । तदुपघाते द्रव्यशुद्धिप्रकरणोक्ता द्रष्टव्या अत एव मनुना (६।५३)—‘अतैजसानि पात्राणि तस्य स्युर्निर्घणानि च । तेषामद्भिः स्मृतं शौचं चमसानामिवाध्वरे ॥’ इति । चमसदृष्टान्तोपादानेन प्रायोगिकी शुद्धिर्दर्शिता । पात्रान्तराभावे भोजनमपि तत्रैव कार्यम्; ‘तद्भैक्ष्यं गृहीत्वैकान्ते तेन पात्रेणान्येन वा तूष्णीं प्राणमात्रं भुञ्जीते’ति देवलस्मरणात् ॥ ६० ॥

एवंभूतस्य यतेरात्मौपासनाङ्गं नियमविशेषमाह—

संनिरुद्धेन्द्रियग्रामं रागद्वेषौ प्रहाय च ।

भयं हित्वा च भूतानाममृतीभवति द्विजः ॥ ६१ ॥

चक्षुरादीन्द्रियसमूहं रूपादिविषयेभ्यः सम्यङ्निरुद्ध्य विनिवर्त्य रागद्वेषौ प्रियाप्रियविषयौ प्रहाय त्यक्त्वा ‘च’ शब्दादीर्घ्यादीनपि, तथा भूतानामपेकारेण भयमकुर्वन् शुद्धान्तःकरणः सन्नद्धैतसाक्षात्कारेणामृतीभवति मुक्तो भवति ॥

कर्तव्याशयशुद्धिस्तु भिक्षुकेण विशेषतः ।

ज्ञानोत्पत्तिनिमित्तत्वात्स्वातन्त्र्यकरणाय च ॥ ६२ ॥

किं च, विषयाभिलाषद्वेषजनितदोषकलुषितस्याशयस्यान्तःकरणस्य शुद्धिः कल्मषक्षयः प्राणायामैः कर्तव्या; तस्याः शुद्धेरात्माद्वैतसाक्षात्काररूपज्ञानोत्पत्तिनिमित्तत्वात् । एवं च सति विषयासक्तिजनितदोषात्मकप्रतिबन्धक्षये सत्यात्मध्यानधारणादौ स्वतन्त्रो भवति । तस्मान्निष्पत्तेः त्वेषा शुद्धिर्विशेषतोऽनुष्ठेया; तस्य मोक्षप्रधानत्वात् । मोक्षस्य च शुद्धान्तःकरणतामन्तरेण दुर्लभत्वात् । यथाह मनुः (६।७१)—‘दह्यन्ते ध्यायमानानां धातूनां हि यथा मलाः । तथेन्द्रियाणां दह्यन्ते दोषाः प्राणस्य निग्रहात् ॥’ इति ॥ ६२ ॥

इन्द्रियनिरोधोपायतया संसारस्वरूपनिरूपणमाह—

अवेक्ष्या गर्भवासाश्च कर्मजा गतयस्तथा ।

आधयो व्याधयः क्लेशा जरा रूपविपर्ययः ॥ ६३ ॥

भवो जातिसहस्रेषु प्रियाप्रियविपर्ययः ।

वैराग्यसिद्धयर्थं मूत्रपुरीषादिपूर्णनानाविधगर्भवासा अवेक्षणीयाः पर्यालोचनीयाः । ‘च’शब्दाज्जनोपरमावपि तथा निषिद्धाचरणादिक्रियाजन्या महारौरवादिनिरयपतनरूपा गतयः । तथा आधयो मनःपीडाः, व्याधयश्च ज्वरातीसारयाः शारीराः, क्लेशाः अविद्यास्मितारागद्वेषाभिनिवेशाः पञ्च, जरा वलीपल्लिताद्यभिभवः, रूपविपर्ययः खड्गकुब्जत्वादिना प्राक्तनस्य रूपस्यान्यथाभावः, तथा

पाठा०—१ भिक्षाहरणप्रयोग ऊ. २ विहाय A. ३ अपकारणेन ऊ.
४ मोक्षप्रसाधनत्वात् ऊ. ५ रूपविपर्ययाः ऊ.

श्वसूकरखरोरगाद्यनेकजातिषु भव उत्पत्तिः । तथा 'इष्टस्याप्राप्तिः अनिष्टस्य प्राप्तिः' (योगसू० १-२) इत्यादिवहुतरक्लेशावहं संसारस्वरूपं पर्यालोच्य तत्परिहारार्थमात्मज्ञानोपायभूतेन्द्रियजये प्रयतेत ॥ ६३ ॥

एवमवेक्ष्यानन्तरं किं कार्यमित्यत आह—

ध्यानयोगेन संपश्येत्सूक्ष्म आत्मात्मनि स्थितः ॥ ६४ ॥

योगश्चित्तवृत्तिनिरोधः, आत्मैकाग्रता ध्यानं, तस्या एव बाह्यविषयत्वोपरमः ध्यानयोगेन निदिध्यासतापरपर्यायेण सूक्ष्मशरीरप्राणादिव्यतिरिक्तः क्षेत्रज्ञ आत्मा आत्मनि ब्रह्मण्यवस्थितः इत्येवं तत्त्वंपदार्थयोरभेदं सम्यक् पश्येद-
परोक्षीकुर्यात् । अत एव श्रुतौ (बृ० उ० ५।४।५) 'आत्मा वाऽरे द्रष्टव्यः' इति साक्षात्काररूपं दर्शनमनूय तत्साधनत्वेन 'श्रोतव्यो मन्तव्यो निदिध्यासितव्यः' (बृ० ५।४।५) इति श्रवणमनननिदिध्यासनानि विहितानि ॥ ६४ ॥

नाश्रमः कारणं धर्मे क्रियमाणो भवेद्वि सः ।

अतो यदात्मनोऽपथ्यं परेषां न तदाचरेत् ॥ ६५ ॥

किंच, प्राक्तनश्लोकोक्तात्मोपासनाख्ये धर्मे नाश्रमो दण्डकमण्डल्वादिधारणं कारणम् । यस्मादसौ क्रियमाणो भवेदेव नातिदुष्करः । तस्माद्यदात्मनोऽपथ्यमुद्वेगकरं परुषभाषणादि तत्परेषां न समाचरेत् । अनेन ज्ञानोत्पत्तिहेतुभूतान्तःकरणशुद्धयापादनत्वेनान्तरङ्गत्वाद्वागद्वेषप्रहाणस्य प्रधानत्वेन प्रशंसार्थमाश्रमनिराकरणं न पुनस्तत्परित्यागाय तस्यापि विहितत्वात् । तदुक्तं मनुना (६।६६)—'दूषितोऽपि चरेद्धर्मं यत्र तत्राश्रमे वसन् । समः सर्वेषु भूतेषु न लिङ्गं धर्मकारणम् ॥' इति ॥ ६५ ॥

सत्यमस्तेयमक्रोधो ह्रीः शौचं धीर्धृतिर्दमः ।

संयतेन्द्रियता विद्या धर्मः सर्व उदाहृतः ॥ ६६ ॥

किंच, सत्यं यथार्थप्रियवचनम्, अस्तेयं परद्रव्यानपहारः, अक्रोधोऽप-
कारिण्यपि क्रोधस्यानुत्पादनम्, ह्रीर्लज्जा शौचमाहारादिशुद्धिः, धीर्हिताहित-
विवेकः, धृतिरिष्टवियोगेऽनिष्टप्राप्तौ प्रचलितचित्तस्य यथापूर्वमवस्थापनम्,
दमो मदत्यागः, संयतेन्द्रियता अप्रतिषिद्धेष्वपि विषयेष्वनतिसङ्गः, विद्या
आत्मज्ञानम्, एतैः सत्यादिभिरनुष्ठितैः सर्वो धर्मोऽनुष्ठितो भवति । अनेन
दण्डकमण्डल्वादिधारणबाह्यलक्षणात् (बृ० उ० ४।५।६) सत्यादीनामात्मगुणा-
नामन्तरङ्गतां द्योतयति ॥ ६६ ॥

ननु ध्यानयोगेनात्मनि स्थितमात्मानं पश्येदित्युक्तम्, जीवपरमात्मनोर्भेदा-
भावादित्यत आह—

निःसरन्ति यथा लोहपिण्डात्तप्तात्स्फुलिङ्गकाः ।

सकाशादात्मनस्तद्वदात्मानः प्रभवन्ति हि ॥ ६७ ॥

पाठा०—१ संह्रियः सूक्ष्म A. २ सर्वधर्म उदीरितः A.

यद्यपि जीवपरमात्मनोः पारमार्थिको भेदो नास्ति तथाप्यात्मनः सकाशाद-
विद्योपाधिभेदभिन्नतया जीवात्मानः प्रभवन्ति हि यस्मात् तस्माद्युज्यत एव
जीवपरमात्मनोर्भेदव्यपदेशः । यथा हि तत्तालोहपिण्डादयो गोलकाद्विस्फु-
लिङ्गकास्तेजोवयवा निःसरन्ति निःसृताश्च स्फुलिङ्गव्यपदेशं लभन्ते तद्वत् ।
अत उपपन्नं आत्मात्मनि स्थितो द्रष्टव्य इति । यद्वाऽयमर्थः—ननु सुषुप्तिसमये
प्रलये च सकलक्षेत्रज्ञानां ब्रह्मणि प्रलीनत्वात्कस्यायमात्मोपासनाविधिरित्यत
आह—निःसरन्तीत्यादि । यद्यपि सूक्ष्मरूपेण प्रलयवेलायां प्रलीनास्तथाप्यात्म-
नः सकाशादविद्योपाधिभेदभिन्नतया जीवात्मानः प्रभवन्ति, पुनः कर्मवशात्स्थूल-
शरीराभिमानिनो जायन्ते, तस्मान्नोपासनाविधिविरोधः, तैजसस्य पृथग्भावसा-
म्याल्लोहपिण्डदृष्टान्तः ॥ ६७ ॥

ननु चानुपात्तवपुषां क्षेत्रज्ञानां निःस्पर्शस्पर्शदतया कथं तन्निबन्धनो जरायु-
जाण्डजादिचतुर्विधदेहपरिग्रह इत्यत आह—

तत्रात्मा हि स्वयं किञ्चित्कर्म किञ्चित्स्वभावतः ।

करोति किञ्चिदभ्यासाद्धर्माधर्मोभयात्मकम् ॥ ६८ ॥

यद्यपि तस्यामवस्थायां परिस्पन्दात्मकक्रियाभावस्तथापि धर्माधर्माध्यवसाया-
त्मकं कर्म मानसं भवत्येव । तस्य च विशिष्टशरीरग्रहणहेतुत्वमस्येव; 'वाचिकैः
पक्षिमृगतां मानसैरन्यजातिताम्' (१२।९) इति मनुस्मरणात् । एवं गृहीतवपुः
स्वयमेवान्वयव्यतिरेकनिरपेक्षः, स्तन्यपानादिके कृते तृप्तिर्भवत्यकृते न भवती-
त्येवंरूपौ यावन्वयव्यतिरेकौ तत्र निरपेक्षं प्राग्भवीयानुभवभावितभावनानुभावो-
द्भूतकार्यावबोधः किञ्चित्स्तन्यपानादिकं करोति, किञ्चित्स्वभावतो यद-
च्छया प्रयोजनाभिसंधिनिरपेक्षं पिपीलिकादिभक्षणं करोति, किञ्चिद्भवान्तरा-
भ्यासवशाद्धर्माधर्मोभयरूपं करोति । तथा च स्मृत्यन्तरम्—'प्रतिजन्म
यदभ्यस्तं दानमध्ययनं तपः । तेनैवाभ्यासयोगेन तदेवाभ्यसते पुनः ॥' इति ॥
एवं जीवानां कर्मवैचित्र्यात्तत्कृतं जरायुजादिदेहवैचित्र्यं युज्यत एव ॥ ६८ ॥

नन्वेवं सति ब्राह्मण एव कथंचिजीवव्यपदेश्यत्वात्तस्य च नित्यत्वादिधर्मत्वा-
त्कथं विष्णुमित्रो जात इति व्यवहार इत्याशङ्क्याह—

निमित्तमक्षरः कर्ता वोद्धा ब्रह्म गुणी वशी ।

अजः शरीरग्रहणात्स जात इति कीर्त्यते ॥ ६९ ॥

सत्यमात्मा सकलजगत्प्रपञ्चाविर्भावेऽविद्यासमावेशवशात्समवाय्यसमवायिनि-
मित्तमित्येवं स्वयमेव त्रिविधमपि कारणं, न पुनः कार्यकोटिनिविष्टः । यस्मा-
दक्षरोऽविनश्वरः । ननु सत्त्वादिगुणविकारस्य सुखदुःखमोहात्मकस्य कार्यभूते
जगत्प्रपञ्चे दर्शनात्तद्गुणवत्याः प्रकृतेरेव जगत्कर्तृतोचिता, न पुनर्निर्गुणस्य ब्रह्मणः ।
मैवं मंस्थाः—आत्मैव कर्ता । यस्मादसौ जीवोपभोग्यसुखदुःखहेतुर्भूतादृष्टादे

पाठा०—१ स्पन्दतया कथं ख. २ भयाश्रयम् A. ३ हेतुपुण्याड-
ण्यादेर्बौद्धा ड.

बोद्धा । नह्यचेतनायाः प्रकृतेर्नामरूपव्याकृतविचित्रभोक्तृवर्गभोगानुकूलभोग्य-
भोगायतनादियोगिजगत्प्रपञ्चरचना घटते । तस्मादात्मैव कर्ता । तथा स एव
ब्रह्म बृंहको विस्तारकः । नचासौ निर्गुणः । यतस्तस्य त्रिगुणशक्तिरविद्या प्रकृतिप्र-
धानाद्यपरपर्याया विद्यते । अतः स्वतो निर्गुणत्वेऽपि शक्तिमुखेन सत्त्वादिगुण-
योगी कथ्यते । नचैतावता प्रकृतेः कारणता, यस्मादात्मैव वशी स्वतन्त्रः न प्रकृ-
तिनाम स्वतन्त्रं तत्त्वान्तरं, तादृग्विधत्वे प्रमाणाभावात् । नच वचनीयं शक्ति-
रूपापि सैव कर्तृभूतेति । यतः शक्तिमत्कारकं न शक्तिः, तस्मादात्मैव जगत्त्रि-
विधमपि कारणम् । तथा अज उत्पत्तिरहितः । अतस्तस्य यद्यपि साक्षाज्जननं
नोपपद्यते तथापि शरीरग्रहणमात्रेण जात इत्युच्यते अवस्थान्तरयोगितयोत्पत्ते-
र्गृहस्थो जात इतिवत् ॥ ६९ ॥

शरीरग्रहणप्रकारमाह—

सर्गादौ स यथाकाशं वायुं ज्योतिर्जलं महीम् ।

सृजत्येकोत्तरगुणांस्तथादत्ते भवन्नपि ॥ ७० ॥

सृष्टिसमये स परमात्मा यथाकाशादीन् शब्दैकगुणं गगनं, शब्द-
स्पर्शगुणः पवनः, शब्दस्पर्शरूपगुणं तेजः, शब्दस्पर्शरूपरसगुणवदुदकम्,
शब्दस्पर्शरूपरसगन्धगुणा जगतीत्येवमेकोत्तरगुणान् सृजति । तथात्मा
जीवभावमापन्नो भवन्नृत्पद्यमानोऽपि स्वशरीरस्यारम्भकत्वेनापि गृह्णाति ७०

कथं शरीरारम्भकत्वं पृथिव्यादीनामित्यत आह—

आहुत्याप्यायते सूर्यः सूर्यादृष्टिरथौषधिः ।

तदन्नं रसरूपेण शुक्रत्वमधिगच्छति ॥ ७१ ॥

यजमानैः प्रक्षिप्तया आहुत्या पुरोडाशादिरसेनाप्यायते सूर्यः । सूर्याच्च
कालवशेन परिपक्वाज्यादिहवीरसादृष्टिर्भवति । ततो व्रीह्याद्यौषधिरूपमन्नम् ।
तच्चान्नं सेवितं सत् रसरुधिरादिक्रमेण शुक्रशोणितभावमापद्यते ॥ ७१ ॥

ततः किमित्यत आह—

स्त्रीपुंसयोस्तु संयोगे विशुद्धे शुक्रशोणिते ।

पञ्चधातून्स्वयं षष्ठ आदत्ते युगपत्प्रभुः ॥ ७२ ॥

ऋतुवेलायां स्त्रीपुंसयोर्योगे शुक्रं च शोणितं च शुक्रशोणितं तस्मि-
न्परस्परसंयुक्ते विशुद्धे 'वातपित्तश्लेष्मदुष्टग्रन्थिपूयक्षीणमूत्रपुरीषगन्धरेतांस्य-
जीजानि' इति स्मृत्यन्तरोक्तदोषरहिते स्थित्वा पञ्चधातून् पृथिव्यादिपञ्चमहाभू-
तानि शरीरारम्भकतया स्वयं षष्ठश्चिदातुरात्मा प्रभुः शरीरारम्भकारणादृष्टकर्म-
योगितया समर्थो युगपदादत्ते योगायतनत्वेन स्वीकरोति' । तथा च शरीरके
(सुश्रुत. ३।३)—'स्त्रीपुंसयोः संयोगे योनौ रजसामिसंसृष्टं शुक्रं तत्क्षणमेव सह
भूतात्मना गुणैश्च सत्त्वरजस्तमोभिः सह वायुना प्रेर्यमाणं गर्भाशये तिष्ठति' इति ॥

पाठा०—१ रसवदुदकम् ख. २ सूर्यस्तस्माद् A. ३ मुपगच्छति A.
४ रम्भकरणे दुष्ट ख.

इन्द्रियाणि मनः प्राणो ज्ञानमायुः सुखं धृतिः ।

धारणा प्रेरणं दुःखमिच्छाहंकार एव च ॥ ७३ ॥

प्रयत्न आकृतिर्वर्णः स्वरद्वेषौ भवाभवौ ।

तस्यैतदात्मजं सर्वमनादेरादिमिच्छतः ॥ ७४ ॥

किंच, इन्द्रियाणि ज्ञानकर्मेन्द्रियाणि वक्ष्यमाणानि, मनश्चोभयसाधारणम्, प्राणोऽपानो व्यान उदानः समान इत्येवं पञ्चवृत्तिभेदभिन्नः शारीरो वायुः प्राणः, ज्ञानमवगमः, आयुः कालविशेषावच्छिन्नं जीवनम्, सुखं निर्वृतिः, धृतिश्चित्स्थैर्यम्, धारणा प्रज्ञा मेधा च, प्रेरणं ज्ञानकर्मेन्द्रियाणामधिष्ठातृत्वम्, दुःखमुद्वेगः, इच्छा स्पृहा, अहंकारोऽहंकृतिः, प्रयत्न उद्यमः, आकृतिराकारः, वर्णो गौरिमादिः, स्वरः षड्जगान्धारादिः, द्वेषो वैरम्, भवः पुत्रपश्वादिविभवः, अभवस्तद्विपर्ययः, तस्यानादेरात्मनो नित्यस्यादिमिच्छतः शरीरं जिघृक्षमाणस्य सर्वमेतदिन्द्रियादिकमात्मजनितां प्राग्भवीयकर्मबीजजन्यमित्यर्थः ॥ ७३-७४ ॥

संयुक्तशुक्रशोणितस्य कार्यरूपपरिणतौ कममाह—

प्रथमे मासि संक्लेदभूतो धातुविमूर्च्छितः ।

मास्यर्बुदं द्वितीये तु तृतीयेऽङ्गेन्द्रियैर्युतः ॥ ७५ ॥

असौ चेतनः षष्ठो धातुः धातुविमूर्च्छितो धातुषु पृथिव्यादिषु विमूर्च्छितो लोलीभूतः । क्षीरनीरवदेकीभूत इति यावत् । प्रथमे गर्भमासे संक्लेदभूतो द्रवरूपतां प्राप्त एवावतिष्ठते न कठिनतया परिणमते । द्वितीये मास्यर्बुदमीषट्कठिनमांसपिण्डरूपं भवति । अयमभिप्रायः—कौष्ठ्यपवनजठरदहनाभ्यां प्रतिदिनमीषदीषच्छोष्यमाणं शुक्रसंपर्कसंपादितद्रवीभावं भूतजातं त्रिंशद्दिनैः काठिन्यमापद्यत इति । तथा च सुश्रुते (शा.३।१४)—‘द्वितीये शीतोष्णानिलैरभिपच्यमानो भूतसंघातो घनो जायते’ इति । तृतीये तु मास्यङ्गैरिन्द्रियैश्च संयुक्तो भवति ॥ ७५ ॥

आकाशाल्लाघवं सौक्ष्म्यं शब्दं श्रोत्रं बलादिकम् ।

वायोश्च स्पर्शनं चेष्टां व्यूहनं रौक्ष्यमेव च ॥ ७६ ॥

पित्तात्तु दर्शनं पक्तिमौर्ण्यं रूपं प्रकाशिताम् ।

रसात्तु रसन शैत्यं स्नेहं क्लेदं समार्दवम् ॥ ७७ ॥

भूमेर्गन्धं तथा घ्राणं गौरवं मूर्तिमेव च ।

आत्मा गृह्णात्यजः सर्वं तृतीये स्पन्दते ततः ॥ ७८ ॥

किंच, ‘आत्मा गृह्णाति’ इति सर्वत्र संबध्यते । गगनाल्लघिमानं लङ्घनक्रियोप-

पाठा०—१ कोष्ठपवन ऊ. २ संपर्कद्रवीभूतं ऊ. ३ शब्दश्रोत्रबला A.

४ प्रकाशिताम् A. ५ रसेभ्यो A.

योगिताम्, सौक्ष्म्यं सूक्ष्मेक्षित्वम्, शब्दं विषयम्, श्रोत्रं श्रवणेन्द्रियम्, बलं दार्ढ्यम्; 'आदि'ग्रहणात्सुषिरत्वं विविक्ततां च; 'आकाशाच्छब्दं श्रोत्रं विविक्ततां सर्वेच्छिद्रसमूहांश्च' इति गर्भोपनिषद्दर्शनात्, पचनात्स्पर्शेन्द्रियम्, चेष्टां गमना-गमनादिकाम्; द्यूहनमङ्गानां विविधं प्रसारणम्, रौक्ष्यं कर्कशत्वं, 'च'शब्दा-त्स्पर्शं च; पिप्तातैजसो दर्शनं चक्षुरेन्द्रियम्, पक्तिं भुक्तस्यान्नस्य पचनम्, औष्ण्यमुष्णस्पर्शत्वमङ्गानाम्, रूपं इयामिकादि, प्रकाशितां आजिष्णुताम्, तथा संतापामर्षादि च; 'शौर्यामर्षतैक्षण्यपक्षौष्ण्यप्राजिष्णुतासंतापवर्णरूपेन्द्रियाणि तैजसानि' इति गर्भोपनिषद्दर्शनात्; एवं रसादुदकाद्रसनेन्द्रियम्, शैत्यमङ्गानाम्, क्षिब्धता मृदुत्वसहितं, क्लेदमार्द्रताम्, तथा भूमेर्गन्धं घ्राणेन्द्रियं गरिमाणं मूर्तिं च । सर्वमेतत्परमार्थतो जन्मरहितोऽप्यात्मा तृतीये मासि गृह्णाति । ततश्चतुर्थे मासि स्पन्दते चलति । तथा च शारीरके—'तस्माच्चतुर्थे मासि चलनादावभिप्रायं करोति' इति ॥ ७६-७८ ॥

दौहदस्याप्रदानेन गर्भो दोषमवाप्नुयात् ।

वैरूप्यं मरणं वापि तस्मात्कार्यं प्रियं स्त्रियाः ॥ ७९ ॥

किंच, गर्भस्यैकं हृदयं गर्भिण्याश्चापरमित्येवं द्विहृदया तस्याः स्त्रिया यदभिलषितं तत् दौहदं, तस्याप्रदानेन गर्भो विरूपतां मरणरूपं वा दोषं प्राप्नोति । तस्मात्तद्वोपपरिहारार्थं गर्भपुष्ट्यर्थं च गर्भिण्याः स्त्रियाः यत्प्रियमभिलषितं तत्संपादनीयम् । तथा च सुश्रुते—'द्विहृदयां नारीं दौहदिनीमाचक्षते, तदभिलषितं दद्यात्, वीर्यवन्तं चिरायुषं पुत्रं जनयति' इति । तथा च व्यायामादिकमपि गर्भग्रहणप्रभृति तथा परिहरणीयम् । 'ततःप्रभृति व्यायामव्यवायातितर्पणदिवास्वप्नरात्रिजागरणशोकभययानारोहणवेगधारणकुकुटासनशोणित-मोक्षणानि परिहरेत्' इति तत्रैवाभिधानात् । 'गर्भ'ग्रहणं च श्रमादिभिर्लिङ्गैरवगन्तव्यम् । 'सद्योगृहीतगर्भायाः श्रमो ग्लानिः पिपासा सक्थिसदनं शुक्रशोणितयोर्वैवन्धः स्फुरणं च योनेः' इत्यादि तत्रैवोक्तम् ॥ ७९ ॥

स्थैर्यं चतुर्थे त्वङ्गानां पञ्चमे शोणितोद्भवः ।

षष्ठे बलस्य वर्णस्य नखरोम्णां च संभवः ॥ ८० ॥

किंच, तृतीये मासि प्रादुर्भूतस्याङ्गसङ्घस्य चतुर्थे मासि स्थैर्यं स्थेमा भवति । पञ्चमे लोहितस्योद्भव उत्पत्तिः । तथा षष्ठे बलस्य वर्णस्य कररुह-रोम्णां च संभवः ॥ ८० ॥

मनश्चैतन्ययुक्तोऽसौ नाडीस्नायुशिरायुतः ।

सप्तमे चाष्टमे चैवं त्वङ्गांसस्मृतिमानपि ॥ ८१ ॥

किंच, असौ पूर्वोक्तो गर्भः सप्तमे मासि मनसा चेतसा चेतनया च

पाठा०—१ दोहदस्याप्रदानेन ऊ. A. २ द्विहृदयायाः स्त्रिया ऊ. ३ दोहदम् ऊ. ४ सक्थिसीदनं ऊ. ५ रनुबन्धः ऊ. ६ वाऽपि A.

युक्तो नाडीभिर्वाहिनीभिः स्नायुभिरस्थिवन्धनैः शिराभिर्वातपित्तश्लेष्मवाहिनी-
भिश्च संयुतः । तथाष्टमे मासि त्वचा मांसेन स्मृत्या च युक्तो भवति ॥ ८१ ॥

पुनर्धात्रीं पुनर्गर्भमोजस्तस्य प्रधावति ।

अष्टमे मास्यतो गर्भो जातः प्राणैर्वियुज्यते ॥ ८२ ॥

किंच, तस्याष्टममासिकस्य गर्भस्योजः कश्चन गुणविशेषो धात्रीं गर्भं च
प्रति पुनःपुनरतितरां चञ्चलतया शीघ्रं गच्छति । अतोऽष्टमे मासि जातो
गर्भः प्राणैर्वियुज्यते । अनेनौजःस्थितिरेव जीवनहेतुरिति दर्शयति ॥
ओजःस्वरूपं च स्मृत्यन्तरे दर्शितम्—‘हृदि तिष्ठति यच्छुद्धमपीषदुष्णं सपीत-
कम् । ओजः शरीरे संख्यातं तन्नाशान्नाशमृच्छति ॥’ इति ॥ ८२ ॥

नवमे दशमे वापि प्रवलैः स्रुतिमारुतैः ।

निःसार्यते वाण इव यच्चच्छिद्रेण सज्वरः ॥ ८३ ॥

किंच, एवं करचरणचक्षुरादिपरिपूर्णैर्बुद्धिन्द्रियो नवमे दशमे वापि मासे
‘अपि’शब्दात्प्राक् सप्तमेऽष्टमे वा अत्यायासादिदोषवत्प्रबलस्रुतिहेतुप्रभञ्ज-
नप्रेरितस्नाय्वस्थिचर्मादिनिमित्तवपुर्यन्त्रस्य छिद्रेण सूक्ष्ममुषिरेण सज्वरो
दुःसहदुःखाभिभूयमानो निःसार्यते धनुर्यन्त्रेण सुधन्वप्रेरितो वाण इवाति-
वेगेन निर्गमसमनन्तरं च बाह्यपवनस्पृष्टो नष्टप्राचीनस्मृतिर्भवति । ‘जातः स
वायुना स्पृष्टो न स्मरति पूर्वं जन्म स्मरणं कर्म च शुभाशुभम्’ इति निरुक्तस्या-
ष्टादशेऽभिधानात् ॥ ८३ ॥

कायस्वरूपं विवृण्वन्नाह—

तस्य षोढा शरीराणि षट् त्वचो धारयन्ति च ।

षडङ्गानि तैथाऽस्थ्रां च सह पृथ्वा शतत्रयम् ॥ ८४ ॥

तस्यात्मनो यानि जरायुजाण्डजशरीराणि तानि प्रत्येकं षट्प्रकाराणि
रक्तादिषड्धातुपरिपाकहेतुभूतषडभिस्थानयोगित्वेन ; तथा हि—अन्नरसो जाठ-
राग्निना पच्यमानो रक्ततां प्रतिपद्यते । रक्तं च स्वकोशस्थेनाग्निना पच्यमानं
मांसलम् । मांसं च स्वकोशानलपरिपक्वं मेदस्त्वम्, मेदोऽपि स्वकोशवह्निना
पक्वमस्थिताम्, अस्थ्यपि स्वकोशशिखिपरिपक्वं मज्जात्वम्, मज्जापि स्वकोशपा-
वकपरिपच्यमानश्चरमधातुतया परिणमते । चरमधातोस्तु परिणतिर्नास्तीति स
एवात्मनः प्रथमः कोशः । इत्येवं षट्कोशाग्नियोगित्वात् षट्प्रकारत्वं शरीरा-
णाम् । अन्नरसरूपस्य तु प्रथमधातोरनियतत्वाच्च तेन प्रकारान्तरत्वम् । तानि च
शरीराणि षट् त्वचो धारयन्ति रक्तमांसमेदोऽस्थिमज्जाशुक्राख्याः षड्
धातव एव रम्भास्तम्भत्वगिव बाह्याभ्यन्तररूपेण स्थिताः त्वगिवाच्छादकत्वा-

टिप्पणं—१ अन्यद्वक्ष्यमाणं षडङ्गत्वादिकमनियतमिति सूचनार्थं पुनः ‘षट्’-
पदोपादानमत्रेति ज्ञेयम् ।

पाठा०—१ पुनर्गर्भं पुनर्धात्री A. २ तथाष्टम ड. ३ मासि A.
४ त्वचं A. ५ तथास्थीति सह A.

त्वचस्ताः षट् त्वचो धारयन्ति । तदिदमायुर्वेदप्रसिद्धम् । तथाङ्गानि च
षडेव करयुग्मं चरणयुगलमुत्तमाङ्गं गात्रमिति । अस्त्रां तु षष्टिसहितं
शतत्रयमुपरितनषट्श्लोक्या वक्ष्यमाणमवगन्तव्यम् ॥ ८४ ॥

स्थालैः सह चतुःषष्टिर्दन्ता वै विंशतिर्नखाः ।

पाणिपादशलाकाश्च तेषां स्थानचतुष्टयम् ॥ ८५ ॥

किंच, स्थालानि दन्तमूलप्रदेशस्थान्यस्थिनि द्वाविंशत्, तैः सह द्वाविं-
शदन्ताश्चतुःषष्टिर्भवन्ति । नखाः करचरणरुहा विंशतिः, हस्तपाद-
स्थानि शलाकाकाराण्यस्थिनि मणिवन्धस्योपरिवर्तिनि अङ्गुलिमूलस्थानि
विंशतिरेव । तेषां नखानां शलाकास्त्रां च स्थानचतुष्टयं द्वौ चरणौ करौ
चेल्येवमस्त्रां चतुरत्तरं शतम् ॥ ८५ ॥

पृष्ठचङ्गुलीनां द्वे पाण्योर्गुल्फेषु च चतुष्टयम् ।

चत्वार्यरत्निकास्थिनि जङ्घयोस्तावदेव तु ॥ ८६ ॥

किंच, विंशतिरङ्गुलयस्तासां एकैकस्याङ्गुलिनि त्रीणीत्येवमङ्गुलिसंख्या-
स्थिनि षष्टिर्भवन्ति । पादयोः पश्चिमौ भागौ पाण्योः, तयोरस्थिनि द्वे एकैक-
स्मिन्पादे गुल्फौ द्वावित्येवं चतुर्षु गुल्फेषु चत्वार्यस्थिनि, बाह्योररत्निकाप्रमा-
णानि चत्वार्यस्थिनि, जङ्घयोस्तावदेव चत्वार्येत्येवं चतुःसप्ततिः ॥ ८६ ॥

द्वे द्वे जानुकपोलोरुफलकांससमुद्भवे ।

अक्षतालूषके श्रोणीफलके च विनिर्दिशेत् ॥ ८७ ॥

किंच, जङ्घोरुसन्धिर्जानुः, कपोलो गलः, ऊरुः सक्थि तत्फलकं,
अंसो भुजशिरः, अक्षः कर्णनेत्रयोर्मध्ये शङ्खादधोभागः, तालूषकं काकुदं,
श्रोणी ककुच्चती तत्फलकं, तेषामेकैकत्रास्थिनि द्वे द्वे विनिर्दिशेत्; इत्येवं
चतुर्दशास्थिनि भवन्ति ॥ ८७ ॥

भगास्थ्येकं तथा पृष्ठे चत्वारिंशच्च पञ्च च ।

ग्रीवा पञ्चदशास्थिः स्याज्जन्वेकैकं तथा हनुः ॥ ८८ ॥

किंच, गुह्यास्थ्येकं पृष्ठे पश्चिमभागे पञ्चचत्वारिंशदस्थिनि भवन्ति ।
ग्रीवा कंधरा, सा पञ्चदशास्थिः स्यात् भवेत् । वक्षोसयोः सन्धिर्जत्रु,
प्रतिजत्र्वस्थि एकैकम्, हनुश्चिबुकम्, तत्राप्येकमस्थीत्येवं चतुःषष्टिः ॥ ८८ ॥

तन्मूले द्वे ललाटाक्षिगण्डे नासा घनास्थिका ।

पार्श्वकाः स्थालकैः सार्धमर्बुदैश्च द्विसप्ततिः ॥ ८९ ॥

किंच, तस्य हनोर्मूलेऽस्थिनी द्वे, ललाटं भालं अक्षि चक्षुः, गण्डः
टिप्प०—1 यद्यपि 'अरलि'शब्दो बाह्य एव प्रोक्तस्तथाप्यत्रास्थिनां चतुः-
संख्यासंपत्त्यर्थं प्रयुज्यमानः समस्त एव हस्तोऽत्र हेयः ।

पाठा०—१ तासां A. २ पञ्चदशास्थिनि जन्वेव च A.

कपोलाक्षयोर्मध्यप्रदेशः, तेषां समाहारो ललाटाक्षिगण्डं, तत्र प्रत्येकमस्थियुगलम् । नासा घनसंज्ञकास्थिमती । पार्श्वकाः कक्षाधःप्रदेशसंबद्धान्यस्थीनि तदाधारभूतानि स्थालकानि, तैः स्थालकैः अर्बुदैश्चास्थिविशेषैः सह पार्श्वका द्विसप्ततिः । पूर्वोक्तैश्च नवभिः सार्धमेकाशीतिर्भवति ॥ ८९ ॥

द्वौ शङ्खकौ कपालानि चत्वारि शिरसस्तथा ।

उरः सप्तदशास्थीनि पुरुषस्यास्थिसंग्रहः ॥ ९० ॥

किंच, भ्रूकर्णयोर्मध्यप्रदेशावस्थिविशेषौ शङ्खकौ, शिरसः संबन्धीनि चत्वारि कपालानि । उरो वक्षः, तत्सप्तदशास्थिकमित्येवं त्रयोविंशतिः । पूर्वोक्तैश्च सह षष्ठ्यधिकं शतत्रयमित्येवं पुरुषस्यास्थिसंग्रहः कथितः ॥ ९० ॥

सविषयाणि ज्ञानेन्द्रियाण्याह—

गन्धरूपरसस्पर्शशब्दाश्च विषयाः स्मृताः ।

नासिका लोचने जिह्वा त्वक् श्रोत्रं चेन्द्रियाणि च ॥ ९१ ॥

एते गन्धादयो विषयाः पुरुषस्य बन्धनहेतवः; 'विषय'शब्दस्य 'विज् बन्धने' इत्यस्य धातोर्व्युत्पन्नत्वात् । एतैश्च गन्धादिभिर्बोध्यत्वेन व्यवस्थितैः स्वस्वगोचरसंविताधनतयानुमेयानि घ्राणादीनि पञ्चेन्द्रियाणि भवन्ति ९१

कर्मेन्द्रियाणि दर्शयितुमाह—

हस्तौ पायुरुपस्थं च जिह्वा पादौ च पञ्च वै ।

कर्मेन्द्रियाणि जानीयान्मनश्चैवोभयात्मकम् ॥ ९२ ॥

हस्तौ प्रसिद्धौ, पायुर्गुदं, उपस्थं रतिसंपाद्यमुखसाधनं, जिह्वा प्रसिद्धा, पादौ च, एतानि हस्तादीनि पञ्च कर्मेन्द्रियाणि आदाननिर्हारानन्दव्याहारविहारादिकर्मसाधनानि जानीयात् । मनोऽन्तःकरणं युगपत् ज्ञानानुत्पत्तिगम्यं तच्च बुद्धिकर्मेन्द्रियसहकारितयोभयात्मकम् ॥ ९२ ॥

प्राणायतनानि दर्शयितुमाह—

नाभिरोजो गुदं शुक्रं शोणितं शङ्खकौ तथा ।

मूर्धासकण्ठहृदयं प्राणस्यायतनानि तु ॥ ९३ ॥

नाभिप्रभृतीनि दश प्राणस्य स्थानानि । समाननाम्नः पवनस्य सकलाङ्गसंचारित्वेऽपि नाभ्यादिस्थानविशेषवाचोक्तिः प्राचुर्याभिप्राया ॥ ९३ ॥

टिप्पण—१ 'नव कपालं वै शिरः' इति श्रुतिस्तु मुखसहितशिरःपरा, अत्र तु मुखरहितानि शिरांस्यभिमतानि इति न कोऽपि विरोधः ।

पाठा०—१ पायुरुपस्थश्च A. २ च A. ३ जानीत म A. ४ हृदयः A. ५ भिप्रायेण ड.

प्राणायतनानि प्रपञ्चयितुमाह—

वपा वसावहननं नाभिः क्लोमं यकृत्प्लिहा ।

शुद्रात्रं वृक्कौ वस्तिः पुरीषाधानमेव च ॥ ९४ ॥

आमाशयोऽथ हृदयं स्थूलात्रं गुद एव च ।

उदरं च गुदौ कोष्ठौ विस्तारोऽयमुदाहृतः ॥ ९५ ॥

वपा प्रसिद्धा, वसा मांसलेहः, अवहननं फुफ्फुसः, नाभिः प्रसिद्धा, प्लिहा आयुर्वेदप्रसिद्धा, तौ च मांसपिण्डाकारौ स्तः सव्यकुक्षिगतौ ॥ यकृत् कालिका, क्लोम मांसपिण्डस्तौ च दक्षिणकुक्षिगतौ, शुद्रात्रं हृत्स्थान्त्रम्, वृक्कौ हृदयसमीपस्थौ मांसपिण्डौ, वस्तिर्मूत्राशयः, पुरीषाधानं पुरीषाशयः, आमाशयोऽपक्वान्स्थानम्, हृदयं हृत्पुण्डरीकम्, स्थूलात्रगुदोदराणि प्रसिद्धानि, बाह्याद्गुदवलयान्तर्गुदवलये द्वे, तौ च गुदौ कोष्ठौ कोष्ठे नामेरधः-प्रदेशे भवौ । अयं च प्राणायतनस्य विस्तार उक्तः । पूर्वश्लोके तु संक्षेपः । अत एव पूर्वश्लोकोक्तानां केषांचिदिह पाठः ॥ ९४ ॥ ९५ ॥

पुनः प्राणायतनप्रपञ्चार्थमाह—

कनीनिके चाक्षिकूटे शङ्कुली कर्णपत्रकौ ।

कर्णौ शङ्खौ भ्रुवौ दन्तवेष्टावोष्ठौ ककुन्दरे ॥ ९६ ॥

वङ्गणौ वृषणौ वृक्कौ श्लेष्मसंघातजौ स्तनौ ।

उपजिह्वास्फिजौ बाहू जङ्घोरुषु च पिण्डिका ॥ ९७ ॥

तालुदरं वस्तिशीर्षं चिबुकं गलशुण्डिके ।

अवटश्चैवमेतानि स्थानान्यत्र शरीरके ॥ ९८ ॥

अक्षिकर्णचतुष्कं च पद्मस्तहृदयानि च ।

नव च्छिद्राणि तान्येव प्राणस्यायतनानि तु ॥ ९९ ॥

कनीनिके अक्षितारके, अक्षिकूटे अक्षिनासिकयोः सन्धी, शङ्कुली कर्णशङ्कुली, कर्णपत्रकौ कर्णपाल्यौ, कर्णौ प्रसिद्धौ, दन्तवेष्टौ दन्तपाल्यौ, ओष्ठौ प्रसिद्धौ, ककुन्दरे जघनकूपकौ, वङ्गणौ जघनोरुसन्धी, वृक्कौ पूर्वोक्तौ, स्तनौ च श्लेष्मसंघातजौ, उपजिह्वा घण्टिका, स्फिजौ कटिप्रोथौ, बाहू प्रसिद्धौ, जङ्घोरुषु च पिण्डिका जङ्घयोरुर्वोश्च पिण्डिका मांसलप्रदेशः, गल-शुण्डिके हनुमूलगलयोः सन्धी, शीर्षं शिरः, अवटः शरीरे यः कश्चन निम्नो देशः कण्ठमूलकक्षादिः 'अवटुः' इति पाठे कृकाटिका; तथाक्ष्णोः कनीनिकयोः

पाठा—१ क्लोमा ख. २ वृक्कौ A. ३ कोष्ठौ विस्तरोऽय A.
४ दन्तावेष्टावेष्टौ ककुन्दरे A. ५ संघातकौ A. ६ पिण्डिकाः A. ७ चिबुकं A.
८ अवटु A. ९ अक्षिवर्त्मचतुष्कं A.

प्रत्येकं श्वेतं पार्श्वद्वयमिति वर्णचतुष्टयम् । यद्वा अक्षिपुटचतुष्टयम् । शेषं प्रसिद्धम् । एवमेतानि कुत्सिते शरीरे स्थानानि । तथाक्षियुगुलं कर्णयुग्मं—नासाविवरद्वयमाख्यं पायुरपस्थमित्येतानि पूर्वोक्तानि नव च्छिद्राणि च प्राणस्यायतनान्येव ॥ ९६-९९ ॥

शिराः शतानि सप्तैव नव स्नायुशतानि च ।

धमनीनां शते द्वे तु पञ्च पेशीशतानि च ॥ १०० ॥

किञ्च, शिरा नामिसंवद्धाश्चत्वारिंशत्संख्या वातपित्तलेष्मवाहिन्यः सकल-कलेवरव्यापिन्यो नानाशाखाः सत्यः सप्तशतसंख्या भवन्ति । तथाहप्रत्यङ्गसंधिवन्धनाः स्नायवो नवशतानि । धमन्यो नाम नामेरुद्धताश्चतुर्विंशतिसंख्याः प्राणादिवायुवाहिन्यः शाखाभेदेन द्विशतं भवन्ति । पेश्यः पुनर्मांसलाकारा ऊरुपिण्डकाद्यङ्गप्रत्यङ्गसंधिन्यः पञ्चशतानि भवन्ति ॥ १०० ॥

पुनश्चासामेव शिरादीनां शाखाप्राचुर्येण संख्यान्तरमाह—

एकोनत्रिंशल्लक्षाणि तथा नव शतानि च ।

षट् पञ्चाशच्च जानीत शिरा धमनिसंज्ञिताः ॥ १०१ ॥

शिराधमन्यो मिलिताः शाखोपशाखाभेदेन एकोनत्रिंशल्लक्षाणि तथा नवशतानि षट्पञ्चाशच्च भवन्तीत्येवं हे सामश्रवःप्रभृतयः मुनयः! जानीत ॥ १०१ ॥

त्रयो लक्षास्तु विज्ञेयाः श्मश्रुकेशाः शरीरिणाम् ।

सप्तोत्तरं मर्मशतं द्वे च संधिशते तथा ॥ १०२ ॥

किञ्च, शरीरिणां श्मश्रूणि केशाश्च मिलिताः सन्तस्त्रयो लक्षा विज्ञेयाः । मर्माणि मरणकराणि क्लेशकराणि च स्थानानि तेषां सप्तोत्तरं शतं विज्ञेयम् । अस्त्रां तु द्वे सन्धिशते स्नायुशिरादिसन्धयः पुनरनन्ताः ॥ १०२ ॥

सकलशरीरसुषिरादिसंख्यामाह—

रोम्णां कोट्यस्तु पञ्चाशच्चतस्रः कोट्य एव च ।

सप्तषष्टिस्तथा लक्षाः सार्धाः स्वेदायनैः सह ॥ १०३ ॥

वायवीयैर्विगण्यन्ते विभक्ताः परमाणवः ।

यद्यप्येकोऽनुवेद्येषां भावनां चैव संस्थितिम् ॥ १०४ ॥

पूर्वोदितशिराकेशादिसहितानां रोम्णां परमाणवः सूक्ष्मसूक्ष्मतररूपा भागाः स्वेदस्रवणसुषिरैः सह चतुःपञ्चाशत्कोट्यः तथा सप्तोत्तरषष्टिलक्षाः सार्धाः पञ्चाशत्सहस्रसहिताः वायवीयैर्विभक्ताः पवनपरमाणुभिः पृथक्कृता

१ लक्षाश्च A. २ केशश्मश्रु शरीरिणाम् A. ३ एको नु वेदैषां ऊ. ४ वेदैषां A.

विगण्यन्ते । एतच्च शास्त्रदृष्ट्याभिहितम् । चक्षुरादिकरणपथगोचरत्वाभावाद-
स्यार्थस्य । इममतिगहनमर्थं शिरादिभावसंस्थानरूपं हे मुनयः ! भवतां मध्ये यः
कश्चिदनुवेत्ति सोऽपि महान् अग्न्यो बुद्धिमताम् । अतो यत्नतो बुद्धिमता
बोद्धव्या भावसंस्थितिः ॥

शरीररसादिपरिमाणमाह—

रसस्य नव विज्ञेया जलस्याञ्जलयो दश ।

सप्तैव तु पुरीषस्य रक्तस्याष्टौ प्रकीर्तिताः ॥ १०५ ॥

पट् श्लेष्मा पञ्च पित्तं तु चत्वारो मूत्रमेव च ।

वसा त्रयो द्वौ तु मेदो मज्जैकोर्ध्वं तु मस्तके ॥ १०६ ॥

श्लेष्मौजसस्तावदेव रेतसस्तावदेव तु ।

इत्येतदस्थिरं वर्ष्म यस्य मोक्षाय कृत्यसौ ॥ १०७ ॥

सम्यक्परिणताहारस्य सारो रसस्तस्य परिमाणं नवाञ्जलयः । पार्थिव-
परमाणुष्वंशेपनिमित्तस्य जलस्याञ्जलयो दश विज्ञेयाः । पुरीषस्य वर्षस्कस्य
सप्तैव । रक्तस्य जाठरानलपरिपाकापादितलौहित्यस्यान्नरसस्याष्टावञ्जलयः प्रकी-
र्तिताः । श्लेष्मणः कफस्य षडञ्जलयः । पित्तस्य तेजसः पञ्च । मूत्र-
स्योच्चारणस्य चत्वारः । वसाया मांसलेहस्य त्रयः । मेदसो मांसरसस्य
द्वावञ्जली । मज्जा लस्थिगतसुषिरगतस्तस्यैकोऽञ्जलिः । मस्तके पुनरर्धा-
ञ्जलिः मज्जा श्लेष्मौजसः श्लेष्मसारस्य । तथा रेतसश्चरमधातोस्तावदेवा-
र्धाञ्जलिरेव । एतच्च समधातुपुरुषाभिप्रायेणोक्तम् । विषमधातोस्तु न नियमः;
'वैलक्षण्याच्छरीरानामस्थायित्वात्तथैव च । दोषधातुमलानां च परिमाणं न
विद्यते ॥' इत्यायुर्वेदस्मरणात् । इतीदृशमस्थिनायवाधारब्धमेतदशुचिनिधानं
वर्ष्मास्थिरमिति यस्य बुद्धिरसौ कृती पण्डितो मोक्षाय समर्थो भवति ।
वैराग्यनित्यानित्यविवेकयोर्मोक्षोपायत्वात्, अस्थिमूत्रपुरीषादिप्राचुर्यज्ञानस्य वैरा-
ग्यहेतुत्वात् । अत एव व्यासः—'सर्वाशुचिनिधानस्य कृतघ्नस्य विनाशिनः ।
शरीरकस्यापि कृते मूढाः पापानि कुर्वते ॥ यदि नामास्य कायस्य यदन्तस्तद्वहि-
र्भवेत् । दण्डमादाय लोकोऽयं शुनः काकांश्च वारयेत् ॥' इति । तस्मादीदृश-
कुत्सितशरीरस्यात्यन्तिकविनिवृत्त्यर्थमात्मोपासने प्रयतितव्यम् ॥ १०५-१०७ ॥

उपासनीयात्मस्वरूपमाह—

द्रासप्रतिसहस्राणि हृदयादभिनिःसृताः ।

हिताहिता नाम नाड्यस्तासां मध्ये शशिप्रभम् ॥ १०८ ॥

पाठा०—१ मज्जैकोऽर्धं A. २ च A. ३ हिता नाम हि ता नाड्यः A.

मण्डलं तस्य मध्यस्थ आत्मा दीप इवाचलः ।

स ज्ञेयस्तं विदित्वेह पुनराजायते न तु ॥ १०९ ॥

हृदयप्रदेशादभिनिःसृताः कदम्बकुसुमकेसरवत्सर्वतो निर्गता हिताहित-
करत्वेन हिताहितेतिसंज्ञा द्वास्ततिसहस्राणि नाड्यो भवन्ति ।
अपरास्तिस्रो नाड्यस्तासामिडापिङ्गलाख्ये द्वे नाड्यौ सव्यदक्षिणपार्श्वगते हृदि
विपर्यस्ते नासाविवरसंबद्धे प्राणापानायतने । सुषुम्नाख्या पुनस्तृतीया दण्डव-
न्मध्ये ब्रह्मरन्ध्रविनिर्गता । तासां नाडीनां मध्ये मण्डलं चन्द्रप्रभं
तस्मिन्नात्मा निर्वातस्थदीप इवाचलः प्रकाशमान आस्ते स एवभूतो
ज्ञातव्यः । यतस्तत्साक्षात्करणादिह संसारे न पुनः संसरति अमृतत्वं
प्राप्नोति ॥ १०८-१०९ ॥

ज्ञेयं चारण्यकमहं यदादित्यादवाप्तवान् ।

योगशास्त्रं च मत्प्रोक्तं ज्ञेयं योगमभीप्सता ॥ ११० ॥

किंच, चित्तवृत्तेर्विषयान्तरतिरस्कारेणात्मनि स्थैर्यं योगस्तत्प्राप्त्यर्थं बृहदार-
ण्यकाख्यमादित्याद्यन्मया प्राप्तं तच्च ज्ञातव्यम् । तथा यन्मयोक्तं
योगशास्त्रं तदपि ज्ञातव्यम् ॥ ११० ॥

कथं पुनरसावात्मा ध्यातव्य इत्यत आह—

अनन्यविषयं कृत्वा मनोबुद्धिस्मृतीन्द्रियम् ।

ध्येय आत्मा स्थितो योऽसौ हृदये दीपवत्प्रभुः ॥ १११ ॥

आत्मव्यतिरिक्तविषयेभ्यो मनोबुद्धिस्मृतीन्द्रियाणि प्रत्याहृत्य आत्मै-
कविषयाणि कृत्वा आत्मा ध्येयः । योऽसौ प्रभुर्निर्वातस्थप्रदीप-
वदीप्यमानो निष्प्रकम्पो हृदि तिष्ठति । एतदेव तस्य ध्येयत्वं यच्चित्तवृत्ते-
र्वहिर्विषयावभासतिरस्कारेणात्मप्रवणतानाम शरावसंपुटनिरुद्धप्रभाप्रतानप्रसरस्येव
प्रदीपस्यैकनिष्ठत्वम् ॥ १११ ॥

यस्य पुनश्चित्तवृत्तिर्निराकारालम्बनतया समाधौ नाभिरमते तेन शब्दब्रह्मो-
पासनं कार्यमित्याह—

यथाविधानेन पठन्सामगायमविच्युतम् ।

सावधानस्तद्भ्यासात्परं ब्रह्माधिगच्छति ॥ ११२ ॥

साध्यायावगतमार्गानतिक्रमेण सामगायं सामगानम् । साम्नो गाना-

टिप्प०—१ जीवपरमात्मनोरभेदविज्ञानं विषयान्तरासंभिन्नं योगः; 'आत्मप्रयत्नसा-
पेक्षा विशिष्टा या मनोगतिः । तस्या ब्रह्मणि संयोगो योग इत्यभिधीयते' इति वचनात् ।
२ इदमेवोक्तं भगवता गीतायाम् (६।२५)—'शनैः शनैरुपरमेद्बुद्ध्या धृतिगृहीतया ।
आत्मसंस्थं मनः कृत्वा न किञ्चिदपि चिन्तयेत् ॥' इति ।

पाठा०—१ यथावधानेन पठन्साम गायत्यविस्तरम् A. २ स्तथाऽभ्या-
सात्प A.

त्मकत्वेऽपि गायमिति विशेषणं प्रगीतमन्त्रव्युदासार्थम् । अविच्युतमस्खलितं
सावधानः सामध्वन्यनुस्यूतात्मैकाग्रचित्तवृत्तिः पठंस्वदभ्यासवशात् तत्र
निष्णातः शब्दाकारशून्योपासनेन परं ब्रह्माधिगच्छति । तदुक्तम्—
‘शब्दब्रह्मणि निष्णातः परं ब्रह्माधिगच्छति’ इति ॥ ११२ ॥

यस्य पुनर्वैदिक्यां गीतौ चित्तं नाभिरमते तेन लौकिकगीतानुस्मृतात्मोपासनं
कार्यमित्याह—

अपरान्तकमुल्लोप्यं मद्रकं प्रकरीं तथा ।

औवेणकं सरोविन्दुमुत्तरं गीतकानि च ॥ ११३ ॥

ऋग्गाथा पाणिका दक्षविहिता ब्रह्मगीतिका ।

गेयमेतत्तदभ्यासकरणान्मोक्षसंज्ञितम् ॥ ११४ ॥

अपरान्तकोल्लोप्यमद्रकप्रकर्यौवेणकानि सरोविन्दुसहितं चोत्तर-
मित्येतानि प्रकरणाख्यानि सप्त गीतकानि । ‘च’शब्दादासारितवर्धमानकादि-
महागीतानि गृह्यन्ते । ऋग्गाथायाश्चतस्रो गीतिका इत्येतदपरान्तकादिगीत-
जातमध्यारोपितात्मभावं मोक्षसाधनत्वान्मोक्षसंज्ञितं मन्तव्यम् । तदभ्या-
सस्यैकाग्रतापादनद्वारेणात्मैकाग्रतापत्तिकारणत्वात् ॥ ११३-११४ ॥

वीणावादनतत्त्वज्ञः श्रुतिजातिविशारदः ।

तालज्ञश्चाप्रयासेन मोक्षमार्गं नियच्छति ॥ ११५ ॥

किंच, भरतादिमुनिप्रतिपादितवीणावादनतत्त्ववेदी । श्रूयत इति श्रुतिः
द्वाविंशतिविधा सप्तस्वरेषु । तथा हि—षड्जमध्यमपञ्चमाः प्रत्येकं चतुःश्रुतयः
ऋषभधैवतौ प्रत्येकं त्रिश्रुती गान्धारनिषादौ प्रत्येकं द्विश्रुती इति । जातयस्तु
षड्जादयः सप्त शुद्धाः संकरजातयस्त्वेकादशेत्येवमष्टादशविधास्तासु विशारदः
प्रवीणः । ताल इति गीतपरिमाणं कथ्यते । तत्स्वरूपज्ञश्च तदनुविद्धब्रह्मो-
पासनतया तालादिभङ्गभयाच्चित्तवृत्तेरात्मैकाग्रतायाः सुकरत्वादल्पायासेनैव मुक्ति-
पथं नियच्छति प्राप्नोति ॥ ११५ ॥

चित्तविक्षेपाद्यन्तरायहतस्य गीतज्ञस्य फलान्तरमाह—

गीतज्ञो यदि योगेन नाप्नोति परमं पदम् ।

रुद्रस्यानुचरो भूत्वा तेनैव सह मोदते ॥ ११६ ॥

गीतज्ञो यदि कथंचिद्योगेन परमं पदं नाप्नोति तर्हि रुद्रस्य सचिवो
भूत्वा तेनैव सह मोदते क्रीडति ॥ ११६ ॥

पाठा०—१ अनुस्मृतात्मैक क. २ अपरान्तिक A. ३ मकरीं ख.
४ त्रैवेणुकं सुराविन्दुसु A. ५ ऋग्गाथाः A. ६ ब्रह्मगीतिकाः A.
७ गायत्रेतत्त A. ८ प्रयत्नेन A. ९ गीतप्रमाणं कल्प्यते ख. १० गीतेन A.
११ भूत्वा सह तेनैव क. ड.

पूर्वोक्तमुपसंहरति—

अनादिरात्मा कथितस्तस्यादिस्तु शरीरकम् ।

आत्मनस्तु जगत्सर्वं जगत्श्चात्मसंभवः ॥ ११७ ॥

प्रागुक्तरीत्या अनादिरात्मा क्षेत्रज्ञस्तस्य च शरीरग्रहणमेवादिरुद्धवः कथितः 'अजः शरीरग्रहणाद्' (प्रा० ६९) इत्यत्र । परमात्मनश्च सकाशात्पृथिव्यादिसकलभुवनोद्भवः तस्मादुद्भूताच्च पृथिव्यादिभूतसंघाताजीवानां स्थूलशरीर-तया संभवश्च कथितः 'सर्गादौ स यथाकाशं' (प्रा० ७०) इत्यादिना ॥ ११७ ॥

एतदेव प्रश्नपूर्वकं विवृणोति—

कथमेतद्विमुह्यामः सदेवासुरमानवम् ।

जगदुद्भूतमात्मा च कथं तस्मिन्वदस्व नः ॥ ११८ ॥

यदेतत्सकलसुरासुरमनुजादिसहितं जगदात्मनः सकाशात्कथमुत्पन्नं, आत्मा च तस्मिन् जगति कथं तिर्यङ्नरसरीसृपादिशरीरभा-गभवतीत्येतस्मिन्नर्थे विमुह्यामः । अतो मोहापनुत्त्यर्थमस्माकं विस्तरशो वदस्व ॥ ११८ ॥

एवं मुनिभिः पृष्ठः प्रत्युत्तरमाह—

मोहजालमपास्येह पुरुषो दृश्यते हि यः ।

सहस्रकरपन्नेत्रः सूर्यवर्चाः सहस्रकः ॥ ११९ ॥

स आत्मा चैव यज्ञश्च विश्वरूपः प्रजापतिः ।

विराजः सोऽन्नरूपेण यज्ञत्वमुपगच्छति ॥ १२० ॥

इह जगति यदिदं स्थूलकलेवरादावनात्मन्यात्माभिमानरूपं मोहजालं तदपास्य तद्व्यतिरिक्तो यः पुरुषोऽनेककरचरणलोचनः सूर्यवर्चाः अनन्तरश्मिः सहस्रकः बहुशिरा दृश्यते । एतच्च तत्तद्गोचरशक्त्याधारतयोच्यते; तस्य साक्षात्कारादिसंबन्धाभावात् । स एवात्मा यज्ञः प्रजापतिश्च । यतोऽसौ विश्वरूपः सर्वात्मकः । वैश्वरूप्यमेव कथमिति चेत् । यस्मादसौ विराजः पुरोडाशाद्यन्नरूपेण यज्ञत्वमुपगच्छति । यज्ञाच्च वृष्ट्यादिद्वारेण प्रजासृष्टि-रित्येवं वैश्वरूप्यम् ॥ ११९-१२० ॥

पाठा०—१ आत्मनश्च A. २ संभूताश्च पृथिव्यादिभूतसंघाताः जीवानां ३ विराजं च A.

एतदेव प्रपञ्चयति—

यो द्रव्यदेवतात्यागसंभूतो रस उत्तमः ।

देवान्संतर्प्य स रसो यजमानं फलेन च ॥ १२१ ॥

संयोज्य वायुना सोमं नीयते रश्मिभिस्ततः ।

ऋग्यजुःसामविहितं सौरं धामोपनीयते ॥ १२२ ॥

स्वमण्डलादसौ सूर्यः सृजत्यमृतमुत्तमम् ।

यजन्म सर्वभूतानामशनानशनात्मनाम् ॥ १२३ ॥

तस्मादन्नात्पुनर्यज्ञः पुनरन्नं पुनः क्रतुः ।

एवमेतदनाद्यन्तं चक्रं संपरिवर्तते ॥ १२४ ॥

द्रव्यस्य चरुपुरोडाशादेर्देवतोद्देशेन त्यागाद्यो रसः अदृष्टरूपमात्मनः परिणत्यन्तरमुत्तमः सकलजगज्जन्मवीजतयोत्कृष्टतमः संभूतः स देवान्संप्रदानकारकभूतान्सम्यक्प्रीणयित्वा यजमानं चाभिलषितफलेन संयोज्य पवनेन प्रेर्यमाणश्चन्द्रमण्डलं प्रति नीयते । ततः शशिमण्डलाद्रश्मिभिर्भानुमण्डलम् । सैषा त्रयैव विद्या तपतीत्यभेदाभिधानात् ऋग्यजुःसाममयं प्रत्युपनीयते । ततश्च स्वमण्डलादसौ सूर्योऽमृतरसं वृष्टिरूपमुत्तमं यत्सकलभूतानामशनानशनात्मनां चराचराणां जनननिमित्तं तत्सृजति । तस्माद्वृष्टिसंपादितौषधिमयात्प्रजोत्पत्तिहेतोरन्नात्पुनर्यज्ञः, यज्ञाच्च पूर्वमिहितं भक्ष्या पुनरन्नं, अन्नाच्च पुनः क्रतुरित्येवमेतदखिलं संसारचक्रं प्रवाहरूपेणोत्पत्तिविनाशविरहितं सम्यक्परिवर्तत इत्यनेन क्रमेणात्मनः सकाशादखिलजगदुत्पत्तिः । तत्र चात्मनः स्वकर्मनुरूपविग्रहपरिग्रहः ॥ १२१-१२४ ॥

ननु यद्यात्मनः संसरणमनाद्यन्तं तर्ह्यनिर्मुक्तिप्रसङ्ग इत्यत आह—

अनादिरात्मा संभूतिर्विद्यते नान्तरात्मनः ।

समवायी तु पुरुषो मोहेच्छाद्वेषकर्मजः ॥ १२५ ॥

यद्यप्यात्मनोऽनादित्वात्संभूतिर्न विद्यते अन्तरात्मनः शरीरव्यापिनः तथापि पुरुषः शरीरेण समवायी भवति भोगायतने सुखदुःखात्मकं भोग्यजातमुपभुङ्क्ते इत्येवं भूतेन संबन्धेन संबन्धी भवत्येव । स च समवायो मोहेच्छाद्वेषजनितकर्मनिर्मेयो नतु निसर्गजातः । तस्य कार्यत्वेन विनाशोपपत्तेर्न निर्मुक्तिः ॥ १२५ ॥

आत्मनो जगज्जन्मेत्युक्तं तत्प्रपञ्चयितुमाह—

सहस्रात्मा मया यो व आदिदेव उदाहृतः ।

मुखवाहूरुपजाः स्युस्तस्य वर्णा यथाक्रमम् ॥ १२६ ॥

पाठा०—१ त्यागात्संभूतो A. २ तन्मण्डलमसौ A. ३ प्रत्युपनीयते क.
४ मिहितसंज्ञात्पुनरन्नं क.

पृथिवी पादतस्तस्य शिरसो घौरजायत ।

नस्तः प्राणा दिशः श्रोत्रात्स्पर्शाद्वायुर्मुखाच्छिखी ॥ १२७ ॥

मनसश्चन्द्रमा जातश्चक्षुषश्च दिवाकरः ।

जघनादन्तरिक्षं च जगच्च सचराचरम् ॥ १२८ ॥

योऽसौ सकलजीवात्मकतया प्रपञ्चात्मकतया च सहस्रात्मा बहुरूपस्तथा सकलजगद्धेतुतया आदिदेवो मया युष्माकमुदाहृतः तस्य वदनभुजसविधचरण-जाता यथाक्रममग्रजन्मादयश्चत्वारो वर्णाः । तथा तस्य पादाद्भूमिः, मस्तकात्सुरसञ्ज, त्राणात्प्राणाः कर्णात्कुम्भः स्पर्शात्पवनः, वदनाद्भुतबहः, मनसः शशाङ्कः, नेत्राद्भानुः, जघनाद्भग्नं, जङ्गमाजङ्गमात्मकं जगच्च ॥ १२६-१२८ ॥

अत्र चोदयन्ति—

यद्येवं स कथं ब्रह्मन्पापयोनिषु जायते ।

ईश्वरः स कथं भावैरनिष्टैः संप्रयुज्यते ॥ १२९ ॥

हे ब्रह्मन् योगीश्वर! यद्यात्मैव जीवादिभावं भजते तर्हि कथमसौ पाप-योनिषु मृगपक्ष्यादिषु जायते? अथ मोहरागद्वेषादिदोषदुष्टत्वात्तत्र जन्मेत्यु-च्यते । तच्च न, -यस्मादीश्वरः स्वतन्त्रः कथमनिष्टैर्मोहरागादिभावं संयुज्यते? ॥ १२९ ॥

करणैरन्वितस्यापि पूर्वं ज्ञानं कथं च न ।

वेत्ति सर्वगतां कस्मात्सर्वगोऽपि न वेदनाम् ॥ १३० ॥

किंच, तथेदमप्यत्र दूषणम् । मनःप्रभृतिज्ञानोपायैः सहितस्यापि तस्यात्मनः पूर्वज्ञानं जन्मान्तरानुभूतविषयं कस्माज्जोत्पद्यते? तथा सर्वप्राणि-गतां वेदनां सुखदुःखादिरूपां स्वयं सर्वगोऽपि सर्वदेहगतोऽपि कस्मान्न वेत्ति? तस्मादात्मैवेश्वरो जीवादिभावं भजत इत्युक्तम् ॥ १३० ॥

तत्र पूर्वचोद्यस्योत्तरमाह—

अन्त्यपक्षिस्थावरतां मनोवाकायकर्मजैः ।

दोषैः प्रयाति जीवोऽयं भवं योनिशतेषु च ॥ १३१ ॥

यद्यपीश्वरः स्वरूपेण सत्यज्ञानानन्दलक्षणः तथाप्यविद्यासमावेशवशान्मोह-रागादिभावैरभिभूयमानो नानाहीनयोनिजननसाधनं मानसादित्रिविधं कर्म-निचयमाचरति । तेन चान्यादिहीनयोनितामापद्यते । अन्त्याश्चण्डाला-दयः, पक्षिणः काकादयः, स्थावरा वृक्षादयः तेषां भावोऽन्यपक्षिस्थाव-

पाठा०—१ शिरस्तो A. २ तत्तज्जन्मेत्युच्यते ड. ३ करणेनान्वितस्य ख. ४ पूर्वज्ञानं कथं च न A. ५ सर्वज्ञोपि ड.

रता तां यथाक्रमेण मनोवाक्कायारब्धकर्मदोषैर्जन्मसहस्रेष्वयं जीवः
प्राप्नोति ॥ १३१ ॥

अनन्ताश्च यथा भावाः शरीरेषु शरीरिणाम् ।

रूपाण्यपि तथैवेह सर्वयोनिषु देहिनाम् ॥ १३२ ॥

किंच, शरीरिणां जीवानां शरीरेषु भावा अभिप्रायविशेषाः सत्त्वाद्यु-
द्रेकतारतम्याद्यथाऽनन्तास्तथा तत्कार्याण्यपि रूपाणि कुब्जवामनत्वादीनि
देहिनां सर्वयोनिषु भवन्ति ॥ १३२ ॥

ननु यदि कर्मजन्यानि कुब्जत्वादीनि तर्हि कर्मानन्तरमेव तैर्भवितव्यमित्या-
शङ्क्याह—

विपाकः कर्मणां प्रेत्य केषांचिदिह जायते ।

इह वाऽमुत्र वैकेषां भावस्तत्र प्रयोजनम् ॥ १३३ ॥

केषांचिज्ज्योतिष्टोमादिकर्मणां विपाकः फलं प्रेत्य देहान्तरे भवति ।
केषांचित्कारीर्यादिकर्मणां वृष्ट्यादिफलमिहैव भवति । केषांचिच्चित्रादीनां
फलं पश्चादिकमिह देहान्तरे वेल्यनियतम् । नह्यनन्तरमेव कर्मफलेन भवितव्य-
मिति शास्त्रार्थः । अत्र च कर्मणां शुभाशुभफलजनकत्वे सत्त्वादिभाव एव
प्रयोजकभूतस्तदायत्तत्वात्फलतारतम्यस्य ॥ १३३ ॥

मनोवाक्कायकर्मजैरन्यादियोनीः प्राप्नोतीत्युक्तं, तत्प्रपञ्चयितुमाह—

परद्रव्याण्यभिध्यायंस्तथानिष्ठानि चिन्तयन् ।

वितथाभिनिवेशी च जायतेऽन्यासु योनिषु ॥ १३४ ॥

परधनानि कथमहमपहरेयमित्याभिमुख्येन ध्यायंस्तथाऽनिष्ठानि
ब्रह्महत्यादीनि हिंसात्मकानि करिष्यामीति चिन्तयन् वितथे असत्यभूते
वस्तुनि अभिनिवेशः पुनः पुनः संकल्पस्तद्वांश्च श्वचण्डालाद्यन्त्ययोनिषु
जायते ॥ १३४ ॥

पुरुषोऽनृतवादी च पिशुनः परुषस्तथा ।

अनिबद्धप्रलापी च मृगपक्षिषु जायते ॥ १३५ ॥

किंच, यस्त्वनृतवदनशीलः पुरुषः पिशुनः कर्णेजपः परुषः परोद्वेग-
करभाषी अनिबद्धप्रलापी प्रकृतसङ्गतार्थवादी च बुद्धिपूर्वाबुद्धिपूर्वादितारत-
म्याद्वीनोत्कृष्टेषु मृगपक्षिषु जायते ॥ १३५ ॥

पाठा०—१ अनन्ता हि A. २ इह चामुत्र वैकेषां A. ३ योनितां
प्राप्नोतीति ड. ४ पुरुषस्तथा A. ५ पूर्वावृत्त्यादि ख.

या० ३३

अदत्तादाननिरतः परदारोपसेवकः ।

हिंसकश्चाविधानेन स्थावरेष्वभिजायते ॥ १३६ ॥

किंच, अदत्तादाननिरतः अदत्तपरधनापहारप्रसक्तः परदारप्रसक्तश्च अविहितमार्गेण प्राणिनां घातकश्च दोषगुरुलघुभावतारतम्यात्तल्लताप्रता-
नादिस्थावरेषु जायते ॥ १३६ ॥

सत्त्वादिगुणपरिपाकमाह—

आत्मज्ञः शौचवान्दान्तस्तपस्वी विजितेन्द्रियः ।

धर्मकृद्वेदविद्यावित्सात्त्विको देवयोनिताम् ॥ १३७ ॥

आत्मज्ञो विद्याधनाभिजनाद्यभिमानरहितः, शौचवान् बाह्याभ्यन्तरशौच-
युक्तः, दान्त उपशमान्वितः, तपस्वी कृच्छ्रादितपोयुक्तः, तथेन्द्रियार्थेष्व-
प्रसक्तः, नित्यनैमित्तिकधर्मानुष्ठाननिरतः, वेदार्थवेदी च यः, सात्त्विकः ।
स च सत्त्वोद्रेकतारतम्यैवशादुत्कृष्टोत्कृष्टतरसुरयोनितां प्राप्नोति ॥ १३७ ॥

असत्कार्यरतोऽधीर आरम्भी विषयी च यः ।

स राजसो मनुष्येषु मृतो जन्माधिगच्छति ॥ १३८ ॥

किंच, असत्कार्येषु तूर्यवादित्रयत्यादिष्वभिरतो यः तथा अधीरो
व्यग्रचित्तः आरम्भी सदा कार्याकुलो विषयेष्वतिप्रसक्तश्च, स रजो-
गुणयुक्तः । तदुगतारतम्याद्धीनोत्कृष्टमनुष्यजातिषु मरणानन्तरमुत्पत्तिं
प्राप्नोति ॥ १३८ ॥

निद्रालुः क्रूरकृल्लुब्धो नास्तिको याचकस्तथा ।

प्रमादवान्भिन्नवृत्तो भवेत्तिर्यक्षु तामसः ॥ १३९ ॥

तथा च, यः पुनर्निद्राशीलः, प्राणिपीडाकरो, लोभयुक्तश्च, तथा
नास्तिको धर्मादेर्निन्दकः, याचनशीलः, प्रमादवान् कार्याकार्यविवेक-
शून्यः, विरुद्धाचारश्च; असौ तमोगुणयुक्तस्तत्तारतम्याद्धीनहीनतरपश्वादि-
योनिषु जायते ॥ १३९ ॥

पूर्वोक्तमुपसंहरति—

रजसा तमसा चैवं समाविष्टो भ्रमन्निह ।

भावैरनिष्टैः संयुक्तः संसारं प्रतिपद्यते ॥ १४० ॥

एवमविद्याविद्धोऽयमात्मा रजस्तमोभ्यां सम्यगाविष्ट इह संसारे पर्य-
टन् नानाविधदुःखप्रदैर्भावैरभिभूतः पुनः पुनः संसारं देहग्रहणं प्राप्नो-
तीति । ईश्वरः स कथं भावैरनिष्टैः संप्रयुज्यत इत्यस्य चोद्यस्यानवकाशः ॥ १४० ॥

पाठा०—१ स्थावरेषूपजायते A. २ धर्मकृद्वेदविद्याति सात्त्विको A.
३ तारतम्यादुत्कृष्ट क. ४ पुनर्जन्माधिगच्छति A.

यतिधर्म० १३६-४४] आत्मन्यपक्करणे ज्ञातृत्वाभावः

३८७

यदपि 'करणैरन्वितस्यापि' (प्रा० १३०) इति द्वितीयं चोद्यं तस्योत्तरमाह—

मलिनो हि यथाऽऽदर्शो रूपालोकस्य न क्षमः ।

तथाऽविपक्करण आत्मज्ञानस्य न क्षमः ॥ १४१ ॥

यद्यप्यात्मा अन्तःकरणादिज्ञानसाधनसंपन्नस्तथापि जन्मान्तरानुभूतार्थावबोधे न समर्थः अविपक्करणो रागादिमलाक्रान्तचित्तो यस्मात्, यथा दर्पणो मलच्छन्नो रूपज्ञानोत्पादनसमर्थो न भवति ॥ १४१ ॥

ननु प्राग्भवीयज्ञानस्याप्यात्मप्रकाशत्वात् तस्य च स्वतःसिद्धत्वान्नानुपलम्भो युक्त इत्याशङ्क्याह—

कद्वेर्वारौ यथाऽपक्वे मधुरः सत्रसोऽपि न ।

प्राप्यते ह्यात्मनि तथा नापक्करणे ज्ञाता ॥ १४२ ॥

अपक्वे कद्वेर्वारौ तिक्तकर्कटिकायां विद्यमानोऽपि मधुरो रसो यथा नोपलभ्यते तथात्मन्यपक्करणे विद्यमानापि ज्ञाता ज्ञातृता प्राग्भवीयवस्तुगोचरा न प्राप्यते ॥ १४२ ॥

'वेत्ति सर्वगतां कस्मात्सर्वगोऽपि न वेदनाम्' (प्रा० १३०) इति यदुक्तं, तत्रोत्तरमाह—

सर्वाश्रयां निजे देहे देही विन्दति वेदनाम् ।

योगी मुक्तश्च सर्वासां यो न चाप्नोति वेदनाम् ॥ १४३ ॥

यः पुनर्देही देहाभिमानयुक्तः, स सर्वाश्रयामाध्यात्मिकादिहैषां वेदनां स्वकर्मोपाजित एव देहे प्राप्नोति, न देहान्तरगतां भोगायतनारम्भादृष्टवैलक्षण्यादेव; यस्तु योगी मुक्तो मुक्ताहंकारादिः सकलक्षेत्रज्ञगतानां सुखदुःखादिसंविदां वेदिता भवति परिपक्करणत्वात् ॥ १४३ ॥

नन्वेकस्मिन्नात्मनि सुरनरादिदेहेषु भेदप्रलययो न घटत इत्याशङ्क्याह—

आकाशमेकं हि यथा घटादिषु पृथग्भवेत् ।

तथात्मैको ह्यनेकश्च जलाधारेष्विवांशुमान् ॥ १४४ ॥

यथैकमेव गगनं कूपकुम्भाद्युपाधिभेदभिन्नं नानेवानुभूयते, यथा वा भानुरेकोऽपि भिन्नेषु जलभाजनेषु करकमणिकमल्लिकादिषु नानेवानुभूयते, तथैकोऽप्यात्मा अन्तःकरणोपाधिभेदेन नाना प्रतीयते । द्वितीयदृष्टान्तोपादानमात्मभेदस्यापारमार्थिकत्वद्योतनार्थम् ॥ १४४ ॥

पाठा०—१ अन्तःकरणादेर्ज्ञानं ख. २ कद्वेर्वारौ A. ३ ज्ञाता चाप्नोति वेदनाम् A., यो न चाप्नोति क. ४ त्मिकादिबहुरूपां ख.

‘पञ्चधातून्स्वयं षष्ठ आदत्ते युगपत्प्रभुः’ (प्रा० ७२) इत्याद्युक्तमर्थमुपसंहृत्याह—

ब्रह्मखानिलतेजांसि जलं भूश्चेति धातवः ।

इमे लोका एष चात्मा तस्माच्च सचराचरम् ॥ १४५ ॥

ब्रह्म आत्मा, खं गगनं, अनिलो वायुः, तेजोऽग्निः, जलं प्रसिद्धं, भूश्चेत्येते वातादिधातव एव शरीरं व्याप्य धारयन्तीति धातवोऽग्निधीयन्ते । तत्र खादयः पञ्च धातवः लोकयन्ते दृश्यन्ते इति लोकाः । जडा इति यावत् । एष चिद्धातुरात्मा एतस्माज्जडाजडसमुदायात्स्थावरजङ्गमात्मकं जगदुत्पद्यते ॥ १४५ ॥

कथमसावात्मा जगत्सृजतीत्याह—

मृदण्डचक्रसंयोगात्कुम्भकारो यथा घटम् ।

करोति तृणमृत्काष्ठैर्गृहं वा गृहकारकः ॥ १४६ ॥

हेममात्रमुपादाय रूपं वा हेमकारकः ।

निजलालासमायोगात्कोशं वा कोशकारकः ॥ १४७ ॥

कारणान्येवमादाय तासु तास्विह योनिषु ।

सृजत्यात्मानमात्मा च संभूय करणानि च ॥ १४८ ॥

यथा हि कुलालो मृच्चकचीवरादिकं कारणजातमुपादाय करकशरावादिकं नानाविधकार्यजातं रचयति, यथा वा वर्धकस्तृणमृत्काष्ठैः परस्परसापेक्षैः एकं गृहाख्यं कार्यं करोति, यथा वा हेमकारः केवलं हेमोपादाय हेमानुगतमेव कटकमुकुटकुण्डलादिकार्यमुत्पादयति, यथा वा कोशकारकः कीटविशेषो निजलालयारब्धमात्मबन्धनं कोशाख्यमारभते, तथा-त्मापि पृथिव्यादीनि साधनानि परस्परसापेक्षाणि, तथा करणान्यपि श्रोत्रादीन्युपादाय अस्मिन्संसारे तासु तासु सुरादियोनिषु स्वयमेवात्मानं निजकर्मबन्धवद्धं शरीरितया सृजति ॥ १४६-१४८ ॥

किं पुनर्वैषयिकज्ञानेन्द्रियव्यतिरिक्तात्मसद्भावे प्रमाणमित्याशङ्क्याह—

महाभूतानि सत्यानि यथात्मापि तथैव हि ।

कोऽन्यथैकेन नेत्रेण दृष्टमन्येन पश्यति ॥ १४९ ॥

वाचं वा को विजानाति पुनः संश्रुत्य संश्रुताम् ।

यथा हि पृथिव्यादिमहाभूतानि सत्यानि प्रमाणागम्यत्वात् तथाऽऽत्मापि सत्यः । अन्यथा यदि बुद्धीन्द्रियव्यतिरिक्तो ज्ञाता ध्रुवो न स्यात्तर्हि एकेन चक्षुरिन्द्रियेण दृष्टं वस्तु अन्येन स्पर्शनेन्द्रियेण को विजानाति ‘यमहम-द्राक्षं तमहं स्पृशामि’ इति ॥ तथा कस्यचित्पुरुषस्य वाचं पूर्वं श्रुत्वा

पाठा०—१. सृजत्यात्मानमात्मैव A.

प्रतिधर्म० १४५-१५५] संसारस्य स्वरूपं परिपाकश्च

३८९.

पुनः श्रूयमाणां वाचं तस्य वागियमिति कः प्रत्यभिजानाति । तस्मात्
ज्ञानेन्द्रियातिरिक्तो ज्ञाता भुव इति सिद्धम् ॥ १४९^३ ॥

अतीतार्थस्मृतिः कस्य को वा स्वप्नस्य कारकः ॥ १५० ॥

जातिरूपवयोवृत्तविद्यादिभिरहंकृतः ।

शब्दादिविषयोद्योगं कर्मणा मनसा गिरा ॥ १५१ ॥

किंच, यद्यात्मा भुवो न स्यात् तर्ह्यनुभूतार्थगोचरा स्मृतिः पूर्वानुभव-
भावितसंस्कारोद्बोधनिबन्धना कस्य भवेत् ? नह्यन्येन दृष्टे वस्तुन्यन्यस्य स्मृति-
रूपपद्यते । तथा कः स्वप्नज्ञानस्य कारकः । नहीन्द्रियाणामुपरतव्यापाराणां
तत्कारकत्वम् । तथाहमेवाभिजनत्वादिसंपन्न इत्येवंविधोऽनुसंधानप्रत्ययः
कस्य भवति स्थिरात्मव्यतिरिक्तस्य ? तथा शब्दस्पर्शादिविषयोपभोगसिद्ध्य-
र्थमुद्योगं मनोवाक्कायैः कः कुर्यात् ? तस्मादपि बुद्धीन्द्रियव्यतिरिक्त आत्मा
स्थितः ॥ १५०-१५१ ॥

उपासनाविशेषविध्यर्थं संसारस्य रूपं विवृण्वन्नाह—

स संदिग्धमतिः कर्मफलमस्ति न वेति वा ।

विभुतः सिद्धमात्मानमसिद्धोऽपि हि मन्यते ॥ १५२ ॥

योऽसौ पूर्वोक्त आत्मा विभुतोऽहंकारदूषितः स सकलकर्मसु फलमस्ति
न वेति संदिग्धमतिर्भवति । तथाऽसिद्धोऽप्यकृतार्थोऽपि सिद्धमेव
कृतार्थमात्मानं मन्यते ॥ १५२ ॥

मम दाराः सुतामात्या अहमेषामिति स्थितिः ।

हिताहितेषु भावेषु विपरीतमतिः सदा ॥ १५३ ॥

किंच, तस्य विभुतमतेर्मम कलत्रपुत्रप्रेष्यादयोऽहमेषामित्यतीव मम-
ताकुलस्थितिर्भवति । तथा हिताहितकरे कार्यप्रकरे स विभुतमतिर्विप-
रीतमतिः सदा भवेत् ॥ १५३ ॥

ज्ञेयं प्रकृतौ चैव विकारे चाविशेषवान् ।

अनाशकानलाघातजलप्रपतनोद्यमी ॥ १५४ ॥

एवंवृत्तोऽविनीतात्मा वितथाभिनिवेशवान् ।

कर्मणा द्वेषमोहाभ्यामिच्छया चैव बध्यते ॥ १५५ ॥

किंच, ज्ञेयं जानातीति ज्ञेयज्ञस्तस्मिन्नात्मनि प्रकृतौ चात्मनो गुणसाम्याव-

पाठा०—१ अतीतार्थस्मृतिः क. ग., अतीतार्था A. २ विषये सक्तः A.
३ सिद्धयर्थं ड. ४ संभुतः A. ५ ज्ञेये च प्रकृतौ विकारे चावि A. ६ अना-
शकानलापात् A.

स्थायां विकारे चाहंकारादावविशेषवान् विवेकानभिज्ञो भवति । तथानाश-
नहुताशनाम्बुप्रवेशविषाशनादिषु विप्लववशात्कृतप्रयत्नो भवेत् । एवं
नानाप्रकाराकार्यप्रवृत्तोऽविनीतात्माऽसंयतात्मा असत्कार्याभिनिवेशयु-
क्तः सन् तत्कृतकर्मजातेन रागद्वेषाभ्यां मोहेन च बध्यते ॥ १५४-१५५ ॥

शरीरग्रहणद्वारेण कथं पुनस्तस्य विषमभो भवतीत्यत आह—

आचार्योपासनं वेदशास्त्रार्थेषु विवेकिता ।

तत्कर्मणामनुष्ठानं सङ्गः सद्भिर्गिरः शुभाः ॥ १५६ ॥

रूपालोकालम्भविगमः सर्वभूतात्मदर्शनम् ।

त्यागः परिग्रहाणां च जीर्णकाषायधारणम् ॥ १५७ ॥

विषयेन्द्रियसंरोधस्तन्द्रालस्यविवर्जनम् ।

शरीरपरिसंख्यानं प्रवृत्तिष्वघदर्शनम् ॥ १५८ ॥

नीरजस्तमसा सत्त्वशुद्धिर्निःस्पृहता शमः ।

एतैरुपायैः संशुद्धः सत्त्वयोग्यमृती भवेत् ॥ १५९ ॥

विद्यार्थमाचार्यसेवा, वेदान्तार्थेषु पातञ्जलादियोगशास्त्रार्थेषु च विवेकि-
त्वम्, तत्प्रतिपादितध्यानकर्मणामनुष्ठानम्, सत्पुरुषसङ्गः प्रियहितवचन-
त्वम्, ललनालोकनालम्भयोः परित्यागः, सर्वभूतेष्वामत्वदर्शनं समत्व-
दर्शनम्, परिग्रहाणां च पुत्रक्षेत्रकलत्रादीनां त्यागः, जीर्णकाषायधार-
णम्, तथा शब्दस्पर्शादिविषयेषु श्रोत्रादीन्द्रियाणां प्रवृत्तिनिरोधः,
तन्द्रा निद्रानुकारिणी, आलस्यमनुत्साहः तयोर्विशेषेण त्यागः, शरीरस्य
परिसंख्यानमस्थिराशुचित्वादिदोषानुसंधानम्, तथा सकलगमनादिषु प्रवृ-
त्तिषु सूक्ष्मप्राणिबन्धादिदोषपरामर्शः, तथा रजस्तमोविधुरता, प्राणा-
यामादिभिर्भावशुद्धिः, निःस्पृहता विषयेष्वनभिलाषः, शमो बाह्यान्तः-
करणसंयमः, एतैराचार्योपासनादिभिरुपायैः सम्यक् शुद्धः केवलसत्त्वयुक्तो
ब्रह्मोपासनेनामृती भवेत् मुक्तो भवति ॥ १५६-१५९ ॥

कथममृतत्वप्राप्तिरित्यत आह—

तत्त्वस्मृतेरुपस्थानात्सत्त्वयोगात्परिक्षयात् ।

कर्मणां संनिकर्षाच्च सतां योगः प्रवर्तते ॥ १६० ॥

आत्माख्यतत्त्वस्मृतेरात्मनि निश्चलतयोपस्थानात् सत्त्वशुद्धियोगात्के-
वलसत्त्वगुणयोगात्कर्मबीजानां परिक्षयात् सत्पुरुषाणां च संबन्धात्
आत्मयोगः प्रवर्तते ॥ १६० ॥

पाठा०—१ वेदशास्त्रस्य च विवेचनम् A. २ स च योग्य A.

यतिधर्म० १५६-६४] अपटुसंस्कारिणः प्रागननुस्मृतिः ३९१

शरीरसंक्षये यस्य मनः सत्त्वस्थमीश्वरम् ।

अविप्लुतमतिः सम्यक्सं जातिसंस्मरतामियात् ॥ १६१ ॥

किंच, यस्य पुनर्योगिनोऽविप्लुतमतेः शरीरसंक्षयसमये मनः सत्त्वयुक्तं सम्यगेकाग्रतयेश्वरं प्रति व्याप्रियते स यद्युपासनाप्रयोगाप्रवीणतयात्मानं नाधिगच्छति तर्हि विशिष्टसंस्कारपाटववशेन जात्यन्तरानुभूतकृमिकीटादिना-
नागर्भवासादिसमुद्भूतदुःखस्मरत्वं प्राप्नुयात् । तत्स्मरणेन च जातोद्वेगतस्त-
द्विच्छेदकारिणि मोक्षे प्रवर्तते ॥ १६१ ॥

यस्त्वेपटुसंस्कारतया पूर्वां जातिं न स्मरति तस्य का गतिरित्यत्राह—

यथा हि भरतो वर्णैर्वर्णयत्यात्मनस्तनुम् ।

नानारूपाणि कुर्वाणस्तथात्मा कर्मजास्तनूः ॥ १६२ ॥

भरतो नटः, स यथा रामरावणादिनानारूपाणि कुर्वाणः सितासितपीतादिभि-
र्वर्णैरात्मनस्तनुं वर्णयति रचयति तथैवात्मा तत्तत्कर्मफलोपभोगार्थं
कुब्जवामनादिनानारूपाणि कर्मनिमित्तानि कलेवराण्यादत्ते ॥ १६२ ॥

कालकर्मात्मवीजानां दोषैर्मातुस्तथैव च ।

गर्भस्य वैकृतं दृष्टमङ्गहीनादि जन्मनः ॥ १६३ ॥

किंच, न केवलं कर्मैव कुब्जवामनत्वादिनिमित्तं, किंतु कालकर्मणि स्वकारण-
स्वपितृवीजदोषो मातृदोषश्चेति सर्वमेतत्सहकारिकारणम् । एतेन दृष्टादृष्ट-
स्वरूपेण कारणकलापेन गर्भस्याङ्गहीनत्वादिविकारो जन्मन आरभ्यानिय-
तकालो दृष्टः ॥ १६३ ॥

ननु प्राकृतिकप्रलयावसरे महदाद्यखिलविकारविनाशे कर्मणो नाशात्कथं
तन्निबन्धनः प्रथमपिण्डपरिग्रह इत्याशङ्क्याह—

अहंकारेण मनसा गत्या कर्मफलेन च ।

शरीरेण च नात्मायं मुक्तपूर्वः कथंचन ॥ १६४ ॥

मनोऽहंकारौ प्रसिद्धौ, गतिः संसरणहेतुभूतो दोषराशिः, कर्मफलं
धर्माधर्मरूपम्, शरीरं लिङ्गात्मकम्; एतैरहंकारादिभिरयमात्मा कदाचि-
दपि न मुच्यते यावन्मोक्षः ॥ १६४ ॥

पाठा०—१ अविप्लुतस्मृतिः सम्यग्जातिः २ जातिसंस्मरतामियात् A.
३ यत्स्वयं दुःसंस्कार स्वः ४ जन्मतः ५ स्वपितृकारणक्रीज स्वः ६ आरभ्य-
नियतं ड.

ननु प्रतिनियतकर्मणां जीवानां प्रतिनियतकालमेवोपरतिर्युक्ता, न पुनः संग्रा-
मादौ युगपदकाले प्राणसंक्षय इत्याशङ्क्याह—

वर्त्याधारस्तेहयोगाद्यथा दीपस्य संस्थितिः ।

विक्रियापि च दृष्टैवमकाले प्राणसंक्षयः ॥ १६५ ॥

यथा हि खलु तैलक्लिन्नानेकैर्वर्तिवर्तिनीनां नानाज्वालाणां युगपदस्थ-
स्थितिः तासां च स्थितानां तदुत्तरं दोधूयमानपवनाहरिरूपविपत्तिहेतूपनिपात-
योगपद्याद्युगपदुपरतिर्यथा भवति तथैव रथिसारथिवाजिकुञ्जरादिजीवानां
युद्धाख्योपरतिहेतुयोगपद्यादकालेऽपि प्राणपरिक्षयो नातुपपन्नः । एतदुक्तं
भवति—प्रतिनियतकालविपत्तिहेतुभूतादृष्टस्य तद्विरुद्धकार्यकरदृष्टहेतूपनिपातेन
प्रतिबन्ध इति ॥ १६५ ॥

मोक्षमार्गमाह—

अनन्ता रश्मयस्तस्य दीपवद्यः स्थितो हृदि ।

सितासिताः कर्बुरूपाः कपिला नीललोहिताः ॥ १६६ ॥

ऊर्ध्वमेकः स्थितस्तेषां यो भिन्वा सूर्यमण्डलम् ।

ब्रह्मलोकमतिक्रम्य तेन याति परां गतिम् ॥ १६७ ॥

योऽसौ हृदि प्रदीपवत्स्थितो जीवस्तस्यानन्ता रश्मयो नाड्यः सुख-
दुःखहेतुभूताः 'द्वासप्ततिसहस्राणि' (प्रा० १०८) इत्यादिनोक्ताः सितासित-
कर्बुरादिरूपाः सर्वतः स्थितास्तेषामेको रश्मिरूर्ध्वं व्यवस्थितः योऽसौ
मार्तण्डमण्डलं निर्भिद्य हिरण्यगर्भनिलयं चातिक्रम्य वर्तते तेन
जीवः परां गतिमपुनरावृत्तिलक्षणां प्राप्नोति ॥ १६६-१६७ ॥

स्वर्गमार्गमाह—

यदस्यान्यद्रश्मिशतमूर्ध्वमेव व्यवस्थितम् ।

तेन देवशरीराणि सधामानि प्रपद्यते ॥ १६८ ॥

यदस्यात्मनो मुक्तिमार्गभूताद्रश्मेरन्यद्रश्मिशतमूर्ध्वाकारमेव व्यवस्थितं
तेन सुरशरीराणि तैजसानि सुखैकभोगाधिकरणानि सधामानि कनकरजत-
रत्नरचितामरपुरसहितानि प्रपद्यते ॥ १६८ ॥

पाठा०—१ देहसंक्षयः. A. २ नेकवर्तिनीनां ऊ. ३ स्थितानां
पटुतरदोधूयमान ऊ. ४ कर्बुनीलाः कपिलाः पीतलोहिताः ऊ.; बभ्रु-
नीलाः A.

संसरणमार्गमाह—

येऽनेकरूपाश्चाधस्ताद्रश्मयोऽस्य मृदुप्रभाः ।

इह कर्मोपभोगाय तैः संसरति सोऽवशः ॥ १६९ ॥

ये पुनस्तस्याधस्ताद्रश्मयो मृदुप्रभास्तैरिह फलोपभोगार्थं संसारे
संसरति अवशः स्वकृतकर्मपरतन्त्रः ॥ १६९ ॥

भूतचैतन्यवादिपक्षं परिजिहीर्षुराह—

वेदैः शास्त्रैः सविज्ञानैर्जन्मना मरणेन च ।

आर्त्या गत्या तथाऽगत्या सत्येन ह्यनृतेन च ॥ १७० ॥

श्रेयसा सुखदुःखाभ्यां कर्मभिश्च शुभाशुभैः ।

निमित्तशाकुनज्ञानग्रहसंयोगजैः फलैः १७१ ॥

तारानक्षत्रसंचारैर्जागरैः स्वप्नजैरपि ।

आकाशपवनज्योतिर्जलभूतिमिरैस्तथा ॥ १७२ ॥

मन्वन्तरैर्युगप्राप्त्या मन्त्रौषधिफलैरपि ।

वित्तात्मानं वेद्यमानं कारणं जगतस्तथा ॥ १७३ ॥

वेदैः 'स एष नेति नेत्यात्मा' (बृह. ३।१।२६) इति, 'अस्थूलमनण्वहस्वम-
पाणिपादम्' (बृ. ३।८।८) इत्यादिभिः । शास्त्रैश्च सीमांसान्वीक्षिक्यादिभिः ।
विज्ञानैश्च 'भमेदं शरीरम्' इत्यादिदेहव्यतिरिक्तात्मानुभवैः । तथा जन्ममरणाभ्यां
जन्मान्तरानुष्ठितधर्मधर्मनियताभ्यां देहातिरिक्तात्मानुमानम् । आर्त्या जन्मान्त-
रगतकर्मानुष्ठाननियतया, तथा गमनागमनाभ्यां ज्ञानेच्छाप्रयत्नाधारनियताभ्या-
मपि भौतिकदेहातिरिक्तात्मानुमानम् । नहि देहस्य चैतन्यादि संभवति । यतः
कारणगुणप्रक्रमेण कार्यद्रव्ये वैशेषिकगुणारम्भो दृष्टः । नच तत्कारणभूतपार्थिव-
परमाण्वादिषु चैतन्यादिसमवायः संभवति । तदारब्धस्तम्भकुम्भादिभौतिकेष्व-
नुपलम्भात् । नच मदशक्तिवदुदकादिद्रव्यान्तरसंयोगज इति वाच्यम्; शक्तेः
साधारणगुणत्वात् । अतो भौतिकदेहातिरिक्तैश्चैतन्यादिसमवाय्यङ्गीकर्तव्यः ।
सत्यानृते प्रसिद्धे, श्रेयो हितप्राप्तिः, सुखदुःखे आमुष्मिके, तथा शुभ-
कर्मानुष्ठानमशुभकर्मपरित्यागः । एतैश्च ज्ञाननियतैर्देहातिरिक्तात्मानुमानम् ।
निमित्तं भूकम्पादि, शाकुनज्ञानं पिङ्गलादिपतत्रिचेष्टालिङ्गकं ज्ञानम्,
ग्रहाः सूर्यादयः, तत्संयोगजैः फलैः, तारा अश्विन्यादिव्यतिरिक्तानि
ज्योतीषि नक्षत्राण्यश्वयुक्प्रभृतीनि, एतेषां संचारैः, शुभाशुभफलयोतनैः

पाठा०—१ रश्मयश्च ख. २ मितप्रभाः A. ३ विद्यमानं सर्वस्य
जगतस्तथा A. ४ कारणगुणप्रक्रमेण. ड. ५ रिक्तचैतन्यादि ख.

जागरेर्जागरावस्थाजन्यैश्च सच्छिद्रादित्यादिदर्शनैः, तथा स्वप्नजैः खरवराह-
युक्तरथारोहणादिज्ञानैः, तथा आकाशाद्यैश्च जीवोपभोगार्थतया सृष्टैः, तथा
मन्वन्तरप्राप्त्या युगान्तरप्राप्त्या देहेऽनुपपद्यमानतया, तथा मन्त्रौषधिफलैः
प्रेक्षापूर्वकैः क्षुद्रकर्मद्यैः साक्षात्परम्परया वा देहेऽनुपपद्यमानैर्वेद्यमानं हे
मुनयः ! वित्तं जानीत ॥ १७०-१७३ ॥

अहंकारः स्मृतिर्मेधा द्वेषो बुद्धिः सुखं धृतिः ।

इन्द्रियान्तरसंचार इच्छा धारणजीविते ॥ १७४ ॥

स्वर्गः स्वप्नश्च भावानां प्रेरणं मनसो गतिः ।

निमेषश्चेतना यत्न आदानं पाञ्चभौतिकम् ॥ १७५ ॥

यत एतानि दृश्यन्ते लिङ्गानि परमात्मनः ।

तस्मादस्ति परो देहादात्मा सर्वग ईश्वरः ॥ १७६ ॥

किंच, अहंकारतिरहंकारः, स्मृतिः प्राग्भवीयानुभवभावितसंस्कारोद्धो-
निबन्धना स्तन्यपानादिगोचरा, सुखमैहिकम्, धृतिर्धैर्यम्, इन्द्रियान्तरेण
हि दृष्टेऽर्थे इन्द्रियान्तरस्य संचारो 'यमहमद्राक्षं तमहं स्पृशामि' इत्येवमनुसन्धान-
रूप इन्द्रियान्तरसंचारः, अत्रेच्छाप्रयत्नचैतन्यानां स्वरूपेण लिङ्गत्वम्, पूर्वश्लोके
तु गमनसत्यवचनादिहेतुतया आर्थिकं लिङ्गत्वमित्यपौरुक्त्यम्, तथा,—धारणं
शरीरस्य, जीवितं प्राणधारणम्, स्वर्गो नियतदेहान्तररोपभोग्यः सुखविशेषः,
स्वप्नः प्रसिद्धः । पूर्वश्लोके तु स्वप्नस्य शुभफलयोर्नैतान्य लिङ्गत्वम्; अत्र स्वरूपेणैव-
पौरुक्त्यम्, तथा भावानामिन्द्रियादीनां प्रेरणम्; मनसो गतिश्चेत-
नाधिष्ठानव्याप्ता, निमेषः प्रसिद्धः, तथा पञ्चभूतानामुपादानम्, यस्मा-
देतानि लिङ्गानि भूतेष्वनुपपन्नानि साक्षात्परम्परया वा परमात्मनो द्योत-
कानि दृश्यन्ते, तस्मादस्ति देहातिरिक्त आत्मा सर्वग ईश्वर इति
सिद्धम् ॥ १७४-१७६ ॥

क्षेत्रज्ञस्वरूपमाह—

बुद्धीन्द्रियाणि सार्थानि मनः कर्मेन्द्रियाणि च ।

अहंकारश्च बुद्धिश्च पृथिव्यादीनि चैव हि ॥ १७७ ॥

अव्यक्तमात्मा क्षेत्रज्ञः क्षेत्रस्यास्य निगद्यते ।

ईश्वरः सर्वभूतस्थः सन्नसन्सदसच्च यः ॥ १७८ ॥

बुद्धीन्द्रियाणि श्रोत्रादीनि सार्थानि शब्दादिविषयसहितानि मनः
कर्मेन्द्रियाणि वागादीनि तथाऽहंकारो बुद्धिश्च निश्चयात्मिका पृथिव्या-
दीनि पञ्चभूतानि अव्यक्तं प्रकृतिरित्येतत् क्षेत्रमस्य योऽसावीश्वरः

पाठा०—१ उन्मेषश्चेतना A. २ लिङ्गानि दृश्यन्ते A. ३ सर्वज्ञ A.
४ श्लोकेऽनुगमनं ऊ. ५ द्योतकतया क.

यतिधर्म० १७४-१८३] बुद्ध्यादेरुत्पत्तिः

३९५

सर्वगतः अत एव सद्रूपः प्रमाणान्तराग्राह्यत्वात् । असन् अस्पष्टप्रतीतिक-
त्वात् । सदसद्रूपोऽसावात्मा क्षेत्रज्ञ इति निगद्यते ॥ १७७-१७८ ॥

बुद्ध्यादेरुत्पत्तिमाह—

बुद्धेरुत्पत्तिरव्यक्तात्ततोऽहंकारसंभवः ।

तन्मात्रादीन्यहंकारादेकोत्तरगुणानि च ॥ १७९ ॥

सत्त्वादिगुणसाम्यमव्यक्तम् । ततस्त्रिप्रकारायाः सत्त्वरजस्तमोमय्या बुद्धेरु-
त्पत्तिः, तस्याश्च वैकारिकस्तैजसो भूतादिरिति त्रिविधोऽहंकार उत्पद्यते ।
तत्र तामसाद्भूतादिसंज्ञकादहंकारात्तन्मात्राणि, 'आदि'ग्रहणाद्गुणानी-
तानि चैकोत्तरगुणान्युत्पद्यन्ते । 'च'शब्दाद्वैकारिकतैजसाभ्यां बुद्धिकर्म-
न्द्रियाणामुत्पत्तिः ॥ १७९ ॥

गुणस्वरूपमाह—

शब्दः स्पर्शश्च रूपं च रसो गन्धश्च तद्गुणाः ।

यो यस्मान्निःसृतश्चैषां स तस्मिन्नेव लीयते ॥ १८० ॥

तेषां गगनादिपञ्चभूतानां एकोत्तरबुद्ध्या पञ्च शब्दादयो गुणा वेदितव्याः ।
एषां च बुद्ध्यादिविकाराणां मध्ये यो यस्मात्प्रकृत्यादेरुत्पन्नः स तस्मिन्नेव
सूक्ष्मरूपेण प्रलयसमये प्रलीयते ॥ १८० ॥

प्रकरणार्थमुपसंहरन्नाह—

यथात्मानं सृजत्यात्मा तथा वः कथितो मया ।

विपाकात्रिप्रकाराणां कर्मणामीश्वरोऽपि सन् ॥ १८१ ॥

सत्त्वं रजस्तमश्चैव गुणास्तस्यैव कीर्तिताः ।

रजस्तमोभ्यामाविष्टश्चक्रवद्भ्राम्यते ह्यसौ ॥ १८२ ॥

अनादिरादिमांश्चैव स एव पुरुषः परः ।

लिङ्गेन्द्रियग्राह्यरूपः सविकार उदाहृतः ॥ १८३ ॥

मानसादित्रिप्रकारकर्मणां विपाकादीश्वरोऽपि सन्नात्मा यथा-
त्मानं सृजति तथा युष्माकं कथितः । सत्त्वाद्याश्च गुणास्तस्यैवावि-
द्याविशिष्टस्य कीर्तिताः । तथा स एव रजस्तमोभ्यामाविष्टश्चक्रवदिह
संसारे भ्राम्यतीत्यपि कथितम् । स एवानादिः परमपुरुषः शरीरग्रहणेना-
दिमान् कुञ्जवामनादिविकारसहितस्तथा स्थूलाकारतया परिणतो लिङ्गेरि-
न्द्रियैश्च ग्राह्यस्वरूप उदाहृतः ॥ १८१-१८३ ॥

पाठा०—१ तस्य प्रकीर्तिताः A. २ हि सः A. ३ तस्यैवाविशि-
ष्टस्य ख.

स्वर्गमार्गमाह—

पितृयानोऽजवीथ्याश्च यदगस्त्यस्य चान्तरम् ।

तेनाग्निहोत्रिणो यान्ति स्वर्गकामा दिवं प्रति ॥ १८४ ॥

अजवीथ्यमरमार्गः तस्यागस्त्यस्य च यदन्तरमसौ पितृयानस्तेनाग्निहोत्रिणः स्वर्गकामाः दिवं यान्ति स्वर्गं प्राप्नुवन्ति ॥ १८४ ॥

ये च दानपराः सम्यगष्टाभिश्च गुणैर्युताः ।

तेऽपि तेनैव मार्गेण सत्यव्रतपरायणाः ॥ १८५ ॥

किंच, ये च दानादिस्मार्तकर्मपराः सम्यग्दम्भरहिताः तथाऽष्टाभिरात्मगुणैः 'दयाक्षान्तिरनसूयाशौचमनायासो मङ्गलमकार्षण्यमस्पृहा' (८-२३) इति गौतमादिप्रतिपादितैर्युक्ताः । तथा ये च सत्यवचननिरतास्तेऽपि तेनैव पितृयानेनैव सुरसदनमाप्नुवन्ति ॥ १८५ ॥

ननु नैमित्तिकादिप्रतिसंचरेऽखिलाध्यापकप्रलयादविदितवेदास्तस्योपरितना जनाः कथमग्निहोत्रादिकं कर्म करिष्यन्ति कथंतरां चाकृतकर्माणः स्वर्गमार्गमधिरोक्ष्यन्तीत्यत आह—

तत्राष्टाशीतिसहस्रमुनयो गृहमेधिनः ।

पुनरावर्तिनो बीजभूता धर्मप्रवर्तकाः ॥ १८६ ॥

तत्र पितृयानेऽष्टाशीतिसहस्रसंख्या मुनयो गृहस्थाश्रमिणः पुनरावृत्तिधर्माणः सर्गादौ वेदस्योपदेशकतया धर्मतरुप्रादुर्भावे बीजभूताः सन्तोऽग्निहोत्रादिधर्मप्रवर्तकाः, अतो न प्रागुदितदोषसमासङ्गाः ॥ १८६ ॥

सप्तर्षिनागवीथ्यन्तर्देवलोकं समाश्रिताः ।

तावन्त एव मुनयः सर्वारम्भविवर्जिताः ॥ १८७ ॥

तपसा ब्रह्मचर्येण सङ्गत्यागेन मेधया ।

तत्र गत्वावतिष्ठन्ते यावदाभूतसंप्लवम् ॥ १८८ ॥

किंच, सप्तर्षयः प्रसिद्धाः, नागवीथी ऐरावतपन्थाः, तदन्तराले तावन्त एव अष्टाशीतिसहस्रसंख्या मुनयः सर्वारम्भविवर्जिताः केवलज्ञाननिष्ठाः तपोब्रह्मचर्ययुक्ताः तथा सङ्गत्यागिनो देवलोकं समाश्रिताः आभूतसंप्लवं प्राकृतप्रलयपर्यन्तमवतिष्ठन्ते । तत्र च स्थिताः सृष्ट्यादावाध्यात्मिकधर्माणां प्रवर्तकाः ॥ १८७-१८८ ॥

पाठा०—१ सत्यवदन ख. २ अष्टाशीतिसहस्राणि A. ३ पुनरावृत्तिनो. A. ४ समागमः ड. ५ सप्तर्षिनागवीथ्यन्ते.

यतिधर्म० १८४-९४] वेदस्यानादित्वनिरूपणम्

३९७

कथंभूतास्ते मुनय इत्यत आह—

यतो वेदाः पुराणानि विद्योपनिषदस्तथा ।

श्लोका सूत्राणि भाष्याणि यच्च किंचन वाङ्मयम् ॥ १८९ ॥

यतो द्विविधादपि मुनिसमूहाच्चत्वारो वेदाः पुराणाङ्गविद्योपनिषदश्च
नित्यभूता एवाव्येतृपरम्परायाताः प्रवृत्तास्तथा श्लोका इतिहासात्मकाः सूत्राणि
च शब्दानुशासनमीमांसागोचराणि भाष्याणि च सूत्रव्याख्यारूपाणि यदन्य-
द्वायुर्विधादिकं वाङ्मयं, तदपि यत्सकाशात्प्रवृत्तं तथाविधास्ते मुनयो धर्मप्रव-
र्तकाः । एवं सति वेदस्यापि नानित्यतादोषप्रसङ्गः ॥ १८९ ॥

ततः किमित्यत आह—

वेदानुवचनं यज्ञो ब्रह्मचर्यं तपो दमः ।

श्रद्धोपवासः स्वातन्त्र्यमात्मनो ज्ञानहेतवः ॥ १९० ॥

वेदस्य नित्यत्वे सति तत्प्रामाण्यबलाद्वेदानुवचनादयः सत्त्वशुद्ध्यापाद-
नद्वारेणात्मज्ञानस्य हेतव इत्युपपन्नं भवति ॥ १९० ॥

स ह्याश्रमैर्विजिज्ञास्यः समस्तैरेवमेव तु ।

द्रष्टव्यस्त्वथ मन्तव्यः श्रोतव्यश्च द्विजातिभिः ॥ १९१ ॥

य एनमेवं विन्दन्ति ये वारण्यकमाश्रिताः ।

उपासते द्विजाः सत्यं श्रद्धया परया युताः ॥ १९२ ॥

किंच, यस्मान्नित्यतयात्मप्रमाणभूतो वेदस्तस्मादसावुक्तमार्गेण सकलाश्रमि-
भिर्नानाप्रकारं जिज्ञासितव्यः । तमेव प्रकारं दर्शयति—द्विजातिभिर्द्रष्ट-
व्योऽपरोक्षीकर्तव्यः । तत्रोपायं दर्शयति—श्रोतव्यो मन्तव्य इति । प्रथमतो
वेदान्तश्रवणेन निर्णेतव्यः, तदनन्तरं मन्तव्यः युक्तिभिर्विचारयितव्यः, ततोऽसौ
ध्यानेनापरोक्षी भवति । ये द्विजातयोऽतिशयश्रद्धायुक्ताः सन्तो निर्जन-
प्रदेशमाश्रिताः सन्त एवमुक्तेन मार्गेण एनमात्मानं सत्यं परमार्थभूत-
मुपासते ते आत्मानं विदन्ति लभन्ते प्राप्नुवन्ति ॥ १९१-१९२ ॥

प्राप्तिमार्गं देवयानमाह—

क्रमात्ते संभवन्त्यर्चिरहः शुक्लं तथोत्तरम् ।

अयनं देवलोकं च सवितारं सवैद्युतम् ॥ १९३ ॥

ततस्तान्पुरुषोऽभ्येत्य मानसो ब्रह्मलौकिकान् ।

करोति पुनरावृत्तिस्तेषामिह न विद्यते ॥ १९४ ॥

ते विदितात्मानः क्रमादभ्यास्यभिमानिदेवतास्थानेषु मुक्तिमार्गभूतेषु विश्रम्य

पाठा०—१ यच्चान्यद्वाङ्मयं क्वचित् A. २ समग्रैरेवमेव A. ३ य एवमेवं स्व-
या० ३४

तैः प्रस्थापिताः परमपदं प्राप्नुवन्ति । अर्चिर्वह्निः, अहर्दिनं, शुक्लपक्षः,
तथोत्तरायणं, सुरसञ्च, सविता सूर्यः, वैद्युतं च तेजः, तान् एवं
क्रमादर्विरादिस्थानगतान्मानसः पुरुषो ब्रह्मलोकभाजः करोति । तेषा-
मिह संसारे पुनरावृत्तिर्न विद्यते, किंतु प्राकृतप्रतिसंचरावसरे त्यक्तलिङ्ग-
शरीराः परमात्मन्येकीभवन्ति ॥ १९३-१९४ ॥

पूर्वोक्तपितृयानमाह—

यज्ञेन तपसा दानैर्ये हि स्वर्गजितो नराः ।

धूमं निशां कृष्णपक्षं दक्षिणायनमेव च ॥ १९५ ॥

पितृलोकं चन्द्रमसं वायुं वृष्टिं जलं महीम् ।

क्रमात्ते संभवन्तीह पुनरेव व्रजन्ति च ॥ १९६ ॥

एतद्यो न विजानाति मार्गद्वितयमात्मवान् ।

दन्दशूकः पतङ्गो वा भवेत्कीटोऽथवा कृमिः ॥ १९७ ॥

ये पुनर्विहितैर्मार्गैर्यज्ञदानतपोभिः स्वर्गफलभोक्तारस्ते क्रमाद्भूमादि-
चन्द्रपर्यन्तपदार्थाभिमानिनीर्देवताः प्राप्य पुनरेव वायुवृष्टिजल-
भूमीः प्राप्य व्रीह्याद्यन्नरूपेण शुक्त्वमवाप्य संसारिणो योनिं व्रजन्ति ।
एतन्मार्गद्वयममत्तो यो न विजानाति मार्गद्वयोपायभूतधर्मावुष्ठानं न
करोति असौ दन्दशूको भुजङ्गः, पतङ्गः शलभः, कृमिः कीटो वा
भवेत् ॥ १९५-१९७ ॥

उपासनाप्रकारमाह—

ऊरुस्थोत्तानचरणः सव्ये न्यस्योत्तरं करम् ।

उत्तानं किञ्चिदुन्नाम्य मुखं विष्टभ्य चोरसा ॥ १९८ ॥

निमीलिताक्षः सत्त्वस्थो दन्तैर्दन्तानसंस्पृशन् ।

तालुस्थोचलजिह्वश्च संवृतास्यः सुनिश्चलः ॥ १९९ ॥

संनिरुद्धोन्द्रियग्रामं नातिनीचोच्छ्रितासनः ।

द्विगुणं त्रिगुणं वापि प्राणायाममुपक्रमेत् ॥ २०० ॥

ततो ध्येयः स्थितो योऽसौ हृदये दीपवत्प्रभुः ।

धारयेत्तत्र चात्मानं धारणां धारयन्बुधः ॥ २०१ ॥

ऊरुस्थोत्तानौ चरणौ यस्य स तथोक्तः बद्धपद्मासनः, तथोक्ताने
सव्यकरे दक्षिणमुत्तानं न्यस्य मुखं किञ्चिदुन्नाम्योरसा च विष्टभ्य
स्तम्भयित्वा तथा निमीलिताक्षः, सत्त्वस्थः कामक्रोधादिरहितः, दन्तैर्दन्ता-

पाठा०—१ न्यस्येतरं करम् ऊ.

यतिधर्म० १९५-१०४] धारणात्मकयोगाभ्यासप्रयोजनम् ३९९

नसंस्पर्शयन् तथा तालुनि स्थिता अचला जिह्वा यस्य स तथोक्तः, तथा संवृतास्यः पिहिताननः, सुनिश्चलो निष्प्रकम्पः, तथा सम्यग्निन्द्रिय-समूहं विषयेभ्यः प्रत्याहृत्य नातिनीचासनो नात्युच्छ्रितासनो यथा चित्तविक्षेपो न भवति तथोपविष्टः सन्, द्विगुणं त्रिगुणं वा प्राणायामाभ्यासमुपक्रमेत् । ततो वशीकृतपवनेन योगिना योऽसौ हृदये दीपवद-प्रकम्पः प्रभुः स्थितोऽसौ ध्यातव्यः । तत्र च हृदि आत्मानं मनोगोचरतया धारयेत् । तथा धारणां च धारयेत् । धारणास्वरूपं च जान्वप्रभ्रमणेन-च्छोटिकादानकालो मात्रा, ताभिः-पञ्चदशमात्राभिरधमः प्राणायामः, त्रिंशद्विर्म-ध्यमः, पञ्चचत्वारिंशद्विरुत्तम इति । प्राणायामत्रयात्मिकैका धारणा, तास्तिष्ठो 'योग'शब्दवाच्यास्ताश्च धारयेत् । यथोक्तमन्यत्र—'संभ्रम्य च्छोटिकां दद्यात्क-राग्रं जानुमण्डले । मात्राभिः पञ्चदशभिः प्राणायामोऽधमः स्मृतः ॥ मध्यमो द्विगुणः श्रेष्ठस्त्रिगुणो धारणा तथा । त्रिभिस्त्रिभिः स्मृतैकैका ताभिर्योगस्तथैव च ॥' इति ॥ १९८-२०१ ॥

धारणात्मकयोगाभ्यासे प्रयोजनमाह—

अन्तर्धानं स्मृतिः कान्तिर्दृष्टिः श्रोत्रज्ञता तथा ।

निजं शरीरमुत्सृज्य परकायप्रवेशनम् ॥ २०२ ॥

अर्थानां छन्दतः सृष्टिर्योगसिद्धेर्हि लक्षणम् ।

सिद्धे योगे त्यजन्देहममृतत्वाय कल्पते ॥ २०३ ॥

अणिमैप्राप्त्या परैरहदयत्वमन्तर्धानम्, स्मृतिरतीन्द्रियेष्वर्थेषु मन्वादेरिव स्मरणम्, कान्तिः कमनीयता, दृष्टिरतीतानागतेष्वप्यर्थेषु, तथा श्रोत्र-ज्ञता अतिदवीयसि देशेऽभिव्यज्यमानतया श्रोत्रपथमनासेदुषामपि शब्दानां ज्ञातृता, निजशरीरत्यागेन परशरीरप्रवेशनम्, स्ववाञ्छावशेनार्थानां कैरणनिरपेक्षतया सृष्टिः, इत्येतद्योगस्य सिद्धेर्लक्षणं लिङ्गम् । नचैताव-देव प्रयोजनं, किंतु सिद्धे योगे त्यजन्देहममृतत्वाय कल्पते ब्रह्मत्वप्राप्तये च प्रभवति ॥ २०२-२०३ ॥

यज्ञदानाद्यसंभवे सत्त्वशुद्धावुपायान्तरमाह—

अथवाप्यभ्यसन्वेदं न्यस्तकर्मा वने वसन् ।

अयाचिताशी मितभुक्परां सिद्धिमवाप्नुयात् ॥ २०४ ॥

अथवा त्यक्तकाम्यनिषिद्धकर्मा अन्यतमं वेदमभ्यसन्, एकान्तशीलो-

टिप्प०—१ 'सिद्धे योगे' इत्यन्तं यावत् यतिविषयकमभिहितम्, संप्रति वानप्र-स्थविषयकमाह—अथवेत्यादिना । अयाचिताशी स्वयमुपनतान्नसेवी, मितभुक् केवलं प्राणधारणस्य कृते एव भोक्ता, न्यस्तकर्मा काम्यनिषिद्धकर्मत्यागीति भावः ।

पाठा०—१ धारणामवधारयन्, २ सिद्धेश्च; सिद्धिर्हि ख. ३ अणिमा-प्राप्त्या ख. ४ कारणनिरपेक्ष क. ग.

ऽप्यचितमिताशनापादितसत्त्वशुद्धिरात्मोपासनेन परां मुक्तिलक्षणां सिद्धिं
प्राप्नोति ॥ २०४ ॥

न्यायागतधनस्तत्त्वज्ञाननिष्ठोऽतिथिप्रियः ।

श्राद्धकृतसत्यवादी च गृहस्थोऽपि हि मुच्यते ॥ २०५ ॥

किंच, सत्प्रतिग्रहादिन्यायेनोपार्जितधनः अतिथिपूजातत्परः नित्यनैमित्तिकश्राद्धानुष्ठाननिरतः सत्यवदनशीलः सन्नात्मतत्त्वध्याननिरतो गृहस्थोऽपि हि यस्मान्मुक्तिमवाप्नोति तस्माच्च केवलमैहिकपारिव्राज्यपरिग्रह एव मुक्तिसाधनम् ॥ २०५ ॥

इत्यध्यात्मप्रकरणम् ।

अथ प्रायश्चित्तप्रकरणम् ५

(१) कर्मविपाकः

‘वर्णाश्रमेतराणां नो ब्रूहि धर्मानशेषतः’ (आ० १) इत्यत्र प्रतिपाद्यतया प्रतिज्ञातषड्विधधर्ममध्ये पञ्चप्रकारं धर्ममभिधायाधुनाऽवशिष्टं नैमित्तिकं धर्मजातं प्रायश्चित्तपदाभिलष्यं प्रारिप्सुः प्रथमतस्तत्प्ररोचनार्थमधिकारिविशेषप्रदर्शनार्थं चार्थवादरूपं कर्मविपाकं तावदाह—

महापातकजान्घोरान्नरकान्प्राप्य दारुणान् ।

कर्मक्षयात्प्रजायन्ते महापातकिनस्त्वह ॥ २०६ ॥

ब्रह्महत्यादिपञ्चकस्य महापातकसंज्ञा ‘ब्रह्महा मद्यपः’ (प्रा० २२७) इत्यत्र वक्ष्यते तद्योगिनो महापातकिनस्ते महापातकजनितांस्तामिस्रादिनरकान्स्वजनितदुष्कृतानुरूपान् घोरानतितीव्रवेदनापादकत्वेनातिभयंकरान्दारुणान्दुःखैकभोगनिलयान् प्राप्य कर्मक्षयात् कर्मजन्यनरकदुःखोपभोगक्षयादनन्तरं कर्मशेषात्पुनरिह संसारे दुःखबहुलक्षसृगालादितिर्यग्योनिषु प्रकर्षेण भूयो भूयो जायन्ते । ‘महापातकि’ग्रहणमितरेषामप्युपपातक्यादीनामुपलक्षणम् । तेषां च तिर्यगादियोगिप्राप्तेर्वैक्ष्यमाणत्वात् ॥ २०६ ॥

महापातकिनां संसारप्राप्तिमुक्त्वा तद्विशेषकथनायाह—

मृग(गा)श्वसूकरोष्ट्राणां ब्रह्महा योनिमृच्छति ।

खरपुल्कसवेनानां सुरापो नात्र संशयः ॥ २०७ ॥

कृमिकीटपतङ्गत्वं स्वर्णहारी समाप्नुयात् ।

वृणगुल्मलतात्वं च क्रमशो गुरुतल्पगः ॥ २०८ ॥

मृगा हरिणादयः, श्वसूकरोष्ट्राः प्रसिद्धाः, तेषां योनिं ब्रह्महा स्वकर्म-

पाठा०—१ पारिव्रज्य ख. २ वेणानां ख.

प्रायश्चित्त ०२०५-११] कर्मविपाकेनैव विविधरोगोत्पत्तिः ४०१

शेषेण प्राप्नोति । खरो रासभः, पुलकसः प्रतिलोमनिषादेन शूच्यां जातः वैदेहकेनाम्बष्ठ्यां जातो वेनः, तेषां योनिं सुरापः प्राप्नोति । क्रमयः सजातीयसंभोगनिरपेक्षां मांसविष्टागोमयादिजन्याः, ततः किञ्चित्स्थूलतराः पक्षा-स्थिरहिताः सजातीयसंभोगनिरपेक्षाः पिपीलिकादयः कीटाः, पतङ्गः शलभः, तेषां योनिं ब्राह्मणस्वर्णहारी प्राप्नुयात् । तृणं काशादि, गुल्मलते प्रागुक्ते; तज्जातीयतां क्रमेण गुरुतल्पगः प्राप्नोति । एतच्चाकामकृतविषयम्, कामकारकृते त्वन्याखपि दुःखबहुलयोनिषु संसरन्ति; यथाह मनुः (१२।५५-५८)—‘धसूकरखरोष्ट्राणां गोऽजाविमृगपक्षिणाम् । चाण्डालपुलकैसानां च ब्रह्महा योनिमृच्छति ॥ कृमिकीटपतङ्गानां विद्भुजां चैव पक्षिणाम् । हिंसाणां चैव सत्त्वानां सुरापो ब्राह्मणो व्रजेत् ॥ लूताऽहिसरठानां च तिरश्चां चाम्बुचारिणाम् । हिंसाणां च पिशाचानां स्तेनो विप्रः सहस्रशः ॥ लूता ऊर्णनाभः । सरठः कृकलासः ।—‘तृणगुल्मलतानां च कन्यादां दंष्ट्रिणामपि । क्रूरकर्म-कृतां चैव शतशो गुरुतल्पगः ॥’ इति ॥ २०७-२०८ ॥

एवं च तिर्यक्त्वादुत्तीर्णानां मानुष्ये रोगादि लक्षणानि भवन्तीत्याह—

ब्रह्महा क्षयरोगी स्यात्सुरापः श्यावदन्तकः ।

हेमहारी तु कुन्खी दुश्कर्मा गुरुतल्पगः ॥ २०९ ॥

यो येन संवसत्येषां स तल्लिङ्गोऽभिजायते ।

किञ्च, एवं रौरवादिनरकेषु धसूकरखरादियोनिषु च दारुणं दुःखमनुभूयानन्तरं दुरितशेषेण जननसमय एव क्षयरोगादिलक्षणयुक्ताः । प्रचुरेषु मानव-शरीरेषु संसरन्ति । तत्र ब्रह्महा क्षयरोगी राजयक्ष्मी भवेत् । निषिद्धसुरापी स्वभावतः कृष्णदशनः, ब्राह्मणहेम्नो हर्ता कुत्सितनखत्वम्, गुरुदार-गामी दुश्कर्मेत्वं कुष्ठिताम् । एतेषां ब्रह्महादीनां मध्ये येन पतितेन यः पुरुषः संवसति स तल्लिङ्गोऽभिजायते ॥ २०९ ॥

अन्नहर्ताऽऽमयावी स्यान्मूको वागपहारकः ॥ २१० ॥

धान्यमिश्रोऽतिरिक्ताङ्गः पिशुनः पूतिनासिकः ।

तैलहृतैलपायी स्यात्पूतिवक्रस्तु सूचकः ॥ २११ ॥

किञ्च, अन्नस्यापहर्ता आमयावी अजीर्णान्नः । वागपहारकोऽननुज्ञा-ताध्यायी पुस्तकापहारी च मूको वागिन्द्रियविकलो भवेत् । धान्यमि-श्रोऽतिरिक्ताङ्गः षडङ्गुल्यादिः पिशुनो विद्यमानपरदोषप्रख्यापनशीलः । पूतिनासिकः दुर्गन्धनासिकः, तैलस्य हर्ता तैलपायी कीटविशेषो भवति । सूचकोऽसदोषसंकीर्तनो दुर्गन्धिवदनो जायते । एतच्च तिर्यक्त्वप्राप्त्युत्तरकालं मानुषशरीरप्राप्तौ द्रष्टव्यम् (१२।६८)—‘यद्वा तद्वा परद्रव्यमपहृत्य बलात्तरः । अवश्यं याति तिर्यक्त्वं जग्ध्वा चैवाहुतं हविः ॥’ इति मनुस्मरणात् ॥ २१०-२११ ॥

पाठा०—१ योनीः ख. २ गोवाजिमृगपक्षिणाम्. ३ पुष्कसानां च ऊ.

परस्य योषितं हत्वा ब्रह्मस्वमपहृत्य च ।

अरण्ये निर्जले देशे भवति ब्रह्मराक्षसः ॥ २१२ ॥

किंच, यः परदारानपहरति, ब्रह्मस्वं च सुवर्णव्यतिरिक्तमपहरति, असावरण्ये निर्जले देशे ब्रह्मराक्षसो भूतविशेषो जायते ॥ २१२ ॥

हीनजातौ प्रजायेत पररत्नापहारकः ।

पत्रशाकं शिखी हत्वा गन्धान्छुच्छुन्दरी शुभान् ॥ २१३ ॥

किंच, हीनजातौ हैमकाराख्यायां पक्षिजातौ पररत्नाद्यपहारको जायते । तथा च मनुः (१२।६१) — 'मणिमुक्ताप्रवालानि हत्वा लोभेन मानवः । विविधानि च रत्नानि जायते हेमकर्तृषु ॥' इति । पत्रात्मकं शाकं हत्वा मयूरः । शुभान्गन्धानपहृत्य छुच्छुन्दरी राजदुहिताख्या मूषिका जायते ॥ २१३ ॥

मूषको धान्यहारी स्याद्यानमुष्ट्रः कपिः फलम् ।

जलं पुवः पयः काको गृहकारी ह्युपस्करम् ॥ २१४ ॥

मधु दंशः पलं गृध्रो गां गोधाग्निं वक्रस्तथा ।

श्वित्री वस्त्रं श्वा रसं तु चीरी लवणहारकः ॥ २१५ ॥

किंच, धान्यहारी आखुः, यानं हत्वोष्ट्रः, फलं वानरः, जलं पुवः, शकटविलाख्यः पक्षी, पयः क्षीरं, काको ध्वाङ्गः, गृहोपस्करं मुसलादि हत्वा गृहकारी चेटकाख्यः कीटविशेषः, मधु हत्वा दंशाख्यः कीटः, पलं मांसं तद्धत्वा गृध्राख्यः पक्षी, गां हत्वा गोधाख्यः प्राणिविशेषः, अग्निं हत्वा वक्राख्यः पक्षी, वस्त्रं हत्वा श्वित्री, इक्ष्वादिरसं हत्वा सारमेयः, लवणहारी चीर्याख्यः उच्चैःस्वरः कीटः ॥ २१४-२१५ ॥

एवं प्रदर्शनार्थं किंचिदुक्त्वा प्रतिद्रव्यं पृष्ठाकोटन्यायेन वक्तुमशक्तेरेकोपाधिना कर्मविपाकं दर्शयितुमाह—

प्रदर्शनार्थमेतत्तु मयोक्तं स्तेयकर्मणि ।

द्रव्यप्रकारा हि यथा तथैव प्राणिजातयः ॥ २१६ ॥

द्रव्यस्यापहियमाणस्य यादृशाः प्रकारास्तादृशा एव प्राणिजातयः स्तेयकर्मण्यपहर्तारो भवन्ति । यथा कांस्यहारी हंस इति । अथवा यत्फलसाधनं द्रव्यमपहरति तत्साधनविकलः—यथा पङ्कतामश्वहारक इति ॥ शङ्खेन कचिद्विशेषो दर्शितः । 'ब्रह्महा कुष्ठी, तैजसापहारी मण्डली, देवब्राह्मणा-

टिप्प०—१ हीनजातिः शूद्रादियोनिरित्यन्ये । २ गोधा विलेशयः शिशुमार-सदृशः प्राणिभेदः ।

पाठा०—१ शकटविलाख्यः ऊ. २ चरटाख्यः ऊ. ३ पृष्ठाकोटेन. ख.

कोशकः खलतिः, गरदामिदावुन्मतौ, गुरुं प्रतिहन्तापस्मारी, गोघ्नश्रान्धः, धर्मपत्नीं त्यक्त्वान्यत्र प्रवृत्तः शब्दवेधी प्राणिविशेषः, कुण्डाक्षी भगभक्षो देव-
ब्रह्मस्वापहारी, पाण्डुरोगी न्यासापहारी च काणः, स्त्रीपण्योपजीवी षण्डः, कौमार-
दारत्यागी दुर्भगः, मिष्टैकौशी वातगुल्मी, अभक्ष्यभक्षको गण्डमाली, ब्राह्मणीगामी
निर्वीजी, क्रूरकर्मा वामनः, वस्त्रापहारी पतंगः, शय्यापहारी क्षपणकः, शङ्ख-
शुत्त्यपहारी कपाली, दीपापहारी कौशिकः, मित्रधुक् क्षयी मातापित्रोराकोशः
खेजक' इति ॥ गौतमोऽपि केचिद्विशेषमाह—अनृतवागुल्बलः मुहुर्मुहुः संलग्न-
वाक्, दारत्यागी जलोदरी, कूटसाक्षी श्लोपक्षी उच्छ्रैतजङ्घाचरणः, विवाहविघ्न-
कर्ता छिन्नोष्ठः, अवगूरणः छिन्नहस्तः, मातृघ्नोऽन्धः, क्षुपागामी वातवृषणः,
चतुष्पथे विष्मूत्रविसर्जने मूत्रकृच्छ्री, कन्यादूषकः षण्डः, ईर्ष्यालुर्मेशकः, पित्रा
विवदमानोऽपस्मारी, न्यासापहारी अनपत्यः, रत्नापहारी अत्यन्तदरिद्रः, विद्या-
विक्रयी पुरुषमृगः, वेदविक्रयी द्वीपी, बहुयाजको जलह्वयः, अयाज्ययाजको
चराहः, अनिमन्त्रितभोजी वायसः, मृष्टैकभोजी वानरः, यतस्ततोऽश्वन्मार्जारः,
कक्षवनदहनात्खद्योतः, दारकाचार्यो मुखविगन्धिः, पर्युषितभोजी कृमिः, अद-
त्तादायी बलीवर्दः, मत्सरी भ्रमरः, अश्रुत्सादी मण्डलकृष्टी, शूद्राचार्यः श्वपाकः,
गोहर्ता सर्पः, स्नेहापहारी क्षयी, अन्नापहारी अजीर्णः, ज्ञानापहारी मूकः,
चण्डालीपुलकसीगमने अजगरः, प्रव्रजितागमने मरुपिशाचः, शूद्रीगमने दीर्घ-
क्रीटः, सवर्णाभिगामी दरिद्रः, जलहारी मत्स्यः, क्षीरहारी बलाकः, वार्षुषिकोऽ-
ङ्गहीनः, अविक्रयविक्रयी गृध्रः, राजमहिषीगामी नपुंसकः, राजाकोशको गर्दभः,
गोगामी मण्डूकः, अनध्यायाध्ययने सृगालः, परद्रव्यापहारी परप्रेष्यः, मत्स्यवधे
गर्भवासी, इत्येतेऽनूर्ध्वगमना इति ॥ स्त्रियोऽप्येतेषु निमित्तेषु पूर्वोक्तास्तेव जातिषु
स्त्रीत्वमनुभवन्ति । यथाह मनुः (१२।६९)—“स्त्रियोऽप्येतेन कल्पेन कृत्वा
दोषमवाप्नुयुः । एतेषामेव जन्तूनां भार्यात्वमुपयान्ति ताः ॥” इति । एतच्च
क्षयित्वादिलक्षणकथनं प्रायश्चित्तोन्मुखीभूतब्रह्महाद्युद्वेगजननार्थं न पुनः क्षयि-वा-
दिलक्षणयुक्तानां द्वादशवार्षिकादिव्रतप्राप्त्यर्थं संसर्गनिवृत्त्यर्थं च । तथा हि—
पापक्षयार्थं प्रायश्चित्तम् । न च प्रायश्चित्तेन प्रारब्धफलपापापूर्वविनाशे किञ्चन
प्रयोजनमस्ति । नहि कार्मुकनिर्मुक्तो बाणो लक्ष्यवेधे वेद्धुस्तद्व्यापारस्य वा संता-
न्तरं पुनरपेक्षते । न च तदारब्धफलनाशार्थं पूर्वविनाशोऽन्वेषणीयः । नहि
निमित्तकीरणीभूतचक्रवीवरादिविनाशेन तदारब्धकरकादिविनाशः । न च नैस-
र्गिकं कौनख्यादिकं प्रत्यानेतुं शक्यते । किञ्च नरकतिर्यग्योन्यादिजन्यदुःखपरम्प-
रामनुभूतस्य हि कौनख्यादिको विकारश्चरमं फलम् । तेन चोत्पन्नमात्रेण स्वकार-

पाठा०—१ ब्रह्मस्वहरः ख. २ मृष्टैकाक्षी ३ खण्डकारः ख. ४ अस्थूल-
जङ्घ ड. ५ अवगूरणी ख. ६ मिष्टैकभोजी ड. ७ हत्वा दोषं ख. ८ न च
प्रारब्ध ख. ९ सत्तां पुनरपेक्षते ख. १० कारणभूत ख. ग. ११ मनुभूय
तस्य ख.

णापूर्वनाशो जन्त्यते मन्थनजनिताशुशुक्षणिनेवारणिक्षयः । तस्मान्न पापविनाशार्थं
व्रतपरिचर्या, नापि संव्यवहारार्थम् । नहि बिष्टाः कुनख्यादिभिः सह संवन्धं
परिहरन्ति । प्राचीनक्षयात्पापनाशेन संव्यवहार्यत्वस्यापि सिद्धेर्नार्थो व्रतचर्यया ॥
यत्तु वसिष्ठेनोक्तम् (३०६)—‘कुनखी श्यावदन्तश्च कृच्छ्रं द्वादशरात्रं चरेत्’
इति तत्क्षामवत्यादिवन्नैमित्तिकमात्रं न पुनः पापक्षयार्थं संव्यवहार्यत्वसिद्धयर्थं
वेति मन्तव्यम् ॥ २१६ ॥

यथाकर्म फलं प्राप्य तिर्यक्त्वं कालपर्ययात् ।

जायन्ते लक्षणभ्रष्टा दरिद्राः पुरुषाधमाः ॥ २१७ ॥

किंच, यथाकर्म स्वकृतदुष्कृतानतिक्रमेण तदनु रूपं नरकादि फलं तिर्यक्त्वं
च प्राप्य कालक्रमेण क्षीणे कर्मणि दुष्टलक्षणा दरिद्राश्च पुरुषेषु
निकृष्टा जायन्ते ॥ २१७ ॥

ततो निष्कल्मषीभूताः कुले महति भोगिनः ।

जायन्ते विद्ययोपेता धनधान्यसमन्विताः ॥ २१८ ॥

किंच, ततो दुर्लक्षणमनुध्यजन्मानन्तरं निष्कल्मषीभूता नरकाद्युपभो-
गद्वारेण क्षीणपापाः प्रारम्भवीयसुकृतशेषेण महाकुले भोगसंपन्नाः विद्या-
धनधान्यसंपन्ना जायन्ते ॥ २१८ ॥

एवं प्रायश्चित्तेषु प्ररोचनार्थं कर्मविपाकमभिधायाधुना तेष्वेवाधिकारिणं निरू-
पयितुमाह—

विहितस्याननुष्ठानानिन्दितस्य च सेवनात् ।

अनिग्रहाच्चेन्द्रियाणां नरः पतनमृच्छति ॥ २१९ ॥

तस्मात्तेनेह कर्तव्यं प्रायश्चित्तं विशुद्धये ।

एवमस्यान्तरात्मा च लोकश्चैव प्रसीदति ॥ २२० ॥

विहितमिति यदावश्यकं संध्योपासनाग्निहोत्रादिकं नित्यमशुचिस्पर्शादौ
नैमित्तिकत्वेन चोदितं स्नानादिकं च तदुभयमुच्यते तस्याकरणात्, निन्दितस्य
निषिद्धस्य सुरापानादेः करणात्, इन्द्रियाणामनिग्रहाच्च नरः पतनमृ-
च्छति प्राप्नोति । प्रत्यवायी भवतीति यावत् ॥ ननु ‘इन्द्रियार्थेषु सर्वेषु न
प्रसज्येत कामतः’ (मनुः ४।१६) इतीन्द्रियप्रसक्तैरपि निषिद्धत्वात् ‘निन्दित’ग्रहणे-
नैव गतार्थत्वात्किमर्थं ‘अनिग्रहाच्चेन्द्रियाणाम्’ इति पृथगुपादानम्? अत्रो-

टिप्प०—१ दारिद्र्याद्यशुभलक्षणोपेता इति भावः ।

पाठा०—१ प्राचीननयात् क. ख. २ संव्यवहारार्थत्वस्यापि ख. ३ यथा
कर्म ख.

च्यते,—इन्द्रियप्रसक्तिनिषेधस्य नैकान्ततः प्रतिषेधरूपता स्नातकव्रतमध्येऽस्य पाठात्तत्र च 'व्रतानीमानि धारयेत्' (मनुः ४।१३) इति 'व्रत'शब्दाधिकारा-
जञ्श्रवणाच्चेन्द्रियप्रसक्तिप्रतिषेधकः संकल्पो विधीयते । स चोभयरूप इति
पृथगुपादानम् ॥ ननु विहिताकरणात् प्रत्यवैतीति कुतोऽवसितम् ? न तावदग्नि-
होत्रादिचोदना पुरुषप्रवर्तनात्मिकाऽननुष्ठानस्य प्रत्यवायहेतुतामाक्षिपति । विष-
यानुष्ठानस्य पुरुषार्थत्वावगतिमात्रपर्यवसायिनी हि सा तावन्मात्रेण प्रवृत्त्यु-
पपत्तेर्न पुनरकरणस्य प्रत्यवायहेतुत्वमपि वक्ति; क्षीणशक्तित्वादनूपपत्तेः ।
किञ्च, यैयुनपत्त्युपशमेऽपि प्रवृत्तिसिद्धयर्थमर्थान्तरं कल्प्यते तर्हि निषिध्य-
मानक्रियाजन्यप्रत्यवायपरिहारार्थतयैव तद्वर्जनस्य पुरुषार्थत्वसिद्धावपि फलान्तरं
कल्पयेत् । नचैतत्कस्यचिदपि संमतम् ॥ ननु यथा निषिद्धेऽर्थवादावगतप्रत्य-
वायपरिहारार्थतयैव पुरुषार्थत्वं तथा विहितेष्वर्थवादावगताकरणजन्यप्रत्यवाय-
परिहारार्थता कस्मान्न स्यात् ? मैवम्; नहि सर्वत्राग्निहोत्रादिषु तादृग्विधार्थ-
वादाः सन्ति । नच 'विहितस्याननुष्ठानाच्चरः पतनमृच्छति' इतीयं स्मृतिरेव
वाक्यशेषस्थानीयेति चतुरस्रम् । नहि वाक्यान्तरप्रमिते कार्ये वाक्यान्तरे-
णार्थवादः संभवति । भवतु वा कथंचिदेकवाक्यतयार्थवादस्तथापि नाभाव-
रूपं विहिताकरणे कार्यान्तरं जनयितुं क्षमते । ननु 'ज्वरे चैवातिसारे
च लङ्घनं परमौषधम्' इत्यायुर्वेदवचनाद्भोजनाभावरूपं लङ्घनं ज्वरशान्तिं
जनयतीति यथावगम्यते तथात्रापि भवतु । मैवम्; यतो नात्रापि लङ्घनाज्वर-
शान्तिः, किं तर्हि ज्वरनाशप्रतिबन्धकभोजनाभावे सति जठरानलपरिपाकजनित-
द्धातुसाम्यादिति मन्तव्यम् । तस्मात् 'विहितस्याननुष्ठानाच्चरः पतनमृच्छति'
इति कथमस्याः स्मृतेर्गतिरिति वाच्यम् । उच्यते,—अग्निहोत्रादिविषयाधिका-
रासिद्धिरूपप्रत्यवायाभिप्रायेणेति न दोषः । ननु (१२।७।७२)—'वान्ता-
श्रुत्कामुखः प्रेतो विप्रो धर्मात्स्वकाच्युतः । अमेध्यकुणपाशी च क्षत्रियः
कटपूतनः ॥ मैत्राश्रज्योतिकः प्रेतो वैश्यो भवति पूयभुक् । चैलाशकस्तु भवति
शूद्रो धर्मात्स्वकाच्युतः ॥' इत्येतानि विहिताकरणप्रत्यवायपराणि मनुवच-
नानि कथं घटन्ते ? उच्यते,—यथा वान्तमश्रुत उल्कया वा दह्यमानमुखस्य
दुःखं तथास्यापि विहितमकुर्वन्तः पुरुषस्य पुरुषार्थासिद्धेरित्यकरणनिन्दनमनुष्ठान-
प्ररोचनार्थमित्यविरोधः । यद्वा,—प्राग्भवीयनिषिद्धाचरणाक्षिप्तविहितानुष्ठान-
विरोधिरागालस्यादिजन्यवान्ताश्रुत्कामुखप्रेतत्वादिरूपमिति न कचिदभावस्य
कारणतेति मन्तव्यम् ॥ ननु पुंश्चलीवानरखरदष्ट(श्चदष्ट)मिश्याभिशास्तादौ विहि-
ताकरणादिनिमित्तानामन्यतमस्याप्यभावात्कथं प्रत्यवायिता ? कथं च तदभावे

टिप्प०—१ मित्रदेवताकत्वान्मैत्रः पायुस्तदेवाक्षं कर्मेन्द्रियं तत्र ज्योतिर्यस्य.

पाठा०—१ च भावरूप क. ग. २ यद्यप्यनुप ख. ३ नाभावरूप-
विहिताकरणं ख. ४ परिपाकजननाद्धातु ख. ५ विप्रो भवति विच्युतः ग. ड.

प्रायश्चित्तविधानम् ? उच्यते,—अस्मादेव पापक्षयार्थं प्रायश्चित्तविधानाज्जन्मान्तरा-
चरितनिषिद्धसेवादिव्यपापापूर्वं समाक्षिप्तमित्यभिशापादिकं तन्निमित्तप्राय-
श्चित्तापनोद्यमनेनानुष्ठितमिति कल्प्यते; पुरुषप्रयत्नैरपेक्ष्येण कार्यरूपपापोत्प-
त्त्यनुपपत्तेः । नच पुंश्चल्यादिगतप्रयत्नेन पुरुषान्तरे पापोत्पत्तिः, कर्तृसमवायित्व-
नियमाद्धर्माधर्मयोः, तस्माद्युक्तैव प्रायश्चित्ते निमित्तत्रयपरिगणना । तथा च
मनुः (११।४४)—‘अकुर्वन्निहितं कर्म निन्दितं च समाचरन् । प्रसक्तश्चेन्द्रि-
यार्थेषु प्रायश्चित्तीयते नरः ॥’ इति । ‘नर’ग्रहणं प्रतिश्लेषजातानामपि प्रायश्चि-
त्ताधिकारप्राप्त्यर्थम्, तेषामप्यहिंसादिसाधारणधर्मव्यतिक्रमसंभवात्, यस्मादेवं
निषिद्धाचरणादिना प्रत्यवेति तस्मात्तेन कृतनिषिद्धसेवादिना पुरुषेण प्राय-
श्चित्तं कर्तव्यमिह लोके परत्र च विशुद्ध्यर्थम् । प्रायश्चित्तशब्दश्चायं
पापक्षयार्थं नैमित्तिके कर्मविशेषे हृदः । एवं प्रायश्चित्ते कृते अस्यान्तरात्मा शुद्ध-
तया प्रसीदति लोकश्च संव्यवहर्तुं प्रसीदति । एवं वदतैतद्वर्णितम्—नैमित्तिकोऽयं
प्रायश्चित्ताधिकारः, तथा चार्थवादगतदुरितक्षयोऽपि जातेष्टिन्यायेन साध्यतया
स्वीक्रियते । नच दुरितपरिजिहासुनानुष्ठीयत इत्येतावता कामाधिकारोऽशङ्का
कार्या । यस्मात् (मनुः ११।५३)—‘चरितव्यमतो नित्यं प्रायश्चित्तं विशुद्ध्ये ।
निःचैर्हि लक्षणैर्युक्ता जायन्तेऽनिष्कृतैरनसः ॥’ इत्यकरणे दोषश्रवणेनावश्यकत्वा-
वगमात् ॥ २१९-२२० ॥

प्रायश्चित्ताकारणे दोषमाह—

प्रायश्चित्तमकुर्वाणाः पापेषु निरता नराः ।

अपश्चात्तापिनः कष्टान्नरकान्यान्ति दारुणान् ॥ २२१ ॥

पापेषु शास्त्रार्थव्यतिक्रमजनितेषु प्रसक्ताः पुरुषाः अपश्चात्तापिनो
मया दुष्कृतं कृतमित्येवमुद्देगरहिताः प्रायश्चित्तमकुर्वाणाः दुःसहान्नरका-
न्प्राप्नुवन्ति ॥ २२१ ॥

नरकस्वरूपं विवृण्वन्माह—

तामिस्रं लोहशङ्कुं च मँहानिरयशालमली ।

रौरवं कुड्मलं पूतिमृत्तिकं कालसूत्रकम् ॥ २२२ ॥

संघातं लोहितोदं च सविषं संप्रपातनम् ।

महानरककाकोलं संजीवनमँहापथम् ॥ २२३ ॥

अवीचिमन्धतामिस्रं कुम्भीपाकं तथैव च ।

असिपत्रवनं चैव तापनं चैकविंशकम् ॥ २२४ ॥

पाठा०—१ प्रायश्चित्तनिमित्तं ड. २ लोकश्चायं संव्यव ख. ३ धिकार-
शङ्का ड. ४ अपश्चात्तापिनो यान्ति नरकानतिदारुणान् A. ५ दुःखदान् ड.
६ महारौरवशालमलिम् A. ७ नदीपथम् A. ८ तपनं ग.

प्रायश्चित्त० २२१-२२६] प्रायश्चित्ताकरणे दोषापत्तिः

४०७

महापातकजैर्घोरैरुपपातकजैस्तथा ।

अन्विता यान्त्यचरितप्रायश्चित्ता नराधमाः ॥ २२५ ॥

तामिहप्रभृतीं स्तापनपर्यन्तानेकविंशतिनरकानन्वर्थसंज्ञाद्योतितावान्तरभेदा-
न्महापातकोपपातकजनितभयंकरदुरितैरन्विता अनाचरितप्राय-
श्चित्ताः पुरुषाधमाः प्राप्नुवन्ति ॥ २२२-२२५ ॥

उपात्तदुरितनिरासार्थं प्रायश्चित्तमित्युक्तं, तत्र विशेषमाह—

प्रायश्चित्तैरपैत्येनो यदज्ञानकृतं भवेत् ।

कामतो व्यवहार्यस्तु वचनादिह जायते ॥ २२६ ॥

प्रायश्चित्तैर्वक्ष्यमाणलक्षणैरज्ञानाद्यदेनः पापं कृतं तदपैति गच्छति, न
कामतः कृतम् । किंतु तत्र प्रायश्चित्तविधायकवचनबलादिह लोके व्यव-
हार्यो जायते । अत्र च 'प्रायश्चित्तैरपैत्येनो यदज्ञानकृतम्' इत्युपकामात्तत्प्रतियोगि-
तया 'ज्ञानत' इति वक्तव्ये यत् 'कामतः' इत्युक्तं, तत् ज्ञानकामयोस्तुल्यत्वप्रदर्शना-
र्थम् । तथा हि—'विहितं यदकामानां कामात्तद्विगुणं भवेत् ।' तथाऽबुद्धिपूर्वकिया-
यामर्थं प्रायश्चित्तम् । तथा 'स्लेच्छेनाधिर्गतः शूद्रस्त्वज्ञानात्तु कथंचन । कृच्छ्रत्रयं
प्रकुर्वीत ज्ञानात्तु द्विगुणं भवेत् ॥' इत्यादिभिर्वचनैर्ज्ञानकामनयोस्तुल्यप्रायश्चित्त-
दर्शनात्तुल्यफलतैव । किंच, स्वतन्त्रप्रवृत्तिविषयज्ञानकामनाभ्यां नियता; तयो-
रन्यतरौपायेऽपि तस्या असंभवादतः 'कामतः' इत्युक्तम्; 'ज्ञानाज्ञानतः' इत्युक्तेऽपि
कामः प्राप्नोत्यविनाभावात् । नच चौरादिभिर्वलात्प्रवर्त्यमानस्य सत्यपि विषयज्ञाने
कामनाभावात्तदविनाभाव इति वाच्यम् । यतोऽत्र विद्यमानस्यापि ज्ञानस्य
प्रवृत्तिहेतुत्वाभावेनासत्समत्वम् ॥ यत्तु-शुष्केऽपि पिपतिषोर्भ्रांन्त्या कर्दमपतनं,
तत्रापि वास्तवज्ञानाभावात्तद्विषयकामनायाश्चाभाव एव । एवमज्ञानाकामनयो-
रप्यव्यभिचार एव ॥ ननु 'प्रायश्चित्तैरपैत्येनः' इति न युक्तम्; फलविनाश्यत्वा-
त्कर्मणः । मैवम्; यथा पापोत्पत्तिः शास्त्रगम्या तथा तत्परिक्षयोऽपीति नात्र
प्रमाणान्तरं क्रमते । अत एव गौतमेन पूर्वोत्तरपक्षभङ्ग्या अयमर्थो दर्शितः ।
तत्र प्रायश्चित्तं कुर्यान्न कुर्यादिति मीमांसन्ते । न कुर्यादित्याहुर्न हि कर्म क्षीयते
इति । कुर्यादित्यपरे । 'पुनःस्तोमेनेद्वा पुनःसवनमायान्तीति विज्ञायते । ब्राह्म-

टिप्प०—१ तथा चाह छागलेयः—'प्रायश्चित्तमकामानां कामावाप्तौ न विद्यते,
उपपातक एव स्यात्तथा चात्मोपधातिने ॥' इति । तस्यायमाशयः—कामसहिते पापे
प्रायश्चित्तं पापक्षयतया न विद्यते । उपपातकात्महृत्योस्तु कामसहिते वर्तते इति । मर-
णान्तिकप्रायश्चित्तानां पापक्षयः स्पष्ट एव ।

पाठा०—१ धिगता शूद्रा त्वज्ञानात्तु ख. २ ज्ञानात्तद्विगुणं ग.; ज्ञाने
तु द्विगुणं ऊ. ३ इत्याद्यपूर्ववचनैः ऊ. ४ अन्यतराभावेऽपि ग. ५ विद्य-
मानस्याप्रवृत्ति ऊ.

स्तोमेनेष्टा तैरति सर्वं पाप्मानं तरति भ्रूणहत्यां योऽश्वमेधेन यजते' इति पुनः-
 सवनमायान्ति इति सवनसंपाद्यज्योतिष्टोमादिव्रजातिकर्मणि योग्यो भवतीत्यर्थः ।
 न चेदमर्थवादमात्रम्; अधिकारिविशेषणाकाङ्क्षायां रात्रिसत्रन्यायेनार्थवादिकफल-
 स्यैव कल्पनाया न्याय्यत्वात्, अतो युक्तं 'प्रायश्चित्तैरपैत्येनः' इति ॥ ननु कामकृते
 प्रायश्चित्ताभावात्कथं व्यवहार्यत्वं तदभावश्च 'अनभिसंधिकृतेऽपराधे प्रायश्चित्तम्'
 इति (२०११) वसिष्ठवचनात् ॥ 'इयं विशुद्धिरुदिता प्रमाप्याकामतो द्विजम् ।
 कामतो ब्राह्मणवधे निष्कृतिर्न विधीयते ॥' इति (१११८९) मनुवचनाच्चावग-
 म्यते । नैतत्; 'यः कामतो महापापं नरः कुर्यात्कथंचन । न तस्य निष्कृतिर्दृष्टा
 मृदन्निपतनादृते ॥' इति । तथा—'विहितं यदकामानां कामात्तद्विगुणं भवेत्'
 इति च कामकृतेऽपि प्रायश्चित्तदर्शनात् । यत्तु वसिष्ठवचनं 'तस्याप्यकामकृतेऽ-
 पराधे प्रायश्चित्तं शुद्धिकरम्' इत्यभिप्रायो न पुनः कामकृते प्रायश्चित्ताभाव इति ॥
 यत्तु मनुवचनं—'इयं विशुद्धिरुदिता' इत्यादि, तदपीयमिति सर्वनामपरामृष्टद्वाद-
 नावार्थिकादिब्रतचर्याया एव । 'कामतो ब्राह्मणवधे निष्कृतिर्न विधीयते' इत्यनेन
 प्रतिषेधो न पुनः प्रायश्चित्तमात्रस्य; मरणान्तिकादेः प्रायश्चित्तस्य दर्शितत्वात् ॥
 ननु यदि कामकृतेऽपि प्रायश्चित्तमस्ति तर्हि पापक्षयोऽपि कस्मान्न स्यादविशेषा-
 यदि पापक्षयोऽपि नास्ति तर्हि व्यवहार्यतापि कथं भवति ? उच्यते,—उभयत्र
 प्रायश्चित्ताविशेषेऽपि फलविशेषः शास्त्रतोऽवगम्यते । अज्ञानकृते तु सर्वत्र पाप-
 क्षयः । यत्र तु 'ब्रह्महंसुरापगुरुतल्पगमातृपितृयोनिबंधसंबन्धावागमस्तेननास्तिक-
 निन्दितकर्माभ्यासिपतिताल्याग्यपतितत्याग्निः पतिताः पातकसंयोजकाश्च' (२०१-
 ११२) इति गौतमोक्तमहापातकादौ व्यवहार्यत्वं निषिद्धं, तस्मिन्पतनीये कर्मणि
 कामतः कृते व्यवहार्यत्वमात्रं न पापक्षय इति । नच पापक्षयाभावे व्यवहार्यत्व-
 मनुपपन्नम् । द्वे हि पापस्य शक्ती नरकोत्पादिका व्यवहारनिरोधिका चेति ।
 तत्रैतरशक्त्यविनाशेऽपि व्यवहारनिरोधिकायाः शक्तेर्विनाशो नानुपपन्नस्तस्मात्पा-
 पानपगमेऽपि व्यवहार्यत्वं नानुपपन्नम् । यत्तु मनुवचनम् (१११४५)—
 'अकामतः कृते पापे प्रायश्चित्तं विदुर्वुधाः । कामकारकृतेऽप्याहुरेके श्रुतिनिदर्श-
 नात् ॥' इति,—तदपि कामकृते प्रायश्चित्तप्राप्त्यर्थं, न पुनः पापक्षयप्रतिपादन-
 परम् । अपतनीये पुनः कामकृतेऽपि प्रायश्चित्तेन पापक्षयो भवत्येव; 'अकामतः
 कृतं पापं वेदाभ्यासेन शुद्ध्यति । कामतस्तु कृतं मोहात्प्रायश्चित्तैः पृथग्विधैः ॥'
 इति (१११४६) मनुस्मरणात् । पतनीयेऽपि कर्मणि कामकृते मरणान्तिकप्राय-
 श्चित्तेषु कल्मषक्षयो भवत्येव । फलान्तराभावात् । 'नौस्यान्यस्मिन्नोके प्रत्यापत्ति-
 विधीयते कल्मषं तु निहन्यते' (११२४—२६) इत्यापस्तम्बस्मरणात् ॥ २२६ ॥

पाठा०—१ नेष्टा ब्रह्मचर्यं चरेदुपनयनत इति सर्वं पाप्मानं ख.
 २ ब्रह्महा मुरापो गुरुतल्पगो मातृपितृ ख. ३ संबन्धावगम ड. ४ पापक्षयं
 प्रति प्रतिपादन ड. ५ नास्यास्मिन्नोके क. ग.

निषिद्धाचरणादिकं प्रायश्चित्ते निमित्तमित्युक्तं तत्प्रपञ्चयितुमाह—

ब्रह्महा मद्यपः स्तेनस्तथैव गुरुतल्पगः ।

एते महापातकिनो यश्च तैः सह संवसेत् ॥ २२७ ॥

हन्तिरयं प्राणवियोगैकरे व्यापारे रुढः, यद्याप्यसमनन्तरं कालान्तरे वा कारणान्तरनिरपेक्षः प्राणवियोगो भवति सः, ब्राह्मणं हतवानिति ब्रह्महा, मद्यपो निषिद्धसुरायाः पाता, स्तेनः ब्राह्मणसुवर्णस्य हर्ता, 'ब्राह्मणसुवर्णापहरणं महापातकं' इत्यापस्तम्बस्मरणात् । गुरुतल्पगो गुरुभार्यागामी । 'तल्प'-शब्देन शयनवाचिना साहचर्याद्भार्या लक्ष्यते । एते ब्रह्महादयो महापातकिनः । पातयन्तीति पातकानि ब्रह्महत्यादीनि । महच्छब्देन तेषां गुरुत्वं ख्याप्यते तद्योगिनो महापाकिन इति लाघवार्थं संज्ञाकरणम् । यश्च तैर्ब्रह्महादिभिः प्रत्येकं सह संवसति 'एभिस्तु संवसेद्यो वै वत्सरं सोऽपि तत्समः' (प्रा० २६६) इति वक्ष्यमाणन्यायेन सोऽपि महापातकी । 'तथा'शब्दः प्रकारवचनोऽनुग्राहकप्रयोजकादिकर्तृसंग्रहार्थः । अनुग्राहकश्च यः पलायमानममित्रं उपरुन्धन् परेभ्यश्च हन्तारं परिरक्षन् हन्तुर्दृढिमानमुपजनयन्नपकरोति स उच्यते । अत एव मनुनानुग्राहकस्य हिंसाफलसंबन्धो दर्शितः—'बहूनामेक कार्याणां सर्वेषां शस्त्रधारिणाम् । यद्येको घातयेत्तत्र सर्वे ते घातकाः स्मृताः ॥' इति । तथा प्रयोजकादीनामप्यापस्तम्बेन फलसंबन्ध उक्तः—'प्रयोजितानुमन्ता कर्ता चेति स्वर्गनरकफलेषु कर्मसु भागिनो यो भूय आरभते तस्मिन्फलविशेषः' इति तत्रापवृत्तस्य प्रवर्तकः प्रयोजकः । स च त्रिप्रकारः—आज्ञापयिताभ्यर्थयमान उपदेष्टेति । तत्राज्ञापयिता नाम स्वयमुच्चः सत्रीचं मृत्यादिकं यः प्रेरयति मदीयममित्रं जहीति स उच्यते । अभ्यर्थयमानस्तु यः स्वयमसमर्थः सन् प्रार्थनादिना मच्छत्रं व्यापादयेत्युच्चं प्रवर्तयति सोऽभिधीयते । अनयोश्च स्वार्थसिद्ध्यर्थमेव प्रयोक्तृत्वम् । उपदेष्टा पुनस्त्वं शत्रुमित्थं व्यापादयेति मर्मोद्घाटनद्युपदेशपुरःसरं प्रेरयन्कथ्यते । तत्र च प्रयोज्यगतमेव फलमिति तेषां भेदः । अनुमन्ता तु प्रवृत्तस्य प्रवर्तकः । स द्विप्रकारः—कश्चित्स्वार्थसिद्ध्यर्थमनुजानाति कश्चित्पारार्थमिति ॥ नन्वनुमननस्य कथं हिंसाहेतुत्वं, न तावत्प्राणवियोगोत्पादनेन; तस्य साक्षात्कर्तृव्यापारजन्यत्वात् । नापि प्रयोजकस्येव; साक्षात्कर्तृप्रवृत्त्युत्पादनद्वारेण प्रवृत्तस्य प्रवर्तकत्वात् । नच साधु त्वयाध्यवसितमिति प्रवृत्तमेवानुमन्यत इति शङ्कनीयम् । तादृशस्यानुमननस्य हिंसां प्रत्यहेतुत्वाद्यर्थत्वाच्च । उच्यते,—यत्र हि राजादिपारतङ्ग्यात्स्वयं मनसा प्रवृत्तोऽपि प्रवृत्तिविच्छेदभयादागामिदण्डभयाद्वा शिथिलप्रयत्नो राजाद्यनुमतिमपेक्षते तत्रानुमति-

टिप्प०—१ 'गुरुतल्पं, सुरापानं, ब्रह्महत्या ब्राह्मणसुवर्णहरणं, पतितसंयोगं' इत्यत्र स्पष्टीकरणात्, तथा चाग्रे स्वयं 'ब्राह्मणस्वर्णहारी' इति ।

पाठा०—१ संपिबेत्समाम् A. २ वियोगकरणे ख. ३ समर्थं प्रवर्तयति ड. ४ तादृशमननस्य ख.

या० ३५

हन्तुः प्रवृत्तिमुपोद्वलयन्ती हिंसाफलं प्रति हेतुतां प्रतिपद्यते । तथा योऽपि भर्त्सनताडनधनापहारादिना परान्क्रोषयति सोऽपि मरणहेतुभूतमन्यूत्पादनद्वारेण हिंसाहेतुर्भवत्येव । अत एव विष्णुनोक्तम्—‘आकुष्टस्त्राडितो वापि धनैर्वा विप्रयोजितः । यमुद्दिश्य त्यजेत्प्राणांस्तमाहुर्ब्रह्मघातकम् ॥’ इति तथा—‘ज्ञाति- मित्रकलत्रार्थं सुहृक्षेत्रार्थमेव च । यमुद्दिश्य त्यजेत्प्राणांस्तमाहुर्ब्रह्मघातकम् ॥’ इति । नच कृतेष्वप्याक्रोशनादिषु कस्यचिन्मन्यूत्पत्त्यदर्शनादकारणतेति शङ्कनी- यम्; पुरुषस्वभाववैचित्र्यात् । ये अल्पतरेणापि निमित्तेन जातमन्यवो भवन्ति तेष्वव्यभिचार इति नाकारणता । एतेषां चानुग्राहकप्रयोजकादीनां प्रत्यासत्तिव्य- वधानापेक्षया व्यापारगतगुरुलाघवापेक्षया च फलं गुरुलाघवात् प्रायश्चित्तगुरुला- घवं बोद्धव्यम्; ‘यो भूय आरभते तस्मिन्फलविशेषः’ इति वचनात् । तथा ह्यनुग्राहकस्य तावत्स्वयमेव हिंसायां प्रवृत्तत्वेन स्वतन्त्रकर्तृत्वे सत्यपि साक्षात्प्राण- वियोगफलकखङ्गप्रहारादिव्यापारयोगित्वाभावेन साक्षात्कर्तृवद्भूयो हिंसारम्भक- त्वाभावादल्पफलत्वमल्पप्रायश्चित्तत्वं च । प्रयोजकस्य तु स्वतन्त्रकर्तृप्रवृत्तिजनक- त्वेन व्यवहितत्वात्ततोऽल्पफलत्वम् । प्रयोजकानां मध्ये परार्थप्रवृत्तत्वेनोपदेष्टुर- ल्पफलत्वम् ॥ ननु प्रयोजकहस्तस्थानीयत्वात्प्रयोज्यस्य न फलसंबन्धो युक्तः । यदि परप्रयुक्त्या प्रवर्तमानस्यापि फलसंबन्धस्तर्हि स्थपिततडागेखनिर्तृप्रभृतीनामपि मूल्येन प्रवर्तमानानां स्वर्गादिफलप्राप्तिप्रसङ्गः । उच्यते, शास्त्रोक्तं फलं प्रयोक्त- रीति न्यायेनाधिकारिकर्तृगतफलजनका देवैकूपतडागनिर्माणादयः । नच स्थपित- तडागैर्खनित्रादयो देवकूपतडागकरणादिष्वधिकारिणः, स्वर्गकामित्वात् । अत्र पुनः परप्रयुक्त्या प्रवर्तमानानामप्यहिंसायामधिकारित्वाद्व्यवत्येव तद्वतिक्रमनिव- न्धनो दोषः । अनुमन्तुस्तु प्रयोजकादप्यल्पफलत्वं प्रयोजकव्यापाराद्बहिरङ्गत्वा- ल्लघुत्वाच्चानुमननस्य । निमित्तकर्तुः पुनराक्रोशकादेः प्रवृत्तिहेतुभूतमन्युजनकत्वेन व्यवहितत्वान्मरणानुसंधानं विना प्रवृत्तत्वाच्चानुमन्तुः सकाशादप्यल्पफलत्वम् ॥ ननु यदि व्यवहितस्यापि कारणत्वं तर्हि मातापित्रोरपि हन्तृपुरुषोत्पादनद्वारेण हननकर्तृत्वप्रसङ्गः । उच्यते,—नहि पूर्वभावित्वमात्रेण कारणत्वम्; कारण- तयापि तथाभाविलोपपत्तेः । यत्खलु स्वरूपातिरिक्तकार्योत्पत्त्यनुगुणव्यापारयोनि भवति तद्धि कारणम् । यदि रथन्तरसामा सोमः स्यादैन्द्रवायवाग्रान् ग्रहान् गृह्णीयादिति रथन्तरसामतैव क्रतोरैन्द्रवायवाग्रतार्थी कारणम् । नहि तत्र सोमयागः स्वरूपेण कारणं; व्यभिचारात् । नच पित्रोस्तादृग्विधकारणलक्षणयोगित्वमिति नातिप्रसङ्गः । अनेनैव न्यायेन धर्माभिसंधिना निर्मितकूपवाप्यादौ प्रमादपतित- ब्राह्मणादिमरणे खानयितुर्दोषाभावः । नहि कूपोऽनेन खानितः अतोऽहमात्मानं व्यापादयामीत्येवं कूपखनननिमित्तं व्यापादनं यथाक्रोशादौ । अतः कूपकर्तुरपि

पाठा०—१ तथान्योपि ख. २ फलगुरु ख. ३ देवकुलतडाग. क.ग.ङ. ४ तडागकर्त्रादयो ख. ५ दप्यफलत्वम् ख. ६ अतः कारणं ङ. ७ नास्ति प्रसंगः क.

प्रायश्चित्त० २२७-२९] ब्रह्महत्या-सुरापानसद्वृत्तपातकानि ४११

कारणत्वमेव, न पुनर्हिंसाहेतुत्वमिति मातापितृतुल्यतैव । तथा क्वचित्स-
त्यपि हिंसानिमित्तयोगिवे परोपकारार्थप्रवृत्तौ वचनादोषाभावः । यथाह
संवर्तः—‘बन्धने गोश्वक्रित्सार्थे मृदगर्भविमोचने । यत्ने कृते विपत्तिश्चेत्प्राय-
श्चित्तं न विद्यते ॥ औषधं स्नेहमाहारं ददद्गोब्राह्मणादिषु । दीयमाने विपत्तिः
स्यान्न स पापेन लिप्यते ॥ दाहच्छेदशिराभेदप्रयत्नैरुपकुर्वताम् । प्राणसंत्राण-
सिद्धयर्थं प्रायश्चित्तं न विद्यते ॥’ इति ।—एतच्चादाननिदाननिपुणभिषग्विषयम् ।
इतरस्य तु ‘भिषङ्मिथ्याचरन्दाप्यः’ (व्य० १४२) इत्यत्र दोषो दर्शितः ।
यत्तु मन्युनिमित्ताक्रोशनादिकमकुर्वतोऽपि नाम गृहीत्वोन्मादादिनात्मानं व्यापा-
दयति तत्रापि न दोषः; ‘अकारणं तु यः कश्चिद्विजः प्राणान्परित्यजेत् ।
तस्यैव तत्र दोषः स्यान्न तु यं परिकीर्तयेत् ॥’ इति स्मरणात् ॥ तथा यत्राप्याक्रोश-
कादिजनितमन्युरात्मानं खट्वादिना प्रहृत्य मरणादर्वागाक्रोशनादिकर्त्रा धनदाना-
दिना संतोषितो यदि जनसमक्षमुच्चैः श्रावयति नात्राक्रोशकस्यापराध इति, तत्रापि
वचनान्न दोषः । यथाह विष्णुः—‘उद्दिश्य कुपितो हृत्वा तोषितः श्रावयेत्पुनः ।
तस्मिन्मृते न दोषोऽस्ति द्वयोर्दृष्ट्यावणे कृते ॥’ इति । एतेषां च प्रयोजकादिनां
दोषगुरुलघुभावपर्यालोचनया प्रायश्चित्तविशेषं वक्ष्यामः ॥ २२७ ॥

ब्रह्महत्यासमान्याह—

गुरुणामध्यधिक्षेपो वेदनिन्दा सुहृद्वधः ।

ब्रह्महत्यासमं ज्ञेयमधीतस्य च नाशनम् ॥ २२८ ॥

गुरुणामाधिक्येनाधिक्षेपः अच्युताभिर्शंसनम् । ‘गुरोरेवताभिर्शंसनमिति
महापातकसमानि’ (२१११०) इति गौतमस्मरणात् । एतच्च लोकाविदितदोषा-
भिर्शंसनविषयम् । ‘दोषं बुद्ध्वा न पूर्वं परेषां समाख्याता स्यात्संव्यवहारे चैनं
परिहरेत्’ (११२१२०) इत्यापस्तम्बस्मरणात् । नास्तिक्याभिनिवेशेन वेदकु-
त्सनम् । सुहृन्मित्रं तस्याब्राह्मणस्यापि वधः । अधीतस्य वेदस्यासच्छा-
स्त्रविनोदेनालस्यादिना वा नाशनं विस्मरणम् । एतानि प्रत्येकं ब्रह्महत्यास-
मानि । यत्पुनः ‘स्वाध्यायामिसुतत्यागः’ (प्रा० २३९) इत्यधीतत्यागस्योप-
पातकमध्ये परिगणनं, तत्कर्तव्यत्वेऽप्युत्पन्नभरणाकुलतयाऽसच्छास्त्रश्रवणव्यग्रतया वा
विस्मरणे द्रष्टव्यम् ॥ २२८ ॥

सुरापानसमान्याह—

निषिद्धभक्षणं जैह्यमुत्कर्षे च वचोऽनृतम् ।

रजस्वलामुखास्वादः सुरापानसमानि तु ॥ २२९ ॥

निषिद्धं लशुनादिकं, तस्य मतिपूर्वं भक्षणम् । अत एव मनुः (५।१९)—
छत्राकं विद्धुराहं च लशुनं ग्रामकुक्कुटम् । पलाण्डुं गृज्जनं चैव मत्या जग्ध्वा
पतेन्नरः ॥’ इति । अमतिपूर्वं तु प्रायश्चित्तान्तरम् (५।२०)—‘अमत्यैतानि

पाठा०—१ मन्युनात्मानं ख. २ कर्ता धनदाना ऊ. ३ ततः क.
४ मुत्कर्षं च ऊ. ५ द्विज.

षड् जग्ध्वा कृच्छ्रं सान्तपनं चरेत् । यत्तिचान्द्रायणं वापि शेषेषूपवसेदहः ॥
इति तेनैवोक्तत्वात् । जैह्वयं कौटिल्यं, अन्याभिसंधानेनान्यवादित्वमन्यकर्तृत्वं च ।
अत्र च जैह्वयमिति यद्यपि सामान्योक्तं, तथापि प्रायश्चित्तस्य गुरुत्वान्निमित्तस्यापि
गुरुविषयं जैह्वयमिति गौरवं गम्यते । अस्ति च नैमित्तिकपर्यालोचनया निमित्तस्य
विशेषावगतिः । यथा 'यस्योभावग्री अनुमतौ स्यातां दुष्टौ भवेतामभिनिम्लोचेद्वा
पुनराधेयं तत्र प्रायश्चित्तिः' इत्यत्रोभावित्यस्य निमित्तविशेषेणत्वेन हविरुभयत्वाद-
विवक्षितत्वेऽप्यग्निद्वयनिष्पादकपुनराधेयरूपनैमित्तिकविधिव लदग्निद्वयानुगतिरेव
निमित्तमिति कल्प्यते; तथात्रापीति युक्तं निमित्तगौरवकल्पनम् । तथा समुत्कर्ष-
निमित्तं राजकुलादावचतुर्वेद एव चतुर्वेदोऽहमित्यनृतभाषणम् । रजस्वलाया
(कामवशेन) वक्तासवसेवनम्, एतानि सुरापानसमानि ॥ २२९ ॥

सुवर्णस्तेयसमान्याह—

अश्वरत्नमनुष्यस्त्रीभूधेनुहरणं तथा ।

निक्षेपस्य च सर्वं हि सुवर्णस्तेयसंमितम् ॥ २३० ॥

अश्वादीनां ब्राह्मणसंवन्धिनां, निक्षेपस्य च सुवर्णव्यतिरिक्तस्यापहरण-
मेतत्सर्वं सुवर्णस्तेयसमं वेदितव्यम् ॥ २३० ॥

गुरुतल्पसमान्याह—

सखिभार्याकुमारीषु स्वयोनिष्वन्यजासु च ।

सगोत्रासु सुतस्त्रीषु गुरुतल्पसमं स्मृतम् ॥ २३१ ॥

सखा मित्रं, तस्य भार्या; कुमार्युत्तमजातीया कन्यका, तासु 'सकामा-
खनुलोमासु न दोषस्त्वन्यथा दमः । दूषणे तु करच्छेद उत्तमायां वधस्तथा ॥'
(व्य० २८८) इति तत्रैव दण्डविशेषप्रतिपादनात्प्रायश्चित्तगुरुत्वं युक्तम् ।
स्वयोनिर्भगिनी, अन्यजा चाण्डाली, सगोत्रा समानगोत्रा, सुतस्त्री
लुषा, एतासां गमनं प्रत्येकं गुरुतल्पसमम् । एतच्च रेतःसेकादूर्ध्वं
वेदितव्यम्; अर्वाङ्निवृत्तौ तु न गुरुतल्पसमत्वं, किंत्वल्पमेव प्रायश्चित्तम् ।
'रेतःसेकः स्वयोनीषु कुमारीष्वन्यजासु च । सख्युः पुत्रस्य च स्त्रीषु गुरुतल्प-
समं विदुः ॥' (११।५८) इति मानवे 'रेतःसेक' इति विशेषणोपादानात् ।
'सगोत्रा'ग्रहणेनैव सिद्धे पुनः 'सुतस्त्री'ग्रहणं प्रायश्चित्तगौरवप्रतिपादनार्थम् ।
अत्र च ब्रह्महत्यादिसमत्ववचनं गुर्वधिकेपादेस्तत्तन्निमित्तप्रायश्चित्तोपदेशार्थम् ।
ननु वेदनिन्दादौ दोषस्य लघुत्वादगुरुतरं ब्रह्महत्यादिप्रायश्चित्तं न युज्यते ।
मैवम्; गुरुप्रायश्चित्तोपदेशबलादेव दोषगुरुत्वावगतेः । न च ब्रह्महत्यादिप्राय-

टिप्प०—१ वाङ्मनःकायकर्मणामनाजैवमित्याशयः । २ यच्चोक्तं विष्णुना—
'ब्राह्मणस्य भूमिहरणं निक्षेपहरणं च सुवर्णस्तेयसमम्' इति ।

पाठा०—१ विषयं यजैह्वयमिति ख. २ विशेषत्वेन ड. ३ गुरुत्वमवग-
म्यते ख.

श्चित्तातिदेशार्थमेवेदं वचनं भवति, किंतु दोषगौरवमात्रप्रतिपादनपरमित्या-
शङ्कनीयम् । यतस्तावन्मात्रप्रतिपादनपरत्वे ब्रह्महत्यासममिदं गुरुतल्पसम-
मित्यादिभेदेन समत्वाभिधानं नोपपद्यते । तच्च प्रायश्चित्तं 'सम'शब्देनोपदिश्यमानं
ब्रह्महत्यादिप्रायश्चित्तेभ्यः किञ्चिन्न्यूनमेवोपदिश्यते । 'लोके राजसमो मन्त्री'
इत्यादिवाक्येषु 'सम'शब्दस्य किञ्चिद्धीने प्रयोगदर्शनात्, महतः पातकस्येतरस्य
च तुल्यत्वस्यायुक्तत्वाच्च । एवं च सति याज्ञवल्क्येन ब्रह्महत्यासमत्वेनोक्तानामपि
ब्रह्मोज्झता वेदनिन्दा कौटसाक्ष्यं सुहृद्रथः । गर्हितान्नाज्ययोर्जग्धिः सुरापान-
समानि षट् ॥' इत्युक्तं, तत्प्रायश्चित्तविकल्पार्थम् । एवमन्येष्वपि वचनेषु विरोधः
परिहर्तव्यः । यत्तु वसिष्ठेन—'गुरोर्लीकनिर्वन्धे कृच्छ्रं द्वादशरात्रकं चरित्वा
सचैलः स्नातो गुरुप्रसादात् पूतो भवति' इति लघुप्रायश्चित्तमुक्तं, तदमतिपूर्वं
सकृदनुष्ठाने च वेदितव्यम् ॥ २३१ ॥

गुरुतल्पातिदेशमाह—

पितुः स्वसारं मातुश्च मातुलानीं स्नुषामपि ।

मातुः सपत्नीं भगिनीमाचार्यतनयां तथा ॥ २३२ ॥

आचार्यपत्नीं स्वसुतां गच्छंस्तु गुरुतल्पगः ।

लिङ्गं छित्त्वा वधैस्तस्य सकामायाः स्त्रिया अपि ॥ २३३ ॥

पितृष्वसादयः प्रसिद्धाः, ता गच्छन् गुरुतल्पगः, तस्य लिङ्गं छित्त्वा
राज्ञा वधः कर्तव्यो दण्डार्थं, प्रायश्चित्तं च तदेव । 'च'शब्दाद्वाज्ञीप्रव्रजितादीनां
ग्रहणम् । यथाह नारदः (१२।७३-७५)—'माता मातृष्वसा श्वश्रुर्मातुलानी
पितृष्वसा । पितृव्यसखिशिष्यस्त्री भगिनी तत्सखी स्नुषा ॥ दुहिताचार्यभार्या च
सगोत्रा शरणागता । राज्ञो प्रव्रजिता धात्री साध्वी वर्णोत्तमा च या ॥
आसामन्यतमां गच्छन्गुरुतल्पग उच्यते । शिश्रस्योत्कर्तनात्तत्र नान्यो दण्डो
विधीयते ॥' इति । राज्ञी राज्यस्य कर्तुर्भार्या, न क्षत्रियस्यैव; तद्गमने
प्रायश्चित्तान्तरोपदेशात् । धात्री मातृव्यतिरिक्ता स्तन्यदानादिना पोषयित्री,
साध्वी व्रतचारिणी, वर्णोत्तमा ब्राह्मणी । अत्र 'मातृ'ग्रहणं दृष्टान्तार्थम् ।
अयं च लिङ्गच्छेदवधात्मको दण्डो ब्राह्मणव्यतिरिक्तस्य; 'न जातु ब्राह्मणं
हन्यात्सर्वपापेष्ववस्थितम्' इति तस्य वधनिषेधात् वधस्यैव प्रायश्चित्तरूप-
त्वात् । अस्य च विषयं गुरुतल्पप्रायश्चित्तप्रकरणे प्रपञ्चयिष्यामः । अत्र
स्नुषाभगिन्योः पूर्वश्लोकेन गुरुतल्पसमीकृतयोः पुनर्ग्रहणं प्रायश्चित्तविकल्पार्थम् ।
यदा पुनरेताः स्त्रियः सकामाः सत्य एतानेव पुरुषान्वशीकृत्योपभुञ्जन्ते तदा

पाठा०—१ गर्हितान्नाद्ययोः. २ गच्छंश्च A. ३ वधस्तत्र ख. ४ स्तथा A.
५ दण्डार्थः ख.

तासामपि पुरुषवद्वध एव दण्डः प्रायश्चित्तं च । एतानि गुर्वधिकेपादितनयागम-
पर्यन्तानि महापातकतिदेशविषयाणि सद्यःपतनहेतुत्वात्पातकान्युच्यन्ते ।
यथाह यमः—‘मातृष्वसा मातृसखी दुहिता च पितृष्वसा । मातुलानी स्वसा
श्वश्रूगत्वा सद्यः पतेन्नरः ॥’ इति गौतमेन पुनरन्येषामपि पातकत्वमुक्तम् (२१
। १२)—‘मातृपितृयोनि संबद्धाङ्गस्तेन नास्तिकनिन्दितकर्माभ्यासिपतितात्याग्यप-
तितत्यागिनः पतिताः पातकसंयोजकाश्च’ इति । तेषां च महापातकोपपातकम-
ध्यपाठान्महापातकाभ्यूनत्वमुपपातकाच्च गुरुत्वमवगम्यते । तदुक्तम्—‘महा-
पातकतुल्यानि पापान्युक्तानि यानि तु । तानि पातकसंज्ञानि तद्व्यूनमुपपात-
कम् ॥’ इति । तथा चाङ्गिराः—‘पातकेषु सहस्रं स्यान्महत्सु द्विगुणं तथा
उपपापे तुरीयं स्यान्नरकं वर्षे संख्यया ॥’ इति ॥ २३२-२३३ ॥

एवं महापातकानि तत्समानि च पातकानि परिगण्योपपातकानि परिगण-
यितुमाह—

गोवधो ब्राह्म्यता स्तेयमृणानां चानपाक्रिया ।

अनाहिताग्निताऽपण्यविक्रयः परिवेदनम् ॥ २३४ ॥

भृतादध्ययनादानं भृतकाध्यापनं तथा ।

पारदार्यं पारिवित्त्यं वार्धुष्यं लवणक्रिया ॥ २३५ ॥

स्त्रीशूद्रविद्वक्षत्रवधो निन्दितार्थोपजीवनम् ।

नास्तिक्यं व्रतलोपश्च सुतानां चैव विक्रयः ॥ २३६ ॥

धान्यकुप्यपशुस्तेयमयाज्यानां च याजनम् ।

पितृमातृसुतत्यागस्तडागारामविक्रयः ॥ २३७ ॥

कन्यासंदूषणं चैव पैरिविन्दकयाजनम् ।

कन्याप्रदानं तस्यैव कौटिल्यं व्रतलोपनम् ॥ २३८ ॥

आत्मनोऽर्थे क्रियारम्भो मद्यपस्त्रीनिषेवणम् ।

स्वाध्यायाग्निसुतत्यागो बान्धवत्याग एव च ॥ २३९ ॥

इन्धनार्थं द्रुमच्छेदः स्त्रीहिंसौषधजीवनम् ।

हिंस्रयत्रविधानं च व्यसनान्यात्मविक्रयः ॥ २४० ॥

शूद्रप्रेष्यं हीनसख्यं हीनयोनिनिषेवणम् ।

तथैवानाश्रमे वासः परान्नपरिपुष्टता ॥ २४१ ॥

असच्छास्त्राधिगमनमाकरेण्वधिकारिता ।

भार्याया विक्रयश्चैषामेकैकमुपपातकम् ॥ २४२ ॥

पाठा०—१ वर्मसंक्षयात् ऊ. २ चानपक्रिया क. ग. ३ परिवेदक ऊ.

गोवधो गोपिण्डव्यापादनम्, कालेऽनुपनीतत्वं ब्राह्म्यता, ब्राह्मणसुवर्णतत्सम-
व्यतिरिक्तपरद्रव्यापहरणं स्तेयम्, गृहीतस्य सुवर्णादेरप्रदानमृणानामनपाकर-
णम्, तथा देवर्षिपितृणां सर्वन्ध्युणस्यानपाकरणं च । सत्यधिकारेऽनाहिताग्नि-
त्वम् ॥ ननु ज्योतिष्टोमादिकामश्रुतयः स्वाङ्गभूताग्निनिष्पत्त्यर्थमाधानं प्रयुज्यत
इति मीमांसकप्रसिद्धिः, अतश्च यस्याग्निभिः प्रयोजनं तस्य तदुपायभूताधाने प्रवृ-
त्तिर्वीह्याद्यर्थिन इव धनार्जने । यस्य पुनरग्निभिः प्रयोजनं नास्ति तस्याप्रवृत्तिरिति
कथमनाहिताग्नितादोषः ? उच्यते,—अस्मादेवाधानस्यावश्यकत्ववचनाजित्यश्रुत-
योऽपि साधिकास्तिविशेषादाधानस्य प्रयोजिका इति स्मृतिकाराणामभिप्रायो
लक्ष्यत इत्यदोषः । तथा अपण्यस्य लवणादेर्विक्रयः, सहोदरस्य ज्येष्ठस्य
तिष्ठतः कनीयसो भ्रातुर्दाराग्निसंयोगः परिवेदनम्, पणपूर्वाध्यापकादध्ययन-
ग्रहणम्, पणपूर्वाध्यापनम्, परदारसेवनं गुरुदारतत्समव्यतिरेकेण, पारि-
विश्यं कनीयसि कृतविवाहे ज्येष्ठस्य विवाहराहित्यम्, वार्धुष्यं प्रतिषिद्धवृद्ध्युप-
जीवनम्, लवणक्रिया लवणस्रोतपादानम्, स्त्रिया वधः आत्रेयी सगर्भा ऋतु-
मती, अत्रिगोत्रपरीणीता वा ब्राह्मण्या अप्यात्रेयीव्यतिरेकेण, शूद्रवधः, अदीक्षित-
विदक्षत्रियवधः । निन्दिताथोपजीवनमराजस्थापिताथोपजीवनम्, ना-
स्तिक्यं 'नास्ति परलोकः' इत्याद्यभिनिवेशः, व्रतलोपो ब्रह्मचारिणः स्त्रीप्रसङ्गः,
सुतानामपत्यानां विक्रयः, धान्यं व्रीह्यादि, कुप्यमसारद्रव्यं त्रपुसीसादि,
पशवो गवादयः, तेषामपहरणम्; 'गोवधो ब्राह्म्यता स्तेयम्' (प्रा. २३४) इत्यनेन
स्तेयग्रहणेनैव सिद्धे पुनर्धान्यकुप्यादिस्तेयग्रहणं नित्यार्थम् । अतो धान्यादिव्यति-
रिक्तद्रव्यस्तेये नावश्यमेतदेव प्रायश्चित्तम्, अपि तु ततो न्यूनमपि भवत्येव । एतेन
'वान्धवत्याग'ग्रहणेनैव सिद्धे पुनः 'पित्रादित्याग'ग्रहणं व्याख्यातम् । अयाज्यानां
जातिकर्मदुष्टानां शूद्रब्राह्म्यादीनां याजनम् । पितृमातृसुतानामपतितानां त्यागो
गृहान्निष्कासनम् । तडागस्यारामस्य चोद्यानोपवनादेर्विक्रयः । कन्यायाः
संदूषणमहुल्यादिना योनिविदारणम्, नतु भोगः । तस्य 'सखिभार्याकुमारीषु'
(प्रा० २३९) इति गुरुतल्पगसमत्वस्योक्तत्वात् । परिविन्दकयाजनं, तस्य च
कन्याप्रदानम् । कौटिल्यं गुरोरन्यत्र, गुरुविषयस्य तु कौटिल्यस्य सुरापानसम-
त्वमुक्तम् । पुनर्व्रतलोप'ग्रहणं शिष्टाप्रतिषिद्धेष्वपि श्रीहरिचरणकमलप्रेक्षणात्
प्राक् ताम्बूलादिकं न भक्षयामीत्येवंरूपेषु प्राप्त्यर्थं, नतु स्नातकव्रतप्राप्त्यर्थम् । 'स्नात-
कव्रतलोपे च प्रायश्चित्तमभोजनम्' (११।२०३) इति मनुना लघुप्रायश्चित्तस्य
प्रतिपादितत्वात् ॥ तथाऽऽत्माथं च पाकलक्षणक्रियारम्भः; 'अधं स केवलं
भुङ्क्ते यः पचत्यात्मकारणात्' (मनुः ३।११८) इति तस्यैव प्रतिषिद्धत्वात् ।
क्रियामात्रविषयत्वे तु प्रतिषेधकल्पनया गौरवं स्यात् । मद्यपायाः स्त्रियाः
जायाया अपि निषेवणमुपभोगः, स्वाध्यायत्यागो व्याख्यातः, अग्नीनां

पाठा०—१ संबन्ध्यर्णस्या ख. २ साधिकारत्वाविशेषां ड. ३ वृत्त्युप-
जीवित्वम् ड. ४ प्रतिषेधे ड.

च श्रौतस्मार्तानां त्यागः, सुतत्यागः संस्काराद्यकरणम्, बान्धवानां पितृ-
व्यमातुलादीनां त्यागः सति विभवे अपरिरक्षणम् । पाकादिदृष्टप्रयोजन-
सिद्धयर्थमार्द्रहुमच्छेदो न त्वाहवनीयपरिरक्षणार्थमपि । स्त्रिया हिंसया
औषधेन च वर्तनं जीवनं स्त्रीहिंसौषधजीवनम् । तत्र स्त्रीजीवनं नाम भार्या
पण्यभावेन प्रयोज्य तल्लब्धोपजीवनम्, स्त्रीधनेनोपजीवनं वा । हिंसया जीवनं
प्राणिवधेन जीवनम् । औषधजीवनं वशीकरणदिना । हिंस्रयन्त्रस्य तिलेक्षु
पीडाकारस्य प्रवर्तनम् । व्यसनानि मृगयादीन्यष्टादश । आत्मविक्रयो
द्रव्यग्रहणेन परदास्यकरणम् । शूद्रसेवनं हीनेषु मैत्रीकरणम् । अनूढसव-
र्णदारस्य केवलहीनवर्णदारोपयमनं साधारणस्त्रीसंभोगश्च । अनाश्रम-
वासः अगृहीताश्रमित्वं सत्यधिकारे । परान्नपरिपुष्टता परपाकरतित्वम् ।
असच्छास्त्रस्य चार्वाकादिप्रन्थस्याधिगमः । सर्वाकरेषु सुवर्णाद्युत्पत्ति-
स्थानेषु राजाज्ञयाधिकारित्वम् । भार्याया विक्रयः ‘च’ शब्दान्मन्वाद्युक्ता-
भिचारामतिपूर्वलक्षुनादिभक्षणदेर्ग्रहणम् । एषां गोवधादीनां प्रत्येकमुपपात-
कसंज्ञा वेदितव्या । मनुना पुनरन्यान्यपि निमित्तानि जातिभ्रंशकरसंकरीक-
रणापात्रीकरणमलिनीकरणसंज्ञानि परिगणितानि । (मनुः ११ । ६७-७०)—
‘ब्राह्मणस्य रुजःकृत्या प्रातिरध्रेयमद्ययोः । जैह्व्यं पुंसि च मैथुन्यं जातिभ्रंशकरं
स्मृतम् ॥ खराधोष्ट्रमृगोभानामजाविकवधस्तथा । संकरीकरणं ज्ञेयं मीनाहिमहि-
षस्य च ॥ निन्दितेभ्यो धनादानं वाणिज्यं शूद्रसेवनम् । अपात्रीकरणं ज्ञेयमस-
त्यस्य च भाषणम् । कृमिकीटवयोहत्या मद्यानुगतभोजनम् । फलैधःकुसुमस्तेय-
मधैर्यं च मलावहम् ॥’ इति ॥ अतोऽन्यन्निमित्तजातं प्रकीर्णकं कथ्यते ॥ बृहद्वि-
ष्णुना च समस्तानि प्रायश्चित्तनिमित्तान्युत्तरोत्तरलघीयांसि पृथक्संज्ञाभेदभिन्नानि
दर्शितानि—‘ब्रह्महत्या सुरापानं ब्राह्मणसुवर्णापहरणं गुरुदारगमनमिति महापा-
तकानि तत्संयोगश्च । मातृगमनं दुहितृगमनं लुभागमनमित्यतिपातकानि । याग-
स्थक्षत्रियवधो वैश्यस्य च रजस्वलायाश्चान्तर्वह्न्याश्चाग्निगोत्रायाश्चाविज्ञातस्य गर्भस्य
शरणागतस्य च घातनं ब्रह्महत्यासमानि । कौटसाक्ष्यं सुहृद्वध इत्येतौ सुरापान-

टिप्प०—१ मृगयादीन्यष्टादश व्यसनानि मनुस्मृतौ (७ श्लो. ४७-५३) ‘मृग-
याऽक्षो दिवा(स्वप्नः) परिवादः स्त्रियो मदः । तौर्यत्रिकं वृथाव्या च कामजो दशको गणः ॥
पैशुन्यं साहसं द्रोह ईर्ष्याऽस्यार्थदूषणम् । वाग्दण्डजं च पारुष्यं क्रोधजोऽपि गणोऽष्टकः ॥
द्वयोरप्येतयोर्मूलं यं सर्वे कवयो विदुः । तं यत्नेन जयेद्योभं दुष्टा (तज्जा) वेतावुभौ गणौ ॥
पानमक्षाः स्त्रियश्चैव मृगया च यथाक्रमम् । एतत्कष्टतमं विद्याच्चतुष्कं कामजे गणे ॥
दण्डस्य पातनं चैव वाक्पारुष्यार्थदूषणे । क्रोधजेऽपि गणे विद्यात्कष्टमेतन्निकं सदा ॥
सप्तकस्यास्य वर्गस्य सर्वत्रैवानुपक्षिणः । पूर्वं पूर्वं गुरुतरं विद्याब्जसनमात्मवान् ॥ व्यस-
नस्य च मृत्योश्च व्यसनं कष्टमुच्यते । व्यसन्यधोघो व्रजति स्वर्ग्यत्यव्यसनी मृतः ॥’ इति ।

पाठा०—१ करणेन ड. २ च मैथुनं पुंसि. ३ श्वासगोत्रायाः ख.

समौ । ब्राह्मणभूमिहरणं सुवर्णस्तेयसमम् । पितृव्यमातामहमातुलनृपपत्न्यभि-
गमनं गुरुदारगमनसमम् । पितृष्वसमातृष्वसृगमनं श्रोत्रियत्विगुपाध्यायमित्र-
पत्न्यभिगमनं च । खसुः सख्याः सगोत्राया उत्तमवर्णाया रजस्वलायाः शरणा-
गतायाः प्रव्रजितायाः निक्षिप्तायाश्च गमनमित्येतान्यनुपातकानि । अनृतवचनं
समुत्कर्षं राजगामि च पैशुनम् । गुरोश्चालीकनिर्वन्धो वेदनिन्दा अधीतस्य
त्यागोऽग्निपितृमातृसुतदाराणां च अभोज्यान्नभक्षणं परस्वापहरणं परदारानुग-
मनमयाज्यानां च याजनं ब्राह्मणभृत्यादध्यापनं भृतकाध्ययनादानं सर्वाकरेष्व-
धिकारो महायन्त्रप्रवर्तनं द्रुमगुल्मवल्लीलतौषधीनां हिंसया जीवनमभिचारमूलकर्मसु
च प्रवृत्तिरात्माधिक्रियारम्भः अनाहिताग्निता देवर्षिपितृणामृणस्यानपाक्रिया अस-
च्छास्त्राधिगमनं नास्तिकता कुशीलता मद्यपस्त्रीनिषेवणमित्यनुपातकानि । ब्राह्म-
णस्य रुजःकरणमग्रेयमद्ययोर्घ्रातिजैह्वयं पशुषु पुंसि च मैथुनाचरणमित्येतानि
जातिभ्रंशकराणि । ग्राम्यारण्यपशूनां हिंसनं संकरीकरणम् । निन्दितेभ्यो धना-
दानं, वाणिज्यं, कुसीदजीवनं, असत्यभाषणं, शूद्रसेवनमित्यपात्रीकरणानि । पक्षिणां
जलचराणां जलजानां च घातनं कृमिकीटघातनं मद्यानुगतभोजनमिति मलाव-
हानि । यदनुक्तं तत्प्रकीर्णकम्' इति ॥ कात्यायनेन तु महापातकसमानां विष्णु-
नार्प्युपपातकत्वेनोक्तानां पातकसंज्ञा दर्शिता—'महापापं चातिपापं तथा पातक-
मेव च । प्रासङ्गिकं चोपपापमित्येवं पञ्चको गणः ॥' इति ॥ ननूपपातकादीनां
कथं पातकत्वं? पतनहेतुत्वाभावात् । यदि तेषामपि पतनहेतुत्वं तर्हि 'मातृपितृ-
योनिस्त्वद्वाङ्मः' इत्यादिपरिगणनमनर्थकम् । अथैवमुच्येत—यद्यपि महापातकत-
त्समेष्विव सद्यःपातित्यहेतुत्वं नास्ति, तथाप्यभ्यासापेक्षया पातित्यहेतुत्वमविरु-
द्धम्; 'निन्दितकर्माभ्यासी' (२१।१) इति गौतमवचनादिति । मैवम्; अभ्या-
सस्यानिरूप्यमाणत्वात् द्विः शतकृत्वो वेति तत्राविशेषेऽङ्गीक्रियमाणे योऽपि
द्विर्दिवा स्वपिति, यः शतकृत्वो वा गोवधं करोति, तयोरविशेषेण पातित्वं स्यात् ।
अत्रोच्यते, यत्रार्थवादे प्रत्यवायविशेषः श्रूयते, प्रायश्चित्तबहुत्वं वा तस्मिन्निन्द-
तकर्मणि यावत्प्रभ्यस्यमाने महापातकतुल्यत्वं भवति—तावानभ्यासः पातित्यहेतुः ।
दिवास्वप्नादौ तु सहस्रकृत्वोऽप्यभ्यस्यमाने न महापातकतुल्यत्वं भवतीति न तत्र
पातित्यम्, अतो युक्तमुपपातकादेरभ्यासापेक्षया पतनहेतुत्वम् ॥ २३४-२४२ ॥
एवं व्यवहारार्थं संज्ञाभेदसहितं प्रायश्चित्तनिमित्तपरिगणनं कृत्वा नैमित्तिकानि
प्रदर्शयितुमाह—

शिरःकपाली ध्वजवान्निभक्षाशी कर्म वेदयन् ।

ब्रह्महा द्वादशाब्दानि मितशुक्शुद्धिमाप्नुयात् ॥ २४३ ॥

शिरसः कपालमस्यास्तीति शिरःकपाली, तथा ध्वजवान् 'कृत्वा शवशिरो-
ध्वजम्' (११।७२)—इति मनुस्मरणात् । अन्यच्छिरःकपालं दण्डाप्रसमारो-

पाठा०—१ पैशुन्यम् ख. २ गुल्मलतौषधीनां क. ग. ३ स्यानपक्रिया
ग. ४ नुपातकत्वेन ख.

पितं ध्वजशब्दवाच्यं गृह्णीयात् । तच्च कपालं खव्यापादितब्राह्मणशिरःसंबन्धि
ग्राह्यम् । 'ब्राह्मणो ब्राह्मणं घातयित्वा तस्यैव शिरःकपालमादाय तीर्थान्यनुसंच-
रेत्' इति शातातपस्मरणात् । तदलभेऽन्यस्यैव ब्राह्मणस्यैव ग्राह्यम् । एतदुभयं
पाणिनैव ग्राह्यम् । 'खट्वाङ्गकपालपाणिः' (२२।४) इति गौतमस्मरणात् । 'खट्वा-
ङ्ग'शब्देन दण्डारोपितशिरःकपालात्मको ध्वजो गृह्यते; न पुनः खट्वेकदेशः,
'महोक्षः खट्वाङ्गं परशुः' इत्यादिव्यवहारेषु तस्यैव प्रसिद्धेः । एतच्च कपालधारणं
चिह्नार्थं, न पुनर्भोजनार्थं भिक्षार्थं वा; 'मृन्मयकपालपाणिभिक्षायै ग्रामं प्रवि-
शेत्' (२२।४) इति गौतमस्मरणात् । तथा वनवासिना च तेन भवितव्यम् ।
'ब्रह्महा द्वादशाब्दानि कुटीं कृत्वा वने वसेत्' (११।७२) इति मनुस्मरणात् ।
ग्रामसमीपादौ वा । (मनुः ११।७८)—'कृतवापनो वा निवसेद्ग्रामान्ते गोत्र-
जेऽपि वा । आश्रमे वृक्षमूले वा गोब्रह्मणहिते रतः ॥' इति तेनैवोक्तत्वात् ।
'कृतवापनो वा' इति विकल्पाभिधानाज्जटी वेति लक्ष्यते । अत एव संवर्तः—
'ब्रह्महा द्वादशाब्दानि बालवासा जटी ध्वजी' इति । तथा भिक्षाशनशीलश्च
भवेत् । भिक्षा च लोहितकेन मृन्मयखण्डशरावेण ग्राह्या; 'लोहितकेन खण्ड-
शरावेण ग्रामं भिक्षायै प्रविशेत्' (१२।४।१४) इति आपस्तम्बस्मरणात् ।
सप्तागाराण्येवैवात्रमिष्टं लभ्येत वानवेत्येवमसंकल्पितानि भिक्षार्थं प्रविशेत्; 'सप्ता-
गाराण्यसंकल्पितानि चरेद्भैक्षम्' (१०।७) इति वसिष्ठस्मरणात् । तथैककाल
एव सा ग्राह्या; 'एककालाहारः' इति तेनैवोक्तत्वात् । एतच्च भैक्षं ब्राह्म-
णादिवर्णेष्वेव कार्यम्; 'चातुर्वर्ण्ये चरेद्भैक्षं खट्वाङ्गी संयर्तात्मवान्' इति संवर्त-
स्मरणात् । तथा 'ब्रह्महास्मि' इति स्वकर्म खयापयन् द्वारि स्थितो भिक्षां याचेत्;
'वेश्मनो द्वारि तिष्ठामि भिक्षार्थं ब्रह्मघातकः' इति पराशरस्मरणात् । अयं च
भैक्षाशित्वनियमो वन्यैर्जाविनाशकौ द्रष्टव्यः; 'भिक्षायै प्रविशेद्ग्रामं वन्यैर्यदि न
जीवति' इति संवर्तस्मरणात् । तथा ब्रह्मचर्यादियुक्तेन च तेन भवितव्यम् ।
खट्वाङ्गकपालपाणिर्द्वादशवत्सरान्ब्रह्मचारी भिक्षायै ग्रामं प्रविशेत्कर्माचक्षाणः ।
यथोपकामेत्स संदर्शनादार्यस्य ('उत्थितस्तु दिवा तिष्ठेदुपविष्टस्तथा निशि ।
एतद्वीरासनं नाम सर्वपापप्रणाशनम् ॥')—'स्थानासनभ्यां विहरेत्सवनेषूदको-
पस्पर्शी शुद्ध्येत्' (२१।६) इति गौतमस्मरणात् । 'ब्रह्मचारि'प्रहणं च 'वर्जये-
न्मधुमांसगन्धमात्यदिवास्वप्नाज्जनाभ्यञ्जनोपानच्छत्रकामकोधलोभमोहहर्षचृत्यगी-
तपरिवादनभयानि' इति ब्रह्मचारिप्रकरणोक्ताविरुद्धधर्मप्राप्त्यर्थम् । अत एव
शङ्कः—'स्थानवीरासनी मौनी मौञ्जी दण्डकमण्डलुः । भिक्षाचर्याभिकार्यं च
टिप्प०—१ तत्र भिक्षानियमश्चोक्तो वसिष्ठेन—'सप्तागाराण्यसंकल्पितानि चरे-
द्भैक्षम्' इति ।

पाठा०—१ ब्रह्महा द्वादशसमा. २ सर्वभूतहिते ग. ३ चीरवासा
जटी ख. ४ ण्येवात्र मृष्टं लभ्यते नात्रेत्येवमसंकल्पितानि ख. ५ तथा
सायंकाल एव ख. ६ संयतः पुमान् क. ७ भिक्षां चरेत् ख. ड. ८ खट्वाङ्ग-
पाणिः ख. ९ ड. पुस्तके १० स्थानाशनाभ्यां ड.

कृष्माण्डिभिः सदा जपः ॥' इति, तस्य भवेदिति शेषः ॥ अत्र सवनेषूदकस्पर्शाति
ज्ञानविधानात्तदङ्गभूतमन्त्रादिप्राप्तिरप्यवगम्यते । तथा 'शुचिना कर्म कर्तव्य' मि-
त्यस्य सर्वकर्मसाधारणात्वाद्व्रतचर्याङ्गभूतशौचसंपत्त्यर्थं ज्ञानवत्संध्योपासनमपि
कार्यम् । तस्यापि शौचापादनद्वारेण सर्वकर्मशेषत्वात् । तथा च दक्षः—'संध्या-
हीनोऽशुचिर्नित्यमनर्हः सर्वकर्मसु । यत्किञ्चित्कुरुते कर्म न तस्य फलभागभवेत् ॥'
इति । न च 'द्विजातिकर्मभ्यो हानिः पतनम्' इति वचनात् संध्योपासनायाश्च
द्विजातिकर्मत्वादप्राप्तिरिति शङ्कनीयम् । यस्मात्पतितस्यैव व्रतचर्यापदेशात्तदङ्गतयैव
संध्योपासनादिप्राप्तिः । अतो 'द्विजातीनामध्ययनमिज्या दानं ब्राह्मणस्याधिकाः
प्रवचनयाजनप्रतिग्रहाः' इत्यादीनामेव द्विजातिकर्मणां व्रतचर्याङ्गभूतानां हानिर्न
सर्वेषाम् ; तावन्मात्रवाधेन हानिवचनस्य चरितार्थत्वात् । इयं च मनुयाज्ञव-
ल्क्यगौतमादिप्रतिपादिता द्वादशवार्षिकव्रतचर्याकैव न पुनर्भिन्ना । परस्परसापे-
क्षत्वादविरोधाच्च । तथा हि—**भिक्षाशी कर्म वेदयन्नित्युक्ते किं भिक्षापात्रं**
केषां वा गृहेषु कतिपु वेल्याकाङ्क्षा जायेतैव । तत्र 'लोहितकेन खण्डशरावेण'
(१।२४।१४) इत्यापस्तम्बादिवचनैः परिपूरणमविरुद्धम् । अतः सर्वैरेककल्पोपदे-
शात्कैश्चिदुक्तं मनुगौतमाद्युक्तेति कर्तव्यतायाः परस्परसापेक्षत्वेऽपि विकल्प इति
तदनिरूप्यैवोक्तमिति मन्तव्यम् । एवं **द्वादशवर्षाणि व्रतचर्यामावर्त्य**
ब्रह्महा शुद्धिमाप्नुयात् । इयं चाकामकृतब्रह्मवधविषया (१।१।८९)—'इयं
विशुद्धिरुदिता प्रमाप्याकामतो द्विजम् । कामतो ब्राह्मणवधे निष्कृतिर्न विधीयते ॥'
इति मनुस्मरणात् ॥ अत्रेदं चिन्तनीयम्—किं द्वित्रैब्राह्मणवधे प्रायश्चित्तस्य तत्र-
त्वमुतावृत्तिरिति । तत्र केचिन्मन्यन्ते ब्रह्महा द्वादशाब्दानील्यत्र ब्रह्मशब्दस्यैक-
स्मिन्द्वयोर्बहुषु साधारणत्वादेकस्मिन्ब्राह्मणवधे यत्प्रायश्चित्तं तदेव द्वितीये तृती-
येऽपि । तत्रैकब्राह्मणवधनिमित्तैकप्रायश्चित्तानुष्ठाने सतीदं कृतमिदं नेति न शक्यते
वक्तुम् । देशकालकर्तृणां प्रयोगानुबन्धभूतानामभेदेनागृह्यमाणविशेषत्वात्तत्रानु-
ष्ठानेनैव पापक्षयलक्षणकार्यनिष्पत्तिर्युक्ता । यथा तत्रानुष्ठितैः प्रयाजादिभिराग्ने-
यादिषु तन्त्रेणैवानेकोपकारलक्षणकार्याणां निष्पत्तिः । नचैवं वाच्यम् 'द्वित्रैब्राह्म-
णवधे पापस्य गुरुत्वादेनसि गुरुणि गुरुणि लघुनि लघूनि' (१९।१९) इति, गौतम-
वचनादावृत्तमेव प्रायश्चित्तानुष्ठानं युक्तम्, विलक्षणकार्ययोस्तन्त्रेण निष्पत्त्यनुपपत्ते-
रिति । यतो नेदं वचनमावृत्तिविधायकं किंतूपदिष्टानां गुरुलघुकल्पानां व्यवस्था-
प्रतिपादनपरम् । नच द्वितीयब्राह्मणवधे पापस्य गुरुत्वं, प्रमाणाभावात् । यच्च
मनुदेवलाभ्यामुक्तम्—'विधेः प्राथमिकादस्माद्वितीये द्विगुणं भवेत् । तृतीये त्रिगुणं
प्रोक्तं चतुर्थे नास्ति निष्कृतिः ॥' इति,—तदपि 'प्रतिनिमित्तं नैमित्तिकैसास्त्रमावर्तते'
इति न्यायेन, द्वित्रब्राह्मणवधगोचरनैमित्तिकसास्त्रावृत्त्यनुवादेन चतुर्थे तदभाव-

पाठा०—१ साधारणस्मरणत्वात् ख. २ किं तत्र द्वित्रैब्राह्मणवधे ऊ.
३ द्वित्रैब्राह्मण ख. ४ द्विगुणं चरेत् ख. ५ नैमित्तिकमावर्तते ख.

विधिपरम्, न पुनर्द्वितीयब्रह्मवधे प्रायश्चित्तानुष्ठानद्वैगुण्यविधिपरमपि; वाक्यभेद-
प्रसंगात् । तस्मात् द्वित्रब्राह्मणवधेऽपि सकृदेव द्वादशवार्षिकायनुष्ठानं युक्तम्,
यथा 'अमये क्षामवते पुरोडाशमष्टाकपालं निर्वपे'दित्यादिगृहदाहादिनिमित्तेषु
चोदितानां क्षामवत्यादीनां युगपदनेकेष्वपि गृहदाहादिनिमित्तेषु सकृदेवानुष्ठानम् ।
अत्रोच्यते—नहि वचनविरोधे न्यायः प्रभवति । वचनं च विधेः प्राथमिकादित्या-
दिकं द्वित्रब्राह्मणवधे प्रायश्चित्तानुष्ठानावृत्तिविधिपरम् । एवं सति न्यायलभ्य-
तन्त्रानुष्ठानबाधेनावृत्तिविधाविदं वचनं प्रवृत्तिविशेषकरं स्यात् । इतरथा शास्त्रतः
प्राप्त्यनुवादकत्वेनानर्थकं स्यात् । नच वाक्यभेदः । चतुर्थादिब्रह्मवधपर्युदासेनेत-
रत्रावृत्तेप्रायश्चित्तविधानेनैकार्थत्वात् । किंच, 'चतुर्थे नास्ति निष्कृति'रिति लिङ्ग-
दर्शनाद्धन्यमानब्राह्मणसंख्योत्कर्षे दोषगौरवं गम्यते । तथा देवलादिवचनाच्च
'यत्स्यादनभिसंधाय पापं कर्म सकृत्कृतम् । तस्येयं निष्कृतिर्दृष्टा धर्मविद्धिर्मनी-
षिभिः ॥' इति । नच विलक्षणयोर्गुणलघुदोषयोः क्षयस्तन्त्रेण निष्पद्यते । अत
एवंविधेषु दोषगुरुत्वेन कार्यवैलक्षण्यादपि प्रतिनिमित्तं नैमित्तिकस्यावृत्तिर्युक्ता ।
क्षामवत्यादिषु पुनः कार्यस्यावैलक्षण्याद्युक्तस्तन्त्रभाव इत्यलं प्रपञ्चेन । यच्च 'चतुर्थे
नास्ति निष्कृति'रिति, तदपि महापातकविषयम्; पापस्यातिगुरुत्वेन प्रायश्चित्ताभाव-
प्रतिपादनपरत्वात् । अतः शूद्राजसेवनादौ बहुशोऽप्यभ्यस्ते तदनुगुणप्रायश्चित्ता-
वृत्तिः कल्पनीया, न पुनः प्रायश्चित्ताभावः । अत एवोक्तं मनुना (११।१४०)—
'पूर्णे चानेस्यनश्रां तु शूद्रहत्याव्रतं चरेत्' इति । इदं च द्वादशवार्षिकं व्रतं साक्षा-
द्धन्तुरेव; ब्रह्महेति तस्यैवाभिधानात् । अनुग्राहकप्रयोजकादेस्तु तत्तद्दोषानु-
सारेण प्रायश्चित्ततारतम्यं कल्पनीयम् । तत्रानुग्राहको यत्प्रायश्चित्तभाजं पुरुष-
मनुगृह्णाति स तत्प्रायश्चित्तं पादोनं कुर्यात् । अतस्तस्य द्वादशवार्षिके पादोनं
नववार्षिकं प्रयोजकस्त्वर्धोनं षड्वार्षिकं कुर्यात् । अनुमन्ता पुनः सार्धपादं सार्ध-
चतुर्वार्षिकं निमित्ती त्वेकपादं त्रिवार्षिकम् । अत एव सुमन्तुः—'तिरस्कृतो
यदा विप्रो हत्वात्मानं मृतो यदि । निर्गुणः साहसात्क्रोधाद्दृहक्षेत्रादिकारणात् ॥
त्रैवार्षिकं व्रतं कुर्यात्प्रतिलोमां सरस्वतीम् । गच्छेद्वापि विशुद्ध्यर्थं तत्पापस्येति
निश्चितम् ॥ अत्यर्थं निर्गुणो विप्रो ह्यत्यर्थं निर्गुणोपरि । क्रोधाद्वा म्रियते यस्तु
निर्निमित्तं तु भार्तिस्तः ॥ वत्सरत्रितयं कुर्यान्नरः कृच्छ्रं विशुद्ध्यर्थं ॥' इति । यदा
पुनर्निमित्त्यत्यन्तगुणवान् आत्मघाती चाल्यन्तनिर्गुणस्तदैकवर्षमेव ब्रह्महत्याव्रतं
कुर्यात्; 'केशश्मश्रुनखादीनां कृत्वा तु वपनं वने । ब्रह्मचर्यं चरन्विप्रो वर्षेणैकेन
शुद्ध्यति ॥' इति तेनैवोक्तत्वात् ॥ अनयैव दिशानुग्राहकप्रयोजकादीनां येऽनु-

टिप्प०—१ अस्थिरहितानां प्राणिनां शकटपरिमितानां वधे इत्यर्थः । गुणवदुपरि
आत्मघाती वा.

पाठा०—१ परममिति ख. परमेव ग. २ वृत्तिप्रायश्चित्त ड. ३ वर्षैकेण
विशुद्ध्यति ड.

प्राहकप्रयोजकादयस्तेषामपि प्रायश्चित्तं कल्प्यम् । अस्यां च कल्पनायां प्रयोजयि-
ताऽनुमन्ता कर्ता चेति स्वर्गनरकफलेषु कर्मसु भागिनो यो भूय आरभते तस्मि-
न्फलविशेषः' (२।२९।१) इत्यापस्तम्बीयं वचनं मूलम् । तथा प्रोत्साहकादीना-
मपि दण्डप्रायश्चित्ते कल्प्ये । यथाह पैठीनसिः—'हन्ता मन्तोपदेष्टा च तथा संप्रति-
पादकः । प्रोत्साहकः सहायश्च तथा मार्गानुदेशकः ॥ आश्रयः शस्त्रदाता च
भक्तदाता विकर्मिणाम् । उपेक्षकः शक्तिमांश्चेदोषवक्ताऽनुमोदकः ॥ अकार्य-
कारिणस्त्वेषां प्रायश्चित्तं प्रकल्पयेत् । यथाशक्त्यनुरूपं च दण्डं चैषां प्रकल्पयेत् ॥'
इति ॥ तथा बालवृद्धादीनां साक्षात्कर्तृत्वेऽप्यर्थमेव; 'अशीतिर्यस्य वर्षाणि
बालो वाऽप्यूनघोडशः । प्रायश्चित्तार्थमर्हन्ति स्त्रियो रोगिण एव च ॥' इत्यङ्गिरः-
स्मरणात् ॥ तथा सुमन्तुः—'अर्वाक्तु द्वादशाद्वर्षादशीतेरुर्ध्वमेव वा । अर्धमेव
भवेत्पुंसां तुरीयं तत्र योषिताम् ॥' इति ॥ तथाऽनुपनीतस्यापि बालकस्य पादमा-
त्रमेव प्रायश्चित्तम्; 'स्त्रीणामर्धं प्रदातव्यं वृद्धानां रोगिणां तथा । पादो बालेषु
दातव्यः सर्वपापेष्वर्थं विधिः ॥' इति विष्णुस्मरणात् । अतश्च यच्छब्देन—
'ऊनैकादशवर्षस्य पञ्चवर्षात्परस्य च । प्रायश्चित्तं चरेद्भाता पिता वाऽन्यः सुहृ-
ज्जनः ॥' इति प्रतिपाद्योक्तम्,—'अतो बालतरस्यास्य नापराधो न पातकम् ।
राजदण्डो न तस्यास्ति प्रायश्चित्तं न विद्यते ॥' इति,—तदपि संपूर्णप्रायश्चित्ताभाव-
प्रतिपादनपरं, न पुनः सर्वात्मना तदभावप्रतिपादनपरम् । आश्रमविशेषनिरपेक्षेण
श्रूयमाणेषु 'ब्राह्मणो न हन्तव्यः' 'तस्माद्ब्राह्मणराजन्यौ वैश्यश्च न सुरां पिबेत्'
इत्येवमादिष्वनपेक्षितवयोविशेषस्यैवाधिकारात् । अतश्च तदीयमपि प्रायश्चित्तं
पित्रादिभिरेवाचरणीयम्; 'पुत्रानुत्पाद्य संस्कृत्य वेदमध्याप्य वृत्तिं विदध्यात्'
इति तस्यैव पुत्रादिहिताचरणेऽधिकृतत्वात् । यत्र पुनः कस्मिंश्चिद्ब्रह्मवधे प्रयो-
जकभावमापन्नस्यान्यस्मिन्साक्षात्कर्तृत्वे गुरुलघुप्रायश्चित्तसंपातस्तत्र द्वादशवार्षि-
कादिगुरुप्रायश्चित्तान्तःपातिनः प्रयोजकसंबन्धिलघुप्रायश्चित्तप्रसङ्गात्कार्यसिद्धिः ।
नचैवं सत्यविशेषाल्लघुकल्पेन महतोऽपि सिद्धिः स्यादित्याशङ्कनीयम् । अत्र
हन्तःपातितयानुष्ठाने विशेषानवगमात्प्रसङ्गात्कार्यसिद्धिरवगम्यते । नच लघ्व-
न्तःपाती महाकल्प इति कुतः प्रसङ्गाशङ्का? नच चैत्रवधजनितकल्मषक्षयार्थ-
मनुष्ठितेन कथं विष्णुमित्रवधोत्पाद्यपापनिवृत्तिरिति वाच्यम्; चैत्रायुदेशस्या-
तन्त्रत्वात् । अतो यथा काम्यनियोगनिष्पत्त्यर्थं स्वर्गार्थं वाऽनुष्ठितैराग्नेयादिभिर्नित्य-
नियोगनिष्पत्तिस्तद्वल्लघुप्रायश्चित्तस्यापि कार्यसिद्धिः । यत्पुनर्मध्यमाङ्गिरोवचनम्—
'गवां सहस्रं विधिवत्पात्रेभ्यः प्रतिपादयेत् । ब्रह्महा विप्रमुच्येत सर्वपापेभ्य
एव च ॥' इति,—तत्सवनस्थगुणवद्ब्राह्मणविषयम् । एतच्च 'द्विगुणं सवनस्थे तु
ब्राह्मणे व्रतमादिशेत्' इत्येतद्वाक्यविहितद्विगुणद्वादशवार्षिकव्रतचर्याशक्तस्य वेदि-
तव्यम्; प्रायश्चित्तस्यातिगुरुत्वात् । न त्वनावृत्तद्वादशवार्षिकविषयम् । तत्र हि

पाठा०—१ भागिनो भूय ख. २ तथार्वाक्तु ख. ३ पुत्रहिताचरणे ख.
४ प्रयोजकाभावापन्न ऊ. ५ सिद्धिरुच्यते ऊ. ६ मनुष्ठेयेन ख.

द्वादशदिनान्येकैकप्राजापत्यमिति गणनायां प्राजापत्यानां षष्ठ्यधिकशतत्रयं भवति । यद्यपि प्राजापत्यस्यान्ते त्र्यहमुपवासोऽधिकस्तथाप्यत्र वनवासजटाधारणवत्या-
हारत्वादिरूपतपोविशेषयुक्तत्वादुपवासाभावेऽप्येकैकस्य द्वादशाहस्य प्राजापत्यतुल्य-
त्वम् । ततश्च 'प्राजापत्यक्रियाशक्तौ धेनुं दद्याद्विकक्षणः । गवामभावे दातव्यं
तन्मूल्यं वा न संशयः ॥' इत्यनेन न्यायेन प्रतिप्राजापत्यमेकैकस्यां धेन्वां दीय-
मानायां धेनुनामपि षष्ठ्यधिकं शतत्रयं भवति, न पुनः सहस्रम् । अतो यथोक्त
एव विषयो युक्तः । यद्यपि शङ्खवचनम्—'पूर्ववदमतिपूर्वं चतुर्षु वर्णेषु विप्रं प्रमाप्य
द्वादशवत्सरान्बद्धं त्रीन्सार्धं संवत्सरं च त्रतान्यादिशेतेषामन्ते गोसहस्रं तदर्धं
तस्यार्धं तदर्धं च दद्यात्सर्वेषां वर्णानामानुपूर्व्येण' इति द्वादशवार्षिकगोसहस्रयोः
समुच्चयविधिपरं, तदाचार्यादिहननविषयं द्रष्टव्यम्; तस्यातिगुरुत्वात् । तथा च
दक्षः—'सममब्राह्मणे दानं द्विगुणं ब्राह्मणब्रुवे । आचार्यं शतसाहस्रं श्रोत्रिये
दत्तमक्षयम् ॥' इति प्रतिपाद्योक्तवान्—'समं द्विगुणसाहस्रमानन्त्यं च यथाक्रमम् ।
दाने फलविशेषः स्याद्विसायां तद्वदेव हि ॥' इति । तथापस्तम्बेन (११२४।२४)
द्वादशवार्षिकमुक्तवोक्तमस्मिन्नेव विषये—'गुरुं हत्वा श्रोत्रियं वा एतदेव त्रतमो-
त्तमादुच्छ्वासाच्चरेत्' इति, तत्र यावज्जीवमावर्तमाने व्रते यदा त्रैगुण्यं चातुर्गुण्यं
वा संभाव्यते तदा तत्राऽसमर्थस्य बहुधनस्यायं दानतपसोः समुच्चयो द्रष्टव्यः ।
द्वादशवार्षिकव्यतिरिक्तानां तु समन्तुपराशराद्युक्तानां प्रायश्चित्तानामुत्तरत्र व्यवस्थां
वक्ष्यामः ॥ ननु द्वादशवार्षिकादिकल्पानां व्यवस्था कुतोऽवसिता ? न तावद्वादश-
वार्षिकादिविधायकवाक्यैरिति युक्तम्; तत्राप्रतीतेः । नच वाच्यं प्रमाणावगतगुरु-
लघुकल्पानां बाधो मा प्रसाङ्गीदिति व्यवस्था कल्प्यत इति । विकल्पसमुच्चया-
ङ्गाङ्गिभावानामन्यतमाश्रयणेनापि बाधस्य सुपरिहरत्वात् । अत्रोच्यते—न ताव-
द्वादशवार्षिकसेतुदर्शनादीनां विषमकल्पानां विकल्पोऽवकल्प्यते; विकल्पाश्रयणे
गुरुकल्पानामनुष्ठानासंभवेनानर्थक्यप्रसङ्गात् । नच षोडशिग्रहणाग्रहणवद्विषमयो-
रपि विकल्पोपपत्तिरिति वाच्यम् । यतस्तत्रापि सति संभवे ग्रहणमेवेति युक्तं
कल्पयितुम् । यद्वा षोडशिग्रहणानुगृहीतेनातिरात्रेण क्षिप्रं स्वर्गादिसिद्धिरतिश-
यितस्य वा स्वर्गस्येति कल्पनीयम् । इतरथा ग्रहणविधेरानर्थक्यप्रसङ्गात् । नापि
समुच्चयः । उपदेशातिदेशप्राप्तिमन्तरेण समुच्चयो न संभवति; उपदेशावगतनै-
रपेक्ष्यस्य बाधप्रसङ्गात् । नचाङ्गाङ्गिभावः; श्रुत्यादिविनियोजकानामभावात् ।
श्रुतिलिङ्गवाक्यप्रकरणस्थानसमाख्यानानि विनियोजकानि । अतः परस्परोपमर्द-
परिहारार्थं विषयव्यवस्थाकल्पनैवोचिता । सा च जातिशक्तिगुणाद्यपेक्षया कल्प-
नीया; 'जातिशक्तिगुणापेक्षं सकृद्बुद्धिकृतं तथा । अनुबन्धादिविज्ञाय प्रायश्चित्तं
प्रकल्पयेत् ॥' इति देवलस्मरणात् ॥ २४३ ॥

पाठा०—१ रूपतया विशेष. २ समुच्चयपरं ख. ३ योक्तवान् ख.

पूर्वोक्तस्य ब्रह्महत्यादिप्रायश्चित्तस्य नैमित्तिकसमाप्त्यवधिमाह—

ब्राह्मणस्य परित्राणाद्गवां द्वादशकस्य च ।

तथाश्वमेधावभृथस्नानाद्वा शुद्धिमाप्नुयात् ॥ २४४ ॥

यश्चौरव्याघ्रादिभिर्व्यापाद्यमानस्य ब्राह्मणस्यैकस्याप्यात्मप्राणानन्तरे कृत्वा प्राणत्राणं करोति गवां द्वादशकस्यासावसंपूर्णोऽपि द्वादशवार्षिके शुद्ध्येत् । यद्यपि प्राणत्राणे प्रवृत्तस्तदकृत्वैव त्रियते तथापि शुद्ध्यत्येव । अत एव मनुना (११।७९)—‘ब्राह्मणार्थं गवार्थं वा सद्यः प्राणान्परित्यजन् । मुच्यते ब्रह्महत्याया गोप्ता गोर्ब्राह्मणस्य च ॥’ इति । ब्राह्मणरक्षणं तदर्थं मरणं च पृथगुपात्तम् । तथा परकीयाश्वमेधावभृथार्यकर्माङ्गभूतज्ञानसमये स्वयमपि स्नात्वा ब्रह्महत्यायाः शुद्धिं प्राप्नुयात् । स्नानं च स्वकल्मषं विख्याप्य कुर्यात् । तथा च मनुः (११।८२)—‘शिष्टा वा भूमिदेवानां नरदेवसमागमे । स्वमेनोऽवभृथे स्नात्वा हयमेधेविमुच्यते ॥’ इति । भूमिदेवा ब्राह्मणा ऋत्विजस्तेषां राज्ञा नरदेवेन यज-मन्नेन राज्ञा समवाये स्वीयमेनः शिष्टा विख्याप्याऽश्वमेधावभृथे स्नात्वा शुद्ध्यति यदि तैरनुज्ञातो भवति; ‘अश्वमेधावभृथं गत्वा तत्रानुज्ञातः स्नातः सद्यः पूतो भवति’ इति शङ्खस्मरणात् ॥ अश्वमेधावभृथग्रहणमग्निष्टुन्मध्यानां पञ्चदशरात्रा-दिकृत्वन्तराणामग्निष्टुत्समाप्तिकानां च सर्वमेधादीनामुपलक्षणम् । ‘अश्वमेधावभृथे वान्ययज्ञेऽप्यग्निष्टुदन्तश्चेत्’ (२२।९, १०) इति गौतमस्मरणात् । अयं च प्रक्रान्तद्वादशवार्षिकस्य कथंचिद्ब्राह्मणप्राणत्राणादिकं कुर्वतो व्रतसमाप्त्यवधिरु-च्यते । यथा सारस्वते सत्रे षाक्षं प्रसवणं प्राप्योत्थानमृषभैकशतानां वा गवां सहस्रमभावे सर्वस्वदानं गृहपतिमरणे चेति । न पुनः स्वतन्त्रं प्रायश्चित्तान्तरम् । तथाच शङ्खः—‘द्वादशे वर्षे शुद्धिं प्राप्नोत्यन्तरा वा ब्राह्मणं भोजयित्वा, गवां द्वादशानां परित्राणात्सद्य एवाश्वमेधावभृथस्नानाद्वा पूतो भवति’ इति । अत एव मनुना (११।७८)—‘कृतवापनो वा निवसेत्’ इति द्वादशवार्षिकस्य गुणविधिः प्रक्रम्य (११।७९)—‘ब्राह्मणार्थं गवार्थं वा सद्यः प्राणान्परित्यजन् । मुच्यते ब्रह्महत्याया गोप्ता गोर्ब्राह्मणस्य च ॥’ इत्यादिना मध्ये ब्राह्मणत्राणादिकमभिधाय (११।८१)—‘एवं दृढव्रतो नित्यं ब्रह्मचारी समाहितः । समाप्ते द्वादशे वर्षे ब्रह्महत्या व्यपोहति ॥’ इति द्वादशवार्षिकमेवोपसंहृतम् । ननु ब्रह्महत्यायाः शुद्धिमाप्नुयादिति ब्राह्मणत्राणादीनां द्वादशवार्षिकेण सहैकफलत्वावगमात्स्नातव्य-मेव युक्तं न पुनरङ्गत्वम्, किंच प्रधानविरोधित्वादपि नाङ्गत्वम् । प्रधानानु-ग्राहकं ह्यङ्गं भवति । नच प्रारब्धद्वादशवार्षिकस्येदं विधानम् । येन तत्कार्ये विधानं गम्यते । यथा ‘सत्रायावगूर्यं विश्वजिता यजेत’ इति सत्रप्रयोगप्रवृत्तस्य

पाठा०—१ समस्यावधि ऊ. २ कस्य वासंपूर्णोऽपि ख. ३ स्नाने च ख. ४ विशुद्ध्यति ऊ. ५ स्नात्वा शुद्ध्येत् ख. ६ सर्वस्वजान्यां, सर्वस्व-याज्या-व्यां ऊ. ७ भोजयित्वा ऊ.

तत्परिसमापनाक्षमस्य विश्वजिद्विधानमतोऽपि स्वातन्त्र्यमेव युक्तम् । यथामिप्रवे-
शलक्ष्यभावादीनाम् । नच तेषामपि द्वादशवार्षिकोपक्रमोपसंहारमध्यपठितत्वेन
तदङ्गत्वमिति शङ्कनीयम् । यतः सत्यपि मध्यपाठे निर्ज्ञातप्रयोजनत्वेन प्रयोज-
नाकाङ्क्षाविरहाच्च परस्परमङ्गाङ्गित्वं युक्तम् । यथा सामिधेनीप्रकरणमध्यवर्तिनां
निर्वित्पदानामग्निसमिन्धनप्रकाशत्वेन सामिधेनीभिः सहैककार्याणां न सामिधेन्य-
ङ्गत्वम् । न चैकान्ततोऽग्निप्रवेशादीनां द्वादशवार्षिकमध्य पाठः वसिष्ठगौतमादिभि-
रेषां द्वादशवार्षिकप्रक्रमात्प्रागेव पठितत्वात् । इदमेव स्वातन्त्र्यं प्रकटयितुं मनुना
(११।७३)—‘लक्ष्यं शस्त्रभृतां वा स्यात्’ ‘प्रास्येदात्मानमग्नौ वा’ इति प्रतिवाक्यं
‘वा’शब्दः पठितः । तथा प्रतिप्रायश्चित्तमेवोपसंहृतम्—‘अतोऽन्यतममास्थाय विधिं
विप्रः समाहितः । ब्रह्महत्याकृतं पापं व्यपोहत्यात्मशुद्धये ॥’ (मनुः ११।८६)
इति । अतोऽग्निप्रवेशादीनां स्वातन्त्र्यमेव युक्तम् । अतश्च ब्राह्मणत्राणादेरप्येकफल-
त्वान्नाङ्गत्वमिति । उच्यते,—परिहृतमेतत् ‘अन्तरा ब्राह्मणं मोचयित्वे’त्यादिना
शङ्खवचनेनाङ्गत्वावगमात् । अङ्गस्यैव सतः प्रधानद्वारेण फलसंबन्धः । नच प्रधा-
नविरोधः यतो ब्राह्मणत्राणावधिकस्यैव व्रतानुष्ठानस्य फलसाधनत्वं विधीयत
इति न विरोधः ॥ २४४ ॥

दीर्घतीव्रामयग्रस्तं ब्राह्मणं गामथापि वा ।

दृष्ट्वा पथि निरातङ्गं कृत्वा तु ब्रह्महा शुचिः ॥ २४५ ॥

किंच, दीर्घेण बहुकालस्यापिना तीव्रेण दुःसहेनामयेन कुष्ठादिव्याधिना
ग्रस्तं पीडितं ब्राह्मणं गां वा तथाविधां पथि दृष्ट्वा निरातङ्गं नीरुजं कृत्वा
ब्रह्महा शुचिर्भवति । ननु ‘ब्राह्मणस्य परित्राणाद्’ (प्रा० २४४) इत्यत्र यदुक्तं
ब्राह्मणरक्षणं तदेव किमर्थं पुनरुच्यते,—‘ब्राह्मणं गामथापि वा’ इति ? सत्यमेवम् ;
किंत्वात्मप्राणपरित्यागेनाधस्तनवाक्ये ब्राह्मणरक्षणमुक्तमधुना पुनरौषधदानादिनेति
विशेषः । अमुनैवाभिप्रायेणोक्तं मनुना (११।८०)—‘विप्रस्य तन्निमित्ते वा
प्राणलाभे विमुच्यते’ इति ॥ २४५ ॥

आनीय विप्रसर्वस्वं हृतं वातित एव वा ।

तन्निमित्तं क्षतः शस्त्रैर्जीवन्नपि विशुद्ध्यति ॥ २४६ ॥

किंच, विप्रस्यापहतसर्वस्वतयावसीदतः संबन्धि द्रव्यं भूहिरण्या-
दिकं चौरैर्हृतं साकल्येनानीय रक्षणं यः करोति स विशुद्ध्यति । आनयने प्रवृत्तः
स्वयं चौरैर्घातितो वा, यदि वा तन्निमित्तं ब्राह्मणसर्वस्वानयनार्थं तत्र सुध्य-
मानः शस्त्रैः क्षतो मृतकल्पो जीवन्नपि विशुद्ध्यति । ‘शस्त्रैः’ इति बहु-
वचनं क्षतबहुलप्राप्त्यर्थम् । अत एव मनुना (११।८०)—‘त्र्यैवरं प्रतिरोद्धा वा
सर्वस्वमवजित्य वा’ इति ‘त्र्यैवर’ग्रहणं कृतम् । एतस्य श्लोकद्वयोक्तकल्पवृत्तकस्य

पाठा०—१ वर्तिनामग्निविदामग्नि ख. २ वा A. ३ त्रिवारं क.

ब्राह्मणरक्षणरूपत्वेनान्तरा वा 'ब्राह्मणं मोचयित्वा' इत्यनेन शङ्खवचनेन क्रीडी-
कृतत्वात् द्वादशवार्षिकसमाप्त्यवधित्वेनेतरग्रहणे विनियोगात् स्वातन्त्र्यम् ॥ २४६ ॥

प्रायश्चित्तान्तरमाह—

लोमभ्यः स्वाहेत्येवं हि लोमप्रभृति वै तनुम् ।

मज्जान्तां जुहुयाद्वापि मन्त्रैरेभिर्यथाक्रमम् ॥ २४७ ॥

'लोमभ्यः स्वाहा' इत्येवमादिभिर्मन्त्रैर्लोमप्रभृतिमज्जान्तां तनुं जुहु-
यात् । 'इति'शब्दः करणत्वनिर्देशार्थः । 'एवं'शब्दः प्रकारसूचनार्थः । 'हि'-
शब्दः स्मृत्यन्तरप्रसिद्धत्वादीनां प्रभृतिशब्देनाक्षिप्यमाणानां द्योतनार्थः । ततश्च
लोमादीनि होमद्रव्याणि चतुर्थ्या निर्दिश्यन्ते स्वाहाकारं पठित्वा तैर्मन्त्रैर्जुहु-
यात् । ते च हूयमानद्रव्याणां लोमत्वग्लोहितमांसमेदःस्नायवस्थिमज्जानामष्टसं-
ख्यत्वादष्टौ मन्त्रा भवन्ति । तथा च वसिष्ठः—'ब्रह्मर्होऽग्निमुपसमाधाय जुहुयाद्धो-
मानि मृत्योर्जुहोमि लोमभिर्मृत्युं वाशय' इति प्रथमाम् । १ । 'त्वचं मृत्योर्जुहोमि
त्वचा मृत्युं वाशय' इति द्वितीयाम् । २ । 'लोहितं मृत्योर्जुहोमि लोहितेन मृत्युं
वाशय' इति तृतीयाम् । ३ । 'मांसानि मृत्योर्जुहोमि मांसैर्मृत्युं वाशय' इति चतु-
र्थीम् । ४ । 'मेदो मृत्योर्जुहोमि मेदसा मृत्युं वाशय' इति पञ्चमीम् । ५ । 'स्नायूनि
मृत्योर्जुहोमि स्नायुभिर्मृत्युं वाशय' इति षष्ठीम् । ६ । 'अस्थिनि मृत्योर्जुहोमि
अस्थिभिर्मृत्युं वाशय' इति सप्तमीम् । ७ । 'मज्जां मृत्योर्जुहोमि मज्जाभिर्मृत्युं
वाशय' इत्यष्टमीम् । ८ ॥' इति । अत्र च लोमप्रभृति तनुं जुहुयादिति लोमा-
दीनां होमद्रव्यत्वावगमालोमभ्यः स्वाहेति सत्यपि चतुर्थीनिर्देशे लोमादीनां न
देवतात्वं कल्प्यते; द्रव्यप्रकाशनेनैव मन्त्राणां होमसाधनत्वोपपत्तेः । किंतु 'लोम-
भिर्मृत्युं वाशय' इत्यादिवसिष्ठमन्त्रपर्यालोचनया मृत्योरेव हविःसंबन्धावगमाद्देव-
तात्वं कल्प्यते । अतश्च लोमादीनि सामर्थ्यात्स्वधितिनावदाय मृत्यूद्देशेनाष्टौ
होमान्कृत्वान्ते तनुं प्रक्षिपेत् । अतो यत्कैश्चिदुक्तमनादिष्टद्रव्यत्वादाज्यहविष्का
होमा इति,—तदनिरूप्यैवोक्तमित्युपेक्षणीयम् । जुहुयादित्यनेनाग्नौ सिद्धे भ्रूणहानि-
मुपसमाधयेति पुनरग्निग्रहणं लौकिकान्निप्राप्त्यर्थम् । युक्तं चैतत्; पतिताग्नीनां
प्रतिपत्तिविधानात्—'आहिताग्निस्तु यो विप्रो महापातकभागभवेत् । प्रायश्चित्तैर्न
शुद्धयेत तदग्नीनां तु का गतिः ॥ वैतानं प्रक्षिपेत्तोये शालाग्निं शमयेद्बुधः ॥'
इत्युशनःस्मरणात् । तथा—'महापातकसंयुक्तो देवात्स्यादग्निमान्यदि । पुत्रादिः
पालयेदग्नीन्युक्तश्चादोषसंक्षयात् ॥ प्रायश्चित्तं न कुर्याद्यः कुर्वन्वा म्रियते यदि ।
गृह्यं निवार्ययेच्छ्रौतमप्स्वस्येत्सपरिच्छदम् ॥' इति कात्यायनस्मरणात् । तनुप्रक्षे-
पश्चोत्थायोत्थाय त्रिरधोमुखेन कर्तव्यः । यथाह मनुः (११।७३)—'प्रास्येदा-
त्मानमग्नौ वा समिद्धे त्रिरवाक्शिराः' इति । गौतमेनाप्यत्र विशेषो दर्शितः

पाठा०—१ स्वाहेति हि Δ. २ मज्जान्तं Δ. ३ भ्रूणहानिम् ४ हविष्कामो
होम इति ड. ५ गृह्यं वा निर्वपेच्छ्रौतं ड.

(२२।१, २)—‘प्रायश्चित्तमग्नौ सक्तिर्ब्रह्मन्निस्त्रिरवच्छातस्य’ इति । अवच्छातस्य अनशनकश्चितकलेवरस्येत्यर्थः । तथा च काठकश्रुतिः—‘अनशनेन कश्चितोऽग्निमारोहेत्’ इति । इदं च मरणान्तिकं प्रायश्चित्तं कामकारविषयम् । यथाह मध्यमाङ्गिराः—‘प्राणान्तिकं च यत्प्रोक्तं प्रायश्चित्तं मनीषिभिः । तत्कामकारविषयं विज्ञेयं नात्र संशयः ॥’ इति । तथा—‘यः कामतो महापापं नरः कुर्यात्कथंचन । न तस्य शुद्धिर्निर्दिष्टा भूयन्निपतनादते ॥’ इति । एतच्च प्रायश्चित्तं स्वतन्त्रमेव न ब्राह्मणत्राणादिवत् द्वादशवार्षिकान्तर्भूतमित्युक्तं प्राक् ॥ २४७ ॥

संग्रामे वा हतो लक्ष्यभूतः शुद्धिमवाप्नुयात् ।

मृतकल्पः प्रहारार्तो जीवन्नपि विशुद्ध्यति ॥ २४८ ॥

किंच, अथवा संग्रामे युद्धभूमावुभयबलप्रेरितशरसंपातस्थाने लक्ष्यभूतो मृतः शुद्धिमवाप्नुयात् । गाढमर्मप्रहारजनिततीव्रवेदनो मृतकल्पो मूर्च्छितो जीवन्नपि विशुद्ध्यति । लक्ष्यभावश्च प्रायश्चित्ती अयमित्येवं विदुषां धनुर्विद्याविदां संग्रामे स्वेच्छया कर्तव्यो ननु राज्ञा बलात्कारयितव्यः । यथाह मनुः (११।१७)—‘लक्ष्यं शस्त्रमृतां वा स्याद्विदुषामिच्छयात्मनः’ इति । इदं च मरणान्तिकत्वात्साक्षात्कर्तुः क्षत्रियस्य कामकारविषयम् । ‘अपि’शब्दादश्वमेधादिनापि विशुद्ध्यति । यथाह मनुः (११।७४)—‘यजेत वाश्वमेधेन खर्जिता गोसवेन च । अभिजिद्विश्वजिज्ञ्यां वा त्रिवृताग्निष्टुतापि वा ॥’ इति । अश्वमेधानुष्ठानं सार्वभौमक्षत्रियस्यैव ।—‘यजेत वाऽश्वमेधेन क्षत्रियस्तु महीपतिः’ इति पराशरस्मरणात्, ‘नासार्वभौमो यजेत’ इत्यसार्वभौमस्य प्रतिषेधदर्शनाच्च । इदं चाश्वमेधानुष्ठानं सार्वभौमस्य कामकारकृते मरणान्तिकस्थाने द्रष्टव्यम् ; ‘महापातककर्तारश्चत्वारी मतिपूर्वकम् । अग्निं प्रविश्य शुद्ध्यन्ति स्थित्वा वा महति कृतौ ॥’ इति यसेन मरणकालाग्निप्रवेशतुल्यतया महाकतोरश्वमेधस्य निर्दिष्टत्वात् । खर्जितादयश्च त्रैवर्णिकस्याहिताग्निरिष्टप्रथमयज्ञस्य द्वादशवार्षिकेण सह विवर्त्यन्ते । नच खर्जिताद्यर्थमाधानं प्रथमयज्ञानुष्ठानं वा कार्यम् ; पतितस्य द्विजातिकर्मस्वनधिकारात् । नच संध्योपासनवदविरोध इति युक्तम् ; आधानादेरुत्तरकतुशेषत्वाभावात् । ते च दक्षिणान्यूनधिक्याश्रयणेन द्वादशवार्षिकाद्यर्हेषु साक्षाद्ब्राह्मणेषु व्यवस्थापनीयाः ॥ २४८ ॥

अरण्ये नियतो जप्त्वा त्रिवै वेदस्य संहिताम् ।

शुद्ध्येत वा मिताशित्वात्प्रतिस्रोतः सरस्वतीम् ॥ २४९ ॥

किंच, अरण्ये निर्जनप्रदेशे नियतो नियताहारः—‘जपेद्वा नियताहारः’ (११।७७) इति मनुस्मरणात् । त्रिवारं मन्त्रब्राह्मणात्मकं वेदं जपित्वा

पाठा०—१ द्वादशवार्षिकषड्वार्षिकत्रैवार्षिकादिषु साक्षाद्ब्राह्मणेषु उ, २ शुद्ध्यत्य मिताग्नी वा Δ.

शुद्ध्यति । 'संहिता' प्रहणं पदकमव्युदासार्थम् । यद्वा मिताशनो भूत्वा
 स्नाक्षात्प्रस्रवणादारभ्य पश्चिमोदधेः प्रतिस्रोतः स्रोतःस्रोतः प्रति सरस्वतीं
 इत्वा गत्वा विशुद्ध्यति । अशनं च हविष्येण कार्यम्—'हविष्यभुवनुचरे-
 त्प्रतिस्रोतःसरस्वतीम्' (११।७७) इति मनुस्मरणात् । अयं च वेदजपो विदुषो
 हन्तुर्निर्धनस्याख्यन्तगुणवतो निर्गुणव्यापादने प्रमादकृते द्रष्टव्यः । सरस्वतीगमनं
 तु तादृश एव विषये विद्याविरहिणो द्रष्टव्यम् । निमित्तिनश्च—'तिरस्कृतो यदा
 विप्रो निर्गुणो त्रियते यदि' इति सुमन्तुवचनस्य दर्शितत्वात् । यत्पुनर्मनु-
 वचनम् (११।७५)—'जपित्वाऽन्यतमं वेदं योजनानां शतं व्रजेत्' इति
 तदपि 'अरण्ये नियतो जप्त्वा' इत्येतस्यैव विषयेऽशक्तस्य द्रष्टव्यम् ॥ २४९ ॥

पात्रे धनं वा पर्याप्तं दत्त्वा शुद्धिमवाप्नुयात् ।

आदातुश्च विशुद्ध्यर्थमिष्टिवैश्वानरी स्मृता ॥ २५० ॥

किंच, 'न विद्यया केवलया' (आ० २००) इत्याद्युक्तलक्षणे पात्रे गोभू-
 हिरण्यादिकं जीवनपर्याप्तं समर्थं धनं दत्त्वा शुद्धिमवाप्नुयात् । तद्धनं यः
 प्रतिगृह्णाति तस्य वैश्वानरदैवत्येष्टिः शुद्ध्यर्थं कर्तव्या ।—एतच्चाहितामिविषयम् ।
 अनाहिताग्नेस्तु तदैवत्यश्चरुर्भवति; य एवाहिताग्नेर्धर्मः स एवौपासनिकस्येति
 गृह्यकारवचनात् । 'वा'शब्दात् सर्वस्वं सपरिच्छदं वा गृहं दद्यात् । यथाह मनुः
 (११।७६)—'सर्वस्वं वा वेदविदे ब्राह्मणायोपपादयेत् । धनं वा जीवनायालं
 गृहं वा सपरिच्छदम् ॥' इति । इदं च पात्रे धनदानं निर्गुणस्य धनवतो हन्तु-
 र्निर्गुणव्यापादने द्रष्टव्यम् । तत्रैव विषये अविद्यमानान्वयस्य सर्वस्वदानं सान्वयस्य
 तु सोपस्करगृहदानमिति व्यवस्था । यदपि पराशरेणोक्तम्—'चातुर्विद्योपपन्नस्तु
 विधिवद्ब्रह्मघातके । समुद्रसेतुगमनं प्रायश्चित्तं विनिर्दिशेत् ॥ सेतुबन्धपथे भिक्षां
 चातुर्वर्ण्यात्समाहरेत् । वर्जयित्वा विकर्मस्थाञ्छत्रोपानद्विवर्जितः ॥ अहं दुष्कृत-
 कर्मा वै महापातककारकः । गृहद्वारेषु तिष्ठामि भिक्षार्थं ब्रह्मघातकः ॥ गोकुलेषु
 च गोष्ठेषु ग्रामेषु नगरेषु च । तपोवनेषु तीर्थेषु नदीप्रस्रवणेषु च ॥ एतेषु ख्याप-
 येदेनः पुण्यं गत्वा तु सागरम् । ब्रह्महापि प्रमुच्येत स्नात्वा तस्मिन्महोदधौ ॥
 ततः पूतो गृहं प्राप्य कृत्वा ब्राह्मणभोजनम् । दत्त्वा वस्त्रं पवित्राणि पूतात्मा
 प्रविशेद्गृहम् ॥ गवां वापि शतं दद्याच्चातुर्विधाय दक्षिणाम् । एवं शुद्धिमवाप्नोति
 चातुर्विद्यानुमोदितः ॥' इति ।—तदपि 'पात्रे धनं वा पर्याप्तम्' इत्यनेन समान-
 विषयम् । यच्च सुमन्तुवचनम्—'ब्रह्महा संवत्सरं कृच्छ्रं चरेदधःशायी
 त्रिषवणी कर्मावेदको भैक्षहारो दिव्यनदीपुलिनसंगमाश्रमगोष्ठपर्वतप्रस्रवणतपो-
 वनविहारी स्यात् स्थानवीरासनी संवत्सरे पूर्णं हिरण्यमणिगोधान्यतिलभूमिस-
 पौषि ब्राह्मणेभ्यो ददन्पूतो भवति' इति तदपि हन्तुर्मूर्खस्य धनवतो जातिमात्र-
 व्यापादने द्रष्टव्यम् । यत्पुनर्वसिष्ठवचनम्—'द्वादशरात्रमभक्षो द्वादशरात्र-

पाठा०—१ ब्रह्महा विप्रमुच्येत ऊ. २ वीरासनेन संवत्सरे ऊ.

मुपवसेत्' इति तन्मनसाऽध्यवसितब्रह्महत्यास्य स्वत एवोपरतजिघांसस्य वेदित-
व्यम् । यत्पुनः—'षण्ढं तु ब्राह्मणं हत्वा शूद्रहत्याव्रतं चरेत् । चान्द्रायणं च
कुर्वीत पराकद्वयमेव च ॥' इति षट्त्रिंशन्मतवचनं तदप्रत्ययानेयपुंस्त्वस्य
सप्रत्ययवधे द्रष्टव्यम् । अत्रैव विषये अप्रत्ययवधे बृहस्पतिराह—'अरुणायाः
सरस्वत्याः संगमे लोकविश्रुते । शुद्धये त्रिषवणस्नायी त्रिरात्रोपोषितो द्विजः ॥'
इति । एवमन्यान्यपि स्मृतिवचनान्यन्विष्य विषमाणां व्यवस्था विज्ञेया ।
समानां तु विकल्पः । एतानि च द्वादशवार्षिकादिधनदानपर्यन्तानि ब्राह्मणस्यैव ।
क्षत्रियादेस्तु द्विगुणादिकम् । यथाह अङ्गिराः—'पर्षद्या ब्राह्मणानां तु सा राज्ञां
द्विगुणा मता । वैश्यानां त्रिगुणा प्रोक्ता पर्षद्वच्च व्रतं स्मृतम् ॥' इति । एवं च
ब्राह्मणानां येन हन्तृहन्यमानगतगुणविशेषेण यः प्रायश्चित्तविशेषो व्यवस्थितः
स एव तद्गुणविशिष्टे क्षत्रियादौ हन्तरि द्विगुणस्त्रिगुणो वेदितव्यः । अनयैव
दिशा क्षत्रियवैश्यादावपि हीनेनोत्कृष्टवधे दोषगौरवात्प्रायश्चित्तस्यापि द्वैगुण्यादि
क्लपनीयम् । दोषगौरवं च दण्डगौरवादवगम्यते । यथोक्तम्—'प्रतिलोमापवा-
देषु द्विगुणस्त्रिगुणो दमः । वर्णानामानुलोम्येन तस्मादर्धार्धहानितः ॥' इति ।
यत्तु चतुर्विंशतिमतवचनम्—'प्रायश्चित्तं यदाभ्रातं ब्राह्मणस्य महर्षिभिः ।
पादोनं क्षत्रियः कुर्यादर्धं वैश्यः समाचरेत् ॥ शूद्रः समाचरेत्पादमशेषेष्वपि
पाप्मसु ॥' इति,—तत्प्रतिलोमानुष्ठितचतुर्विधसाहसव्यतिरिक्तविषयम् । तथा मूर्धा-
वसिक्तादीनामप्यनुलोमोत्पन्नानां दण्डवत्प्रायश्चित्तमूहनीयम् । दर्शितं दण्डता-
रतम्यम्—'दण्डप्रणयनं कार्यं वर्णजात्युत्तराधरैः' इति । ततश्च मूर्धावसिक्तस्य
ब्राह्मणवधे ब्राह्मणादतिरिक्तं क्षत्रियाच्यूनमध्यर्धं द्वादशवार्षिकं भवति । अनयैव
दिशा प्रतिलोमोत्पन्नानामपि प्रायश्चित्तगौरवमूहनीयम् । तथा आश्रमिणामपि
अङ्गिरसा विशेषो दर्शितः—'गृहस्थोक्तानि पापानि कुर्वन्त्याश्रमिणो यदि ।
शौचवच्छोधनं कुर्युर्वाग्ब्रह्मनिदर्शनात् ॥' इति शौचवदिति—'एतच्छौचं गृहस्थानां
द्विगुणं ब्रह्मचारिणाम् । त्रिगुणं तु वनस्थानां यतीनां तु चतुर्गुणम् ॥' (मनुः—५।-
१३७) इति वचनाद्यथा ब्रह्मचार्यादीनां शौचं द्वैगुण्यादिक्रमेण वर्धते, तथा शोधनं
प्रायश्चित्तमपि भवतीत्यर्थः ॥ ब्रह्मचारिणस्तु प्रायश्चित्तद्वैगुण्यं षोडशवर्षादूर्ध्व-
मेव । अर्वाक्तु पुनः 'बालो वाप्यूनषोडशः; प्रायश्चित्तार्धमहन्ति' इति षोडश-
वर्षादर्वाचीनस्यार्धप्रायश्चित्ताभिधानात् । नच द्वादशवार्षिके चतुर्गुणे क्रियमाणे
मध्ये विपत्तिशङ्कया समाप्त्यनुपपत्तेः प्रवृत्तिरेव नोपपद्यत इति शङ्कनीयम् । यतः
प्रक्रान्तप्रायश्चित्तस्य मध्ये विपत्तावपि पापक्षयो भवत्येव । यथाह हारीतः—
'प्रायश्चित्ते व्यवसिते कर्ता यदि विपद्यते । पूतस्तदहरेवासाविह लोके परत्र च ॥'
इति । व्यासोऽप्याह—'धर्मार्थं यतमानस्तु न चेच्छक्नोति मानवः । प्राप्तो भवति
तत्पुण्यमत्र वै नास्ति संशयः ॥' इति ॥ २५० ॥

अधुना निमित्तान्तरेषु ब्रह्महत्याप्रायश्चित्तस्यातिदेशमाह—

यागस्थक्षत्रविद्घाती चरेद्ब्रह्महणि व्रतम् ।

गर्भहा च यथावर्णं तथात्रेयीनिषूदकः ॥ २५१ ॥

दीक्षणीयाद्युदवसानीयापर्यन्ते सोमयागप्रयोगे वर्तमानौ क्षत्रियवैश्यौ यो व्यापादयति असौ ब्रह्महणि पुरुषे यद्ब्रह्महत्याव्रतमुपदिष्टं द्वादशवार्षिकादि तच्चरेत् । यद्यपि 'याग'शब्दः सामान्यवचनस्तथाप्यत्र सोमयागमभिधत्ते ॥ 'सवनगतौ च राजन्यवैश्यौ' इति वसिष्ठेन सवनत्रयसंपादस्य सोमयागस्यैव निर्दिष्टत्वात् । अत्र च गुरुलघुभूतानां द्वादशवार्षिकादिब्रह्महत्याव्रतानां जातिशक्तिगुणायपेक्षया प्रागुक्तव्यवस्था वेदितव्या । एवं गर्भवधादिष्वपि । मरणान्तिकं तु नातिदिश्यते; व्रतग्रहणात् । अतः कामतो यागस्थक्षत्रियादिवधे व्रतस्यैव द्वैगुण्यम् । एतच्च व्रतं संपूर्णमेव कर्तव्यम्, 'पूर्वयोर्वर्णयोर्वेदाध्यायिनं हत्वा' (धर्म. १।२४, ६, ५) इति प्रक्रम्यापस्तम्बेन द्वादशवार्षिकाभिधानात् । गर्भं च विनासु संभूतं हत्वा यथावर्णं यद्वर्णपुरुषवधे यत्प्रायश्चित्तमुक्तं तद्वर्णगर्भवधे तच्चरेत् । एतच्चानुपजातस्त्रीपुंसकव्यञ्जनगर्भविषयम् ; 'हत्वा गर्भमविज्ञातम्' (११।८७) इति मानवे विशेषदर्शनात् । अत्र च यद्यपि ब्राह्मणगर्भवस्य ब्राह्मणत्वादेव तद्वधनिमित्तव्रतप्राप्तिस्तथापि स्त्रीत्वस्यापि संभवात्—'स्त्रीशूद्रविदक्षत्रवध-' (प्रा० २३६) इत्युपपातकत्वेन तत्प्रायश्चित्तप्राप्तिरपि स्यात्, अतः स्त्रीपुंसकत्वेनाविज्ञातेऽपि ब्राह्मणगर्भवमात्रप्रयुक्तं 'ब्रह्महत्याव्रतं कुर्यात्' इत्यर्थवदतिदेशवचनम् । उपजाते स्त्रीपुंसादिविशेषव्यञ्जने यथायथमेव प्रायश्चित्तम् । यथात्रेय्या निषूदको व्यापादकः सोऽपि तथा व्रतं चरेत् । हन्यमानात्रेयीवर्णानुरूपं व्रतं चरेदित्यर्थः । 'आत्रेयी'शब्देनर्तुमत्युच्यते 'रजस्वलाभृतुल्लातामात्रेयीमाहुर्यत्र ह्येतदप्यं भवति' इति वसिष्ठस्मरणात् । अत्रिगोत्रजा च ।—'अत्रिगोत्रां वा नारीम्' (५०।९) इति विष्णुस्मरणात् । एतदुक्तं भवति—ब्राह्मणगर्भवधे ब्राह्मण्यात्रेयीवधे च ब्रह्महत्याव्रतम् । क्षत्रियगर्भवधे क्षत्रियात्रेयीवधे च क्षत्रहत्याव्रतम्, एवमन्यत्रापीति । 'च'शब्दात्साक्ष्ये अनृतवचनादिष्वपि । तथाह मनुः (११।८८)—'उक्त्वा चैवानृतं साक्ष्ये प्रतिरुध्य गुरुं तथा । अपहृत्य च निक्षेपं कृत्वा च स्त्रीशूद्रद्वधम् ॥' इति । यत्र व्यवहारे असत्यवचनेन प्राणिनां वधप्राप्तिस्तद्विषयमेतत्; प्रायश्चित्तस्यातिगुरुत्वात् । प्रतिरोधः क्रोधावेशः । निक्षेपश्च ब्राह्मणसंबन्धी । स्त्री चाहिताग्निभार्या पतिव्रतात्वादिगुणयुक्तोच्यते सवनस्था च । यथाह्निराः—'आहिताग्नेर्द्विजाय्यस्य हत्वा पत्नीमनिन्दताम् । ब्रह्महत्याव्रतं कुर्यादात्रेयीघ्नस्तथैव च ॥' इति । 'सवनस्थां स्त्रियं हत्वा ब्रह्महत्याव्रतं चरेत् ॥' इति पराशरस्मरणात् ॥ एवं च सवनस्थाग्निहोत्रिण्यात्रेयीवधे ब्रह्महत्याप्रायश्चित्तातिदेशात्तद्व्यतिरिक्तस्त्रीवधस्य 'स्त्रीशूद्रविदक्षत्रवध-' (प्रा० २३६) इत्युपपातकमध्यपाठादु-

पपातकत्वमेव ॥ ननु 'ब्राह्मणो न हन्तव्य' इत्यत्र निषेधेऽनुपादेशगतत्वेन लिङ्ग-
वचनयोरविवक्षितत्वाद्ब्राह्मणजातेश्च स्त्रीपुंसयोरैविशेषात्तदतिक्रमनिमित्तप्रायश्चित्त-
विधेः—'ब्रह्महा द्वादशाब्दानि' (प्रा० २४३) इत्यस्योभयत्र प्राप्तत्वात्किमर्थं 'तथा-
त्रेयीनिषूदक' इत्यतिदेशवचनम् ? उच्यते,—सत्यपि ब्राह्मणत्वेऽनात्रेय्या वधस्य
च महापातकप्रायश्चित्तनिराकरणार्थमतस्तस्यापि पातकमध्यपाठादुपपातकप्राय-
श्चित्तमेव । आतिदेशिकेषु च प्रायश्चित्तस्यैवातिदेशो न पातित्यस्य । अतः पतित-
त्यागादिकार्यमेव न भवति ॥ २५१ ॥

चरेद्व्रतमहत्वापि घातार्थं चेत्समागतः ।

द्विगुणं सवनस्थे तु ब्राह्मणे व्रतमादिशेत् ॥ २५२ ॥

किंच, यथावर्णमित्यनुवर्तते; ब्राह्मणादिहने कृतनिश्चयस्तद्व्यापादनार्थं
सम्यगागत्य शस्त्रादिप्रहारे कृते कथंचित्प्रतिबन्धवशादसौ न मृतस्तदा
अहत्वापि यथावर्णं ब्रह्महत्यादि व्रतं चरेत् । तथा च गौतमः (२२।११)—
'सृष्टश्चेद्ब्राह्मणवधे अहत्वापि' इति ॥ ननु हने तदभावे चैकप्रायश्चित्तता न
युक्ता,—सत्यम् ; अत एवौपदेशिकेभ्यो न्यूनत्वादातिदेशिकानां पादोनान्येव ब्रह्म-
हत्यादिव्रतानि द्वादशवार्षिकादीनि भवन्ति । एतच्च प्रपञ्चितं प्राक् । किंच, यस्तु
सवनसंपाद्यं सोमयागमनुतिष्ठन्तं ब्राह्मणं व्यापादयति तस्मिन्द्वाद-
शवार्षिकादिव्रतं द्विगुणं समादिशेत् । तेषां च व्रतानां गुरुत्वमुभूतानां जाति-
शक्तिगुणाद्यपेक्षया सत्यपि सवनस्थत्वस्याविशेषे पूर्ववदेव व्यवस्थावगन्तव्या ।
ब्रह्महत्यासमानां तु गुर्वधिकेषादीनामातिदेशिकेभ्योऽपि न्यूनत्वादर्थो न द्वादशवा-
र्षिकादिप्रायश्चित्तमित्युक्तम् ॥ २५२ ॥

इति ब्रह्महत्याप्रायश्चित्तप्रकरणम् ।

अथ कमप्राप्तं सुरापानप्रायश्चित्तं प्रक्रमते—

सुराम्बुधृतगोमूत्रपयसामग्निसंनिभम् ।

सुरापोऽन्यतमं पीत्वा मरणाच्छुद्धिमुच्छति ॥ २५३ ॥

सुरादीनां मध्येऽन्यतममग्निसंनिभं काथापादितामिस्पर्शदाहशक्तिकं
कृत्वा पीत्वा सुरापो मरणाच्छुद्धिं प्राप्नोति । गोमूत्रसाहचर्याद्भवे एव
धृतपयसी प्राये । धृतपयःसाहचर्याच्च स्नेहमेव गोमूत्रम् । एतच्चाद्र्वाससा कार्यम् ।
सुराप आर्द्रवासाश्च अग्निवर्णा सुरां पिबेत्' इति पैठीनसिस्मरणात् । तथा—
'लौहेन पात्रेण सुरापोऽग्निवर्णा सुरामायसेन पात्रेण तात्रेण वा पिबेत्' इति
प्रचेतःस्मरणात् । एतच्च सकृत्पानमात्रे; 'सुरापानं सकृत्कृत्वाऽग्निवर्णा
सुरां पिबेत्' इत्यङ्गिरःस्मरणात् । यस्तु वसिष्ठवचनम्—'अभ्यासे तु सुरा-

पाठा०—१ रत्निपर्यायात् ऊ. २ कार्यमात्रं ऊ. ३ मामुयात् A.

याश्च अग्निवर्णां पिबेद्विजः' इति,—तत्सुराव्यतिरिक्तमद्यपानविषयम् । एतच्च कामकारविषयम्; 'सुरापाने कामकृते ज्वलन्तीं तां विनिक्षिपेत् । मुखे तथा विनिर्दग्धे मृतः शुद्धिमवाप्नुयात् ॥' इति बृहस्पतिस्मरणात् ॥ यत्तु 'सुरां पीत्वा द्विजो मोहादग्निवर्णां सुरां पिबेत्' (११।९०) इति मनुना मोहग्रहणं कृतं, तच्छास्त्रार्थापरिज्ञानाभिप्रायेण ॥ अत्रेदं चिन्तनीयम्—किं 'सुरा'शब्दो मद्यमात्रे रूढ उत तिसृष्वेव गौडीमाध्वीपैष्टीष्वाहोस्त्रिष्वधामेवेति । तत्र केचिन्मद्यमात्रे रूढ इति वर्णयन्ति; 'अभ्यासे तु सुरायाः' (२०।२२) इति वासिष्ठे पैष्ट्यादित्रयव्यतिरिक्तेऽपि मद्यमात्रे सुराशब्दप्रयोगदर्शनात् । न चासौ गौणः प्रयोग इति शङ्कनीयम् । मदजननशक्तिमत्त्वोपाधिकतया सर्वत्र मुख्यत्वोपपत्तौ गौणत्वकल्पनाया अन्याय्यत्वादिति,—तदयुक्तम्; 'पानसं द्राक्षं माधूकं खार्जूरं तालमैश्वम् । मधूतं सैरमारिष्टं मैरेयं नालिकेरजम् ॥ समानानि विजानीयान्मद्यान्येकादशैव तु । द्वादशं तु सुरामद्यं सर्वेषामधमं स्मृतम् ॥' इति पुलस्त्येन मद्यविशेषत्वेन सुराया निर्दिष्टत्वात् । अतश्च मद्यमात्रे सुराशब्द-प्रयोगो गौणः । अन्ये पुनः पैष्ट्यादिषु तिसृषु 'सुरा'शब्दस्य रूढिं मन्यन्ते । तथा हि—यद्यप्यनेकत्र सुराशब्दप्रयोगो दृश्यते तथापि कुत्रानादित्वमिति संदेहे—'गौडी माध्वी च पैष्टी च विज्ञेया त्रिविधा सुरा' (११।९४) इति मनुवचनाद्बुडमधुपिष्टविकारेष्वनादित्वनिर्धारणात्तत्रैव मुख्यत्वं युक्तम् । नचानेकैत्र शक्तिकल्पना दोषः; मदशक्तेरुपाधित्वाश्रयणेन तस्य सुपरिहरत्वात् । नच ताल्यदिरसेष्वप्युपाधेर्विद्यमानत्वादतिप्रसङ्गः; पङ्कजादिशब्दवद्योगरूढत्वाश्रयणात् । अतश्च—'यथैवैका तथा सर्वा न पातव्या द्विजोत्तमैः' (मनुः ११।९४) इति तिसृणां सुराणां समानदोषत्वप्रतिपादनपरं न पुनरन्योगौडीमाध्व्योः पैष्टीसुरासमत्व-प्रतिपादनपरम् । 'द्विजोत्तम'ग्रहणं द्विजात्युपलक्षणम्,—एतदप्ययुक्तम्; 'द्वादशं तु सुरामद्यं सर्वेषामधमं स्मृतम्' इति पुलस्त्यवचने गौडीमाध्वीभ्यामपि सुरामद्यस्यातिरेकदर्शनात् । तथा—'सुरा वै मलमज्ञानां पाप्मा च मलमुच्यते' (मनुः ११।९३) इति । अन्नविकारस्यैव सुरात्वनिर्देशादन्नशब्दस्य च 'अज्ञेन व्यञ्जनम्' इत्यादिषु व्रीह्यादिविकार एव प्रयोगदर्शनाद्बुडमधुनोश्च रसरूपत्वात्तथा सौत्रामण्यग्रहेषु चान्नविकारे एव 'सुरा'शब्दस्य श्रुतत्वात् पैष्ट्येव सुरा मुख्योच्यते । इतरयोस्तु सुराशब्दो गौणः; यत्तूक्तम्—'गौडी माध्वी' इति मनुवचनात्तिसृष्वप्यौत्पत्तिकत्वनिर्धारणेति,—तदप्ययुक्तम्; यतो नेदं शब्दानुशासन-वच्छब्दार्थसंबन्धानादिलप्रतिपादनपरं, किंतु कार्यप्रतिपादनपरम् । अतो गुरुप्रायश्चित्तनिमित्ततया गौडीमाध्व्योगौणः 'सुरा'शब्दयोगः । एवं च नानेकशक्तिकल्पनादोषो नाप्युपाध्याश्रयणं कृतम् । न चात्र 'द्विजोत्तम'ग्रहणस्योपलक्षणत्वम् । अतश्च—'सुरा वै मलमज्ञानां पाप्मा च मलमुच्यते । तस्माद्ब्राह्मणराजन्यौ वैश्यश्च न सुरां पिबेत् ॥' (मनुः ११।९३) इति पैष्ट्या एव वर्णत्रयसंबन्धि-

पाठा०—१ पाधिकत्वेन ग. २ नेकशक्ति ड. ३ मद्यस्य न्यतिरेक ड.

त्वेन निषेधः । गौड्यादीनां तु मद्यानां ब्राह्मणसंबन्धित्वेनैव निषेधः, न क्षत्रिय-
 वैश्ययोः; 'यक्षरक्षःपिशाचानां मद्यं मांसं सुरासवम् । तद्ब्राह्मणेन नात्तव्यं
 देवानामश्रता हविः ॥' (११।९५) इति मानवे ब्राह्मणेनेति विशेषोपादानात् ।
 बृहद्विष्णुनापि ब्राह्मणस्यैव मद्यप्रतिषेधो दर्शितः—'माधूकमैक्षवं सैरं तालं
 खार्जूरपानसम् । मधूत्थं चैव माध्वीकं मैरेयं नालिकेरजम् ॥ अमेध्यानि दशैतानि
 मद्यानि ब्राह्मणस्य तु ॥' इति ॥ बृहद्याज्ञवल्क्येनापि क्षत्रियवैश्ययोर्दोषाभावो
 दर्शितः—'कामादपि हि राजन्यो वैश्यो वापि कथंचन । मद्यमेव सुरां पीत्वा
 न दोषं प्रतिपद्यते ॥' इति । व्यासेनापि तयोर्माध्वीपानमनुज्ञातम्—'उभौ
 मध्वासवक्षीबाबुभौ चन्दनचर्चितौ । एकपर्यङ्करथिनौ दृष्टौ मे केशवार्जुनौ ॥'
 इति । एवं ब्राह्मणसंबन्धित्वेन मद्यमात्रनिषेधे सत्यपि—'गौडी माध्वी च पैष्टी
 च विज्ञेया त्रिविधा सुरा । यथैवैका तथा सर्वा न पातव्या द्विजोत्तमैः ॥'
 (मनुः११।९४) इति गौडीमाध्वयोः पृथङ्निषेधवचनं दोषगुरुत्वेन सुरासमत्वप्रति-
 पादनपरम् । अयं च सुरानिषेधोऽनुपनीतस्यानूढायाश्च कन्याया भवत्येव; 'तस्मा-
 द्ब्राह्मणराजन्यौ वैश्यश्च न सुरां पिबेत्' (मनुः ११।९३)—इति जातिमात्राव-
 च्छेदेन निषेधात् । अतश्च 'सुरां पीत्वा द्विजो मोहात्' (११।९०) इति
 प्रायश्चित्तविधिवाक्ये मनुना यद्विजप्रहणं कृतं तद्वर्णत्रयोपलक्षणार्थम्; निमि-
 त्तभूतनिषेधसापेक्षत्वाच्चैमित्तिकविधेर्निषेधे च वर्णमात्रस्यावच्छेदकत्वात् । यथा
 'यस्य हविर्निर्गुणं पुरस्ताच्चन्द्रमा अभ्युदेति' इति निमित्तवाक्ये हविर्मात्राभ्युदयस्य
 निमित्तत्वावगतौ तत्सापेक्षनैमित्तिकवाक्ये श्रूयमाणमपि 'त्रेधा तन्दुलान्विभजेत्'
 इति तन्दुलप्रहणं तन्दुलादिरूपहविर्मात्रोपलक्षम् । इयांस्तु विशेषः—'पादो
 बालेषु दातव्यः सर्वपापेष्वयं विधिः' इति वचनात्कामकारेऽपि न मरणा-
 न्तिकं किंतु पादमेव द्विगुणीकृत्य षड्वार्षिकं देयम्; 'विहितं यदकामानां
 कामात्तद्विगुणं चरेत्' इत्यङ्गिरःस्मरणात् । एवं वृद्धातुरादिष्वपि योज्यम् । तथा
 'तद्ब्राह्मणेन नात्तव्यं देवानामश्रता हविः' (मनुः ११।९५)—इति मद्यस्यापि
 जातिमात्रावच्छेदेन निषिद्धत्वादनुपनीतेनापि न पेयम् ॥ ननु कथमनुपनीतस्य
 दोषः? 'प्रागुपनयनात्कामचारकामवादकामभक्षाः' (२।१) इति गौतम-
 वचनात्, तथा—'मद्यमूत्रपुरीषाणां भक्षणे नास्ति कश्चन । दोषस्त्वाऽऽपञ्च-
 माद्वर्षादूर्ध्वं पित्रोः सुहृद्गुरोः ॥' इति कुमारवचनाच्च दोषाभावावगतेः ।
 उच्यते,—सुरामद्ययोर्निषेधवाक्ये जातिमात्रत्वावच्छेदकत्वश्रवणादप्रतिहतैव
 निषेधप्रवृत्तिः । अत एव स्मृत्यन्तरे निषेधवचनम्—'सुरापाननिषेधस्तु जाल्या-
 श्रय इति स्थितिः' इति । अतः 'पादो बालेषु दातव्यः सर्वपापेष्वयं विधिः'
 इति । 'सर्वपापेषु सुरापानादिष्वपि' इति वचनात्पाद एव सुरापाने प्रायश्चित्तम् ।
 तथा जातूकर्षेण मद्यपानेऽपि प्रायश्चित्तमुक्तम्—'अनुपेतस्तु यो बालो मद्यं
 मोहात्पिबेद्यदि । तस्य कृच्छ्रत्रयं कुर्यान्माता भ्राता तथा पिता ॥' इति । अतो

गौतमवचनं सुरादिव्यतिरिक्तशुक्लपर्युषितादिविषयम् । कुमारवचनं तु स्वल्प-
दोषख्यापनपरम् । अत एव प्रागुपनयनात्कृतदोषस्योपनयनमेव प्रायश्चित्तमित्युक्तं
मनुना (२।२७)—‘गार्भेर्होमैर्जातकर्मचूडामौड्डीनिबन्धनैः । वैजिकं गार्भिकं
चैनो द्विजानामपमृज्यते ॥’ इति । अयमत्रार्थः—त्रैवर्णिकानामुत्पत्तिप्रसृति पृष्ठी-
प्रतिषेधः । ब्राह्मणस्य मद्यमात्रनिषेधोऽप्युत्पत्तिप्रसृत्येव । राजन्यवैश्ययोस्तु
न कदाचिदपि गौड्यादिमद्यप्रतिषेधः । शूद्रस्य न सुराप्रतिषेधो नापि
मद्यप्रतिषेधः ॥ २५३ ॥

प्रायश्चित्तान्तरमाह—

वालवासा जटी वापि ब्रह्महत्याव्रतं चरेत् ।

पिण्याकं वा कणान्वापि भक्षयेन्निसमा निशि ॥ २५४ ॥

गोछागादिलोमनिर्मितवस्त्रप्रावृतो वालवासाः, ‘वालवासो’ग्रहणं चीरवल्क-
लयोरुपलक्षणार्थम्; ‘सुरापगुरुतरुपगौ चीरवल्कलवाससौ ब्रह्महत्याव्रतं चरेया-
ताम्’ इति प्रचेतःस्मरणात् । ‘जटी’ग्रहणं मुण्डित्वनिराकरणार्थम् । ‘ब्रह्म-
हत्याव्रतं चरेत्’ इत्यनेनैव सिद्धे यद्वालवसनादिग्रहणं तदन्यत्र संभवि स्वयं
मारितशिरःकपालादिनिवृत्त्यर्थम् । इदमकामतो जलबुद्ध्या यः सुरां पिबति
तद्विषयम्; ‘इयं विशुद्धिरुदिता प्रमाप्याऽकामतो द्विजम्’ (मनुः ११।८९)—
इत्यकामोपाधित्वेन विहितस्यैव द्वादशवार्षिकस्यातिदेशात् । अत्र च सुरा-
पानस्य महापातकत्वात्सत्यप्यातिदेशिकत्वे संपूर्णमेव द्वादशवार्षिकं कुर्यान्न पादो-
नम् । अत एव वृद्धहारीतः—‘द्वादशभिर्वर्षैर्महापातकिनः पूयन्ते’ इति ।
अथवा पिण्याकं पिण्डितं त्रिसमा वर्षत्रयपर्यन्तं रात्रौ भक्षयेत् । कणा-
स्तन्दुलैर्वास्तान्वा पूर्ववद्भक्षयेत् ।—एतच्च सकृदेव कार्यम्; ‘कणान्वा भक्ष-
येदब्दं पिण्याकं वा सकृन्निशि’ (११।९२) इति मनुस्मरणात् । अस्य च पिण्या-
कादिभक्षणस्य भोजनकार्ये विहितत्वादशनान्तरपरित्यागः । एतच्चोदकबुद्ध्या सुरा-
पाने छर्दनोत्तरकाले वेदितव्यम्; ‘एतदेव व्रतं कुर्यान्मद्यपच्छर्दने कृते । पञ्चगव्यं
च तस्योक्तं प्रत्यहं कायशोधनम् ॥’ इति व्यासवचनात् । नच सुरासंसृष्टेषदु-
पलभ्यमानतद्गन्धरसोदकपानविषयमिदमिति सुन्दरम् । संसर्गेऽपि सुरात्वस्या
नपायात् । यथाऽऽज्यत्वस्य पृषदाज्ये । अत एव ‘आज्यपा इति निगमाः कार्याः
न पृषदाज्यपाः’ इत्येवमुक्तं न्यायविद्भिः । यत्पुनरापस्तम्बवचनम् (१।२५)—
‘स्तेयं कृत्वा सुरां पीत्वा गुरुदाराङ्गत्वा ब्रह्महत्यां च कृत्वा चतुर्थं कालं मित-
भोजनोऽभ्युपेयात्सवनानुकल्पं स्थानासनाभ्यां विहरन्निभिर्वर्षैः पापं व्यपनुदति’
इति । यत्त्वङ्गिरोवचनम्—‘महापातकसंयुक्ता वर्षैः शुद्ध्यन्ति ते त्रिभिः’ इति,
तदुभयमपि ‘पिण्याकं वा कणान्वा’ इत्यनेनैकविषयम् । यदपि यमेन प्रायश्चित्तद्वय-

पाठा०—१ चरेद्ब्रह्महणि व्रतम् A. २ भक्षयेत्तु समां निशि A. ३ संभवे
श्रूयमाणस्त्रसंबन्धि स्वयं ख. ४ पिण्याकपिण्डान् ऊ. ५ तंदुलाणवस्तान्वा ऊ.
या० ३७

मुक्तम्—‘बृहस्पतिसवेनेष्टा सुरापो ब्राह्मणः पुनः । समत्वं ब्राह्मणैर्गच्छेदित्येषा वैदिकी श्रुतिः ॥ भूमिप्रदानं यः कुर्यात्सुरां पीत्वा द्विजोत्तमः । पुनर्न च पिबेतां तु संस्कृतः स विशुद्ध्यति ॥’ इति,—तदुभयमपि पूर्वेण सहैकविषयम् । यद्वा अतिरिक्तदक्षिणाकल्पाश्रयणाद्वादशवार्षिकेण सह विकल्पते । अत्रापि बालवृद्धादीनां साधैकवर्षीयमनुपनीतानां तु नवमासिकमित्येवं कल्पना कार्या । यत्तु मनुवचनम् (११।९२)—‘कणान्वा भक्षयेदब्दं पिण्याकं वा सकृन्निशि । सुरापानापनुत्यर्थं वालवासा जटी ध्वजी ॥’ इति,—तत्तालुमात्रसंयोगे सुराया अबुद्धिपूर्वं द्रष्टव्यम् ॥ ननु च द्रवद्रव्यस्याभ्यवहरणं पानमित्युच्यते । अभ्यवहरणं च कण्ठादधोनयनं न ताल्वादिसंयोगमात्रं, अतः कथं तत्र पाननिमित्तं प्रायश्चित्तम् ? उच्यते—येन ताल्वादिसंयोगेन विना पानक्रिया न निर्वर्तते सोऽपि पानक्रियाप्रतिषेधेन प्रतिषिद्धः । अतो यद्यपि मुख्यपानाभावाच्च महापातकत्वं तथापि तत्प्रतिषेधेन तदङ्गभूताव्यभिचारिताल्वादिसंयोगस्यापि प्रतिषिद्धत्वेन दोषस्य विद्यमानत्वाद्भवत्येव प्रायश्चित्तम् ।—‘चरेद्रुतमहत्वापि घातार्थं चेत्समागतः’ इति । यथा हननप्रतिषेधेन तदङ्गभूताध्यवसायादेरपि प्रतिषिद्धत्वात्प्रायश्चित्तविधानम् । यत्तु बौधायनीयम्—‘त्रैमासिकममत्या सुरापाने कृच्छ्राब्दपादं चरित्वा पुनरुपनयनम्’ इति; यच्च याम्यम्—‘सुरां पीत्वा द्विजं हत्वा रुक्मं हत्वा द्विजन्मनः । संयोगं पतितैर्गत्वा द्विजश्चान्द्रायणं चरेत् ॥’ इति; यदपि बार्हस्पत्यम्—‘गौडीं माध्वीं सुरां पैष्टीं पीत्वा विप्रः समाचरेत् । तत्कृच्छ्रं पराकं च चान्द्रायणमनुक्रमात् ॥’ इति,—तत्रितयमप्यनन्यौषधसाध्यव्याध्युपशमार्थं पाने वेदितव्यम्; प्रायश्चित्तस्याल्पत्वात् । यदा तु सुरासंसृष्टं शुष्करसमेवात्रं भक्षयति तदा पुनरुपनयनम् । यथाह मनुः (११।१५०)—‘अज्ञानात्प्राश्य विष्मूत्रं सुरासंसृष्टमेव च । पुनः संस्कारमर्हन्ति त्रयो वर्णा द्विजातयः ॥’ इति । यदा च शुष्कसुराभाण्डस्थोदकं पिबति तदा शातातपोकं कुर्यात्—‘सुराभाण्डोदकपाने छर्दनं घृतप्राशनमहोरात्रोपवासश्च’ इति ॥ यत्तु बौधायनीयम् (२।१।२१)—‘सुरापानस्य यो भाण्डेष्वपः पर्युषिताः पिबेत् । शङ्खपुष्पीविपक्वं तु क्षीरं सर्पिः पिबेद्भयहम् ॥’ इति,—तत्पर्युषितत्वादधिकम् । अकामतोऽभ्यासे पुनर्मनुनोक्तम् (११।१४७)—‘अपः सुराभाजनस्था मद्यभाण्डस्थितास्तथा । पञ्चरात्रं पिबेत्पीत्वा शङ्खपुष्पीशृतं पयः ॥’ इति; यत्तु विष्णूक्तम् (५२।२३)—‘अपः सुराभाजनस्थाः पीत्वा सप्तरात्रं शङ्खपुष्पीशृतं पयः पिबेत्’ इति,—तन्मतिपूर्वकपाने । ज्ञानतोऽभ्यासे तु बृहदयम आह—‘सुराभाण्डे स्थितं तोयं यदि कश्चित्पिबेद्विजः । स द्वादशाहं क्षीरेण पिबेद्ब्राह्मीं सुवर्चलाम् ॥’ इति ॥ सुरापस्य सुखगन्धघ्राणे तु मानवम् (११।१४९)—‘ब्राह्मणस्तु सुरापस्य गन्धमाघ्राय सोमपः । प्राणानप्सु त्रिरायम्य घृतं प्राश्य विशुद्ध्यति ॥’ इति,—तत्सोमयाजिन एवामतिपूर्वं; मतिपूर्वं तु द्विगुणम् । अपीतसोमस्य तु कल्प्यम्; साक्षात्सुरागन्धघ्राणस्य तु ‘प्रातिरध्रेयमद्योः’ इति जातिभ्रंशकरत्वात्—‘जाति-

अंशकरं कर्म कृत्वा न्यतममिच्छया । चरेत्सान्तपनं कृच्छ्रं प्राजापत्यमनिच्छया ॥
(१११९२४) इति मनूक्तं द्रष्टव्यम् ॥ २५४ ॥

एवं मुख्यसुरापाने प्रायश्चित्तमुक्त्वा मद्यपाने प्रायश्चित्तमाह—

अज्ञानात् सुरां पीत्वा रेतो विष्मूत्रमेव च ।

पुनःसंस्कारमर्हन्ति त्रयो वर्णा द्विजातयः ॥ २५५ ॥

यः पुनरज्ञानादुदकबुद्ध्या सुरां मद्यं ब्राह्मणः पिबति, ये च ब्राह्मणादयो रेतो विष्मूत्राणि प्राश्नन्ति, ते त्रयोऽपि द्विजातयो वर्णास्तप्तकृच्छ्रपूर्वकं पुनरुपनयनं प्रायश्चित्तमर्हन्ति । अत्र मद्यपाने योऽयं पुनःसंस्कारः स ब्राह्मणस्यैव; क्षत्रियविशोस्तदभ्यनुज्ञानस्य दर्शितत्वात् । 'सुरा'शब्दश्चात्र मद्यपरः; प्रायश्चित्तस्यातिलघुत्वात्, अज्ञानतो मुख्यसुरापाने द्वादशवार्षिकस्य विहितत्वाच्च । अत एव गौतमेनात्र मद्यशब्दः प्रयुक्तः (२३।२)—'अमत्या मद्यपाने पयो घृतमुदकं वा त्र्यहं तस्मानि पिबेत्स तप्तकृच्छ्रस्ततोऽस्य संस्कारो मूत्रपुरीषकुणपरेतसां प्राशने च' इति । यदप्यस्मिन्नेव विषये मनुनोक्तम् (११।१४६)—'अज्ञानाद्धारुणीं पीत्वा संस्कारेण विशुद्ध्यति' इति,—तदपि तप्तकृच्छ्रपूर्वकमेव गौतमवाक्यानुरोधात् । पुनःसंस्कारश्च पुनरुपनयनम् । तच्चाश्वलायनाद्युक्तक्रमेण कर्तव्यम् । यथोक्तम्—'अथोपेतपूर्वस्य कृताकृतं केशवपनं मेधाजननं चानिरुक्तं परिदानं कालश्च तत्सवितुर्वृणीमह इति सावित्रीम्' इति । मतिपूर्वमद्यपाने वसिष्ठोक्तं द्रष्टव्यम्—'मत्या मद्यपाने त्वसुरायाः सुरायाश्चाज्ञाने कृच्छ्रातिकृच्छ्रौ घृतप्राशनं पुनःसंस्कारश्च' इति । चान्द्रायणं वा शङ्खोक्तम्—'असुरामद्यपायी चान्द्रायणं चरेत्' इति । मुखमात्रप्रवेशे तु मद्यस्यापस्तम्बीयं षड्रात्रम्—'अभक्ष्याणामपेयानामलेहानां च भक्षणे । रेतोमूत्रपुरीषाणां प्रायश्चित्तं कथं भवेत् । पद्मोदुम्बरबिल्वानां पलाशस्य कुशस्य च । एतेषामुदकं पीत्वा षड्रात्रेण विशुद्ध्यति ॥' इति ।—एतच्च तालादिमद्यविषयम् । गौडीमाध्व्योः पुनरज्ञानतः पाने 'असुरायाः सुरायाश्चाज्ञानतः' इति वसिष्ठोक्तः कृच्छ्रातिकृच्छ्रसहितः पुनःसंस्कारो घृतप्राशश्च द्रष्टव्यः । तयोर्मतिपूर्वपाने तु 'पिण्याकं वा कणान्वा' (प्रा० २५४) इति त्रैवार्षिकम् । कामतस्तु तत्पानाभ्यासे 'अभ्यासे तु सुराया अभिवर्णा सुरां पिबेन्मरणात्पूतो भवति' इति वासिष्ठं मरणान्तिकं द्रष्टव्यम् । नात्र 'सुरा'शब्दः पैष्टयभिप्रायः; तस्याः सकृत्पानेऽपि मरणान्तिकस्य दर्शितत्वात् ॥ मद्यवासितशुक्लभाण्डस्थोदकस्याज्ञानतः पाने बृहद्यमेनोक्तम्—'मद्यभाण्डस्थितं तोयं यदि कश्चित्पिबेद्विजः । कुशमूलविपक्वेन त्र्यहं क्षीरेण वर्तयेत् ॥' इति । अज्ञानतोऽभ्यासे तु वसिष्ठेनोक्तम्—'मद्यभाण्डस्थितं तोयं यदि कश्चित्पिबेद्विजः । पद्मोदुम्बरबिल्वानां पलाशस्य कुशस्य च ॥ एतेषामुदकं पीत्वा त्रिरात्रेण विशुद्ध्यति ॥' इति । ज्ञानतः पाने तु विष्णूक्तम्—'मद्यभाण्डस्थितं तोयं पीत्वा पञ्चरात्रं शङ्खपुष्पीशृतं पयः पिबेत्' इति ॥ ज्ञानतोऽभ्यासे तु शङ्खेनो-

पाठा०—१ अज्ञानाद्धारुणीं पीत्वा A.

कम्—‘मद्यभाण्डस्थितं तोयं पीत्वा सप्तरात्रं गोमूत्रयावकं पिबेत्’ इति ॥ अत्यन्ताभ्यासे तु हारीतोक्तम्—‘मद्यभाण्डस्थितं तोयं यदि कश्चित्पिबेद्विजः । द्वादशाहं तु पयसा पिबेद्ब्राह्मीं सुवर्चलाम् ॥’ इति । एषु च वाक्येषु ‘द्विज’ग्रहणं ब्राह्मणाभिप्रायम् ; क्षत्रियवैश्ययोरप्रतिषेधादिति दर्शितं प्राक् ॥ इदं च गौडी-माध्वीभाण्डस्थजलपानविषयं गुरुत्वात्प्रायश्चित्तस्य । तालादिमद्यभाण्डोदकपाने तु कल्प्यम् ॥ २५५ ॥

द्विजातिभार्या प्रत्याह—

पतिलोकं न सा याति ब्राह्मणी या सुरां पिबेत् ।

इहैव सा शुनी गृध्री सूकरी चोपजायते ॥ २५६ ॥

या द्विजातिभार्या सुरां पिवति सा कृतपुण्याऽपि सती पतिलोकं न याति किंत्विहैव लोके श्वगृध्रसूकरलक्षितां तिर्यग्योनिं क्रमेण प्राप्नोति ॥ ‘ब्राह्मणी’ग्रहणं चात्र ‘तिस्रो वर्णानुपूर्व्येण’ (आ०५७) इति न्यायेन यस्य द्विजातेर्यावलो भार्यास्तासामुपलक्षणम् । अत एव मनुः—‘पतत्यर्धं शरीरस्य यस्य भार्या सुरां पिबेत् । पतितार्धशरीरस्य निष्कृतिर्न विधीयते ॥’ इति । धर्मार्थकामेषु सहाधिकाराद्दम्पत्योरेकशरीरत्वमेव, अतो यस्य द्विजातेर्भार्या सुरां पिवति तस्य भार्यारूपमर्धं शरीरं पतति । पतितस्य च भार्यारूपस्यार्धशरीरस्य निष्कृतिर्न विधीयते । तस्माद्विजातिभार्यया ब्राह्मण्याद्यया न सुरा पेया । ‘तस्माद्ब्राह्मणराजन्यौ वैश्यश्च न सुरां पिबेत्’ इति निषेधविधौ लिङ्गस्याविवक्षितत्वेन वर्णत्रयभार्याणामपि प्रतिषेधे सिद्धे पुनर्वचनं द्विजातिभार्यायाः शूद्राया अपि सुराप्रतिषेधप्राप्त्यर्थम् । अतो द्विजातिभार्याभिः सुरापाने प्रायश्चित्तस्यार्धकार्यम् ; शूद्रभार्यायास्तु शूद्रायाः शूद्रवदेव न प्रतिषेधः । सुरापानसमेषु तु निषिद्धभक्षणादिषु सुरापानप्रायश्चित्तार्धमित्युक्तं प्राक् ॥ २५६ ॥

इति सुरापानप्रायश्चित्तप्रकरणम् ।

क्रमप्राप्तं सुवर्णस्तेयप्रायश्चित्तमाह—

ब्राह्मणस्वर्णहारी तु राज्ञे मुसलमर्पयेत् ।

स्वकर्म ख्यापयंस्तेन हतो मुक्तोऽपि वा शुचिः ॥ २५७ ॥

ब्राह्मणस्वामिकं सुवर्णं योऽपहरत्यसौ सुवर्णस्तेयं मया कृतमित्येवं स्वकर्म ख्यापयन् राज्ञे मुसलं समर्पयेत् । मुसलसमर्पणस्य दृष्टार्थत्वात्तेन मुसलेन राजा तं हन्यात् । तेन राज्ञा हतो मुक्तो वा शुद्धो भवति । ‘अपहरण’शब्देन च समक्षं परोक्षं वा बलाच्चौर्येण वा कयादिस्त्वहेतुं विना ग्रहणमुच्यते । ‘मुसलं समर्पयेत्’ इति यद्यपि सामान्येनोक्तं तथापि तस्य हननार्थत्वात् तत्समर्थस्यायोमयादेर्ग्रहणम् । अत एव मनुनोक्तम् (८।३।१५)—‘स्कन्धेनादाय मुसलं लकुटं वापि खादिरम् । अंसि चोभयतस्तीक्ष्णमायसं दण्डमेव वा ॥’ इति ॥ शङ्खेना-

पाठा०—१ शक्तिं चोभयतस्तीक्ष्णामा.

प्यत्र विशेष उक्तः (११।१००)—‘सुवर्णस्तेनः प्रकीर्णकेश आर्द्रवासा आयसं मुसलमादाय राजानमुपतिष्ठेत् ‘इदं मया पापं कृतमनेन मुसलेन मां घातयस्व’ इति स राज्ञा शिष्टः सन्पूतो भवति’ इति । हननं चावृत्तिविधानाभावात्सकृदेव कार्यम् । अत एव मनुनोक्तम् (११।१००)—‘ततो मुसलमादाय सकृद्वन्यात् तं स्वयम्’ इति । एवं सकृताडनेन राज्ञा हतो मृतः शुद्ध्येत, मुक्तो वा मरणाज्जीवन्नपि विशुद्ध्येदिति यावत् ॥ तथा च संवर्तेनोक्तम्—‘ततो मुसलमादाय सकृद्वन्यात् तं स्वयम् । यदि जीवति स स्तेनस्ततः स्तेयाद्विशुद्ध्यति ॥’ इति ॥ यथोक्तं ब्राह्मणवधे—‘मृतकल्पः प्रहारार्तो जीवन्नपि विशुद्ध्यति’ इति ॥ नन्वताडित एव राज्ञा मुक्तः स्तेनः शुद्ध्येदित्ययमर्थः कस्मान्नेष्यते ? उच्यते,—‘अनघ्ननेनस्वी राजा’ इति गौतमीये ताडनमकुर्वतो राज्ञो दोषाभिधानात् । भवतु राज्ञो दोषस्थाप्यतिक्रान्तनिषेधेन राज्ञा ब्रह्मादिना मुक्तः स्तेनः कथं न शुद्ध्येदिति चेत्,—उच्यते—एवं च सति अकारणिका शुद्धिरापत्तेत् । अथोच्यते—मोक्षोत्तरकालं द्वादशवार्षिकाद्यनुष्ठानेन शुद्ध्यङ्गीकरणान्नाकारणिकेति,—तदप्यसुन्दरम् ; मुक्तः ‘शुचिः’ इति भोक्षस्यैव शुद्धिहेतुत्वाभिधानात् । अतः प्राच्येव व्याख्या ज्यायसी । मुक्तो वा मरणाज्जीवन्नपि विशुद्ध्येदिति यावत् । इदं च मरणान्तिकं सार्ववर्णिकस्यापहर्तुर्न तु ब्राह्मणस्यैव । ब्राह्मणस्वर्णहारीति नैमित्तिकवाक्ये विशेषानुपादानात् अत्रियादीनां च महापातकित्वाविशेषात्प्रायश्चित्तान्तरस्यान्नात्रानाच्च । यत्पुनर्मानवे (११।९९)—‘सुवर्णस्तेयकृद्विप्रः’ इति ‘विप्र’ग्रहणं तन्नरमात्रोपलक्षणम् । ‘प्रायश्चित्तीयते नर’ इति तस्यैव प्रकृतत्वात्, ‘ब्रह्महत्या सुरापानं स्तेयं गुर्वङ्गनागमः’ (मनुः ११।५४) इति निमित्तवाक्ये विशेषानुपादानाच्च । तत्सापेक्षनैमित्तिकवाक्ये ‘सुवर्णस्तेयकृद्विप्रः’ (११।९९) इत्यत्र श्रूयमाणमप्युपलक्षणमेव युक्तम् । यथा ‘अभ्युदितेष्टयां यस्य हविः’ इति वाक्ये ‘तन्दुल’ग्रहणं हविर्मात्रस्य ॥ इदं च राज्ञा हननं ब्राह्मणव्यतिरिक्तस्य ; ‘न जातु ब्राह्मणं हन्यात्सर्वपापेष्वपि स्थितम्’ (८।३८०) इति मानवे ब्राह्मणवधस्य निषिद्धत्वात् । यदि कथंचिदतिक्रान्तनिषेधे राज्ञा हन्यते तथापि शुद्धो भवति ; ‘वधेन शुद्ध्यति स्तेनो ब्राह्मणस्तपसैव वा’ (मनुः ११।१००) इति ब्राह्मणस्यापि वधेन शुद्ध्यभिधानात् । नच ‘तपसैव वा’ इत्येवकारेण वधनिषेधः ; तस्य केवलतपसापि शुद्ध्यभिधानपरत्वात् । यदि वधो निषिद्धस्तर्हि ‘तपसैव वा’ इति विकल्पाभिधानमनुपपन्नम् । नच दण्डाभिप्रायं विकल्पाभिधानम् ; तस्यानिर्दिष्टत्वात् । किंच ‘एकार्थास्तु विकल्परन्’ इति न्यायेनैकार्थानामेव विकल्पो ग्रीहियवयोरिव । नच दण्डतपसोरेकार्थत्वम् ; दण्डस्य दमनार्थत्वात्तपसश्च पापक्षयहेतुत्वात् । नच ‘वधेन शुद्ध्यति स्तेन’ इति सामान्याविषयेण वधेन ब्राह्मणस्तपसैव वेति विशिष्टविषयस्य तपसो विकल्पोपपत्तिः । नहि भवति ‘ब्राह्मणेभ्यो दधि दीयतां तक्रं कौण्डिन्याय च’ इति विकल्पस्तस्माद्वयोरपि

टिप्प०—१ मनुस्मृतौ तु—‘गृहीत्वा मुसलं राजा सकृद्वन्यात् तं स्वयम् । वधेन शुद्ध्यति स्तेनो ब्राह्मणस्तपसैव तु ॥’

सामान्यविषयत्वमेव । यद्वा क्षत्रियस्यापि न निषेधः; मनुना—‘सुवर्णस्तेयकृद्विप्र’ (१११९९) इत्यभिधाय—‘गृहीत्वा सुसलं राजा सकृद्धन्यात्तु तं स्वयम् ॥’ (१११९००) इति सर्वेनात्रा प्रकृतब्राह्मणपरामर्शेनैव हननविधानात्—‘न जातु ब्राह्मणं हन्यात्’ इत्यस्य प्रायश्चित्तव्यतिरिक्तदण्डरूपहननविषयत्वेनाप्युपपत्तेः ।—
 एतच्च मरणान्तिकं मतिपूर्वसुवर्णस्तेयविषयम् । ‘मरणान्तिकं हि यत्प्रोक्तं प्रायश्चित्तं मनीषिभिः । यत्तु कामकृते पापे विज्ञेयं नात्र संशयः ॥’ इति मध्यमाङ्गिरःस्मरणात् । अत्र च ‘सुवर्ण’शब्दः परिमाणविशिष्टहेमद्रव्यवचनो न जातिमात्रवचनः ॥ ‘जालसूर्यमरीचिस्थं त्रसरेणू रजः स्मृतम् । तेऽष्टौ लिङ्गा तु तास्त्रिंशो राजसर्षप उच्यते ॥ गौरस्तु ते त्रयः षड्विंशो माषस्तु ते त्रयः । कृष्णलः पञ्च ते माषस्ते सुवर्णस्तु षोडश ॥’ इति षोडशमाषपरिमिते हेमनि ‘सुवर्ण’शब्दस्य परिभाषितत्वात् । अतो ‘ब्राह्मणसुवर्णापहरणं महापातकम्’ इत्यादिप्रयोगेषु कृतपरिमाणस्यैव सुवर्णस्य ग्रहणं युक्तम्; परिमाणकरणस्य दृष्टार्थत्वात् । न ह्यदृष्टार्थपरिमाणस्मरणम् । नापि लोकव्यवहारार्थम्; अतत्परत्वात्स्मृतिकारप्रवृत्तेः । अत एवोक्तं न्यायविद्भिः—‘कार्यकाले संज्ञापरिभाषयोरुपस्थानम्’ इति । तथा नामानि गुणफलोपबन्धेनार्थवदित्युक्तं ‘पञ्चदशान्याज्यानि’ इत्यत्र । नच दण्डमात्रोपयोगिपरिमाणस्मरणमित्युक्तमिति युक्तम्; तावन्मात्रार्थत्वे प्रमाणाभावात् । अतोऽविशेषात्सर्वशेषत्वमेव युक्तम् । किंच, दण्डस्य दमनार्थत्वाद्मनस्य च परिमाणविशेषमन्तरेणापि सिद्धेर्नातीव परिमाणस्मरणमुपयुज्यते । शब्दैकसमधिगम्ये तु महापातकित्वादावेकान्ततः स्मरणमुपयुज्यते । अतः षोडशमाषात्मकसुवर्णपरिमितहेमहरण एव महापातकित्वं तन्निमित्तं मरणान्तिकादिप्रायश्चित्तविधानं च । द्वित्रादिमाषात्मकहेमहरणं तु क्षत्रियादिहेमहरणवदुपपातकमेवेति युक्तम् । किंच, सुवर्णाच्यूनपरिमाणहेमहरणे प्रायश्चित्तान्तरोपदेशात्तत्परिमाणस्यैव हेमो हरणे मरणान्तिकादिप्रायश्चित्तमिति युक्तम् । तथा चोक्तं षड्विंशन्मते—‘वालाप्रमात्रेऽपहृते प्राणायामं समाचरेत् । लिङ्गमात्रेऽपि च तथा प्राणायामत्रयं बुधः ॥ राजसर्षपमात्रे तु प्राणायामचतुष्टयम् । गायत्र्यष्टसहस्रं च जपेत्पापविशुद्धये ॥ गौरसर्षपमात्रे च सावित्रीं वै दिनं जपेत् । यवमात्रे सुवर्णस्य प्रायश्चित्तं दिनद्वयम् ॥ सुवर्णकृष्णलं ह्येकमपहृत्य द्विजोत्तमः । कुर्यात्सान्तपनं कृच्छ्रं तत्पापस्यापनुत्तये ॥ अपहृत्य सुवर्णस्य माषमात्रं द्विजोत्तमः । गोमूत्रयावकाहारत्रिभिर्मासैर्विशुद्ध्यति ॥ सुवर्णस्यापहरणे वत्सरं यावकी भवेत् । ऊर्ध्वं प्राणान्तिकं ज्ञेयमथवा ब्रह्महन्तम् ॥’ इदं च वत्सरं यावकाशनं किञ्चिच्च्यूनसुवर्णापहारविषयम्; सुवर्णापहारे मन्वादिमहास्मृतिषु द्वादशवार्षिकविधानात् । ‘बलाद्ये कामकारेण गृह्णन्ति स्वं नराधमाः । तेषां तु बलहर्तृणां प्राणान्तिकमिहोच्यते ॥’ सुवर्णपरिमाणादर्वागपीत्यभिप्रेतम् । इदं च स्तेयप्रायश्चित्तमपहृतधनं तत्स्वामिने दत्तवैव कार्यम् । ‘स्तेये ब्रह्मसभूतस्य सुवर्णादेः कृते पुनः । स्वामिनेऽपहृतं देयं हर्त्रा त्वेकादशाधिकम् ॥’ इति स्मरणात् । तथा—‘चरेत्सान्तपनं कृच्छ्रं तैर्जियात्मात्मशुद्धये’

पाठा०—१ द्विजाधमः. २ तन्निर्वाप्यात्मशुद्धये.

(११।१६४) इति मनुस्मरणाच्च । दण्डप्रकरणेऽप्युक्तम्—‘शेषेष्वेका-
दशगुणं दाप्यस्तस्य च तद्धनम् ॥’ इति । यद्वाऽत्यशक्त्या राजा हन्तुमसमर्थस्तदा
वसिष्ठोक्तं द्रष्टव्यम्—‘स्तेनः प्रकीर्णकेशो राजानमभियाचेत् । ततस्तस्मै राजौ-
दुम्बरं शस्त्रं दद्यात्तेनात्मानं प्रमापयेत् मरणात्पूतो भवतीति विज्ञायते’ इति ।
औदुम्बरं ताम्रमयम् । यदपि द्वितीयं प्रायश्चित्तं तेनोक्तम्—‘निष्कालको गोघृ-
ताक्तो गोमयाग्निना पादप्रभृत्यात्मानं प्रमापयेन्मरणात्पूतो भवतीति विज्ञा-
यते’ इति,—तदपि गुरुश्रोत्रियायागस्थादिविप्रद्रव्यापहारविषयं क्षत्रियाद्यपहर्तृ-
विषयं वा । तत्र ‘निष्कालक’ इति निर्गतकेशश्मश्रुलोमाभिधीयते, तथाश्व-
मेधाद्यनुष्ठानेन वा । तथा प्रचेतसा मरणान्तिकमभिधायोक्तम्—‘इष्ट्वा वाऽश्व-
मेधेन गोसवेन वा विशुद्धयेत्’ इति ।—एतच्च विदक्षत्रियाद्यपहर्तृविषयम् ॥ २५७ ॥

प्रायश्चित्तान्तरमाह—

अनिवेद्य नृपे शुद्धयेत्सुरापव्रतमाचरन् ।

आत्मतुल्यं सुवर्णं वा दद्याद्वा विप्रतुष्टिकृत् ॥ २५८ ॥

स्त्रीयं स्तेयं राजन्यनिवेद्य सुरापव्रतं द्वादशवार्षिकमाचरन् शुद्धयेत् ।
शवशिरोध्वजे तत्कपालधारणनिराकरणार्थं सुरापव्रतमित्युक्तम् ।—एतच्चाकामकार-
विषयम्; ‘इयं विशुद्धिरुदिता प्रमाप्याकामतो द्विजम्’ (मनुः ११।८९)—इत्य-
कामतो विहितस्यैव द्वादशवार्षिकस्यातिदेशात् ॥ नन्वकामतोऽपहार एव न
संभवतीति कथं तद्विषयत्वम् ? उच्यते,—यदा वस्त्रप्रान्तप्रथितं सुवर्णादिक-
मज्ञानादपहरति रजतादिद्रव्यान्तरबुद्ध्या वा हत्वाऽनन्तरमेवान्यस्मै दत्तं नाशितं
वा न पुनः स्वामिने प्रत्यर्पितं तदा संभवत्येवाकामतोऽपहारः । यस्तु
ताम्रादिकस्य रसवेधाद्यापादितसुवर्णरूपस्यापहारो न तत्रेदं प्रायश्चित्तम् ।
मुख्यजातिसमवायाभावात् । नच मुख्यसादृश्यमात्रेण गौणे मुख्यधर्मा भवन्ति ।
यद्यपीदृशमेवासुवर्णं सुवर्णभ्रान्त्यापहरति, तथापि नेदं प्रायश्चित्तम् । असुवर्णा-
पहारित्वादेव । नच ‘सृष्टश्चेद्वाङ्मणवधे अहत्वापी’तिवदत्रापि दोष इति वाच्यम्,
असुवर्णे प्रवृत्तत्वादेव । न ह्यब्राह्मणः सृष्टश्चेदित्यस्य विषयः । यच्चेदं ‘मनसा
पापं ध्यात्वा प्रणवपूर्वकं व्याहृतीर्मनसा जपेत् । व्याहृत्या प्राणायामं त्रिराच-
रेत् । प्रवृत्तौ कृच्छ्रं द्वादशरात्रं चरेत्’ इति,—तदपि सम्यगर्थप्रवृत्तिविषयम् ।
अतो नेदृशमज्ञानतः स्वर्णापहारः प्रायश्चित्तस्य निमित्तं, किंतु रजतादिबुद्ध्या
पूर्वोक्त एव स्वर्णापहारः । अस्मिन्नेव विषये यदाऽपहर्तोऽत्यन्तमहाभनः तदात्म-
तुलितं सुवर्णं दद्यात् । अथ तावद्धनं नास्ति तपश्चर्यायां चाशक्तस्तदा विप्र-
तुष्टिकृदिप्रस्य यावज्जीवं कुटुम्बभरणपर्याप्ततया तुष्टिकरं धनं दद्यात् । यदा तु
निर्गुणस्वामिकं द्रव्यमपहरति, तदा ‘एतदेव व्रतं स्तेनः पादन्यूनं समाचरेत्’
इति व्यासेनोक्तं नववार्षिकं द्रष्टव्यम् । यदा पुनरीदृशमेव क्षुत्क्षामकुटुम्ब-

पाठा०—१ द्वे विप्रतुष्टिदम् ॥

परिरक्षणार्थमपहरति तदा अत्रिप्रतिपादितं षड्वार्षिकं 'स्वर्जिदादिं वा क्रतुं कुर्यात्-
 तीर्थयात्रां वा', 'षडब्दं वाचरेत्कृच्छ्रं यजेद्वा क्रतुना द्विजः । तीर्थानि वा भ्रम-
 न्विद्वांस्ततः स्तेयाद्विमुच्यते ॥' इति । यदा त्वपहारसमनन्तरमेव हा कष्टं मया
 कृतमिति जातानुतापः प्रत्यर्पयति त्यजति वा तदापस्तम्बीयं चतुर्थकाल-
 मिताशनेन त्रिवर्षमवस्थानमाङ्गिरसं वा वज्राख्यं त्रैवार्षिकं द्रष्टव्यम् ॥ ननु
 प्रत्यर्पणे त्यागे वाऽपहारधात्वर्थस्य निष्पन्नत्वात्कथं प्रायश्चित्ताल्पत्वम्? अथा-
 निष्पन्नस्तदा प्रायश्चित्ताभाव एव स्यान्नतु प्रायश्चित्ताल्पत्वम्,—मैवम्; अपहार-
 स्योपभोगादिफलपर्यन्तत्वादुपभोगात्प्राङ्निवृत्तौ च पुष्कलस्यापहारार्थस्याभावा-
 द्युक्तमेव प्रायश्चित्ताल्पत्वं पीतवान्त इवापेयद्रव्ये ॥ नन्वेवं सति चौरहस्ता-
 द्बलादाकृष्य ग्रहणेऽपि तस्योपभोगलक्षणफलाभावात्प्रायश्चित्ताल्पत्वप्रसङ्गः ।
 मैवम्; तस्य त्यागे स्वतःप्रवृत्त्यभावात्, फलपर्यन्तेऽपहारे स्वतः प्रवृत्तत्वाच्च ।
 यस्तु रजतताम्रादिसंसृष्टसुवर्णपहारी, न तत्रेदं लघुप्रायश्चित्तम्; यतः संसर्गेऽपि
 सुवर्णत्वं नापैति आज्यत्वमिव पृषदाज्ये । अतस्तत्र द्वादशवार्षिकमेवेति युक्तम् ।
 अथ सुवर्णसदृशं द्रव्यान्तरमेवेति लघुप्रायश्चित्तमुच्यते । तर्हि न तरां तत्र त्रैवार्षि-
 कादिलघुप्रायश्चित्तादिविषयता असुवर्णत्वादेव, किंतूपपातकप्रायश्चित्तमेव । यदप्य-
 परमापस्तम्बोक्तम्—'स्तेयं कृत्वा सुरां पीत्वा कृच्छ्रं सांवत्सरं चरेत्' इति,—
 तत्सुवर्णपरिमाणोद्वाक्षापाचाधिकपरिमाणद्रव्यविषयम् । यत्तूक्तं सुमन्तुना—
 'सुवर्णस्तेयी मासं सावित्र्याऽष्टसहस्रमाज्याहुतीर्जुहुयात् । प्रत्यहं त्रिरात्र-
 सुपवासं तप्तकृच्छ्रेण च पूतो भवति' इति, तत्पूर्वोक्तमाषपरिमाणसुवर्णपहारे-
 प्रायश्चित्तेन सह विकल्प्यते । यदप्यपरं तेनैवोक्तम्—'सुवर्णस्तेयी द्वादशरात्रं
 वायुभक्षः पूतो भवति' इति,—तन्मनसापहारे प्रवृत्तस्य स्वत एवोपरतापजिहीर्षस्य
 वेदितव्यम् । अत्रापि स्त्रीबालवृद्धादिष्वप्यर्धमेव प्रायश्चित्तं वेदितव्यम् । यानि
 च 'अश्वरत्नमनुष्यस्त्रीभूषेनुहरणं तथा' इत्यादिना सुवर्णस्तेयसमत्वेन प्रतिपादितानि,
 तेष्वर्धमेव कार्यम् । यत्पुनश्चतुर्विंशतिमतवचनम्—'रूप्यं हत्वा द्विजो मोहोच्च-
 रेच्चान्द्रायणव्रतम् । गद्याणदशकादूर्ध्वमाशताद्विगुणं चरेत् ॥ आ सहस्रात्तु
 त्रिगुणमूर्ध्वं हेमविधिः स्मृतः । सर्वेषां धातुलोहानां पराङ्कं तु समाचरेत् ॥
 धान्यानां हरणे कृच्छ्रं तिलानामैन्दवं स्मृतम् ॥ रत्नानां हरणे विप्रश्चरेच्चान्द्रा-
 यणव्रतम् ॥' इति,—तदपि गद्याणसहस्राधिकरजतहरणे सुवर्णस्तेयसमप्रायश्चित्त-
 प्रतिपादनार्थं न पुनस्तन्निवृत्त्यर्थम् । यदपि रत्नापहारे चान्द्रायणमुक्तं, तदपि
 गद्याणसहस्राद्धीनमूलयरत्नापहारे द्रष्टव्यम् । ऊर्ध्वं पुनः सुवर्णस्तेयसमम् ॥२५८॥

इति सुवर्णस्तेयप्रायश्चित्तप्रकरणम् ।

टिप्प०—१ गद्याणेति । किञ्चिदधिकशालीयमाषत्रयेत्यर्थः । टंकपरिमितेत्यर्थ इति
 केचित् ।

पाठा०—१ न तर्ह्यनन्तरं ऊ. २ लोभात् ऊ.

उद्देशकमप्राप्तं गुरुतल्पप्रायश्चित्तमाह—

तप्तेऽयःशयने सार्धमायस्या योषिता स्वपेत् ।

गृहीत्वोत्कृत्य वृषणौ नैर्ऋत्यां चोत्सृजेत्तनुम् ॥ २५९ ॥

‘समा वा गुरुतल्पग’ (प्रा० २६०) इति वक्ष्यमाणश्लोकगतं गुरुतल्पगपदमत्र संबध्यते । तप्तेऽयःशयने यथा मरणक्षमं भवति तथा तप्ते अग्निवर्णे कृते कार्णायसे शयने अयोमय्या स्त्रीप्रतिकृत्या तप्तया सह गुरुतल्पगः स्वप्यात् । एवं सुप्त्वा तनुं देहं उत्सृजेत्, म्रियेतेति यावत् । शयनं च ‘गुर्वङ्गनागमनं मया कृतम्’ इत्येवं स्वकर्म विख्याप्य कुर्यात्; ‘गुरुतल्प्यभिभाष्यैनः’ (११।१०३)—इति मनुस्मरणात् । तथा स्त्रियमालिङ्ग्य कार्यम्—‘गुरुतल्पगो मृन्मयीमायसीं वा स्त्रियः प्रतिकृतिमग्निवर्णां कृत्वा कार्णायसशयने (अयोमय्या स्त्रीप्रतिकृत्या कृत्वा) तामालिङ्ग्य पूतो भवति’ इति वृद्धहारीतस्मरणात् । तथा मुण्डितलोमकेशेन घृताभ्यक्तेन च कर्तव्यम्—‘निष्कालको घृताभ्यक्तस्तप्तां तां सूमीं मृन्मयीं वा परिष्वज्य मरणात्पूतो भवतीति विज्ञायते’ इति वसिष्ठस्मरणात् । नच (११।१०३)—‘गुरुतल्प्यभिभाष्यैनस्तप्ते स्वप्यादयोमये । सूमीं ज्वलन्तीं स्वाश्लिष्येन्मृत्युना स विशुद्ध्यति ॥’ इति मनुवाक्यानुरोधेन तप्तलोहशयनं तप्तलोहयोषिदालिङ्गनं च निरपेक्षप्रायश्चित्तद्वयमित्याशङ्कनीयम् । आयस्या योषिता स्वपेत् । कुत्रेत्याकाङ्क्षायां तप्तेऽयःशयन इति परस्परसापेक्षतयैकत्वावगमादेककल्पत्वमेव युक्तम् ॥ अथवा वृषणौ सलिङ्गौ स्वयमुत्कृत्य छित्वाज्जलिना गृहीत्वा नैर्ऋत्यां दक्षिणप्रतीच्यां दिशि देहपातान्तमकुटिलगतिर्गत्वा तनुमुत्सृजेत् । यथाह मनुः (११।१०४)—‘स्वयं वा शिश्रवृषणानुत्कृत्याधाय चाज्जलौ । नैर्ऋतीं दिशमातिष्ठेदानिपातादजिह्वगः ॥’ इति । गमनं पृष्ठतोऽनीक्षमाणेन कर्तव्यम्; ‘क्षुरेण शिश्रवृषणानुत्कृत्यान्वेक्षमाणो व्रजेत्’ इति शङ्खलिखितस्मरणात् । एवं गच्छन् यत्र कुड्यादिना प्रतिबध्यते तत्रैव मरणान्तं तिष्ठेत् । ‘सवृषणं शिश्रमुत्कृत्याज्जलावाधाय दक्षिणाभिमुखो गच्छेद्यत्रैव प्रतिहतस्तत्रैव तिष्ठेदाप्रलयात्’ (२०।१३) इति वसिष्ठस्मरणात् । दण्डोऽप्यत्रायमेव । यथाह नारदः (१२।७५)—‘आसामन्यतमां गच्छन्गुरुतल्पग उच्यते । शिश्रस्योत्कर्तनान्तात्त्र नान्यो दण्डो विधीयते ॥’ एवं दण्डार्थमपि लिङ्गाद्युत्कर्तनं पापक्षयार्थमपि भवति । इदमेव मरणान्तकदण्डमभिप्रेत्योक्तं मनुना (११।३१८)—‘राजभिर्धृतदण्डास्तु कृत्वा पापानि मानवाः । निर्मलाः स्वर्गमायान्ति सन्तः सुकृतिनो यथा ॥’ इति । धनदण्डेन पुनः प्रायश्चित्तं भवत्येव; ‘प्रायश्चित्तं तु कुर्वाणाः सर्वे वर्णा यथोदितम् । नाङ्ग्या राज्ञा ललाटे स्युर्दाप्यास्तूतमसाहसम् ॥’ (१।२४०) इति तेनैवोक्तत्वात् । अनयोश्च मरणान्तकयोरन्यतरानुष्ठानेन गुरुतल्पगः शुद्ध्येत् । ‘गुरु’शब्दश्चात्र मुख्यया वृत्त्या पितरि वर्तते; ‘निषेकादीनि कर्माणि यः करोति यथाविधि ।

पाठा०—१ गुरुतल्पगमन ऊ. २ सुप्यादायस्या A. ३ तल्पोऽभिभाष्यैनः ऊ.

संभावयति चात्रेण स विप्रो गुरुच्यते ॥' (२१४२) इति मनुना गुरुत्वप्रतिपादनपरे वाक्ये निषेकादिकर्तुर्जनकस्यैव गुरुत्वाभिधानात् । योगीश्वरेण च निषेकादिकर्माभिप्रायेणोक्तम् । 'स गुरुर्यः क्रियां कृत्वा वेदमस्मै प्रयच्छति' (आ० ३४) इति । ननु 'गुरु'शब्दस्यान्यत्रापि प्रयोगो दृश्यते । 'उपनीय गुरुः शिष्यम्' इत्यादिनाचार्ये (मनुः २१४९)—'स्वल्पं वा बहु वा यस्य श्रुतस्योपकरोति यः । तमपीह गुरुं विद्यात्' इत्युपाध्याये । व्यासेनाप्यन्यत्र प्रयोगो दर्शितः—'गुरुवो मातृपितृपत्याचार्यविद्यादातृज्येष्ठभ्रातर ऋत्विजो भयत्रातान्नदाता' च इति । नचानेकार्थकल्पनादोषः; 'गुरु'शब्दस्य प्रवृत्तिनिमित्तभूतायाः पूजार्हतायाः सर्वत्रानुस्यूतेः । दर्शितं च तस्याः प्रवृत्तिनिमित्तत्वं योगीश्वरेण (आ० ३५)—'एते मान्या यथापूर्वमेभ्यो माता गरीयसी' इति 'मान्या' इत्युपक्रम्य 'गरीयसी' इत्युपसंहारं कुर्वता । नच 'उपाध्यायाद्दशाचार्य आचार्याणां शतं पिता' (मनुः २१४५) इत्युपाध्यायादधिकाचार्यात्पितुरतिशयितत्वं वचनात्स एव मुख्य इति वाच्यम् ; आचार्येऽप्यतिशयितत्वं विशिष्टत्वात् । 'उत्पादकब्रह्मदात्रोर्गरीयान्ब्रह्मदः पिता' (मनुः २१४६)—इति । गौतमेनाप्युक्तम् (२१५०)—'आचार्यः श्रेष्ठो गुरुणाम्' इति । किंच, यद्यतिशयितत्वमात्रेण मुख्यत्वमुच्यते तर्हि 'सहस्रम्' इति वचनान्मातुरेव गुरुत्वं स्यात् । तस्मात्सर्वे गुरुवस्तपनीगमनं गुर्वङ्गनागमनमिति युक्तम् । उच्यते,—'निषेकादीनि' (२१४२) इति मनुवचनं निषेकादिकर्तुर्जनकस्य गुरुत्वप्रतिपादनपरम् ; अनन्यपरत्वात् । यत्पुनर्व्यासगौतमवचनं, तत्परिचर्यापूजादिविशेषतया स्तुत्यर्थत्वेनान्यपरम् । अतो गुरुत्वप्रतिपादनपरां निषेकादीति मनुवचनात्पितुरेव मुख्यं गुरुत्वमिति स्थितम् । अत एव वसिष्ठेन (२०१५)—'आचार्यपुत्रशिष्यभार्यासु चैवम्' इत्याचार्यदारेष्वातिदेशिकं गुरुत्वप्रायश्चित्तमुक्तम् । तथा जातूकण्ठादिभिरप्युक्तम्—'आचार्यादेस्तु भार्यासु गुरुत्वप्रव्रतं चरेत्' इत्यादि । आचार्यादिर्मुख्यगुरुत्वे तूपदेशत एव व्रतप्राप्तेरतिदेशोऽनर्थक एव स्यात् । किंच,—संवर्तेन स्पष्टमेव पितृदारग्रहणं कृतम्—'पितृदारान्समारुह्य मातृवर्ज्यं नराधमः' इति । षट्त्रिंशन्मतेऽपि—'पितृभार्या तु विज्ञाय सवर्णा योऽधिगच्छति' इति । अतोऽपि निषेकादिकर्ता पितैव मुख्यो गुरुः ॥ तच्च गुरुत्वं वर्णचतुष्टयेऽप्यविशिष्टम् ; निषेकादिकर्तृत्वस्याविशेषात् । अतः—'स विप्रो गुरुच्यते' इति 'विप्र'ग्रहणमुपलक्षणम् । अतः पितृपत्नीगमनमेव महापातकम् । गमनं च चरमधातुविसर्गपर्यन्तं कथ्यते । अतस्ततोऽर्वाङ्निवृत्तौ न महापातकित्वम् । तत्र चेदं 'तप्तेऽयःशयने सार्धमायस्या' इत्याद्युक्तं मरणान्तिकं प्रायश्चित्तद्वयम् ।—तच्च जनन्यामकामकृते, तत्सपत्न्यां तु सवर्णायामुत्तमवर्णायामकामकृते द्रष्टव्यम् । 'पितृभार्या तु विज्ञाय सवर्णा योऽधिगच्छति । जननीं चाप्यविज्ञाय नामृतः शुद्धिमामुयात् ॥' इति षट्त्रिंशन्मतेऽभिधानात् । जनन्यां तु कामकृते वासिष्ठं 'निष्कालको घृताभ्यक्तो गोमयाम्निना पादप्रमृत्वात्मानमवदाहयेत्' इति द्रष्टव्यम् । अकामतोऽभ्यासेऽप्येतदेव ॥ ननु च 'मातुः सपत्नीं भविनीमाचार्यतनयां तथा । आचार्यपत्नीं स्वसुतां गच्छंस्तु गुरुत्वपगः ॥'

(प्रा० २३२) इत्यतिदेशाभिधानान्मातृसपत्नीगमने त्वौपदेशिकं प्रायश्चित्तम-
युक्तम् । उच्यते,—‘पितृभार्या सवर्णाम्’ इत्यस्मादेव वचनात्सवर्णग्रहणाद्धीनवर्ण-
सपत्नीविषयमिदमातिदेशिकमिति न विरोधः । इदं च मुख्यस्यैव पुत्रस्य । इत-
रेषां पुनः पुत्रकार्यकरत्वमेव न पुत्रत्वम् । यथाह मनुः (९।१८०)—‘क्षेत्र-
जादीनुतानेतानेकादश यथोचितान् । पुत्रप्रतिनिधीनाहुः क्रियालोपान्मनी-
षिणः ॥’ इति । तत्रोभयेच्छातः प्रवृत्तौ ‘तप्तेऽयःशयने’ इति प्रथमं प्राय-
श्चित्तम् । स्नेन प्रोत्साहने तु ‘गृहीत्वोत्कृत्य वृषणौ’ इति द्वितीयम्; अनु-
बन्धातिशयेन प्रायश्चित्तगुरुत्वस्योक्तत्वात् । तथा प्रोत्साहितस्य तु मानवं तप्तलोह-
शयनज्वलत्सूर्यालिङ्गनयोरन्यतरं द्रष्टव्यम् । यत्तु शङ्केन द्वादशवार्षिकमुक्तम्—
‘अधःशायी जटाधारी पर्णमूलफलाशनः । एककालं सैमश्रीत वर्षे तु द्वादशे
गते ॥ रुक्मस्तेयी सुरापश्च ब्रह्महा गुरुतल्पगः । व्रतेनैतेन शुद्ध्यन्ति महा-
पातकिनस्त्वमे ॥’ इति,—तत्समवर्णोत्तमवर्णपितृदारगमने अकामकृते वा
द्रष्टव्यम् । तत्रैव कामतः प्रवृत्तस्य रेतःसेकात् प्राङ्निवृत्तौ षड्वार्षिकम्; अकामतस्तु
त्रैवार्षिकम् । जनन्यां तु कामतः प्रवृत्तस्य रेतःसेकात्प्राङ्निवृत्तौ द्वादशवार्षिकम् ।
अकामतस्तु षड्वार्षिकमिति कल्प्यम् । यत्तु संवर्तेन—‘पितृदारान्समारुह्य मातृ-
वर्ज्यं नराधमः’ इत्यादिना समारोहणमात्रे तप्तकृच्छ्र उक्तः, स हीनवर्णगुरुदारेषु
रेतःसेकाद्वर्गद्रष्टव्यः ॥ २५९ ॥

प्रायश्चित्तान्तरमाह—

प्राजापत्यं चरेत्कृच्छ्रं समा वा गुरुतल्पगः ।

चान्द्रायणं वा त्रीन्मासानभ्यसेद्वेदसंहिताम् ॥ २६० ॥

अथवा प्राजापत्यं कृच्छ्रं वक्ष्यमाणलक्षणं समाः वर्षत्रयं चरेत् । एतच्च
ब्राह्मणीपुत्रस्य शूद्रजातीयगुरुभार्यागमने मतिपूर्वं द्रष्टव्यम् । यदा तु गुरुपत्नीं
सवर्णां व्यभिचारिणीमबुद्धिपूर्वं गच्छति तदा वेदजपसहितं चान्द्रायणत्रयं
कुर्यात् । तत्रैव कामतः प्रवृत्तावौशनसं—‘गुरुतल्पाभिगामी संवत्सरं ब्रह्महर्तं
षण्मासान्वा तप्तकृच्छ्रं चरेत्’ इति । क्षत्रियागमने तु मतिपूर्वं याज्ञवल्कीयं (प्रा०
२३२)—‘मातुः सपत्नीं भगिनीमाचार्यतनयां तथा’ इति गुरुतल्पप्रतातिदेशा-
न्नववार्षिकम् । इदं चातिदेशिकं सवर्णगुरुभार्यागमनविषयं न भवति; तत्र कामतो
मरणान्तिकस्याकामतो द्वादशवार्षिकस्य विहितत्वात् । अतः क्षत्रियादिविषयमेवेति
युक्तम् । तत्रैव कामतोऽभ्यासे मरणान्तिकम्; ‘मत्या गत्वा पुनर्भार्यां गुरो-
क्षत्रसुतां द्विजः । अण्डाभ्यां रहितं लिङ्गमुत्कृत्य स मृतः शुचिः ॥’ इति कण्वः
स्मरणात् । अत्रैव विषये प्रायश्चित्तं यदा न चिकीर्षति तदा ‘छित्त्वा लिङ्गं वधस्तस्य
सकामायाः स्त्रियास्तथा’ इति याज्ञवल्कीयो वधदण्डः प्रायश्चित्तस्थाने द्रष्टव्यः ।
वैश्यायां तु गुरुभार्यायां कामतो गमने षड्वार्षिकम् । अत एव स्मृत्यन्तरम्—

पाठा०—१ गुरुत्वलेष्टत्वात् ड. २ समश्ननै ड. ३ समां Δ.

ब्राह्मणीपुत्रस्य क्षत्रियायां मातरि गमने पादहान्या द्वादशवार्षिकम् । एवमन्यवर्णा-
 स्वपि । अयमर्थः—ब्राह्मणीपुत्रस्य क्षत्रियायां मातुः सपत्न्यां गमने पादन्यूनं द्वादश-
 वार्षिकं, नववार्षिकमिति यावत् । तस्यैव तथाभूतायां वैश्यायां षड्वार्षिकम् ; शूद्रायां
 तु त्रैवार्षिकं प्रायश्चित्तमिति । एवं क्षत्रियापुत्रस्य वैश्यायां मातरि नववार्षिकम् ;
 शूद्रायां तु षड्वार्षिकम् । एवमेव वैश्यापुत्रस्यापीति ; वैश्यायां तु कामतोऽभ्यासे
 मरणान्तिकमेव ; 'गुरोर्भार्या तु यो वैश्यां मत्या गच्छेत्पुनः पुनः । लिङ्गाग्रं
 छेदयित्वा तु ततः शुद्धयेत्स किल्बिषात् ॥' इति लौगाक्षिस्मरणात् । शूद्रायां तु
 कामतोऽभ्यासे द्वादशवार्षिकम् ; 'पुनः शूद्रां गुरोर्गत्वा बुद्ध्या विप्रः समाहितः ।
 ब्रह्मचर्यमदुष्टात्मा संचरेद्द्वादशाब्दिकम् ॥' इत्युपमन्युस्मरणात् । क्षत्रियायां तु
 गुरुभार्यायामबुद्धिपूर्वगमने यमोक्तं त्रैवार्षिकमष्टमकालाशनं द्रष्टव्यम् । 'कालेऽष्टमे
 वा भुज्जानो ब्रह्मचारी सदा व्रती । स्थानासनाभ्यां विहरंस्त्रिरहोऽभ्युपयन्नपः ।
 अधःशायी त्रिभिर्वर्षैस्तदपोहेत पातकम् ॥' इति । अत्रैवाभ्यासे जातृकर्ण्योक्तं—
 'गुरोः क्षत्रसुतां भार्या पुनर्गत्वा त्वकामतः । अण्डमात्रं समुत्कृत्य शुद्धयेज्जी-
 वन्मृतोऽपि वा ॥' इति । वैश्यायां त्वकामतो गमने 'प्राजापत्यं चरेत्कृच्छ्रम्'
 (प्रा० २६०) इत्येतदेव याज्ञवल्कीयम् । तथा च वृद्धमनुः—'गमने गुरुभा-
 र्यायाः पितृभार्यागमे तथा । अब्दत्रयमकामात्तु कृच्छ्रं नित्यं समाचरेत् ॥' इति ।
 तत्रैवाभ्यासे हारीतोक्तं मरणान्तिकं ब्रह्मचर्यम्—'अभ्यस्य विप्रो वैश्यायां गुरो-
 रज्ञानमोहितः । षडङ्गं ब्रह्मचर्यं च स चरेद्यावदायुषम् ॥' इति । गुरुभार्यायां
 शूद्रायां त्वमतिपूर्वं मानवम् (११।१०५)—'खट्वाङ्गी चीरवासा वा श्मश्रुलो
 विजने वने । प्राजापत्यं चरेत्कृच्छ्रमब्दमेकं समाहितः ॥' इति । अथवा 'गुरुदा-
 राभिगामी संवत्सरं कण्टकिनीं शाखां परिष्वज्याधःशायी त्रिषवणी भैक्षाहारः
 पूतो भवति' इति सुमन्तूक्तं कुर्यात् । तत्रैवाभ्यासे मानवम् (११।१०६)—
 'चान्द्रायणं वा त्रीन्मासानभ्यसेन्नियतेन्द्रियः' इति । क्षत्रियायां कामतः प्रवृत्तस्य
 रेतःसेकादर्वाङ्निवृत्तौ व्याघ्रोक्तम्—'कृच्छ्रं चैवातिकृच्छ्रं च तथा कृच्छ्राति-
 कृच्छ्रकम् । चरेन्मासत्रयं विप्रः क्षत्रियागमने गुरोः ॥' इति । अत्रेयं व्यवस्था-
 तथा प्रोत्साहितस्य त्रैमासिकं प्राजापत्यचरणम् । उभयेच्छातः प्रवृत्तस्यातिकृच्छ्र-
 चरणं तावदेव । स्वेन प्रोत्साहितायां पुनःकृच्छ्रातिकृच्छ्रानुष्ठानं च तावदेवेति ।
 तत्रैव कामतः प्रवृत्तस्य रेतःसेकात्पूर्वं कण्वोक्तं द्रष्टव्यम्—'चान्द्रायणं तप्तकृच्छ्रम-
 तिकृच्छ्रं तथैव च । सकृद्वत्वा गुरोर्भार्यामज्ञानात्क्षत्रियां द्विजः ॥' इति । तथा
 प्रोत्साहितस्यातिकृच्छ्रः, उभयेच्छातः प्रवृत्तस्य तप्तकृच्छ्रः, स्वेन प्रोत्साहितायां
 तु चान्द्रायणम् । वैश्यायां कामतः प्रवृत्तस्य रेतःसेकात्पूर्वं निवृत्तौ कण्वोक्तम्—
 'तप्तकृच्छ्रं पराकं च तथा सान्तपनं गुरोः । भार्या वैश्यां सकृद्वत्वा बुद्ध्या मासं
 चरेद्विजः ॥' इति । अत्रोभयोरिच्छातः प्रवृत्तौ तप्तकृच्छ्रः, स्वेन प्रोत्साहितायां
 पराकः, तथा प्रोत्साहितस्य सान्तपनम् ॥ अत्रैवाकामतः प्रवृत्तस्य प्रजापतिराह—
 'पञ्चरात्रं तु नाश्रीयत्सप्ताष्टौ वा तथैव च । वैश्यां भार्या गुरोर्गत्वा सकृदज्ञा-

नतो द्विजः ॥' इति । तथा प्रोत्साहितस्य तु पञ्चरात्रम् । उभयेच्छातः प्रवृत्तौ सप्तरात्रम् । स्वेन प्रोत्साहितायामष्टरात्रम् ॥ शूद्रायां तु कामतः प्रवृत्तस्य रेतः-सेकात्पूर्वं निवृत्तौ जाबालिराह—'अतिकृच्छ्रं तप्तकृच्छ्रं पराकं वा तथैव च । गुरोः शूद्रां सकृद्रत्वा बुद्ध्या विप्रः समाचरेत् ॥' इति । तथा प्रोत्साहितस्यातिकृच्छ्रः, उभयेच्छातः प्रवृत्तौ तप्तकृच्छ्रः, स्वेन प्रोत्साहितायां पराकः । तत्रैवाकामतः प्रवृत्तस्य दैर्घ्यतमसम्—'प्राजापत्यं सान्तपनं सप्तरात्रोपवासकम् । गुरोः शूद्रां सकृद्रत्वा चरेद्विप्रः समाहितः ॥' इति । तथा प्रोत्साहितस्य प्राजापत्यम् । उभयोरिच्छातः प्रवृत्तौ सान्तपनम् । स्वेन प्रोत्साहितायां सप्तरात्रोपवास इति । अनयैव दिशा-ऽन्येषामपि स्मृतिवचसां विषयव्यवस्थोहनीया । पुरुषवच्च स्त्रीणामप्यत्र महा-पातकित्वमविशिष्टम् । तथा हि कात्यायनः—'एवं दोषश्च शुद्धिश्च पतिताना-मुदाहृता । स्त्रीणामपि प्रसक्तानामेष एव विधिः स्मृतः ॥' इति । सतस्वस्या अपि कामतः प्रवृत्तौ मरणान्तिकमविशिष्टम् । अत एव पुरुषस्य मरणान्तिक-मुक्त्वा स्त्रिया अपि योगीश्वरेण मरणान्तिकं दर्शितम् (प्रा० २३३)—'छित्त्वा लिङ्गं वधस्तस्य सकामायाः स्त्रियास्तथा' इति । अकामतस्तु मनुनोक्तम्—(११-१८८) 'एतदेव व्रतं कार्यं योषित्सु पतितास्वपि' इति । द्वादशवार्षिकमेवार्धकल्प-नया कार्यम् । यानि पुनर्गुरुतल्पसमानि—'सखिभार्याकुमारीषु स्वयोनिष्वन्यजासु च । सगोत्राषु सुतस्त्रीषु गुरुतल्पसमं स्मृतम् ॥' इति प्रतिपादितानि, यानि चातिदेशविषयभूतानि 'पितुः स्वसारं मातुश्च मातुलानीं लुषामपि । मातुः सपत्नीं भगिनीमाचार्यतनयां तथा ॥ आचार्यपत्नीं स्वसुतां गच्छंस्तु गुरुतल्पगः ॥' इति प्रतिपादितानि,—तेष्वेकरात्रादूर्ध्वमेकामतोऽभ्यस्तेषु यथाक्रमेण षड्वार्षिकं नववार्षिकं च प्रायश्चित्तं विज्ञेयम् । अस्मिन्नेव विषये कामतोऽत्यन्ताभ्यासे मरणान्तिकम् । तथा च बृहद्यमः—'रेतः सिक्त्वा कुमारीषु स्वयोनिष्वन्यजासु च । सपिण्डापत्यदारेषु प्राणत्यागो विधीयते ॥' इति । अन्यजाश्चात्र—'चण्डालः श्वपचः क्षत्ता सूतो वैदेहिकस्तथा । मागधायोगवौ चैव सप्तैतेऽन्यावसायिनः ॥' इति मध्यमाङ्गिरोदर्शिता ज्ञातव्याः । ननु 'रजकश्चर्मकारश्च' इत्यादिप्रतिपा-दिताः; तेषु लघुप्रायश्चित्तस्योक्तत्वात् ॥ तथा—'चाण्डालान्यस्त्रियो गत्वा भुक्त्वा च प्रतिगृह्य च । पतत्यज्ञानतो विप्रो ज्ञानात्साम्यं तु गच्छति ॥' (१११७५) इति चाण्डालादिसाम्यं प्रतिपादयता मनुनापि कामतोऽत्यन्ताभ्यासे मरणान्तिकं दर्शितम् । तथा हि—अज्ञानतश्चण्डालीगमनाभ्यासे पतति, अतः पतितप्रायश्चित्तं द्वादशवार्षिकं कुर्यात् । कामतोऽत्यन्ताभ्यासे चण्डालैः साम्यं गच्छति । अतो द्वादशवार्षिकाधिकं मरणान्तिकं कुर्यात् ।—एतच्च बहुकालाभ्यासविषयम् । एकरात्राभ्यासे तु वर्षत्रयम् । यथाह मनुः (१११७८)—'यत्करोत्येकरात्रेण वृषलीसेवनाद्विजः । तद्वैश्वभुजपन्नित्यं त्रिभिर्वर्षैर्व्यपोहति ॥' इति । अत्र 'वृषली'-

पाठा०—१ मेवात्र कल्पनया ङ. २ दूर्ध्वं कामतो ङ. ३ धिकारान्म-
रणा ङ.

शब्देन चण्डाल्यभिधीयते—‘चण्डाली बन्धकी वेश्या रजःस्था या च कन्यका । ऊढा या च सगोत्रा स्याद्दूषल्यः पञ्च कीर्तिताः ॥’ इति स्मृत्यन्तरे चण्डाल्यां ‘वृषली’ शब्दप्रयोगदर्शनात् । बन्धकी स्त्रैरिणी । कथं पुनरत्राभ्यासावगमः ? उच्यते,—‘यत्करोत्येकरात्रेण’ इत्यत्यन्तसंयोगापवर्गवाचिन्यास्तृतीयाया दर्शनात् । एकरात्रेण चात्यन्तसंयोगो गमनस्याभ्यासं विनाऽनुपपन्न इति गमनाभ्यासोऽवगम्यते । अत एवैकरात्राद्बहुकालाभ्यासविषयं प्रागुक्तं द्वादशवर्षादिगुरुतल्पव्रतातिदेशिकं मरणान्तिकं च । यदा पुनर्ज्ञानतोऽज्ञानतो वा चण्डाल्याद्याः सकृद्द्रच्छति तदा ‘चण्डालपुल्कसानां तु भुक्त्वा गत्वा च योषितम् । कृच्छ्राब्दमाचरेज्ज्ञानादज्ञानादैनन्दवद्वयम् ॥’ इति यमाद्युक्तं संवत्सरं कृच्छ्रानुष्ठानं चान्द्रायणद्वयं यथाक्रमेण द्रष्टव्यम् । ‘स्वयोनिष्वन्यजासु च’ इत्येकवाक्यसमभिव्याहाराद्भगिन्यादिदूषणीयमेव व्यवस्था वेदितव्या । मरणान्तिकं चात्राग्निप्रवेशनम् । ‘जनन्यां च भगिन्यां च स्वसुतायां तथैव च । स्त्रियां गमनं चैव विज्ञेयमतिपातकम् ॥’ ‘अतिपातकिनस्त्वेते प्रविशेयुर्हुताशनम् ॥’ इति कात्यायनस्मरणात् । जनन्यां सकृद्गमने भगिन्यादिषु चासकृद्गमने अग्निप्रवेश इति द्रष्टव्यम् ; महापातकस्य जननीगमनस्य तदतिदेशविषयभूतातिपातकस्य भगिन्यादिगमनस्य च तुल्यत्वायोगात् । यत्तु बृहद्यमेनोक्तम्—‘चाण्डालीं पुल्कसीं म्लेच्छीं स्त्रुषां च भगिनीं सखीम् । मातापित्रोः स्वसारं च निक्षिप्तां शरणागताम् ॥ मातुलानीं प्रव्रजितां स्वगोत्रां नृपयोषितम् । शिष्यभार्यां गुरोर्भार्यां गत्वा चान्द्रायणं चरेत् ॥’ इति ; यच्चाङ्गिरोवचनम्—‘पतितान्यस्त्रियो गत्वा भुक्त्वा च प्रतिगृह्य च । मासोपवासं कुर्वीत चान्द्रायणमथापि वा ॥’ इति,—तदुभयमपि गुरुतल्पातिदेशविषयेषु कामतः प्रवृत्तस्य रेतःसेकादर्वाङ्निवृत्तौ द्रष्टव्यम् ; यदपि संवर्तवचनम्—‘भगिनीं मातुराप्तां च स्वसारं चान्यमातृजाम् । एता गत्वा स्त्रियो मोहात्तप्तकृच्छ्रं समाचरेत् ॥’ इति,—तदनन्तरोक्त एव विषये अकामतः प्रवृत्तस्य रेतःसेकादर्वाङ्निवृत्तौ द्रष्टव्यम् । यदा पुनरेता एवात्यन्तव्यभिचारिणीर्गच्छति तदापीदमेव प्रायश्चित्तयुगलं चान्द्रायणतप्तकृच्छ्रात्मकं क्रमेण कामतोऽकामतश्च प्रवृत्तौ द्रष्टव्यम् ; साधारणस्त्रीषु तु गुरुणोपभुक्तास्त्रपि गमने गुरुतल्पत्वदोषो नास्ति । ‘जात्युक्तं पारदार्यं च कन्यादूषणमेव च । साधारणस्त्रियां नास्ति गुरुतल्पत्वमेव च ॥’ इति व्याघ्रस्मरणात् । एवमन्यान्यपि स्मृतिवचनान्युच्चावचप्रायश्चित्तप्रतिपत्तिपराण्यन्विध्य विषयव्यवस्थोद्दनीया, ग्रन्थगौरवभयाज्ज लिख्यन्ते ॥ २६० ॥

इति गुरुतल्पप्रायश्चित्तप्रकरणम् ।

एवं ब्रह्महादिमहापातकिप्रायश्चित्तमभिधायावसरप्राप्तं तत्संसर्गिप्रायश्चित्तमाह—

एभिस्तु संवसेद्यो वै वत्सरं सोऽपि तत्समः ।

एभिः पूर्वोक्तैर्ब्रह्महादिभिरेकं संवत्सरं योऽत्यन्तं संवसति सहाचरति

पाठा०—१ चण्डालाद्यां ज.

सोऽपि तत्समः । यो येन सहाचरति सोऽपि तदीयमेव प्रायश्चित्तं कुर्यादिति तदीयप्रायश्चित्तातिदेशार्थं तत्समग्रहणम्, न पुनः पातकत्वातिदेशार्थम् । तस्य 'यश्च तैः सह संवसेत्' (प्रा० २२३) इत्युपदेशत एव सिद्धत्वात् । अत्र च सत्यप्यतिदेशत्वे कृत्स्नमेव द्वादशवार्षिकं कार्यम्, साक्षान्महापातकित्वात्संसर्गिणः । 'अपि' शब्दान्न केवलं महापातकिसंयोगी तत्समः कित्वतिपातकीपातक्युपपातक्यादीनां मध्ये यो येन सह संसर्गं करोति, सोऽपि तत्सम इति तदीयमेव प्रायश्चित्तं कुर्यादिति दर्शयति अत एव मनुना सकलं प्रायश्चित्तजातमध्यायान्तेऽभिधायामिहितम् (१११९८१)—'यो येन पतितेनैषां संसर्गं याति मानवः । स तस्यैव व्रतं कुर्यात्तत्संसर्गविशुद्धये ॥' इति । विष्णुनापि सामान्येनोपपातक्यादेनस्विमात्रसंसर्गे तत्प्रायश्चित्तभाक्त्वं दर्शितम्—'पापात्मना येन सह यः संसृज्येत स तस्यैव व्रतं कुर्यात्' इति । अत एव मनुना सामान्येनैव नस्विमात्रप्रतिषेधः कृतः (१११-१८९)—'एनस्विभिरनिर्णिक्तैर्नार्थं कंचित्समाचरेत्' इति । तथा—'न संसर्गं भजेत्सद्धिः प्रायश्चित्ते कृते सति' इति च ।—एतच्च द्वादशवार्षिकादिपतितप्रायश्चित्तं बुद्धिपूर्वसंसर्गविषयम्; 'पतितेन सहोषित्वा जानन्नसंवत्सरं नरः । मिश्रितस्तेन सोऽब्दान्ते स्वयं च पतितो भवेत् ॥' इति देवलस्मरणात् । अज्ञानतः संसर्गे पुनर्वसिष्ठोक्तम् (१९१४५, ४६)—'पतितसंप्रयोगे तु ब्राह्मेण यौनेन वा सौवेण वा यास्तेभ्यः सकाशान्मात्रा उपलब्धास्तासां परित्यागस्तैश्च न संवसेदुदीचीं दिशं गत्वाऽनश्नन्नसंहिताध्ययनमधीयानः पूतो भवतीति विज्ञायते' इति । तथा—'ब्रह्महा मद्यपः स्तेनस्तथैव गुरुतल्पगः । एते महापातकिनो यश्च तैः सह संवसेत् ॥' इति, तैरिति तृतीयया सर्वनामपरामृष्टप्रकृतब्रह्महादितुष्टयसंसर्गिण एव महापातकित्ववचनात्तत्संसर्गिणो न महापातकित्वम् । ननु महापातकिसंसर्ग एव महापातकित्वे हेतुर्न ब्रह्महादिविशेषसंसर्गः; तस्य व्यभिचारात् । अतोऽत्र ब्रह्महादिसंसर्गिसंसर्गिणोऽपि महापातकिसंसर्गो विद्यत इति तस्यापि महापातकित्वं स्यान्न च प्रतिषेधः । उच्यते,—स्यादेवं—यदि प्रमाणान्तरगम्यं महापातकित्वं स्यात् । शब्दैकसमधिगम्ये तु तस्मिन्नेवं भवितुमर्हतीति । तैरिति प्रकृतविशेषपरामर्शिना सर्वनाम्ना ब्रह्महादिविशेषसंसर्गस्यैव महापातकित्वहेतुत्वस्यावगमितत्वात् । एवं च सति प्रतिषेधाभावोऽप्यहेतुः प्राप्यभावादेव । अतः संसर्गिसंसर्गिणां द्विजातिकर्मभ्यो हानिर्न भवति, प्रायश्चित्तं तु भवत्येव । न च संसर्गिसंसर्गिणः पातित्याभावे कथं प्रायश्चित्तमिति वाच्यम्; 'एनस्विभिरनिर्णिक्तैर्नार्थं कंचित्समाचरेत्' (१११९८९) इति सामान्येनैव नस्विमात्रप्रतिषेधेन महापातकिसंसर्गिसंसर्गस्यापि प्रतिषिद्धत्वात्पातित्याभावेऽपि युक्तमेव प्रायश्चित्तम् । तच्च पादहीनम्; 'यो येन संवसेद्वर्षं सोऽपि तत्समतामियात् । पादहीनं चरेत्सोऽपि तस्य तस्य व्रतं द्विजः ॥' इति व्यासोक्तं द्रष्टव्यम् । एवं चतुर्थपञ्चमयोरपि

पाठा०—१ पातकित्वा ख. २ अतिदेशकत्वे ड. ३ इति सर्वं निरवयवं ड. ४ तैरिति सर्वनाम ख. ५ तस्मिन्नेव ड.

कामतः संसर्गिणोर्धहीनं त्रिपादोनं च द्रष्टव्यम् । अतः साक्षाद्ब्रह्मादिसंसर्गिण एव तदीयप्रायश्चित्ताधिकारो न संसर्गिसंसर्गिण इति सिद्धम् ॥ अत्र च ब्रह्महादिषु यद्यपि कामतो मरणान्तिकमुपदिष्टं तथापि संसर्गिणस्तत्रातिदिश्यते । 'स तस्यैव व्रतं कुर्यात्' इति व्रतस्यैवातिदेशात्, मरणस्य च 'व्रत'शब्दवाच्यत्वाभावात् । अतोऽत्र कामकृतेपि संसर्गे द्वादशवार्षिकमकामतस्तु तदर्धम् । संसर्गश्च खनिवन्धनकर्ममेदादनेकधा भिद्यते । यथाह बृहद्बृहस्पतिः—'एकशय्यासनं पङ्क्तिर्भाण्डं पङ्क्त्यन्नमिश्रणम् । याजनाध्यापने योनिस्तथा च सहभोजनम् ॥ नवधा संकरः प्रोक्तो न कर्तव्योऽधमैः सह ॥' इति । देवलोऽपि—'संलापस्पर्शनिःश्वाससहयानासनाशनात् । याजनाध्यापनाद्यौनात्पापं संकमते ऋणम् ॥' इति । एकशय्यासनमेकखट्वासनमेकपङ्क्तिभोजनमेकभाण्डपचनमन्त्रेण मिश्रणं संसर्गस्तदीयाज्ञभोजनमिति यावत् । याजनं पतितस्य स्वस्य वा तेन, अध्यापनं तस्य स्वस्य वा तेन, यौनं तस्मै कन्यादानं तत्सकाशाद्वा कन्यायाः प्रतिग्रहः, सहभोजनमेकामत्रभोजनम्, संलापः संभाषणम्, स्पर्शो गात्रसंमर्दः, निःश्वासः पतितमुखवायुसंपर्कः, सहयानमेकतुरगाद्यारोहणम्, एतेषां मध्ये केन कर्मणा क्रियता कालेन पातित्यमित्यपेक्षायां बृहद्विष्णुनोक्तम्—'संवत्सरेण पतति पतितेन सहाचरन्नेकयानभोजनासनशयनैः, यौनसौवमुख्यैस्तु संबन्धैः सद्य एव' इति । -अत्रैकभोजनमेकपङ्क्तिभोजनम् । एकामत्रभोजने तु सद्यःपातित्यम्; 'याजनं योनिबंधं स्वाध्यायं सहभोजनम् । कृत्वा सद्यः पतत्येव पतितेन न संशयः ॥' इति देवलस्मरणात् । 'सौव'शब्देन याजनमभिधीयते । 'मुख्य'शब्देन मुखभवत्वेनाध्यापनम् । यौनसौवमुख्यैरिति सत्यपि द्वन्द्वनिर्देशे प्रत्येकमेव तेषां सद्यः पतनहेतुत्वम्; 'यः पतितैः सह यौनमुख्यसौवानां 'संबन्धानामन्यतमं संबन्धं कुर्यात्तस्याप्येतदेव प्रायश्चित्तम्' इति सुमन्तुस्मरणात् । एकयानादिचतुष्टयस्य तु समुदितस्यैव पतनहेतुत्वम्; 'एकयानभोजनासनशयनैः' इति इतरेतरयुक्तानां निर्देशात् । प्रत्येकानुष्ठानस्य तु पतनहेतुत्वाभावेऽपि दोषहेतुत्वमस्यैव; 'आसनाच्छयनाद्यानात्संभाषात्सहभोजनात्, संक्रामन्ति हि पापानि तैलविन्दुरिवाम्भसि ॥' इति पराशरवचनेन निरपेक्षणामपि पापहेतुत्वावगमात् । संलापस्पर्शनिःश्वासानां तु यानादिचतुष्टयेनानुषङ्गिकतया समुचितानामेव पतनहेतुत्वं न पृथग्भूतानामल्पत्वात्, पापहेतुत्वं पुनरस्यैव; 'संलापस्पर्शनिःश्वास' इति देवलवचनस्य दर्शितत्वात् । अतः संलापादिरहिते सहयानादिचतुष्टये कृते पञ्चमभागोनं द्वादशवार्षिकं प्रायश्चित्तं कुर्यात् । तत्सहिते तु पूर्णम् । एवं च सति 'एभिस्तु संवसेद्यो वै वत्सरं सोऽपि तत्समः' इति योगीश्वरवचनमपि सहयानादिचतुष्टयपरमेव युक्तम् । यतः संलापादीनां पृथक्पातित्यहेतुत्वं नास्ति । अत एव मनुना (११।१८०)—'संवत्सरेण पतति पतितेन सहाचरन् । याजनाध्यापनाद्यौनाज्ञ तु यानासनाशनात् ॥' इति यानादिचतुष्टयस्यैव संवत्सरेण पातित्यहेतुत्वमुक्तम् । अत्र 'आसन'ग्रहणं शयनस्याप्युपलक्षणम्

अत्र च 'संवत्सरेण पतति पतितेन सहाचरन् ।' 'यानाशनासनात्' इति व्यवहितेन संबन्धः; प्राग्दर्शितविष्णुवचनानुरोधात्, तथा—'संवत्सरेण पतति पतितेन सहाचरन् । भोजनासनशय्यादि कुर्वाणः सार्वकालिकम् ॥' इति देवल-वचनाच्च । न चानन्वयदोषः; यानासनाशनादिहेतोराचरणाचारं कुर्वन्निति भेद-विवक्षया संबन्धोपपत्तेः । यथा एतया पुनराधेयसंमितयेष्टेष्टेति । यद्वा 'आचरन्' इति शत्रा हेत्वर्थस्य गमितत्वात् । यानाशनासनादिति द्वितीयार्थे पञ्चमी । याजनाध्यापनाद्यौना (सहभोजना) च तु संवत्सरेण पतति, किंतु सद्य एव प्राचीन-वचननिचयानुरोधादेव । अतो यानादिचतुष्टयेन सद्यः पतति यानादिचतुष्टयेन तु संवत्सरं निरन्तराभ्यासेनेति युक्तं 'वत्सरं सोऽपि तत्समः' इति अत्यन्तसंयोग-वाचिन्या द्वितीयया दर्शनादन्तरितदिवसगणना कार्या । यथा षष्ठ्यधिकशत-त्रयदिवसव्यापित्वं संसर्गस्य भवति, ततो न्यूने तु न पतितप्रायश्चित्तं, किन्त्य-देव । यथाह पराशरः—'संसर्गमाचरन्विप्रः पतितादिष्वकामतः । पञ्चाहं वा दशाहं वा द्वादशाहमथापि वा ॥ मासार्धं मासमेकं वा मासत्रयमथापि वा । अब्दार्धमेकमब्दं वा भवेदूर्ध्वं तु तत्समः ॥ त्रिरात्रं प्रथमे पक्षे द्वितीये कृच्छ्रमा-चरन् । चरेत्सान्तपनं कृच्छ्रं तृतीये पक्ष एव तु । चतुर्थे दशरात्रं स्यात्पराकः पञ्चमे ततः । षष्ठे चान्द्रायणं कुर्यात्सप्तमे त्वेन्दवद्वयम् ॥ अष्टमे च तथा पक्षे षण्मासान्कृच्छ्रमाचरेत् ॥' इति । कामतः संसर्गं पुनर्विशेषः स्मृत्यन्तरेऽभिहितः—सुमन्तुः—'पञ्चाहे तु चरेत्कृच्छ्रं दशाहे तत्कृच्छ्रम् । पराकस्त्वर्धमासे स्यान्मासे चान्द्रायणं चरेत् ॥' इति । 'मासत्रये प्रकुर्वीत कृच्छ्रं चान्द्रायणोत्तरम् । षण्मा-सिके तु संसर्गं कृच्छ्रं त्वब्दार्धमाचरेत् ॥ संसर्गं त्वाब्दिके कुर्यादब्दं चान्द्रायणं नरः ॥' इति । अत्र चाब्दिके संसर्गं इति किञ्चिन्न्यून इति द्रष्टव्यम्; पूर्णं तु वत्सरे मन्वादिभिर्द्वादशवार्षिकस्मरणात् । यत्तु बार्हस्पत्यं वचनम्—'षण्मासिके तु संसर्गं याजनाध्यापनादिना । एकत्रासनशय्याभिः प्रायश्चित्तार्धमाचरेत् ॥' इति, याजनाध्यापनयौनैकपात्रभोजनानां षण्मासात्पातित्यवचनमेतदकामतोऽत्यन्तापदि पञ्चमहायज्ञादिप्राये याजनेऽङ्गाध्यापने दुहितृभगिनीव्यतिरिक्ते च योनिसंबन्धे द्रष्टव्यम्; प्रकृष्टयाजनादिभिः सद्यःपातित्यस्योक्तत्वात् । एतद्दिग्वलम्बनेनैव दुहि-तृभगिनीस्तृषागाम्यतिपातकिसंसर्गिणां कामतो नववार्षिकं, अकामतः सार्धचतुर्वा-र्षिकं कल्पनीयम् । सखिपितृव्यदारादिगामिपातकिसंसर्गिणां कामतः षड्वार्षिकम्, अकामतस्त्रैवार्षिकम् । अथोपपातक्यादिसंसर्गिणामपि कामतस्तदीयमेव त्रैमासिकम्, अकामतोऽर्धमित्यूहनीयम् । पुरुषवत्स्त्रीणामपि महापातक्यादिसंसर्गात्पातित्यम-विशिष्टम् । यथाह शौनकः—'पुरुषस्य यानि पतननिमित्तानि स्त्रीणामपि तान्ये-व ।' ब्राह्मणी हीनवर्णसेवायामधिकं पततीति; अतस्तासामपि महापातकिप्रभृतीनां मध्ये येन सह संसर्गस्तदीयमेव प्रायश्चित्तमर्धं क्लृप्त्यौ योजनीयम् । एवं बालवृद्धा-तुराणामपि कामतोऽर्धम्, अकामतः पादः । तथानुपनीतस्यापि बालस्य कामतः पादोऽकामतस्तदर्थमित्येषा दिक् ॥ ६० ॥

पाठा०—१ श्वस्तेनेति ड. २ मर्धकृत्या ड.

पतितसंसर्गप्रतिषेधेन प्रतिषिद्धस्य यौनसंबन्धस्य कचित्प्रतिप्रसवमाह—

कन्यां समुद्रहेदेषां सोपवासां किंचनाम् ॥ २६१ ॥

एषां पतितानां कन्यां पतितावस्थायामुत्पन्नां सोपवासां कृततत्संसर्गकालो-
चितप्रायश्चित्तामकिंचनामगृहीतवस्त्रालंकारादिपितृधनामुद्रहेत् । ‘कन्यां समुद्र-
हेत्’ इति वदन्स्वयमेव कन्यां त्यक्तपतितसंसर्गां समुद्रहेत् पुनः पतितहस्तात्प्रति-
गृहीयादिति दर्शयति । एवं च सति पतितयौनसंसर्गप्रतिषेधविरोधोऽपि परिहृतो
भवति । अयं चार्थो वृहद्वारीतेन स्पष्टीकृतः—‘पतितस्य तु कुमारीं विवस्त्राम-
होरात्रोपोषितां प्रातः शुक्लेनाहतेन वाससाच्छादितां नाहमेतेषां न ममैते इति
त्रिरुचैरभिदधानां तीर्थं स्वगृहे वोद्वहेत्’ इति । तथा ‘एषां कन्यां समुद्रहेद्’
इति वचनात्स्त्रीव्यतिरिक्तदीयापत्यस्य संसर्गानर्हतां दर्शयति । अत एव वसिष्ठः—
‘पतितेनोत्पन्नः पतितो भवति अन्यत्र स्त्रियाः, सा हि परगामिनी तामरिक्थामु-
पेयात्’ इति ॥ २६१ ॥

इति संसर्गप्रायश्चित्तप्रकरणम् ।

निषिद्धसंसर्गप्रायश्चित्तप्रसङ्गान्निषिद्धसंसर्गोत्पन्नप्रतिलोमवधे प्रायश्चित्तमाह—

चान्द्रायणं चरेत्सर्वानवकृष्टान्निहत्य तु ।

अवकृष्टाः सूतमागधादयः प्रतिलोमोत्पन्नास्तेषां प्रत्येकं हनने चान्द्राय-
णम् । तथा च शङ्खः—‘सर्वेषामवकृष्टानां वधे प्रत्येकं चान्द्रायणम्’ इति । यद्वा-
ङ्गिरसोक्तम्—‘सर्वानन्यजानां गमने भोजने संप्रसापणे । पराकेण विशुद्धिः स्यादि-
त्याङ्गिरसभाषितम् ॥’ इति पराकं कुर्यात् । तत्र कामतः सूतादिवधे चान्द्राय-
णम्, अकामतस्तु सूतवधे पराकः, वैदेहकवधे पादोनम्, चण्डालवधे द्विपादः,
मागधवधे पादोनः पराकः, क्षत्तरि द्विपादः, आयोगवे च पादद्वयम्, अन-
यैव दिशा चान्द्रायणस्यापि तारतम्यं कल्प्यम् । यत्तु ब्रह्मगर्भवचनम्—‘प्रति-
लोमप्रसूतानां स्त्रीणां मासावधिः स्मृतः । अन्तरप्रभवानां च सूतादीनां चतुर्दि-
षद् ॥’ इति,—तदावृत्तिविषयम् । तत्र सूतवधे षण्मासाः, वैदेहकवधे चत्वारः,
चण्डालवधे द्वाविति योग्यतयान्वयः । तथा मागधवधे चत्वारः, क्षत्तरि द्वैमा-
सिकं, आयोगवे च द्वैमासिकमिति व्यवस्था ॥

नैमित्तिकव्रतानां जपादिसाध्यत्वाद्विद्याविरहिणां च शूद्रादीनां तदनुपपत्तेराज्या-
वेक्षणादिसाध्येष्विवान्धानामनधिकारमाशङ्क्याह—

शूद्रोऽधिकारहीनोऽपि कालेनानेन शुद्ध्यति ॥ २६२ ॥

यद्यपि शूद्रो जपाद्यधिकारहीनस्तथाप्यनेन द्वादशवार्षिकादिकालसं-
पायेन व्रतेन शुद्ध्यति । ‘शूद्र’ग्रहणं स्त्रीणां प्रतिलोमजानां चोपलक्षणम् ।
यद्यपि तस्य गायत्र्यादिजपासंभवस्तथापि नमस्कारमन्त्रजपो भवति । अत एव
स्मृत्यन्तरेऽभिहितम्—‘उच्छिष्टं चास्य भोजनमनुज्ञातोऽस्य नमस्कारो मन्त्रः’

इति । यद्वा वचनवलाजपादिरहितमेव व्रतं कुर्यात्—‘तस्माच्छूद्रं समासाय सदा धर्मपथे स्थितम् । प्रायश्चित्तं प्रदातव्यं जपहोमविवर्जितम् ॥’ इत्यङ्गिरःस्मरणात् । तथाऽपरमपि तेनैवोक्तम्—‘शूद्रः कालेन शुद्धयेत गोब्राह्मणहिते रतः । दानैर्वाऽप्युपवासैर्वा द्विजशुश्रूषया तथा ॥’ इति । यत्तु मानवम् (४।८०)—‘न चास्योपदिशेद्धर्मं न चास्य व्रतमाचरेत्’ इति शूद्रस्य व्रतोपदेशनिषेधपरं वचनं,—तदनुपसन्नशूद्राभिप्रायम् । यदपि स्मृत्यन्तरवचनम्—‘कृच्छ्राप्येतानि कार्याणि सदा वर्णत्रयेण तु । कृच्छ्रेष्वेतेषु शूद्रस्य नाधिकारो विधीयते ॥’ इति,—तत्काम्यकृच्छ्राभिप्रायम् । अतः स्त्रीशूद्रयोः प्रतिलोमजानां च त्रैवर्णिकवद्रताधिकार इति सिद्धम् । यत्तु गौतमवचनम् (४।२५)—‘प्रतिलोमा धर्मेहीनाः’ इति,—तदुपनयनादिविशिष्टधर्माभिप्रायम् ॥ २६२ ॥

इति महापातकप्रायश्चित्तप्रकरणम् ।

महापातकादिपञ्चक्रमध्ये महापातकातिपातकानुपपातकप्रायश्चित्तान्युक्त्वाऽधुनोपपातकप्रायश्चित्तानि व्याचक्षाणः पाठकमप्राप्तं गोवधप्रायश्चित्तं तावदाह—

पञ्चगव्यं पिवेद्गोघ्नो मासमासीत संयतः ।

गोष्ठेशयो गोऽनुगामी गोप्रदानेन शुद्ध्यति ॥ २६३ ॥

कृच्छ्रं चैवातिकृच्छ्रं च चरेद्वापि समाहितः ।

दद्यान्निरात्रं चोपोष्य वृषभैकादशास्तु गाः ॥ २६४ ॥

गां हन्तीति गोघ्नः, मूलविभुजादित्वात्कप्रत्ययः । असौ मासं समाहित आसीत । किं कुर्वन् ? पञ्च च तानि गव्यानि गोमूत्रगोमयक्षीरदधिघृतानि यथाविधि मिश्रितानि पिवन्, आहारान्तरपरित्यगेन भोजनकार्ये तस्य विधानात् । तथा गोष्ठेशयः । प्राप्तशयनानुवादेन गोष्ठविधानाद्वा च स्वापप्रतिषेधाद्वात्रौ गोशालायां शयानः । गा अनुगच्छति तदस्य व्रतमिति गोऽनुगामी । व्रते णिनिः । अतश्च यासां गोष्ठे शेते सन्निधानात्ता एव गाः प्रातर्वनं प्रतिचरन्तीरनुगच्छेत् । अनुगच्छेदिति वचनाद्यदा ता गच्छन्ति तदैव स्वयमनुगच्छेत् । यदा तु तिष्ठन्त्यासते वा तदा पश्चाद्गमनस्याशक्यकरणत्वात्स्वयमपि तिष्ठेदासीत वेति गम्यते । अनुगमनविधानादेव ताभिः सायं गोष्ठं व्रजन्तीभिः सह गोष्ठप्रवेशोऽप्यर्थसिद्धः । एवं कुर्वन्मासान्ते गोप्रदानेन एकां गां दत्त्वा तावता शास्त्रार्थस्य संपत्तेर्गोहत्यायाः शुद्ध्यतीत्येकं व्रतम् । मासं गोष्ठेशयो गोऽनुगामीति चानुवर्तते । पञ्चगव्याहारस्य तु निवृत्तिः कृच्छ्रविधानादेव । अतश्च मासं निरन्तरं कृच्छ्रं समाहितश्चरेदित्यपरम् । अत एव जाबालेन मासं प्राजापत्यस्य पृथक् प्रायश्चित्तत्वमुक्तम्—‘प्राजापत्यं चरेन्मासं गोहन्ता चेदकामतः । गोहितो गोऽनुगामी स्याद्गोप्रदानेन शुद्ध्यति ॥’ (प्रा० २६०) इति । अतिकृच्छ्रं वा तथैव समाच-

पाठा०—१ प्राजापत्यं वाऽतिकृच्छ्रं A. २ चोपोष्य A.

रेदित्यन्यत् । कृच्छ्रातिकृच्छ्रयोर्लक्षणमुत्तरत्र वक्ष्यते । अथवा त्रिरात्रमुपवासं कृत्वा वृषभ एकादशो यासां गवां ता दद्यादिति व्रतचतुष्टयम् । तत्राकामकृते जातिमात्रब्राह्मणस्वामिकगोमात्रवधे उपवासं कृत्वा वृषभैकादशगोदानसहितत्रिरात्रोपवासो द्रष्टव्यः । विशिष्टस्वामिकाया विशिष्टगुणवत्याश्च वधे गुरुप्रायश्चित्तस्य वक्ष्यमाणत्वात् । क्षत्रियसंबन्धिन्यास्तु तादृग्विधे व्यापादने मासं पञ्चगव्याशित्वं प्रथमं प्रायश्चित्तम् । अत्र मासपञ्चगव्याशनस्यातिस्वरत्वात्तन्मासोपवासतुल्यत्वम् । ततश्च षड्विः षड्विःपवासैरैकैकप्राजापत्यकल्पनया पञ्चकृच्छ्राणां प्रत्यान्नायेन पञ्च धेनवो मासान्ते च दीयमाना गौरैकेति षट् धेनवो भवन्तीति वृषभैकादशगोदानसहितत्रिरात्रव्रतालघीयस्त्वम् । कथं पुनर्ब्राह्मणगवीनां गुरुत्वम् ? 'देवब्राह्मणराज्ञां तु विज्ञेयं द्रव्यमुत्तमम्' इति नारदेन तद्रव्यस्योत्तमत्वाभिधानात्, गोषु ब्राह्मणसंस्थास्त्विति दण्डभूयस्त्वदर्शनाच्च । वैश्यसंबन्धिन्यास्तु तादृग्विधे व्यापादने मासमतिकृच्छ्रं कुर्यात् । अतिकृच्छ्रे त्वाद्ये त्रिरात्रत्रये पाणिपूराज्ञभोजनमुक्तम् । अन्ये त्रिरात्रेऽनशनम् । अतोऽतिकृच्छ्रधर्मेण मासव्रते क्रियमाणे षड्रात्रमुपवासो भवति । चतुर्विंशत्यहे च पाणिपूराज्ञभोजनम् । ततश्च कृच्छ्रप्रत्यान्नायकल्पनया किञ्चिन्न्यूनं धेनुपञ्चकं भवतीति पूर्वस्माद्रतद्व्यालघिघट्टवेन वैश्यस्वामिकगोवधविषयता युक्ता । तादृश एव विषये शूद्रस्वामिकगोहत्यायां मासं प्राजापत्यव्रतं द्वितीयम् । तत्र च सार्धप्राजापत्यद्वयात्मकेन प्रत्यान्नायेन किञ्चिदधिकं धेनुद्वयं भवतीति पूर्वभ्यो लघुतमत्वाच्छूद्रविषयतोचिता । अथ चैतत्प्रायश्चित्तचतुष्टयं साक्षात्कर्तृनुग्राहकप्रयोजकानुमन्तृषु गुरुलघुभावतारतम्यापेक्षया पूर्वोक्त एव विषये योजनीयम् । यत्तु वैष्णवं व्रतत्रयम्—'गोघ्नस्य पञ्चगव्येन मासमेकं पलत्रयम् । प्रत्यहं स्यात्पराको वा चान्द्रायणमथापि वा ॥' इति, यच्च काश्यपीयम्—'गां हत्वा तच्चर्मणा प्रावृतो मासं गोष्ठेशयस्त्रिषवणस्त्रायी नित्यं पञ्चगव्याहारः' इति, यच्च शातातपीयम्—'मासं पञ्चगव्याहारः' इति, तत्पञ्चकमपि याज्ञवल्कीयपञ्चगव्याहारसमानविषयम् । यच्च शङ्खप्रचेतोभ्यामुक्तम्—'गोघ्नः पञ्चगव्याहारः पञ्चविंशतिरात्रमुपवसेत्सशिखं वपनं कृत्वा गोचर्मणा प्रावृतो गाश्चानुगच्छन् गोष्ठेशयो गां च दद्यात्' इति । एतच्च याज्ञवल्कीयमासातिकृच्छ्रव्रतसमानविषयम् । 'दद्यात्त्रिरात्रं चोपोष्य' इत्येतद्विषयं वाऽत्यन्तगुणिनो हन्तुर्वेदितव्यम् । अत्रैव विषये पञ्चगव्याशक्तस्य तु द्वितीयं काश्यपीयं 'मासं पञ्चगव्येन'ति प्रतिपाद्य 'षष्ठे काले पयोभक्षो वा गच्छन्तीष्वनुगच्छेत्तासु सुखोपविष्टासु चोपविशेन्नातिष्ठवं गच्छेन्नातिविषमेणावतारयेन्नाल्पोदके पाययेदन्ते ब्राह्मणान्भोजयित्वा तिलधेनुं दद्यात्' इति द्रष्टव्यम् । अत्राप्यशक्तस्य 'गोघ्नो मासं यवागूं प्रसूतितन्दुलशृतं भुज्जानो गोभ्यः प्रियं कुर्वन् शुद्धयति' इति पैठीनसिनोक्तं वेदितव्यम् । यत्तु सौमन्तम्—'गोघ्नस्य गोप्रदानं गोष्ठे शयनं द्वादशरात्रं पञ्चगव्याशनं गवानुगमनं च' इति; यच्च संवर्तेनोक्तम्—'सक्तुयावकभैक्षाशी पयो दधि घृतं सकृत् । एतानि कमशोऽश्वीयान्मासार्धं सुसमाहितः ॥ ब्राह्मणान्भोजयित्वा तु गां दद्यादात्मशुद्धये ॥' इति; यच्च बार्हस्पत्यम्—'द्वादशरात्रं पञ्चगव्याहारः' इति तत्रितयमपि

याज्ञवल्कीयमासप्राजापत्येन समानविषयं, मृतकल्पगोहत्याविषयं वा, विषमप्रदेशत्रासेन जनितव्याधितो मरणविषयं वा वेदितव्यम् ।—तदिदं सर्वं प्रागुक्तमकामविषयम् । यदा पुनरीदृग्विधामविशिष्टविप्रस्वामिकामविशिष्टां गां कामतः प्रमापयति तदा मनुना मासं यवागूपानं, मासद्वयं हविष्येण चतुर्थकालभोजनं, मासत्रयं वृषभैकादशगोदानयुक्तं शाकादिनां वर्तनमिति व्रतत्रितयमाप्नोति । यथाह (१११९०८-११६)—‘उपपातकसंयुक्तो गोघ्नो मासं यवान्पिबेत् । कृतवापो वसेद्गोष्ठे चर्मणाद्रेण संवृतः । चतुर्थकालमश्वीयादक्षारलवणं मितम् । गोमूत्रेण चरेत्स्नानं द्वौ मासौ नियतेन्द्रियः ॥ दिवानुगच्छेत्ता गास्तु तिष्ठन्नर्घ्वं रजः पिबेत् । शुश्रूषित्वा नमस्कृत्य रात्रौ वीरासनं वसेत् ॥ तिष्ठन्तीध्वनुतिष्ठेत्तु व्रजन्तीध्वप्यनुव्रजेत् । आसीनासु तथासीनो नियतो वीतमत्सरः ॥ आतुरामैशिशस्तां वा चौरव्याघ्रादिभिर्भयैः । पतितां पङ्कलग्नां वा सर्वौपायैर्विमोचयेत् ॥ उष्णे वर्षति शीते वा मारुते वाति वा भृशम् । न कुर्वीतात्मनस्त्राणं गोरकृत्वा तु शक्तितः ॥ आत्मनो यदि वाऽन्येषां गृहे क्षेत्रेऽथवा खले । भक्षयन्तीं न कथयेत्पिबन्तं चैव वत्सकम् ॥ अनेन विधिना यस्तु गोघ्नो गा अनुगच्छति । स गोहत्याकृतं पापं त्रिभिर्मार्गैर्व्यपोहति ॥ वृषभैकादशा गाश्च दद्यात्सुचरितव्रतः । अविद्यमाने सर्वस्वं वेदविद्यो निवेदयेत् ॥’ (१११९०८-११६) इति, एतत्रितयं याज्ञवल्कीयमासप्राजापत्यमासपञ्चगव्याशनवृषभैकादशगोदानयुक्तत्रिरात्रोपवासरूपव्रतत्रितयविषयं यथाक्रमेण द्रष्टव्यम् ॥ यत्त्वङ्गिरसा मानवेतिकर्तव्यतायुक्तं त्रैमासिकमभिधायाधिकमभिहितम्—‘अक्षारलवणं रुक्षं षष्ठे कालेऽस्य भोजनम् । गोमतीं वा जपेद्विद्यामोङ्कारं वेदमेव च ॥ व्रतवद्धारयेद्दण्डं समन्त्रां चैव मेखलाम् ॥’ इति, तन्मानवविषयम् । एवं पुष्टितारुण्यादि किञ्चिद्गुणतिशययोगिन्यां द्रष्टव्यम् । ‘अतिबालमतिकृशमतिकृद्धां च रोगिणीम् । हत्वा पूर्वविधानेन चरेदर्धं व्रतं द्विजः ॥’ इति पुष्टितारुण्यादिरहितायां गव्यर्धप्रायश्चित्तदर्शनात् । यदा तु याज्ञवल्कीयमासातिकृच्छ्रव्रतनिमित्तभूतां गामविशिष्टस्वामिकां जातिमात्रयोगिनीं कामतो व्यापादयति तदा ‘विहितं यदकामानां कामात्तद्विगुणं चरेत्’ इति न्यायेन पूर्वोक्तमेवाकामविहितं मासातिकृच्छ्रव्रतं द्विगुणं कुर्यात् । यत्तु हारीतेन—‘गोघ्नस्तच्चर्मौर्ध्ववालं परिधाय’ इत्यादिना मानवीमितिकर्तव्यतामभिधायोक्तम्—‘वृषभैकादशाश्च गा दत्त्वा त्रयोदशे मासे पूतो भवति’ इति तत्सवनस्थश्रोत्रियगोवधे अकामकृते द्रष्टव्यम् । यत्तु वसिष्ठेन—‘गां चेद्धन्यात्तस्याश्चर्मणाद्रेण परिवेष्टितः षण्मासान् कृच्छ्रतप्तकृच्छ्रान्वातिष्ठेदृषभवेहतौ दद्यात्’ इति षण्मासिकं कृच्छ्रतप्तकृच्छ्रानुष्ठानमुक्तम्, यदपि देवलेन—‘गोघ्नः षण्मासांस्तच्चर्मपरिवृतो गोघ्रासाहारो गोव्रजनिवासी गोभिरेव सह चरन् प्रमुच्यते’ इति,—तत् द्वयमपि हारीतीयेन समानविषयम् । तत्रैव कामकारकृते कात्यायनीयं त्रैवार्षिकम्—‘गोघ्नस्तच्चर्मसंवीतो वसेद्गोष्ठेऽथवा पुनः । गाश्चानुगच्छेत्सततं मौनी चौरासनादिभिः ॥

पाठा०—१ प्रदेशाशनजनित ऊ. २ तेन. ३ अग्नि. ४ सर्वप्राणैर्विमोषयेत् ऊ.

वर्षशीतातपक्लेशवह्निपङ्कभयादितः । मोक्षयेत्सर्वयत्नेन पूयते वत्सरैस्त्रिभिः ॥' इति
 द्रष्टव्यम् यच्च शाङ्खं त्रैवार्षिकम्—'पादं तु शूद्रहत्यायामुदकयागमने तथा ।
 गोवधे च तथा कुर्यात्परस्त्रीगमने तथा ॥' इति,—तदपि काल्यायनीयव्रतसमान-
 विषयम् ॥ यत्तु यमेनाङ्गिरसीमितिकर्तव्यतामभिधाय 'गोसहस्रं शतं वापि
 दद्यात्सुचरितव्रतः । अविद्यमाने सर्वस्वं वेदविज्ञो निवेदयेत् ॥' इति गोसहस्र-
 युक्तं गोशतयुक्तं च द्वैमासिकं व्रतद्वयमभिहितम्, तत्र यदा सवनस्थश्रोत्रिया-
 दिदुर्गतबहुकुटुम्बिब्राह्मणसंबन्धिनीं कपिलां कर्माङ्गभूतां गर्भिणीं बहुशीरत-
 रुणिमादिगुणशालिनीं निर्गुणो धनवान्सप्रयत्नं खज्जादिना व्यापादयति तदा
 गोसहस्रयुक्तं त्रैमासिकं कुर्यात्; 'गर्भिणीं कपिलां दोग्ध्रीं होमधेनुं च सुव-
 ताम् । खज्जादिना घातयित्वा द्विगुणं व्रतमाचरेत् ॥' इति विशिष्टायां गवि वार्ह-
 स्पत्ये प्रायश्चित्तविशेषदर्शनात् ॥ अत एव प्रचेतसा—'स्त्रीगर्भिणीगोगर्भिणी-
 बालवृद्धवधेषु भ्रूणहा भवति' इति । ईदृशिवधमेव गोवधमभिसंधाय ब्रह्महत्या-
 व्रतमतिदिष्टम् । द्वितीयं तु याम्यं गोशतदानयुक्तं त्रैमासिकं व्रतं काल्यायनीयव्रत-
 विषये धनवतो द्रष्टव्यम् ॥ यत्तु गौतमेन (२२।१८) वृषभैकशतगोदानसमुचितं
 त्रैवार्षिकं प्राकृतं ब्रह्मचर्यं वैश्यवधेऽभिधाय गोवधेऽतिदिष्टम्—'गां च हत्वा वैश्य-
 वत्' इति । एतच्च त्रैवार्षिकव्रतप्रत्याम्नायभूतनवतिधेनुभिः सार्धं वृषभैकशता गावो
 नवन्यूनं द्विशतं भवतीति गोसहस्रयुक्तत्रैमासिकव्रताभ्यूनत्वात्पूर्वोक्तविषये एव
 कामतो वधे । यद्वा तत्रैव विषये गर्भरहितायाः कामतो वधे द्रष्टव्यम् ।
 तादृशविधाया एव गर्भरहितायास्त्वकामतो हननेऽपि काल्यायनीयमेव त्रैवा-
 र्षिकं कल्प्यम् ॥ यत्तु यमेनोक्तम्—'काष्ठलोष्टाश्मभिर्गावः शस्त्रैर्वा निहता
 यदि । प्रायश्चित्तं कथं तत्र शस्त्रेऽशस्त्रे विधीयते ॥ काष्ठे सान्तपनं कुर्या-
 त्प्राजापत्यं तु लोष्टके । तप्तकृच्छ्रं तु पाषाणे शस्त्रे चाप्यतिकृच्छ्रकम् ॥ प्राय-
 श्चित्ते ततश्चीर्णे कुर्याद्ब्राह्मणभोजनम् । त्रिशद्वा वृषभं चैकं दद्यात्तेभ्यश्च दक्षि-
 णाम् ॥' इति,—तत्पूर्वोक्तगोसहस्रशतादिदानत्रैवार्षिकादिव्रतविषयेष्वेव काष्ठादि-
 साधनविशेषजनितवधनिमित्तसान्तपनादिपूर्वकत्वप्रतिपादनपरं, नतु निरपेक्षं; लघु-
 त्वाद्व्रतस्य । तथा वयोविशेषादपि प्रायश्चित्तविशेष उक्तः—'अतिवृद्धामति-
 कृशामतिवालां च रोगिणीम् । हत्वा पूर्वविधानेन चरेदर्धव्रतं द्विजः ॥ ब्राह्मणा-
 न्भोजयेच्छक्त्या दद्याद्देम तिलांस्तथा ॥' इति । नीरोगादिवधे यद्विहितं तस्या-
 र्धम् ॥ वृहत्प्रचेतसाप्यत्र विशेष उक्तः—'एकवर्षे हते वत्से कृच्छ्रपादो
 विधीयते । अवुद्धिपूर्वं पुंसः स्याद्विपादस्तु द्विहायने ॥ त्रिहायने त्रिपादः स्यात्प्रा-
 जापत्यमतः परम् ॥' इति । तथा गर्भिण्या वधे यदा गर्भोऽपि निहतो भवति
 तदा 'प्रतिनिमित्तं नैमित्तिकमावर्तते' इति न्यायेनाविशेषेण द्विगुणव्रतप्राप्तौ
 षड्विंशन्मते विशेष उक्तः—पाद उत्पन्नमात्रे तु द्वौ पादौ दृढतां गते ।
 पादोनं व्रतमुद्दिष्टं हत्वा गर्भमचेतनम् ॥ अङ्गप्रत्यङ्गसंपूर्णे गर्भे चेतःसमन्विते ।

पाठा०—१ सप्रतिज्ञं ड. २ प्रायश्चित्तं पृथक् तत्र धर्मशास्त्रे विधीयते ड.

त्रिगुणं गोव्रतं कुर्यादेषा गोघ्नस्य निष्कृतिः ॥' इति । बहुकर्तृके तु हनने संवर्तापस्तम्बौ विशेषमाहुतुः—'एका चेद्बहुभिः कचिद्देवाद्यापादिता कचित् । पादं पादं तु हत्यायाश्चरेयुस्ते पृथक्पृथक् ॥' इति । यादृग्विधगोहत्यायां यद्व्रतमुपदिष्टं तत्पादं प्रत्येकं कुर्युर्वचनात् । 'एका चेत्' इत्युपलक्षणम् । अतो बहुभिर्द्वयोर्वहूनां च व्यापादने प्रतिपुरुषं पादद्वयं पादोनं वा कल्पनीयम् । -एतच्चाकामतो वधे द्रष्टव्यम्; दैवादिति विशेषणोपादानात् । कामकारे तु बहूनामपि प्रत्येकं कृत्स्नदोषसंबन्धात्कृत्स्नव्रतसंबन्धो युक्तः, सत्रिणामिव प्रति-पुरुषं कृत्स्नव्यापारसमवायात्, 'एकं व्रतां बहूनां तु यथोक्ताद्विगुणो दमः' इति प्रत्येकं दण्डे द्वैगुण्यदर्शनाच्च । यदा त्वेकेनैव रोधनादिव्यापारेण बहवो गावो व्यापादितास्तत्र संवर्तापस्तम्बौ विशेषमाहुतुः—'व्यापन्नानां बहूनां तु रोधने बन्धनेऽपि वा । भिषज्जिध्योपचारे च द्विगुणं गोव्रतं चरेत् ॥' इति । बहुष्वपि व्यापज्ञेषु न प्रतिनिमित्तं नैमित्तिकानुष्ठानं, नापि तन्त्रेण किंतु वचनबलाद्विगुण-मेव । तथा भिषगपि विरुद्धौषधदानेनैकस्या अग्न्यकामतो व्यापादने द्विगुणं गोव्रतं कुर्यात् । भिषग्व्यतिरिक्तस्य केवलं उपकारार्थं प्रवृत्तस्य त्वकामतः प्रति-कूलौषधदाने व्यास आह—'औषधं लवणं चैव पुण्यार्थमपि भोजनम् । अति-रिक्तं न दातव्यं काले खलपं तु दापयेत् ॥ अतिरिक्ते विपत्तिश्चेत्कृच्छ्रपादो विधीयते ॥' इति ॥ यत्त्वापस्तम्बेनोक्तम्—'पादमेकं चरेद्रोधे द्वौ पादौ बन्धने चरेत् । योजने पादहीनं स्याच्चरेत्सर्वं निपातने ॥' इति,—तद्यवहितव्यापारिणो निमित्तकर्तुर्विज्ञेयं, न साक्षात्कर्तुः । साक्षात्कर्तृनिमित्तिनोश्च भेदस्तेनैव दर्शितः—'पाषाणैर्लकुटैर्वाऽपि शस्त्रेणान्येन वा बलात् । निपातयन्ति ये गास्तु कृत्स्नं कुर्यु-व्रतं हि ते ॥ तथैव बाहुजङ्घोरुषार्धग्रीवाङ्घ्रिमोटनैः ॥' इति । एतदुक्तं भवति—पाषाणखड्गादिभिर्ग्रीवामोटनादिना वा येऽङ्गानि पातयन्ति ते साक्षादन्तारस्ते-ष्वेव कृत्स्नं प्रायश्चित्तम् । ये तु व्यवहितरोधबन्धादिव्यापारयोगिनस्ते निमित्ति-नस्तेषां न कृत्स्नव्रतसंबन्धः किंतु तदवयवैरेव पादद्विपादादिभिरिति । तत्रैव च रोधादिना व्यवहितव्यापारत्वाविशेषेऽपि वचनात्कचित्पादः, कचिद्विपादः, पादोनं कचिदिति युक्तम् । अत्राह पराशरः—'गवां बन्धनयोक्त्रैस्तु भवेन्मृत्युरका-मतः । अकामकृतपापस्य प्राजापत्यं विनिर्दिशेत् ॥ प्रायश्चित्ते ततश्चीर्णे कुर्या-द्ब्राह्मणभोजनम् । अनडुत्सहितां गां च दद्याद्विप्राय दक्षिणाम् ॥' इति । अयं च प्राजापत्यो यदि रोधादिकं कृत्वा तज्जन्यप्रमादपरिजिहीर्षया प्रत्यवेक्षमाण आस्ते तदा द्रष्टव्यः; 'अकामकृतपापस्य' इति विशेषणोपादानात् । यदा तु न प्रमादसंस्मरणं करोति, तदा 'पादमेकं चरेद्रोधे द्वौ पादौ बन्धने चरेत् । योजने पादहीनं स्याच्चरेत्सर्वं निपातने ॥' इत्यङ्गिरोदष्टं त्रैमासिकपादं किंचिदधिकं वा विंशत्यहर्गोवधव्रतं कुर्यात् । आपस्तम्बेनापि विशेष उक्तः—'अतिदौहाति-

पाठा०—१ बन्धनादि ख. २ बन्धने तथा ख. ३ लगुडैर्वापि ड. ४ तत्रावरोधादिना ड. ५ संरक्षणं ड. ६ द्वाविंशत्यहः ड. ७ अविदोहा. ख.

वाहाभ्यां नासिकाच्छेदने तथा । नदीपर्वतसंरोधे मृते पादोनमाचरेत् ॥' इति ।
 लक्षणमात्रोपयोगिनि तु दाहे न दोषः; 'अन्यत्राङ्कनलक्षाभ्यां वाहने मोचने
 तथा । सायं संगोपनार्थं च न दुष्येद्रोधबन्धने ॥' इति पराशरस्मरणात् ।
 अङ्कनं स्थिरचिह्नकरणम्, लक्षणं सांप्रतोपलक्षणम् । वाहने शास्त्रोक्तमार्गेण
 रक्षणार्थमपि नालिकेरादिभिर्बन्धने भवत्येव दोषः; 'न नालिकेरेण न शाणवा-
 लैर्न चापि मौञ्जेन न बन्धश्ङ्खलैः । एतैस्तु गावो न निबन्धनीया बद्धा तु
 तिष्ठेत्परशुं गृहीत्वा ॥ कुशैः काशैश्च वप्रीयात्स्थाने दोषविवर्जिते ॥' इति व्यास-
 स्मरणात् ॥ तथान्योऽपि विशेषस्तेनैवोक्तः—'घण्टाभरणदोषेण विपत्तिर्यत्र
 गोर्भवेत् । कृच्छ्रार्थं तु भवेत्तत्र भूषणार्थं हि तत्स्मृतम् ॥ अतिदोहेऽतिदमने संघाते
 चैव योजने । बद्धा शङ्खलपाशैश्च मृते पादोनमाचरेत् ॥' इति । पालनाकरणा-
 दिनोपेक्षायां क्वचित्प्रायश्चित्तविशेषस्तेनैवोक्तः,—'जलौघपल्वले मग्ना मेघविद्यु-
 द्घतापि वा । श्वप्रे वा पतिताऽकस्माच्छूपापदेनापि भक्षिता ॥ प्राजापत्यं चरेत्कृच्छ्रं
 गोस्वामी व्रतमुत्तमम् । शीतवाताहता वा स्यादुद्वन्धनहतापि वा ॥ शून्यागार
 उपेक्षायां प्राजापत्यं विनिर्दिशेत् ॥' इति । इदं तु कार्यान्तरविरहेऽप्युपेक्षायां
 वेदितव्यम् । कार्यान्तरव्यग्रतयोपेक्षायां त्वर्धम्—'पल्वलौघमृगव्याघ्रक्षापदा-
 दिनिपातने । श्वभ्रप्रपातसर्पाद्यैर्मृते कृच्छ्रार्धमाचरेत् ॥ अपालत्वात्तु कृच्छ्र
 स्याच्छून्यागार उपप्लवे ॥' इति विष्णुस्मरणात् ॥ तथा सत्यपि व्यापादने क्वचि-
 दुपकारार्थप्रवृत्तौ वचनाद्दोषाभावः । यथाह संवर्तः—'यन्त्रणे गोचिकित्सार्थं
 मूर्द्धगर्भविमोचने । यज्ञे कृते विपत्तिः स्यान्न स पापेन लिप्यते ॥' इति । यन्त्रणं
 व्याध्यादिनिर्यातनार्थं संदंशाङ्कुशादिप्रवेशनम् । तथा—'औषधं स्नेहमाहारं
 ददद्भोद्वाहणे द्विजः । दीयमाने विपत्तिश्चेन्न स पापेन लिप्यते ॥ ग्रामघाते
 शरौघेण वेश्मभङ्गाग्निपातने । दाहच्छेदशिरामेदप्रयोगैरुपकुर्वताम् ॥ द्विजानां
 गोहितार्थं च प्रायश्चित्तं न विद्यते ॥' अत्र पराशरोऽप्याह—'ग्रामघाते
 शरौघेण वेश्मभङ्गाग्निपातने । अतिवृष्टिहतानां च प्रायश्चित्तं न विद्यते ॥'
 इति । तथा—'कूपखाते च धर्मार्थं गृहदाहे च या मृता । ग्रामदाहे तथा घोरे
 प्रायश्चित्तं न विद्यते ॥' इति । इदं तु बन्धनरहितस्यैव पशोः कथंचिद्गृहादिदाहेन
 मृतविषयम् । इतरथा त्वापस्तम्बेनोक्तम्—'कान्तारेष्वथ दुर्गेषु गृहदाहे
 खलेषु च । यदि तत्र विपत्तिः स्यात्पाद एको विधीयते ॥' इति । तथाऽस्थ्या-
 दिभङ्गे मरणाभावेऽपि क्वचित्प्रायश्चित्तमुक्तम्—'अस्थिभङ्गं गवां कृत्वा लाङ्गूल-
 च्छेदनं तथा । पाटनं दन्तशृङ्गाणां मासार्थं तु यवान्पिबेत् ॥' इति । यत्त्वा-
 क्षिरसम्—'शृङ्गदन्तास्थिभङ्गे वा चर्मनिर्मोचनेऽपि वा । दशरात्रं पिबेद्वज्रं
 स्वस्थायि यदि गोर्भवेत् ॥' इति 'वज्र'शब्दवाच्यं क्षीरादिवर्तनमुक्तं तदशक्त-

पाठा०—१ मोचनेऽपि वा ड. २ मौञ्जेन च शृङ्खलैश्च ड. ३ गोकृच्छ्रार्थं
 भवेत् ड. ४ अतिदोहातिदमने ड. ५ मृतापि वा ड. ६ गूढगर्भं ड.
 ७ व्याघ्रादि ड. ८ शृङ्गभङ्गेऽस्थिभङ्गे वा ड.

विषयम् । इदं च प्रायश्चित्तं गोखामिने व्यामन्नगोसदृशीं गां दत्तवैव कार्यम् । यथाह पराशरः—‘प्रमापणे प्राणभृतां दद्यात्तत्प्रतिरूपकम् । तस्यानुरूपं मूल्यं वा दद्यादिलव्रवीद्यमः ॥’ इति । मनुरपि (८।२८८)—‘यो यस्य हिंस्याद्रव्याणि ज्ञानतोऽज्ञानतोऽपि वा । स तस्योत्पादयेत्तुष्टिं राज्ञे दद्याच्च तत्समम् ॥’ इति । एतच्च पूर्वोक्तप्रायश्चित्तजातं ब्राह्मणस्यैव हन्तुर्वेदितव्यम् ; क्षत्रियादेस्तु हन्तुर्वृहद्विष्णुना विशेषोऽभिहितः—‘विप्रे तु सकलं देयं पादोनं क्षत्रिये स्मृतम् । वैश्येऽर्धं पाद एकस्तु शूद्रजातिषु शस्यते ॥’ इति । यत्त्वङ्गि-रोवचनम्—‘पर्षद्या ब्राह्मणानां तु सा राज्ञां द्विगुणा मता । वैश्यानां त्रिगुणा प्रोक्ता पर्षद्वच्च व्रतं स्मृतम् ॥’ इति,—तत्प्रातिलोभ्येन वाग्दण्डपारुष्यादिविषयम् । तथा स्त्रीबालवृद्धादीनां त्वर्धं, अनुपनीतस्य बालस्य पाद इति च प्रागुक्तमनुसंधे-यम् ॥ स्त्रीणां पराशरेण विशेषोऽभिहितः—‘वपनं नैव नारीणां नानुव्रज्या जपादिकम् । न गोष्ठे शयनं तासां न वसीरन्गवाजिनम् ॥ सर्वान्केशान्समुद्धृत्य छेदयेदङ्गुलद्वयम् । सर्वत्रैवं हि नारीणां शिरसो मुण्डनं स्मृतम् ॥’ इति । पुरुषेषु च विशेषः संवर्तेन दर्शितः—‘पादेऽङ्गरोमवपनं द्विपादे श्मश्रुणोऽपि च । त्रिपादे तु शिखावर्जं सशिखं तु निपातने ॥’ इति । पादप्रायश्चित्तार्हस्य कण्ठादधस्तना-ङ्गरोम्णामेव वपनम् । अर्धप्रायश्चित्तार्हस्य तु श्मश्रूणामपि । पादोनप्रायश्चित्तार्हस्य पुनः शिरोगतानामपि शिखावर्जितानाम् । पादचतुष्टयार्हस्य तु सशिखस्य सकलकेशजातस्येति । एवमेतद्दिगवलम्बनेनान्येषामपि स्मृतिवचसां विषयो निरूपणीयः ॥ २६३-२६४ ॥

इति गोवधप्रायश्चित्तप्रकरणम् ।

अधुनाऽन्येषामुपपातकानां प्रायश्चित्तमाह—

उपपातकशुद्धिः स्यादेवं चान्द्रायणेन वा ।

पयसा वापि मासेन पराकेणाथवा पुनः ॥ २६५ ॥

एवमुक्तेन गोवधव्रतेन मासं पञ्चगव्याशनादिनान्येषां ब्राह्मणादीनामुपपात-कानां शुद्धिर्भवेत् । चान्द्रायणेन वा वक्ष्यमाणलक्षणेन मासं पयोव्रतेन वा पराकेण वा शुद्धिर्भवेत् । अत्रातिदेशसामर्थ्याद्गोचर्मवसनगोपरिचर्यादि-भिर्गोवधासाधारणैः कतिपयैर्न्यूनत्वमवगम्यते ।—एतच्च व्रतचतुष्टयमकामकारे शक्त्यपेक्षया विकल्पितं द्रष्टव्यम् ; कामकारे तु ‘एतदेव व्रतं कुर्युरुपपातकिनो द्विजाः । अवकीर्णिवर्ज्यं शुद्ध्यर्थं चान्द्रायणमथापि वा ॥’ (मनुः १।१।११७) इति मनूक्तं त्रैमासिकं द्रष्टव्यम् । अत एव वचनादयं प्रायश्चित्तातिदेशः सर्वेषामु-पपातकगणपठितानामुक्तप्रायश्चित्तानामनुक्तप्रायश्चित्तानां चावकीर्णिवर्जितानामवि-शेषेण वेदितव्यः । अवकीर्णिनस्तु प्रतिपदोक्तमेव । नन्वनुक्तप्रायश्चित्तविषयतयै-

पाठा०—१ द्रव्याणि हिंस्याद्यो यस्य.

या० ३९

वातिदेशस्य युक्ता; इतरथा प्रतिपदोक्तप्रायश्चित्तबाधसापेक्षत्वप्रसङ्गात् । मैवम्; तथा सत्युक्तनिष्कृतीनामुपपातकगणपाठोऽनर्थकः स्यात् । यदि परमुपपातकमध्ये सामान्यतः पठितस्यान्यत्र विशेषतः प्रायश्चित्तान्तरमुच्यते । यथा—‘अयाज्यानां च याजनम् । त्रीन्कृच्छ्रानाचरेद्वात्ययाजकोऽविचरन्नपि ॥’ इति स एव विषयः केवलं परिह्रियेत न पुनर्विशेषतः पठितस्यैवान्यत्रापि विशेषत एव यत्र प्रायश्चित्तमुच्यते सोऽपि यथा ‘इन्धनार्थं द्रुमच्छेदः’ ‘वृक्षगुल्मलतावीरुच्छेदने जप्यमृक-शतम्’ इति । अतो ब्राह्म्यतादिषु अस्मिन् शास्त्रे शास्त्रान्तरे वा दृष्टैः प्रायश्चित्तैः सह ‘उपपातकशुद्धिः स्यादेवम्’ इत्यादिना प्रतिपादितव्रतचतुष्टयस्य समविषयता-कल्पनेन विकल्पो विषयविभागो वाश्रयणीयः । तानि च स्मृत्यन्तरदृष्टप्रायश्चित्तानि पाठक्रमेण ब्राह्म्यतादिषु योजयिष्यामः । तत्र ब्राह्म्यतायां मनुनेदमुक्तम् (११११११) —‘येषां द्विजानां सावित्री नानूच्येत यथाविधि । तांश्चारयित्वा त्रीन्कृच्छ्रान्यथा-विध्युपनाययेत् ॥’ इति, यच्च यमेनोक्तम् (११११११)—‘सावित्री पतिता यस्य दश वर्षाणि पञ्च च । सशिखं वपनं कृत्वा व्रतं कुर्यात्समाहितः ॥ एकविंशतिरात्रं च पित्रेऽप्रसूतिपादकम् । हविषा भोजयेच्चैव ब्राह्मणान्सप्त पञ्च च ॥ ततो यावक-शुद्धस्य तस्योपनयनं स्मृतम् ॥’ इति,—तदुभयमपि याज्ञवल्कीयमासपयोव्रतविष-यम् । यत्तु वसिष्ठेनोक्तम्—‘पतितसावित्रीक उद्दालकव्रतं चरेत् द्वौ मासौ याव-केन वर्तयेन्मासं पयसा पक्षमामिक्षयाऽष्टरात्रं घृतेन षड्रात्रमयाचितेन त्रिरात्रम-ब्भक्षोऽहोरात्रमुपवसेदश्वमेधावमृत्थं गच्छेद्ब्राह्म्यस्तोमेन वा यजेत’ इति । अत्रेयं व्यवस्था—यस्योपनेत्राद्यभावेन तत्कालातिक्रमस्तस्य याज्ञवल्कीयव्रतानामन्यतमं शक्त्यपेक्षया भवति । अनापद्यतिक्रमे तु मानवं त्रैमासिकम् । तत्रैव पञ्चदश-वर्षादूर्ध्वमपि कियत्कालातिक्रमे तूद्दालकव्रतं ब्राह्म्यस्तोमो वेति । येषां तु पित्राद-योऽप्यनुपनीतास्तेषामापस्तम्बोक्तम् (ध० १।१।३२, ५; १।२।५।६)—‘यस्य पितापितामहावनुपेतौ स्यातां तस्य संवत्सरं त्रैविद्यकं ब्रह्मचर्यम् । यस्य प्रपिता-महादेर्नानुस्मर्यत उपनयनं तस्य द्वादशवर्षाणि त्रैविद्यकं ब्रह्मचर्यम्’ इति ब्राह्म्यता ॥ तथा स्तेयेऽप्युपपातकसाधारणप्राप्तव्रतचतुष्टयापवादकं प्रायश्चित्तं मनुनोक्तम् (११११६२)—‘धान्यान्नधनचौर्याणि कृत्वा कामाद्विजोत्तमः । सजातीयगृहा-देव कृच्छ्राधेन विशुद्ध्यति ॥’ इति । द्विजोत्तमस्य सजातीयो ब्राह्मण एवातो विप्रपरिग्रहे ब्राह्मणस्य हर्तुरिदम् । क्षत्रियादेस्त्वल्पं कल्प्यम् । ‘अष्टौपाद्यं स्तेय-कित्तिवर्षं शूद्रस्य द्विगुणोत्तराणीतरेषां प्रतिवर्णं विदुषोऽतिक्रमे दण्डभूयस्त्वम्’ (१३।१५-१७) इति क्षत्रियादेरपहर्तुर्दण्डात्पत्वस्य दर्शनात् । तथा—‘विप्रे तु सकलं देयं पादोनं क्षत्रिये स्मृतम्’ इति पादपादहान्या प्रायश्चित्तदर्शनात् । तथा क्षत्रियादिपरिग्रहेणापि दण्डानुसारेण प्रायश्चित्ताल्पत्वं कल्प्यम् । अतः क्षत्रि-यपरिग्रहे चौर्यं पाण्मासिकम् । वैश्यपरिग्रहे त्रैमासिकं गोवधव्रतम् । शूद्रपरिग्रहे

पाठा०—१ यस्योपनयने आपद्भावेन लु. २ कृच्छ्राब्देन विशुद्ध्यति.
३ अष्टपादं लु.

चान्द्रायणं कल्प्यम् । एवमुत्तरत्राप्युहनीयम् ।—इदं च दशकुम्भधान्यापहारविषयम् । अधिके तु—‘धान्यं दशभ्यः कुम्भेभ्यो हरतो दम उत्तमः । पलसहस्रादधिके वधः’ इति वधदर्शनात् । कुम्भश्च पञ्चसहस्रपलपरिमाणः । धान्यसाहचर्यादन्नधने चैतावद्धान्यपरिमिते वेदितव्ये । ‘अन्न’शब्देन तन्दुलादिकमभिधीयते । ‘धन’शब्देन ताम्ररजतादिकम् । इदं तु प्रायश्चित्तं कामकारविषयम् । अकामतस्तु त्रैमासिकं गोवधव्रतम् । तथा—‘मनुष्याणां च हरणे स्त्रीणां क्षेत्रगृहस्य च । कूपवापीजलानां च शुद्धिश्चान्द्रायणेन तु ॥’ (मनुः ११।१६३) इति । सार्धशतद्रव्यपणलभ्यजलापहार इदं चान्द्रायणं प्राप्तमपीतरगोवधव्रतनिवृत्त्यर्थं विधीयते; ‘तावन्मूल्यजलापहारे पानीयस्य तृणस्य च । तन्मूल्याद्विगुणो दण्डः’ इति पञ्चशतदण्डविधानात्तावत्परिमाणदण्डचान्द्रायणयोगोवधादौ सहचरितत्वात् । तथा ‘कृच्छ्रातिकृच्छ्रैन्दवयोः पणपञ्चशतं तथा’ इति चान्द्रायणविषये पञ्चशतपणदण्डविधानाच्च । एतच्च क्षत्रियादिद्रव्यापहारे द्रष्टव्यम्; ब्राह्मणसंवन्धिद्रव्यापहारे तु ‘निक्षेपस्यापहरणे नराश्वरजतस्य च । भूमिवज्रमणीनां च रुक्मस्तेयसमं स्मृतम् ॥’ (मनुः ११।५७) इति द्रष्टव्यम् । तथा—‘द्रव्याणामल्पसाराणां स्तेयं कृत्वाऽन्यवेशमतः । चरेत्सान्तपनं कृच्छ्रं तन्निर्यात्यात्मशुद्धये ॥’ (मनुः ११।१६४) इत्यनेनाल्पप्रयोजनत्रपुसीसादिद्रव्यापहारविशेषेण स्तेयसामान्योपपातकप्रायश्चित्तापवादः । इदं च चान्द्रायणनिमित्तभूतार्धतृतीयशतमूल्यस्य पञ्चदशांशार्धत्रपुसीसाद्यपहारे प्रायश्चित्तम्; चान्द्रायणपञ्चदशांशत्वात्तस्य । तथा द्रव्यविशेषेणाप्युपपातकसामान्यप्राप्तव्रतापवादः—‘भक्ष्यभोज्यापहरणे यानशय्यासनस्य च । पुष्पमूलफलानां च पञ्चगव्यं विशोधनम् ॥’ (मनुः ११।१६५) इति । एकवारभोजनपर्याप्तभक्षभोज्यापहार इदम् । द्वित्रिवारभोजनपर्याप्ताहारैरत्रिरात्रम् । यथाह पैठीनसिः—‘भक्ष्यभोज्यान्स्योदरपूरणमात्रहरणे त्रिरात्रमेकरात्रं वा पञ्चगव्याहारता’ इति । यानादीनामप्येतत्साहचर्यादेतावन्मूल्यानामेवापहरणे एतावत्प्रायश्चित्तम् । सर्वत्रापि हियमाणद्रव्यन्यूनाधिकभावेन प्रायश्चित्तस्यापि लघुगुरुभावः कल्पनीयः । यथा ‘तृणकाष्ठद्रुमाणां च शुष्काजस्य गुडस्य च । तैलचर्माभिषाणां च त्रिरात्रं स्यादभोजनम् ॥’ (मनुः ११।१६६) इति । एषां च तृणादीनां भक्ष्यादित्रिगुणत्रिरात्रप्रायश्चित्तस्य दर्शनात् तत्रिगुणमूल्यार्घाणामेतत्प्रायश्चित्तम् । तथा—‘मणिमुक्ताप्रवालानां ताम्रस्य रजतस्य च । अयस्कान्स्योपलानां च द्वादशाहं दैनजता ॥’ (मनुः ११।१६७) इति । अत्रापि भक्ष्यादिद्वादशगुणप्रायश्चित्तदर्शनात् तन्मूल्यद्वादशगुणमूल्यमणिमुक्ताद्यपहार एतत्प्रायश्चित्तं द्रष्टव्यम् । तथा—‘कार्पासकीटजौर्णानां द्विखुरैकखुरस्य च । पक्षिगन्धौषधीनां च रज्ज्वाश्चैवं त्र्यहं पयः ॥’ (मनुः ११।१६८) इति । अत्रापि भक्ष्यादित्रिगुणप्रायश्चित्तदर्शनात्तत्रिगुणमूल्यानामपहार एवैतत्प्रायश्चित्तं ज्ञेयम् । हियमाणद्रव्यन्यूनाधिकभावेन प्रायश्चित्ताल्पत्वमहत्त्वं कल्प्यमेव । इदं च स्तेयप्रायश्चित्त-

पाठा०—१ हरतोऽभ्यधिको वधः ऊ. २ घाणामेव ऊ. ३ कणान्नता ऊ.

मपहतद्रव्यदानोत्तरकालमेव द्रष्टव्यम् । यथाह विष्णुः—‘दत्तवैवापहतं द्रव्यं
स्वामिने व्रतमाचरेत्’ इति । इति स्तेयम् ॥ ऋणापाकरणे च ‘पुत्रपौत्रैर्ऋणं देयम्’
(व्य० ५०) इति विहितं तस्यानपाकरणे, तथा वैदिकस्य च ‘जायमानो वै
ब्राह्मणः’ इत्येतद्वाक्येनर्णसंस्तुतयज्ञादिकरणे च ‘उपपातकशुद्धिः स्यादेवम्’
(प्रा० २६५) इत्यादिनोपपातकसामान्यविहितं व्रतचतुष्टयं शक्यपेक्षया योज्यम् ।
प्रायश्चित्तान्तरमप्यत्र मनुनोक्तम् (११।२७)—‘इष्टिं वैश्वानरीं चैव निर्वपेद-
ब्दपर्यये । लुप्तानां पशुसोमानां निष्कृत्यर्थमसंभव ॥’ इति । अब्दपर्यये संवत्स-
रान्ते । इति ऋणानपाकरणम् ॥

तथाधिकृतस्यानाहिताग्निदेवऽप्येतदेव व्रतचतुष्टयं वत्सरादूर्ध्वमापदि शक्त्यपे-
क्षया योज्यम् । अनापदि तु मानवं त्रैमासिकम् । अर्वाकपुनर्वत्सरात् कार्णा-
जिनिर्विशेषमाह—‘काले त्वाधाय कर्माणि कुर्याद्विप्रो विधानतः । तदकुर्वन्निरा-
त्रेण मासि मासि विशुद्ध्यति ॥ अनाहिताग्नौ पित्रादौ यक्ष्यमाणः सुतो यदि ।
स हि ब्राह्मेण पशुना यजेतन्निष्क्रयाय तु ॥’ इति । एकाग्रैरपि विशेषस्तेनैवोक्तः—
‘कृतदारो गृहे ज्येष्ठो यो नादध्यादुपासनम् । चान्द्रायणं चरेद्वर्षं प्रतिमासमहो-
ऽपि वा ॥’ इति ॥ अनाहिताग्निता ॥

(विक्रये यद्वत् प्रोक्तं हरणे द्विगुणं हि तत् । सुराविक्रये सोम्ये चतुष्टयं लाक्षा-
लवणमांसमध्वाज्यतिलहेमानां चान्द्रायणत्रयं पयःपायसापूपदधीक्षुरसगुडखण्डा-
दिस्नेहपक्वादिषु पराकः । सिद्धाञ्चविक्रये प्राजापत्यं । पनसस्य त्रिदिनं । कदली-
नारिकेरजम्बीरवीजपूरकनारङ्गानां पादकृच्छ्रं । कस्तूरिकाविक्रये गन्धानां च कृच्छ्रं ।
कर्पूरेऽर्धं हिङ्गवादिविक्रये दिनमुपवासः । शुक्लकृष्णपीतवस्त्रविक्रये त्रिदिनं । अजा-
नामैन्दवं । खराश्वतरकरभाणां पराकः । शुनां द्विगुणं । एकाहद्वेदविक्रये चान्द्रं ।
अङ्गानां पराकः । स्मृतीनां कृच्छ्रं । इतिहासपुराणानां सातपनं । रहस्यानां कृच्छ्रं ।
गाथानां शिशिरातत्त्वविद्यानां पादं ।) तथा अपण्यानां विक्रये च स्मृत्यन्तरे
प्रायश्चित्तविशेष उक्तः । यथाह हारीतः—‘गुडतिलगुष्पमूलफलपक्वान्नविक्रये
सोमायनं सौम्यकृच्छ्रः । लाक्षालवणमधुमांसतैलक्षीरदधितकघृतगन्धचर्मवास-
सामन्यतमविक्रये चान्द्रायणम् । तथा । ऊर्णाकेशकेसरिभूधेनुवेश्माश्मशस्त्रविक्रये
च भक्ष्यमांसस्नाय्वस्थिशृङ्गनखशुक्तिविक्रये तप्तकृच्छ्रः । हिङ्गुगुग्गुलहरितालमनः-
शिलाज्जनैरिकशारलवणमणिमुक्ताप्रवालवैणवमृन्मयेषु च तप्तकृच्छ्रः । आराम-
तडागोदपानपुष्करिणीसुकृतविक्रये त्रिषवणस्नाय्वधःशायी चतुर्थकालहारो दश-
सहस्रं जपसंवत्सरेण पूतो भवति । हीनमौनोन्मानसंकरसंकीर्णविक्रये चेति ।
एवमन्यैरपि शङ्खविष्ण्वाद्युक्तवचनैर्यत्र प्रायश्चित्तविशेषो नोक्तस्तत्रानापादि मान-
वमुपपातकसाधारणतः प्राप्तं त्रैमासिकम् । आपदि तु याज्ञवल्कीयं व्रतचतुष्टयं
शक्त्यपेक्षया योज्यम् ॥ इति अपण्यविक्रयः ॥ तथा परिवेत्तरि च वसिष्ठेन प्राय-
श्चित्तविशेष उक्तः (२०।८)—‘परिविविदानः कृच्छ्रातिकृच्छ्रौ चरित्वा तस्मै दत्त्वा

पाठा०—१ क्लृप्तानां ङ. २ अधिकमिदं ग. पुस्तके ३ मानोज्ञतसंकीर्ण ङ.

पुनर्निविशेत तां चैवापयच्छेत्' इति । परिविविदानः परिवेतोच्यते । तत्स्वरूपं च प्राग् व्याख्यातम् । असौ कृच्छ्रातिकृच्छ्रौ चरित्वा तस्मै ज्येष्ठाय तां खोढां दत्त्वा ब्रह्मचर्याहृतमैक्ष्वक्रुपरिभ्रमपरिहारार्थं निवेद्य पुनरुद्गहेत् । कामित्यपेक्षायामुक्तं 'तामेवोपयच्छेत्' इति । तामेव खोढां ज्येष्ठाय निवेदितां तेन चानुज्ञातामुद्गहेत् । यत्तु हारीतेनोक्तम्—ज्येष्ठेऽनिविष्टे कनीयान्निविशमानः परिवेत्ता भवति, परिवित्तिर्ज्येष्ठः, परिवेदनी कन्या, परिदायी दाता, परियष्टा याजकस्ते सर्वे पतिताः संवत्सरं प्राजापत्येन कृच्छ्रेण पावयेयुः' इति । यदपि शङ्केनोक्तम्—'परिवित्तिः परिवेत्ता च संवत्सरं ब्राह्मणगृहेषु भैक्षं चरेयाताम्' इति तदुभयमपि कामकारेण कन्यापित्राद्यननुज्ञातोद्वाहविषयम् । प्रायश्चित्तस्य गुरुत्वात् । यदा पुनः वामतः कन्यां पित्रादिदत्तामेव परिणयति तदा मानवं त्रैमासिकम् । पूर्वोक्तौ कृच्छ्रातिकृच्छ्रौ याज्ञवल्कीयं च व्रतचतुष्टयमज्ञातविषयम् । यमेनाप्यत्र विशेष उक्तः—'कृच्छ्रौ द्वयोः परिवेद्ये कन्यायाः कृच्छ्र एव च । अतिकृच्छ्रं चरेद्दाता होता चान्द्रायणं चरेत् ॥' इति ।—एतच्च पर्याहिताभ्यादीनामपि समानम् । एकयोगनिर्देशात् । यथाह गौतमः (१५।१८)—'परिवित्तिपरिवेत्तृपर्याहितपर्याध्यात्रेदिधिपूषतीनां संवत्सरं प्राकृतं ब्रह्मचर्यम्' इति । अत एव वसिष्ठेनाग्नेदिधिपूषत्यादाविदमेव प्रायश्चित्तमुक्तम् (२०।९, १०) 'अग्नेदिधिपूषतिः कृच्छ्रं द्वादशरात्रं चरित्वा निविशेत तां चैवापयच्छेत् । दिधिपूषतिः कृच्छ्रातिकृच्छ्रौ चरित्वा तस्मै दत्तां पुनर्निविशेत' इति । अग्नेदिधिध्वार्देर्लक्षणं स्मृत्यन्तरेऽभिहितम्—'ज्येष्ठयां यद्यनूढायां कन्यायामूह्यतेऽनुजा । या साऽग्नेदिधिपूर्ज्या पूर्वा तु दिधिपूः स्मृता ॥' इति । तत्राऽग्नेदिधिपूषतिः प्राजापाल्यं कृत्वा तामेव ज्येष्ठां पश्चादन्येनोद्वाहमुद्गहेत् । दिधिपूषतिस्तु कृच्छ्रातिकृच्छ्रौ कृत्वा खोढां ज्येष्ठां कनीयस्याः पूर्वविवोद्रे दत्त्वाऽन्यामुद्गहेदिति परिवेदनम् । तथा भृतकाध्यापकभृतकाध्यापितयोश्च पयसा ब्रह्मसुवर्चलां पिबेदित्यधिकृत्य विष्णुनोक्तम्—'भृतकाध्यापनं कृत्वा भृतकाध्यापितस्तथा । अनुयोगप्रदानेन त्रीन्पक्षान्नियतः पिबेत् ॥' इति । उत्कर्षहेतोरधीयानस्य किं पठसि नाशितं त्वयेत्येवं पर्यनुयोगोऽनुयोगप्रदानम् । अत एव स्मृत्यन्तरे—'दत्तानुयोगानध्येतुः पतितान्मनुरब्रवीत्' इत्युक्तम् । अत्रापि पूर्वोक्तव्रतैः सहास्य शक्त्यपेक्षया विकल्पः ।

इति भृतकाध्यापकभृतकाध्यापितप्रकरणम् ॥

तथा पारदार्येऽप्युपपातकसामान्यप्राप्तमानवत्रैमासिकस्य याज्ञवल्क्यव्रतचतुष्टयस्यापि गुरुदारादावपवाद उक्तः । तथान्यत्रापि गौतमादिभिः पारदार्यविशेषेणापवाद उक्तः । यथाह गौतमः—'द्वे पारदार्ये त्रीणि श्रोत्रियस्य' इति । तथा वार्षिकं प्राकृतं ब्रह्मचर्यं प्रस्तुत्य तेनैवेदमभिहितम् 'उपपातकेषु चैवम्' इति । तत्रेयं व्यवस्था—ऋतुकाले कामतो जातिमात्रब्राह्मणीगमने वार्षिकं प्राकृतं ब्रह्मचर्यम् ।

पाठा०—१ अधीयानस्य नाशितं ख.

तस्मिन्नेव काले कर्मसाधनत्वादिगुणशालिन्या ब्राह्मण्या गमने द्वे वर्षे प्राकृतं ब्रह्मचर्यम् । तादृश्या एव श्रोत्रियभार्याया गमने त्रीणि वर्षाणि प्राकृतं ब्रह्मचर्यम् । यद्वा, -श्रोत्रियपत्न्यां गुणवत्यां ब्राह्मण्यां त्रैवार्षिकम् । तादृश्विधायामेव क्षत्रियायां द्वैवार्षिकम् । तादृश्यामेव वैश्यायां वार्षिकमिति व्यवस्था । एतत्समानदृष्ट्या शूद्रायां षाण्मासिकं प्राकृतं ब्रह्मचर्यं कल्पनीयम् । अत एव शङ्खेन 'वैश्यामवकीर्णः संवत्सरं ब्रह्मचर्यं त्रिषवणं चातुतिष्ठेत्, क्षत्रियायां द्वे वर्षे, त्रीणि ब्राह्मण्यां वैश्यावच्च शूद्रायां ब्राह्मणपरिणीतायाम्' इति वर्णक्रमेण हासो दर्शितः । एवं क्षत्रियस्यापि क्षत्रियादिषु स्त्रीषु क्रमेण द्वैवार्षिकैकवार्षिकैकषाण्मासिकानि पूर्वोक्त एव विषये योजनीयानि । वैश्यस्य च वैश्याशूद्रयोर्वार्षिकषाण्मासिके । शूद्रस्य शूद्रां परभार्यायां षाण्मासिकमेव । यत्तवापस्तम्बीयम्—'सवर्णाया-मनन्यपूर्वायां सङ्कःसंनिपाते पादः, पतत्येवमभ्यासे पादः, पादश्चतुर्थं सर्वम्' इति, तद्गतमीयत्रिवार्षिकेण समानविषयम् । अन्यपूर्विकायां चतुरभ्यासे द्वादशवार्षिकप्रायश्चित्तविधानादेकस्यामेव गमनाभ्यासे नेदं प्रायश्चित्तं, किंतु प्रतिगमनं पादपादन्यूनं कल्प्यम् ।—एतत्सर्वं कामकारविषयम् । अकामतः पुनरेतदेवार्धकृष्ट्या पूर्वोक्तविषये योजनीयम् । अचतुकाले तु जातिमात्रब्राह्मण्यां कामतो गमने मानवं त्रैमासिकम् । जातिमात्रक्षत्रियादिस्त्रीषु पुनरस्मिन्नेव विषये तदीयान्येव द्वैमासिकचान्द्रायणमासिकानि योजनीयानि । क्षत्रियादीनां च क्षत्रियादिस्त्रीषु द्वैमासिकादीन्येव । अकामतः पुनरेतासु क्षत्रियादित्रैवैणिकानां याज्ञवल्क्य-मृषभैकदशगोदानं मासं पञ्चगव्याशनं मासं प्राजापत्याचरणं च क्रमेण द्रष्टव्यम् । शूद्रागमने तु कामतो विहितं मासव्रतमेवार्धकृष्ट्या योजनीयम् । अत एव संवर्तः—'शूद्रां तु ब्राह्मणो गत्वा मासं मासार्धमेव वा । गोमूत्रयावकाहार-स्तिष्ठेत्तत्पापमुक्तये ॥' इति । अकामतोऽर्धमासिकमित्यभिप्रेतम् । 'ब्राह्मणश्चेदं प्रेक्षापूर्वकं ब्राह्मणदारानभिगच्छेत्तन्निवृत्तधर्मकर्मणः कृच्छ्रोऽनिवृत्तधर्मकर्मणो-ऽतिकृच्छ्र' इति तद्ब्राह्मणभार्यायां शूद्रायां द्रष्टव्यम् । द्विजातिस्त्रीषु च विप्रो-ढासु द्विस्त्रिवर्षभिचारितासु अयुद्धिपूर्वगमने वा । तथा च संवर्तः—'विप्राम-स्वजनां गत्वा प्राजापत्यं समाचरेत्' इति । कामतस्तु—'राज्ञीं प्रव्रजितां धात्रीं साध्वीं वर्णोत्तमामपि । कृच्छ्रद्वयं प्रकुर्वीत सगोत्रामभिगम्य च ॥' इति यमोक्तं कृच्छ्रद्वयं द्रष्टव्यम् । चतुरायभ्यासे तु 'व्यभिचारस्य स्त्रैरिण्यां वृषल्यामवकीर्णः सचैल्लज्जात उदकुम्भं दद्याद्ब्राह्मणाय, वैश्यायां च चतुर्थकालाहारो ब्राह्मणान्भो-जयेद्यवसभारं च गोभ्यो दद्यात्, क्षत्रियायां त्रिरात्रोपोषितो यवाढकं दद्यात् । ब्राह्मण्यां त्रिरात्रोपोषितो गां दद्याद्गोव्रवकीर्णः प्राजापत्यं चरेत् । 'अनूढाया-मवकीर्णः पलालभारं सीसमाषकं च दद्यात्' इति शङ्खोक्तं वेदितव्यम् । चतुराय-भ्यासविषयत्वं चास्य 'चतुर्थे स्त्रैरिणी प्रोक्ता पञ्चमे बन्धकी मता' इति

पाठा०—१ मवकीर्णीं ड. २ द्वैवार्षिकवार्षिकषाण्मासिकानि ख. ३ त्रै-
वार्षिकाणां ख. ४ तिष्ठेत्तत्पापमोक्षतः इति ड. ५ भार्यायां द्रष्टव्यम् ड.

स्मृत्यन्तरादवगम्यते । अत्रैव विषये षट्त्रिंशन्मतेऽप्युक्तम्—‘ब्राह्मणीं बन्धकीं गत्वा किञ्चिद्वा द्विजातये । राजन्यां चेद्धनुर्दद्याद्वैश्यां गत्वा तु चैलकम् ॥ शूद्रां गत्वा तु वै विप्र उदकुम्भं द्विजातये । दिवसोपोषितो वा स्याद्वा द्विप्राय भोजनम् ॥’ इति (अनुलोमव्यवाये गर्भे द्विगुणं, यदि सा अतिदूषिता न प्रतिलोमगा भवति तदैव । अन्यजातिगमने द्वैगुण्यं, प्रतिलोमदूषितासु अन्यावसायिस्त्रीषु च चाण्डालीगर्भे यथा गुरुतल्पत्वं तथा किञ्चिद्भूतं तारतम्यं कल्प्यम् । चाण्डालीगमने वार्षिकम् । गर्भे गुरुतल्पत्वं तथैव ज्ञेयम् ।) इदं प्रायश्चित्तजातं गर्भानुत्पत्तिविषयम् । तदुत्पत्तौ तु यद्विशेषेण यत्प्रायश्चित्तमुक्तं तदेव तत्र द्विगुणं कुर्यात् ।—‘गमने तु व्रतं यत्स्याद्गर्भे तद्विगुणं चरेत्’ इत्युशनःस्मरणात् । शूद्रां गर्भमादधतश्चतुर्विंशतिमते विशेष उक्तः—‘वृषल्यामभिजातस्तु त्रीणि वर्षाणि चतुर्थकालसमये नक्तं भुञ्जीत’ इति । यत्तु मनुवचनम् (३।१७)—‘शूद्रां शयनमारोप्य ब्राह्मणो याल्यधोगतिम् । जनयित्वा सुतं तस्यां ब्राह्मण्यादेव हीयते ॥’ इति,—तत्पापगौरवख्यापनपरम् । प्रातिलोम्यव्यवाये तु सर्वत्र पुरुषस्य वध एव—‘प्रातिलोम्ये वधः पुंसो नार्याः कर्णादिकर्तनम्’ इति वचनात् ॥ यत्तु वृद्धप्रचेतोवचनम्—‘शूद्रस्य ब्राह्मणीं मोहाद्गच्छतः शुद्धिमिच्छतः । पूर्णमेतद्गतं देयं माता यस्माद्धि तस्य सा ॥ पादहान्याऽन्यवर्णासु गच्छतः सार्ववर्णिकम् ॥’ इति । द्वादशवार्षिकातिदेशकं, तत्स्वभार्याभ्रान्त्या गच्छतो वेदितव्यम्; मोहादिति विशेषणोपादानात् । यत्तु संवर्तवचनम्—‘कथंचिद्ब्राह्मणीं गच्छेत्क्षत्रियो वैश्य एव वा । कृच्छ्रं सान्तपनं वा स्यात्प्रायश्चित्तं विशुद्ध्ये ॥ शूद्रस्तु ब्राह्मणीं गच्छेत्कथंचित्काममोहितः । गोमूत्रयावकाहारो मासेनैकेन शुद्ध्यति ॥’ इति,—तदत्यन्तव्यभिचरितब्राह्मणीविषयम् । अन्यजागमनेऽपि प्रायश्चित्तं बृहत्संवर्तेनोक्तम्—‘रजकव्याधशैलूषवेणुचर्मोपजीविनीः । एतास्तु ब्राह्मणो गत्वा चरेच्चान्द्रायणद्वयम् ॥’ इति । इदं ब्राह्मणस्य कामतः सकृद्गमनविषयम्, क्षत्रियादीनां तु पादपादहीनं कल्प्यम् । अत्रैवापस्तम्बेनोक्तम्—‘म्लेच्छी नटी चर्मकारी रजकी बुरैडी तथा । एतास्तु गमनं कृत्वा चरेच्चान्द्रायणद्वयम् ॥’ इति । अन्यजाश्च तेनैव दर्शिताः—‘रजकश्चर्मकारश्च नटो बुरुड एव च । कैवर्तमेदभिल्लाश्च सप्तैते अन्यजाः स्मृताः ॥’ इति । ये तु चाण्डालादयोऽन्यावसायिनस्तस्त्रीगमने गुरुतरं प्रायश्चित्तं गुरुतल्पप्रकरणे दर्शितम् । एतासां चान्यजस्त्रीणां मध्ये यदेकस्यां व्यवाये प्रायश्चित्तमभिहितं तत्सर्वास्तु भवति; सर्वासां सदृशत्वात् । यथाहोशनाः—‘बहूनामेकधर्माणामेकस्यापि यदुच्यते । सर्वेषां तद्भवेत्कार्यमेकरूपा हि ते स्मृताः ॥’ इति । अकामतस्तु गमने—‘चण्डालमेदश्चपचकपालव्रतचारिणाम् । अकामतः स्त्रियो गत्वा पराकव्रतमाचरेत् ॥’ इत्यापस्तम्बोक्तं द्रष्टव्यम् । यच्च संवर्तवचनम्—‘रजकव्याधशैलूषवेणुचर्मोपजीविनाम् । स्त्रियो विप्रो यदा गच्छेत्कृच्छ्रं चान्द्रायणं चरेत् ॥’ इति,—

पाठा०—१ धनुरन्तःपाती भागो ऊ. पुस्तके नास्ति. २ वरुडी तथा ऊ.

तदप्यकमविषयम् । यत्तु शातातपेनोक्तम्—‘कैवर्ता रजकीं चैव वेणुचर्मोपजी विनीम् । प्राजापत्यविधानेन कृच्छ्रैकैकेन शुद्ध्यति ॥’ इति,—तद्वैतःसेकात्प्राङ्निवृत्ति-विषयम् । यतश्नसोक्तम्—‘कापालिकान्नभोक्तृणां तज्जारीगामिनां तथा । ज्ञाना-त्कृच्छ्राद्दुष्टमुद्दिष्टमज्ञानादेन्द्रेवद्वयम् ॥’ इति,—तदभ्यासविषयम् । यदा तु चाण्डा-ल्यादिषु गच्छतो गर्भो भवति, तदा ‘चाण्डाल्यां गर्भमारोप्य गुरुत्त्वपत्रं चरेत्’ इत्युशनसोक्तं द्वादशवार्षिकं द्रष्टव्यम् । यत्तु—‘अन्यजायां प्रसूतस्य निष्कृतिर्न विधीयते । निर्वासनं कृताङ्गस्य तस्य कार्यमसंशयम् ॥’ इत्यापस्तम्बवचनं, तत्कामकारविषयम् । स्त्रीणामपि सर्वणानुलोमव्यायाये यत्पुरुषस्योक्तं त्रैवार्षिकादि तदेव भवति । ‘यत्पुंसः परदारेषु तच्चैनां चारयेद्व्रतम् ॥’ (११।१७६)— इति मनुस्मरणात् । प्रातिलोभ्येन व्यायाये एव परस्त्रीपुंसयोः प्रायश्चित्तभेदः । यथाह वसिष्ठः (२१।२, ३)—‘शूद्रश्चेद्ब्राह्मणीमभिगच्छेद्द्वीरणैर्वेष्टयित्वा शूद्रमग्नौ प्रास्येत्, ब्राह्मण्याः शिरसि वपनं कारयित्वा सर्पिषाऽभ्यज्य नग्नां खरमारोप्य महा-पथमनुवाजयेत्पूता भवतीति विज्ञायते’ इति । तथा—‘वैश्यश्चेद्ब्राह्मणीमभिगच्छेद्द्वो-हितदमैर्वेष्टयित्वा राजन्यमग्नौ प्रास्येद्ब्राह्मण्याः शिरसि वपनं कारयित्वा सर्पिषा-ऽभ्यज्य नग्नां गौरखरमारोप्य महापथमनुसंवाजयेत्पूता भवतीति विज्ञायते’ इति । तथा ‘राजन्यश्चेद्ब्राह्मणीमभिगच्छेच्छरपत्रैर्वेष्टयित्वा राजन्यमग्नौ प्रास्येत् ब्राह्मण्याः शिरसि वपनं कारयित्वा सर्पिषाभ्यज्य नग्नां गौरखरमारोप्य महापथमनुसंवाजये-त्पूता भवतीति विज्ञायते’ इति । एवं वैश्यो राजन्यां शूद्रश्च राजन्यावैश्ययोरिति । पूता भवतीति वचनाद्वाजवीथिपरिव्राजनमेव दण्डरूपं प्रायश्चित्तान्तरनिरपेक्षं शुद्धिसाधनमिति दर्शयति ॥

ब्राह्मण्याः प्रातिलोभ्येन द्विजातिव्यायाये प्रायश्चित्तान्तरमप्युक्तं संवर्तेन— ‘ब्राह्मण्यकामा गच्छेच्चेत्क्षत्रियं वैश्यमेव वा । गोमूत्रयावकैर्मासात्तदर्धाच्च विशु-द्ध्यति ॥’ इति । कामतस्तु तद्विगुणं कर्तव्यम् । ‘कामात्तद्विगुणं भवेत्’ इति वच-नात् । षट्त्रिंशन्मतेऽपि ‘ब्राह्मणी क्षत्रियवैश्यसेवायामतिकृच्छ्रं कृच्छ्रातिकृच्छ्रौ चरेत् । क्षत्रिययोषितां ब्राह्मणराजन्यवैश्यसेवायां कृच्छ्रार्थं प्राजापत्यमतिकृच्छ्रम् । वैश्ययोषितां ब्राह्मणराजन्यवैश्यसेवायां कृच्छ्रपादं कृच्छ्रपादं कृच्छ्रार्थं प्राजापत्यम् । शूद्रायाः शूद्रसेवने प्राजापत्यम् । ब्राह्मणराजन्यवैश्यसेवायां त्वहोरात्रं त्रिरात्रं कृच्छ्रार्थम्’ इति । शूद्रसेवायां तु विशेषो बृहत्प्रचेतसोक्तः—‘विप्रा शूद्रेण संपृक्ता न चेत्तस्मात्प्रसूयते । प्रायश्चित्तं स्मृतं तस्याः कृच्छ्रं चान्द्रायणत्रयम् ॥’ एतदनिच्छन्त्यां स्वप्रतिभ्रान्त्या वा वेदितव्यम् । ‘चान्द्रायणे द्वे कृच्छ्रश्च विप्राया वैश्यसेवने । कृच्छ्रचान्द्रायणे स्यातां तस्याः क्षत्रियसंगमे ॥ क्षत्रिया शूद्रसंपर्के कृच्छ्रं चान्द्राय-णद्वयम् । चान्द्रायणं सकृच्छ्रं तु चरेद्वैश्येन संगता ॥ शूद्रं गत्वा चरेद्वैश्या कृच्छ्रं चान्द्रायणोत्तरम् । आनुलोभ्ये प्रकुर्वीत कृच्छ्रं पादावरोपितम् ॥’ इति । प्रजाता-यास्तु चतुर्विंशतिमते विशेष उक्तः—‘विप्रगर्भे पराकः स्यात्क्षत्रियस्य तथैन्दवम् ।

पाठा०—१ दैन्दवं स्मृतम् ख. २ वैश्यसंगमे ऊ.

ऐन्दवश्च पराकश्च वैश्यस्याकामकारतः ॥ शूद्रगर्भे भवेत्त्यागश्चाण्डालो जायते यतः । गर्भेस्त्रावे धातुदोषैश्चरेच्चान्द्रायणत्रयम् ॥' इति । 'अकामकारतः' इति विशेषणोपादानात् कामकारे पुनः पराकादिकं द्विगुणं कुर्यात् । यदा त्वनिःसृतगर्भे दशमासं स्थित्वा प्रजायते तदा प्रायश्चित्ताभावः । 'ब्राह्मणक्षत्रियविशां भार्याः शूद्रेण संगताः । अप्रजाता विशुद्ध्यन्ति प्रायश्चित्तेन नेतराः ॥' इति वसिष्ठस्मरणात् । यदा त्वाहितगर्भे पश्चाच्छूद्रादिभिर्यभिचरति तदा गर्भपातशङ्कया प्रसवोत्तरकालमेव प्रायश्चित्तं कुर्यात् ; 'अन्तर्वेली तु या नारी समेताकम्य कामिना । प्रायश्चित्तं न कुर्यात्सा यावद्गर्भो न निःसृतः ॥ जाते गर्भे व्रतं पश्चात्कुर्यान्मासं तु यावकम् । न गर्भदोषस्तस्यास्ति संस्कार्यः स यथाविधि ॥' इति स्मृत्यन्तरदर्शनात् । यदा त्वौद्धत्याप्रायश्चित्तं न कुर्वन्ति, तदा नार्याः कर्णादिकर्तनमिति द्रष्टव्यम् ॥ अन्त्यजादिगमनेऽपि स्त्रीणां स्मृत्यन्तरे प्रायश्चित्तं दर्शितम्—'रजकव्याधशैल्यवेणुचर्मोपजीविनः । ब्राह्मण्येतान्यदा गच्छेदकामादैन्दवत्रयम् ॥' इति । तथा चाण्डाल्याद्यन्यावसायिगमनेऽपि—'चाण्डालं पुत्तकसं म्लेच्छं श्वपाकं पतितं तथा । ब्राह्मण्यकामतो गत्वा चान्द्रायणचतुष्टयम् ॥' इति 'अकामत' इति वचनात्कामतो द्विगुणं कल्प्यम् । तथा—'चाण्डालेन तु संपर्कं यदि गच्छेत्कथंचन । सशिखं वपनं कुर्याद्भुज्जीयाद्यावकौदनम् ॥ त्रिरात्रमुपवासः स्यादेकरात्रं जले वसेत् । आत्मना संमिते कूपे गोमयोदकरुद्धमे ॥ तत्र स्थित्वा निराहारा सा त्रिरात्रं ततः क्षिपेत् । शङ्खपुष्पीलतामूलं पत्रं वा कुसुमं फलम् । क्षीरं सुवर्णसंमिश्रं काथयित्वा ततः पिबेत् ॥ एकभक्तं चरेत्पश्चाद्यवत्पुष्पवती भवेत् । वहिस्तावच्च निवसेद्यावच्चरति तद्व्रतम् ॥ प्रायश्चित्ते ततश्चोर्णे कुर्याद्ब्राह्मणभोजनम् । गोद्वयं दक्षिणां दद्याच्छुद्धयै स्वायंभुवोऽब्रवीत् ॥' इति ।—एतदप्यकामविषयमेव ; 'यदि गच्छेत्कथंचन' इति वचनात् ॥ ऋष्यशृङ्गेणाप्यन्यव्याये प्रायश्चित्तान्तरमुक्तम्—'संपृक्ता स्यादथान्यैर्या सा कृच्छ्राब्दं समाचरेत्' इति ।—कामतः सकृद्गमने इदम् । यदा त्वाहितगर्भाया एव पश्चाच्चाण्डालादिव्यावायस्तदा तेनैव विशेष उक्तः—'अन्तर्वेली तु युवतिः संपृक्ता चान्ययोनिना । प्रायश्चित्तं न सा कुर्याद्यावद्गर्भो न निःसृतः ॥ न प्रचारं गृहे कुर्यान्न चाङ्गेषु प्रसाधनम् । न शयीत समं भर्त्रा न वा भुञ्जीत बान्धवैः ॥ प्रायश्चित्तं गते गर्भे विधिं कृच्छ्राब्दिकं चरेत् । हिरण्यमथवा धेनुं दद्याद्विप्राय दक्षिणाम् ॥' इति । यदा तु कामतोऽत्यन्तसंपर्कं करोति तदा—'अन्यजेन तु संपर्के भोजने मैथुने कृते । प्रविशेत्संप्रदीप्तेऽग्नौ मृत्युना सा विशुद्ध्यति ॥' इत्युशनसोक्तं द्रष्टव्यम् ॥ यदा तूक्तं प्रायश्चित्तं न करोति तदा पुंलिङ्गेनाङ्कनीया, वध्या वा भवेत् । 'हीनवर्णोपभुक्ता या साऽङ्क्या वध्याऽथवा भवेत्' इति पराशरस्मरणात् ॥ इति पारदार्याप्रकरणम् ॥ ॥ तथा परिवर्त्तिप्रायश्चित्तानामपि परिवेत्तुप्रायश्चित्तव्यवस्था विज्ञेया । इयांस्तु विशेषः—परिवेत्तुर्यस्मिन्विषये कृच्छ्रातिकृच्छ्रौ तत्र परिवित्तेः प्राजापत्यमिति । 'परिवित्तिः कृच्छ्रं द्वादश-

पाठा०—१ दकामादैन्दवद्वयम्. २ संमिते कर्षे ऊ.

रात्रं चरित्वा पुनर्विनिवेशेत् तां चैवोपयच्छेत्' इति वसिष्ठस्मरणात् । इति परिवर्ति-
प्रकरणम् ॥ ॥ वार्ष्णेयलवणक्रययोस्तु मनुयोगीश्वरोक्तसामान्योपपातकप्राय-
श्चित्तानि जातिशक्तिगुणाद्यपेक्षया योज्यानि ॥ २६५ ॥

लवणक्रयानन्तरं 'स्त्रीशूद्रविदक्षत्रवध' (प्रा० २३६) इत्युपपातकमध्ये पठितं
तत्र प्रायश्चित्तान्तरमप्याह—

ऋषभैकसहस्रा गा दद्यात्क्षत्रवधे पुमान् ।

ब्रह्महत्याव्रतं वापि वत्सरत्रितयं चरेत् ॥ २६६ ॥

वैश्यहाब्दं चरेदेतद्वा द्वैकशतं गवाम् ।

षण्मासाच्छूद्रहाप्येतद्वै नृदद्यादशथवा ॥ २६७ ॥

एकमधिकं यस्मिन्सहस्रे तदेकसहस्रं, तस्य पूरण एकसहस्रः, ऋषभ एकसहस्रो
यासां गवां ताः ऋषभैकसहस्रास्ताः क्षत्रवधे दद्यात् । अथवा वृद्धप्रा-
यश्चित्तं ब्रह्महत्याव्रतं वर्षत्रयं कुर्यात् । वैश्यघाती पुनरेतत् ब्रह्महत्या-
व्रतमेकवर्षं चरेत् । गवामृषभैकशतं वा दद्यात् । शूद्रघाती तु ब्रह्महत्याव्रतं
षण्मासं चरेत् । यद्वा दशधेनूरचिरप्रसूताः सवत्सा दद्यात् । इद-
मकामतो जातिमात्रक्षत्रियादिवधविषयम् ; 'अकामतस्तु राजन्यं विनिपात्य'
(मनुः ११।१२७) इति प्रक्रम्यतेषामेव प्रायश्चित्तानां मानवेऽभिधानात् ।
दानतपसोश्च शक्त्यपेक्षया व्यवस्था । ईषद्वृत्तस्थयोस्तु विद्वद्भ्योः—'तुरीयो
ब्रह्महत्यायाः क्षत्रियस्य वधे स्मृतः । वैश्येऽष्टमांशो वृत्तस्थे शूद्रे ज्ञेयस्तु षोडश ॥'
(११।१२६) इति मनूक्तं द्रष्टव्यम् । वृत्तस्थे क्षत्रिये तु सार्धचतुर्वार्षिकं कल्प्य-
म् । 'वृत्त'शब्देन चात्र गुणादिकमुच्यते । 'गुरुपूजा घृणा शौचं सत्यमिन्द्रिय-
निग्रहः । प्रवर्तनं हितानां च तत्सर्वं वृत्तमुच्यते ॥' इति मनुस्मरणात् । यत्तु
वृद्धहारीतवचनम्—'ब्राह्मणः क्षत्रियं हत्वा षड्वर्षाणि व्रतं चरेत् । वैश्यं हत्वा
चरेदेवं व्रतं त्रैवार्षिकं द्विजाः ॥ शूद्रं हत्वा चरेद्वर्षं वृषभैकादशश्च गाः ॥' इति,—
तत्कामकारविषयम् ॥ श्रोत्रियक्षत्रियादिवधे तु—'तुरीयोनं क्षत्रियस्य वधे ब्रह्म-
हणि व्रतम् । अर्धं वैश्यवधे कुर्यात्तुरीयं वृषलस्य तु ॥' इति वृद्धहारीतोक्तं द्रष्ट-
व्यम् । यत्तु वसिष्ठवचनम्—'ब्राह्मणो राजन्यं हत्वाऽष्टौ वर्षाणि व्रतं चरेत्, षड्
वैश्यं, त्रीणि शूद्रम्' इति,—तदपि हारीतीयेन समानविषयम् । क्षत्रिये त्वीषद्वृत्तस्थो न
इत्येतावान् विशेषः । यदा तु श्रोत्रियो वृत्तस्थश्च भवति तदा—'पूर्वयोर्वर्ण-
योर्वेदाध्यायिनं हत्वा' (ध० १।२४।६) इत्यापस्तम्बोक्तं द्वादशवार्षिकं द्रष्ट-
व्यम् । प्रारब्धयागे त्वश्रोत्रिये क्षत्रियादौ व्यापादिते 'यागस्थक्षत्रविद्धघाती चरे-
द्ब्रह्महणि व्रतम्' इति द्रष्टव्यम् । श्रोत्रिये पुनर्यागस्थे क्षत्रियादौ 'ब्राह्मणस्य राज-
न्यवधे षड्वार्षिकं प्राकृतं ब्रह्मचर्यमृषभैकसहस्राश्च गा दद्यात्, वैश्यवधे त्रिवार्षि-

पाठा०—१ वृषभैकसहस्रा Δ. २ वैश्यहा त्वेतत् ड. ३ व्रतमब्दमेकं ड.
४-५ वृद्धहारीतोक्तं ड.

कमृषभैकशताश्च गा दद्यात्, शूद्रवधे सांवत्सरिकमृषभैकादशाश्च गा दद्यात्' (२२।१४-१६) इति गौतमोक्तो दानतपसोः समुच्चयो द्रष्टव्यः । एतच्चाभिमतिपूर्वविषयम् । 'पूर्ववदमतिपूर्वं चतुर्षु वर्णेषु प्रमाप्य द्वादश षट् त्रीन् संवत्सरं च व्रतान्यादिशेत्, तेषामन्ते गोसहस्रं च ततोऽर्धं तस्यार्धमर्धं च दद्यात् ; सर्वेषामानुपूर्व्येण' इति स्मरणात् । इदं च द्वादशवर्षिकं गौतमीयविषयमेव, किञ्चिन्न्यूनगुणे क्षत्रिये गुणाधिकयोर्वैश्यशूद्रयोश्च द्रष्टव्यम् । 'स्त्रीशूद्रविद्वक्षत्रवध' इत्युपपातकमध्ये विशेषत एव पठितत्वेनोत्सर्गपवादस्यायगोचरत्वादुपपातकसामान्यप्राप्तान्यपि प्रायश्चित्तान्यत्र योजनीयानि । तत्र दुर्वृत्तक्षत्रियादौ कामतो व्यापादिते मानवं त्रैमासिकं द्वैमासिकं चान्द्रायणं च वर्णक्रमेण योज्यम् । अकामतस्तु योगीश्वरोक्तं त्रिरात्रोपवाससहितमृषभैकादशगोदानं मासं पञ्चगव्याशनं मासिकं च पयोव्रतं यथाक्रमेण योज्यम् । एतच्च प्रागुक्तं व्रतजातं ब्राह्मणकर्तृके क्षत्रियादिवधे द्रष्टव्यम् ।—'अकामतस्तु राजन्यं विनिपात्य द्विजोत्तमः । तथा ब्राह्मणराजन्यवधे षड्वर्षिकं तथा ॥ ब्राह्मणः क्षत्रियं हत्वा' (१।१।१२७) इत्यादिषु मनुगौतमहारीतवसिष्ठवाक्येषु 'ब्राह्मणः'ग्रहणात् । क्षत्रियादिकर्तृके तु क्षत्रियादिवधे पादन्यूनं द्रष्टव्यम् ; 'विधे तु सकलं देयं पादोनं क्षत्रिये स्मृतम् । वैश्येऽर्धमेकपादस्तु शूद्रजातिषु शस्यते ॥' इति वृद्धविष्णुस्मरणात् । 'यत्तु पर्षद्या ब्राह्मणानां तु सा राज्ञां द्विगुणा मता । वैश्यानां त्रिगुणा प्रोक्ता पर्षद्वच्च व्रतं स्मृतम् ॥' इत्यङ्गिरोवचनं तत्प्रातिलोम्येन वाग्दण्डपारुष्यविषयमित्युक्तं गोवधप्रकरणे । मूर्धावसिक्तादीनां वधे एतत्प्रायश्चित्तजातं न भवति; तेषां क्षत्रियादित्वाभावात् । अतो दण्डानुसारेणैव तद्वधे पूर्वोक्तव्रतकदम्बस्य वृद्धिहासौ कल्पनीयौ । दण्डस्य च वृद्धिहासौ दर्शितौ—'दण्डप्रणयनं कार्यं वर्णजात्युत्तराधरैः' (व्य० २०६) इत्यत्र ॥ २६६-२६७ ॥

इति क्षत्रियादिवधप्रायश्चित्तप्रकरणम् ।

स्त्रीवधे प्रायश्चित्तमाह—

दुर्वृत्तब्रह्मविद्वक्षत्रशूद्रयोषाः प्रमाप्य तु ।

द्विति धनुर्वस्तमर्वि क्रमादद्याद्विशुद्धये ॥ २६८ ॥

ब्राह्मणादिभार्या दुर्वृत्ताः स्त्रैरिणीः प्रमाप्य क्रमेण द्विति जलाधारचर्मकोशं, धनुः कार्मुकं, वस्तं छागं, अर्वि मेषं च, विशुद्धये दद्यात् । इदं च प्रातिलोम्येनान्यजातिप्रसूतानां ब्राह्मण्यादीनामकामतो वधविषयम् । कामतस्तु ब्रह्मगर्भ आह—'प्रतिलोमप्रसूतानां स्त्रीणां मासावधिः स्मृतः । अन्तरप्रभवानां च सूतादीनां चतुर्द्विषट् ॥' इति । ब्राह्मण्यादिवधे षण्मासाः क्षत्रियायाश्चत्वारो वैश्याया द्वावित्येवं यथार्हतयान्वयः । यदा तु वैश्यकर्मणा जीवन्ती व्यापादयति

पाठा०—१ दुर्वृत्ता ब्रह्मनृपविद्वक्षत्रशूद्रयोषाः ८.

तदा किञ्चिद्देयम् । 'वैशिकेन किञ्चित्' (२२।२७) इति गौतमस्मरणात् । वैशिकेन वैश्यकर्मणा जीवन्त्यां व्यापादितायां किञ्चिदेव देयं तच्च जलम् । 'कोशं कूपेऽथ विप्रे वा ब्राह्मण्याः प्रतिपादयेत् । वधे धेनुः क्षत्रियाया वस्तो वैश्यावधे स्मृतः ॥ शूद्रायामाविकं वैश्यां हत्वा दद्याज्जलं नरः ॥' इत्यङ्गिरःस्मरणात् । यदा पुनः क्षत्रियादिभिः प्रातिलोभ्येन व्यभिचरिता ब्राह्मणाद्या व्यापाद्यन्ते तदा गोवध-प्रायश्चित्तानि यथार्हं योज्यानि ॥ २६८ ॥

इषड्यभिचरितब्राह्मण्यादिवधे विशेषमाह—

अप्रदुष्टां स्त्रियं हत्वा शूद्रहत्याव्रतं चरेत् ।

यदा त्वप्रकर्षेण दुष्टासीषड्यभिचारिणीं ब्राह्मण्यादिकां व्यापादयति तदा शूद्रहत्याव्रतं पाप्मासिकं कुर्यात् । यद्वा,—दशधेनूर्दद्यात् । इदं च पाप्मासिक-मकामतो ब्राह्मण्या व्यापादने, क्षत्रियावधे च कामकृते द्रष्टव्यम् । कामतो वैश्या-वधे दशधेनूर्दद्यात् । कामतः शूद्रावधे तु उपपातकसाधारणप्राप्तं मासं पञ्चगव्या-शनम् । यदा कामतो ब्राह्मणीं व्यापादयति, तदा द्वादशमासिकम् । क्षत्रिया-दीनां त्वकामतो व्यापादने त्रैमासिकं सार्धमासं सार्धद्वाविंशत्यहानि । यथाह प्रचेताः—'अचतुर्मासी ब्राह्मणीं हत्वा कृच्छ्राब्दं षण्मासान्वेति । क्षत्रियां हत्वा षण्मासान्मासत्रयं वेति वैश्यां हत्वा मासत्रयं सार्धमासं वेति शूद्रां हत्वा सार्धमासं सार्धद्वाविंशत्यहानि वा' इति ॥ यत्तु हारीतेन 'षड्वर्षाणि राजन्ये प्राकृतं ब्रह्मचर्यं त्रीणि वैश्ये, सार्धं शूद्रे' इति प्रतिपाद्योक्तं 'क्षत्रियवद्ब्राह्मणीषु वैश्यवत्क्षत्रियायां शूद्रवद्वैश्यायां शूद्रां हत्वा नव मासान्' इत्युक्तं,—तदपि कर्म-साधनत्वादिगुणयोगिनीनां कामतो व्यापादने द्रष्टव्यम् ; अकामतस्तदर्थं कल्प्यम् । आत्रेय्यां तु प्रागुक्तम् ॥

इति स्त्रीवधप्रायश्चित्तप्रकरणम् ।

हिंसाप्रायश्चित्तप्रसङ्गात्प्रकीर्णकपदाभिधेयानुपपातकप्राणिवधेऽपि प्रायश्चित्त-माह—

अस्थिमतां सहस्रं तु तथाऽनस्थिमतामनः ॥ २६९ ॥

अस्थिमतां प्राणिनां कृकलासप्रभृतीनामनुक्तनिष्कृतीनां सहस्रं हत्वा, अन-स्थिमतां च यूकामत्कुणदंशमशकप्रभृतीनाम्, अमनः शकटं तत्परिपूर्णमात्रं हत्वा शूद्रहत्याव्रतं पाप्मासिकं प्राकृतं ब्रह्मचर्यं चरेद्दशधेनूर्वा दद्यात् । 'सहस्रम्' इति परिमाणनियमात्ततोऽधिकवधे त्वतिरिक्तं कल्प्यम् । अर्वाक्पुनः प्रत्येकवधे तु 'किञ्चित्सास्थिवधे देयं प्राणायामस्त्वनस्थिके' (प्रा० २७५) इति वक्ष्यति । 'तथा-ऽनस्थिमतामन' इति,—एतच्च यूकादिक्षोदिष्टजन्तुविषयम् । स्थविष्ठानस्थिघुणादि-जन्तुवधे तु 'कृमिकीटवयो हत्वा' (११।७०) इत्यादिना मलिनीकरणीयान्यभिधाय 'मलिनीकरणीयेषु तप्तः स्यादावकृद्ग्रहम्' इति मनूक्तं द्रष्टव्यम् ॥ २६९ ॥

पाठा०—१ व्यापादितास्तडा ङ. २ वा A.

मार्जारागोधानकुलमण्डूकांश्च पतत्रिणः ।

हत्वा त्र्यहं पिबेत्क्षीरं कृच्छ्रं वा पादिकं चरेत् ॥२७०॥

किंच, मार्जारादयः प्रसिद्धाः, पतत्रिणश्चाषकाकोल्लकाः, तान् हत्वा त्रिरात्रं पयः पिबेत् पादकृच्छ्रं वा चरेत् । 'वा'शब्दाद्योजनगमनादिकं वा कुर्यात् ॥ यथाह मनुः (११।१३२)—'पयः पिबेत्त्रिरात्रं वा योजनं वाऽध्वनो व्रजेत् । अपः स्पृशेत्स्ववन्त्यां वा सूक्तं वाऽन्यैव तं जपेत् ॥' इति ।—इदं च प्रत्येकवधविषयम् । समुदितवधे तु (११।१३१)—'मार्जारनकुलौ हत्वा चार्पं मण्डूकमेव च । श्वगोधोल्लकाकांश्च शूद्रहत्याव्रतं चरेत् ॥' इति मनुक्तं पाण्मासिकं द्रष्टव्यम् ॥ यत्पुनर्वसिष्ठेनोक्तम्—'श्वमार्जारनकुलमण्डूकसर्पदहरमूषिकान्हत्वा कृच्छ्रं द्वादशरात्रं चरेत्किंचिद्दयात्' इति, तत्कामतोऽभ्यासविषयं वेदितव्यम् । दहरोऽल्पमूषकश्छुच्छुन्दरी वा ॥ २७० ॥

गजे नीलवृषाः पञ्च शुके वत्सो द्विहायनः ।

खराजमेपेषु वृषो देयः क्रौञ्चे त्रिहायनः ॥ २७१ ॥

किंच, दन्तिनि व्यापादिते पञ्च नीलवृषा देयाः । शुके पक्षिणि द्विवर्षो वत्सः । रासभच्छागैडकेषु व्यापादितेषु प्रत्येकमेको वृषः । क्रौञ्चे पक्षिणि त्रिहायनो वत्सः । 'देय' इति सर्वत्रानुपङ्गः ॥ मनुनाप्यत्र विशेष उक्तः (११।१३६)—'वासो दद्याद्धयं हत्वा पञ्च नीलान्वृषान्गजम् । अजमेषावनङ्गाहं खरं हत्वैकहायनम् ॥' इति ॥ २७१ ॥

हंसश्येनकपिक्रव्याजलस्थलशिखण्डिनः ।

भासं च हत्वा दद्याद्भामक्रेव्यादस्तु वत्सिकाम् ॥२७२॥

किंच, क्रव्यमपक्वं भांसमतीति क्रव्याद् व्याघ्रसृगालादिर्मृगविशेषः वानरसाहचर्यात्, तथा हंसश्येनसमभिव्याहारात् कङ्कगृध्रादिः पक्षिविशेषश्च गृह्यते; 'जल'शब्देन जलचरा बकादयो गृह्यन्ते; 'स्थल'शब्देन स्थलचरा बैलाकादयः, शिखण्डी मयूरः, भासः पक्षिविशेषः, शेषाः प्रसिद्धाः, एषां प्रत्येकं वधे गामेकां दद्यात् । अक्रव्यादस्तु हरिणादिमृगान् खजरीटादिपक्षिविशेषान्हत्वा वत्सतरीं दद्यात् । तथा च मनुः (११।१३५-१३७)—'हत्वा हंसं बलाकां च बकं बर्हिणमेव च । वानरं श्येनभासौ च स्पर्शयेद्ब्राह्मणाय गाम् ॥ क्रव्यादस्तु मृगान्हत्वा धेनुं दद्यात्पयस्विनीम् । अक्रव्यादो वत्सतरीमुष्ट्रं हत्वा तु कृष्णलम् ॥' इति ॥ २७२ ॥

उरगेष्वायसो दण्डः पण्डके त्रिषु सीसकम् ।

कोले घृतघटो देय उष्ट्रे गुञ्जा हर्येऽशुकम् ॥ २७३ ॥

किंच, सरीसृपेषु व्यापादितेषु अयोमयो दण्डस्तीक्ष्णप्रान्तो देयः ।

पाठा०—१ उपस्पृशेत् ऊ. २ क्रव्यादे तु वत्सिकाम् A. ३ बकादयः ख. या० ४०

पण्डके नपुंसके व्यापादिते त्रपु सीसकं च माषपरिमितं दद्यात्, पलालभारं वा ।
 ‘पण्डकं हत्वा पलालभारं त्रपु सीसकं वा दद्यात्’ इति स्मृत्यन्तरदर्शनात् । यद्यपि
 ‘पण्डको लिङ्गहीनः स्यात्संस्कारार्हश्च नैव सः’ इति देवलवचनेन सामान्येनैव
 स्त्रीपुंलिङ्गरहितो निर्दिष्टस्तथापि न गोब्राह्मणरूपस्येह विवक्षा; गोब्राह्मणवधनि-
 वेधस्य जात्यवच्छेदेन प्रवृत्तेः, लिङ्गविरहिणि च पण्डे जातिसमवायविशेषात्त-
 न्निमित्तमेव लघुप्रायश्चित्तमुक्तम् । तस्मान्मृगपक्षिण एव विवक्षिताः । मृगपक्षि-
 समभिव्याहाराच्च कोले सूकरे व्यापादिते घृतकुम्भो देयः । उप्रे गुञ्जा देया ।
 वाजिनि विनिपातितेऽशुकं वनं देयम् । तथा च मनुः (११।१३३)—
 ‘अग्निं कार्णायसीं दद्यात्सर्पं हत्वा द्विजोत्तमः । पलालभारकं पण्डे सैसकं चैव
 माषकम् ॥’ इति ॥ २७३ ॥

तित्तिरौ तु तिलद्रोणं गजादीनामशकुवन् ।

दानं दातुं चरेत्कृच्छ्रमेकैकस्य विशुद्धये ॥ २७४ ॥

किंच, तित्तिरौ पतत्रिणि व्यापादिते तिलद्रोणं दद्यात् । ‘द्रोण’शब्दश्च
 परिमाणविशेषवचनः । ‘अष्टमुष्टि भवेत्किंचित्किंचिदष्टौ तु पुष्कलम् । पुष्कलानि
 तु चत्वारि आढकः परिकीर्तितः ॥ चतुराढको भवेद्द्रोण इत्येतन्मानलक्षणम् ॥’
 इति स्मरणात् ॥ पूर्वोक्तानां गजादीनां व्यापादने निर्धनत्वेन नीलवृषपञ्चकादि-
 दानं कर्तुमशक्नुवन् प्रत्येकं कृच्छ्रं चरेद्विशुद्ध्यर्थम् । ‘कृच्छ्र’शब्दश्चात्र
 लक्षणया क्लेशसाध्ये तपोमात्रे द्रष्टव्यः । तपांसि च गौतमेन दर्शितानि (१९।१७-
 १९)—‘संवत्सरः षण्मासाश्चत्वारस्त्रयो द्वावेकश्चतुर्विंशत्यहो द्वादशाहः षडह-
 र्व्यहोऽहोरात्र इति कालः । एतान्येवानादेशे विकल्पेन क्रियेरन्नेनसि गुरुणि गुरुणि
 लघुनि लघूनि’ इति । यदि ‘कृच्छ्र’शब्देन मुख्योऽर्थो गृह्यते, तर्हि गजे शुकं वा
 विशेषेण प्राजापत्य एव स्यात् । नच तद्युक्तम् ; तपोमात्रपरत्वे तु दानगुरुलघुभावा-
 कलनया तपसोऽपि गुरुलघुभावो युज्यते । ततश्च गजे द्विमासिकं यावकाशनं शुकं
 तूपवास इति । एवमन्यत्रापि दानानुसारेण प्रायश्चित्तं कल्प्यम् ॥ २७४ ॥

किंचाह—

फलपुष्पाक्षरसजसत्त्वघाते घृताशनम् ।

उदुम्बरादौ फले मधूकादौ च कुसुमे चिरस्थितभक्तासक्त्वाद्यन्ने च रसे
 गुडादौ च यानि सत्त्वानि प्राणिनो जायन्ते तेषां घाते घृतप्राशनं शुद्धि-
 साधनम् । इदं च घृतप्राशनं भोजनकार्ये एव विधीयते; प्रायश्चित्तानां
 तपोरूपत्वात् । दर्शितं च तपोरूपत्वमाङ्गिरसे ‘प्रायश्चित्तपदनिर्वचनव्याजेन—
 ‘प्रायो नाम तपः प्रोक्तं चित्तं निश्चय उच्यते । तपोनिश्चयसंयुक्तं प्रायश्चित्तं
 तदुच्यते ॥’ इति ॥—

प्रायश्चित्त० २७४-७६] सास्थ्यनस्थिप्राणिवधप्रायश्चित्तम् ४७१

प्रतिप्राणिप्रायश्चित्तस्यानन्यात् पृष्टाकोटेनापि वक्तुमशक्यत्वात्सामान्येन प्रायश्चित्तमाह—

किञ्चित्सास्थिवधे देयं प्राणायामस्त्वनस्थिके ॥ २७५ ॥

अस्थिमतां कृकलासादिप्राणिनां न्यूनसहस्रसंख्यानां प्रत्येकं वधे किञ्चित्स्वल्पं धान्यहिरण्यादि देयम् । अनस्थिके त्वेकः प्राणायामः । तत्र किञ्चिदिति यदा हिरण्यं दीयते तदा पणमात्रम् ; 'अस्थिमतां वधे पणो देयः' इति सुमन्तु-स्मरणात् । यदा तु धान्यं देयं तदाऽष्टमुष्टि देयम् ; 'अष्टमुष्टि भवेत्किञ्चित्' इति स्मरणात् ।—एतच्चानुक्तनिष्कृतिप्राणिवधविषयम् । यत्र तु प्रायश्चित्तविशेषः श्रूयते, तत्र स एव भवति; यथाह पराशरः—'हंससारसचक्राहकौशुकुट-घातकः । मयूरमेषौ हत्वा च एकभक्तेन शुद्ध्यति ॥ महुं च टिट्ठिभं चैव शुकं पारावतं तथा । आडिकां च वकं हत्वा शुद्धयेद्वै नक्तभोजनात् ॥ चाषकाक-कपोतानां सारीतिस्त्रिघातकः । अन्तर्जले उभे संध्ये प्राणायामेन शुद्ध्यति ॥ गृध्रश्चेनविहङ्गानामुलूकस्य च घातकः । अपक्वाशी दिनं तिष्ठेद्वै कालौ मारु-ताशनः ॥ हत्वा मूषिकमार्जारसर्पाजगरडुण्डुभान् । प्रत्येकं भोजयेद्विप्रांल्लोह-दण्डश्च दक्षिणा ॥ सेधाकच्छपगोधानां शशैशल्यकघातकः । वृन्ताकफलगुञ्जाशी अहोरात्रेण शुद्ध्यति ॥ मृगरोहिवराहाणामविकावस्तघातने । वृकजम्बूककक्षाणां तरक्षूणां च घातकः । तिलप्रस्थं त्वसौ दद्याद्वायुभक्षो दिनत्रयम् । गजमेषतुर-ज्जोष्ट्रगवयानां निपातने ॥ प्रायश्चित्तमहोरात्रं त्रिसंध्यं चावगाहनम् । खरवा-नरसिंहानां चित्रकव्याघ्रघातकः ॥ शुद्धिमेति त्रिरात्रेण ब्राह्मणानां च भोजनैः ॥' इति ॥ एवमन्येषामपि स्मृतिवचसां देशकालाद्यपेक्षया विषयव्यवस्था कल्प-नीया ॥ २७५ ॥

इति हिंसाप्रायश्चित्तप्रकरणम् ।

'इन्धनार्थं द्रुमच्छेद' (प्रा० २४०) इत्युपपातकोद्देशे पठितं, हिंसाप्रसङ्गलोभेन तद्व्युत्क्रमपठितमप्यपकृष्य तत्र प्रायश्चित्तमाह—

वृक्षगुल्मलतावीरुच्छेदने जप्यमृक्शतम् ।

स्यादोषधिवृथाच्छेदे क्षीराक्षी गोऽनुगो दिनम् ॥ २७६ ॥

फलदानां आम्रपनसादीनां च वृक्षाणां गुल्मादीनां च यज्ञायदृष्टार्थं विना छेदने ऋचां गायत्र्यादीनां शतं जप्तव्यम् । ओषधीनां तु ग्राम्यारण्यानां वृथैव छेदने दिनं कृत्स्नमहर्गवां परिचर्यामनुगम्यान्ते क्षीरं पिवेदाहारान्तर-परित्यागेन । पञ्चयज्ञार्थं तु न दोषः । एतच्च फलादिद्वारेणोपयोगिषु द्रष्टव्यम् । (मनुः ११।१४२)—'फलदानां तु वृक्षाणां छेदने जप्यमृक्शतम् । गुल्मवल्ली-

पाठा०—१ कृसरं भोजयेत् ऊ. २ शशशलूक ऊ. ३ वृक्षगुल्मलतानां च छेदने Δ.

लतानां च पुष्पितानां च वीरुधाम् ॥' इति मनुस्मरणात् । दृष्टार्थत्वेऽपि कर्षणा-
ङ्गभूतहलायर्थत्वे न दोषः । 'फलपुष्पोपगान्पादपात्र हिंसात्कर्षणकरणार्थं चोपह-
न्यात्' इति वसिष्ठस्मरणात् । यत्र तु स्थानविशेषादण्डाधिक्यं तत्र प्रायश्चित्ता-
धिक्यमपि कल्पनीयम् । तदुक्तम्—'चैत्यश्मशानसीमासु पुण्यस्थाने सुरालये ।
जातद्रुमाणां द्विगुणो दमो वृक्षेऽथ विश्रुते ॥' इति ।—अयं च ऋक्शतजपो
द्विजातिविषयः, न पुनः शूद्रादिविषयः; तेषां जपेऽनधिकारात् । अतस्तेषां
दण्डानुसारेण द्विरात्रादिकं कल्पनीयम् । उपपातकमध्ये विशेषतः पाठस्थानर्थ-
क्यपरिहारार्थमुपपातकसाधारणप्रायश्चित्तमध्यत्र भवति । तच्च गुरुत्वादभ्यास-
विषयं कल्प्यम् ॥ २७६ ॥

पुंश्चलीवानरादिवधप्रायश्चित्तप्रसङ्गात्तदंशनिमित्तं प्रायश्चित्तमाह—

पुंश्चलीवानरखरैर्दष्टृश्वोष्ट्रादिवायसैः ।

प्राणायामं जले कृत्वा घृतं प्राश्य विशुध्यति ॥ २७७ ॥

पुंश्चल्यादयः प्रसिद्धाः, एतैर्दष्टः पुमानन्तर्जले प्राणायामं कृत्वा घृतं
प्राश्य विशुध्यति । 'आदि'ग्रहणाच्छृगालादीनां ग्रहणम् । यथाह मनुः (११।-
१९९) —'श्वसृगालखरैर्दष्टो ग्राम्यैः कव्याद्विरेव च । नराश्वोष्ट्रवराहैश्च प्राणा-
यामेन शुध्यति ॥' इति । अयं च घृतप्राशो भोजनप्रत्याम्नायो द्रष्टव्यः; प्रायश्चि-
त्तानां तपोरूपत्वेन शरीरसंतापनार्थत्वात् ।—एतदशक्तविषयम्; 'श्वसृगालमृगम-
हिषाजाविकखरकरभनकुलमार्जारैर्मूषकलववक्रकाकपुरुषदद्यानामापोहिष्ठेलादिभिः
स्नानं प्राणायामत्रयं च ॥' इति यत् सुमन्तुवचनं, तन्नाभेरधःप्रदेश ईषदष्टविष-
यम् । यत्त्वङ्गिरोवचनम्—'ब्राह्मचारी शुना दष्टृयदं सायं पिबेत्पयः । गृहस्थश्चे-
द्विरात्रं तु एकाहं योऽमिहोन्नवान् ॥ नाभेरूर्ध्वं तु दष्टस्य तदेव द्विगुणं भवेत् ।
स्यादेतत्रिगुणं वक्त्रे मस्तके तु चतुर्गुणम् ॥' इति,—तत्सम्यग्दष्टविषयम् । क्षत्रिय-
वैश्ययोस्तु पादपादन्यूनं कल्पनीयम् । शूद्रस्य तु—'शूद्राणां चोपवासेन शुद्धिर्दानेन
वा पुनः । गां वा दद्याद्वृषं चैकं ब्राह्मणाय विशुद्धये ॥' इति वृहदङ्गिरसोक्तं द्रष्ट-
व्यम् । यत्तु वसिष्ठवचनम्—'ब्राह्मणस्तु शुना दष्टो नदीं गत्वा समुद्रगाम् । प्राणायाम-
शतं कृत्वा घृतं प्राश्य विशुध्यति ॥' (२३।३१) इति,—तदुत्तमाङ्गदंशविषयम् ॥
स्त्रीणां तु—'ब्राह्मणी तु शुना दष्टा जम्बुकेन वृकेण वा । उदितं ग्रहनक्षत्रं दृष्ट्वा
सद्यः शुचिर्भवेत् ॥' इति पराशरोक्तं द्रष्टव्यम् । कृच्छ्रादिव्रतस्थायाः पुनस्तेनैव
विशेषो दर्शितः—'त्रिरात्रमेवोपवसेच्छुना दष्टा तु सुर्वता । सघृतं यावकं भुक्त्वा
व्रतशेषं समापयेत् ॥' इति ॥ रजस्त्रयायामपि विशेषः पुलस्त्येन दर्शितः—'रज-
स्त्रया यदा दष्टा शुना जम्बुकरासभैः । पञ्चरात्रं निराहारा पञ्चगव्येन शुध्यति ॥
ऊर्ध्वं तु द्विगुणं नाभेर्वक्त्रे तु त्रिगुणं तथा । चतुर्गुणं स्मृतं मूर्ध्नि दष्टेऽन्यत्राश्रुति-

पाठा०—१ दण्डानुसारात् ऊ. २ साधारणप्रासं प्रायश्चित्तं क. ३ दष्ट-
श्वोष्ट्रादि ख. ४ मूषिकाप्लव ख. ५ विशुध्यति ऊ. ६ सत्रता ख.

भवेत् ॥' इति । अन्यत्राऽऽरजस्वलावस्थायाम् । यस्तु श्वादिभिर्ग्राणादिनोपहन्यते तस्य शातातपेन विशेष उक्तः—'शुना प्रातावलीढस्य नखैर्विलिखितस्य च । अद्भिः प्रक्षालनं शौचमग्निना चोपकूलनम्' इति । उपकूलनं तापनम् ॥ यदा तु श्वादिदंशशस्त्रघातादिजनितव्रणे कृमय उत्पद्यन्ते तदा मनुना विशेष उक्तः—'ब्राह्मणस्य व्रणद्वारे पूयशोणितसंभवे । कृमिरुत्पद्यते यस्य प्रायश्चित्तं कथं भवेत् ॥ गवां मूत्रपुरीषेण त्रिसंध्यं स्नानमाचरेत् । त्रिरात्रं पञ्चगव्याशी लघोनाभ्या विशुध्यति ॥ नाभिकण्ठान्तरोद्भूते व्रणे क्षोत्पद्यते कृमिः । षड्रात्रं तु त्र्यहं पञ्चगव्याशनमिति स्मृतम् ॥' तत्र श्वादिदंशव्रणे तदंशप्रायश्चित्तानन्तरमिदं कर्तव्यम् । शस्त्रादिजनितव्रणे त्वेतदेव, त्र्यहं पञ्चगव्याशनादिकमिति शेषः । क्षत्रियादिषु तु प्रतिवर्णं पादपादह्नासः कल्पनीयः ॥ २७७ ॥

शारीरत्वग्धातुविच्छेदकदंशप्रायश्चित्तप्रसङ्गाच्छारीरचरमधातुविच्छेदकस्कन्दने प्रायश्चित्तमाह—

यन्मेऽद्य रेत इत्याभ्यां स्कन्नं रेतोऽभिमन्त्रयेत् ।

स्तनान्तरं भ्रुवोर्मध्यं तेनाऽनामिकया स्पृशेत् ॥ २७८ ॥

यदि कथंचित्स्त्रीसंभोगमन्तरेणापि दृढाच्चरमधातुर्विच्छेदस्तदा तत्स्कन्नं रेतो 'यन्मेऽद्य रेतः पृथिवीं', 'पुनर्मामैत्विन्द्रियम्' इत्याभ्यां मन्त्राभ्यामभिमन्त्रयेत् । तेन चाभिमन्त्रितेन रेतसा स्तनयोर्भ्रुवोश्च मध्यमुपकनिष्ठिकया स्पृशेत् ॥ अन्ये तु स्कन्नस्य रेतसोऽशुचित्वेन स्पर्शकर्मण्ययोग्यत्वात्तेनैत्यनामिकासाहचर्यात्स्वबुद्धिस्थाङ्गुष्ठपरत्वेन व्याचक्षते । तेनाङ्गुष्ठेनानामिकया चेति 'अङ्गुष्ठ'पदग्रहणे वृत्तभङ्गप्रसङ्गात्तेनति निर्दिष्टमिति,—तदसत्; अङ्गुष्ठस्याबुद्धिस्थत्वात् । नच शब्दसंनिहितपरित्यागेनार्थाद्बुद्धिस्थस्यान्वयो युक्तः । तदुक्तम्—'गम्यमानस्य चार्थस्य नैव दृष्टं विशेषणम् । शब्दान्तरैर्विभक्त्या वा धूमोऽयं ज्वलतीतिवत् ॥' इति । नच रेतसोऽशुचित्वेन स्पर्शायोग्यत्वम् । विधानादेव प्रायश्चित्तार्थरूपस्पर्शे योग्यत्वमवगम्यते प्रायश्चित्तरूपपान इव सुरायाः । इदं च प्रायश्चित्तं गृहस्थस्यैवाकामतः स्कन्नविषयम् । ब्रह्मचारिणः स्वप्ने जागरणावस्थायां च गुरुप्रायश्चित्तस्य दर्शनात् । यत्तु यमवचनम्—'गृहस्थः कामतः कुर्याद्रेतसः स्कन्दनं भुवि । सहस्रं तु जपेद्देव्यः प्राणायामैस्त्रिभिः सह ॥' इति,—तत्कामकारविषयम् ॥ २७८ ॥

मयि तेज इति च्छायां स्वां दृष्ट्वाऽम्बुगतां जपेत् ।

सावित्रीमशुचौ दृष्टे चापल्ये चानृतेऽपि च ॥ २७९ ॥

किंच, स्वीयं प्रतिविम्बमम्बुगतं दृष्टं चेत् तदा 'मयि तेज इन्द्रियम्' इतीमं

पाठा०—१ चोपकूलनं. २ षड्रात्रं च तदा प्रोक्तं प्राजापत्यं विशेषधनं ऊ. ३ एताभ्यां स्कन्नं रेतोऽनुमन्त्रयेत् A. ४ भ्रुवोर्वाऽपि तथा नामिकया A. ५ वक्ष्यमाणत्वात् ऊ. ६ दृष्ट्वाऽम्बुनि वै जपेत् A. ७ चापले वाऽनृतेऽपि च A.

मन्त्रं जपेत् । अशुचिद्रव्यदर्शने पुनः सावित्रीं सवितृदैवत्यां 'तत्सवितुः' इत्यादिकामृचं जपेत् । तथा वाक्पाणिपादादिचापल्यकरणे तमेव जपेत्, अन्तवचने च ।—एतत्कामकारे द्रष्टव्यम् ; अकामकृते तु 'सुप्त्वा भुक्त्वा च क्षुत्वा च निष्टीव्योक्तवाच्यतानि च । पीत्वाऽपोऽध्येष्यमाणश्च आचामेत्प्रयतोऽपि सन् ॥' इति मनूकमाचमनं द्रष्टव्यम् ॥ यत्तु संवर्तवचनम्—'क्षुते निष्टीर्वने चैव दन्त-श्लिष्टे तथाचृते । पतितानां च संभाषे दक्षिणं श्रवणं स्पृशेत् ॥' इति,—तदल्पप्रयोजने जलाभावे वा द्रष्टव्यम् ॥ स्त्रीशूद्रविद्वक्षत्रवधानन्तरं 'निन्दितार्थोपजीवनं' पठितं, तत्र च मनुयोगीश्वरप्रोक्तान्युपपातकप्रायश्चित्तानि जातिशक्तिगुणायपेक्षया वेदितव्यानि । नास्तिक्येऽपि तानि प्रायश्चित्तानि तथैव प्रयोज्यानि, 'नास्तिक्य'-शब्देन च वेदादिनिन्दनं तेन जीवनमुच्यते; तत्रोभयत्रापि वसिष्ठेन प्रायश्चित्तान्तरमप्युक्तम्—'नास्तिकः कृच्छ्रं द्वादशरात्रं चरित्वा विरमेन्नास्तिक्यान्नास्तिक-वृत्तिस्त्वतिकृच्छ्रम्' (२१।२९) इति ।—एतच्च सकृत्करणविषयम् । उपपातकप्रायश्चित्तान्यभ्यासविषयाणि । यच्च शङ्खेनोक्तम्—'नास्तिको नास्तिकवृत्तिः कृतघ्नः कूटव्यवहारी मिथ्याभिर्वांसी इत्येते पञ्चसंवत्सरं ब्राह्मणगृहे भैक्षं चरेयुः' इति । यच्च हारीतेन—'नास्तिको नास्तिकवृत्तिः' इति प्रक्रम्य 'पञ्चतपोऽभ्रावकाशजलशयनान्यनुतिष्ठेयुर्ग्राह्यवर्षाहेमन्तेषु' इति,—तदुभयमप्यन्ताभिनिवेशेन बहुकालाभ्यासविषयम् ॥ २७९ ॥

नास्तिक्यानन्तरं 'व्रतलोपश्च' इत्युक्तं, तत्रावकीर्णस्याप्रसिद्धत्वात्तलक्षणकथनपूर्वकं प्रायश्चित्तमाह—

अवकीर्णी भवेद्भ्रत्वा ब्रह्मचारी तु योषितम् ।

गर्दभं पशुमालभ्य नैर्ऋतं स विशुध्यति ॥ २८० ॥

ब्रह्मचार्युपकुर्वाणको नैष्ठिकश्चासौ योषितं गत्वाऽवकीर्णी भवति । चरमधातोर्विसर्गोऽवकीर्णं तद्यस्यास्ति सोऽवकीर्णी, स निर्ऋतिदैवत्येन गर्दभपशुना यागं कृत्वा विशुध्यति । गर्दभस्य पशुत्वे सिद्धेऽपि पुनः 'पशु' ग्रहणं 'अथ पशुकल्पः' (१।११।१) इत्याश्वलायनादिगृह्योक्तपशुधर्मप्राप्त्यर्थम् । एतच्चारण्ये चतुष्पथे लौकिकेऽग्नौ कार्यम् । 'ब्रह्मचारी चेत्त्रिण्यमुपेयादरण्ये चतुष्पथे लौकिकेऽग्नौ रक्षोदैवतं गर्दभं पशुमालमेत' (२३।१) इति वसिष्ठस्मरणात् ॥ तथा रात्रावेकाक्षिविकलेन यष्टव्यम् । तथा च मनुः (१।१।१८)—'अवकीर्णी तु काणेन रासमेन चतुष्पथे । पाकयज्ञविधानेन यजेत निर्ऋतिं निशि ॥' इति । पशोरभावे चरुणा यष्टव्यम् । 'निर्ऋतिं वा चरुं निर्वपेत् तस्य जुहुयात्—कामाय स्वाहा, कामकामाय स्वाहा, निर्ऋत्यै स्वाहा, रक्षोदेवताभ्यः स्वाहा' (२३।२।३) इति वसिष्ठस्मरणात् ।—एतच्चाशक्तविषयम् । शक्तस्य पुनर्गर्दमेनावकीर्णी निर्ऋतिं चतुष्पथे यजेत् । 'तस्याजिनमूर्ध्ववालं परिधाय लोहितपात्रः सप्तगृहान् भैक्षं

पाठा०—१ निष्टीविते डु.

चरेत्कर्माचक्षणः संवत्सरेण शुध्यति' (२३।१७-१९) इति गौतमोक्तो वार्षिक-
 तपःसमुचितः पशुयागश्चरुर्वा द्रष्टव्यः । तथा त्रिषवणस्नानमेककालभोजनं च
 द्रष्टव्यम् । (११।१२२-१२३)—'एतस्मिन्नेनसि प्राप्ते वसित्वा गर्दभाजिनम् ।
 सप्तागारं चरेद्भैक्षं स्वकर्म परिकीर्तयन् ॥ तेभ्यो लब्धेन भैक्षेण वर्तयन्नेककालि-
 कम् । उपस्पृशंस्त्रिषवणमन्वेन स विशुध्यति ॥' इति मनुस्मरणात् ॥ इदं च
 वार्षिकमश्रोत्रियब्राह्मणपत्न्यां वैश्यायां श्रोत्रियपत्न्यां च द्रष्टव्यम् ॥—यदा तु गुण-
 वल्योर्ब्राह्मणीक्षत्रिययोः श्रोत्रियभार्ययोरवकिरति तदा त्रिवार्षिकं द्विवार्षिकं च
 क्रमेण योज्यम् ॥ यथाह तुः शङ्खलिखितौ—'गुप्तायां वैश्यायामवकीर्णः संवत्सरं
 त्रिषवणमनुतिष्ठेत् । क्षत्रियायां तु द्वे वर्षे ब्राह्मण्यां त्रीणि वर्षाणि' इति । यत्त्व-
 ङ्गिरोवचनम्—'अवकीर्णनिमित्तं तु ब्रह्महत्याव्रतं चरेत् । चीरवासास्तु षण्मासां-
 स्तथा मुच्येत किल्बिषात् ॥' इति,—तदकामतो मानवान्दिकविषयमीषद्यभिचा-
 रिणीविषयं वा ॥ अत्यन्तव्यभिचारितासु पुनः 'स्त्रैरिण्यां वृषल्यामवकीर्णः सचैलं
 स्नात उदकुम्भं दद्याद्ब्राह्मणाय । वैश्यायां चतुर्थकालाहारो ब्राह्मणान्भोजयेत्,
 यवसभारं च गोभ्यो दद्यात् । क्षत्रियायां त्रिरात्रमुपोषितो घृतपात्रं दद्यात् ।
 ब्राह्मण्यां षड्रात्रमुपोषितो गां च दद्यात् । गोध्ववकीर्णः प्राजापत्यं चरेत् ।
 षण्ढायामवकीर्णः पलालभारं सीसमाषकं च दद्यात्' इति शङ्खलिखितोदितं वेदि-
 तव्यम् । एतच्चावकीर्णिप्रायश्चित्तं त्रैवर्गिकस्यापि ब्रह्मचारिणः समानम् । 'अवकीर्णी
 द्विजो राजा वैश्यश्चापि खरेण तु । इष्ट्वा भैक्षाशिनो नित्यं शुद्धयन्त्यब्दात्समा-
 हिताः ॥' इति शाण्डिल्यस्मरणात् । यदा स्त्रीसंभोगमन्तरेण कामतश्चरमधातुं
 विसृजति, दिवा च स्वप्ने वा विसृजति, तदा नैऋतयागमात्रं द्रष्टव्यम्; 'एतदेव
 रेतसः प्रयत्नोत्सर्गे दिवा स्वप्ने च' (२३।४) इति वसिष्ठेन यागमात्रस्यातिदिष्ट-
 त्वात् । व्रतान्तरेषु कृच्छ्रचान्द्रायणादिष्वतिदिष्टब्रह्मचर्येषु स्कन्दने सत्येतदेव
 यागमात्रम् । 'व्रतान्तरेषु चैव' मिति तेनैवातिदिष्टत्वात् । स्वप्नेस्कन्दने तु मनूकं
 द्रष्टव्यम् (२।१८१)—'स्वप्ने सिक्तवा ब्रह्मचारी द्विजः शुक्रमकामतः । स्नात्वा र्क-
 मर्चयित्वा त्रिः पुनर्मासित्युचं जपेत् ॥' इति । वानप्रस्थादीनां चेदमेव ब्रह्मचर्य-
 खण्डने अवकीर्णव्रतं कृच्छ्रत्रयाधिकं भवति; 'वानप्रस्थो यतिश्चैव स्कन्दने सति
 कामतः । पराकत्रयसंयुक्तमवकीर्णव्रतं चरेत् ॥' इति शाण्डिल्यस्मरणात् ॥ यदा
 गार्हस्थ्यपरिग्रहेण संन्यासात्प्रच्युतो भवति तदा संवर्तोक्तं द्रष्टव्यम्; 'संन्यस्य
 दुर्मतिः कश्चित्प्रत्यापत्तिं प्रजेयदि । स कुर्यात्कृच्छ्रमश्रान्तः षण्मासात्प्रत्यनन्तरम् ॥'
 इति । प्रत्यापत्तिर्गार्हस्थ्यपरिग्रहः । अत एव वसिष्ठः—'यस्तु प्रव्रजितो भूत्वा
 पुनः सेवेत मैथुनम् । षष्ठिवर्षसहस्राणि विष्टायां जायते कृमिः ॥' इति । तथा च
 पराशरः—'यः प्रत्यवसितो विप्रः प्रव्रज्यातो विनिर्गतः । अनाशकनिवृत्तश्च गार्हस्थ्यं
 चेच्चिकीर्षति ॥ स चरेत्त्रीणि कृच्छ्राणि त्रीणि चान्द्रायणानि च । जातकर्मादिभिः
 सर्वैः संस्कृतः शुद्धिमाप्नुयात्' ॥ तत्र ब्राह्मणस्य षण्मासिकः कृच्छ्रः पुनः

पाठा०—१ गार्हस्थ्यसंभवः परिग्रहश्च ड.

संन्याससंस्कारश्च क्षत्रियस्य चान्द्रायणत्रयम् । वैश्यस्य कृच्छ्रत्रयमिति व्यवस्था । अथवा ब्राह्मणस्यैव शक्तिसकृदभ्यासाद्यपेक्षया व्यवस्थितं प्रायश्चित्तत्रयं द्रष्टव्यम् ॥ ('चितिर्भ्रष्टा तु या नारी मोहाद्विचलिता क्वचित् । प्राजापत्येन शुद्धयेत्तु तस्मादेवापकर्म्मणः ॥' चितिर्भ्रष्टा भर्तुरनुगमने आपस्तम्बस्मरणात् क्वचिदित्युक्तम् ।) तथा मरणसंन्यासिनामपि यमेन प्रायश्चित्तमुक्तम्—'जलाशुद्धन्धनभ्रष्टाः प्रब्रज्यानाशकच्युताः । विषप्रपतनप्रायश्छातच्युताश्च ये ॥ नैव ते प्रत्यवसिताः सर्वलोकवहिष्कृताः । चान्द्रायणेन शुद्धयन्ति तप्तकृच्छ्रद्वयेन वा ॥' इति ॥ इदं च चान्द्रायणं तप्तकृच्छ्रद्वयात्मकं प्रायश्चित्तद्वयं शक्यस्यापेक्षया व्यवस्थितं विज्ञेयम् । यदा तु 'शस्त्रघातहताश्च' इति पाठः, तदात्मत्यागाद्यशास्त्रीयमरणनिमित्तस्तत्पुत्रदेहपदेशो द्रष्टव्यः ॥ यत्पुनर्वसिष्ठेनोक्तम्—'जीवन्नात्मत्यागी कृच्छ्रं द्वादशरात्रं चरेत्, त्रिरात्रं चोपवसेत्' (२३।१९) इति,—तदप्यध्यवसिताशास्त्रीयमरणस्यैव कथंचिज्जीवने शक्यपेक्षया द्रष्टव्यम् । अथवा—अध्यवसायमात्रे त्रिरात्रं, शस्त्रादिक्षतस्य द्वादशरात्रमिति व्यवस्था । इदं चावकीर्णिप्रायश्चित्तं गुरुदारतत्समव्यतिरिक्तागम्यागमनविषयम् । तत्र गुरुतरप्रायश्चित्तस्य दर्शितत्वात् । नच लघुनाऽवकीर्णिव्रतेन द्वादशवार्षिकाद्यपनोद्यमहापातकदोषनिवर्हणमुचितम् । नच ब्रह्मचारित्वोपाधिकं लघुप्रायश्चित्तविधानमिति युक्तम्; आश्रमान्तराणां द्वैगुण्यादिवृद्धेर्ब्रह्महत्याप्रकरणे दर्शितत्वात् । न चात्रागम्यागमनप्रायश्चित्तं पृथक्कर्तव्यम्; ब्रह्मचारिणो योषिति ब्रह्मचर्यस्खलनस्यागम्यागमनेनान्तरीयकत्वात्, अतोऽन्यात्रापि यस्मिन्निमित्ते यन्निमित्तान्तरं समं न्यूनं वाऽवश्यंभाविनः । तत् पृथक् नैमित्तिकं प्रयुज्जे । यथा (मनुः १।१।२०८)—'अवगूर्यं चरेत्कृच्छ्रमतिकृच्छ्रं निपातने । कृच्छ्रातिकृच्छ्रोऽसृक्पाते कृच्छ्रोऽभ्यन्तरशोणिते ॥' इत्यत्र शोणितोत्पादननिमित्तेऽवगूरणनिपातलक्षणं निमित्तद्वयमवश्यंभावित्वेन खनैमित्तिकं कृच्छ्रमतिकृच्छ्रं च न प्रयुज्जे, एवमन्यत्राप्युहनीयम् । यत्र पुनर्निमित्तानामन्तर्भावनियमो नास्ति, तत्र पुनर्नैमित्तिकानि पृथक्प्रयुज्यन्ते । निमित्तानि यथा—'यदा पर्वणि परभार्या रजस्खलां तैलाभ्यक्तो दिवा जले गच्छति' इति ॥ ननु ब्रह्मचारिणो योषिति ब्रह्मचर्यस्खलनस्यागम्यागमनान्तरीयकत्वं नास्त्येव; पुत्रिकागमनेऽगम्यागमनदोषाभावात् । तथा हि—न तावत्पुत्रिका कन्या; अक्षतयोनित्वात्, नापि परभार्या; प्रदानाभावात्, नापि वैश्या; अतद्वृत्तित्वात्, नापि विधवा; भर्तृमरणाभावात्, अतः पुत्रिकायाः क्वाप्यनन्तर्भावादप्रतिषिद्धेति तत्रैव विदुस्तस्य केवलमवकीर्णिव्रतम् । अन्यत्र विदुस्तस्य तु निमित्तान्तरसंनिपातादवकीर्णिव्रतं नैमित्तिकान्तरमपि प्रयोक्तव्यमिति,—तदसत्; पुत्रिकाया अपि परभार्यास्वन्तर्भावात् । प्रदानाभावेऽपि विवाहसंस्कारेण संस्कृतत्वात् गान्धर्वादिविवाहपरिणीतावत् । नच 'यस्यास्तु न भवेद्भ्राता न विशायेत वा पिता । नोपय-

पाठा०—१ अयं धनुश्चिह्नगो भागोऽधिकः ऊ पुस्तके. २ भाविनस्तत्र ख.
३ अवगोरण ऊ. ४ प्रयुक्तं अत एव.

च्छेत्तु तां प्राज्ञः पुत्रिकाधर्मशङ्कया ॥' इति प्रतिषेधात्सगोत्रास्त्रिव भार्यात्वं नोत्पद्यत इति वाच्यम् । दृष्टार्थत्वात्प्रतिषेधस्य व्यङ्ग्यादिसंप्रतिषेधवत् । दृष्टार्थत्वं च पुत्रिकाधर्मशङ्कयेति हेतूपादानात् । नच पुत्रार्थमेव परिणयनं, अपि तु धर्मार्थमपि, अतश्चोत्पादितपुत्रस्य मृतभार्यस्य धर्मार्थं पुत्रिकापरिणयने को विरोधः ? प्रपञ्चितं चैतत्पुरस्तादित्यलमिति प्रसङ्गेन । तस्माद्ब्रह्मचारिणो योषिति ब्रह्मचर्यस्खलन-
स्यागम्यागमनानन्तरीयकत्वाच्च पृथङ्नैमित्तिकं प्रयोक्तव्यमिति सुष्ठूक्तम् ॥२८०॥

ब्रह्मचारिप्रायश्चित्तप्रसङ्गादन्यदप्यनुपातकप्रायश्चित्तमाह—

भैक्षमग्निकार्यं त्यक्त्वा तु सप्तरात्रमनातुरः ।

कामावकीर्ण इत्याभ्यां जुहुयादाहुतिद्वयम् ॥ २८१ ॥

उपस्थानं ततः कुर्यात्सं मा सिंचन्त्वनेन तु ।

यस्त्वनानातुर एव ब्रह्मचारी निरन्तरं सप्तरात्रं भैक्षमग्निकार्यं वा त्यजति असौ 'कामावकीर्णोऽस्म्यवकीर्णोऽस्मि कामकामाय स्वाहा । कामावपन्नोऽस्म्यवपन्नोऽस्मि कामकामाय स्वाहा' इत्येताभ्यां मन्त्राभ्यामाहुती हुत्वा 'सं मा सिंचन्तु मरुतः समिन्द्रः सं बृहस्पतिः । सैमायमग्निं सिंचन्तां यशसा ब्रह्मवर्चसेन ॥' इत्यनेन मन्त्रेणाग्निमुपतिष्ठेत् ॥ एतच्च गुरुपरिचर्यादिगुरुतरकार्यव्यग्रतया अकरणे द्रष्टव्यम् । यदा त्वव्यग्र एवोभे भैक्षमग्निकार्यं त्यजति, तदा 'अकृत्वा भैक्षचरणमसमिध्य च पावकम् । अनातुरः सप्तरात्रमवकीर्णं व्रतं चरेत् ॥' (मनु० २।१।८७) इति मानवं द्रष्टव्यम् ॥ यज्ञोपवीतविनाशे तु हारीतेन प्रायश्चित्तमुक्तम्—'मनोव्रतपती-
भिश्चतस्र आज्याहुतीर्हुत्वा पुनर्यथार्थं प्रतीयादसद्वैक्षभोजनेऽभ्युदितेऽभिनिर्मुक्ते वान्ते दिवा स्वप्ने नम्रद्वीदर्शने नम्रस्त्रापे श्मशानमाकम्य हैयादींश्चास्त्रं पूज्यातिक्रमे चैताभिरेव जुहुयादग्निसमिन्धने स्थावरसरीसृपादीनां वधे "यदेवादेवहेडनम्" इति कूष्माण्डीभिराज्यं जुहुयात्, मणिवैसोगवादीनां प्रतिग्रहे सावित्र्यष्टसहस्रं जपेत्' इति । मनोव्रतपतीभिरिति मनोज्योतिरित्यादिमनोलिङ्गाभिः 'त्वमग्ने व्रतपा असि' इत्यादिव्रतलिङ्गाभिरित्यर्थः । यथार्थं प्रतीयादिति, उपनयनोक्तमार्गेण समन्त्रकं गृह्णीयादित्यर्थः । यज्ञोपवीतं विना भोजनादिकरणे तु—'ब्रह्मसूत्रं विना भुङ्क्ते विभूत्रं कुरुतेऽथवा । गायत्र्यष्टसहस्रेण प्राणायामेन शुध्यति ॥' इति मरीच्युक्तं द्रष्टव्यम् ॥ २८१ ॥

मधुमांसाशने कार्यः कृच्छ्रः शेषव्रतानि च ॥ २८२ ॥

प्रतिकूलं गुरोः कृत्वा प्रसाद्यैव विशुध्यति ।

किंच, ब्रह्मचारिणा अमत्या मधुमांसभक्षणे कृच्छ्रः कार्यः । तदनन्तरमवशिष्टानि व्रतानि समापयेत् ।—एतच्च शिष्टभोजनाहर्हशशादिमांसभक्षणविषयम् । 'ब्रह्मचारी चेन्मांसमश्रीयाच्छिष्टभोजनीयं कृच्छ्रं द्वादशरात्रं चरित्वा व्रतशेषं समापयेत्' (२३।११) इति वसिष्ठस्मरणात् । 'द्वादशरात्र'ग्रहणं तु मतिपूर्वाभ्या-

पाठा०—१ हुत्वा चाऽऽज्याहुतिद्वयम् । उपस्थानद्वयं कुर्यात् A. २ समा-
यमग्निं ख. ३ हयादीनारुह्य ख. ४ वासोगृहादीनां ऊ. ५ शेषो व्रतानि A.

सापेक्षयाऽतिकृच्छ्रपराकादेरपि प्राप्त्यर्थम् । यदा तु मांसैकापनोद्यव्याध्यभिभूतस्तदा मांसं गुरोरुच्छिष्टं कृत्वा भक्षणीयम् । 'स चेद्याधितः कामं गुरोरुच्छिष्टं भैषज्यार्थं सर्वं प्राश्नीयात्' (२३।१९) इति तेनैवोक्तत्वात् । 'सर्व'ग्रहणं मांसलशुनाद्यभक्ष्यमात्रसंप्र-
हार्यम् । तद्भक्षणेन चापगतव्याधिरादित्यमुपतिष्ठेत् । तथा च बौधायनः (२।१।२६-२७)—'येनेच्छेत्तु किंकिरितुं तु यदाऽगदो भवति तदोत्थायादित्यमुपतिष्ठेत्' 'हंसःशुचिषत्' इति । मधुनोऽप्यज्ञानतः प्राशनोपपत्तौ न दोषः । 'अकामोपनतं मधु वाजसनेयके न दुष्यति' (२३।१४) इति वसिष्ठस्मरणात् । अन्यसूतकानादि-
भक्षणप्रायश्चित्तं त्वभक्ष्यप्रायश्चित्तप्रकरणे वक्ष्यामः । आज्ञाप्रतिघातादिना गुरोः **प्रतिकूलमाचरन्** पादप्रणिपातादिना **गुरुं प्रसाद्य विशुध्यति** ॥ २८२ ॥

ब्रह्मचारिप्रायश्चित्तप्रसङ्गाद्गुरोरपि प्रायश्चित्तमाह—

कृच्छ्रत्रयं गुरुः कुर्यान्म्रियते प्रहितो यदि ॥ २८३ ॥

यस्तु गुरुश्चरोरगव्याघ्रादिभयाकुलप्रदेशे सान्द्रतरान्धकाराकुलितनिशीथा-
वसरे कार्यार्थं शिष्यं प्रेरयति, स च गुरुणा प्रेरितो दैवान्मृतस्तदा स गुरुः **कृच्छ्राणां** प्राजापत्यादीनां **त्रयं कुर्यात्**, न पुनस्त्रयः प्राजापत्याः, तथा सति पृथङ्निवेशिनी संख्यानुपपन्ना स्यात् । न च 'एकादश प्रयाजान्यजति' इति-
वदावृत्त्यपेक्षा संख्येति चतुरस्रम्; स्वरूपपृथक्त्वे संभवत्यावृत्त्यपेक्षया अन्याद्य-
त्वात् । यदियमुत्पन्नगता संख्या स्यात्तदा स्यादपि कथंचिदावृत्त्यपेक्षा, किंतु-
त्पत्तिगतेयम्; अतः 'तिस्र आज्याहुतीर्जुहोति' इतिवत् स्वरूपपृथक्त्वापेक्षयैव
त्रित्वसंख्याघटना युक्ता ॥ २८३ ॥

सकलहिंसाप्रायश्चित्तापवादमाह—

क्रियमाणोपकारे तु मृते विप्रे न पातकम् ।

[विप्रांके गोवृषाणां तु भेषजाग्निक्रियासु च ॥]

आयुर्वेदोपदेशानुसारेणौषधपथ्यान्नप्रदानादिभिश्चिकित्सादिना क्रियमाण
उपकारो यस्य ब्राह्मणादेस्तस्मिन्दैवात्कथंचिन्मृतेऽपि पातकं नैव भवति ।
'विप्र'ग्रहणं प्राणिमात्रोपलक्षणार्थम् । अत एव 'यन्त्रणे गोचिकित्सार्थं गूढगर्भ-
विमोचने । यत्ने कृते विपत्तिः स्यान्न स पापेन लिप्यते ॥' इत्यादि संवर्तार्थै-
रुक्तम् । एतच्च प्रपञ्चितं प्राक् ॥—

मिथ्याभिशंसिनः प्रायश्चित्तविवक्षया तदुपयोग्यर्थवादं तावदाह—

मिथ्याभिशंसिनो दोषो द्विः समो भूतवादिनः ॥ २८४ ॥

मिथ्याभिश्चस्तदोषं च समादत्ते मृषा वदन् ।

यस्तु परोत्कर्षेर्ग्याजनितरोषकलुषितान्तःकरणो जनसमक्षं मिथ्यैवाभि-

पाठा०—१ प्रहितो म्रियते यदि A. २ पृथक्त्वनिवेशिनी क. ३ इदमर्थं
उपुस्तक एवाधिकमस्ति. ४ गोश्चिकित्सार्थं ख.

शापं 'ब्रह्महत्यादिकमनेन कृतम्' इत्यारोपयति, तस्य तदेव द्विगुणं भवति । यस्तु विद्यमानमेव दोषमलोकविदितं जनसमक्षं प्रकाशयति, तस्यापि तत्पातकिसमदोषभाक्त्वम्; तथा चापस्तम्बः (१।२।१।२०)—'दोषं बुद्ध्वा न पूर्वः परेभ्यः पतितस्य समाख्याता स्यात् परिहरेच्चैनं धर्मेषु' इति न केवलं मिथ्याभिशंसी द्विगुणदोषभाक्, अपि तु मिथ्याभिशस्तस्य यदन्यदुरितजातं तदपि समादत्त इति वक्ष्यमाणप्रायश्चित्तेऽर्थवादः, न पुनः पापद्वैगुण्यादि-प्रतिपादनमत्र विवक्षितम्; निमित्तस्य लघुत्वाद्बहुप्रायश्चित्तस्योपदेक्ष्यमाणत्वात् कृतनाशाकृताभ्यागमप्रसङ्गाच्च ॥ २८४½ ॥

तत्र प्रायश्चित्तमाह—

महापापोपपापाभ्यां योऽभिशंसेन्मृषा परम् ।

अबभक्षो मासमासीत स जापी नियतेन्द्रियः ॥ २८५ ॥

यस्तु महापापेन ब्रह्महत्यादिना गोवधाद्युपपापेन वा मृषैव परमभिशंसति स मासं यावज्जलाशनो जपशीलो जितेन्द्रियश्च भवेत् । तपश्च शुद्धवतीनां कार्यः । 'ब्राह्मणमचृतेनाभिशस्य पतनीयेनोपपातकेन वा मासमबभक्षः शुद्धवतीरावर्तयेदश्वमेधावमृथं वा गच्छेत्' (२।४।३९-४०) इति वसिष्ठस्मरणात् । 'महापापोपपाप'ग्रहणमन्येषामप्यतिपातकादीनामुपलक्षणम् । एतच्च ब्राह्मणस्यैव ब्राह्मणेनाभिशंसने कृते द्रष्टव्यम् । यदा तु ब्राह्मणः क्षत्रियादेरभिशंसनं करोति, क्षत्रियादिर्वा ब्राह्मणस्य तदा—'प्रतिलोमापवादेषु द्विगुणस्त्रिगुणो दमः । वर्णानामानुलोम्येन तस्मादधार्धहानितः ॥' इति दण्डानुसारेण प्रायश्चित्तस्य वृद्धिहासौ कल्पनीयौ । भूताभिशंसिनस्तु पूर्वोक्तार्थवादानुसारेण दण्डानुसारेण च तदधर्धं कल्पनीयम् । तथाऽतिपातकाभिशंसिन एतदेव व्रतं पादोनम्, पातकाभिशंसिनस्त्वधर्धम्, उपपातकाभिशंसिनस्तु पादः; 'तुरीयो ब्रह्महत्यायाः क्षत्रियस्य वधे स्मृतः' (मनुः १।१।१२६)—इत्युपपातकभूतक्षत्रियादिवधे महापातकप्रायश्चित्त-तुरीयांशस्य दर्शनात् । एवं प्रकीर्णाभिशंसिनोऽपि उपपातकाच्यूनं कल्पनीयम् । 'शक्तिं चावेक्ष्य पापं च प्रायश्चित्तं प्रकल्पयेत्' इति स्मरणात् । यत्तु शङ्खलिखिताभ्यां 'नास्तिकः कृतघ्नः कूटव्यवहारी ब्राह्मणवृत्तिघ्नो मिथ्याभिशंसी चेत्येते षड्वर्षाणि ब्राह्मणगृहेषु भैक्षं चरेयुः, संवत्सरं धौतभैक्षमश्रीयुः, षण्मासान्वा गा अनुगच्छेयुः' इति गुरुप्रायश्चित्तमुक्तं, तदभ्यासतारतम्यापेक्षया योजनीयम् ॥ २८५ ॥

अभिशंसिप्रायश्चित्तप्रसङ्गादभिशस्तप्रायश्चित्तमाह—

अभिशस्तो मृषा कृच्छ्रं चरेदाग्नेयमेव वा ।

निर्वपेत्तु पुरोडाशं वायव्यं पशुमेव वा ॥ २८६ ॥

यः पुनर्मिथ्याभिशस्तः स कृच्छ्रं प्राजापत्यं चरेत् । अग्निदैवत्येन

पाठा०—१ समाख्याने २ नोपपतनीयेन वा ड. ३ नोपि ततो न्यूनं ड. ४ निर्वपेत् पुरोडाशं वायव्यं चरुमेव वा A.

वा पुरोडाशेन यजेत । वायुदैवत्येन वा पुरोडाशेन यजेत । वायुदैवत्येन वा पशुना । एषां च पक्षाणां शक्तिसंभवापेक्षया व्यवस्था । यत्तु वसिष्ठेन 'मासमम्भ-
क्षणमुक्तेतेनैवाभिशस्तो व्याख्यातः' (२४।३७) इति, -तदभिशस्तस्यैव किञ्चित्काल-
मकृतप्रायश्चित्तस्य सतो द्रष्टव्यम्; 'संवत्सराभिशस्तस्य दुष्टस्य द्विगुणो दमः' इति
दण्डातिरेकदर्शनात् । यत्तु पैठीनसिनोक्तम्—'अचूतेनाभिशस्तमानः कृच्छ्रं चरे-
न्मासं पातकेषु महापातकेषु द्विमासम्' इति, -तदपि वासिष्ठेन समानविषयम् । यत्तु
बौधायनेनोक्तम्—'पातकाभिशंसिने कृच्छ्रस्तदर्धमभिशस्तस्य' (२।१।६०।१) इति,
तदुपपातकादिविषयं अशक्तविषयं वा । एवमन्येषामप्युच्चावचप्रायश्चित्तानामभिश-
स्तविषयाणां कालशक्त्याद्यपेक्षया व्यवस्था विज्ञेया । यथाह मनुः (१।१।२००)—
'षष्ठात्रकालता मासं संहिताजप एव वा । होमाश्च शाकला नित्यमपाङ्कानां विशो-
धनम् ॥' इति । अपाङ्कानां मध्ये अभिशस्तादयः पठिताः । यद्यप्यत्राभिशस्तस्य
निषिद्धाचरणं नोपलभ्यते तथापि मिथ्याभिशस्तत्वलिङ्गायुमितप्रारम्भवीयनिषि-
द्धाचरणापूर्वनिबन्धनमिदं प्रायश्चित्तं कृमिदष्टानामिवेति न विरोधः ॥ २८६ ॥

अनियुक्तो भ्रातृजायां गच्छंश्चान्द्रायणं चरेत् ।

किञ्च, यस्तु नियोगं विना भ्रातृज्येष्ठस्य कनिष्ठस्य वा भार्या गच्छति
स चान्द्रायणं चरेत् । -एतच्च सकृदमतिपूर्वविषयं द्रष्टव्यम् । यत्तु शङ्खवच-
नम्—'परिव्रित्तिः परिवेत्ता च संवत्सरं ब्राह्मणगृहेषु भैक्षं चरेयातां ज्येष्ठभार्या-
मनियुक्तो गच्छंस्तदेव कनिष्ठभार्या च' इति, -तत्कामकारविषयम् ॥—

किञ्चाह—

त्रिरात्रान्ते घृतं प्राश्य गत्वोदक्यां विशुध्यति ॥२८७॥

यः पुनरुदक्यां रजस्खलां स्वभार्यामपि गच्छति स त्रिरात्रमुपोध्यान्ते
घृतं प्राश्य विशुध्यति । -इदमकामतः सकृद्गमनविषयम् । तत्रैवाभ्यासे
'रजस्खलागमने सप्तरात्रम्' इति शातातपेनोक्तं द्रष्टव्यम् । कामतः सकृद्गमनेऽप्ये-
तदेव । यत्तु बृहत्संवर्तेनोक्तम्—'रजस्खलां तु यो गच्छेद्गर्भिणीं पतितां तथा ।
तस्य पापविशुद्ध्यर्थमतिकृच्छ्रं विशोधनम् ॥' इति, -तत्कामतोऽभ्यासविषयम् ।
यत्पुनः शङ्केन त्रिवार्षिकमुक्तम्—'पादस्तु शूद्रहत्यायामुदक्यागमने तथा' इति,
तत्कामतोऽत्यन्तानवच्छिन्नाभ्यासविषयम् । रजस्खलायास्तु रजस्खलादिस्पर्शे प्राय-
श्चित्तं स्मृत्यन्तरोक्तं द्रष्टव्यम् । तथा च बृहद्वसिष्ठः—'स्पृष्टे रजस्खलेऽन्योन्यं संवर्णे
त्वेकमर्तुके । कामादकामतो वापि सद्यः स्नानेन शुध्यतः ॥' इति । असपन्नयोस्तु
संवर्णयोरकामतः स्नानमात्रम्—'उदक्या तु संवर्णा या स्पृष्टा चेत्स्यादुदक्यया ।
तस्मिन्नेवाहनि स्नात्वा शुद्धिमाप्नोत्यसंशयम् ॥' इति मार्कण्डेयस्मरणात् ॥ यत्तु

टिप्प०—१ 'देवकृतसैनसोऽवयजनमसि' इत्यादिकं शाकलशाखायां सूक्तं प्रोक्तम्,
तेन मासपर्यन्तं होमः कार्यः ।

पाठा०—१ सगोत्रे ऊ. २ कामतोऽकामतो वापि ऊ.

कश्यपवचनम्—‘रजस्वला तु संस्पृष्टा ब्राह्मण्या ब्राह्मणी यदि । एकरात्रं निरा-
हारा पञ्चगव्येन शुध्यति ॥’ इति,—तत्कामकारविषयम् । असवर्णास्पर्शे तु बृह-
द्वसिष्ठेन विशेषो दर्शितः—‘स्पृष्ट्वा रजस्वलाऽन्योन्यं ब्राह्मणी शूद्रजापि च । कृच्छ्रेण
शुध्यते पूर्वा शूद्री दानेन शुध्यति ॥’ दानेनेति पादकृच्छ्रप्रत्यान्नायभूतनिष्कचतुर्था-
शदानेन शुध्यतीति । ‘स्पृष्ट्वा रजस्वलाऽन्योन्यं ब्राह्मणी वैश्यजापि च । पादहीनं
चरेत्पूर्वा पादकृच्छ्रं तथोत्तरा ॥ स्पृष्ट्वा रजस्वलाऽन्योन्यं ब्राह्मणी क्षत्रिया तथा ।
कृच्छ्रार्धाच्छुध्यते पूर्वा तूत्तरा च तदर्धतः ॥ स्पृष्ट्वा रजस्वलाऽन्योन्यं क्षत्रिया
शूद्रजापि च । उपवासैस्त्रिभिः पूर्वा त्वहोरात्रेण चोत्तरा ॥ स्पृष्ट्वा रजस्वलाऽन्योन्यं
क्षत्रिया वैश्यजापि च । त्रिरात्राच्छुध्यते पूर्वा त्वहोरात्रेण चोत्तरा ॥ स्पृष्ट्वा रज-
स्वलाऽन्योन्यं वैश्या शूद्रा तथैव च । त्रिरात्राच्छुध्यते पूर्वा तूत्तरा च दिनद्वयात् ॥
वर्णानां कामतः स्पर्शे शुद्धिरेषा पुरातनी ॥’ इति ॥ अकामतस्तु बृहद्विष्णुनोक्तं
ज्ञानमात्रम्—‘रजस्वलां हीनवर्णां रजस्वला स्पृष्ट्वा न तावदश्रीयाद्यावन्न शुद्धा
स्यात् । सर्वर्णमधिकवर्णां वा स्पृष्ट्वा सद्यः स्नात्वा विशुध्यति’ इति ॥ चण्डालादि-
स्पर्शे तु बृहद्वसिष्ठेन विशेष उक्तः—‘पतितान्यश्वपाकेन संस्पृष्टा चेद्रजस्वला ।
तान्यहानि व्यतिक्रम्य प्रायश्चित्तं समाचरेत् ॥ प्रथमेऽहि त्रिरात्रं स्याद्वितीये बृह-
मेव तु । अहोरात्रं तृतीयेऽहि परतो नक्तमाचरेत् ॥ शूद्रयोच्छिष्टया स्पृष्टा शुना
चेद्ब्रह्ममाचरेत् ॥’ इति । तान्यहानि व्यतिक्रम्य अनाशकेन नीत्वेति यावत् ।—
एतत्कामतः स्पर्शविषयम् । अकामतस्तु—‘रजस्वला तु संस्पृष्टा चाण्डाला-
न्यश्ववासैः । तावत्तिष्ठेन्निराहारा यावत्कालेन शुध्यति ॥’ इति बौधायनेनोक्तं
द्रष्टव्यम् ॥ यत्पुनस्तेनैवोक्तम्—‘रजस्वला तु संस्पृष्टा ग्रामकुक्कुटसूकरैः । श्वभिः
स्नात्वा क्षिपेत्तावद्यावच्चन्द्रस्य दर्शनम् ॥’ इति,—तदशक्तविषयम् ॥ यदा तु
भुज्जानायाः श्वादिस्पर्शो भवति तदा स्मृत्यन्तरे विशेष उक्तः—‘रजस्वला तु
भुज्जाना श्वान्यजादीन्स्पृशेद्यदि । गोमूत्रयावकाहारा षड्रात्रेण विशुध्यति ॥ अशक्तौ
क्रान्नं दद्याद्विप्रेभ्यो वापि भोजनम् ॥’ इति ॥ यदा तूच्छिष्टयोः परस्परस्पर्शनं
भवति तदा—‘उच्छिष्टोच्छिष्टया स्पृष्टा कदाचित्स्त्री रजस्वला । कृच्छ्रेण शुध्यते
पूर्वा शूद्रा दानैरुपेक्षिता ॥’ इत्यत्रिणोक्तं द्रष्टव्यम् ॥ यदा तूच्छिष्टान्द्विजान् रज-
स्वला स्पृशति, तदा ‘द्विजान्कथंचिदुच्छिष्टान् रजःस्था यदि संस्पृशेत् । अधोच्छिष्टे
त्वहोरात्रमूर्ध्वोच्छिष्टे त्र्यहं क्षिपेत् ॥’ इति मार्कण्डेयोक्तं द्रष्टव्यम् ॥ एवमवकीर्णि-
प्रायश्चित्तप्रसङ्गात्कानिचिदनुपातकप्रायश्चित्तान्यपि व्याख्याय प्रकृतमनुसरामः ।
तत्रावकीर्णानन्तरं ‘सुतानां चैव विक्रयः’ (प्रा० २६६) इत्युक्तं, तत्र मनुयोगीश्वरो-
क्तानि त्रैमासिकादीनि कामाकामजातिशक्त्याद्यपेक्षया पूर्ववद्यवस्थापनीयानि ॥
यत्तु शङ्खवचनम्—‘देवगृहप्रतिश्रयोद्यानारामसभाप्रपातडागपुण्यसेतुसुतविक्रयं
कृत्वा तप्तकृच्छ्रं चरेत्’ इति, यच्च पराशरेणोक्तम्—‘विक्रीय कन्यकां गां च
कृच्छ्रं सान्तपनं चरेत्’ इति,—तदुभयमप्यापद्यकामतो द्रष्टव्यम् ॥ कामतस्तु—

पाठा०—१ चापरा ड. २ दीनि कामजाति ड.

या० ४१

‘नारीणां विक्रयं कृत्वा चरेच्चात्रायणव्रतम् । द्विगुणं पुरुषस्यैव व्रतमाहुर्मेनीषिणः ॥’
इति चतुर्विंशतिमतोक्तं द्रष्टव्यम् ॥ यत्तु पैठीनसिनोक्तम्—‘आरामतडागोदपान-
पुष्करिणीसुकृतसुतविक्रये त्रिषवणस्नायधःशायी चतुर्थकालाहारः संवत्सरेण पूतो
भवति’ इति,—तदेकपुत्रविषयम् । तदनन्तरं ‘धान्यकुप्यपशुस्तेयम्’ (प्रा० २३७)
इत्युक्तं,—तत्प्रायश्चित्तानि च स्तेयप्रकरणे प्रपञ्चितानि ॥ २८७ ॥

अनन्तरं ‘अयाज्यानां च याजनम्’ (प्रा० २३७) इत्युक्तं, तत्र प्रायश्चित्तमाह—

त्रीन्कृच्छ्रानाचरेद्वात्ययाजकोऽभिचरन्नपि ।

वेदप्लावी यवाश्वबदं त्यक्त्वा च शरणागतम् ॥ २८८ ॥

यस्तु सावित्रीपतितानां याजनं करोति स प्राजापत्यप्रभृतींस्त्रीन्कृच्छ्राना-
चरेत्, एतेषां च गुरुलघुभूतानां कृच्छ्राणां निमित्तगुरुलघुभावेन कल्पनीयम् ॥
तथा अभिचरन्नपीदमेव प्रायश्चित्तं कुर्यात् । एतच्चाभिदायाततायिव्यतिरेकेण
‘षट्स्रभिचरन्न पतति’ इति वसिष्ठस्मरणात् ॥ ‘अपि’शब्दो हीनयाजकान्त्येष्टि-
याजकयोः संप्रहार्थः । अत एवोक्तं मनुना (११।१९७)—‘ब्राह्म्यानां याजनं
कृत्वा परेषामन्यकर्म च । अभिचारमहीनं च त्रिभिः कृच्छ्रैर्व्यपोहति ॥’ इति ।
‘परेषामन्यकर्म’ इत्यत्यन्ताभ्यासविषयं शृद्धान्यकर्मविषयं वा; प्रायश्चित्तस्य गुरु-
त्वात् । अहीनो द्विरात्रादिर्द्वादशाहपर्यन्तोऽहर्गणयागः । यत्तु शातातपेनो-
क्तम्—‘पतितसावित्रीकान्नोपनयेन्नाध्यापयेन्न याजयेत् य एतानुपनयेदध्यापयेद्या-
जयेद्वा स उद्दालकव्रतं चरेत्’ इति,—तत्कामकारविषयम् । उद्दालकव्रतं च प्राग्द-
र्शितम् । एतच्च कृच्छ्रत्रयं साधारणोपपातकप्रायश्चित्तस्यापवादकम्, अत उप-
पातकसाधारणप्रायश्चित्तं शृद्धान्याज्ययाजने व्यवतिष्ठते । तत्र कामतत्त्वैमासिकम् ।
अकामतस्तु योगीश्वरोक्तं मासव्रतादि । यत्तु प्रचेतसा शृद्दयाजकादीन्पठित्वोक्तम्—
‘एते पञ्चतपोऽप्रावकाशजलशयनान्यनुतिष्ठेयुः । क्रमेण ग्रीष्मवर्षाहेमन्तेषु मासं
गोमूत्रयावकमश्रीयुः’ इति,—तत्कामतोऽभ्यासविषयम् । यत्तु यमेनोक्तम्—‘पुरोधाः
शृद्रवर्णस्य ब्राह्मणो यः प्रवर्तते । स्नेहादर्थप्रसङ्गाद्वा तस्य कृच्छ्रो विशोधनम् ॥’
इति,—तदशक्तविषयम् । यच्च पैठीनसिनोक्तम्—‘शृद्दयाजकः सर्वद्रव्यपरित्यागा-
त्पूतो भवति प्राणायामसहस्रेषु दशकृत्वोभ्यस्तेषु’ इति,—तदप्यकामतोऽभ्यासविष-
यम् । यत्तु गौतमेनोक्तम्—‘निषिद्धमन्त्रप्रयोगे सहस्रवागुपतिष्ठेत्’ (२१।२३)
इति निषिद्धानां पतितादीनां याजनाध्यापनात्मके मन्त्रप्रयोगे बहुशोऽभ्यस्ते प्राकृतं
ब्रह्मचर्यमुपदिष्टं,—तत्कामतोऽभ्यासविषयम् । यः स्वैवेदं विष्ठावयति यश्च, रक्षण-
क्षणेऽपि तस्करव्यतिरिक्तं शरणागतमुपेक्षते, सोऽपि संवत्सरं यवोदनं भुञ्जानः
शुध्यति । तत्र विष्टवो नाम पर्वचाण्डालश्रोत्रावकाशाद्यनध्यायेष्वध्ययनम् । उत्कर्ष-
हेतोरधीयानस्य किं पठसि नाशितं त्वयेत्येवं पर्ययोगदानं वा विष्टावनमुच्यते । अत
एवोक्तं स्मृत्यन्तरे—‘दत्तानुयोगानध्येतुः पतितान्मनुरब्रवीत्’ इति । यत्तु वसिष्ठेनो-

पाठा०—१ नाध्यापयेद्य एता ख. २ यस्तु वेदं ड.

क्तम्—‘पतितचाण्डालशवश्रावणे त्रिरात्रं वाग्यता अनश्नन्त आसीरन् सहस्रपरमं वा तदभ्यस्यन्तः पूता भवन्तीति विज्ञायते’ (२३।३४-३५) इति, ‘एतेनैव गर्हि-
ताध्यापकयाजका व्याख्याताः दक्षिणात्यागाच्च पूता भवन्तीति विज्ञायते’ (२३।
३६) इति,—तद्वृद्धिपूर्वविषयम् । यत्तु षट्त्रिंशन्मतेऽभिहितम्—‘चाण्डालश्रोत्रा-
वकाशे श्रुतिस्मृतिपाठे एकरात्रमभोजनम्’ इति,—तद्वृद्धिपूर्वविषयम् ॥ यदा
सर्पाद्यन्तरागमनमात्रं भवति न पुनस्तत्राधीते तदापि प्रायश्चित्तं यमेनोक्तम्—
‘सर्पस्य नकुलस्याथ अजमार्जारयोस्तथा ॥ मूषकस्य तथोष्ट्रस्य मण्डूकस्य च योषितः ॥
पुरुषस्यैडकस्यापि शुनोऽध्वस्य खरस्य च । अन्तरागमने सद्यः प्रायश्चित्तमिदं शृणु ॥
त्रिरात्रमुपवासश्च त्रिरहश्चाभिषेचनम् । ग्रामान्तरं वा गन्तव्यं जानुभ्यां नात्र
संशयः ॥’ इति ॥ पितृमातृसुतत्यागतडागारामविक्रयेषु मनुयोगीश्वरोक्तोपपातक-
साधारणप्रायश्चित्तानि पूर्ववजातिशक्तिगुणायपेक्षया योज्यानि । तत्र पितृमात्रादि-
त्यागस्य ‘अकारणे परित्यक्ता मातापित्रोर्गुरोस्तथा’ इत्यपाङ्कमध्यपाठात्तन्निमित्तमपि
प्रायश्चित्तं भवति । यथाह मनुः (११।२७०)—‘षष्ठाञ्चकालता मासं संहिता-
जप एव वा । होमाश्च शाकला नित्यमपाङ्कानां विशोधनम् ॥’ इति । अपाङ्काश्च
श्राद्धकाण्डे ‘ये स्तेनपतितह्रीवाः’ इत्यादिवाक्यैर्दर्शिताः । तडागारामविक्रयेषु च
कतिचिद्विशेषप्रायश्चित्तानि सविषयाणि सुतविक्रयप्रायश्चित्तकथनावसरे कथितानि ॥
अनन्तरं ‘कन्याया दूषणम्’ इत्युक्तं, तत्र च त्रैमासिकद्वैमासिकचान्द्रायणादीनि
वर्णानां सर्वर्णविषये योज्यानि । अनुलोम्ये पुनर्मासिकपयोशनं प्राजापत्यं वा—
‘सकामाखनुलोमासु न दोषस्त्वन्यथा दमः’ (व्य० २८८) इति दण्डाल्पत्वदर्शनात् ॥
यत्तु शङ्केनोक्तम्—‘कन्यादूषी सोमविक्रयी च कृच्छ्रमब्दं व्रतं चरेयाताम्’ इति,
यच्च हारीतवचनम्—‘कन्यादूषी सोमविक्रयी वृषलीपतिः कौमारदारत्यागी
सुरामद्यपः शूद्रयाजको गुरोः प्रतिहन्ता नास्तिको नास्तिकवृत्तिः कृतघ्नः कूटव्य-
वहारी ब्राह्मणवृत्तिघ्नो मिथ्याभिर्शसी पतितसंव्यवहारी मित्रधुक् शरणागतघाती
प्रतिरूपकवृत्तिरित्येते पञ्चतपोभ्रावकाशजलशयनान्यनुतिष्ठेयुर्ग्रीष्मवर्षाहेमन्तेषु मासं
गोमूत्रयावकमश्नीयुः इति,—तदुभयमपि क्षत्रियवैश्योः प्रातिलोम्येन दूषणे योज्यम् ।
शूद्रस्य तु वध एव । ‘दूषणे तु करच्छेद उत्तमायां वधस्तथा’ (व्य० २८८) इति
वधदर्शनात् । परिविन्दकस्य याजनकन्याप्रदानयोः कौटिल्ये शिष्टाप्रतिषिद्धव्रतलोपे
आत्मार्थपाकक्रियारम्भे मयपत्नीनिषेवणे च साधारणोपपातकप्रायश्चित्तं प्राग्वद्यव-
स्थापनीयम् । आद्ययोस्तु विशेषप्रायश्चित्तानि परिवेदनायाज्ययाजनप्रायश्चित्त-
कथनप्रस्तावे दर्शितानि । अनन्तरं ‘स्वाध्यायान्निमुतत्यागः’ (प्रा० २३९) इत्युक्तं,
तत्र व्यसनाशक्त्या त्यागे अधीतस्य च नाशनमिति ब्रह्महत्यासमप्रायश्चित्तमुक्तम् ।
शास्त्रश्रवणाद्याकुलतया त्यागे तु त्रैमासिकाद्युपपातकप्रायश्चित्तानि जातिशक्त्य-
पेक्षया योज्यानि । यत्तु वसिष्ठेनोक्तम्—‘ब्रह्मोज्झः कृच्छ्रं द्वादशरात्रं चरित्वा-

पाठा०—१ श्राद्धप्रकरणे ड. २ कृच्छ्रमब्दं ड. ३ कूटव्यवहारी मित्रधुक्
ख. ४ परिविन्दकयाजन ड. ५ शक्तिगुणायपेक्षया क. ६ व्यवस्थापनीयानि.

पुनरुपयुञ्जीत वेदमाचार्यात्' इति,—तदत्यन्तापद्विषयम् । अग्नित्यागेऽपि तेनैव विशेषो दर्शितः—'योऽग्नीनपविध्येत्स कृच्छ्रं द्वादशरात्रं चरित्वा पुनराधेयं कारयेत्' इति । 'द्वादशरात्र'ग्रहणमुत्सन्नकालापेक्षया प्राजापत्यादिगुरुलघु-कृच्छ्राणां प्राप्तर्यम् । तत्र मासद्वये प्राजापत्यं, मासचतुष्टयेऽतिकृच्छ्रः, षण्मासोच्छिन्ने पराकः, षण्मासादूर्ध्वं योगीश्वरोक्तान्युपपातकसामान्यप्रायश्चित्तानि कालाद्यपेक्षया योज्यानि । संवत्सरादूर्ध्वं तु मानवं त्रैमासिकं द्वैमासिकमिति व्यवस्था ।—एतच्च नास्तिक्येन त्यागविषयम् । तथा च व्याघ्रः—'योऽग्निं त्यजति नास्तिक्यात्प्राजापत्यं चरेद्विजः' इति । यदा तु प्रमादात्त्यजति तदा भारद्वाजगृह्ये विशेष उक्तः—'प्राणायामशतमात्रिरात्रादुपवासः स्याद-विंशतिरात्रात् अत ऊर्ध्वमाषष्टिरात्रात्तिस्रो रात्रीरुपवसेदत ऊर्ध्वमासंवत्स-रात् प्राजापत्यं चरेत्, अत ऊर्ध्वं कालबहुत्वे दोषगुरुत्वे' इति । यदा त्वाल-स्यादिना त्यजति तदापि तेनैव विशेष उक्तः—'द्वादशाहातिक्रमे त्र्यहमुपवासः, मासातिक्रमे द्वादशाहमुपवासः, संवत्सरातिक्रमे मासोपवासः पयोभक्षणं वा' इति । संवत्सरादूर्ध्वं तु वृद्धहारीतेन विशेष उक्तः—'संवत्सरोत्सन्नेऽग्निहोत्रे चांद्रायणं कृत्वा पुनरादध्यात् । द्विवर्षोत्सन्ने चांद्रायणं सोमायनं च कुर्यात् । त्रिवर्षोत्सन्ने संवत्सरं कृच्छ्रमभ्यस्य पुनरादध्यात्' इति । सोमायनं च कृच्छ्रकाण्डे वक्ष्यते । शङ्केनापि विशेष उक्तः—'अभ्युत्सादी संवत्सरं प्राजापत्यं चरेद्वा च दद्यात्' इति ॥ सुतत्यागे वन्धुत्यागे च त्रैमासिकं गोवधव्रतं कामतः । अकामतस्तु योगी-श्वरोक्तं व्रतचतुष्टयं शक्त्याद्यपेक्षया योज्यम् ॥ इमच्छेदे प्रायश्चित्तं प्रागुक्तम् । स्त्रीप्राणिवधवशीकरणादिभिर्जीवने तिलेक्षुयन्त्रप्रवर्तने च तान्येव प्रायश्चित्तानि तथैव योज्यानि । व्यसनेषु च द्यूतमृगयादिषु तान्येव व्रतानि तथैव योज्यानि । यत्तु बौधायनेन—'अथाशुचिकराणि द्यूतमभिचारोऽनाहिताग्नेरुज्ज्वलतिः समा-वृतस्य च भैक्षचर्या तस्य च गुरुकुलेवास ऊर्ध्वं चतुर्भ्यो मासेभ्यो यश्च तमध्याप-यति नक्षत्रनिर्देशनं चेति द्वादशमासान्द्वादशार्धमासान्द्वादशाहान्द्वादशषडहा-न्द्वादशत्रयहांश्च त्र्यहमेकाहमित्यशुचिकरनिर्देशः' इति द्यूते वार्षिकव्रतमुक्तं,—तद-भ्यासविषयम् । यत्तु प्रचेतसोक्तम्—'अनुतवाक् तस्करो राजभृत्यो वृक्षारोपक-वृत्तिर्गरदोऽग्निदोऽश्वरथगजारोहणवृत्ती रत्नोपजीवी श्वागणिकः शूद्रोपाध्यायो वृष-लीपतिर्भाण्डिको नक्षत्रोपजीवी श्ववृत्तिर्ब्रह्मजीवी चिकित्सको देवलकः पुरोहितः कितवो मयपः कूटकारकोऽपत्यविकयी मनुष्यपशुविकेता चेति तानुद्धरेत्समेत्य न्यायतो ब्राह्मणव्यवस्थया सर्वद्रव्यत्यागे चतुर्थकालादाराः संवत्सरं त्रिषवणमुपस्पृ-शेयुस्तस्यान्ते देवपितृर्तपणं गवाहिकं चेत्येवं व्यवहार्याः ।' इति,—तदपि बौधायनेन समानविषयम् । श्वागणिको यः श्वगणेन जीवति । भाण्डिको वन्दिव्यतिरिक्तो राज्ञां तूर्यादिस्नैः प्रबोधयिता; वन्दिनः पृथगुपादानात् । श्ववृत्तिः सेवकः, ब्रह्मजीवी ब्राह्मणकार्येषु मूल्यान परिचारकः । मनूक्तान्यप्यपाङ्क्त्यप्रायश्चित्तानि 'षष्ठान्नकालता

पाठा०—१ द्विजकार्येषु छ.

मासम्' (१११२००) इत्यादीन्यपि जात्याद्यपेक्षया योज्यानि; तदुक्तापाङ्क्यमध्येऽपि कितवादिव्यसनिनां पठितत्वात् । आत्मविक्रये शूद्रसेवायां च सामान्यप्रायश्चित्तानि प्राग्बदेव योज्यानि ॥ यत्तु बौधायनेनोक्तम्—'समुद्रयानं ब्राह्मणस्य न्यासापहरणं सर्वाप्यैर्व्यवहरणं भूम्यन्तं शूद्रसेवा यश्च शूद्रायामभिजायते, तदपत्यं च भवति तेषां तु निर्देशः 'चतुर्थकालं मितभोजिनः स्युरपोऽभ्युपेयुः सवनानुकल्पम् । स्थानासनाभ्यां विहरन्त एतैस्त्रिवर्षैस्तदपहरन्ति पापम् ॥' इति,—तद्वहुकालसेवा-विषयम् ॥ हीनजातिभिः सख्ये तूपपातकसामान्यप्रायश्चित्तान्येव ॥ यत्तु प्रचेत-सोक्तम्—'मित्रभेदनकरणादहोरात्रमनश्चत् हुत्वा पयः पिबेत्' इति,—तदहीन-सख्यभेदनविषयम् ॥ हीनयोनिनिषेवणेऽप्युपपातकसामान्यप्रायश्चित्तानि योज्या-नि ॥ यत्तु ज्ञातातपेनोक्तम्—'ब्राह्मणो राजकन्यापूर्वं कृच्छ्रं द्वादशरात्रं चरित्वा निविशेत्तां चोपयच्छेत्, वैश्यापूर्वं तु तप्तकृच्छ्रं शूद्रापूर्वं तु कृच्छ्रातिकृच्छ्रं राजन्यश्चे-द्वैश्यापूर्वं कृच्छ्रं द्वादशरात्रं चरित्वा निविशेत्तां चोपयच्छेत्, शूद्रापूर्वं त्वतिकृच्छ्रं, वैश्यश्चेच्छूद्रापूर्वं त्वतिकृच्छ्रं द्वादशरात्रं चरित्वा तां चोपयच्छेत्' इति, तत्र निवि-शेत्तां चोपयच्छेदिति कृच्छ्रानुष्ठानोत्तरकालं सवर्णापरिणयनाद्ध्वं तां च राजन्या-दिकामुपयच्छेदित्यर्थः ।—इदं चाज्ञानविषयम् । ज्ञानतस्तूपपातकसामान्यप्रायश्चित्तं व्यवस्थितमेव द्रष्टव्यम् ।—साधारणस्त्रीसंभोगे च 'हीनयोनिनिषेवणम्' (प्रा० २४१) इत्युक्तं, तत्रापि 'पशुवैश्याभिगमने प्राजापत्यं विधीयते' इति संवर्तोक्तमकामतो द्रष्टव्यम् । कामतस्तु यमेनोक्तं द्रष्टव्यम्—'वैश्यागमनजं पापं व्यपोहन्ति द्विजातयः । पीत्वा सकृत्सकृत्तप्तं सप्तरात्रं कुशोदकम् ॥' इति । उपपातकसामान्यप्रायश्चित्तानि च कामाकामतोऽभ्यासापेक्षया योज्यानि । तत्र मत्याभ्यासे तु 'प्रतिनिमित्तं नैमि-त्तिकमावर्तते' इति न्यायात्प्रतिनिमित्तं नैमित्तिकावृत्तौ प्रसक्तायां लौगाक्षिणा विशेष उक्तः—'अभ्यासेऽहर्गुणा वृद्धिर्मासादर्वाक् विधीयते । ततो मासगुणा वृद्धिर्याव-त्संवत्सरं भवेत् ॥ ततः संवत्सरागुणा यावत्पापं समाचरेत् ॥' इति ।—इदं मतिपूर्व-विषयम् । अमतिपूर्वावृत्तौ तु चतुर्विंशतिमते विशेष उक्तः—'सकृत्कृते तु यत्प्रोक्तं त्रिगुणं तन्निभिर्दिनैः । मासात्पञ्चगुणं प्रोक्तं षण्मासाद्दशधा भवेत् ॥ संवत्सरात्पञ्चदशं त्र्यब्दाद्द्विशगुणं भवेत् । ततोऽप्येवं प्रकल्प्यं स्याच्छातातपवचो यथा ॥' इति ॥ यत्पुनः 'विधेः प्राथमिकादस्मात् द्वितीये द्विगुणं चरेत्' इति प्रतिनिमित्तमावृत्ति-विधायकं,—तन्महापातकविषयमित्युक्तं प्राक् । यत्तु यमेन साधारणस्त्रीगमनमधिकृत्य गुरुतल्पव्रतमतिदिष्टम् 'गुरुतल्पव्रतं केचित्केचिच्चान्द्रायणव्रतम् । गोघ्नस्येच्छन्ति केचित्तु केचिदेवावकीर्णिनः ॥' इति ।—एतच्च जन्मप्रभृतिसातुबन्धानवच्छिन्नाभ्यास-विषयम् । अनन्तरं 'तथैवानाश्रमे वासः' (प्रा० २४१) इत्युक्तं तत्र हारीतेन विशेष उक्तः—'अनाश्रमी संवत्सरं प्राजापत्यं कृच्छ्रं चरित्वाश्रममुपेयात् । द्वितीयेऽतिकृच्छ्रं तृतीये कृच्छ्रातिकृच्छ्रमत ऊर्ध्वं चान्द्रायणम्' इति ।—एतदसंभवविषयम् । संभवे तु सामान्येनोपपातकप्रायश्चित्तानि कामाकामतो व्यवस्थापनीयानि । परपाकरुचित्वा-

पाठा०—१ हीनस्त्रीनिषेवण ऊ. २ पूर्वाभ्यासे.

सच्छास्त्राधिगमनाकराधिकारभार्याविक्रयेषु च मनुयोगीश्वरप्रतिपादितोपपातक-
सामान्यप्रायश्चित्तानि जातिशक्तिगुणाद्यपेक्षया व्यवस्थापनीयानि ॥ २८८ ॥

‘भार्याया विक्रयश्चैवाम्’ (प्रा० २४२) इत्यत्र ‘च’शब्दो मन्वाद्युक्तासत्प्रति-
ग्रहनिन्दितानादनादीनामुपलक्षणार्थमित्युक्तम् । तत्रासत्प्रतिग्रहे प्रायश्चित्तविशेष-
माह—

गोष्ठे वसन्ब्रह्मचारी मासमेकं पयोव्रतः ।

गायत्रीजाप्यनिरतः शुद्ध्यतेऽसत्प्रतिग्रहात् ॥ २८९ ॥

यस्त्वसत्प्रतिग्रहं निषिद्धप्रतिग्रहं करोति स ब्रह्मचर्ययुक्तो गोष्ठे वसन्
गायत्री जाप्यनिरतो गायत्रीजपशीलो मासं पयोव्रतेन शुद्ध्यतीति ।
प्रतिग्रहस्य चासत्त्वं दानुर्जातिकर्मनिबन्धनं यथा चाण्डालादेः पतितादेश्च । तथा
देशकालनिबन्धनं च यथा कुरुक्षेत्रोपरागादौ तथा प्रतिग्राह्यद्रव्यनिबन्धनं च यथा
सुरामेषीमृतशय्योभयतोमुख्यादेः ॥ यदा तु पतितादेर्मेष्यादिकं ग्रैतिगृह्णाति, तदै-
तद्गुरुप्रायश्चित्तं द्रष्टव्यम्; व्यतिक्रमद्वयदर्शनेन निमित्तस्य गुरुत्वात् । तत्र जपे
मनुना संख्याविशेष उक्तः (११।१९४)—‘जपित्वा त्रीणि सावित्र्याः सह-
स्राणि समाहितः । मासं गोष्ठे पयः पीत्वा मुच्यतेऽसत्प्रतिग्रहात् ॥’ इति
प्रत्यहं त्रिसहस्रजपो द्रष्टव्यः; ‘मासम्’ इति द्वितीयया त्रिसहस्रसंख्याकस्य जपस्य
प्रतिदिवसव्यापित्वावगमात् । यदा तु न्यायवर्तिब्राह्मणादेः सकाशान्निषिद्धं
मेषादिकं गृह्णाति, पतितादेर्वा भूम्यादिकमनिषिद्धं तदा षट्त्रिंशन्मतोक्तं द्रष्ट-
व्यम्—‘पवित्रेष्टया विशुद्ध्यन्ति सर्वे घोराः प्रतिग्रहाः । ऐन्दवेन मृगारेष्टया
कदाचिन्मित्रविन्दया ॥ देव्या लक्षजपेनैव शुद्ध्यन्ते दुष्टप्रतिग्रहात् ॥’ इति । यत्तु
वृहद्धारीतवचनम्—‘राज्ञः प्रतिग्रहं कृत्वा मासमप्सु सदा वसेत् । षष्ठे काले
पयोभक्षः पूर्णं मांसं विशुद्ध्यति ॥ तर्पयित्वा द्विजान्कामैः सततं नियतव्रतः ॥’
इति,—तत्पूर्वाक्तविषयेऽभ्यासे द्रष्टव्यम् । अथवा,—पतितादेः कुरुक्षेत्रोपरागादौ
कृष्णाजिनादिप्रतिग्रहविषयम् । तथा प्रतिग्राह्यद्रव्याल्पतया प्रायश्चित्तालपत्वम् ।
यथाह हारीतः—‘मणिवसोगवादीनां प्रतिग्रहे सावित्र्यष्टसहस्रं जपेत्’ इति ।
तथा षट्त्रिंशन्मतेऽपि—‘भिक्षामात्रं गृहीते तु पुण्यं मन्त्रमुदीरयेत् । प्रतिग्रहेषु
सर्वेषु षष्ठमंशं प्रकल्पयेत् ॥’ इतीदं च प्रायश्चित्तजातं द्रव्यत्यागोत्तरकालं
द्रष्टव्यम् । (११।१९३)—यद्गृहीतेनार्जयन्ति कर्मणा ब्राह्मणा धनम् । तस्यो-
त्सर्गेण शुद्ध्यन्ति जप्येन तपसैव च ॥’ इति मनुस्मरणात् । एवमन्या-
न्यपि स्मृतिवाक्यानि द्रव्यसाराल्पत्वमहत्त्वाभ्यां विषयेषु व्यवस्थापनीयानि ॥

इत्युपपातकप्रायश्चित्तप्रकरणम् ।

फट्टा०—१ जप्यनिरतः ख. २ निरतो मुच्यतेऽसत्प्रति A. ३ दिकं
गृह्णाति ड. ४ पूर्णमासे प्रमुच्यते. ५ मात्रे गृहीत्वा तु ख.

जालाश्रयादिदोषेण निन्द्यान्नादेश्व शब्दतः ।

योगीन्द्रोक्तव्रतव्रातः सांप्रतं तु प्रतन्यते ॥

तत्र जातिदुष्टपलाण्ड्यादिभक्षणे कामतः सकृत्कृते 'पलाण्डुं विद्वराहं च' (आ० १७६) इत्यादिना चान्द्रायणमुक्तम् । कामतोऽभ्यासे तु 'निषिद्धभक्षणं जैहयं' (प्रा० २२९) इत्यादिनोक्तं सुरापानसमप्रायश्चित्तम् । अकामतः सकृद्भक्षणे सान्तपनम् । तत्रैवाभ्यासे यतिचान्द्रायणम् ।—'अमलैतानि षड् जग्ध्वा कृच्छ्रं सान्तपनं चरेत् । यतिचान्द्रायणं वापि शेषेषूपवसेदहः' (५१२०) इति मनु-स्मरणात् । यत्तु बृहद्यमेनोक्तम्—'खट्वार्ताककुम्भीकव्रश्चनप्रभवाणि च । भूतृणं शिशुकं चैव खुखुण्डं कवकानि च ॥ एतेषां भक्षणं कृत्वा प्राजापत्यं चरेद्विजः ॥' इति, तत्कामतोऽभ्यासविषयम् । 'मत्स्यांश्च कामतो जग्ध्वा सोपवाससह्यहं क्षिपेत्' इति योगीश्वरेण कामतः सकृद्भक्षणे त्र्यहस्योक्तत्वात् । खट्वाख्यः पक्षी । कुसु-म्भमित्यन्ये । कवकं राजसर्षपाख्यं शाकम् । खुखुण्डं तद्विशेषो गोवलीवर्दन्यायेन निर्दिष्टः । यत्तु यमेनोक्तम्—'तन्दुलीयककुम्भीकव्रश्चनप्रभवांस्तथा । नालिकां नारिकेलीं च श्लेष्मातकफलानि च ॥ भूतृणं शिशुकं चैव खट्वाख्यं कवकं तथा । एतेषां भक्षणं कृत्वा प्राजापत्यं व्रतं चरेत् ॥' इति,—तदपि मतिपूर्वाभ्यास-विषयम् । नालिका नारिकेली च शाकविशेषौ । खट्वाख्यश्च । अकामतः सकृद्भक्षणे तु 'शेषेषूपवसेदहः' (५१२०) इति मनुक्तं द्रष्टव्यम् । तत्रैवाभ्यासे त्वावृत्तिः कल्प्या । अत्यन्ताभ्यासे तु—'संसर्गदुष्टं यच्चात्रं क्रियादुष्टमकामतः । भुक्त्वा स्वभावदुष्टं च तप्तकृच्छ्रं समाचरेत् ॥' इति प्रचेतोभिहितं द्रष्टव्यम् । नील्यास्त्व-कामतः सकृद्भक्षणे चान्द्रायणम्—'भक्षयेद्यदि नीलीं तु प्रमादाद्वाहणः क्वचित् । चान्द्रायणेन शुद्धिः स्यादापस्तम्बोऽब्रवीन्मुनिः ॥' इति आपस्तम्बस्मरणात् । कामतोऽभ्यासे चावृत्तिः कल्प्या ॥ यदपि षट्त्रिंशन्मतेऽभिहितम्—'शणपुष्पं शात्मलं च करनिर्मथितं दधि । वह्निर्वेदिपुरोडाशं जग्ध्वा नाद्यादहर्निशम् ॥' इति,—तदप्यकामविषयम् । यत्तु सुमन्तुनोक्तम्—'लशुनपलाण्डुगृज्जनकवकभक्षणे सावि-त्र्यष्टसहस्रेण मूर्ध्नि संपातान्नयेत्' इति,—तद्वलात्कारेणानिच्छतो भक्षणविषयम् । तदेकसाध्यव्याध्युपशमार्थं वा भक्षणे द्रष्टव्यम् । अत एवानन्तरं तेनैवोक्तम्—'एताभ्येव व्याधितस्य भिषक्क्रियायामप्रतिषिद्धानि भवन्ति । यानि चैवंप्रकाराणि तेष्वपि न दोषः' इति । संपातान्नयेदुदकविन्दून्प्रक्षिपेत् ॥

अथ जातिदुष्टसंधिन्यादिक्षीरपाने प्रायश्चित्तम् । तत्र चाकामतः सकृत्पाने (५१८-१०)—'अनिर्दशाया गोः क्षीरमौष्ट्रमेकशफं तथा । आविकं संधिनीक्षीरं विवत्सायाश्च गोः पयः ॥ आरण्यानां च सर्वेषां मृगाणां महिषीं विना । स्त्रीक्षीरं चैव वज्र्यानि सर्वशुक्तानि चैव हि ॥ दधि भक्ष्यं च शुक्लेषु सर्वं च दधिसंभवम्' इत्युक्त्वा 'शेषेषूपवसेदहः' (५१२०) इति मनुक्त उपवासो द्रष्टव्यः । कामतरस्तु योगीश्वरोक्तत्रिरात्रोपवासो द्रष्टव्यः ॥ यत्तु पैठनसिनोक्तम्—'अविखरोष्ट्र-मानुषीक्षीरप्राशने तप्तकृच्छ्रः पुनरुपनयनं च । अनिर्दशाहगोमहिषीक्षीर-प्राशने षड्रात्रमभोजनम् । सर्वासां द्विस्तनीनां क्षीरपानेऽप्यजावर्जमेतदेव'

इति । यच्च शङ्केन—‘क्षीराणि यान्यभक्ष्याणि तद्विकाराशने बुधः । सप्तरात्रव्रतं कुर्यात्प्रयत्नेन समाहितः ॥’ इति यावकव्रतमुक्तं, तदुभयमपि कामतोऽभ्यासविषयम् । यत्तु शङ्केन—संधिन्यमेध्यभक्षयोः क्षीरप्राशने पक्षव्रतमुक्तम्—‘संधिन्यमेध्यभक्षयोर्भुक्त्वा पक्षव्रतं चरेत्’ इति,—तदप्यभ्यासविषयम् । ‘सकृत्पाने गोऽजामहिषीवज्यं सर्वाणि पयांसि प्राशयोपवसेत् । अनिर्दशाहं तान्यपि संधिनीयमसूयन्दिनीविवत्साक्षीरं चामेध्यभुजश्च’ इति विष्णुनोपवासस्योक्तत्वात् । तथा वर्णनिबन्धनश्च प्रतिषेधः—‘क्षत्रियश्चापि वृत्तस्थो वैश्यः शूद्रोऽथवा पुनः । यः पिबेत्कपिलाक्षीरं न ततोऽन्योऽस्यपुण्यकृत् ॥’ इत्येवमादौ च यत्र प्रतिपदोक्तं प्रायश्चित्तं न दृश्यते तत्र ‘शेषेपूपवसेदहः’ इति (५।२०) साधारणप्रायश्चित्तं मनूक्तं द्रष्टव्यम् ॥

अथ स्वभावदुष्टमांसादिभक्षणे प्रायश्चित्तमुक्तम् । तत्र कामतः सकृद्भक्षणे ‘शेषेपूपवसेदहः’ इति मनूक्तं साधारणं प्रायश्चित्तं द्रष्टव्यम् । कामतस्तु—‘चापांश्च रक्तपादांश्च सौनं बहूरमेव च । मत्स्यांश्च कामतो जग्ध्वा सोपवासद्वयहं वसेत् ॥’ इति योगीश्वरोक्तं द्रष्टव्यम् । कामतोऽभ्यासे तु (११।१५२)—‘जग्ध्वा मांसमभक्ष्यं तु सप्तरात्रं यवान्पिबेत्’ इति मनूक्तं द्रष्टव्यम् । इदं च विदसूकरादिमांसव्यतिरिक्तविषयम् (११।१५६)—‘कव्याद्विदसूकरोष्णाणां कुकुटानां च भक्षणे । नरकाकखराश्वानां तप्तकृच्छ्रं विशोधनम् ॥’ इति मनुना जातिविशेषेण प्रायश्चित्तविशेषोक्तत्वात् । एतन्मूत्रपुरीषप्राशनेऽप्येतदेव ।—‘वराहैकशफानां च च काकुकुटयोस्तथा । कव्यादानां च सर्वेषामभक्ष्या ये च कीर्तिताः ॥ मांसमूत्रपुरीषाणि प्राश्य गोमांसमेव च । श्वगोमायुकपीनां च तप्तकृच्छ्रं विधीयते ॥ उपोष्य वा द्वादशाहं कूष्माण्डैर्जुहुयाद्धृतम् ॥’ इति बृहद्यमस्मरणात् । तत्र कामतस्तप्तकृच्छ्रः, अभ्यासे तु कूष्माण्डसहितः पराक इति व्यवस्था ॥ तथा प्रचेतसाप्युक्तम्—‘श्वसृगालकाकुकुटपार्षतवानरचित्रकचाषकव्यादखरोष्ट्रगजवाजिविद्धराहगोमानुषमांसभक्षणे तप्तकृच्छ्रमादिशेदेषां मूत्रपुरीषभक्षणे त्वतिकृच्छ्रम्’ इति ।—इदं च कामकारविषयम् । यत्तूशनसो वचनम्—‘नरमांसं श्वमांसं वा गोमांसं चाश्वमेव च । भुक्त्वा पञ्चनखानां च महासान्तपनं चरेत् ॥’ इति,—तदकामविषयम् ॥ यत्त्वङ्निरोवचनम्—‘बलाकाभासगृध्राखुरवानरसूकरान् । दृष्ट्वा चैषाममेध्यानि स्पृष्ट्वाचम्य विशुद्ध्यति ॥ इच्छयैषाममेध्यानि भक्षयित्वा द्विजातयः । कुर्युः सान्तपनं कृच्छ्रं प्राजापत्यमनिच्छया ॥’ इति,—तद्भक्षितोद्धारितविषयम् । ‘सान्तपन’शब्देन चात्र महासान्तपनमुच्यते । अकामतः प्राजापत्यविधानात् । यत्पुनरङ्गिरोवचनम्—‘नरकाकखराश्वानां जग्ध्वा मांसं गजस्य च । एषां मूत्रपुरीषाणि द्विजश्चान्द्रायणं चरेत् ॥’ इति । यच्च बृहद्यमेनोक्तम्—‘शुष्कमांसाशने विप्रो व्रतं चान्द्रायणं चरेत्’ इति । तदुभयमपि कामतोऽभ्या-

पाठा०—१ भक्षायाः ऊ. २ सप्तरात्रं पयः पिबेदिति क. ३ खराणां च क.

सविषयम् । यत्पुनः शङ्केनोक्तम्—‘भुक्त्वा चोभयतो दंतांस्तथा चैकशफानपि । औष्ट्रं गव्यं तथा जग्ध्वा षण्मासान्त्रतमाचरेत् ॥’ इति,—तत्कामतोऽत्यन्ताभ्यास-विषयम् । यत्तु स्मृत्यन्तरोक्तम्—‘जग्ध्वा मांसं नराणां च विडुराहं खरं तथा । गवाश्चकुञ्जरोष्ठाणां सर्वं पाञ्चनखं तथा । कव्यादं कुकुटं ग्राम्यं कुर्यात्संवत्सर-त्रतम् ॥’ इति,—तदत्यन्तानवच्छिन्नाभ्यासविषयम् । अत्र प्रकरणे ‘मूत्रपुरीष’ग्रहणं वसाशुकासृज्जाजानामुपलक्षणम् । कर्णविदप्रभृतिमलषङ्के त्वर्धं कल्पनीयम् ॥

केशादिषु पुनः षट्त्रिंशन्मते विशेष उक्तः—‘अजाविमहिषमृगाणां आममांस-सभक्षणे केशनखरुधिरप्राशने बुद्धिपूर्वं त्रिरात्रमज्ञानादुपवास’ इति । यत्तु प्रचेत-सोक्तम्—‘नखकेशमृलोष्टभक्षणेऽहोरात्रमभोजनाच्छुद्धिः’ इति,—तदप्यकामतः सकृ-त्प्राशनविषयम् । यत्तु स्मृत्यन्तरवचनम्—‘केशकीटनखं प्राश्य मत्स्यकण्टकमेव च । हेमतप्तं घृतं पीत्वा तत्क्षणादेव शुद्ध्यति ॥’ इति,—तन्मुखमात्रप्रवेशविषयम् ॥ यदा तु भाजनस्थमन्नं केशादिदूषितं भवति तदा—‘अन्ने भोजनकाले तु मक्षि-काकेशदूषिते । अनन्तरं स्पृशेदापस्तञ्चात्रं भस्मना स्पृशेत् ॥’ इति प्रचेतसाभि-हितं वेदितव्यम् । प्रासङ्गिकोऽयं श्लोकः ॥ सूक्ष्मतरकृमिकीटास्थिभक्षणे पुनर्हारी-तेन विशेष उक्तः—‘कृमिकीटपिपीलिकाजलौकःपतङ्गास्थिप्राशने गोमूत्रगोमया-हारस्त्रिरात्रेण विशुद्ध्यति’ इति । जलौको मत्स्यादिः । एवं च पशुपतत्रिजलचरन-रमांसादिप्राशने संक्षेपतः प्रायश्चित्तानि प्रदर्शितानि, ग्रन्थगौरवभयात्प्रतिव्यक्तिर्न लिख्यते ॥

अथाशुचिसंस्पृष्टभक्षणे प्रायश्चित्तं तत्र तावदुच्छिष्टाभक्ष्यभक्षणे वक्ष्यते । तत्र मनुः । (११।१५९)—‘बिडालकाकाखूच्छिष्टं जग्ध्वा श्वनकुलस्य च । केशकी-टावपन्नं च पिबेद्ब्राह्मीं सुवर्चलाम् ॥’ इति कालविशेषानुपादानादेकरात्रम् । इदं च कामतो द्रष्टव्यम् । यत्तु विष्णुनोक्तम्—‘पक्षिश्चापदजग्धस्य रसस्यान्नस्य भूयसः । संस्काररहितस्यापि भोजने कृच्छ्रपादकम् ॥’ इति,—तत्कामकारविषयम् । संस्कारैश्च ‘देवद्रोण्या’मित्यादिना द्रव्यशुद्धिप्रकरणोक्तो द्रष्टव्यः । यत्तु शातातपेनोक्तम्—‘श्वकाकाद्यवलीढशूद्रोच्छिष्टभोजने त्वतिकृच्छ्रम्’ इति,—तदकामतोऽभ्यासविषयम् । यत्तु शङ्केन—‘शुनामुच्छिष्टकं भुक्त्वा मासमेकं व्रती भवेत् । काकोच्छिष्टं गवा घ्रातं भुक्त्वा पक्षं व्रती भवेत् ॥’ इति यावकत्रतमुक्तं,—तत्कामतोऽभ्या-सविषयम् । ब्राह्मणाद्युच्छिष्टभोजने तु बृहद्विष्णुनोक्तं—‘ब्राह्मणः शूद्रोच्छिष्टाशने सप्तरात्रं पञ्चगव्यं पिबेत्,—वैश्योच्छिष्टाशने पञ्चरात्रं राजन्योच्छिष्टाशने त्रिरात्रं ब्राह्मणोच्छिष्टाशने त्वेकाहम्’ इति,—तत्कामकारविषयम् । यत्तु यमवचनम्—‘भुक्त्वा सह ब्राह्मणेन प्राजापत्येन शुद्ध्यति । भूभुजा सह भुक्त्वाञ्च तप्तकृच्छ्रेण शुद्ध्यति ॥ वैश्येन सह भुक्त्वाञ्चमतिकृच्छ्रेण शुद्ध्यति । शूद्रेण सह भुक्त्वाञ्च चान्द्रायणमथाचरेत् ॥’ इति,—तत्कामतोऽभ्यासविषयम् ॥ यत्पुनः शङ्कवचनम्—‘ब्राह्मणोच्छिष्टाशने महाव्याहृतिभिरभिमन्त्रयापः पिबेत्, क्षत्रियोच्छिष्टाशने ब्राह्मी-

पाठा०—१ गव्यं मांसम् २ संस्कारश्च देवद्रोण्यां ख.

रसविपकेन त्र्यहं क्षीरेण वर्तयेत्, वैश्योच्छिष्टाशने त्रिरात्रोपोषितो ब्राह्मीं सुवर्चलां पिबेत्, शूद्रोच्छिष्टभोजने षड्रात्रमभोजनम्' इति,—तदकामविषयम् । तत्राभ्यासे द्वैगुण्यादिकं कल्प्यम् । एतच्च पित्रादिव्यतिरेकेण; 'पितुर्ज्येष्ठस्य च भ्रातुरुच्छिष्टं भोज्यम्' (४।११) इत्यापस्तम्बस्मरणात् । यत्तु बृहद्व्यासवचनम्—'माता वा भगिनी वापि भार्या वाऽन्याश्च योषितः । न ताभिः सह भोक्तव्यं भुक्त्वा चान्द्रायणं चरेत् ॥' इति,—तत्सहभोजनविषयम् । उच्छिष्टमात्रभोजने तु 'शूद्रोच्छिष्टभोजने सप्तरात्रमभोजनं स्त्रीणां च' (१।२६।४-५) इत्यापस्तम्बोक्तं द्रष्टव्यम् । यत्त्वङ्गिरो-वचनम्—'ब्राह्मण्य सह योऽश्वीयादुच्छिष्टं वा कदाचन । तत्र दोषं न मन्यन्ते सर्वे एव मनीषिणः ॥' इति,—तद्विवाहविषयमापद्विषयं वा । अन्योच्छिष्टभोजने तु—'अन्यानां भुक्तशेषं तु भक्षयित्वा द्विजातयः । चान्द्रं कृच्छ्रं तदर्धं च ब्रह्मक्षत्र-विशां विधिः ॥' इत्यापस्तम्बोक्तं द्रष्टव्यम् । अत्र चान्द्रं चान्द्रायणम् । अन्तेव-सायुच्छिष्टभोजने तु—'चाण्डालपतितादीनामुच्छिष्टाश्रयस्य भक्षणे । चान्द्रायणं चरेद्विप्रः क्षत्रः सान्तपनं चरेत् ॥ षड्रात्रं च त्रिरात्रं च वर्णयोरनुपूर्वशः ॥' इत्यङ्गिरोभिहितं सान्तपनमत्र महासान्तपनं द्रष्टव्यम् । आपदि तु—'आपत्काले तु विप्रेण भुक्तं शूद्रगृहे यदि । मनस्तापेन शुद्ध्येत्तु द्रुपदानां शतं जपेत् ॥' इति पराशरोक्तं वेदितव्यम् ॥ यत्तु बृहच्छातातपेनोक्तम्—'पीतशेषं तु यत्किञ्चि-ज्जाजने मुखनिःसृतम् । अभोज्यं तद्विज्ञानीयाद्भुक्त्वा चान्द्रायणं चरेत् ॥' इति,—तदभ्यासविषयम्; निमित्तस्यातिलघुत्वात् ।—'पीतोच्छिष्टं च पानीयं पीत्वा तु ब्राह्मणः क्वचित् । त्रिरात्रं तु व्रतं कुर्याद्द्वामहस्तेन वा पुनः ॥' इति,—एतद्विद्विपूर्वविषयम् । अकामतस्त्वर्थं कल्प्यम् । दीपोच्छिष्टे तु—'दीपोच्छिष्टं तु यत्तैलं रात्रौ रथ्याहृतं च यत् । अभ्यङ्गाच्चैव यच्छिष्टं भुक्त्वा नक्तो न शुद्ध्यति ॥' इति षड्विंशन्मतोक्तं द्रष्टव्यम् ॥

अथाशुचिद्रव्यसंस्पृष्टभक्षणे प्रायश्चित्तम् । तत्राह संवर्तः—'केशकीटावपन्नं च नीलीलाक्षोपघातितम् । स्नायवस्थिचर्मसंस्पृष्टं भुक्त्वा तूपवसेदहः ॥' इति । तथाह शातातपः—'केशकीटावपन्नं च रुधिरमांसास्पृश्यस्पृष्टभ्रूणघ्नावेक्षितपतत्रय-वलीढश्वसूकरगवाघ्रातशुक्तपयुषितवृथापक्वदेवान्नहविषां भोजने उपवासः पञ्च-गव्याशनं च ॥' इति,—एतच्चोभयमपि अकामविषयम् । कामतस्तु 'मृद्वारिकुसु-मादींश्च फलकन्देष्टुमूलकान् । विष्मूत्रदूषितान्प्राश्य कृच्छ्रपादं समाचरेत् ॥ संनिष्ठेऽर्धमेव स्यात्कृच्छ्रः स्याच्छुचिशोधनम् ॥' इति विष्णूक्तं वेदितव्यम् । अल्पसंसर्गं पादो महासंसर्गोऽर्धकृच्छ्र इति व्यवस्था । यत्तु व्यासेनोक्तम्—'संसर्ग-दुष्टं यच्चान्नं क्रियादुष्टं च कामतः । भुक्त्वा स्वभावदुष्टं च तप्तकृच्छ्रं समाचरेत् ॥' इति, एतच्च संस्पृष्टमेधादिरसोपलब्धौ वेदितव्यम् । रजस्खलादिस्पर्शे तु शङ्को-क्तम्—'अमेध्यपतितचाण्डालपुल्कसरजस्खलावधूतकुणिकुष्ठिकुनखिसंस्पृष्टानि भुक्त्वा

पाठा०—१ तद्विज्ञानीयाद्भुक्त्वा ड. २ शुष्कपर्युषित ड. ३ शुचिभोजने ड. ४ पुष्कस ड.

कृच्छ्रं चरेत्' इति । कुणिर्हस्तविक्रलः ।—एतत्कामकारविषयम् । अकामतोऽर्थम् ।
 'भुक्त्वास्पृश्यैस्तथाशौचिकैश्च कीटैश्च दूषितम् । कुशोदुम्बरवित्वाद्यैः पनसाम्बुज-
 पत्रकैः । शङ्खपुष्पीसुवर्चादिकाथं पीत्वा विशुद्ध्यति ॥' इति यद्विष्णुनोक्तं,—तदश-
 क्तविषयं, रजकादिस्पृष्टविषयं वा । शूद्राद्युपहते तु हारीतोक्तं विज्ञेयम्—'शूद्रेणोप-
 हतं भोज्यं कीटैर्वाऽमेध्यसेविभिः । भुजानेषु वा यत्र शूद्र उपस्पृशेदन्तर्हत्वात्स पङ्क्तौ
 तु भुजानेषु वा यत्रोत्थायोच्छिष्टं प्रयच्छेदाचामेद्वा कुतिसत्त्वा वा यत्रान्नं दद्युस्त्रत्र
 प्रायश्चित्तमहोरात्रम्' इति । उच्छिष्टपङ्क्तिभोजनेऽप्येतदेव—'यस्तु भुङ्क्ते द्विजः
 पङ्क्त्यामुच्छिष्टायां कदाचन । अहोरात्रोषितो भूत्वा पञ्चगव्येन शुद्ध्यति ॥' इति
 ऋतुस्मरणात् । वामकरनिर्मुक्तपत्रभोजने तु—'समुत्थितस्तु यो भुङ्क्ते यो भुङ्क्ते
 मुक्तभाजने । एवं वैवस्वतः प्राह भुक्त्वा सान्तपनं चरेत् ॥' इति षट्त्रिंशन्म-
 तोक्तं वेदितव्यम् ॥ तथा पराशरेणाप्यत्रोक्तम्—'एकपङ्क्त्युपविष्टानां विप्राणां सह-
 भोजने । यद्येकोऽपि त्यजेत्प्रात्रं शेषमन्नं न भोजयेत् ॥ मोहाद्भुज्जीत यस्तत्र
 पङ्क्त्यामुच्छिष्टभोजनः । प्रायश्चित्तं चरेद्विप्रः कृच्छ्रं सान्तपनं तथा ॥' इति ॥
 शवादिसंपृक्तकूपाद्युदकपाने तु विष्णुराह—'मृतपञ्चनखात्कूपादत्यन्तोपहताद्दो-
 दकं पीत्वा ब्राह्मणस्यहमुपवसेत् ब्रह्मं राजन्य एकाहं वैश्यः शूद्रो नक्तं सर्वे
 चान्ते पञ्चगव्यं पिबेयुः' इति । अत्यन्तोपहताद्वेति मूत्रपुरीषादिभिर्वैल्यभिप्रे-
 तम् । यदा तु तत्रैव शवमुच्छ्रनंतयोद्विजं भवति तदा हारीतो विशेषमाह—
 'क्लिन्ने भिन्ने शवे तोयं तत्रस्थं यदि चेत्पिबेत् । शुद्ध्यै चान्द्रायणं कुर्यात्तप्तकृ-
 च्छ्रमथापि वा ॥ यदि कश्चित्ततः स्नायात्प्रमादेन द्विजोत्तमः । जपंस्त्रिषवणस्नायी
 अहोरात्रेण शुद्ध्यति ॥' इति । इदं चान्द्रायणं कामतो मानुषशवोपहतकूपजल-
 पानविषयम् । अकामतस्तु षड्रात्रम्—'क्लिन्नं भिन्नं शवं चैव कूपस्थं यदि
 दृश्यते । पयः पिबेन्निरात्रेण मानुषे द्विगुणं स्मृतम् ॥' इति देवलस्मरणात् ।
 यदा चाण्डालकूपादिगतं जलं पिवति तदापस्तम्बोक्तं द्रष्टव्यम्—'चाण्डाल-
 कूपभाण्डस्थं नरः कामाजलं पिबेत् । प्रायश्चित्तं कथं तत्र वर्णं वर्णं विनिर्दि-
 शेत् ॥ चरेत्सान्तपनं विप्रः प्राजापत्यं च भूमिपः । तदर्धं तु चरेद्वैश्यः शूद्रे
 पादं विनिर्दिशेत् ॥' (२।३-५) इति ।—इदं च कामकारविषयम् । अकामतस्तु—
 'चाण्डालकूपभाण्डस्थमज्ञानादुदकं पिबेत् । स तु त्र्यहेण शुद्ध्येत शूद्रस्त्वेकेन
 शुद्ध्यति ॥' इति देवलोक्तं द्रष्टव्यम् ॥ चाण्डालादिसंबद्वाल्पजलाशयेष्वपि कूप-
 वच्छुद्धिः—'जलाशयेष्वथालेषु स्थावरेषु महीतले । कूपवत्कथिता शुद्धिर्महत्सु
 तु न दूषणम् ॥' इति विष्णुस्मरणात् । पुष्करिण्यादिषु पुनः—'म्लेच्छादीनां
 जलं पीत्वा पुष्करिण्यां हृदेऽपि वा । जानुदधं शुचि ज्ञेयमधस्तादशुचि स्मृतम् ॥
 ततोयं यः पिबेद्विप्रः कामतोऽकामतोऽपि वा । अकामान्नक्तभोजी स्यादहोरात्रं
 तु कामतः ॥' इत्यापस्तम्बोक्तं द्रष्टव्यम् ॥ रजकादिभाण्डगततोये तु—'भाण्ड-

पाठा०—१ द्रष्टव्यं ड. २ संस्पृष्ट ड. ३ भिष्यभिमहितं ख. ४ उच्छ्रन-
 तयाभिन्नं ख. ५ जायते ख.

स्थमन्यजानां तु जलं दधि पयः पिबेत् । ब्राह्मणः क्षत्रियो वैश्यः शूद्रश्चैव प्रमादतः ॥ ब्रह्मकूचोपवासेन द्विजातीनां तु निष्कृतिः ॥ शूद्रस्य चोपवासेन तथा दानेन शक्तितः ॥' इति पराशरोक्तं वेदितव्यम् । कामतस्तु द्विगुणम्—'अन्यजैः खानिताः कूपास्तडागा वाप्य एव वा । एषु स्नात्वा च पीत्वा च प्राजापत्येन शुद्ध्यति ॥' इति आपस्तम्बोक्तमभ्यासविषयं वेदितव्यम् ॥ यत्त्वापस्तम्बेन चण्डालकूपादिजलपाने पञ्चगव्यमात्रमुक्तम्—'प्राग्वारण्ये घटके च सौरे द्रोण्यां जलं कोशविनिर्गतं च । श्वपाकचण्डालपरिग्रहेषु पीत्वा जलं पञ्चगव्येन शुद्ध्येत् ॥' इति, तदशक्तविषयम् । 'प्रां गतो विना तोयं शरीरं यो निषिञ्चति । एकाहशपणं कृत्वा सचैलं स्नानमाचरेत् ॥ सुराघटप्रपातोये पीत्वा नाव्यं जलं तथा । अहोरात्रोषितो भूत्वा पञ्चगव्यं जलं पिबेत् ॥' इति ॥

अथ भावदुष्टभक्षणे प्रायश्चित्तम्—भावदुष्टं च यद्वर्णत आकारतो वा विसदृशतया जुगुप्सितशरीरमलदिवासनां जनयति तदुच्यते । अरिप्रयुक्तगरलादिशङ्कायां वा । तत्र च पराशरः—'वाग्दुष्टं भावदुष्टं च भाजने भावदूषिते । भुक्त्वाञ्च ब्राह्मणः पश्चात्त्रिरात्रेण विशुद्ध्यति ॥' इति ।—एतत्कामकारविषयम् । यत्तु गौतमेन भावदुष्टं केवलः इत्यादि प्राक्पञ्चनखेभ्यः पठित्वा प्रायश्चित्तमुक्तम्—'प्राक् पञ्चनखेभ्यश्छर्दनं घृतप्राशनं च' इति, तदकामविषयम् ॥ शङ्कायां तु—'शङ्कास्थाने समुत्पन्ने अभोज्याभक्ष्यसंज्ञिते । आहारशुद्धिं वक्ष्यामि तन्मे निगदतः शृणु ॥ अक्षारलवणां रूक्षां पिबेद्ब्राह्मीं सुवर्चलाम् । त्रिरात्रं शङ्खपुष्पीं वा ब्राह्मणः पयसा सह ॥ पलाशविल्वपत्राणि कुशान्पद्ममुदुम्बरम् । अपः पिबेत्काथयित्वा त्रिरात्रेण विशुद्ध्यति ॥' इति वसिष्ठोक्तं द्रष्टव्यम् । मनुनाप्यभोज्यभोजनशङ्कायामुक्तम् (५।२१)—'संवत्सरस्यैकमपि चरेत्कृच्छ्रं द्विजोत्तमः । अज्ञातभुक्तशुद्ध्यर्थं ज्ञातस्य तु विशेषतः ॥' इति ॥

अथ कालदुष्टभक्षणे प्रायश्चित्तम्—'कालदुष्टं च पर्युषितानिर्दशगोक्षीरादि । तत्र चाकामतः 'शेषेषूपवसेदहः' इति मनूक्तं वेदितव्यम् । कामतस्तु—'केवलानि च शुक्तानि तथा पर्युषितं च यत् । ऋजीषपक्वं भुक्त्वा च त्रिरात्रं तु त्रती भवेत् ॥' इति शङ्खोक्तं वेदितव्यम् । केवलान्यल्लेहोक्तानि । अनिर्दशगोक्षीरादिषु प्रायश्चित्तं प्राक् प्रदर्शितम् । नवोदकपाने तु पञ्चगव्यप्राशनम्—'शङ्कास्थिदन्तजैः पात्रैः शङ्खशुक्तिकपर्दकैः । पीत्वा नवोदकं चैव पञ्चगव्येन शुद्ध्यति ॥' इति बृहयाज्ञवल्क्यस्मरणात् ॥ कामतस्तूपवासः कर्तव्यः—'काले नवोदकं शुद्धं न पिबेच्च त्र्यहं हि तत् । अकाले तु दशाहं स्यात्पीत्वा नाद्यादहर्निशम् ॥' इति स्मृत्यन्तरदर्शनात् । ग्रहणकाले भोजने तु चान्द्रायणम्—'नवश्राद्धग्रामयाजकाञ्जसग्रहभोजने । नारीणां प्रथमे गर्भे भुक्त्वा चान्द्रायणं चरेत् ॥' इति शातातपस्मरणात् ॥ यदा तु सप्रहादन्यत्र निषिद्धकाले भुङ्क्ते, तदाह मार्कण्डेयः—'चन्द्रस्य यदि वा भानोर्यस्मिन्नहनि भार्गव । ग्रहणं तु भवेत्तस्मिन् पूर्वं भोजन-

क्रियाम् ॥ नाचरेत्सग्रहे चैव तथैवास्तमुपागते । यावत्स्यान्नोदयस्तस्य नाश्नीया-
त्तावदेव तु ॥' तथा—'ग्रहणं तु भवेदिन्द्रोः प्रथमादधियामतः । भुञ्जीतावर्तना-
त्पूर्वं प्रथमे प्रथमादधः ॥' तथा—'अपराहे न मध्याहे सायाहे न तु सङ्गवे । भुञ्जीत
सङ्गवे चेत्स्यान्न पूर्वं भोजनक्रिया ॥' (४।५५) इति । यच्च मनुनोक्तम्—'नाश्नीया-
त्संघिवैलायां नातिप्रगे नाति सायमित्येवमादि' । यच्च बृहच्छातातपेनोक्तम्—
'धाना दधि च सक्तूश्च श्रीकामो वर्जयेन्निशि । भोजनं तिलसंबद्धं स्नानं चैव
विचक्षणः ॥' इत्येवमादिष्वनादिष्टप्रायश्चित्तेषु—'प्राणायामशतं कार्यं सर्वपापाप-
नुत्तये । उपपातकजातानामनादिष्टस्य चैव हि ॥' इति योगीश्वरोक्तं प्राणायामशतं
द्रष्टव्यम् ॥ अकामतस्तु 'शेषेपूषवसेदहः' (५।२०) इति मनुक्तोपवासो द्रष्टव्यः ॥

अथ गुणदुष्टशुक्तादिभक्षणे प्रायश्चित्तम् । तत्र मनुः (१।१।१५३)—
'शुक्तानि च कपायांश्च पीत्वाऽमेध्यान्यपि द्विजः । तावद्भवत्यप्रयतो यावत्तन्न
व्रजत्यधः ॥' इति अत्राकामतः 'शेषेपूषवसेदहः' इत्युपवासो द्रष्टव्यः । काम-
तस्तु—'केवलानि च शुक्तानि तथा पर्युषितं च यत् । ऋजीषपक्वं भुक्त्वा च
त्रिरात्रं तु व्रती भवेत् ॥' इति शङ्खोक्तं द्रष्टव्यम् । एतच्चावलकादिफल्युक्तकाञ्चि-
कादिव्यतिरेकेण द्रष्टव्यम् । 'कुण्डिका सफला येषु गृहेषु स्थापिता भवेत् । तस्यास्तु
काञ्चिका ग्राह्या नेतरस्याः कदाचन ॥' इति स्मरणात् ॥ उद्धृतस्नेहादिषु तु
'उद्धृतस्नेहविलयनपिण्याकमथितप्रभृतीनि चात्तवीर्याणि नाश्नीयात्' इत्युक्त्वा
'प्राक्पञ्चनखेभ्यश्छर्दने घृतप्राशनं च' इति गौतमोक्तं द्रष्टव्यम् । विलयनं घृता-
दिमलम् । अनाहुताद्यन्नभोजने तु लिखित आह—'तस्य चाग्नौ न क्रियते यस्य
ज्ञानं न दीयते । न तद्भोज्यं द्विजातीनां भुक्त्वा चोपवसेदहः ॥ वृथा कृसरसं-
यावपायसापूपशङ्कुलीः । आहिताग्निर्द्विजो भुक्त्वा प्राजापत्यं समाचरेत् ॥' इति ॥
अनाहिताग्नेस्तु 'शेषेपूषवसेदहः' इत्युपवासो द्रष्टव्यः ॥ भिन्नभाजनादिषु तु
भोजने संवर्तेनोक्तम्—'शूद्राणां भाजने भुक्त्वा भुक्त्वा वा भिन्नभाजने । अहो-
रात्रोषितो भुक्त्वा पञ्चगव्येन शुद्ध्यति ॥' इति । तथा स्मृत्यन्तरेऽप्युक्तम्—
'वटार्काद्यत्थपत्रेषु कुम्भीतिन्दुकपत्रयोः । कोविदारकरजेषु भुक्त्वा चान्द्रायणं
चरेत् ॥' इति । तथा—'पलाशपद्मपत्रेषु गृही भुक्त्वैन्दवं चरेत् । वानप्रस्थो
यतिश्चैव लभते चान्द्रिकं फलम् ॥' इति ॥

अथ हस्तदानादिक्रियादुष्टभोज्यभक्षणे प्रायश्चित्तम् । तत्र पराशरः—
'माक्षिकं फणितं शाकं गोरसं लवणं घृतम् । हस्तदत्तानि भुक्त्वा तु दिनमेकम-
भोजनम् ॥' इति । कामतस्तु—'हस्तदत्तभोजने अत्राह्वणसमीपे भोजने दुष्ट-
पङ्क्तिभोजने पङ्क्त्यग्रतो भोजनेऽभ्यक्तमूत्रपुरीषकरणे मृतसूतकशूद्रान्नभोजने
शूद्रैः सह स्वप्ने त्रिरात्रमभोजनम्' इति हारीतोक्तं विज्ञेयम् । पर्यायान्नदानदुष्टे

टिप्प०—१ फणितं इक्षुरसविकारः काकवीति भाषायां प्रसिद्धम्.

पाठा०—१ क्षिपते ख. २ चाग्रं क. ३ दुष्टान्नभोजने ख.

या० ४२

तु—‘ब्राह्मणां ददच्छुद्रः शुद्रां ब्राह्मणो ददत् । द्वयमेतदभोज्यं स्याद्भुक्त्वा तूप-
वसेदहः ॥’ इति वृद्धयाज्ञवल्क्योक्तमवगन्तव्यम् । शुद्रहस्तेन भोजने तु—
‘शुद्रहस्तेन यो भुङ्क्ते पानीयं वा पिबेत्कचित् । अहोरात्रोषितो भूत्वा पञ्च-
गव्येन शुद्ध्यति’ इति कर्तृकं विज्ञेयम् । धमनदुष्टेऽपि—‘आसनाखण्डपादो वा
वस्त्रार्धप्रावृतोऽपि वा । मुखेन धमितं भुक्त्वा कृच्छ्रं सान्तपनं चरेत् ॥’ इति तेनै-
वोक्तम् । पित्राद्युद्देशेन त्यक्त्वा भोजने तु ‘भुङ्क्ते चेत्पार्ष्वेयश्राद्धे प्राणायामान्घडा-
चरेत् । उपवासस्त्रिमासादिवत्सरान्तं प्रकीर्तितः ॥ प्राणायामत्रयं वृद्धावहोरात्रं
सपिण्डने । असरूपे स्मृतं नक्तं व्रतं पारणके तथा ॥ द्विगुणं क्षत्रियस्यैतत्रिगुणं
वैश्यभोजने । साक्षाच्चतुर्गुणं ह्येतस्मृतं शुद्रस्य भोजने ॥ अतिथौ तिष्ठति द्वारि-
ह्यपः प्राश्नन्ति ये द्विजाः । रुधिरं तद्भवेद्वारि भुक्त्वा चान्द्रायणं चरेत् ॥’ इति
भारद्वाजोक्तमवगन्तव्यम् । हारीतेनाप्युक्तम्—‘एकादशाहे भुक्त्वा भुक्त्वा
संचयने तथा । उपोष्य विधिवत्स्नात्वा कूर्माण्डैर्जुहुयाद्भृतम् ॥’ इति । विष्णु-
नाप्युक्तम्—‘प्राजापत्यं नवश्राद्धे पादोनं चाद्यमासिके । त्रैपक्षिके तदर्थं तु पञ्च-
गव्यं द्विमासिके ॥’ इति । इदं चापद्विषयम् । अनापदि तु—‘चान्द्रायणं नव-
श्राद्धे प्राजापत्यं तु मिश्रके । एकाहस्तु पुराणेषु प्राजापत्यं विधीयते ॥’ इति
हारीतोक्तं द्रष्टव्यम् । ‘प्राजापत्यं तु मिश्रके’ इत्येतदाद्यमासिकविषयं द्रष्टव्यम् ।
द्वितीयादिषु तु—‘प्राजापत्यं नवश्राद्धे पादोनं चाद्यमासिके । त्रैपक्षिके तदर्थं
स्यात्पादो द्वैमासिके तथा । पादोनकृच्छ्रमुद्दिष्टं षण्मासे च तथाचिदके । त्रिरात्रं
चान्यमासेषु प्रत्यहं चेदहः स्मृतम् ॥’ इति पदत्रिंशन्मतोक्तं द्रष्टव्यम् ॥ क्षत्रि-
यादिश्राद्धभोजने त्वनापदि तत्रैव विशेष उक्तः—‘चान्द्रायणं नवश्राद्धे पराको-
मासिके स्मृतः । त्रैपक्षिके सान्तपनं कृच्छ्रं मासद्वये स्मृतम् ॥ क्षत्रियस्य नवश्राद्धे
व्रतमेतदुदाहृतम् । वैश्यस्यार्धाधिकं प्रोक्तं क्षत्रियास्तु मनीषिभिः ॥ शुद्रस्य तु
नवश्राद्धे चरेच्चान्द्रायणद्वयम् । सार्धं चान्द्रायणं मासे त्रिपक्षे त्वैन्दवं स्मृतम् ॥
मासद्वये पराकः स्यादूर्ध्वं सान्तपनं स्मृतम् ॥’ इति । यत्तु शङ्खवचनम्—
‘चान्द्रायणं नवश्राद्धे पराको मासिके स्मृतः । पक्षत्रयेऽतिकृच्छ्रः स्यात्षण्मासे
कृच्छ्र एव तु ॥ आचिदके पादकृच्छ्रः स्यादेकाहः पुनराचिदके । अत ऊर्ध्वं न दोषः
स्याच्छङ्खस्य वचनं यथा ॥’ इति, तत्सर्पादिहतविषयम्; ‘ये स्तेनाः पतिताः
क्लीवा’ इत्याद्यपाङ्केयविषयं वा ॥ ‘चाण्डालादुदकात्सर्पाद्ब्राह्मणाद्वैद्युतादपि ।
दंष्ट्रिभ्यश्च पशुभ्यश्च मरणं पापकर्मणाम् ॥ पतनानाशकैश्चैव विषोद्वन्धनकैस्तथा ।
भुक्त्वैषां षोडशश्राद्धे कुर्यादिन्दुव्रतं द्विजः ॥’ इति, तथा—‘अपाङ्केयान्युद्विश्य
श्राद्धमेकादशेऽहनि । ब्राह्मणस्तत्र भुक्त्वा भुक्त्वा शिशुचान्द्रायणं चरेत् ॥’ इति,
‘आमश्राद्धे तथा भुक्त्वा तप्तकृच्छ्रेण शुद्ध्यति । संकल्पिते तथा भुक्त्वा त्रिरात्रं
क्षपणं भवेत् ॥’ इति भरद्वाजेन गुरुप्रायश्चित्ताभिधानात् ॥

ब्रह्मचारिणस्तु वृद्धयमो विशेषमाह—‘मासिकादिषु योऽश्रीयादसमासव्रतो

पाठा०—१ मासिके ऊ. २ प्रायश्चित्तं ऊ. ३ द्विरात्रम्

द्विजः । त्रिरात्रमुपवासोऽस्य प्रायश्चित्तं विधीयते ॥ प्राणायामत्रयं कृत्वा घृतं प्राश्य विशुद्धयति ॥' इति ।—इदमज्ञानविषयम् । कामतोऽपि स एवाह—'मधु मांसं च योऽश्रीयाच्छ्राद्धे सूतक एव वा । प्राजापत्यं चरेत्कृच्छ्रं व्रतशेषं समापयेत् ॥' इति । आमश्राद्धे तु सर्वत्रार्थम्—'आमश्राद्धे तदर्धं तु प्रायश्चित्तं तु सर्वदा' इति पद-
त्रिंशन्मतेऽभिधानात् । यत्तूशनसोक्तम्—'दशकृत्वः पिबेच्चापो गायत्र्या श्राद्ध-
भुग्विजः । ततः संध्यामुपासीत शुद्धयेत्तु तदनन्तरम् ॥' इति,—तदनुक्तप्रायश्चित्त-
श्राद्धविषयम् ॥ संस्काराङ्गभूतश्राद्धभोजने तु व्यासेन विशेष उक्तः—'निर्वृतचू-
डाहोमे तु प्राङ्गमकरणात्तथा । चरेत्सान्तपनं भुक्त्वा जातकर्मणि चैव हि ॥
अतोऽन्येषु तु भुक्त्वान्नं संस्कारेषु द्विजोत्तमः । नियोगादुपवासेन शुद्धयते निन्द्य-
भोजने ॥' इति ॥ सीमन्तोन्नयनादिषु पुनर्धौम्यो विशेषमाह—'ब्रह्मौदने च
सोमे च सीमन्तोन्नयने तथा । जातश्राद्धे नवश्राद्धे द्विजश्चान्द्रायणं चरेत् ॥'
इति । अत्र ब्रह्मौदनाख्यं कर्माधानाङ्गभूतं; सोमसाहचर्यात् ॥

अथ परिग्रहाभोज्यभोजने प्रायश्चित्तम्—'यत्स्वरूपतोऽनिषिद्धमपि विशिष्ट-
पुरुषस्वामिकतयाऽभोज्यं भण्यते तत्परिग्रहाशुचि ।' तत्र योगीश्वरेण—'अद-
त्तान्यमिहीनस्य नान्नमद्यादनापदि' इत्यारभ्य सार्धपञ्चभिः श्लोकैरभोज्यान्नाः
प्रतिपादिताः । मनुनापि त एव किञ्चिदधिकाः प्रतिपादिताः । (४।२०५-
२१७)—'नाश्रोत्रियतते यज्ञे ग्रामयाजिहुते तथा । द्विया क्लीवेन च हुते
भुज्जीत ब्राह्मणः क्वचित् ॥ मत्तकुद्धातुराणां च न भुज्जीत कदाचन । गणान्नं गणि-
कान्नं च विदुषां च जुगुप्सितम् ॥ स्तेनगायकयोश्चान्नं तक्ष्णो वार्धुषिकस्य च ।
दीक्षितस्य कदर्यस्य वद्धस्य निगडस्य च ॥ अभिशस्तस्य षण्डस्य पुंश्चल्या
दाग्भिकस्य च । चिकित्सकस्य मृगयोः क्रूरस्योच्छिष्टभोजिनः ॥ उग्रान्नं सूतिकात्रं
च पर्यायान्नमनिर्दशम् । अनर्चितं वृथामांसमवीरायाश्च योषितः ॥ द्विषदन्नं
नगर्थन्नं पतितान्नमवश्रुतम् । पिशुनानृतिनोश्चैव क्रतुविक्रयिणस्तथा ॥ शैलूष-
तन्तुवायात्रं कृतघ्नस्यान्नमेव च । कर्मारस्य निषादस्य रज्जावतरणस्य च ॥ सुवर्ण-
कर्तुर्वेणस्य सोमविक्रयिणस्तथा । श्ववतां शौण्डिकानां च चैलनिर्णेजकस्य च ॥
रजकस्य नृशंसस्य यस्य चोपपतिर्गृहे । मृष्यन्ति ये चोपपतिं स्त्रीजितानां
च सर्वशः ॥ अनिर्दशं च प्रेतान्नमतुष्टिकरमेव च ॥' इति ॥ अत्र च पदार्था
अभक्ष्यकाण्डे व्याख्याताः । अत्र प्रायश्चित्तमाह (मनुः ४।२२२)—
'भुक्त्वातोऽन्यतमस्यान्नममल्या क्षपणं त्र्यहम् । मल्या भुक्त्वा चरेत्कृच्छ्रं रेतो
विष्मूत्रमेव च ॥' इति । पैठीनसिनाप्यकामतस्त्रिरात्रमेवोक्तम्—'कुनखी
श्यावदन्तः पित्रा विवदमानः स्त्रीजितः कुष्ठी पिशुनः सोमविक्रयी वाणिजको
ग्रामयाजकोऽभिशस्तो वृषल्यामभिजितः परिवृत्तिः परिविन्दानो दिधिषूपतिः
पुनर्भूपुत्रश्चौरः काण्डपृष्ठः सेवकश्चैलभोज्यान्ना अपाङ्ग्रेया अश्राद्धार्हाः एषां
भुक्त्वा दत्त्वा चाऽविज्ञानात्रिरात्रम्' इति ॥ शङ्खेन त्वेतानेव किञ्चिदधिकान्प-

ठित्वा चान्द्रायणमुक्तं,—तदभ्यासविषयम् ॥ गौतमेन पुनः ‘उच्छिष्टपुंश्चल्यभिशस्ता’ इत्यादिना अभोज्यान्पठित्वा ‘प्राक्पञ्चनखेभ्यश्छर्दनं घृतप्राशनं च’ इति प्रायश्चित्तमुक्तं,—तदापद्विषयम् ॥ यस्तु बलात्कारेण भोजयते तस्यापस्तम्बेन विशेष उक्तः—‘बलाद्वासीकृता ये तु म्लेच्छचण्डालदस्युभिः । अशुभं कारिताः कर्म गवादिप्राणिर्हिसनम् ॥ उच्छिष्टमार्जनं चैव तथोच्छिष्टस्य भोजनम् । खरोधूविद्वाराहाणामामिषस्य च भक्षणम् ॥ तत्स्त्रीणां च तथा सङ्गस्तामिश्व सह भोजनम् । मासोषिते द्विजातौ तु प्राजापत्यं विशोधनम् ॥ चान्द्रायणं त्वाहिताग्नेः पराकस्त्वथवा भवेत् । चान्द्रायणं पराकं च चरेत्संवत्सरोषितः ॥ संवत्सरोषितः शूद्रो मासार्धं यावकं पिबेत् । मासमात्रोषितः शूद्रः कृच्छ्रपादेन शुद्ध्यति ॥ ऊर्ध्वं संवत्सरात्कल्प्यं प्रायश्चित्तं द्विजोत्तमैः । संवत्सरैस्त्रिभिश्चैव तद्भ्रातृवं स निगच्छति’ इति ॥

आशौचिपरिगृहीतान्नभोजने तु छागलेय आह—‘अज्ञानान्द्रुज्जते विप्राः सूतके मृतके तथा ॥ प्राणायामशतं कृत्वा शुद्ध्यन्ते शूद्रसूतके ॥ वैश्ये षष्टिर्भवेद्वाङ्गि विंशतिर्ब्राह्मणे दश । एकाहं च त्र्यहं पञ्च सप्तरात्रमभोजनः ॥ ततः शुद्धिर्भवत्येषां पञ्चगव्यं पिबेत्ततः ॥’ इति ब्राह्मणादिक्रमेणैकाहत्र्यहादयो योज्याः ।—इदमभ्यासविषयम् ॥ कामतस्तु मार्कण्डेय आह—‘भुक्त्वा तु ब्राह्मणाशौचे चरेत्सान्तपनं द्विजः । भुक्त्वा तु क्षत्रियाशौचे तथा कृच्छ्रो विधीयते ॥ वैश्याशौचे तथा भुक्त्वा महासान्तपनं चरेत् । शूद्रस्यैव तथा भुक्त्वा त्रिमासान्त्रतमाचरेत् ॥’ यत्तु शङ्केनोक्तम्—‘शूद्रस्य सूतके भुक्त्वा षण्मासान्त्रतमाचरेत् । वैश्यस्य तु तथा भुक्त्वा त्रीन्मासान्त्रतमाचरेत् ॥ क्षत्रियस्य तथा भुक्त्वा द्वौ मासौ व्रतमाचरेत् । ब्राह्मणस्य तथाऽशौचे भुक्त्वा मासव्रती भवेत् ॥’ इति ।—इदमभ्यासविषयम् । एतच्च प्रायश्चित्तमाशौचानन्तरं वेदितव्यम् । ‘ब्राह्मणादीनामाशौचे यः सकृदेवान्नमश्नाति तस्य तावदाशौचं यावत् तेषामाशौचम्, व्यपगमे तु प्रायश्चित्तं कुर्यात्’ इति विष्णुस्मरणात् ॥

अपुत्राद्यन्नभोजने तु लिखित आह—‘भुक्त्वा वार्षपिकस्यान्नमव्रतस्यासुतस्य च । शूद्रस्य च तथा भुक्त्वा त्रिरात्रं स्यादभोजनम् ॥’ तथा—‘परपाकनिवृत्तस्य परपाकरतस्य च । अपचस्य च भुक्त्वान्नं द्विजश्चान्द्रायणं चरेत् ॥’ इति ।—एतच्चाभ्यासविषयम् ॥ परपाकेन निवृत्तादेर्लक्षणं च तेनैवोक्तम्—‘गृहीत्वान्नं समारोप्य पञ्चयज्ञान्नं निर्वपेत् । परपाकनिवृत्तोऽसौ मुनिभिः परिकीर्तितः ॥ पञ्चयज्ञास्तु यः कृत्वा परान्नादुपजीवति । सततं प्रातस्तथाय परपाकरतस्तु सः ॥ गृहस्थधर्मवृत्तौ यो ददाति परिवर्जितः । ऋषिभिर्धर्मतत्त्वज्ञैरपचः संप्रकीर्तितः ॥’ इति । यत्तु ब्रह्मचार्याद्यन्नभोजने वृद्धयाज्ञवल्क्य आह—‘यतिश्च ब्रह्मचारी च पक्वान्नस्वामिनावुभौ । तयोरन्नं न भोक्तव्यं भुक्त्वा चान्द्रायणं चरेत् ॥’ इति,

पाठा०—१ तथा तस्यैव भोजनं ऊ. २ अज्ञानान्नभोजने ख. ३ ततः शुचिर्भवेद्विप्रः पञ्चगव्यं पिबेन्नरः इति ऊ. ४ द्विजश्चान्द्रायणं चरेदिति ऊ. ५ पञ्चयज्ञान्स्वयं कृत्वा परान्नमुपजीवति ऊ.

प्रायश्चित्त० २८९-९०] जातिभ्रंशकरादौ प्रायश्चित्तानि ४९७

यच्च पार्वणश्राद्धाद्यकर्तुरन्नभोजने भरद्वाज आह—‘पक्षे वा यदि वा मासे यस्य नाश्रन्ति देवताः ॥ भुक्त्वा दुरात्मनस्तस्य द्विजश्चान्द्रायणं चरेत् ॥’ इति,—तदुभयमप्यभ्यासविषयम् ॥ पूर्वपरिगणितातिरिक्ता ये निषिद्धाचरणशीलास्तदन्नभोजने तु—‘निराचारस्य विप्रस्य निषिद्धाचरणस्य च । अन्नं भुक्त्वा द्विजः कुर्याद्दिनमेकमभोजनम् ॥’ इति षट्त्रिंशन्मतोक्तं द्रष्टव्यम् । अत्रैव संवत्सराभ्यासे षट्त्रिंशन्मत एवोक्तम्—‘उपपातकयुक्तस्य अचदमेकं निरन्तरम् । अन्नं भुक्त्वा द्विजः कुर्यात्पराकं तु विशोधनम् ॥’ इति ।—इदं चाभक्ष्यभक्षणप्रायश्चित्तकाण्डगतमविशेषोदितव्रतकदम्बकं हि द्विजाग्र्यस्यैव । क्षत्रियादीनां तु पादपादहान्या भवति; ‘विप्रे तु सकलं देयं पादोनं क्षत्रिये स्मृतम् । वैश्येऽर्धं पाद एकस्तु शूद्रजातिषु शस्यते ॥’ इति विष्णुस्मरणात् ॥

इत्यभक्ष्यभक्षणप्रायश्चित्तप्रकरणम् ।

निमित्तपरिगणनवेलायामुपपातकानन्तरं जातिभ्रंशकरादीनि परिगणितानि, तत्र प्रायश्चित्तान्युच्यन्ते । तत्र मनुः (११।१२४-१२५)—‘जातिभ्रंशकरं कर्म कृत्वाऽन्यतममिच्छया । चरेत्सान्तपनं कृच्छ्रं प्राजापत्यमनिच्छया ॥ संकरापात्रकृत्यासु मासं शोधनमैन्दवम् । मलिनीकरणीयेषु तप्तः स्यादावकह्यहम् ॥’ इति । अन्यतममिति सर्वत्र संबध्यते । यमेनाप्यत्र विशेष उक्तः—‘संकीर्णकरणं कृत्वा मासमश्नाति यावकम् । कृच्छ्रति कृच्छ्रमथवा प्रायश्चित्तं समाचरेत् ॥ अपात्रीकरणं कृत्वा तप्तकृच्छ्रेण शुद्ध्यति ॥ शीतकृच्छ्रेण वा शुद्धिर्माहासान्तपनेन च । मलिनीकरणीयेषु तप्तकृच्छ्रं विशोधनम् ॥’ इति ॥ बृहस्पतिनापि जातिभ्रंशकरे विशेष उक्तः—‘ब्राह्मणस्य रुजः कृत्वा रासभादिप्रमापणम् । निन्दितेभ्यो धनादानं कृच्छ्रार्थं व्रतमाचरेत् ॥’ इति । एतेषां च जातिभ्रंशकरादिप्रायश्चित्तानां मन्वाद्युक्तानां जातिशक्त्याद्यपेक्षया विषयो विभजनीयः । एवं योगीन्द्रहृतमभक्ष्यभक्षणादिप्रायश्चित्तं संक्षेपतो दर्शितम् ॥ २८९ ॥

अधुना प्रकृतमनुसारामः—‘महापातकमतिपातकमनुपातकमुपपातकं प्रकीर्णकमिति पञ्चविधं पापजातमुक्तम् । तत्र चतुर्विधं प्रायश्चित्तमभिधाय क्रमप्राप्तं प्रकीर्णकं प्रायश्चित्तमाह—

प्राणायामी जले स्नात्वा खरयानोष्ट्रयानगः ।

नग्नः स्नात्वा च भुक्त्वा च गत्वा चैव दिवा स्त्रियम् ॥२९०॥

खरयुक्तं यानं खरयानम्, उष्ट्रयुक्तं यानमुष्ट्रयानं, रथगन्ध्यादि तेनाध्वगमनं कृत्वा दिगम्बरः स्नात्वाऽभ्यवहृत्य दिवा वासरे च निजाङ्गनासंभोगं कृत्वा च तडागतरङ्गिण्यादाववगाह्य कृतप्राणायामः शुद्ध्यति ।—इदं च कामकारविषयम् ।—‘उष्ट्रयानं समारुह्य खरयानं तु कामतः । संवासा जलमाशुष्य

पाठा०—१ प्राणायामं जले A. २ स्नात्वा तु विप्रो दिग्वासा.

प्राणायामेन शुद्ध्यति ॥' (१११२०१) इति मनुस्मरणात् । अकामतः स्नानमात्रं कल्प्यम् । साक्षात्खरारोहणे तु द्विगुणावृत्तिः कल्पनीया; तस्य गुरुत्वात् ॥२९०॥

गुरुं हुंकृत्य त्वंकृत्य विप्रं निर्जित्य वादतः ।

बध्वा वा वाससा क्षिप्रं प्रसाद्योपवसेदिनम् ॥ २९१ ॥

किंच, गुरु जनकादिकं त्वंकृत्य त्वमेवमात्थ त्वयैवं कृतमित्येकवचनान्तयुष्मच्छब्दोच्चारणेन निर्भर्त्य विप्रं वा ज्यायांसं समं कनीयांसं वा सक्रोधं हुं तूष्णीमास्व, हुं मा बहुवादीः, इत्येवमाक्षिप्य जरुषवितण्डाभ्यां जयफलाभ्यां विप्रं निर्जित्य कण्ठे वाससा मृदुस्पर्शेनापि बध्वा क्षिप्रं पादप्रणिपातादिना प्रसाद्य कोपं त्याजयित्वा दिनमुपवसेत् । अनश्नकृत्वा वासरं नयेत् ॥ यत्तु यमेनोक्तम्—‘वादेन ब्राह्मणं जित्वा प्रायश्चित्तविधित्सया । त्रिरात्रोपोषितः स्नात्वा प्रणिपत्य प्रसादयेत् ॥’ इति,—तदभ्यासविषयम् ॥ २९१ ॥

विप्रदण्डोद्यमे कृच्छ्रस्त्वतिकृच्छ्रो निपातने ।

कृच्छ्रातिकृच्छ्रोऽसृक्पाते कृच्छ्रोऽभ्यन्तरशोणिते ॥ २९२ ॥

विप्रजिघांसया दण्डाद्युद्यमे कृच्छ्रः शुद्धिहेतुः, निपातने ताडने अतिकृच्छ्रः, असृक्पाते रुधिरस्रावणे पुनः कृच्छ्रातिकृच्छ्रः, अभ्यन्तरशोणितेऽपि कृच्छ्रः शुद्धिहेतुः ॥ बृहस्पतिनाप्यत्र विशेष उक्तः—‘काष्ठादिना ताडयित्वा त्वग्भेदे कृच्छ्रमाचरेत् । अस्थिभेदेऽतिकृच्छ्रः स्यात्पराकस्त्वङ्गकर्तने ॥’ इति । पादप्रहारे तु यम आह—‘पादेन ब्राह्मणं स्पृष्ट्वा प्रायश्चित्तविधित्सया । दिवसोपोषितः स्नात्वा प्रणिपत्य प्रसादयेत् ॥’ इति ॥ मनुना त्वन्यानि प्रकीर्णकप्रायश्चित्तानि दर्शितानि (१११२०२)—‘विनाद्धिरप्सु वाप्यार्तः शारीरं संनिषेव्य तु । सचैलो बहिराप्सु गामालभ्य विशुद्ध्यति ॥’ इति । विनाद्धिरित्यसंनिहितास्वपीत्यर्थः । शारीरं मूत्रपुरीषादि । इदमकामविषयम् । कामतस्तु—‘आपद्रवतो विना तोयं शारीरं यो निषेवते । एकाहं क्षपणं कृत्वा सचैलो जलमाविशेत् ॥’ इति यमोक्तं वेदितव्यम् ॥ यत्तु सुमन्तुवचनम्—‘अप्सुगौ वा मेहतस्तप्तकृच्छ्रम्’ इति,—तदनातिविषयमभ्यासविषयं वा ॥ नित्यश्रौतादिकर्मलोपे तु मनुराह (१११२०३)—‘वेदोदितानां नित्यानां कर्मणां समतिक्रमे । स्नातकव्रतलोपे च प्रायश्चित्तमभोजनम् ॥’ इति । श्रौतेषु दर्शपौर्णमासादिकर्मसु स्मार्तेषु च नित्यहोमादिषु प्रतिपदोक्तेष्व्यादिप्रायश्चित्तरूपवासस्य समुच्चयः । स्नातकव्रतानि च—‘न जीर्णमलवद्वासा भवेच्च विभवे सति’ इत्येवमादीनि प्रागु-

टिप्पण—१ ‘कृच्छ्रोऽल्पतरशोणिते’ इति पाठान्तरेऽल्पतरशोणितेऽपि कृच्छ्रः शुद्धिहेतुरिति ज्ञेयम् ।

पाठा—१ गुरुं त्वंकृत्य हुंकृत्य विप्रं A. २ संनिवेश्य च. ३ सचैलः स्नानमाचरेत् ड.

कानि । स्नातकव्रतमधिकृत्य कतुनाप्युक्तम्—‘एतेषामाचाराणामेकैकस्य व्यक्तिकमे गायत्र्यष्टशतं जप्यं कृत्वा पूतो भवति’ इति ॥ पञ्चमहायज्ञाकरणे तु बृहस्पति-
राह—‘अनिर्वर्त्य महायज्ञान् यो भुङ्क्ते प्रत्यहं गृही । अनातुरः सति धने कृच्छ्रा-
र्थेन विशुद्ध्यति ॥ आहिताग्निरुपस्थानं न कुर्याद्यस्तु पर्वणि । ऋतौ न गच्छेद्भार्या
वा सोऽपि कृच्छ्रार्थमाचरेत् ॥’ इति । द्वितीयादिभार्योपरमे तु देवल आह—
‘मृतां द्वितीयां यो भार्या दहेद्वैतानिकाग्निभिः । जीवन्त्यां प्रथमायां तु सुरापान-
समं हि तत् ॥’ इति । स्वभार्याभिशंसने तु यम आह—‘स्वभार्या तु यदा
क्रोधादगम्येति नरो वदेत् । प्राजापत्यं चरेद्विप्रः क्षत्रियो दिवसाच्च ॥ षड्रात्रं
तु चरेद्वैश्यश्चिरात्रं शूद्र आचरेत् ॥’ इति ॥

अस्नानभोजनादौ हारीत आह—‘बहन्कमण्डलं रिक्तमस्नातोऽश्वं भोज-
नम् । अहोरात्रेण शुद्धिः स्यादिनजप्येन चैव हि ॥’ इति । एकपङ्क्त्युपविष्टानां
स्नेहादिना वैषम्येन दानादौ यम आह—‘न पङ्क्त्यां विषमं दद्यान्न याचेत न
दापयेत् । (याचको दापको दाता न वै स्वर्गस्य गामिनः ॥) प्राजापत्येन कृच्छ्रेण
मुच्यते कर्मणस्ततः ॥ नदीसंक्रमहन्तुश्च कन्याविघ्नकरस्य च ॥ समे विषम-
कर्तुश्च निष्कृतिर्नोपपद्यते ॥ त्रयाणामपि चैतेषां प्रत्यापैत्तिं च मार्गताम् । भैक्ष-
लब्धेन चाज्जेन द्विजश्चान्द्रायणं चरेत् ॥’ इति । संक्रम उदकावतरणमार्गः । समे
विषमकर्ता पूजादौ ॥ इन्द्रधनुर्दर्शनादावृष्यशृङ्ग आह—‘इन्द्रचापं पलाशार्णि
यद्यन्यस्य प्रदर्शयेत् । प्रायश्चित्तमहोरात्रं धनुर्दण्डश्च दक्षिणा ॥’ पतितादिसंभा-
षणे तु गौतम आह—‘न म्लेच्छाशुच्यधार्मिकैः सह संभाषेत । संभाष्य पुण्य-
कृतो मनसा ध्यायेत् । ब्राह्मणेन सह वा संभाषेत तत्पान्नधनलाभवधे पृथग्व-
र्षाणि’ इति । भार्यान्नधनानां लाभस्य वधे विघ्नकरणे प्रत्येकं संवत्सरं प्राकृतं
ब्रह्मचर्यम् ॥ तथा—ब्रह्मसूत्रं विना विष्मूत्रोत्सर्गादौ स्मृत्यन्तरे प्रायश्चित्त-
मुक्तम्—‘विना यज्ञोपवीतेन यद्युच्छिष्टो भवेद्विजः । प्रायश्चित्तमहोरात्रं गायत्र्य-
ष्टशतं तु वा ॥’ तत्र ऊर्ध्वोच्छिष्टे उपवासः, अधरोच्छिष्टस्योदकपानादिषु गायत्री-
जप इति व्यवस्था । अकामतस्तु—‘पिबतो मेहतश्चैव भुञ्जतोऽनुपवीतिनः ।
प्राणायामत्रिकं षट्कं नक्तं च त्रितयं क्रमात् ॥’ इति स्मृत्यन्तरोक्तं द्रष्टव्यम् ॥
भुक्त्वा शौचाचमनमकृत्वोत्थाने तु—‘यद्युत्तिष्ठत्यनाचान्तो भुक्त्वा वाऽनशना-
त्ततः । सद्यःस्नानं प्रकुर्वीत सोऽन्यथा पतितो भवेत् ॥’ इति स्मृत्यन्तरोक्तं द्रष्ट-
व्यम् ॥ चौराद्युत्सर्गादौ वसिष्ठ आह—‘दण्ड्योत्सर्गे राजैकरात्रमुपवसेन्निरात्रं
पुरोहितः कृच्छ्रमदण्ड्यदण्डने पुरोहितश्चिरात्रं राजा कुनखी श्यावदन्तश्च कृच्छ्रं
द्वादशरात्रं चरित्वोद्धरेयाताम्’ इति । उद्धरेयातां कुत्सितानां दन्तानां नखानां
चोद्धरणं कुर्यातामित्यर्थः । स्तेनपतितादिपङ्क्तिभोजने तु मार्कण्डेय आह—‘अपा-
ङ्केयस्य यः कश्चित्पङ्क्तौ भुङ्क्ते द्विजोत्तमः । अहोरात्रोषितो भूत्वा पञ्चगव्येन
शुद्ध्यति ॥’ इति ॥

पाठा०—१ निष्कृतिर्न विधीयते, २ प्राजापत्यं तु मार्गेणम्.

नीलीविषये त्वापस्तम्ब आह—‘नीलीरक्तं यदा वस्त्रं ब्राह्मणोऽङ्गेषु धारयेत् । अहोरात्रोषितो भूत्वा पञ्चगव्येन शुद्ध्यति ॥ रोमकूपैर्यदा गच्छेद्रसो नील्यास्तु कर्हिचित् । त्रिषु वर्णेषु सामान्यं तप्तकृच्छ्रं विशोधनम् ॥ पालनं विकयश्चैव तद्वृत्त्या चोपजीवनम् । पातनं च भवेद्विप्रेस्त्रिभिः कृच्छ्रैर्व्यपोहति ॥ नीलीदारु यदा भिन्द्याब्राह्मणस्य शरीरतः । शोणितं दृश्यते यत्र द्विजश्चान्द्रायणं चरेत् ॥ स्त्रीणां क्रीडार्थसंभोगे शयनीये न दुष्यति ॥’ इति । भृगुणाप्युक्तम्—‘स्त्रीधृता शयने नीली ब्राह्मणस्य न दुष्यति । नृपस्य वृद्धौ वैश्यस्य पर्ववर्ज्यं विधारणम्’ इति ॥ तथा वस्त्रविशेषकृतश्च प्रतिप्रसवः—‘कम्बले पटसूत्रे च नीलीरागो न दुष्यति ॥’ इति स्मरणात् ॥ ब्रह्मतरुनिर्मितखट्वाद्यारोहणे शङ्ख आह—‘अध्यस्य शयनं यानमासनं पादके तथा । द्विजः पलाशवृक्षस्य त्रिरात्रं तु व्रती भवेत् ॥ क्षत्रियस्तु रणे पृष्ठं दत्त्वा प्राणपरायणः । संवत्सरं व्रतं कुर्याच्छिच्छ्वा वृक्षं फलप्रदम् ॥ द्वौ विप्रौ ब्राह्मणाग्नी वा दम्पती गोद्विजोत्तमौ । अन्तरेण यदा गच्छेत्कृच्छ्रं सान्तपनं चरेत् ॥ होमकाले तथा दोहे स्वाध्याये दारसंग्रहे । अन्तरेण यदा गच्छेद्विजश्चान्द्रायणं चरेत् ॥’ इति । दोहे सान्नाय्याद्यङ्गभूते ।—एतच्चाभ्यासविषयम् । सच्छिद्रादित्याद्यरिष्टदर्शनादौ शङ्ख आह—‘दुःखप्रारिष्टदर्शनादौ घृतं सुवर्णं च दद्यात् ॥’ इति ।

क्वचिद्देशविशेषगमनेऽपि देवत्व आह—‘सिन्धुसौवीरसौराष्ट्रांस्तथा प्रत्यन्तवासिनः । अङ्गैर्वङ्गकलिङ्गान्ध्रान् गत्वा संस्कारमर्हति ॥’ एतच्च तीर्थयात्राव्यतिरेकेण द्रष्टव्यम् ॥ स्वपुरीषदर्शनादौ यम आह—‘प्रत्यादित्यं न मेहेत न पश्येदात्मनः शकृत् । दृष्ट्वा सूर्यं निरीक्षेत गामाग्निं ब्राह्मणं तथा ॥’ इति । शङ्खोऽप्याह—‘पादप्रतपनं कृत्वा कृत्वा वह्निमधस्तथा । कुशैः प्रमृज्य पादौ तु दिनमेकं व्रती भवेत् ॥’ इति ॥ क्षत्रियाद्युपसंग्रहे हारीत आह—‘क्षत्रियाभिवादानेऽहोरात्रमुपवसेत्, वैश्याभिवादाने द्विरात्रम्, शूद्रस्याभिवादाने त्रिरात्रमुपवासः’ इति ॥ तथा ‘शठ्या-रुढपादुकोपानहारोपितपादोच्छिष्टान्धकारस्थश्राद्धकृजपदेवपूजानिरताभिवादाने त्रिरात्रमुपवासः स्यादन्यत्र निमन्त्रितेनान्यत्र भोजनेऽपि त्रिरात्रम्’ इति ॥

समित्पुष्पादिहस्तस्याभिवादानेऽप्येतदेव—‘समित्पुष्पकुशाज्याम्बुमृदन्नाक्षतपाणिकम् ; जपं होमं च कुर्वाणं नाभिवादेत वै द्विजम् ॥’ इत्यापस्तम्बीये जपादिभिः समभिव्याहारात् । अभिवादकस्यापीदमेव प्रायश्चित्तम्—‘नोदकुम्भहस्तोऽभिवादयेत् न भैक्षं चरन्न पुष्पाज्यादिहस्तो नाशुचिर्न जपन्न देवपितृकार्यं कुर्वन्न शयानः’ इति तस्यापि शङ्खेन प्रतिषेधात् । एवमन्यान्यपि वचांसि स्मृत्यन्तरतोऽन्वेष्ट्याणि, ग्रन्थगौरवभयादत्र न लिख्यन्ते ॥ २९२ ॥

इति प्रकीर्णकप्रायश्चित्तप्रकरणम् ।

पाठा०—१ त्रिवर्णेषु च सामान्यं ऊ. २ भवेद्विप्रे त्रिभिः ऊ. ३ अङ्ग-वङ्गकलिङ्गांश्च.

निमित्तानामानन्यात्प्रतिव्यक्तिप्रायश्चित्तस्य वक्तुमशक्यत्वात्सामान्यत नोपदिष्टा-
नुपदिष्टविषये प्रायश्चित्तविशेषज्ञानार्थमिदमाह—

देशं कालं वयः शक्तिं पापं चावेक्ष्य यत्नतः ।

प्रायश्चित्तं प्रकल्प्यं स्याद्यत्र चोक्ता न निष्कृतिः ॥२९३॥

यदुक्तं प्रायश्चित्तजातं वक्ष्यमाणं वा तद्देशादिकमवेक्ष्य यथा कर्तुः
प्राणविपत्तिर्न भवति तथा विषयविशेषे कल्पनीयम्; इतरथा प्रधाननिवृत्तिप्रसङ्गात् ।
तथा च वक्ष्यति—‘वायुभक्षो दिवा तिष्ठन्नाग्निं नीत्वाप्सु सूर्यदृक्’ इति, तत्र यदि
हिमवद्गिरिनिकटवर्तिनामुर्दकवास उपदिश्यते अतिशीताकुलिते वा शिशिरादिकाले
तदा प्राणवियोगो भवेदिति तद्देशकालपरिहारेणोर्दकवासः कल्पनीयः । तथा वयो-
विशेषादपि यदि नवतिवार्षिकादेरपूर्णद्वादशवार्षिकस्य वा द्वादशाब्दिकं प्रायश्चित्त-
मुपदिश्यते ‘तदा प्राणा विपद्येरन्’ इति ततोऽन्यवयस्के तत्प्रायश्चित्तं कल्प्यम् ।
अत एव स्मृत्यन्तरे ‘कचिदर्धं कचित्पादः’ इति वृद्धादिषु प्रायश्चित्तस्य हासोभि-
हितः, तच्च प्राक्प्रपञ्चितम् । तथा धनदानतपश्चरणादिशक्त्यपेक्षया च नहि निर्ध-
नस्य पात्रे धनं वा पर्याप्तमित्याद्युपपद्यते । तथोद्विग्नपित्तादेर्वा पराकादिकं नापि
स्त्रीशृङ्गादेर्जपादिकम् । अत एव ‘गजादीनामशकुवन् । दानं दातुं चरेत्कृच्छ्रमेकै-
कस्य विशुद्धये’ इत्युक्तम् । तथा ‘प्रायश्चित्तार्धमर्हन्ति स्त्रियो रोगिण एव च’
इति तपस्यशक्तस्य स्मृत्यन्तरे प्राक् प्रायश्चित्तस्य हासोऽभिहितः । तथा पापं च
महापातकारिरूपेण सप्रत्ययाप्रत्ययसकृदभ्यासादिरूपेण चावेक्ष्य यत्नतः सकल-
धर्मशास्त्रपर्यालोचनया प्रायश्चित्तं कल्पनीयम् । तत्राकामतो यद्विहितं तदेव
कामकृते द्विगुणं, कामतोऽभ्यासे चतुर्गुणमित्येवं स्मृत्यन्तरानुसारेण कल्पनीयम् ।
तथा—‘महापापोपपापभ्यां योऽभिज्ञंसेन्मृषा परम् । अन्धभक्षो मासमासीत’
इत्युक्तं, तत्र महापापोपपापयोस्तुल्यप्रायश्चित्तस्यायुक्तत्वान्महापापापेक्षयोपपातके
मासिकव्रतस्य हासः कल्पनीयः । यत्र च हसितजृम्भिताक्रन्दितास्फालनादिना-
कस्मात्कुर्यात्तथा । ‘नोदन्वतोऽम्भसि स्नायान्न च श्मश्रुवादि कर्तयेत् । अन्तर्वेढ्याः
पतिः कुर्वन्नप्रजा भवति ध्रुवम् ॥’ इत्यादौ प्रायश्चित्तं नोपदिष्टं, तत्रापि
देशाद्यपेक्षया प्रायश्चित्तं कल्प्यम् ॥ ननु किञ्चिदपि निमित्तजातमनुक्तनिष्कृतिक-
मुपलभ्यते; ‘प्राणायामशतं कार्यं सर्वपापापनुत्तये । उपपातकजातानामना-
दिष्टस्य चैव हि ॥’ इत्यनुक्तनिष्कृतिष्वपि प्रायश्चित्तस्य वक्ष्यमाणत्वात् ॥ गौतमे
नाप्येतान्येवानादेशे विकल्पेन क्रियेरन्नित्येकाहादयः प्रतिपादिताः । उच्यते,—
सत्यमस्येव सामान्यतः प्रायश्चित्तोपदेशस्तथापि सर्वत्र देशकालादीनामपेक्षि-
तत्वादस्येव कल्पनावसरः । नच हसितादिषु सर्वत्र प्राणायामशतं युक्तम्;
निमित्तस्य लघुत्वात् । अतः पापापेक्षया हासः कल्पनीयः प्रायश्चित्तान्तरं वा ।

पाठा०—१ प्रायश्चित्तनिमित्तस्य ख. २ चापेक्ष्य A. ३ नोक्ता च A.
४ उदवास ड. ५ द्वादशवार्षिकादिकं ड. ६ जृम्भितास्फोटनानि ड.

ननु कथं पापस्य लघुत्वं? येन प्रायश्चित्तस्य हासकल्पना स्यात् । नच प्रायश्चित्ताल्प-
त्वादिति वाच्यम् । अनुक्तनिष्कृतित्वादेव । सत्यम्,—किंतु अर्थवादसंकीर्तनाद्बुद्धि-
पूर्वाबुद्धिपूर्वानुबन्धाद्यपेक्षया च सुबोध एव दोषस्य गुरुलघुभावः । तथा दण्ड-
हासशुद्ध्यपेक्षया च प्रायश्चित्तगुरुलघुभावः । यथा ब्राह्मणावगोरणादौ सजाती-
यविषये प्राजापत्यादिकमुक्तम्, तत्र यदा चानुलोम्येन प्रातिलोम्येन वावगोर-
णादि क्रियते, यदा वा मूर्धावसिक्तादिभिस्तदा दण्डस्य तारतम्यदर्शनान्नेव दोषा-
ल्पत्वमहत्त्वावगमात्प्रायश्चित्तस्यापि गुरुलघुभावः कल्पनीयः । दर्शितश्च दण्डस्य
गुरुलघुभावः 'प्रतिलाभापवादेषु द्विगुणत्रिगुणो दमः' इत्यादिना ॥ २९३ ॥

इति पतितत्यागविधिः ।

एवं महापातकादिभिः पतितस्य प्रायश्चित्तमुक्तं, यस्त्वौद्धत्यादेतच्च चिकीर्षति
तस्य किं कार्यमित्यत आह—

दासीकुम्भं बहिर्ग्रामान्ननयेरन्ध्रवान्धवाः ।

पतितस्य बहिः कुर्युः सर्वकार्येषु चैव तम् ॥ २९४ ॥

जीवत एव पतितस्य ये स्वा ज्ञातयो बान्धवाः पितृमातृपक्षास्ते सर्वे संनिपत्य
दासीं प्रेष्या तया सपिण्डादिप्रेषितया आनीतमपां पूर्णं कुम्भं घटं ग्रामाद्बहि-
र्निनयेयुः । एतच्चतुर्थ्यादिरिक्तातिथिष्वहः पञ्चमे भागे गुर्वादिसंनिधौ कार्यम् ।
(११।१८२)—'पतितस्योदकं कार्यं सपिण्डैर्बान्धवैर्बहिः । निन्दितेऽहनि
सायाह्ने ज्ञात्यृत्विगुरुसन्निधौ ॥' इति मनुस्मरणात् ॥ अथवा दास्येव सपिण्डा-
दिप्रयुक्ता निनयेत् । यथाह मनुः (११।१८३)—'दासी घटमपां पूर्णं पर्य-
स्येत्प्रेतवत्पदा । अहोरात्रमुपासीरन्नाशौचं बान्धवैः सह ॥' इति । प्रेतवदिति
दक्षिणामुखापसव्ययोः प्राप्त्यर्थम् ।—एतच्च निनयनमुदकपिण्डदानादिप्रेतक्रियोत्तर-
कालं द्रष्टव्यम् । तस्य विद्यागुरोर्निसंबन्धाश्च संनिपात्य सर्वाण्युदकादीनि प्रेत-
कर्माणि कुर्युः, पात्रं चास्य विपर्यस्येयुः । दासः कर्मकरो वाऽवकरात् पात्रमानीय
दासीघटान् पूरयित्वा दक्षिणामिमुखः पदा विपर्यस्येदिदम् । अमुमनुदकं करोमि
इति नामग्राहं तं सर्वेऽन्वाल्भेरन् प्राचीनावीतिनो मुक्तशिखा विद्यागुरवो योनि-
संबन्धाश्च वीक्षेरन् अप उपस्पृश्य ग्रामं प्रविशेयुः' (११।५।७) इति गौतम-
स्मरणात् । अयं च त्यागो यदि बन्धुभिः प्रेर्यमाणोऽपि प्रायश्चित्तं न करोति तदा
द्रष्टव्यः । तस्य गुरोर्वान्धवानां राज्ञश्च समक्षं दोषानभिख्याप्यानुभाष्य पुनः-
पुनराचारं लभसेति, स यथेवमप्यनवस्थितमतिः स्यात्ततोऽस्य पात्रं विपर्यस्येदिति
शङ्कस्मरणात् । ततस्तं लब्धोदकं पतितं सर्वकार्येषु संभाषणसहासनादिषु बहिः
कुर्युर्वैर्जयेयुः । तथा च मनुः (११।१८४)—'निवर्तैरंस्ततस्तस्मात्संभाषणस-
हासने । दायाद्यस्य प्रदानं च यात्रामेव च लौकिकीम् ॥' इति यदि स्नेहादिना

**पाठा०—१ दर्शनादोषाल्पत्व ख. २ बहिर्ग्रामान्ननयेयुः A. ३ बान्धवैः
सह ड. ४ विपरिधिचेयुः ड.**

प्रायश्चित्त० २९४-९७] स्त्रीणां विशेषपतनीयानि

५०३

संभाषणं करोति तदा प्रायश्चित्तं कार्यम् । 'अत ऊर्ध्वं तेन संभाष्य तिष्ठेदेकरात्रं जपन्सावित्रीमज्ञानपूर्वं ज्ञानपूर्वं चेन्निरात्रं' इति ॥ २९४ ॥

यदा तु बन्धुत्यागादन्यथा वा जातवैराग्यः प्रायश्चित्तं च कृतं, तदा किं कार्य-
मित्यत आह—

चरितव्रत आयाते निनयेरन्नवं घटम् ।

जुगुप्सेरन्न चाप्येनं संवसेयुश्च सर्वशः ॥ २९५ ॥

कृतप्रायश्चित्ते बन्धुसमीपं पुनरायाते तत्सपिण्डाद्यास्तेन सहिता नवं अनु-
पहतं घटं उदकपूर्णं निनयेयुः ।—एतच्च निनयनं पुण्यहृदादिस्नानोत्तरकालं द्रष्ट-
व्यम् । (११११८६)—'प्रायश्चित्ते तु चरिते पूर्णं कुम्भमपां नवम् । तेनैव सार्धं
प्रास्येयुः स्नात्वा पुण्ये जलाशये ॥' इति मनुस्मरणात् । गौतमेन तु विशेष उक्तः—
'यस्तु प्रायश्चित्तेन शुद्धयेत्तस्मिन् शुद्धे शातकुम्भमयं पात्रं पुण्यतमात् हृदात्पूर-
यित्वा स्रवन्तीभ्यो वा, तत एनमप उपस्पृशेयुः; अथास्मै तत्पात्रं दद्युस्तत्संप्रति-
गृह्य जपेत् 'शान्ता द्यौः शान्ता पृथिवी शान्तं शिवमन्तरिक्षं यो रोचनस्तमिह
गृह्णामि' इत्येतैर्यजुभिः पावमानीभिस्तरत्समन्दीभिः कूष्माण्डैश्चाज्यं जुहुयाद्धिरण्यं
दद्याद्ग्रां चाचार्याय । यस्य तु प्राणान्तिकं प्रायश्चित्तं स मृतः शुद्धयेदेतदेव
शान्त्युदकं सर्वेषूपपातकेषु' (गौ० १९।१०।१७) इति ॥ तत एनं कृतप्रायश्चित्तं ते
नैव कुत्सयेयुः । तथा सर्वकार्येषु क्रयविक्रयादिषु तेन सह संव्यवहरेयुः ॥ २९५ ॥
पूर्वोक्तस्य पतितपरित्यागादिविधेरतिदेशमाह—

पतितानामेष एव विधिः स्त्रीणां प्रकीर्तितः ।

वासो गृहान्तिके देयमन्नं वासः सरक्षणम् ॥ २९६ ॥

य एव पुरुषाणां परित्यागे पिण्डोदकदानविधिः कृतप्रायश्चित्तानां परिग्रहवि-
धिश्च स एव पतितानां स्त्रीणामपि वेदितव्यः । इयांस्तु विशेषः—
पतिताभ्योऽपि ताभ्यः स्त्रीभ्यः कृतोदकादिकर्मभ्यो वासस्तृणपर्णमयं कुटीगृहकं
प्रधानगृहसमीपे देयम् । तथा प्राणधारणमात्रमन्नं मलिनं च वस्त्रं पुनः पुरुषा-
न्तरोपभोगनिवारणसहितं सतिरस्कारं देयम् ॥ २९६ ॥

ननु काः पतितास्ता यासामयं परित्यागविधिरित्यत आह—

नीचाभिगमनं गर्भपातनं भर्तृहिंसनम् ।

विशेषपतनीयानि स्त्रीणामेतान्यपि ध्रुवम् ॥ २९७ ॥

हीनवर्णगमनं गर्भपातनमब्राह्मण्या अपि भर्तुः अब्राह्मणस्यापि हिंसन-
मित्येतानि स्त्रीणामसाधारणानि पतननिमित्तानि । 'अपि' शब्दात्पुरु-
षस्य यानि पतननिमित्तानि महापातकातिपातकानुपपातकान्यभ्यस्तानि चोपपा-
तकादीनि तान्यपि स्त्रीणां ध्रुवं निश्चितं पतनकारणानि भवन्ति । अत एव शौनकः
—'पुरुषस्य यानि पतननिमित्तानि स्त्रीणामपि तान्येव ब्राह्मणी हीनवर्णसेवाया-

पाठा०—१ वाऽप्येनं संपिबेयुश्च A.

मधिकं पतति' इति ॥ यत्तु वसिष्ठेनोक्तम्—(२८।७) 'त्रीणि स्त्रियाः पातकानि लोके धर्मविदो विदुः । भर्तुर्वधो भ्रूणहत्या स्वस्य गर्भस्य पातनम् ॥' इति 'भ्रूण-हत्या'ग्रहणं कृतं तत् दृष्टान्तार्थं न पुनरितरेषां महापातकादीनां पतनहेतुत्व-निरासार्थम् । यदपि तेनैव—(२१।१०) 'चतस्रस्तु परित्याज्याः शिष्यगा गुरुगा च या । पतिघ्नी च विशेषेण जुह्तिोपगता च या ॥' इति । 'चतसृणामेव परित्याग' इत्युक्तं तस्यापि तासां प्रायश्चित्तमचिकीर्षन्तीनां मध्ये चतसृणामेव शिष्यगादीनां चैलान्नगृहवासादिजीवनहेतुत्वाद्युच्छेदेन त्यागं कुर्यान्नान्यासामित्यभिप्रायः । अत-श्चान्यासां पतितानां प्रायश्चित्तमकुर्वतीनामपि 'वासो गृहान्तिके देय'मित्यादिकं कर्तव्यमित्यवगम्यते ॥ २९७ ॥

'जुगुप्सेरन्न चाप्येनं संविशेयुश्च सर्वशः' (प्रा० २९५) इत्यस्यापवादमाह—

शरणागतवालस्त्रीहिंसकान्संवसेन्न तु ।

चीर्णव्रतानपि सतः कृतघ्नसहितानिमान् ॥ २९८ ॥

शरणागतादि व्यापादनकारिणः कृतघ्नसहितान्प्रायश्चित्तेन क्षीण-दोषानपि न संव्यवहरेदिति वाचनिकोऽयं प्रतिषेधः, किमिति वचनं न कुर्यात्? नहि वचनस्यातिभारोऽस्ति, अतश्च यद्यपि व्यभिचारिणीनां वधेऽल्पीय एव प्रायश्चित्तं, तथापि वाचनिकोऽयं संव्यवहारप्रतिषेधः ॥ २९८ ॥

एवं प्रसङ्गेन स्त्रीषु विशेषमभिधाय प्रकृत एव चरितव्रतविधौ विशेषमाह—

घटेऽपवर्जिते ज्ञातिमध्यस्थो यवसं गवाम् ।

स दद्यात्प्रथमं गोभिः सत्कृतस्य हि सत्क्रिया ॥ २९९ ॥

घटेऽपवर्जिते हृदादुद्धृत्य पूर्णं कुम्भेऽवनिनीतेऽसौ चरितव्रतः सपिण्डा-दिमध्यस्थो गोभ्यो यवसं दद्यात् । तामिः प्रथमं सत्कृतस्य पूजितस्य पश्चाज्ज्ञातिभिः ज्ञात्यादिभिः सत्क्रिया कार्या । गोभिश्च तस्य सत्कारस्तद्वत्तयवसंभक्षणमेव । यदि गावस्तद्वत्तं यवसं न गृह्णीयुस्तर्हि पुनः प्रायश्चित्तमनुतिष्ठेत् । यदाह हारीतः—'स्वशिरसा यवसमादाय गोभ्यो दद्याद्यदि ताः प्रतिगृह्णीयुरथैनं प्रवर्तयेयुः' इति इतरथा नेत्यभिप्रेतम् ॥ २९९ ॥

महापातकादिपञ्चविधेऽपि दोषगणे प्रातिस्निकव्रतसंदोहमभिधायानुना सकल-व्रतसाधारणं धर्ममाह—

विख्यातदोषः कुर्वीत पर्षदोऽनुमतं व्रतम् ।

यो दोषो यावत्कर्तृसंपाद्यस्ततोऽन्यैर्विख्यातो विज्ञातो दोषो यस्यासौ पर्षदुपदिष्टं व्रतं कुर्यात् । यद्यपि स्वयं सकलशास्त्रार्थविचारचतुरस्तथापि पर्षत्समीपमुपगम्य तथा सह विचार्य तदनुमतमेव कुर्यात् । तदुपगमने चाङ्गि-रसा विशेष उक्तः—'कृते निःसंशये पापे न भुञ्जीतानुपस्थितः । भुञ्जानो वर्धये-त्प्रापं यावन्नाख्याति पर्षदि ॥ सचैलं वाग्यतः स्नात्वा क्लिन्नवासाः समाहितः ।

पाठा०—१ संपिवेन्न तु A. २ सदा A. ३ प्रदद्यात्प्रथमं A. ४ सह क्रिया A.

पर्वदानुमतस्तत्त्वं सर्वं विख्यापयेन्नरः । व्रतमादाय भूयोऽपि तथा ज्ञात्वा व्रतं चरेत् ॥' इति ॥ विख्यापनं च पर्वदक्षिणादानानन्तरं कार्यम् । यथाह पराशरः—
 'पापं विख्यापयेत्पापी दत्त्वा धेनुं तथा वृषम्' इति ।—एतच्चोपपातकविषयम् । महापातकादिष्वधिकं कल्प्यम् । यत्तूक्तम्—'तस्माद्विजः प्राप्तपापः सकृदाश्रित्य वारिणि । विख्याप्य पापं पर्वद्वयं किञ्चिदत्त्वा व्रतं चरेत् ॥' इति, तत्प्रकीर्णकविषयम् । पर्वस्वरूपं च मनुना दर्शितम्—'त्रैविद्यो हैतुकस्तर्की नैरुक्तो धर्मपाठकः । त्रयश्चाश्रमिणः पूर्वं पर्वदेषा दशावरा ॥' हैतुको मीमांसार्थादितत्त्वज्ञः, तर्की न्यायशास्त्रकुशलः, तथान्यदपि पर्वद्वयं तेनैव दर्शितम्—(मनु० १२।११२) 'ऋग्वेदविद्यजुर्विच सामवेदविदेव च । अपरा पर्वद्विज्ञेया धर्मसंशयनिर्णये ॥' इति । तथा—(मनु० १२।११३) 'ऐकोऽपि वेदविद्धर्मं यं व्यवस्येत्समाहितः । स ज्ञेयः परमो धर्मो नाज्ञानामुदितोऽयुतैः ॥' इति । आसां च पर्वदां संभवापेक्षया व्यवस्था महापातकाद्यपेक्षया वा ॥ यत्तु स्मृत्यन्तरेऽभिहितम्—'पातकेषु शतं पर्वत्सहस्रं महदादिषु । उपपापेषु पञ्चाशत्स्वरूपं स्वल्पे तथा भवेत् ॥' इति,—तदपि महापातकादिदोषानुसारेण पर्वदो गुरुलघुभावप्रतिपादनपरं न पुनः संख्यानियमार्थम् ; मन्वादिमहास्मृतिविरोधप्रसङ्गात् । तथा देवलेन चात्र विशेषो दर्शितः—स्वयं तु ब्राह्मणा ब्रूयुरल्पदोषेषु निष्कृतिम् । राजा च ब्राह्मणाश्चैव महत्सु च परीक्षितम् ॥' इति तथा च पर्वदा अवश्यं व्रतमुपदेष्टव्यम्—'आर्तानां मार्गमाणानां प्रायश्चित्तानि ये द्विजाः । जानन्तो न प्रयच्छन्ति ते यान्ति समतां तु तैः ॥' इत्यङ्गिरःस्मरणात् । तैसां पर्वदा ज्ञातवैव व्रतमुपदेष्टव्यम्—'अज्ञात्वा धर्मशास्त्राणि प्रायश्चित्तं ददाति यः । प्रायश्चित्ती भवेत्पूतः कित्तिपं पर्वदं व्रजेत् ॥' इति वसिष्ठस्मरणात् ॥ क्षत्रियादीनां तु कृतैनसां धर्मोपदेशे विशेषोऽङ्गिरसा दर्शितः—'न्यायतो ब्राह्मणः क्षिप्रं क्षत्रियादेः कृतैनसः । अन्तरा ब्राह्मणं कृत्वा व्रतं सर्वं समादिशेत् । तथा शूद्रं समासाद्य सदा धर्मपुरःसरम् । प्रायश्चित्तं प्रदातव्यं जपहोमविवर्जितम् ॥' इति । तत्र च यागाद्यनुष्ठानशीलानां जपादिकं वाच्यम्, इतरेषां तु तपः । 'कर्मनिष्ठास्तपोनिष्ठाः कदाचित्पापमागताः । जपहोमादिकं तेभ्यो विशेषेण प्रदीयते ॥ ये नामधारका विप्रा मूर्खा धनविवर्जिताः । कृच्छ्रचान्द्रायणादीनि तेभ्यो दद्याद्विशेषतः' ॥२९९॥
 इति प्रकाशप्रायश्चित्तप्रकरणम् ।

अथ रहस्यप्रायश्चित्तम् ।

'व्याख्याय ख्यातदुरितशातनीं व्रतसंततिम् ।

रहःकृताघसंदोहहारिणीं व्याहरन्मुनिः ॥'

तत्र प्रथमं सकलं रहस्यव्रतसाधारणं धर्ममाह—

अनभिख्यातदोषस्तु रहस्यं व्रतमाचरेत् ॥ ३०० ॥

पाठा०—१ विख्यातपापं वक्तृभ्य ऊ. २ निरुक्तो ऊ. ३ एकोऽपि धर्मविद्धर्मम्. ४-५ तथा च पर्वदा ख. ६ अविख्यापितदोषस्तु रहस्यव्रतमाचरेत् Δ. या० ४३

कर्तव्यतिरिक्तैरनभिख्यातो दोषो यस्यासौ रहस्यमप्रकाशं प्रायश्चित्तमनुतिष्ठेत् । अतः स्त्रीसंभोगादौ तस्या अपि कारकत्वात् तदितरैरविज्ञातदोषस्य रहस्यव्रतमिति मन्तव्यम् । तत्र यदि कर्ता स्वयं धर्मशास्त्रकुशलस्तदा परस्मिन्नविभाव्य स्वनिमित्तोचितं प्रायश्चित्तमनुतिष्ठेत् । यस्तु स्वयमनभिज्ञोऽसौ केनचिद्ब्रह्मब्रह्महत्यादिकं कृतं तत्र किं रहस्यप्रायश्चित्तमित्यन्यव्याजेनावगम्य रहोव्रतमनुतिष्ठेत् । अत एव स्त्रीशूद्रयोरप्यमुनैव मार्गेण रहस्यव्रतज्ञानसिद्धेरधिकारसिद्धिः । नच वाच्यं रहस्यव्रतानां जपादिप्रधानत्वादविषयोश्च स्त्रीशूद्रयोस्तदनुपपत्तेरनधिकार इति । यतोऽनैकान्ततो रहस्यव्रतानां जपादिप्रधानत्वम् । दानादेरप्युपदेशात् गौतमोक्तप्राणायामादेरपि संभवाच्च । इतरेषामपि मन्त्रदैवतर्षिच्छन्दःपरिज्ञानमात्रमेवाधिकारोपयोगि, न त्वन्यविषयम् । नहि तडागनिर्माणदौ ज्योतिष्टोमादिविषयिणी प्रतिपत्तिरुपयुज्यते । देवतादिपरिज्ञानं त्ववश्यमपेक्षणीयम्; 'अविदित्वा ऋषिं छन्दो दैवतं योगमेव च । योऽध्यापयेज्जपेद्वापि पापीयाज्जायते तु सः ॥' इति व्यासस्मरणात् ॥ अत्राप्याहारविशेषानुक्तौ पयःप्रभृतयः, कालविशेषानुक्तौ संवत्सरादयः, देशविशेषानुक्तौ शिलोच्चयादयो गौतमाद्यभिहिताः प्रकाशप्रायश्चित्तवदन्वेषणीयाः ॥ ३०० ॥

एवं सकलरहस्यसाधारणधर्ममभिधाय प्रकाशप्रायश्चित्तवद्ब्रह्महत्यादिकमेणैव रहस्यप्रायश्चित्तान्याह—

त्रिरात्रोपोषितो जप्त्वा ब्रह्महा त्वघमर्षणम् ।

अन्तर्जले विशुध्येत दत्त्वा गां च पयस्विनीम् ॥३०१॥

त्रिरात्रमुपोषितोऽन्तर्जलेऽघमर्षणेन महर्षिणा दृष्टं सूक्तं अघमर्षणं 'ऋतं च सत्यं च' इति तृचमानुष्टुभं भाववृत्तदेवताकं जप्त्वा त्रिरात्रान्ते पयस्विनीं गां दत्त्वा ब्रह्महा विशुध्यति । जपश्चान्तर्जले निमग्नेन त्रिरावर्तनीयः । यथाह सुमन्तुः—'देवद्विजगुरुदन्ताप्सु निमग्नोऽघमर्षणं सूक्तं त्रिरावर्तयेत् । मातरं भगिनीं गत्वा मातृष्वसारं क्षुषां सखीं वाऽन्यद्वाऽगम्यागमनं कृत्वाऽघमर्षणमेवान्तर्जले त्रिरावर्त्य तदेतस्मात्पूतो भवति' इति ।—एतच्चाकामकारविषयम् । यत्तु मनुनोक्तम् (११।२४८)—'सव्याहतिप्रणवकाः प्राणायामास्तु षोडश । अपि भ्रूणहणं मासात्पुनन्यहरहः कृताः ॥' इति,—तदप्यस्मिन्नेव विषये गोदानाशक्तस्य वेदितव्यम् । यत्तु गौतमेन षट्त्रिंशद्रात्रव्रतमुक्तत्वं 'तद्व्रत एव ब्रह्महत्यासुरापानसुवर्णस्तेयगुरुतल्पेषु प्राणायामैः स्नातोऽघमर्षणं जपेत्' (२४।१०) इति,—तदकामतः सकृद्वधविषयम् । यत्तु बौधायनेनोक्तम्—'ग्रामात्प्राचीं चोदीचीं दिशमुपनिष्क्रम्य स्नातः शुचिः शुचिवासा उदकान्ते स्थण्डिलमुपलिप्य सकृत्क्लृप्तवासाः सकृत्पूतेन पाणिनादित्याभिमुखोऽघमर्षणं स्वाध्यायमधीयीत । प्रातः शतं

पाठा०—१ विशुध्येत् A. २ गां दत्त्वा च पयः ड. ३ न्यद्वा गमनं ख. ४ कामतो वध ख. ५ वासाः सकृत् ख.

मध्याह्ने शतमपराह्णे शतं परिमितं चोदितेषु नक्षत्रेषु प्रसृतियावकं प्राश्नीयात् । ज्ञानकृतेभ्योऽज्ञानकृतेभ्यश्चोपपातकेभ्यः सप्तरात्रात्प्रमुच्यते द्वादशरात्रान्महापात-
केभ्यो ब्रह्महत्यासुरापानसुवर्णस्तेयानि वर्जयित्वा एकविंशतिरात्रेण तान्यपि तरति'
(३।६।४) इति,—तत्कामकारविषयम्, अकामतः श्रोत्रियाचार्यसवनस्थवध-
विषयं वा । यत्तु मनुनोक्तम् (११।२५८)—‘अरण्ये वा त्रिरभ्यस्य प्रयतो
वेदसंहिताम् । मुच्यते पातकैः सर्वैः पराकैः शोधितस्त्रिभिः ॥’ इति,—तत्कामतः
श्रोत्रियादिवधविषयम्, इतरत्र कामतोऽभ्यासविषयं वा । यत्तु बृहद्विष्णुनोक्तम्
—‘ब्रह्महत्यां कृत्वा ग्रामात्प्राचीमुदीचीं वा दिशमुपनिष्कम्य प्रभूतेन्धनेनाग्निं
प्रज्वाल्याघमर्षणेनाष्टसहस्रमाज्याहुतीर्जुहुयात्तत् एतस्मात्पूतो भवति’ इति,—तन्नि-
र्गुणवधविषयमनुग्राहकविषयं वा । यत्तु यमेनोक्तम्—‘अयं तूपवसेद्युक्त्वात्रिहो-
ऽभ्युपयन्तः । मुच्यते पातकैः सर्वैस्त्रिर्जपित्वाऽघमर्षणम् ॥’ इति,—तद्गुणवतो
हन्तुर्निर्गुणवधविषयं प्रयोजकानुमन्तृविषयं वा । यत्तु हारीतेनोक्तम्—‘महापात-
कातिपातकोपपातकोपपातकानामेकतममेव संनिपाते चाघमर्षणमेव त्रिर्जपेत्’ इति,—
तन्निमित्तकर्तृविषयम् । एवमन्यान्यपि स्मृतिवाक्यान्वन्विष्यैवमेव विषयेषु विभ-
जनीयानि ग्रन्थगौरवभयाच्च लिख्यन्ते । एतदेव व्रतजातं यागस्योषितक्षत्र-
विदस्त्रात्रेय्यामाहिताग्निपत्न्यां गर्भिण्यामविज्ञाते च गर्भे व्यापादिते तुरीयांश-
न्यूनमनुष्ठेयम् ॥ ३०१ ॥

प्रायश्चित्तान्तरमाह—

लोमभ्यः स्वाहेत्यथवा दिवसं मारुताशनः ।

जले स्थित्वाऽभिजुहुयाच्चत्वारिंशद्दृताहुतीः ॥ ३०२ ॥

अथवाऽहोरात्रमुपोषितो रात्राबुदके वासं कृत्वा प्रातर्जलादुत्तीर्य ‘लो-
मभ्यः स्वाहा’ इत्याद्यैरष्टभिर्मन्त्रैरेकैकेन पञ्चपञ्चाहुतय इत्येवं चत्वारिंशद्दृता-
हुतीर्जुहुयात्—इदं च पूर्वोक्तसमानविषयम्; उदवासस्य क्लेशबाहुल्यात् ॥ ३०२ ॥

क्रमप्राप्तं सुरापानप्रायश्चित्तमाह—

त्रिरात्रोपोषितो हुत्वा कूष्माण्डीभिर्घृतं शुचिः ।

सुरापश्चत्वारिंशद्दृताहुतीरित्यनुवर्तते । त्रिरात्रमुपोषितः कूष्माण्डीभिः
‘यद्देवा देवहेळनम्’ इत्याद्याभिः कूष्माण्डदृष्टाभिरनुष्ठुब्भिर्मन्त्रलिङ्गदेवताभिर्ऋग्भि-
श्चत्वारिंशद्दृताहुतीर्हुत्वा शुचिर्भवेत् । तथा बौधायनेनाप्युक्तम्—‘अथ
कूष्माण्डीभिर्जुहुयाद्योऽपूत एवात्मानं मन्येत यावदर्वाचीनमेनो भ्रूणहत्यायास्त-
स्मान्मुच्यते । अयोनौ वा रेतः सित्त्वाऽन्यत्र स्वप्रात् । इति । यत्तु मनुना
(११।२४९)—‘कौत्सं जप्त्वाप इत्येतद्वासिष्ठं च प्रतीत्यृचम् । माहितं शुद्धवत्यश्च
सुरापोऽपि विशुद्ध्यति ॥’ इति । मासं प्रत्यहं षोडशकृत्वोऽपनःशोशुचदधं प्रतिस्तो-

पाठा०—१ स्वाहेति हि वा A. २ मासं जप्त्वाप इत्येतद्वासिष्ठं च तृचं
प्रति । माहित्र्यं शुद्ध ख.

मेभिरुषसं वासिष्ठम् । महित्रीणामवोस्त्वेतोन्विन्द्रंस्तवामेलेतेषामन्यतमस्य जप उक्तः, स त्रिरात्रोपवासकूष्माण्डहोमाशक्तस्य वेदितव्यः । एताच्चाकामतः पैष्ठ्याः सकृत्पाने, गौडीमाध्योस्तु पानावृत्तौ च वेदितव्यम् । यच्च मनुना (११।२५६) —‘मन्त्रैः शाकलहोमीयैरब्दं हुत्वा घृतं द्विजः । स गुर्वप्यपहन्येनो जप्त्वा वा नम इत्युचम् ॥’ इति । संवत्सरं प्रत्यहं ‘देवकृतस्यैनसः’ इत्यादिभिरष्टभिर्मन्त्रैर्होमो ‘नम इदुग्रं नम आविवास’ इत्येतस्या ऋचो वा जप उक्तः, स कामकारविषयः । यत्तु महापातकसंयुक्तोऽनुगच्छेद्वाः समाहितः । अभ्यस्याब्दं पावमानीमैकाहरो विशुद्ध्यति ॥’ इति,—तदभ्यासविषयम्, समुचितमहापातकविषयं वा ॥

सुवर्णस्तेयप्रायश्चित्तमाह—

ब्राह्मणस्वर्णहारी तु रुद्रजापी जले स्थितः ॥ ३०३ ॥

ब्राह्मणः स्वर्णहारी पुनत्रिरात्रोपोषितः जलमध्यस्थो ‘नमस्ते रुद्र मन्यव’ इति शतरुद्रियजपयुक्तः शुद्ध्यतीति ॥ शातातपेनात्र विशेष उक्तः—‘मद्यं पीत्वा गुरुदारांश्च गत्वा स्तेयं कृत्वा ब्रह्महत्यां च कृत्वा । भस्माच्छन्नो भस्मशय्यां शयानो रुद्राध्यायी मुच्यते सर्वपापैः ॥’ इति । जपश्चैकादशकृत्वः कार्यः । ‘एकादशगुणान्वापि रुद्रानावर्यं धर्मवित् । महापापैरपि स्पृष्टो मुच्यते नात्र संशयः ॥’ इत्यत्रिस्मरणात् ॥ यत्तु मनुना (११।२५०)—‘सकृज्जप्त्वाऽस्यवामीयं शिवसंकल्पमेव च । सुवर्णमपहृत्यापि क्षणाद्भवति निर्मलः ॥’ इति द्विपञ्चाशदकृत्संख्याकस्य ‘अस्य वामस्य पलितस्य होतुः’ इति सूक्तस्य तथा ‘यज्जाग्रतो दूरमुदैतु दैवम्’ इति शिवसंसंकल्पदृष्टस्य षड्रक्तस्य वा सकृजप उक्तः सोऽत्यन्तनिर्गुणस्वामिकस्वर्णहरणे गुणवतोऽपहर्तुर्द्रष्टव्यः । सुवर्णन्यूनपरिमाणविषयोऽनुग्राहकप्रयोजकविषयो वा । आवृत्तौ तु ‘महापातकसंयुक्तोऽनुगच्छेत्’ इत्यादिनोक्तं द्रष्टव्यम् ॥ ३०३ ॥

कमप्राप्तं गुरुतल्पगप्रायश्चित्तमाह—

सहस्रशीर्षाजापी तु मुच्यते गुरुतल्पगः ।

गौर्देया कर्मणोऽस्यान्ते पृथगेभिः पयस्विनी ॥ ३०४ ॥

गुरुतल्पगस्तु ‘सहस्रशीर्षा’ इति षोडशर्चसूक्तं नारायणदृष्टं पुरुषदैवल्यानुभुमं त्रिष्टुबन्तं जपस्तस्मात्पापान्मुच्यते । सहस्रशीर्षाजापीति ताच्छील्यप्रत्ययादावृत्तिर्गम्यते । अत एव यमेनोक्तम्—‘पौरुषं सूक्तमावर्यं मुच्यते सर्वकिल्बिषात्’ इति । आवृत्तौ च संख्यापेक्षायामधस्तनश्लोकगता चत्वारिंशत्संख्याऽनुमीयते । अत्रापि प्राक्तनश्लोकगतं ‘त्रिरात्रोपोषित’ इति संबध्यते । अत एव बृहद्विष्णुः—‘त्रिरात्रोपोषितः पुरुषसूक्तजपहोमाभ्यां गुरुतल्पगः शुद्ध्येत्’ इति । एभिश्च सुरापसुवर्णस्तेनगुरुतल्पगैस्त्रिभिः पृथक्पृथगस्य त्रिरात्रव्रतस्यान्ते बहुक्षीरा गौर्देया ।—इदमकामविषयम् । यत्तु मनुना (११।२५१)—‘हवि-

पाठा०—१ सुरापः स्वर्णहारी च Δ.

प्रायश्चित्त० ३०३-३०५] गोवधाद्युपपातकप्रायश्चित्तम् ५०९

ष्पान्तीयमभ्यस्य नतमंह इतीति च । जप्त्वा तु पौरुषं सूक्तं मुच्यते गुरुतल्पगः ॥’ इति । ‘हविष्पान्तमजरं स्वर्विदं’, ‘नतमंहोनदुरितं’, ‘इति वा इति मे मनः’, ‘सहस्रशीर्षे’ल्लेषामन्यतमस्य मासं प्रत्यहं षोडशषोडशकृत्वो जप उक्तः; सोऽप्य-
कामविषय एव । कामतस्तु ‘मन्त्रैः शाकलहोमीयैः’ इति मनूक्तं द्रष्टव्यम् । यत्तु षट्त्रिंशन्मतेऽभिहितम्—‘महाव्याहृतिभिर्होमस्तिलैः कार्यो द्विजन्मना । उपपा-
तकशुद्धयर्थं सहस्रपरिसंख्यया ॥ महापातकसंयुक्तो लक्षहोमेन शुद्ध्यति ॥’ इति,—
तदावृत्तिविषयम् । यत्तु यमेनोक्तम्—‘जपेद्वाप्यस्यवामीयं पावमानीरथापि वा । कुन्तापं वालखिल्यांश्च निवित्प्रैषान्वृषाकपिम् ॥ होतृन् रुद्रान्सकृज्जप्त्वा मुच्यते सर्वपातकैः ॥’ इति,—तद्व्यभिचारिणीगमनविषयम् ॥ यानि पुनः गुरुतल्पातिदेश-
विषयाणि तत्समानि वाऽतिपातकोपपातकपदाभिधेयानि, तेषु तुरीयांश्चन्यूनमधोर्न च क्रमेण वेदितव्यम् । पातकातिपातकोपपातकमहापातकानामेकतमे संनिपाते वा
अघमर्षणमेव त्रिर्जपेदिति हारीतोक्तं वा द्रष्टव्यम् । महापातकसंसर्गिणश्च ‘स
तस्यैव व्रतं कुर्यात्’ इति वचनाद्येन सह संसर्गस्तदीयमेव प्रायश्चित्तम् । नच वाच्यं
अत्राध्यापनादिसंसर्गस्यानेककर्तृकसंपाद्यत्वाद्ब्रह्मस्यत्वानुपपत्तिरिति । यतः सत्यप्य-
नेककर्तृकत्वे परदारगमनवत् कर्तव्यतिरिक्ततृतीयाद्यपरिज्ञानमात्रेणैव रहस्यत्वम् ।
अतो भवत्येव रहस्यप्रायश्चित्तम् । एवमतिपातकादिसंसर्गिणोऽपि तदीयमेव
प्रायश्चित्तं वेदितव्यम् ॥ ३०४ ॥

॥ इति महापातकरहस्यप्रायश्चित्तप्रकरणम् ॥

क्रमप्राप्तं गोवधादिषट्पञ्चाशदुपपातकप्रायश्चित्तमाह—

प्राणायामशतं कार्यं सर्वपापपनुत्तये ।

उपपातकजातानामनादिष्टस्य चैव हि ॥ ३०५ ॥

गोवधादिषट्पञ्चाशदुपपातकजातानामनादिष्टरहस्यव्रतानां च जाति-
भ्रंशकरादीनां सर्वेषामपनुत्तये प्राणायामानां शतं कार्यम् । तथा सर्वेषां
महापातकादीनां प्रकीर्णकान्तानामप्यपनुत्तये प्राणायामाः कार्याः । तत्र च महा-
पातकेषु चतुःशतम्, अतिपातकेषु त्रिशतम्, अनुपातकेषु द्विशतमिति संख्या-
विवृद्धिः कल्पनीया । प्रकाशप्रायश्चित्तेषु महापातकप्रायश्चित्ततुरीयांशस्योपपातकेषु
विधानदर्शनात् प्रकीर्णकेषु च हासः कल्प्यः । अत एवोक्तं यमेन—‘दशप्रणव-
संयुक्तैः प्राणायामैश्चतुःशतैः । मुच्यते ब्रह्महत्यायाः किं पुनः शेषपातकैः ॥’ इति ।
बौधायनेनाप्यत्र विशेष उक्तः—‘अपि वाकूचक्षुःश्रोत्रत्वक्घ्राणमनोव्यतिक्रमेषु
त्रिभिः प्राणायामैः शुद्ध्यति । शूद्रस्त्रीगमनाज्भोजनेषु पृथक्पृथक् सप्ताहं सप्त-
प्राणायामान्धारयेत् । अभक्ष्याभोज्यामेध्यप्राशनेषु तथा चाऽप्यविक्रयेषु मधु-
मांसघृततैललक्षालवणरसान्नवर्जितेषु यच्चान्यदप्येवं युक्तं स्याद्वादशाहं द्वादश

पाठा०—१ षोडशकृचां चत्वारिंशत्संख्याकजप उक्तः ख.

द्वादश प्राणायामान्धारयेत् । अथ पातकोपपातकवर्जं यच्चान्यदप्येवं युक्तं स्यादर्धमासं द्वादश द्वादश प्राणायामान्धारयेत् उपपातकपतनीयवर्जं यच्चान्यदप्येवं युक्तं स्यान्मासं द्वादशार्धमासान् द्वादश द्वादश प्राणायामान्धारयेत् । अन्यपातकवर्जं यच्चान्यदप्येवं युक्तं द्वादश अर्धमासान् द्वादश प्राणायामान्धारयेत् । अथ पातकेषु संवत्सरं द्वादश द्वादश प्राणायामान् धारयेदिति । तत्र वाकूचक्षुरित्यादिप्राणायामत्रयं प्रकीर्णकाभिप्रायम् । 'शुद्धस्त्रीगमनान्नभोजने'त्यादिनोक्ता एकोनपचाशत्प्राणायामा उपपातकविशेषाभिप्रायाः । तथा 'अभक्ष्याभोज्ये'त्यादिनोक्ताश्चतुश्चत्वारिंशदधिकशतप्राणायामा अप्युपपातकविशेषाभिप्राया एव । अथ 'पातकोपपातकवर्जं'मित्यादिनोक्ताः साशीतिशतप्राणायामा जातिभ्रंशकराद्यभिप्रायाः । अथ 'पातैकवर्जं'मित्यादिनोक्ताः षष्ठ्यधिकशतत्रयप्राणायामाः गोवधाद्युपपातकाभिप्रायाः । अथ 'पातकवर्जं'मित्यादिनोक्ताः षष्ठ्यधिकद्विशतसहितद्विसहस्रसंख्याकाः प्राणायामाः अतिपातकानुपपातकाभिप्रायाः । अथ पातकेष्वित्यादिनोक्ता विंशत्यधिकशतत्रययुक्ताश्चतुःसहस्रप्राणायामा महापातकविषयाः । इदं चाभक्ष्यभोज्येत्यादिनोक्तं प्रायश्चित्तपञ्चकमत्यन्ताभ्यासविषयं, समुचितविषयं वा । यत्तु मनुना । (११।२५२)—'एनसां स्थूलसूक्ष्माणं चिकीर्षन्नपनोदनम् । अवेत्यृचं जपेदब्दं यत्किंचेदमितीति वा ॥' इत्यब्दं यावत्प्रत्यहमर्थान्तराविरुद्धेषु कालेषु 'अवतेहेल्लोवरुण' इत्यस्या ऋचो 'यत्किंचेदम्' इत्यस्याः, 'इति वा इति मे मनः' इत्यस्याश्च जप उक्तः सोऽप्यभ्यासविषयः ॥ ३०५ ॥

उपपातकसामान्यप्राप्तस्य प्राणायामशतस्यापवादमाह—

ओङ्काराभिष्टुतं सोमसलिलं पावनं पिबेत् ।

कृत्वा हि रेतोविण्मूत्रप्राशनं तु द्विजोत्तमः ॥ ३०६ ॥

द्विजो रेतोविण्मूत्रप्राशनं कृत्वा सोमलतारसमोङ्कारेणाभिमन्त्रितं शुद्धिसाधनं पिबेत् ।—एतच्चाकामकारविषयम् । कामतस्तु सुमन्तूक्तम्—'रेतोविण्मूत्रप्राशनं कृत्वा लशुनपलाण्डुगृञ्जनकुम्भिकादीनामन्येषां चाभक्ष्याणां भक्षणं कृत्वा हंसग्रामकुक्कुटश्वसृगालदिमांसभक्षणं च कृत्वा ततः कण्ठमात्रमुदकमवतीर्य शुद्धवतीभिः प्राणायामं कृत्वा महाव्याहृतिभिरोगमुदकं पीत्वा तदेतस्मात्पूतो भवतीति । मनुनापि सप्तविधाभक्ष्यभक्षणे प्रायश्चित्तान्तरमुक्तम् (११।२५३)—'प्रतिगृह्याप्रतिग्राह्यं भुक्त्वा चान्नं विगर्हितम् । जपंस्तरत्समन्दीयं पूयते मानवक्यहात् ॥' इति । अप्रतिग्राह्यं विषशस्त्रसुरादि पतितादिद्रव्यं च । यदा त्वप्सु रेतोविण्मूत्रादिशारीरं मलं विसृजति तदापि तेनैवोक्तम्—'अप्रशस्तं तु कृत्वाऽप्सु मासमासीत भैक्ष्यभुक्' (११।२५५) इति ॥ ३०६ ॥

पाठा०—१ अर्धमासद्वादशद्वादश ख. २ पातवर्जमित्यादि ख. ३ तु A. ४ च A. ५ चाभक्ष्यभक्षणं ख.

अज्ञानकृते प्रकीर्णके मानसे चोपपातके प्रायश्चित्तमाह—

निशायां वा दिवा वापि यदज्ञानकृतं भवेत् ।

त्रैकाल्यसंध्याकरणात्तत्सर्वं विप्रणश्यति ॥ ३०७ ॥

रजन्यां वासरे वा यत्प्रमादादिकृतं प्रकीर्णकं मानसं वाचिकं चोपपातकं तत्सर्वं प्रातर्मध्याह्नादिकालत्रयविहितनित्यसंध्योपासनया प्रणश्यति । तथा च यमः—‘यदद्वात्कुरुते पापं कर्मणा मनसा गिरा । आसीनः पश्चिमां संध्यां प्राणायामैर्निहन्ति तत् ॥’ इति । शातातपेनाप्युक्तम्—‘अनृतं मद्यगन्धं च दिवा मैथुनमेव च । पुनाति वृषलाञ्चं च संध्या वहिरुपासिता ॥’ इति ॥ ३०७ ॥

अथ सकलमहापातकादिसाधारणान्पवित्रमन्त्रानाह—

शुक्रियारण्यकजपो गायत्र्याश्च विशेषतः ।

सर्वपापहरा ह्येते रुद्रैकादशिनी तथा ॥ ३०८ ॥

शुक्रियं नाम आरण्यकविशेषः ‘विश्वानि देव सवितः’ इत्यादिवाजसनेयके पठ्यते, आरण्यकं च यजुः ‘ऋचं वाचं प्रपद्ये मनो यजुः प्रपद्ये’ इत्यादि तत्रैव पठ्यते, तयोर्जपः सकलमहापातकादिहरः । तथा गायत्र्याश्च महापातकेषु लक्षमतिपातकोपपातकयोर्दशसहस्रमुपपातकेषु सहस्रं प्रकीर्णकेषु शतमित्येवं विशेषतो जपः सर्वपापहरः । तथा च गायत्रीमधिकृत्य श्लोकः शङ्खेनोक्तः—‘शतं जप्ता तु सौवित्री महापातकनाशिनी । सहस्रजप्ता तु तथा पातकेभ्यः प्रमोचिनी ॥ दशसाहस्रजाप्येन सर्वैकिल्विषनाशिनी । लक्षं जप्ता तु सा देवी महापातकनाशिनी ॥ सुवर्णस्तेयकृद्विप्रो ब्रह्महा गुरुतल्पगः । सुरापश्च विशुद्ध्यन्ति लक्षं जप्त्वा न संशयः ॥’ इति । यत्तु चतुर्विंशतिमते उक्तम्—‘गायत्र्यास्तु जपेत्कोटिं ब्रह्महत्यां व्यपोहति । लक्षाशीतिं जपेद्यस्तु सुरापानाद्विमुच्यते ॥ पुनाति हेमहर्तारं गायत्र्या लक्षसप्ततिः । गायत्र्या लक्षषष्ठ्या तु मुच्यते गुरुतल्पगः ॥’ इति,—तद्विरुद्धात्प्रकाशविषयम् । तथा रुद्रैकादशिनी एकादशानां रुद्रानुवाकानां समाहारो रुद्रैकादशिनी । सा च विशेषतो जप्ता सर्वपापहरा । ‘एकादशगुणान्वापि रुद्रानावर्त्य धर्मवित् । महद्भ्यः स तु पापेभ्यो मुच्यते नात्र संशयः ॥’ इति महापातकेष्वेकादशगुणावृत्तिदर्शनात् अतिपातकादिषु चतुर्थचतुर्थांशहासो योजनीयः । ‘च’शब्दोऽधर्मषणादिसमुच्चयार्थः । यथाह वसिष्ठः—‘सर्ववेदपवित्राणि वक्ष्याम्यहमतः परम् । येषां जपैश्च होमैश्च पूयन्ते नात्र संशयः ॥ अधर्मषणं देवैकृतं शुद्धवत्यस्तरत्समाः ।

टिप्पणं—१ अधर्मषणमृतं च सत्यमित्यादि. २ देवकृतं देवकृतस्यैनस इत्याद्युक्तं. ३ शुद्धवत्यः एतान्विबुद्धं स्तवामेत्याद्या ऋचः. ४ तरत्समास्तरत्समन्दीत्याद्या ऋचः.

पाठा०—१ त्रिकाल A. २ एते A. ३ सा देवी ड. ४ कलमषनाशिनी ड. ५ सर्वदेवपवित्राणि.

कूष्माण्ड्यः पावमान्यश्च दुर्गा सावित्र्यथैव च ॥ अभिषङ्गाः पदस्तोमाः सामानि
व्याहृतीस्तथा । भारदण्डानि सामानि गायत्रं रैवतं तथा ॥ पुरुषव्रतं च भासं
च तथा देवव्रतानि च । आर्त्विगं बार्हस्पत्यं च वाक्सूक्तं मध्वचस्तथा ॥ शत-
रुद्रियाथर्वशिखान्सुपर्णं महाव्रतम् । गोसूक्तं चाश्वसूक्तं च इन्द्रशुद्धे च सामनी ॥
त्रीण्याज्यदोहानि रथन्तरं च अग्नेव्रतं वामदेव्यं बृहच्च । एतानि गीतानि पुनन्ति
जन्तूजातिस्मरत्वं लभते यदीच्छेत् ॥ इति ॥ ३०८ ॥

यत्र यत्र च संकीर्णमात्मानं मन्यते द्विजः ।

तत्र तत्र तिलैर्होमो गायत्र्या वाचनं तथा ॥ ३०९ ॥

किंच, यत्र यत्र च ब्रह्मवधादौ तज्जनितैकत्वमपजातेनात्मानं संकीर्णम-
भिभूतं द्विजो मन्यते तत्र तत्र गायत्र्या तिलैर्होमः कार्यः । तत्र महा-
पातकेषु लक्षसंख्यया होमः कार्यः । 'गायत्र्या लक्षहोमेन मुच्यते सर्वपातकैः' इति
यमस्मरणात् । अतिपातकादिषु पादपादहासः कल्पनीयः । तथा तिलैर्वाचनं दानं
कार्यम् । तथा च रहस्याधिकारे वसिष्ठः—'वैशाख्यां पौर्णमास्यां तु ब्राह्मणान्संस-
पञ्च वा । क्षौद्रयुक्तैस्तिलैः कृष्णैर्वाचयेदथवेतरैः ॥ प्रीयतां धर्मराजेति यद्वा मनसि
वर्तते । यावज्जीवकृतं पापं तत्क्षणादेव नश्यति ॥' इति । तथा अनियतकालेऽपि
दानं तेनैवोक्तम्—'कृष्णाजिने तिलान्कृत्वा हिरण्यं मधुसर्पिषी । ददाति यस्तु
विप्राय सर्वं तरति दुष्कृतम् ॥' इति । तथा व्यासेनाप्युक्तम्—'तिलधेनुं च यो
दद्यात्संयतात्मा द्विजन्मने । ब्रह्महत्यादिभिः पापैर्मुच्यते नात्र संशयः ॥' इति ।

टिप्प०—1 कूष्माण्ड्यः यदेवा देवहेडनमित्याद्याः. 2 पावमान्यः स्वादिष्टया मदिष्ट-
येत्याद्याश्चत्वारोऽध्यायाः. 3 दुर्गा जातवेदसे सुनवामेत्यादि सूक्तम्. 4 सावित्रिदेवस्य-
त्वेत्याद्युक्तः. 5 अभिषङ्गास्तदाख्या मन्त्रविशेषाः. 6 पदस्तोमाः उत्तोदेवाहिरण्यया
इत्यादयः. 7 सामानि साधारणानि. 8 व्याहृतीः भूरग्नये च पृथिव्यै चेत्यादिकाः. 9 भारदण्डानि सामानि अन्नआयाहीत्यादीनि. 10 गायत्रं सामविशेषः. 11 रैवतं
रेवतीर्नः सधमाद इत्यादि. 12 पुरुषव्रतं वैश्वानरमित्यादि. 13 भासं अग्नेव्रतपत इत्यादि.
14 देवव्रतं अमृततात्सल्यमुपैमीत्यादि. 15 आर्त्विगं ऋत्विग्भ्रेषमन्त्रा बौधायनीयाः.
16 बार्हस्पत्यं बृहस्पते प्रथमं वाचो इत्यादि. 17 वाक्सूक्तं ओष्ठापिधानेत्यादि.
18 मध्वचः मधुवाता इत्यादयः. 19 शतरुद्रियं नमस्ते रुद्र मन्यव इत्यादि. 20 अथर्व-
क्षिरः देवा ह वै स्वर्गमित्यादि. 21 त्रिसुपर्णं ब्रह्ममेतुमामित्यादि. 22 महाव्रतं अथ
महाव्रतमित्यादि. 23 गोसूक्तं आगावो अग्नमित्यादि. 24 अश्वसूक्तं अयं ते अस्तु हर्यत
इत्यादि. 25 इन्द्राय सामगायतेत्याद्ये इन्द्रशुद्धसामनी. 26 आज्यदोहमित्यादीनि
त्रीण्याज्यदोहानि. 27 रथन्तरं सामविशेषः. 28 अग्नेव्रतम्. 29 वामदेव्यं कयानश्चित्र
इत्यादि. 30 बृहत्साम सामविशेषः इति वसिष्ठस्मृतिटीकायाम् । 31 वाचनं दानं
तिलैरित्यत्रापि संबध्यते तिलदानमित्यर्थः—मयूखः । 32 दापयेदित्यर्थः ।

पाठा०—१ गायत्र्यावर्तनं Δ. २ दोषजातेन ख. ३ गायत्र्या लक्षहोमः
ख. ४ पञ्चसप्त च ख.

एवमादि दानजातं रहस्यकाण्डोक्तमविदुषां द्विजातीनां स्त्रीशूद्रयोश्च वेदितव्यम् । यत्तु यमेनोक्तम्—‘तिलान्ददाति यः प्रातस्तिलान्स्पृशति खादति । तिलान्नायी तिलाब्जुह्वन्सर्वं तरति दुष्कृतम् ॥’ तथा—‘द्वे चाष्टम्यौ तु मासस्य चतुर्दशयौ तथैव च । अमावास्या पौर्णमासी सप्तमी द्वादशीद्वयम् ॥ संवत्सरमभुजानः सततं विजितेन्द्रियः । मुच्यते पातकैः सर्वैः स्वर्गलोकं च गच्छति ॥’ इति । यच्चात्रिणोक्तम्—‘क्षीराब्धौ शेषपर्यङ्के त्वाषाढ्यां संविशेद्धरिः । निद्रां त्यजति कार्तिक्यां तथोः संपूजयेद्धरिम् ॥ ब्रह्महत्यादिकं पापं क्षिप्रमेव व्यपोहति ॥’ इत्येवमादि तत्सर्वं विद्याविरहिणां कामाकामसकृदसकृदभ्यासविषयतया व्यवस्थापनीयम् ॥ ३०९ ॥

वेदाभ्यासरतं क्षान्तं पञ्चयज्ञक्रियापरम् ।

न स्पृशन्तीह पापानि महापातकजान्यपि ॥ ३१० ॥

किंच, ‘वेदस्वीकरणं पूर्वं विचारोऽभ्यसनं जपः । तद्दानं चैव शिष्येभ्यो वेदाभ्यासो हि पञ्चधा ॥’ इत्युक्तक्रमेण वेदाभ्यासनिरतं तितिक्षायुक्तं पञ्च-महायज्ञानुष्ठाननिरतं महापातकजान्यपि पापानि न स्पृशन्ति । किमुत प्रकीर्णकजानि वाङ्मनसजन्योपपातकानि वेल्लत्र तात्पर्यमपिशब्दाल्लक्ष्यते । —एतच्चाकामकारविषयम् । अत एव वसिष्ठेन—‘यद्यकार्यशतं सार्धं कृतं वेदश्च धार्यते । सर्वं तत्तस्य वेदामिर्दहत्यग्निरिवेन्धनम् ॥’ इति प्रकीर्णकाद्यभिप्रायेणाभिधायामिहितम्—‘न वेदबलमाश्रित्य पापकर्मरतिर्भवेत् । अज्ञानाच्च प्रमादाच्च दह्यते कर्म नेतरत् ॥’ इति ॥ ३१० ॥

वायुभक्षो दिवा तिष्ठेन् रात्रिं नीत्वाऽप्सु सूर्यदृक् ।

जप्त्वा सहस्रं गायत्र्याः शुद्धयेद्ब्रह्मवधादृते ॥ ३११ ॥

किंच, सोपवासो वासरभुपविशन् उषित्वा सलिले वसन्निशां नीत्वादित्योदयानन्तरं सावित्र्याः सहस्रं जप्त्वा ब्रह्मवधव्यतिरिक्तसकलमहापातकादिपापजातान्मुच्यते । अतश्चोपपातकादिष्वभ्यासेऽनेकदोषसमुच्चये वा वेदितव्यम्; विषमविषयसमीकरणस्यान्याय्यत्वात् । अत एव वृद्धवसिष्ठेन महापातकोपपातकयोः कालविशेषेण व्रतविशेष उक्तः । यथाह—‘यवानां प्रसूतिमञ्जलिं वा श्रप्यमाणं शृतं वाभिमन्त्रयेत् । यवोऽसि धान्यराजस्त्वं वारुणो मधुसंयुतः । निर्णोदः सर्वपापानां पवित्रमृषिभिः स्मृतः ॥’ इत्यनेन । ‘घृतं यवा मधुयवाः पवित्रममृतं यवाः । सर्वं पुनन्तु मे पापं वाङ्मनःकायसंभवम् ॥’ इत्यनेन वा । ‘अग्निकार्यं तु कुर्वीत तेन भूतबलिं तथा । नाग्रं न भिक्षां नातिथ्यं न चोच्छिष्टं परिलजेत् ॥’ ‘ये देवा मनोजाता मनोयुजः सुदक्षा दक्षपितरस्ते नः पान्तु ते नोऽवन्तु तेभ्यो नमस्तेभ्यः स्वाहा’ इत्यात्मनि जुहुयान्निरात्रं

पाठा०—१ किलिबषं ड. २ तिष्ठेत् A. ३ शुद्धिर्ब्रह्म A. ४ घृतं चाभिमन्त्रयेत् ख.

मेधाभिवृद्धये पापक्षयाय त्रिरात्रं ब्रह्महत्यादिषु द्वादशरात्रं पतितोत्पन्नश्चेत्येतद्दि-
ग्वलम्बनेनान्यान्यपि स्मृतिवचनानि विवेचनीयानि ॥ ३११ ॥

इति रहस्यप्रायश्चित्तप्रकरणम् ।

विनियुक्तव्रतव्रातरूपभेदे बुभुत्सिते ।

कीदृक्षमिति संक्षेपालक्षणं वक्ष्यतेऽधुना ॥

तत्र तावत्सकलप्रकाशरहस्यव्रताङ्गभूतान्धमार्गनाह—

ब्रह्मचर्यं दया क्षान्तिर्दानं सत्यमकल्कता ।

अहिंसा स्तेयमाधुर्यं दमश्चेति यमाः स्मृताः ॥ ३१२ ॥

स्नानं मौनोपवासेज्यास्याध्यायोपस्थनिग्रहाः ।

नियमा गुरुशुश्रूषा शौचाक्रोधाप्रमादता ॥ ३१३ ॥

ब्रह्मचर्यं सकलेन्द्रियसंयमः, उपस्थनिग्रहो लिङ्गनिग्रहः गोबलीवर्दन्यायेन निर्दिष्टः, अकल्कता अकुटिलता । शेषं प्रसिद्धम् । यत्पुनर्मनुनोक्तम्—‘अहिंसा सत्यमक्रोधमार्जवं च समाचरेत्’ इति,—तदप्येतेषामुपलक्षणं न परिगणनाय । अत्र च दयाक्षान्त्यादीनां पुरुषार्थतया प्राप्तानामपि पुनर्विधानं प्रायश्चित्ताङ्गत्वार्थम् । क्वचिद्विशेषोऽप्यस्ति । यथा विवाहादिष्वभ्यनुज्ञातस्याप्यनृतवचनस्य निवृत्त्यर्थं सत्यत्वविधानम् । पुत्रशिष्यादिकमपि न ताडनीयमित्येवमर्थमहिंसा-विधानमित्येवमादि ॥ ३१२-३१३ ॥

तत्र सान्तपनाख्यं व्रतं तावदाह—

गोमूत्रं गोमयं क्षीरं दधि सर्पिः कुशोदकम् ।

जग्ध्वा परेऽह्न्युपवसेत्कृच्छ्रं सान्तपनं चरन् ॥ ३१४ ॥

पूर्वेद्युराहारान्तरपरित्यागेन गोमूत्रादीनि पञ्चगव्यानि पञ्चद्रव्याणि कुशो-
दकसहितानि संयुज्य पीत्वा अपरेद्युरुपवसेदिति द्वैरात्रिकः सान्तपनः
कृच्छ्रः । संयोजनं चोत्तरश्लोके पृथग्विधानादवगम्यते । ‘कृच्छ्र’ इति चान्वर्थ-
संज्ञेयम्; तपोरूपत्वेन क्लेशसाध्यत्वात् । गोमूत्रादीनां परिमाणं वक्ष्यते । यदा
पुनः पूर्वेद्युरोष्यापरेद्युः समन्त्रकं संयुज्य समन्त्रकमेव पञ्चगव्यं पीयते तदा ब्रह्म-
कूर्चं इत्याख्यायते । यथाह पराशरः—‘गोमूत्रं गोमयं क्षीरं दधि सर्पिः कुशोद-
कम् । निर्दिष्टं पञ्चगव्यं तु प्रत्येकं कायशोधनम् ॥ गोमूत्रं ताम्रवर्णायाः श्वेताया-
श्चापि गोमयम् । पयः काञ्चनवर्णाया नीलायाश्च तथा दधि ॥ घृतं च कृष्ण-
वर्णायाः सर्वं कापिलमेव च । अलाभे सर्ववर्णानां पञ्चगव्येष्वयं विधिः ॥ गोमूत्रं

पाठा०—१ परम् ख. २ द्वैरात्रः ख. ३ सांतपनं. ४ पवित्रं कायशोध-
नमिति ड.

माषकास्त्वष्टौ गोमयस्य तु षोडश । क्षीरस्य द्वादश प्रोक्ता दध्नस्तु दश कीर्तिताः ॥
 गोमूत्रवद्धृतस्याष्टौ तदर्धं तु कुशोदकम् । गायत्र्यादाय गोमूत्रं गन्धद्वारेति गोम-
 यम् । आप्यायस्वेति च क्षीरं दधिकाण्वेति वै दधि ॥ तेजोऽसिशुक्रमित्याज्यं देव-
 स्यत्वा कुशोदकम् । पञ्चगव्यमृचा पूतं होमयेदभिसंनिधौ ॥ सप्तपत्राश्च ये दर्भा
 अच्छिन्नाग्राः शुचित्विषः । एतैरुद्धृत्य होतव्यं पञ्चगव्यं यथाविधि ॥ इरावती
 इदंविष्णुर्मनस्तोके च शंवतीः । एताभिश्चैव होतव्यं हुतशेषं पिबेद्विजः ॥ प्रणवेन
 समालोच्य प्रणवेनाभिमन्त्र्य च । प्रणवेन समुद्धृत्य पिबेत्तत्प्रणवेन तु ॥ मध्यमेन
 पलाशस्य पद्मपत्रेण वा पिबेत् । खर्णपात्रेण रौप्येण ब्राह्मतीर्थेन वा पुनः ॥
 यत्त्वगस्थिगतं पापं देहे तिष्ठति मानवे । ब्रह्मकूर्चोपवासस्तु दहत्यग्निरिवेन्धनम् ॥
 इति । यदा त्वेतदेव मिश्रितं पञ्चगव्यं त्रिरात्रमभ्यस्यते तदा यतिसान्तपनसंज्ञां
 लभते—‘एतदेव त्र्यहामभ्यस्तं यतिसान्तपनं स्मृतम्’ इति शङ्खस्मरणात् ॥ जावा-
 लेन तु सप्ताहसाध्यं सान्तपनमुक्तम्—‘गोमूत्रं गोमयं क्षीरं दधि सर्पिः कुशोद-
 कम् । एकैकं प्रत्यहं पीत्वा त्वहोरात्रमभोजनम् । कृच्छ्रं सान्तपनं नाम सर्वपाप-
 प्रणाशनम् ॥’ इति । एषां च गुरुलघुकृच्छ्राणां शक्त्याद्यपेक्षया व्यवस्था विज्ञेया ।
 एवमुत्तरत्रापि व्यवस्था बोद्धव्या ॥ ३१४ ॥

महासान्तपनाख्यं कृच्छ्रमाह—

पृथक्सान्तपनद्रव्यैः षडहः सोपवासकः ।

सप्ताहेन तु कृच्छ्रोऽयं महासान्तपनः स्मृतः ॥ ३१५ ॥

सप्ताहेनापवर्जितो महासान्तपनाख्यः कृच्छ्रो विज्ञेयः । कथमित्यपे-
 क्षायामुक्तं पृथग्भूतैः षड्विंशोमूत्रादिभिरैकैकैकैकमहरतिवाहयेत् सप्तमं चोपवा-
 सेनेति । यमेन तु पञ्चदशाहसंपाद्यो महासान्तपनोऽभिहितः—‘त्र्यहं पिबेत्तु
 गोमूत्रं त्र्यहं वै गोमयं पिबेत् । त्र्यहं दधि त्र्यहं क्षीरं त्र्यहं सर्पिस्ततः शुचिः ॥
 महासान्तपनं ह्येतत्सर्वपापप्रणाशनम् ॥’ इति । जावालेन त्वेकविंशतिरात्रि-
 न्वर्त्यो महासान्तपनं उक्तः—‘षण्णामेकैकमेतेषां त्रिरात्रमुपयोजयेत् । त्र्यहं चोप-
 वसेदन्त्यं महासान्तपनं विदुः ॥’ इति । यदा तु षण्णां सान्तपनद्रव्याणामेकैकस्य
 ब्यहमुपयोगस्तदा अतिसान्तपनम् । यथाह यमः—‘एतान्येव तथा पेयान्येकैकं
 तु ब्यहं ब्यहम् । अतिसान्तपनं नाम श्वपाकमपि शोधयेत् ॥’ इति । ‘श्वपाकमपि
 शोधयेत्’ इत्यर्थवादः ॥ ३१५ ॥

इति महासांतपनातिसांतपने ।

पर्णकृच्छ्राख्यं व्रतमाह—

पर्णोदुम्बरराजीवविल्वपत्रकुशोदकैः ।

प्रत्येकं प्रत्यहं पीतैः पर्णकृच्छ्र उदाहृतः ॥ ३१६ ॥

पाठा०—१ अच्छिन्नाग्राः कुशाः स्थिताः २ ताम्रेण ख. ३ पेयादेकैकं ख.
 ४ प्रत्यहामभ्यस्तैः A.

पलाशोदुम्बरारविन्दश्रीवृक्षपर्णानामेकैकेन कथितमुदकं प्रत्यहं पिबेत् । कुशोदकं चैकस्मिन्नहनीति पञ्चाहसाध्यः पर्णकृच्छ्रः । यदा तु पर्णादीनामेकीकृतानां काथस्त्रिरात्रान्ते पीयते तदा पर्णकूर्चः । यथाह यमः—
‘एतान्येव समस्तानि त्रिरात्रोपोषितः शुचिः । काथयित्वा पिबेदद्भिः पर्णकूर्चो-
ऽभिधीयते ॥’ इति । यदा तु बिल्वादिफलानि प्रत्येकं कथितानि मासं पीयन्ते
तदा फलकृच्छ्रदिव्यपदेशं लभन्ते । यथाह मार्कण्डेयः—‘फलैर्मासेन कथितः
फलकृच्छ्रो मनीषिभिः । श्रीकृच्छ्रः श्रीफलैः प्रोक्तः पद्माक्षैरपरस्तथा ॥ मासेना-
मलकैरेवं श्रीकृच्छ्रमपरं स्मृतम् । पत्रैर्मतः पत्रकृच्छ्रः पुष्पैस्तत्कृच्छ्र उच्यते ॥
मूलकृच्छ्रः स्मृतो मूलैस्तोयकृच्छ्रो जलेन तु ॥’ इति ॥ ३१६ ॥

इति पर्णकृच्छ्र एकादशविधः ।

तप्तकृच्छ्रमाह—

तप्तक्षीरघृताम्बूनामेकैकं प्रत्यहं पिबेत् ।

एकरात्रोपवासश्च तप्तकृच्छ्र उदाहृतः ॥ ३१७ ॥

दुग्धसर्पिरुदकानां तप्तानामेकैकं प्रतिदिवसं प्राश्यापरेद्युरुपव-
सेत् । एष दिवसचतुष्टयसंपाद्यो महातप्तकृच्छ्रः । एभिरेव समस्तैः सोपवासौर्द्धि-
रात्रसंपाद्यः सान्तपनवत्तप्तकृच्छ्रः । मनुना तु द्वादशरात्रनिर्वर्त्योऽभिहितः (११-
२१४)—‘तप्तकृच्छ्रं चरन्विप्रो जलक्षीरघृतानिलान् । प्रतित्रयहं पिबेदुष्णान्स-
कृत्तायी समाहितः ॥’ इति । क्षीरादिपरिमाणं तु पराशरेणोक्तं द्रष्टव्यम् ।—
‘अपां पिबेत्तु त्रिपलं द्विपलं तु पयः पिबेत् । पलमेकं पिबेत्सर्पिस्त्रिरात्रं चोष्ण-
मारुतम् ॥’ इति । त्रिरात्रमारुतस्य पूरणे उष्णोदकवाष्पं पिबेदित्यर्थः । यदा तु
शीतं क्षीरादि पीयते तदा शीतकृच्छ्रः; ‘त्रयहं शीतं पिबेतोयं त्रयहं शीतं पयः
पिबेत् । त्रयहं शीतं घृतं पीत्वा वायुभक्षः परं त्रयहम् ॥’ इति यमस्मरणात् ३१७
इति तप्तकृच्छ्रश्चतुर्विधः ।

पादकृच्छ्रमाह—

एकभक्तेन नक्तेन तथैवायाचितेन च ।

उपवासेन चैवायं पादकृच्छ्रः प्रकीर्तितः ॥ ३१८ ॥

एकभक्तेन सकृद्भोजनेन दिवैव; नक्तेनेति पृथगुपादानात् । अतश्च दिवै-
वैकवारमेव भोजनेनैवैकमहोरात्रमतिवाहयेदिति । तत्र दिवेति रात्रिव्युदासः ।
एकवारमिति द्विवारादिव्युदासः । भोजनेनेत्यभोजनव्युदासः । एतच्च कृच्छ्रादीनां
व्रतरूपत्वात् पुरुषार्थभोजनपर्युदासेन कृच्छ्राङ्गभूतं भोजनं विधीयते । तथा चा-
पस्तम्बः—‘त्र्यहमनक्ताद्यदिवाशी च ततस्त्रयहं । त्र्यहमयाचितव्रतस्त्रयहं नाश्नाति
किंचन’ इति । अत्र च ‘अनक्ताशी’ इत्यनेन व्रतविहितेन णिनिप्रत्ययेन नक्तपर्यु-
दासेन दिवाभोजननियमं दर्शयति । गौतमेनापीदमेव स्पष्टीकृतम्—‘हविष्यान्प्रात-

पाठा०—१ पर्णकृच्छ्र उदाहृतः A. २ त्रिरात्रस्य मारुतस्य ख. ३ चैकेन
A. ४ उदाहृतः A.

राशान्भुक्त्वा तिस्रो रात्रीर्नाश्रीयत्' इति । एवं नक्तभोजनविधावपि । न विद्यते याचितं यस्मिन्भोजने तदयाचितम् । तेन कालविशेषानुपादानाद्वा रात्रौ वा सकृदित्येव; तपोरूपत्वात्कृच्छ्राणां द्वितीयभोजने तदनुपपत्तेः । अयाचितमिति न केवलं परकीयाचनप्रतिषेधोऽपि तु स्वकीयमपि परिचारकभार्यादिभ्यो न याचितव्यम् । प्रेषणाध्येषणयोः साधारणत्वाद्याच्चायाः । अतः स्वग्रहेऽपि मृत्यु-भार्यादयोऽनाज्ञप्ता एव यदि भोजनमुपहरन्ति तर्हि भोक्तव्यं, नान्यथा । अमुनै-वाभिप्रायेणोक्तं गौतमेन—'अथापरं त्र्यहं न कंचन याचेत' इति । अत्र च ग्राससंख्यानियमः पराशरेण दर्शितः—'सायं तु द्वादशप्रासाः प्रातः पञ्चदश स्मृताः । चतुर्विंशतिरायाच्याः परं निरशनं स्मृतम् ॥' इति । आपस्तम्बेन त्वन्यथोक्तम्—'सायं द्वाविंशतिर्ग्रासाः प्रातः षड्विंशतिः स्मृताः । चतुर्विंशति-रायाच्याः परं निरशनास्त्रयः । कुकुटाण्डप्रमाणास्तु यथा वास्यं विशेत्सुखम् ॥' इति ॥ अनयोश्च कल्पयोः शक्त्यपेक्षया विकल्पः । आपस्तम्बेन तु प्राजापत्य-प्रायश्चित्तं चतुर्धा विभज्य चतुरः पादकृच्छ्रान्कृत्वा वर्णानुरूपेण व्यवस्था दर्शिता—'त्र्यहं निरशनं पादः पादश्चायाचितं त्र्यहम् । सायं त्र्यहं तथा पादः पादः प्रातस्तथा त्र्यहम् ॥ प्रातः पादं चरेच्छूद्रः सायं वैश्ये तु दापयेत् । अया-चितं तु राजन्ये त्रिरात्रं ब्राह्मणे स्मृतम् ॥' इति । यदा त्वयाचितोपवासात्मक-त्र्यहद्वयानुष्ठानं तदाऽर्धकृच्छ्रः । सायंव्यतिरिक्तापरत्र्यहत्रयानुष्ठानं तु पादोनमिति विज्ञेयम् । 'सायंप्रातर्विनार्धं स्यात्पादोनं नक्तवर्जितम्' इति तेनैवोक्तत्वात् ॥ अर्धकृच्छ्रस्य प्रकारान्तरमपि तेनैव दर्शितम्—'सायं प्रातस्तथैकैकं दिनद्वयमया-चितम् । दिनद्वयं च नाश्रीयत्कृच्छ्रार्धं तद्विधीयता ॥' इति ॥ ३१८ ॥

प्राजापत्यं कृच्छ्रमाह—

यथाकथंचिन्निगुणः प्राजापत्योऽयमुच्यते ।

अयमेव पादकृच्छ्रः यथाकथंचिद्दण्डकलितवदावृत्त्या स्वस्थानविवृद्ध्या वा, तत्राप्यानुलोम्येन प्रातिलोम्येन वा तथा वक्ष्यमाणजपादित्युक्तं तद्रहितं वा त्रिर-श्यस्तः प्राजापत्योऽभिधीयते । तत्र दण्डकलितवदावृत्तिपक्षो वसिष्ठेन प्रदर्शितः—'अहः प्रातरहर्नक्तमहरेकमयाचितम् । अहः पराकं तत्रैकमेवं चतु-रहौ परौ ॥ अनुग्रहार्थं विप्राणां मनुर्धर्मभृतां वरः । बालवृद्धातुरेष्वेवं शिशुकृच्छ्र-मुवाच ह ॥' इति । आनुलोम्येन स्वस्थानविवृद्धिपक्षस्तु मनुना दर्शितः (१११-२११)—'त्र्यहं प्रातस्त्र्यहं सायं त्र्यहमद्यादयाचितम् । परं त्र्यहं च नाश्रीय-त्प्राजापत्यं चरन्दिजः ॥' इति प्रातिलोम्यावृत्तिस्तु वसिष्ठेन दर्शिता—'प्रातिलोम्यं चरेद्विप्रः कृच्छ्रं चान्द्रायणोत्तरम्' इति । जपादिरहितपक्षस्तु ब्रह्मशूद्रादिविषये-ऽङ्गिरसा दर्शितः—'तस्माच्छूद्रं समासाद्य सदा धर्मपथे स्थितम् । प्रायश्चित्तं प्रदातव्यं जपहोमादिवर्जितम् ॥' इति । जपादियुक्तपक्षस्तु पारिशेष्याद्योग्यतया च त्रैवर्णिकविषयः । स च गौतमादिभिर्दर्शितः—'अथातः कृच्छ्रान्व्याख्यास्यामो हविष्यान्प्रातराशान्भुक्त्वा तिस्रो रात्रीर्नाश्रीयत्तथापरं त्र्यहं नक्तं भुञ्जीताथापरं त्र्यहं न कंचन याचेताथापरं त्र्यहमुपवसंस्तिष्ठेदहनि रात्रावासीत क्षिप्रकामः

या० ४४

सत्यं वदेदनायैः सह न भाषेत रौरवयोधां जपे नित्यं प्रयुञ्जीतानुसवनमुदकोप-
स्पर्शनमापोहिष्ठेति तिसृभिः पवित्रवतीभिर्मार्जयीत हिरण्यवर्णाः शुचयः पावका
इत्यष्टाभिरथोदकतर्पणम् । नमोहमाय मोहमाय महमाय धन्वने तापसाय पुनर्वसवे
नमः मौड्याय और्म्याय वसुविन्दाय सर्वविदाय नमः । पाराय सुपाराय महापाराय
पारदाय परपाराय पारयिष्णवे नमः । रुद्राय पशुपतये महते देवाय त्र्यम्बकायै-
कचरायाधिपतये हराय शर्वायेशानायोग्राय वज्रिणे घृणिने कपर्दिने नमः
सूर्यादित्याय नमः । नीलग्रीवाय शितिकण्ठाय नमः । कृष्णाय पिङ्गलाय नमः ।
ज्येष्ठाय श्रेष्ठाय वृद्धायेन्द्राय हरिकेशायोर्ध्वरेतसे नमः । सत्याय पावकाय पावकवर्णा-
यैकवर्णाय कामाय कामरूपिणे नमः । दीप्ताय दीप्तरूपिणे नमः । तीक्ष्णाय तीक्ष्णरूपिणे
नमः । सौम्याय सुपुरुषाय महापुरुषाय मध्यमपुरुषाय उत्तमपुरुषाय ब्रह्मचारिणे
नमः । चन्द्रललाटाय कृत्तिवाससे नम इति । एतदेवादित्योपस्थानमेता एवाज्या-
हुतयो द्वादशरात्रस्यान्ते चरुं श्रपयित्वा एताभ्यो देवताभ्यो जुहुयादग्नये स्वाहा
सोमाय स्वाहाम्रीषोमाभ्यामिन्द्राग्निभ्यामिन्द्राय विश्वेभ्यो देवेभ्यो ब्रह्मणे प्रजापत-
येऽग्नये स्विष्टकृते इति अन्ते ब्राह्मणभोजनम्' इति । तत्र तिष्ठेदहनि रात्रावासीत
क्षिप्रकाम इत्यस्यार्थः—यस्तु महतोऽप्येनसः क्षिप्रमेकेनैव कृच्छ्रेण क्षिप्रं सुच्येय-
मित्येवं कामयते असावहनि कर्माविरुद्धेषु कालेषु तिष्ठेद्रात्रावासीत । एवं रौरव-
योधाख्यसामजपो नमोहमायेत्यादिभिस्तर्पणमादित्योपस्थानादिकं चरुश्रपणादिकं
च योगीश्वराद्यनुक्तं क्षिप्रकामः कुर्वीत । अतश्च योगीश्वराद्युक्तप्राजापत्यद्वयस्थाने
गौतमीयमनेकेतिकर्तव्यतासहितं द्रष्टव्यम् । एवमन्यान्यपि स्मृत्यन्तरोक्तानि
विशेषेणान्वेषणीयानि ॥

अतिकृच्छ्रमाह—

अयमेवातिकृच्छ्रः स्यात्पाणिपूरान्नभोजनः ॥ ३१९ ॥

एतद्धर्मक एव एकभक्तादिप्राजापत्यधर्मयुक्तोऽतिकृच्छ्रः स्यात् । इयांस्तु
विशेषः—आद्ये त्र्यहत्रये पाणिपूरणमात्रमन्नं भुञ्जीत न पुनर्द्वाविंशत्यादिग्रा-
सान् । अत्र च प्राप्तभोजनानुवादेन पाणिपूरान्नविधानादन्यत्र्यहेऽतिदेशप्राप्त उप-
वासोऽप्रतिपक्ष एव । अत्रापि पादशो व्यवस्था पूर्ववदेव द्रष्टव्या । यत्तु मनुनोक्तम्
(११।२।१३)—‘एकैकं ग्रासमश्रीयाद्व्यह्नाणि त्रीणि पूर्ववत् । त्र्यहं चोपवसेदन्य-
मतिकृच्छ्रं चरन् द्विजः ॥’ इति,—तत्पाणिपूरान्नपरिमितौदत्पत्वाच्छक्रेविषयम् ३१९

कृच्छ्रातिकृच्छ्रमाह—

कृच्छ्रातिकृच्छ्रः पयसा दिवसानेकविंशतिम् ।

एकविंशतिरात्रं पयसा वर्तनं कृच्छ्रातिकृच्छ्राख्यं व्रतं विज्ञेयम् ।
गौतमेन तु द्वादशरात्रमुदकेन वर्तनं कृच्छ्रातिकृच्छ्र उक्तः ‘अन्भक्षस्तृतीयः स
कृच्छ्रातिकृच्छ्रः’ इति । अतश्च शक्त्यपेक्षयाऽनयोर्व्यवस्था ॥

पाठा०—१ विशेषेणान्तराण्यन्वेषणीयानि छ. २ परिमितत्वात् ख.
३ तिकृच्छ्रमित्युक्तं.

पराकमाह—

द्वादशाहोपवासेन पराकः परिकीर्तितः ॥ ३२० ॥

ऋज्वर्थोऽयमर्धश्लोकः ॥ ३२० ॥

सौम्यकृच्छ्रमाह—

पिण्याकाचामतक्राम्बुसक्तूनां प्रतिवासरम् ।

एकरात्रोपवासश्च कृच्छ्रः सौम्योऽयमुच्यते ॥ ३२१ ॥

पिण्याकोदनमिस्रावोदश्विदुदकसक्तूनां पञ्चानामेकैकं प्रतिदिवसमुप-
भुज्य षष्ठेऽहि उपवसेदेष सौम्याख्यः कृच्छ्रोऽभिधीयते । द्रव्यपरिमाणं
तु प्राणयात्रामात्रनिबन्धनमधिगन्तव्यम् । जावालेन तु चतुरहर्व्यापी सौम्य-
कृच्छ्र उक्तः—‘पिण्याकं सक्तवस्तकं चतुर्थेऽहन्यभोजनम् । वासो वै दक्षिणां
दद्यात्सौम्योऽयं कृच्छ्र उच्यते ॥’ इति ॥ ३२१ ॥

तुलापुरुषाख्यं कृच्छ्रमाह—

एषां त्रिरात्रमभ्यासादेकैकस्य यथाक्रमम् ।

तुलापुरुष इत्येष ज्ञेयः पञ्चदशाहिकः ॥ ३२२ ॥

एषां पिण्याकादीनां पञ्चानां क्रमेणैकैकस्य त्रिरात्राभ्यासेन पञ्चद-
शाहव्यापी तुलापुरुषाख्यः कृच्छ्रो वेदितव्यः । अत्र च पञ्चदशाहिकत्व-
विधानादुपवासस्य निवृत्तिः ॥ यमेन त्वेकविंशतिरात्रिकस्तुलापुरुष उक्तः—‘आ-
चाममथ पिण्याकं तक्रं चोदकसक्तुकान् । त्र्यहं त्र्यहं प्रयुज्जानो वायुभक्षी त्र्यह-
द्रयम् ॥ एकविंशतिरात्रस्तु तुलापुरुष उच्यते ॥’ इति । अत्र हारीताद्युक्तेतिकर्त-
व्यता ग्रन्थगौरवभयाच्च लिख्यते ॥ ३२२ ॥

चान्द्रायणमाह—

तिथिवृद्ध्या चरेत्पिण्डान् शुक्ले शिख्यण्डसंमितान् ।

एकैकं हासयेत्कृष्णे पिण्डं चान्द्रायणं चरन् ॥ ३२३ ॥

चान्द्रायणाख्यं व्रतं कुर्वन् मयूराण्डपरिमितान् पिण्डान् शुक्ले
आपूर्यमाणपक्षे तिथिवृद्ध्या चरेत् भक्षयेत् । यथा प्रतिपत्प्रसृतिषु चन्द्रक-
लानामेकैकशो वृद्धिरर्धमासे तद्वत्पिण्डानपि प्रतिपद्येको द्वितीयायां द्वावित्येवमेकै-
कशो वर्धयन् भक्षयेद्यावत्पौर्णमासी । ततः पञ्चदश्यां पञ्चदश प्रासान्भुक्त्वा ततः
कृष्णपक्षे चतुर्दश प्रतिपदि द्वितीयायां त्रयोदशेऽप्येवमेकैकशो प्रासान् हासयन् श्री-
याद्यावच्चतुर्दशी । ततश्चतुर्दश्यामेकं प्रासं प्रसित्वा इन्दुक्षयेऽर्थादुपवसेत् । तथा च
वसिष्ठः—‘एकैकं वर्धयेत्पिण्डं शुक्ले कृष्णे च हासयेत् । इन्दुक्षये न भुञ्जीत एष
चान्द्रायणो विधिः ॥’ इति । चन्द्रस्यायनमिवायनं चरणं यस्मिन्कर्मणि हासवृ-
द्धिभ्यां तच्चान्द्रायणम् । संज्ञायां दीर्घः । इदं च यववत् प्रान्तयोरणीयो मध्ये
स्थवीय इति यवमध्यमिति कथ्यते । एतदेव व्रतं यदा कृष्णपक्षप्रतिपदि प्रक्रम्य

पाठा०—१ सौम्यः कृच्छ्रोऽयमुच्यते A. २ उपयुज्य ख. ३ यथा-
विधि ड. ४ कर्म कुर्वन् ड.

पूर्वोक्तक्रमेणानुष्ठीयते तदा पिपीलिकावन्मध्ये हंसिष्ठं भवतीति पिपीलिकमध्यमिति कथ्यते । तथा हि—पूर्वोक्तक्रमेण कृष्णप्रतिपदि चतुर्दश ग्रासान् भुक्त्वा एकैकग्रासापचयेन चतुर्दशीं यावद्भुजीत । ततश्चतुर्दश्यामेकं ग्रासं ग्रसित्वाऽमावास्यायामुपोष्य शुक्लप्रतिपद्येकमेव ग्रासं प्राश्नीयात् । तत एकैकोपचयभोजनेन पक्षशेषे निर्वर्त्यमाने पौर्णमास्यां पञ्चदश ग्रासाः संपद्यन्त इति युक्तैव पिपीलिकामध्यता । तथा च वसिष्ठः—‘मासस्य कृष्णपक्षादौ ग्रासानद्याचतुर्दश । ग्रासापचयभोजी सन्पक्षशेषं समापयेत् ॥ तथैव शुक्लपक्षादौ ग्रासं भुजीत चापरम् । ग्रासोपचयभोजी सन्पक्षशेषं समापयेत् ॥’ इति । यदा त्वेकस्मिन्पक्षे तिथिवृद्धिहासवशात् षोडश दिनानि भवन्ति चतुर्दश वा तदा ग्रासानामपि वृद्धिहासौ वेदितव्यौ । ‘तिथिवृद्ध्या पिण्डांश्चरेत्’ इति नियमात् । गौतमेनात्र विशेषो दर्शितः—‘अथातश्चान्द्रायणं तस्योक्तो विधिः कृच्छ्रे वपनं च व्रतं चरेत् श्रोभूतां पौर्णमासीमुपवसेत् आप्यायस्व संतेपयांसि नवोनव इति चैताभिस्त्पर्णमाज्यहोमो हविषश्चाशुमन्त्रणमुपस्थानं च चन्द्रमसः यदेवादेवहेडनमिति चतसृभिराज्यं जुहुयादेवकृतस्येति चान्ते समिद्धिस्त्रिभिः ॐभूः ॐभुवः ॐस्वः ॐमहः ॐजनः ॐतपः ॐसत्यं यशः श्रीः ऊर्क इद्र ओजः तेजः पुरुषः धर्मः शिवः इत्येतैर्ग्रासानुमन्त्रणं प्रतिमन्त्रं मनसा नमः स्वाहेति वा सर्वानेतैरेव ग्रासान्भुजीत । तद्वासप्रमाणमास्याधिकारेण चरुभक्षसक्तुकणयावकशाकपयोदधिघृतमूलफलोदकानि हवींष्युत्तरोत्तरं प्रशस्यानि । पौर्णमास्यां पञ्चदश ग्रासान् भुक्त्वा एकैकपचयेनापरपक्षमश्नीयात् । अमवास्यायामुपोष्यैकैकोपचयेन पूर्वपक्षं विपरीतमेकेषामेव चान्द्रायणो मासः’ इति । अत्र ग्रासप्रमाणमास्याधिकारेणेति यदुक्तं,—तद्वालाभिप्रायम् । तेषां शिख्यण्डपरिमितपञ्चदशग्रासभोजनाशक्तेः । क्षीरादिहविषु शिख्यण्डपरिमितत्वं तु पर्णपुटकादिना संपादनीयम् । तथा कुकुटाण्डार्द्रमलकादीनि तु ग्रासपरिमाणानि स्मृत्यन्तरोक्तानि शक्तिविषयाणि शिख्यण्डपरिमाणाह्वयत्वात्तेषाम् । यत्पुनरत्र ‘श्रोभूतां पौर्णमासीमुपवसेत्’ इत्यत्र चतुर्दश्यामुपवासमभिधाय ‘पौर्णमास्यां पञ्चदशग्रासान्भुक्त्वा’ इत्यादिना त्रिंशदहरात्मकत्वं चान्द्रायणस्योक्तं तत्पक्षान्तरप्रदर्शनार्थं न सार्वत्रिकम् ; योगीश्वरवचनानुरोधेन त्रिंशदहरात्मकस्य दर्शितत्वात् । यद्येतत्सार्वत्रिकं स्यात्तदा नैरन्तर्येण संवत्सरे चान्द्रायणानुष्ठानानुपपत्तिः स्यात् । चन्द्रगल्यनुवर्तनानुपपत्तिश्च ॥ ३२३ ॥

चान्द्रायणान्तरमाह—

यथाकथंचित्पिण्डानां चत्वारिंशच्छतद्वयम् ।

मासेनैवोपभुजीत चान्द्रायणमथापरम् ॥ ३२४ ॥

पिण्डानां चत्वारिंशदधिकं शतद्वयं मासेन भुजीत । यथाकथंचित्प्रतिदिनं मध्यह्नेऽष्टौ ग्रासान्, अथवा नक्तंदिनयोश्चतुरश्वतुरो वा, अथवैकस्मिन्चतुरोऽपरस्मिन्द्वादश वा तथैकरात्रमुपोष्यापरस्मिन्षोडश वेत्यादिप्रकाराणा-

पाठा०—१ भुजीत A.

मन्यतमेन शक्त्याद्यपेक्षया भुञ्जीतेत्येतत्पूर्वोक्तचान्द्रायणद्वयादपरं चन्द्रायणम् । अतस्तयोर्नार्यं प्राससंख्यानियमः, किंतु पञ्चविंशत्यधिकशतद्वयसंख्यैव । मनुना चैते प्रकारा दर्शिताः (११।२१८-२२०)—‘अष्टावष्टौ समश्रीयात्पिण्डान्मध्यन्दिने स्थिते । नियतात्मा हविष्यस्य यतिचान्द्रायणं चरेत् ॥ चतुरः प्रातरश्रीयात्पिण्डान्विप्रः समाहितः । चतुरोऽस्तमिते सूर्ये शिशुचान्द्रायणं चरेत् ॥ यथाकथंचित्पिण्डानां तिस्रोऽशीतीः समाहितः । मासेनाश्रन्हविष्यस्य चन्द्रस्यैति सलोकताम् ॥’ इति । तथा चत्वारिंशच्छतद्वयन्यूनसंख्याप्राससंपाद्यस्यापि संग्रहार्थं ‘अपरं ग्रहणम् । यथाह यमः—‘त्रींस्त्रीन्पिण्डान्समश्रीयान्नियतात्मा दृढव्रतः । हविष्यान्नस्य वै मासमृषिचान्द्रायणं स्मृतम् ॥’ इति । एषु च यतिचान्द्रायणप्रभृतिषु चन्द्रगत्यनुसरणमपेक्षितम् । अतर्ल्लिशदिनात्मकसाधारणेन मासेन नैरन्तर्येण चान्द्रायणानुष्ठाने यदि कथंचित्तिथिवृद्धिहासवशात् पञ्चम्यादिष्वारम्भो भवति तथापि न दोषः । यदपि सौमायनाख्यं मासव्रतं मार्कण्डेयेनोक्तम्—‘गोक्षीरं सप्तरात्रं तु पिबेत्स्तनचतुष्टयात् । स्तनत्रयात्सप्तरात्रं सप्तरात्रं स्तनद्वयात् ॥ स्तनेनैकेन षड्रात्रं त्रिरात्रं वायुभुग्भवेत् । एतत्सोमायनं नाम व्रतं कल्मषनाशनम् ॥’ इति । स्मृत्यन्तरे ‘सप्ताहं चेत्येतद्गोस्तनमखिलमथ त्रीन्स्तनान्द्रौ तथैकं कुर्यात्स्त्रींश्चोपवासान्यदि भवति तदा मासि सोमायनं तत्’ इति,—तदपि चान्द्रायणकर्मकमेव । हारीतेनापि ‘अथातश्चान्द्रायणमनुकमिष्ये’ इत्यादिना सेतिकर्तव्यताकं चान्द्रायणमभिधायैवमेव सोमायनमित्यतिदेशाभिधानात् । यत्पुनस्तेन कृष्णचतुर्थीमारभ्य शुक्लद्वादशीपर्यन्तं सोमायनमुक्तम् । चतुर्थीप्रभृतिचतुःस्तनेन त्रिरात्रं त्रिस्तनेन त्रिरात्रं द्विस्तनेन त्रिरात्रं एकस्तनेन त्रिरात्रमेवमेकस्तनप्रभृति पुनश्चतुःस्तनान्तं ‘या ते सोम चतुर्थी तनूस्तया नः पाहि तस्यै नमः स्वाहा, या ते सोम पञ्चमी षष्ठीत्येवं यागार्थास्तिथिहोमा एव स्तुत्वा एनोभ्यः पूतश्चन्द्रमसः समानतां सलोकतां सायुज्यं च गच्छति’ इति चतुर्विंशतिदिनात्मकं सोमायनमुक्तं,—तदशक्तविषयम् ॥ ३२४ ॥

अथ कृच्छ्रचान्द्रायणसाधारणीमितिकर्तव्यतामाह—

कुर्यात्त्रिषवणस्नायी कृच्छ्रं चान्द्रायणं तथा ।

पवित्राणि जपेत्पिण्डान्गायत्र्या चाभिमन्त्रयेत् ॥३२५॥

कृच्छ्रं प्राजापत्यादिकं चान्द्रायणं वा त्रिषवणस्नानयुक्तः कुर्यात् ।—एतच्च तप्तकृच्छ्रव्यतिरेकेण । तत्र ‘सकृत्स्नायी समाहितः’ इति मनुना विशेषाभिधानात् ॥ यत्पुनः शङ्गेन कृच्छ्रेषु त्रिषवणस्नानमभिहितम्—‘त्रिरदि त्रिर्निशायां तु सवासा जलमाविशेत्’ इति,—तदशक्तविषयम् । यत्पुनर्वैशम्पायनेन द्वैकालिकं स्नानमुक्तम्—‘स्नानं द्विकालमेव स्यात्त्रिकालं वा द्विजन्मनः’ इति,—तत्रिषवणस्नानाशक्तस्य वेदितव्यम् ॥ यत्पुनर्गार्ग्येणोक्तम्—‘एकवासाश्चरेद्भैक्षं स्नात्वा वासो न पीडयेत्’ इति,—तदपि शक्तस्यैव; ‘एकवासा आर्द्रवासा वा लघ्वाशी

पाठा०—१ स्नानान्ते ऊ. २ एकमास्वा ऊ.

स्थण्डिलेशयः' इत्येकवस्त्रताया अपि शङ्केन पाक्षिकत्वेनाभिधानात् । स्नाने च हारी-
तेन विशेष उक्तः—'त्र्यवरं शुद्धवतीभिः स्नात्वा घमर्षणमन्तर्जले जपित्वा धौत-
महतं वासः परिधाय साम्ना सौम्येनादित्यमुपतिष्ठेत्' इति । स्नानानन्तरं च
पवित्राणि जपेत् । पवित्राणि च 'अघमर्षणं देवकृतः शुद्धवत्यस्तरत्समाः'
इत्यादीनि वसिष्ठादिप्रतिपादितानामन्यतमान्यथाविरुद्धेषु कालेषु अन्तर्जले जपेत्
सावित्रीं वा । (१११२२५)—'सावित्रीं च जपेन्नित्यं पवित्राणि च शक्तितः'
इति मनुस्मरणात् । यत्तु गौतमेनोक्तम्—'रौरवयोधां जपेन्नित्यं प्रयुजीत' इति,—
तदपि पवित्रत्वादिवोक्तं, न पुनर्नियमाय; तथा सति श्रुत्यन्तरमूलत्वकल्पनाप्रस-
ङ्गात् । अतोऽनधीतसामवेदेन गायत्र्यादिकमेव जप्तव्यम् । यदपि 'नमो हमाय
मोहमाय इत्यादि पठित्वा एता एवाज्याहुतयः' इत्युक्तं,—तदपि न नैयमिकं किंतु
'महाव्याहृतिभिर्होमः कर्तव्यः स्वयमन्वहम्' (१११२३२) इति मनुना महा-
व्याहृतिभिर्होमविधानात् ॥ तथा षड्विंशन्मतेऽप्युक्तम्—'जपहोमादि यत्किञ्चि-
त्कृच्छ्रोक्तं संभवेन्न चेत् । सर्वं व्याहृतिभिः कुर्याद्गायत्र्या प्रणवेन च ॥' इति ।
'आदि' प्रहणादुदकतर्पणादित्योपस्थानादेर्ग्रहणम् । अत एव वैशम्पायनः—'स्नात्वोप-
तिष्ठेदादित्यं सौरीभिस्तु कृताञ्जलिः' इति । एवमन्येष्वपि विरोधिपदार्थेषु विकल्प
आश्रयणीयः । अविरोधिषु समुच्चयः । शाखान्तराधिकरणन्यायेन सर्वस्मृतिप्रत्य-
यत्वात्कर्मणः ॥ जपसंख्यायां विशेषस्तेनैव दर्शितः—'ऋषभं विरजं चैव तथा
चैवाघमर्षणम् । गायत्रीं वा जपेद्देवीं पवित्रां वेदमातरम् ॥ शतमष्टशतं वापि
सहस्रमथवा परम् । उपांशु मनसा वापि तर्पयेत्पितृदेवताः ॥ मनुष्यांश्चैव भूतानि
प्रणम्य शिरसा ततः ॥' इति । तथा पिण्डांश्च प्रत्येकं गायत्र्या चाभि-
मन्त्रयेत् । तथा यमेनापि विशेष उक्तः—'अद्भुत्यप्रस्थितं पिण्डं गायत्र्या चाभि-
मन्त्रितम् । प्राश्याचम्य पुनः कुर्यादन्यस्याप्यभिमन्त्रणम् ॥' इति । अतश्च
ॐ भूर्भुवःस्वरित्यादिभिर्गौतमोक्तैरभिमन्त्रणमन्त्रैः सहास्य विकल्प उक्तः । यत्पुनरा-
प्यायस्व संतेपयांसीत्यादिभिः पिण्डकरणात्पूर्वं हविषोऽभिमन्त्रणमुक्तं,—तद्विज्ञकाय-
त्वात्समुच्चयते । एतानि च कृच्छ्रादिव्रतानि यदा प्रायश्चित्तार्थमनुष्ठीयन्ते तदा
केशादिवपनपूर्वकं परिगृहीतव्यानि; 'वापनं व्रतं चरेत्' इति गौतमस्मरणात् ।
अभ्युदयार्थं तु नैव वपनम् । वसिष्ठेनाप्यत्र विशेष उक्तः—'कृच्छ्राणां
व्रतरूपाणां श्मश्रुकेशादि वापयेत् । कुक्षिरोमशिखावर्ज्यम्' इति । कृच्छ्राणां व्रत-
रूपाणि वपनादीन्यङ्गानि वक्ष्यन्त इति शेषः । पर्षदुपदिष्टव्रतग्रहणं च व्रतानुष्ठान-
दिवसात्पूर्वेद्युः सायाह्ने कार्यम् । यथाह वसिष्ठः—'सर्वपापेषु सर्वेषां व्रतानां
विधिपूर्वकम् । ग्रहणं संप्रवक्ष्यामि प्रायश्चित्ते चिकीर्षिते ॥ दिनान्ते नखरोमादी-
न्प्रवाप्य स्नानमाचरेत् । अस्मगोमयमृद्वारिपञ्चगव्यादिकल्पितैः ॥ मलापकर्षणं
कार्यं बाह्यशौचोपसिद्धये । दन्तधावनपूर्वेण पञ्चगव्येन संयुतम् ॥ व्रतं निशा-
मुखे प्राह्यं वहिस्तारकदर्शने । आचम्यातः परं मौनी ध्यायन्दुष्कृतमात्मनः ॥

पाठा०—१ भाज्येन वा.

मनःसंतापनं तीव्रमुद्वहेच्छोकमन्ततः ॥' इति । बहिरिति ग्रामाद्वहिर्निष्क्रम्य । स्त्रियाप्येवमेव व्रतपरिग्रहः कार्यः । केशश्मश्रुलोमनखवपनं तु नास्ति; 'चान्द्रायणादिष्वेतदेव स्त्रियाः केशवपनवर्ज्यम्' इति बौधायनस्मरणम् ॥

वपनानिच्छोस्तु हारीतेन विशेष उक्तः—'राजा वा राजपुत्रो वा ब्राह्मणो वा बहुश्रुतः । केशानां वपनं कृत्वा प्रायश्चित्तं समाचरेत् ॥ केशानां रक्षणार्थं तु द्विगुणं व्रतमाचरेत् । द्विगुणे तु व्रते चीर्णे दक्षिणा द्विगुणा भवेत् ॥' इति । एतच्च महापातकादिदोषविशेषाभिप्रायेण द्रष्टव्यम्—'विद्वद्विप्रनृपस्त्रीणां नेष्यते केशवापनम् । व्रते महापातकिनो गोहन्तुश्चावकीर्णिनः ॥' इति मनुस्मरणात् । जाबालेनाप्यत्र विशेष उक्तः—'आरम्भे सर्वकृच्छ्राणां समाप्तौ च विशेषतः । अन्तेनैव च शालाभौ जुहुयाद्याहुतीः पृथक् ॥ श्राद्धं कुर्याद्व्रतान्ते तु गोहिरण्यादि दक्षिणा' इति । यमेनाप्यत्र विशेषोऽभिहितः—'पश्चात्तापो निवृत्तिश्च स्नानं चाङ्गतयोदितम् । नैमित्तिकानां सर्वेषां तथा चैवानुकीर्तनम् ॥' तथा—'गात्राभ्यङ्गशिरोभ्यङ्गौ ताम्बूलमनुलेपनम् । व्रतस्यो वर्जयेत्सर्वं यच्चान्यद्वलरागकृत् ॥' इति । एवमादिकर्तव्यताजातं स्मृत्यन्तरादन्वेष्टव्यम् । एवमनेन विधिना व्रतं गृहीत्वाऽवश्यं परिसमापनीयम्, अन्यथा तु प्रत्यवायः; 'पूर्वं व्रतं गृहीत्वा तु नाचरेत्काममोहितः । जीवन्भवति चाण्डालो मृतः श्वा चैव जायते ॥' इति छागलेयस्मरणात् । इत्यलं प्रपञ्चेन ॥ ३२५ ॥

इत्थमुक्तविनियोगस्य चान्द्रायणादेः स्वरूपमभिधाय लब्धप्रसङ्गकार्यान्तरेऽपि विनियोगमाह—

अनादिष्टेषु पापेषु शुद्धिश्चान्द्रायणेन च ।

धर्मार्थं यश्चरेदेतच्चन्द्रस्यैति सलोकताम् ॥ ३२६ ॥

आदिश्यत इत्यादिष्टं प्रायश्चित्तं न विद्यते आदिष्टं येषु पापेषु तेषु चान्द्रायणेन शुद्धिः । 'च'शब्दात्प्राजापत्यादिभिः कृच्छ्रैरेन्दवसहितैस्तन्नि-
रपेक्षैर्वा शुद्धिः । तथा च षट्त्रिंशन्मतेऽभिहितम्—'यानि कानि च पापानि गुरोर्गुस्तराणि च । कृच्छ्रातिकृच्छ्रैश्चान्द्रैः शोध्यन्ते मनुरब्रवीत् ॥' इति त्रयाणां समुच्चयः प्रतिपादितः । उशनसा तु द्वयोः समुच्चय उक्तः—'दुरितानां दुरिष्टानां पापानां महतामपि । कृच्छ्रं चान्द्रायणं चैव सर्वपापप्रणाशनम् ॥' इति । दुरितमुप-
पातकम्, दुरिष्टं पातकम् । गौतमेन तु कृच्छ्रातिकृच्छ्रौ चान्द्रायणमिति सर्वप्राय-
श्चित्तमिति विसमासकरणेनैन्दवनिरपेक्षता कृच्छ्रातिकृच्छ्रयोः सूचिता । चान्द्रा-
यणस्य निरपेक्षता 'इति'शब्देन च त्रयाणां समुच्चयः । केवलप्राजापत्यस्य तु निर-
पेक्षं चतुर्विंशतिमतेऽभिहितम्—'लघुदोषे त्वनादिष्टे प्राजापत्यं समाचरेत्'

पाठा०—१ द्विगुणे व्रत आचीर्णे ऊ. २ दोषव्यतिरेकेण ऊ. ३ आज्ये-
वेनेति ऊ. ४ तु A. ५ चान्द्रैस्त्विति ऊ.

इति । गौतमेनापि प्राजापत्यादेनैरपेक्षत्वमुक्तम्—‘प्रथमं चरित्वा शुचिः पूतः कर्मण्यो भवति, द्वितीयं चरित्वा यदन्यन्महापातकेभ्यः पापं कुरुते तस्मात्प्रमुच्यते, तृतीयं चरित्वा सर्वस्मादेनसो मुच्यते’ इति महापातकादपीत्यभिप्रेतम् । मनुनाप्युक्तम् (११।२।१५)—‘पराको नाम कृच्छ्रोऽयं सर्वपापापनोदनः’ इति । हारीतेनाप्युक्तम्—‘चान्द्रायणं यावकश्च तुलापुरुष एव च । गवां चैवानुगमनं सर्वपापप्रणाशनम् ॥’ तथा—‘गोमूत्रं गोमयं क्षीरं दधि सर्पिः कुशोदकम् । एकरात्रोपवासश्च श्वपाकमपि शोधयेत् ॥’ तथा तप्तकृच्छ्रमधिकृत्यापि तेनैवोक्तम्—‘एष कृच्छ्रो द्विरभ्यस्तः पातकेभ्यः प्रमोचयेत् । त्रिरभ्यस्तो यथान्यायं शूद्रहत्यां व्यपोहति ॥’ इति । उशनसा चोक्तम्—‘यत्रोक्तं यत्र वा नोक्तं महापातकनाशनम् । प्राजापत्येन कृच्छ्रेण शोधयेन्नात्र संशयः ॥’ इति । एतानि प्राजापत्यादीन्यनादिष्टेषूपपातकादिषु सकृदभ्यासापेक्षया व्यस्तानि समस्तानि वा योजनीयानि । तथा आदिष्टव्रतेष्वपि महापातकादिषु अभ्यासापेक्षया योजनीयानि । अत एव यमेनोक्तम्—‘यत्रोक्तं मित्यादि । गौतमेनाप्युक्तनिष्कृतीनां संग्रहार्थं सर्वप्रायश्चित्तग्रहणं कृतम् । तथा यद्यपि तेनैवोक्तम्—‘द्वितीयं चरित्वा यदन्यन्महापातकेभ्यः पापं कुरुते तस्मात्प्रमुच्यते’ इत्युक्त्वा ‘तृतीयं चरित्वा सर्वस्मादेनसो मुच्यते’ इति,—तदपि महापातकाभिप्रायं नतु क्षुद्रपातकाभिप्रायम् । नच महापातकमनुक्तनिष्कृतिकं संभवति, तस्मादुक्तनिष्कृतिकेष्वपि प्राजापत्यादयो योजनीयाः । तत्र द्वादशवार्षिकव्रते द्वादशद्वादशदिनान्येकैकं प्राजापत्यं परिकल्प्य गण्यमाने प्राजापत्यानां षष्ठ्यधिकशतत्रयं द्वादशवार्षिके वैकल्पिकमनुष्ठेयं भवति । तदशक्तौ तावत्यो वा धेनवो दातव्याः । तदसंभवे निष्काणां षष्ठ्यधिकशतत्रयं दातव्यम् । तथा स्मृत्यन्तरम्—‘प्राजापत्यक्रियाऽशक्तो धेनुं दद्याद्विचक्षणः । धेनोरभावे दातव्यं मूल्यं तुल्यमसंशयम् ॥ मूल्यार्धमपि निष्कं वा तदर्धं शक्त्यपेक्षया । गवामभावे निष्कः स्यात्तदर्धं पाद एव वा’ इति स्मरणात् । मूल्यदानस्याप्यशक्तौ तावन्तो वोदवासाः कार्याः । तत्राप्यशक्तौ गायत्रीजपः षट्त्रिंशलक्षसंख्याकः कार्यः; ‘कृच्छ्रोऽयुतं तु गायत्र्या उदवासस्तथैव च । धेनुप्रदानं विप्राय सममेतच्चतुष्टयम् ॥’ इति पराशरस्मरणात् । यत्तु चतुर्विंशतिमतेऽभिहितम्—‘गायत्र्यास्तु जपन्कोटिं ब्रह्महत्यां व्यपोहति । लक्षाशीतिं जपेद्यस्तु सुरापानाद्विमुच्यते ॥ पुनाति हेमहर्तारं गायत्र्या लक्षसप्ततिः । गायत्र्याः षष्टिर्भिल्लैर्मुच्यते गुरुतरुपगः ॥’ इति,—तत् द्वादशवार्षिकतुल्यविधानतयोक्तं; न पुनरशक्तविषयमिति न विरोधः । एवमन्येऽपि—‘कृच्छ्रो देव्ययुतं चैव प्राणायामशतद्वयम् । तिलहोमसहस्रं तु वेदपारायणं तथा ॥’ इत्यादयः प्रत्याम्नायाश्चतुर्विंशतिमतादिशान्नाभिहिताः षष्ठ्यधिकत्रिशतगुणिता महापातकेषु बोद्धव्याः । अतिपातकेषु सप्तत्यधिकशतद्वयं प्राजापत्यानां कर्तव्यम् । तावन्तो वा

पाठा०—१ सर्वपातकनाशनं ख. २ तन्मूल्यं वा न संशयः ड.

धेन्वादयः प्रत्याम्नायाः । पातकेषु साशीतिशतं प्राजापत्याः प्रत्याम्नायाः धेन्वादयस्तावन्त एव वा । तथा चतुर्विंशतिमतेऽभिहितम्—‘जन्मप्रभृति पापानि बहूनि विविधानि च । कृत्वाऽर्वाग् ब्रह्महत्यायाः षडब्दं व्रतमाचरेत् ॥ प्रत्याम्नाये गवां देयं साशीति धनिना शतम् । तथाऽष्टादशलक्षाणि गायत्र्या वा जपेद्बुधः ॥’ इति । इदमेव द्वादशवार्षिके व्रते द्वादशद्वादशदिनैरेकैकप्राजापत्य-कल्पनायां लिङ्गम् । एवमुपपातकेषु त्रैवार्षिकप्रायश्चित्तविषयभूतेषु नवतिप्राजाप-त्यास्तावन्तः प्रत्याम्नायाः । त्रैमासिकविषयेषु पुनः सार्धसप्तप्राजापत्याः प्रत्याम्ना-याश्च धेनूदवासादयस्तावन्त एव । मासिकव्रतविषयेषु तु सार्धं प्राजापत्यद्वयं तावन्-नेव वा प्रत्याम्नायः । चान्द्रायणविषयभूतेषु पुनरुपपातकेषु प्राजापत्यत्रयम् । तद-शक्तस्य प्रत्याम्नायस्तावानेव । यत्पुनश्चतुर्विंशतिमतेऽभिहितम्—‘अथौ चान्द्रायणे देयाः प्रत्याम्नायविधौ सदा’ इति,—तैदपि धनिनः पिपीलिकामध्यादिचान्द्रायण-प्रत्याम्नायविषयम् । मासातिकृच्छ्रविषयभूतेषु पुनरुपपातकेषु सार्धसप्तप्राजापत्याः प्रत्याम्नायाश्च धेन्वादयस्तावन्त एव । ‘प्राजापत्ये तु गामेकां दद्यात्सान्तपत्ने द्वयम् ; पराकतसातिकृच्छ्रे तिस्रस्तिस्रस्तु गास्तथा ॥’ इति चतुर्विंशतिमतेऽभिधानात् । एतच्च ‘एकैकं प्रासमश्रीयादि’त्यामलकपरिमितैकैकप्रासपक्षे वेदितव्यम् । पाणिपूरा-न्नभोजनपक्षे पुनर्धेनुद्वयमेव । प्राजापत्यस्य षडुपवासतुल्यत्वात् तद्विगुणत्वाच्चाति-कृच्छ्रस्य । यद्यपि नवसु दिनेषु पाणिपूरान्नस्य भोजनं, तथापि नैरन्तर्येण द्वादश-दिवसानुष्ठाने क्लेशातिशयात्षडहोपवाससमानप्राजापत्यद्वयतुल्यत्वमेव । प्राजाप-त्यस्य च षडुपवासतुल्यत्वं युक्तमेव । तथा हि—प्रथमे त्र्यहे सायंतनभोजनत्रय-निवृत्तावेकोपवाससंपत्तिः । द्वितीये त्र्यहे प्रातःकालभोजनत्रयनिवृत्तिपरस्य । तथा च अयाचितत्र्यहेऽपि सायंतनभोर्जनत्रयवर्जनेऽपरस्येत्येवं नवभिर्दिनैरुपवासत्रयम् । पुनश्चान्त्यत्र्यहे चोपवासत्रयमिति युक्तं षडुपवासतुल्यत्वम् । ऋषभैकादशशोदान-सहितत्रिरात्रोपवासात्मकगोवधव्रते तु सार्धैकादशप्राजापत्यास्तावत्संख्याकाश्चोद-वासादयः प्रत्याम्नायाः । मासं पयोव्रते तु सार्धं प्राजापत्यद्वयम् । पराकात्मके तूपपातकव्रते प्राजापत्यत्रयं पराकतसातिकृच्छ्रस्थाने कृच्छ्रत्रयं चरेत् । ‘सान्तपनस्य बाध्यधर्मशक्तौ व्रतमाचरेत्’ इति षट्त्रिंशन्मतेऽभिधानात् । चान्द्रायणपराक-कृच्छ्रातिकृच्छ्रास्तु प्राजापत्यत्रयात्मका द्वादशवार्षिकव्रतस्थाने विंशत्युत्तरशतसंख्या अनुष्ठेयाः । तत्प्रत्याम्नायास्तु धेन्वादयस्त्रिगुणाः । अतिपातकेषु नवतिसंख्याकाश्चा-न्द्रायणादयः । तत्समेषु पुनः पातकपदाभिधेयेषु षष्टिसंख्याः । उपपातकेषु त्रैवा-र्षिकविषयेषु त्रिंशत्संख्याः । त्रैमासिके गोवधव्रतस्थाने गोमूत्रस्नानादीनां कर्तव्य-ताबाहुल्याच्चान्द्रायणादित्रयम् । मासिकव्रते तु योगीश्वरोक्ते एकमेव चान्द्रायणं धेनूदवासादिप्रत्याम्नायस्तु सर्वत्र त्रिगुण एव । प्रकीर्णकेषु पुनः प्रतिपदोक्तप्राय-

पाठा०—१ प्राजापत्यानां प्रत्याम्नायधेन्वादयः ख. २ तदतिधनिनः ऊ. ३ पराकतसातिकृच्छ्रे तिस्रस्तिस्रस्तु गास्तथा. ४ तुल्यत्वाद्विगुणत्वाच्च ऊ. ५ त्रयवर्जनपरस्य ऊ. ६ भोजनवर्जनेऽन्यस्येति ऊ. ७ ततश्चान्त्यत्र्यहे ऊ. ८ स्नानादीतिकर्तव्यता ऊ.

धित्तानुसारेण प्राजापत्यं पादादिकृष्ट्या योजनीयम् । आवृत्तौ पुनश्चान्द्रायणादिक-
मिति एतद्विगलम्बनेनान्यत्रापि कल्पना कार्या । यत्पुनर्वृहस्पतिनोक्तम्—‘जन्म-
प्रभृति यत्किञ्चित्पातकं चोपपातकम् । तावदावर्तयेत्कृच्छ्रं यावत्षष्टिगुणं भवेत् ॥’
इति । तत् ‘द्वे परदारौ’ इति गौतमोक्तद्विवार्षिकसमानविषयम् । तथा त्रैमासिका-
दिविषयभूतोपपातकावृत्तिविषयं वा । पातकपदाभिधेयचाण्डालादिस्त्रीगमने द्विर-
भ्यासविषयं वा । तत्र ‘ज्ञानात्कृच्छ्राब्दमुद्दिष्टमज्ञानादैन्दवद्वयम्’ इति सकृद्वुद्धि-
पूर्वगमने कृच्छ्राब्दविधानात्तदभ्यासे द्विवर्षतुल्यषष्टिकृच्छ्रविधानं युक्तमेव । यत्तु
सुमन्तुनोक्तम्—‘यदप्यसकृदभ्यस्तं बुद्धिपूर्वमघं महत् । तच्छुध्यस्यब्दकृच्छ्रेण
महतः पातकादते ॥’ इति,—तदप्युपपातकाद्यावृत्तिविषयं । तथा ‘अज्ञानादैन्दवद्व-
यमि’ति यमोक्तैन्दवद्वयविषयभूतपातकावृत्तिविषयं वा । यस्तु तपस्यसमर्थो
धान्यसमृद्धश्च स कृच्छ्रादिप्रतानि द्विजाड्यभोजनदानेन संपादयेत् । तथाहि
स्मृत्यन्तरम्—‘कृच्छ्रे पञ्चातिकृच्छ्रे त्रिगुणमहरहस्त्रिंशदेवं तृतीये चत्वारिंशच्च
तप्ते त्रिगुणितगुणिता विंशतिः स्यात्पराके । कृच्छ्रे सान्तापनाख्ये भवति षडधिका
विंशतिः सैव हीना द्वाभ्यां चान्द्रायणे स्यात्तपसि कृशबलो भोजयेद्विप्रमुख्यान् ॥’
इति । अहरहरिति सर्वत्र संबन्धनीयम् । तृतीयः कृच्छ्रातिकृच्छ्रः । अत्र प्राजा-
पत्यदिवसकल्पनया विद्वद्विप्राणां षष्टिभोजनं भवति । यत्तु चतुर्विंशतिमतेऽ-
भिहितम्—‘विप्रा द्वादश वा भोज्याः पावकेष्टिस्तथैव च । अन्या वा पावनी
काचित्समान्याहुर्मनीषिणः ॥’ इति प्राजापत्यस्थाने द्वादशानां विप्राणां भोजन-
मुक्तं,—तन्निर्धनविषयम् । यच्चान्द्रायणस्यापि तत्रैव प्रत्याग्रायाद्युक्तम्—‘चान्द्रायणं
मृगारेष्टिः पवित्रेष्टिस्तथैव च । मित्रविन्दापशुश्चैव कृच्छ्रं मासत्रयं तथा ॥ नित्य-
नैमित्तिकानां च काम्यानां चैव कर्मणाम् । इष्टीनां पशुबन्धानामभावे चरवः
स्मृताः ॥’ इति,—तदपि चान्द्रायणाशक्तस्य । यत्तु ‘कृच्छ्रं मासत्रयं तथा’ इति
कृच्छ्राष्टकं प्रत्याग्रातं,—तदपि जरठमूर्खविषयम् । चान्द्रायणं त्रिभिः कृच्छ्रैरिति
दर्शितत्वादित्यलं प्रपञ्चेन । प्रकृतमनुसरामः—यस्त्वभ्युदयकामो धर्मार्थकाम्यनि-
योगनिष्पत्त्यर्थमेतच्चान्द्रायणमनुतिष्ठति न पुनः प्रायश्चित्तार्थमसौ चन्द्रसालोक्यं
स्वर्गविशेषं प्राप्नोति । एतच्च संवत्सरावृत्त्यभिप्रायेण । ‘एकमाप्त्वा विपापो विपाप्मा
सर्वमेनो हन्ति, द्वितीयमाप्त्वा दशपूर्वान्दशपरानात्मानं चैकविंशं पङ्क्तिं च पुनाति,
संवत्सरं चाप्त्वा चन्द्रमसः सलोकतामाप्नोती’ति गौतमस्मरणात् ॥ ३२६ ॥

कृच्छ्रकृद्धर्मकामस्तु महतीं श्रियमाप्नुयात् ।

यथा गुरुकतुफलं प्राप्नोति सुसमाहितः ॥ ३२७ ॥

किंच, यस्त्वभ्युदयकामः प्राजापत्यादिकृच्छ्राननुतिष्ठति स
महतीं राज्यादिलक्षणां श्रियं विभूतिमनुभवति । यथा गुरुकतूनां राज-
सूयादीनां कर्ता तत्फलं स्वराज्यादिलक्षणं महत्फलं लभते, तथायमपि सुसमा-
हितः सकलाङ्गकलापमविकलमनुतिष्ठन्निति फलमहिमप्रकाशनार्थं क्रतुदृष्टान्तकीर्त-
नम् । ‘सुसमाहित’ इत्यनेनाविकलशास्त्रानुष्ठानं वदन्काम्यकर्मतयाज्ञवैकल्ये फला-

पाठा०-१ अन्यद्वा पावनं किञ्चित्सममाहुर्मनीषिणः. २ च समाहितः A.

सिद्धिं द्योतयति । अतो नात्र प्रायश्चित्तेष्विव यावत्संभवाद्गानुष्ठानमङ्गीकरणीयमिति दूरोत्सारितं प्रत्याग्रायोपादानम् । कृच्छ्राद्यनुष्ठानावृत्तौ तु 'अधिकारिणः फलावृत्तिः कर्मण्यारम्भभाव्यत्वादिति' न्यायलभ्या स्थितैवेति नेदमविवक्षितम् ॥ ३२७ ॥

प्रागुदिताखिलार्थोपसंहारव्याजेन धर्मशास्त्रधारणादिविधीन् सार्थवादान् प्रार्थना-
वरदानरूपेण प्रतिपादयितुमाह—

श्रुत्वैतानृषयो धर्मान्याज्ञवल्क्येन भाषितान् ।

इदमूर्चमहात्मानं योगीन्द्रममितौजसम् ॥ ३२८ ॥

अत्र हि वर्णाश्रमादिव्यावृत्ता धर्माः षट्प्रकाराः प्रतिपादिताः तानखिलान्
योगीश्वरभाषितान् ऋषयः श्रुत्वा प्रहर्षोत्फुल्ललोचनास्तं महिमगुणशा-
लिनमचिन्तनीयशक्तिविभवमिदमभिधास्यमानमूचिवांसः ॥ ३२८ ॥

य इदं धारयिष्यन्ति धर्मशास्त्रमतन्द्रिताः ।

इह लोके यशः प्राप्य ते यास्यन्ति त्रिविष्टपम् ॥ ३२९ ॥

विद्यार्थी प्राप्नुयाद्विद्यां धनकामो धनं तथा ।

आयुष्कामस्तथैवायुः श्रीकामो महर्तौ श्रियम् ॥ ३३० ॥

श्लोकत्रयमपि ह्यस्माद्यः श्राद्धे श्रावयिष्यति ।

पितृणां तस्य तृप्तिः स्यादक्षय्या नात्र संशयः ॥ ३३१ ॥

ब्राह्मणः पात्रतां याति क्षत्रियो विजयी भवेत् ।

वैश्यश्च धान्यधनवानस्य शास्त्रस्य धारणात् ॥ ३३२ ॥

इत्थमृज्वर्यैः श्लोकैः सामश्रवः प्रभृतयोऽनेकधा प्रार्थयन्ते स्म ॥ ३२९-३३२ ॥

अपरामपि प्रार्थनामाह—

य इदं श्रावयेद्विद्वान्द्विजान्पर्वसु पर्वसु ।

अश्वमेधफलं तस्य तद्भवाननुमन्यताम् ॥ ३३३ ॥

यस्त्विदं धर्मशास्त्रं प्रतिपर्वं द्विजान् श्रावयेत् तस्याश्वमेधफलं भवे-
दिति श्रवणविध्यर्थवादः । तदेतदस्मत्प्रार्थितमर्थं सर्वत्र भवाननुमन्यताम् ॥ ३३३ ॥

वरदानमाह—

श्रुत्वैतद्याज्ञवल्क्योऽपि प्रीतात्मा मुनिभाषितम् ।

एवमस्त्विति होवाच नमस्कृत्य स्वयंभुवे ॥ ३३४ ॥

एतदृषिभिर्भाषितं श्रुत्वा योगीन्द्रोऽपि स्वनिर्मितधर्मशास्त्रधारणादिफलप्रार्थ-
नोन्मीलितमुखपङ्कजः स्वयंभुवे ब्रह्मणे नमस्कृत्य प्रणम्य 'भवत्प्रार्थितं सकलमित्थं
भवतु' इत्येवं किल भगवान्बभाषे ॥ ३३४ ॥

इति श्रीभारद्वाजपद्यनाभभट्टोपाध्यायात्मजस्य श्रीमत्परमहंसपरिव्राजक-

विज्ञानेश्वरभट्टारकस्य कृतौ ऋजुमिताक्षरायां याज्ञवल्क्यधर्मशास्त्र-
विवृतौ प्रायश्चित्ताध्यायस्तृतीयः समाप्तः ॥

पाठा०—१ श्रुत्वेमाष्टृषयो ऊ. २ वैश्यस्तु A. ३ सर्वान् A.

अथात्राध्यायानुक्रमणिका लिख्यते । तत्रायं सूतकप्रकरणम् १ । आपद्धर्म-
प्रकरणम् २ । वानप्रस्थप्रकरणम् ३ । अध्यात्मप्रकरणम् ४ । ततः प्रायश्चित्त-
प्रकरणम् ५ । तत्रादौ कर्मविपाकः ६ । महापातकादिनिमित्तपरिगणनम् ७ ।
महापातकप्रायश्चित्तान्यातिदेशिकसहितानि ८ । उपपातकप्रायश्चित्तानि ९ ।
प्रकीर्णकप्रायश्चित्तप्रकरणम् १० । पतितत्यागविधिः ११ । व्रतग्रहणविधिः १२ ।
रहस्यप्रायश्चित्ताधिकारः १३ । कुच्छादिलक्षणम् १४ । इति १४ प्रकरणानि ॥

उत्तमोपपदस्येयं शिष्यस्य कृतिरात्मनः ।

धर्मशास्त्रस्य विवृतिर्विज्ञानेश्वरयोगिनः ॥ १ ॥

इति याज्ञवल्क्यमुनिशास्त्रगता विवृतिर्न कस्य विहिता विदुषः ।

प्रमिताक्षरापि विपुलार्थवती परिषिञ्चति श्रवणयोरमृतम् ॥ २ ॥

गम्भीराभिः प्रसन्नाभिर्वाग्भिर्न्यस्ता मिताक्षरा ।

अनल्पार्थाभिरल्पाभिर्विवृतिर्विहिता मया ॥ ३ ॥

नासीदस्ति भविष्यति क्षितितले कल्याणकल्पं पुरं

नो दृष्टः श्रुत एव वा क्षितिपतिः श्रीविक्रमार्कोपमः ।

विज्ञानेश्वरपण्डितो न भजते किञ्चान्यैदन्योपम-

श्चाकल्पं स्थिरमस्तु कल्पलतिकाकल्पं तदेतन्नयम् ॥ ४ ॥

स्रष्टा वाचां मधुरवपुषां विद्वदाश्चर्यस्रीमां

दातार्थानामतिशयजुषामर्थिसैार्थार्थनायाः ।

ध्याता मूर्तेर्मुर्विजयिनो जीवतादार्कचन्द्रं

जेतारीणां तनुसहभुवां तत्त्वविज्ञाननाथः ॥ ५ ॥

आ सेतोः कीर्तिराशे रघुकुलतिलकस्या च शैलाधिराजा-

दौ च प्रत्यक्पयोधेश्वदुलतिमिकुलोत्तुङ्गरिङ्गतरङ्गात् ।

आ च प्रौचः समुद्राव्रतनृपतिशिरोरत्नभाभासुराङ्घ्रिः

पायादाचन्द्रतारं जगदिदमखिलं विक्रमादित्यदेवः ॥ ६ ॥

अन्तर्मुखानि यदि खानि तपस्ततः किं नान्तर्मुखानि यदि खानि तपस्ततः किम् ।

अन्तर्बहिर्हृदि हरिश्च तपस्ततः किं नान्तर्बहिर्हृदि हरिश्च तपस्ततः किम् ॥ ७ ॥

समाप्तेयं समिताक्षरा याज्ञवल्क्यस्मृतिः ॥

पाठा०—१ दन्योपमामाकल्पं ड. २ मधुलवमुचां ड. ३ मर्थितामर्थि-
तायाः ४ यावत्प्रत्यक्. ५ प्राचीसमुद्रावसितनृपशिरोरत्न.

याज्ञवल्क्यस्मृतिस्यपदार्थानां वर्णानुक्रमकोशः ।

श्लोकाः	पृष्ठम्	श्लोकाः	पृष्ठम्
अ		अतीतायामप्रजसि	... २५१
अकामतः कामचारे	... २६२	अतीतार्थस्मृतिः कस्य	... ३८९
अकारणे च विक्रोष्टा	... २९३	अतो न रोदितव्यं हि	... ३३०
अकार्यकारिणां दानं	... ३५४	अतो यतेत तत्प्राप्त्यै	... ११९
अकूटैरायुर्धैर्यान्ति ते	... ११२	अतो यदात्मनोऽपथ्यं	... ३६९
अकूटं कूटकं ब्रूते	... २९५	अत्राहममुकः साक्षी	... १९२
अकुट्टोऽपरितुष्टश्च	... ३६३	अथवाप्यभ्यसन्वेदं	... ३९९
अक्षता च क्षता चैव	... २१	अदत्तादाननिरतः	... ३८६
अक्षतायां क्षतायां वा	... २३४	अदत्तान्यग्निहीनस्य	... ५३
अक्षतात्पृक्श्रोणी	... ३७५	अददद्भि समाप्नोति	... १६०
अक्षयोऽयं निधी राज्ञां	... १०९	अदीर्घसूत्रः स्मृतिमान्	... १०७
अक्षिर्गणचतुष्कं च	... ३७७	अदुष्टां तु त्यजन्दण्ड्यो	... २१
अगृहीते समं दाप्यः पु	... ३१५	अदेशकालसंभाषं	... ३१०
अगृहीते समं दाप्यो भू	... २७८	अद्भिस्तु प्रकृतिस्थाभिः	... ८
अग्निकार्यं ततः कुर्यात्	... ९	अधर्मदण्डनं स्वर्ग	... १२०
अग्निदानां च ये लोका	... १८३	अधिविचित्रियै दद्यात्	... २५४
अग्निर्जलं वा शूद्रस्य	... १९९	अधिविज्ञा तु भर्तव्या	... २२
अग्निवर्णं न्यसेत्पिण्डं	... २०६	अधीतवेदो जपकृत्	... ३६५
अग्नीन्वाप्यात्मसात्कृत्वा	... ३६३	अध्याप्याधर्मतः साधु	... ९
अग्नेः सकाशाद्विप्राग्नौ	... १०९	अध्यायानामुपाकर्म	... ४८
अग्नौ करिष्यन्नादाय	... ८०	अध्वनीनोऽतिथिर्ज्ञेयः	... ३७
अग्नौ सुवर्णमक्षीणं	... २७१	अनग्नममृतं चैव	... ३६
अग्न्यः सर्वेषु वेदेषु	... ७५	अनन्ता रश्मयस्तस्य	... ३९२
अजः शरीरग्रहणात्	... ३७०	अनन्ताश्च यथा भावाः	... ३८५
अजातौ जातिकरणे	... २९६	अनन्यपूर्विकां कान्तां	... १५
अजाध्वयोर्मुखं मेध्यं	... ६७	अनन्यविषयं कृत्वा	... ३८०
अज्ञानान्तु सुरां पीत्वा	... ४३५	अनभिख्यातदोषस्तु	... ५०५
अतः शृणुध्वं मांसस्य	... ६०	अनर्चितं वृथामांसं	... ५५
अत ऊर्ध्वं पतन्त्येते	... १२	अनाख्याय ददद्दोषं	... २१
अतिथिं श्रोत्रियं तृप्तं	... ३८	अनादिरात्मा कथितः	... ३८२
अतिथित्वेन वर्णानां	... ३६	अनादिरात्मा संभूतिः	... ३८३

श्लोकाः	पृष्ठम्	श्लोकाः	पृष्ठम्
अनादिरादिमांश्चैव	... ३९५	अन्नमादाय तृप्ताः स्थ	... ८३
अनादिष्टेषु पापेषु	... ५२३	अन्नमिष्टं हविष्यं च	... ८२
अनाशकानलाघात	... ३८९	अन्नहर्ता मयावी स्यात्	... ४०१
अनाहिताग्निता पण्य	... ४१४	अन्यत्र कुलटाषण्ड	... ७३
अनिग्रहाच्चन्द्रियाणां	... ४०४	अन्यथावादिनो यस्य	... १८५
अनिन्देषु विवाहेषु	... ३०	अन्यहस्ते च विक्रीय	... २९९
अनिवद्धप्रलापी च	... ३८५	अन्यायेन नृपो राष्ट्रात्	... ११५
अनियुक्तो भ्रातृजायां	... ४८०	अन्येऽपि शङ्कया ग्राह्याः	... ३०४
अनिवेदितविज्ञातो	... १५९	अन्योऽदर्यस्तु संसृष्टी	... २४८
अनिवेद्य नृपे दण्ड्यः	... २६७	अन्योन्यापहतं द्रव्यं	... २३१
अनिवेद्य नृपे शुद्धयेत्	... ४३९	अन्विता यान्त्यचरित	... ४०७
अनिश्चित्य मृतिं यस्तु	... २७८	अपनः शोशुचदधम्	... ३२४
अनुगम्याम्भसि क्षाला	... ३४८	अपरान्तकमुल्लोप्यं	... ३८१
अनुपाकृतमांसानि	... ५७	अपराहे समभ्यर्च्य	... ७७
अनृते तु पृथग्दण्ड्याः	... २५८	अपश्चात्तापिनः कष्टान्	... ४०६
अनेकपितृकाणां तु	... २२६	अपश्यता कार्यवशात्	... १२६
अनेन विधिना जातः	... २१	अपसव्यं ततः कृत्वा	... ७९
अनेन विधिना देहं	... १४	अपहता इति तिलान्	... ८०
अनेन विधिराख्यातः	... ३०२	अपि भ्राता सुतोऽर्घ्यो वा	... १२०
अनौरसेषु पुत्रेषु	... ३४७	अपुत्रां गुर्वनुज्ञातो	... २१
अन्तरा जन्ममरणे	... ३३७	अपुत्रा योषितश्चैषां	... २५०
अन्तरा पतिते पिण्डे	... २०८	अपुत्रेण परक्षेत्रे	... २३२
अन्तरे च तयोर्यः स्यात्	... २९४	अप्रजस्त्रीधनं भर्तुः	... २५१
अन्तर्जले विशुद्धयेत्	... ५०६	अप्रणोद्योऽतिथिः सायं	... ३६
अन्तर्जानु शुचौ देश	... ७	अप्रदुष्टां स्त्रियं हत्वा	... ४६८
अन्तर्धानं स्मृतिः कान्तिः	... ३९९	अप्रमत्तश्चरेद्भैक्षं	... ३६७
अन्तेवासी गुरुप्राप्त	... २७५	अप्रयच्छन्समाप्नोति	... २०
अन्त्यजैर्गर्दभैरुष्टैः	... ९८	अप्राप्तव्यवहारं च	... २९५
अन्त्यपक्षिस्थावरतां	... ३८४	अफालकृष्टेनाग्नींश्च	... ३६१
अन्त्याभिगमने लङ्घ्यः	... ३१६	अवन्ध्यं यश्च वभ्राति	... २९५
अन्धोऽचिकित्सरोगाद्याः	... २४९	अवभक्षो मासमासीत	... ४७९
अन्नं पर्युषितं भोज्यं	... ५६	अब्रुवन्निह नरः साक्ष्यं	... १८४
अन्नं भूमौ श्वचाण्डाल	... ३५	अब्लिङ्गानि जपेच्चैव	... ३५१
अन्नं पितृमनुष्येभ्यो	... ३६	अभक्ष्येण द्विजं दूष्यः	... ३१७

पदार्थानां वर्णानुक्रमकोशः

३

श्लोकाः	पृष्ठम्	श्लोकाः	पृष्ठम्
अभावे ज्ञातयस्तेषां	... २७	अर्धोऽनुग्रहकृतकार्यः	... २९७
अभावे ज्ञातृचिहानां	... २५८	अर्ध्याक्षेपातिकमकृत्	... २९३
अभिगन्तास्मि भगिनीं	... २८३	अर्ध्यार्थं पितृपात्रेषु	... ८६
अभिघाते तथा छेदे	... २९०	अर्थशान्नात्तु बलवत्	... १४५
अभियुक्तं च नान्येन	... १३७	अर्थस्य संचयं कुर्यात्	... ३६२
अभियोगमनिस्तीर्य	... १३७	अर्थानां छन्दतः सृष्टिः	... ३९९
अभियोगेऽथ साक्ष्ये वा	... १४०	अर्धत्रयोदशपणः	... २६४
अभिरम्यतामिति वदेत्	... ८६	अर्धोऽधमेषु द्विगुणः	... २८३
अभिलेख्यात्मनो वंश्यान्	... ११०	अर्वाक् चतुर्दशादहो	... २१३
अभिशास्तो मृषा कृच्छ्रं	... ४७९	अर्वाक्संवत्सरात्स्वामी	... २६७
अभ्रातृको हरेत्सर्वं	... २३८	अर्वाक्सपिण्डीकरणं	... ९०
अमावास्याऽष्टका वृद्धिः	... ७४	अलंकृतां हरन्कन्यां	... ३१२
अमेध्यपार्ष्णिनिष्कृत	... २८७	अलब्धमीहेद्धर्मेण	... १०९
अमेध्यशवश्चान्य	... ५०	अवकीर्णां कुण्डगोलौ	... ७५
अमेध्याक्तस्य मृत्योयैः	... ६६	अवकीर्णां भवेद्भत्वा	... ४७४
अम्बष्ठः शूद्रां निषादो	... ३१	अवटश्चैवमेतानि	... ३७७
अयं तु परमो धर्मः	... ४	अवरुद्धासु दासीषु	... ३१३
अयं मे वज्र इत्येवं	... ४७	अविज्ञातहतस्याशु	... ३०९
अयमेवातिकृच्छ्रः स्यात्	... ५१८	अविष्णुतब्रह्मचर्यः	... १५
अयनं देवलोकं च	... ३९७	अविष्णुतमतिः सम्यक्	... ३९१
अयाचिताहतं ग्राह्यम्	... ७३	अविभक्तैः कुटुम्बार्थे	... १६५
अयाचिताशी मितभुक्	... ३९९	अवीचिमन्धतामिहं	... ४०६
अयुक्तं शपथं कुर्वन्	... २९३	अवीरास्त्रीखर्णकार	... ५४
अयोनौ गच्छतो योषां	... ३१६	अवेक्षया गर्भवासाश्च	... ३६८
अरक्ष्यमाणाः कुर्वन्ति	... ११५	अव्यक्तमात्मा क्षेत्रज्ञः	... ३९४
अरण्ये निर्जले देशे	... ४०२	अशक्तस्तु वदन्नेवं	... २८५
अरण्ये नियतो जह्वा	... ४२६	अशीतिभागो वृद्धिः स्यात्	... १६०
अराजदैविकं नष्टं	... २७९	अश्वमेधफलं तस्य	... ५२७
अरिर्मित्रमुदासीनो	... ११६	अश्वरजमनुष्यस्त्री	... ४१२
अरोगामपरिक्लिष्टां	... ७१	अश्वस्थानाद्भजस्थानात्	... ९९
अरोगिणीं भ्रातृमतीं	... १६	अश्वानायुश्च विधिवत्	... ९६
अरोगित्वं यशो वीत	... ९६	अष्टमे मास्यतो गर्भो	... ३७४
अर्कः पलाशः खदिरः	... १०५	अष्टौ त्रपुणि सीसे च	... २७१
अर्धप्रक्षेपणाद्दिशं	... ३०१	असच्छास्त्राधिगमनं	... ४१४
अर्धस्य हासं वृद्धिं वा	... २९६		

श्लोकाः	पृष्ठम्	श्लोकाः	पृष्ठम्
अस्तकार्यरतोऽधीरः	... ३८६	आचार्यत्वं श्रोत्रियश्च	... ९८
अस्तसन्तस्तु विज्ञेयाः	... ३२	आचार्यपत्नीं स्वसुतां	... ४१३
असंबद्धकृतश्चैव	... १५७	आचार्यपित्रुपाध्याया	... ३३१
असंस्पृश्यपि वाऽऽदद्यात्	... २४८	आचार्योपासनं वेद	... ३९०
असंस्कृतास्तु संस्कार्याः	... २२९	आजीवन्स्वेच्छया दण्ड्यः	... १७८
असाक्षिकहृते चिह्नैः	... २८७	आज्ञासंपादिनीं दक्षां	... २३
असिपत्रवनं चैव	... ४०६	आ तृप्तेस्तु पवित्राणि	... ८२
अस्कन्नमव्यथं चैव	... १०९	आत्मज्ञः शौचवान्दान्तः	... ३८६
अस्थिमतां सहस्रं तु	... ४६८	आत्मतुल्यं सुवर्णं वा	... ४३९
अस्नेहा अपि गोधूम	... ५६	आत्मनस्तु जगत्सर्वं	... ३८२
अस्वर्ग्यं लोकविद्विष्टं	... ५२	आत्मनोऽर्थं क्रियारम्भो	... ४१४
अहंकारः स्मृतिर्मैधा	... ३९४	आत्मा गृह्णालयजः सर्वं	... ३७२
अहंकारश्च बुद्धिश्च	... ३९४	आ दन्तजन्मनः सद्यः	... ३४४
अहंकारेण मनसा	... ३९१	आदातुश्च विशुद्ध्यर्थं	... ४२७
अहःशेषं सहासीत	... ३८	आदित्यस्य सदा पूजां	... १०३
अहन्येकादशे नाम	... ५	आदिमध्यावसानेषु	... १०
अहस्त्वदत्तकन्यासु	... ३४५	आद्यौ तु वितथे दाप्या	... १७०
अहिंसा सत्यमस्तेयं	... ४१	आधयो व्याधयः क्लेशाः	... ३६८
अहिंसा स्तेयमाधुर्यं	... ५१४	आधानं विक्रयं वापि	... २९६
अहो मासस्य षण्णां वा	... ३६२	आधिः प्रणश्येद्विगुणे	... १७३
आ		आधिवेदनिकायं च	... २५०
आकाशपवनज्योतिः	... ३९३	आधिसीमोपनिक्षेप	... १५१
आकाशमेकं हि यथा	... ३८७	आधस्तु भुज्यते तावन्	... १९३
आकाशास्त्राघवं सौक्ष्म्यं	... ३७२	आधेः स्त्रीकरणात्सिद्धिः	... १७५
आकृष्णेन इमं देवाः	... १०५	आधौ प्रतिग्रहे क्रीते	... १४८
आगमस्तु कृतो येन	... १५५	आध्यादीनां विहर्तारं	... १५१
आगमेनोपभोगेन	... २६६	आनीय विप्रसर्वस्वं	... ४२४
आगमेऽपि बलं नैव	... १५४	आपद्रतः संप्रगृह्णन्	... ३५८
आगमोऽभ्यधिको भोगात्	... १५३	आपद्यपि हि कष्टायां	... ३४९
आ गर्भसंभवाद्गच्छेत्	... २१	आपोशनेनोपरिष्ठात्	... ३६
आगामिभद्रचपति	... ११०	आपोशानक्रियापूर्वं	... १०
आचम्याभ्यादि सलिलं	... ३३०	आमाशयोऽथ हृदयं	... ३७७
आचरेत्सदृशीं वृत्तिम्	... ४१	आ मृत्योः श्रियमाकाङ्क्षन्	... ५१
आचान्तः पुनराचम्य	... ६८	आयुः प्रजां धनं विद्यां	... ९७

पद्यार्थानां वर्णानुक्रमकोशः

५

श्लोकाः	पृष्ठम्	श्लोकाः	पृष्ठम्
आयुष्कामस्तथैवायुः	... ५२७	इह कर्मोपभोगाय	... ३९३
आरामायतनग्राम	... २५९	इह लोके यशः प्राप्य	... ५२७
आरोग्यवलसंपन्नो	... १०६	इह वामुत्र वैकेषां	... ३८५
आर्या गत्या तथाऽगत्या	... ३९३	इहैव सा शुनी गृध्री	... ४३६
आर्द्रवासास्तु हेमन्ते	... ३६३	ई	
आवाहनामौकरण	... ८६	ईश्वरः स कथं भावैः	... ३८४
आवाहयेदनुज्ञातो	... ७८	ईश्वरः सर्वभूतस्थः	... ३९४
आवाह्य तदनुज्ञातो	... ७९	उ	
आवेदयति चेद्राज्ञे	... १२८	उक्तेऽपि साक्षिभिः साक्ष्ये	... १८५
आशुद्धेः संप्रतीक्ष्यो हि	... २३	उच्छिष्टसंनिधौ पिण्डान्	... ८३
आश्मशानादनुव्रज्य	... ३२२	उत्कोचजीविनो द्रव्य	... ११५
आषोडशादा द्वाविंशात्	... १२	उत्क्षेपकग्रन्थिमेदौ	... ३०६
आसुरो द्रविणादानात्	... २०	उत्तमो वाऽधमो वापि	... ३०८
आस्तिकः श्रद्धानश्च	... ९६	उत्तानं किंचिदुन्नाम्य	... ३९८
आहरेद्विधिवद्द्वारान्	... ३०	उत्पन्ने स्वामिनो भोगः	... २६०
आहुत्याप्यायते सूर्यः	... ३७१	उत्सृष्टो गृह्यते यस्तु	... २३५
आहूतश्चाप्यधीयीत	... ९	उदकयाशुचिभिः स्नायात्	... ३५१
इ		उदकयास्पृष्टसंघुष्टं	... ५६
इच्छतां तत्क्षणाच्छुद्धिः	... ३३०	उदरं च गुदौ कोष्ठौ	... ३७७
इज्याचारदमार्हिसा	... ४	उदुम्बरः शमी दूर्वा	... १०५
इज्याध्ययनदानानि	... ३९	उद्गूर्णे प्रथमो दण्डः	... २८७
इतरेण निधौ लब्धे	... १५९	उद्गूर्णे हस्तपादे तु	... २८८
इति संचिन्त्य नृपतिः	... १२१	उद्गुह्यस्वेति च ऋचो	... १०५
इति संश्रुत्य गच्छेयुः	... ३३०	उपजिहारिफजौ बाहू	... ३७७
इतिहासांस्तथा विद्याः	... १३	उपजीव्यद्रुमाणां च	... २९१
इत्युक्तवोक्त्वा प्रिया वाचः	... ८४	उपजीव्य धनं मुञ्चन्	... ३१९
इत्युक्त्वा चरतां धर्म	... १९	उपतिष्ठतामक्षयस्थाने	... ८६
इत्येतदस्थिरं वर्म	... ३७९	उपनीय गुरुः शिष्यं	... ६
इदमृचुर्महात्मानं	... ५२७	उपनीय ददद्वेदं	... ११
इन्द्रियाणि मनः प्राणो	... ३७२	उपपातकजातानाम्	... ५०९
इन्द्रियान्तरसंचार	... ३९४	उपपातकयुक्ते तु	... २८५
इन्धनार्थं द्रुमच्छेदः	... ४१४	उपपातकशुद्धिः स्यात्	... ४५७
इमे लोका एष चात्मा	... ३८८	उपवासेन चैवायं	... ५१६
इष्टं स्यात्कतुभिस्तेन	... १२०	उपस्थानं ततः कुर्यात्	... ४७७

श्लोकाः	पृष्ठम्	श्लोकाः	पृष्ठम्
उपस्थितस्य मोक्तव्यः	... १७६	एकभक्तेन नक्तेन	... ५१६
उपाकर्मणि चोत्सर्गे	... ४९	एकरात्रोपवासश्च कृ	... ५१९
उपायाः साम दानं च	... ११७	एकरात्रोपवासश्च त	... ५१६
उपासते द्विजाः सख्यं	... ३९७	एकादशशुणं दाप्यो	... २७७
उपास्य पश्चिमां संध्यां	... ३८	एकारामः परिव्रज्य	... ३६६
उपेयादीश्वरं चैव	... ३४	एकैकस्य त्वष्टशतम्	... १०५
उभयानुमतः साक्षी	... १८२	एकैकं हासयेत्कृष्णे	... ५१९
उभयाभ्यर्थितेनैतत्	... १९२	एकोद्दिष्टं देवहीनम्	... ८६
उभयोः प्रतिभूर्ग्राह्यः	... १३९	एकोनत्रिंशलक्षणि	... ३७८
उभयोरप्यसाध्यं चेत्	... २७९	एतद्यो न विजानाति	... ३९८
उभयोरप्यसौ रिक्थी	... २३२	एतत्सपिण्डीकरणम्	... ८७
उरगेष्वायसो दण्डः	... ४६९	एतान्सर्वान्समाहृत्य	... १०१
उरः सप्तदशास्थीनि	... ३७६	एते महापातकिनो	... ४०९
ऊ		एते मान्या यथापूर्वं	... ११
ऊनद्विवर्षं निखनेत्	... ३२२	एतैः प्रभूतैः शूद्रोऽपि	... ३९
ऊनद्विवर्षं उभयोः	... ३३५	एतैरुपायैः संशुद्धः	... ३९०
ऊनं वाऽभ्यधिकं वापि	... ३१७	एतैरेव गुणैर्युक्तः	... १८
ऊरुस्थोत्तानचरणः	... ३९८	एभिश्च व्यवहर्ता यः	... २९४
ऊर्ध्वमेकः स्थितस्तेषां	... ३९२	एभिस्तु संवसेद्यो वै	... ४४६
क		एवं गच्छन् स्त्रियं क्षामां	... २४
कृगगाथा पाणिका दक्ष	... ३८१	एवं पुरुषकारेण	... ११८
कृग्यजुःसामविहितं	... ३८३	एवं प्रदक्षिणावृत्को	... ८५
कृगं दद्यात्पतिस्तासां	... १६५	एवं मातामहाचार्य	... ३२५
कृणं लेख्यकृतं देयं	... १९३	एवं विनायकं पूज्य	... १०२
कृतुसंधिषु भुक्त्वा वा	... ४९	एवमस्त्विति होवाच	... ५२७
कृत्विक्पुरोहिताचार्यैः	... ११४	एवंवृत्तोऽविनीतात्मा	... ३८९
कृत्विक्पुरोहितापत्य	... ५२	एवमस्यान्तरात्मा च	... ४०४
कृत्विजां दीक्षितानां च	... ३४९	एवमुक्त्वा विषं शार्ङ्ग	... २११
कृपमैकसहस्रा गाः	... ४६६	एवमेतदनाद्यन्तं	... ३८३
ए		एवमेनः शमं याति	... ६
एकं व्रतां बहूनां च	... ३८९	एष एव विधिर्ज्ञेयः प्रा	... २८२
एकच्छायाश्रितेष्वेषु	... १७१	एष एव विधिर्ज्ञेयो व	... २५९
एकदेशमुपाध्यायः	... ११	एषां त्रिरात्रमभ्यासात्	... ५१९
		एषामन्नं न भोक्तव्यं	... ५५

पद्यार्थानां वर्णानुक्रमकोशः

७

श्लोकाः	पृष्ठम्	श्लोकाः	पृष्ठम्
एषामन्यतमाभावे	... १४६	कर्णौ शंखौ ध्रुवौ दन्त	... ३७७
एषामपतितान्योन्य	... २९३	कर्तव्यं वचनं तेषां	... २७७
एषामभावे पूर्वस्य	... २३८	कर्तव्यं वचनं सर्वैः	... २७६
एषामसंभवे कुर्यात्	... ४२	कर्तव्याग्रयणेष्टिश्च	... ४२
ऐ		कर्तव्या मन्त्रवन्तश्च	... १०४
ऐणरौरववाराह	... ९३	कर्तव्याशयशुद्धिस्तु	... ३६८
ओ		कर्मक्षयात्प्रजायन्ते	... ४००
ओङ्काराभिष्टुतं सोमं	... ५१०	कर्मणा द्वेषमोहाभ्यां	... ३८९
औ		कर्मणा मनसा वाचा	... ५२
औरसाः क्षेत्रजास्त्वेषां	... २५०	कर्मणां फलमाप्नोति	... १०२
औरसो धर्मपत्नीजः	... २३४	कर्मणां संनिकर्षाच्च	... ३९०
औवेणकं सरोविन्दुम्	... ३८१	कर्मनिष्ठास्तपोनिष्ठाः	... ७५
औष्ट्रमैकशकं ज्वैणम्	... ५७	कर्मभिः स्वशरीरोत्थैः	... ३२९
क		कर्म स्मार्तं विवाहाश्रौ	... ३३
कट्वैरौ यथाऽपके	... ३८७	कर्मन्त्रियाणि जानीयात्	... ३७६
कथमेतद्विमुह्यामः	... ३८२	कलविद्धं सकाकोलं	... ५८
कदर्शबद्धचौराणां	... ५४	कलहापहृतं देयं २८९
कनिष्ठादेशिन्यङ्गुष्ठ	... ७	कानीनः कन्यकाजातो	... २३४
कनीनिके चाक्षिकूटे	... ३७७	कान्तारगास्तु दशकं	... १६१
कन्धरावाहुसक्थां च	... २८९	कामतो व्यवहार्यस्तु	... ४०७
कन्यां कन्यावेदिनश्च	... ९५	कामावकीर्णं इत्याभ्यां	... ४७७
कन्याप्रदः पूर्वनाशे	... २०	कामोदकं सखिप्रत्ता	... ३२५
कन्याप्रदानं तस्यैव	... ४१४	कारणान्येवमादाय	... ३८८
कन्यासंदूषणं चैव	... ४१४	कारयेत्सर्वदिव्यानि	... १९८
कन्यां समुद्रहेदेष्टां	... ४५०	कारुहस्तः शुचिः पण्यं	... ६४
कपिला चेतारयति	... ७१	कार्मिके रोमवद्धे च	... २७१
करणैरन्वितस्यापि	... ३८४	कार्यौ द्वितीयापराधे	... ३०६
करपाददतो भङ्गे...	... २८९	कार्षिकस्ताम्रिकः पणः	... १२३
करोति किञ्चिदभ्यासात्	... ३७०	कालकर्मात्मवीजानां	... ३९१
करोति तृणमृत्काष्ठैः	... ३८८	काले कालकृतो नश्येत्	... १७३
करोति तृप्तिं कुर्याच्च	... १३	कालोऽग्निः कर्म मृदायुः	... ३५४
करोति पुनरावृत्तिः	... ३९७	काषायवाससश्चैव...	... ९८
करोति यः स संमूढो	... ३२९	काष्ठलोष्टेषुपाषाण...	... ३१८
क्रौ विमृदितव्रीहेः	... २०५	किञ्चित्सास्थिवधे देयं	... ४७१

श्लोकाः	पृष्ठम्	श्लोकाः	पृष्ठम्
कुमारी च न भर्तारं	... ९८	केशभस्मनुषाङ्गार...	... ४८
कुरुष्वेत्यभ्यनुज्ञातो	... ८०	कोऽन्यथैकेन नेत्रेण	... ३८८
कुर्याच्छुश्रुरयोः पाद	... २७	कोयष्टिप्लवचकाह	... ५८
कुर्यान्निषवणस्त्रायी	... ५२१	कोले घृतघटो देयः	... ४६९
कुर्यात्प्रत्यभियोगं च	... १३८	कौशेयनीललवण...	... ३५७
कुर्यात्प्रदक्षिणं देवम्	... ४५	क्रमशो मण्डलं चिन्त्यं	... ११६
कुर्याद्यथास्य न विदुः	... ११६	क्रमात्ते संभवन्तीह	... ३९८
कुर्यान्मूत्रपुरीषे च	... ७	क्रमात्ते संभवन्त्यर्चिः	... ३९७
कुलानि जातीः श्रेणीश्च	... १२१	क्रमादभ्यागतं द्रव्यं	... २२४
कुशाः शाकं पयो मत्स्याः	... ७३	क्रमेणाचार्यसच्छिष्य	... २४७
कुशलकुम्भीधान्यो वा	... ४२	क्रयी वा निःस्रवस्तस्मात्	... २९७
कुसीदकृषिवाणिज्य	... ४०	क्रव्यादपक्षिदात्यूह	... ५८
कूटस्वर्णव्यवहारी ३१७	क्रियमाणोपकारे तु	... ४७८
कूष्माण्डो राजपुत्रश्च	... १००	क्रीडां शरीरसंस्कारं	... २७
कृच्छ्रकृद्धर्मकामस्तु	... ५२६	क्रीतलब्धाशाना भूमौ	... ३३१
कृच्छ्रं चैवातिकृच्छ्रं च	... ४५१	क्रीतश्च ताभ्यां विक्रीतः	... २३५
कृच्छ्रत्रयं गुरुः कुर्यात्	... ४७८	क्रीत्वा नानुशयः कार्यः	... २९९
कृच्छ्रातिकृच्छ्रः पयसा	... ५१८	कूरोग्रपतितब्राह्म्य...	... ५४
कृच्छ्रातिकृच्छ्रोऽसृक्प्राप्ते	... ४९८	क्रेता मूल्यमवाप्नोति	... २६६
कृतज्ञाद्रोहिमेधावि	... ९	क्रीवोऽथ पतितस्तज्जः	... २४९
कृततरक्षः समुत्थाय	... ११२	क्षत्रजास्त्रिभ्येकभागाः	... २३१
कृतशिल्पोऽपि निवसेत्	... २७५	क्षत्रस्य द्वादशाहानि	... ३४३
कृताकृतांस्तन्दुलंश्च	... १०१	क्षत्रिया सामंथं वैश्यात्	... ३२
कृतान्निकार्यो भुञ्जीत	... १०	क्षयं वृद्धिं च वणिजा	... २९९
कृतेऽन्तरे त्वहोरात्रं	... ५०	क्षत्रेण कर्मणा जीवेत्	... ३५६
कृतोदकान्समुत्तीर्णान्	... ३२९	क्षुद्रमध्यमहाद्रव्य ३०७
कृत्तिकादिभरण्यन्तं	... ९६	क्षुद्रान्नं वृक्कौ वस्ति	... ३७७
कृत्वा हि रेतोविण्मूत्र	... ५१०	क्षेत्रजः क्षेत्रजातस्तु	... २३४
कृत्वेदं विष्णुरित्यजे	... ८२	क्षेत्रज्ञस्येश्वरज्ञानात्	... ३५५
कृमिकीटपतङ्गत्वं...	... ४००	क्षेत्रवेक्षमवनग्राम ३१०
कृषिः शिल्पं भृतिर्विद्या	... ३५९	क्षेत्रस्य हरणे दण्डा	... २५९
कृष्णलः पञ्च ते माषः	... १२२	क्षेपं करोति चेद्दण्ड्यः	... २८३
कृष्णा गौरायसं छागः	... १०६	ख	
केचिद्दैवास्वभावाद्वा	... ११८	खड्गामिषं महाशल्कं	... ९४

पद्याधानां वर्णानुक्रमकोशः

९

श्लोकाः	पृष्ठम्	श्लोकाः	पृष्ठम्
खमण्डलादसौ सूर्यः	... ३८३	गृहधान्याभयोपानत्	... ७२
खरपुल्कसवेणानां	... ४००	गृहीतमूल्यं यः पण्यं	... २९८
खराजमेषेषु वृषो...	... ४६९	गृहीतवेतनः कर्म	... २७८
खरोष्ट्रयानहस्यश्च	... ५१	गृहीतवेतना वेद्या	... ३१५
ग		गृहीतः शङ्कया चौयै	... ३०४
गजे नीलवृषाः पद्म	... ४६९	गृहीतशिश्रश्चोत्थाय	... ७
गणद्रव्यं हरेद्यस्तु	... २७६	गृहीतं स्त्रीधनं भर्ता	... २५३
गणानामाधिपत्ये च	... ९७	गृहीतानुकमाद्वाप्यो	... १६३
गते तस्मिन्निमग्नाङ्गं	... २०९	गृहीत्वोत्कृत्य वृषणौ	... ४४१
गन्त्री वसुमती नाशम्	... ३२९	गृहेऽपि निवसन्विप्रो	... ६१
गन्धरूपरसस्पर्श ३७६	गृहे प्रच्छन्न उत्पन्नो	... २३४
गन्धलेपक्षयकरं ७	गृह्णन्प्रदातारमधो	... ७०
गन्धाश्च बलयश्चैव	... १०४	गृहीयाद्भूर्तकितवात्	... २८०
गन्धोदकतिलैर्युक्तं	... ८७	गोयमेतत्तदभ्यास	... ३८१
गम्यं त्वभावे दातृणां	... २०	गोघ्रातेऽन्ने तथा केश	... ६५
गम्यास्वपि पुमान्दाप्यः	... ३१३	गोघ्रातं शकुनोच्छिष्टं	... ५६
गर्दभं पशुमालभ्य	... ४७४	गोपशौण्डिकशैल्य	... १६५
गर्भभर्तृवधादौ च	... २२	गोपस्ताड्यश्च गोमी तु	... २६२
गर्भस्य वैकृतं दृष्टम्	... ३९१	गोपाः सीमाकृषाणा ये	... २५५
गर्भस्त्रावे मासतुल्याः	... ३३८	गोप्याधिभोगे नो वृद्धिः	... १७४
गर्भहा च यथावर्ण	... ४२९	गोब्राह्मणानलात्रानि	... ५२
गर्भाधानमृतौ पुंसः	... ५	गोब्राह्मणार्थं संप्रामे	... ३४८
गर्भाष्टमेऽष्टमे वाऽब्दे	... ६	गोभूतिलहिरण्यादि	... ७०
गायत्रीजाप्यनिरतः	... ४८६	गोमूत्रं गोमयं क्षीरं	... ५१४
गायत्रीं शिरसा सार्धं	... ८	गोवधो ब्राह्म्यता स्तेय	... ४१४
गीतज्ञो यदि योगेन	... ३८१	गोष्ठे वसन्ब्रह्मचारी	... ४८६
गीतनृत्यैश्च भुञ्जीत	... ११३	गोष्ठेशयो गोऽनुगामी	... ४५१
गुडौदनं पायसं च	... १०५	गौरसर्पपक्वकेन ९९
गुणिद्वैधे तु वचनं	... १८४	गौरस्तु ते त्रयः षट् ते	... १२२
गुरवे तु वरं दत्त्वा	... १४	गौर्देया कर्मणोऽस्यान्ते	... ५०८
गुरं चैवाप्युपासीत	... ९	ग्रहणान्तिकमित्येके	... ११
गुरं हुंकृत्य त्वंकृत्य	... ४९८	ग्रहाणामिदमातिथ्यं	... १०६
गुरुणामध्यधिक्षेपो	... ४११	ग्रहाधीना नरेन्द्राणां	... १०६
गुर्वन्तेवास्यनूचान	... ३४६	ग्रामादाहृत्य वा आसान्	... ३६४
गुल्मगुच्छक्षुपलता	... २९१	ग्राम्येच्छया गोप्रचारो	... २६४

श्लोकाः	पृष्ठम्	श्लोकाः	पृष्ठम्
ग्राहकैर्गृह्यते चौरौ	... ३०३	ज	
ग्रीवा पञ्चदशास्थिः स्यात्	... ३७५	जगदानन्दयेत्सर्वम्	... १२०
ग्रीष्मे पञ्चामिमध्यस्थो	... ३६३	जगदुद्भूतमात्मा च	... ३८२
गलहे शतिकवृद्धेस्तु	... २८०	जग्ध्वा परेऽह्युपवसेत्	... ५१४
घ		जघनादन्तरिक्षं च	... ३८४
घटेऽपवर्जिते ज्ञाति	... ५०४	जपन्नासीत सावित्रीं	... ८
घातितेऽपहृते दोषो	... ३०५	जपः प्रच्छन्नपापानां	... ३५५
च		जपयज्ञप्रसिद्ध्यर्थ ३५
चतुर्दश प्रथमजः	... १९	जप्त्वा यथासुखं वाच्यं	... ८२
चतुर्विंशतिको दण्डः	... ३१६	जप्त्वा सहस्रं गायत्र्याः	... ५१३
चतुष्पादकृतो दोषः	... ३१८	जलमेकाहमाकाशे	... ३३२
चतुष्पाद्यवहारोऽयं	... १३६	जलं पिवेन्नाञ्जलिना	... ४७
चतुस्त्रिव्येकभागाः स्युः	... २३१	जलं प्लवः पयः काको	... ४०२
चत्वारो वेदधर्मज्ञाः	... ४	जलान्ते छन्दसां कुर्यात्	... ४८
चत्वार्यरत्निकास्थीनि	... ३७५	जले स्थित्वाऽभिजुहुयात्	... ५०७
चरितव्रत आयाते	... ५०३	जातद्रुमाणां द्विगुणो	... २९१
चरित्रवन्धककृतं १७५	जातिरूपवयोवृत्त...	... ३८९
चरुसुक्सुवसस्नेह ६१	जातोऽपि दास्यां शूद्रेण	... २३८
चरेद्रुतमहत्वापि ४३०	जात्युत्कर्षो युगे ज्ञेयः	... ३२
चर्मभ्यानडुहे रक्ते	... ९९	जायन्ते लक्षणभ्रष्टाः	... ४०४
चाटतस्करदुर्वृत्त ११५	जायन्ते विद्ययोपेताः	... ४०४
चाण्डालो जायते यज्ञ	... ४२	जारं चौरैरभिवदन्	... ३१९
चान्द्रायणं चरेत्सर्वान्	... ४५०	जालपादान्खञ्जरीटान्	... ५८
चान्द्रायणं वा त्रीन्मासान्	... ४४३	जालसूर्यमरीचिस्थं	... १२१
चान्द्रायणैर्नयेत्कालं	... ३६२	जितमुद्राहयेजेत्रे	... २८१
चापांश्च रक्तपादांश्च	... ५८	जितं सप्तमिके स्थाने	... २८१
चिकित्सकातुरकुद्ध	... ५४	जिह्वं त्यजेद्युर्निर्लाभं	... ३०२
चीर्णव्रतानपि सतः	... ५०४	जीवेद्वापि शिलोञ्छेन	... ४३
चेष्टाभोजनवाग्रोधे	... २८९	जुगुप्सेरन्न चाप्येनं	... ५०३
चैत्यश्मशानसीमासु	... २९१	जुहुयान्मूर्धनि कुशान्	... १००
चैलघावसुराजीव...	... ५५	ज्येष्ठं वा श्रेष्ठभागेन	... २२०
चौरं प्रदाप्यापहतं	... ३०५	ज्ञातयो वा हरेयुस्तत्	... ३०२
छ		ज्ञातिश्रेष्ठ्यं सर्वकामान्	... ९५
छलं निरस्य भूतेन	... १४३	ज्ञात्वाऽपराधं देशं च	... १२४
छिन्ननस्येन यानेन	... ३१८		

पद्यार्थानां वर्णानुक्रमकोशः

११

श्लोकाः	पृष्ठम्	श्लोकाः	पृष्ठम्
ज्ञात्वा राजा कुटुम्बं च ...	३५९	तथात्मैको ह्यनेकश्च ...	३८७
ज्ञानोत्पत्तिनिमित्तत्वात् ...	३६८	तथा पाठीनराजीव ...	५९
ज्ञेयं चारण्यकमहं ...	३८०	तथा मांसं श्वचण्डाल ...	६७
ज्ञेयज्ञे प्रकृतौ चैव ...	३८९	तथा वर्षात्रयोदश्यां ...	९४
त		तथाऽविपक्वकरणः ...	३८७
तक्षणं दासशृङ्गास्त्रां ...	६३	तथा शक्तः प्रतिभुवं ...	२८५
तज्जः पुनात्युभयतः ...	१९	तथाश्वमेधावसृथ... ...	४२३
ततः शुक्लाम्बरधरः ...	१०२	तथैव परिपाल्योऽसौ ...	११६
ततः खैरविहारी स्यात् ...	११३	तथैवानाश्रमे वासः ...	४१४
ततस्तान्पुरुषोऽभ्येल्य ...	३९७	तथोपनिधिराजस्त्री ...	१५१
ततो ध्येयः स्थितो योऽसौ ...	३९८	तद्दत्तसमवाप्नोति ...	७२
ततो निष्कलमपीभूताः ...	४०४	तदन्नं रसरूपेण ...	३७१
ततोऽभिवादयेद्द्वन्द्वान् ...	९	तदन्नं विकिरेद्भूमौ ...	८३
ततोऽर्थी लेखयेत्सद्यः ...	१३६	तदभावेऽस्य तनये ...	१४
तत्कर्मणामनुष्ठानं... ...	३९०	तदर्धं मध्यमः प्रोक्तः ...	१२३
तत्कालकृतमूल्यो वा ...	१७६	तद्वाप्य नृपो दण्डं ...	११९
तत्पावनाय निर्वाप्यः ...	१९०	तदहर्न प्रदुष्येत... ...	३३६
तत्पुनस्ते समैरंशैः ...	२३१	तन्निमित्तं क्षतः शस्त्रैः ...	४२४
तत्प्रमाणं स्मृतं लेख्यं ...	१९२	तन्मन्त्रस्य च भेत्तारं ...	३१९
तत्र गत्वाऽवतिष्ठन्ते ...	३९६	तन्मात्रादीन्यहंकारात् ...	३९५
तत्र तत्र च निष्णाताः ...	१११	तन्मूले द्वे ललाटाक्षि ...	३७५
तत्र तत्र तिलैर्होमो ...	५१२	तन्मूल्याद्विगुणो दण्डो ...	२९२
तत्र दुर्गाणि कुर्वीत ...	१११	तपसश्च परस्येह ...	१४
तत्र दैवमभिव्यक्तं ...	११८	तपसा ब्रह्मचर्येण... ...	३९६
तत्र स्यात्सदृशं स्वाम्यं ...	२२७	तपस्तप्तवाऽस्यज्जह्मा ...	६९
तत्र स्यात्स्वामिनश्छन्दो ...	२७८	तपस्विनो दानशीलाः ...	१८०
तत्रात्मा हि स्वयं किञ्चित् ...	३७०	तपो वेदविदां क्षान्तिः ...	३५५
तत्राष्टाशीतिसाहस्राः ...	३९६	तप्तशीरघृताम्बूनाम् ...	५१६
तत्त्वस्मृतेरुपस्थानात् ...	३९०	तप्तेऽयःशयने सार्धं ...	४४१
तत्सत्यं वद कल्याणि ...	२०१	तमायान्तं पुनर्जिह्वा ...	३२०
तत्सर्वं तस्य जानीहि ...	१८३	तमेव कृत्स्नमाप्नोति ...	११६
तत्सिद्धौ सिद्धिमाप्नोति ...	१३६	तरिकः स्थलजं शुल्कं ...	३०१
तत्सुता गोत्रजा बन्धुः ...	२३८	तवाहंवादिनं क्लीवं ...	११२
तथाच्छादनदानं च ...	७९	तस्मात्तु नृपतेरर्थं ...	११५

श्लोकाः	पृष्ठम्	श्लोकाः	पृष्ठम्
तस्मात्तेनेह कर्तव्यं	... ४०४	तेऽपि तेनैव मार्गेण	... ३९६
तस्मादन्नात्पुनर्यज्ञः	... ३८३	तेभ्यः क्रियापराः श्रेष्ठाः	... ६९
तस्मादस्ति परो देहात्	... ३९४	तेऽष्टौ लिक्षा तु तास्तिस्रो	... १२१
तस्य वृत्तं कुलं शीलं	... ३५९	तैलहतैलपायी स्यात्	... ४०१
तस्य षोढा शरीराणि	... ३७४	तैश्चापि संयतैर्भाव्यं	... ७६
तस्याप्यन्नं सोदकुम्भं	... ९०	तैः सार्धं चिन्तयेद्राज्यं	... १०८
तस्येत्युक्तवतो लौहं	... २०६	त्यजन्दाप्यस्तृतीयांशम्	... २३
तस्यैतदात्मजं सर्वम्	... ३७२	त्यागः परिग्रहाणां च	... ३९०
ताम्रकात्स्फटिकादक्र	... १०४	त्रपुसीसकताम्राणां	... ६५
तामिस्रं लोहशङ्कुं च	... ४०६	त्रयो लक्षास्तु विज्ञेयाः	... ३७८
तारानक्षत्रसंचारैः	... ३९३	त्रायस्वास्मादभीशापात्	... २११
तालज्ञश्चाप्रयासेन	... ३८१	त्रिणाविकेतदौहित्र	... ७५
तालस्थ्याचलजिह्वश्च	... ३९८	त्रिः प्राश्यापो द्विरुन्मृज्य	... ८
ताल्दूरं वस्तिशीर्षं	... ३७७	त्रिरात्रमा व्रतादेशात्	... ३४४
तावन्त एव मुनयः	... ३९६	त्रिरात्रं दशरात्रं वा	... ३३५
तावद्भौः पृथिवी ज्ञेया	... ७१	त्रिरात्रान्ते घृतं प्राश्य	... ४८०
तित्तिरौ तु तिलद्रोणं	... ४७०	त्रिरात्रोपोषितो जप्त्वा	... ५०६
तिथिवृद्ध्या चरेत्पिण्डान्	... ५१९	त्रिरात्रोपोषितो हुत्वा	... ५०७
तिलौदनरसक्षारान्	... ३५७	त्रिविक्तपूर्णपृथिवी	... १४
तिस्रो वर्णानुपूर्व्येण	... १९	त्रिंशद्दिनानि शुद्धस्य	... ३४३
तुलाभ्यापो विषं कीशो	... १९६	त्रिन्कुच्छानाचरेद्वात्यः	... ४८२
तुलाधारणविद्वद्भिः	... २०१	त्रैकाल्यसंध्याकरणात्	... ५११
तुलापुरुष इत्येषः	... ५१९	त्रैवार्षिकाधिकान्नो यः	... ४१
तुलाशासनमानानां	... २९४	त्रैविद्यनृपदेवानां	... २८५
तुला स्त्रीबालवृद्धान्ध	... १९९	त्रैविद्यं वृत्तिमद्भूयात्	... २७५
तूष्णीमेताः क्रियाः स्त्रीणां	... ६	त्र्यङ्गहीनस्तु कर्तव्यो	... ३१७
तृणगुल्मलतात्वं च	... ४००	त्र्यवराः साक्षिणो ज्ञेयाः	... १८०
तृप्पथं पितृदेवानां	... ६९	त्र्यहं प्रेतध्वनध्यायः	... ४९
ते तृप्तास्तर्पयन्त्येनं	... १३	त्वं तुले सत्यधामासि	... २०१
तेन त्वामभिषिञ्चामि	... ९९	त्वमग्ने सर्वभूतानाम्	... २०५
तेन देवशरीराणि	... ३९२	त्वं विष ब्रह्मणः पुत्रः	... २११
तेनाग्निहोत्रिणो यान्ति	... ३९६	द	
तेनोपसृष्टो यस्तस्य	... ९८	दण्डः क्षुद्रपशूनां तु	... २९०
तेनोपसृष्टो लभते	... ९८	दण्डं च तत्समं राज्ञे	... १५१

पद्याधानां वर्णानुक्रमकोशः

१३

श्लोकाः	पृष्ठम्	श्लोकाः	पृष्ठम्
दण्डं च स्वपणं चैव	... १४२	दर्शने प्रत्यये दाने	... १७०
दण्डं दद्यात्सवर्णासु	... ३१२	दशैकपञ्चसप्ताह २७०
दण्डनीत्यां च कुशलम्	... १०८	दाक्षायणी ब्रह्मसूत्री	... ४५
दण्डनीया तदर्धं तु	... २६१	दातव्यं प्रत्यहं पात्रे	... ७०
दण्डप्रणयनं कार्यं	... २८३	दातारो नोऽभिवर्धन्तां	... ८४
दण्डं स दाप्यो द्विशतं	... २९५	दाताऽस्याः स्वर्गमाप्नोति पू	... ७१
दण्डाजिनोपवीतानि	... १०	दाताऽस्याः स्वर्गमाप्नोति व	... ७१
दत्तात्मा तु स्वयंदत्तो	... २३५	दानं दमो दया क्षान्तिः	... ४१
दत्तामपि हरेत्पूर्वात्	... २०	दानं दातुं चरेत्कुच्छ्रं	... ४७०
दत्तवर्णं पाठयेद्देह्यं	... १९५	दाने विवाहे यज्ञे च	... ३४९
दत्त्वा कन्यां हरन्दण्ड्यो	... २५३	दान्तस्त्रिषवणस्नायी	... ३६२
दत्त्वा चौरस्य वा हन्तुः	... ३०८	दापयित्वा हतं द्रव्यं	... ३०४
दत्त्वा तु दक्षिणां शक्त्या	... ८३	दाप्यः सर्वं नृपेणार्थ	... १४३
दत्त्वा तु ब्राह्मणायैव	... १६३	दाप्यस्तु दशमं भागं	... २७८
दत्त्वाऽन्नं पृथिवीपात्रं	... ८२	दाप्यस्त्वष्ट्रगुणं यश्च	... ३०१
दत्त्वा भूमिं निबन्धं वा	... ११०	दाप्यो दण्डं च यो यस्मिन्	... २८९
दत्त्वाऽर्घ्यं संस्तवांस्तेषां	... ८०	दायकालाहृते वापि	... ३३
दत्त्वोदकं गन्धमालयं	... ७९	दायादेभ्यो न तद्द्यात्	... २२४
दद्याच्चतुष्पथे शूर्पे	... १०१	दासीकुम्भं वहिर्ग्रामात्	... ५०२
दद्यान्निरात्रं चोपोष्य	... ४५१	दाहयित्वाऽग्निहोत्रेण	... ३०
दद्याद्ब्रह्ममादेवं...	... १०५	दिवा संध्यासु कर्णस्थ	... ७
दद्यादपहरेच्चांशं २४८	दीयमानं न गृह्णाति	... १६४
दद्यादृते कुटुम्बार्थान्	... १६५	दीर्घतीव्रामयग्रस्तं	... ४२४
दद्यान्माता पिता वा यं	... २३४	दुःखमुत्पादयेद्यस्तु	... २८९
दद्युर्वा स्वकृतां वृद्धिं	... १६१	दुःखे च शोणितोत्पादे	... २९०
दद्युस्तद्विक्थिनः प्रेते	... १६५	दुःखोत्पादि गृहे द्रव्यं	... २९०
दध्यन्नं पायसं चैव	... १०१	दुर्दृष्टास्तु पुनर्दृष्ट्वा	... ३२०
दध्योदनं हविश्चूर्णं	... १०५	दुर्भिक्षे धर्मकार्ये च	... २५३
दन्तोद्धखलिकः काल	... ३६२	दुर्वृत्तब्रह्मविदक्षत्रशूद्र	... ४६७
दन्दशूकः पतङ्गो वा	... ३९८	दुष्टा दशगुणं पूर्वात्	... ४८
दम्भिहैतुकपाखण्डि	... ४४	दुहितृणां प्रसूता चेत्	... २५१
दशकं पारदेश्ये तु	... २९७	दूरादुच्छिष्टविष्मूत्र	... ५२
दशपूरुषविख्यातात्	... १७	दूर्वासर्षपपुष्पाणां...	... १०२
दर्शनप्रतिभूर्यत्र...	... १७१		

या० ४६

श्लोकाः	पृष्ठम्	श्लोकाः	पृष्ठम्
दूषणे तु करच्छेदः	... ३१२	द्रष्टव्यस्त्वथ मन्तव्यः	... ३९७
दृतिं धनुर्वस्तमविं	... ४६७	द्रष्टव्यो व्यवहारस्तु	... २८७
दृश्याद्वा तद्विभागः स्यात्	... २२८	द्रष्टारो व्यवहाराणां	... २८१
दृष्ट्वा ज्योतिर्विदो वैद्यान्	... ११४	द्वात्रिंशत् पणान्दण्ड्यो	... २८८
दृष्ट्वा पथि निरातङ्कं	... ४२४	द्वादशाहोपवासेन	... ५१९
देयं चौरहतं द्रव्यं	... १६०	द्वासप्ततिसहस्राणि	... ३७९
देयं प्रतिश्रुतं चैव	... २६९	द्विगुणं त्रिगुणं वापि	... ३९८
देवतार्थं हविः शिशुः	... ५७	द्विगुणं प्रतिदातव्यं	... १७२
देवत्विकलातकाचार्य	... ५१	द्विगुणं सवनस्थे तु	... ४३०
देवातिथ्यर्चनकृते	... ७३	द्विगुणा वाऽन्यथा ब्रूयुः	... १८५
देवानुग्रान्समभ्यर्च्य	... २१२	द्विगुणांस्तु कुशान्दत्त्वा	... ७९
देवान्पितृन्समभ्यर्च्य	... ६०	द्विजस्तृणैधःपुष्पाणि	... २६४
देवान्संतर्प्य सरसो	... ३८३	द्विनेत्रभेदिनो राज	... ३१९
देवेभ्यश्च हुतादन्नात्	... ३५	द्विपणे द्विशतो दण्डो	... २९६
देशं कालं च भोगं च	... २७२	द्वे कृष्णले रूप्यमाणो	... १२२
देशं कालं च योऽतीयात्	... २७८	द्वे द्वे जानुकपोलोः	... ३७५
देशं कालं वयः शक्तिं	... ५०१	द्वे शते खर्वटस्य स्यात्	... २६४
देशकालवयःशक्ति	... ३०७	द्वैधीभावं गुणानेतान्	... ११७
देशकालातिपतौ च	... २६५	द्वैधे बहूनां वचनं	... १८४
देशादेशान्तरं याति	... १४०	द्वौ दैवे प्राक् त्रयः पित्र्ये	... ७८
देशान्तरगते प्रेते...	... ३०२	द्वौ शङ्खकौ कपालानि	... ३७६
देशान्तरस्थे दुर्लेख्ये	... १९३		
देशेऽशुचावात्मनि च	... ५०		
देशे काल उपायेन	... ३		
दैवे पुरुषकारे च...	... ११८		
दोषैः प्रयाति जीवोऽयं	... ३८४		
दौर्हृदस्याप्रदानेन	... ३७३		
द्यूतं कृषिं वणिज्यां च	... ९५		
द्यूतमेकमुखं कार्यं	... २८२		
द्यूतस्त्रीपानसक्ताश्च	... ३०४		
द्रव्यं तदौपनिधिकं	... १७८		
द्रव्यं ब्राह्मणसंपत्तिः	... ७४		
द्रव्यप्रकारा हि यथा	... ४०२		
द्रव्याणां कुशला ब्रूयुः	... २७२		
		ध	
		धनं वेदान्भिषक्सिद्धिं	... ९६
		धनी वोपगतं दद्यात्	... १९५
		धनुःशतं परीणाहो	... २६४
		धमनीनां शते द्वे तु	... ३७८
		धर्मकृद्वेदविद्यावित्	... ३८६
		धर्मज्ञाः शुचयोऽलुब्धाः	... २७७
		धर्मप्रधाना ऋजवः	... १८०
		धर्मशास्त्रानुसारेण	... १२५
		धर्मार्थकामान्स्वे काले	... ३८
		धर्मार्थं यश्चरेदेतत्	... ५२३
		धर्मार्थं विक्रयं नेयाः	... ३५८
		धर्मो हि दण्डरूपेण	... ११९

पद्यार्धानां वर्णानुक्रमकोशः

१५

श्लोकाः	पृष्ठम्	श्लोकाः	पृष्ठम्
धान्यकुप्यपशुस्तेयं	... ४१४	नवमे दशमे वाऽपि	... ३७४
धान्यमिश्रोऽतिरिक्ताङ्गः	... ४०१	न विद्यया केवलया	... ६९
धारणा प्रेरणं दुःखं	... ३७२	न विरुद्धप्रसङ्गेन	... ४४
धारयेत्तत्र चात्मानं	... ३९८	नष्टापहतमासाद्य	... २६५
धार्मिकोऽव्यसनश्चैव	... १०७	नष्टो देवो विनष्टश्च	... १७४
धावतः पूतिगन्धे च	... ५१	न संशयं प्रपद्येत...	... ४५
धिग्दण्डस्त्वथ वाग्दण्डो	... १२४	नस्तः प्राणा दिशः श्रोत्रात्	... ३८४
धूमं निशां कृष्णपर्शं	... ३९८	न स्पृशन्तीह पापानि	... ५१३
धेनुः शङ्खस्तथान्द्वान्	... १०६	न स्वाध्यायविरोध्यर्थ	... ४४
ध्यानयोगेन संपश्येत्	... ३६९	न हन्याद्विनिवृत्तं च	... ११२
ध्येय आत्मा स्थितो योऽसौ...	... ३८०	नाकामेद्रक्तविण्मूत्र	... ५१
न		नाक्षैः क्रीडेन्न धर्मैः	... ४७
न क्षयो न च वृद्धिश्च	... २७१	नाचक्षीत धयन्तीं गां	... ४८
नम्रः क्त्वा च भुक्त्वा च	... ४९७	नातः परतरो धर्मो	... १११
न च मूर्त्तं पुरीषं वा	... ४६	नादण्ड्यो नाम राज्ञोऽस्ति	... १२०
न चाहूतो वदेत्किञ्चित्	... १४१	नानाहपाणि कुर्वाणः	... ३९१
न तत्पुत्रा ऋणं दद्युः	... १७१	नान्वये सति सर्वस्वं	... २६८
न तत्र कारणं भुक्तिः	... १५६	नापात्रे विदुषा किञ्चित्	... ७०
न तत्सुतस्तत्सुतो वा	... १५५	नाभिदघ्नोदकस्थस्य	... २०८
न तु मेहेन्नरीछाया	... ४६	नाभिरोजो गुदं शुक्रं	... ३७६
न दत्तं स्त्रीधनं यस्यै	... २५४	नामभिर्वलिमन्त्रैश्च	... १००
न दत्तं स्त्रीधनं यासां	... २२१	नाश्रमः कारणं धर्मे	... ३६९
न ददाति हि यः साक्ष्यं	... १८४	नासहसाद्धरेत्कालं	... २००
न दाप्योऽपहृतं तं तु	... १७८	नासिका लोचने जिह्वा	... ३७६
न निन्दाताडने कुर्यात्	... ५२	नास्ति कथं व्रतलोपश्च	... ४१४
न निषेध्योऽल्पबाधस्तु	... २६०	नाहितं नानृतं चैव	... ४५
न प्रत्यग्र्यर्कगोसोम	... ४६	निक्षेपस्य च सर्वं हि	... ४१२
न ब्रह्मचारिणः कुर्युः	... ३२५	निजधर्माविरोधेन	... २७६
न भार्यादर्शनेऽश्रीयात्	... ४५	निजलालासमायोगात्	... ३८८
नमस्कारेण मन्त्रेण	... ४०	निजं शरीरमुत्सृज्य	... ३९९
नयेयुरेते सीमानं	... २५५	निद्रालुः क्रूरकृलुब्धो	... ३८६
न योषितपतिपुत्राभ्यां	... १६५	निमन्त्रयेत् पूर्वैद्युः	... ७७
न राज्ञः प्रतिगृहीयात्	... ४८	निमित्तमक्षरः कर्ता	... ३७०
न लिप्येतैनसा विप्रो	... ३५८	निमित्तशाकुनज्ञान	... ३९३
नव चिह्नप्राणि तान्येव	... ३७७	निमीलिताक्षः सत्त्वस्थो	... ३९८

श्लोकाः	पृष्ठम्	श्लोकाः	पृष्ठम्
निमेषश्चेतना यत्नः	... ३९४	पञ्चधातुस्वयं षष्ठः	... ३७१
नियमा गुरुशुश्रूषा	... ५१४	पञ्चधा संभृतः कायो	... ३२९
निराया व्ययवन्तश्च	... ३०४	पञ्च पिण्डाननुद्धृत्य	... ५३
निर्वपेत्तु पुरोडाशं	... ४७९	पञ्चबन्धो दमस्तस्य	... २६६
निर्वास्या व्यभिचारिण्यः	... २५०	पञ्चमात्सप्तमादूर्ध्वं	... १७
निवासराजनि प्रेते	... ३४७	पञ्चाशत्पणिको दण्डः	... २९३
निवेद्य दद्याद्विप्रेभ्यः	... ३२१	पटे वा ताम्रपटे वा	... ११०
निशायां वा दिवा वाऽपि	... ५११	पणानेकशफे दद्यात्	... २६७
निषिद्धभक्षणं जैह्वं	... ४११	पणान्दाप्यः पञ्च दश	... २९०
निषेकाद्याः श्मशानान्ताः	... ५	पण्यस्योपरि संस्थाप्य	... २९७
निष्कं सुवर्णाश्चत्वारः	... १२३	पण्येषु प्रक्षिपन्हीनं	... २९५
निःसरन्ति यथा लोह	... ३६९	पतनीयकृते क्षेपे २८५
निःसार्यते बाण इव	... ३७४	पतितस्य वहिः कुर्युः	... ५०२
निस्तीर्य तामथात्मानं	... ३५६	पतितानामेष एव...	... ५०३
निह्ववे भावितो दद्यात्	... १३९	पतितासार्थसंबन्धि	... १८१
निहुते लिखितं नैकं	... १४३	पतिप्रियहिते युक्ता	... २९
नीचाभिगमनं गर्भं	... ५०३	पतिलोकं न सा याति	... ४३६
नीरजस्तमसा सत्त्व	... ३९०	पत्नी दुहितरश्चैव...	... २३८
नीवीस्तनप्रावरण...	... ३१०	पत्रशाकं शिखी हृत्वा	... ४०२
नृपार्थैश्चभिशापे च	... २०१	पदानि क्रतुतुल्यानि	... ११२
नृपेणाधिकृताः पूगाः	... १५६	पथि ग्रामविवीतान्ते	... २६२
नृशंसराजरजक ५५	पन्था देवो नृपस्तेषां	... ३९
नैक्षेतार्कं न नम्रां स्त्रीं	... ४६	पन्थानश्च विशुध्यन्ति	... ६७
नैतन्मम मतं यस्मात्	... १८	पयसा वाऽपि मासेन	... ४५७
नैवेशिकं स्वर्णधुर्यं	... ७२	पयो दधि च मयं च	... ३५८
नैवेशिकानि च ततः	... ११४	परद्रव्यगृहाणां च...	... ३०४
नैष्ठिको ब्रह्मचारी तु	... १४	परद्रव्याण्यभिध्यायन्	... ३८५
न्यायागतधनस्तत्त्व	... ४००	परपाकरुचिर्न स्यात्	... ३८
न्यूनाधिकविभक्तानां	... २२१	परपूर्वापतिः स्तेनः	... ७६
प		परभूमिं हरन्कूपः	... २६०
पक्षे गते वाप्यश्रीयात्	... ३६२	परशय्यासनोद्यान	... ५३
पञ्चकं च शतं दाप्यः	... १६४	परश्च हीन आत्मा च	... ११८
पञ्चगव्यं पिबेद्गोघ्नो	... ४५१	परस्परं तु सर्वेषां	... २८८
पञ्चग्रामी वहिः क्रोशात्	... ३०६	परस्य योषितं हृत्वा	... ४०२
पञ्चदश्यां चतुर्दश्यां	... ४९	पराशरव्यासशङ्ख ३

पद्याधानां वर्णानुक्रमकोशः

१७

श्लोकाः	पृष्ठम्	श्लोकाः	पृष्ठम्
परिभूतामधःशय्यां ...	२१	पिण्डयज्ञावृता देयं ...	३३१
परिशुष्यत्स्वलद्वाक्यो ...	१४०	पिण्डांस्तु गोऽजविप्रेभ्यो ...	९३
परिस्तृते शुचौ देशे ...	७७	पिण्याकं वा कणान्वापि ...	४३३
परेण भुज्यमानायाः ...	१४९	पिण्याकाचामतकाम्बु ...	५१९
पर्णोदुम्बरराजीव... ...	५१५	पितरि प्रोषिते प्रेते ...	१६६
पलं सुवर्णाश्चत्वारः ...	१२२	पिता पितामहो भ्राता ...	२०
पलाण्डं विद्वराहं च ...	५९	पितापुत्रविरोधे तु ...	२९४
पवित्रपाणिराचान्तः ...	७७	पितुरुर्ध्वं विभजतां ...	२२९
पवित्राणि जपेतिपण्डान् ...	५२१	पितुः स्वसारं मातुश्च ...	४१३
पशुमण्डकनकुल ...	५०	पितृद्रव्याविरोधेन ...	२२४
पशुनगच्छञ्जतं दाम्यो ...	३१३	पितृपात्रं तदुत्तानं ...	८४
पश्चाच्चैवापसरता ...	३१८	पितृपुत्रस्वस्रभ्रातृ... ...	२९३
पश्चात्तापो निराहारः ...	३५४	पितृभ्यः स्थानमसीति ...	८०
पश्यतोऽब्रुवतो भूमेः ...	१४९	पितृभ्यां यस्य यदृतं ...	२२९
पश्येच्चारंस्ततो दूतान् ...	११२	पितृमातृपतिभ्रातृ ...	२५०
पाखण्ड्यनाश्रिताः स्तेनाः ...	३२६	पितृमातृपराश्रैव... ...	७५
पाणिपादशलाकाश्च ...	३७५	पितृमातृसुतत्यागः ...	४१४
पाणिप्रक्षालनं दत्त्वा ...	७८	पितृमातृसुतभ्रातृ ...	२७
पाणिर्ग्राह्यः सवर्णासु ...	२०	पितृयानोऽजवीथ्याश्च ...	३९६
पात्राणां चमसानां च ...	६१	पितृलोकं चन्द्रमसं ...	३९८
पात्रे धनं वा पर्याप्तं ...	४२७	पितृंश्च मधुसर्पिर्भ्यां ...	१३
पात्रे प्रदीयते यत्तत्सकलं ...	३	पितृणां तस्य तृप्तिः स्यात् ...	५२७
पादकेशांशुककरो ...	२८८	पितृन्मधुघृताभ्यां च ...	१३
पादशौचं द्विजोच्छिष्टं ...	७१	पितृना तु दर्शनं पक्किं ...	३७२
पादौ प्रतापयेन्नाम्रौ ...	४७	पित्रोस्तु सूतकं मातुः ...	३३६
पारदारिकचौरं वा ...	३१७	पिशुनाचूतिनोश्चैव ...	५५
पारदार्यं पारिवित्त्यं ...	४१४	पीडाकर्षांशुकावेष्ट ...	२८८
पार्श्वकाः स्थालकैः सार्धं ...	३७५	पीड्यमानाः प्रजा रक्षेत् ...	११५
पालदोषविनाशे तु ...	२६४	पुण्यात्पङ्गागमादत्ते ...	११४
पालितं वर्धयेन्नीत्या ...	१०९	पुत्रपौत्रैर्ऋणं देयं... ...	१६६
पालो येषां न ते मोच्याः ...	२६३	पुत्रं श्रेष्ठं च सौभाग्यं ...	९६
पावकः सर्वमेध्यत्वं ...	२२	पुत्रान्देहि धनं देहि ...	१०२
पांसुप्रतर्पे दिग्दाहे ...	५१	पुत्रोऽनन्याश्रितद्रव्यः ...	१६७
पिण्डदोऽशहरश्चैषां ...	२३६	पुनरावर्तिनो बीज ...	३९६

श्लोकाः	पृष्ठम्	श्लोकाः	पृष्ठम्
पुनर्धात्री पुनर्गर्भं	... ३७४	प्रतिषेधे तयोर्दण्डो	... ३११
पुनःसंस्कारमर्हन्ति	... ४३५	प्रतिसंवत्सरं चैवम्	... ९१
पुमान्संग्रहणे प्राह्यः	... ३१०	प्रतिसंवत्सरं त्वर्ध्याः	... ३७
पुराणन्यायमीमांसा	... २	प्रतिसंवत्सरं सोमः	... ४२
पुरुषोऽदृतवादी च	... ३८५	प्रत्यर्थिनोऽग्रतो लेख्यं	... १३०
पुरोहितं प्रकुर्वीत...	... १०८	प्रत्येकं प्रत्यहं पीतैः	... ५१५
पुंश्चलीवानरखरैः	... ४७२	प्रथमे मासि संक्लेद	... ३७२
पुष्पं चित्रं सुगन्धं च	... १०१	प्रथमं साहसं दद्यात्	... ३१८
पूर्वकर्मापराधी च	... ३०३	प्रदक्षिणमनुव्रज्य...	... ८५
पूर्वपक्षेऽधरीभूते...	... १४२	प्रदर्शनार्थमेतत्तु ४०२
पूर्वं पूर्वं गुरु ज्ञेयं...	... १५६	प्रधानं क्षत्रिये कर्म	... ४०
पूर्वस्मृतादर्धदण्डः	... २९१	प्रनष्टधिगतं देयं...	... १५८
पृथक्पृथग्दण्डनीयाः	... १८७	प्रपन्नं साधयन्नर्थ	... १६३
पृथक्सान्तपनद्रव्यैः	... ५१५	प्रमाणं लिखितं भुक्तिः	... १४६
पृथिवी पादतस्तस्य	... ३८४	प्रमादमृतनष्टांश्च	... २६३
पौषमासस्य रोहिण्यां	... ४८	प्रमादवान्भिन्नवृत्तो	... ३८६
प्रकुर्यादायकर्मन्त	... १११	प्रयच्छन्ति तथा राज्यं	... ९७
प्रक्रान्ते सप्तमं भागं	... २७९	प्रयत्न आकृतिर्वर्णः	... ३७२
प्रक्षिपेत्सत्सु विप्रेषु	... ९३	प्रयोजकेऽसति धनं	... १७६
प्रजापतिपितृव्रह्म...	... ७	प्ररोहिशाखिनां शाखा	... २९१
प्रजापीडनसंतापात्	... ११६	प्रविशेयुः समालभ्य	... ३३०
प्रतिकूलं गुरोः कृत्वा	... ४७७	प्रवेशनादिकं कर्म...	... ३३०
प्रतिगृह्य तदाख्येयम्	... ३५९	प्रवृत्तचक्रतां चैव...	... ९६
प्रतिग्रहपरीमाणं ११०	प्रव्रज्यावसितो राज्ञो	... २७४
प्रतिग्रहः प्रकाशः स्यात्	... २६९	प्रष्टव्या योषितश्चास्य	... ३०९
प्रतिग्रहसमर्थोऽपि	... ७३	प्रसह्य घातिनश्चैव	... ३०६
प्रतिग्रहे सूनचक्रि	... ४८	प्रसह्य दास्यभिगमे	... ३१५
प्रतिग्रहोऽधिको विप्रे	... ३९	प्रस्थानविघ्नकृच्चैव...	... २७९
प्रतिपत्प्रमृतिष्वेकां	... ९५	प्राक्सौमिकीः क्रियाः कुर्यात्	... ४१
प्रतिपन्नं स्त्रिया देयं	... १६६	प्राग्वा ब्राह्मेण तीर्थेन	... ७
प्रतिप्रणवसंयुक्तां ८	प्राजापत्यं चरेत्कृच्छ्रं	... ४४३
प्रतिभूर्दापितो यत्तु	... १७२	प्राजापत्यां तदन्ते तान्	... ३६५
प्रतिमानसमीभूतो	... २०१	प्राणाल्यये तथा श्राद्धे	... ६०
प्रतिवेदं ब्रह्मचर्यं ११	प्राणानायम्य संप्रोक्ष्य	... ८
प्रतिषिद्धमनादिष्टं	... ३००	प्राणायामशतं कार्यं	... ५०९

श्लोकाः	पृष्ठम्	श्लोकाः	पृष्ठम्
प्राणायामं जले कृत्वा	... ४७२	बीजायोवाह्य रत्नश्री	... २७०
प्राणायामी जले स्नात्वा	... ४९७	बुद्धीन्द्रियाणि सार्थानि	... ३९४
प्रातःसंध्यामुपासीत	... ३४	बुद्धेरुत्पत्तिरव्यक्तात्	... ३९५
प्रातिभाव्यमृणं साक्ष्यं	... १६९	बुभुक्षितरूपं स्थित्वा	... ३५९
प्रातिलोम्यापवादेषु	... २८४	बृहस्पते अतियदर्थः	... १०५
प्रातिलोम्ये वधः पुंसो	... ३११	ब्रह्मक्षत्रविशां कालः	... १२
प्राप्ते नृपतिना भागे	... २८१	ब्रह्मक्षत्रियविदशूद्राः	... ५
प्राप्यते ह्यात्मनि तथा	... ३८७	ब्रह्मखानिलतेजांसि	... ३८८
प्रायश्चित्तमकुर्वाणाः	... ४०६	ब्रह्मचर्यं दया क्षान्तिः	... ५१४
प्रायश्चित्तैरपैत्येनो...	... ४०७	ब्रह्मचर्ये स्थितो नैक	... १०
प्रायश्चित्तं प्रकल्प्यं स्यात्	... ५०१	ब्रह्मचारी भवेत्तां तु	... ८४
प्रियो विवाहश्च तथा	... ३७	ब्रह्मचार्येव पर्वाणि	... २४
प्रीणयन्ति मनुष्याणां	... ९६	ब्रह्मणैषां वरो दत्तः	... १०६
प्रीणाति देवानाज्येन	... १३	ब्रह्मलोकमतिक्रम्य	... ३९२
प्रेषयेच्च ततश्चारात्	... ११४	ब्रह्मलोकमवाप्नोति	... १४
प्रोक्षणं संहतानां च	... ६२	ब्रह्मवर्चस्विनः पुत्रान्	... ९५
प्रोषिते कालशेषः स्यात्	... ३४१	ब्रह्महत्यात्रतं वापि	... ४६६
फ		ब्रह्महत्यासमं ज्ञेयम्	... ४११
फलपुष्पाब्जसज...	... ४७०	ब्रह्महा क्षयरोगी स्यात्	... ४०१
फलोपलक्षौमसोम	... ३५७	ब्रह्महा द्वादशाब्दानि	... ४१७
फालाहतमपि क्षेत्रं	... २६०	ब्रह्महा मद्यपः स्तेनः	... ४०९
फेनप्रख्यः कथं नाशं	... ३२९	ब्राह्मणः काममश्रीयत्	... १०
व		ब्राह्मणक्षत्रियविशः	... १२
वध्वा वा वाससा क्षिप्रं	... ४९८	ब्राह्मणक्षत्रियविशां भार्या	... १९
वन्दिग्राहांस्तथा वाजि	... ३०६	ब्राह्मणक्षत्रियविशां भैक्षः	... १०
वन्धुदत्तं तथा शुल्कं	... २५१	ब्राह्मणः पात्रतां याति	... ५२७
वन्धुमिश्र स्त्रियः पूज्याः	... २७	ब्राह्मणप्रातिवेश्यानाम्	... ३०१
बलादासीकृतश्चरैः	... २७३	ब्राह्मणस्तु परिक्षीणः	... १६४
बलानां दर्शनं कृत्वा	... ११३	ब्राह्मणस्य परित्राणात्	... ४२३
बलिकर्मस्वधाहोम	... ३५	ब्राह्मणस्वर्णहारी तु रात्रौ	... ४३६
बलोपाधिनिर्वृत्तान्	... १५७	ब्राह्मणस्वर्णहारी तु रुद्र	... ५०८
बहवः स्युर्यदि स्वांशैः	... १७१	ब्राह्मणान्भोजयेद्दयात्	... १०२
बहूनां यद्यकामासौ	... ३१५	ब्राह्मणेनानुगन्तव्यो	... ३४८
बालस्ववासिनीवृद्ध	... ३६	ब्राह्मणेषु क्षमी स्त्रिगधे	... ११४
ब्राह्मप्रीवानेत्रसक्थि	... २८४	ब्राह्मणेषु चरेद्भैक्षं	... १०

श्लोकाः	पृष्ठम्	श्लोकाः	पृष्ठम्
ब्राह्मण्यां क्षत्रियात्सूतो	... ३२	भृतकाध्यापकः क्लीबः	... ७६
ब्राह्मे मुहूर्ते चोत्थाय	... ३८	भृतादध्ययनादानं	... ४१४
ब्राह्मो विवाह आहूय	... १९	भृतिमर्धपथे सर्वा	... २७९
ब्रूयुरस्तु स्वधेत्युक्ते	... ८४	भृत्यांश्च तर्पयेच्छमश्रु	... ३६१
भ		भृत्यैः परिवृतो भुक्त्वा	... ३८
भक्तावकाशाम्युदक	... ३०८	भेदं चैषां नृपो रक्षेत्	... २७७
भक्षयित्वोपविष्टानां	... २६१	भेषजस्नेहलवण...	... २९५
भक्ष्याः पञ्चनखाः सेधा	... ५९	भैक्षान्निकार्ये त्यक्त्वा तु	... ४७७
भगं ते वरुणो राजा	... १००	भोगांश्च दद्याद्विप्रेभ्यो	... १०९
भगमिन्द्रश्च वायुश्च	... १००	भोजयेच्चागतान्काले	... ३६
भगास्थ्येकं तथा पृष्ठे	... ३७५	भोज्यान्ना नापितश्चैव	... ५५
भगिन्यश्च निजादंशात्	... २२९	भ्रातृणामथ दम्पत्योः	... १६९
भद्रासनोपविष्टस्य	... ९९	भ्रैषश्चेन्मार्गितेऽदत्ते	... १७८
भयं हित्वा च भूतानां	... ३६८	म	
भर्तृभ्रातृपितृज्ञाति	... २७	मज्जान्तां जुहुयाद्वापि	... ४२५
भवो जातिसहस्रेषु	... ३६८	मण्डलं तस्य मध्यस्थ	... ३८०
भस्मपङ्कजःस्पर्शे	... २८७	मर्तं मेऽमुकपुत्रस्य	... १९१
भस्माद्भिः कांस्यलोहानां	... ६५	मत्तोन्मत्तार्तव्यसनि	... १५७
भार्याया विक्रयश्चैषां	... ४१४	मत्स्यान्पक्वांस्तथैवामान्	... १०१
भार्यारतिः शुचिर्भृत्यः	... ४०	मत्स्यांश्च कामतो जग्ध्वा	... ५८
भावाभावौ च जगतः	... १०६	मधु दंशः पलं गृध्रो	... ४०२
भावैरनिष्टैः संयुक्तः	... ३८६	मधुना पयसा चैव	... १३
भासं च हत्वा दद्याद्वा	... ४६९	मधुमांसाज्जनोच्छिष्ट	... ११
भास्करालोकनाश्लील	... ११	मधुमांसाशने कार्यः	... ४७७
भिन्ने दग्धेऽथवा छिन्ने	... १९३	मध्यमं क्षत्रियं वैश्यं	... ३१७
भिन्ने पणे च पञ्चाशत्	... २९६	मध्यमो जातिपूगानां	... २८५
भिषज्भिश्चाथ्याचरन्दण्ड्यः	... २९५	मध्यस्थस्थापितं चेत्स्यात्	... १६४
भुक्त्वाद्रिपाणिर्मोऽन्तः	... ५०	मध्ये पञ्चपला वृद्धिः	... २७१
भूतपित्रमरब्रह्म ३५	मध्ये दण्डो व्रणोद्भेदे	... २८९
भूतमप्यनुपन्यस्तं	... १४३	मनश्चैतन्ययुक्तोऽसौ	... ३७३
भूतात्मनस्तपोविधे	... ३५५	मनसश्चन्द्रमा जातः	... ३८४
भूदीपाश्चाञ्चवन्नाम्भः	... ७२	मन्त्रमूलं यतो राज्यं	... ११६
भूर्मेर्गन्धं तथा घ्राणं	... ३७२	मन्वन्निविष्णुहारीत	... ३
भूर्या पितामहोपात्ता	... २२७	मन्वन्तरैर्युगप्राप्त्या	... ३९३
भृशुद्धिर्माज्जनाद्वादात्	... ६४	मम दाराः सुतामाल्याः	... ३८९

पद्यार्धाना वर्णानुक्रमकोशः

२१

श्लोकाः	पृष्ठम्	श्लोकाः	पृष्ठम्
मयि तेज इति च्छायां ...	४७३	मासेनैवोपभुजीत ...	५२०
मर्यादायाः प्रभेदे च ...	२५९	मास्यर्बुदं द्वितीये तु ...	३७२
मलिनो हि यथादर्शो ...	३८७	माहिष्येण करण्यां तु ...	३२
महागणपतेश्चैव ...	१०३	मितश्च संमितश्चैव ...	१००
महानरककाकोलं ...	४०६	मित्रधुक् पिशुनः सोम ...	७६
महापशूनामेतेषु ...	२१०	मित्राण्येताः प्रकृतयो ...	११९
महापातकजान्घोरान् ...	४००	मिथिलास्थः स योगीन्द्रः ...	२
महापातकजैर्घोरैः ...	४०७	मिथ्याभियोगी द्विगुणं ...	१३९
महापापोपपाभ्यां ...	४७९	मिथ्याभिशस्तदोषं च ...	४७८
महाभियोगेभ्वेतानि ...	१९६	मिथ्याभिशंसिनो दोषं ...	४७८
महाभूतानि सत्त्वानि ...	३८८	मिथ्यावदन्परीमाणं ...	३०१
महिषोष्ट्रगवां द्वौ द्वौ ...	२६७	मुक्त्वामि मृदितव्रीहि ...	२०७
महीपतीनां नाशौचं ...	३४८	मुखजा विप्रो मेध्याः ...	६८
महोक्षं वा महाजं वा ...	३७	मुखबाहूरुपजाः स्युः ...	३८३
महोक्षोत्सृष्टपशवः ...	२६३	मूर्धा सकण्ठहृदयं ...	३७६
महोत्साहः स्थूललक्षः ...	१०७	मूलकं पूरिकापूपान् ...	१०१
मातापितृगुरुयागी ...	७६	मूषको धान्यहारी स्यात् ...	४०२
मातामहानामप्येवं ...	७८	मृग(गा)श्चसूकरोष्ट्राणां ...	४००
मातामहानामप्येवं ...	८३	मृचर्मपुष्पकुतप... ...	३५७
मातुर्दुहितरः शेषं ...	२२३	मृचर्ममणिस्त्रायः ...	२९६
मातुर्यदग्रे जायन्ते ...	१२	मृतकल्पः प्रहारातो ...	४२६
मातुः सपत्नी भगिनीं ...	४१३	मृताङ्गलम्विकेतुः ...	३१९
मातृपित्रतिथिभ्रातृ ...	५२	मृतायां दत्तमादद्यात् ...	२५३
मात्स्यहारिणकौरभ्र ...	९३	मृते जीवति वा पत्यौ ...	२३
मानुषे मध्यमं राज ...	२९५	मृते पितरि कुर्युस्तं ...	२३८
मानुष्ये कदलीस्तम्भ ...	३२९	मृतेऽहनि प्रकर्तव्यं ...	९१
मानेन तुलया वापि ...	२९५	मृत्तिकां रोचनां गन्धान् ...	९९
मान्यावेतौ गृहस्थस्य ...	३७	मृत्युदेशसमासञ्चं ...	३०९
मारुतेनैव शुद्ध्यन्ति ...	६८	मृदण्डचक्रसंयोगात् ...	३८८
मार्जनं यज्ञपात्राणां ...	६३	मेदसा तर्पयेद्देवान् ...	१३
मार्जारगोधानकुल ...	४६९	मैत्रमौद्वाहिकं चैव ...	२२४
माषानद्यौ तु महिषी ...	२६१	मोच्य आधिस्तदुत्पन्ने ...	१७७
मांसक्षीरौदनमधु... ...	१३	मोहजालमपास्येह ...	३८२
मांसवृद्ध्याभितृप्यन्ति ...	९३	य	
मांसं शय्यासनं धानाः ...	७३	यं यं क्रतुमधीते च ...	१४

श्लोकाः	पृष्ठम्	श्लोकाः	पृष्ठम्
यः कण्टकैर्वितुदति	... ३६३	यथावर्णं प्रदेयानि	... १०४
यः कश्चिदर्थो निष्णातः	... १९१	यथाविधानेन पठन्	... ३८०
यः साक्ष्यं श्रावितोऽन्येभ्यो	... १८९	यथाशास्त्रं प्रयुक्तः सन्	... १२०
यः साहसं कारयति	... २९२	यथा हि भरतो वर्णैः	... ३९१
य आहवेषु वध्यन्ते	... ११२	यथा ह्येकेन चक्रेण	... ११८
य इदं धारयिष्यन्ति	... ५२७	यदस्यान्यद्रश्मिशतं	... ३९२
य इदं श्रावयेद्विद्वान्	... ५२७	यदा तु द्विगुणीभूतं	... १७७
य एनमेवं विन्दन्ति	... ३९७	यदा सस्यगुणोपेतं	... ११८
य एव नृपतेर्धर्मः	... ११६	यदि कुर्यात्समानंशान्	... २२१
यज्जुषि शक्तितोऽधीते	... १३	यदुच्यते द्विजातीनां	... १८
यजेत दधिकर्कन्धू	... ८५	यद्दाति गयास्थश्च	... ९४
यज्जन्म सर्वभूतानाम्	... ३८३	यद्यप्येकोऽनुवेत्त्येषां	... ३७८
यज्ञस्थऋत्विजे दैवः	... १९	यद्यस्मि पापकृन्मातः	... २०१
यज्ञानां तपसां चैव	... १२	यद्येवं स कथं ब्रह्मन्	... ३८४
यज्ञार्थं लब्धमददत्	... ४२	यन्मेऽद्य रेत इत्याभ्यां	... ४७३
यज्ञांश्चैव प्रकुर्वीत	... १०९	यमसूक्तं तथा गाथा	... ३२२
यज्ञेन तपसा दानैः	... ३९८	यमापस्तम्बसंवर्ताः	... ३
यत एतानि दृश्यन्ते	... ३९४	यवार्थास्तु तिलैः कार्याः	... ८०
यतिपात्राणि मृद्रेण	... ३६७	यवैरन्ववकीर्याथ	... ७८
यतो वेदाः पुराणानि	... ३९७	यश्च यस्य यदा दुःस्थः	... १०६
यत्ते केशेषु दौर्भाग्यं	... १००	यश्चैवमुक्त्वाऽहं दाता	... २९२
यन्नात्परीक्षितः पुंस्त्वे	... १८	यस्तत्र विपरीतः स्यात्	... २७६
यत्र यत्र च संकीर्णं	... ५१२	यस्मात्तस्मात्त्रियः सेव्याः	... २३
यत्र वृत्तमिमे चोभे	... ६९	यस्मिन्देशे मृगः कृष्णः	... २
यत्रानुकूल्यं दंपत्योः	... २२	यस्मिन्देशे य आचारो	... ११६
यथाकथंचित्रिगुणः	... ५१७	यस्मिस्तु संखवाः पूर्वं	... ८४
यथाकथंचिद्दत्त्वा गां	... ७१	यस्य वेगैर्विना जीर्येत्	... २११
यथाकथंचित्पिण्डानां	... ५२०	यस्योन्नुः साक्षिणः सत्यां	... १८५
यथाकर्म फलं प्राप्य	... ४०४	या आहृता ह्येकवर्णैः	... ९९
यथाकामी भवेद्वापि	... २४	यागस्थक्षत्रविट्धाती	... ४२९
यथा गुरुक्रतुफलं	... ५२६	याचितान्वाहितन्यास	... १७९
यथाजाति यथावर्णं	... १८०	याचितेनापि दातव्यं	... ७०
यथात्मानं सृजत्यात्मा	... ३९५	यातश्चेदन्य आधेयः	... १७५
यथार्पितान्पशून्गोपः	... २६३	या दिव्या इति मन्त्रेण	... ७८
यथालाभोपपन्नेषु	... ८०	यानं वृक्षं प्रियं शय्यां	... ७२

पद्यार्धानां वर्णानुक्रमकोशः

२३

श्लोकाः	पृष्ठम्	श्लोकाः	पृष्ठम्
यावद्वत्सस्य पादौ द्वौ	... ७१	राक्षसो युद्धहरणात्	... २०
यावत्सस्यं विनश्येत्	... २६२	रागाहोभाद्भयाद्वापि	... १२७
युक्तिप्राप्तिक्रियाचिह्न	... १९५	राजतादयसः सीसात्	... १०४
युग्मान्दैवे यथाशक्ति	... ७७	राजदैवोपघातेन	... २९९
ये च दानपराः सम्यक्	... ३९६	राजनि स्थाप्यते योऽर्घः	... २९७
येऽनेकरूपाश्चाधस्तात्	... ३९३	राजपद्मभिगामी च	... ३१०
ये पातककृतां लोकाः	... १८३	राजयानासनारोढुः	... ३१९
ये राष्ट्राधिकृतास्तेषां	... ११५	राजा कृत्वा पुरे स्थानं	... २७५
ये लोका दानशीलानां	... ७३	राजान्तेवासियाज्येभ्यः	... ४४
ये समाना इति द्वाभ्यां	... ८७	राजा लब्ध्वा निर्धि दद्यात्	... १५९
योगशास्त्रं च मत्प्रोक्तं	... ३८०	राजा सुकृतमादत्ते	... ११२
योगी मुक्तश्च सर्वासां	... ३८७	राज्ञः कुलं श्रियं प्राणान्	... ११६
योगीश्वरं याज्ञवल्क्यं	... १	राज्ञाऽधमर्णिको दाप्यः	... १६४
योज्या व्यस्ताः समस्ता वा	... १२४	राज्ञाऽन्यायेन यो दण्डो	... ३२१
यो दण्ड्यान्दण्डयेद्राजा	... १२०	राज्ञामेकादशे सैके	... ६
यो द्रव्यदेवतात्याग	... ३८३	राज्ञा सचिह्नं निर्वासाः	... २८१
योऽभियुक्तः परेतः स्यात्	... १५६	राज्ञा सभासदः कार्याः	... १२६
यो मन्येताजितोऽस्मीति	... ३२०	राज्ञा सर्वं प्रदाप्यः स्यात्	... १८४
यो यस्मान्निःसृतश्चैषां	... ३९५	राज्ञोऽनिष्टप्रवक्तारं	... ३१९
यो यावत्कुरुते कर्म	... २७९	रिक्थग्राह ऋणं दाप्यो	... १६७
यो येन संवसत्येषां	... ४०१	रुच्या वाऽन्यतरः कुर्यात्	... १९७
र		रुद्रस्यानुचरो भूत्वा	... ३८१
रक्तस्रग्वसनाः सीमां	... २५६	रुपं देहि यशो देहि	... १०२
रक्षेत्कन्यां पिता विनां	... २७	रूपाण्यपि तथैवेह	... ३८५
रक्षावतारिपाखण्डि	... १८१	रोगी हीनातिरिक्ताङ्गः	... ७५
रजसा तमसा चैवं	... ३८६	रोम्णां कोव्यस्तु पञ्चाशत्	... ३७८
रजस्तमोभ्यामाविष्टः	... ३९५	रौरवं कुञ्जलं पूति	... ४०६
रजस्वलामुखास्वादः	... ४११	ल	
रथ्याकर्दमतोयानि	... ६८	ललाटं खिद्यते चास्य	... १४०
रम्यं पशव्यमाजीव्यं	... १११	ललाटे कर्णयोरक्ष्णोः	... १००
रश्मिरभी रजश्छाया	... ६७	लघुनं गृज्जनं चैव	... ५९
रसस्य नव विज्ञेयाः	... ३७९	लाक्षालवणमांसानि	... ३५८
रसस्याष्टगुणा परा	... १६२	लाभालाभौ यथाद्रव्यं	... ३००
रसात्तु रसनं शैल्यं	... ३७२	लिखितं ह्यमुकेनेति	... १९३
रहिते भिक्षुकैर्ग्रामे	... ३६७	लिङ्गं छित्त्वा वधस्तस्य	... ४१३

श्लोकाः	पृष्ठम्	श्लोकाः	पृष्ठम्
लिङ्गस्य छेदने मृत्यौ	... २९०	वानप्रस्थगृहेष्वेव ३६३
लिङ्गेन्द्रियग्राह्यरूपः	... ३९५	वानप्रस्थयतिब्रह्म...	... २४७
लेख्यं तु साक्षिमत्कार्यं	... १९१	वानप्रस्थो ब्रह्मचारी	... ३६०
लेख्यस्य पृष्ठेऽभिलिखेत्	... १९५	वायवीर्यैर्विगण्यन्ते	... ३७८
लोकानन्त्यं दिवः प्राप्तिः	... २३	वायुभक्षः प्रागुदीचीं	... ३६४
लोमभ्यः स्वाहेत्यथवा	... ५०७	वायुभक्षो दिवा तिष्ठन्	... ५१३
लोमभ्यः स्वाहेत्येवं हि	... ४२५	वायोश्च स्पर्शनं चेष्टां	... ३७२
लौहामिषं महाशकं	... ९४	वालवासा जटी वापि	... ४३३
व		वासनस्थमनाख्याय	... १७८
वह्मणौ वृषणौ वृकौ	... ३७७	वासो गृहान्तिके देयं	... ५०३
वणिग्लभं न चाप्रोति	... ९८	विकर्णकरनासौष्टीं	... ३०९
वनाद्गृहाद्वा कृत्वेष्टि	... ३६५	विक्रयावक्रयाधान	... २९४
वपावसावहननं ३७७	विक्रियापि च दृष्टेव	... ३९२
वयः कर्म च वित्तं च	... १२४	विक्रीणतां वा विहितो	... २९७
वयोवुल्लथ्यवाग्धेष	... ४१	विक्रीणीते दमस्तत्र	... २९९
वर्णक्रमाच्छतं द्वित्रि	... १६०	विक्रीतमपि विक्रेयं	... २९९
वर्णानामानुलोम्येन त	... २८४	विक्रेतुर्दर्शनाच्छुद्धिः	... २६६
वर्णानामानुलोम्येन दा	... २७४	विख्यातदोषः कुर्वात	... ५०४
वर्णाश्रमेतराणां नो	... १	वितथाभिनिवेशी च	... ३८५
वर्णिनां हि वधो यत्र	... १८९	वित्तात्मानं वेद्यमानं	... ३९३
वर्त्याधारस्नेहयोगात्	... ३९२	विदश्य निम्बपत्राणि	... ३३०
वर्षत्यप्रावृत्तो गच्छेत्	... ४७	विद्याकर्मवयोबन्धु	... ३९
वसा त्रयो द्वौ तु मेदो	... ३७९	विद्यातपोभ्यां हीनेन	... ७०
वसानस्त्रीन्वणान्दण्ड्यः	... २९४	विद्यार्थी प्रामुयाद्विद्यां	... ५२७
वसुरुद्रादिति सुताः	... ९६	विद्वानशेषमादद्यात्	... १५९
वसेत्स नरके घोरे	... ६०	विनापि शीर्षकात्कुर्यात्	... १९७
वच्चं चतुर्गुणं प्रोक्तं	... १७३	विना धारणकाद्वापि	... १७६
वच्चधान्यहिरण्यानां	... १६२	विनापि साक्षिभिल्लेख्यं	... १९२
वाकोवाक्यं पुराणं च	... १३	विनायकः कर्मविघ्न	... ९७
वाक्चक्षुः पूजयति नो	... १४०	विनायकस्य जननी	... १०१
वाक्पाणिपादचापल्यं	... ३८	विनीतः सत्त्वसंपन्नः	... १०७
वाक्शस्तमम्बुनिर्गित्तं	... ६६	विनीतस्त्वथ वार्तायां	... १०७
वाचं वा को विजानाति	... ३८८	विपाकः कर्मणां प्रेय	... ३८५
वाच्यतामित्यनुज्ञातः	... ८३	विपाकात्त्रिप्रकाराणां	... ३९५
वाजेवाज इति प्रीतः	... ८४	विपाके गोवृषाणां तु	... ४७८

पदार्थानां वर्णानुक्रमकोशः

२५

श्लोकाः	पृष्ठम्	श्लोकाः	पृष्ठम्
विप्रत्वेन च शूद्रस्य	... ३१९	वेत्ति सर्वगतां कस्मात्	... ३८४
विप्रदण्डोद्यमे कृच्छ्रः	... ४९८	वेद एव द्विजातीनां	... १२
विप्रदुष्टां स्त्रियं चैव	... ३०९	वेदज्ञावी यवाश्यब्दं	... ४८२
विप्रपीडाकरं छेद्यम्	... २८७	वेदमध्यापयेदेनं ६
विप्रान्मूर्धावसिक्तो हि	... ३१	वेदं व्रतानि वा पारं	... १४
विप्रा हि क्षत्रियात्मानो	... ५१	वेदाथर्वपुराणानि...	... ३५
विप्रुषो मक्षिकाः स्पर्शे	... ६७	वेदानुवचनं यज्ञो...	... ३९७
विप्रेभ्यो दीयते द्रव्यं	... १११	वेदाभ्यासरतं क्षान्तं	... ५१३
विप्रुतः सिद्धमात्मानं	... ३८९	वेदार्थविज्येष्टसामा	... ७५
विभक्तेषु सुतो जातः	... २२८	वेदार्थानधिगच्छेच्च	... ३४
विभजेरन्ध्रताः पित्रोः	... २२२	वेदाः स्थानानि विद्यानां	... २
विभागं चेत्पिता कुर्यात्	... २२०	वेदैः शास्त्रैः सविज्ञानैः	... ३९३
विभागनिहवे ज्ञाति	... २५४	वैणाभिश्शस्तवार्धुष्य	... ५४
विभागभावना ज्ञेया	... २५४	वैतानोपासनाः कार्याः	... ३३३
विभावयेन चेद्विज्ञैः	... १५८	वैरूप्यं मरणं वापि	... ३७३
विमना विफलारम्भः	... ९८	वैश्यवृत्त्यापि जीवन्नो	... ३५७
विराजः सोऽन्नरूपेण	... ३८२	वैश्यश्च धान्यधनवान्	... ५२७
विरुद्धं वर्जयेत्कर्म	... ४८	वैश्यहाब्दं चरेदेतत्	... ४६६
विवादयेत्सद्य एव	... १४०	वैश्यान्तु करणः शूद्रां	... ३१
विवादं वर्जयित्वा तु	... ५२	वैश्या प्रतोदमादद्यात्	... २०
विवादाद्विगुणं दण्डं	... १८७	वैश्याशूद्रोस्तु राजन्यात्	... ३१
विवीतमर्तुस्तु पथि	... ३०५	व्यतीपातो गजच्छाया	... ७४
विशेषपतनीयानि ५०३	व्यत्यये कर्मणां साम्यं	... ३२
विश्वेदेवाश्च प्रीयन्तां	... ८४	व्यभिचारादतौ शुद्धिः	... २२
विषयेन्द्रियसंरोधः	... ३९०	व्यवहारानृपः पश्येत्	... १२५
विषामिदां पतिगुरु	... ३०९	व्यवहारान्स्वयं पश्येत्	... १२१
विहितस्यानुष्ठानात्	... ४०४	व्यवहारांस्ततो दृष्ट्वा	... ११२
वीणावादनतत्त्वज्ञः	... ३८१	व्यसनं जायते घोरं	... २१३
वृक्षगुल्मलतावीरुत्	... ४७१	व्यासिद्धं राजयोग्यं च	... ३०१
वृथाकृसरसंयाव ५८	व्रजन्नपि तथात्मानं	... ९८
वृथादानं तथैवेह...	... १६५		
वृद्धबालातुराचार्य	... ५२	श	
वृद्धभारिष्टपन्नात...	... ३९	शक्तस्यानीहमानस्य	... २२१
वृषभुद्रपशूनां च...	... २९३	शक्तितो वा यथालाभं	... १०५
वृष्ट्यायुःपुष्टिकामो वा	... १०३	शक्तोऽप्यमोक्षयन्स्वामी	... ३१८
		शक्त्या च यज्ञकृन्मोक्षे	... ३६५

या० ४७

श्लोकाः	पृष्ठम्	श्लोकाः	पृष्ठम्
शतमानं तु दशभिः	... १२३	शत्रुः प्रव्रजितानां च	... २९३
शते दशपला वृद्धिः	... २७१	शत्रुप्रेष्यं हीनसख्यं	... ४१४
शतं स्त्रीदूषणे दद्यात्	... ३१३	शत्रुस्तथान्य एव स्याद्	... ३१६
शत्यस्तदधिकः पाद	... २८४	शत्रुस्य द्विजशुश्रूषा	... ४०
शं नो देवीस्तथा काण्डात्	... १०५	शत्रुज्जातस्तु चण्डालः	... ३२
शं नो देव्या पयः क्षिप्त्वा	... ७८	शत्रुदादायोगवं वैश्यात्	... ३२
शपन्तं दापयेद्राजा	... २८३	शत्रेषु दासगोपाल	... ५५
शब्दः स्पर्शश्च रूपं च	... ३९५	शत्रोऽधिकारहीनोऽपि	... ४५०
शब्दादिविषयोद्योगं	... ३८९	शोणितेन विना दुःखं	... २८८
शरणागतबालस्त्री	... ५०४	शोधयस्य मृच्च तोयं च	... ३५४
शरीरचिन्तां निर्वर्त्य	... ३४	शौलिकैः स्थानपालैर्वा	... २६७
शरीरपरिसंख्यानं	... ३९०	श्मश्रु चास्यगतं दन्त	... ६८
शरीरसंक्षये यस्य	... ३९१	श्रद्धा च नो मा व्यगमत्	... ८४
शरीरेण च नात्मायं	... ३९१	श्रद्धोपवासः स्वातन्त्र्य	... ३९७
शशश्च मत्स्येष्वपि हि	... ५९	श्राद्धकृतसत्यवादी च	... ४००
शस्त्रविक्रयिकर्मार	... ५४	श्राद्धं प्रति रुचिश्चैव	... ७४
शस्त्रावपाते गर्भस्य	... ३०८	श्रान्तसंवाहनं रोगी	... ७१
शस्त्रासवमधूच्छिष्टं	... ३५७	श्रीकामः शान्तिकामो वा	... १०३
शस्त्रेण तु हता ये वै	... ९५	श्रुताध्ययनसंपन्नः	... १२६
शाकरज्जुमूलफल	... ६१	श्रुतार्थस्योत्तरं लेख्यं	... १३२
शाकाद्रौषधिपिण्याक	... ३५७	श्रुतिः स्मृतिः सदाचारः	... ४
शातातपो वसिष्ठश्च	... ३	श्रुतिस्मृत्युदितं सम्यक्	... ५२
शास्त्राणि चिन्तयेद्बुद्ध्या	... ११३	श्रुत्वैतद्याज्ञवल्क्योऽपि	... ५२७
शिरःकपाली ध्वजवान्	... ४१७	श्रुत्वैतादृशयो धर्मान्	... ५२७
शिराः शतानि सप्तैव	... ३७८	श्रेणिनैगमपाखण्डि	... २७७
शिल्पैर्वा विविधैर्जावेत्	... ४०	श्रेयसा सुखदुःखाभ्यां	... ३९३
शुक्लं पर्युषितोच्छिष्टं	... ५५	श्रौतं स्मार्तं फलस्नेहैः	... ३६२
शुक्रः शनैश्चरो राहुः	... १०३	श्रौतस्मार्तक्रियाहेतोः	... १०९
शुक्रियारण्यकजपो	... ५११	श्लेष्माश्रु बान्धवैर्मुक्तं	... ३३०
शुक्लाम्बरधरो नीच	... ४५	श्लेष्मौजसस्तावदेव	... ३७९
शुचि गोतृसिद्धतोयं	... ६७	श्लोकत्रयमपि ह्यस्माद्यः	... ५२७
शुद्धश्चेद्रमयोर्ध्वं मां	... २०१	श्लोकाः सूत्राणि भाष्याणि	... ३९७
शुष्येत वा मिताशित्वात्	... ४२६	श्वकोष्टगर्दभोद्धक	... ५०
शुष्येरन्त्री च शूद्रश्च	... ८	श्वित्री वस्त्रं श्वा रसं तु	... ४०३

श्लोकाः	पृष्ठम्	श्लोकाः	पृष्ठम्
प		स तद्द्याद्विष्वक्वाच	... ३००
षट् पञ्चाशच्च जानीत	... ३७८	स तमादाय ससैव	... २०६
षट् श्लेष्मा पञ्च पित्तं च	... ३७९	स तान्सर्वानवाप्नोति	... १८३
षडङ्गानि तथाश्वां च	... ३७४	स तु सोमघृतैर्देवान्	... १३
षण्मासाच्छूद्रहाप्येतत्	... ४६६	सत्कृत्य भिक्षवे भिक्षां	... ३६
षष्ठ्यङ्गुलीनां द्वे पाण्योः	... ३७५	सत्क्रियाऽन्वासनं स्वादु	... ३७
षष्ठेऽन्नप्राशनं मासि	... ५	सत्यंकारकृतं द्रव्यं	... १६५
षष्ठे बलस्य वर्णस्य	... ३७३	सत्यमस्तेयमक्रोधो	... ३६९
षष्ठेऽष्टमे वा सीमन्तः	... ५	सत्यसंधेन शुचिना	... ११९
षोडशर्तुनिशाः स्त्रीणां	... २४	सत्यामन्यां सवर्णायां	... २९
षोडशाङ्गुलकं ज्ञेयं	... २०६	सत्यासत्यान्यथास्तोत्रैः	... २८३
षोडशाद्यः पणान्दाप्यो	... २९०	सत्येन माऽभिरक्ष त्वं	... २०८
श्रीवनासृक्शकृन्मूत्र	... ४७	सत्रिव्रतिब्रह्मचारि	... ३४९
स		सत्त्वं रजस्तमश्चैव	... ३९५
स आत्मा चैव यज्ञश्च	... ३८२	स दग्धव्य उपेतश्चेत्	... ३२२
सकटाग्रं च नाश्रीयात्	... ३३१	स दद्यात्प्रथमं गोभिः	... ५०४
सकामाखनुलोमासु	... ३१२	स दानमानसत्कारैः	... २७७
सकायः पावयेत्तज्जः	... १९	स दाप्योऽष्टगुणं दण्डं	... १८९
सकाशादात्मनस्तद्वत्	... ३६९	संदिग्धलेख्यशुद्धिः स्यात्	... १९५
सकांस्यपात्रा दातव्या	... ७०	संदिग्धार्थं स्वतन्त्रो यः	... १४१
स कूटसाक्षिणां पापैः	... १८४	संदिष्टस्याप्रदाता च	... २९३
सकृत् प्रदीयते कन्या	... २०	सद्दानमानसत्कारान्	... ११५
सकृत्प्रसिञ्चन्त्युदकं	... ३२५	सद्यो वा कामजैश्चिह्नैः	... ३१०
सखिभार्याकुमारीषु	... ४१२	संधिं च विप्रहं यानम्	... ११७
स गुरुर्यः क्रियाः कृत्वा	... ११	संधिन्यनिर्दशावत्सा	... ५७
सगोत्रासु सुतस्त्रीषु	... ४१२	संध्यागर्जितनिर्घात	... ४९
सगौरसर्षपैः क्षौमं	... ६४	संध्यामुपास्य शृणुयात्	... ११३
संग्रामे वा हतो लक्ष्य	... ४२६	संध्यां प्राक्प्रातरैवं हि	... ९
संघातं लोहितोदं च	... ४०६	स नाणकपरीक्षी तु	... २९५
सचिह्नं ब्राह्मणं कृत्वा	... ३०५	संनिरुध्येन्द्रियग्राम	... ३६८
सचैलं स्नातमाहूय	... १९८	संनिरुध्येन्द्रियग्रामं	... ३९८
सजातासुतमो दण्डः	... ३११	स नेतुं न्यायतोऽशक्यो	... ११९
सजातीयेष्वयं प्रोक्तः	... २३७	सन्ततिस्तु पशुस्त्रीणां	... १६२
स ज्ञेयस्तं विदित्वेह	... ३८०	सपणश्चेद्विवादः स्यात्	... १४२
संततिः स्त्रीपशुष्वेव	... १७३	सपिण्डो वा सगोत्रो वा	... २१

श्लोकाः	पृष्ठम्	श्लोकाः	पृष्ठम्
सप्तत्रिंशदनध्यायाः	... ५१	संयतोपस्करा दक्षा	... २७
सप्तमादशमाद्वापि	... ३२४	संयोगे केचिद्विच्छन्ति	... ११८
सप्तमे चाष्टमे चैव	... ३७३	संयोज्य वायुना सोमं	... ३८३
सप्तर्षिनागवीथ्यन्तः	... ३९६	स राजसो मनुष्येषु	... ३८६
सप्तषष्टिस्तथा लक्षाः	... ३७८	सर्गादौ स यथाकाशं	... ३७१
सप्ताश्वत्थस्य पत्राणि	... २०५	सर्वतः प्रतिगृहीयात्	... ७३
सप्ताहेन तु कृच्छ्रोऽयं	... ५१५	सर्वदानाधिकं यस्मात्	... ११४
सप्तैव तु पुरीषस्य	... ३७९	सर्वधर्ममयं ब्रह्म...	... ७२
सप्तोत्तरं मर्मशतं...	... ३७८	सर्वपापहरा ह्येते...	... ५११
स प्रदाप्यः कृष्टफलं	... २६०	सर्वभूतहितः शान्तः	... ३६६
सब्रह्मचारिकात्मीय	... १९१	सर्वमन्नमुपादाय ८३
संभूय कुर्वतामर्घ...	... २९६	सर्वः साक्षी संप्रहणे	... १८२
संभूय वणिजां पण्यं	... २९७	सर्वस्य प्रभवो विप्राः	... ६९
संभोज्यातिथिभृत्यांश्च	... ३६	सर्वस्वहरणं कृत्वा...	... २७६
सभ्याः पृथक्पृथग्दण्ड्याः	... १२७	सर्वान्कामानवाप्नोति	... ६१
सभ्याः सजयिनो दण्ड्याः	... ३२०	सर्वाश्रयां निजे देहे	... ३८७
सभ्यैः सह नियोक्तव्यो	... १२६	सर्वेष्वर्थविवादिषु १४८
समकालमिषुं मुक्तं	... २०९	सर्वौषधैः सर्वगन्धैः	... ९९
स मन्त्रिणः प्रकुर्वीत	... १०८	सलिलं भस्म मृद्वापि	... ६५
सममेषां विव्रीतेऽपि	... २६१	सलिलं शुद्धिरेतेषां	... ३६७
समवायी तु पुरुषो	... ३८३	सवत्सारोमतुल्यानि	... ७१
समवायेन वणिजां	... ३००	सवर्णासु विधौ धर्म्ये	... २९
समाप्तेऽर्थे ऋणी नाम	... १९१	सवर्णेभ्यः सवर्णासु	... ३०
समाप्य वेदं द्युनिशं	... ४९	संविशेत्तूर्यघोषेण ११३
समामासतदर्धाहर्नामजाति	... १९१	सव्याहृतिकां गायत्रीं	... ८२
समामासतदर्धाहर्नामजात्या	... १३०	सश्रीफलैरंशुपटं ६३
संमितानि दुराचारो	... ६०	स सम्यक्पालितो दद्यात्	... २८१
समुद्रपरिवर्तं च २९६	संसृष्टिनस्तु संसृष्टी	... २४७
समूहकार्यं आयातान्	... २७७	संस्त्राव्य पाययेत्तस्मात्	... २१२
समूहकार्यप्रहितो...	... २७७	स संदिग्धमतिः कर्म	... ३८९
समेध्वेवं परब्रीषु...	... २८७	सहस्रकरपत्रैः ३८२
सम्यक्नु दण्डनं राज्ञः	... १२०	सहस्रशीर्षाजापी तु	... ५०८
सम्यक्प्रयुक्ताः सिध्येयुः	... ११७	सहस्राक्षं शतधारं	... ९९
सम्यक्संकल्पजः कामो	... ४	सहस्रात्मा मया यो वः	... ३८३
संयतेन्द्रियता विद्या	... ३६९	स ह्याश्रमैर्विजिज्ञास्यः	... ३९७

पदार्थानां वर्णानुक्रमकोशः

२९

श्लोकाः	पृष्ठम्	श्लोकाः	पृष्ठम्
साक्षिणः श्रावयेद्वादि	... १८२	सृजत्यात्मानमात्मा च	... ३८८
साक्षिणश्च स्वहस्तेन	... १९२	सृजत्येकोत्तरगुणान्	... ३७१
साक्षिमच्च भवेद्यद्वा	... १९६	सेकादुल्लेखनाल्लेपात्	... ६४
साक्षिवत्पुण्यपापेभ्यो	... २०५	सेतुभेदकरिं चाप्सु	... ३०९
साक्षिषूभयतः सत्सु	... १४२	सेतुवल्मीकनिम्नास्थि	... २५५
साधारणस्यापलापी	... २९३	सेकानूपं नृपो भैक्षं	... ३५९
साधून्संमानयेद्राजा	... ११५	सेह कीर्तिमवाप्नोति प्रे	... २९
साध्यमानो नृपं गच्छन्	... १६३	सेह कीर्तिमवाप्नोति मो	... २३
सा ब्रूते यं स धर्मः स्यात्	... ४	सोऽच्चिराद्विगतश्रीको	... ११५
सामन्तकुलिकादीनाम्	... २९३	सोदयं तस्य दाप्योऽसौ	... २९८
सामन्ता वा समग्रामा	... २५६	सोदरस्य तु सोदरः	... २४८
सामानि तृप्तिं कुर्याच्च	... १३	सोऽपि यत्नेन संरक्ष्यो	... २७६
सामान्यद्रव्यप्रसभ	... २९१	सोमः शौचं ददावासां	... २२
सामान्यार्थसमुत्थाने	... २२६	सोषरोदकगोमूत्रैः	... ६३
सारसैकशफान्हंसान्	... ५८	सौवर्णराजताब्जानाम्	... ६१
सावधानस्तदभ्यासात्	... ३८०	स्तनान्तरं भ्रुवोर्मध्यं	... ४७३
सावित्रीपतिता ब्राह्म्या	... १२	स्त्रीद्रव्यवृत्तिकामो वा	... ३०९
सावित्रीमशुचौ दृष्टे	... ४७३	स्त्रीनक्तमन्तरागार	... १५७
साशीतिपणसाहस्रो	... १२३	स्त्रीनिषेधे शतं दद्यात्	... ३११
साहसस्तेयपारुष्य	... १४०	स्त्रीपुंसयोस्तु संयोगे	... ३७१
साहसी दृष्टदोषश्च	... १८१	स्त्रीप्रसूश्चाधिवेत्तव्या	... २२
सिद्धे योगे त्यजन्देहं	... ३९९	स्त्रीबालवृद्धकितव	... १८१
सितासिताः कर्तुर्लूपा	... ३९२	स्त्रीभिर्भर्तृवचः कार्यं	... २३
सीम्नो विवादे क्षेत्रस्य	... २५५	स्त्रीशूद्रविदक्षत्रवधो	... ४१४
सुकृतं यत्त्वया किञ्चित्	... १८३	स्त्र्यालोकालम्भविगमः	... ३९०
सुतविन्यस्तपनीकः	... ३६०	स्थानासनविहारैर्वा	... ३६३
सुताश्चैषां प्रभर्तव्याः	... २५०	स्थालैः सह चतुःषष्टिः	... ३७५
सुराकामद्यूतकृतं १६५	स्थैर्यं चतुर्थे त्वज्जानां	... ३७३
सुरापी व्याधिता धूर्ता	... २२	स्रपनं तस्य कर्तव्यं	... ९९
सुरापोऽन्यतमं पीत्वा	... ४३०	स्नातस्य सार्षपं तैलं	... १००
सुराप्य आत्मत्यागिन्यो	... ३२६	स्नातानपवदेयुस्तान्	... ३२९
सुराम्बुधृतगोमूत्र	... ४३०	स्नात्वा देवान्पितृंश्चैव	... ३४
सुस्थ इन्दौ सकृत्पुत्रं	... २४	स्नात्वा पीत्वा क्षुते सुप्ते	... ६८
सूर्यः सोमो महीपुत्रः	... १०३	स्नानमन्दैवतैर्मन्त्रैः	... ८
सूर्यस्य चाप्युपस्थानं	... ८	स्नानं मौनोपवासेज्या	... ५१४

या० ४८

श्लोकाः	पृष्ठम्	श्लोकाः	पृष्ठम्
स्नायानदीदेवखात०	... ५३	स्वैरिणी या पतिं २१
स्फीतादपि न संचारि०	... १८	ह	
स्फ्यशूर्पाऽजिनधान्यानां	... ६२	हंसश्येनकपिक्रव्याज्जल०	... ४६९
स्मृत्याचारव्यपेतेन	... १२८	हतानां नृपगोविप्रैरन्वक्षं	... ३४१
स्मृत्योर्विरोधे न्यायस्तु	... १४४	हत्वा त्र्यहं पिबेत्क्षीरं	... ४६९
स्यादोषधिवृथाच्छेदे	... ४७१	हविष्यान्नेन वै मासं	... ९३
स्याद्राजा मृत्यवर्गेषु	... ११४	हस्तेनौषधिभावे वा	... ४८
स्वं कुटुम्बाविरोधेन	... २६८	हस्तौ पायुरुपस्थं च	... ३७६
स्वं लभेतान्यविक्रीतं	... २६५	हानिर्विकेतुरेवासौ	... २९९
स्वकर्म स्थापयंस्तेन	... ४३६	हानिश्चेत्केतुदोषेण	... २९९
स्वच्छन्दविधवागामी	... २९३	हास्यं परगृहे यानं	... २७
स्वदारनिरतश्चैव स्त्रियो	... २४	हितं तस्याचरेन्नित्यं	... ९
स्वदेशपण्ये तु शतं	... २९७	हिताहिता नाम नाव्यस्तासां...	३७९
स्वधर्माच्चलितात्राजा विनीय...	१२१	हिताहितेषु भावेषु	... ३८९
स्वप्नेऽवगाहतेऽत्यर्थं	... ९८	हिरण्यभूमिलाभेभ्यो	... ११९
स्वप्याद्भूमौ शुची रात्रौ	... ३६३	हिरण्यं व्यावृत्तानीतं	... ११२
स्वभावाद्विकृतिं गच्छेत्	... १४०	हिंसकश्चाविधानेन	... ३८६
स्वयंकृतं वा यदणं	... १६६	हिंस्रयन्त्रविधानं च	... ४१४
स्वरन्ध्रगोप्ताऽऽन्वीक्षिक्यां	... १०७	हीनकल्पं न कुर्वीत	... ४२
स्वर्गः स्वप्नश्च भावानां	... ३९४	हीनजातिं परिक्षीण	... १६४
स्वर्गं ह्यपत्यमोजश्च शौर्यं	... ९६	हीनजातौ प्रजायेत	... ४०२
स्वर्यातस्य ह्यपुत्रस्य	... २३८	हीनाद्रहो हीनमूल्ये	... २६५
स्ववर्णैर्वा पटे लेख्या	... १०४	हीना न स्याद्विना भर्त्रा	... २७
स्वसीन्नि दद्याद्भामस्तु	... ३०६	हीनेष्वर्धदमो मोह०	... २८७
स्वस्तिवाच्यं ततः कुर्यात्	... ८३	हुतशेषं प्रदद्यात्	... ८०
स्वस्त्रीयकृत्विग्जामातृ	... ७५	हुत्वामीन्सूर्यदैवत्यान्	... ३४
स्वहस्तकालसंपन्नं	... ११०	हतं प्रनष्टं यो द्रव्यं	... २६७
स्वाध्यायामिमुतत्यागो	... ४१४	हताधिकारां मलिनां	... २१
स्वाध्यायवान्दानशीलः	... ३६२	हृत्कण्ठातालुगभिस्तु	... ८
स्वाध्यायं सततं कुर्यात्	... ३६	हेमशङ्गी शफै रौप्यैः	... ७०
स्वाम्यमात्या जनो दुर्ग	... ११९	हेममात्रमुपादाय रूपं	... ३८८
स्वामिने योऽनिवेद्यैव क्षेत्रे	... २६०	हेमहारी तु कुनखी	... ४०१
स्वामिप्राणप्रदो भक्तः	... २७३	होतव्या मधुसर्पिर्भ्यां	... १०५

